

|| JAI SRI GURUDEV ||

SRI ADICHUNCHANAGIRI SHIKSHANA TRUST ®



**SRI KALABYRAVESHWARA SWAMY AYURVEDIC MEDICAL COLLEGE,
HOSPITAL AND RESEARCH CENTRE**

#10, PIPELINE ROAD, R.P.C. LAYOUT, VIJAYANAGAR, BENGALURU-560104,

AYURVEDA SERIES

**CHARAKA
SHLOKAVALI
MAHĀPRĀNA
MANJARI**



JAI SRI GURUDEV

OFFERING



**To the lotus feet of Padmabhushana Parama poojya
Jagadguru Sri Sri Sri Dr. Balagangadharanatha Mahaswamiji**



JAI SRI GURUDEV

DIVINE BLESSINGS



Parama Poojya Jagadguru
Sri Sri Sri Dr. Nirmalanandanatha Maha Swamiji
President, Sri Adichunchanagiri Shikshana Trust ®

JAI SRI GURUDEV

HOLY BLESSINGS



Poojya Sri Sri Sowmyanatha Swamiji
Secretary AC MUTT Vijayanagar Branch

चरक श्लोकावली

महाप्राण मञ्जरी

Charaka Shlokavali

Mahāprāṇa Manjari

Foreword

It gives me immense pleasure to present this unique edition of **Charaka Shlokavali Mahāprāṇa Manjari**, which emphasizes the phonetic precision of Mahāprāṇa letters—an often overlooked yet crucial aspect of reading and reciting Sanskrit texts. The **Charaka Samhita** is not just a classical treatise of Ayurveda but also a linguistic masterpiece. The correct pronunciation of its Mahāprāṇa letters holds significant importance in conveying the intended meanings and invoking the right context during the study and teaching of this ancient wisdom.

During my years of interaction with students and scholars, I observed that while they are keen on comprehending the theoretical and practical aspects of Ayurveda, the nuances of Sanskrit pronunciation—particularly Mahāprāṇas such as 'ख', 'घ', 'छ', 'झ', 'ठ', 'ढ', 'थ', 'ध', 'फ', and 'भ'—are often underemphasized. This edition is a thoughtful effort to address that gap by providing a visually guided tool to focus on these critical phonetic elements.

The inclusion of **highlighted Mahāprāṇa letters in red** across this edition serves to remind readers of the importance of correct recitation and accentuation in their journey of understanding Ayurveda. This initiative by the author is innovative and much needed in today's educational setting, where the digital presentation of classical knowledge is becoming more prevalent. By utilizing **Python programming** to highlight these phonetic markers, the author has seamlessly integrated technology with traditional Ayurvedic education.

I extend my heartfelt congratulations to the author for this contribution and express my gratitude to all the faculty members and scholars who have been part of this project. I am confident that this work will serve as a significant resource for students, scholars, and practitioners alike, enriching their study and practice of Ayurveda.

Dr. Kiran M Goud

Principal, Sri Kalabyraveshwara Swamy Ayurvedic Medical College, Hospital & Research Centre, Vijayanagara, Bangalore

Preface

At the outset, I humbly offer my salutations to His Holiness **Parama Poojya Jagadguru Padmabhushana Sri Sri Sri Dr. Balagangadharanatha Mahaswamiji**, His Holiness **Parama Poojya Jagadguru Sri Sri Sri Dr. Nirmalanandanatha Mahaswamiji**, and with the divine blessings of **Sri Sri Soumyanatha Swamiji**.

This work, **Charaka Shlokavali Mahāprāṇa Manjari**, is the result of a thoughtful concept by my beloved teacher, **Dr. Kiran M Goud**, Principal of Sri Kalabyraveshwara Swamy Ayurvedic Medical College, Hospital & Research Centre, Vijayanagara, Bangalore. Dr. Kiran M Goud identified a significant challenge faced by students and scholars while studying the **Charaka Samhita**—the often-neglected importance of correct pronunciation, particularly the **Mahāprāṇa letters** in Sanskrit such as 'ख', 'घ', 'छ', 'झ', 'ठ', 'ढ', 'थ', 'ध', 'फ', and 'भ'. This oversight can hinder both comprehension and accurate recitation of the ancient text, which holds immense spiritual and educational value. Thus, the need for a special edition of the Charaka Samhita, with visual cues for these Mahāprāṇa letters, became essential.

In this digital edition, I have employed Python programming to systematically highlight all occurrences of Mahāprāṇa letters in red across the 800+ pages of the Samhita, making it easier for readers to focus on proper pronunciation while reading. I have made every effort to ensure that these phonetic markers are correctly highlighted. However, due to the complexity of certain combinations of letters, identifying Mahāprāṇas in specific cases—such as in the word "चक्षुर्बुद्ध्यादिकाः," where the Mahāprāṇa "ध्" is embedded within "द्ध्या"—was particularly challenging for both the Python program and manual identification. There may be a few such letters that have been inadvertently missed in these complex cases, but I trust that this edition will still serve as a valuable tool for enhancing pronunciation and study.

Additionally, this PDF edition has been designed to leverage modern digital features to enhance the user experience:

- **Interactive Table of Contents (TOC):** This edition includes a fully hyperlinked TOC, allowing readers to navigate effortlessly between chapters and sections with just a click. No need to manually scroll through hundreds of pages—simply use the TOC to jump to the desired section instantly.
- **Bookmarks for Easy Navigation:** To navigate through the document with ease, open the Bookmarks Pane (it looks like a small ribbon) in your PDF reader (usually found on the right/ left side). Clicking on any bookmark will take you directly to that specific chapter or section, allowing you to jump to different parts of the text without having to scroll

through pages manually. This feature ensures quick and convenient access to the entire content. Additionally, you'll notice that certain items are marked with a ">" symbol, indicating a **Sthana** (section). Clicking the ">" symbol will expand the bookmark, revealing a **down arrow (▼)**, which contains all the chapters within that Sthana. By clicking the **down arrow**, you can quickly access any specific chapter within the Sthana, making navigation highly organized and efficient.

- **Search Functionality:** This PDF includes a powerful **search feature** (Ctrl + F), allowing users to locate specific slokas or terms. However, it is important to note that for accurate search results, the user must enter the exact **Devanagari text** as it appears in the document. To make this easier, users can copy the Devanagari text from the document and paste it into the search bar. While the search may not directly recognize transliterations, once the Devanagari text is entered, the feature will quickly take you to the desired verse or word in the text.

These features ensure that this edition is not only a scholarly work but also a practical tool designed with modern technology, making the study and recitation of the Charaka Samhita more accessible and engaging.

I would like to extend my heartfelt gratitude to my colleagues **Dr. Shashirekha**, Associate Professor, and **Dr. Sunayana**, Assistant Professor, Department of Swasthavritta, for their invaluable assistance in the design and alignment of this book. My thanks also go to all the staff of our College, Interns and the **PG scholars** of Panchakarma, Kayachikitsa, Shalya Tantra, Shalakya Tantra, and Prasuti Tantra departments for their meticulous proofreading and contributions to the final version.

I sincerely hope that this edition, with its carefully highlighted Mahāprāṇas and enhanced digital features, will serve as an invaluable resource for students, scholars, and the broader Ayurveda community. May it support you in your journey to deepen your understanding and recitation of this timeless Ayurvedic treasure, while taking full advantage of the convenience and power of modern technology.

Dr. Prasanna Kulkarni M.D.(Ay), M.S (Data Science) PGDDS(IIT-Bangalore)

Professor & HOD- Swasthavritta

Sri Kalabyraveshwara Swamy Ayurvedic Medical College, Hospital & Research Centre,
Vijayanagara, Bangalore

Contents

Sutrasthana	1
I Chapter दीर्घञ्जीवितीयमध्यायं	1
II Chapter: अपामार्गतण्डुलीयमध्यायं	14
III Chapter: आरग्वधीयमध्यायं	17
IV Chapter: षड्विरेचनशताश्रितियमध्यायं	20
V Chapter: मात्राशितियमध्यायं	25
VI Chapter: तस्तस्याशितियमध्यायं	31
VII Chapter: नवेगान्धारणीयमध्यायं	34
VIII Chapter: इन्द्रियोपक्रमणीयमध्यायं	38
IX Chapter: खुड्डाकचतुष्पादमध्यायं	41
X Chapter: महाचतुष्पादमध्य	43
XI Chapter: तस्तिस्सैषणीयमध्यायं	45
XII Chapter: वातकलाकलीयमध्यायं	50
XIII Chapter: स्नेहाध्यायं	52
XIV Chapter: स्वेदाध्यायं	57
XV Chapter: उपकल्पनीयमध्यायं	61
XVI Chapter: शिकित्साप्राभृतीयमध्यायं	64
XVII Chapter: कियन्तःशिरसीयमध्यायं	66
XVIII Chapter: स्त्रिशोथीयमध्याय	72
XIX Chapter: अष्टोदरीयमध्यायं	76
XX Chapter: महारोगाध्यायं	78
XXI Chapter: अष्टौनिन्दितीयमध्यायं	81
XXII Chapter: लङ्घनबृंहणीयमध्यायं	84

XXIII Chapter: सन्तर्पणीयमध्यायं	88
XXIV Chapter: विधिशोणितीयमध्यायं	92
XXV Chapter: यज्जःपुरुषीयमध्यायं	98
XXVI Chapter: आत्रेयभद्रकाप्यीयमध्यायं	109
XXVII Chapter: अन्नपानविधिमध्यायं	116
XXVIII Chapter: विविधाशितपीतीयमध्यायं	146
XXIX Chapter: दशप्राणायतनीयमध्यायं	150
XXX Chapter: दशमहामूलीयाध्याय	152
Nidanasthana	157
I Chapter: ज्वरनिदानं	157
II Chapter: रक्तपित्तनिदान	161
III Chapter: गुल्मनिदान	164
IV Chapter: प्रमेहनिदान	166
V Chapter: कुष्ठनिदान	170
VI Chapter: शोषनिदान	172
VII Chapter: उन्मादनिदान	176
VIII Chapter: अपस्मारनिदान	179
Vimanasthana	184
I Chapter: रसविमान	184
II Chapter: त्रिविधकुक्षीयं विमान	188
III Chapter: जनपदोद्ध्वंसनीयं विमान	191
IV Chapter: त्रिविधरोगविशेषविज्ञानीयं विमान	195
V Chapter: स्रोतसां विमान	197
VI Chapter: रोगानीकं विमान	200
VII Chapter: व्याधितरूपीयं विमान	202

VIII Chapter: रोगभिषग्जितीयं विमान	206
Shareerasthana	222
I Chapter: कतिधापुरुषीयं शारीर	222
II Chapter: अतुल्यगोत्रीयं शारीर	229
III Chapter: खुड्डिकां गर्भावक्रान्तिं शारीर	232
IV Chapter: महतीं गर्भावक्रान्तिं शारीर	235
V Chapter: पुरुषविचयं शारीर	241
VI Chapter: शरीरविचयं शारीर	244
VII Chapter: शरीरसङ्ख्याशारीर	247
VIII Chapter: जातिसूत्रीयं शारीर	249
Indriyasthana	259
I Chapter: वर्णस्वरीयमिन्द्रिय	259
II Chapter: पुष्पितकमिन्द्रिय	261
III Chapter: परिमर्शनीयमिन्द्रिय	263
IV Chapter: इन्द्रियानीकमिन्द्रिय	265
V Chapter: पूर्वरूपीयमिन्द्रिय	268
VI Chapter: कतमानिशरीरीयमिन्द्रिय	272
VII Chapter: पन्नरूपीयमिन्द्रिय	274
VIII Chapter: अवाक्शिरसीयमिन्द्रिय	277
IX Chapter: यस्यश्यावनिमित्तेन्द्रिय	279
X Chapter: सद्योमरणीयमिन्द्रिय	281
XI Chapter: अणुज्योतीयमिन्द्रिय	283
XII Chapter: गोमयचूर्णीयमिन्द्रिय	286
Chikitsasthana	293
I Chapter: रसायनपाद 1	293
रसायनपाद 2	301

रसायनपाद 3	304
रसायनपाद 4	311
2 Chapter: वाजीकरणपाद 1	317
वाजीकरणपाद 2	323
वाजीकरणपाद 3	327
वाजीकरणपाद 4	330
3 Chapter: ज्वरचिकित्स	335
4 Chapter: रक्तपित्तचिकित्स	366
5 Chapter: गुल्मचिकित्स	375
6 Chapter : प्रमेहचिकित्स	393
7 Chapter: कुष्ठचिकित्स	399
8 Chapter: राजयक्ष्मचिकित्स	413
9 Chapter: उन्मादचिकित्स	427
10 Chapter: अपस्मारचिकित्स	435
11 Chapter: क्षतक्षीणचिकित्स	441
12 Chapter : श्वयथुचिकित्स	450
13 Chapter: उदरचिकित्स	458
14 Chapter: अर्शश्चिकित्स	474
15 Chapter: ग्रहणीदोषचिकित्स	492
16 Chapter: पाण्डुरोगचिकित्स	515
17 Chapter: हिक्काश्वासचिकित्स	524
18 Chapter: कासचिकित्स	533
19 Chapter: अतीसारचिकित्स	543
20 Chapter: छर्दिचिकित्स	553
21 Chapter: विसर्पचिकित्स	558

22 Chapter: तृष्णाचिकित्सि	572
23 Chapter: विषचिकित्सि	578
24 Chapter: मदात्ययचिकित्सि	601
25 Chapter: द्विव्रणीयचिकित्सि	620
26 Chapter: स्त्रिमर्मीयचिकित्सि	631
27 Chapter: ऊरुस्तम्भचिकित्सि	656
28 Chapter: वातव्याधिचिकित्सित	661
29 Chapter: वातशोणितचिकित्सित	681
30 Chapter: योनिव्यापच्चिकित्सितं	694
Kalpasthan.....	721
1 Chapter: मदनकल्पं	721
2 Chapter: जीमूतककल्पं	724
3 Chapter: इक्ष्वाकुकल्पं	726
4 Chapter: धामार्गवकल्पं	728
5 Chapter: वत्सककल्पं	730
6 Chapter: कृतवेधनकल्पं	731
7 Chapter: श्यामात्रिवृत्कल्पं	733
8 Chapter: चतुरङ्गुलकल्पं	740
9 Chapter: तस्तिव्वकल्पं	742
10 Chapter: सुधाकल्पं	744
11 Chapter: सप्तलाशङ्खिनीकल्पं	746
12 Chapter: दन्तीद्रवन्तीकल्पं	748
Siddhithana.....	758
1 Chapter: कल्पनासिद्धिं	758
2 Chapter: पञ्चकर्मायां सिद्धिं	763

3 Chapter: बस्तिसूत्रीयां सिद्धिं.....	766
4 Chapter: स्नेहव्यापत्तिर्द्धिं	773
5 Chapter: नेत्रबस्तिव्यापत्तिर्द्धिं	778
6 Chapter: वमनविरेचनव्यापत्तिर्द्धिम्	780
7 Chapter: बस्तिव्यापत्तिर्द्धिं	789
8 Chapter: प्रासृतयोगीयां सिद्धिं	795
9 Chapter: स्त्रिमर्मीयां सिद्धिं	800
10 Chapter: बस्तिर्द्धिं	810
11 Chapter: फलमात्रासिद्धिं	814
12 Chapter: उत्तरबस्तिर्द्धिं	817

॥ मङ्गलाचरणम् ॥

गुणत्रयविभेदेन मूर्तित्रयमुपेयुषे | त्रयीभुवे त्रिनेत्राय त्रिलोकीपतये नमः ॥१॥

सरस्वत्यै नमो यस्याः प्रसादात् पुण्यकर्मभिः | बुद्धिदर्पणसङ्क्रान्तं जगदध्यक्षमीक्ष्यते ॥२॥

ब्रह्मदक्षाश्चिदेवेशभरद्वाजपुनर्वसुहुताशवेशचक्रप्रभेतिभ्यो नमो नमः ॥३॥

पातञ्जलमहाभाष्यचक्रप्रतिसंस्कृतैः | मनोवाक्कायदोषाणां हर्त्रेऽहिपतये नमः ॥४॥

Sutrasthana

I Chapter दीर्घजीवितीयमध्यायं

अथातो दीर्घजीवितीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

दीर्घं जीवितमन्विच्छन्नद्विज उपागमत्

इन्द्रमुग्रतपा बुद्ध्वा शरण्यममरेश्वरम् ॥३॥

ब्रह्मणा हि यथाप्रोक्तमायुर्वेदं प्रजापतिः

जग्राह निखिलेनादावश्विनौ तु पुनस्ततः ॥४॥

अश्विभ्यां भगवाच्छक्रः प्रतिपेदे ह केवलम्

ऋषिप्रोक्तो भरद्वाजस्तस्माच्छक्रमुपागमत् ॥५॥

विघ्नभूता यदा रोगाः प्रादुर्भूताः शरीरिणाम्

तपोपवासाध्ययनब्रह्मचर्यव्रतायुषाम् ॥६॥

तदा भूतेष्वनुक्रोशं पुरस्कृत्य महर्षयः

समेताः पुण्यकर्माणः पार्श्वे हिमवतः शुभे ॥७॥

अङ्गिरा जमदग्निश्च वसिष्ठः कश्यपो भृगुः

आत्रेयो गौतमः साङ्ख्यः पुलस्त्यो नारदोऽसितः ॥८॥

अगस्त्यो वामदेवश्च मार्कण्डेयाश्चलायनौ

पारिक्षिर्भिक्षरात्रेयो भरद्वाजः कपिञ्जलः ॥९॥

विश्वामित्राश्मरथ्यौ च भार्गवश्च्यवनोऽभिजित्

गार्ग्यः शाण्डिल्यकौण्डिल्यौ (न्यौ) वार्किर्देवलगालवौ ॥१०॥

साङ्कृत्यो बैजवापिश्च कुशिको बादरायणः

बडिशः शरलोमा च काप्यकात्यायनावुभौ ॥११॥

काङ्कायनः कैकशेयो धौम्यो मारीचकाश्रयौ

शर्कराक्षो हिरण्याक्षो लोकाक्षः पैङ्गुरिव च॥१२॥

शौनकः शाकुनेयश्च मैत्रेयो मैमतायनिः।

वैखानसा वालखिल्यास्तथा चान्ये महर्षयः॥१३॥

ब्रह्मज्ञानस्य निधयो द(य)मस्य नियमस्य च।

तपसस्तेजसा दीप्ता हूयमाना इवाग्नयः॥१४॥

सुखोपविष्टास्ते तत्र पुण्यां चक्रुः कथामिमाम्।

धर्मार्थकाममोक्षाणामारोग्यं मूलमुत्तमम्॥१५॥

रोगास्तस्यापहर्तारः श्रेयसो जीवितस्य च।

प्रादुर्भूतो मनुष्याणामन्तरायो महानयम्॥१६॥

कः स्यात्तेषां शमोपाय इत्युक्त्वा ध्यानमास्थिताः।

अथ ते शरणं शक्रं ददृशुर्ध्यानचक्षुषा॥१७॥

स वक्ष्यति शमोपायं यथावदमरप्रभुः।

कः सहस्राक्षभवनं गच्छेत् प्रष्टुं शचीपतिम्॥१८॥

अहमर्थे नियुज्येयमत्रेति प्रथमं वचः।

भरद्वाजोऽब्रवीत्तस्मादृषिभिः स नियोजितः॥१९॥

स शक्रभवनं गत्वा सुरर्षिगणमध्यगम्।

ददर्श बलहन्तारं दीप्यमानमिवानलम्॥२०॥

सोऽभिगम्य जयाशीर्भिरभिनन्द्य सुरेश्वरम्।

प्रोवाच विनयाद्धीमानृषीणां वाक्यमुत्तमम्॥२१॥

व्याधयो हि समुत्पन्नाः सर्वप्राणिभयङ्कराः।

तद्ब्रूहि मे शमोपायं यथावदमरप्रभो॥२२॥

तस्मै प्रोवाच भगवानायुर्वेदं शतक्रतुः।

पदैरल्पैर्मति बुद्ध्वा विपुलां परमर्षये॥२३॥

हेतुलिङ्गौषधज्ञानं स्वस्थानुरपरायणम् |
 त्रिसूत्रं शाश्वतं पुण्यं बुबुधे यं पितामहः || २४ ||
 सोऽनन्तपारं त्रिस्कन्धमायुर्वेदं महामतिः |
 यथावदचिरात् सर्वं बुबुधे तन्मना मुनिः || २५ ||
 तेनायुरमितं लेभे भरद्वाजः सुखान्वितम् |
 ऋषिभ्योऽनधिकं तच्च शशंसानवशेषयन् || २६ ||
 ऋषयश्च भरद्वाजाज्जगृहुस्तं प्रजाहितम् |
 दीर्घमायुश्चिकीर्षन्तो वेदं वर्धनमायुषः || २७ ||
 महर्षयस्ते ददृशुर्थावज्ज्ञानचक्षुषा |
 सामान्यं च विशेषं च गुणान् द्रव्याणि कर्म च || २८ ||
 समवायं च तज्ज्ञात्वा तन्त्रोक्तं विधिमास्थिताः |
 लेभिरे परमं शर्म जीवितं चाप्यनित्वरम् || २९ ||
 अथ मैत्रीपरः पुण्यमायुर्वेदं पुनर्वसुः |
 शिष्येभ्यो दत्तवान् षड्भ्यः सर्वभूतानुकम्पया || ३० ||
 अग्निवेशश्च भेल(ड)श्च जतूकर्णः पराशरः |
 हारीतः क्षारपाणिश्च जगृहुस्तन्मुनेर्वचः || ३१ ||
 बुद्धेर्विशेषस्तत्रासीन्नोपदेशान्तरं मुनेः |
 तन्त्रस्य कर्ता प्रथममग्निवेशो यतोऽभवत् || ३२ ||
 अथ भेलादयश्चक्रुः स्वं स्वं तन्त्रं कृतानि च |
 श्रावयामासुरात्रेयं सर्षिसङ्घं सुमेधसः || ३३ ||
 श्रुत्वा सूत्रणमर्थानामृषयः पुण्यकर्मणाम् |
 यथावत्सूत्रितमिति प्रहृष्टास्तेऽनुमेनिरे || ३४ ||
 सर्व एवास्तुवंस्तांश्च सर्वभूतहितैषिणः |

साधु भूतेष्वनुक्रोश इत्युच्चैरब्रुवन् समम् ॥३५॥

तं पुण्यं शुश्रुवुः शब्दं दिवि देवर्षयः स्थिताः।

सामराः परमर्षीणां श्रुत्वा मुमुदिरे परम् ॥३६॥

अहो साध्विति निर्घोषो लोकांस्त्रीनन्ववा(ना)दयत्।

नभसि स्निग्धगम्भीरो हर्षाद्भूतैरुदीरितः ॥३७॥

शिवो वायुर्ववौ सर्वा भाभिरुन्मीलिता दिशः।

निपेतुः सजलाश्चैव दिव्याः कुसुमवृष्टयः ॥३८॥

अथाम्निवेशप्रमुखां विविशुर्ज्ञानदेवताः।

बुद्धिः सिद्धिः स्मृतिर्मेधा धृतिः कीर्तिः क्षमा दया ॥३९॥

तानि चानुमतान्येषां तन्त्राणि परमर्षिभिः।

भ(भा)वाय भूतसङ्घानां प्रतिष्ठां भुवि लेभिरे ॥४०॥

हिताहितं सुखं दुःखमायुस्तस्य हिताहितम्।

मानं च तच्च यत्रोक्तमायुर्वेदः स उच्यते ॥४१॥

शरीरेन्द्रियसत्त्वात्मसंयोगो धारि जीवितम्।

नित्यगश्चानुबन्धश्च पर्यायैरायुरुच्यते ॥४२॥

तस्यायुषः पुण्यतमो वेदो वेदविदां मतः।

वक्ष्यते यन्मनुष्याणां लोकयोरुभयोर्हितम् ॥४३॥

सर्वदा सर्वभावानां सामान्यं वृद्धिकारणम्।

हासहेतुर्विशेषश्च, प्रवृत्तिरुभयस्य तु ॥४४॥

सामान्यमेकत्वकरं, विशेषस्तु पृथक्त्वकृत्।

तुल्यार्थता हि सामान्यं, विशेषस्तु विपर्ययः ॥४५॥

सत्त्वमात्मा शरीरं च त्रयमेतत्त्रिदण्डवत्।

लोकस्तिष्ठति संयोगात्तत्र सर्वं प्रतिष्ठितम् ॥४६॥

स पुमांश्चेतनं तच्च तच्चाधिकरणं स्मृतम्।

वेदस्यास्य, तदर्थं हि वेदोऽयं सम्प्रकाशितः॥४७॥

खादीन्यात्मा मनः कालो दिशश्च द्रव्यसङ्ग्रहः।

सेन्द्रियं चेतनं द्रव्यं, निरिन्द्रियमचेतनम्॥४८॥

सार्था गुर्वादयो बुद्धिः प्रयत्नान्ताः परादयः।

गुणाः प्रोक्ताः . प्रयत्नादि कर्म चेष्टितमुच्यते॥४९॥

समवायोऽपृथग्भावो भूम्यादीनां गुणैर्मतः।

स नित्यो यत्र हि द्रव्यं न तत्रानियतो गुणः॥५०॥

यत्राश्रिताः कर्मगुणाः कारणं समवायि यत्।

तद्द्रव्यं

समवायी तु निश्चेष्टः कारणं गुणः॥५१॥

संयोगे च विभागे च कारणं द्रव्यमाश्रितम्।

कर्तव्यस्य क्रिया कर्म कर्म नान्यदपेक्षते॥५२॥

इत्युक्तं कारणं कार्यं धातुसाम्यमिहोच्यते।

धातुसाम्यक्रिया चोक्ता तन्त्रस्यास्य प्रयोजनम्॥५३॥

कालबुद्धीन्द्रियार्थानां योगो मिथ्या न चाति च।

द्वयाश्रयाणां व्याधीनां त्रिविधो हेतुसङ्ग्रहः॥५४॥

शरीरं सत्त्वसञ्ज्ञं च व्याधीनामाश्रयो मतः।

तथा सुखानां, योगस्तु सुखानां कारणं समः॥५५॥

निर्विकारः परस्त्वात्मा सत्त्वभूतगुणेन्द्रियैः।

चैतन्ये कारणं नित्यो द्रष्टा पश्यति हि क्रियाः॥५६॥

वायुः पित्तं कफश्चोक्तः शारीरो दोषसङ्ग्रहः।

मानसः पुनरुद्दिष्टो रजश्च तम एव च॥५७॥

प्रशाम्यत्यौषधैः पूर्वो दैवयुक्तिव्यपाश्रयैः।

मानसो ज्ञानविज्ञानधैर्यस्मृतिसमाधिभिः॥५८॥

रूक्षः शीतो लघुः सूक्ष्मश्चलोऽथ विशदः खरः।

विपरीतगुणैर्द्रव्यैर्मरुतः सम्प्रशाम्यति॥५९॥

सस्नेहमुष्णं तीक्ष्णं च द्रवमम्लं सरं कटु।

विपरीतगुणैः पित्तं द्रव्यैराशु प्रशाम्यति॥६०॥

गुरुशीतमृदुस्निग्धमधुरस्थिरपिच्छिलाः।

श्लेष्मणः प्रशमं यान्ति विपरीतगुणैर्गुणाः॥६१॥

विपरीतगुणैर्देशमात्राकालोपपादितैः।

भेषजैर्विनिवर्तन्ते विकाराः साध्यसम्पत्ताः॥६२॥

साधनं न त्वसाध्यानां व्याधीनामुपदिश्यते।

भूयश्चातो यथाद्रव्यं गुणकर्माणि वक्ष्यते॥६३॥

रसनार्थो रसस्तस्य द्रव्यमापः क्षितिस्तथा।

निर्वृत्तौ च विशेषे च प्रत्ययाः खादयस्त्रयः॥६४॥

स्वादुरम्लोऽथ लवणः कटुकस्तित् एव च।

कषायश्चेति षट्कोऽयं रसानां सङ्ग्रहः स्मृतः॥६५॥

स्वाद्वम्ललवणा वायुं, कषायस्वादुतिक्तकाः।

जयन्ति पित्तं, श्लेष्माणं कषायकटुतिक्तकाः॥६६॥

(कटुवम्ललवणाः पित्तं, स्वाद्वम्ललवणाः कफम्।

कटुतिक्तकषायाश्च कोपयन्ति समीरणम्॥१॥)

किञ्चिद्दोषप्रशमनं किञ्चिद्भूतुप्रदूषणम्।

स्वस्थवृत्तौ मतं किञ्चित्त्रिविधं द्रव्यमुच्यते॥६७॥

तत् पुनस्त्रिविधं प्रोक्तं जङ्गमौद्भिदपार्थिवम्॥६८॥

मधूनि गोरसाः पित्तं वसा मज्जाऽसृगामिषम्॥६८॥

विण्मूत्रचर्मरितोऽस्थिस्नायुशृङ्गनखाः खुराः।

जङ्गमेभ्यः प्रयुज्यन्ते केशा लोमानि रोचनाः॥६९॥

सुवर्णं समलाः पञ्च लोहाः ससिकताः सुधा।

मनःशिलाले मणयो लवणं गैरिकाञ्जने॥७०॥

भौममौषधमुद्दिष्टमोद्भिदं तु चतुर्विधम्।

वनस्पतिस्तथा वीरुद्वानस्पत्यस्तथौषधिः॥७१॥

फलैर्वनस्पतिः पुष्पैर्वानस्पत्यः फलैरपि।

ओषध्यः फलपाकान्ताः प्रतानैर्वीरुधः स्मृताः॥७२॥

मूलत्वक्सारनिर्यासनाल(ड)स्वरसपल्लवाः।

क्षाराः क्षीरं फलं पुष्पं भस्म तैलानि कण्टकाः॥७३॥

पत्राणि शुङ्गाः कन्दाश्च प्ररोहाश्चौद्भिदो गणः॥७४॥

मूलिन्यः षोडशैकोना फलिन्यो विंशतिः स्मृताः॥७४॥

महास्नेहाश्च चत्वारः पञ्चैव लवणानि च।

अष्टौ मूत्राणि सङ्ख्यातान्यष्टावेव पयांसि च॥७५॥

शोधनार्थाश्च षड् वृक्षाः पुनर्वसुनिदर्शिताः।

य एतान् वेत्ति संयोक्तुं विकारेषु स वेदवित्॥७६॥

हस्तिदन्ती हैमवती श्यामा त्रिवृद्धोगुडा।

सप्तला श्वेतनामा च प्रत्यक्श्रेणी गवाक्ष्यपि॥७७॥

ज्योतिष्मती च बिम्बी च शणपुष्पी विषाणिका।

अजगन्धा द्रवन्ती च क्षीरिणी चात्र षोडशी॥७८॥

शणपुष्पी च बिम्बी च च्छर्दने हैमवत्यपि।

श्वेता ज्योतिष्मती चैव योज्या शीर्षविरेचने॥७९॥

एकादशावशिष्टा याः प्रयोज्यास्ता विरेचने|

इत्युक्ता नामकर्मभ्यां मूलिन्यः...||८०||

...फलिनीः शृणु||८०||

शङ्खिन्यथ विडङ्गानि त्रपुषं मदनानि च|

धामार्गवमथेक्ष्वाकु जीमूतं कृतवेधनम्|

आनूपं स्थलजं चैव क्लीतकं द्विविधं स्मृतम्||८१||

प्रकीर्या चोदकीर्या च प्रत्यक्पुष्पा तथाऽभया|

अन्तःकोटरपुष्पी च हस्तिपर्ण्याश्च शारदम्||८२||

कम्पिल्लकारग्वधयोः फलं यत् कुटजस्य च|

धामार्गवमथेक्ष्वाकु जीमूतं कृतवेधनम्||८३||

मदनं कुटजं चैव त्रपुषं हस्तिपर्णिनी|

एतानि वमने चैव योज्यान्यास्थापनेषु च||८४||

नस्तः प्रच्छर्दने चैव प्रत्यक्पुष्पा विधीयते|

दश यान्यवशिष्टानि तान्युक्तानि विरेचने||८५||

नामकर्मभिरुक्तानि फलान्येकोनविंशतिः|८६|

सर्पिस्तैलं वसा मज्जा स्नेहो दिष्टश्चतुर्विधः ||८६||

पानाभ्यञ्जनबस्त्यर्थं नस्यार्थं चैव योगतः|

स्नेहना जीवना वर्णया बलोपचयवर्धनाः||८७||

स्नेहा ह्येते च विहिता वातपित्तकफापहाः|८८|

सौवर्चलं सैन्धवं च विडमौद्गदमेव च||८८||

सामुद्रेण सहैतानि पञ्च स्युर्लवणानि च|

स्निग्धान्युष्णानि तीक्ष्णानि दीपनीयतमानि च||८९||

आलेपनार्थं युज्यन्ते स्नेहस्वेदविधौ तथा|

अधोभागोर्ध्वभागेषु निरुहेष्वनुवासने॥९०॥

अभ्यञ्जने भोजनार्थे शिरसश्च विरेचने।

शस्त्रकर्मणि वर्त्यर्धमञ्जनोत्सादनेषु च॥९१॥

अजीर्णानाहयोर्वाते गुल्मे शूले तथोदरे।

उक्तानि लवणा(नि)॥९२॥

... न्यू(ऊ)र्ध्वं मूत्राण्यष्टौ निबोध मे॥९२॥

मुख्यानि यानि दिष्टानि सर्वाण्यात्रेयशासने।

अविमूत्रमजामूत्रं गोमूत्रं माहिषं च यत्॥९३॥

हस्तिमूत्रमथोष्ट्रस्य हयस्य च खरस्य च।

उष्णं तीक्ष्णमथोऽरूक्षं कटुकं लवणान्वितम्॥९४॥

मूत्रमुत्सादने युक्तं युक्तमालेपनेषु च।

युक्तमास्थापने मूत्रं युक्तं चापि विरेचने॥९५॥

स्वेदेष्वपि च तद्युक्तमानाहेष्वगदेषु च।

उदरेष्वथ चार्शःसु गुल्मिकुष्ठिकित्तासिषु ॥९६॥

तद्युक्तमुपनाहेषु परिषेके तथैव च।

दीपनीयं विषघ्नं च क्रिमिघ्नं चोपदिश्यते॥९७॥

पाण्डुरोगोपसृष्टानामुत्तमं शर्म चोच्यते।

श्लेष्माणं शमयेत् पीतं मारुतं चानुलोमयेत्॥९८॥

कर्षेत् पित्तमधोभागमित्यस्मिन् गुणसङ्ग्रहः।

सामान्येन मयोक्तस्तु पृथक्त्वेन प्रवक्ष्यते॥९९॥

अविमूत्रं सतिक्तं स्यात् स्निग्धं पित्ताविरोधि च।

आजं कषायमधुरं पथ्यं दोषान्निहन्ति च॥१००॥

गव्यं समधुरं किञ्चिद्दोषघ्नं क्रिमिकुष्ठनुत्।

कण्डू च शमयेत् पीतं सम्यग्दोषोदरे हितम्॥१०१॥

अर्शःशोफोदरघ्नं तु सक्षारं माहिषं सरम्

हास्तिकं लवणं मूत्रं हितं तु क्रिमिकुष्ठिनाम्॥१०२॥

प्रशस्तं बद्धविण्मूत्रविषश्लेष्मामयार्शसाम्

सत्तिकं श्वासकासघ्नमर्शोघ्नं चौष्ट्रमुच्यते॥१०३॥

वाजिनां तिक्तकटुकं कुष्ठव्रणविषापहम्

खरमूत्रमपस्मारोन्मादग्रहविनाशनम्॥१०४॥

इतीहोक्तानि मूत्राणि यथासामर्थ्ययोगतः॥१०५॥

अतः क्षीराणि वक्ष्यन्ते कर्म चैषां गुणाश्च ये॥१०५॥

अविक्षीरमजाक्षीरं गोक्षीरं माहिषं च यत्

उष्ट्रीणामथ नागीनां वडवायाः स्त्रियास्तथा॥१०६॥

प्रायशो मधुरं स्निग्धं शीतं स्तन्यं पयो मतम्

प्रीणनं बृंहणं वृष्यं मेध्यं बल्यं मनस्करम्॥१०७॥

जीवनीयं श्रमहरं श्वासकासनिर्हर्णम्

हन्ति शोणितपित्तं च सन्धानं विहतस्य च॥१०८॥

सर्वप्राणभृतां सात्त्व्यं शमनं शोधनं तथा

तृष्णाघ्नं दीपनीयं च श्रेष्ठं क्षीणक्षतेषु च॥१०९॥

पाण्डुरोगोऽम्लपित्ते च शोषे गुल्मे तथोदरे

अतीसारे ज्वरे दाहे श्वयथौ च विशेषतः॥११०॥

योनिशुक्रप्रदोषेषु मूत्रेष्वप्रचुरेषु च

पुरीषे ग्रथिते पथ्यं वातपित्तविकारिणाम्॥१११॥

नस्यालेपावगाहेषु वमनास्थापनेषु च

विरेचने स्नेहने च पयः सर्वत्र युज्यते॥११२॥

यथाक्रमं क्षीरगुणानेकैकस्य पृथक् पृथक् |
 अन्नपानादिकेऽध्याये भूयो वक्ष्याम्यशेषतः || ११३ ||
 अथापरे त्रयो वृक्षाः पृथग्ये फलमूलभिः |
 स्नुह्यर्काश्मन्तकास्तेषामिदं कर्म पृथक् पृथक् || ११४ ||
 वमनेऽश्मन्तकं विद्यात् स्नुहीक्षीरं विरेचने |
 क्षीरमर्कस्य विज्ञेयं वमने सविरेचने || ११५ ||
 इमांस्त्रीनपरान् वृक्षानाहुर्येषां हितास्त्वचः |
 पूतीकः कृष्णगन्धा च तिल्वकश्च तथा तरुः || ११६ ||
 विरेचने प्रयोक्तव्यः पूतीकस्तिल्वकस्तथा |
 कृष्णगन्धा परीसर्पे शोथेष्वर्शःसु चोच्यते || ११७ ||
 दद्रुविद्रधिगण्डेषु कुष्ठेष्वप्यलजीषु च |
 षड्वृक्षाञ्छोधनानेतानपि विद्याद्विचक्षणः || ११८ ||
 इत्युक्ताः फलमूलिन्यः स्नेहाश्च लवणानि च |
 मूत्रं क्षीराणि वृक्षाश्च षड् ये दिष्टपयस्त्वचः || ११९ ||
 ओषधीर्नामरूपाभ्यां जानते ह्यजपा वने |
 अविपाश्चैव गोपाश्च ये चान्ये वनवासिनः || १२० ||
 न नामज्ञानमात्रेण रूपज्ञानेन वा पुनः |
 ओषधीनां परां प्राप्तिं कश्चिद्वेदितुमर्हति || १२१ ||
 योगवित्त्व्यरूपज्ञस्तासां तत्त्वविदुच्यते |
 किं पुनर्यो विजानीयादोषधीः सर्वथा भिषक् || १२२ ||
 योगमासां तु यो विद्यादेशकालोपपादितम् |
 पुरुषं पुरुषं वीक्ष्य स ज्ञेयो भिषगुत्तमः || १२३ ||
 यथा विषं यथा शस्त्रं यथाऽग्निरशनिर्यथा |

तथौषधमविज्ञातं विज्ञातममृतं यथा ॥१२४॥

औषधं ह्यनभिज्ञातं नामरूपगुणैस्त्रिभिः।

विज्ञातं चापि दुर्युक्तमनर्थोपपद्यते ॥१२५॥

योगादपि विषं तीक्ष्णमुत्तमं भेषजं भवेत्।

भेषजं चापि दुर्युक्तं तीक्ष्णं सम्पद्यते विषम् ॥१२६॥

तस्मान्न भिषजा युक्तं युक्तिबाह्येन भेषजम्।

धीमता किञ्चिदादेयं जीवितारोग्यकाङ्क्षिणा ॥१२७॥

कुर्यान्निपतितो मूर्ध्नि सशेषं वासवाशनिः।

सशेषमातुरं कुर्यान्तत्त्वज्ञमतमौषधम् ॥१२८॥

दुःखिताय शयानाय श्रद्धानाय रोगिणे।

यो भेषजमविज्ञाय प्राज्ञमानी प्रयच्छति ॥१२९॥

त्यक्तधर्मस्य पापस्य मृत्युभूतस्य दुर्मतेः।

नरो नरकपाती स्यात्तस्य सम्भाषणादपि ॥१३०॥

वरमाशीविषविषं क्वथितं ताम्रमेव वा।

पीतमत्यग्निसन्तप्ता भक्षिता वाऽप्ययोगुडाः ॥१३१॥

नतु श्रुतवतां वेशं बिभ्रता शरणागतात्।

गृहीतमन्नं पानं वा वित्तं वा रोगपीडितात् ॥१३२॥

भिषग्बुधूषुर्मतिमानतः स्वगुणसम्पदि।

परं प्रयत्नमातिष्ठेत् प्राणदः स्याद्यथा नृणाम् ॥१३३॥

तदेव युक्तं भेषज्यं यदारोग्याय कल्पते।

स चैव भिषजां श्रेष्ठो रोगेभ्यो यः प्रमोचयेत् ॥१३४॥

सम्यक्प्रयोगं सर्वेषां सिद्धिराख्याति कर्मणाम्।

सिद्धिराख्याति सर्वैश्च गुणैर्युक्तं भिषक्तम् ॥१३५॥

तत्र श्लोकाः-

आयुर्वेदागमो हेतुरागमस्य प्रवर्तनम्।

सूत्रणस्याभ्यनुज्ञानमायुर्वेदस्य निर्णयः॥१३६॥

सम्पूर्णं कारणं कार्यमायुर्वेदप्रयोजनम्।

हेतवश्चैव दोषाश्च भेषजं सङ्ग्रहेण च॥१३७॥

रसाः सप्रत्ययद्रव्यास्त्रिविधो द्रव्यसङ्ग्रहः।

मूलिन्यश्च फलिन्यश्च स्नेहाश्च लवणानि च॥१३८॥

मूत्रं क्षीराणि वृक्षाश्च षड् ये क्षीरत्वगाश्रयाः।

कर्माणि चैषां सर्वेषां योगायोगगुणागुणाः॥१३९॥

वैद्यापवादो यत्रस्थाः सर्वे च भिषजां गुणाः।

सर्वमेतत् समाख्यातं पूर्वाध्याये महर्षिणा॥१४०॥

इत्यग्निवेशकृते तन्त्रे चरकप्रतिसंस्कृते सूत्रस्थाने दीर्घञ्जीवितीयो नाम प्रथमोऽध्यायः॥१॥

II Chapter: अपामार्गतण्डुलीयमध्यायं

अथातोऽपामार्गतण्डुलीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

अपामार्गस्य बीजानि पिप्पलीर्मरिचानि च
विडङ्गान्यथ शिग्रूणि सर्षपांस्तुम्बुरूणि च ॥३॥

अजार्जी चाजगन्धां च पीलून्येलां हरेणुकाम्
पृथ्वीकां सुरसां श्वेतां कुठेरकफणिज्झकौ ॥४॥

शिरीषबीजं लशुनं हरिद्रे लवणद्वयम्
ज्योतिष्मतीं नागरं च दद्याच्छीर्षविरेचने ॥५॥

गौरवे शिरसः शूले पीनसेऽर्धवभेदके
क्रिमिव्याधावपस्मारे घ्राणनाशे प्रमोहके ॥६॥

मदनं मधुकं निम्बं जीमूतं कृतवेधनम्
पिप्पलीकुटजेक्ष्वाकूण्येलां धामार्गवाणि च ॥७॥

उपस्थिते श्लेष्मपित्ते व्याधामाशयाश्रये
वमनार्थं प्रयुञ्जीत भिषग्देहमदूषयन् ॥८॥

त्रिवृतां त्रिफलां दन्तीं नीलिनीं सप्तलां वचाम्
कम्पिल्लकं गवाक्षीं च क्षीरिणीमुदकीर्यकाम् ॥९॥

पीलून्यास्वधं द्राक्षां द्रवन्तीं निचुलानि च
पक्वाशयगते दोषे विरेकार्थं प्रयोजयेत् ॥१०॥

पाटलां चाग्निमन्थं च बिल्वं श्योनाकमेव च
काशमर्यं शालपर्णीं च पृश्निपर्णीं निदिधिकाम् ॥११॥

बलां श्वदंष्ट्रां बृहतीमेरुण्डं सपुनर्वसम्
यवान् कुलत्थान् कोलानि गुडूचीं मदनानि च ॥१२॥

पलाशं कर्तृणं चैव स्नेहांश्च लवणानि च
उदावर्ते विबन्धेषु युञ्ज्यादास्थापनेषु च ॥१३॥

अत एवौषधगणात् सङ्कल्प्यमनुवासनम्
मारुतघ्नमिति प्रोक्तः सङ्ग्रहः पाञ्चकर्मिकः ॥१४॥

तान्युपस्थितदोषाणां स्नेहस्वेदोपपादनैः।

पञ्चकर्माणि कुर्वीत मात्राकालौ विचारयन्॥१५॥

मात्राकालाश्रया युक्तिः, सिद्धिर्युक्तौ प्रतिष्ठिता।

तिष्ठत्युपरि युक्तिज्ञो द्रव्यज्ञानवतां सदा॥१६॥

अत ऊर्ध्वं प्रवक्ष्यामि यवागूर्विविधौषधाः।

विविधानां विकाराणां तत्साध्यानां निवृत्तये॥१७॥

पिप्पलीपिप्पलीमूलचव्यचित्रकनागैः।

यवागूर्दीपनीया स्याच्छूलघ्नी चोपसाधिता॥१८॥

दधित्थबिल्वचाङ्गेरीतक्रदाडिमसाधिता।

पाचनी ग्राहिणी, पेया सवाते पाञ्चमूलिकी॥१९॥

शालपर्णीबलाबिल्वैः पृश्निपर्ण्या च साधिता।

दाडिमाम्ला हिता पेया पित्तश्लेष्मातिसारिणाम्॥२०॥

पयस्यर्धोदके च्छागे ह्रीवेरोत्पलनागैः।

पेया रक्तातिसारघ्नी पृश्निपर्ण्या च साधिता॥२१॥

दद्यात् सातिविषां पेयां सामे साम्लां सनागराम्।

श्वदंष्ट्राकण्टकारीभ्यां मूत्रकृच्छ्रे सफाणिताम्॥२२॥

विडङ्गपिप्पलीमूलशियुभिर्मरिचेन च।

तक्रसिद्धा यवागूः स्यात् क्रिमिघ्नी ससुवर्चिका॥२३॥

मृद्वीकासारिवालाजपिप्पलीमधुनागैः।

पिपासाघ्नी, विषघ्नी च सोमराजीविपाचिता॥२४॥

सिद्धा वराहनिर्यूहे यवागूर्बृहणी मता।

गवेधुकानां भृष्टानां कर्शनीया समाक्षिका॥२५॥

सर्पिष्मती बहुतिला स्नेहनी लवणान्विता।

कुशामलकनिर्यूहे श्यामाकानां विरूक्षणी॥२६॥

दशमूलीशृता कासहिकाश्वासकफापहा।

यमके मदिरासिद्धा पक्वाशयरुजापहा॥२७॥

शाकैर्मासैस्तिलैर्माषैः सिद्धा वर्चो निरस्यति।

जम्बवाग्रास्थिदधित्थाम्लबिल्वैः साङ्ग्राहिकी मता॥२८॥

क्षारचित्रकहिङ्ग्वम्लवेतसैर्भेदिनी मता |
अभयापिप्पलीमूलविश्वैर्वातानुलोमनी || २९ ||

तक्रसिद्धा यवागूः स्याद्भृतव्यापत्तिनाशिनी |
तैलव्यापदि शस्ता स्यात्तक्रपिण्याकसाधिता || ३० ||

गव्यमांसरसैः साम्ला विषमज्वरनाशिनी |
कण्ठ्या यवानां यमके पिप्पल्यामलकैः शृता || ३१ ||

ताम्रचूडरसे सिद्धा रेतोमार्गरुजापहा |
समाषविदला वृष्या घृतक्षीरोपसाधिता || ३२ ||

उपोदिकादधिभ्यां तु सिद्धा मदविनाशिनी |
क्षुधं हन्यादपामार्गक्षीरगोधारसैः शृता || ३३ ||

तत्र श्लोकः -
अष्टाविंशतिरित्येता यवाग्वः परिकीर्तिताः |
पञ्चकर्माणि चाश्रित्य प्रोक्तो भेषज्यसङ्ग्रहः || ३४ ||

पूर्वं मूलफलज्ञानहेतोरुक्तं यदौषधम् |
पञ्चकर्माश्रयज्ञानहेतोस्तत् कीर्तितं पुनः || ३५ ||

स्मृतिमान् हेतुयुक्तिज्ञो जितात्मा प्रतिपत्तिमान् |
भिषगौषधसंयोगैश्चिकित्सां कर्तुमर्हति || ३६ ||

III Chapter: आरग्वधीयमध्यायं

इत्यग्निवेशकृते तन्त्रे चरकप्रतिसंस्कृते श्लोकस्थानेऽपामार्गतण्डुलीयो नाम द्वितीयोऽध्यायः॥२॥

अथात आरग्वधीयमध्यायं व्याख्यास्यामः॥१॥

इति ह स्माह भगवानात्रेयः॥२॥

आरग्वधः सैडगजः करञ्जो वासा गुडूची मदनं हरिद्रे|
श्याद्धः सुराद्धः खदिरो धवश्च निम्बो विडङ्गं करवीरकत्वक्॥३॥

ग्रन्थिश्च भौर्जो लशुनः शिरीषः सलोमशो गुग्गुलुकृष्णगन्धे|
फणिज्झको वत्सकसप्तपणौ पीलूनि कुष्ठं सुमनःप्रवालाः॥४॥

वचा हरेणुखिवृता निकुम्भो भल्लातकं गैरिकमञ्जनं च|
मनःशिलाले गृहधूम एला काशीसलोद्गार्जुनमुस्तसर्जाः॥५॥

इत्यर्धरूपैर्विहिताः षडेते गोपितपीताः पुनरेव पिष्टाः|
सिद्धाः परं सर्षपतैलयुक्ताश्चूर्णप्रदेहा भिषजा प्रयोज्याः॥६॥

कुष्ठानि कृच्छ्राणि नवं किलासं सुरेशलुप्तं किटिभं सदद्गु|
भगन्दराशस्यपचीं सपामां हन्युः प्रयुक्तास्त्वचिरान्नराणाम्॥७॥

कुष्ठं हरिद्रे सुरसं पटोलं निम्बाश्चगन्धे सुरदारुशिग्रू|
ससर्षपं तुम्बुरुधान्यवन्यं चण्डां च चूर्णानि समानि कुर्यात्॥८॥

तैस्तक्रपिष्टैः प्रथमं शरीरं तैलाक्तमुद्वर्तयितुं यतेत|
तेनास्यकण्डूः पिडकाः सकोटाः कुष्ठानि शोफाश्च शमं व्रजन्ति॥९॥

कुष्ठामृतासङ्गकटङ्कटेरीकासीसकम्पिल्लकमुस्तलोद्ग्राः|
सौगन्धिकं सर्जरसो विडङ्गं मनःशिलाले करवीरकत्वक्॥१०॥

तैलाक्तगात्रस्य कृतानि चूर्णान्येतानि दद्यादवचूर्णनार्थम्|
दद्रूः सकण्डूः किटिभानि पामा विचर्चिका चैव तथैति शान्तिम्॥११॥

मनःशिलाले मरिचानि तैलमार्कं पयः कुष्ठहरः प्रदेहः|
तुत्थं विडङ्गं मरिचानि कुष्ठं लोघ्नं च तद्वत् समनःशिलं स्यात्॥१२॥

रसाञ्जनं सप्रपुन्नाडबीजं युक्तं कपित्थस्य रसेन लेपः|
करञ्जबीजैडगजं सकुष्ठं गोमूत्रपिष्टं च परः प्रदेहः॥१३॥

उभे हरिद्रे कुटजस्य बीजं करञ्जबीजं सुमनःप्रवालान् |
त्वचं समध्यां हयमारकस्य लेपं तिलक्षारयुतं विदध्यात् || १४ ||

मनःशिला त्वक् कुटजात् सकुष्ठात् सलोमशः सैडगजः करञ्जः |
प्रन्थिश्च भौर्जः करवीरमूलं चूर्णानि साध्यानि तुषोदकेन || १५ ||

पलाशनिर्दाहरसेन चापि कर्षोदुतान्यादकसम्मितेन |
दर्वीप्रलेपं प्रवदन्ति लेपमेतं परं कुष्ठनिसूदनाय || १६ ||

पर्णानि पिष्ट्वा चतुरङ्गुलस्य तक्रेण पर्णान्यथ काकमाच्याः |
तैलाक्तगात्रस्य नरस्य कुष्ठान्युद्वर्तयेदश्वहनच्छदैश्च || १७ ||

कोलं कुलत्थाः सुरदारुस्नामाषातसीतैलफलानि कुष्ठम् |
वचा शताह्वा यवचूर्णमम्लमुष्णानि वातामयिनां प्रदेहः || १८ ||

आनूपमत्स्यामिषवेसवारैरुणैः प्रदेहः पवनापहः स्यात् |
स्नेहैश्चतुर्भिर्दशमूलमिश्रैर्गन्धौषधैश्चानिलहः प्रदेहः || १९ ||

तक्रेण युक्तं यवचूर्णमुष्णं सक्षारमर्ति जठरे निहन्यात् |
कुष्ठं शताह्वां सवचां यवानां चूर्णं सतैलाम्लमुशन्ति वाते || २० ||

उभे शताह्वे मधुकं मधूकं बलां प्रियालं च कशेरुकं च |
घृतं विदारीं च सितोपलां च कुर्यात् प्रदेहं पवने सरक्ते || २१ ||

रास्ना गुडूची मधुकं बले द्वे सजीवकं सर्षपकं पयश्च |
घृतं च सिद्धं मधुशेषयुक्तं रक्तानिलार्तिं प्रणुदेत् प्रदेहः || २२ ||

वाते सरक्ते सघृतं प्रदेहो गोधूमचूर्णं छगलीपयश्च |
नतोत्पलं चन्दनकुष्ठयुक्तं शिरोरुजायां सघृतं प्रदेहः || २३ ||

प्रपौण्डरीकं सुरदारु कुष्ठं यष्ट्याह्वमेला कमलोत्पले च |
शिरोरुजायां सघृतः प्रदेहो लोहैरकापचकचोरकैश्च || २४ ||

रास्ना हरिद्रे नलदं शताह्वे द्वे देवदारुणि सितोपला च |
जीवन्तिमूलं सघृतं सतैलमालेपनं पार्श्वरुजासु कोष्णम् || २५ ||

शैवालपद्मोत्पलवेत्रतुङ्गप्रपौण्डरीकाण्यमृणाललोध्रम् |
प्रियङ्गुकालेयकचन्दनानि निर्वापणः स्यात् सघृतः प्रदेहः || २६ ||

सितालतावेतसपक्वानि यष्ट्याह्वमैन्द्री नलिनानि दूर्वा |
यवासमूलं कुशकाशयोश्च निर्वापणः स्याज्जलमेरका च || २७ ||

शैलेयमेलागुरुणी सकुष्ठे चण्डा नतं त्वक् सुरदारु रास्ना।
शीतं निहन्यादचिरात् प्रदेहो विषं शिरीषस्तु ससिन्धुवारः॥२८॥

शिरीषलामज्जकहेमलोष्ठैस्त्वग्दोषसंस्वेदहरः प्रघर्षः।
पत्राम्बुलोद्ग्राभयचन्दनानि शरीरदौर्गन्ध्यहरः प्रदेहः॥२९॥

तत्र श्लोकः-

इहात्रिजः सिद्धं तमानुवाच द्वात्रिंशतं सिद्धं महर्षिपूज्यः।
चूर्णप्रदेहान् विविधामयघ्नानारग्वधीये जगतो हितार्थम्॥३०॥

इत्यग्निवेशकृते तन्त्रे चरकप्रतिसंस्कृते श्लोकस्थाने आरग्वधीयो नाम तृतीयोऽध्यायः॥३॥

IV Chapter: षड्विरेचनशताश्रितीयमध्यायं

अथातः षड्विरेचनशताश्रितीयमध्यायं व्याख्यास्यामः ॥१॥

इतिहस्माहभगवानात्रेयः ॥२॥

इह खलु षड्विरेचनशतानि भवन्ति, षड्विरेचनाश्रयाः, पञ्च कषाययोनयः, पञ्चविधं कषायकल्पनं, पञ्चाशन्महाकषायाः, पञ्च कषायशतानि, इति सङ्ग्रहः ॥३॥

षड्विरेचनशतानि, इति यदुक्तं तदिह सङ्ग्रहेणोदाहृत्य विस्तरेण कल्पोपनिषदि व्याख्यास्यामः; (तत्र) त्रयस्त्रिंशद्योगशतं प्रणीतं फलेषु, एकोनचत्वारिंशज्जीमूतकेषु योगाः, पञ्चचत्वारिंशदिक्ष्वाकुषु, धामार्गवः षष्टिधा भवति योगयुक्तः, कुटजस्त्वष्टादशधा योगमेति, कृतवेधनं षष्टिधा भवति योगयुक्तं, श्यामात्रिवृद्योगशतं प्रणीतं दशापरे चात्र भवन्ति योगाः, चतुरङ्गुलो द्वादशधा योगमेति, लोघ्रं विधौ षोडशयोगयुक्तं, महावृक्षो भवति विंशतियोगयुक्तः, एकोनचत्वारिंशत्सप्तलाशङ्खिन्योर्योगाः, अष्टचत्वारिंशदन्तीद्रवन्त्योः, इति षड्विरेचनशतानि ॥४॥

षड्विरेचनाश्रया इति क्षीरमूलत्वक्पत्रपुष्पफलानीति ॥५॥

पञ्चकषाययोनय इति मधुरकषायोऽम्लकषायः कटुकषायस्तित्तकषायः कषायकषायश्चेति तन्त्रे सञ्ज्ञा ॥६॥

पञ्चविधं कषायकल्पनमिति तद्यथा-

स्वरसः, कल्कः, शृतः, शीतः, फण्टः, कषाय इति |

(यन्त्रनिष्पीडिताद्द्रव्याद्रसः स्वरस उच्यते |

यः पिण्डो रसपिष्टानां स कल्कः परिकीर्तितः ||

वह्नौ तु क्वथितं द्रव्यं शृतमाहुश्चिकित्सकाः |

द्रव्यादापोत्थितात्तोये प्रतप्ते निशि संस्थितात् ||

कषायो योऽभिनिर्याति स शीतः समुदाहृतः |

क्षिप्तोष्णतोये मृदितं तत् फण्टं परिकीर्तितम् ||)

तेषां यथापूर्वं बलाधिक्यम्; अतः कषायकल्पना

व्याध्यातुरबलापेक्षिणी; न त्वेवं खलु सर्वाणि

सर्वत्रोपयोगीनि भवन्ति ॥७॥

पञ्चाशन्महाकषाया' इति यदुक्तं तदनुव्याख्यास्यामः; तद्यथा-

जीवनीयो बृहणीयो लेखनीयो भेदनीयः सन्धानीयो दीपनीय इति षट्कः कषायवर्गः;

बल्यो वर्ण्यः कण्ट्यो हृद्य इति चतुष्कः कषायवर्गः;

तृप्तिघ्नोऽर्शोघ्नः कुष्ठघ्नः कण्डूघ्नः क्रिमिघ्नो विषघ्न इति षट्कः कषायवर्गः;

स्तन्यजननः स्तन्यशोधनः शुक्रजननः शुक्रशोधन इति चतुष्कः कषायवर्गः;
 स्नेहोपगः स्वेदोपगो वमनोपगो विरेचनोपगो आस्थापनोपगोऽनुवासनोपगः शिरोविरेचनोपग इति सप्तकः कषायवर्गः;
 छर्दिनिग्रहणस्तृष्णानिग्रहणो हिक्कानिग्रहण इति त्रिकः कषायवर्गः;
 पुरीषसङ्ग्रहणीयः पुरीषविरजनीयो मूत्रसङ्ग्रहणीयो मूत्रविरजनीयो मूत्रविरेचनीय इति पञ्चकः कषायवर्गः;
 कासहरः श्वासहरः शोथहरो ज्वरहरः श्रमहर इति पञ्चकः कषायवर्गः;
 दाहप्रशमनः शीतप्रशमन उदरप्रशमनोऽङ्गमर्दप्रशमनः शूलप्रशमन इति पञ्चकः कषायवर्गः;
 शोणितस्थापनो वेदनास्थापनः सञ्ज्ञास्थापनः प्रजास्थापनो वयःस्थापन इति पञ्चकः कषायवर्गः;
 इति पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति|
 तेषामेकैकस्मिन् महाकषाये दश दशावयविकान् कषायाननुव्याख्यास्यामः; तान्येव पञ्च कषायशतानि भवन्ति||८||

तद्यथा- जीवकर्षभकौमेदामहामेदाकाकोलीक्षीरकाकोलीमुद्वर्णमाषपण्यौ जीवन्ती मधुकमिति दशमानि जीवनीयानि भवन्ति (१),
 क्षीरिणीराजक्षवकाश्वगन्धाकाकोलीक्षीरकाकोलीवाट्यायनीभद्रौदनीभारद्वाजीपयस्यर्ष्यगन्धा इति दशमानि बृंहणीयानि भवन्ति (२),
 मुस्तकुष्ठहरिद्रादारुहरिद्रावचातिविषाकटुरोहिणीचित्रकचिरबिल्वहैमवत्य इति दशमानि लेखनीयानि भवन्ति (३),
 सुवहार्कौरुबुगाम्निमुखीचित्राचित्रकचिरबिल्वशङ्खिनीशकुलादनीस्वर्णक्षीरिण्य इति दशमानि भेदनीयानि भवन्ति (४),
 मधुकमधुपर्णीपृश्निपर्ण्यम्बष्ठकीसमङ्गामोचरसधातकीलोप्रियङ्गुकटफलानीति दशमानि सन्धानीयानि भवन्ति (५),
 पिप्पलीपिप्पलीमूलचव्यचित्रकशृङ्गवेराम्लवेतसमरिचाजमोदाभल्लातकास्थिहिङ्गुनिर्यासा इति दशमानि दीपनीयानि भवन्ति (६),
 इति षट्कः कषायवर्गः||९||

ऐन्द्वृषभ्यतिरसर्ष्यप्रोक्तापयस्याश्वगन्धास्थिरारोहिणीबलातिबला इति दशमानि बल्यानि भवन्ति (७),
 चन्दनतुङ्गपत्रकोशीरमधुकमञ्जिष्ठासारिवापयस्यासितालता इति दशमानि वर्णयानि भवन्ति (८),
 सारिवेक्षुमूलमधुकपिप्पलीद्राक्षाविदारीकैट्यहंसपादीबृहतीकण्टकारिका इति दशमानि कण्ट्यानि भवन्ति (९),
 आम्राभ्रातकलिकुचकरमर्दवृक्षाम्लाम्लवेतसकुवलबदरदाडिममातुलुङ्गानीति दशमानि हृद्यानि भवन्ति (१०),
 इति चतुष्कः कषायवर्गः||१०||

नागरचव्यचित्रकविडङ्गमूर्वागुडूचीवचामुस्तपिप्पलीपटोलानीति दशमानि तृप्तिघ्नानि भवन्ति (११),
 कुटजबिल्वचित्रकनागरातिविषाभयाधन्व्यासकदारुहरिद्रावचाचव्यानीति दशमान्यशोघ्नानि भवन्ति (१२),
 खदिराभयामलकहरिद्रारुष्करसप्तपर्णारग्वधकरवीरविडङ्गजातीप्रवाला इति दशमानि कुष्ठघ्नानि भवन्ति (१३),
 चन्दननलदकृतमालनक्तमालनिम्बकुटजसर्षपमधुकदारुहरिद्रामुस्तानीति दशमानि कण्डूघ्नानि भवन्ति (१४),
 अक्षीवमारिचगण्डीरकेबुकविडङ्गनिर्गुण्डीकिणिहीश्वदंष्ट्रावृषपर्णिकाखुपर्णिका इति दशमानि क्रिमिघ्नानि भवन्ति (१५),

हरिद्रामञ्जिष्ठासुवहासूक्ष्मैलापालिन्दीचन्दनकतकशिरीषसिन्धुवारश्लेष्मातका इति दशेमानि विषघ्नानि भवन्ति (१६),

इति षट्कः कषायवर्गः ॥११॥

वीरणशालिषष्टिकेक्षुवालिकादर्भकुशकाशगुन्द्रेल्कटकतृणमूलानीति दशेमानि स्तन्यजननानि भवन्ति (१७),

पाठामहौषधसुरदारुमुस्तमूर्वागुडूचीवत्सकफलकिराततित्तककटुरोहिणीसारिवा इति दशेमानि स्तन्यशोधनानि भवन्ति (१८),

जीवकर्षभककाकोलीक्षीरकाकोलीमुद्रपर्णीमाषपर्णीमेदावृद्धंरुहाजटिलाकुलिङ्गा इति दशेमानि शुक्रजननानि भवन्ति (१९),

कुष्ठैलवालुककटफलसमुद्रफेनकदम्बनिर्यासेक्षुकाण्डेक्षिवक्षुरकवसुकोशीराणीति दशेमानि शुक्रशोधनानि भवन्ति (२०),

इति चतुष्कः कषायवर्गः ॥१२॥

मृद्वीकामधुकमधुपर्णीमेदाविदारीकाकोलीक्षीरकालोलीजीवकजीवन्तीशालपर्ण्य इति दशेमानि स्नेहोपगानि भवन्ति (२१),

शोभाञ्जनकैरण्डार्कवृश्चिरपुनर्नवायवतिलकुलत्थमाषबदराणीति दशेमानि स्वेदोपगानि भवन्ति (२२),

मधुमधुककोविदारकर्बुदारनीपविदुलबिम्बीशणपुष्पीसदापुष्पाप्रत्यक्पुष्पा इति दशेमानि वमनोपगानि भवन्ति (२३),

द्राक्षाकाशमर्यपरूषकाभयामलकबिभीतककुवल्बदरकर्कन्धुपीलूनीति दशेमानि विरेचनोपगानि भवन्ति (२४),

त्रिवृद्विल्वपिप्पलीकुष्ठसर्षपवचावत्सकफलशतपुष्पामधुकमदनफलानीति दशेमान्यास्थापनोपगानि भवन्ति (२५),

रास्नासुरदारुबिल्वमदनशतपुष्पावृश्चिरपुनर्नवाश्वदंष्ट्रामिमन्थशयोनाका इति दशेमान्यनुवासनोपगानि भवन्ति (२६),

ज्योतिष्मतीक्षवकमरिचपिप्पलीविडङ्गशिग्रुसर्षपापामार्गतण्डुलश्चेतामहाश्चेता इति दशेमानि शिरोविरेचनोपगानि भवन्ति (२७),

इति सप्तकः कषायवर्गः ॥१३॥

जम्ब्वाम्रपल्लवमातुलुङ्गाम्लबदरदाडिमयवयष्टिकोशीरमृल्लाजा इति दशेमानि छर्दिनिग्रहणानि भवन्ति (२८),

नागरधन्वयवासकमुस्तपर्पटकचन्दनकिराततित्तकगुडूचीहीवेरधान्यकपटोलानीति दशेमानि तृष्णानिग्रहणानि भवन्ति (२९),

शटीपुष्करमूलबदरबीजकण्टकारिकाबृहतीवृक्षरुहाभयापिप्पलीदुरालभाकुलीरशृङ्ग्य इति दशेमानि हिक्कानिग्रहणानि भवन्ति (३०), इति त्रिकः

कषायवर्गः ॥१४॥

प्रियङ्ग्वनन्ताम्रास्थिकट्वङ्गलोघ्नमोचरससमङ्गाधातकीपुष्पपद्मापद्मकेशराणीति दशेमानि पुरीषसङ्ग्रहणीयानि भवन्ति (३१),

जम्बुशल्लकीत्वक्कच्छुरामधूकशालमलीश्रीवेष्टकभृष्टमृत्पयस्योत्पलतिलकणा इति दशेमानि पुरीषविरजनीयानि भवन्ति (३२),

जम्ब्वाम्रपल्लवकपीतनोडुम्बराश्वत्थभल्लातकाशमन्तकसोमवल्का इति दशेमानि मूत्रसङ्ग्रहणीयानि भवन्ति (३३),

पद्मोत्पलनलिनकुमुदसौगन्धिकपुण्डरीकशतपत्रमधुकप्रियङ्गुधातकीपुष्पाणीति दशेमानि मूत्रविरजनीयानि भवन्ति (३४),

वृक्षादनीश्वदंष्ट्रावसुकवशिरपाषाणभेददंष्ट्रकुशकाशगुन्द्रेत्कटमूलानीति दशेमानि मूत्रविरेचनीयानि भवन्ति (३५),

इति पञ्चकः कषायवर्गः॥१५॥

द्राक्षाभयामलकपिप्पलीदुरालभाशृङ्गीकण्टकारिकावृश्चिरपुनर्नवातामलक्य इति दशेमानि कासहराणि भवन्ति (३६),

शटीपुष्करमूलाम्लवेतसैलाहिङ्गवगुरुसुसातामलकीजीवन्तीचण्डा इति दशेमानि श्वासहराणि भवन्ति (३७),

पाटलाग्निमन्थश्योनाकबिल्वकाशमर्यकण्टकारिकाबृहतीशालपर्णीपृश्निपर्णीगोक्षुरका इति दशेमानि श्वयथुहराणि भवन्ति (३८),

सारिवाशर्करापाठागजिष्ठाद्राक्षापीलुपरूषकाभयामलकविभीतकानीति दशेमानि ज्वरहराणि भवन्ति (३९),

द्राक्षाखर्जूरप्रियालबदरदाडिमफल्गुपरूषकेक्षुयवषष्टिका इति दशेमानि श्रमहराणि भवन्ति (४०),

इति पञ्चकः कषायवर्गः॥१६॥

लाजाचन्दनकाशमर्यकलमधूकशर्करानीलोत्पलोशीरसारिवागुडूचीहीबेराणीति दशेमानि दाहप्रशमनानि भवन्ति (४१),

तगरागुरुधान्यकशृङ्गवेरभूतीकवचाकण्टकार्यग्निमन्थश्योनाकपिप्पल्य इति दशेमानि शीतप्रशमनानि भवन्ति (४२),

तिन्दुकप्रियालबदरखदिरकदरसप्तपर्णाश्वकर्णार्जुनासनारिमेदा इति दशेमान्युदरप्रशमनानि भवन्ति (४३),

विदारीगन्धापृश्निपर्णीबृहतीकण्टकारिकैरण्डकाकोलीचन्दनोशीरिलामधुकानीति दशेमान्यङ्गमर्दप्रशमनानि भवन्ति (४४),

पिप्पलीपिप्पलीमूलचव्यचित्रकशृङ्गवेरमरिचाजमोदाजगन्धाजाजीगण्डीराणीति दशेमानि शूलप्रशमनानि भवन्ति (४५), इति पञ्चकः कषायवर्गः॥१७॥

मधुमधुकुरुधिरमोचरसमृत्कपाललोप्रगैरिकप्रियङ्गुशर्करालाजा इति दशेमानि शोणितस्थापनानि भवन्ति (४६),

शालकटफलकदम्बपक्वकतुम्बमोचरसशिरीषवज्जुलैलवालुकाशोका इति दशेमानि वेदनास्थापनानि भवन्ति (४७),

हिङ्गुकैटर्यारिमेदावचाचोरकवयस्थागोलोमीजटिलापलङ्कषाशोकरोहिण्य इति दशेमानि सञ्ज्ञास्थापनानि भवन्ति (४८),

ऐन्द्रीब्राह्मीशतवीर्यासहस्रवीर्याजमोघाऽव्यथाशिवाऽरिष्टावाट्यपुष्पीविष्वक्सेनकान्ता इति दशेमानि प्रजास्थापनानि भवन्ति (४९),

अमृताऽभयाधत्रीमुक्ताश्वेताजीवन्त्यतिरसामण्डूकपर्णीस्थिरापुनर्नवा इति दशेमानि वयःस्थापनानि भवन्ति (५०),

इति पञ्चकः कषायवर्गः॥१८॥

इति पञ्चकषायशतान्यभिसमस्य पञ्चाशन्महाकषाया महतां च कषायाणां लक्षणोदाहरणार्थं व्याख्याता भवन्ति॥१९॥

नहि विस्तरस्य प्रमाणमस्ति, न चाप्यतिसङ्क्षेपोऽल्पबुद्धीनां सामर्थ्यायोपकल्पते, तस्मादनतिसङ्क्षेपेणानतिविस्तरेण चोपदिष्टाः।

एतावन्तो ह्यलमल्पबुद्धीनां व्यवहाराय, बुद्धिमतां च स्वालक्षण्यानुमानयुक्तिकुशलानामनुक्तार्थज्ञानायेति॥२०॥

एवंवादिनं भगवन्तमात्रेयमग्निवेश उवाच- नैतानि भगवन्!

पञ्च कषायशतानि पूर्यन्ते, तानि तानि ह्येवाङ्गान्युपप्लवन्ते तेषु तेषु महाकषायेष्विति॥२१॥

तमुवाच भगवानात्रेयः- नैतदेवं बुद्धिमता द्रष्टव्यमग्निवेश।

एकोऽपि ह्यनेकां सञ्ज्ञां लभते कार्यान्तराणि कुर्वन्, तद्यथा- पुरुषो बहूनां कर्मणां करणे समर्थो भवति, स यद्यत् कर्म करोति तस्य तस्य कर्मणः कर्तृ-करण-कार्यसम्प्रयुक्तं तत्तद्गौणं नामविशेषं प्राप्नोति, तद्वदौषधद्रव्यमपि द्रष्टव्यम्। यदि चैकमेव किञ्चिद्द्रव्यमासादयामस्तथागुणयुक्तं यत् सर्वकर्मणां करणे समर्थं स्यात्, कस्ततोऽन्यदिच्छेदुपधारयितुमुपदेष्टुं वा शिष्येभ्य इति॥२२॥

तत्र श्लोकाः-

यतो यावन्ति यैर्द्रव्यैर्विरचनशतानि षट्।

उक्तानि सङ्ग्रहेणेह तथैवैषां षडाश्रयाः॥२३॥

रसा लवणवज्र्याश्च कषाय इति सञ्ज्ञिताः।

तस्मात् पञ्चविधा योनिः कषायाणामुदाहृता॥२४॥

तथा कल्पनमध्येषामुक्तं पञ्चविधं पुनः।

महतां च कषायाणां पञ्चाशत् परिकीर्तिता॥२५॥

पञ्च चापि कषायाणां शतान्युक्तानि भागशः।

लक्षणार्थं, प्रमाणं हि विस्तरस्य न विद्यते॥२६॥

न चालमतिसङ्क्षेपः सामर्थ्यायोपकल्पते।

अल्पबुद्धेरयं तस्मान्नातिसङ्क्षेपविस्तरः॥२७॥

मन्दानां व्यवहाराय, बुधानां बुद्धिवृद्धये।

पञ्चाशत्को ह्ययं वर्गः कषायाणामुदाहृतः॥२८॥

तेषां कर्मसु बाह्येषु योगमाभ्यन्तरेषु च।

संयोगं च प्रयोगं च यो वेद स भिषग्वरः॥२९॥

V Chapter: मात्राशितीयमध्यायं

अथातो मात्राशितीयमध्यायं व्याख्यास्यामः॥१॥

इति ह स्माह भगवानात्रेयः॥२॥

मात्राशी स्यात्।

आहारमात्रा पुनरग्निबलापेक्षिणी॥३॥

यावद्ध्यस्याशनमशितमनुपहत्य प्रकृतिं यथाकालं जरां गच्छति तावदस्य मात्राप्रमाणं वेदितव्यं भवति॥४॥

तत्र शालिषष्टिकमुद्गलावकपिञ्जलैणशशशरभशम्बरादीन्याहारद्रव्याणि प्रकृतिलघून्यपि मात्रापेक्षिणी भवन्ति।

तथा पिष्टेक्षुक्षीरविकृतितिलमाषानूपौदकपिशितादीन्याहारद्रव्याणि प्रकृतिगुरूण्यपि मात्रामेवापेक्षन्ते॥५॥

न चैवमुक्ते द्रव्ये गुरुलाघवमकारणं मन्येत, लघूनि हि द्रव्याणि वाय्वग्निगुणबहुलानि भवन्ति; पृथ्वीसोमगुणबहुलानीतराणि, तस्मात् स्वगुणादपि लघून्यग्निस्त्रिदोषक्षणास्वभावान्यल्पदोषाणि चोच्यन्तेऽपि सौहित्योपयुक्तानि, गुरूणिपुनर्नाग्निस्त्रिदोषक्षणास्वभावान्यसामान्यात्, अतश्चातिमात्रं दोषवन्ति सौहित्योपयुक्तान्यन्यत्र व्यायामाग्निबलात्; सैषाभवत्यग्निबलापेक्षिणी मात्रा॥६॥

न च नापेक्षते द्रव्यं; द्रव्यापेक्षया च त्रिभागसौहित्यमर्धसौहित्यं वा गुरूणामुपदिश्यते, लघूनामपि चनातिसौहित्यमग्नैर्युक्त्यर्थम्॥७॥

मात्रावद्ध्यशनमशितमनुपहत्य प्रकृतिं बलवर्णसुखायुषा योजयत्युपयोक्तारमवश्यमिति॥८॥

भवन्ति चात्र- गुरु पिष्टमयं तस्मात्तण्डुलान् पृथुकानपि न जातु भुक्तवान् खादेन्मात्रां खादेद्भुक्षितः॥९॥

वल्लूरं शुष्कशाकानि शालूकानि बिसानि च नाभ्यसेद्गौरवान्मांसं कृशं नैवोपयोजयेत्॥१०॥

कूर्चिकांश्च किलाटांश्च शौकरं गव्यमाहिषे मत्स्यान् दधि च माषांश्च यवकांश्च न शीलयेत्॥११॥

षष्टिकाञ्छालिमुद्गांश्च सैन्धवामलके यवान् आन्तरीक्षं पयः सर्पिर्जाड्गलं मधु चाभ्यसेत्॥१२॥

तच्च नित्यं प्रयुञ्जीत स्वास्थ्यं येनानुवर्तते अजातानां विकाराणामनुत्पत्तिकरं च यत्॥१३॥

अत ऊर्ध्वं शरीरस्य कार्यमक्षयञ्जनादिकम्।

स्वस्थवृत्तिमभिप्रेत्य गुणतः सम्प्रवक्ष्यते॥१४॥

सौवीरमञ्जनं नित्यं हितमक्षणेः प्रयोजयेत्।

पञ्चरात्रेऽष्टरात्रे वा सावणार्थे रसाञ्जनम्॥१५॥

चक्षुस्तेजोमयं तस्य विशेषाच्छलेष्मतो भयम्।

ततः श्लेष्महरं कर्म हितं दृष्टेः प्रसादनम्॥१६॥

दिवा तन्न प्रयोक्तव्यं नेत्रयोस्तीक्ष्णमञ्जनम्।
 विरेकदुर्बला दृष्टिरादित्यं प्राप्य सीदति॥१७॥
 तस्मात् स्राव्यं निशायां तु ध्रुवमञ्जनमिष्यते॥१८॥
 यथा हि कनकादीनां मलिनां विविधात्मनाम्॥१८॥
 धौतानां निर्मला शुद्धिस्तैलचेलकचादिभिः। एवं नेत्रेषु मर्त्यानामञ्जनाश्च्योतनादिभिः॥१९॥
 दृष्टिर्निराकुला भाति निर्मले नभसीन्दुवत्॥२०॥
 हरेणुकां प्रियङ्गुं च पृथ्वीकां केशरं नखम्॥२०॥
 हीवेरं चन्दनं पत्रं त्वगेलोशीरपद्मम्। ध्यामकं मधुकं मांसी गुग्गुल्वगुरुशर्करम्॥२१॥
 न्यग्रोधोदुम्बराश्चत्पलक्षलोध्रत्वचः शुभाः। वन्यं सर्जरसं मुस्तं शैलेयं कमलोत्पले॥२२॥
 श्रीवेष्टकं शल्लकीं च शुकबर्हमथापि च। पिष्ट्वा लिम्पेच्छरेषीकां तां वर्ति यवसन्निभाम्॥२३॥
 अङ्गुष्ठसम्मितां कुर्यादष्टाङ्गुलसमां भिषक्। शुष्कां निगर्भां तां वर्ति धूमनेत्रार्पितां नरः॥२४॥
 स्नेहाक्तामग्निसम्प्लुष्टां पिबेत् प्रायोगिकीं सुखाम्॥२५॥
 वसाघृतमधूच्छिष्टैर्युक्तियुक्तैर्वरौषधैः॥२५॥
 वर्ति मधुरकैः कृत्वा स्नेहिकीं धूममाचरेत्॥२६॥
 श्वेता ज्योतिष्मती चैव हरितालं मनःशिला॥२६॥
 गन्धाश्चागुरुपत्राद्या धूमं मूर्ध्विरेचने॥२७॥
 गौरवं शिरसः शूलं पीनसार्धावभेदकौ॥२७॥
 कर्णाक्षिशूलं कासश्च हिक्काश्वासौ गलग्रहः। दन्तदौर्बल्यमास्रावः श्रोत्रघ्राणाक्षिदोषजः॥२८॥
 पूतिघ्राणास्यगन्धश्च दन्तशूलमरोचकः। हनुमन्याग्रहः कण्डूः क्रिमयः पाण्डुता मुखे॥२९॥
 श्लेष्मप्रसेको वैस्वर्यं गलगुण्ड्युपजिह्विका। खालित्यं पिञ्जरत्वं च केशानां पतनं तथा॥३०॥
 क्षवथुश्चातितन्द्रा च बुद्धेर्मोहोऽतिनिद्रता। धूमपानात् प्रशाम्यन्ति बलं भवति चाधिकम्॥३१॥
 शिरोरुहकपालानामिन्द्रियाणां स्वरस्य च। न च वातकफात्मानो बलिनोऽप्यूर्ध्वजनुजाः॥३२॥
 धूमवक्रकपानस्य व्याधयः स्युः शिरोगताः॥३३॥

प्रयोगपाने तस्याष्टौ कालाः सम्परिकीर्तिताः ॥३३॥ वातश्लेष्मसमुत्क्लेशः कालेष्वेषु हि लक्ष्यते |
 स्नात्वा भुक्त्वा समुल्लिख्य क्षुत्वा दन्तान्निघृष्य च | नावनाञ्जननिद्रान्ते चात्मवान् धूमपो भवेत् |
 तथा वातकफात्मानो न भवन्त्यूर्ध्वजत्रुजाः ॥३५॥ रोगास्तस्य तु पेयाः स्युरापानास्त्रिस्त्रयः ॥३६॥
 परं द्विकाल पायी स्यादह्नः कालेषु बुद्धिमान् ॥३६॥ प्रयोगे, स्नेहिके त्वेकं, वैरेच्यं त्रिचतुः पिबेत् |
 हृत्कण्ठेन्द्रियसंशुद्धिर्लघुत्वं शिरसः शमः ॥३७॥
 यथेरितानां दोषाणां सम्यक्पीतस्य लक्षणम् ॥३८॥
 बाधिर्यमान्ध्यमूकत्वं रक्तपित्तं शिरोभ्रमम् ॥३८॥
 अकाले चातिपीतश्च धूमः कुर्यादुपद्रवान् | तत्रेष्टं सर्पिषः पानं नावनाञ्जनतर्पणम् ॥३९॥
 स्नेहिकं धूमजे दोषे वायुः पित्तानुगो यदि | शीतं तु रक्तपित्ते स्याच्छ्लेष्मपित्ते विरूक्षणम् ॥४०॥
 परं त्वतः प्रवक्ष्यामि धूमो येषां विगर्हितः | न विरिक्तः पिबेद्धूमं न कृते बस्तिकर्मणि ॥४१॥
 न रक्ती न विषेणार्तो न शोचन्न च गर्भिणी | न श्रमे न मदे नामे न पित्ते न प्रजागरे ॥४२॥
 न मूर्च्छाभ्रमतृष्णासु न क्षीणे नापि च क्षते | न मद्यदुग्धे पीत्वा च न स्नेहं न च माक्षिकम् ॥४३॥
 धूमं न भुक्त्वा दध्ना च न रुक्षः क्रुद्धं एव च | न तालुशोषे तिमिरे शिरस्यभिहिते न च ॥४४॥
 न शङ्खके न रोहिण्यां न मेहे न मदात्यये | एषु धूममकालेषु मोहात् पिबति यो नरः ॥४५॥
 रोगास्तस्य प्रवर्धन्ते दारुणा धूमविभ्रमात् ॥४६॥
 धूमयोग्यः पिबेद्दोषे शिरोघ्राणाक्षिसंश्रये ॥४६॥
 घ्राणेनास्येन कण्ठस्थे मुखेन घ्राणपो वमेत् | आस्येन धूमकवलान् पिबन् घ्राणेन नोद्वमेत् ॥४७॥
 प्रतिलोमं गतो ह्याशु धूमो हिंस्याद्धि चक्षुषी ॥४८॥
 ऋज्वङ्गचक्षुस्तच्चेताः सूपविष्टस्त्रिपर्ययम् ॥४८॥
 पिबेच्छिद्रं पिधायैकं नासया धूममात्मवान् ॥४९॥
 चतुर्विंशतिकं नेत्रं स्वाङ्गुलीभिरिचने ॥४९॥
 द्वात्रिंशदङ्गुलं स्नेहे प्रयोगेऽध्यर्धमिष्यते | ऋजु त्रिकोषाफलितं कोलास्थ्यग्रप्रमाणितम् ॥५०॥
 बस्तिनेत्रसमद्रव्यं धूमनेत्रं प्रशस्यते ॥५१॥

दूराद्विनिर्गतः पर्वच्छिन्नो नाडीतनूकृतः॥५१॥

नेन्द्रियं बाधते धूमो मात्राकालनिषेवितः॥५२॥

यदा चोरश्च कण्ठश्च शिरश्च लघुतां व्रजेत्॥५२॥ कफश्च तनुतां प्राप्तः सुपीतं धूममादिशेत्

अविशुद्धः स्वरो यस्य कण्ठश्च सकफो भवेत्॥५३॥ स्तिमितो मस्तकश्चैवमपीतं धूममादिशेत्

तालु मूर्धा च कण्ठश्च शुष्यते परितप्यते॥५४॥ तृष्यते मुह्यते जन्तू रक्तं च स्रवतेऽधिकम् शिरश्च भ्रमतेऽत्यर्थं मूर्च्छा चास्योपजायते॥५५॥ इन्द्रियाण्युपतप्यन्ते धूमेऽत्यर्थं निषेविते॥५६॥

वर्षे वर्षेऽणुतैलं च कालेषु त्रिषु ना चरेत्॥५६॥

प्रावृट्शरद्वसन्तेषु गतमेघे नभस्तले नस्यकर्म यथाकालं यो यथोक्तं निषेवते॥५७॥

न तस्य चक्षुर्न घ्राणं न श्रोत्रमुपहन्यते न स्युः श्वेता न कपिलाः केशाः श्मश्रूणि वा पुनः॥५८॥

न च केशाः प्रमुच्यन्ते वर्धन्ते च विशेषतः मन्यास्तम्भः शिरःशूलमर्दितं हनुसङ्ग्रहः॥५९॥

पीनसार्धावभेदौ च शिरःकम्पश्च शाम्यति सिराः शिरःकपालानां सन्धयः स्नायुकण्डराः॥६०॥

नावनप्रीणिताश्चास्य लभन्तेऽभ्यधिकं बलम् मुखं प्रसन्नोपचितं स्वरः स्निग्धः स्थिरो महान्॥६१॥

सर्वेन्द्रियाणां वैमल्यं बलं भवति चाधिकम् न चास्य रोगाः सहसा प्रभवन्त्यूर्ध्वजत्रुजाः॥६२॥

जीर्यतश्चोत्तमाङ्गेषु जरा न लभते बलम्॥६३॥

चन्दनागुरुणी पत्रं दार्वीत्वङ्मधुकं बलाम्॥६३॥

प्रपौण्डरीकं सूक्ष्मैलां विडङ्गं बिल्वमुत्पलम् ह्रीबेरमभयं वन्यं त्वङ्कुस्तं सारिवां स्थिराम्॥६४॥

जीवन्तीं पृश्निपर्णीं च सुरदारु शतावरीम् हरेणुं बृहतीं व्याघ्रीं सुरभीं पद्मकेशरम्॥६५॥

विपाचयेच्छतगुणे माहेन्द्रे विमलेऽम्भसि तैलाद्दशगुणं शेषं कषायमवतारयेत्॥६६॥

तेन तैलं कषायेण दशकृत्वो विपाचयेत् अथास्य दशमे पाके समांशं छागलं पयः॥६७॥

दद्यादेषोऽणुतैलस्य नावनीयस्य संविधिः अस्य मात्रां प्रयुञ्जीत तैलस्यार्धपलोन्मिताम्॥६८॥

स्निग्धस्विन्नोत्तमाङ्गस्य पिचुना नावनैस्त्रिभिः त्र्यहात्यहाच्च सप्ताहमेतत् कर्म समाचरेत्॥६९॥

निवातोष्णसमाचारी हिताशी नियतेन्द्रियः तैलमेतत्त्रिदोषघ्नमिन्द्रियाणां बलप्रदम्॥७०॥

प्रयुञ्जानो यथाकालं यथोक्तानश्नुते गुणान्॥७१॥

आपोथिताग्रं द्वौ कालौ कषायकटुतिक्तकम्॥७१॥

भक्षयेदन्तपवनं दन्तमांसान्यबाधयन् निहन्ति गन्धं वैरस्यं जिह्वादन्तास्यजं मलम्॥७२॥

निष्कृष्य रुचिमाधत्ते सद्यो दन्तविशोधनम् करञ्जकरवीरार्कमालतीककुभासनाः॥७३॥

शस्यन्ते दन्तपवने ये चाप्येवंविधा द्रुमाः सुवर्णरूप्यताम्राणि त्रपुरीतिमयानि च॥७४॥

जिह्वानिलेखनानि स्युरतीक्ष्णान्यनृजूनि च जिह्वामूलगतं यच्च मलमुच्छ्वासरोधि च॥७५॥

दौर्गन्ध्यं भजते तेन तस्माज्जिह्वां विनिर्लिखेत्॥७६॥

धार्याण्यास्येन वैशद्यरुचिसौगन्ध्यमिच्छता॥७६॥

जातीकटुकपूगानां लवङ्गस्य फलानि च कक्कोलस्य फलं पत्रं ताम्बूलस्य शुभं तथा कर्पूरनिर्यासः सूक्ष्मैलायाः फलानि च॥७७॥

हन्वोर्बलं स्वरबलं वदनोपचयः परः स्यात् परं च रसज्ञानमन्ने च रुचिरुत्तमा॥७८॥

न चास्य कण्ठशोषः स्यान्नोष्ठयोः स्फुटनाद्भयम् न च दन्ताः क्षयं यान्ति दृढमूला भवन्ति च॥७९॥

न शूल्यन्ते न चाम्लेन हृष्यन्ते भक्षयन्ति च परानपि खरान् भक्ष्यांस्तैलगण्डूषधारणात्॥८०॥

नित्यं स्नेहाद्रिशिरसः शिरःशूलं न जायते न खालित्यं न पालित्यं न केशाः प्रपतन्ति च॥८१॥

बलं शिरःकपालानां विशेषेणाभिवर्धते दृढमूलाश्च दीर्घाश्च कृष्णाः केशा भवन्ति च॥८२॥

इन्द्रियाणि प्रसीदन्ति सुत्वग्भवति चाननम् निद्रालाभः सुखं च स्यान्मूर्ध्नि तैलनिषेवणात्॥८३॥

न कर्णरोगा वातोत्था न मन्याहनुसङ्ग्रहः नोच्चैः श्रुतिर्न बाधिर्यं स्यान्नित्यं कर्णतर्पणात्॥८४॥

स्नेहाभ्यङ्गाद्यथा कुम्भश्चर्म स्नेहविमर्दनात् भवत्युपाङ्गादक्षश्च दृढः क्लेशसहो यथा॥८५॥

तथा शरीरमभ्यङ्गादृढं सुत्वक् च जायते प्रशान्तमारुताबाधं क्लेशव्यायामसंसहम्॥८६॥

स्पर्शनेऽभ्यधिको वायुः स्पर्शनं च त्वगाश्रितम् त्वच्यश्च परमभ्यङ्गस्तस्मात्तं शीलयेन्नरः॥८७॥

न चाभिघाताभिहतं गात्रमभ्यङ्गसेविनः विकारं भजतेऽत्यर्थं बलकर्मणि वा क्वचित्॥८८॥

सुस्पर्शोपचिताङ्गश्च बलवान् प्रियदर्शनः भवत्यभ्यङ्गनित्यत्वान्नरोऽल्पजर एव च॥८९॥

खरत्वं स्तब्धता रौक्ष्यं श्रमः सुप्तिश्च पादयोः सद्य एवोपशाम्यन्ति पादाभ्यङ्गनिषेवणात्॥९०॥

जायते सौकुमार्यं च बलं स्थैर्यं च पादयोः दृष्टिः प्रसादं लभते मारुतश्चोपशाम्यति॥९१॥

न च स्याद्दृग्प्रसीवातः पादयोः स्फुटनं न च सिरास्नायुसङ्कोचः पादाभ्यङ्गेन पादयोः॥९२॥

दौर्गन्ध्यं गौरवं तन्द्रां कण्डूं मलमरोचकम् | स्वेदबीभत्सतां हन्ति शरीरपरिमार्जनम् || ९३ ||

पवित्रं वृष्यमायुष्यं श्रमस्वेदमलापहम् | शरीरबलसन्धानं स्नानमोजस्करं परम् || ९४ ||

काम्यं यशस्यमायुष्यमलक्ष्मीघ्नं प्रहर्षणम् | श्रीमत् पारिषदं शस्तं निर्मलाम्बरधारणम् || ९५ ||

वृष्यं सौगन्ध्यमायुष्यं काम्यं पुष्टिबलप्रदम् | सौमनस्यमलक्ष्मीघ्नं गन्धमाल्यनिषेवणम् || ९६ ||

धन्यं मङ्गल्यमायुष्यं श्रीमद्व्यसनसूदनम् | हर्षणं काम्यमोजस्यं रत्नाभरणधारणम् || ९७ ||

मेध्यं पवित्रमायुष्यमलक्ष्मीकलिनाशनम् | पादयोर्मलमार्गाणां शौचाधानमभीक्षणशः || ९८ ||

पौष्टिकं वृष्यमायुष्यं शुचि रूपविराजनम् | केशशमश्रुनखादीनां कल्पनं सम्प्रसाधनम् || ९९ ||

चक्षुष्यं स्पर्शनहितं पादयोर्व्यसनापहम् | बल्यं पराक्रमसुखं वृष्यं पादत्रधारणम् || १०० ||

ईतेः प्रशमनं बल्यं गुप्त्यावरणशङ्करम् | धर्मानिलरजोम्बुघ्नं छत्रधारणमुच्यते || १०१ ||

स्खलतः सम्प्रतिष्ठानं शत्रूणां च निषूदनम् | अवष्टम्भनमायुष्यं भयघ्नं दण्डधारणम् || १०२ ||

नगरी नगरस्येव रथस्येव रथी यथा | स्वशरीरस्य मेधावी कृत्येष्ववहितो भवेत् || १०३ ||

भवति चात्र- वृत्युपायान्निषेवेत ये स्युर्धर्माविरोधिनः | शममध्ययनं चैव सुखमेवं समश्नुते || १०४ ||

तत्र श्लोकाः- मात्रा द्रव्याणि मात्रां च संश्रित्य गुरुलाघवम् | द्रव्याणां गर्हितोऽभ्यासो येषां, येषां च शस्यते || १०५ ||

अञ्जनं धूमवर्तिश्च त्रिविधा वर्तिकल्पना | धूमपानगुणाः कालाः पानमानं च यस्य यत् || १०६ ||

व्यापत्तिचिह्नं भैषज्यं धूमो येषां विगर्हितः | पेयो यथा यन्मयं च नेत्रं यस्य च यद्विधम् || १०७ ||

नस्यकर्मगुणा नस्तः कार्यं यच्च यथा यदा | भक्षयेद्दन्तपवनं यथा यद्यदुणं च यत् || १०८ ||

यदर्थं यानि चास्येन धार्याणि कवलग्रहे | तैलस्य ये गुणा दिष्टाः शिरस्तैलगुणाश्च ये || १०९ ||

कर्णतैले तथाऽभ्यङ्गे पादाभ्यङ्गेऽङ्गमार्जने | स्नाने वाससि शुद्धे च सौगन्ध्ये रत्नधारणे || ११० ||

शौचे सहरणे लोम्नां पादत्रच्छत्रधारणे | गुणा मात्राशित्येऽस्मिंस्तथोक्ता दण्डधारणे || १११ ||

VI Chapter: तस्तस्याशितीयमध्यायं

अथातस्तस्याशितीयमध्यायं व्याख्यास्यामः॥१॥ इति ह स्माह भगवानात्रेयः॥२॥

तस्याशिताद्यादाहाराद्वलं वर्णश्च वर्धते॥ यस्यर्तुसात्म्यं विदितं चेष्टाहारव्यपाश्रयम्॥३॥

इह खलु संवत्सरं षडङ्गमृतुविभागेन विद्यात्॥ तत्रादित्यस्योदगयनमादानं च त्रीनूतूञ्छिशिरादीन् ग्रीष्मान्तान् व्यवस्येत्, वर्षादीन् पुनर्हेमन्तान्तान् दक्षिणायनं विसर्गं च॥४॥

विसर्गे पुनर्वायवो नातिरूक्षाः प्रवान्ति, इतरे पुनरादाने; सोमश्चाव्याहतबलः शिशिराभिर्भाभिरापूरयञ्जगदाप्याययति शश्वत्, अतो विसर्गः सौम्यः॥ आदानं पुनराग्नेयं; तावेतावर्कवायू सोमश्च कालस्वभावमार्गपरिगृहीताः कालर्तुरसदोषदेहबलनिर्वृत्तिप्रत्ययभूताः समुपदिश्यन्ते॥५॥

तत्र रविर्भाभिरादानो जगतः स्नेहं वायवस्तीव्ररूक्षाश्चोपशोषयन्तः शिशिरवसन्तग्रीष्मेषु यथाक्रमं रौक्ष्यमुत्पादयन्तो रूक्षान् रसांस्तत्कृष्णायकटुकांश्चाभिवर्धयन्तो नृणां दौर्बल्यमावहन्ति॥६॥

वर्षाशरद्धेमन्तेषु तु दक्षिणाभिमुखेऽर्के कालमार्गमेघवातवर्षाभिहतप्रतापे, शशिनि चाव्याहतबले, माहेन्द्रसलिलप्रशान्तसन्तापे जगति, अरूक्षा रसाः प्रवर्धन्तेऽम्ललवणमधुरा यथाक्रमं तत्र बलमुपचीयते नृणामिति॥७॥

भवन्ति चात्र- आदावन्ते च दौर्बल्यं विसर्गादानयोर्नृणाम्॥ मध्ये मध्यबलं, त्वन्ते श्रेष्ठमग्रे च निर्दिशेत्॥८॥

शीते शीतानिलस्पर्शसंस्पर्शे बलिनां बली॥ पक्ता भवति हेमन्ते मात्राद्रव्यगुरुक्षमः॥९॥

स यदा नेऽन्धं युक्तं लभते देहजं तदा॥ रसं हिनस्त्यतो वायुः शीतः शीते प्रकुप्यति॥१०॥

तस्मात्तुषारसमये स्निग्धाम्ललवणान् रसान्॥ औदकानूपमांसानां मेद्यानामुपयोजयेत्॥११॥

बिलेशयानां मांसानि प्रसहानां भूतानि च॥ भक्षयेन्मदिरां शीधुं मधु चानुपिबेन्नरः॥१२॥

गोरसानिक्षुविकृतीर्वसां तैलं नवौदनम्॥ हेमन्तेऽभ्यस्यतस्तोयमुष्णं चायुर्न हीयते॥१३॥

अभ्यङ्गोत्सादनं मूर्ध्नि तैलं जेन्ताकमातपम्॥ भजेद्भूमिगृहं चोष्णमुष्णं गर्भगृहं तथा॥१४॥

शीतेषु संवृतं सेव्यं यानं शयनमासनम्॥ प्रावाराजिनकौषेयप्रवेणीकुथकास्तृतम्॥१५॥

गुरूष्णवासा दिग्धाङ्गो गुरुणाऽगुरुणा सदा॥ शयने प्रमदां पीनां विशालोपचितस्तनीम्॥१६॥

आलिङ्ग्यागुरुदिग्धाङ्गीं सुप्यात् समदमन्मथः॥ प्रकामं च निषेवेत मैथुनं शिशिरागमे॥१७॥

वर्जयेदन्नपानानि वातलानि लघूनि च॥ प्रवातं प्रमिताहारमुदमन्थं हिमागमे॥१८॥

हेमन्तशिशिरौ तुल्यौ शिशिरेऽल्पं विशेषणम्॥ रौक्ष्यमादानजं शीतं मेघमारुतवर्षजम्॥१९॥

तस्माद्भ्रमन्तिकः सर्वः शिशिरे विधिरिष्यते॥ निवातमुष्णं त्वधिकं शिशिरे गृहमाश्रयेत्॥२०॥

कटुतिक्तकषायाणि वातलानि लघूनि च | वर्जयेदन्नपानानि शिशिरे शीतलानि च || २१ ||
 वसन्ते निचितः श्लेष्मा दिनकृद्भाभिरीरितः | कायाम्निं बाधते रोगांस्ततः प्रकुरुते बहून् || २२ ||
 तस्माद्वासन्ते कर्माणि वमनादीनि कारयेत् | गुर्वम्लस्निग्धमधुरं दिवास्वप्नं च वर्जयेत् || २३ ||
 व्यायामोद्वर्तनं धूमं कवलग्रहमञ्जनम् | सुखाम्बुना शौचविधिं शीलयेत् कुसुमागमे || २४ ||
 चन्दनागुरुदिग्धाङ्गो यवगोधूमभोजनः | शारभं शाशमैण्यं मांसं लावकपिञ्जलम् || २५ ||
 भक्षयेन्निर्गदं सीधुं पिबेन्माध्वीकमेव वा | वसन्तेऽनुभवेत् स्त्रीणां काननानां च यौवनम् || २६ ||
 मयूखैर्जगतः स्नेहं ग्रीष्मे पेपीयते रविः | स्वादु शीतं द्रवं स्निग्धमन्नपानं तदा हितम् || २७ ||
 शीतं सशर्करं मन्थं जाङ्गलान्मृगपक्षिणः | घृतं पयः सशाल्यन्नं भजन् ग्रीष्मे न सीदति || २८ ||
 मद्यमल्पं न वा पेयमथवा सुबहूदकम् | लवणाम्लकटूष्णानि व्यायामं च विवर्जयेत् || २९ ||
 दिवा शीतगृहे निद्रां निशि चन्द्रांशुशीतले | भजेच्चन्दनदिग्धाङ्गः प्रवाते हर्म्यमस्तके || ३० ||
 व्यजनैः पाणिसंस्पृशैश्चन्दनोदकशीतलैः | सेव्यमानो भजेदास्यां मुक्तामणिविभूषितः || ३१ ||
 काननानि च शीतानि जलानि कुसुमानि च | ग्रीष्मकाले निषेवेत मैथुनाद्विरतो नरः || ३२ ||
 आदानदुर्बले देहे पक्ता भवति दुर्बलः | स वर्षास्वनिलादीनां दूषणैर्बाध्यते पुनः || ३३ ||
 भूबाष्पान्मेघनिस्यन्दात् पाकादम्लाज्जलस्य च | वर्षास्वनिबले क्षीणे कुप्यन्ति पवनादयः || ३४ ||
 तस्मात् साधारणः सर्वो विधिर्वर्षासु शस्यते | उदमन्थं दिवास्वप्नमवश्यायं नदीजलम् || ३५ ||
 व्यायाममातपं चैव व्यायामं चात्र वर्जयेत् | पानभोजनसंस्कारान् प्रायः क्षौद्रान्वितान् भजेत् || ३६ ||
 व्यक्ताम्ललवणस्नेहं वातवर्षाकुलेऽहनि | विशेषशीते भोक्तव्यं वर्षास्वनिलशान्तये || ३७ ||
 अग्निसंरक्षणवता यवगोधूमशालयः | पुराणा जाङ्गलैर्मसैर्भोज्या यूषैश्च संस्कृतेः || ३८ ||
 पिबेत् क्षौद्रान्वितं चाल्पं माध्वीकारिष्टमम्बु वा | माहेन्द्रं तप्तशीतं वा कौपं सारसमेव वा || ३९ ||
 प्रघर्षोद्वर्तनस्नानगन्धमाल्यपरो भवेत् | लघुशुद्धाम्बरः स्थानं भजेदक्लेदि वार्षिकम् || ४० ||
 वर्षाशीतोचिताङ्गानां सहसैवार्करश्मिभिः | तप्तानामाचितं पित्तं प्रायः शरदि कुप्यति || ४१ ||
 तत्रान्नपानं मधुरं लघु शीतं सतिक्तकम् | पित्तप्रशमनं सेव्यं मात्रया सुप्रकाङ्क्षितैः || ४२ ||
 लावान् कपिञ्जलानेणानुराञ्छरभान् शशान् | शालीन् सयवगोधूमान् सेव्यानाहुर्धनात्यये || ४३ ||

तिक्तस्य सर्पिषः पानं विरेको रक्तमोक्षणम् | धाराधरात्यये कार्यमातपस्य च वर्जनम् || ४४ ||

वसां तैलमवश्यायमौदकानूपमामिषम् | क्षारं दधि दिवास्वप्नं प्राग्वातं चात्र वर्जयेत् || ४५ ||

दिवा सूर्याशुसन्तप्तं निशि चन्द्रांशुशीतलम् | कालेन पक्वं निर्दोषमगस्त्येनाविषीकृतम् || ४६ ||

हंसोदकमिति ख्यातं शारदं विमलं शुचि | स्नानपानावगाहेषु हितमम्बु यथाऽमृतम् || ४७ ||

शारदानि च माल्यानि वासांसि विमलानि च | शरत्काले प्रशस्यन्ते प्रदोषे चेन्दुरश्मयः || ४८ ||

इत्युक्तमृतसात्म्यं यच्चेष्टाहारव्यपाश्रयम् | उपशेते यदौचित्यादोकः सात्म्यं तदुच्यते || ४९ ||

देशानामामयानां च विपरीतगुणं गुणैः | सात्म्यमिच्छन्ति सात्म्यज्ञाश्चेष्टितं चाद्यमेव च || ५० ||

तत्र श्लोकः-

ऋतावृतौ नृभिः सेव्यमसेव्यं यच्च किञ्चन | तस्याशितीये निर्दिष्टं हेतुमत् सात्म्यमेव च || ५१ ||

इत्यग्निवेशकृते तन्त्रे चरकप्रतिसंस्कृते श्लोकस्थाने तस्याशितीयो नाम षष्ठोऽध्यायः || ६ ||

VII Chapter: नवेगान्धारणीयमध्यायं

अथातो नवेगान्धारणीयमध्यायं व्याख्यास्यामः॥१॥

इति ह स्माह भगवानात्रेयः॥२॥

न वेगान् धारयेद्धीमाज्जातान् मूत्रपुरीषयोः । न रेतसो न वातस्य न छर्द्याः क्षवर्थो न च॥३॥

नोद्गारस्य न जृम्भाया न वेगान् क्षुत्पिपासयोः । न बाष्पस्य न निद्राया निःश्वासस्य श्रमेण च॥४॥

एतान् धारयतो जातान् वेगान् रोगा भवन्ति ये । पृथक्पृथक्चिकित्सार्थं तान्मे निगदतः शृणु॥५॥

बस्तिमेहनयोः शूलं मूत्रकृच्छ्रं शिरोरुजा । विनामो वङ्क्षणानाहः स्याल्लिङ्गं मूत्रनिग्रहे॥६॥

स्वेदावगाहनाभ्यङ्गान् सर्पिषश्चावपीडकम् । मूत्रे प्रतिहते कुर्यात्त्रिविधं बस्तिकर्म च॥७॥

पक्वाशयशिरःशूलं वातवर्चोऽप्रवर्तनम् । पिण्डोऽकोद्वेष्टनाध्मानं पुरीषे स्याद्विधारिते॥८॥

स्वेदाभ्यङ्गावगाहाश्च वर्तयो बस्तिकर्म च । हितं प्रतिहते वर्चस्यन्नपानं प्रमाथि च॥९॥

मेद्रे वृषणयोः शूलमङ्गमर्दो हृदि व्यथा । भवेत् प्रतिहते शुक्ले विबद्धं मूत्रमेव च॥१०॥

तत्राभ्यङ्गोऽवगाहश्च मदिरा चरणायुधाः । शालिः पयो निरूहश्च शस्तं मैथुनमेव च॥११॥

सङ्गो विण्मूत्रवातानामध्मानं वेदना क्लमः । जठरे वातजाश्चान्ये रोगाः स्युर्वातनिग्रहात्॥१२॥

स्नेहस्वेदविधिस्तत्र वर्तयो भोजनानि च । पानानि बस्तयश्चैव शस्तं वातानुलोमनम्॥१३॥

कण्डूकोठारुचिव्यङ्गशोथपाण्ड्वामयज्वराः । कुष्ठहृल्लासवीसर्पाश्छर्दिनिग्रहजा गदाः॥१४॥

भुक्त्वा प्रच्छर्दनं धूमो लङ्घनं रक्तमोक्षणम् । रूक्षान्नपानं व्यायामो विरेकश्चात्र शस्यते॥१५॥

मन्यास्तम्भः शिरःशूलमर्दितार्धावभेदकौ । इन्द्रियाणां च दौर्बल्यं क्षवर्थोः स्याद्विधारणात्॥१६॥

तत्रोर्ध्वजनुकेऽभ्यङ्गः स्वेदो धूमः सनावनः । हितं वातघ्नमाद्यं च घृतं चौत्तरभक्तिकम्॥१७॥

हिक्का श्वासोऽरुचिः कम्पो विबन्धो हृदयोरसोः । उद्गारनिग्रहात्तत्र हिक्कायास्तुल्यमौषधम्॥१८॥

विनामाक्षेपसङ्कोचाः सुप्तिः कम्पः प्रवेपनम् । जृम्भाया निग्रहात्तत्र सर्वं वातघ्नमौषधम्॥१९॥

कार्श्यदौर्बल्यवैवर्ण्यमङ्गमर्दोऽरुचिर्भ्रमः । क्षुद्वेगनिग्रहात्तत्र स्निग्धोष्णं लघु भोजनम्॥२०॥

कण्ठास्यशोषो बाधिर्यं श्रमः सादो हृदि व्यथा । पिपासानिग्रहात्तत्र शीतं तर्पणमिष्यते॥२१॥

प्रतिश्यायोऽक्षिरोगश्च हृद्रोगश्चारुचिर्भ्रमः । बाष्पनिग्रहणात्तत्र स्वप्नो मद्यं प्रियाः कथाः॥२२॥

जृम्भाऽङ्गमर्दस्तन्द्रा च शिरोरोगोऽक्षिगौरवम् | निद्राविधारणात्तत्र स्वप्नः संवाहनानि च || २३ ||
 गुल्महृद्रोगसम्मोहाः श्रमनिःश्वासधारणात् | जायन्ते तत्र विश्रामो वातघ्नश्च क्रिया हिताः || २४ ||
 वेगनिग्रहजा रोगा य एते परिकीर्तिताः | इच्छंस्तेषामनुत्पत्तिं वेगानेतान् धारयेत् || २५ ||
 इमांस्तु धारयेद्वेगान् हितार्थी प्रेत्य चेह च | साहसानामशस्तानां मनोवाक्कायकर्मणाम् || २६ ||
 लोभशोकभयक्रोधमानवेगान् विधारयेत् | नैर्लज्ज्येष्वतिरागाणामभिध्यायाश्च बुद्धिमान् || २७ ||
 पुरुषस्यातिमात्रस्य सूचकस्यानृतस्य च | वाक्यस्याकालयुक्तस्य धारयेद्वेगमुत्थितम् || २८ ||
 देहप्रवृत्तिर्या काचिद्विद्यते परपीडया | स्त्रीभोगस्तेयहिंसाद्या तस्यावेगान्विधारयेत् || २९ ||
 पुण्यशब्दो विपापत्वान्मनोवाक्कायकर्मणाम् | धर्मार्थकामान् पुरुषः सुखी भुङ्क्ते चिनोति च || ३० ||
 शरीरचेष्टा या चेष्टा स्थैर्यार्था बलवर्धिनी | देहव्यायामसङ्ख्याता मात्रया तां समाचरेत् || ३१ ||
 लाघवं कर्मसामर्थ्यं स्थैर्यं दुःखसहिष्णुता | दोषक्षयोऽग्निवृद्धिश्च व्यायामादुपजायते || ३२ ||
 श्रमः क्लमः क्षयस्तृष्णा रक्तपित्तं प्रतामकः | अतिव्यायामतः कासो ज्वरश्छर्दिश्च जायते || ३३ ||
 (स्वेदागमः श्वासवृद्धिर्गात्राणां लाघवं तथा | हृदयाद्युपरोधश्च इति व्यायामलक्षणम् || १ ||)
 व्यायामहास्यभाष्याध्वग्राम्यधर्मप्रजागरान् | नोचितानपि सेवेत बुद्धिमानतिमात्रया || ३४ ||
 एतानेवंविधान्यान् योऽतिमात्रं निषेवते | गजं सिंहं इवाकर्षन् सहसा स विनश्यति || ३५ ||
 (अतिव्यवायभाराध्वकर्मभिश्चातिकर्षिताः | क्रोधशोकभयायासैः क्रान्ता ये चापि मानवाः || १ ||)
 बालवृद्धंप्रवाताश्च ये चोच्चैर्बहुभाषकाः | ते वर्जयेयुर्व्यायामं क्षुधितास्तृषिताश्च ये || २ ||
 उचितादहिताद्धिमान् क्रमशो विरमेन्नरः | हितं क्रमेण सेवेत क्रमश्चात्रोपदिश्यते || ३६ ||
 प्रक्षेपापचये ताभ्यां क्रमः पादाशिको भवेत् | एकान्तरं ततश्चोर्ध्वं द्रव्यन्तरं त्र्यन्तरं तथा || ३७ ||
 क्रमेणापचिता दोषाः क्रमेणोपचिता गुणाः | सन्तो यान्त्यपुनर्भावमप्रकम्या भवन्ति च || ३८ ||
 समपित्तानिलकफाः केचिद्भेदादि मानवाः | दृश्यन्ते वातलाः केचित्पित्तलाः श्लेष्मलास्तथा || ३९ ||
 तेषामनातुराः पूर्वे वातलाद्याः सदातुराः | दोषानुशयिता ह्येषां देहप्रकृतिरुच्यते || ४० ||
 विपरीतगुणस्तेषां स्वस्थवृत्तेर्विधिर्हितः | समसर्वरसं सात्म्यं समधातोः प्रशस्यते || ४१ ||
 द्वे अधः सप्त शिरसि खानि स्वेदमुखानि च | मलायनानि बाध्यन्ते दुष्टैर्मात्राधिकैर्मलैः || ४२ ||

मलवृद्धिं गुरुतया लाघवान्मलसङ्क्षयम्। मलायनानां बुद्ध्येत सङ्गोत्सर्गादतीव च॥४३॥
 तान् दोषलिङ्गैरादिश्य व्याधीन् साध्यानुपाचरेत्। व्याधिहेतुप्रतिद्वन्द्वैर्मात्राकालौ विचारयन्॥४४॥
 विषमस्वस्थवृत्तानामेते रोगास्तथाऽपरे। जायन्तेऽनातुरस्तस्मात् स्वस्थवृत्तपरो भवेत्॥४५॥
 माधवप्रथमे मासि नभस्यप्रथमे पुनः। सहस्यप्रथमे चैव हारयेदोषसञ्चयम्॥४६॥
 स्निग्धस्विन्नशरीराणामूर्ध्वं चाधश्च नित्यशः। बस्तिकर्म ततः कुर्यान्नस्यकर्म च बुद्धिमान्॥४७॥
 यथाक्रमं यथायोग्यमत ऊर्ध्वं प्रयोजयेत्। रसायनानि सिद्धानि वृष्ययोगांश्च कालवित्॥४८॥
 रोगास्तथा न जायन्ते प्रकृतिस्थेषु धातुषु। धातवश्चाभिवर्धन्ते जरा मान्द्यमुपैति च॥४९॥
 विधिरेष विकाराणामनुत्पत्तौ निदर्शितः। निजानामितरेषां तु पृथगेवोपदेक्ष्यते॥५०॥
 ये भूतविषवाय्वग्निसम्प्रहारादिसम्भवाः। नृणामागन्तवो रोगाः प्रज्ञा तेष्वपराध्यति॥५१॥
 ईर्ष्याशोकभयक्रोधमानद्वेषादयश्च ये। मनोविकारास्तेऽप्युक्ताः सर्वे प्रज्ञापराधजाः॥५२॥
 त्यागः प्रज्ञापराधानामिन्द्रियोपशमः स्मृतिः। देशकालात्मविज्ञानं सद्रूपस्यानुवर्तनम्॥५३॥
 आगन्तूनामनुत्पत्तावेष्टा मार्गो निदर्शितः। प्राज्ञः प्रागेव तत् कुर्याद्विद्वितं विद्याद्यदात्मनः॥५४॥
 आसोपदेशप्रज्ञानं प्रतिपत्तिश्च कारणम्। विकाराणामनुत्पत्तावुत्पन्नानां च शान्तये॥५५॥
 पापवृत्तवचःसत्त्वाः सूचकाः कलहप्रियाः। मर्मोपहासिनो लुब्धाः परवृद्धिद्विषः शठाः॥५६॥
 परापवादरतयश्चपला रिपुसेविनः। निर्वृणास्त्यक्तधर्माणः परिवर्ज्या नराधमाः॥५७॥
 बुद्धिविद्यावयःशीलधैर्यस्मृतिसमाधिभिः। वृद्धोपसेविनो वृद्धाः स्वभावज्ञा गतव्यथाः॥५८॥
 सुमुखाः सर्वभूतानां प्रशान्ताः शंसितव्रताः। सेव्याः सन्मार्गवक्ताः पुण्यश्रवणदर्शनाः॥५९॥
 आहाराचारचेष्टासु सुखार्थी प्रेत्य चेह च। परं प्रयत्नमातिष्ठेद्बुद्धिमान् हितसेवने॥६०॥
 न नक्तं दधि भुञ्जीत न चाप्यधृतशर्करम्। नामुद्रयूषं नाक्षौद्रं नोष्णं नामलकैर्विना॥६१॥
 ज्वरासृक्पित्तवीसर्पकुष्ठपाण्ड्वामयभ्रमान्। प्राप्नुयात्कामलां चोग्रां विधिं हित्वा दधिप्रियः॥६२॥
 तत्र श्लोकाः- वेगा वेगसमुत्थाश्च रोगास्तेषां च भेषजम्। येषां वेगा विधार्याश्च यदर्थं यद्विद्वत्तहितम्॥६३॥
 उचिते चाहिते वर्ज्ये सेव्ये चानुचिते क्रमः। यथाप्रकृतिं चाहारो मलायनगदौषधम्॥६४॥
 भविष्यतामनुत्पत्तौ रोगाणामौषधं च यत्। वर्ज्याः सेव्याश्च पुरुषा धीमताऽऽत्मसुखार्थिनाः॥६५॥

विधिना दधि सेव्यं च येन यस्मात्तदत्रिजः | नवेगान्धारणेऽध्याये सर्वमेवावदन्मुनिः ||६६||

VIII Chapter: इन्द्रियोपक्रमणीयमध्यायं

अथात इन्द्रियोपक्रमणीयमध्यायं व्याख्यास्यामः॥१॥

इति ह स्माह भगवानात्रेयः॥२॥

इह खलु पञ्चेन्द्रियाणि, पञ्चेन्द्रियद्रव्याणि, पञ्चेन्द्रियाधिष्ठानानि, पञ्चेन्द्रियार्थाः, पञ्चेन्द्रियबुद्धयो भवन्ति, इत्युक्तमिन्द्रियाधिकारे॥३॥

अतीन्द्रियं पुनर्मनः सत्त्वसंज्ञकं, 'चेतः' इत्याहुरेके, तदर्थान्तरसम्पदायत्तचेष्टं चेष्टाप्रत्ययभूतमिन्द्रियाणाम्॥४॥

स्वार्थेन्द्रियार्थसङ्कल्पव्यभिचरणाच्चानेकमेकस्मिन् पुरुषे सत्त्वं, रजस्तमःसत्त्वगुणयोगाच्च; न चानेकत्वं, नह्येकं ह्येककालमनेकेषु प्रवर्तते; तस्मान्नैककाला सर्वेन्द्रियप्रवृत्तिः॥५॥

यद्वृणुं चाभीक्ष्णं पुरुषमनुवर्तते सत्त्वं तत्सत्त्वमेवोपदिशन्ति मुनयो बाहुल्यानुशयात्॥६॥

मनःपुरःसराणीन्द्रियाण्यर्थग्रहणसमर्थानि भवन्ति॥७॥

तत्र चक्षुः श्रोत्रं घ्राणं रसनं स्पर्शनमिति पञ्चेन्द्रियाणि॥८॥

पञ्चेन्द्रियद्रव्याणि- खं वायुर्ज्योतिरापो भूरिति॥९॥

पञ्चेन्द्रियाधिष्ठानानि- अक्षिणी कर्णौ नासिके जिह्वा त्वक् चेति॥१०॥

पञ्चेन्द्रियार्थाः- शब्दस्पर्शरूपरसगन्धाः॥११॥

पञ्चेन्द्रियबुद्धयः- चक्षुर्बुद्ध्यादिकाः; ताः पुनरिन्द्रियेन्द्रियार्थसत्त्वात्मसन्निकर्षजाः, क्षणिका, निश्चयात्मिकाश्च, इत्येतत्पञ्चपञ्चकम्॥१२॥

मनो मनोर्थो बुद्धिरात्मा चेत्यध्यात्मद्रव्यगुणसङ्ग्रहः शुभाशुभप्रवृत्तिनिवृत्तिहेतुश्च, द्रव्याश्रितं चकर्म; यदुच्यते क्रियेति॥१३॥

तत्रानुमानगम्यानां पञ्चमहाभूतविकारसमुदायात्मकानामपि सतामिन्द्रियाणां तेजश्चक्षुषि, खं श्रोत्रे, घ्राणे क्षितिः, आपो रसने, स्पर्शनेऽनिलो विशेषेणोपपद्यते। तत्र यद्यदात्मकमिन्द्रियं विशेषात्तदात्मकमेवार्थमनुगृह्णाति, तत्स्वभावाद्भिभूत्वाच्च॥१४॥

तदर्थान्तियोगायोगमिथ्यायोगात् समनस्कमिन्द्रियं विकृतिमापद्यमानं यथास्वं बुद्ध्युपधाताय सम्पद्यते, सामर्थ्ययोगात् पुनः प्रकृतिमापद्यमानं यथास्वं बुद्धिमाप्याययति॥१५॥

मनसस्तु चिन्त्यमर्थः। तत्र मनसो मनोबुद्धेश्च त एव समानातिहीनमिथ्यायोगाः प्रकृतिविकृतिहेतवो भवन्ति॥१६॥

तत्रेन्द्रियाणां समनस्कानामनुपतप्तानामनुपतापाय प्रकृतिभावे प्रयतितव्यमेभिर्हेतुभिः; तद्यथा सात्म्येन्द्रियार्थसंयोगेन बुद्ध्यः सम्यगवेक्ष्यावेक्ष्य कर्मणां सम्यक् प्रतिपादनेन, देशकालात्मगुणविपरीतोपासनेन चेति। तस्मादात्महितं चिकीर्षता सर्वेण सर्वं सर्वदा स्मृतिमास्थाय सद्ब्रतमनुष्ठेयम्॥१७॥

तद्ध्यनुतिष्ठन् युगपत् सम्पादयत्यर्थद्वयमारोग्यमिन्द्रियविजयं चेति; तत् सद्ब्रतमखिलेनोपदेक्ष्यामोऽग्निवेश !तद्यथा-

देवगोब्राह्मणगुरुवृद्धसिद्धाचार्यानर्चयेत्,

अग्निमुपचरेत्, ओषधीः प्रशस्ता धारयेत्, द्रौ कालावुपस्पृशेत्, मलायनेष्वभीक्ष्णं पादयोश्च वैमल्यमादध्यात्, त्रिःपक्षस्य केशश्मश्रुलोमनखान् संहारयेत्, नित्यमनुपहतवासाः सुमनाः सुगन्धिः स्यात्, साधुवेशः, प्रसिद्धकेशः, मूर्धश्रोत्रप्राणपादतैलनित्यः, धूमपः, पूर्वाभिभाषी, सुमुखः, दुर्गेष्वभ्युपपत्ता, होता, यष्टा, दाता, चतुष्पथानां नमस्कृता, बलीनामुपहर्ता, अतिथीनां पूजकः, पितृभ्यः पिण्डदः, काले हितमितमधुरार्थवादी, वश्यात्मा, धर्मात्मा, हेतावीर्युः, फले नेष्टुः, निश्चिन्तः, निर्भीकः, हीमान्, धीमान्, महोत्साहः, दक्षः, क्षमावान्, धार्मिकः, आस्तिकः, नयबुद्धिविद्याभिजनवयोवृद्धसिद्धाचार्याणामुपासिता, छत्री दण्डी मौली सोपानत्को युगमात्रदृग्विचरेत्, मङ्गलाचारशीलः, कुचेलास्थिकण्टकामेध्यकेशतुषोत्करभस्मकपालस्नानबलिभूमीनां परिहर्ता, प्राक् श्रमाद् व्यायामवर्जी स्यात्, सर्वप्राणिषु बन्धुभूतः स्यात्, क्रुद्धानामनुनेता, भीतानामाश्वासयिता, दीनानामभ्युपपत्ता, सत्यसन्धः, सामप्रधानः, परपरुषवचनसहिष्णुः, अमर्षघ्नः, प्रशमगुणदर्शी, रागद्वेषहेतूनां हन्ता च॥१८॥

नानृतं ब्रूयात्, नान्यस्वमाददीत, नान्यस्त्रियमभिलषेन्नान्यश्रियं, न वैरं रोचयेत्, न कुर्यात् पापं, न पापेऽपि पापी स्यात्, नान्यदोषान् ब्रूयात्, नान्यरहस्यमागमयेत्, नाधर्मिकैर्न नरेन्द्रद्विष्टैः सहासीत नोन्मत्तैर्न पतितैर्न भ्रूणहन्तृभिर्न क्षुद्रैर्न दुष्टैः, न दुष्टयानान्यारोहेत्, न जानुसमं कठिनमासनमध्यासीत्, नानास्तीर्णमनुपहितमविशालमसमं वा शयनं प्रपद्येत, न गिरिविषममस्तकेष्वनुचरेत्, न द्रुममारोहेत्, न जलोप्रवेगमवगाहेत्, न कुलच्छायामुपासीत्, नागन्युत्पातमभितश्चरेत्, नोच्चैर्हसेत्, न शब्दवन्तं मारुतं मुञ्चेत्, नानावृतमुखो जृम्भां क्षवथुं हास्यं वा प्रवर्तयेत्, न नासिकां कुष्णीयात्, न दन्तान्विघट्टयेत्, न नखान् वादयेत्, नास्थीन् बिहन्त्यात्, न भूमिं विलिखेत्, न छिन्द्यात्, न लोष्टं मूरीयात्, न विगुणमङ्गैश्चेत्, ज्योतींश्च निष्टममेध्यमशस्तं च नाभिवीक्षेत्, न हुङ्कुर्याच्छवं, न चैत्यध्वजगुरुपूज्याशस्तच्छायामाक्रामेत्, न क्षपास्वमरसदनचैत्यचत्वरचतुष्पथोपवनश्मशानाघातनान्यासेवेत्, नैकः शून्यगृहं न चाटवीमनुप्रविशेत्, न पापवृत्तान् स्त्रीभिर्न भृत्यान् भजेत्, नोत्तमैर्विरुध्येत्, नावरानुपासीत्, न जिह्वं रोचयेत्, नानार्यमाश्रयेत्, न भयमुत्पादयेत्, न साहसातिस्वप्नप्रजागरस्नानपानाशनान्यासेवेत्, नोर्ध्वजानुश्चिरं तिष्ठेत्, नव्यालानुपसर्पेन् दंष्ट्रिणो न विषाणिनः, पुरोवातातपवाशयातिप्रवाताञ्जह्यात्, कलिं नारभेत्, नासुनिभृतोऽग्निमुपासीत् नोच्छिष्टः, नाधः कृत्वा प्रतापयेत्, नाविगतकलमो नानाप्लुतवदनो न नग्न उपस्पृशेत्, न स्नानशाट्या स्पृशेदुत्तमाङ्गं, न केशाग्रान्यभिहन्त्यात्, नोपस्पृश्य ते एव वाससी बिभृयात्, नास्पृष्ट्वा रत्नाज्यपूज्यमङ्गलसुमनसोऽभिनिष्क्रामेत्, न पूज्यमङ्गलान्यपसव्यं गच्छेन्नेतराण्यनुदक्षिणम्॥१९॥

नारत्नपाणिर्नास्नातो नोपहतवासा नाजपित्वा नाहुत्वा देवताभ्यो नानिरूप्य पितृभ्यो नादत्त्वा गुरुभ्यो नातिथिभ्यो नोपाश्रितेभ्यो नापुण्यगन्धो नामाली नाप्रक्षालितपाणिपादवदनो नाशुद्धमुखो नोदङ्मुखो न विमनानाभक्ताशिष्टाशुचिक्षुधितपरिचरो न पात्रीष्वमेध्यासु नादेशे नाकाले नाकीर्णे नादत्त्वाऽग्रमग्नये नाप्रोक्षितं प्रोक्षणेऽदकैर्मन्त्रैर्न भिमन्त्रितं न कुत्सयन् कुत्सितं न प्रतिकूलोपहितमन्माददीत, न पर्युषितमन्यत्रमांसहरितकशुष्कशाकफलभक्ष्येभ्यः, नाशेषभुक् स्यादन्यत्र दधिमधुलवणसक्तुसर्पिभ्यः, न नक्तं दधि भुञ्जीत, न सक्तूनेकानश्रीयान् निशि न भुक्त्वा न बहून् द्विनोदकान्तरितात्, न छित्त्वा द्विजैर्भक्षयेत्॥२०॥

नानृजः क्षुयान्नाद्यान् शयीत, न वेगितोऽन्यकार्यः स्यात्, न वाय्वग्निसलिलसोमार्कद्विजगुरुप्रतिमुखनिष्ठीविका(वात)वर्चोमूत्राण्युत्सृजेत्, न पन्थानमवमूत्रयेत् न जनवति नान्नाकाले, न जपहोमाध्ययनबलिमङ्गलक्रियासु श्रेष्ठसिद्धाणकं मुञ्चेत्॥२१॥

न स्त्रियमवजानीत, नातिविश्रम्भयेत्, न गृह्यमनुश्रावयेत्, नाधिकुर्यात्॥ न रजस्वलां नातुरां नामेध्यां नाशस्तां नानिष्टरूपाचारोपचारां नादक्षां नादक्षिणां नाकामां नान्यकामां नान्यस्त्रियं नान्ययोर्निनायोनौ न चैत्यचत्वरचतुष्पथोपवनश्मशानाघातनसलिलौषधिविजगुरुसुरालयेषु न सन्ध्योर्नातिथिषु नाशुचिर्नाजग्धभेषजो नाप्रणीतसङ्कल्पो नानुपस्थितप्रहर्षो नाभुक्तवान्नात्यशितो न विषमस्थो न मूत्रोच्चारपीडितो नश्रमव्यायामोपवासकल्माभिहतो नारहसि व्यवयं गच्छेत्॥२२॥

न सतो न गुरून् परिवदेत्, नाशुचिरभिचारकर्मचैत्यपूज्यपूजाध्ययनमभिनिर्वर्तयेत्॥२३॥

न विद्युत्स्वनार्तवीषु नाभ्युदितसु दिक्षु नान्निसम्प्लवे न भूमिकम्पे न महोत्सवे नोल्कापाते न महाग्रहोपगमने ननष्टचन्द्रायां तिथौ न सन्ध्योर्नामुखादुरोर्नावपतितं नातिमात्रं न तान्तं न विस्वरं नानवस्थितपदं नातिद्रुतं न विलम्बितं नातिक्लीबं नात्युच्चैर्नातिनीचैः स्वरैरध्ययनमभ्यस्येत्॥२४॥

नातिसमयं जह्यात्, न नियमं भिन्यात्, न नक्तं नादेशे चरेत्, न सन्ध्यास्वभ्यवहाराध्ययनस्त्रीस्वप्नसेवी स्यात्, न बालवृद्धं लुब्धमूर्खं क्लिष्टक्लीबैः सह सख्यं कुर्यात्, न मद्यद्यूतवेश्याप्रसङ्गरुचिः स्यात्, न गुह्यं विवृणुयात्, न कञ्चिदवजानीयात्, नाहम्मानि स्यान्नादक्षो नादक्षिणो नासूयकः, न ब्राह्मणान् परिवदेत्, न गवां दण्डमुद्यच्छेत्, न वृद्धान् गुरुन् गणान् नृपान् वाऽधिक्षिपेत्, न चातिब्रूयात्, न बान्धवानुरक्तकृच्छ्रद्वितीयगुह्यज्ञान् बहिष्कुर्यात्॥२५॥

नाधीरो नात्युच्छ्रितसत्त्वः स्यात्, नाभृतभृत्यः, नाविश्रब्धस्वजनः, नैकः सुखी, न दुःखशीलाचारोपचारः, न सर्वविश्रम्भी, न सर्वाभिशाङ्की, न सर्वकालविचारी॥२६॥

न कार्यकालमतिपातयेत्, नापरीक्षितमभिनविशेत्, नेन्द्रियवशगः स्यात्, न चञ्चलं मनोऽनुभ्रामयेत्, न बुद्धीन्द्रियाणामतिभारमादध्यात्, न चातिदीर्घसूत्री स्यात्, न क्रोधहर्षावनुविदध्यात्, न शोकमनुवसेत्, न सिद्धावुत्सेकं यच्छेन्नासिद्धौ दैन्यं, प्रकृतिमभीक्ष्णं स्मरेत्, हेतुप्रभावनिश्चितः स्याद्धेतवारम्भनित्यश्च, न कृतमित्याश्वसेत्, न वीर्यजह्यात्, नापवादमनुस्मरेत्॥२७॥

नाशुचिरुत्तमाज्याक्षततिलकुशसर्षपैरग्निं जुहुयादात्मानमाशीर्भिराशासानः, अग्निर्मे नापगच्छेच्छरीराद्वायुर्मे प्राणानादधातु विष्णुर्मे बलमादधातु इन्द्रो मे वीर्यं शिवा मां प्रविशन्त्वाप आपोहिष्ठेत्यपः स्पृशेत्, द्विः परिमृज्योष्ठौ पादौचाभ्युक्ष्य मूर्ध्नि खानि चोपस्पृशेदद्विरात्मानं हृदयं शिरश्च॥२८॥

ब्रह्मचर्यज्ञानदानमैत्रीकारुण्यहर्षोपेक्षाप्रशमपरश्च स्यादिति॥२९॥

तत्र श्लोकाः-

पञ्चपञ्चकमुद्दिष्टं मनो हेतुचतुष्टयम्। इन्द्रियोपक्रमेऽध्याये सद्बृत्तमखिलेन च॥३०॥

स्वस्थवृत्तं यथोद्दिष्टं यः सम्यगनुतिष्ठति। स समाः शतमव्याधिरायुषा न वियुज्यते॥३१॥

नृलोकमापूरयते यशसा साधुसम्मतः। धर्मार्थवेति भूतानां बन्धुतामुपगच्छति॥३२॥

परान् सुकृतिनो लोकान् पुण्यकर्मा प्रपद्यते। तस्माद्बृत्तमनुष्ठेयमिदं सर्वेण सर्वदा॥३३॥

यच्चान्यदपि किञ्चित् स्यादनुक्तमिह पूजितम्। वृत्तं तदपि चात्रेयः सदैवाभ्यनुमन्यते॥३४॥

इत्यग्निवेशकृते तन्त्रे चरकप्रतिसंस्कृते श्लोकस्थाने इन्द्रियोपक्रमणीयो नामाष्टमोऽध्यायः॥८॥

इति स्वस्थचतुष्को द्वितीयः॥२॥

IX Chapter: खुड्डाकचतुष्पादमध्यायं

अथातः खुड्डाकचतुष्पादमध्यायं व्याख्यास्यामः॥१॥

इति ह स्माह भगवानात्रेयः॥२॥

भिषग्द्रव्याण्युपस्थाता रोगी पादचतुष्टयम् गुणवत् कारणं ज्ञेयं विकारव्युपशान्तये॥३॥

विकारो धातुवैषम्यं, साम्यं प्रकृतिरुच्यते सुखसञ्ज्ञकमारोग्यं, विकारो दुःखमेव च॥४॥

चतुर्णां भिषगादीनां शस्तानां धातुवैकृते प्रवृत्तिर्धातुसाम्यार्था चिकित्सेत्यभिधीयते॥५॥

श्रुते पर्यवदातत्वं बहुशो दृष्टकर्मता दाक्ष्यं शौचमिति ज्ञेयं वैद्ये गुणचतुष्टयम्॥६॥

बहुता तत्रयोग्यत्वमनेकविधकल्पना सम्पच्चेति चतुष्कोऽयं द्रव्याणां गुण उच्यते॥७॥

उपचारज्ञता दाक्ष्यमनुरागश्च भर्तरि शौचं चेति चतुष्कोऽयं गुणः परिचरे जने॥८॥

स्मृतिर्निर्देशकारित्वमभीरुत्वमथापि च ज्ञापकत्वं च रोगाणामातुरस्य गुणाः स्मृताः॥९॥

कारणं षोडशगुणं सिद्धौ पादचतुष्टयम् विज्ञाता शासिता योक्ता प्रधानं भिषगत्र तु॥१०॥

पक्तौ हि कारणं पक्तुर्यथा पात्रेन्धनानलाः विजेतुर्विजये भूमिश्चमूः प्रहरणानि च॥११॥

आतुराद्यास्तथा सिद्धौ पादाः कारणसञ्ज्ञिताः वैद्यस्यातश्चिकित्सायां प्रधानं कारणं भिषक्॥१२॥

मृदण्डचक्रसूत्राद्याः कुम्भकारादृते यथा नावहन्ति गुणं वैद्यादृते पादत्रयं तथा॥१३॥

गन्धर्वपुरवन्नाशं यद्विकाराः सुदारुणाः यान्ति यच्चेतरे वृद्धिमाशूपायप्रतीक्षिणः॥१४॥

सति पादत्रये ज्ञाज्ञौ भिषजावत्र कारणम्॥१५॥

वरमात्मा हुतोऽज्ञेन न चिकित्सा प्रवर्तिता॥१५॥

पाणिचाराद्याश्चक्षुरज्ञानाद्भीतवत् नौर्मरुतवशेवाज्ञौ भिषक् चरति कर्मसु॥१६॥

यदृच्छया समापन्नमुत्तार्य नियतायुषम् भिषङ्गानी निहन्त्याशु शतान्यनियतायुषाम्॥१७॥

तस्माच्छस्त्रेऽर्थविज्ञाने प्रवृत्तौ कर्मदर्शने भिषक् चतुष्टये युक्तः प्राणाभिसर उच्यते॥१८॥

हेतौ लिङ्गे प्रशमने रोगाणामपुनर्भवे ज्ञानं चतुर्विधं यस्य स राजाहो भिषक्तमः॥१९॥

शस्त्रं शास्त्राणि सलिलं गुणदोषप्रवृत्तये पात्रापेक्षीण्यतः प्रज्ञां चिकित्सार्थं विशोधयेत्॥२०॥

विद्या वितर्को विज्ञानं स्मृतिस्तत्परता क्रिया यस्यैते षड्गुणास्तस्य न साध्यमतिवर्तते॥२१॥

विद्या मतिः कर्मदृष्टिर्भ्यासः सिद्धिराश्रयः | वैद्यशब्दाभिनिष्पत्तावलमेकैकमप्यतः || २२ ||

यस्य त्वेते गुणाः सर्वे सन्ति विद्यादयः शुभाः | स वैद्यशब्दं सद्भूतमर्हन् प्राणिसुखप्रदः || २३ ||

शास्त्रं ज्योतिः प्रकाशार्थं दर्शनं बुद्धिरात्मनः | ताभ्यां भिषक् सुयुक्ताभ्यां चिकित्सन्नापराध्यति || २४ ||

चिकित्सिते त्रयः पादा यस्माद्वैद्यव्यपाश्रयः | तस्मात् प्रयत्नमातिष्ठेद्भिषक् स्वगुणसम्पदि || २५ ||

मैत्री कारुण्यमार्तेषु शक्ये प्रीतिरुपेक्षणम् | प्रकृतिस्थेषु भूतेषु वैद्यवृत्तिश्चतुर्विधेति || २६ ||

तत्र श्लोकौ-

भिषग्जितं चतुष्पादं पादः पादश्चतुर्गुणः | भिषक् प्रधानं पादेभ्यो यस्माद्वैद्यस्तु यद्गुणः || २७ ||

ज्ञानानि बुद्धिर्ब्राह्मी च भिषजां या चतुर्विधा | सर्वमेतच्चतुष्पादे खुड्डाके सम्प्रकाशितमिति || २८ ||

इत्यग्निवेशकृते तन्त्रे चरकप्रतिसंस्कृते श्लोकस्थाने खुड्डाकचतुष्पादो नाम नवमोऽध्यायः || ९ ||

X Chapter: महाचतुष्पादमध्य

अथातोमहाचतुष्पादमध्यायं व्याख्यास्यामः ॥१॥

इति ह स्माह भगवानात्रेयः ॥२॥

चतुष्पादं षोडशकलं भेषजमिति भिषजो भाषन्ते, यदुक्तं पूर्वाध्याये षोडशगुणमिति, तद्भेषजं युक्तियुक्तमलमारोग्यायेति भगवान्मुनर्वसुरात्रेयः ॥३॥

नेति मैत्रेयः, किं कारणं? दृश्यन्ते ह्यातुराः केचिदुपकरणवन्तश्च परिचारकसम्पन्नाश्चात्मवन्तश्च कुशलैश्च भिषग्भिर्नुष्ठिताः समुत्तिष्ठमानाः, तथा युक्ताश्चापरे प्रियमाणाः; तस्माद्भेषजमकिञ्चित्करं भवति, तद्यथा- श्वश्रेयससि च प्रसिक्तमल्पमुदकं, नद्यां वास्यन्दमानायां पांसुधाने वा पांसुमुष्टिः प्रकीर्ण इति; तथाऽपरे दृश्यन्तेऽनुपकरणाश्चापरिचारकाश्चात्मवन्तश्च कुशलैश्च भिषग्भिर्नुष्ठिताः समुत्तिष्ठमानाः, तथा युक्ता प्रियमाणाश्चापरे यतश्च प्रतिकुर्वन्सिध्यति, प्रतिकुर्वन्म्रियते; अप्रतिकुर्वन्सिध्यति, अप्रतिकुर्वन्म्रियते; ततश्चिन्त्यते भेषजमभेषजेनाविशिष्टमिति ॥४॥

मैत्रेय ! मिथ्या चिन्त्यत इत्यात्रेयः, किं कारणं, ये ह्यातुराः षोडशगुणसमुदिते नानेन भेषजेनोपपद्यमाना म्रियन्त इत्युक्तं तदनुपपन्नं, न हि भेषजसाध्यानां व्याधीनां भेषजमकारणं भवति; ये पुनरातुराः केवलाद्भेषजादृते समुत्तिष्ठन्ते, न तेषां सम्पूर्णं भेषजोपपादनाय समुत्थानविशेषो

नास्ति; यथा हि पतितं पुरुषं समर्थमुत्थानायोत्थापयन् पुरुषो बलमस्योपादध्यात्, स क्षिप्रतरमपरिक्लिष्ट एवोत्तिष्ठेत्, तद्वत्सम्पूर्णं भेषजोपलम्भादातुराः; ये चातुराः केवलाद्भेषजादपि म्रियन्ते, न च सर्व एव ते भेषजोपपन्नाः समुत्तिष्ठेरन्, न हि सर्वे व्याधयो भवन्त्युपायसाध्याः, न चोपायसाध्यानां व्याधीनामनुपायेन सिद्धिरस्ति, न चासाध्यानां व्याधीनां भेषजसमुदायोऽयमस्ति

न ह्यलं ज्ञानवान्भिषङ्गमूर्षमातुरमुत्थापयितुं; परीक्ष्य कारिणो हि कुशला भवन्ति, यथा हियोगज्ञोऽध्यासित्यङ्घ्रिवासो धनुरादायेषु मस्यन्नातिविप्रकृष्टमहतिकायेनापराधवान्भवति, सम्पादयति चेष्टकार्यं, तथा भिषक्स्वगुणसम्पन्न उपकरणवन् व्याध्याक्षयकारिणः साध्यरोगमनपराधः सम्पादयत्येवातुरमारोग्येण; तस्मान्न भेषजमभेषजेनाविशिष्टं भवति ॥५॥

इदं च नः प्रत्यक्षं- यदनातुरेण भेषजेनातुरं चिकित्सामः, क्षाममक्षामेण, कृशं च दुर्बलमाप्याययामः, स्थूलं मेदस्विनमपतर्पयामः, शीतेनोष्णाभिभूतमुपचरामः, शीताभिभूतमुष्णेन, न्यूनान्धातून्पूरयामः, व्यतिरिक्तान्हासयामः, व्याधीन्मूलविपर्ययेणोपचरन्तः सम्यक्प्रकृतौ स्थापयामः; तेषां नस्तथा कुर्वतामयं भेषजसमुदायः कान्ततमो भवति ॥६॥

भवन्ति चात्र- साध्यासाध्यविभागज्ञानपूर्वचिकित्सकः | काले चारभते कर्मयत्तत्साधयति ध्रुवम् ॥७॥

अर्थविद्याय शोहानिमुपक्रोशमसङ्ग्रहम् | प्राप्नुयान्नियतं वैद्यो योऽसाध्यं समुपाचरेत् ॥८॥

सुखसाध्यं मत्तं साध्यं कृच्छ्रसाध्यमथापि च | द्विविधं चाप्यसाध्यं स्याद्याप्यं च चानुपक्रमम् ॥९॥

साध्यानां त्रिविधश्चाल्पमध्यमोत्कृष्टां प्रति | विकल्पो, न त्वसाध्यानां नियतानां विकल्पना ॥१०॥

हेतवः पूर्वरूपाणि रूपाण्यल्पानियस्य च | न च तुल्यगुणोदूष्यो न दोषः प्रकृतिर्भवेत् ॥११॥

न च कालगुणस्तुल्यो न देशोदुरुपक्रमः | गतिरेकानवत्वं च रोगस्योपद्रवो न च ॥१२॥

दोषश्चैकः समुत्पत्तौ देहः सर्वौषधक्षमः | चतुष्पादोपपत्तिश्च सुखसाध्यस्य लक्षणम् ॥१३॥

निमित्तपूर्वरूपाणां रूपाणां मध्यमे बले | कालप्रकृतिदूष्याणां सामान्येऽन्यतमस्य च ॥१४॥

गर्भिणीवृद्धं बालानां नात्युपद्रवपीडितम् | शस्त्रक्षाराग्निकृत्यानामनवकृच्छ्रदेशजम् || १५ ||

विद्यादेकपथं रोगं नातिपूर्णचतुष्पदम् | द्विपथं नातिकालं वा कृच्छ्रसाध्यं द्विदोषजम् || १६ ||

शेषत्वादायुषोऽप्यमसाध्यं पथ्यसेवया | लब्धाल्पसुखमल्पेन हेतुनाऽऽशुप्रवर्तकम् || १७ ||

गम्भीरं बहुधा तु स्थंमर्मसन्धिसमाश्रितम् | नित्यानुशाथिनं रोगं दीर्घकालमवस्थितम् || १८ ||

विद्याद्विदोषजं, ... || १९ ||

...तद्वत्प्रत्याख्येयं त्रिदोषजम् | क्रियापथमतिक्रान्तं सर्वमार्गानुसारिणम् || १९ ||

औत्सुक्यारतिसम्मोहकरमिन्द्रियनाशनम् | दुर्बलस्य सुसंवृद्धं व्याधिसारिष्टमेव च || २० ||

भिषजाप्राक्परीक्ष्यैवं विकाराणां स्वलक्षणम् | पश्चात्कर्मसमारम्भः कार्यः साध्येषु धीमता || २१ ||

साध्यासाध्यविभागज्ञोऽयः सम्यक्प्रतिपत्तिमान् | न स मैत्रेयतुल्यानां मिथ्याबुद्धिं प्रकल्पयेत् || २२ ||

तत्र श्लोकौ-

इहौषधं पादगुणाः प्रभवो भेषजाश्रयः | आत्रेयमैत्रेयमतीमतिद्वैविध्यनिश्चयः || २३ ||

चतुर्विधविकल्पाश्च व्याधयः स्वस्वलक्षणाः | उक्तामहाचतुष्पादे येष्वायत्तं भिषग्जितम् || २४ ||

इत्यग्निवेशकृते तन्त्रे चरकप्रतिसंस्कृते श्लोकस्थाने महाचतुष्पादो नाम दशमोऽध्यायः || १० ||

XI Chapter: तस्तिस्त्रैषणीयमध्यायं

अथातस्तिस्त्रैषणीयमध्यायं व्याख्यास्यामः॥१॥

इति ह स्माह भगवानात्रेयः॥२॥

इह खलु पुरुषेणानुपहतसत्त्वबुद्धिपौरुषपराक्रमेण हितमिह चामुष्मिंश्च लोके समनुपश्यता तिस्र एषणाः पर्येष्टव्या भवन्ति तद्यथा- प्राणैषणा, धनैषणा, परलोकैषणेति॥३॥

आसां तु खल्वेषणानां प्राणैषणां तावत् पूर्वतरमापद्येत कस्मात्? प्राणपरित्यागे हि सर्वत्यागः तस्यानुपालनं- स्वस्थस्य स्वस्थवृत्तानुवृत्तिः, आतुरस्य विकारप्रशमनेऽप्रमादः, तदुभयमेतदुक्तं वक्ष्यते च; तद्यथोक्तमनुवर्तमानः प्राणानुपालनादीर्घमायुरवाप्नोतीति प्रथमैषणा व्याख्याता भवति॥४॥

अथ द्वितीयां धनैषणामापद्येत, प्राणेभ्यो ह्यनन्तरं धनमेव पर्येष्टव्यं भवति; न ह्यतः पापात् पापीयोऽस्तियदनुपकरणस्य दीर्घमायुः, तस्मादुपकरणानि पर्येष्टुं यतेत तत्रोपकरणोपायाननुव्याख्यास्यामः; तद्यथा कृषिपाशुपाल्यवाणिज्यराजोपसेवादीनि, यानि चान्यान्यपि सतामविगर्हितानि कर्माणि वृत्तिपुष्टिकराणि विद्यातान्यारभेत कर्तुः; तथा कुर्वन् दीर्घजीवितं जीवत्यनवमतः पुरुषो भवति इति द्वितीया धनैषणा व्याख्याता भवति॥५॥

अथ तृतीयां परलोकैषणामापद्येत संशयश्चात्र, कथं? भविष्याम इतश्च्युता न वेति; कुतः पुनः संशय इति, उच्यते- सन्ति ह्येके प्रत्यक्षपराः परोक्षत्वात् पुनर्भवस्यनास्तिक्यमाश्रिताः, सन्ति चागमप्रत्ययादेव पुनर्भवमिच्छन्ति; श्रुतिभेदाच्च- 'मातरं पितरं चैके मन्यन्ते जन्मकारणम् स्वभावं परनिर्माणं यदृच्छां चापरे जनाः' इति अतः संशयः- किं नु खल्वस्ति पुनर्भवो न वेति॥६॥

तत्र बुद्धिमान्नास्तिक्यबुद्धिं जह्याद्विचिकित्सां च कस्मात्? प्रत्यक्षं ह्यल्पम्; अनल्पमप्रत्यक्षमस्ति, यदागमानुमानयुक्तिभिरुपलभ्यते; यैरेव तावदिन्द्रियैः प्रत्यक्षमुपलभ्यते, तान्येव सन्ति चाप्रत्यक्षाणि॥७॥

सतां च रूपाणामतिसन्निकर्षादतिविप्रकर्षादावरणात् करणदौर्बल्यान्मनो नवस्थानात् समानाभिहारादभिभवादतिसौक्ष्म्याच्चप्रत्यक्षानुपलब्धिः; तस्मादपरीक्षितमेतदुच्यते- प्रत्यक्षमेवास्ति, नान्यदस्तीति॥८॥

श्रुतयश्चैता न कारणं, युक्तिविरोधात् आत्मा मातुः पितुर्वा यः सोऽपत्यं यदि सञ्चरेत् द्विविधं सञ्चरेदात्मा सर्वोवाऽवयवेन वा॥९॥

सर्वश्चेत् सञ्चरेन्मातुः पितुर्वा मरणं भवेत् निरन्तरं, नावयवः कश्चित्सूक्ष्मस्य चात्मनः॥१०॥

बुद्धिर्मनश्च निर्णयति यथैवात्मा यथैव ते येषां चैषा मतिस्तेषां योनिर्नास्ति चतुर्विधा॥११॥

विद्यात् स्वाभाविकं षण्णां धातूनां यत् स्वलक्षणम् संयोगे च वियोगे च तेषां कर्मैव कारणम्॥१२॥

अनादेश्चेतनाधातोर्नेष्यते परनिर्मितिः पर आत्मा स चेद्धेतुरिष्टोऽस्तु परनिर्मितिः॥१३॥

न परीक्षा न परीक्ष्यं न कर्ता कारणं न च न देवा नर्षयः सिद्धाः कर्म कर्मफलं न च॥१४॥

नास्तिकस्यास्ति नैवात्मा यदृच्छोपहतात्मनः पातकेभ्यः परं चैतत् पातकं नास्तिकग्रहः॥१५॥

तस्मान्मतिं विमुच्यैताममार्गप्रसृतां बुधः सतां बुद्धिप्रदीपेन पश्येत्सर्वं यथातथम्॥१६॥

द्विविधमेव खलु सर्वं सच्चासच्च; तस्य चतुर्विधा परीक्षा- आपोपदेशः, प्रत्यक्षम्, अनुमानं, युक्तिश्चेति॥१७॥

आप्तास्तावत्- रजस्तमोभ्यां निर्मुक्तास्तपोज्ञानबलेन ये। येषां त्रिकालममलं ज्ञानमव्याहतं सदा॥१८॥

आप्ताः शिष्टा विबुद्धास्ते तेषां वाक्यमसंशयम्। सत्यं, वक्ष्यन्ति ते कस्मादसत्यं नीरजस्तमाः॥१९॥

आत्मेन्द्रियमनोर्थानां सन्निकर्षात् प्रवर्तते। व्यक्ता तदात्वे या बुद्धिः प्रत्यक्षं स निरुच्यते॥२०॥

प्रत्यक्षपूर्वं त्रिविधं त्रिकालं चानुमीयते। वह्निर्निगूढो धूमेन मैथुनं गर्भदर्शनात्॥२१॥

एवं व्यवस्यन्त्यतीतं बीजात् फलमनागतम्। दृष्ट्वा बीजात् फलं जातमिहैव सदृशं बुधाः॥२२॥

जलकर्षणबीजतुसंयोगात् सस्यसम्भवः। युक्तिः षड्धातुसंयोगाद्गर्भाणां सम्भवस्तथा॥२३॥

मथ्यमन्थन(क)मन्थानसंयोगादग्निसम्भवः। युक्तियुक्ता चतुष्पादसम्पद्व्याधिनिर्बहणी॥२४॥

बुद्धिः पश्यति या भावान् बहुकारणयोगजान्। युक्तिस्त्रिकाला सा ज्ञेया त्रिवर्गः साध्यते यया॥२५॥

एषा परीक्षा नास्त्यन्या यया सर्वं परीक्ष्यते। परीक्ष्यं सदसच्चैवं तया चास्ति पुनर्भवः॥२६॥

तत्राप्तागमस्तावद्वेदः, यश्चान्योऽपि कश्चिद्वेदार्थादविपरीतः परीक्षकैः प्रणीतः शिष्टानुमतो लोकानुग्रहप्रवृत्तः शास्त्रवादः, स चाऽऽप्तागमः;

आप्तागमादुपलभ्यतेदानतपोयज्ञसत्याहिंसाब्रह्मचर्याण्यभ्युदयनिःश्रेयसकराणीति॥२७॥

न चानतिवृत्तसत्त्वदोषाणामदोषैरपुनर्भवो धर्मद्वारेषूपदिश्यते॥२८॥

धर्मद्वारावहितैश्च व्यपगतभयरागद्वेषलोभमोहमानैर्ब्रह्मपैरासैः कर्मविद्धिरनुपहतसत्त्वबुद्धिप्रचरैः पूर्वैः पूर्वतरैर्महर्षिभिर्दिव्यचक्षुभिर्दृष्ट्वोपदिष्टः पुनर्भव इति व्यवस्येदेवम्॥२९॥

प्रत्यक्षमपि चोपलभ्यते- मातापित्रोर्विसदृशान्यपत्यानि, तुल्यसम्भवानां वर्णस्वराकृतिसत्त्वबुद्धिभाग्यविशेषाः, प्रवरावरकुलजन्म, दास्यैश्वर्यं, सुखासुखमायुः, आयुषो वैषम्यम्, इह कृतस्यावासिः, अशिक्षितानां चरुदितस्तनपानहासत्रासादीनां प्रवृत्तिः, लक्षणोत्पत्तिः, कर्मसादृश्ये फलविशेषः, मेधा क्वचित् क्वचित् कर्मण्यमेधा, जातिस्मरणम्- इहागमनमितश्च्युतानामिति, समदर्शने प्रियाप्रियत्वम्॥३०॥

अत एवानुमीयते- यत्- स्वकृतमपरिहार्यमविनाशि पौर्वदेहिकं दैवसञ्ज्ञकमानुबन्धिकं कर्म, तस्यैतत् फलम्; इतश्चान्यद्दविष्यतीति; फलद्वीजमनुमीयते, फलं च बीजात्॥३१॥

युक्तिश्रेष्ठा- षड्धातुसमुदयाद्गर्भजन्म, कर्तृकरणसंयोगात् क्रिया; कृतस्य कर्मणः फलं नाकृतस्य, नाङ्कुरोत्पत्तिरबीजात्; कर्मसदृशं फलं, नान्यस्माद्वीजादन्यस्योत्पत्तिः; इति युक्तिः॥३२॥

एवं प्रमाणैश्चतुर्भिरुपदिष्टे पुनर्भवे धर्मद्वारेष्ववधीयेत; तद्यथा- गुरुश्रूषायामध्ययने व्रतचर्यायां दारक्रियायामपत्योत्पादनेभृत्यभरणेऽतिथिपूजायां दानेऽनभिध्यायां तपस्यनसूयायां देहवाङ्मानसे कर्मण्यक्लिष्टे देहेन्द्रियमनोर्थाबुद्ध्यात्मपरीक्षायां मनःसमाधाविति; यानि चान्यान्यप्येवंविधानि कर्माणि सतामविगर्हितानि स्वर्ग्याणि वृत्तिपुष्टिकराणि विद्यात्तान्यारभेतकर्तुः; तथा कुर्वन्निह चैव यशो लभते प्रेत्य च स्वर्गम्। इति तृतीया परलोकैषणा व्याख्याता भवति॥३३॥

अथ खलु त्रय उपस्तम्भाः, त्रिविधं बलं, त्रीण्यायतनानि, त्रयो रोगाः, त्रयो रोगमार्गाः, त्रिविधा भिषजः, त्रिविधमौषधमिति॥३४॥

त्रय उपस्तम्भा इति- आहारः, स्वप्नो, ब्रह्मचर्यमिति; एभिस्त्रिभिर्युक्तियुक्तरूपस्तब्धमुपस्तम्भैः शरीरबलवर्णोपचयोपचितमनुवर्तते यावदायुःसंस्कारात् संस्कारमहितमनुपसेवमानस्य, य इहैवोपदेक्ष्यते॥३५॥

त्रिविधं बलमिति- सहजं, कालजं, युक्तिकृतं च। सहजं यच्छरीरसत्त्वयोः प्राकृतं, कालकृतमृतुविभागजं वयःकृतं च, युक्तिकृतं पुनस्तद्यदाहारचेष्टायोगजम्॥३६॥

त्रीण्यायतनानीति- अर्थानां कर्मणः कालस्य चातियोगायोगमिथ्यायोगाः। तत्रातिप्रभावतां दृश्यानामतिमात्रं दर्शनमतियोगः, सर्वशोऽदर्शनमयोगः, अतिश्लिष्टातिविप्रकृष्टरौद्रपैरवाद्भुतद्विष्टबीभत्सनविकृतवित्रासनादिरूपदर्शनं मिथ्यायोगः; तथाऽतिमात्रस्तनितपटहोत्कृष्टादीनां शब्दानामतिमात्रं श्रवणमतियोगः, सर्वशोऽश्रवणमयोगः, परुषेष्टविनाशोपधातप्रधर्षणभीषणादिशब्दश्रवणं मिथ्यायोगः; तथाऽतितीक्ष्णोग्राभिष्यन्दिनां गन्धानामतिमात्रं घ्राणमतियोगः, सर्वशोऽघ्राणमयोगः, पूतिद्विष्टामेध्यक्लिन्नविषपवनकुणपगन्धादिघ्राणं मिथ्यायोगः; तथाऽरसानामत्यादानमतियोगः, सर्वशोऽनादानमयोगः, मिथ्यायोगो राशिवर्ज्येष्वहारविधिविशेषायतनेषूपदेक्ष्यते; तथाऽतिशीतोष्णानां स्पृश्यानां स्नानाभ्यङ्गोत्सादनादीनां चात्युपसेवनमतियोगः, सर्वशोऽनुपसेवनमयोगः, स्नानादीनांशीतोष्णादीनां च स्पृश्यानामनानुपूर्व्योपसेवनं विषमस्थानाभिघाताशुचिभूतसंस्पर्शादयश्चेति मिथ्यायोगः॥३७॥

तत्रैकं स्पर्शनमिन्द्रियाणामिन्द्रियव्यापकं, चेतः- समवायि, स्पर्शनव्याप्तेर्व्यापकमपि च चेतः; तस्मात् सर्वेन्द्रियाणांव्यापकस्पर्शकृतो यो भावविशेषः, सोऽयमनुपशयात् पञ्चविधस्त्रिविधविकल्पो भवत्यसात्म्येन्द्रियार्थसंयोगः; सात्म्यार्थोऽह्युपशयार्थः॥३८॥

कर्म वाङ्मनःशरीरप्रवृत्तिः। तत्र वाङ्मनःशरीरातिप्रवृत्तिरतियोगः; सर्वशोऽप्रवृत्तिरयोगः; वेगधारणोदीरणविषमस्खलनपतनाङ्गप्रणिधानाङ्गप्रदूषणप्रहारमर्दनप्राणोपरोधसङ्क्लेशनादिः शारीरो मिथ्यायोगः; सूचकानृताकालकलहाप्रियाबद्धानुपचारपरुषवचनादिर्वाङ्मिथ्यायोगः; भयशोकक्रोधलोभमोहमानेष्व्यामिथ्यादर्शनादिर्मानसो मिथ्यायोगः॥३९॥

सङ्ग्रहेण चातियोगायोगवर्जं कर्म वाङ्मनःशरीरजमहितमनुपदिष्टं यत्तच्च मिथ्यायोगं विद्यात्॥४०॥

इति त्रिविधविकल्पं त्रिविधमेव कर्म प्रज्ञापराध इति व्यवस्येत्॥४१॥

शीतोष्णवर्षलक्षणाः पुनर्हेमन्तग्रीष्मवर्षाः संवत्सरः, स कालः। तत्रातिमात्रस्खलक्षणः कालः कालातियोगः, हीनस्खलक्षणः (कालः) कालायोगः, यथास्खलक्षणविपरीतलक्षणस्तु (कालः) कालमिथ्यायोगः। कालः पुनः परिणाम उच्यते॥४२॥

इत्यसात्म्येन्द्रियार्थसंयोगः, प्रज्ञापराधः, परिणामश्चेति त्रयस्त्रिविधविकल्पा हेतवो विकाराणां; समयोगयुक्तास्तु प्रकृतिहेतवो भवन्ति॥४३॥

सर्वेषामेव भावानां भावाभावौ नान्तरेण योगायोगातियोगमिथ्यायोगान् समुपलभ्येते; यथास्वयुक्त्यपेक्षिणौ हि भावाभावौ॥४४॥

त्रयो रोगा इति- निजान्तुमानसाः। तत्र निजः शारीरदोषसमुत्थः, आगन्तुभूतविषवाय्वग्निसम्प्रहरादिसमुत्थः, मानसः पुनरिष्टस्यलाभाल्लाभाच्चानिष्टस्योपजायते॥४५॥

तत्र बुद्धिमता मानसव्याधिपरीतेनापि सता बुद्ध्या हिताहितमवेक्ष्यावेक्ष्य धर्मार्थकामानामहितानामनुपसेवने हितानांचोपसेवने प्रयतितव्यं, न ह्यन्तरेण लोके त्रयमेतन्मानसं किञ्चिन्निष्पद्यते सुखं वा दुःखं वा; तस्मादेतच्चानुष्ठेयं-तद्विद्यानां चोपसेवने प्रयतितव्यम्, आत्मदेशकुलकालबलशक्तिज्ञाने यथावच्चेति॥४६॥

भवति चात्र- मानसं प्रति भेषज्यं त्रिवर्गस्यान्ववेक्षणम्। तद्विद्यसेवा विज्ञानमात्मादीनां च सर्वशः॥४७॥

त्रयो रोगमार्गा इति- शाखा, मर्मास्थिसन्ध्यः, कोष्ठश्च। तत्र शाखा रक्तादयो धातवस्त्वक् च, स बाह्यो रोगमार्गः; मर्माणि पुनर्बस्तिहृदयमूर्धादीनि, अस्थिसन्ध्योऽस्थिसंयोगास्तत्रोपनिबद्धाश्च स्नायुकण्डराः, स मध्यमो रोगमार्गः; कोष्ठः पुनरुच्यते महास्रोतः शरीरमध्यमहानिम्नमामपक्वाशयश्चेति पर्यायशब्दैस्तन्त्रे, स रोगमार्ग आभ्यन्तरः॥४८॥

तत्र, गण्डपिडकालज्यपचीचर्मकीलाधिमांसमषककुष्ठव्यङ्गादयो विकारा बहिर्मार्गजाश्च विसर्पश्चयथुगुल्माशौविद्रध्यादयः शाखानुसारिणो भवन्ति रोगाः; पक्षवधग्रहापतानकार्दितशोषराजयक्ष्मास्थिसन्धिशूलगुदघ्नंशादयः शिरोहृद्बस्तिरोगादयश्च मध्यममार्गानुसारिणो भवन्ति रोगाः; ज्वरातीसारच्छर्दलसकविसूचिकाकासश्वासहिककानाहोदरप्लीहादयोऽन्तर्मार्गजाश्च विसर्पश्चयथुगुल्माशौविद्रध्यादयः कोष्ठानुसारिणो भवन्ति रोगाः॥४९॥

त्रिविधा भिषज इति- भिषक्छद्यचराः सन्ति सन्त्येके सिद्धंसाधिताः। सन्ति वैद्यगुणैर्युक्तास्त्रिविधा भिषजो भुवि॥५०॥

वैद्यभाण्डौषधैः पुस्तैः पल्लवैरवलोकनैः। लभन्ते ये भिषक्शब्दमज्ञास्ते प्रतिरूपकाः॥५१॥

श्रीयशोज्ञानसिद्धानां व्यपदेशादतद्विधाः। वैद्यशब्दं लभन्ते ये ज्ञेयास्ते सिद्धंसाधिताः॥५२॥

प्रयोगज्ञानविज्ञानसिद्धिसिद्धाः सुखप्रदाः। जीविताभिसरास्ते स्युर्वैद्यत्वं तेष्ववस्थितमिति॥५३॥

त्रिविधमौषधमिति- दैवव्यपाश्रयं, युक्तिव्यपाश्रयं, सत्त्वावजयश्च। तत्र दैवव्यपाश्रयं- मन्त्रौषधिमणिमङ्गलबल्युपहारहोमनियमप्रायश्चित्तोपवासस्वस्त्ययनप्रणिपातगमनादि, युक्तिव्यपाश्रयं- पुनराहारौषधद्रव्याणां योजना, सत्त्वावजयः- पुनरहितेभ्योऽर्थेभ्यो मनोनिग्रहः॥५४॥

शरीरदोषप्रकोपे खलु शरीरमेवाश्रित्य प्रायशस्त्रिविधमौषधमिच्छन्ति- अन्तःपरिमार्जनं, बहिःपरिमार्जनं, शस्त्रप्रणिधानं चेति। तत्रान्तःपरिमार्जनं यदन्तःशरीरमनुप्रविश्यौषधमाहारजातव्याधीन् प्रमार्ष्टि, यत्पुनर्बहिःस्पर्शमाश्रित्याभ्यङ्गस्वेदप्रदेहपरिषेकोन्मर्दनाद्यैरामयान् प्रमार्ष्टि तद्वहिःपरिमार्जनं, शस्त्रप्रणिधानंपुनरुद्धेदनभेदनव्यधनदारणलेखनोत्पाटनप्रच्छनसीवनैषणक्षारजलौकसश्चेति॥५५॥

भवन्ति चात्र-

प्राज्ञो रोगे समुत्पन्ने बाह्येनाभ्यन्तरेण वा। कर्मणा लभते शर्म शस्त्रोपक्रमणेन वा॥५६॥

बालस्तु खलु मोहाद्वा प्रमादाद्वा न बुध्यते। उत्पद्यमानं प्रथमं रोगं शत्रुमिवाबुधः॥५७॥

अणुर्हि प्रथमं भूत्वा रोगः पश्चाद्विवर्धते। स जातमूलो मुष्णाति बलमायुश्च दुर्मतेः॥५८॥

न मूढो लभते सञ्ज्ञां तावद्यावन्न पीड्यते। पीडितस्तु मतिं पश्चात् कुरुते व्याधिनिग्रहे॥५९॥

अथ पुत्रांश्च दारांश्च ज्ञातींश्चाहूय भाषते। सर्वस्वेनापि मे कश्चिद्विषगानीयतामिति॥६०॥

तथाविधं च कः शक्तो दुर्बलं व्याधिपीडितम्। कृशं क्षीणेन्द्रियं दीनं परित्रातुं गतायुषम्॥६१॥

स त्रातारमनासाद्य बालस्त्यजति जीवितम्। गोधा लाङ्गूलबद्धेवाकृष्यमाणा बलीयसा॥६२॥

तस्मात् प्रागेव रोगेभ्यो रोगेषु तरुणेषु वा। भेषजैः प्रतिकुर्वीत य इच्छेत् सुखमात्मनः॥६३॥

तत्र श्लोकौ-

एषणाः समुपस्तम्भा बलं कारणमामयाः | तिस्रैषणीये मार्गाश्च भिषजो भेषजानि च ||६४||

त्रित्वेनाष्टौ समुद्दिष्टाः कृष्णात्रेयेण धीमता | भावा, भावेष्वसक्तेन येषु सर्वं प्रतिष्ठितम् ||६५||

इत्यग्निवेशकृते तन्त्रे चरकप्रतिसंस्कृते श्लोकस्थाने तिस्रैषणीयो नामैकादशोऽध्यायः ||११||

XII Chapter: वातकलाकलीयमध्यायं

अथातो वातकलाकलीयमध्यायं व्याख्यास्यामः॥१॥

इति ह स्माह भगवानात्रेयः॥२॥

वातकलाकलाज्ञानमधिकृत्य परस्परमतानि जिज्ञासमानाः समुपविश्य महर्षयः पप्रच्छुरन्योऽन्यं- किङ्गुणो वायुः, किमस्यप्रकोपणम्, उपशमनानि वाऽस्य कानि, कथं चैनमसङ्घातवन्तमनवस्थितमनासाद्य प्रकोपणप्रशमनानि प्रकोपयन्तिप्रशमयन्ति वा, कानि चास्य कुपिताकुपितस्य शरीराशरीरचरस्य शरीरेषु चरतः कर्माणि बहिःशरीरेभ्योवेति॥३॥

अत्रोवाच कुशः साङ्कृत्यायनः- रुक्षलघुशीतदारुणखरविशदाः षडिमे वातगुणा भवन्ति॥४॥

तच्छ्रुत्वा वाक्यं कुमारशिरा भरद्वाज उवाच- एवमेतद्यथा भगवानाह, एत एव वातगुणा भवन्ति, सत्वेवङ्गुणैरेवन्द्रव्यैरेवम्प्रभावैश्च कर्मभिरभ्यस्यमानैर्वायुः प्रकोपमापद्यते, समानगुणाभ्यासो हि धातूनां वृद्धिकारणमिति॥५॥

तच्छ्रुत्वा वाक्यं काङ्कायनो बाह्लीकभिषगुवाच- एवमेतद्यथा भगवानाह, एतान्येव वातप्रकोपणानि भवन्ति; अतोविपरीतानि वातस्य प्रशमनानि भवन्ति, प्रकोपणविपर्ययो हि धातूनां प्रशमकारणमिति॥६॥ तच्छ्रुत्वा वाक्यं बडिशो धामार्गव उवाच-एवमेतद्यथा भगवानाह, एतान्येव वातप्रकोपप्रशमनानि भवन्ति।

यथा ह्येनमसङ्घातमनवस्थितप्रतमनासाद्य प्रकोपणप्रशमनानि प्रकोपयन्ति प्रशमयन्ति वा, तथाऽनुव्याख्यास्यामः-वातप्रकोपणानि खलु रुक्षलघुशीतदारुणखरविशदशुषिकराणि शरीराणां, तथाविधेषु शरीरेषु वायुराश्रयं गत्वाऽऽप्यायमानःप्रकोपमापद्यते; वातप्रशमनानि पुनःस्निग्धगुरुष्णश्लक्ष्णमृदुपिच्छिलघनकराणि शरीराणां, तथाविधेषु शरीरेषुवायुरसज्यमानश्चरन् प्रशान्तिमापद्यते॥७॥

तच्छ्रुत्वा बडिशवचनमवितथमृषिगणैरनुमतमुवाच वार्योविदो राजर्षिः- एवमेतत् सर्वमनपवादं यथा भगवानाह। यानि तु खलु वायोः कुपिताकुपितस्य शरीराशरीरचरस्य शरीरेषु चरतः कर्माणि बहिःशरीरेभ्यो वा भवन्ति, तेषामवयवान्प्रत्यक्षानुमानोपदेशैः साधयित्वा नमस्कृत्य वायवे यथाशक्ति प्रवक्ष्यामः- वायुस्तन्त्रयन्धरः, प्राणोदानसमानव्यानापानात्मा, प्रवर्तकश्चेष्टानामुच्चावचानां, नियन्ता प्रणेता च मनसः, सर्वेन्द्रियाणामुद्योजकः, सर्वेन्द्रियार्थानामभिवोदा, सर्वशरीरधातुव्यूहकरः, सन्धानकरः शरीरस्य, प्रवर्तको वाचः, प्रकृतिः स्पर्शशब्दयोः, श्रोत्रस्पर्शनयोर्मूलं, हर्षोत्साहयोर्योनिः, समीरणोऽग्नेः, दोषसंशोषणः, क्षेप्ता बहिर्मलानां, स्थूलाणुस्रोतसां भेत्ता, कर्तागर्भाकृतीनाम्, आयुषोऽनुवृत्तिप्रत्ययभूतो भवत्यकुपितः।

कुपितस्तु खलु शरीरं शरीरं नानाविधैर्विकारैरुपतपति बलवर्णसुखायुषामुपधाताय, मनो व्याहर्षयति, सर्वेन्द्रियाण्युपहन्ति, विनिहन्ति गर्भान् विकृतिमापादयत्यतिकालं वा धारयति, भयशोकमोहदैन्यातिप्रलापाञ्जनयति, प्राणांश्चोपरुणद्धि। प्रकृतिभूतस्य खल्वस्य लोके चरतः कर्माणीमानि भवन्ति; तद्यथा- धरणीधारणं, ज्वलनोज्ज्वालनम्, आदित्यचन्द्रनक्षत्रग्रहगणानां सन्तानगतिविधानं, सृष्टिश्च मेघानाम्, अपां विसर्गः, प्रवर्तनं स्रोतसां, पुष्पफलानां चाभिनिर्वर्तनम्, उद्भेदनं चोद्भिदानाम्, ऋतूनां प्रविभागः, विभागो धातूनां, धातुमानसंस्थानव्यक्तिः, बीजाभिसंस्कारः, शस्याभिवर्धनमविकलेदोषशोषणे, अवैकारिकविकारश्चेति।

प्रकुपितस्य खल्वस्य लोकेषु चरतः कर्माणीमानि भवन्ति; तद्यथा- शिखरिशिखरावमथनम्, उन्मथनमनोकहानाम्, उत्पीडनंसागराणाम्, उद्वर्तनं सरसां, प्रतिसरणमापगानाम्, आकम्पनं च भूमेः, आधमनमम्बुदानां, नीहारनिर्हादपांशुसिकतामत्स्यभेकोरगक्षाररुधिराशमशनिविसर्गः, व्यापादनं च षण्णामृतूनां, शस्यानामसङ्घातः, भूतानांचोपसर्गः, भावानां चाभावकरणं, चतुर्युगान्तकराणां मेघसूर्यानिलानिलानां विसर्गः; स हि भगवान् प्रभवश्चाव्ययश्च, भूतानांभावाभावकरः, सुखासुखयोर्विधाता, मृत्युः, यमः, नियन्ता, प्रजापतिः, अदितिः, विश्वकर्मा, विश्वरूपः, सर्वगः, सर्वतन्त्राणांविधाता, भावानामणुः, विभुः, विष्णुः, क्रान्ता लोकानां, वायुरेव भगवानिति॥८॥

तच्छ्रुत्वा वार्योविदवचो मरीचिरुवाच- यद्यप्येवमेतत्, किमर्थस्यास्य वचने विज्ञाने वा सामर्थ्यमस्ति भिषग्विद्यायां; भिषग्विद्यामधिकृत्येयं कथा प्रवृत्तेति || १ ||

वार्योविद उवाच- भिषक् पवनमतिबलमतिपुरुषमतिशीघ्रकारिणमात्ययिकं चेन्नानुनिशम्येत्, सहसा प्रकुपितमतिप्रयतः कथमग्रेऽभिरक्षितुमभिधास्यति प्रागेवैनमत्ययभयात्; वार्योऽर्थार्था स्तुतिरपि भवत्यारोग्याय बलवर्णविवृद्धयेवर्चस्वित्वायोपचयाय ज्ञानोपपत्तये परमायुःप्रकर्षाय चेति || १० ||

मरीचिरुवाच- अग्निरेव शरीरे पित्तान्तर्गतः कुपिताकुपितः शुभाशुभानि करोति; तद्यथा- पक्तिमपत्तिं दर्शनमदर्शनमात्रमात्रत्वमूष्मणः प्रकृतिविकृतिवर्णौ शौर्यं भयं क्रोधं हर्षं मोहं प्रसादमित्येवमादीनि चापराणि द्वन्द्वानीति || ११ ||

तच्छ्रुत्वा मरीचिवचः काप्य उवाच- सोम एव शरीरे श्लेष्मान्तर्गतः कुपिताकुपितः शुभाशुभानि करोति; तद्यथा- दार्ढ्यं शैथिल्यमुपचयं कार्श्यमुत्साहमालस्यं वृषतां क्लीबतां ज्ञानमज्ञानं बुद्धिं मोहमेवमादीनि चापराणि द्वन्द्वानीति || १२ ||

तच्छ्रुत्वा काप्यवचो भगवान् पुनर्वसुरात्रेय उवाच- सर्व एव भवन्तः सम्यगाहुरन्यत्रैकान्तिकवचनात्; सर्व एव खलु वातपित्तश्लेष्माणः प्रकृतिभूताः पुरुषमव्यापन्नेन्द्रियं बलवर्णसुखोपपन्नमायुषा महतोपपादयन्ति सम्यगेवाचरिता धर्मार्थकामा इव निःश्रेयसेन महता पुरुषमिह चामुष्मिंश्च लोके; विकृतास्त्वेन महता विपर्ययेणोपपादयन्ति ऋतवस्त्रय इव विकृतिमापन्ना लोकमशुभेनोपघातकाल इति || १३ ||

तद्वृषयः सर्व एवानुमेनिरे वचनमात्रेयस्य भगवतोऽभिननन्दुश्चेति || १४ ||

भवति चात्र- तदात्रेयवचः श्रुत्वा सर्व एवानुमेनिरे ऋषयोऽभिननन्दुश्च यथेन्द्रवचनं सुराः || १५ ||

तत्र श्लोकौ- गुणाः षड् द्विविधौ हेतुर्विविधं कर्म यत् पुनः | वायोश्चतुर्विधं कर्म पृथक् च कफपित्तयोः || १६ ||

महर्षीणां मतिया या पुनर्वसुमतिश्च या कलाकलीये वातस्य तत् सर्वं सम्प्रकाशितम् || १७ ||

इत्यग्निवेशकृते तन्त्रे चरकप्रतिसंस्कृते श्लोकस्थाने वातकलाकलीयो नाम द्वादशोऽध्यायः समाप्तः || १८ || इति निर्देशचतुष्कः || ३ ||

XIII Chapter: स्नेहाध्यायं

अथातः स्नेहाध्यायं व्याख्यास्यामः॥१॥ इति ह स्माह भगवानात्रेयः॥२॥

साङ्ख्यैः सङ्ख्यातसङ्ख्यैः सहासीनं पुनर्वसुम्। जगद्धितार्थं पप्रच्छ वह्निवेशः स्वसंशयम्॥३॥

क्रियोनयः कति स्नेहाः के च स्नेहगुणाः पृथक्। कालानुपाने के कस्य कति काश्च विचारणाः॥४॥

कति मात्राः कथम्मानाः का च केषूपदिश्यते। कश्च केभ्यो हितः स्नेहः प्रकर्षः स्नेहने च कः॥५॥

स्नेह्याः के के न च स्निग्धास्निग्धातस्निग्धलक्षणम्। किं पानात् प्रथमं पीते जीर्णे किञ्च हिताहितम्॥६॥

के मृदुक्रूरकोष्ठाः का व्यापदः सिद्धयश्च काः। अच्छे संशोधने चैव स्नेहे का वृत्तिरिष्यते॥७॥

विचारणाः केषु योज्या विधिना केन तत् प्रभो। स्नेहस्यामितविज्ञानं ज्ञानमिच्छामि वेदितुम्॥८॥

अथ तत्संशयच्छेत्ता प्रत्युवाच पुनर्वसुः। स्नेहानां द्विविधा सौम्य योनिः स्थावरजङ्गमा॥९॥

तिलः प्रियालाभिषुकौ बिभीतकश्चित्राभ्यैरण्डमधूकसर्षपाः। कुसुम्भबिल्वारुकमूलकातसीनिकोचकाक्षोडकरञ्जशिग्रुकाः॥१०॥

स्नेहाशयाः स्थावरसञ्ज्ञितास्तथा स्युर्जङ्गमा मत्स्यमृगाः सपक्षिणः। तेषां दधिक्षीरघृतामिषं वसा स्नेहेषु मज्जा च तथोपदिश्यते॥११॥

सर्वेषां तैलजातानां तिलतैलं विशिष्यते। बलार्थं स्नेहने चाग्न्यमैरण्डं तु विरेचने॥१२॥

(कटूष्णं तैलमैरण्डं वातश्लेष्महरं गुरु। कषायस्वादुतिकैश्च योजितं पित्तहन्त्रपि॥१३॥)

सर्पिस्तैलं वसा मज्जा सर्वस्नेहोत्तमा मताः। एषु चैवोत्तमं सर्पिः संस्कारस्यानुवर्तनात्॥१४॥

घृतं पित्तानिलहरं रसशुक्रौजसां हितम्। निर्वापणं मृदुकरं स्वरवर्णप्रसादनम्॥१५॥

मारुतघ्नं न च श्लेष्मवर्धनं बलवर्धनम्। त्वच्यमुष्णं स्थिरकरं तैलं योनिविशोधनम्॥१६॥

विद्वंभमाहतप्रष्टयोनिकर्णशिरोरुजि। पौरुषोपचये स्नेहे व्यायामे चेप्यते वसा॥१७॥

बलशुक्ररसश्लेष्ममेदोमज्जविवर्धनः। मज्जा विशेषतोऽस्थ्नां च बलकृत् स्नेहने हितः॥१८॥

सर्पिः शरदि पातव्यं वसा मज्जा च माधवे। तैलं प्रावृषि नात्युष्णशीते स्नेहं पिबेन्नरः॥१९॥

वातपित्ताधिको रात्रावुषो चापि पिबेन्नरः। श्लेष्माधिको दिवा शीते पिबेच्चामलभास्करे॥२०॥

अत्युष्णे वा दिवा पीतो वातपित्ताधिकेन वा। मूर्च्छां पिपासामुन्मादं कामलां वा समीरयेत्॥२१॥

शीते रात्रौ पिबन् स्नेहं नरः श्लेष्माधिकोऽपि वा। आनाहमरुचिं शूलं पाण्डुतां वा समृच्छति॥२२॥

जलमुष्णं घृतं पेयं यूषस्तैलेऽनु शस्यते। वसामज्जोस्तु मण्डः स्यात् सर्वेषूष्णमथाम्बु वा॥२३॥

ओदनश्च वि लेपी च रसो मांसं पयो दधि | यवागूः सूपशाकौ च यूषः काम्बलिकः खडः || २३ ||

सक्तवस्तिपिष्टं च मद्यं लेहास्तथैव च | भक्ष्यमभ्यञ्जनं बस्तिस्तथा चोत्तरबस्तयः || २४ ||

गण्डूषः कर्णतैलं च नस्तः कर्णाक्षितर्पणम् | चतुर्विंशतिरित्येताः स्नेहस्य प्रविचारणाः || २५ ||

अच्छपेयस्तु यः स्नेहो न तामाहुर्विचारणाम् | स्नेहस्य स भिषग्दृष्टः कल्पः प्राथमकल्पिकः || २६ ||

रसैश्चोपहितः स्नेहः समासव्यासयोगिभिः | षड्भिस्त्रिषष्टिधा सङ्ख्यां प्राप्नोत्येकश्च केवलः || २७ ||

एवमेताश्चतुःषष्टिः स्नेहानां प्रविचारणा | ओकर्तुंव्याधिपुरुषान् प्रयोज्या जानता भवेत् || २८ ||

अहोरात्रमहः कृत्स्नमर्धाहं च प्रतीक्षते | प्रधाना मध्यमा ह्रस्वा स्नेहमात्रा जरां प्रति || २९ ||

इति तिस्रः समुद्दिष्टा मात्राः स्नेहस्य मानतः | तासां प्रयोगान् वक्ष्यामि पुरुषं पुरुषं प्रति || ३० ||

प्रभूतस्नेहनित्या ये क्षुत्पिपासासहा नराः | पावकश्चोत्तमबलो येषां ये चोत्तमा बले || ३१ ||

गुल्मिनः सर्पदंष्ट्राश्च विसर्पोपहताश्च ये | उन्मत्ताः कृच्छ्रमूत्राश्च गाढवर्चस एव च || ३२ ||

पिबेयुस्तमां मात्रां तस्याः पाने गुणाञ्छृणु | विकाराञ्छमयत्येषां शीघ्रं सम्यक्प्रयोजिता || ३३ ||

दोषानुकर्षिणी मात्रा सर्वमार्गानुसारिणी | बल्या पुनर्नवकरी शरीरिन्द्रियचेतसाम् || ३४ ||

अरुष्कस्फोटपिडकाण्डूपामाभिरर्दिताः | कुष्ठिनश्च प्रमीढाश्च वातशोणितिकाश्च ये || ३५ ||

नातिबद्धाशिनश्चैव मृदुकोष्ठास्तथैव च | पिबेयुर्मध्यमां मात्रां मध्यमाश्चापि ये बले || ३६ ||

मात्रैषा मन्दविभ्रंशा न चातिबलहारिणी | सुखेन च स्नेहयति शोधनार्थं च युज्यते || ३७ ||

ये तु वृद्धाश्च बालाश्च सुकुमाराः सुखोचिताः | रिक्तकोष्ठत्वमहितं येषां मन्दाग्नयश्च ये || ३८ ||

ज्वरातीसारकासाश्च येषां चिरसमुत्थिताः | स्नेहमात्रां पिबेयुस्ते ह्रस्वां ये चावरा बले || ३९ ||

परिहारे सुखा चैषा मात्रा स्नेहनबृंहणी | वृष्या बल्या निराबाधा चिरं चाप्यनुवर्तते || ४० ||

वातपित्तप्रकृत यो वातपित्तविकारिणः | चक्षुःकामाः क्षताः क्षीणा वृद्धा बालास्तथाऽबलाः || ४१ ||

आयुःप्रकर्षकामाश्च बलवर्णस्वरार्थिनः | पुष्टिकामाः प्रजाकामाः सौकुमार्यार्थिनश्च ये || ४२ ||

दीप्त्योजःस्मृतिमेधाग्निबुद्धीन्द्रियबलार्थिनः | पिबेयुः सर्पिरार्ताश्च दाहशस्त्रविषाग्निभिः || ४३ ||

प्रवृद्धं श्लेष्ममेदस्काश्चलस्थूलगलोदराः | वातव्याधिभिराविष्टा वातप्रकृतयश्च ये || ४४ ||

बलं तनुत्वं लघुतां दृढतां स्थिरगात्रताम् | स्निग्धश्लक्ष्णतनुत्वक्तां ये च काङ्क्षन्ति देहिनः || ४५ ||

कृमिकोष्ठाः क्रूरकोष्ठास्तथा नाडीभिरदिताः | पिबेयुः शीतले काले तैलं तैलोचिताश्च ये ||४६||

वातातपसहा ये च रूक्षा भाराध्वकर्षिताः | संशुष्करोतोरुधिरा निष्पीतकफमेदसः ||४७||

अस्थिसन्धिसिरास्नायुर्मर्मकोष्ठमहारुजः | बलवान्मारुतो येषां खानि चावृत्य तिष्ठति ||४८||

महच्चाग्निबलं येषां वसासात्म्याश्च ये नराः | तेषां स्नेहयितव्यानां वसापानं विधीयते ||४९||

यः दीप्ताग्निं क्लेशसहा धस्मराः स्नेहसेविनः | वातार्ताः क्रूरकोष्ठाश्च स्नेह्या मज्जानामप्युः ||५०||

येभ्यो येभ्यो हितो यो यः स्नेहः स परिकीर्तितः ||५१||

स्नेहनस्य प्रकर्षौ तु सप्तरात्रिरात्रकौ ||५१||

स्वेद्याः शोधयितव्याश्च रूक्षा वातविकारिणः | व्यायाममद्यस्त्रीनित्याः स्नेह्याः स्युर्ये च चिन्तकाः ||५२||

संशोधनादृते येषां रूक्षणं सम्प्रवक्ष्यते | न तेषां स्नेहनं शस्तमुत्सन्नकफमेदसाम् ||५३||

अभिष्यणाननगुदा नित्यमन्दाग्नयश्च ये | तृष्णामूर्च्छांपरीताश्च गर्भिण्यस्तालुशोषिणः ||५४||

अन्नद्विषश्छर्दयन्तो जठरामगरादिताः | दुर्बलाश्च प्रतान्ताश्च स्नेहग्लाना मदातुराः ||५५||

न स्नेह्या वर्तमानेषु न नस्तो बस्तिकर्मसु | स्नेहपानात् प्रजायन्ते तेषां रोगाः सुदारुणाः ||५६||

पुरीषं ग्रथितं रूक्षं वायुरप्रगुणो मृदुः | पक्ता खरत्वं रौक्ष्यं च गात्रस्यास्निग्धलक्षणम् ||५७||

वातानुलोम्यं दीप्तोऽग्निर्वर्चः स्निग्धमसंहतम् | मार्दवं स्निग्धता चाङ्गे स्निग्धानामुपजायते ||५८||

पाण्डुता गौरवं चाङ्गं पुरीषस्याविपक्वता | तन्द्रीररुचिरुत्केशः स्यादतिस्निग्धलक्षणम् ||५९||

द्रवोष्णमनभिष्यन्दि भोज्यमन्नं प्रमाणतः | नातिस्निग्धमसङ्कीर्णं श्वः स्नेहं पातुमिच्छता ||६०||

पिबेत् संशमनं स्नेहमन्नकाले प्रकाङ्क्षितः | शुद्ध्यर्थं पुनराहारे नैशे जीर्णे पिबेन्नरः ||६१||

उष्णोदकोपचारी स्याद्ब्रह्मचारी क्षपाशयः | शकृन्मूत्रानिलोद्गारानुदीर्णाश्च न धारयेत् ||६२||

व्यायाममुच्चैर्वचनं क्रोधशोकौ हिमातपौ | वर्जयेदप्रवातं च सेवेत शयनासनम् ||६३||

स्नेहं पीत्वा नरः स्नेहं प्रतिभुञ्जान एव च | स्नेहमिथ्योपचाराद्भि जायन्ते दारुणा गदाः ||६४||

मृदुकोष्ठस्त्रिरात्रेण स्निह्यत्यच्छोपसेवया | स्निह्यति क्रूरकोष्ठस्तु सप्तरात्रेण मानवः ||६५||

गुडमिक्षुरसं मस्तु क्षीरमुल्लोडितं दधि | पायसं कृशरां सर्पिः काशमर्यत्रिफलारसम् ||६६||

द्राक्षासं पीलुरसं जलमुष्णमथापि वा | मद्यं वा तरुणं पीत्वा मृदुकोष्ठो विरिच्यते ||६७||

विरेचयन्ति नैतानि क्रूरकोष्ठं कदाचन | भवति क्रूरकोष्ठस्य ग्रहण्यत्युल्बणानिला || ६८ ||
 उदीर्णपित्ताऽल्पकफा ग्रहणी मन्दमारुता | मृदुकोष्ठस्य तस्मात् स सुविरेच्यो नरः स्मृतः || ६९ ||
 उदीर्णपित्ता ग्रहणी यस्य चाग्निबलं महत् | भस्मीभवति तस्याशु स्नेहः पीतोऽग्नितेजसा || ७० ||
 स जग्ध्वा स्नेहमात्रां तामोजः प्रक्षारयन् बली | स्नेहाग्निरुत्तमां तृष्णां सोपसर्गामुदीरयेत् || ७१ ||
 नालं स्नेहसमृद्धस्य शमायान्नं सुगुर्वपि | स चेत् सुशीतं सलिलं नासादयति दह्यते | यथैवाशीविषः कक्षमध्यगः स्वविषाग्निना || ७२ ||
 अजीर्णे यदि तु स्नेहे तृष्णा स्याच्छर्दयेद्विषक् | शीतोदकं पुनः पीत्वा भुक्त्वा रूक्षान्मुल्लिखेत् || ७३ ||
 न सर्पिः केवलं पित्ते पेयं सामे विशेषतः | सर्वं ह्यनुरजेदेहं हत्वा सञ्ज्ञां च मारयेत् || ७४ ||
 तन्द्रा सोत्कलेश आनाहो ज्वरः स्तम्भो विसञ्ज्ञता | कुष्ठानि कण्डूः पाण्डुत्वं शोफाश्चास्यरुचिस्तृषा || ७५ ||
 जठरं ग्रहणीदोषाः स्तैमित्यं वाक्यनिग्रहः | शूलमामप्रदोषाश्च जायन्ते स्नेहविभ्रमात् || ७६ ||
 तत्राप्युल्लेखनं शस्तं स्वेदः कालप्रतीक्षणम् | प्रति प्रति व्याधिबलं बुद्ध्वा संसनमेव च || ७७ ||
 तक्रारिष्टप्रयोगश्च रूक्षपानान्नसेवनम् | मूत्राणां त्रिफलायाश्च स्नेहव्यापत्तिभेषजम् || ७८ ||
 अकाले चाहितश्चैव मात्रया न च योजितः | स्नेहो मिथ्योपचाराच्च व्यापद्येतातिसेवितः || ७९ ||
 स्नेहात् प्रस्कन्दनं जन्तुस्त्रिपात्रोपरतः पिबेत् | स्नेहवद्द्रवमुष्णं च त्र्यहं भुक्त्वा रसौदनम् || ८० ||
 एकाहोपरतस्तद्वद्भुक्त्वा प्रच्छर्दनं पिबेत् | स्यात्त्वसंशोधनार्थीये वृत्तिः स्नेहे विरिक्तवत् || ८१ ||
 स्नेहद्विषः स्नेहनित्या मृदुकोष्ठाश्च ये नराः | क्लेशासहा मद्यनित्यास्तेषामिष्टा विचारणा || ८२ ||
 लावतैत्तिरमायूरहांसवाराहकौक्कुटाः | गव्याजौरभ्रमात्स्याश्च रसाः स्युः स्नेहने हिताः || ८३ ||
 यवकोलकुलत्थाश्च स्नेहाः सगुडशर्कराः | दाडिमं दधि सव्योषं रससंयोगसङ्ग्रहः || ८४ ||
 स्नेहयन्ति तिलाः पूर्वं जग्धाः सस्नेहफाणिताः | कृशराश्च बहुस्नेहास्तिलकाम्बलिकास्तथा || ८५ ||
 फाणितं शृङ्गवेरं च तैलं च सुरया सह | पिबेद्रूक्षो भृतैर्मसैर्जीर्णेऽश्रीयाच्च भोजनम् || ८६ ||
 तैलं सुरया मण्डेन वसां मज्जानमेव वा | पिबन् सफाणितं क्षीरं नरः स्निह्यति वातिकः || ८७ ||
 धारोष्णं स्नेहसंयुक्तं पीत्वा सशर्करं पयः | नरः स्निह्यति पीत्वा वा सरं दध्नः सफाणितम् || ८८ ||
 पाञ्चप्रसृतिकी पेया पायसो माषमिश्रकः | क्षीरसिद्धो बहुस्नेहः स्नेहयेदचिरान्नरम् || ८९ ||
 सर्पिस्तैलवसामज्जातण्डुलप्रसृतैः शृ(कृ)ता | पाञ्चप्रसृतिकी पेया पेया स्नेहनमिच्छता || ९० ||

(शौकरो वा रसः स्निग्धः सर्पिलवणसंयुतः | पीतो द्विर्वासरे यत्नात् स्नेहयेदचिरान्नरम् ||१||)

ग्राम्यान्पौदकं मांसं गुडं दधि पयस्तिलान् | कुष्ठी शोथी प्रमेही च स्नेहने न प्रयोजयेत् ||११||

स्नेहैर्यथाहं तान् सिद्धैः स्नेहयेदविकारिभिः | पिप्पलीभिर्हरीतक्या सिद्धैस्त्रिफलयाऽपि वा ||१२||

द्राक्षामलकयूषाभ्यां दध्ना चाम्लेन साधयेत् | व्योषगर्भं भिषक् स्नेहं पीत्वा स्निह्यति तं नरः ||१३||

यवकोलकुलत्थानां रसाः क्षारः सुरा दधि | क्षीरसर्पिश्च तत् सिद्धं स्नेहनीयं घृतोत्तमम् ||१४||

तैलमज्जवसासर्पिर्बदरत्रिफलारसैः | योनिशुक्रप्रदोषेषु साधयित्वा प्रयोजयेत् ||१५||

गृह्णात्यम्बु यथा वस्त्रं प्रस्रवत्यधिकं यथा | यथाग्निं जीर्यति स्नेहस्तथा स्रवति चाधिकः ||१६||

यथा वाऽऽक्लेद्य मृत्पिण्डमासिक्तं त्वरया जलम् | स्रवति संसृते स्नेहस्तथा त्वरितसेवितः ||१७||

लवणोपहिताः स्नेहाः स्नेहयन्त्यचिरान्नरम् | तद्ध्यभिष्यन्द्यरूक्षं च सूक्ष्ममुष्णं व्यवायि च ||१८||

स्नेहमग्रे प्रयुञ्जीत ततः स्वेदमनन्तरम् | स्नेहस्वेदोपपन्नस्य संशोधनमथेतरत् ||१९||

तत्र श्लोकः- स्नेहाः स्नेहविधिः कृत्स्नव्यापत्सिद्धिः सभेषजा | यथाप्रश्रं भगवता व्याहृतं चान्द्रभागिना ||१००||

इत्यग्निवेशकृते तन्त्रे चरकप्रतिसंस्कृते श्लोकस्थाने स्नेहाध्यायो नाम त्रयोदशोऽध्यायः समाप्तः ||१३||

XIV Chapter: स्वेदाध्यायं

अथातः स्वेदाध्यायं व्याख्यास्यामः॥१॥

इति ह स्माह भगवानात्रेयः॥२॥

अतः स्वेदाः प्रवक्ष्यन्ते यैर्यथावत्प्रयोजितैः स्वेदसाध्याः प्रशाम्यन्ति गदा वातकफात्मकाः॥३॥

स्नेहपूर्वं प्रयुक्तेन स्वेदेनावजितेऽनिले पुरीषमूत्रेतांसि न सज्जन्ति कथञ्चन॥४॥

शुष्काण्यपि हि काष्ठानि स्नेहस्वेदोपपादनैः नमयन्ति यथान्यायं किं पुनर्जीवतो नरान्॥५॥

रोगतुर्व्याधितापेक्षो नात्युष्णोऽतिमृदुर्न च द्रव्यवान् कल्पितो देशे स्वेदः कार्यकरो मतः॥६॥

व्याधौ शीते शरीरे च महान् स्वेदो महाबले दुर्बले दुर्बलः स्वेदो मध्यमे मध्यमो हितः॥७॥

वातश्लेष्मणि वाते वा कफे वा स्वेद इष्यते स्निग्धरूक्षस्तथा स्निग्धो रूक्षश्चाप्युपकल्पितः॥८॥

आमाशयगते वाते कफे पक्वाशयाश्रिते रूक्षपूर्वो हितः स्वेदः स्नेहपूर्वस्तथैव च॥९॥

वृषणौ हृदयं दृष्टी स्वेदयेन्मृदु नैव वा मध्यमं वङ्क्षणौ शेषमङ्गावयवमिष्टतः॥१०॥

सुशुद्धैर्नक्तकैः पिण्ड्या गोधूमानामथापि वा पद्मोत्पलपलाशैर्वा स्वेद्यः संवृत्य चक्षुषी॥११॥

मुक्तावलीभिः शीताभिः शीतलैर्भाजनैरपि जलाद्रैर्जलजैर्हस्तैः स्विद्यतो हृदयं स्पृशेत्॥१२॥

शीतशूलव्युपरमे स्तम्भगौरवनिग्रहे सञ्जाते मार्दवे स्वेदे स्वेदनाद्विरतिर्मता॥१३॥

पित्तप्रकोपो मूर्च्छा च शरीरसदनं तृषा दाहः स्वराङ्गदौर्बल्यमतिस्विन्नस्य लक्षणम्॥१४॥

उक्तस्तस्याशीतीये यो ग्रैष्मिकः सर्वशो विधिः सोऽतिस्विन्नस्य कर्तव्यो मधुरः स्निग्धशीतलः॥१५॥

कषायमद्यनित्यानां गर्भिण्या रक्तपित्तिनाम् पित्तिनां सातिसाराणां रूक्षाणां मधुमेहिनाम्॥१६॥

विदग्धभ्रष्ट्रधनानां विषमद्यविकारिणाम् श्रान्तानां नष्टसञ्ज्ञानां स्थूलानां पित्तमेहिनाम्॥१७॥

तृष्यतां क्षुधितानां च क्रुद्धानां शोचतामपि कामल्युदरिणां चैव क्षतानामाद्यरोगिणाम्॥१८॥

दुर्बलातिविशुष्काणामुपक्षीणौजसां तथा भिषक् तैमिरिकाणां च न स्वेदमवतारयेत्॥१९॥

प्रतिश्याये च कासे च हिक्काश्वासेष्वलाघवे कर्णमन्याशिरःशूले स्वरभेदे गलग्रहे॥२०॥

अर्दितैकाङ्गसर्वाङ्गपक्षाघाते विनामके कोष्ठानाहविबन्धेषु मूत्राघाते विजृम्भके॥२१॥

पार्श्वपृष्ठकटीकुक्षिसङ्ग्रहे गृध्रसीषु च मूत्रकृच्छ्रे महत्त्वे च मुष्कयोरङ्गमर्दके॥२२॥

पादजानूरुजङ्घासिङ्ग्रहे श्वयथावपि | खल्लीष्वामेषु शीते च वेपथौ वातकण्टके || २३ ||

सङ्कोचायामशूलेषु स्तम्भगौरवसुप्तिषु | सर्वाङ्गेषु विकारेषु स्वेदनं हितमुच्यते || २४ ||

तिलमाषकुलत्थाम्लघृततैलामिषौदनैः | पायसैः कृशरैर्मसैः पिण्डस्वेदं प्रयोजयेत् || २५ ||

गोखरोष्ट्रवराहाश्वशकृद्भिः सतुषैर्यवैः | सिकतापांशुपाषाणकरीषायसपूटकैः || २६ ||

श्लैष्मिकान् स्वेदयेत् पूर्वैर्वातिकान् समुपाचरेत् | द्रव्याण्येतानि शस्यन्ते यथास्वं प्रस्तरेष्वपि || २७ ||

भूतृहेषु च जेन्ताकेषूष्णगर्भगृहेषु च | विधूमाङ्गारतप्तेषु स्वभ्यक्तः स्विद्यते सुखम् || २८ ||

ग्राम्यानूपौदकं मांसं पयो बस्तशिरस्तथा | वराहमध्यपित्तासृक् स्नेहवत्तिलतण्डुलाः || २९ ||

इत्येतानि समुत्क्वाथ्य नाडीस्वेदं प्रयोजयेत् | देशकालविभागज्ञो युक्त्यपेक्षो भिषक्तमः || ३० ||

वारुणामृतकैरण्डशिग्रुमूलकसर्षपैः | वासावंशकरञ्जार्कपत्रैरश्मन्तकस्य च || ३१ ||

शोभाञ्जनकसैरेयमालतीसुरसार्जकैः | पत्रैरुत्क्वाथ्य सलिलं नाडीस्वेदं प्रयोजयेत् || ३२ ||

भूतीकपञ्चमूलाभ्यां सुरया दधिमस्तुना | मूत्रैरम्लैश्च सस्नेहेर्नाडीस्वेदं प्रयोजयेत् || ३३ ||

एत एव च निर्यूहाः प्रयोज्या जलकोष्ठके | स्वेदनार्थं घृतक्षीरतैलकोष्ठांश्च कारयेत् || ३४ ||

गोधूमशकलैश्चूर्णैर्यवानामम्लसंयुतैः | सस्नेहकिण्वलवणैरुपनाहः प्रशस्यते || ३५ ||

गन्धैः सुरायाः किण्वेन जीवन्त्या शतपुष्पया | उमया कुष्ठतैलाभ्यां युक्तया चोपनाहयेत् || ३६ ||

चर्मभिश्चोपनद्धं व्यः सलोमभिरपूतिभिः | उष्णवीर्यैरलाभे तु कौशेयाविकशाटकैः || ३७ ||

रात्रौ बद्धं दिवा मुञ्चेन्मुञ्चेद्रात्रौ दिवा कृतम् | विदाहपरिहारार्थं स्यात् प्रकर्षस्तु शीतले || ३८ ||

सङ्करः प्रस्तरो नाडी परिषेकोऽवगाहनम् | जेन्ताकोऽश्मघनः कर्षूः कुटी भूः कुम्भिकैव च || ३९ ||

कूपो होलाक इत्येते स्वेदयन्ति त्रयोदश | तान् यथावत् प्रवक्ष्यामि सवनिवानुपूर्वशः || ४० ||

तत्र वस्त्रान्तरितैरवस्त्रान्तरितैर्वा पिण्डैर्यथोक्तैरुपस्वेदनं सङ्करस्वेद इति विद्यात् || ४१ ||

शूकशमीधान्यपुलाकानां वेशवारपायसकृशरोत्कारिकादीनां वा प्रस्तरे कौशेयाविकोत्तरप्रच्छेदेपञ्चाङ्गुलोरुबूकार्कपत्रप्रच्छेदे वास्वभ्यक्तसर्वगात्रस्य शयानस्योपस्वेदनं प्रस्तरस्वेद इति विद्यात् || ४२ ||

स्वेदनद्रव्याणां पुनर्मूलफलपत्रशुङ्गादीनां मृगशकुनपिशितशिरस्पदादीनामुष्णस्वभावानां वायुथार्हमम्ललवणस्नेहोपसंहितानां मूत्रक्षीरादीनां वा कुम्भ्यां बाष्पमनुद्रमन्त्यामुत्क्वाथितानां नाड्याशरेषीकावंशदलकरञ्जार्कपत्रान्यतमकृतया गजाग्रहस्तसंस्थानया व्यामदीर्घया व्यामार्धदीर्घया

वाय्वामचतुर्भागाष्टभागमूलाग्रपरिणाहस्रोतसा सर्वतो वातहरपत्रसंवृतच्छिद्रया द्विखिर्वा विनामितयावातहरसिद्धंस्नेहाभ्यक्तगात्रो बाष्पमुपहरेत्; बाष्पो ह्यनृजुगामी विहतचण्डवेगस्त्वचमविदहन् सुखं स्वेदयतीतिनाडीस्वेदः॥४३॥

वातिकोत्तरवातिकानां पुनर्मूलादीनामुत्क्वाथैः सुखोष्णैः कुम्भीर्वर्षणिकाः प्रनाडीर्वा पूरयित्वा यथार्हसिद्धंस्नेहाभ्यक्तगात्रं वस्त्रावच्छन्नं परिषेचयेदिति परिषेकः॥४४॥

वातहरोत्क्वाथक्षीरतैलघृतपिशितरसोष्णसलिलकोष्ठकावगाहस्तु यथोक्त एवावगाहः॥४५॥

अथ जेन्ताकं चिकीर्षुर्भूमिं परीक्षेत- तत्र पूर्वस्यां दिश्युत्तरस्यां वा गुणवति प्रशस्ते भूमिभागे कृष्णमधुरमृत्तिके सुवर्णमृत्तिके वा परीवापपुष्करिण्यादीनां जलाशयानामन्यतमस्य कूले दक्षिणे पश्चिमे वा सूपतीर्थे समसुविभक्तभूमिभागे सप्ताष्टौवाऽरत्नीरुपक्रम्योदकात् प्राङ्मुखमुदङ्मुखं वाऽभिमुखतीर्थं कूटागारं कारयेत्, उत्सेधविस्तारतः परमरत्नीः षोडश, समन्तात्सुवृत्तं मृत्कर्मसम्पन्नमनेकवातायनम्; अस्य कूटागारस्यान्तः समन्ततो भित्तिमरत्निविस्तारोत्सेधां पिण्डिकांकारयेदाकपाटात्, मध्ये चास्य कूटागारस्य चतुष्किष्कुमात्रं पुरुषप्रमाणं मृन्मयं कन्दुसंस्थानं बहुसूक्ष्मच्छिद्रमङ्गारकोष्ठकस्तम्भं सपिधानं कारयेत्; तं च खादिराणामाश्वकर्णादीनां वा काष्ठानां पूरयित्वा प्रदीपयेत्; सयदा जानीयात् साधु दधानि काष्ठानि गतधूमान्यवतप्तं च केवलमग्निना तदग्निगृहं स्वेदयोग्येन चोष्मणा युक्तमिति, तत्रैव पुरुषं वातहराभ्यक्तगात्रं वस्त्रावच्छन्नं प्रवेशयेत्, प्रवेशयंश्चैनमनुशिष्यात्- सौम्य! प्रविश कल्याणायायोग्याय चेति, प्रविश्य चैनां पिण्डिकामधिरुह्य पार्श्वपरपार्श्वार्थां यथासुखं शयीथाः, न च त्वया स्वेदमूर्च्छा परीतेनापि सता पिण्डिकैषाविमोक्तव्याऽऽप्राणोच्छवासात्, प्रश्यमानो ह्यतः पिण्डिवकावकाशाद्द्वारमनधिगच्छन् स्वेदमूर्च्छा परीततया सद्यः प्राणाञ्जह्याः, तस्मात् पिण्डिकामेनां न कथञ्चन मुञ्चेथाः; त्वं यदा जानीयाः- विगताभिध्यन्दमात्मानं सम्यक्प्रसृतस्वेदपिच्छं सर्वस्रोतोविमुक्तं लघूभूतमपगतविवन्धस्तम्भसुप्तिवेदनागौरवमिति, ततस्तां पिण्डिकामनुसरन्द्वां प्रपद्येथाः, निष्क्रम्य च न सहसा चक्षुषोः परिपालनार्थं शीतोदकमुपस्पृशेथाः, अपगतसन्तापकलमस्तु मुहूर्तात् सुखोष्णेनवारिणा यथान्यायं परिषिक्तोऽश्रीयाः; इति जेन्ताकस्वेदः॥४६॥

शयानस्य प्रमाणेन घनामशमयीं शिलाम् तापयित्वा मारुतघ्नैर्दारुभिः सम्प्रदीपितैः॥४७॥

व्यपोज्झ्य सर्वानङ्गारान् प्रोक्ष्य चैवोष्णवारिणा तां शिलामथ कुर्वीत कौषेयाविकसंस्तराम्॥४८॥

तस्यां स्वभ्यक्तसर्वाङ्गः स्वपन् स्विद्यति ना सुखम् कौरवाजिनकौषेयप्रावाराद्यैः सुसंवृतः॥४९॥ इत्युक्तोऽश्मघनस्वेदः, ...॥५०॥

...कर्षूस्वेदः प्रवक्ष्यते। खानयेच्छयनस्याधः कर्षू स्थानविभागवित्॥५०॥

दीप्तैरधूमैरङ्गारैस्तां कर्षू पूरयेत्ततः। तस्यामुपरि शय्यायां स्वपन् स्विद्यति ना सुखम्॥५१॥

अनत्युत्सेधविस्तारां वृत्ताकारामलोचनाम् घनभित्तिं कुटीं कृत्वा कुष्ठाद्यैः सम्प्रलेपयेत्॥५२॥

कुटीमध्ये भिषक् शय्यां स्वास्तीर्णामुपकल्पयेत् प्रावाराजिनकौशेयकुथकम्बलगोलकैः॥५३॥

हसन्तिकाभिरङ्गारपूर्णाभिस्तां च सर्वशः। परिवार्यान्तरारोहेदभ्यक्तः स्विद्यते सुखम्॥५४॥

य एवाश्मघनस्वेदविधिर्भूमौ स एव तु। प्रशस्तायां निवातायां समायामुपदिश्यते॥५५॥

कुम्भीं वातहरक्वाथपूर्णां भूमौ निखानयेत्। अर्धभागं त्रिभागं वा शयनं तत्र चोपरि॥५६॥

स्थापयेदासनं वाऽपि नातिसान्द्रपरिच्छदम्। अथ कुम्भ्यां सुसन्तप्तान् प्रक्षिपेदयसो गुडान्॥५७॥

पाषाणान् वोष्मणा तेन तत्स्थः स्विद्यति ना सुखम्। सुसंवृताङ्गः स्वभ्यक्तः स्नेहैरनिलनाशनैः॥५८॥

कूपं शयनविस्तारं द्विगुणं चापि वेधतः। देशे निवाते शस्ते च कुर्यादन्तःसुमार्जितम्॥५९॥

हस्त्यश्चगोखरोष्ट्राणां करीषैर्दधपूरिते। स्ववच्छन्नः सुसंस्तीर्णेऽभ्यक्तः स्विद्यति ना सुखम्॥६०॥

धीतीकां तु करीषाणां यथोक्तानां प्रदीपयेत्। शयनान्तःप्रमाणेन शय्यामुपरि तत्र च॥६१॥

सुदग्धायां विधूमायां यथोक्तामुपकल्पयेत्। स्ववच्छन्नः स्वपंस्तत्राभ्यक्तः स्विद्यति ना सुखम्॥६२॥

होलाकस्वेद इत्येष सुखः प्रोक्तो महर्षिणा। इति त्रयोदशविधः स्वेदोऽग्निगुणसंश्रयः॥६३॥

व्यायाम उष्णसदनं गुरुप्रावरणं क्षुधा। बहुपानं भयक्रोधावुपनाहाहवातपाः॥६४॥

स्वेदयन्ति दशैतानि नरमग्निगुणादृते॥६५॥

इत्युक्तो द्विविधः स्वेदः संयुक्तोऽग्निगुणैर्न च॥६५॥

एकाङ्गसर्वाङ्गगतः स्निग्धो रूक्षस्तथैव च। इत्येतत्त्रिविधं द्वन्द्वं स्वेदमुद्दिश्य कीर्तितम्॥६६॥

स्निग्धः स्वेदैरुपक्रम्यः स्विन्नः पथ्याशनो भवेत्। तदहः स्विन्नगात्रस्तु व्यायामं वर्जयेन्नरः॥६७॥

तत्र श्लोकाः-

स्वेदो यथा कार्यकरो हितो येभ्यश्च यद्विधः। यत्र देशे यथा योग्यो देशो रक्ष्यश्च यो यथा॥६८॥

स्विन्नातिस्विन्नरूपाणि तथाऽतिस्विन्नभेषजम्। अस्वेद्याः स्वेदयोग्याश्च स्वेदद्रव्याणि कल्पना॥६९॥

त्रयोदशविधः स्वेदो विना दशविधोऽग्निना। सङ्ग्रहेण च षट् स्वेदाः स्वेदाध्याये निदर्शिताः॥७०॥

स्वेदाधिकारे यद्वाच्यमुक्तमेतन्महर्षिणा। शिष्यैस्तु प्रतिपत्तव्यमुपदेष्टा पुनर्वसुः॥७१॥

इत्यग्निवेशकृते तन्त्रे चरकप्रतिसंस्कृते श्लोकस्थाने स्वेदाध्यायो नाम चतुर्दशोऽध्यायः॥१४॥

XV Chapter: उपकल्पनीयमध्यायं

अथात उपकल्पनीयमध्यायं व्याख्यास्यामः॥१॥

इति ह स्माह भगवानात्रेयः॥२॥

इह खलु राजानं राजमात्रमन्यं वा विपुलद्रव्यं वमनं विरेचनं वा पाययितुकामेन भिषजा प्रागेवौषधपानात् सम्भारा उपकल्पनीया भवन्ति सम्यक्चैव हि गच्छत्यौषधे प्रतिभोगार्थाः, व्यापन्ने चौषधे व्यापदः परिसङ्ख्याय प्रतीकारार्थाः; न हि सन्निकृष्टे काले प्रादुर्भूतायामापदि सत्यपि क्रयाक्रये सुकरमाशु सम्भरणमौषधानां यथावदिति॥३॥

एवंवादिनं भगवन्तमात्रेयमग्निवेश उवाच- ननु भगवन्! आदावेव ज्ञानवता तथा प्रतिविधातव्यं यथा प्रतिविहिते सिध्येदेवौषधमेकान्तेन, सम्यक्प्रयोगनिमित्ता हि सर्वकर्मणां सिद्धिरिति, व्यापच्चासम्यक्प्रयोगनिमित्ता; अथसम्यगसम्यक् च समारब्धं कर्म सिद्ध्यति व्यापद्यते वाऽनियमेन, तुल्यं भवति ज्ञानमज्ञानेनेति॥४॥

तमुवाच भगवानात्रेयः- शक्यं तथा प्रतिविधातुमस्माभिरस्मद्विधैर्वाऽप्यग्निवेश श! यथा प्रतिविहिते सिध्येदेवौषधमेकान्तेन, तच्च प्रयोगसौष्ठवमुपदेष्टुं यथावत्; नहि कश्चिदस्ति य एतदेवमुपदिष्टमुपधारयितुमुत्सहेत, उपधार्य वा तथा प्रतिपत्तुं प्रयोक्तुं वा; सूक्ष्माणि हि

दोषभेषजदेशकालबलशरीराहारसात्म्यसत्त्वप्रकृतिवयसामवस्थान्तराणि, यान्यनुचिन्त्यमानानि विमलविपुलबुद्धेरपि बुद्धिमाकुलीकुर्युः किं पुनरल्पबुद्धेः;

तस्मादुभयमेतद्यथावदुपदेश्यामः- सम्यक्प्रयोगं चौषधानां, व्यापन्नानां च व्यापत्साधनानि सिद्धिषूत्रकालम्॥५॥

इदानीं तावत् सम्भारान् विविधानपि समासेनोपदेश्यामः; तद्यथा- दृढं निवातं प्रवातैकदेशं सुखप्रविचारमनुपत्यकं धूमातपजलरजसामनभिगमनीयमनिष्ठानां च शब्दस्पर्शरूपगन्धानां सोदपानोदूखलमुसलवर्चःस्थानस्नानभूमिमहानसंवास्तुविद्याकुशलः प्रशस्तं गृहमेव तावत् पूर्वमुपकल्पयेत्॥६॥

ततः शीलशौचाचारानुरागदाक्ष्यप्रादक्षिण्योपपन्नानुपचारकुशलान् सर्वकर्मसु पर्यवदातान्सूपौदनपाचकस्नापकसंवाहकोत्थापकसंवेशकौषधपेषकांश्च परिचारकान् सर्वकर्मस्वप्रतिकूलान्, तथा गीतवादित्रोल्लापकश्लोकगाथाख्यायिकेतिहासपुराणकुशलानभिप्रायज्ञाननुमतांश्च देशकालविदः पारिषद्यांश्च,

तथालावकपिञ्जलशहरिणैककालपुच्छकमृगमातृकोरभ्रान्, गां दोर्ध्रीं शीलवतीमनातुरां जीवद्वत्सांसुप्रतिविहिततृणशरणपानीयां,

पात्र्याचमनीयदकोष्ठमणिकघटपिठपर्यौगकुम्भीकुम्भकुण्डशराव-दर्वीकटोदञ्चनपरिपचनमन्थानचर्मचेलसूत्रकार्पासोर्णादीनि च, शयनासनादीनि

चोपन्यस्तभृङ्गारप्रतिग्रहाणि सुप्रयुक्तास्तरणोत्तरप्रच्छदोपधानानि सोपाश्रयाणि संवेशनोपवेशनस्नेहस्वेदाभ्यङ्गप्रदेहपरिषेकानुलेपनवमनीविरेचनास्थापनानुवासन-

शिरोविरेचनमूत्रोच्चारकर्मणामुपचारसुखानि, सुप्रक्षालितोपधानाश्च सुश्लक्ष्णखरमध्यमा दृषदः, शस्त्राणि चोपकरणार्थानि, धूमनेत्रं च, बस्तिनेत्रं चोत्तरबस्तिकं च,

कुशहस्तकं च, तुलां च, मानभाण्डं च, घृततैलवसामज्जक्षौद्रफाणितलवणेन्धनोदकमधुसीधुसुरासौवीरकतुषोदक-

मैरयमेदकदधिदधिमण्डोदस्विद्वान्याम्लमूत्राणि च, तथा शालिषष्टिकमुद्गमाषयवतिलकुलत्थबदरमृद्रीकाकाशमर्यपरूषकाभयामलकबिभीतकानि, नानाविधानि

चस्नेहस्वेदोपकरणानि द्रव्याणि, तथैवोर्ध्वहरानुलोमिकोभयभाज्जि, सङ्ग्रहणीयदीपनीयपाचनीयोपशमनीयवातहरादिसमाख्यातानि चौषधानि; यच्चान्यदपि

किञ्चिद्वापदः परिसङ्ख्यायप्रतीकारार्थमुपकरणं विद्यात्, यच्च प्रतिभोगार्थं, तत्तदुपकल्पयेत्॥७॥

ततस्तं पुरुषं यथोक्ताभ्यां स्नेहस्वेदाभ्यां यथार्हमुपपादयेत्, तं चेदस्मिन्नन्तरे मानसः शारीरो वा व्याधिः कश्चित्तीव्रतरः सहसाऽभ्यागच्छेत्तमेव तावदस्योपावर्तयितुं

यतेत, ततस्तमुपावर्त्य तावन्तमेवैनं कालं तथाविधेनैव कर्मणोपाचरेत्॥८॥ ततस्तं पुरुषं स्नेहस्वेदोपपन्नमनुपहतमनसमभिसमीक्ष्य सुखोषितं सुप्रजीर्णभक्तं

शिरःस्नातमनुलिप्तगान्धर्वणिमनुपहतवस्त्रसंवीतं देवतामिद्विजगुरुवृद्धं वैद्यानर्चितवन्तमिष्टे नक्षत्रतिथिकरणमुहूर्ते कारयित्वा ब्राह्मणान्वस्तिवाचनं

प्रयुक्ताभिराशीर्भिरभिमन्त्रितां मधुमधुकसैन्धवफाणितोपहितां मदनफलकषायमात्रां पाययेत्॥९॥

मदनफलकषायमात्राप्रमाणं तु खलु सर्वसंशोधनमात्राप्रमाणानि च प्रतिपुरुषमपेक्षितव्यानि भवन्ति; यावद्वि यस्य संशोधनं पीतवैकारिकदोषहरणायोपपद्यते न

चातियोगायोगाय, तावदस्य मात्राप्रमाणं वेदितव्यं भवति॥१०॥ पीतवन्तं तु खल्वेनं मुहूर्तमनुकाङ्क्षेत, तस्य यदा जानीयात् स्वेदप्रादुर्भावेण दोषं

प्रविलयनमापद्यमानं, लोमहर्षेण च स्थानेभ्यः प्रचलितं, कुक्षिसमाध्मापनेन च कुक्षिमनुगतं, हल्लासास्यस्रवणाभ्यामपि चोर्ध्वमुखीभूतम्,

अथास्मैजानुसममसम्बाधं सुप्रयुक्तास्तरणोत्तरच्छदोपधानं सोपाश्रयमासनमुपवेष्टुं प्रयच्छेत्, प्रतिग्रहांश्चोपचारयेत्, लालाटप्रतिग्रहे पार्श्वोपग्रहणे नाभिप्रपीडने पृष्ठोन्मर्दने चानपत्रपणीयाः सुहृदोऽनुमताः प्रयतेरन्॥११॥

अथैनमनुशिष्यात्- विवृतोऽतालुकण्ठो नातिमहता व्यायामेन वेगानुदीर्णानुदीरयन् किञ्चिदवनम्यग्रीवामूर्ध्वं शरीरमुपवेगमप्रवृत्तान् प्रवर्तयन् सुपरिलिखितरखाभ्यामङ्गुलिभ्यामुत्पलकुमुदसौगन्धिकनालैर्वा कण्ठमभिस्पृशन्सुखं प्रवर्तयस्वेति, स तथाविधं कुर्यात्; ततोऽस्य वेगान् प्रतिग्रहगतानवेक्षेतावहितः, वेगविशेषदर्शनाद्वि कुशलयोगायोगातियोगविशेषानुपलभेत्, वेगविशेषदर्शी पुनः कृत्यं यथार्हमवबुध्येत लक्षणैः तस्माद्वेगानवेक्षेतावहितः॥१२॥

तत्रामूययोगयोगातियोगविशेषज्ञानानि भवन्ति; तद्यथा- अप्रवृत्तिः कुतश्चित् केवलस्य वाऽप्यौषधस्य विभ्रंशो विबन्धो वेगानामयोगलक्षणानि भवन्ति; काले प्रवृत्तिरनतिमहती व्यथा यथाक्रमं दोषहरणं स्वयं चावस्थानमिति योगलक्षणानि भवन्ति, योगेन तु दोषप्रमाणविशेषेण तीक्ष्णमृदुमध्यविभागो ज्ञेयः; योगाधिक्येन तु केनिरक्तचन्द्रिकोपगमनमित्यतियोगलक्षणानि भवन्ति। तत्रातियोगायोगनिमित्तानिमानुपद्रवान् विद्यात्- आध्मानं परिकर्तिका परिस्त्रावो हृदयोपसरणमङ्गग्रहो जीवादानं विभ्रंशःस्तम्भः क्लमश्चेत्युपद्रवाः॥१३॥

योगेन तु खल्वेनं छर्दितवन्तमभिसमीक्ष्य सुप्रक्षालितपाणिपादास्यं मुहूर्तमाश्वास्य, स्नेहिकवैरेचनिकोपशमनीयानां धूमानामन्यतमं सामर्थ्यतः पाययित्वा, पुनरेवोदकमुपस्पर्शयेत्॥१४॥ उपस्पृष्टोदकं चैनं निवातमागारमनुप्रवेश्य संवेश्य चानुशिष्यात्- उच्चैर्भाष्यमत्याशनमतिस्थानमतिचङ्क्रमणंक्रोधशोकहिमातपावश्यायातिप्रवातान् यानयानं ग्राम्यधर्ममस्वपनं निशि दिवा स्वप्नविरुद्धाजीर्णासात्माकालप्रमितातिहीनगुरुविषमभोजनवेगसन्धारणोदीरणमिति भावानेतान्मनसाऽप्यसेवमानः सर्वमहोगमयस्वेति । स तथा कुर्यात्॥१५॥

अथैनं सायाह्ने परे वाऽह्नि सुखोदकपरिषिक्तं पुराणानां लोहितशालितण्डुलानां स्ववक्लिन्नां मण्डपूर्वां सुखोष्णां यवागूं पाययेदग्निबलमभिसमीक्ष्य, एवं द्वितीये तृतीये चान्नकाले, चतुर्थे त्वन्नकाले तथाविधानामेव शालितण्डुलानामुत्स्विन्नाविलेपीमुष्णोदकद्वितीयामस्नेहलवणामल्पस्नेहलवणां वा भोजयेत्, एवं पञ्चमे षष्ठे चान्नकाले, सप्तमे त्वन्नकाले तथाविधानामेव शालीनां द्विप्रसृतं सुस्विन्नमोदनमुष्णोदकानुपानं तनुना तनुस्नेहलवणोपपन्नेन मुद्गयूषेण भोजयेत्, एवमष्टमे नवमे चान्नकाले, दशमे त्वन्नकाले लावकपिञ्जलादीनामन्यतमस्य मांसरसेनौदकलावणिकेन नातिसारवताभोजयेदुष्णोदकानुपानम्; एवमेकादशे द्वादशे चान्नकाले; अत ऊर्ध्वमनगुणान् क्रमेणोपभुञ्जानः सप्तरात्रेण प्रकृतिभोजनमागच्छेत्॥१६॥

अथैनं पुनरेव स्नेहस्वेदाभ्यामुपपाद्यानुपहतमनसमभिसमीक्ष्य सुखोषितं सुप्रजीर्णभक्तकृतहोमबलिमङ्गलजपप्रायश्चित्तमिष्टे तिथिनिक्षत्रकरणमुहूर्ते ब्राह्मणान् स्वस्ति वाचयित्वा त्रिवृत्कल्मक्षमात्रं यथार्हालोडनप्रतिविनीतं पाययेत् प्रसमीक्ष्य दोषभेषजदेशकालबलशरीराहारसात्म्यसत्त्वप्रकृतिवयसामवस्थान्तराणि विकारांश्च, सम्यक् विरिक्तं चैनं वमनोक्तेन धूमवर्जेन विधिनापोषादयेदाबलवर्णप्रकृतिलाभात्, बलवर्णोपपन्नंचैनमनुपहतमनसमभिसमीक्ष्य सुखोषितं सुप्रजीर्णभक्तं शिरःस्नातमनुलिप्तगात्रं स्रग्विणमनुपहतवस्त्रसंवीतमनुरूपालङ्कारालङ्कृतं सुहृदां दर्शयित्वा ज्ञातीनां दर्शयेत्, अथैनं कामेष्ववसृजेत्॥१७॥

भवन्ति चात्र- अनेन विधिना राजा राजमात्रोऽथवा पुनः। यस्य वा विपुलं द्रव्यं स संशोधनमर्हति॥१८॥

दरिद्रस्त्वापदं प्राप्य प्राप्तकालं विशोधनम्। पिबेत् काममसम्भृत्य सम्भारानपि दुर्लभान्॥१९॥

न हि सर्वमनुष्याणां सन्ति सर्वे परिच्छदाः। न च रोगा न बाधन्ते दरिद्रानपि दारुणाः॥२०॥

यद्यच्छक्यं मनुष्येण कर्तुमौषधमापदि। तत्तत् सेव्यं यथाशक्ति वसनान्यशनानि च॥२१॥

मलापहं रोगहरं बलवर्णप्रसादनम्। पीत्वा संशोधनं सम्यगायुषा युज्यते चिरम्॥२२॥

तत्र श्लोकाः- ईश्वराणां वसुमतां वमनं सविरेचनम्। सम्भारा ये यदर्थं च समानीय प्रयोजयेत्॥२३॥

यथा प्रयोज्या मात्रा या यदयोगस्य लक्षणम् | योगातियोगयोर्यच्च दोषा ये चाप्युपद्रवाः || २४ ||

यदसेव्यं विशुद्धेन यश्च संसर्जनक्रमः | तत् सर्वं कल्पनाध्याये व्याजहार पुनर्वसुः || २५ ||

इत्यग्निवेशकृते तन्त्रे चरकप्रतिसंस्कृते श्लोकस्थाने उपकल्पनीयो नाम पञ्चदशोऽध्यायः || १५ ||

XVI Chapter: शिकित्साप्राभृतीयमध्यायं

अथातश्चिकित्साप्राभृतीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

चिकित्साप्राभृतो धीमान् शास्त्रवान् कर्मतत्परः । नरं विरेचयति यं स योगात् सुखमश्नुते ॥३॥

यं वैद्यमानी त्वबुधो विरेचयति मानवम् । सोऽतियोगादयोगाच्च मानवो दुःखमश्नुते ॥४॥

दौर्बल्यं लाघवं ग्लानिर्व्याधीनामणुता रुचिः । हृद्वर्णशुद्धिः क्षुत्तृष्णा काले वेगप्रवर्तनम् ॥५॥

बुद्धीन्द्रियमनःशुद्धिर्मारुतस्यानुलोमता । सम्यग्विरिक्तलिङ्गानि कायाग्नेश्चानुवर्तनम् ॥६॥

श्रीवनं हृदयाशुद्धिरुत्कलेशः श्लेष्मपित्तयोः । आध्मानमरुचिश्छर्दिर्दौर्बल्यमलाघवम् ॥७॥

जङ्घोरुसदनं तन्द्रा स्तैमित्यं पीनसागमः । लक्षणान्यविरिक्तानां मारुतस्य च निग्रहः ॥८॥

विट्पित्तकफवातानामागतानां यथाक्रमम् । परं स्रवति यद्रक्तं मेदोमांसोदकोपमम् ॥९॥

निःश्लेष्मपित्तमुदकं शोणितं कृष्णमेव वा । तृप्यतो मारुतार्तस्य सोऽतियोगः प्रमुह्यतः ॥१०॥

वमनेऽतिकृते लिङ्गान्येतान्येव भवन्ति हि । ऊर्ध्वगा वातरोगाश्च वाग्ग्रहश्चाधिको भवेत् ॥११॥

चिकित्साप्राभृतं तस्मादुपेयाच्छरणं नरः । युञ्ज्याद् य एनमत्यन्तमायुषा च सुखेन च ॥१२॥

अविपाकोऽरुचिः स्थौल्यं पाण्डुता गौरवं क्लमः । पिडकाकोठकण्डूनां सम्भवोऽरतिरेव च ॥१३॥

आलस्यश्रमदौर्बल्यं दौर्गन्ध्यमवसादकः । श्लेष्मपित्तसमुत्कलेशो निद्रानाशोऽतिनिद्रता ॥१४॥

तन्द्रा क्लैब्यमबुद्धित्वमशस्तस्वप्नदर्शनम् । बलवर्णप्रणाशश्च तृप्यतो बृंहणैरपि ॥१५॥

बहुदोषस्य लिङ्गानि तस्मै संशोधनं हितम् । ऊर्ध्वं चैवानुलोमं च यथादोषं यथाबलम् ॥१६॥

एवं विशुद्धं कोष्ठस्य कायाग्निरभिवर्धते । व्याधयश्चोपशाम्यन्ति प्रकृतिश्चानुवर्तते ॥१७॥

इन्द्रियाणि मनोबुद्धिर्वर्णश्चास्य प्रसीदति । बलं पुष्टिरपत्यं च वृषता चास्य जायते ॥१८॥

जरां कृच्छ्रेण लभते चिरं जीवत्यनामयः । तस्मात् संशोधनं काले युक्तियुक्तं पिबेन्नरः ॥१९॥

दोषाः कदाचित् कुप्यन्ति जिता लङ्घनपाचनैः । जिताः संशोधनैर्ये तु न तेषां पुनरुद्भवः ॥२०॥

दोषाणां च द्रुमाणां च मूलेऽनुपहते सति । रोगाणां प्रसवानां च गतानामागतिर्ध्रुवा ॥२१॥

भेषजक्षपिते पथ्यमाहारैरेव बृंहणम् । घृतमांसरसक्षीरहृद्यूषोपसंहितैः ॥२२॥

अभ्यङ्गोत्सादनैः स्नानैर्निरुहैः सानुवासनैः | तथा स लभते शर्म युज्यते चायुषा चिरम् || २३ ||

अतियोगानुबद्धानां सर्पिःपानं प्रशस्यते | तैलं मधुरकैः सिद्धमथवाऽप्यनुवासनम् || २४ ||

यस्य त्वयोगस्तं स्निग्धं पुनः संशोधयेन्नरम् | मात्राकालबलापेक्षी स्मरन् पूर्वमनुक्रमम् || २५ ||

स्नेहने स्वेदने शुद्धौ रोगाः संसर्जने च ये | जायन्तेऽमार्गविहिते तेषां सिद्धिषु साधनम् || २६ ||

जायन्ते हेतुवैषम्याद्विषमा देहधातवः | हेतुसाम्यात् समास्तेषां स्वभावोपरमः सदा || २७ ||

प्रवृत्तिहेतुर्भावानां न निरोधेऽस्ति कारणम् | केचित्त्रापि मन्यन्ते हेतुं हेतोरवर्तनम् || २८ ||

एवमुक्तार्थमाचार्यमग्निवेशोऽभ्यभाषत | स्वभावोपरमे कर्म चिकित्साप्राभृतस्य किम् || २९ ||

भेषजैर्विषमान् धातून् कान् समीकुरुते भिषक् | का वा चिकित्सा भगवन्! किमर्थं वा प्रयुज्यते || ३० ||

तच्छिव्यवचनं श्रुत्वा व्याजहार पुनर्वसुः | श्रूयतामत्र या सोम्य! युक्तिर्दृष्टा महर्षिभिः || ३१ ||

न नाशकारणाभावाद्भावानां नाशकारणम् | ज्ञायते नित्यगस्येव कालस्यात्ययकारणम् || ३२ ||

शीघ्रगत्वाद्यथा भूतस्तथा भावो विपद्यते || ३३ ||

निरोधे कारणं तस्य नास्ति नैवान्यथाक्रिया || ३४ ||

याभिः क्रियाभिर्जायन्ते शरीरे धातवः समाः | सा चिकित्सा विकाराणां कर्म तद्विषजां स्मृतम् || ३५ ||

कथं शरीरे धातूनां वैषम्यं न भवेदिति | समानां चानुबन्धः स्यादित्यर्थं क्रियते क्रिया || ३६ ||

त्यागाद्विषमहेतूनां समानां चोपसेवनात् | विषमा नानुबन्धन्ति जायन्ते धातवः समाः || ३७ ||

समैस्तु हेतुभिर्यस्माद्धातून् सञ्जनयेत् समान् | चिकित्साप्राभृतस्तस्माद्दाता देहसुखायुषाम् || ३८ ||

धर्मस्यार्थस्य कामस्य नृलोकस्योभयस्य च | दाता सम्पद्यते वैद्यो दानादेहसुखायुषाम् || ३९ ||

तत्र श्लोकाः - चिकित्साप्राभृतगुणो दोषो यश्चेतराश्रयः | योगायोगातियोगानां लक्षणं शुद्धिसंश्रयम् || ४० ||

बहुदोषस्य लिङ्गानि संशोधनगुणाश्च ये | चिकित्सासूत्रमात्रं च सिद्धिव्यापत्तिसंश्रयम् || ४१ ||

या च युक्तिश्चिकित्सायां यं चार्थं कुरुते भिषक् | चिकित्साप्राभृतेऽध्याये तत् सर्वमवदन्मुनिः || ४२ ||

XVII Chapter: कियन्तःशिरसीयमध्यायं

अथातः कियन्तःशिरसीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

कियन्तः शिरसि प्रोक्ता रोगा हृदि च देहिनाम् कति चाप्यनिलादीनां रोगा मानविकल्पजाः ॥३॥

क्षयाः कति समाख्याताः पिडकाः कति चानघाः गतिः कतिविधा चोक्ता दोषाणां दोषसूदनः ॥४॥

हुताशवेशस्य वचस्तच्छ्रुत्वा गुरुरब्रवीत् पृष्ठवानसि यत् सौम्यं तन्मे शृणु सविस्तरम् ॥५॥

दृष्टाः पञ्च शिरोगाः पञ्चैव हृदयामयाः व्याधीनां ह्यधिका षष्टिर्दोषमानविकल्पजाः ॥६॥

दशाष्टौ च क्षयाः सप्त पिडका माधुमेहिकाः दोषाणां त्रिविधा चोक्ता गतिर्विस्तरतः शृणु ॥७॥

सन्धारणाद्विवास्वप्नाद्रात्रौ जागरणान्मदात् उच्चैर्भाष्यादवश्यायात् प्राग्वातादतिमैथुनात् ॥८॥

गन्धादसात्म्यादाप्राताद्रजोधूमहिमातपात् गुर्वम्लहरितादानादति शीताम्बुसेवनात् ॥९॥

शिरोऽभिघातादुष्णमाद्रोदनाद्वाष्पनिग्रहात् मेघागमान्मनस्तापाद्देशकालविपर्ययात् ॥१०॥

वातादयः प्रकुप्यन्ति शिरस्यस्त्रं च दुष्यति ततः शिरसि जायन्ते रोगा विविधलक्षणाः ॥११॥

प्राणाः प्राणभृता यत्र श्रिताः सर्वेन्द्रियाणि च यदुत्तमाङ्गमाङ्गानां शिरस्तदभिधीयते ॥१२॥

अर्धवभेदको वा स्यात् सर्वं वा रुज्यते शिरः प्रतिश्यामुखनासाक्षिकर्णरोगशिरोभ्रमाः ॥१३॥

अर्दितं शिरसः कम्पो गलमन्याहनुग्रहः विविधाश्चापरे रोगा वातादिक्रिमिसम्भवाः ॥१४॥

पृथग्दिष्टास्तु ये पञ्च सङ्ग्रहे परमर्षिभिः शिरोगदांस्ताञ्छृणु मे यथास्वैर्हेतुलक्षणैः ॥१५॥

उच्चैर्भाष्यातिभाष्याभ्यां तीक्ष्णपानात् प्रजागरात् शीतमारुतसंस्पर्शाद्व्यवायाद्वेगनिग्रहात् ॥१६॥

उपवासादभीघाताद्विरेकाद्वमनादति बाष्पशोकभयत्रासाद्भारमार्गातिकर्शनात् ॥१७॥

शिरोगताः सिरा वृद्धो वायुराविश्य कुप्यति ततः शूलं महत्तस्य वातात् समुपजायते ॥१८॥

निस्तुद्येते भृशं शङ्कौ घाटा सम्भिद्यते तथा सभ्रूमध्यं ललाटं च तपतीवातिवेदनम् ॥१९॥

वध्यते स्वनतः श्रोत्रे निष्कृष्येते इवाक्षिणी घूर्णतीव शिरः सर्वं सन्धिभ्य इव मुच्यते ॥२०॥

स्फुरत्यति सिराजालं स्तभ्यते च शिरोधरा स्निग्धोष्णमुपशेते च शिरोगेऽनिलात्मके ॥२१॥

कट्वम्ललवणक्षारमद्यक्रोधातपानलैः पित्तं शिरसि सन्दुष्टं शिरोगाय कल्पते ॥२२॥

दह्यते रुज्यते तेन शिरः शीतं सुषूयते | दह्येते चक्षुषी तृष्णा भ्रमः स्वेदश्च जायते || २३ ||
 आस्यासुखैः स्वप्नसुखैर्गुरुस्निग्धातिभोजनैः | श्लेष्मा शिरसि सन्दुष्टः शिरोरोगाय कल्पते || २४ ||
 शिरो मन्दरुजं तेन सुप्तं स्तिमितभारिकम् | भवत्युत्पद्यते तन्द्रा तथाऽऽलस्यमरोचकः || २५ ||
 वाताच्छूलं भ्रमः कम्पः पितादाहो मदस्तृषा | कफाद्गुरुत्वं तन्द्रा च शिरोरोगे त्रिदोषजे || २६ ||
 तिलक्षीरगुडाजीर्णपूतिसङ्कीर्णभोजनात् | क्लेदोऽसृक्कफमांसानां दोषलस्योपजायते || २७ ||
 ततः शिरसि सङ्क्लेदात् क्रिमयः पापकर्मणः | जनयन्ति शिरोरोगं जाता बीभत्सलक्षणम् || २८ ||
 व्यधच्छेदरुजाकण्डूशोफदौर्गत्यदुःखितम् | क्रिमिरोगातुरं विद्यात् क्रिमीणां दर्शनेन च || २९ ||
 शोकोपवासव्यायामरूक्षशुष्काल्पभोजनैः | वायुराविश्य हृदयं जनयत्युत्तमां रुजम् || ३० ||
 वेपथुर्वेष्टनं स्तम्भः प्रमोहः शून्यता दरः | हृदि वातातुरे रूपं जीर्णे चात्यर्थवेदना || ३१ ||
 उष्णाम्ललवणक्षारकटुकाजीर्णभोजनैः | मद्यक्रोधातपैश्चाशु हृदि पित्तं प्रकुप्यति || ३२ ||
 हृदाहस्तिकता वक्रे तित्ताम्लोद्विरणं क्लमः | तृष्णा मूर्च्छा भ्रमः स्वेदः पित्तहृद्रोगलक्षणम् || ३३ ||
 अत्यादानं गुरुस्निग्धमचिन्तनमचेष्टनम् | निद्रासुखं चाभ्यधिकं कफहृद्रोगकारणम् || ३४ ||
 हृदयं कफहृद्रोगे सुप्तं स्तिमितभारिकम् | तन्द्रारुचिपरीतस्य भवत्यश्मावृतं यथा || ३५ ||
 हेतुलक्षणसंसर्गादुच्यते सान्निपातिकः | (हृद्रोगः कष्टदः कष्टसाध्य उक्तो महर्षिभिः)
 त्रिदोषजे तु हृद्रोगे यो दुरात्मा निषेवते || ३६ ||
 तिलक्षीरगुडादीनि ग्रन्थिस्तस्योपजायते | मर्मैकदेशे सङ्क्लेदं रसश्चास्योपगच्छति || ३७ ||
 सङ्क्लेदात् क्रिमयश्चास्य भवन्त्युपहतात्मनः | मर्मैकदेशे ते जाताः सर्पन्तो भक्षयन्ति च || ३८ ||
 तुद्यमानं स हृदयं सूचीभिरिव मन्यते | छिद्यमानं यथा शस्त्रैर्जातकण्डू महारुजम् || ३९ ||
 हृद्रोगं क्रिमिजं त्वेतैर्लिङ्गैर्बुद्ध्वा सुदारुणम् | त्वरेत जेतुं तं विद्वान् विकारं शीघ्रकारिणम् || ४० ||
 द्रव्युल्बणैकोल्बणैः षट् स्युर्हीनमध्याधिकैश्च षट् | समैश्चैको विकारास्ते सन्निपातास्त्रयोदश || ४१ ||
 संसर्गे नव षट् तेभ्य एकवृद्ध्या समैस्त्रयः | पृथक् त्रयश्च तैर्वृद्धैर्व्याधयः पञ्चविंशतिः || ४२ ||
 यथा वृद्धैस्तथा क्षीणैर्दोषैः स्युः पञ्चविंशतिः |
 वृद्धिक्षयकृतश्चान्यो विकल्प उपदेक्ष्यते || ४३ ||

वृद्धिरेकस्य समता चैकस्यैकस्य सङ्क्षयः | द्वन्द्ववृद्धिः क्षयश्चैकस्यैकवृद्धिर्द्वयोः क्षयः ||४४||

प्रकृतिस्थं यदा पित्तं मारुतः श्लेष्मणः क्षये | स्थानादादाय गात्रेषु यत्र यत्र विसर्पति ||४५||

तदा भेदश्च दाहश्च तत्र तत्रानवस्थितः | गात्रदेशे भवत्यस्य श्रमो दौर्बल्यमेव च ||४६||

प्रकृतिस्थं कफं वायुः क्षीणे पित्ते यदा बली | कर्षेत् कुर्यात्तदा शूलं सशैत्यस्तम्भगौरवम् ||४७||

यदाऽनिलं प्रकृतिगं पित्तं कफपरिक्षये | संरुणद्धि तदा दाहः शूलं चास्योपजायते ||४८||

श्लेष्माणं हि समं पित्तं यदा वातपरिक्षये | सन्निरुद्ध्यात्तदा कुर्यात् सतन्द्रागौरवं ज्वरम् ||४९||

प्रवृद्धो हि यदा श्लेष्मा पित्ते क्षीणे समीरणम् | रुद्ध्यात्तदा प्रकुर्वीत शीतकं गौरवं रुजम् ||५०||

समीरणे परिक्षीणे कफः पित्तं समत्वगम् | कुर्वीत सन्निरुद्धानो मृद्वनित्वं शिरोग्रहम् ||५१||

निद्रां तन्द्रां प्रलापं च हृद्रोगं गात्रगौरवम् | नखादीनां च पीतत्वं ष्ठीवनं कफपित्तयोः ||५२||

हीनवातस्य तु श्लेष्मा पित्तेन सहितश्चरन् | करोत्यरोचकापाकौ सदनं गौरवं तथा ||५३||

हृल्लासमास्यस्रवणं पाण्डुतां दूयनं मदम् | विरेकस्य च वैषम्यं वैषम्यमनलस्य च ||५४||

हीनपित्तस्य तु श्लेष्मा मारुतेनोपसंहितः | स्तम्भं शैत्यं च तोदं च जनयत्यनवस्थितम् ||५५||

गौरवं मृदुतामग्नेर्भक्ताश्रद्धां प्रवेपनम् | नखादीनां च शुक्लत्वं गात्रपारुष्यमेव च ||५६||

मारुतस्तु कफे हीने पित्तं च कुपितं द्वयम् | करोति यानि लिङ्गानि शृणु तानि समासतः ||५७||

भ्रममुद्वेष्टनं तोदं दाहं स्फुटनवेपने | अङ्गमर्दं परीशोषं दूयनं धूपनं तथा ||५८||

वातपित्तक्षये श्लेष्मा स्रोतांस्यपिदधद्भृशम् | चेष्टाप्रणाशं मूर्च्छां च वाक्सङ्गं च करोति हि ||५९||

वातश्लेष्मक्षये पित्तं देहौजः संसयच्चरेत् | ग्लानिमिन्द्रियदौर्बल्यं तृष्णां मूर्च्छां क्रियाक्षयम् ||६०||

पित्तश्लेष्मक्षये वायुर्मर्माण्यतिनिपीडयन् | प्रणाशयति सञ्ज्ञां च वेपयत्यथवा नरम् ||६१||

दोषाः प्रवृद्धाः स्वं लिङ्गं दर्शयन्ति यथाबलम् | क्षीणा जहति लिङ्गं स्वं, समाः स्वं कर्म कुवेते ||६२||

वातादीनां रसादीनां मलानामोजसस्तथा | क्षयास्तत्रानिलादीनामुक्तं सङ्क्षीणलक्षणम् ||६३||

घट्टते सहते शब्दं नोच्चैर्द्रवति शूल्यते | हृदयं ताम्यति स्वल्पचेष्टस्यापि रसक्षये ||६४||

परुषा स्फुटिता म्लाना त्वग्रूक्षा रक्तसङ्क्षये |

मांसक्षये विशेषेण स्निग्धग्रीवोदरशुष्कता ||६५||

सन्धीनां स्फुटनं ग्लानिरक्षणोरायास एव च | लक्षणं मेदसि क्षीणे तनुत्वं चोदरस्य च ||६६||

केशलोमनखश्रुद्विजप्रपतनं श्रमः | ज्ञेयमस्थिक्षये लिङ्गं सन्धिशैथिल्यमेव च ||६७||

शीर्यन्त इव चास्थीनि दुर्बलानि लघूनि च | प्रततं वातरोगीणि क्षीणे मज्जनि देहिनाम् ||६८||

दौर्बल्यं मुखशोषश्च पाण्डुत्वं सदनं श्रमः | क्लैब्यं शुक्राविसर्गश्च क्षीणशुक्रस्य लक्षणम् ||६९||

क्षीणे शकृति चान्त्राणि पीडयन्निव मारुतः | रूक्षस्योन्नमयन् कुक्षिं तिर्यगूर्ध्वं च गच्छति ||७०||

मूत्रक्षये मूत्रकृच्छ्रं मूत्रवैवर्ण्यमेव च | पिपासा बाधते चास्य मुखं च परिशुष्यति ||७१||

मलायनानि चान्यानि शून्यानि च लघूनि च | विशुष्काणि च लक्ष्यन्ते यथास्वं मलसङ्क्षये ||७२||

बिभेति दुर्बलोऽभीक्ष्णं ध्यायति व्यथितेन्द्रियः | दुश्छायो दुर्मना रूक्षः क्षामश्चैवौजसः क्षये ||७३||

हृदि तिष्ठति यच्छुद्धं रक्तमीषत्सपीतकम् | ओजः शरीरे सङ्ख्यातं तन्नाशान्ना विनश्यति ||७४||

प्रथमं जायते ह्योजः शरीरेऽस्मिच्छरीरिणाम् | सर्पिर्वर्णं मधुरसं लाजगन्धिं प्रजायते ||७५||

(भ्रमरैः फलपुष्पेभ्यो यथा सम्भ्रियते मधु | तद्वदोजः स्वकर्मभ्यो गुणैः सम्भ्रियते नृणाम् ||१||)

व्यायामोऽनशनं चिन्ता रूक्षाल्पप्रमिताशनम् | वातातपौ भयं शोको रूक्षपानं प्रजागरः ||७६||

कफशोणितशुक्राणां मलानां चातिवर्तनम् | कालो भूतोपघातश्च ज्ञातव्याः क्षयहेतवः ||७७||

गुरुस्निग्धाम्ललवणान्यतिमात्रं समश्रताम् | नवमन्नं च पानं च निद्रामास्यासुखानि च ||७८||

त्यक्तव्यायामचिन्तानां संशोधनमकुर्वताम् | श्लेष्मा पित्तं च मेदश्च मांसं चातिप्रवर्धते ||७९||

तैरावृतगतिर्वायुरोज आदाय गच्छति | यदा बस्तिं तदा कृच्छ्रो मधुमेहः प्रवर्तते ||८०||

स मारुतस्य पित्तस्य कफस्य च मुहुर्मुहुः | दर्शयत्याकृतिं गत्वा क्षयमाप्यायते पुनः ||८१||

उपेक्षयाऽस्य जायन्ते पिडकाः सप्त दारुणाः | मांसलेष्ववकाशेषु मर्मस्वपि च सन्धिषु ||८२||

शराविका कच्छपिका जालिनी सर्षपी तथा | अलजी विनताख्या च विद्रधी चेति सप्तमी ||८३||

अन्तोन्नता मध्यनिम्ना श्यावा क्लेदरुगन्विता | शराविका स्यात् पिडका शरावाकृतिसंस्थिता ||८४||

अवगाढार्तिनिस्तोदा महावास्तुपरिग्रहा | श्लक्ष्णा कच्छपपृष्ठाभा पिडका कच्छपी मता ||८५||

स्तब्धा सिराजालवती स्निग्धास्त्रावा महाशया | रुजानिस्तोदबहुला सूक्ष्मच्छिद्रा च जालिनी ||८६||

पिडका नातिमहती क्षिप्रपाका मारुजा | सर्षपी सर्षपाभाभिः पिडकाभिश्चिता भवेत् ||८७||

दहति त्वचमुत्थाने तृष्णामोहज्वरप्रदा। विसर्पत्यनिशं दुःखाद्दहत्यग्निरिवालजी॥८८॥

अवगाढरुजाक्लेदा पृष्ठे वाऽप्युदरेऽपि वा। महती विनता नीला पिडका विनता मता॥८९॥

विद्रधिं द्विविधामाहुर्बाह्यामाभ्यन्तरीं तथा। बाह्या त्वक्स्नायुमांसोत्था कण्डराभा महारुजा॥९०॥

शीतकान्नविदाह्युष्णरूक्षशुष्कातिभोजनात्। विरुद्राजीर्णसङ्किलष्टविषमासात्म्यभोजनात्॥९१॥

व्यापन्नबहुमद्यत्वाद्देगसन्धारणाच्छ्रमात्। जिह्वव्यायामशयनादतिभाराध्वमैथुनात्॥९२॥

अन्तःशरीरे मांसासृगाविशन्ति यदा मलाः। तदा सञ्जायते ग्रन्थिर्गम्भीरस्थः सुदारुणः॥९३॥

हृदये क्लोम्नि यकृति प्लीहि कुक्षौ च वृक्कयोः। नाभ्यां वङ्क्षणयोर्वाऽपि बस्तौ वा तीव्रवेदनः॥९४॥

दुष्टरक्तातिमात्रत्वात् स वै शीघ्रं विदह्यते। ततः शीघ्रविदाहित्वाद्विद्रधीत्यभिधीयते॥९५॥

व्यधच्छेदप्रमानाहशब्दस्फुरणसर्पणैः। वातिकी, पैत्तिकी तृष्णादाहमोहमदज्वरैः॥९६॥

जृम्भोत्क्लेशारुचिस्तम्भशीतकैः श्लैष्मिकीं विदुः। सर्वासु च महच्छूलं विद्रधीषूपजायते॥९७॥

शस्त्रास्त्रैर्भिद्यत इव चोल्मुकैरिव दह्यते। विद्रधी व्यम्लता याता वृश्चिकैरिव दश्यते॥९८॥

तनु रूक्षारुणं श्यावं फेनिलं वातविद्रधी। तिलमाषकुलत्थोदसन्निभं पित्तविद्रधी॥९९॥

श्लैष्मिकी स्रवति श्वेतं पिच्छलं बहलं बहु। लक्षणं सर्वमेवैतद्भजते सान्निपातिकी॥१००॥

अथासां विद्रधीनां साध्यासाध्यत्वविशेषज्ञानार्थं स्थानकृतं लिङ्गविशेषमुपदेक्ष्यामः-तत्र प्रधानमर्मजायां विद्रध्यांहृद्दन्तमकप्रमोहकासश्वासाः, क्लोमजायां पिपासामुखशोषगलग्रहाः, यकृज्जायां श्वासः, प्लीहजायामुच्छवासोपरोधः, कुक्षिजायां कुक्षिपार्श्वान्तरांसशूलं, वृक्कजायां पृष्ठकटिग्रहः, नाभिजायां हिक्का, वङ्क्षणजायां सक्थिसादः, बस्तिजायांकृच्छ्रपूतिमूत्रवर्चसत्वं चेति॥१०१॥

पक्वप्रभिन्नासूर्ध्वजासु मुखात् सावः स्रवति, अधोजासु गुदात्, उभयतस्तु नाभिजासु॥१०२॥

आसां हन्नाभिबस्तिजाः परिपक्वाः सान्निपातिकी च मरणाय; शोषाः पुनः कुशलमाशुप्रतिकारिणंचिकित्सकमासाद्योपशाम्यन्ति। तस्मादचिरोत्थितां विद्रधीं शस्त्रसर्पविद्युदग्निमुत्प्लुतां स्नेहविरेचनैराश्वेवोपक्रमेत् सर्वशो गुल्मवच्चेति॥१०३॥

भवन्ति चात्र- विना प्रमेहमप्येता जायन्ते दुष्टमेदसः। तावच्चैता न लक्ष्यन्ते यावद्वास्तुपरिग्रहः॥१०४॥

शराविका कच्छपिका जालिनी चेति दुःसहाः। जायन्ते ता ह्यतिबलाः प्रभूतश्लेष्ममेदसः॥१०५॥

सर्षपी चालजी चैव विनता विद्रधी च याः। साध्यः पित्तोल्बणास्तास्तु सम्भवन्त्यल्पमेदसः॥१०६॥

मर्मस्वसे गुदे पाण्योः स्तने सन्धिषु पादयोः। जायन्ते यस्य पिडिकाः स प्रमेही न जीवति॥१०७॥

तथाऽन्याः पिडिकाः सन्ति रक्तपीतासितारुणाः। पाण्डुराः पाण्डुवर्णाश्च भस्माभा मेचकप्रभाः॥१०८॥

मृद्व्यश्च कठिनाश्चान्याः स्थूलाः सूक्ष्मास्तथाऽपराः | मन्दवेगा महावेगाः स्वल्पशूला महारूजः ||१०९||

ता बुद्ध्वा मारुतादीनां यथास्वैर्हेतुलक्षणैः | ब्रूयादुपचरेच्चाशु प्रागुपद्रवदर्शनात् ||११०||

तृट्क्षासमांससङ्कोथमोहहिकामदज्वराः | वीसर्पमर्मसंरोधाः पिडकानामुपद्रवाः ||१११||

क्षयः स्थानं च वृद्धिश्च दोषाणां त्रिविधा गतिः | ऊर्ध्वं चाधश्च तिर्यक्च विज्ञेया त्रिविधाऽपरा ||११२||

त्रिविधा चापरा कोष्ठशाखामर्मास्थिसन्धिषु | इत्युक्ता विधिभेदेन दोषाणां त्रिविधा गतिः ||११३||

चयप्रकोपप्रशमाः पित्तादीनां यथाक्रमम् | भवन्त्येकैकशः षट्सु कालेष्वभ्रगमादिषु ||११४||

गतिः कालकृता चैषा चयाद्या पुनरुच्यते ||११५||

गतिश्च द्विविधा दृष्टा प्राकृती वैकृती च या ||११५||

पित्तादेवोष्मणः पक्तिर्नराणामुपजायते | तच्च पित्तं प्रकुपितं विकारान् कुरुते बहून् ||११६||

प्राकृतस्तु बलं श्लेष्मा विकृतो मल उच्यते | स चैवौजः स्मृतः काये स च पाप्मोपदिश्यते ||११७||

सर्वा हि चेष्टा वातेन स प्राणः प्राणीनां स्मृतः | तेनैव रोगा जायन्ते तेन चैवोपरुध्यते ||११८||

नित्यं सन्निहितामित्रं समीक्ष्यात्मानमात्मवान् | नित्यं युक्तः परिचरेदिच्छन्नायुरनित्वरम् ||११९||

तत्र श्लोकौ-

शिरोरोगाः सहृद्रोगा रोगा मानविकल्पजाः | क्षयाः सपिडकाश्चोक्ता दोषाणां गतिरेव च ||१२०||

कियन्तः शिरसीयेऽस्मिन्ध्याये तत्त्वदर्शिना | ज्ञानार्थं भिषजां चैव प्रजानां च हितैषिणा ||१२१||

इत्यग्निवेशकृते तन्त्रे चरकप्रतिसंस्कृते श्लोकस्थाने कियन्तः शिरसीयो नाम सप्तदशोऽध्यायः ||१७||

XVIII Chapter: स्त्रिशोथीयमध्याय

अथातस्त्रिशोथीयमध्यायं व्याख्यास्यामः॥१॥

इति ह स्माह भगवानात्रेयः॥२॥

त्रयः शोथा भवन्ति वातपित्तश्लेष्मनिमित्ताः, ते पुनर्द्विविधा निजागन्तुभेदेन॥३॥

तत्रागन्तवश्छेदनभेदनक्षणनभञ्जनपिच्छनोत्पेषण प्रहारवधबन्धनवेष्टनव्यधन
पीडनादिभिर्वाभल्लातकपुष्पफलरसात्मगुप्ताशूकक्रिमिशूकाहितपत्रलतागुल्मसंस्पर्शनैर्वा स्वेदनपरिसर्पणावमूत्रणैर्वा
विषिणांसविषप्राणिदंष्ट्रादन्तविषाणनखनिपातैर्वा सागरविषवातहिमदहनसंस्पर्शनैर्वा शोथाः समुपजायन्ते॥४॥

ते पुनर्यथास्वं हेतुव्यञ्जनैरादावुपलभ्यन्ते निजव्यञ्जनैकदेशविपरीतैः, बन्धमन्त्रागदप्रलेपप्रतापनिर्वापणादिभिश्चोपक्रमैरुपक्रम्यमाणाः प्रशान्तिमापद्यन्ते॥५॥

निजाः पुनः

स्नेहस्वेदवमनविरेचनास्थापनानुवासनशिरोविरेचनानामयथावत्प्रयोगान्मिथ्यासंसर्जनाद्वाछर्द्यलसकविसूचिकाश्वासकासातिसारशोषपाण्डुरोगोदरज्वरप्रदरभगन्दरा
शौविकारातिकर्शनैर्वा कुष्ठकण्डूपिडकादिभिर्वाछर्दिक्षवथूदारशुक्रवातमूत्रपुरीषवेगधारणैर्वा कर्मरोगोपवासाध्वकर्शितस्य
वासहसाऽतिगुर्वम्ललवणपिष्टान्नफलशकारागदधिहरितकमद्यमन्दकविरूढनवशूकशमीधान्यानूपौदक-
पिशितोपयोगान्मृत्पङ्कलोष्टभक्षणाल्लवणातिभक्षणाद्भस्मपीडनादामगर्भप्रपतनात् प्रजातानां चमिथ्योपचारादुदीर्णदोषत्वाच्च शोफाः प्रादुर्भवन्ति, इत्युक्तः
सामान्यो हेतुः॥६॥

अयं त्वत्र विशेषः- शीतरूक्षलघुविशदश्रमोपवासातिकर्शनक्षपणादिभिर्वायुः प्रकुपितस्त्वङ्गसंशोणितादीन्यभिभूय शोफं जनयति; स क्षिप्रोत्थानप्रशमो भवति,
तथा श्यामारुणवर्णः प्रकृतिवर्णो वा, चलः स्पन्दनः खरपरुषभिन्नत्वग्रोमा छिद्यत इव भिद्यत इव पीड्यत इव सूचीभिरिव तुद्यते पिपीलिकाभिरिव संस्पृश्यते
सर्षपकल्कावलित इव चिमिचिमायते सङ्कुच्यतआयम्यत इवेति वातशोथः (१);

उष्णतीक्ष्णकटुकक्षारलवणाम्लाजीर्णभोजनैरन्यातपप्रतापैश्च पित्तं प्रकुपितं त्वङ्गसंशोणितान्यभिभूय शोथं जनयति; सक्षिप्रोत्थानप्रशमो भवति,
कृष्णपीतनीलताम्रावभास उष्णो मृदुः कपिलताम्ररोमा उष्यते द्यूते धूप्यते ऊष्मायते स्विद्यतेक्लिद्यते न च स्पर्शमुष्णं च सुषूयत इति पित्तशोथः (२);

गुरुमधुरशीतस्निग्धैरतिस्वप्नाव्यायामादिभिश्च श्लेष्मा प्रकुपितस्त्वङ्गसंशोणितादीन्यभिभूय शोथं जनयति; सकृच्छ्रोत्थानप्रशमो भवति, पाण्डुश्चेतावभासो गुरुः
स्निग्धः श्लक्ष्णः स्थिरः स्त्यानः शुक्लाग्ररोमा स्पर्शोष्णसहश्चेतिश्लेष्मशोथः (३);

यथास्वकारणाकृतिसंसर्गाद्द्विदोषजास्त्रयः शोथा भवन्ति; यथास्वकारणाकृतिसन्निपातात् सान्निपातिक एकः; एवं सप्तविधो भेदः॥७॥

प्रकृतिभिस्ताभिस्ताभिर्भिद्यमानो द्विविधस्त्रिविधश्चतुर्विधः सप्तविधोऽष्टविधश्च शोथ उपलभ्यते, पुनश्चैक एवोत्सेधसामान्यात्॥८॥

भवन्ति चात्र- शूयन्ते यस्य गात्राणि स्वपन्तीव रुजन्ति च पीडितान्युन्मन्त्याशु वातशोथं तमादिशेत्॥९॥

यश्चाप्यरुणवर्णः शोथो नक्तं प्रणश्यति स्नेहोष्णमर्दनाभ्यां च प्रणश्येत् स च वातिकः॥१०॥

यः पिपासाज्वरार्तस्य द्यूतेऽथ विदह्यते स्विद्यति क्लिद्यते गन्धी स पैतः स्वयथुः स्मृतः॥११॥

यः पीतनेत्रवक्त्रत्वक् पूर्वं मध्यात् प्रशूयते तनुत्वक् चातिसारी च पित्तशोथः स उच्यते॥१२॥

शीतः सक्तगतिर्यस्तु कण्डूमान् पाण्डुरेव च | निपीडितो नोन्मति श्वयथुः स कफात्मकः || १३ ||

यस्य शस्त्रकुशच्छिन्नाच्छोणितं न प्रवर्तते | कृच्छ्रेण पिच्छा स्रवति स चापि कफसम्भवः || १४ ||

निदानाकृतिसंसर्गाच्छवयथुः स्याद्विदोषजः | सर्वाकृतिः सन्निपाताच्छोथो व्यामिश्रहेतुजः || १५ ||

यस्तु पादाभिनिर्वृतः शोथः सर्वाङ्गगो भवेत् | जन्तोः स च सुकष्टः स्यात् प्रसृतः स्त्रीमुखोच्च यः || १६ ||

यश्चापि गुह्यप्रभवः स्त्रिया वा पुरुषस्य वा | स च कष्टतमो ज्ञेयो यस्य च स्युरपद्रवाः || १७ ||

छर्दिः श्वासोऽरुचिस्तृष्णा ज्वरोऽतीसार एव च | सप्तकोऽयं सदैर्बल्यः शोफोपद्रवसङ्ग्रहः || १८ ||

यस्य श्लेष्मा प्रकुपितो जिह्वामूलेऽवतिष्ठते | आशु सञ्जनयेच्छोथं जायतेऽस्योपजिह्विका || १९ ||

यस्य श्लेष्मा प्रकुपितः काकले व्यवतिष्ठते | आशु सञ्जनयेच्छोफं करोति गलशुण्डिकाम् || २० ||

यस्य श्लेष्मा प्रकुपितो गलबाह्वेऽवतिष्ठते | शनैः सञ्जनयेच्छोफं गलगण्डोऽस्य जायते || २१ ||

यस्य श्लेष्मा प्रकुपितस्तिष्ठत्यन्तर्गले स्थिरः | आशु सञ्जनयेच्छोफं जायतेऽस्य गलग्रहः || २२ ||

यस्य पित्तं प्रकुपितं सरक्तं त्वचि सर्पति | शोफं सरागं जनयेद्विसर्पस्तस्य जायते || २३ ||

यस्य पित्तं प्रकुपितं त्वचि रक्तेऽवतिष्ठते | शोथं सरागं जनयेत् पिडका तस्य जायते || २४ ||

यस्य प्रकुपितं पित्तं शोणितं प्राप्य शुष्यति | तिलका पिप्लवो व्यङ्गा नीलिका तस्य जायते || २५ ||

यस्य पित्तं प्रकुपितं शङ्खयोरवतिष्ठते | श्वयथुः शङ्खको नाम दारुणस्तस्य जायते || २६ ||

यस्य पित्तं प्रकुपितं कर्णमूलेऽवतिष्ठते | ज्वरान्ते दुर्जयोऽन्ताय शोथस्तस्योपजायते || २७ ||

वातः प्लीहानमुद्भूय कुपितो यस्य तिष्ठति | शनैः परितुदन् पार्श्वं प्लीहा तस्याभिवर्धते || २८ ||

यस्य वायुः प्रकुपितो गुल्मस्थानेऽवतिष्ठते | शोफं सशूलं जनयन् गुल्मस्तस्योपजायते || २९ ||

यस्य वायुः प्रकुपितः शोफशूलकरश्चरन् | वङ्क्षणाद्वृषणौ याति वृद्धिस्तस्योपजायते || ३० ||

यस्य वातः प्रकुपितस्त्वङ्मांसान्तरमाश्रितः | शोथं सञ्जनयेत् कुक्षावुदरं तस्य जायते || ३१ ||

यस्य वातः प्रकुपितः कुक्षिमाश्रित्य तिष्ठति | नाधो व्रजति नाप्यूर्ध्वमानाहस्तस्य जायते || ३२ ||

रोगाश्चोत्सेधसामान्यदधिमांसार्बुदादयः | विशिष्टा नामरूपाभ्यां निर्देश्याः शोथसङ्ग्रहे || ३३ ||

वातपित्तकफा यस्य युगपत् कुपितास्त्रयः | जिह्वामूलेऽवतिष्ठन्ते विदहन्तः समुच्छ्रिताः || ३४ ||

जनयन्ति भृशं शोथं वेदनाश्च पृथग्विधाः | तं शीघ्रकारिणं रोगं रोहिणीति विनिर्दिशेत् || ३५ ||

त्रिरात्रं परमं तस्य जन्तोर्भवति जीवितम्। कुशलेन त्वनुक्रान्तः क्षिप्रं सम्पद्यते सुखी॥३६॥
 सन्ति ह्येवंविधा रोगाः साध्या दारुणसम्मताः। ये हन्युरनुपक्रान्ता मिथ्याचारेण वा पुनः॥३७॥
 साध्याश्चाप्यपरे सन्ति व्याधयो मृदुसम्मताः। यत्नायत्नकृतं येषु कर्म सिध्यत्यसंशयम्॥३८॥
 असाध्याश्चापरे सन्ति व्याधयो याप्यसञ्ज्ञिताः। सुसाध्वपि कृतं येषु कर्म यात्राकरं भवेत्॥३९॥
 सन्ति चाप्यपरे रोगा येषु कर्म न सिध्यति। अपि यत्नकृतं बालैर्न तान् विद्वानुपाचरेत्॥४०॥
 साध्याश्चैवाप्यसाध्याश्च व्याधयो द्विविधाः स्मृताः। मृदुदारुणभेदेन ते भवन्ति चतुर्विधाः॥४१॥
 त एवापरिसङ्ख्येया भिद्यमाना भवन्ति हि। रुजावर्णसमुत्थानस्थानसंस्थाननामभिः॥४२॥
 व्यवस्थाकरणं तेषां यथास्थूलेषु सङ्ग्रहः। तथा प्रकृतिसामान्यं विकारेषूपदिश्यते॥४३॥
 विकारनामाकुशलो न जिहीयात् कदाचन। न हि सर्वविकाराणां नामतोऽस्ति ध्रुवा स्थितिः॥४४॥
 स एव कुपितो दोषः समुत्थानविशेषतः। स्थानान्तरगतश्चैव जनयत्यामयान् बहून्॥४५॥
 तस्माद्विकारप्रकृतीरधिष्ठानान्तराणि च। समुत्थानविशेषांश्च बुद्ध्वा कर्म समाचरेत्॥४६॥
 यो ह्येतत्त्रितयं ज्ञात्वा कर्माण्यारभते भिषक्। ज्ञानपूर्वं यथान्यायं स कर्मसु न मुह्यति॥४७॥
 नित्याः प्राणभृतां देहे वातपित्तकफास्त्रयः। विकृताः प्रकृतिस्था वा तान् बुभुत्सेत पण्डितः॥४८॥
 उत्साहोच्छ्वासनिः श्वासचेष्टा धातुगतिः समा। समो मोक्षो गतिमतां वायोः कर्माविकारजम्॥४९॥
 दर्शनं पक्तिरूपा च क्षुत्तृष्णा देहमार्दवम्। प्रभा प्रसादो मेधा च पित्तकर्माविकारजम्॥५०॥
 स्नेहो बन्धः स्थिरत्वं च गौरवं वृषता बलम्। क्षमा धृतिरलोभश्च कफकर्माविकारजम्॥५१॥
 वाते पित्ते कफे चैव क्षीणे लक्षणमुच्यते। कर्मणः प्राकृताद्धानिर्वृद्धिर्वाऽपि विरोधिनाम्॥५२॥
 दोषप्रकृतिवेशेष्यं नियतं वृद्धिलक्षणम्। दोषाणां प्रकृतिर्हानिर्वृद्धिश्चैवं परीक्ष्यते॥५३॥
 तत्र श्लोकाः-
 सङ्ख्यां निमित्तं रूपाणि शोथानां साध्यतां न च।
 तेषां तेषां विकाराणां शोथांस्तान्तांश्च पूर्वजान्॥५४॥
 विधिभेदं विकाराणां त्रिविधं बोध्यसङ्ग्रहम्।
 प्राकृतं कर्म दोषाणां लक्षणं हानिवृद्धिषु॥५५॥

वीतमोहरजोदोषलोभमानमदस्पृहः।

व्याख्यातवांस्त्रिशोथीये रोगाध्याये पुनर्वसुः॥५६॥

XIX Chapter: अष्टोदरीयमध्यायं

अथातोऽष्टोदरीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

अष्टावुदराणीति, अष्टौ मूत्राधाताः अष्टौ क्षीरदोषाः, अष्टौ रेतोदोषाः, सप्त कुष्ठानीति, सप्त पिडकाः, सप्त विसर्पाः, षडतीसाराः, षडुदावर्ताः, पञ्च गुल्माः, पञ्च प्लीहदोषाः, पञ्च कासाः, पञ्च श्वासाः, पञ्च हिक्काः, पञ्च तृष्णाः, पञ्च हृदयः, पञ्च भक्तस्यानशनस्थानानि, पञ्च शिरोरोगाः, पञ्च हृद्रोगाः, पञ्च पाण्डुरोगाः, पञ्चोन्मादाः, चत्वारोऽपस्माराः, चत्वारोऽक्षिरोगाः, चत्वारः कर्णरोगाः, चत्वारः प्रतिश्यायाः, चत्वारो मुखरोगाः, चत्वारो ग्रहणीदोषाः, चत्वारो मदाः, चत्वारो मूर्च्छायाः, चत्वारः शोषाः, चत्वारि क्लैब्यानिः, त्रयः शोथाः, त्रीणि किलासानि, त्रिविधं लोहितपित्तम, द्वौ ज्वरौ, द्वौ व्रणौ, द्वावायाम, द्वे गृध्रस्य, द्वे कामले, द्विविधमामम, द्विविधं वातरक्तम, द्विविधान्यर्शासी, एक ऊरुस्तम्भः, एकः सन्न्यासः, एको महागदः, विंशतिः क्रिमिजातयः, विंशतिः प्रमेहाः, विंशतिर्योन्यव्यापदः इति इति अष्टचत्वारिंशद्रोगधिकरणान्यस्मिन् संग्रहे समुद्दिष्टानि ॥३॥

एतानि यथोद्देशमभिनिर्देक्ष्यामः

अष्टावुदराणीति वातपित्तकफसन्निपातप्लीहबद्धिच्छिद्रदकोदराणि, अष्टौ मूत्राधाता इति वातपित्तकफसन्निपाताश्मरीशर्कराशुक्रशोणितजाः, अष्टौ क्षीरदोषा इति वैवर्ण्यं वैगन्ध्यं वैरस्यं पैच्छित्यं फेनसङ्घातो रौक्ष्यगौरवमतिस्नेहश्च, अष्टौ रेतोदोषा इति तनु शुष्कं फेनिलमश्वेतं पूत्यतिपिच्छलमन्यधातूपहितमवसादि च (१);

सप्त कुष्ठानीति कपालोदुम्बरमण्डलार्थजिह्वपुण्डरीकसिध्मकाकणानि, सप्त पिडका इति शराविका कच्छपिका जालिनीसर्षप्यलजी विनता विद्रुधी च, सप्त विसर्पा इति वातपित्तकफामिकर्दमकग्रन्थिसन्निपाताख्याः (२);

षडतीसारा इति वातपित्तकफसन्निपातभयशोकजाः, षडुदावर्ता इति वातमूत्रपुरीषशुक्रच्छर्दिक्षवथुजाः (३);

पञ्च गुल्मा इति वातपित्तकफसन्निपातशोणितजाः, पञ्च प्लीहदोषा इति गुल्मैर्व्याख्याताः, पञ्च कासा इति वातपित्तकफक्षतक्षयजाः, पञ्च श्वासा इति महोर्ध्वच्छिन्नतमकक्षुद्राः, पञ्च हिक्का इति महती गम्भीरा व्यपेता क्षुद्राऽन्नजाच, पञ्च तृष्णा इति वातपित्तामक्षयोपसर्गात्मिकाः, पञ्च हृदय इति द्विष्टार्थसंयोगजा वातपित्तकफसन्निपातोद्रेकोत्थाश्च, पञ्च भक्तस्यानशनस्थानानीति वातपित्तकफसन्निपातद्वेषाः, पञ्च शिरोरोगा इति पूर्वोद्देशमभिसमस्यवातपित्तकफसन्निपातक्रिमिजाः, पञ्च हृद्रोगा इति शिरोरोगैर्व्याख्याताः, पञ्च पाण्डुरोगा इति वातपित्तकफसन्निपातमृद्वक्षणाः, पञ्चोन्मादा इति वातपित्तकफसन्निपातागन्तुनिमिताः (४)

चत्वारोऽपस्मारा इति वातपित्तकफसन्निपातनिमिताः, चत्वारोऽक्षिरोगाश्चत्वारः कर्णरोगाश्चत्वारः प्रतिश्यायाश्चत्वारो मुखरोगाश्चत्वारो ग्रहणीदोषाश्चत्वारो मदाश्चत्वारो मूर्च्छाया इत्यपस्मारैर्व्याख्याताः, चत्वारः शोषा इति साहसन्धारणक्षयविषमाशनजाः, चत्वारि क्लैब्यानीति बीजोपधातुध्वजभङ्गाज्जरायाः शुक्रक्षयाच्च (५)

त्रयः शोथा इति वातपित्तश्लेष्मनिमिताः, त्रीणि किलासानीति रक्तताम्रशुक्लानि, त्रिविधं लोहितपित्तमिति ऊर्ध्वभागमधोभागमुभयभागं च (६)

द्वौ ज्वराविति उष्णाभिप्रायः शीतसमुत्थश्च शीताभिप्रायश्चोष्णसमुत्थः, द्वौ व्रणाविति निजश्चागन्तुजश्च, द्वावायामाविति बाह्यश्चाभ्यन्तरश्च, द्वे गृध्रस्याविति वाताद्वातकफाच्च, द्वे कामले इति कोष्ठाश्रया शाखाश्रया च, द्विविधमाममिति अलसको विसूचिका च, द्विविधं वातरक्तमिति गम्भीरमुत्तानं च, द्विविधान्यर्शासीति शुष्काण्याद्राणि च (७)

एक ऊरुस्तम्भ इत्यामत्रिदोषसमुत्थः, एकः सन्न्यास इति त्रिदोषात्मको मनःशरीराधिष्ठानः, एको महागद इति अतत्त्वाभिनिवेशः (८)

विंशतिः क्रिमिजातय इति यूका पिपीलिकाश्चेति द्विविधा बहिर्मलजाः, केशादा लोमादा लोमद्वीपाः सौरसा औदुम्बराजन्तुमातरश्चेति षट् शोणितजाः, अन्त्रादा उदरावेष्टा हृदयादाश्चरवो दर्भपुष्पाः सौगन्धिका महागुदाश्चेति सप्त कफजाः, ककेरुका मकेरुका लेलिहाः सशूलकाः सौसुरादाश्चेति पञ्च पुरीषजाः; विंशतिः प्रमेहा इत्युदकमेहश्चेक्षुबालिकारसमेहश्चसान्द्रमेहश्च सान्द्रप्रसादमेहश्च शुक्लमेहश्च शुक्रमेहश्च शीतमेहश्च शनैर्मेहश्च सिकतामेहश्च लालामेहश्चेति दशश्लेष्मनिमित्ताः, क्षारमेहश्च कालमेहश्च नीलमेहश्च लोहितमेहश्च मज्जिष्ठामेहश्च हरिद्रामेहश्चेति षट् पित्तनिमित्ताः, वसामेहश्च मज्जामेहश्च हस्तिमेहश्च मधुमेहश्चेति चत्वारो वातनिमित्ताः, इति विंशतिः प्रमेहाः; विंशतिर्योन्यापद इतिवातिकी पैत्तिकी श्लेष्मिकी सान्निपातिकी चेति चतस्रो दोषजाः, दोषदूष्यसंसर्गप्रकृतिनिर्देशैरवशिष्टाः षोडश निर्दिश्यन्ते, तथा रक्तयोनिश्चारजस्का चाचरणा चातिचरणा च प्राक्चरणा चोपप्लुता च परिप्लुता चोदावर्तिनी च कर्णिकी च पुत्रघ्नीचान्तर्मुखी च सूचीमुखी च शुष्का च वामिनी च षण्ढयोनिश्च महायोनिश्चेति विंशतिर्योन्यापदो भवन्ति (९)

केवलश्चायमुद्देशो यथोद्देशमभिनिर्दिष्टो भवति ||४||

सर्व एव निजा विकारा नान्यत्र वातपित्तकफेभ्यो निर्वर्तन्ते, यथाहि- शकुनिः सर्वं दिवसमपि परिपतन् स्वां छायां नातिवर्तते, तथा स्वधातुवैषम्यनिमित्ताः सर्वे विकारा वातपित्तकफान्नातिवर्तन्ते वातपित्तश्लेष्मणां पुनः स्थानसंस्थानप्रकृतिविशेषानभिसमीक्ष्य तदात्मकानपि च सर्वविकारां स्तानेवोपदिशन्तिबुद्धिमन्तः ||५||

भवतश्चात्र- स्वधातुवैषम्यनिमित्तजा ये विकारासङ्घा बहवः शरीरे न ते पृथक् पित्तकफानिलेभ्य आगन्तवस्त्वेव ततो विशिष्टाः ||६||

आगन्तुरन्वेति निजं विकारं निजस्तथाऽऽगन्तुमपि प्रवृद्धः तत्रानुबन्धं प्रकृतिं च सम्यग् ज्ञात्वा ततः कर्म समारभेत ||७||

तत्र श्लोकौ- विंशकाश्चैककाश्चैव त्रिकाश्चोक्तास्त्रयस्त्रयः द्विकाश्चाष्टौ, चतुष्काश्च दश, द्वादश पञ्चकाः ||८||

चत्वारश्चाष्टका वर्गाः, षट्कौ द्वौ, सप्तकास्त्रयः अष्टोदरीये रोगाणां रोगाध्याये प्रकाशिताः ||९||

XX Chapter: महारोगाध्यायं

अथातो महारोगाध्यायं व्याख्यास्यामः॥१॥

इति ह स्माह भगवानात्रेयः॥२॥

चत्वारो रोगा भवन्ति- आगन्तुवातपित्तश्लेष्मनिमित्ताः; तेषां चतुर्णामपि रोगाणां रोगत्वमेकविधं भवति, रुक्सामान्यात्; द्विविधा पुनः प्रकृतिरेषाम्, आगन्तुनिजविभागात्; द्विविधं चैषामधिष्ठानं, मनःशरीरविशेषात्; विकाराः पुनरपरिसङ्ख्येयाः, प्रकृत्यधिष्ठानलिङ्गायतनविकल्पविशेषापरिसङ्ख्येयत्वात् ॥३॥

मुखानि तु खल्वागन्तोर्नखदशनपतनाभिचाराभिशापाभिषङ्गाभिघातव्यध-बन्धनवेष्टनपीडनरज्जुदहनशस्त्राशनिभूतोपसर्गादीनि, निजस्य तु मुखं वातपित्तश्लेष्मणां वैषम्यम्॥४॥

द्वयोस्तु खल्वागन्तुनिजयोः प्रेरणमसात्म्येन्द्रियार्थसंयोगः, प्रज्ञापराधः, परिणामश्चेति॥५॥

सर्वेऽपि तु खल्वेतेऽभिप्रवृद्धाश्चत्वारो रोगाः परस्परमनुबध्नन्ति, न चान्योन्येन सह सन्देहमापद्यन्ते ॥६॥

आगन्तुर्हि व्यथापूर्वं समुत्पन्नो जघन्यं वातपित्तश्लेष्मणां वैषम्यमापादयति; निजे तु वातपित्तश्लेष्माणः पूर्वं वैषम्यमापद्यन्तेजघन्यं व्यथामभिनिर्वर्तयन्ति॥७॥

तेषां त्रयाणामपि दोषाणां शरीरे स्थानविभाग उपदेक्ष्यते; तद्यथा- बस्तिः पुरीषाधानं कटिः सक्थिनी पादावस्थीनिपक्वाशयश्च वातस्थानानि, तत्रापि पक्वाशयो विशेषेण वातस्थानं; स्वेदो रसो लसीका रुधिरमामाशयश्च पित्तस्थानानि, तत्राप्यामाशयो विशेषेण पित्तस्थानम्; उरः शिरो ग्रीवा पर्वाण्यामाशयो मेदश्च श्लेष्मस्थानानि, तत्राप्युरो विशेषेण श्लेष्मस्थानम्॥८॥

सर्वशरीरचरास्तु वातपित्तश्लेष्माणः सर्वस्मिञ्छरीरे कुपिताकुपिताः शुभाशुभानि कुर्वन्ति- प्रकृतिभूताः शुभान्युपचयबलवर्णप्रसादादीनि, अशुभानि पुनर्विकृतिमापन्ना विकारसञ्ज्ञकानि॥९॥

तत्र विकाराः सामान्यजा, नानात्मजाश्च। तत्र सामान्यजाः पूर्वमष्टोदरीये व्याख्याताः, नानात्मजास्त्विहाध्यायेऽनुव्याख्यास्यामः। तद्यथा- अशीतिर्वातविकाराः, चत्वारिंशत् पित्तविकाराः, विंशतिः श्लेष्मविकाराः॥१०॥

तत्रादौ वातविकारानुव्याख्यास्यामः। तद्यथा- नखभेदश्च, विपादिका च, पादशूलं च, पादभ्रंशश्च, पादसुप्तता च, वातखुडता च, गुल्फग्रहश्च, पिण्डकोद्वेष्टनं च, गृध्रसी च, जानुभेदश्च, जानुविश्लेषश्च, ऊरुस्तम्भश्च, ऊरुसादश्च, पाङ्गुल्यं च, गुदभ्रंशश्च, गुदार्तिश्च, वृषणाक्षेपश्च, शोफस्तम्भश्च, वङ्क्षणाहश्च, श्रोणिभेदश्च, विड्भेदश्च, उदावर्तश्च, खञ्जत्वं च, कुब्जत्वं च, वामनत्वं च, त्रिकग्रहश्च, पृष्ठग्रहश्च, पार्श्वविमर्दश्च, उदरावेष्टश्च, हन्मोहश्च, हृद्ग्रहश्च, वक्षौर्द्वर्षश्च, वक्षौपरोधश्च, वक्षस्तोदश्च, बाहुशोषश्च, ग्रीवास्तम्भश्च, मन्यास्तम्भश्च, कण्ठोद्ध्वंसश्च, हनुभेदश्च, ओष्ठभेदश्च, अक्षिभेदश्च, दन्तभेदश्च, दन्तशैथिल्यं च, मूकत्वं च, वाक्सङ्गश्च, कषायास्यता च, मुखशोषश्च, अरसज्ञता च, घ्राणनाशश्च, कर्णशूलं च, अशब्दश्रवणं च, उच्चैःश्रुतिश्च, बाधिर्यं च, वर्त्मस्तम्भश्च, वर्त्मसङ्कोचश्च, तिमिरं च, अक्षिशूलं च, अक्षिव्युदासश्च, भ्रूव्युदासश्च, शङ्खभेदश्च, ललाटभेदश्च, शिरोरुक् च, केशभूमिस्फुटनं च, अर्दितं च, एकाङ्गरोगश्च, सर्वाङ्गरोगश्च, पक्षवधश्च, आक्षेपकश्च, दण्डकश्च, तमश्च, भ्रमश्च, वेपथुश्च, जम्भा च, हिकका च, विषादश्च, अतिप्रलापश्च, रौक्ष्यं च, पारुष्यं च, श्यावारुणावभासता च, अस्वप्नश्च, अनवस्थितचित्तत्वं च; इत्यशीतिर्वातविकारावातविकाराणामपरिसङ्ख्येयानामाविष्कृततमा व्याख्याताः॥११॥

सर्वेष्वपि खल्वेतेषु वातविकारेषूक्तेष्वन्येषु चानुक्तेषु वायोरिदमात्मरूपमपरिणामि कर्मणश्च स्वलक्षणं, यदुपलभ्य तदवयवं वा विमुक्तसन्देहा वातविकारमेवाध्यवस्यन्ति कुशलाः; तद्यथा- रौक्ष्यं शैत्यं लाघवं वैशद्यं गतिरमूर्तत्वमनवस्थितत्वं चेतिवायोरात्मरूपाणि; एवंविधत्वाच्च वायोः कर्मणः

स्वलक्षणमिदमस्य भवति तं तं शरीरावयवमाविशतः ; तद्यथा-संसर्गसंख्याससङ्गभेदसादहर्षतर्षकम्पवर्तचालतोदव्यथाचेष्टादीनि ,
तथाखरपरुषविशदसुषिरारुणवर्णकषायविरसमुखत्वशोषशूलसुप्तिस्ङ्कोचनस्तम्भनखञ्जतादीनि च वायोः कर्माणि; तैरन्वितं वातविकारमेवाध्यवस्येत्॥१२॥

तं मधुराम्ललवणस्निग्धोष्णैरुपक्रमैरुपक्रमेत, स्नेहस्वेदास्थापनानुवासननस्तः कर्मभोजनाभ्यङ्गोत्सादनपरिषेकादिभिर्वर्तहैर्मात्रां कालं च
प्रमाणीकृत्य; तत्रास्थापनानुवासनं तु खलु सर्वत्रोपक्रमेभ्यो वाते प्रधानतमं मन्यन्ते भिषजः; तद्ध्यादित एव पक्वाशयमनुप्रविश्य केवलं वैकारिकं वातमूलं
छिनत्ति; तत्रावजितेऽपि वाते शरीरान्तर्गता वातविकाराः प्रशान्तिमापद्यन्ते, यथा वनस्पतेर्मूले छिन्नेस्कन्धशाखाप्ररोहकुसुमफलपलाशादीनां नियतो
विनाशस्तद्वत्॥१३॥

पित्तविकारांश्चत्वारिंशतमत् ऊर्ध्वमनुव्याख्यास्यामः- ओषध, प्लोषध, दाहध, दवध, धूमकध, अम्लकध, विदाहध, अन्तर्दाहध, अंसदाहध, ऊष्माधिक्यं च,
अतिस्वेदध (अङ्गस्वेदध), अङ्गगन्धध, अङ्गावदरणं च, शोणितक्लेदध, मांसक्लेदध, त्वग्दाहध, (मांसदाहध), त्वगवदरणं च, चर्मदलनं च, रक्तकोष्ठध,
रक्तविस्फोटध, रक्तपित्तं च, रक्तमण्डलानि च, हरितत्वं च, हारिद्रत्वं च, नीलिका च, कक्षा(क्ष्या)च, कामला च, तित्तास्यता च, लोहितगन्धास्यता च,
पूतिमुखता च, तृष्णाधिक्यं च, अतृप्तिश्च, आस्यविपाकध, गलपाकध, अक्षिपाकध, गुदपाकध, मेढ्रपाकध, जीवादानं च, तमःप्रवेशध,
हरितहारिद्रनेत्रमूत्रवर्चस्त्वं च; इति चत्वारिंशत्पित्तविकाराः पित्तविकाराणामपरिसङ्ख्येयानामविष्कृततमा व्याख्याताः॥१४॥

सर्वेष्वपि खल्वेतेषु पित्तविकारेषूक्तेष्वन्येषु चानुक्तेषु पित्तस्येदमात्मरूपमपरिणामि कर्मणश्च स्वलक्षणं, यदुपलभ्यतदवयवं वा विमुक्तसन्देहाः
पित्तविकारमेवाध्यवस्यन्ति कुशलाः; तद्यथा- औष्ण्यं तैक्ष्ण्यं द्रवत्वमनतिस्नेहो वर्णश्च शुक्लारुणवर्जोगन्धश्च विस्त्रो रसौ च कटुक्काम्लौ सरस्वं च
पित्तस्यात्मरूपाणि; एवंविधत्वाच्च पित्तस्य कर्मणः स्वलक्षणमिदमस्य भवति तं तं शरीरावयवमाविशतः; तद्यथा- दाहौष्ण्यपाकस्वेदक्लेदकोथकण्डूस्त्रावरागा
यथास्वं च गन्धवर्णरसाभिनिर्वर्तनं पित्तस्य कर्माणि; तैरन्वितं पित्तविकारमेवाध्यवस्येत्॥१५॥

तं मधुरतिक्तकषायशीतैरुपक्रमैरुपक्रमेत स्नेहविरेकप्रदेहपरिषेकाभ्यङ्गादिभिः पित्तहैर्मात्रां कालं च प्रमाणीकृत्य; विरेचनं तु सर्वोपक्रमेभ्यः पित्ते प्रधानतमं
मन्यन्ते भिषजः; तद्ध्यादित एवामाशयमनुप्रविश्य केवलं वैकारिकं पित्तमूलमपकर्षति, तत्रावजिते पित्तेऽपि शरीरान्तर्गताः पित्तविकाराः प्रशान्तिमापद्यन्ते,
यथाऽग्नौ व्यपोढे केवलमग्निगृहं शीतीभवति तद्वत्॥१६॥

श्लेष्मविकारांश्च विंशतिमत् ऊर्ध्वं व्याख्यास्यामः; तद्यथा- तृप्तिश्च, तन्द्रा च, निद्राधिक्यं च, स्तैमित्यं च, गुरुगात्रता च, आलस्यं च, मुखमाधुर्यं च, मुखस्त्रावध,
श्लेष्मोद्विग्नं च, मलस्याधिक्यं च, बलासकध, अपक्तिश्च, हृदयोपलेपध, कण्ठोपलेपध, धमनीप्रति(वि)चयश्च, गलगण्डध, अतिस्थौल्यं च, शीताग्निता च,
उदरदध, श्वेतावभासता च, श्वेतमूत्रनेत्रवर्चस्त्वं च; इति विंशतिः श्लेष्मविकाराः श्लेष्मविकाराणामपरिसङ्ख्येयानामविष्कृततमा व्याख्याता भवन्ति॥१७॥

सर्वेष्वपि खल्वेतेषु श्लेष्मविकारेषूक्तेष्वन्येषु चानुक्तेषु श्लेष्मण इदमात्मरूपमपरिणामि कर्मणश्च स्वलक्षणं यदुपलभ्यतदवयवं वा विमुक्तसन्देहाः
श्लेष्मविकारमेवाध्यवस्यन्ति कुशलाः; तद्यथा- स्नेहशैत्यशौक्यगौरवमाधुर्यस्थैर्यैच्छित्त्यमात्स्यानि श्लेष्मण आत्मरूपाणि; एवंविधत्वाच्च श्लेष्मणः
कर्मणः स्वलक्षणमिदमस्य भवति तं तं शरीरावयवमाविशतः; तद्यथा- शैत्यशैत्यकण्डूस्थैर्यैगौरवस्नेहसुप्तिक्लेदोपदेहबन्धमाधुर्यचिरकारित्वानि श्लेष्मणः कर्माणि;
तैरन्वितं श्लेष्मविकारमेवाध्यवस्येत्॥१८॥

तं कटुकतिक्तकषायतीक्ष्णोष्णरूक्षैरुपक्रमैरुपक्रमेत स्वेदवमनशिरोविरेचनव्यायामादिभिः श्लेष्महैर्मात्रां कालं च प्रमाणीकृत्य; वमनं तु सर्वोपक्रमेभ्यः श्लेष्मणि
प्रधानतमं मन्यन्ते भिषजः; तद्ध्यादित एवामाशयमनुप्रविश्यो रोगतं केवलं वैकारिकं श्लेष्ममूलमूर्ध्वमुत्क्षिपति, तत्रावजिते श्लेष्मण्यपि शरीरान्तर्गताः
श्लेष्मविकाराः प्रशान्तिमापद्यन्ते, यथा भिन्नेकेदारसेतौ शालियवषट्कादीन्यनभिष्यन्धमानान्यम्भसा प्रशोषमापद्यन्ते तद्वदिति॥१९॥

भवन्ति चात्र- रोगमादौ परीक्षेत ततोऽनन्तरमौषधम्। ततः कर्म भिषक् पश्चाज्ज्ञानपूर्वं समाचरेत्॥२०॥

यस्तु रोगमविज्ञाय कर्माण्यारभते भिषक्। अप्यौषधविधानज्ञस्तस्य सिद्धिर्यदृच्छया॥२१॥

यस्तु रोगविशेषज्ञः सर्वभेषज्यकोविदः | देशकालप्रमाणज्ञस्तस्य सिद्धिरसंशयम् || २२ ||

तत्र श्लोकाः- सङ्ग्रहः प्रकृतिदेशो विकारमुखमीरणम् | असन्देहोऽनुबन्धश्च रोगाणां सम्प्रकाशितः || २३ ||

दोषस्थानानि रोगाणां गणा नानात्मजाश्च ये | रूपं पृथक् च दोषाणां कर्म चापरिणामि यत् || २४ ||

पृथक्त्वेन च दोषाणां निर्दिष्टाः समुपक्रमाः | सम्यङ्ब्रूहति रोगाणामध्याये तत्त्वदर्शिना || २५ ||

XXI Chapter: अष्टौनिन्दितीयमध्यायं

अथातोऽष्टौनिन्दितीयमध्यायं व्याख्यास्यामः॥१॥

इति ह स्माह भगवानात्रेयः॥२॥

इह खलु शरीरमधिकृत्याष्टौ पुरुषा निन्दिता भवन्ति; तद्यथा- अतिदीर्घश्च, अतिह्रस्वश्च, अतिलोमा च, अलोमा च, अतिकृष्णश्च, अतिगौरश्च, अतिस्थूलश्च, अतिकृशश्चेति॥३॥

तत्रातिस्थूलकृशयोर्भूय एवापरे निन्दितविशेषा भवन्ति । अतिस्थूलस्य तावदायुषो हासो जवोपरोधः कृच्छ्रव्यवायता दौर्बल्यं दौर्गन्ध्यं स्वेदाबाधः क्षुदतिमात्रं पिपासातियोगश्चेति भवन्त्यष्टौ दोषाः । तदतिस्थौल्यमतिसम्पूरणादुरुमधुरशीतस्निग्धोपयोगादव्यायामादव्यवायाद्दिवास्वप्नाद्धर्षनित्यत्वाद-
चिन्तनाद्वीजस्वभावाच्चोपजायते । तस्य ह्यतिमात्रमेदस्विनो मेद एवोपचीयते न तथेतेरे धातवः, तस्मादस्यायुषो हासः; शैथिल्यात् सौकुमार्यादुरुत्वाच्चमेदसो जवोपरोधः, शुक्राबहुत्वान्मेदसाऽऽवृतमार्गत्वाच्च कृच्छ्रव्यवायता, दौर्बल्यमसमत्वाद्भातूनां, दौर्गन्ध्यं मेदोदोषान्मेदसः स्वभावात् स्वेदनत्वाच्च, मेदसः श्लेष्मसंसर्गाद्विष्यन्दिताद्बहुत्वादुरुत्वाद्वायामासहत्वाच्च स्वेदाबाधः, तीक्ष्णामित्वात् प्रभूतकोष्ठवायुत्वाच्च क्षुदतिमात्रं पिपासातियोगश्चेति ॥४॥

भवन्ति चात्र- मेदसाऽऽवृतमार्गत्वाद्वायुः कोष्ठे विशेषतः । चरन् सन्धुक्ष्यत्यग्निमाहारं शोषयत्यपि॥५॥

तस्मात् स शीघ्रं जरयत्याहारं चातिकाङ्क्षति । विकारांश्चाश्रुते घोरान् कांश्चित्कालव्यतिक्रमात्॥६॥

एतावुपद्रवकरौ विशेषादग्निमारुतौ । एतौ हि दहतः स्थूलं वनदावो वनं यथा॥७॥

मेदस्यतीव्रं संवृद्धे सहसैवानिलादयः । विकारान् दारुणान् कृत्वा नाशयन्त्याशु जीवितम्॥८॥

मेदोमांसातिवृद्धत्वाच्चलस्फिग्दरस्तनः । अयथोपचयोत्साहो नरोऽतिस्थूल उच्यते॥९॥

इति मेदस्विनो दोषा हेतवो रूपमेव च । निर्दिष्टं,॥१०॥

... वक्ष्यते वाच्यमतिकार्षे त्वतः परम्॥१०॥

सेवा रूक्षान्नपानानां लङ्घनं प्रमिताशनम् । क्रियातियोगः शोकश्च वेगनिद्राविनिग्रहः॥११॥

रूक्षस्योद्वर्तनं स्नानस्याभ्यासः प्रकृतिर्जरा । विकारानुशयः क्रोधः कुर्वन्त्यतिकृशं नरम्॥१२॥

व्यायाममतिसौहित्यं क्षुत्पिपासामयौषधम् । कृशो न सहते तद्वदतिशीतोष्णमैथुनम्॥१३॥

प्लीहा कासः क्षयः श्वासो गुल्मोऽर्शास्युदराणि च । कृशं प्रायोऽभिधावन्ति रोगाश्च ग्रहणीगताः॥१४॥

शुष्कस्फिग्दरग्रीवो धमनीजालसन्ततः । त्वगस्थिशेषोऽतिकृशः स्थूलपर्वो नरो मतः॥१५॥

सततं व्याधितावेतावतिस्थूलकृशौ नरौ । सततं चोपचर्यौ हि कश्चिर्बृहन्नैरपि॥१६॥

स्थौल्यकार्षे वरं कार्षे समोपकरणौ हि तौ । यद्युभौ व्याधिरागच्छेत् स्थूलमेवातिपीडयेत्॥१७॥

सममांसप्रमाणस्तु समसंहननो नरः । दृढेन्द्रियो विकाराणां न बलेनाभिभूयते॥१८॥

क्षुत्पिपासातपसहः शीतव्यायामसंसहः समपक्ता समजरः सममांसचयो मतः ॥१९॥
 गुरु चातर्पणं चेष्टं स्थूलानां कर्शनं प्रति कृशानां बृंहणार्थं च लघु सन्तर्पणं च यत् ॥२०॥
 वातघ्नान्यन्नपानानि श्लेष्ममेदोहराणि च रुक्षोष्णा बस्तयस्तीक्ष्णा रुक्षाण्युद्वर्तनानि च ॥२१॥
 गुडूचीभद्रमुस्तानां प्रयोगस्त्रैफलस्तथा तक्रारिष्टप्रयोगश्च प्रयोगो माक्षिकस्य च ॥२२॥
 विडङ्गं नागरं क्षारः काललोहरजो मधु यवामलकचूर्णं च प्रयोगः श्रेष्ठ उच्यते ॥२३॥
 बिल्वादिपञ्चमूलस्य प्रयोगः क्षौद्रसंयुतः शिलाजतुप्रयोगश्च साम्निमन्थरसः परः ॥२४॥
 प्रशातिका प्रियङ्गुश्च श्यामाका यवका यवाः जूर्णाङ्गाः कोद्रवा मुद्गाः कुलत्थाश्चक्रमुद्गाः ॥२५॥
 आढकीनां च बीजानि पटोलामलकैः सह भोजनार्थं प्रयोज्यानि पानं चानु मधूदकम् ॥२६॥
 अरिष्टांश्चानुपानार्थं मेदोमांसकफापहान् अतिस्थौल्यविनाशाय संविभज्य प्रयोजयेत् ॥२७॥
 प्रजागरं व्यावायं च व्यायामं चिन्तनानि च स्थौल्यमिच्छन् परित्यक्तुं क्रमेणाभिप्रवर्धयेत् ॥२८॥
 स्वप्नो हर्षः सुखा शय्या मनसो निर्वृतिः शमः चिन्ताव्यवायव्यायामविरामः प्रियदर्शनम् ॥२९॥
 नवान्नानि नवं मद्यं ग्राम्यान्पौदका रसाः संस्कृतानि च मांसानि दधि सर्पिः पयांसि च ॥३०॥
 इक्षवः शालयो माषा गोधूमा गुडवैकृतम् बस्तयः स्निग्धमधुरास्तैलाभ्यङ्गश्च सर्वदा ॥३१॥
 स्निग्धमुद्वर्तनं स्नानं गन्धमाल्यनिषेवणम् शुक्लं वासो यथाकालं दोषाणामवसेचनम् ॥३२॥
 रसायनानां वृष्याणां योगानामुपसेवनम् हत्वाऽतिकाश्यमाधत्ते नृणामुपचयं परम् ॥३३॥
 अचिन्तनाच्च कार्याणां ध्रुवं सन्तर्पणेन च स्वप्नप्रसङ्गाच्च नरो वराह इव पुष्यति ॥३४॥
 यदा तु मनसि क्लान्ते कर्मात्मानः क्लमान्विताः विषयेभ्यो निवर्तन्ते तदा स्वपिति मानवः ॥३५॥
 निद्रायत्तं सुखं दुःखं पुष्टिः कार्यं बलाबलम् वृषता क्लीबता ज्ञानमज्ञानं जीवितं न च ॥३६॥
 अकालेऽतिप्रसङ्गाच्च न च निद्रा निषेविता सुखायुषी पराकुर्यात् कालरात्रिरिवापरा ॥३७॥
 सैव युक्ता पुनर्युङ्क्ते निद्रा देहं सुखायुषा पुरुषं योगिनं सिद्ध्या सत्या बुद्धिरिवागता ॥३८॥
 गीताध्ययनमद्यस्त्रीकर्मभाराध्वकर्षिताः अजीर्णिनः क्षताः क्षीणा वृद्धा बालास्तथाऽबलाः ॥३९॥
 तृष्णातीसारशूलार्ताः श्वासिनो हिक्रिनः कृशाः पतिताभिहतोन्मत्ताः क्लान्ता यानप्रजागरैः ॥४०॥
 क्रोधशोकभयक्लान्ता दिवास्वप्नोचिताश्च ये सर्व एते दिवास्वप्नं सेवेरन् सार्वकालिकम् ॥४१॥

धातुसाम्यं तथा ह्येषां बलं चाप्युपजायते | श्लेष्मा पुष्पाति चाङ्गानि स्थैर्यं भवति चायुषः ||४२||

ग्रीष्मे त्वादानरूक्षाणां वर्धमाने च मारुते | रात्रीणां चातिसङ्क्षेपादिवास्वप्नः प्रशस्यते ||४३||

ग्रीष्मवर्ज्येषु कालेषु दिवास्वप्नात् प्रकुप्यतः | श्लेष्मपित्ते दिवास्वप्नस्तस्मात्तेषु न शस्यते ||४४||

मेदस्विनः स्नेहनित्याः श्लेष्मलाः श्लेष्मरोगिणः | दूषीविषार्ताश्च दिवा न शयीरन् कदाचन ||४५||

हलीमकः शिरःशूलं स्तैमित्यं गुरुगात्रता | अङ्गमर्दोऽग्निनाशश्च प्रलेपो हृदयस्य च ||४६||

शोफारोचकहृल्लासपीनसार्धावभेदकाः | कोठारुःपिडकाः कण्डूस्तन्द्रा कासो गलामयाः ||४७||

स्मृतिबुद्धिप्रमोहश्च संरोधः स्रोतसां ज्वरः | इन्द्रियाणामसामर्थ्यं विषवेगप्रवर्त(र्ध)नम् ||४८||

भवेन्नृणां दिवास्वप्नस्याहितस्य निषेवणात् | तस्माद्धिताहितं स्वप्नं बुद्ध्वा स्वप्यात् सुखं बुधः ||४९||

रात्रौ जागरणं रूक्षं स्निग्धं प्रस्वपनं दिवा | अरूक्षमनभिष्यन्दि त्वासीनप्रचलायितम् ||५०||

देहवृत्तौ यथाऽऽहारस्तथा स्वप्नः सुखो मतः | स्वप्नाहारसमुत्थे च स्थौल्यकार्श्ये विशेषतः ||५१||

अभ्यङ्गोत्सादनं स्नानं ग्राम्यानूपौदका रसाः | शाल्यन्नं सदधि क्षीरं स्नेहो मद्यं मनःसुखम् ||५२||

मनसोऽनुगुणा गन्धाः शब्दाः संवाहनानि च | चक्षुषोस्तर्पणं लेपः शिरसो वदनस्य च ||५३||

स्वास्तीर्णं शयनं वेश्म सुखं कालस्तथोचितः | आनयन्त्यचिरान्निद्रां प्रनष्टा या निमित्ततः ||५४||

कायस्य शिरसश्चैव विरेकश्छर्दनं भयम् | चिन्ता क्रोधस्तथा धूमो व्यायामो रक्तमोक्षणम् ||५५||

उपवासोऽसुखा शय्या सत्त्वोदार्यं तमोजयः | निद्राप्रसङ्गमहितं वारयन्ति समुत्थितम् ||५६||

एत एव च विज्ञेया निद्रानाशस्य हेतवः | कार्यं कालो विकारश्च प्रकृतिर्वायुरेव च ||५७||

तमोभवा श्लेष्मसमुद्भवा च मनःशरीरश्रमसम्भवा च | आगन्तुकी व्याध्यनुवर्तिनी च रात्रिस्वभावप्रभवा च निद्रा ||५८||

रात्रिस्वभावप्रभवा मता या तां भूतधार्त्रीं प्रवदन्ति तज्ज्ञाः | तमोभवामाहुरधस्य मूलं शेषाः पुनर्व्याधिषु निर्दिशन्ति ||५९||

तत्र श्लोकाः-

निन्दिताः पुरुषास्तेषां यौ विशेषेण निन्दितौ | निन्दिते कारणं दोषास्तयोर्निन्दितभेषजम् ||६०||

येभ्यो यदा हिता निद्रा येभ्यश्चाप्यहिता यदा | अतिनिद्रायानिद्राय भेषजं यद्भवा च सा ||६१||

या या यथाप्रभवा च निद्रा तत् सर्वमत्रिजः | अष्टौनिन्दितसङ्ख्याते व्याजहार पुनर्वसुः ||६२||

XXII Chapter: लङ्घनबृंहणीयमध्यायं

अथातो लङ्घनबृंहणीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

तपःस्वाध्यायनिरतानात्रेयः शिष्यसत्तमान्

षडग्निवेशप्रमुखानुक्तवान् परिचोदयन् ॥३॥

लङ्घनं बृंहणं काले रूक्षणं स्नेहनं तथा

स्वेदनं स्तम्भनं चैव जानीते यः स वै भिषक् ॥४॥

तमुक्तवन्तमात्रेयमग्निवेश उवाच ह ॥५॥

भगवँल्लङ्घनं किंस्वल्लङ्घनीयाश्च कीदृशाः

बृंहणं बृंहणीयाश्च रूक्षणीयाश्च रूक्षणम् ॥६॥

के स्नेहाः स्नेहनीयाश्च स्वेदाः स्वेद्याश्च के मताः

स्तम्भनं स्तम्भनीयाश्च वक्तुमर्हसि तद्गुरो ॥७॥

लङ्घनप्रभृतीनां च षण्णामेषां समासतः

कृताकृतातिवृत्तानां लक्षणं वक्तुमर्हसि ॥८॥

तदग्निवेशस्य वचो निशम्य गुरुरब्रवीत्

यत् किञ्चिल्लाघवकरं देहे तल्लङ्घनं स्मृतम् ॥९॥

बृहत्त्वं यच्छरीरस्य जनयेत्तच्च बृंहणम्

रौक्ष्यं खरत्वं वैशद्यं यत् कुर्यात्तद्धि रूक्षणम् ॥१०॥

स्नेहनं स्नेहविष्यन्दमार्दवक्लेदकारकम्

स्तम्भगौरवशीतघ्नं स्वेदनं स्वेदकारकम् ॥११॥

स्तम्भनं स्तम्भयति यद्गतिमन्तं चलं ध्रुवम्

लघूष्णतीक्ष्णविशदं रूक्षं सूक्ष्मं खरं सरम् ॥१२॥

कठिनं चैव यद्द्रव्यं प्रायस्तल्लङ्घनं स्मृतम्

गुरु शीतं मृदु स्निग्धं बहलं स्थूलपिच्छिलम्॥१३॥

प्रायो मन्दं स्थिरं श्लक्ष्णं द्रव्यं बृंहणमुच्यते।

रूक्षं लघु खरं तीक्ष्णमुष्णं स्थिरमपिच्छिलम्॥१४॥

प्रायशः कठिनं चैव यद्द्रव्यं तद्धि रूक्षणम्।

द्रवं सूक्ष्मं सरं स्निग्धं पिच्छिलं गुरु शीतलम्।

प्रायो मन्दं मृदु च यद्द्रव्यं तत्स्नेहनं मतम्॥१५॥

उष्णं तीक्ष्णं सरं स्निग्धं रूक्षं सूक्ष्मं द्रवं स्थिरम्।

द्रव्यं गुरु च यत् प्रायस्तद्धि स्वेदनमुच्यते॥१६॥

शीतं मन्दं मृदु श्लक्ष्णं रूक्षं सूक्ष्मं द्रवं स्थिरम्।

यद्द्रव्यं लघु चोद्दिष्टं प्रायस्तत् स्तम्भनं स्मृतम्॥१७॥

चतुष्प्रकारा संशुद्धिः पिपासा मारुतातपौ।

पाचनान्युपवासश्च व्यायामश्चेति लङ्घनम्॥१८॥

प्रभूतश्लेष्मपित्तास्रमलाः संसृष्टमारुताः। बृहच्छरीरा बलिनो लङ्घनीया विशुद्धिभिः॥१९॥

येषां मध्यबला रोगाः कफपित्तसमुत्थिताः। वम्यतीसारहृद्रोगविसूच्यलसकज्वराः॥२०॥

विबन्धगौरवोद्गारहृल्लासारोचकादयः। पाचनैस्तान् भिषक् प्राज्ञः प्रायेणादावुपाचरेत्॥२१॥

एत एव यथोद्दिष्टा येषामल्पबला गदाः। पिपासानिग्रहैस्तेषामुपवासैश्च ताञ्जयेत्॥२२॥

रोगाञ्जयेन्मध्यबलान् व्यायामातपमारुतैः। बलिनं किं पुनर्येषां रोगाणामवरं बलम्॥२३॥

त्वग्दोषिणां प्रमीढानां स्निग्धाभिष्यन्दिबृंहिणाम्। शिशिरे लङ्घनं शस्तमपि वातविकारिणाम्॥२४॥

अदिग्धविद्धमक्लिष्टं वयस्थं सात्म्यचारिणाम्।

मृगमत्स्यविहङ्गानां मांसं बृंहणमुच्यते॥२५॥

क्षीणाः क्षताः कृशा वृद्धा दुर्बला नित्यमध्वगाः।

स्त्रीमद्यनित्या ग्रीष्मे च बृंहणीया नराः स्मृताः॥२६॥

शोषाशोग्रहणीदोषैर्व्याधिभिः कर्षिताश्च ये।

तेषां क्रव्यादमांसानां बृंहणा लघवो रसाः॥२७॥

स्नानमुत्सादनं स्वप्नो मधुराः स्नेहबस्तयः।

शर्कराक्षीरसर्पीषि सर्वेषां विद्धि बृंहणम्॥२८॥

कटुतिक्तकषायाणां सेवनं स्त्रीष्वसंयमः।

खलिपिण्याकतक्राणां मध्वादीनां च रूक्षणम्॥२९॥

अभिष्यण्णा महादोषा मर्मस्था व्याधयश्च ये।

ऊरुस्तम्भप्रभृतयो रूक्षणीया निदर्शिताः॥३०॥

स्नेहाः स्नेहयितव्याश्च स्वेदाः स्वेद्याश्च ये नराः।

स्नेहाध्याये मयोक्तास्ते स्वेदाख्ये च सविस्तरम्॥३१॥

द्रवं तन्वसरं यावच्छीतीकरणमौषधम्।

स्वादु तिक्तं कषायं च स्तम्भनं सर्वमेव तत्॥३२॥

पित्तक्षाराग्निदग्धा ये वम्यतीसारपीडिताः।

विषस्वेदातियोगार्ताः स्तम्भनीया निदर्शिताः॥३३॥

वातमूत्रपुरीषाणां विसर्गे गात्रलाघवे।

हृदयोद्गारकण्ठास्यशुद्धौ तन्द्राक्लमे गते॥३४॥

स्वेदे जाते रुचौ चैव क्षुत्पिपासासहोदये।

कृतं लङ्घनमादेश्यं निर्व्यथे चान्तरात्मनि॥३५॥

पर्वभेदोऽङ्गमर्दश्च कासः शोषो मुखस्य च।

क्षुत्प्रणाशोऽरुचिस्तृष्णा दौर्बल्यं श्रोत्रनेत्रयोः॥३६॥

मनसः सम्भ्रमोऽभीक्ष्णमूर्ध्वातस्तमो हृदि।

देहाग्निबलनाशश्च लङ्घनेऽतिकृते भवेत्॥३७॥

बलं पुष्ट्युपलम्भश्च कार्श्यदोषविवर्जनम्।

लक्षणं बृंहिते स्थौल्यमति चात्यर्थबृंहिते॥३८॥

कृतातिकृतलिङ्गं यल्लङ्घिते तद्धि रूक्षिते ||३९||

स्तम्भितः स्याद्वले लब्धे यथोक्तैश्चामयैर्जितैः ||३९||

श्यावता स्तब्धगात्रत्वमुद्वेगो हनुसङ्ग्रहः |

हृद्वर्चोनिग्रहश्च स्यादतिस्तम्भितलक्षणम् ||४०||

लक्षणं चाकृतानां स्यात् षण्णामेषां समासतः |

तदौषधानां धातूनामशमो वृद्धिरेव च ||४१||

इति षट् सर्वरोगाणां प्रोक्ताः सम्यगुपक्रमाः |

साध्यानां साधने सिद्धा मात्राकालानुरोधिनः ||४२||

भवति चात्र-

दोषाणां बहुसंसर्गात् सङ्कीर्यन्ते ह्युपक्रमाः |

षट्त्वं तु नातिवर्तन्ते त्रित्वं वातादयो यथा ||४३||

तत्र श्लोकाः-

इत्यस्मिँल्लङ्घनाध्याये व्याख्याताः षडुपक्रमाः |

यथाप्रश्नं भगवता चिकित्सा यैः प्रवर्तते ||४४||

XXIII Chapter: सन्तर्पणीयमध्यायं

अथातः सन्तर्पणीयमध्यायं व्याख्यास्यामः॥१॥

इति ह स्माह भगवानात्रेयः॥२॥

सन्तर्पयति यः स्निग्धैर्गुरुपिच्छलैः।

नवान्नैर्नवमद्यैश्च मांसैश्चानूपवारिजैः॥३॥

गोरसैर्गौडिकैश्चान्नैः पैष्टिकैश्चातिमात्रशः।

चेष्टाद्वेषी दिवास्वप्नशय्यासनसुखे रतः॥४॥

रोगास्तस्योपजायन्ते सन्तर्पणनिमित्तजाः॥५॥

प्रमेहपिडकाकोठकण्डूपाण्ड्वामयज्वराः॥५॥

कुष्ठान्यामप्रदोषाश्च मूत्रकृच्छ्रमरोचकः।

तन्द्रा क्लैब्यमतिस्थौल्यमालस्यं गुरुगात्रता॥६॥

इन्द्रियस्रोतसां लेपो बुद्धेर्मोहः प्रमीलकः।

शोफाश्चैवंविधाश्चान्ये शीघ्रमप्रतिकुर्वतः॥७॥

शस्तमुल्लेखनं तत्र विरेको रक्तमोक्षणम्।

व्यायामश्चोपवासश्च धूमाश्च स्वेदनानि च॥८॥

सक्षौद्रश्चाभयाप्राशः प्रायो रूक्षान्सेवनम्।

चूर्णप्रदेहा ये चोक्ताः कण्डूकोठविनाशनाः॥९॥

त्रिफलारखधं पाठां ससपर्णं सवत्सकम्।

मुस्तं समदनं निम्बं जलेनोत्क्वथितं पिबेत्॥१०॥

तेन मेहादयो यान्ति नाशमभ्यस्यतो ध्रुवम्।

मात्राकालप्रयुक्तेन सन्तर्पणसमुत्थिताः॥११॥

मुस्तमारखधः पाठा त्रिफला देवदारु च।

श्वदंष्ट्रा खदिरो निम्बो हरिद्रे त्वक्च वत्सकात्॥१२॥

रसमेषां यथादोषं प्रातः प्रातः पिबन्मरः।
 सन्तर्पणकृतैः सर्वैर्व्याधिभिः सम्प्रमुच्यते॥१३॥
 एभिश्चोद्वर्तनोद्धर्षस्नानयोगोपयोजितैः।
 त्वग्दोषाः प्रशमं यान्ति तथा स्नेहोपसंहितैः॥१४॥
 कुष्ठं गोमेदको हिङ्गु क्रौञ्चास्थि त्र्यूषणं वचा।
 वृषकैले श्वदंष्ट्रा च खराह्वा चाश्मभेदकः॥१५॥
 तक्रेण दधिमण्डेन बदराम्लरसेन वा।
 मूत्रकृच्छ्रं प्रमेहं च पीतमेतद्व्यपोहति॥१६॥
 तक्राभयाप्रयोगैश्च त्रिफलायास्तथैव च।
 अरिष्टानां प्रयोगैश्च यान्ति मेहादयः शमम्॥१७॥
 त्र्यूषणं त्रिफला क्षौद्रं क्रिमिघ्नमजमोदकः।
 मन्थोऽयं सक्तवस्तैलं हितो लोहोदकाप्लुतः॥१८॥
 व्योषं विडङ्गं शिग्रूणि त्रिफलां कटुरोहिणीम्।
 बृहत्यौ द्वे हरिद्रे द्वे पाठामतिविषां स्थिराम्॥१९॥
 हिङ्गु केबुकमूलानि यवानीधान्यचित्रकान्।
 सौवर्चलमजार्जी च हपुषां चेति चूर्णयेत्॥२०॥
 चूर्णतैलघृतक्षौद्रभागाः स्युर्मानतः समाः।
 सक्तूनां षोडशगुणो भागः सन्तर्पणं पिबेत्॥२१॥
 प्रयोगादस्य शाम्यन्ति रोगाः सन्तर्पणोत्थिताः।
 प्रमेहा मूढवाताश्च कुष्ठान्यर्शांसि कामलाः॥२२॥
 प्लीहा पाण्ड्वामयः शोफो मूत्रकृच्छ्रमरोचकः।
 हृद्रोगो राजयक्ष्मा च कासः श्वासो गलग्रहः॥२३॥
 क्रिमयो ग्रहणीदोषाः श्वेत्यं स्थौल्यमतीव च।

नराणां दीप्यते चाग्निः स्मृतिर्बुद्धिश्च वर्धते || २४ ||

व्यायामनित्यो जीर्णाशी यवगोधूमभोजनः |

सन्तर्पणकृतैर्दोषैः स्थौल्यं मुक्त्वा विमुच्यते || २५ ||

उक्तं सन्तर्पणोत्थानामपतर्पणमौषधम् | २६ |

वक्ष्यन्ते सौषधाश्चोर्ध्वमपतर्पणजा गदाः || २६ ||

देहाग्निबलवर्णौजःशुक्रमांसपरिक्षयः |

ज्वरः कासानुबन्धश्च पार्श्वशूलमरोचकः || २७ ||

श्रोत्रदौर्बल्यमुन्मादः प्रलापो हृदयव्यथा |

विण्मूत्रसङ्ग्रहः शूलं जङ्घोरुत्रिकसंश्रयम् || २८ ||

पर्वस्थिसन्धिभेदश्च ये चान्ये वातजा गदाः |

ऊर्ध्ववातादयः सर्वे जायन्ते तेऽपतर्पणात् || २९ ||

तेषां सन्तर्पणं तज्ज्ञैः पुनराख्यातमौषधम् |

यत्तदात्वे समर्थं स्यादभ्यासे वा तदिष्यते || ३० ||

सद्यःक्षीणो हि सद्यो वै तर्पणेनोपचीयते |

नर्ते सन्तर्पणाभ्यासाच्चिरक्षीणस्तु पुष्यति || ३१ ||

देहाग्निदोषभेषज्यमात्राकालानुवर्तिना |

कार्यमत्वरमाणेन भेषजं चिरदुर्बले || ३२ ||

हिता मांसरसास्तस्मै पर्यासि च घृतानि च |

स्नानानि बस्तयोऽभ्यङ्गास्तर्पणास्तर्पणाश्च ये || ३३ ||

ज्वरकासप्रसक्तानां कृशानां मूत्रकृच्छ्रिणाम् |

तृष्यतामूर्ध्ववातानां वक्ष्यन्ते तर्पणा हिताः || ३४ ||

शर्करापिप्पलीतैलघृतक्षौद्रैः समांशकैः |

सक्तुद्विगुणितो वृष्यस्तेषां मन्थः प्रशस्यते || ३५ ||

सक्तवो मदिरा क्षौद्रं शर्करा चेति तर्पणम्|

पिबेन्मारुतविण्मूत्रकफपित्तानुलोमनम्||३६||

फाणितं सक्तवः सर्पिर्दधिमण्डोऽम्लकाञ्जिकम्|

तर्पणं मूत्रकच्छूघ्नमुदावर्तहरं पिबेत्||३७||

मन्थः खर्जूरमृद्वीकावृक्षाम्लाम्लीकदाडिमैः|

परुषकैः सामलकैर्युक्तो मद्यविकारनुत्||३८||

स्वादुरम्लो जलकृतः सस्नेहो रूक्ष एव वा|

सद्यः सन्तर्पणो मन्थः स्थैर्यवर्णबलप्रदः||३९||

तत्र श्लोकः-

सन्तर्पणोत्था ये रोगा रोगा ये चापतर्पणात्|

सन्तर्पणीये तेऽध्याये सौषधाः परिकीर्तिताः||४०||

XXIV Chapter: विधिशोणितीयमध्यायं

अथातो विधिशोणितीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

विधिना शोणितं जातं शुद्धं भवति देहिनाम्।

देशकालौकसात्म्यानां विधिर्यः सम्प्रकाशितः ॥३॥

तद्विशुद्धं हि रुधिरं बलवर्णसुखायुषा।

युनक्ति प्राणिनं प्राणः शोणितं ह्यनुवर्तते ॥४॥

प्रदुष्टबहुतीक्ष्णोष्णैर्मद्वैरन्यैश्च तद्विधैः।

तथाऽतिलवणक्षारैरम्लैः कटुभिरेव च ॥५॥

कुलत्थमाषनिष्पावतिलतैलनिषेवणैः।

पिण्डालुमूलकादीनां हरितानां च सर्वशः ॥६॥

जलजानूपबैलानां प्रसहानां च सेवनात्।

दध्यम्लमस्तुमुक्तानां सुरासौवीरकस्य च ॥७॥

विरुद्धानामुपक्लिन्नपूतीनां भक्षणेन च।

भुक्त्वा दिवा प्रस्वपतां द्रवस्निग्धगुरुणि च ॥८॥

अत्यादानं तथा क्रोधं भजतां चातपानलौ।

छर्दिवेगप्रतीधातात् काले चानवसेचनात् ॥९॥

श्रमाभिघातसन्तापैरजीर्णध्यशनैस्तथा।

शरत्कालस्वभावाच्च शोणितं सम्प्रदुष्यति ॥१०॥

ततः शोणितजा रोगाः प्रजायन्ते पृथग्विधाः।

मुखपाकोऽक्षिरागश्च पूतिप्राणास्यगन्धिता ॥११॥

गुल्मोपकुशवीसर्प रक्तपित्तप्रमीलकाः।

विद्रधी रक्तमेहश्च प्रदरो वातशोणितम् ॥१२॥

वैवर्ण्यमग्निसादश्च पिपासा गुरुगात्रता |
 सन्तापश्चातिदौर्बल्यमरुचिः शिरसश्च रुक् || १३ ||
 विदाहश्चान्नपानस्य तित्ताम्लोद्गिरणं क्लमः |
 क्रोधप्रचुरता बुद्धेः सम्मोहो लवणास्यता || १४ ||
 स्वेदः शरीरदौर्गन्ध्यं मदः कम्पः स्वरक्षयः |
 तन्द्रानिद्रातियोगश्च तमसश्चातिदर्शनम् || १५ ||
 कण्ड्वरुःकोठपिडकाकुष्ठचर्मदलादयः |
 विकाराः सर्व एवैते विज्ञेयाः शोणिताश्रयाः || १६ ||
 शीतोष्णस्निग्धरूक्षाद्यैरुपक्रान्ताश्च ये गदाः |
 सम्यक् साध्या न सिध्यन्ति रक्तजांस्तान् विभावयेत् || १७ ||
 कुर्याच्छोणितरोगेषु रक्तपित्तहरीं क्रियाम् |
 विरेकमुपवासं च सावर्णं शोणितस्य च || १८ ||
 बलदोषप्रमाणाद्वा विशुद्ध्या रुधिरस्य वा |
 रुधिरं सावयेज्जन्तोरशयं प्रसमीक्ष्य वा || १९ ||
 अरुणाभं भवेद्वाताद्विशदं फेनिलं तनु |
 पित्तात् पीतासितं रक्तं स्त्यायत्यौष्ण्याच्चिरेण च || २० ||
 ईषत्पाण्डु कफाद्गुष्ठं पिच्छिलं तन्तुमद्धनम् |
 संसृष्टलिङ्गं संसर्गात्त्रिलिङ्गं || २१ ||
 तपनीयेन्द्रगोपाभं पद्मालक्तकसन्निभम् |
 गुञ्जाफलसवर्णं च विशुद्धं विद्धि शोणितम् || २२ ||
 नात्युष्णशीतं लघु दीपनीयं रक्तेऽपनीते हितमन्नपानम् |
 तदा शरीरं ह्यनवस्थितासृग्निर्विशेषेण च रक्षितव्यः || २३ ||
 प्रसन्नवर्णेन्द्रियमिन्द्रियाथानिच्छन्तमव्याहतपक्त्वैगम् |

सुखान्वितं तु(पु)ष्टिबलोपपन्नं विशुद्धं रक्तं पुरुषं वदन्ति ॥२४॥

यदा तु रक्तवाहीनि रससञ्ज्ञावहानि च

पृथक् पृथक् समस्ता वा स्रोतांसि कुपिता मलाः ॥२५॥

मलिनाहारशीलस्य रजोमोहावृतात्मनः

प्रतिहत्यावतिष्ठन्ते जायन्ते व्याधयस्तदा ॥२६॥

मदमूर्च्छायसन्न्यासास्तेषां विद्याद्विचक्षणः

यथोत्तरं बलाधिक्यं हेतुलिङ्गोपशान्तिषु ॥२७॥

दुर्बलं चेतसः स्थानं यदा वायुः प्रपद्यते

मनो विक्षोभयञ्जन्तोः सञ्ज्ञां सम्मोहयेत्तदा ॥२८॥

पित्तमेवं कफश्चैवं मनो विक्षोभयन्मृणाम्

सञ्ज्ञां नयत्याकुलतां विशेषश्चात्र वक्ष्यते ॥२९॥

सक्तानल्पद्रुताभाषं चलस्खलितचेष्टितम्

विद्याद्वातमदाविष्टं रूक्षश्यावारुणाकृतिम् ॥३०॥

सक्रोधपरुषाभाषं सम्प्रहारकलिप्रियम्

विद्यात् पित्तमदाविष्टं रक्तपीतासिताकृतिम् ॥३१॥

स्वल्पासम्बद्धवचनं तन्द्रालस्यसमन्वितम्

विद्यात् कफमदाविष्टं पाण्डुं प्रधानतत्परम् ॥३२॥

सर्वाण्येतानि रूपाणि सन्निपातकृते मदे ॥३३॥

जायते शाम्यति क्षिप्रं मदो मद्यमदाकृतिः ॥३३॥

यश्च मद्यकृतः प्रोक्तो विषजो रौधिरश्च यः

सर्व एते मदा नर्ते वातपित्तकफत्रयात् ॥३४॥

नीलं वा यदि वा कृष्णमाकाशमथवाऽरुणम्

पश्यंस्तमः प्रविशति शीघ्रं च प्रतिबुध्यते ॥३५॥

वेपथुश्चाङ्गमर्दश्च प्रपीडा हृदयस्य च।

कार्श्यं श्यावारुणा च्छायामूर्च्छाये वातसम्भवे॥३६॥

रक्तं हरितवर्णं वा वियत् पीतमथापि वा।

पश्यंस्तमः प्रविशति सस्वेदः प्रतिबुध्यते॥३७॥

सपिपासः ससन्तापो रक्तपीताकुलेक्षणः।

सम्भिन्नवर्चाः पीताभो मूर्च्छाये पित्तसम्भवे॥३८॥

मेघसङ्काशमाकाशमावृतं वा तमोधनैः।

पश्यंस्तमः प्रविशति चिराच्च प्रतिबुध्यते॥३९॥

गुरुभिः प्रावृतैरङ्गैर्यथैवाद्र्रेण चर्मणा।

सप्रसेकः सहल्लासो मूर्च्छाये कफसम्भवे॥४०॥

सर्वाकृतिः सन्निपातादपस्मार इवागतः।

स जन्तुं पातयत्याशु विना बीभत्सचेष्टितैः॥४१॥

दोषेषु मदमूर्च्छायाः कृतवेगेषु देहिनाम्।

स्वयमेवोपशाम्यन्ति सन्न्यासो नौषधैर्विना॥४२॥

वाग्देहमनसां चेष्टामाक्षिप्यातिबला मलाः।

सन्न्यस्यन्त्यबलं जन्तुं प्राणायतनसंश्रिताः॥४३॥

स ना सन्न्याससन्न्यस्तः काष्ठीभूतो मृतोपमः।

प्राणैर्वियुज्यते शीघ्रं मुक्त्वा सद्यःफलाः क्रियाः॥४४॥

दुर्गेऽम्भसि यथा मज्जद्भ्राजनं त्वरया बुधः।

गृह्णीयात्तलमप्राप्तं तथा सन्न्यासपीडितम्॥४५॥

अञ्जनान्यवपीडाश्च धूमाः प्रधमनानि च।

सूचीभिस्तोदनं शस्तं दाहः पीडा नखान्तरे॥४६॥

लुञ्चनं केशलोम्नां च दन्तैर्दशनमेव च।

आत्मगुप्तावर्षश्च हितं तस्यावबोधने॥४७॥
 सम्मूर्च्छितानि तीक्ष्णानि मद्यानि विविधानि च।
 प्रभूतकटुयुक्तानि तस्यास्ये गालयेन्मुहुः॥४८॥
 मातुलुङ्गरसं तद्वन्महौषधसमायुतम्।
 तद्वत्सौवर्चलं दद्याद्युक्तं मद्याम्लकाञ्जिकैः॥४९॥
 हिङ्गूषणसमायुक्तं यावत् सञ्ज्ञाप्रबोधनम्।
 प्रबुद्धसञ्ज्ञमन्नेश्च लघुभिस्तमुपाचरेत्॥५०॥
 विस्मापनैः स्मारणैश्च प्रियश्रुतिभिरेव च।
 पटुभिर्गीतवादित्रशब्दैश्चित्रैश्च दर्शनैः॥५१॥
 संसनोल्लेखनैर्धूमैरञ्जनैः कवलग्रहैः।
 शोणितस्यावसेकैश्च व्यायामोद्धर्षणैस्तथा॥५२॥
 प्रबुद्धसञ्ज्ञं मतिमाननुबन्धमुपक्रमेत्।
 तस्य संरक्षितव्यं हि मनः प्रलयहेतुतः॥५३॥
 स्नेहस्वेदोपपन्नानां यथादोषं यथाबलम्।
 पञ्च कर्माणि कुर्वीत मूर्च्छायेषु मदेषु च॥५४॥
 अष्टाविंशत्यौषधस्य तथा तित्तस्य सर्पिषः।
 प्रयोगः शस्यते तद्वन्महतः षट्पलस्य वा॥५५॥
 त्रिफलायाः प्रयोगो वा सघृतक्षौद्रशर्करः।
 शिलाजतुप्रयोगो वा प्रयोगः पयसोऽपि वा॥५६॥
 पिप्पलीनां प्रयोगो वा पयसा चित्रकस्य वा।
 रसायनानां कौम्भस्य सर्पिषो वा प्रशस्यते॥५७॥
 रक्तावसेकाच्छास्त्राणां सतां सत्त्ववतामपि।
 सेवनान्मदमूर्च्छायाः प्रशाम्यन्ति शरीरिणाम्॥५८॥

तत्र श्लोकौ-

विशुद्धं चाविशुद्धं च शोणितं तस्य हेतवः।

रक्तप्रदोषजा रोगास्तेषु रोगेषु चौषधम्॥५९॥

मदमूर्च्छायसन्न्यासहेतुलक्षणभेषजम्।

विधिशोणितकेऽध्याये सर्वमेतत् प्रकाशितम्॥६०॥

XXV Chapter: यज्जःपुरुषीयमध्यायं

अथातो यज्जःपुरुषीयमध्यायं व्याख्यास्यामः॥१॥

इति ह स्माह भगवानात्रेयः॥२॥

पुरा प्रत्यक्षधर्माणं भगवन्तं पुनर्वसुम्

समेतानां महर्षीणां प्रादुरासीदियं कथा॥३॥

आत्मेन्द्रियमनोर्थानां योऽयं पुरुषसञ्ज्ञकः।

राशिरस्यामयानां च प्रागुत्पत्तिविनिश्चये॥४॥

तदन्तरं काशिपतिर्वामको वाक्यमर्थवित् । व्याजहारर्षिसमितिमुपसृत्याभिवाद्य च॥५॥

किन्तु भोः पुरुषो यज्जस्तज्जास्तस्यामयाः स्मृताः । न वेत्युक्ते नरेन्द्रेण प्रोवाचर्षीन् पुनर्वसुः॥६॥

सर्व एवामितज्ञानविज्ञानच्छिन्नसंशयाः । भवन्तश्चेतुमर्हन्ति काशिराजस्य संशयम्॥७॥

पारीक्षिस्तत्परीक्ष्याग्रे मौद्गल्यो वाक्यमब्रवीत्

आत्मजः पुरुषो रोगाश्चात्मजाः कारणं हि सः॥८॥

स चिनोत्युपभुङ्क्ते च कर्म कर्मफलानि च।

न ह्यृते चेतनाधातोः प्रवृत्तिः सुखदुःखयोः॥९॥

शरलोमा तु नेत्याह न ह्यात्माऽऽत्मानमात्मना।

योजयेद्व्याधिभिर्दुःखैर्दुःखद्वेषी कदाचन॥१०॥

रजस्तमोभ्यां तु मनः परीतं सत्त्वसञ्ज्ञकम्।

शरीरस्य समुत्पत्तौ विकाराणां च कारणम्॥११॥

वार्योविदस्तु नेत्याह न ह्येकं कारणं मनः ।

नर्ते शरीराच्छारीररोगा न मनसः स्थितिः॥१२॥

रसजानि तु भूतानि व्याधयश्च पृथग्विधाः।

आपो हि रसवत्यस्ताः स्मृता निर्वृत्तिहेतवः॥१३॥

हिरण्याक्षस्तु नेत्याह न ह्यात्मा रसजः स्मृतः।

नातीन्द्रियं मनः सन्ति रोगाः शब्दादिजास्तथा॥१४॥

षड्धातुजस्तु पुरुषो रोगाः षड्धातुजास्तथा॥

राशिः षड्धातुजो ह्येष साङ्ख्यैराद्यैः प्रकीर्तितः॥१५॥

तथा ब्रुवाणं कुशिकमाह तन्नेति कौशिकः॥

कस्मान्मातापितृभ्यां हि विना षड्धातुजो भवेत्॥१६॥

पुरुषः पुरुषादौर्गोर्श्वादश्चः प्रजायते॥

पित्र्या मेहादयश्चोक्ता रोगास्तावत्र कारणम्॥१७॥

भद्रकाप्यस्तु नेत्याह नह्यन्धोऽन्धात् प्रजायते॥

मातापित्रोरपि च ते प्रागुत्पत्तिर्न युज्यते॥१८॥

कर्मजस्तु मतो जन्तुः कर्मजास्तस्य चामयाः॥

नह्यते कर्मणो जन्म रोगाणां पुरुषस्य वा॥१९॥

भरद्वाजस्तु नेत्याह कर्ता पूर्वं हि कर्मणः॥

दृष्टं न चाकृतं कर्म यस्य स्यात् पुरुषः फलम्॥२०॥

भावहेतुः स्वभावस्तु व्याधीनां पुरुषस्य च॥

खरद्रवचलोष्णत्वं तेजोन्तानां यथैव हि॥२१॥

काङ्कायनस्तु नेत्याह न ह्यारम्भफलं भवेत्॥

भवेत् स्वभावाद्भावानामसिद्धिः सिद्धिरेव वा॥२२॥

स्रष्टा त्वमितसङ्कल्पो ब्रह्मापत्यं प्रजापतिः॥

चेतनाचेतनस्यास्य जगतः सुखदुःखयोः॥२३॥

तन्नेति भिक्षुरात्रेयो न ह्यपत्यं प्रजापतिः॥

प्रजाहितैषी सततं दुःखैर्युञ्ज्यादसाधुवत्॥२४॥

कालजस्त्वेव पुरुषः कालजास्तस्य चामयाः॥

जगत् कालवशं सर्वं कालः सर्वत्र कारणम्॥२५॥

तथर्षीणां विवदतामुवाचेदं पुनर्वसुः।

मैवं वोचत तत्त्वं हि दुष्प्रापं पक्षसंश्रयात्॥२६॥

वादान् सप्रतिवादान् हि वदन्तो निश्चितानिव।

पक्षान्तं नैव गच्छन्ति तिलपीडकवद्गतौ॥२७॥

मुक्त्वैवं वादसङ्घट्टमध्यात्ममनुचिन्त्यताम्।

नाविधूते तमःस्कन्धे ज्ञेये ज्ञानं प्रवर्तते॥२८॥

येषामेव हि भावानां सम्पत् सञ्जनयेन्नरम्।

तेषामेव विपद्व्याधीन्विधान्समुदीरयेत्॥२९॥

अथात्रेयस्य भगवतो वचनमनुनिशम्य पुनरेव वामकः काशिपतिरुवाच भगवन्तमात्रेयं-

भगवन्! सम्पन्निमित्तजस्य पुरुषस्यविपन्निमित्तजानां च रोगाणां किमभिवृद्धिकारणमिति॥३०॥

तमुवाच भगवानात्रेयः-

हिताहारोपयोग एक एव पुरुषवृद्धिकरो भवति, अहिताहारोपयोगः पुनर्व्याधिनिमित्तमिति ॥३१॥

एवंवादिनं भगवन्तमात्रेयमग्निवेश उवाच- कथमिह भगवन्!

हिताहितानामाहारजातानां लक्षणमनपवादमभिजानीमहे; हितसमाख्यातानामाहारजातानामहितसमाख्यातानां च मात्राकालक्रियाभूमिदेहदोषपुरुषावस्थान्तरेषुविपरीतकारित्वमुपलभामह इति॥३२॥

तमुवाच भगवानात्रेयः- यदाहारजातमग्निवेश! समांश्चैव शरीरधातून् प्रकृतौ स्थापयति विषमांश्च समीकरोतीत्येतद्विद्वि, विपरीतं त्वहितमिति; इत्येतद्विद्वि ताहितलक्षणमनपवादं भवति॥३३॥

एवंवादिनं च भगवन्तमात्रेयमग्निवेश उवाच-

भगवन्! न त्वेतदेवमुपदिष्टं भूयिष्ठकल्पाः सर्वभिषजो विज्ञास्यन्ति॥३४॥

तमुवाच भगवानात्रेयः-

येषां हि विदितमाहारतत्त्वमग्निवेश! गुणतो द्रव्यतः कर्मतः सर्वावयवशश्च मात्रादयो भावाः, तएतदेवमुपदिष्टं विज्ञातुमुत्सहन्ते।

यथा तु खल्वेतदुपदिष्टं भूयिष्ठकल्पाः सर्वभिषजो विज्ञास्यन्ति, तथैतदुपदेक्ष्यामो मात्रादीन् भावाननुदाहरन्तः; तेषां हिबहुविधविकल्पा भवन्ति।

आहारविधिविशेषांस्तु खलु लक्षणतश्चावयवतश्चानुव्याख्यास्यामः॥३५॥

तद्यथा-

आहारत्वमाहारस्यैकविधमर्थभेदात्; स पुनर्द्वियोनिः, स्थावरजङ्गमात्मकत्वात्; द्विविधप्रभावः, हिताहितोदकविशेषात्; चतुर्विधोपयोगः, पानाशनभक्ष्यलेह्योपयोगात्; षडास्वादः, रसभेदतः षड्विधत्वात्; विंशतिगुणः, गुरुलघुशीतोष्णस्निग्धरूक्षमन्दतीक्ष्णस्थिरसरमृदुकठिन-
विशदपिच्छलश्लक्ष्णखरसूक्ष्मस्थूलसान्द्रद्रवानुगमात्; अपरिसङ्ख्येयविकल्पः, द्रव्यसंयोगकरणबाहुल्यात्||३६||

तस्य खलु ये ये विकारावयवा भूयिष्ठमुपयुज्यन्ते, भूयिष्ठकल्पानां च मनुष्याणां प्रकृत्यैव हिततमाश्वाहिततमाश्च, तांस्तान्यथावदुपदेक्ष्यामः||३७||

तद्यथा- लोहितशालयः शूकधान्यानां पथ्यतमत्वे श्रेष्ठतमा भवन्ति, मुद्गाः शमीधान्यानाम्, आन्तरिक्षमुदकानां, सैन्धवलवणानां, जीवन्तीशाकं शाकानाम्, ऐणेयं मृगमांसानां, लावः पक्षिणां, गोधा बिलेशयानां, रोहितो मत्स्यानां, गव्यं सर्पिःसर्पिषां, गोक्षीरं क्षीराणां, तिलतैलं स्थावरजातानां स्नेहानां, वराहवसा आनूपमृगवसानां, चुलुकीवसा मत्स्यवसानां, पाकहंसवसा जलचरविहङ्गवसानां, कुक्कुटवसा विष्किरशकुनिवसानां, अजमेदः शाखादमेदसां, शृङ्गवेरं कन्दानां, मृद्रीकाफलानां, शर्करेक्षुविकाराणाम्, इति प्रकृत्यैव हिततमानामाहारविकाराणां प्राधान्यतो द्रव्याणि व्याख्यातानि भवन्ति||३८||

अहिततमानप्युपदेक्ष्यामः-

यवकाः शूकधान्यानामपथ्यतमत्वेन प्रकृष्टतमा भवन्ति, माषाः शमीधान्यानां, वर्षानादेयमुदकानाम्, ऊषरं लवणानां, सर्षपशाकं शाकानां, गोमांसं मृगमांसानां, काणकपोतः पक्षिणां, भेको बिलेशयानां, चिलिचिमो मत्स्यानाम्, आविकं सर्पिः सर्पिषाम्, अविक्षीरं क्षीराणां, कुसुम्भस्नेहः स्थावरस्नेहानां, महिषवसा आनूपमृगवसानां, कुम्भीरवसा मत्स्यवसानां, काकमदुवसा जलचरविहङ्गवसानां, चटकवसा विष्किरशकुनिवसानां, हस्तिमेदः शाखादमेदसां, निकुचं फलानाम्, आलुकं कन्दानां, फाणितमिक्षुविकाराणाम्, इति प्रकृत्यैवाहिततमानामाहारविकाराणां प्रकृष्टतमानि द्रव्याणि व्याख्यातानि भवन्ति; (इति)
हिताहितावयवो व्याख्यातआहारविकाराणाम्||३९||

अतो भूयः कर्मौषधानां च प्राधान्यतः सानुबन्धानि द्रव्याण्यनुव्याख्यास्यामः|

तद्यथा-

अन्नं वृत्तिकराणां श्रेष्ठम्, उदकमाश्वासकराणां (सुरा श्रमहराणां), क्षीरं जीवनीयानां, मांसं बृंहणीयानां, रसस्तरपणीयानां, लवणमन्नद्रव्यरुचिकराणाम्, अम्लं हृद्यानां, कुक्कुटो बल्यानां, नक्ररेतो वृष्याणां, मधुश्लेष्मपित्तप्रशमनानां, सर्पिर्वातपित्तप्रशमनानां, तैलं वातश्लेष्मप्रशमनानां, वमनं श्लेष्महराणां, विरेचनं पित्तहराणां, बस्तिर्वातहराणां, स्वेदो मार्दवकराणां, व्यायामः स्थैर्यकराणां, क्षारः पुंस्त्वोपधातिनां, (तिन्दुकमनन्नद्रव्यरुचिकराणाम्,) आमं कपित्थमकण्ट्यानाम्, आविकं सर्पिर्हृद्यानाम्, अजाक्षीरं शोषघ्नस्तन्यसात्म्यरक्तसाङ्ग्राहिकरक्तपित्तप्रशमनानाम्, अविक्षीरं श्लेष्मपित्तजननानां, महिषीक्षीरं स्वप्नजननानां, मन्दकं दध्यभिष्यन्दकराणां, गवेधुकान्नं कर्शनीयानाम्, उदालकान्नं विरूक्षणीयानाम्, इक्षुर्मूत्रजननानां, यवाः पुरीषजननानां, जाम्बवं वातजननानां, शङ्कुल्यः श्लेष्मपित्तजननानां, कुलत्था अम्लपित्तजननानां, माषाः श्लेष्मपित्तजननानां, मदनफलं वमनास्थापनानुवासनोपयोगिनां, त्रिवृत् सुखविरेचनानां, चतुरङ्गुलो मृदुविरेचनानां, स्नुक्पयस्तीक्ष्णविरेचनानां, प्रत्यक्पुष्पा शिरोविरेचनानां, विडङ्गं क्रिमिघ्नानां, शिरीषो विषघ्नानां, खदिरः कुष्ठघ्नानां, रास्ना वातहराणाम्, आमलकं वयःस्थानानां, हरीतकी पथ्यानाम्, एरण्डमूलं वृष्यवातहराणां, पिप्पलीमूलं दीपनीयपाचनीयानाहप्रशमनानां, चित्रकमूलं दीपनीयपाचनीयगुदशोथार्शःशूलहराणां, पुष्करमूलं हिक्काश्वासकासपार्श्वशूलहराणां, मुस्तं साङ्ग्राहिकदीपनीयपाचनीयानाम्, उदीच्यं निर्वापणदीपनीयपाचनीयच्छर्द्यतीसारहराणां, कट्वङ्गं साङ्ग्राहिकपाचनीयदीपनीयानाम्, अनन्तासाङ्ग्राहिकरक्तपित्तप्रशमनानाम्, अमृता साङ्ग्राहिकवातहरदीपनीयश्लेष्मशोणितविबन्धप्रशमनानां, बिल्वं साङ्ग्राहिकदीपनीयवातकफप्रशमनानाम्, अतिविषा दीपनीयपाचनीयसाङ्ग्राहिकसर्वदोषहराणाम्, उत्पलकुमुदपद्मकिञ्जल्कः साङ्ग्राहिकरक्तपित्तप्रशमनानां, दुरालभा पित्तश्लेष्मप्रशमनानां, गन्धप्रियङ्गुः शोणितपित्तातियोगप्रशमनानां, कुटजत्वक् श्लेष्मपित्तक्तसाङ्ग्राहिकोपशोषणानां, काश्मर्यफलं रक्तसाङ्ग्राहिकरक्तपित्तप्रशमनानां, पृश्निपर्णी साङ्ग्राहिकवातहरदीपनीयवृष्याणां, विदारिगन्धा वृष्यसर्वदोषहराणां, बलासाङ्ग्राहिकबल्यवातहराणां, गोक्षुरको मूत्रकृच्छ्रानिलहराणां,

हिङ्गुनिर्यासश्छेदनीयदीपनीयानुलोमिकवातकफप्रशमनानाम्, अम्लवेतसो भेदनीयदीपनीयानुलोमिकवातश्लेष्महराणां, यावशूकः संसनीयपाचनीयाशौघानां, तक्राभ्यासोग्रहणीदोषशोफाशौघृतव्यापत्प्रशमनानां, क्रव्यान्मांसरसाभ्यासो ग्रहणीदोषशोफाशौघानां, क्षीरघृताभ्यासो रसायनानां, समघृतसक्तुप्राशाभ्यासो वृष्योदावर्तहराणां, तैलगण्डूषाभ्यासो दन्तबलरुचिकराणां, चन्दनं दुर्गन्धहरदाहनिर्वापणलेपनानां, रास्नागुरुणी शीतापनयनप्रलेपनानां, लामज्जकोशीरं दाहत्वदोषस्वेदापनयनप्रलेपनानां, कुष्ठवातहराभ्यङ्गोपनाहोपयोगिनां, मधुकं चक्षुष्यवृष्यकेश्यकण्ठ्यवर्णविरजनीयरोपणीयानां, वायुः प्राणसञ्ज्ञाप्रदानहेतूनाम्, अग्निरामस्तम्भशीतशूलोद्वेपनप्रशमनानां, जलं स्तम्भनीयानां, मृद्वृष्टलोष्टनिर्वापितमुदकं तृष्णाच्छेद्यतियोगप्रशमनानाम्, अतिमात्राशनमामप्रदोषहेतूनां, यथाग्न्यभ्यवहारोऽग्निसन्धुक्षणानां, यथासात्यं चेष्टाभ्यवहारौ सेव्यानां, कालभोजनमारोग्यकराणां, तृप्तिराहारगुणानां, वेगसन्धारणमारोग्यकराणां, मद्यंसौमनस्यजननानां, मद्याक्षेपो धीधृत्स्मृतिहराणां, गुरुभोजनं दुर्विपाककराणाम्, एकाशनभोजनं सुखपरिणामकराणां, स्त्रीधृतिप्रसङ्गः शोषकराणां, शुक्रवेगनिग्रहः षण्ड्यकराणां, पराधातनमन्त्राश्रद्धाजननानाम्, अनशनमायुषो ह्रासकराणां, प्रमिताशनं कर्शनीयानाम्, अजीर्णाध्यशनं ग्रहणीदूषणानां, विषमाशनमनिवैषम्यकराणां, विरुद्धवीर्याशनं निन्दितव्याधिकराणां, प्रशमः पथ्यानां, आयासः सर्वापथ्यानां, मिथ्यायोगो व्याधिकराणां, रजस्वलाभिगमनमलक्ष्मीमुखानां, ब्रह्मचर्यमायुष्याणां, परदाराभिगमनमनायुष्याणां, सङ्कल्पो वृष्याणां, दौर्मनस्यमवृष्याणाम्, अयथाबलमारम्भः प्राणोपरोधिनां, विषादो रोगवर्धनानां, स्नानं श्रमहराणां, हर्षः प्रीणनानां, शोकः शोषणानां, निवृत्तिः पुष्टिकराणां, पुष्टिः स्वप्नकराणाम्, अतिस्वप्नस्तन्द्राकराणां, सर्वरसाभ्यासो बलकराणाम्, एकरसाभ्यासो दौर्बल्यकराणां, गर्भशल्यमाहार्याणाम्, अजीर्णमुद्गर्याणां, बालो मृदुभेषजीयानां, वृद्धो याप्यानां, गर्भिणीतीक्ष्णौषधव्यव्यायामवर्जनीयानां, सौमनस्यं गर्भधारणानां, सन्निपातो दुश्चिकित्स्यानाम्, आमो विषमचिकित्स्यानां, ज्वरो रोगाणां, कुष्ठदीर्घरोगाणां, राज्यक्ष्मा रोगसमूहानां, प्रमेहोऽनुषङ्गिणां, जलौकसोऽनुशस्त्राणां, बस्तिस्तन्त्राणां, हिमवानौषधिभूमीनां, सोम ओषधीनां, मरुभूमिरारोग्यदेशानाम्, अनूपोऽहितदेशानाम्, निर्देशकारित्वमातुरगुणानां, भिषक्चिकित्साङ्गानां, नास्तिकोवर्ज्यानां, लौल्यं क्लेशकराणाम्, अनिर्देशकारित्वमरिष्टानां, अनिर्वेदो वार्तलक्षणानां, वैद्यसमूहोनिःसंशयकराणां, योगो वैद्यगुणानां, विज्ञानमौषधीनां, शास्त्रसहितस्तर्कः साधनानां, सम्प्रतिपत्तिः कालज्ञानप्रयोजनानाम्, अव्यवसायः कालातिपत्तिहेतूनां, दृष्टकर्मता निःसंशयकराणाम्, असमर्थता भयकराणां, तद्विद्यसम्भाषा बुद्धिवर्धनानाम्, आचार्यः शास्त्राधिगमहेतूनाम्, आयुर्वेदोऽमृतानां, सद्ब्रचनमुष्ठेयानाम्, असद्रहणं सर्वाहितानां, सर्वसन्न्यासः सुखानामिति॥४०॥

भवन्ति चात्र- अग्र्याणां शतमुद्दिष्टं यद्विपञ्चाशदुत्तरम् | अलमेतद्विकाराणां विधातायोपदिश्यते॥४१॥

समानकारिणो येऽर्थास्तेषां श्रेष्ठस्य लक्षणम् |

ज्यायस्त्वं कार्यकर्तृत्वे वरत्वं चाप्युदाहृतम्॥४२॥

वातपित्तकफानां च यद्यत् प्रशमने हितम् |

प्राधान्यतश्च निर्दिष्टं यद्व्याधिहरमुत्तमम्॥४३॥

एतन्निशम्य निपुणं चिकित्सां सम्प्रयोजयेत् |

एवं कुर्वन् सदा वैद्यो धर्मकामौ समश्रुते॥४४॥

पथ्यं पथोऽनपेतं यद्यच्चोक्तं मनसः प्रियम् | यच्चाप्रियमपथ्यं च नियतं तन्न लक्षयेत्॥४५॥

मात्राकालक्रियाभूमिदेहदोषगुणान्तरम् | प्राप्य तत्तद्विद्वश्यन्ते ते ते भावास्तथा तथा॥४६॥

तस्मात् स्वभावो निर्दिष्टस्तथा मात्रादिराश्रयः | तदपेक्ष्योभयं कर्म प्रयोज्यं सिद्धिमिच्छता॥४७॥

तदात्रेयस्य भगवतो वचनमनुनिशम्य पुनरपि भगवन्तमात्रेयमग्निवेश उवाच-

यथोद्देशमभिनिर्दिष्टः केवलोऽयमर्थो भगवता श्रुतश्चास्माभिः।

आसवद्रव्याणामिदानीमनपवादं लक्षणमनतिसङ्क्षेपेणोपदिश्यमानं शुश्रूषामह इति॥४८॥

तमुवाच भगवानात्रेयः-

धान्यफलमूलसारपुष्पकाण्डपत्रत्वचो भवन्त्यासवयोनयोऽग्निवेश! सङ्ग्रहेणाष्टौ शर्करानवमीकाः।

तास्वेव द्रव्यसंयोगकरणतोऽपरिसङ्ख्येयासु यथापथ्यतमानामासवानां चतुरशीतिं निबोध।

तद्यथा-

सुरासौवीरतुषोदकमैरयमेदकधान्याम्लाः षड् धान्यासवा भवन्ति, मृद्वीकाखर्जूकाशमर्थधन्वनराजादनतृणशून्यपरूषकाभयामलकमृगलिण्डकाजाम्बवकपित्थ-

कुवलबदरकर्कन्धुपीलुप्रियालपनसन्त्यग्रोधाश्चत्थप्लक्षकपीतनोदुम्बराजमोदशृङ्गाटकशाङ्खिनीफलासवाः

षड्विंशतिर्भवन्ति, विदारिगन्धाश्वगन्धाकृष्णगन्धाशतावरीश्यामात्रिवृद्धन्तीद्रवन्तीबिल्वोरुबूकचित्रकमूलैरैकादश

मूलासवा भवन्ति, शालप्रियकाश्वकर्णचन्दनस्यन्दनखदिरकदरसप्तपर्णार्जुनासनारिमेदतिन्दुककिणिहीशमी-शुक्तिशिंशपाशिरीषवज्जलधन्वनमधूकैः सारासवा

विंशतिर्भवन्ति, पचोत्पलनलिकुमुदसौगन्धिकपुण्डरीकशतपत्रमधूकप्रियङ्गुधातकीपुष्पैर्दश पुष्पासवा भवन्ति, इक्षुकाण्डेक्ष्वक्षुवालिकापुण्ड्रकचतुर्थाः काण्डासवा भवन्ति, पटोलताडकपत्रासवौ द्वौ

भवतः, तिल्वकलोद्गैलवालुकक्रमुकचतुर्थास्त्वगासवा भवन्ति, शर्करासव एक एवेति।

एवमेषामासवानां चतुरशीतिः परस्परैणासंसृष्टानामासवद्रव्याणामुपनिर्दिष्टा भवति।

एषामासवानामासुतत्वादासवसञ्ज्ञा।

द्रव्यसंयोगविभागविस्तरस्त्वेषां बहुविधकल्पः संस्कारश्च।

यथास्वं संयोगसंस्कारसंस्कृता ह्यासवाः स्वं कर्म कुर्वन्ति।

संयोगसंस्कारदेशकालमात्रादयश्च भावास्तेषां तेषामासवानां ते ते समुपदिश्यन्ते तत्तत्कार्यमभिसमीक्ष्येति॥४९॥

भवति चात्र-

मनःशरीराम्निबलप्रदानामस्वप्नशोकारुचिनाशनानाम्।

संहर्षणानां प्रवरासवानामशीतिरुक्ता चतुरत्तरैषा॥५०॥

तत्र श्लोकः

शरीररोगप्रकृतौ मतानि तत्त्वेन चाहारविनिश्चयं च। उवाच यज्जःपुरुषादिकेऽस्मिन् मुनिस्तथाऽग्र्याणि वरासवांश्च॥५१॥

कषायानुरसं स्वादुसूक्ष्ममुष्णंवायुचि।
 पित्तलंबं **द्व**विण्मूत्रंनचश्लेष्माभिवर्धनम्॥२८६॥
 वातघ्नेषूत्तमं बल्यं त्वच्यं मे **धा**ग्निवर्धनम्।
 तैलसंयोगसंस्कारात्सर्वरोगापहंमतम्॥२८७॥
 तैलप्रयोगादजरानिर्विकाराजितश्रमाः।
 आसन्नतिबलाः स **ङ्ख्ये**दैत्याधिपतयः पुरा॥२८८॥
 ऐरण्डतैलं मधुरंगुरुश्लेष्माभिवर्धनम्।
 वातासृग्गुल्महृद्रोगजीर्णज्वरहरं परम्॥२८९॥
 कटूष्णं सार्धं पित्तैलं रक्तपित्तप्रदूषणम्।
 कफशुक्रानिलहरं कण्डूकोठविनाशनम् ॥२९०॥
 प्रियालतैलं मधुरंगुरुश्लेष्माभिवर्धनम्।
 हितमिच्छन्ति नात्यौष्ण्यात्संयोगे वातपित्तयोः॥२९१॥
 आतस्यं मधुराम्लं तु विपाके कटुकं तथा।
 उष्णवीर्यहितं वाते रक्तपित्तप्रकोपणम्॥२९२॥
 कुसुम्भतैलमुष्णं च विपाके कटुकंगुरु।
 विदाहि च विशेषेण सर्वदोषप्रकोपणम्॥२९३॥
 फलानां यानि चान्यानि तैलान्याहारसंविधौ
 युज्यन्ते गुणकर्मभ्यां तानि ब्रूयाद्यथाफलम्॥२९४॥
 मधुरो बृंहणो वृष्यो बल्यो मज्जा तथा वसा।
 यथासत्त्वं तु शैत्योष्णे वसामज्जोर्विनिर्दिशेत्॥२९५॥
 सस्नेहं दीपनं वृष्यमुष्णं वातकफापहम्।
 विपाके मधुरं हृद्रोचनं विश्वभेषजम्॥२९६॥
 श्लेष्मलामधुराचार्द्रां गुर्वीं स्निग्धां च पिप्पली।
 साशुष्का कफवातघ्नी कटूष्णा वृष्यसम्पता ॥२९७॥
 नात्यर्थमुष्णं मरिचमवृष्यं लघुरोचनम्।
 छेदित्वा च्छेषणत्वाच्च दीपनं कफवातजित् ॥२९८॥
 वातश्लेष्मविबन्धघ्नं कटूष्णं दीपनं लघु।
 हिङ्गुशूलप्रशमनं विद्यात्पाचनरोचनम्॥२९९॥
 रोचनं दीपनं वृष्यं च क्षुष्यमविदाहि च।
 त्रिदोषघ्नं समधुरं सैन्धवं लवणोत्तमम्॥३००॥
 सौक्ष्म्यादौष्ण्याल्लघुत्वाच्च सौगन्ध्याच्च रुचिप्रदम्।
 सौवर्चलं विबन्धघ्नं हृद्यमुद्गरशोधि च॥३०१॥
 तैक्ष्ण्यादौष्ण्याद्व्यवायित्वादीपनं शूलनाशनम्।
 ऊर्ध्वं चाधश्च वातानामानुलोम्यकरं बिडम्॥३०२॥
 सति कटुसक्षारं तीक्ष्णमुत्क्लेदि चोद्भिदम्।
 न काललवणे गन्धः सौवर्चलगुणाश्च ते॥३०३॥
 सामुद्रकं समधुरं, सति कटुपांशुजम्।
 रोचनं लवणं सर्वपाकिं सस्यनिलापहम्॥३०४॥

हृत्पाण्डुग्रहणीरोगप्लीहानाहगलग्रहान्।
कासंकफजमर्शसियावशूकोव्यपोहति ॥३०५॥
तीक्ष्णोष्णोलघुरूक्षश्चक्लेदीपक्ता विदारणः।
दाहनोदीपनश्छेत्तासर्वःक्षारोऽग्निसन्निभः ॥३०६॥

कारवीकुञ्चिकाऽजाजीयवानीधान्यतुम्बुरु।
रोचनदीपनवातकफदौर्गन्ध्यनाशनम् ॥३०७॥

आहारयोगिनां भक्तिनिश्चयोनतु विद्यते।
समाप्तो द्वादशश्चायं वर्ग आहारयोगिनाम् ॥३०८॥

शूकधान्यं शमीधान्यं समातीतं प्रशस्यते।
पुराणं प्रायशोरूक्षं प्रायेणाभिनवंगुरु ॥३०९॥

यद्यदागच्छति क्षिप्रं तत्तल्लघुतरं स्मृतम्।
निस्तुषं युक्तिभृष्टं च सूप्यं लघुविपच्यते ॥३१०॥

मृतकृशं चातिमेघं वृद्धं बालं विषैर्हतम्।
अगोचरभृतं व्यालसूदितं मांसमुत्सृजेत् ॥३११॥

अतोऽन्यथाहितं मांसं बृंहणं बलवर्धनम्।

प्रीणनः सर्वभूतानां हृद्यो मांसरसः परम् ॥३१२॥

शुष्यतां व्याधिमुक्तानां कृशानां क्षीणरेतसाम्।
बलवर्णार्थिनां चैवरसं विद्याद्यथा मृतम् ॥३१३॥

सर्वरोगप्रशमनं यथास्वं विहितं रसम्।
विद्यात्स्वर्यं बलकरं यो बुद्धीन्द्रियायुषाम् ॥३१४॥

व्यायामनित्याः स्त्रीनित्यामद्यनित्याश्च येनराः।
नित्यं मांसरसाहारानातुराः स्युर्न दुर्बलाः ॥३१५॥

क्रिमिवातातपहतं शुष्कं जीर्णमनार्तवम्।
शाकं निःस्नेहसिद्धं च वर्ज्यं यच्चापरिसृतम् ॥३१६॥

पुराणमामंसं क्लिष्टं क्रिमिव्यालहिमातपैः।
अदेशकालजं क्लिन्नं यत्स्यात्फलमसाधु तत् ॥३१७॥

हरितानां यथाशाकं निर्देशः साधनादृते।
मद्याम्बुगोरसादीनां स्वेस्वे वर्गे विनिश्चयः ॥३१८॥

यदाहारगुणैः पानं विपरीतं तद्विष्यते।
अन्नानुपानं धातूनां दृष्टं यन्नविरोधि च ॥३१९॥

आसवानांसमुद्दिष्टामशीतिंचतुरत्तराम्।
जलंपेयमपेयंचपरीक्ष्यानुपिबेद्धितम्॥३२०॥

स्निग्धोष्णं मारुतेशस्तपित्तमधुरशीतलम्।
कफेऽनुपानंरूक्षोष्णक्षयेमांसरसःपरम्॥३२१॥

उपवासाध्वभाष्यस्त्रीमारुतातपकर्मभिः।
क्लान्तानामनुपानार्थपयःपथ्यंयथाऽमृतम्॥३२२॥

सुराकृशानांपुष्ट्यर्थमनुपानंविधीयते।
काशर्यार्थस्थूलदेहानामनुशस्तंमधूदकम्॥३२३॥

अल्पाग्नीनामनिद्राणांतन्द्राशोकभयक्लमैः।
मद्यमांसोचितानांचमद्यमेवानुशस्यते॥३२४॥

अथानुपानकर्मगुणान्प्रवक्ष्यामः- अनुपानंतर्पयति, प्रीणयति, ऊर्जयति, बृंहयति, पर्याप्तिमभिनिर्वर्तयति, भुक्तमवसादयति, अन्नसङ्घातंभिनत्ति, मार्दवमापादयति, क्लेदयति, जरयति, सुखपरिणामितामाशुव्यवायितांचाहारस्योपजनयतीति॥३२५॥

भवतिचात्र-

अनुपानंहितंयुक्तंतर्पयत्याशुमानवम्।
सुखंपचतिचाहारमायुषेचबलायच॥३२६॥

नोर्ध्वाङ्गमारुताविष्टानहिक्काश्वासकासिनः।
नगीतभाष्याध्ययनप्रसक्तानोरसिक्षताः॥३२७॥

पिबेयुरुदकंभुक्त्वातद्विकण्ठोरसिस्थितम्।
स्नेहमाहारजंहत्वा भूयोदोषायकल्पते॥३२८॥

अन्नपानैकदेशोऽयमुक्तःप्रायोपयोगिकः।
द्रव्याणिनहिनिर्देष्टुंशक्यंकात्स्न्येननामभिः॥३२९॥

यथानानौषधंकिञ्चिद्देशजानांचोयथा।
द्रव्यंतत्तत्तथावाच्यमनुक्तमिहयद्भवेत्॥३३०॥

चरःशरीरावयवाःस्वभावोधातवःक्रिया।
लिङ्गंप्रमाणंसंस्कारोमात्राचास्मिन्परीक्ष्यते॥३३१॥

चरोऽनूपजलाकाशधन्वाद्योभक्ष्यसंविधिः।
जलजानूपजाश्चैवजलानूपचराश्चये॥३३२॥

गुरुभक्ष्याश्चयेसत्त्वाःसर्वेतेगुरवःस्मृताः।
लघुभक्ष्यास्तुलघवोधन्वजाधन्वचारिणः॥३३३॥

शरीरावयवाःसक्थिशिरःस्कन्धादयस्तथा।
सक्थिमांसादुरुः स्कन्धस्ततःक्रोडस्ततःशिरः॥ ३३४॥

वृषणौचर्ममेढ्रं च श्रोणीवृक्कौयकृदुदम्।
मांसादुरुतरं विद्याद्यथास्वं मध्यमस्थिच॥ ३३५॥

स्वभावाल्लघवोमुद्रास्तथालावकपिञ्जलाः।
स्वभावादुरवोमाषावराहमहिषास्तथा॥ ३३६॥

धातूनां शोणितादीनां गुरुं विद्याद्यथोत्तरम्।
अलसेभ्यो विशिष्यन्ते प्राणिनो ये बहुक्रियाः॥ ३३७॥

गौरवलिङ्गसामान्ये पुंसां स्त्रीणां तु लाघवम्।
महाप्रमाणा गुरवः स्वजातौ लघवोऽन्यथा॥ ३३८॥

गुरूणां लाघवं विद्यात्संस्कारात्सविपर्ययम्।
व्रीहेर्लाजायथाचस्युः सक्तूनां सिद्धं पिण्डिकाः॥ ३३९॥

अल्पादाने गुरूणां चलधूनां चातिसेवने।
मात्राकारणमुद्दिष्टं द्रव्याणां गुरुलाघवे॥ ३४०॥

गुरूणामल्पमादेयं लघूनां तृप्तिरिष्यते।
मात्रां द्रव्याण्यपेक्षन्ते मात्राचाग्निमपेक्षते॥ ३४१॥

बलमारोग्यमायुश्च प्राणाश्चान्नौ प्रतिष्ठिताः।
अन्नपानेन्धनैश्चाग्निर्ज्वलति व्येति चान्यथा॥ ३४२॥

गुरुलाघवचिन्तेयं प्रायेणाल्पबलान्प्रति।
मन्दक्रियानारोग्यान्सुकुमारान्सुखोचितान्॥ ३४३॥

दीप्ताग्नयः खराहाराः कर्मनित्यामहोदराः।
येनराः प्रतितान्श्चिन्त्यंनावश्यं गुरुलाघवम्॥ ३४४॥

हिताभिर्जुहुयान्नित्यमन्तरग्निं समाहितः।
अन्नपानसमिद्धिर्नामात्राकालौ विचारयन्॥ ३४५॥

आहिताग्निः सदापथ्यान्यन्तरग्नौ जुहोति यः।
दिवसे दिवसे ब्रह्म जपत्यथ ददाति च॥ ३४६॥

नरं निःश्रेयसे युक्तं सात्म्यं जपानभोजने।
भजन्ते नामयाः केचिद्भविनोऽप्यन्तरादृते॥ ३४७॥

षड्विंशतं सहस्राणि रात्रीणां हितभोजनः।
जीवत्यनातुरो जन्तुर्जितात्मा सम्मतः सताम्॥ ३४८॥

प्राणाः प्राणभृतामन्नमन्नंलोकोऽभिधावति।
वर्णः प्रसादः सौस्वर्यजीवितं प्रतिभासुखम्॥ ३४९॥

तुष्टिः पुष्टिर्बलं मेधासर्वमन्ने प्रतिष्ठितम्।
लौकिकं कर्म यद्वृत्तौ स्वर्गतोयच्च वैदिकम्॥ ३५०॥
कर्मापवर्गेयच्चोक्तं तच्चाप्यन्ने प्रतिष्ठितम्।

तत्र श्लोकः-
अन्नपानगुणाः साग्र्यावर्गाद्वादशनिश्चिताः॥ ३५१॥

सगुणान्यनुपानानि गुरुलाघवसङ्ग्रहः
अन्नपानविधावुक्तं तत्परीक्ष्यं विशेषतः॥ ३५२॥

इत्यग्निवेशकृते तन्त्रे चरकप्रतिसंस्कृतेश्लोकस्थानेऽन्नपानविधिर्नाम सप्तविंशोऽध्यायः॥ २७॥

XXVI Chapter: आत्रेयभद्रकाप्यीयमध्यायं

अथातआत्रेयभद्रकाप्यीयमध्यायंव्याख्यास्यामः १

इतिहस्माहभगवानात्रेयः २

आत्रेयोभद्रकाप्यश्चाकुन्तेयस्तथैवचपूर्णाक्षश्चैवमौद्गल्योहिरण्याक्षश्चकौशिकः ३

यःकुमारशिरानामभरद्वाजःसचानघःश्रीमान्वार्योविदश्चैवराजामतिमतांवरः ४

निमिश्रराजावैदेहोबडिशश्चमहामतिःकाङ्कायनश्चबाह्लीकोबाह्लीकभिषजांवरः ५

एतेश्रुतवयोवृद्धाजितात्मानोमहर्षयःवनेचैत्रथेरम्येसमीयुर्विजिहीर्षवः ६

तेषांतत्रोपविष्टानामियमर्थवतीकथाबभूवार्थविदांसम्यग्रसाहारविनिश्चये ७

एकएवरसइत्युवाचभद्रकाप्यःयंपञ्चानामिन्द्रियार्थानामन्यतमंजिह्वावैषयिकंभावमाचक्षतेकुशलाःसपुनरुदकादनन्यइतिद्वौरसावितिशाकुन्तेयोब्राह्मणःछेदनीयउपशमनीयश्चेतित्रयोरसाइतिपूर्णाक्षोमौद्गल्यःछेदनीयोपशमनीयसाधारणाइतिचत्वारोऽरसाइतिहिरण्याक्षःकौशिकःस्वादुर्हितश्चस्वादुरहितश्चास्वादुर्हितश्चास्वादुरहितश्चेतिपञ्चरसाइतिकुमारशिराभरद्वाजःभौमौदकाम्नेयवायव्यान्तरिक्षाःषड्रसाइतिवार्योविदोराजर्षिःगुरुलघुशीतोष्णस्निग्धरूक्षाःसप्तसरसाइतिनिमिवैदेहःमधुराम्ललवणकटुतिक्तकषायक्षाराःअष्टौरसाइतिबडिशोधामार्गवःमधुराम्ललवणकटुतिक्तकषायक्षाराव्यक्ताःअपरिसङ्ख्येयारसाइतिकाङ्कायनोबाह्लीकभिषक्आश्रयगुणकर्मसंस्वादविशेषाणामपरिसङ्ख्येयत्वात् ८

षडेवरसाइत्युवाचभगवानात्रेयःपुनर्वसुःमधुराम्ललवणकटुतिक्तकषायाःतेषांषण्णारसानांयोनिरुदकंछेदनोपशमनेद्वेकर्मणीतयोर्मिश्रीभावात्साधारणत्वंस्वादस्वादुताभक्तिःहिताहितौप्रभावौपञ्चमहाभूतविकारास्त्वाश्रयाःप्रकृतिविकृतिविचारदेशकालवशाःतेष्वाश्रयेषुद्रव्यसञ्ज्ञकेषुगुणागुरुलघुशीतोष्णस्निग्धरूक्षाद्याःक्षरणात्क्षारःनासौरसःद्रव्यंतदनेकरससमुत्पन्नमनेकरसंकटुकलवणभूयिष्ठमनेकेन्द्रियार्थसमन्वितंकरणाभिनिर्वृत्तम्अव्यक्तीभावस्तुखलुरसानांप्रकृतौभवत्यनुरसेऽनुरससमन्वितेवाद्रव्येअपरिसङ्ख्येयत्वंपुनस्तेषामाश्रयादीनांभावानांविशेषापरिसङ्ख्येयत्वान्युक्तमैकैकोऽपिह्येषामाश्रयादीनांभावानांविशेषानाश्रयतेविशेषापरिसङ्ख्येयत्वात्तन्तस्मादन्यत्वमुपपद्यतेपरस्परसंसृष्टभूयिष्ठत्वान्चैषामभिनिर्वृत्तेर्गुणप्रकृतीनामपरिसङ्ख्येयत्वंभवतितस्मान्नसंसृष्टानारसानांकर्मोपदिशन्तिबुद्धिमन्तःतच्चैवकारणमपेक्षमाणाःषण्णारसानांपरस्परेणासंसृष्टानांलक्षणपृथक्त्वमुपदेक्ष्यामः ९

अग्रेतुतावद्द्रव्यभेदमभिप्रेत्यकिञ्चिदभिधाय्यामःसर्वद्रव्यंपाञ्चभौतिकमस्मिन्तत्तच्चेतनावदचेतनंचतस्यगुणाःशब्दादयोर्गुर्वादयश्चद्रवान्ताःकर्मपञ्चविधमुक्तंमनादि १०

तत्रद्रव्याणिगुरुखरकठिनमन्दस्थिरविशदसान्द्रस्थूलगन्धगुणबहुलानिपार्थिवानितान्युपचयसङ्घातगौरवस्थैर्यकराणि

द्रवस्निग्धशीतमन्दमृदुपिच्छिलरसगुणबहुलान्याप्यानितान्युपक्लेदस्नेहबन्धविष्यन्दमार्दवप्रह्लादकराणि

उष्णतीक्ष्णसूक्ष्मलघुरूक्षविशदरूपगुणबहुलान्याग्नेयानितानिदाहपाकप्रभाप्रकाशवर्णकराणि

लघुशीतरूक्षखरविशदसूक्ष्मस्पर्शगुणबहुलानिवायव्यानितानिरौक्ष्यग्लानिविचारवैशद्यलाघवकराणि

मृदुलघुसूक्ष्मश्लक्ष्णशब्दगुणबहुलान्याकाशात्मकानितानिमार्दवसौषिर्यलाघवकराणि ११

अनेनोपदेशेनानौषधिभूतंजगति किञ्चिद्द्रव्यमुपलभ्यते

तांतांयुक्तिमर्थचतंतमभिप्रेत्य १२

नतुकेवलंगुणप्रभावादेवद्रव्याणिकार्मुकाणिभवन्तिद्रव्याणिहिद्रव्यप्रभावाद्गुणप्रभावादद्रव्यगुणप्रभावाच्चतस्मिंस्तस्मिन्कालेतत्तदधिकरणमासाद्यतांतांचयुक्तिमर्थचतं
तमभिप्रेत्ययत्कुर्वन्तितत्कर्मयेनकुर्वन्तितद्वीर्ययत्रकुर्वन्तितदधिकरणंयदाकुर्वन्तिसकालःयथाकुर्वन्तिसउपायःयत्साध्यन्तितत्फलम्१३

भेदश्चैषां त्रिषष्टिविधविकल्पोद्रव्यदेशकालप्रभावाद्भवतितमुपदेक्ष्यामः१४

स्वादुरम्लादिभिर्योगंशेषैरम्लादयःपृथग्यन्तिपञ्चदशैतानिद्रव्याणिद्विरसानितु१५

पृथगम्लादियुक्तस्ययोगःशेषैःपृथग्भवेत्तमधुरस्यतथाऽम्लस्यलवणस्यकटोस्तथा१६

त्रिरसानियथासङ्ख्यंद्रव्याण्युक्तानिविंशतिःवक्ष्यन्तेतुचतुष्केणद्रव्याणिदशपञ्चच१७

स्वाद्वम्लौसहितौयोगंलवणाद्यैःपृथग्गतौयोगंशेषैःपृथग्यातश्चतुष्करससङ्ख्यया१८

सहितौस्वादुलवणौतद्वत्कट्वादिभिःपृथग्युक्तौशेषैःपृथग्योगंयातःस्वादूषणौतथा१९

कट्वाद्यैरम्ललवणौसंयुक्तौसहितौपृथग्यातःशेषैःपृथग्योगंशेषैरम्लकटूतथा२०

युज्यतेतुक्कायेणसतित्तौलवणौषणौ२१षट्पञ्चरसान्याहुरेकैकस्यापवर्जनात्२१

षट्चैवैकरसानिस्युरेकंषड्रसमेवतु२२इतित्रिषष्टिद्रव्याणांनिर्दिष्टारससङ्ख्यया२२

त्रिषष्टिःस्यात्तसङ्ख्येयारसानुरसकल्पनात्रसास्तरतमाभ्यांतांसङ्ख्यामतिपतन्तिहि२३

संयोगाःसप्तपञ्चाशत्कल्पनातुत्रिषष्टिधारसानांतत्रयोग्यत्वात्कल्पितारसचिन्तकैः२४

क्वचिदेकोरसःकल्प्यःसंयुक्ताश्चरसाःक्वचित्दोषौषधादीन्सञ्चिन्त्यभिषजासिद्धिमिच्छता२५

द्रव्याणिद्विरसादीनिसंयुक्तांश्चरसान्बुधाःरसानेकैकशोवाऽपिकल्पयन्तिगदान्प्रति२६

यःस्याद्रसविकल्पज्ञःस्याच्चदोषविकल्पवित्समुह्येद्विकाराणांहेतुलिङ्गोपशान्तिषु२७

व्यक्तःशुष्कस्यचादौचरसोद्रव्यस्यलक्ष्यतेविपर्ययेणानुरसोनास्तिहिसप्तमः२८

परापरत्वेयुक्तिश्चसङ्ख्यासंयोगएवचविभागश्चपृथक्त्वंचपरिमाणमथापिच२९

संस्कारोऽभ्यासइत्येतेगुणाज्ञेयाःपरादयःसिद्ध्युपायाश्चिकित्सायालक्षणैस्तान्प्रचक्ष्महे३०

देशकालवयोमानपाकवीर्यरसादिषुपरापरत्वेयुक्तिश्चयोजनायातुयुज्यते३१

सङ्ख्यास्याद्रणितंयोगःसहसंयोगउच्यतेद्रव्याणांद्वन्द्वसर्वैककर्मजोऽनित्यएवच३२

विभागस्तुविभक्तिःस्याद्वियोगोभागशोग्रहःपृथक्त्वंस्यादसंयोगोवैलक्षण्यमनेकता३३

परिमाणंपुनर्मानंसंस्कारःकरणमतम्भावाभ्यसनमभ्यासःशीलनंसततक्रिया३४

इतिस्वलक्षणैरुक्तागुणाःसर्वेपरादयःचिकित्सायैरविदितैर्नयथावत्प्रवर्तते३५

गुणागुणाश्रयानोक्तास्तस्माद्रसगुणाभिषक्विद्याद्रव्यगुणान्कर्तुरभिप्रायाःपृथग्विधाः३६

अतश्चप्रकृतं बुद्ध्वा देशकालान्तराणि च तन्त्रकर्तुं भिप्रायानुपायांश्चार्थमादिशेत् ३७

षड्विभक्तीः प्रवक्ष्यामिरसानामत उत्तरम् षट्पञ्चभूतप्रभवाः सङ्ख्याताश्च यथा रसाः ३८

सौम्याः खल्वापोऽन्तरिक्षप्रभवाः प्रकृतिशीतालघ्वश्चाव्यक्तरसाश्च तास्त्वन्तरिक्षाद्भ्रश्यमाना भ्रष्टाश्च पञ्चमहाभूतगुणसमन्विता जङ्गमस्थावराणां भूतानां मूर्तिरभिप्रीणयन्ति तामूर्तिषु षडभिर्मूर्च्छन्ति रसाः ३९

तेषां षण्णारसानां सोमगुणातिरेकान्मधुरोरसः पृथिव्यग्निभूयिष्ठत्वादम्लः सलिलाग्निभूयिष्ठत्वाल्लवणः वाय्वग्निभूयिष्ठत्वात्कटुकः वाय्वाकाशातिरेकत्वात् तिक्तः पवनपृथिवीव्यतिरेकात् कषाय इति एवमेषारसानां षट्त्वमुपपन्नं न्यूनातिरेकविशेषान्महाभूतानां भूतानामिव स्थावरजङ्गमानां नावर्णाकृतिविशेषाः षडुक्तत्वाच्च कालस्योपपन्नो महाभूतानां न्यूनातिरेकविशेषः ४०

तत्राग्निमारुतात्मकारसाः प्रायेणोर्ध्वभाजः लाघवादुत्प्लवनत्वाच्चायोरूर्ध्वज्वलनत्वाच्च वह्नेः सलिलपृथिव्यात्मकास्तु प्रायेणाधोभाजः पृथिव्यागुरुत्वान्निम्नगत्वाच्चोदकस्य व्यामिश्रात्मकाः पुनरुभयतोभाजः ४१

तेषां षण्णारसानामेकैकस्य यथाद्रव्यं गुणकर्माण्यनुव्याख्यास्यामः ४२

तत्र मधुरोरसः शरीरसात्मा द्रसरुधिरमांसमेदोस्थिमज्जौजः शुक्राभिवर्धन आयुष्यः षडिन्द्रियप्रसादनो बलवर्णकरः पित्तविषमारुतघ्नस्तृष्णादाहप्रशमनस्त्वच्यः केश्यः कण्ठ्यो बल्यः प्रीणनो जीवनस्तर्पणो बृंहणः स्तैर्यकरः क्षीणक्षतसन्धानकरो ग्राणमुखकण्ठौष्ठजिह्वाप्रह्लादनो दाहमूर्च्छाप्रशमनः षट्पदपिपिलिकानामिष्टतमः स्निग्धः शीतो गुरुश्च स एवङ्गुणोऽप्येक एवात्यर्थमुपयुज्यमानः स्थौल्यं मार्दवमालस्यमतिस्वन्नगौरवमनन्नाभिलाषमनेदौर्बल्यमास्यकण्ठयोर्मौसाभिवृद्धिश्चासकासप्रतिशयालसकशीतज्वरानाहास्यमाधुर्यवमथुसञ्ज्ञास्वरप्रणाशगलगण्डगण्डमालाश्लीपदगलशोफबस्तिधमनीगलोपलेपाक्ष्यामयाभिष्यन्दानित्येवम्प्रभृतीन्कफजान्विकारानुपजनयति १४३

अम्लोरसो भक्तरोचयति अग्निं दीपयति देहं बृंहयति ऊर्जयति मनो बोधयति इन्द्रियाणि दृढीकरोति बलं वर्धयति वातमनुलोमयति हृदयं तर्पयति आस्यमासावयति भुक्तमपकर्षयति क्लेदयति जरयति प्रीणयति लघुरुणः स्निग्धश्च स एवङ्गुणोऽप्येक एवात्यर्थमुपयुज्यमानो दन्तान् हर्षयति तर्षयति सम्मीलयत्यक्षिणीसंवेजयति लोमानि कं विलापयति पित्तमभिवर्धयति रक्तं दूषयति मांसं विदहति कायं शिथिलीकरोति क्षीणक्षतकृशदुर्बलानां श्वथुमापादयति अपि च क्षताभिहतदष्टदग्धभग्नशून्यप्रच्युता वमूत्रितपरिसर्पितमर्दि तच्छिन्नभिन्निविश्लिष्टोद्विद्धोत्पिष्टादीनि पाचयत्याग्नेयस्वभावात्परिदहतिकण्ठमुरोहदयं च २४३

लवणोरसः पाचनः क्लेदनो दीपनश्च यावनश्छेदनो भेदनस्तीक्ष्णः सरोविकास्यधः संस्यवकाशकरो वातहरः स्तम्भबन्धसङ्घातविधमनः सर्वरसप्रत्यनीकभूतः आस्यमासावयति कं विष्यन्दयति मार्गान् विनशोध्यति सर्वशरीरावयवान्मूदूकरोति रोचयत्याहारम् आहारयोगीनात्यर्थगुरुः स्निग्धउष्णश्च स एवङ्गुणोऽप्येक एवात्यर्थमुपयुज्यमानः पित्तकोपयति रक्तं वर्धयति तर्षयति मूर्च्छयति तापयति दारयति कुष्णातिमांसानि प्रागलयति कुष्ठानि विष्वर्धयति शोफान्स्फोटयति दन्तांश्च यावयति पुंस्त्वमुपहन्ति इन्द्रियाण्युपरुणद्विबलपलितखालित्यमापादयति अपि च लोहितपित्ताम्लपित्तविसर्पवातरक्तविचर्चिकेन्द्रलुप्तप्रभृतीन्विकारानुपजनयति ३४३

कटुकोरसो वक्त्रं शोध्यति अग्निं दीपयति भुक्तं शोषयति ग्राणमासावयति चक्षुर्विरेचयति स्फुटीकरोतीन्द्रियाणि अलसकश्च थूपचयोर्दार्ढ्यं भिष्यन्दस्नेहस्वेदक्लेदमलानुपहन्ति रोचयत्यशनं कण्डूर्विनाशयति त्रिणानवसादयति क्रिमीन्निहन्ति मांसं विलिखति शोणितसङ्घातं भिनत्ति बन्धांश्छिन्नन्ति मार्गान् विवृणोति श्लेष्माणं शमयति लघुरुष्णोरुक्षश्च स एवङ्गुणोऽप्येक एवात्यर्थमुपयुज्यमानो विपाकप्रभावात्पुंस्त्वमुपहन्ति रसवीर्यप्रभावान्मोहयन्ति ग्लापयति सादयति कर्शयति मूर्च्छयति नमयति तमयति भ्रमयति कण्ठं परिदहति शरीरतापमुपजनयति बलं क्षिणोति तृष्णां जनयति अपि च वाय्वग्निगुणबाहुल्याद्भ्रमदवथुकम्पतोदभैदेश्वरणभुजपाश्वृष्टप्रभृतिषुमारुतजान्विकारानुपजनयति ४

तिक्तोरसः स्वयमरोचिष्णुरप्यरोचकघ्नो विषघ्नः क्रिमिघ्नो मूर्च्छादाहकण्डूकुष्ठतृष्णाप्रशमनस्त्वङ्गान्सयोः स्थिरीकरणोज्वरघ्नो दीपनः पाचनः स्तन्यशोधनो लेखनः क्लेदमेदोवसामज्जलसीकापूयस्वेदमूत्रपुरीषपित्तश्लेष्मोपशोषणोरुक्षः शीतो लघुश्च स एवङ्गुणोऽप्येक एवात्यर्थमुपयुज्यमानो रौक्ष्यात्खरविषदस्वभावाच्चरसरुधिरमांसमेदोस्थिमज्जशुक्राण्युच्छोषयति स्रोतसां खरत्वमुपपादयति बलमादत्ते कर्शयति ग्लपयति मोहयति भ्रमयति वदनमुपशोषयति अपरांश्च वातविकारानुपजनयति ५

कषायोरसः संशमनः सङ्ग्राही सन्धानकरः पीडनो रोपणः शोषणः स्तम्भनः श्लेष्मरक्तपित्तप्रशमनः शरीरक्लेदस्योपयोक्ता रुक्षः शीतोऽलघुश्च स एवङ्गुणोऽप्येक एवात्यर्थमुपयुज्यमान आस्थं शोषयति हृदयं पीडयति उदरमाध्मापयति वाचं निगृह्णाति स्रोतां स्यवधनातिशयावत्वमापादयति पुंस्त्वमुपहन्ति विष्टभ्यजरां च्छति वातमूत्रपुरीषेतां स्यवगृह्णाति कर्शयति ग्लपयति तर्षयति स्तम्भयति खरविशदरुक्षत्वात्पक्षवधग्रहापतानकार्दितप्रभृतींश्च वातविकारानुपजनयति ६

इत्येवमेतेषड्रसाः पृथक्त्वेनैकत्वेनवामात्रशः सम्यगुपयुज्यमाना उपकाराय भवन्त्यध्यात्मलोकस्य अपकारकराः पुनरतोऽन्यथा भवन्त्युपयुज्यमानाः तान्विद्वानुपकारार्थमेवमात्रशः सम्यगुपयो जयेदिति ४४

भवन्तिचात्रशीतवीर्येणयद्द्रव्यं मधुरं रसपाकयोः तयोरम्लं यदुष्णं च यद्द्रव्यं कटुकंतयोः ४५

तेषां रसोपदेशेन निर्देश्यो गुणसङ्ग्रहः वीर्यतोऽविपरीतानां पाकतश्चोपदेक्ष्यते ४६

यथापयो यथा सर्पिर्यथा वाचव्यचित्रकौ एवमादीनि चान्यानि निर्दिशेद्रसतोऽभिषक् ४७

मधुरं किञ्चिदुष्णं स्यात्कषायतिक्तमेव च यथा महत्पञ्चमूलं यथाऽब्जानूपमामिषम् ४८

लवणं सैन्धवं नोष्णमम्लमामलकंतथा अर्कागुरुगुडूचीनां तिक्तानामुष्णमुच्यते ४९

किञ्चिदम्लं हि सङ्ग्राहिकिञ्चिदम्लं भिनत्ति च यथा कपित्थं सङ्ग्राहिभेदि चामलकंतथा ५०

पिप्पलीनागरंवृष्यंकटुचावृष्यमुच्यते कषायः स्तम्भनः शीतः सोऽभयायामतोऽन्यथा ५१

तस्माद्रसोपदेशेन न सर्वद्रव्यामादिशेत्तुल्यरसेऽप्येवं द्रव्येद्रव्ये गुणान्तरम् ५२

रौक्ष्यात्कषायोरुक्षाणामुत्तमो मध्यमः कटुः तिक्तोऽवरस्तथोष्णानामुष्णत्वाल्लवणः परः ५३

मध्योऽम्लः कटुकश्चान्त्यः स्निग्धानां मधुरः परः मध्योऽम्लोलवणश्चान्त्योरसः स्नेहान्निरुच्यते ५४

मध्योऽम्लोऽम्लः शैत्यात्कषायस्वादुतिक्तकाः स्वादुर्गुरुत्वादधिकः कषायाल्लवणोऽवरः ५५

अम्लात्कटुस्ततस्तत्कोलधुत्वादुत्तमोत्तमः केचिल्लघूनामवरमिच्छन्ति लवणं रसम् ५६

गौरवेलाघवे चैव सोऽवरस्तूभयोरपि ५७

परं चातो विपाकानां लक्षणं सम्प्रवक्ष्यते ५८

कटुतिक्तकषायाणां विपाकः प्रायशः कटुः अम्लोऽम्लं पच्यते स्वादुर्मधुरं लवणं स्तथा ५९

मधुरोलवणाम्लौ च स्निग्धावात्त्रयोरसाः वातमूत्रपुरीषाणां प्रायोमोक्षे सुखामताः ५९

कटुतिक्तकषायास्तुरुक्षभावात्त्रयोरसाः दुःखाय मोक्षेदृश्यन्ते वातविण्मूत्रे तसाम् ६०

शुक्रहाबद्धविण्मूत्रो विपाको वातलः कटुः मधुरः सृष्टविण्मूत्रो विपाकः कफशुक्रलः ६१

पित्तकृत्सृष्टविण्मूत्रः पाकोऽम्लः शुक्रनाशनः तेषां गुरुः स्यान्मधुरः कटुकाम्लावतोऽन्यथा ६२

विपाकलक्षणस्याल्पमध्यभूयिष्ठतां प्रतिद्रव्याणां गुणवैशेष्यात्तत्र तत्रोपलक्ष्येत् ६३

मृदुतीक्ष्णगुरुलघुस्निग्धरूक्षोष्णशीतलम्बीर्यमष्टविधं केचित्केचिद्विधमास्थिताः ६४

शीतोष्णमिति वीर्यं तु क्रियते येन या क्रियाना वीर्यं कुरुते किञ्चित्सर्वा वीर्यकृता क्रिया ६५

रसो निपाते द्रव्याणां विपाकः कर्मनिष्ठया वीर्ययावदधीवासान्निपाताच्चोपलभ्यते ६६

रसवीर्यविपाकानांसामान्यत्रलक्ष्यतेविशेषःकर्मणांचैवप्रभावस्तस्यस्मृतः६७

कटुकःकटुकःपाकेवीर्योष्णश्चित्रकोमतःतद्वदन्तीप्रभावानुविरेचयतिमानवम्६८

विषंविषघ्नमुक्तंयत्प्रभावस्तत्रकारणमूर्ध्वानुलोमिकंयच्चतत्प्रभावप्रभावितम्६९

मणीनांधारणीयानांकर्मयद्विधात्मकमन्तत्प्रभावकृतंतेषांप्रभावोऽचिन्त्यउच्यते७०

सम्यग्विपाकवीर्याणिप्रभावश्चाप्युदाहृतःकिञ्चिद्रसेनकुरुतेकर्मवीर्येणचापरम्७१

द्रव्यगुणेनपाकेनप्रभावेणचकिञ्चनरसविपाकस्तौवीर्यप्रभावस्तानपोहति७२

बलसाम्येसदीनामिति नैसर्गिकं बलम्पणारसानां विज्ञानमुपदेक्ष्याम्यतः परम् ७३

स्नेहनप्रीणनाह्लादमार्दवैरुपलभ्यतेमुखस्थोमधुरश्चास्यं व्याप्नुवँल्लिम्पतीवच७४

दन्तहर्षान्मुखास्त्रावात्स्वेदनान्मुखबोधनात्विदाहाच्चास्यकण्ठस्यप्राश्यैवाम्लंरसंवदेत्७५

प्रलीयन्क्लेदविष्यन्दमार्दवंकुरुतेमुखेयःशीघ्रंलवणोज्ञेयःसविदाहान्मुखस्यच७६

संवेजयेद्योरसानानिपातेतुदतीवचविदहन्मुखनासाक्षिसंसावीसकटुःस्मृतः७७

प्रतिहन्तिनिपातेयोरसनंस्वदतेनचसत्तित्तोमुखवैशद्यशोषप्रह्लादकारकः७८

वैशद्यस्तम्भजाड्यैर्योरसनंयोजयेद्रसःबध्नातीवचयःकण्ठकषायःसविकास्यपि७९

एवमुक्तवन्तंभगवन्तमात्रेयमग्निवेशउवाचभगवन्श्रुतमेतदवितथमर्थसम्पद्युक्तंभगवतोयथावद्द्रव्यगुणकर्माधिकारेवचःपरंत्वाहारविकाराणांवैरोधिकानांलक्षणमनति
सङ्क्षेपेणोपदिश्यमानंशुश्रूषामहइति८०

तमुवाचभगवानात्रेयःदेहधातुप्रत्यनीकभूतानिद्रव्याणिदेहधातुभिर्विरोधमापद्यन्तेपरस्परगुणविरुद्धानिकानिचित्कानिचित्संयोगात्संस्कारादपराणिदेशकालमात्रादिभि
श्चापराणितथास्वभावादपराणि८१

तत्रयान्याहारमधिकृत्यभूयिष्ठमुपयुज्यन्तेतेषामेकदेशंवैरोधिकमधिकृत्योपदेक्ष्यामःनमत्स्यान्ययसासहाभ्यवहरेत्तुअयं ह्येतन्मधुरंमधुरविपाकंमहाभिष्यन्दिशीतोष्णत्वा
द्विरुद्धंवीर्यविरुद्धंवीर्यत्वाच्छोणितप्रदूषणायमहाभिष्यन्दिवाग्मार्गोपरोधायच८२

तन्निशम्यात्रेयवचनमनुभद्रकाप्योऽग्निवेशमुवाचसर्वनिवमत्स्यान्ययसासहाभ्यवहरेदन्यत्रैकस्माच्चिलिचिमात्सपुनःशकलीलोहितनयनःसर्वतोलोहितराजीरोहिता
कारःप्रायोभूमौचरतिर्तंचेत्ययसासहाभ्यवहरेन्निःसंशयंशोणितजानांविबन्धजानांचव्याधीनामन्यतममथवामरणंप्राप्नुयादिति८३

नेतिभगवानात्रेयःसर्वनिवमत्स्यान्ययसासहाभ्यवहरेद्विशेषतस्तुचिलिचिमंसहिमहाभिष्यन्दिवात्स्थूललक्षणतरानेतान्व्याधीनुपजनयत्यामविषमुदीरयतिचग्राम्यान्
पौदकपिशितानिचमधुतिलगुडपयोमाषमूलकबिसैर्विरुद्धधान्यैर्वानैकध्यमद्यात्तन्मूलहिबाधिर्यान्ध्यवेपथुजाड्यकलमूकतामैणिमण्यमथवामरणमाप्नोतिनपौष्करंरोहि
णीकंशाकंकपोतान्वासर्षपतैलप्रष्ठान्मधुपयोभ्यांसहाभ्यवहरेत्तन्मूलं हि शोणितं भाष्यन्दधमनीप्रवितिचयापस्मारशङ्खकगलगण्डरोहिणीनामन्यतमंप्राप्नोत्यथवामरण
मितिनमूलकलशुनकृष्णगन्धार्जकसुमुखसुरसादीनिभक्षयित्वापयःसेव्यकुष्ठाबाधभयात्नजातुकशाकंननिकुचंपक्वंमधुपयोभ्यांसहोपयोज्यमएतद्धिमरणायाथवाबल
वर्णतेजोवीर्योपरोधायालघुव्याधयेषाण्द्वयायचेतितदेवनिकुचंपक्वंमाषसूपगुडसर्पिर्भिःसहोपयोज्यंवैरोधिकत्वात्थाऽऽप्राप्नातकमातुलुङ्गानिकुचकरमर्दमोचदन्तश
ठबदरकोशाम्ब्रव्याजाम्बवकपित्थतिन्तिडीकपारावताक्षोडपनसनालिकेरदाडिमामलकान्येवम्प्रकाराणिचान्यानिद्रव्याणिसर्वचाम्लंद्रवमद्रवंचपयसासहविरुद्धंमत्था
कङ्गुवनकमकुष्ठककुलत्थमाषनिष्पावाःपयसासहविरुद्धाःपद्योत्तरिकाशाकंशाकंरोमैर्योमधुचसहोपयुक्तंविरुद्धंवातंचातिकोपयतिहारिद्रकःसर्षपतैलभृष्टोविरुद्धःपि
त्तंचातिकोपयतिपायसोमन्थानुपानोविरुद्धःश्लेष्माणंचातिकोपयतिउपेदिकतिलकल्कसिद्धाहेतुरतीसारस्यबलाकावारुण्यासहकुल्माषैरपिविरुद्धासैवशूकरवसापरि
भृष्टासद्योव्यापादयतिमयूरमांसमेरुण्डसीसकावसक्तमेरुण्डाग्निप्लुष्टमेरुण्डतैलयुक्तंसद्योव्यापादयतिहारिद्रकमांसंहारिद्रसीसकावसक्तंहारिद्राग्निप्लुष्टंसद्योव्यापादयति

देवभस्मपांशुपरिध्वस्तंसक्षौद्रंसद्योमरणायमत्स्यनिस्तालनसिद्धाः पिप्पल्यस्तथाकाकमाचीमधुचमरणायमधुचोष्णमुष्णार्तस्यचमधुमरणायमधुसर्पिषीसमधृतेमधुवारि
चान्तरिक्षंसमधृतमधुपुष्करबीजमधुपीत्वोष्णोदकं भल्लातकोष्णोदकं तक्रसिद्धः कम्पिल्लकः पर्युषिताकाकमाची अङ्गारशूलयोभासश्चेति विरुद्धानि इत्येतद्यथाप्रश्नमभि
निर्दिष्टं भवतीति ८४

भवन्ति चात्र श्लोकाः

यत्किञ्चिद्दोषमासाव्यननिर्हरिकायतः आहारजातं तत्सर्वमहितायोपपद्यते ८५

यच्चापि देशकालाग्निमात्रासात्म्यानि लादिभिः संस्कारतो वीर्यतश्च कोष्ठावस्थाक्रमैरपि ८६

परिहारोपचाराभ्यां पाकात्संयोगतोऽपि च विरुद्धं तच्च न हितं हृत्सम्पद्विधिभिश्च यत् ८७

विरुद्धं देशतस्तावद्रूक्षतीक्ष्णादिधन्वनि आनूपेस्निग्धशीतादिभेषजं यन्निषेव्यते ८८

कालतोऽपि विरुद्धं च्छीतरूक्षादिसेवनमशीतेकालेतथोष्णे च कटुकोष्णादिसेवनम् ८९

विरुद्धं मनलेतद्वदन्नपानं चतुर्विधमधुसर्पिः समधृतमात्रयातद्विरुध्यते ९०

कटुकोष्णादिसात्म्यस्य स्वादुशीतादिसेवनम्यत्तत्सात्म्यविरुद्धं तु विरुद्धं त्वनि लादिभिः ९१

यासमानगुणाभ्यासविरुद्धान्नौषधक्रियासंस्कारतो विरुद्धं तद्यद्भोज्यं विषवद्भवेत् ९२

एरण्डसीसकासक्तं शिखिमांसं यथैव हि विरुद्धं वीर्यतो ज्ञेयं वीर्यतः शीतलात्मकम् ९३

तत्संयोज्योष्णवीर्येण द्रव्येण सह सेव्यते क्रूरकोष्ठस्य चात्यल्पमन्दवीर्यमभेदनम् ९४

मृदकोष्ठस्य गुरुचभेदनीयं तथा बहु एतत्कोष्ठविरुद्धं तु विरुद्धं स्यादवस्थया ९५

श्रमव्यवायव्यायामसक्तस्यानिलकोपनमिन्द्रालसस्यालसस्य भोजनं श्लेष्मकोपनम् ९६

यच्चाप्यनुत्सृज्य विण्मूत्रं भुङ्क्ते यश्चाबुभुक्षितः तच्च क्रमविरुद्धं स्याद्यच्चातिक्षुद्रशानुगः ९७

परिहारविरुद्धं तु वराहादीन् निषेव्य त्सेवेतोष्णं धृतादींश्च पीत्वा शीतं निषेवते ९८

विरुद्धं पाकतश्चापि दुष्टदुर्दारासाधितम् अपक्वतण्डुलात्यर्थपक्वदग्धं च यद्भवेत्संयोगतो विरुद्धं तद्यथाऽम्लं पयसा सह ९९

अमनोरुचितं यच्च हृद्विरुद्धं तदुच्यते सम्पद्विरुद्धं तद्विद्यादसञ्जातरसंतुयत् १००

अतिक्रान्तरसंवाऽपि विपन्नरसमेव वा ज्ञेयं विधिविरुद्धं तु भुज्यते निभृतेन यत्तदेवं विधमन्नं स्याद्विरुद्धं मुपयोजितम् १०१

षाण्ड्यान्ध्यवीसर्पदकोदराणां विस्फोटकोन्मादभगन्दराणाम् चूर्छिमदाध्मानगलग्रहाणां पाण्ड्वामयस्यामविषस्य चैव १०२

किलासकुष्ठग्रहणीगदानां शोथाम्लपित्तज्वरपीनसानाम् सन्तानदोषस्य तथैव मृत्योर्विरुद्धमन्नं प्रवदन्ति हेतुम् १०३

एषां खल्वपरेषां च वैरोधिकनिमित्तानां व्याधीनामिमेभावाः प्रतिकारा भवन्ति तद्यथा वमनविरेचनं च तद्विरोधिनां च द्रव्याणां संशमनार्थमुपयोगः तथा विधैश्च द्रव्यैः पूर्वमभिसंस्कारः शरीरस्येति १०४

भवतश्चात्र विरुद्धाशनजात्रोगान्प्रतिहन्ति विवेचनम्वमनं शमनं चैव पूर्ववाहितसेवनम् १०५

सात्म्यतोऽल्पतयावाऽपि दीप्ताग्नेस्तरुणस्य च स्निग्धव्यायामबलिनां विरुद्धवितथं भवेत् १०६

तत्र श्लोकाः

मतिरासीन्महर्षीणां यायारसविनिश्चयेद्रव्याणि गुणकर्मभ्यां द्रव्यसङ्ख्या रसाश्रया १०७

कारणं रससङ्ख्याया रसानुरसलक्षणम्परादीनां गुणानां चलक्षणानि पृथक्पृथक् १०८

पञ्चात्मकानां षट्त्वं च रसानां येन हेतुना ऊर्ध्वानुलोमभाजश्च यद्गुणातिशयाद्रसाः १०९

षण्णारसानां षट्त्वे च सविभक्ताविभक्तयः उद्देशश्चापवादश्च द्रव्याणां गुणकर्मणि ११०

प्रवरावरमध्यत्वं रसानां गौरवादिषु पाकप्रभावयोर्लिङ्गं वीर्यसङ्ख्याविनिश्चयः १११

षण्णामास्वाद्यमानानां रसानां यत्स्वलक्षणम्यद्यद्विरुध्यते यस्माद्येन यत्कारि चैव यत् ११२

वैरोधिकनिमित्तानां व्याधीनामौषधंचयत् आत्रेयभद्रकाप्यीयेतत्सर्वमवदन्मुनिः ११३

XXVII Chapter: अन्नपानविधिमध्यायं

अथातोऽन्नपानविधिमध्यायं व्याख्यास्यामः॥१॥

इतिहस्माह भगवानात्रेयः॥२॥

इष्टवर्णगन्धरसस्पर्शविधिविहितमन्नपानप्राणिनां प्राणिसञ्ज्ञकानां प्राणमाचक्षते कुशलाः प्रत्यक्षफलदर्शनात्तद्विन्धनाह्यन्तरग्नेः स्थितिः तत्सत्त्वमूर्जयतितच्छरीरधातुव्यूहबलवर्णेन्द्रियप्रसादकरं यथोक्तमुपसेव्यमानं विपरीतमहिताय सम्पद्यते॥३॥

तस्माद्विहाताविबोधनार्थमन्नपानविधिमुखिलेनोपदेक्ष्यामोऽग्निवेशतत्स्वभावादुदक्तं क्लेदयति लवणं विष्यन्दयति क्षारः पाचयति मधुसन्ध्यातिसर्पिः स्नेहयति क्षीरं जीवयति मांसं बृंहयति रसः प्रीणयति सुराजर्जरी करोति शीथुरवधमतिद्राक्षासवो दीपयति फणितमाचिनोति दधिशोफं जनयति पिण्याकशाकं ग्लपयति प्रभूतान्तर्मलो माषसूपः दृष्टिशुक्रघ्नः क्षारः प्रायः पित्तलमम्लमन्यत्र दाडिमामलका त्प्रायः श्लेष्मलं मधुरमन्यत्र मधुनः पुराणाच्च शालिषट्कयवगोधूमात्प्रायस्तिकं वातलमवृष्यं चान्यत्र वेगाग्रामृतापटोलपत्रात्प्रायः कटुकं वातलमवृष्यं चान्यत्र पिप्पलीविश्वभेषजात्॥४॥

परमतो वर्गसङ्ग्रहेणाहारद्रव्याण्यनुव्याख्यास्यामः॥५॥

शूकधान्यशमीधान्यमांसशाकफलाश्रयान् वर्गान्हरितमद्याम्बुगोसेक्षु विकारिकान्॥६॥

दशद्वौ चापरोवर्गौ कृतान्नाहारयोगिनाम् रसवीर्यविपाकैश्च प्रभावैश्च प्रचक्ष्महे॥७॥

अथ शूकधान्यवर्गः

रक्तशालिर्महाशालिः कलमः शकुनाहृतः

तूर्णकोदीर्घशूकश्च गौरः पाण्डुकलाङ्गुलौ॥८॥

सुगन्धकोलोहवालः सारिवाख्यः प्रमोदकः।

पतङ्गस्तपनीयश्च ये चान्ये शालयः शुभाः॥९॥

शीतारसे विपाके च मधुराश्चाल्पमारुताः।

बद्धाल्पवर्चसः स्निग्धा बृंहणाः शुक्रमूत्रलाः॥१०॥

रक्तशालिर्वरस्तेषां तृष्णाघ्नस्त्रिमलापहः।

महांस्तस्यानुकलमस्तस्याप्यनुततः परे॥११॥

यवकाहायनाः पांसुवाप्यनैषधकादयः।

शालीनां शालयः कुर्वन्त्यनुकारं गुणागुणैः॥१२॥

शीतः स्निग्धोऽगुरुः स्वादुस्त्रिदोषघ्नः स्थिरात्मकः।

षष्टिकः प्रवरोगौरः कृष्णगौरस्ततोऽनुचः॥१३॥

वरकोद्दालकौ चीनशारदोज्ज्वलदुर्दराः।

गन्धनाः कुरुविन्दाश्च षष्टिकाल्पान्तरागुणैः॥१४॥

मधुरश्चांम्लपाकश्चव्रीहिःपित्तकरोगुरुः।

बहुमूत्रपुरीषोष्मात्रिदोषस्त्वेषपाटलः॥१५॥

सकोरदूषःश्यामाकःकषायमधुरोलघुः।वातलःकफपित्तघ्नःशीतःसङ्ग्राहिशोषणः॥१६॥

हस्तिश्यामाकनीवारतोयपर्णीगिवेधुकाः।प्रशान्तिकाग्धःश्यामाकलौहित्याणुप्रियङ्गवः॥१७॥

मुकुन्दोऽङ्गिण्टगर्मटीवरुकावरकास्तथा।शिबिरोत्कटजूर्णाङ्गाःश्यामाकसदृशागुणैः॥१८॥

रूक्षःशीतोऽगुरुःस्वादुर्बहुवातशकृद्यवः।

स्थैर्यकृतसकषायश्चबल्यःश्लेष्मविकारनुत्॥१९॥

रूक्षःकषायानुरसोमधुरःकफपित्तहा।

मेदःक्रिमिविषघ्नश्चबल्योवेणुयवोमतः॥२०॥

सन्धानकृद्वातहरोगोधूमःस्वादुशीतलः।

जीवनोबृंहणोवृष्यःस्निग्धःस्थैर्यकरोगुरुः॥२१॥

नान्दीमुखीमधूलीचमधुरस्निग्धशीतलो

इत्ययंशूकधान्यानांपूर्वोवर्गःसमाप्यते॥२२॥

इतिशूकधान्यवर्गःप्रथमः॥१॥

अथशमीधान्यवर्गः

कषायमधुरोरूक्षःशीतःपाकेकटुर्लघुः।

विशदःश्लेष्मपित्तघ्नोमुद्गःसूप्योत्तमोमतः॥२३॥

वृष्यःपरंवातहरःस्निग्धोष्णोमधुरोगुरुः।

बल्योबहुमलःपुंस्त्वंमाषःशीघ्रं ददाति च॥२४॥

राजमाषःसरोरुच्यःकफशुक्राम्लपित्तनुत्

तत्स्वादुर्वातलोरूक्षःकषायोविशदोगुरुः॥२५॥

उष्णाःकषायाःपाकेऽम्लाःकफशुक्रानिलापहाः।

कुलत्थाग्राहिणःकासहिककाश्वासार्शसांहिताः॥२६॥

मधुरामधुराःपाकेग्राहिणोरूक्षशीतलाः।

मकुष्ठकाःप्रशस्यन्तेरक्तपित्तज्वरादिषु॥२७॥

चणकाश्मसूराश्चखण्डिकाःसहरेणवः।

लघवःशीतमधुराःसकषायविरूक्षणाः॥२८॥

पित्तश्लेष्मणिशस्यन्तेसूपेष्वालपनेषुच।

तेषांमसूरःसङ्ग्राहीकलायोवातलःपरम्॥२९॥

स्निग्धोष्णोमधुरस्तिक्तःकषायःकटुकस्तिलः।

त्वच्यःकेश्यश्चबल्यश्चवातघ्नःकफपित्तकृत्॥३०॥

मधुराःशीतलागुर्योबलघ्न्योरूक्षणात्मिकाः।

सस्नेहाबलिभिर्भोज्याविविधाःशिम्बिजातयः॥३१॥

शिम्बीरूक्षाकषायाचकोष्ठेवातप्रकोपिनी।

नचवृष्यानचक्षुष्याविष्टभ्यचविपच्यत॥३२॥

आढकीकफपित्तघ्नीवातलाकफवातनुत्।

अवल्युजःसैडगजोनिष्पावावातपित्तलाः॥३३॥

काकाण्डोमालात्मगुप्सानांमाषवत्फलमादिशेत्।

द्वितीयोऽयंशमीधान्यवर्गःप्रोक्तोमहर्षिणा॥३४॥

इतिशमीधान्यवर्गोद्वितीयः॥२॥

अथमांसवर्गः

गोखराश्चतरोष्ट्राश्चद्वीपिसिंहर्क्षवानराः।

वृकोव्याग्रस्तरक्षुश्चबभ्रुमार्जारमूषिकाः॥३५॥

लोपाकोजम्बुकःश्येनोवान्तादश्चाषवायसौ।

शशघ्नीमधुहाभासोगृध्रोलूककुलिङ्गकाः॥३६॥

धूमिकाकुररश्चेतिप्रसहामृगपक्षिणः।

श्वेतःश्यामश्चित्रपृष्ठःकालकःकाकुलीमृगः॥३७॥

कूर्चिकाचिल्लटोभेकोगोधाशल्लकगण्डकौ।

कदलीनकुलःश्वाविदितिभूमिशयाःस्मृताः॥३८॥

सृमरश्चमरःखड्गोमहिषोगवयोगजः।

न्यङ्कुर्वराहश्चानूपामृगाः सर्वेरुस्तथा॥३९॥

कूर्मः कर्कटकोमत्स्यः शिशुमारस्तिमिङ्गिलः।

शुक्तिश्च **इखो** द्रकुम्भीरचुलुकीमकरादयः॥४०॥

इतिवारिशयाः प्रोक्ता

वक्ष्यन्तेवारिचारिणः।

हंसः क्रौञ्चो बलाका च बकः कारण्डवः प्लवः॥४१॥

शरारिः पुष्कराङ्गश्च केशरी मणितुण्डकः।

मृणालकण्ठो मदुश्च कादम्बः काकतुण्डकः॥४२॥

उत्क्रोशः पुण्डरीकाक्षो मेघरावोऽम्बकुक्कुटी।

आरानन्दीमुखीवाटीसुमुखाः सहचारिणः॥४३॥

रोहिणीकामकाली च सारसोरक्तशीर्षकः।

चक्रवाकस्तथाऽन्ये च **खगाः** सन्त्यम्बुचारिणः॥४४॥

पृषतः शरभोरामः श्वदंष्ट्रो मृगमातृका।

शशोरणौ कुरङ्गश्च गोकर्णः कोट्टकारकः॥४५॥

चारुष्को हरिणौ च शम्बरः कालपुच्छकः।

ऋष्यश्च वरपोतश्च विज्ञेया जाङ्गलामृगाः॥४६॥

लावोवर्तारिकश्चैव वार्तिकः सकपिञ्जलः।

चकोरश्चोपचक्रश्च कुक्कुभोरक्तवर्त्मकः॥४७॥

लावाद्या विष्किरास्त्वेते वक्ष्यन्ते वर्तकादयः।

वर्तकोवर्तिका चैव बर्हीति तिरिकुक्कुटौ॥४८॥

कङ्कशारपदेन्द्राभगोनर्दगिरिवर्तकाः।

क्रकरोऽवकरश्चैव वारडश्चेति विष्किराः॥४९॥

शतपत्रो भृङ्गराजः कोयष्टिर्जीवजीवकः।

कैरातः कोकिलोऽत्यूहो गोपापुत्रः प्रियात्मजः॥५०॥

लट्वालट्टूषको बभ्रुर्वटहाडिण्डिमानकः।

जटीदुन्दुभिपाक्कारलोहपृष्ठकुलिङ्गकाः॥५१॥

कपोतशुकशारङ्गाश्चिरटीकङ्कुयष्टिकाः।

सारिकाकलविड्कश्चटकोऽङ्गारचूडकः॥५२॥

पारावतःपाण्डनविकइत्युक्ताःप्रतुदाद्विजाः।

प्रसह्यभक्षयन्तीतिप्रसहास्तेनसञ्जिताः॥५३॥

भूशयाबिलवासित्वादानूपानूपसंश्रयात्।

जलेनिवासाज्जलजाजलेचर्याज्जलेचराः॥५४॥

स्थलजाजाङ्गलाःप्रोक्तामृगाजाङ्गलचारिणः।

विकीर्यविष्किराश्चेतिप्रतुद्यप्रतुदाःस्मृताः॥५५॥

योनिगृष्टविधात्वेषामांसानांपरिकीर्तिता।

प्रसह्यभूशयानूपवारिजावारिचारिणः॥५६॥

गुरूष्णस्निग्धमधुराबलोपचयवर्धनाः।

वृष्याःपरंवातहराःकफपित्तविवर्धनाः॥५७॥

हिताव्यायामनित्येभ्योनरादीप्तामनयश्चये।

प्रसहानांविशेषणमांसमांसाशिनान्भिषक्॥५८॥

जीर्णाशौग्रहणीदोषशोषार्तानांप्रयोजयेत्।

लावाद्योवैष्किरोवर्गःप्रतुदाजाङ्गलामृगाः॥५९॥

लघवःशीतमधुराःसकषायाहितानृणाम्।

पित्तोत्तरेवातमध्येसन्निपातेकफानुगे॥६०॥

विष्किरावर्तकाद्यास्तुप्रसहाल्पान्तरागुणैः।

नातिशीतगुरुस्निग्धमांसमाजमदोषलम्॥६१॥

शरीरधातुसामान्यादनभिष्यन्दिबृंहणम्।

मांसमधुरशीतत्वादुरुबृंहणमाविकम्॥६२॥

योनावजाविकेमिश्रगोचरत्वादनिश्चिते।

सामान्येनोपदिष्टानांमांसानांस्वगुणैःपृथक्॥६३॥

केषाञ्चिदुणवैशेष्याद्विशेषउपदेक्ष्यते।
 दर्शनश्रोत्रमेधाग्निवयोवर्णस्वरायुषाम्॥६४॥
 बर्हीहिततमोबल्योवातघ्नोमांसशुक्रलः।
 गुरुष्णस्निग्धमधुराःस्वरवर्णबलप्रदाः॥६५॥
 बृंहणाःशुक्रलाश्चोक्ताहंसामारुतनाशनाः।
 स्निग्धाश्चोष्णाश्चवृष्याश्चबृंहणाःस्वरबोधनाः॥६६॥
 बल्याःपरंवातहराःस्वेदनाश्चरणायुधाः।
 गुरुष्णोमधुरोनातिधन्वानूपनिषेवणात्॥६७॥
 तित्तिरिःसञ्जयेच्छीघ्रंतीन्द्रोषाननिलोल्बणान्।
 पित्तश्लेष्मविकारेषुसरक्तेषुकपिञ्जलाः॥६८॥
 मन्दवातेषुशस्यन्तेशैत्यमाधुर्यलाघवात्।
 लावाःकषायमधुरालघवोऽग्निविवर्धनाः॥६९॥
 सन्निपातप्रशमनाःकटुकाश्चविपाकतः।
 गोधाविपाकेमधुराकषायकटुकारसे॥७०॥
 वातपित्तप्रशमनीबृंहणीबलवर्धनी।
 शल्लकोमधुराम्लश्चविपाकेकटुकःस्मृतः॥७१॥
 वातपित्तकफघ्नश्चकासश्वासहरस्तथा।
 कषायविशदाःशीतारक्तपित्तनिबर्हणाः॥७२॥
 विपाकेमधुराश्चैवकपोतागृहवासिनः।
 तेभ्योलघुतराःकिञ्चित्कपोतावनवासिनः॥७३॥
 शीताःसङ्ग्राहिणश्चैवस्वल्पमूत्रकराश्चते।
 शुक्रमांसकषायाम्लविपाकेरूक्षशीतलम्॥७४॥
 शोषकासक्षयहितंसङ्ग्राहिलघुदीपनम्।
 चटकामधुराःस्निग्धाबलशुक्रविवर्धनाः॥७५॥
 सन्निपातप्रशमनाःशमनामारुतस्यच।

कषायोविशदोरूक्षःशीतःपाकेकटुर्लघुः॥७६॥

शशःस्वादुःप्रशस्तश्चसन्निपातेऽनिलावरे।

मधुरामधुराःपाकेत्रिदोषशमनाःशिवाः॥७७॥

लघवोबद्धविण्मूत्राःशीताश्चैणाःप्रकीर्तिताः।

स्नेहनंबृंहणंवृष्यंश्रमघ्नमनिलापहम्॥७८॥

वराहपिशितंबल्यंरोचनंस्वेदनंगुरु।

गव्यंकेवलवातेषुपीनसेविषमज्वरे॥७९॥

शुष्ककासश्रमात्यग्निमांसक्षयहितंचतत्।

स्निग्धोष्णमधुरंवृष्यंमाहिषंगुरुतर्पणम्॥८०॥

दार्ढ्यंबृहत्त्वमुत्साहंस्वप्नंचजनयत्यपि।

गुरूष्णामधुराबल्यांबृंहणाःपवनापहाः॥८१॥

मत्स्याःस्निग्धाश्चवृष्याश्चबहुदोषाःप्रकीर्तिताः।

शैवालशष्पभोजित्वात्स्वप्नस्यचविवर्जनात्॥८२॥

रोहितोदीपनीयश्चलघुपाकोमहाबलः।

वर्ण्योवातहरोवृष्यश्चक्षुष्योबलवर्धनः॥८३॥

मेघास्मृतिकरःपथ्यःशोषघ्नःकूर्मउच्यते।

खड्गमांसमभिष्यन्दिबलकृन्मधुरंस्मृतम्॥८४॥

स्नेहनंबृंहणंवर्ण्यंश्रमघ्नमनिलापहम्।

धार्तराष्ट्रचकोराणांदक्षाणांशिखिनामपि॥८५॥

चटकानांचयानिस्युरण्डानिचहितानिच।

क्षीणरेतःसुकासेषुहृद्रोगेषुक्षतेषुच॥८६॥

मधुराण्यविदाहीनिसद्योबलकराणिच।

शरीरंबृंहणेनान्यत्खाद्यंमांसाद्विशिष्यते॥८७॥

इतिवर्गस्तृतीयोऽयंमांसानांपरिकीर्तितः।

इतिमांसवर्गस्तृतीयः॥३॥

अथशाकवर्गः

पाठाशुषाशटीशाकंवास्तुकंमुनिषण्णाकम्॥८८॥

विद्याद्ग्राहित्रिदोषध्वंभिन्नवर्चस्तुवास्तुकम्

त्रिदोषशमनीवृष्याकाकमाचीरसायनी॥८९॥

नात्युष्णशीतवीर्याचभेदिनीकुष्ठनाशिनी।

राजक्षवकशाकंतुत्रिदोषशमनंलघु॥९०॥

ग्राहिशस्तंविशेषणग्रहण्यशौविकारिणाम्

कालशाकंतुकटुकंदीपनंगरशोफजित्॥९१॥

लघूष्णंवातलंरूक्षंकालायंशाकमुच्यते।

दीपनीचोष्णवीर्याचग्राहिणीकफमारुते॥९२॥

प्रशस्यतेऽम्लचाङ्गेरीग्रहण्यशौहिताचसा।

मधुरामधुरापाकेभेदिनीश्लेष्मवर्धनी॥९३॥

वृष्यास्निग्धाचशीताचमदघ्नीचाप्युपोदिका।

रूक्षोमदविषघ्नश्चप्रशस्तोरक्तपित्तिनाम्॥९४॥

मधुरोमधुरःपाकेशीतलस्तण्डुलीयकः।

मण्डूकपर्णीवित्राग्रकुंचेलावनतित्तकम्॥९५॥

कर्कोटकावल्गुकौपटोलंशकुलादनी

वृषपुष्पाणिशाईगेष्टाकेम्बूकंसकटिल्लकम्॥९६॥

नाडीकलायंगोजिह्वावार्ताकतिलपर्णिका।

कौलकंकार्कशंनैम्बंशाकंपार्पटकचयत्॥९७॥

कफपित्तहरंतिक्तंशीतंकटुविपच्यते।

सर्वाणिसूयशाकानिफञ्जीचिल्लीकुतुम्बकः॥९८॥

आलुकानिचसर्वाणिसपत्राणिकुटिञ्जरम्

शणशाल्मलिपुष्पाणिकर्बुदारःसुवर्चला॥९९॥

निष्पावःकोविदारश्चपत्तुरश्चुचुपर्णिका।

कुमारजीवोलोद्वाकःपालङ्क्यामारिषस्तथा॥१००॥

कलम्बनालिकासूर्यःकुसुम्भवृकधूमकौ।

लक्ष्मणाचप्रपुन्नाडोनलिनीकाकुठेरकः॥१०१॥

लोणिकायवशाकंचकूष्माण्डकमवल्युजम्।

यातुकःशालकल्याणीत्रिपर्णीपीलुपर्णिका॥१०२॥

शाकंगुरुचरूक्षंचप्रायोविष्टभ्यजीर्यति।

मधुरंशीतवीर्यचपरीषस्यचभेदनम्॥१०३॥

स्विन्ननिष्पीडितरसंस्नेहाद्व्यंतप्रशस्यते।

शणस्यकोविदारस्यकर्बुदारस्यशाल्मलेः॥१०४॥

पुष्पंग्राहिप्रशस्तंचरक्तपित्तविशेषतः।

न्यग्रोधोदुम्बराश्चत्थप्लक्षपद्यादिपल्लवाः॥१०५॥

कषायाःस्तम्भनाःशीताहिताःपित्तातिसारिणाम्।

वायुंवत्सादनीहन्यात्कफगण्डीरचित्रकौ॥१०६॥

श्रेयसीबिल्वपर्णीचबिल्वपत्रंतुवातनुत्।

भण्डीशतावरीशाकंबलाजीवन्तिकंचयत्॥१०७॥

पर्वण्याःपर्वपुण्याश्चवातपित्तहरंस्मृतम्।

लघुभिन्नशक्तिकंलाङ्गलक्युरुबूकयोः॥१०८॥

तिलवेतसशाकंचशाकंपञ्चाङ्गुलस्यच।

वातलंकटुतिक्ताम्लमधोमार्गप्रवर्तनम्॥१०९॥

रूक्षाम्लमुष्णकौसुम्भकफघ्नपित्तवर्धनम्।

त्रपुसैर्वारुकंस्वादुगुरुविष्टम्भिशीतलम्॥११०॥

मुखप्रियंचरूक्षंचमूत्रलंत्रपुसंत्वति।

एर्वारुकंचसम्पक्वंदाहतृणाकलमार्तिनुत्॥१११॥

वर्चोभेदीन्यलाबूनिरूक्षशीतगुरुणिच।

चिर्भैर्वारुकेतद्वर्चोभेदहितेतुते॥११२॥

सक्षारंपक्वकूष्माण्डंमधुराम्लं तथालघु

सृष्टमूत्रपुरीषंच सर्वदोषनिबर्हणम्॥११३॥

केलूटंचकदम्बंचनदीमाषकमैन्दुकम्।

विशदंगुरुशीतंचसमभिष्यन्दिचोच्यते॥११४॥

उत्प्लानिकषायागिरक्तपित्तहराणिच।

तथातालप्रलम्बंस्यादुरःक्षतरुजापहम्॥११५॥

खर्जूरंतालशस्यंचरक्तपित्तक्षयापहम्।

तरूटबिसशालूकक्रौञ्चादनकशेरुकम्॥११६॥

शृङ्गाटकाङ्कलोड्यंचगुरुविष्टम्भिशीतलम्।

कुमुदोत्पलनालास्तुसपुष्पाःसफलाःस्मृताः॥११७॥

शीताःस्वादुकषायास्तुकफमारुतकोपनाः।

कषायमीषद्विष्टम्भिरक्तपित्तहरंस्मृतम्॥११८॥

पौष्करंतुभवेद्वीजंमधुरंसपाकयोः।

बल्यःशीतोगुरुःस्निग्धस्तर्पणोबृंहणात्मकः॥११९॥

वातपित्तहरःस्वादुर्वृष्योमुञ्जातकःपरम्।

जीवनोबृंहणोवृष्यःकण्ठ्यःशस्तोरसायने॥१२०॥

विदारिकन्दोबल्यश्चमूत्रलःस्वादुशीतलः।

अम्लिकायाःस्मृतःकन्दोग्रहण्यशोहितोलघुः॥१२१॥

नात्युष्णःकफवातघ्नोग्राहीशस्तोमदात्यये।

त्रिदोषं बद्धविण्मूत्रं सार्षपं शाकमुच्यते॥१२२॥

तद्वत्स्याद्रक्तनालस्यरूक्षमम्लं विशेषतः।

तद्वत्पिण्डालुकं विद्यात्कन्दत्वाच्च मुखप्रियम्।

सर्पच्छत्रकवर्ज्यास्तु बह्व्योऽन्याश्छत्रजातयः॥१२३॥

शीताःपीनसकर्त्र्यश्चमधुरागुर्व्येवच।

चतुर्थःशाकवर्गोऽयंपत्रकन्दफलाश्रयः॥१२४॥

इतिशाकवर्गश्चतुर्थः॥४॥

अथफलवर्गः

तृष्णादाहज्वरश्चासक्तपित्तक्षतक्षयान्

वातपित्तमुदावर्तस्वरभेदमदात्ययम्॥१२५॥

तिक्तास्यतामास्यशोषकासंचाशुव्यपोहति

मृद्वीकाबृंहणीवृष्यामधुरास्निग्धशीतला॥१२६॥

मधुरंबृंहणंवृष्यंखर्जूरंगुरुशीतलम्

क्षयेऽभिघातेदाहेचवातपित्तेचतद्वितम्॥१२७॥

तर्पणंबृंहणंफल्गुगुरुविष्टम्भिशीतलम्

परूषकंमधूकंचवातपित्तेचशस्यते॥१२८॥

मधुरंबृंहणंबल्यमाम्रातंतर्पणंगुरु

सस्नेहंश्लेष्मलंशीतंवृष्यंविष्टभ्यजीर्यति॥१२९॥

तालशस्यानिसिद्धानिनारिकेलफलानिच

बृंहणस्निग्धशीतानिबल्यानिमधुराणिच॥१३०॥

मधुराम्लकषायंचविष्टम्भिगुरुशीतलम्

पित्तश्लेष्मकरंभव्यंग्राहिवक्रविशोधनम्॥१३१॥

अम्लंपरूषकंद्राक्षाबदराण्यारुकाणिच

पित्तश्लेष्मप्रकोपीणिकर्कन्धुनिकुचान्यपि॥१३२॥

नात्युष्णंगुरुसम्पक्वंस्वादुप्रायंमुखप्रियम्

बृंहणंजीर्यतिक्षिप्रंनतिदोषलमारुकम्॥१३३॥

द्विविधशीतमुष्णंचमधुरंचाम्लमेवच

गुरुपारावतंज्ञेयमरुच्यत्यग्निनाशनम्॥१३४॥

भव्यादल्पान्तरगुणंकाशमर्यफलमुच्यते

तथैवाल्पान्तरगुणंतूदमम्लंपरूषकात्॥१३५॥

कषायमधुरंटङ्कंवातलंगुशीतलम्

कपित्थमामकं ण्ठघ्नं विषघ्नं ग्राहिवातलम् ॥ १३६ ॥

मधुराम्लकषायत्वात्सौगन्ध्याच्चरुचिप्रदम्

परिपक्वं च दोषघ्नं विषघ्नं ग्राहिगुर्वपि ॥ १३७ ॥

बिल्वंतुदुर्जरं पक्वं दोषलं पूतिमारुतम्

स्निग्धोष्णतीक्ष्णतद्बालं दीपनं कफवातजित् ॥ १३८ ॥

रक्तपित्तकरं बालमापूर्णपित्तवर्धनम्

पक्वमांजयेद्वायुमांसशुक्रबलप्रदम् ॥ १३९ ॥

कषायमधुरप्रायंगुरुविष्टम्भिशीतलम्

जाम्बवं कफपित्तघ्नं ग्राहिवातकरं परम् ॥ १४० ॥

बदरं मधुरं स्निग्धं भेदनं वातपित्तजित्

तच्छुष्कं कफवातघ्नं पित्तेन च विरुध्यते ॥ १४१ ॥

कषायमधुरं शीतं ग्राहिसिम्बिञ्चितिकाफलम्

गाङ्गेरुकीकरीरं च बिम्बीतोदनधन्वनम् ॥ १४२ ॥

मधुरं सकषायं च शीतं पित्तकफपहम्

सम्पक्वं पनसं मोचं राजादनफलानि च ॥ १४३ ॥

स्वादूनि सकषायाणि स्निग्धशीतगुरुणि च

कषायविशदत्वाच्चसौगन्ध्याच्चरुचिप्रदम् ॥ १४४ ॥

अवदंशक्षमं हृद्यं वातलं लवलीफलम्

नीपं शताह्वकं पीलुतृणशून्यं विकङ्कतम् ॥ १४५ ॥

प्राचीनामलकं चैव दोषघ्नं गरहारि च

ऐङ्गुदं तिक्तमधुरं स्निग्धोष्णं कफवातजित् ॥ १४६ ॥

तिन्दुकं कफपित्तघ्नं कषायं मधुरं लघु

विद्यादामलके सर्वात्रिसाल्लवणवर्जितान् ॥ १४७ ॥

रूक्षं स्वादुकषायाम्लं कफपित्तहरं परम्

रसासृङ्गांसमेदो जान्दोषान् हन्ति बिभीतकम् ॥ १४८ ॥

स्वरभेदकफोत्क्लेदपित्तरोगविनाशनम्।

अम्लंकषायमधुरंवातघ्नंग्राहिदीपनम्॥१४९॥

स्निग्धोष्णंदाडिमंहृद्यंकफपित्ताविरोधिच।

रूक्षाम्लंदाडिमंयत्तुतत्पित्तानिलकोपनम्॥१५०॥

मधुरंपित्तनुत्तेषांपूर्वदाडिममुत्तमम्।

वृक्षाम्लंग्राहिरूक्षोष्णंवातश्लेष्मणिशस्यते॥१५१॥

अम्लिकायाःफलंपक्वंतस्मादल्पान्तरंगुणैः।

गुणैस्तैरेवसंयुक्तंभेदनंत्वम्लवेतसम्॥१५२॥

शूलेऽरुचौविबन्धेचमन्देऽनौमद्यविप्लवे।

हिककाश्वासेचकासेचवम्यांवर्चोगदेषुच॥१५३॥

वातश्लेष्मसमुत्थेषुसर्वेष्वेवोपदिश्यते।

केसरंमातुलुङ्गस्यलघुशेषमतोऽन्यथा॥१५४॥

रोचनोदीपनोहृद्यःसुगन्धिस्त्वग्विवर्जितः।

कर्चूरःकफवातघ्नःश्वासहिकार्शसांहितः॥१५५॥

मधुरंकिञ्चिदम्लंचहृद्यंभक्तप्ररोचनम्।

दुर्जरंवातशमनंनगरङ्गफलंगुण॥१५६॥

वातामाभिषुकाक्षोटमुकूलकनिकोचकाः।

गुरूष्णस्निग्धमधुराःसोरुमाणाबलप्रदाः॥१५७॥

वातघ्नाबृंहणावृष्याःकफपित्ताभिवर्धनाः।

प्रियालमेषांसदृशविद्यादौष्ण्यंविनागुणैः॥१५८॥

श्लेष्मलंमधुरंशीतंश्लेष्मातकफलंगुण॥

श्लेष्मलंगुरुविष्टम्भिचाङ्कोटफलमग्निजित्॥१५९॥

गुरूष्णंमधुरंरूक्षंकेशघ्नंचशमीफलम्।

विष्टम्भयतिकारञ्जंवातश्लेष्माविरोधिच॥१६०॥

आम्रातकंदन्तशठमम्लंसकरमर्दकम्।

रक्तपित्तकरं विद्यादैरावतकमेवच॥१६१॥

वातघ्नदीपनंचैववार्ताकंकटुतिक्तकम्।

वातलंकफपित्तघ्नविद्यात्पर्पटकीफलम्॥१६२॥

पित्तश्लेष्मघ्नमम्लंचवातलंचाक्षिकीफलम्।

मधुराण्यम्लपाकीनिपित्तश्लेष्महराणिच॥१६३॥

अश्वत्थोदुम्बरप्लक्षन्यग्रोधानांफलानिच।

कषायमधुराम्लानिवातलानिगुरुणिच॥१६४॥

भल्लातकास्थग्निमंतन्मांसंस्वादुशीतलम्।

पञ्चमःफलवर्गोऽयमुक्तःप्रायोपयोगिकः॥१६५॥

इतिफलवर्गः॥५॥

अथहरितवर्गः

रोचनं दीपनं वृष्यमार्द्रकं विश्वभेषजम्।

वातश्लेष्मविबन्धेषुरसस्तस्योपदिश्यते॥१६६॥

रोचनो दीपनस्तीक्ष्णः सुगन्धिर्मुखशोधनः।

जम्बीरः कफवातघ्नः क्रिमिघ्नो भक्तपाचनः॥१६७॥

बालंदोषहरं वृद्धत्रिदोषमारुतापहम्।

स्निग्धसिद्धं विशुष्कं तु मूलकं कफवातजित्॥१६८॥

हिक्काकासविषश्वासपार्श्वशूलविनाशनः।

पित्तकृत्कफवातघ्नः सुरसः पूतिगन्धहा॥१६९॥

यवानी चार्जकश्चैव शिशुशालेयमृष्टकम्।

हृद्यान्यास्वादनीयानि पित्तमुत्क्लेशयन्ति च॥१७०॥

गण्डीरोजलपिप्पल्यस्तुम्बरुः शृङ्गवेरिका।

तीक्ष्णोष्णकटुरुक्षाणिकफवातहराणि च॥१७१॥

पुंस्त्वघ्नः कटुरुक्षोष्णो भूस्तृणो वक्रशोधनः।

खराह्वाकफवातघ्नी बस्तिरोगरूजापहा॥१७२॥

धान्यकंचाजगन्धाचसुमुखश्चेतिरोचनाः।

सुगन्धानातिकटुकादोषानुत्त्वलेशयन्तिच॥१७३॥

ग्राहीगृञ्जनकस्तीक्ष्णोवातश्लेष्मार्शसांहितः।

स्वेदनेऽभ्यवहारेचयोजयेत्तमपित्तिनाम्॥१७४॥

श्लेष्मलोमारुतघ्नश्चपलाण्डुर्नचपित्तनुत्।

आहारयोगीबल्यश्चगुरुर्वृष्योऽथरोचनः॥१७५॥

क्रिमिकुष्ठकिलासघ्नोवातघ्नोगुल्मनाशनः।

स्निग्धश्चोष्णश्चवृष्यश्चलशुनःकटुकोगुरुः॥१७६॥

शुष्काणिकफवातघ्नान्येतान्येषांफलानिच।

हरितानामयंचैषष्टोवर्गःसमाप्यते॥१७७॥

इतिहरितवर्गः॥४॥

अथमद्यवर्गः

प्रकृत्यामद्यमम्लोष्णमम्लंचोक्तंविपाकतः।

सर्वसामान्यतस्तस्यविशेषउपदेक्ष्यते॥१७८॥

कृशानांसक्तमूत्राणांग्रहण्यशोविकारिणाम्।

सुराप्रशस्तावातघ्नीस्तन्यरक्तक्षयेषुच॥१७९॥

हिक्काश्वासप्रतिश्यायकासवर्चोग्राहारुचौ।

वम्यानाहविबन्धेषुवातघ्नीमदिराहिता॥१८०॥

शूलप्रवाहिकाटोपकफवातार्शसांहितः।

जगलोग्राहिरूक्षोष्णःशोफघ्नोभक्तपाचनः॥१८१॥

शोषाशोग्रहणीदोषपाण्डुरोगारुचिज्वरान्।

हन्त्यरिष्टःकफकृताग्राग्राचनदीपनः॥१८२॥

मुखप्रियःसुखमदःसुगन्धिर्बस्तिरोगनुत्।

जरणीयःपरिणतोहृद्योवर्ण्यश्चशार्करः॥१८३॥

रोचनोदीपनोहृद्यःशोषशोफार्शसांहितः।

स्नेहश्लेष्मविकार^{ध्नो}वर्ण्यः पक्वरसोमतः॥१८४॥

जरणीयोविब^{न्धघ्नः}स्वरवर्णविशो^{धनः}।

ले^{खनः}शीतरसिकोहितः शो^{फो}दरार्शसाम्॥१८५॥

सृष्ट^{भिन्न}शकृद्वातोगौडस्तर्पणदीपनः।

पाण्डुरोगव्रणहितादीपनीचाक्षिकीमता॥१८६॥

सुरासवस्तीव्रमदोवात^{ध्नो}वदनप्रियः।

छेदीम^{ध्वासव}स्तीक्ष्णोमैरेयोम^{धुरो}गुरुः॥१८७॥

धातक्याऽभिषुतोहृ^{द्यो}रुक्षोरोचनदीपनः।

मा^{ध्वी}कवन्नचात्युष्णोमृद्वीकेक्षुरसासवः॥१८८॥

रोचनं दीपनं हृ^{द्यं}बल्यं पित्ताविरो^{धिच}।

विब^{न्धघ्नं}कफघ्नं च म^{धुलध्व}ल्पमारुतम्॥१८९॥

सुरासमण्डारुक्षोणायवानां वातपित्तला।

गुर्वीजीर्यतिविष्ट^{भ्य}श्लेष्मला तु म^{धूलिका}॥१९०॥

दीपनं जरणीयं च हृत्पाण्डुक्रिमिरोगनुत्।

ग्रहण्यशो^{हित}भेदिसौवीरकतुषोदकम्॥१९१॥

दाहज्वरापहंस्पर्शात्पानाद्वातकफापहम्।

विब^{न्धघ्नमव}संसिदीपनं चाम्लकाञ्जिकम्॥१९२॥

प्रायशोऽभि^{नवं}म^{द्यं}गुरुदोषसमीरणम्।

स्रोतसांशो^{धनं}जीर्णदीपनं लघु^{रोचनम्}॥१९३॥

हर्षणं प्रीणनं म^{द्यं}भयशोकश्रमापहम्।

प्रागल्भ्यवीर्यप्रतिभा^{तुष्टि}पुष्टिबलप्रदम्॥१९४॥

सात्त्विकैर्वि^{धिवद्यु}क्त्यापीतं स्यादमृतं यथा।

वर्गोऽयं सप्तमो म^{द्यमधि}कृत्य प्रकीर्तितः॥१९५॥

इति म^{द्यवर्गः}सप्तमः॥७॥

अथ जलवर्गः

जलमेकविधंसर्वपतत्यैन्द्रंनभस्तलात्।

तत्पतत्पतितंचैवदेशकालावपेक्षते॥१९६॥

खात्पतत्सोमवाय्वकैःस्पृष्टंकालानुवर्तिभिः।

शीतोष्णस्निग्धरूक्षाद्यैर्यथासन्नंमहीगुणैः॥१९७॥

शीतंशुचिशिवंमृष्टंविमलंलघुषड्गुणम्।

प्रकृत्यादिव्यमुदकं

भ्रष्टंपात्रमपेक्षते॥१९८॥

श्वेतकषायंभवतिपाण्डरेस्यात्तुत्तिकम्।

कपिलेक्षारसंसृष्टमूषरेलवणान्वितम्॥१९९॥

कटुपर्वतविस्तारेमधुरंकृष्णमृत्तिके।

एतत्षाड्गुण्यमाख्यातंमहीस्थस्यजलस्यहि।

तथाऽव्यक्तरसंविद्यादैन्द्रंकारंहिमंचयत्॥२००॥

यदन्तरीक्षात्पततीन्द्रसृष्टं

चोक्तैश्चपात्रैःपरिगृह्यतेऽम्भः।

तदैन्द्रमित्येववदन्तिधीरा

नरेन्द्रपेयंसलिलंप्रधानम्॥२०१॥

ईषत्कषायमधुरंसुसूक्ष्मंविशदंलघु।

अरूक्षमनभिष्यन्दि सर्वपानीयमुत्तमम्॥२०२॥

गुर्वभिष्यन्दिपानीयंवार्षिकंमधुरंनवम्।

तनुलघ्वनभिष्यन्दिप्रायःशरदिवर्षति॥२०३॥

तत्तुयेसुकुमाराःस्युःस्निग्धभूयिष्ठभोजनाः।

तेषांभोज्येचभक्ष्येचलेह्येपेयेचशस्यते॥२०४॥

हेमन्तेसलिलंस्निग्धंवृष्यंबलहितंगुरु।

किञ्चित्तोलघुतरंशिशिरिकफवातजित्॥२०५॥

कषायमधुरंरूक्षंविद्याद्वासन्तिकंजलम्।

ग्रेष्मिकं त्वनभिप्यन्दिजलमित्येव निश्चयः॥

ऋतावृताविहाख्याताः सर्वे एवाभसोगुणाः॥ २०६॥

विभ्रान्तेषु तु कालेषु यत्प्रयच्छन्ति तोयदाः।

सलिलं तत्तु दोषाय युज्यते नात्र संशयः॥ २०७॥

राजभीराजमात्रैश्च सुकुमारैश्च मानवैः।

सुगृहीताः शरद्यापः प्रयोक्तव्या विशेषतः॥ २०८॥

नद्यः पाषाणविच्छिन्नविक्षुब्धाभिहतोदकाः।

हिमवत्प्रभवाः पथ्याः पुण्यादेव वर्षिसेविताः॥ २०९॥

नद्यः पाषाणसिकतावाहिन्यो विमलोदकाः।

मलयप्रभवायाश्च जलं तास्वमृतोपमम्॥ २१०॥

पश्चिमाभिमुखायाश्च पथ्यास्तानिर्मलोदकाः।

प्रायोमृदुवहागुर्व्योयाश्च पूर्वसमुद्रगाः॥ २११॥

पारियात्रभवायाश्च विन्ध्यसह्यभवाश्च याः।

शिरोहृद्रोगकुष्ठानां ताहेतुः श्लीपदस्य च॥ २१२॥

वसुधाकीटसर्पाखुमलसन्दूषितोदकाः।

वर्षाजलवहानद्यः सर्वदोषसमीरणाः॥ २१३॥

वापीकूपतडागोत्ससरः प्रस्रवणादिषु।

आनूपशैलधन्वानां गुणदोषैर्विभावयेत्॥ २१४॥

पिच्छिलं क्रिमिलं क्लिन्नं पर्णशैवालकर्मैः।

विवर्णविरसं सान्द्रं दुर्गन्धं न हितं जलम्॥ २१५॥

विसं त्रिदोषं लवणमम्बुयद्वरुणालयम्।

इत्यम्बुवर्गः प्रोक्तोऽयमष्टमः सुविनिश्चितः॥ २१६॥

इति जलवर्गोऽष्टमः॥ ८॥

अथ गोरसवर्गः

स्वादुशीतमृदुस्निग्धं बलं श्लक्ष्णं पिच्छिलम्।

गुरुमन्दप्रसन्नं च गव्यं दशगुणं पयः॥ २१७॥

तदेवङ्गुणमेवौजः सामान्यादभिवर्धयेत्।

प्रवरं जीवनीयानां क्षीरमुत्तरसायनम्॥ २१८॥

महिषीणां गुरुतरंगव्याच्छीततरं पयः।

स्नेहान्यूनमनिद्रायहितमत्यग्नये च तत्॥ २१९॥

रूक्षोष्णं क्षीरमुष्ट्रीणामीषत्सलवणं लघु।

शस्तं वातकफानाहं क्रिमिशोफोदरा रसाम्॥ २२०॥

बल्यं स्थैर्यकरं सर्वमुष्णं चैकशकं पयः।

साम्लं सलवणं रूक्षं शाखावातहरं लघु॥ २२१॥

छागं कषायमधुरं शीतं ग्राहिपयो लघु।

रक्तपित्तातिसारघ्नं क्षयकासज्वरापहम्॥ २२२॥

हिककाश्वासकरं तूष्णं पित्तश्लेष्मलमाविकम्।

हस्तिनीनां पयो बल्यं गुरुस्थैर्यकरं परम्॥ २२३॥

जीवनं बृंहणं सात्त्व्यं स्नेहं मानुषं पयः।

नावनं रक्तपित्ते च तर्पणं चाक्षिशूलिनाम्॥ २२४॥

रोचनं दीपनं वृष्यं स्नेहं न बलवर्धनम्।

पाकेऽम्लमुष्णं वातघ्नं मङ्गल्यं बृंहणं दधि॥ २२५॥

पीनसेचातिसारे च शीतके विषमज्वरे।

अरुचौ मूत्रकृच्छ्रे च कार्श्ये च दधिशस्यते॥ २२६॥

शरद्ग्रीष्मवसन्तेषु प्रायशो दधिगर्हितम्।

रक्तपित्तकफोत्थेषु विकारेष्वहितं च तत्॥ २२७॥

त्रिदोषमन्दकं जातं वातघ्नं दधिशुक्रलः।

सरः श्लेष्मानिलघ्नस्तुमण्डः स्रोतोविशोधनः॥ २२८॥

शोफाशौग्रहणीदोषमूत्रग्रहोदरारुचौ।

स्नेहव्यापदिपाण्डुत्वे तक्रंदद्याद्रेषु च॥ २२९॥

सङ्ग्राहिदीपनंहृद्यनवनीतनवोद्धृतम्।

ग्रहण्यशौविकारघ्नमर्दितारुचिनाशनम्॥२३०॥

स्मृतिबुद्ध्यग्निशुक्रौजःकफमेदोविवर्धनम्।

वातपित्तविषोन्मादशोषालक्ष्मीज्वरापहम्॥२३१॥

सर्वस्नेहोत्तमंशीतमधुरंरसपाकयोः

सहस्रवीर्यंविधिभिर्धृतंकर्मसहस्रकृत्॥२३२॥

मदापस्मारमूर्च्छायशोषोन्मादगरज्वरान्

योनिकर्णशिरःशूलंघृतंजीर्णमपोहति॥२३३॥

सर्पीष्यजाविमहिषीक्षीरवत्स्वानिनिर्दिशेत्।

पीयूषोमोरटचैवकिलाटाविधिधाश्रये॥२३४॥

दीप्ताग्नीनामनिद्राणांसर्वएवसुखप्रदाः।

गुरवस्तर्पणावृष्याबृंहणाःपवनापहाः॥२३५॥

विशदागुरोरूक्षाग्राहिणस्तक्रपिण्डकाः।

गोरसानामयंवर्गोनवमःपरिकीर्तितः॥२३६॥

इतिगोरसवर्गोनवमः॥१॥

अथेक्षुवर्गः

वृष्यःशीतःसरःस्निग्धोबृंहणोमधुरोरसः।

शैत्यात्प्रसादान्माधुर्यात्पौण्ड्रकाद्रंशकोवरः।

प्रभूतक्रिमिज्जासृङ्गेदोमांसकरोगुडः॥२३८॥

क्षुद्रोगुडश्चतुर्भागत्रिभागार्धावशेषितः।

रसोगुरुर्यथापूर्वधौतःस्वल्पमलोगुडः॥२३९॥

ततोमत्स्यण्डिकाखण्डशर्कराविमलाःपरम्।

यथायथैषांवैमल्यंभवेच्छैत्यंतथातथा॥२४०॥

वृष्याक्षीणक्षतहितासस्नेहागुडशर्करा।

कषायमधुराशीतासत्तिकायासशर्करा॥२४१॥

रूक्षावम्यतिसार^{ध्वी}च्छेदनीमधुशर्करा।

तृष्णासृक्पित्तदाहेषुप्रशस्ताःसर्वशर्कराः॥२४२॥

माक्षिकं^{भ्रामरं}क्षौद्रं पौत्तिकं मधुजातयः।

माक्षिकं प्रवरं तेषां विशेषाद्^{भ्रामरं}गुरु॥२४३॥

माक्षिकं तैलवर्णस्याद्धृतवर्णं तु पौत्तिकम्।

क्षौद्रं कपिलवर्णस्या^{च्छवे}तं भ्रामरमुच्यते॥२४४॥

वातलंगुरुशीतं च रक्तपित्तकफापहम्।

सन्धातृ^{च्छेद}नं रूक्षं कषायं मधुरं मधु॥२४५॥

हन्यान्मधूष्णमुष्णार्तमथ वासविषान्वयात्।

गुरु रूक्ष कषायत्वा^{च्छे}त्याच्चाल्पहितं मधु॥२४६॥

नातः कष्टतमं किञ्चिन्मध्वाभात्^{द्धि}मानवम्।

उपक्रमविरोधित्वात्सद्यो हन्याद्यथा विषम्॥२४७॥

आमेसोष्णाक्रियाकार्यासामध्वामेविरुध्यते।

मध्वा मदारुणं तस्मात्सद्यो हन्याद्यथा विषम्॥२४८॥

नानाद्रव्यात्मकत्वाच्च योगवाहिपरं मधु।

इतीक्षुविकृतिप्रायोवर्गोऽयं दशमो मतः॥२४९॥

इतीक्षुवर्गो दशमः॥१०॥

अथ कृतान्नवर्गः

क्षुत्तृष्णाग्लानिदौर्बल्यकुक्षिरोगज्वरापहा।

स्वेदाग्निजननीपेयावातवर्चोनुलोमनी॥२५०॥

तर्पणी ग्राहिणी लघ्वी हृद्या चापि विलेपिका।

मण्डस्तु दीपयत्यग्निं वातं चाप्यनुलोमयेत्॥२५१॥

मृदू क्रोतिस्त्रोतांसि स्वेदं सञ्जनयत्यपि।

लङ्घितानां विरिक्तानां जीर्णस्नेहे च तृष्यताम्॥२५२॥

दीपनत्वाल्लघुत्वाच्च मण्डः स्यात्प्राणधारणः।

लाजपेयाश्रमघ्नीतुक्षामकण्ठस्यदेहिनः॥२५३॥

तृष्णातीसारशमनोधातुसाम्यकरःशिवः।

लाजमण्डोऽग्निजननोदाहमूर्च्छा निवारणः॥२५४॥

मन्दाग्निविषमग्नीनांबालस्थविरयोषिताम्।

देयश्चसुकुमाराणांलाजमण्डःसुसंस्कृतः॥२५५॥

क्षुत्पिपासापहःपथ्यःशुद्धानांचमलापहः।

शृतःपिप्पलिशुण्ठीभ्यांयुक्तोलाजाम्लदाडिमैः॥२५६॥

कषायमधुराःशीतालघवोलाजसक्तवः।

सुधौतःप्रसृतःस्विन्नःसन्तप्तश्चौदनोलघुः॥२५७॥

भृष्टतण्डुलमिच्छन्तिगरश्लेष्मामयेष्वपि।

अधौतोऽप्रसृतोऽस्विन्नःशीतश्चाप्योदनोगुरुः॥२५८॥

मांसशाकवसातैलघृतमज्जफलौदनाः।

बल्याःसन्तर्पणाहृद्यागुरवोबृंहयन्तिच॥२५९॥

तद्वन्माषतिलक्षीरमुद्गसंयोगसाधिताः।

कुल्माषागुरवोरूक्षावातलाभिन्नवर्चसः॥२६०॥

स्विन्नभक्ष्यास्तुयेकिचित्सौप्यगौधूमयाविकाः।

भिषक्तेषांयथाद्रव्यमादिशेदुरुलाघवम्॥२६१॥

अकृतंकृतयूषंचतनुंसांस्कारिकरसम्।

सूपमम्लमनम्लंचगुरुंविद्याद्यथोत्तरम्॥२६२॥

सक्तवोवातलारूक्षाबहुवर्चोनुलोमिनः।

तर्पयन्तिनरंसद्यःपीताःसद्योबलाश्चते॥२६३॥

मधुरालघवःशीताःसक्तवःशालिसम्भवाः।

ग्राहिणोरक्तपित्तघ्नास्तृष्णाच्छर्दिज्वरापहाः॥२६४॥

हन्याद्व्याधीन्यवापूपोयावकोवाट्यएवच।

उदावर्तप्रतिश्यायकासमेहलग्नहान्॥२६५॥

धानासञ्ज्ञास्तुयेभक्ष्याः प्रायस्तेलेखनात्मकाः।

शुष्कत्वात्तर्पणाश्चैव विष्टम्भित्वाच्चदुर्जराः॥ २६६॥

विरूढधानाशुक्ल्योमधुक्रोडाः सपिण्डकाः।

पूपाः पूपलिकाद्याश्च गुरवः पैष्टिकाः परम्॥ २६७॥

फलमांसवसाशाकपललक्षौद्रसंस्कृताः।

भक्ष्यावृष्याश्च बल्याश्च गुरवो बृंहणात्मकाः॥ २६८॥

वेशवारोगुरुः स्निग्धो बलोपचयवर्धनः।

गुरवस्तर्पणावृष्याः क्षीरिक्षुरसपूपाः॥ २६९॥

सगुडाः सतिलाश्चैव सक्षीरक्षौद्रशर्कराः।

भक्ष्यावृष्याश्च बल्याश्च परंतु गुरवः स्मृताः॥ २७०॥

सस्नेहाः स्नेहसिद्धाश्च भक्ष्या विविधलक्षणाः।

गुरवस्तर्पणावृष्याहृद्यागौधूमिका मताः॥ २७१॥

संस्काराल्लघवः सन्ति भक्ष्यागौधूमपैष्टिकाः।

धाना पर्पटपूपाद्यास्तान्बुद्ध्वा निर्दिशेत् तथा॥ २७२॥

पृथुका गुरवो भृष्टान्भक्षयेदल्पशस्तुतान्।

यावा विष्टभ्यजीर्यन्ति सरसाभिन्नवर्चसः॥ २७३॥

सूप्यान्विकृता भक्ष्या वातलारूक्षशीतलाः।

सकटुस्नेहलवणानल्पशो भक्षयेत्तुतान्॥ २७४॥

मृदुपाकाश्च ये भक्ष्याः स्थूलाश्च कठिनाश्च ये।

गुरवस्ते व्यतिक्रान्तपाकाः पुष्टिबलप्रदाः॥ २७५॥

द्रव्यसंयोगसंस्कारं द्रव्यमानं पृथक् तथा।

भक्ष्याणामादिशेद्बुद्ध्वा यथास्वंगुरुलाघवम्॥ २७६॥

नानाद्रव्यैः समायुक्तः पक्वामक्लिन्नभर्जितैः।

विमर्दको गुरुर्हृद्यो वृष्यो बलवतांहितः॥ २७७॥

रसालाबृंहणीवृष्यास्निग्धा बल्या रुचिप्रदा।

स्नेहनंतर्पणं हृद्यं वातघ्नं सगुडं दधि॥ २७८॥

द्राक्षा खर्जूरकोलानां गुरुविष्टम्भिपानकम्।

परूषकाणां क्षौद्रस्य यच्चेक्षुविकृतिप्रति॥ २७९॥

तेषां कट्वम्लसंयोगान्पानकानां पृथक्पृथक्।

द्रव्यमानं च विज्ञाय गुणकर्माणि चादिशेत्॥ २८०॥

कट्वम्लस्वादुलवणालघवोरगषाडवाः।

मुखप्रियाश्च हृद्याश्च दीपनाभक्तरोचनाः॥ २८१॥

आम्रामलकलेहाश्च बृंहणा बलवर्धनाः।

रोचनास्तर्पणाश्चोक्ताः स्नेहमाधुर्यगौरवात्॥ २८२॥

बुद्ध्या संयोगसंस्कारद्रव्यमानं च तच्छ्रितम्।

गुणकर्माणि लेहानां तेषां तेषां तथा वदेत्॥ २८३॥

रक्तपित्तकफोत्क्लेदिशुक्तं वातानुलोमनम्।

कन्दमूलफलाद्यं च तद्विद्यात्तदा सुतम्॥ २८४॥

शिण्डाकीचासुतं चान्यत्कालाम्लं रोचनं लघु।

विद्याद्वर्गकृतान्नानामेकादशतमं भिषक्॥ २८५॥

इतिकृतान्नवर्गएकादशः॥ ११॥

कषायानुरसंस्वादुसूक्ष्ममुष्णं व्यवायि च।

पित्तलंबं बद्धविण्मूत्रं च श्लेष्माभिवर्धनम्॥ २८६॥

वातघ्नेषूतमंबल्यं त्वच्यं मेधाभिवर्धनम्।

तैलसंयोगसंस्कारात्सर्वरोगापहं मतम्॥ २८७॥

तैलप्रयोगादजरानिर्विकाराजितश्रमाः।

आसन्नतिबलाः सङ्ख्येदैत्याधिपतयः पुरा॥ २८८॥

ऐरण्डतैलं धुरंगुरुश्लेष्माभिवर्धनम्।

वातासृग्गुल्महृद्रोगजीर्णज्वरहरं परम्॥ २८९॥

कटूष्णं सार्धपतैलं रक्तपित्तप्रदूषणम्।

कफशुक्रानिलहरंकण्डूकोठविनाशनम्॥२९०॥

प्रियालतैलंमधुरंगुरुश्लेष्माभिवर्धनम्।

हितमिच्छन्तिनात्यौष्ण्यात्संयोगेवातपित्तयोः॥२९१॥

आतस्यंमधुराम्लंतुविपाकेकटुकंतथा।

उष्णवीर्यहितंवातेरक्तपित्तप्रकोपणम्॥२९२॥

कुसुम्भतैलमुष्णंचविपाकेकटुकंगुरु।

विदाहचविशेषेणसर्वदोषप्रकोपणम्॥२९३॥

फलानांयानिचान्यानि तैलान्याहारसंविधौ

युज्यन्तेगुणकर्मभ्यां तानिब्रूयाद्यथाफलम्॥२९४॥

मधुरोर्बृहणोवृष्योबल्योमज्जातथावसा।

यथासत्त्वंतुशैत्योष्णेवसामज्जोर्विनिर्दिशेत्॥२९५॥

सस्नेहंदीपनंवृष्यमुष्णंवातकफापहम्।

विपाकेमधुरंहृद्यरोचनंविश्वभेषजम्॥२९६॥

श्लेष्मलामधुराचार्द्रागुर्वीस्निग्धाचपिप्पली।

साशुष्काकफवातघ्नीकटूष्णावृष्यसम्पता॥२९७॥

नात्यर्थमुष्णंमरिचमवृष्यंलघुरोचनम्।

छेदित्वाच्छोषणत्वाच्चदीपनंकफवातजित्॥२९८॥

वातश्लेष्मविवन्धघ्नंकटूष्णंदीपनंलघु।

हिङ्गुशूलप्रशमनंविद्यात्पाचनरोचनम्॥२९९॥

रोचनंदीपनंवृष्यंचक्षुष्यमविदाहिच।

त्रिदोषघ्नंसमधुरंसैन्धवंलवणोत्तमम्॥३००॥

सौक्ष्म्यादौष्ण्याल्लघुत्वाच्चसौगन्ध्याच्चरुचिप्रदम्।

सौवर्चलंविबन्धघ्नंहृद्यमुद्गारशोधिच॥३०१॥

तैक्ष्ण्यादौष्ण्याद्व्यवायित्वाद्दीपनंशूलनाशनम्।

ऊर्ध्वचाधश्चवातानामानुलोम्यकरंविडम्॥३०२॥

सतिक्तकटुसक्षारंतीक्ष्णमुत्क्लेदिचौद्भिदम्।
 नकाललवणेगन्धःसौवर्चलगुणाश्चते॥३०३॥
 सामुद्रकंसमधुरंसतिक्तकटुपांशुजम्।
 रोचनंलवणंसर्वपाकिस्त्रयनिलापहम्॥३०४॥
 हृत्पाण्डुग्रहणीरोगप्लीहानाहगलग्रहान्।
 कासंकफजमर्शासियावशूकोव्यपोहति॥३०५॥
 तीक्ष्णोष्णोलघुरूक्षश्चक्लेदीपक्ताविदारणः।
 दाहनोदीपनश्छेत्तासर्वःक्षारोऽग्निसन्निभः॥३०६॥
 कारवीकुञ्चिकाऽजाजीयवानीधान्यतुम्बुरु।
 रोचनंदीपनंवातकफदौर्गन्ध्यनाशनम्॥३०७॥
 आहारयोगिनांभक्तिनिश्चयोनतुविद्यते।
 समाप्तोद्वादशश्चायंवर्गआहारयोगिनाम्॥३०८॥
 इत्याहारयोगिवर्गोद्वादशः॥१२॥
 शूकधान्यंशमीधान्यंसमातीतंप्रशस्यते।
 पुराणंप्रायशोरूक्षंप्रायेणाभिनवंगुरु॥३०९॥
 यद्यदागच्छतिक्षिप्रंतत्तल्लघुतरंस्मृतम्।
 निस्तुषंयुक्तिभृष्टंचसूप्यंलघुविपच्यते॥३१०॥
 मृतकृशंचातिमेद्यंवृद्धंबालंविषैर्हतम्।
 अगोचरभृतं व्यालसूदितंमांसमुत्सृजेत्॥३११॥
 अतोऽन्यथाहितंमांसंबृंहणंबलवर्धनम्।
 प्रीणनःसर्वभूतानांहृद्योमांसरसःपरम्॥३१२॥
 शुष्यतांव्याधिमुक्तानांकृशानांक्षीणरेतसाम्।
 बलवणार्थिनांचैवरसंविद्याद्यथामृतम्॥३१३॥
 सर्वरोगप्रशमनंयथास्वंहितंरसम्।
 विद्यात्स्वर्यबलकरंवयोबुद्धीन्द्रियायुषाम्॥३१४॥

व्यायामनित्याः स्त्रीनित्यामद्यनित्याश्चयेनराः।

नित्यमांसरसाहारानातुराः स्युर्नदुर्बलाः॥ ३१५॥

क्रिमिवातातपहतंशुष्कंजीर्णमनार्तवम्।

शाकंनिःस्नेहसिद्धं चवर्ज्ययच्चापरिसृतम्॥ ३१६॥

पुराणमामंसङ्क्लिष्टंक्रिमिव्यालहिमातपैः।

अदेशकालजंक्लिन्नंयत्स्यात्फलमसाधुतत्॥ ३१७॥

हरितानांयथाशाकंनिर्देशः साधनादृते।

मद्याम्बुगोरसादीनांस्वेस्वेवर्गेविनिश्चयः॥ ३१८॥

यदाहारगुणैः पानविपरीतं तद्विष्यते।

अन्नानुपानं धातूनां दृष्ट्यन्विरोधि च॥ ३१९॥

आसवानांसमुद्दिष्टामशीतिं चतुरत्तराम्।

जलं पेयमपेयं च परीक्ष्यानुपिबेद्धितम्॥ ३२०॥

स्निग्धोष्णमारुतेशस्तं पित्तेमधुरशीतलम्।

कफेऽनुपानं रूक्षोष्णं क्षयेमांसरसः परम्॥ ३२१॥

उपवासाध्वभाष्यस्त्रीमारुतातपकर्मभिः।

क्लान्तानामनुपानार्थपयः पथ्यं यथाऽमृतम्॥ ३२२॥

सुराकृशानां पुष्ट्यर्थमनुपानं विधीयते।

काशर्यार्थं स्थूलदेहानामनुशस्तं मधूदकम्॥ ३२३॥

अल्पाग्नीनामनिद्राणां तन्द्राशोकभयक्लमैः।

मद्यमांसोचितानां च मद्यमेवानुशस्यते॥ ३२४॥

अथानुपानकर्मगुणान्प्रवक्ष्यामः अनुपानं तर्पयति प्रीणयति ऊर्जयति बृंहयति पर्याप्तिमभिनिर्वर्तयति भुक्तमवसादयति अन्नसङ्घातं भिनत्ति मार्दवमापादयति क्लेदयति जरयति सुखपरिणामितामाशुव्यवायितां चाहारस्योपजनयतीति॥ ३२५॥

वतिचात्र

अनुपानं हितं युक्तं तर्पयत्याशुमानवम्।

सुखं पचति चाहारमायुषे च बलाय च॥ ३२६॥

नोर्ध्वाङ्गमारुताविष्टानहिवक्त्राश्चासकासिनः।
 नगीतभाष्याध्ययनप्रसक्तानोरसिक्षताः॥ ३२७॥
 पिबेयुरुदकंभुक्त्वातद्विकण्ठोरसिस्थितम्।
 स्नेहमाहारजंहत्वाभूयोदोषायकल्पते॥ ३२८॥
 अन्नपानैकदेशोऽयमुक्तःप्रायोपयोगिकः।
 द्रव्याणिनहिनिर्देष्टुंशक्यंकात्स्न्येननामभिः॥ ३२९॥
 यथानानौषधंकिञ्चिद्देशजानांवचोयथा।
 द्रव्यंतत्तत्तथावाच्यमनुक्तमिहयद्वेत्॥ ३३०॥
 चरःशरीरावयवाःस्वभावोधातवःक्रिया।
 लिङ्गंप्रमाणंसंस्कारोमात्राचास्मिन्परीक्ष्यते॥ ३३१॥
 चरोऽनूपजलाकाशधन्वाद्योभक्ष्यसंविधिः।
 जलजानूपजाश्चैवजलानूपचराश्चये॥ ३३२॥
 गुरुभक्ष्याश्चयेसत्त्वाःसर्वेतेगुरवःस्मृताः।
 लघुभक्ष्यास्तुलघवोधन्वजाधन्वचारिणः॥ ३३३॥
 शरीरावयवाःसक्थिशिरःस्कन्धादयस्तथा।
 सक्थिमांसादुरुःस्कन्धस्ततःक्रोडस्ततःशिरः॥ ३३४॥
 वृषणौचर्ममेढ्रं चश्रोणीवृक्कौयकृदुदम्।
 मांसादुरुतरंविद्याद्यथास्वमध्यमस्थिच॥ ३३५॥
 स्वभावाल्लघवोमुद्रास्तथालावकपिञ्जलाः।
 स्वभावादुरवोमाषावराहमहिषास्तथा॥ ३३६॥
 धातूनांशोणितादीनांगुरुविद्याद्यथोत्तरम्।
 अलसेभ्योविशिष्यन्तेप्राणिनोयेबहुक्रियाः॥ ३३७॥
 गौरवलिङ्गसामान्येपुंसांस्त्रीणांतुलाधवम्।
 महाप्रमाणागुरवःस्वजातौलघवोऽन्यथा॥ ३३८॥
 गुरूणांलघवंविद्यात्संस्कारात्सविपर्ययम्।

व्रीहेर्लाजायथाचस्युःसक्तूनांसिद्धपिण्डिकाः॥३३९॥

अल्पादानेगुरूणांचलधूनांचातिसेवने।

मात्राकारणमुद्दिष्टद्रव्याणांगुरुलाघवे॥३४०॥

गुरूणामल्पमादेयंलघूनांतृप्तिरिष्यते।

मात्रांद्रव्याण्यपेक्षन्तेमात्राचाग्निमपेक्षते॥३४१॥

बलमारोग्यमायुश्चप्राणाश्चान्नौप्रतिष्ठिताः।

अन्नपानेन्धनैश्चाम्निज्वलतिव्येतिचान्यथा॥३४२॥

गुरुलाघवचिन्तेयंप्रायेणाल्पबलान्प्रति।

मन्दक्रियाननारोग्यान्सुकुमारान्सुखोचितान्॥३४३॥

दीप्ताग्नयःखराहाराःकर्मनित्यामहोदराः।

येनराःप्रतितांश्चिन्त्यनावश्यंगुरुलाघवम्॥३४४॥

हिताभिर्जुहुयान्नित्यमन्तरग्निंसमाहितः।

अन्नपानसमिद्धिर्नामात्राकालौविचारयन्॥३४५॥

आहिताग्निःसदापथ्यान्यन्तरग्नौजुहोति यः।

दिवसेदिवसेब्रह्मजपत्यथददाति च॥३४६॥

नरंनिःश्रेयसेयुक्तंसात्म्यज्ञपानभोजने।

भजन्तेनामयाःकेचिद्भगिनोऽप्यन्तरादृते॥३४७॥

षड्विंशतसहस्राणिरात्रीणांहितभोजनः।

जीवत्यनातुरोजन्तुर्जितात्मासम्मतःसताम्॥३४८॥

प्राणाःप्राणभृतामन्नमन्नलोकोऽभिधावति।

वर्णःप्रसादःसौस्वर्यजीवितंप्रतिभासुखम्॥३४९॥

तुष्टिःपुष्टिर्बलंमेधासर्वमन्नेप्रतिष्ठितम्।

लौकिकं कर्मयद्वृत्तौस्वर्गतौयच्चवैदिकम्॥३५०॥

कर्मापि वर्गेयच्चोक्तं च्चाप्यन्नेप्रतिष्ठितम्।

तत्रश्लोकः

अन्नपानगुणाःसाग्र्यावर्गाद्वादशनिश्चिताः॥३५१॥

सगुणान्यनुपानानिगुरुताधवसङ्ग्रहः

अन्नपानविधावुक्तंतत्परीक्ष्यविशेषतः॥३५२॥

इत्यग्निवेशकृतेतन्त्रेचरकप्रतिसंस्कृतेश्लोकस्थानेऽन्नपानविधिर्नामसप्तविंशोऽध्यायः॥२७॥

XXVIII Chapter: विविधाशितपीतीयमध्यायं

अथातो विविधाशितपीतीयमध्यायं व्याख्यास्यामः॥१॥

इति ह स्माह भगवानात्रेयः॥२॥

विविधमशितं पीतं लीढं खादितं जन्तोर्हितमन्तरग्निसन्धुक्षितबलेन यथास्वेनोष्मणा

सम्यग्विपच्यमानं कालवदनवस्थितसर्वधातुपाकमनुपहतसर्वधातूष्ममारुतस्रोतः केवलं शरीरमुपचयबलवर्णसुखायुषा योजयति शरीरधातूनूर्जयति च धातवो हि धात्वाहाराः प्रकृतिमनुवर्तन्ते॥३॥

तत्राहारप्रसादाख्यो रसः किद्वं च मलाख्यमभिनिर्वर्तते।

किद्वत् स्वेदमूत्रपुरीषवातपित्तश्लेष्माणः कर्णाक्षिनासिकास्यलोमकूपप्रजननमलाः केशश्मश्रुलोमनखादयश्चावयवाः पुष्यन्ति।

पुष्यन्ति त्वाहाररसाद्रसरुधिरमांसमेदोस्थिमज्जशुक्रौजांसि पञ्चेन्द्रियद्रव्याणि धातुप्रसादसञ्ज्ञकानिशरीरसन्धिबन्धपिच्छादयश्चावयवाः।

ते सर्व एव धातवो मलाख्याः प्रसादाख्याश्च रसमलाभ्यां पुष्यन्तः स्वं मानमनुवर्तन्ते यथावयः शरीरम्।

एवं रसमलौ स्वप्रमाणावस्थितावाश्रयस्य समधातोर्धातुसाम्यमनुवर्तयतः।

निमित्ततस्तु क्षीणवृद्धानां प्रसादाख्यानां धातूनां वृद्धिक्षयाभ्यामाहारमूलाभ्यां रसः साम्यमुत्पादयत्यारोग्याय, किद्वं चमलानामेवमेव।

स्वमानातिरिक्ताः पुनरुत्सर्गिणः शीतोष्णपर्यायगुणैश्चोपचर्यमाणा मलाः शरीर धातुसाम्यकराः समुपलभ्यन्ते॥४॥

तेषां तु मलप्रसादाख्यानां धातूनां स्रोतांस्ययनमुखानि।

तानि यथाविभागेन यथास्वं धातूनापूरयन्ति।

एवमिदं शरीरमशितपीतलीढखादितप्रभवम्।

अशितपीतलीढखादितप्रभवाश्चास्मिन् शरीरे व्याधयो भवन्ति।

हिताहितोपयोगविशेषास्त्वत्र शुभाशुभविशेषकरा भवन्तीति॥५॥

एवंवादिनं भगवन्तमात्रेयमग्निवेश उवाच-दृश्यन्ते हि भगवन्! हितसमाख्यातमप्याहारमुपयुञ्जाना व्याधिमन्तश्चागदाश्च, तथैवाहितसमाख्यातम्; एवं दुष्टे कथं हिताहितोपयोगविशेषात्मकं शुभाशुभविशेषमुपलभामह इति॥६॥

तमुवाच भगवानात्रेयः- न हिताहारोपयोगिनामग्निवेश! तन्निमित्ता व्याधयो जायन्ते, न च केवलं हिताहारोपयोगादेव सर्वव्याधिभयमतिक्रान्तं भवति, सन्ति ह्युत्पद्यहिताहारोपयोगादन्या रोगप्रकृतयः, तद्यथा- कालविपर्ययः, प्रज्ञापराधः, शब्दस्पर्शरूपरसगन्धाश्चासात्म्या इति।

ताश्च रोगप्रकृतयो रसान् सम्यगुपयुञ्जानमपि पुरुषमशुभेनोपपादयन्ति; तस्माद्धिताहारोपयोगिनोऽपि दृश्यन्ते व्याधिमन्तः।

अहिताहारोपयोगिनां पुनः कारणतो न सद्यो दोषवान् भवत्यपचारः।

न हि सर्वाण्यपथ्यानि तुल्यदोषाणि, न च सर्वे दोषास्तुल्यबलाः, न च सर्वाणि शरीराणि व्याधिक्षमत्वे समर्थानि भवन्ति।

तदेव ह्यपथ्यं देशकालसंयोगवीर्यप्रमाणातियोगाद्भूयस्तरमपथ्यं सम्पद्यते।

स एव दोषः संसृष्टयोनिर्विरुद्धोपक्रमो गम्भीरानुगतश्चिरस्थितः प्राणायतनसमुत्थो मर्मोपधाती कष्टतमः क्षिप्रकारितमश्च सम्पद्यते।

शरीराणि चातिस्थूलान्यतिकृशान्यनिविष्टमांसशोणितास्थीनि दुर्बलान्यसात्म्याहारोपचितान्यल्पाहाराण्यल्पसत्त्वानि च भवन्त्यव्याधिसहानि, विपरीतानि पुनर्व्याधिसहानि।

एभ्यश्चैवापथ्याहारदोषशरीरविशेषेभ्यो व्याधयो मृदवो दारुणाः क्षिप्रसमुत्थाश्चिरकारिणश्च भवन्ति।

त एव वातपित्तश्लेष्माणः स्थानविशेषे प्रकुपिता व्याधिविशेषानभिनिर्वर्तयन्त्यग्निवेशः॥७॥

तत्र रसादिषु स्थानेषु प्रकुपितानां दोषाणां यस्मिन् स्थाने ये ये व्याधयः सम्भवन्ति तांस्तान् यथावदनुव्याख्यास्यामः॥८॥

अश्रद्धा चारुचिश्चास्थवैरस्यमरसज्ञता। हृल्लासो गौरवं तन्द्रा साङ्गमर्दो ज्वरस्तमः॥९॥

पाण्डुत्वं स्रोतसां रोधः क्लैब्यं सादः कृशाङ्गता। नाशोऽग्नेरयथाकालं वलयः पलितानि च॥१०॥

रसप्रदोषजा रोगा, ...॥११॥

...वक्ष्यन्ते रक्तदोषजाः। कुष्ठवीसर्पपिडका रक्तपित्तमसृग्दरः॥११॥

गुदमेढ्रास्यपाकश्च प्लीहा गुल्मोऽथ विद्रधिः। नीलिका कामला व्यङ्गः पिप्लवस्ति लकालकाः॥१२॥

दद्रुश्चर्मदलं श्वित्रं पामा कोठास्रमण्डलम्। रक्तप्रदोषाज्जायन्ते, ...॥१३॥

...शृणु मांसप्रदोषजान्॥१३॥

अधिमांसार्बुदं कीलं गलशालूकशुण्डिके। पूतिमांसालजीगण्डगण्डमालोपजिह्विकाः॥१४॥

विद्यान्मांसाश्रयान्, ...॥१५॥

.. मेदःसंश्रयांस्तु प्रचक्ष्महे। निन्दितानि प्रमेहाणां पूर्वरूपाणि यानि च॥१५॥

अध्यस्थिदन्तौ दन्तास्थिभेदशूलं विवर्णता। केशलोमनखश्मश्रुदोषाश्चास्थिप्रदोषजाः॥१६॥

रुक् पर्वणां भ्रमो मूर्च्छा दर्शनं तमसस्तथा। अरुषां स्थूलमूलानां पर्वणानां च दर्शनम्॥१७॥

मज्जप्रदोषात्, ...॥१८॥

...शुक्रस्य दोषात् क्लैब्यमहर्षणम्। रोगि वा क्लीबमल्पायुर्विरूपं वा प्रजायते॥१८॥

न चास्य जायते गर्भः पतति प्रस्रवत्यपि। शुक्रं हि दुष्टं सापत्यं सदारं बाधते नरम्॥१९॥

इन्द्रियाणि समाश्रित्य प्रकुप्यन्ति यदा मलाः | उपघातोपतापाभ्यां योजयन्तीन्द्रियाणि ते || २० ||

स्नायौ सिराकण्डराभ्यो दुष्टाः क्लिशन्ति मानवम् | स्तम्भसङ्कोचखल्लीभिर्ग्रन्थिस्फुरणसुप्तिभिः || २१ ||

मलानाश्रित्य कुपिता भेदशेषप्रदूषणम् | दोषा मलानां कुर्वन्ति सङ्शोत्सर्गावतीव च || २२ ||

विविधादशितात् पीतादहिताल्लीढखादितात् | भवन्त्येते मनुष्याणां विकारा य उदाहृताः || २३ ||

तेषामिच्छन्ननुत्पत्तिं सेवेत मतिमान् सदा | हितान्येवाशितादीनि न स्युस्तज्जास्तथाऽऽमयाः || २४ ||

रसजानां विकाराणां सर्वं लङ्घनमौषधम् | विधिशोणितिकेऽध्याये रक्तजानां भिषग्जितम् || २५ ||

मांसजानां तु संशुद्धिः शस्त्रक्षाराम्निर्कर्म च | अष्टौनिन्दितिकेऽध्याये मेदोजानां चिकित्सितम् || २६ ||

अस्थ्याश्रयाणां व्याधीनां पञ्चकर्माणि भेषजम् | बस्त्यः क्षीरसर्पीषि तिक्तकोपहितानि च || २७ ||

मज्जशुक्रसमुत्थानामौषधं स्वादुतिक्तकम् | अन्नं व्यवायव्यायामौ शुद्धिः काले च मात्रया || २८ ||

शान्तिरिन्द्रियजानां तु त्रिमर्मीये प्रवक्ष्यते | स्नाय्वादिजानां प्रशमो वक्ष्यते वातरोगिके || २९ ||

नवेगान्धारणेऽध्याये चिकित्सासङ्ग्रहः कृतः | मलजानां विकाराणां सिद्धिश्चोक्ता क्वचित्क्वचित् || ३० ||

व्यायामादूष्मणस्तैक्ष्ण्याद्धितस्यानवचरणात् | कोष्ठाच्छाखा मला यान्ति द्रुतत्वान्मारुतस्य च || ३१ ||

तत्रस्थाश्च विलम्बन्ते कदाचिन्न समीरिताः | नादेशकाले कुप्यन्ति भूयो हेतुप्रतीक्षिणः || ३२ ||

वृद्ध्या विष्यन्दनात् पाकात् स्रोतोमुखविशोधनात् | शाखा मुक्त्वा मलाः कोष्ठं यान्ति वायोश्च निग्रहात् || ३३ ||

अजातानामनुत्पत्तौ जातानां विनिवृत्तये | रोगाणां यो विधिर्दृष्टः सुखार्थी तं समाचरेत् || ३४ ||

सुखार्थाः सर्वभूतानां मताः सर्वाः प्रवृत्तयः | ज्ञानाज्ञानविशेषास्तु मार्गामार्गप्रवृत्तयः || ३५ ||

हितमेवानुरुध्यन्ते प्रपरीक्ष्य परीक्षकाः | रजोमोहावृतात्मानः प्रियमेव तु लौकिकाः || ३६ ||

श्रुतं बुद्धिः स्मृतिर्दाक्ष्यं धृतिर्हितनिषेवणम् | वाग्विशुद्धिः शमो धैर्यमाश्रयन्ति परीक्षकम् || ३७ ||

लौकिकं नाश्रयन्त्येते गुणा मोहरजःश्रितम् | तन्मूला बहवो यन्ति रोगाः शारीरमानसाः || ३८ ||

प्रज्ञापराधाद्ध्यहितानर्थान् पञ्च निषेवते | सन्धारयति वेगांश्च सेवते साहसानि च || ३९ ||

तदात्वसुखसञ्ज्ञेषु भावेष्वज्ञोऽनुरज्यते | रज्यते न तु विज्ञाता विज्ञाने ह्यमलीकृते || ४० ||

न रागान्नाप्यविज्ञानादाहारानुपयोजयेत् | परीक्ष्य हितमश्रीयाद्देहो ह्याहारसम्भवः || ४१ ||

आहारस्य विधावष्टौ विशेषा हेतुसञ्ज्ञकाः | शुभाशुभसमुत्पत्तौ तान् परीक्ष्य प्रयोजयेत् || ४२ ||

परिहार्याण्यपथ्यानि सदा परिहरन्मरः | भवत्यनृणतां प्राप्तिः साधूनामिह पण्डितः ||४३||

यत्तु रोगसमुत्थानमशक्यमिह केनचित् | परिहर्तुं न तत् प्राप्य शोचितव्यं मनीषिभिः ||४४||

तत्र श्लोकाः- आहारसम्भवं वस्तु रोगाश्चाहारसम्भवाः | हिताहितविशेषाच्च विशेषः सुखदुःखयोः ||४५||

सहत्वे चासहत्वे च दुःखानां देहसत्त्वयोः | विशेषो रोगसङ्घाश्च धातुजा ये पृथक्पृथक् ||४६||

तेषां चैव प्रशमनं कोष्ठाच्छाखा उपेत्य च | दोषा यथा प्रकुप्यन्ति शाखाभ्यः कोष्ठमेत्य च ||४७||

प्राज्ञाज्ञयोर्विशेषश्च स्वस्थातुरहितं च यत् | विविधाशितपीतीये तत् सर्वं सम्प्रकाशितम् ||४८||

XXIX Chapter: दशप्राणायतनीयामध्यायं

दशप्राणायतनीयाध्यायोपक्रमः

अथातोदशप्राणायतनीयमध्यायं व्याख्यास्यामः १

इतिहस्माहभगवानात्रेयः २

दशैवायतनान्याहुः प्राणायेषु प्रतिष्ठिताः शङ्खौ मर्मत्रयं कण्ठोरक्तं शुक्रौ जसी गुदम् ३

तानीन्द्रियाणि विज्ञानं चेतना हेतुमा मयान्जानीते यः स वै विद्वान्प्राणाभिसर उच्यते ४

द्विविधास्तु खलु भिषजो भवन्त्यग्निवेशप्राणानामेकेऽभिसराहन्तारोगाणां रोगाणामेकेऽभिसराहन्तारः प्राणानामिति ५

एवंवादिनं भगवन्तमात्रेयमग्निवेश उवाच भगवंस्ते कथमस्माभिर्वेदितव्या भवेयुरिति ६

भगवानुवाच य इमे कुलीनाः पर्यवदातश्रुताः परितृष्टकर्माणो दक्षाः शुच्योजितहस्ताजितात्मानः सर्वोपकरणवन्तः सर्वेन्द्रियोपपन्नाः प्रकृतिज्ञाः प्रतिपत्तिज्ञाश्च ते ज्ञेयाः प्राणानामभिसराहन्तारोगाणां तथा विधा हि केवलेशरीरज्ञानेशरीराभिनिर्वृत्तिज्ञाने प्रकृतिविकारज्ञाने च निःसंशयाः सुखसाध्यकृच्छ्रसाध्ययाप्यप्रत्याख्येयानां च रोगाणां समुत्थानपूर्वरूपलङ्घवेदोपशयविशेषज्ञाने व्यपगतसन्देहाः त्रिविधस्यायुर्वेदसूत्रस्य सङ्ग्रहव्याकरणस्य त्रिविधौषधग्रामस्य प्रवक्तारः पञ्चत्रिंशतो मूलफलानां चतुर्णां च स्नेहानां पञ्चानां च लवणानामष्टानां च मूत्राणामष्टानां च क्षीराणां क्षीरत्वग्बृक्षाणां च षण्णां शिरोविरेचनादेश्च पञ्चकर्माश्रयस्यौषधगणस्याष्टाविंशतेः श्ववागूनां द्वात्रिंशतशूर्णप्रदेहानां षण्णचविरेचनशतानां पञ्चानां च कषायशतानां प्रयोक्तारः स्वस्थवृत्तिविहितभोजनपाननियमस्थानचङ्क्रमणशयनासनमात्राद्रव्याञ्जनधूमनावनाभ्यञ्जनपरिमार्जनवेगाविधारणविधारणव्यायामसात्येन्द्रियपरीक्षोपक्रमणसद्वृत्तकुशलाः चतुष्पादोपगृहीते च भेषजे षोडशकले सविनिश्चये सत्रिपर्येषणे सवातकलाकलज्ञाने व्यपगतसन्देहाः चतुर्विधस्य च स्नेहस्य चतुर्विंशत्युपनयस्योपकल्पनीयस्य चतुःषष्टिपर्यन्तस्य च व्यवस्थापयितारः बहुविधविधानयुक्तानां च स्नेहस्यैव द्रव्यविरेच्य विविधौषधोपचाराणां च कुशलाः शिरोरोगादेर्दोषांशविकल्पजस्य च व्याधिसङ्ग्रहस्य सक्षयपिडकाविद्रेक्ष्याणां च शोफानां बहुविधशोफानुबन्धानामष्टचत्वारिंशतश्वरोगाधिकरणानां च त्वारिंशदुत्तरस्य च नानात्मजस्य व्याधिशतस्य तथा विगर्हितातिस्थूलातिक्वशां सहेतुलक्षणोपक्रमाणां स्वप्नस्य च हिताहितस्यास्वप्नातिस्वप्नस्य च सहेतूपक्रमस्य षण्णालं च लङ्घनादीनामुपक्रमाणां सन्तर्पणापतर्पणजानां च रोगाणां सरूपप्रशमनानां शोणितजानां च व्याधीनां मदमूर्च्छासन्न्यासानां च सकारणरूपौषधोपचाराणां कुशलाः कुशलाश्चाहारविधिविनिश्चयस्य प्रकृत्या हिताहितानामाहारविकाराणामग्र्यसङ्ग्रहस्यासवानां च चतुरशीतेर्द्रव्यगुणकर्मविनिश्चयस्य सानुरससंश्रयस्य सविकल्पवैरोधिकस्य द्वादशवर्गश्रयस्य चानुपानस्य सगुणप्रभावस्य सानुपानगुणस्य नवविधस्यार्थसङ्ग्रहस्याहारगतेश्च हिताहितोपयोगविशेषात्मकस्य च शुभाशुभविशेषस्य धात्वाश्रयाणां च रोगाणां सौषधसङ्ग्रहाणां दशानां च प्राणायतनानां यंच वक्ष्याम्यर्धदशमहामूलीये त्रिंशत्तमाध्याये तत्र च कृत्स्नस्य तन्त्रोद्देशलक्षणस्य तन्त्रस्य च ग्रहणधारणविज्ञानप्रयोगकर्मकार्यकालकर्तृकरणकुशलाः कुशलाश्च स्मृतिमतिशिक्षयुक्तिज्ञानस्यात्मनः शीलगुणैरविस्वादेन च सम्पादनेन सर्वप्राणिषु चेतसो मैत्रस्य मातापितृभ्रातृबन्धुवत् एवं युक्ता भवन्त्यग्निवेशप्राणानामभिसराहन्तारोगाणामिति ७

अतो विपरीतारोगाणामभिसराहन्तारः प्राणानां भिषकश्च प्रतिच्छन्नाः कण्टकभूता लोकास्तैरुपकसधर्माणो राज्ञां प्रमादाच्चरन्ति राष्ट्राणि ८

तेषां मिदं विशेषविज्ञानं भवति अत्यर्थं वैद्यवेशेन श्लाघमाना विशिखान्तरमनुचरन्ति कर्मलोभात् श्रुत्वा च कस्यचिदातुर्यमभितः परिपतन्ति संश्रवणे चास्यात्मनो वैद्यगुणानुच्चेर्वदन्ति यश्चास्य वैद्यः प्रतिकर्म करोति तस्य च दोषान्मुहुर्मुहुर्ददाहरन्ति आतुरमित्राणि च प्रहर्षणोपजापोपसेवादिभिरिच्छन्त्यात्मीकर्तुं स्वल्पेच्छुतां चात्मनः ख्यापयन्ति कर्मचासाद्यमुहुर्मुहुर्वलोकयन्ति दाक्षेणाज्ञानमात्मनः प्रच्छादयितुकामाः व्याधिं चापावर्तयितुमशक्नुवतो व्याधितमेवानुपकरणमपरिचारकमनात्मवन्तमुपदिशन्ति अन्तर्गतंचैनमभिसमीक्ष्यान्यमाश्रयन्ति देशमपदेशमात्मनः कृत्वा प्राकृतजनसन्निपाते चात्मनः कौशलमकुशलवद्वर्णयन्ति अधीरवच्च धैर्यमपवदन्ति धीराणां विद्वज्जनसन्निपातंचाभिसमीक्ष्य प्रतिभयमिव कान्तामध्वगाः परिहरन्ति दूरात्यश्चैषां कश्चित्सूत्रावयवो भवत्युपयुक्तस्तमप्रकृते प्रकृतान्तरे वा सततमुदाहरन्ति न चानुयोगिच्छन्त्यनुयोक्तुं वामृत्योरिव चानुयोगादुद्विजन्ते न चैषामाचार्यः शिष्यः स ब्रह्मचारी वैवादिको वा कश्चित्प्रज्ञायत इति ९

भवन्ति चात्र भिषकश्च प्रविश्यैवं व्याधितां स्तर्कयन्ति ये वीतंसमिव संश्रित्य वने शाकुन्तिका द्विजान् १०

श्रुतदृष्टक्रियाकालमात्राज्ञानबहिष्कृताः वर्जनीया हि ते मृत्योश्चरन्त्यनुचरा भुवि ११

वृत्तिहेतोर्भिषज्ज्ञानपूर्णान्मूर्खविशारदान्वर्जयेदातुरो विद्वान्सर्पास्ते पीतमारुताः १२

येतुशास्त्रविदोदक्षाःशुचयःकर्मकोविदाःजितहस्ताजितात्मानस्तेभ्योनित्यंकृतंनमः१३

तत्रश्लोकःदशप्राणायतनिकेश्लोकस्थानार्थसङ्ग्रहःद्विविधाभिषजश्चोक्ताःप्राणस्यायतनानिच१४

XXX Chapter: दशमहामूलीयाध्याय

अर्थेदशमहामूलीयाध्यायोपक्रमः अथातोऽर्थेदशमहामूलीयमध्यायं व्याख्यास्यामः ॥१॥

इति ह स्माह भगवानात्रेयः ॥२॥

अर्थे दश महामूलाः समासक्ता महाफलाः । महच्चार्थश्च हृदयं पर्यायैरुच्यते बुधैः ॥३॥

षडङ्गमङ्गं विज्ञानमिन्द्रियाण्यर्थपञ्चकम् । आत्मा च सगुणश्चेतश्चिन्त्यं च हृदि संश्रितम् ॥४॥

प्रतिष्ठार्थं हि भावानामेषां हृदयमिष्यते । गोपानसीनामागारकर्णिकेवार्थचिन्तकैः ॥५॥

तस्योपधातान्मूर्च्छायां भेदान्मरणमृच्छति ॥६॥

यद्धि तत् स्पर्शविज्ञानं धारि तत्तत्र संश्रितम् ॥६॥

तत् परस्यौजसः स्थानं तत्र चैतन्यसङ्ग्रहः । हृदयं महदर्थश्च तस्मादुक्तं चिकित्सकैः ॥७॥

तेन मूलेन महता महामूला मता दश । ओजोवहाः शरीरेऽस्मिन् विधम्यन्ते समन्ततः ॥८॥

येनौजसा वर्तयन्ति प्रीणिताः सर्वदेहिनः । यदृते सर्वभूतानां जीवितं नावतिष्ठते ॥९॥

यत् सारमादौ गर्भस्य यत्तद्गर्भसाद्रसः । संवर्तमानं हृदयं समाविशति यत् पुरा ॥१०॥

यस्य नाशानु नाशोऽस्ति धारि यद्धृदयाश्रितम् । यच्छरीररसस्नेहः प्राणा यत्र प्रतिष्ठिताः ॥११॥

तत्फला बहुधा वा ताः फलन्तीव(ति) महाफलाः ॥१२॥

ध्मानाद्भ्रमन्यः स्रवणात् स्रोतांसि सरणात्सिराः ॥१२॥

तन्महत् ता महामूलास्तच्चोजः परिरक्षता । परिहार्या विशेषेण मनसो दुःखहेतवः ॥१३॥

हृद्यं यत् स्याद्यदौजस्यं स्रोतसां यत् प्रसादनम् । तत्तत् सेव्यं प्रयत्नेन प्रशमो ज्ञानमेव च ॥१४॥

अथ खल्वेकं प्राणवर्धनानामुत्कृष्टतममेकं बलवर्धनानामेकं बृंहणानामेकं नन्दनानामेकं हर्षणानामेकमयनानामिति । तत्राहिंसा प्राणिनां प्राणवर्धनानामुत्कृष्टतमं, वीर्यं बलवर्धनानां, विद्या बृंहणानाम्, इन्द्रियजयो नन्दनानां, तत्त्वावबोधो हर्षणानां, ब्रह्मचर्यमयनानामिति; एवमायुर्वेदविदो मन्यन्ते ॥१५॥

तत्रायुर्वेदविदस्तन्त्रस्थानाध्यायप्रश्नानां पृथक्त्वेन वाक्यशो वाक्यार्थशोऽर्थावयवशश्च प्रवक्तारो मन्तव्याः । तत्राह- कथं तन्त्रादीनि वाक्यशो वाक्यार्थशोऽर्थावयवशश्चोक्तानि भवन्तीति ॥१६॥

अत्रोच्यते- तन्त्रमार्षं कात्स्न्येन यथाम्नायमुच्यमानं वाक्यशो भवत्युक्तम् ॥१७॥

बुद्ध्या सम्यगनुप्रविश्यार्थतत्त्वंवाभिव्याससमासप्रतिज्ञाहेतूदाहरणोपनयनिगमनयुक्ताभिस्त्रिविधशिष्यबुद्धिगम्याभिरुच्यमानं वाक्यार्थशो भवत्युक्तम् ॥१८॥

तन्त्रनियतानामर्थदुर्गाणां पुनर्विभावनैरुक्तमर्थावयवशो भवत्युक्तम् ॥१९॥

तत्र चेत् प्रष्टारः स्युः-चतुर्णामृक्सामयजुर्वेदवेदानां कं वेदमुपदिशन्त्यायुर्वेदविदः? किमायुः? कस्मादायुर्वेदः? किमर्थमायुर्वेदः? शाश्वतोऽशाश्वतो वा? कति कानि चास्याङ्गानि? कैश्चायमर्थे तव्यः? किमर्थं च? इति॥२०॥

तत्र भिषजा पृष्टेनैवं चतुर्णामृक्सामयजुर्वेदवेदानामात्मनोऽथर्ववेदे भक्तिरादेश्या, वेदो ह्यार्थवर्णोदानस्वस्त्ययनबलिमङ्गलहोमनियमप्रायश्चित्तोपवासमन्त्रादिपरिग्रहाच्चिकित्सां प्राह; चिकित्सा चायुषो हितायोपदिश्यते॥२१॥

वेदं चोपदिश्यायुर्वार्च्यं; तत्रायुश्चेतनानुवृत्तिर्जीवितमनुबन्धो धारि चेत्येकोऽर्थः॥२२॥

तदायुर्वेदयतीत्यायुर्वेदः; कथमिति चेत्? उच्यते-स्वलक्षणतः सुखासुखतो हिताहिततः प्रमाणाप्रमाणतश्च; यतश्चायुष्याप्यनायुष्याणि च द्रव्यगुणकर्माणि वेदयत्यतोऽप्यायुर्वेदः। तत्रायुष्याप्यनायुष्याणि च द्रव्यगुणकर्माणि केवलेनोपदेक्ष्यन्ते तन्त्रेण॥२३॥

तत्रायुरुक्तं स्वलक्षणतो यथावदिहैव पूर्वाध्याये च। तत्र शारीरमानसाभ्यां रोगाभ्यामनभिद्रुतस्य विशेषेण यौवनवतः समर्थानुगतबलवीर्यशः पौरुषपराक्रमस्य ज्ञानविज्ञानेन्द्रियेन्द्रियार्थबलसमुदये वर्तमानस्य परमर्द्धिरुचिरविविधोपभोगस्य समृद्धसर्वारम्भस्य यथेष्टविचारिणः सुखमायुरुच्यते; असुखमतो विपर्ययेण; हितैषिणः पुनर्भूतानां परस्वादुपरतस्य सत्यवादिनः शमपरस्य परीक्ष्यकारिणोऽप्रमत्तस्य त्रिवर्गं परस्परानुपहतमुपसेवमानस्य पूजार्हसम्पूजकस्य ज्ञानविज्ञानोपशमशीलस्य वृद्धोपसेविनः सुनियतरागरोषेर्ष्यामदमानवेगस्य सततं विविधप्रदानपरस्य तपोज्ञानप्रशमनित्यस्याध्यात्मविदस्तत्परस्य लोकमिमं चामुंचावेक्षमाणस्य स्मृतिमतिमतो हितमायुरुच्यते; अहितमतो विपर्ययेण॥२४॥

प्रमाणमायुषस्त्वर्थेन्द्रियमनोबुद्धिचेष्टादीनां विकृतिलक्षणैरुपलभ्यतेऽनिमित्तैः, अयमस्मात् क्षणान्मुहूर्तादिवसात्त्रिपञ्चसप्तदशद्व्यंशहात् पक्षान्मासात् षण्मासात् संवत्सराद्वा स्वभावमापत्स्यत इति;

तत्र स्वभावः प्रवृत्तेरुपरमोमरणमनित्यता निरोध इत्येकोऽर्थः; इत्यायुषः प्रमाणम्;

अतो विपरीतमप्रमाणमरिष्टाधिकारे;

देहप्रकृतिलक्षणमधिकृत्यचोपदिष्टमायुषः प्रमाणमायुर्वेदे॥२५॥

प्रयोजनं चास्य स्वस्थस्य स्वास्थ्यरक्षणमातुरस्य विकारप्रशमनं च॥२६॥

सोऽयमायुर्वेदः शाश्वतो निर्दिश्यते, अनादित्वात्, स्वभावसंसिद्धलक्षणत्वात्, भावस्वभावनित्यत्वाच्च। न हि नाभूत् कदाचिदायुषः सन्तानो बुद्धिसन्तानो वा, शाश्वतश्चायुषो वेदिता, अनादि च सुखदुःखसद्रव्यहेतुलक्षणमपरापरयोगात्। एष चार्थसङ्ग्रहो विभाव्यते आयुर्वेदलक्षणमिति। गुरुलघुशीतोष्णस्निग्धरूक्षादीनां द्रव्याणां सामान्यविशेषाभ्यां वृद्धिहासौ, यथोक्तं- गुरुभिरभ्यस्यमानैर्गुरुणामुपचयो भवत्यपचयो लघूनां, एवमेवेतरेषामिति, एष भावस्वभावो नित्यः, स्वलक्षणं च द्रव्याणां पृथिव्यादीनां; सन्ति तु द्रव्याणि गुणाश्च नित्यानित्याः। न ह्यायुर्वेदस्याभूत्वोत्पत्तिरुपलभ्यते, अन्यत्रावबोधोपदेशाभ्याम्; एतद्वै द्वयमधिकृत्योत्पत्तिमुपदिशन्त्येके। स्वाभाविकं चास्य लक्षणमकृतकं, यदुक्तमिहाद्येऽध्याये च; यथा- अनेरौष्ण्यम्, अपां द्रवत्वम्। भावस्वभावनित्यत्वमपि चास्य, यथोक्तं- गुरुभिरभ्यस्यमानैर्गुरुणामुपचयो भवत्यपचयो लघूनामिति॥२७॥

तस्यायुर्वेदस्याङ्गान्यष्टौ; तद्यथा- कायचिकित्सा, शालाक्यं, शल्यापहर्तृकं, विषगरवैरोधिकप्रशमनं, भूतविद्या, क्रौमारभृत्यकं, रसायनं, वाजीकरणमिति॥२८॥

स चाध्येतव्यो ब्राह्मणराजन्यवैश्यैः। तत्रानुग्रहार्थं प्राणिनां ब्राह्मणैः, आरक्षार्थं राजन्यैः, वृत्त्यर्थं वैश्यैः; सामान्यतो वा धर्मार्थकामपरिग्रहार्थं सर्वैः। तत्र यदध्यात्मविदां धर्मपथस्थानां धर्मप्रकाशकानां वा मातृपितृप्रातृबन्धुगुरुजनस्य वा विकारप्रशमने प्रयत्नवान् भवति, यच्चायुर्वेदोक्तमध्यात्ममनुध्यायति वेदयत्यनुविधीयते वा, सोऽस्य परो धर्मः; या पुनरीश्वराणां वसुमतां वा सकाशात्सुखोपहारनिमित्ता भवत्यर्थावसिरारक्षणं च, या च स्वपरिगृहीतानां

प्राणिनामातुर्यादारक्षा, सोऽस्यार्थः; यत् पुनरस्यविद्वद्ग्रहणयशः शरण्यत्वं च, या च सम्मानशुश्रूषा, यच्चेष्टानां विषयाणामारोग्यमाधत्ते सोऽस्य कामः। इति यथाप्रश्नमुक्तमशेषेण॥२९॥

अथ भिषगादित एव भिषजा प्रष्टव्योऽष्टविधं भवति- तन्त्रं, तन्त्रार्थान्, स्थानं, स्थानार्थान्, अध्यायम्, अध्यायार्थान्, प्रश्नं, प्रश्नार्थाश्चेति; पृष्टेन चैतद्वक्तव्यमशेषेण वाक्यशो वाक्यार्थशोऽर्थविवक्षेति॥३०॥

तत्रायुर्वेदः शाखा विद्या सूत्रं ज्ञानं शास्त्रं लक्षणं तन्त्रमित्यनर्थान्तरम्॥३१॥

तन्त्रार्थः पुनः स्वलक्षणैरुपदिष्टः। स चार्थः प्रकरणैर्विभाव्यमानो भूय एव शरीरवृत्तिहेतुव्याधिकर्मकार्यकालकर्तृकरणविधिविनिश्चयादशप्रकरणः, तानि चप्रकरणानि केवलेनोपदेक्ष्यन्ते तन्त्रेण॥३२॥

तन्त्रस्यास्याष्टौ स्थानानि; तद्यथा- श्लोकनिदानविमानशारीरिन्द्रियचिकित्सितकल्पसिद्धिस्थानानि। तत्र त्रिंशदध्यायकं श्लोकस्थानम्, अष्टाष्टाध्यायकानि निदानविमानशारीरस्थानानि, द्वादशकमिन्द्रियाणां, त्रिंशकंचिकित्सितानां, द्वादशके कल्पसिद्धिस्थाने भवतः॥३३॥

भवति चात्र- द्वे त्रिंशके द्वादशकं त्रयं च त्रीण्यष्टकान्येषु समाप्तिरुक्ता। श्लोकौषधारिष्टविकल्पसिद्धिनिदानमानाश्रयसञ्ज्ञकेषु॥३४॥

स्वे स्वे स्थाने यथास्वं च स्थानार्थ उपदेक्ष्यते। सविंशमध्यायशतं शृणु नामक्रमागतम्॥३५॥

दीर्घञ्जीवोऽप्यपामार्गतण्डुलारग्वधादिकौ। षड्विरेकाश्रयश्चेति चतुष्को भेषजाश्रयः॥३६॥

मात्रातस्याशितयौ च नवेगान्धारणं तथा। इन्द्रियोपक्रमश्चेति चत्वारः स्वास्थ्यवृत्तिकाः॥३७॥

खुड्डाकश्च चतुष्पादो महांस्तिस्त्रैषणस्तथा। सह वातकलाख्येन विद्यानैर्देशिकान् बुधः॥३८॥

स्नेहनस्वेदनाध्यायावुभौ यश्चोपकल्पनः। चिकित्साप्राभृतश्चैव सर्व एव प्रकल्पनाः॥३९॥

क्रियन्तःशिरसीयश्च त्रिशोफाष्टोदरादिकौ। रोगाध्यायो महांश्चैव रोगाध्यायचतुष्टयम्॥४०॥

अष्टौनिन्दितसङ्ख्यातस्तथा लङ्घनतर्पणे। विधिशोणितिकश्चैव व्याख्यातास्तत्र योजनाः॥४१॥

यज्जःपुरुषसङ्ख्यातो भद्रकाप्यानपानिकौ। विविधाशितपीतीयश्चत्वारोऽन्नविनिश्चयाः॥४२॥

दशप्राणायतनिकस्तथार्थेदशमूलिकः। द्वावेतौ प्राणदेहार्थौ प्रोक्तौ वैद्यगुणाश्रयौ॥४३॥

औषधस्वस्थनिर्देशकल्पनारोगयोजनाः। चतुष्काः षट् क्रमेणोक्ताः सप्तमश्चान्नपानिकः॥४४॥

द्वौ चान्त्यौ सङ्ग्रहाध्यायाविति त्रिंशकमर्थवत्। श्लोकस्थानं समुद्दिष्टं तन्त्रस्यास्य शिरः शुभम्॥४५॥

चतुष्काणां महार्थानां स्थानेऽस्मिन् सङ्ग्रहः कृतः। श्लोकार्थः सङ्ग्रहार्थश्च श्लोकस्थानमतः स्मृतम्॥४६॥

ज्वराणां रक्तपित्तस्य गुल्मानां मेहकुष्ठयोः। शोषोन्मादनिदाने च स्यादपस्मारिणां च यत्॥४७॥

इत्यध्यायाष्टकमिदं निदानस्थानमुच्यते। रसेषु त्रिविधे कुक्षौ ध्वंसे जनपदस्य च॥४८॥

त्रिविधे रोगविज्ञाने स्रोतःस्वपि च वर्तने | रोगानीके व्याधिरूपे रोगाणां च भिषग्विज्ञे ||४९||
 अष्टौ विमानान्युक्तानि मानार्थानि महर्षिणा | कतिधापुरुषीयं च गोत्रेणातुल्यमेव च ||५०||
 खुड्डिका महती चैव गर्भावक्रान्तिरुच्यते | पुरुषस्य शरीरस्य विचयौ द्वौ विनिश्चितौ ||५१||
 शरीरसङ्ख्या सूत्रं च जातेरष्टममुच्यते | इत्युद्दिष्टानि मुनिना शारीराण्यत्रिसूनुना ||५२||
 वर्णस्वरीयः पुष्पाख्यस्तृतीयः परिमर्शनः | चतुर्थ इन्द्रियानीकः पञ्चमः पूर्वरूपिकः ||५३||
 कतमानिशरीरीयः पन्नरूपोऽप्यवाक्शिराः | यस्यश्यावनिमित्तश्च सद्योमरण एव च ||५४||
 अणुज्योतिरिति ख्यातस्तथा गोमयचूर्णवान् | द्वादशाध्यायकं स्थानमिन्द्रियाणामिति स्मृतम् ||५५||
 अभ्यामलकीयं च प्राणकामीयमेव च | करप्रचितकं वेदसमुत्थानं रसायनम् ||५६||
 संयोगशरमूलीयमासिक्तक्षीरकं तथा | माषपर्णभृतीयं च पुमाञ्जातबलादिकम् ||५७||
 चतुष्कद्वयमप्येतदध्यायद्वयमुच्यते | रसायनमिति ज्ञेयं वाजीकरणमेव च ||५८||
 ज्वराणां रक्तपित्तस्य गुल्मानां मेहकुष्ठयोः | शोषोन्मादेऽप्यपस्मारे क्षतशोथोदराशंसाम् ||५९||
 ग्रहणीपाण्डुरोगाणां श्वासकासातिसारिणाम् | छर्दिर्वीसर्पतृष्णानां विषमद्यविकारयोः ||६०||
 द्वित्रणीयं त्रिमयीमूरुस्तम्भिकमेव च | वातरोगे वातरक्ते योनिव्यापत्सु चैव यत् ||६१||
 त्रिंशच्चिकित्सितान्युक्तान्यतः कल्पान् प्रचक्ष्महे | फलजीमूतकेक्ष्वाकुक्लपो धामार्गवस्य च ||६२||
 पञ्चमो वत्सकस्योक्तः षष्ठश्च कृतवेधने | श्यामात्रिवृतयोः कल्पस्तथैव चतुरङ्गुले ||६३||
 तिल्वकस्य सुधायश्च सप्तलाशङ्खिनीषु च | दन्तीद्रवन्त्योः कल्पश्च द्वादशोऽयं समाप्यते ||६४||
 कल्पना पञ्चकर्माख्या बस्तिसूत्री तथैव च | स्नेहव्यापदिकी सिद्धिर्नेत्रव्यापदिकी तथा ||६५||
 सिद्धिः शोधनयोश्चैव बस्तिरसिद्धिस्तथैव च | प्रासृती मर्मसङ्ख्याता सिद्धिर्बस्त्याश्रया च या ||६६||
 फलमात्रा तथा सिद्धिः सिद्धिश्चोत्तरसञ्ज्ञिता | सिद्धयो द्वादशैवैतास्तन्त्रं चासु समाप्यते ||६७||
 स्वे स्वे स्थाने तथाऽध्याये चाध्यायार्थः प्रवक्ष्यते | तं ब्रूयात् सर्वतः सर्वं यथास्वं ह्यर्थसङ्ग्रहात् ||६८||
 पृच्छा तन्त्राद्यथाम्नायं विधिना प्रश्न उच्यते | प्रश्नार्थो युक्तिमांस्तस्य तन्त्रेणैवार्थनिश्चयः ||६९||
 निरुक्तं तन्त्राणात्तन्त्रं, स्थानमर्थप्रतिष्ठया | अधिकृत्यार्थमध्यायनामसञ्ज्ञा प्रतिष्ठिता ||७०||
 इति सर्वं यथाप्रश्नमष्टकं सम्प्रकाशितम् | कात्स्न्येन चोक्तस्तन्त्रस्य सङ्ग्रहः सुविनिश्चितः ||७१||

सन्ति पाल्लविकोत्पाताः सङ्क्षोभं जनयन्ति ये | वर्तकानामिवोत्पाताः सहसैवाविभाविताः ||७२||

तस्मात्तान् पूर्वसञ्जल्पे सर्वत्राष्टकमादिशेत् | परावरपरीक्षार्थं तत्र शास्त्रविदां बलम् ||७३||

शब्दमात्रेण तन्त्रस्य केवलस्यैकदेशिकाः | भ्रमन्त्यल्पबलास्तन्त्रे ज्याशब्देनेव वर्तकाः ||७४||

पशुः पशूनां दौर्बल्यात् कश्चिन्मध्ये वृकायते | स सत्यं वृकमासाद्य प्रकृतिं भजते पशुः ||७५||

तद्वदज्ञोऽज्ञमध्यस्थः कश्चिन्मौख्यसाधनः | स्थापयत्याप्तमात्मानमाप्तं त्वासाद्य भिद्यते ||७६||

बभ्रुर्गृहं इवोर्णाभिरबुद्धिरबहुश्रुतः | किं वै वक्ष्यति सञ्जल्पे कुण्डभेदी जडो यथा ||७७||

सद्वृत्तैर्न विगृह्णीयाद्विषगल्पश्रुतैरपि | हन्यात् प्रश्नाष्टकेनादावितरांस्त्वाप्तमानिनः ||७८||

दम्भिनो मुखरा ह्यज्ञाः प्रभूताबद्धंभाषिणः | प्रायः, प्रायेण सुमुखाः सन्तो युक्ताल्पभाषिणः ||७९||

तत्त्वज्ञानप्रकाशार्थमहङ्कारमनाश्रितः | स्वल्पाधाराज्ञमुखरान्मर्षयेन्न विवादिनः ||८०||

परो भूतेष्वनुक्रोशस्तत्त्वज्ञान(ने)परा दया | येषां तेषामसद्वादिनिग्रहे निरता मतिः ||८१||

असत्पक्षाक्षणित्वार्तिदम्भपारुष्यसाधनाः | भवन्त्यनाप्ताः स्वे तन्त्रे प्रायः परविकथकाः ||८२||

तान् कालपाशसदृशान् वर्जयेच्छास्त्रदूषकान् | प्रशमज्ञानविज्ञानपूर्णाः सेव्या भिषक्तमाः ||८३||

समग्रं दुःखमायत्तमविज्ञाने द्रव्याश्रयम् | सुखं समग्रं विज्ञाने विमले च प्रतिष्ठितम् ||८४||

इदमेवमुदार्थमज्ञानां न प्रकाशकम् | शास्त्रं दृष्टिप्रणष्टानां यथैवादित्यमण्डलम् ||८५||

तत्र श्लोकाः- अर्थे दशमहामूलाः सञ्ज्ञा चासां यथा कृता | अयनान्ताः षडग्र्याश्च रूपं वेदविदां च यत् ||८६||

सप्तकश्चाष्टकश्चैव परिप्रश्नाः सनिर्णयाः | यथा वाच्यं यदर्थं च षड्विधाश्चैकदेशिकाः ||८७||

अर्थेदशमहामूले सर्वमेतत् प्रकाशितम् | सङ्ग्रहश्चायमध्यायस्तन्त्रस्यास्यैव केवलः ||८८||

यथा सुमनसां सूत्रं सङ्ग्रहार्थं विधीयते | सङ्ग्रहार्थं तथार्थानामृषिणा सङ्ग्रहः कृतः ||८९||

इत्यनिवेशकृते तन्त्रे चरकप्रतिसंस्कृते श्लोकस्थानेऽर्थेदशमहामूलीयो नाम त्रिंशोऽध्यायः ||९०||

Nidanasthana

I Chapter: ज्वरनिदानं

अग्निवेशकृते तन्त्रे चरकप्रतिसंस्कृतेऽयताऽवधिना सर्वं सूत्रस्थानं समाप्यते

अथातो ज्वरनिदानं व्याख्यास्यामः ॥१॥

इति ह स्माह भगवानात्रेयः ॥२॥

इह खलु हेतुर्निमित्तमायतनं कर्ता कारणं प्रत्ययः समुत्थानं निदानमित्यनर्थान्तरम् तत्रिविधम्- असात्त्येन्द्रियार्थसंयोगः, प्रज्ञापराधः, परिणामश्चेति ॥३॥

अतस्त्रिविधा व्याधयः प्रादुर्भवन्ति- आग्नेयाः, सौम्याः, वायव्याश्च; -द्विविधाश्चापरे- राजसाः, तामसाश्च ॥४॥

तत्र व्याधिरामयो गद आतङ्को यक्ष्मा ज्वरो विकारो रोग इत्यनर्थान्तरम् ॥५॥

तस्योपलब्धिर्निदानपूर्वरूपलिङ्गोपशयसम्प्राप्तिः ॥६॥

तत्र निदानं कारणमित्युक्तमग्रे ॥७॥

पूर्वरूपं प्रागुत्पत्ति लक्षणं व्याधेः ॥८॥

प्रादुर्भूतलक्षणं पुनर्लिङ्गम् तत्र लिङ्गमाकृतिर्लक्षणं चिह्नं संस्थानं व्यञ्जनं रूपमित्यनर्थान्तरम् ॥९॥

उपशयः पुनर्हेतुव्याधिविपरीतानां विपरीतार्थकारिणां चौषधाहारविहाराणामुपयोगः सुखानुबन्धः ॥१०॥

सम्प्राप्तिर्जातिरागतिरित्यनर्थान्तरं व्याधेः ॥११॥

सा सङ्ख्याप्राधान्यविधिविकल्पबलकालविशेषैर्भिद्यते ॥१२॥

सङ्ख्या तावद्यथा- अष्टौ ज्वराः, पञ्च गुल्माः, सप्त कुष्ठान्येवमादिः ॥१२॥

प्राधान्यं पुनर्दोषाणां तरतमाभ्यामुपलभ्यते तत्र द्वयोस्तरः, त्रिषु तम इति ॥१२॥

विधिर्नाम- द्विविधा व्याधयो निजागन्तुभेदेन, त्रिविधास्त्रिदोषभेदेन, चतुर्विधाः साध्यासाध्यमृदुदारुणभेदेन ॥१२॥

समवेतानां पुनर्दोषाणामंशांशबलविकल्पो विकल्पोऽस्मिन्नर्थे ॥१२॥

बलकालविशेषः पुनर्व्याधीनामृत्वहोरात्राहारकालविधिविनियतो भवति ॥१२॥

तस्माद्व्याधीन् भिषगनुपहतसत्त्वबुद्धिर्हेत्वादिभिर्भावैर्यथावदनुबुद्ध्येत ॥१३॥

इत्यर्थसङ्ग्रहो निदानस्थानस्योद्दिष्टो भवति तं विस्तरेणोपदिशन्तो भूयस्तरमतोऽनुव्याख्यास्यामः ॥१४॥

तत्र प्रथमत एव तावदाद्याल्लोभाभिद्रोहकोपप्रभवानष्टौ व्याधीन्निदानपूर्वेण क्रमेण व्याख्यास्यामः, तथा सूत्रसङ्ग्रहमात्रं चिकित्सायाः। चिकित्सितेषु चोत्तरकालं यथोपचितविकारानुव्याख्यास्यामः ॥१५॥

इह खलु ज्वर एवादौ विकाराणामुपदिश्यते, तत्प्रथमत्वाच्छारीराणाम् ॥१६॥

अथ खल्वष्टाभ्यः कारणेभ्यो ज्वरः सञ्जायते मनुष्याणां; तद्यथा- वातात्, पित्तात्, कफात्, वातपित्ताभ्यां, वातकफाभ्यां, पित्तकफाभ्यां, वातपित्तकफेभ्यः, आगन्तोरष्टमात् कारणात् ॥१७॥

तस्य निदानपूर्वरूपलिङ्गोपशयविशेषानुव्याख्यास्यामः ॥१८॥

रूक्षलघुशीतवमनविरेचनास्थापनशिरोविरेचनातियोगव्यायामवेगसन्धारणानशनाभिधातव्यवायोद्वेगशोकशोणितातिषेकजागरणविषमशरीरन्यासेभ्योऽतिसेवितेभ्यो वायुः प्रकोपमापद्यते ॥१९॥

स यदा प्रकुपितः प्रविश्यामाशयमूष्मणा सह मिश्रीभूयाद्यमाहारपरिणामधातुं रसनामानमन्वेत्य रसस्वेदवहानि स्रोतांसि पिधायाम्निमुपहत्य पक्तिस्थानादूष्माणं बहिर्निरस्य केवलं शरीरमनुप्रपद्यते, तदा ज्वरमभिनिर्वर्तयति ॥२०॥

तस्येमानि लिङ्गानि भवन्ति; तद्यथा- विषमारम्भविसर्गित्वम्, ऊष्मणो वैषम्यं, तीव्रतनुभावानवस्थानानि ज्वरस्य, जरणान्ते दिवसान्ते निशान्ते घर्मान्ते वा ज्वरस्याभ्यागमनमभिवृद्धिर्वा, विशेषेण परुषारुणवर्णत्वं नखनयनवदनमूत्रपुरीषत्वचामत्यर्थं क्लृप्तीभावश्च; अनेकविधोपमाश्चलाचलाश्च वेदनास्तेषां तेषामङ्गावयवानां; तद्यथा- पादयोः सुप्तता, पिण्डिकयोर्द्वेष्टनं, जानुनोः केवलानां च सन्धीनां विश्लेषणम्, ऊर्वोः सादः, कटीपार्श्वपृष्ठस्कन्धबाह्वंसोरसां च भ्रमरुणमृदितमथितचटितावपाटितावनुन्न-त्वमिव हन्वोश्चाप्रसिद्धिः, स्वनश्च कर्णयोः, शङ्खयोर्निस्तोदः, कषायास्यता आस्यवैरस्यं वा, मुखतालुकण्ठशोषः, पिपासा, हृदयग्रहः, शुष्कच्छर्दिः, शुष्ककासः, क्षवथूद्गारविनिग्रहः, अन्नरसखेदः, प्रसेकारोचकाविपाकाः, विषादजृम्भाविना- मवेपथुश्चम्रप्रलापप्रजागररोमहर्षदन्तहर्षाः, उष्णाभिप्रायता, निदानोक्तानाम-नुपशयो विपरीतोपशयश्चेति वातज्वरस्य लिङ्गानि भवन्ति ॥२१॥

उष्णाम्ललवणक्षारकटुकाजीर्णभोजनेभ्योऽतिसेवितेभ्यस्तथा तीक्ष्णातपाग्निसन्तापश्रमक्रोधविषमाहारेभ्यश्च पित्तं प्रकोपमापद्यते ॥२२॥

तद्यदा प्रकुपितमामाशयादूष्माणमुपसृज्याद्यमाहारपरिणामधातुं रसनामानमन्वेत्य रसस्वेदवहानि स्रोतांसि पिधाय द्रवत्वादग्निमुपहत्य पक्तिस्थानादूष्माणं बहिर्निरस्य प्रपीडयन् केवलं शरीरमनुप्रपद्यते, तदा ज्वरमभिनिर्वर्तयति ॥२३॥

तस्येमानि लिङ्गानि भवन्ति; तद्यथा- युगपदेव केवले शरीरे ज्वरस्याभ्यागमनमभिवृद्धिर्वा भुक्तस्य विदाहकाले मध्यन्दिनेऽर्धरात्रे शरदि वा विशेषेण, कटुकास्यता, घ्राणमुखकण्ठौष्ठतालुपाकः, तृष्णा, मदो, भ्रमो, मूर्च्छा, पित्तच्छर्दनम्, अतीसारः, अन्नद्वेषः, सदनं, खेदः, प्रलापः, रक्तकोठाभिनिर्वृत्तिः शरीरे, हरितहारिद्रत्वं नखनयनवदनमूत्रपुरीषत्वचाम्, अत्यर्थमूष्मणस्तीव्रभावः, अतिमात्रं दाहः, शीताभिप्रायता, निदानोक्तानुपशयो विपरीतोपशयश्चेति पित्तज्वरलिङ्गानि भवन्ति ॥२४॥

स्निग्धगुरुमधुरपिच्छिलशीताम्ललवणदिवास्वप्नहर्षाव्यायामेभ्योऽतिसेवितेभ्यः श्लेष्मा प्रकोपमापद्यते ॥२५॥

स यदा प्रकुपितः प्रविश्यामाशयमूष्मणा सह मिश्रीभूयाद्यमाहारपरिणामधातुं रसनामानमन्वेत्य रसस्वेदवहानि स्रोतांसि पिधायाम्निमुपहत्य पक्तिस्थानादूष्माणं बहिर्निरस्य प्रपीडयन् केवलं शरीरमनुप्रपद्यते, तदा ज्वरमभिनिर्वर्तयति ॥२६॥

तस्येमानि लिङ्गानि भवन्ति; तद्यथा- युगपदेव केवले शरीरे ज्वरस्याभ्यागमनमभिवृद्धिर्वा भुक्तमात्रे पूर्वाह्ने पूर्वरात्रे वसन्तकाले वा विशेषेण, गुरुगात्रत्वम्, अनन्नाभिलाषः, श्लेष्मप्रसेकः, मुखमाधुर्यं, हल्लासः, हृदयोपलेपः, स्तिमितत्वं, छर्दिः, मृद्वग्निता, निद्राधिक्यं, स्तम्भः, तन्द्रा, कासः, श्वासः, प्रतिश्यायः, शैत्यं,

शैत्यं च नखनयनवदनमूत्रपुरीषत्वचाम्, अत्यर्थं च शीतपिडका भूशमङ्गोभ्य उतिष्ठन्ति, उष्णाभिप्रायता, निदानोक्तानुपशयो विपरीतोपशयश्च;
इति(श्लेष्मज्वरलिङ्गानि भवन्ति)||२७||

विषमाशनादनशानादन्नपरिवर्तदुतुव्यापत्तेरसात्म्यगन्धोपघ्राणाद्विषोपहतस्य चोदकस्योपयोगाद्भ्यो गिरीणां चोपश्लेषात्
स्वेदवमनविरेचनास्थापनानुवासनशिरोविरेचनामयथावत्प्रयोगात् मिथ्यासंसर्जनाद्वा स्त्रीणां च विषमप्रजननात् प्रजातानां च मिथ्योपचाराद्यथोक्तानां च हेतूनां
मिश्रीभावाद्यथानिदानं द्वन्द्वानामन्यतमः सर्वे वा त्रयो दोषा युगपत् प्रकोपमापद्यन्ते, ते प्रकुपितास्तथैवानुपूर्व्या ज्वरमभिनिर्वर्तयन्ति||२८||

तत्र तथोक्तानां ज्वरलिङ्गानां मिश्रीभावविशेषदर्शनाद्द्वान्द्विकमन्यतमं ज्वरं सान्निपातिकं वा विद्यात्||२९||

अभिघाताभिषङ्गाभिचाराभिशापेभ्य आगन्तुर्हि व्यथापूर्वोऽष्टमो ज्वरो भवति| स किञ्चित्कालमागन्तुः केवलो भूत्वा पश्चादौषैरनुबध्यते| तत्राभिघातजो वायुना
दुष्टशोणिताधिष्ठानेन, अभिषङ्गजः पुनर्वातपित्ताभ्याम्, अभिचाराभिशापजौ तु सन्निपातेनानुबध्येते||३०||

स सप्तविधाज्वराद्विशिष्टलिङ्गोपक्रमसमुत्थानत्वाद्विशिष्टो वेदितव्यः, कर्मणा साधारणेन चोपचर्यते इत्यष्टविधा ज्वरप्रकृतिरुक्ता||३१||

ज्वरस्त्वेकैवसन्तापलक्षणः| तमेवाभिप्रायविशेषाद्द्विविधमाचक्षते, निजागन्तुविशेषाच्च| तत्र निजं द्विविधं त्रिविधं चतुर्विधं सप्तविधं चाहुर्भिषजो
वातादिविकल्पात्||३२||

तस्येमानि पूर्वरूपाणि भवन्ति; तद्यथा-मुखवैरस्यं, गुरुगात्रत्वम्, अनन्नाभिलाषः, चक्षुषोराकुलत्वम्, अश्रवागमनं, निद्राधिक्यम्, अरतिः, जृम्भा, विनामः,
वेपथुः, श्रमप्रमत्तप्रापजागरणरोमहर्षदन्तहर्षः, शब्दशीतवातातपसहत्वासहत्वम्, अरोचकाविपाकौ, दौर्बल्यम्, अङ्गमर्दः, सदनम्, अल्पप्राणता, दीर्घसूत्रता,
आलस्यम्, उचितस्य कर्मणो हानिः, प्रतीपता स्वकार्येषु, गुरुणां वाक्येष्वभ्यसूया, बालेभ्यः प्रद्वेषः, स्वधर्मेष्वाचिन्ता, माल्यानुलेपनभोजनपरिक्लेशनं, मधुरेभ्य
भक्षेभ्यः प्रद्वेषः, अम्ललवणकटुकप्रियता च, इति ज्वरस्य पूर्वरूपाणि भवन्ति प्राक्सन्तात्; अपिचैनसन्तापार्तमनुब||३३||

इत्येतान्येकैकशो ज्वरलिङ्गानि व्याख्यातानि भवन्ति विस्तरसमासाभ्याम्||३४||

ज्वरस्तु खलु महेश्वरकोपप्रभवः, सर्वप्राणभृतां प्राणहरो, देहेन्द्रियमनस्तापकरः, प्रज्ञाबलवर्णहर्षोत्साहहासकरः, श्रमक्लममोहाहारोपरोधसञ्जननः; ज्वरयति
शरीराणीति ज्वरः, नान्ये व्याधयस्तथा दारुणा बहूपद्रवा दुश्चिकित्स्याश्च यथाऽयम्| स सर्वरोगाधिपतिः, नानातिर्यग्योनिषु च बहुविधैः शब्दैरभिधीयते| सर्वे
प्राणभृताः सज्वरा एव जायन्ते सज्वरा एव म्रियन्ते च; स महामोहः, तेनाभिभूताः प्रादेहिकं देहिनः कर्म किञ्चिदपि न स्मरन्ति, सर्वप्राणभृतां च ज्वर एवान्ते
प्राणानादत्ते||३५||

तत्र पूर्वरूपदर्शने ज्वरादौ वा हितं लघ्वशनमपतर्पणं वा,

ज्वरस्यामाशयसमुत्पत्त्यात्; ततः कषायपानाभ्यङ्गस्नेहस्वेदप्रदेहपरिषेकानुलेपनवमनविरेचनास्थापनानुवासनोपशमननस्तः कर्म-
धूपधूमपानाञ्जनक्षीरभोजनविधानं च यथास्वं युक्त्या प्रयोज्यम्||३६||

जीर्णज्वरेषु तु सर्वेष्वेव सर्पिषः पानं प्रशस्यते यथास्वौषधसिद्धंस्य; सर्पिर्हि स्नेहाद्वातं शमयति, संस्कारात् कफं, शैत्यात् पित्तमूष्माणं च; तस्माज्जीर्णज्वरेषु
सर्वेष्वेव सर्पिर्हितमुदकमिवाम्निप्लुष्टेषु द्रव्येष्विति||३७||

भवन्ति चात्र- यथा प्रज्वलितं वेश्म परिषिञ्चन्ति वारिणा| नराः शान्तिमभिप्रेत्य तथा जीर्णज्वरे घृतम्||३८||

स्नेहाद्वातं शमयति, शैत्यात् पित्तं नियच्छति| घृतं तुल्यगुणं दोषं संस्कारात्तु जयेत् कफम्||३९||

नान्यः स्नेहस्तथा कश्चित् संस्कारमनुवर्तते| यथा सर्पिरतः सर्पिः सर्वस्नेहोत्तमं मतम्||४०||

गद्योक्तो यः पुनः श्लोकैरर्थः समनुगीयते | तद्व्यक्तिव्यवसायार्थं द्विरुक्तं तन्न गच्छति ||४१||

तत्र श्लोकाः-

त्रिविधं नामपर्यायैर्हेतुं पञ्चविधं गदम् | गदलक्षणपर्यायान् व्याधेः पञ्चविधं ग्रहम् ||४२||

ज्वरमष्टविधं तस्य प्रकृष्टासन्नकारणम् | पूर्वरूपं च रूपं च भेषजं सङ्ग्रहेण च ||४३||

व्याजहार ज्वरस्याग्रे निदाने विगतज्वरः | भगवानग्निवेशाय प्रणताय पुनर्वसुः ||४४||

II Chapter: रक्तपित्तनिदान

अथातोरक्तपित्तनिदानं व्याख्यास्यामः ॥१॥

इतिहस्माह भगवानात्रेयः ॥२॥

पित्तं यथाभूतं लोहितपित्तमिति सञ्ज्ञां लभते, तद्व्याख्यास्यामः ॥३॥

यदा जन्तुर्यवकोद्दालककोरदूषप्रायाण्यन्नानि भुङ्क्ते, भृशोष्णतीक्ष्णमपि चान्यदन्नजातं निष्पावमाषकुलत्थसूपक्षारोपसंहितं, दधिदधिमण्डोदश्वित्कट्वराम्लकाञ्जिकोपसेकं वा, वाराहमाहिषाविक्रमात्स्यगव्यपिशितं, पिण्याकपिण्डालुशुष्कशाकोपहितं, मूलकसर्षपलशुनकरञ्जशिग्रुमधुशिग्रु(खड्यूष) भूस्तृणसुमुखसुरसकुठेरकगण्डीरकालमालकपर्णासक्षवकफणिज्झकोपदंशं, सुरासौवीरतुषोदकमैर्यमेदकमधूलकशुक्लकुलबदराम्लप्रायानुपानं वा, पिष्टान्नोत्तरभूयिष्ठम्; उष्णाभितप्तो वाऽतिमात्रमतिवेलं वाऽऽमं पयः पिबति, पयसा समश्राति रौहिणीकं काणकपोतं वा सर्षपतैलक्षारसिद्धं, कुलत्थपिण्याकजाम्बवल्कुचपक्वैः शौक्तिकैर्वा सह क्षीरं बल्युष्णाभितप्तः तस्यैवमाचरतः पित्तं प्रकोपमापद्यते, लोहितं च स्वप्रमाणमतिवर्तते तस्मिन् प्रमाणातिवृत्ते पित्तं प्रकुपितं शरीरमनुसर्पद्यदेव यकृत्प्लीहप्रभवाणां लोहितवहानां च स्रोतसां लोहिताभिष्यन्दगुरुणि मुखान्यासाद्य प्रतिरुन्ध्यात् तदेव लोहितं दूषयति ॥४॥

संसर्गाल्लोहितप्रदूषणाल्लोहितगन्धवर्णानुविधानाच्च पित्तं लोहितपित्तमित्याचक्षते ॥५॥

तस्येमानि पूर्वरूपाणि भवन्ति; तद्यथा- अनन्नाभिलाषः, भुक्तस्य विदाहः, शुक्ताम्लगन्धरस उद्गारः, छर्देरभीक्ष्णमागमनं, छर्दितस्य बीभत्सता, स्वरभेदो, गात्राणां सदनं, परिदाहः, मुखाद्भूमागम इव, लोहलोहितमत्स्यामगन्धित्वमिव चास्यस्य, रक्तहरितहारिद्रत्वमङ्गवायवशकृन्मूत्रस्वेदलालासिद्धाणकास्यकर्णमलपिडकोलिकापिडकानाम्, अङ्गवेदना, लोहितनीलपीतश्यावानामर्चिष्मतां च रूपाणां स्वप्ने दर्शनमभीक्ष्णमिति (लोहितपित्तपूर्वरूपाणि भवन्ति) ॥६॥

उपद्रवास्तु खलु दौर्बल्यारोचकाविपाकश्वासकासज्वरातीसारशोफशोषपाण्डुरोगाः स्वरभेदश्च ॥७॥

मागौ पुनरस्य द्वौ ऊर्ध्वं, चाधश्च तद्बहुश्लेष्मणि शरीरे श्लेष्मसंसर्गादूर्ध्वं प्रतिपद्यमानं कर्णनासिकानेत्रास्येभ्यः प्रच्यवते, बहुवाते तु शरीरे वातसंसर्गादधः प्रतिपद्यमानं मूत्रपुरीषमार्गाभ्यां प्रच्यवते, बहुश्लेष्मवाते तु शरीरे श्लेष्मवातसंसर्गाद्द्विवापि मागौ प्रतिपद्यते, तौ मागौ प्रतिपद्यमानं सर्वेभ्य एव यथोक्तेभ्यः खेभ्यः प्रच्यवते शरीरस्य ॥८॥

तत्र यदूर्ध्वभागं तत् साध्यं, विरेचनोपक्रमणीयत्वाद्बह्वैषधत्वाच्च; यदधोभागं तद्यध्यं, वमनोपक्रमणीयत्वादल्पौषधत्वाच्च; यदुभयभागं तदसाध्यं, वमनविरेचनायोगित्वादनीषधत्वाच्चेति ॥९॥

रक्तपित्तप्रकोपस्तु खलु पुरा दक्षयज्ञोर्ध्वसे रुद्रकोपामर्षाग्निना प्राणिनां परिगतशरीरप्राणानामभवज्ज्वरमनु ॥१०॥

तस्याशुकारिणो दावानेरिवापतितस्यात्ययिकस्याशु प्रशान्त्यै प्रयतितव्यं मात्रां देशं कालं चाभिसमीक्ष्य सन्तर्पणेनापतर्पणेन वा मृदुमधुराशिशिरतित्तकषायैरभ्यवहार्यैः प्रदेशपरिषेकावगाहसंस्पर्शनिर्वमनाद्यैर्वा तत्रावहितेनेति ॥११॥

भवन्ति चात्र-

साध्यं लोहितपित्तं तद्यदूर्ध्वं प्रतिपद्यते

विरेचनस्य योगित्वाद्बहुत्वाद्भेषजस्य च ॥१२॥

विरेचनं तु पित्तस्य जयार्थं परमौषधम्।

यश्च तत्रान्वयः श्लेष्मा तस्य चानधमं स्मृतम्॥१३॥

भवेद्योगावहं तत्र मधुरं चैव भेषजम्।

तस्मात् साध्यं मतं रक्तं यदूर्ध्वं प्रतिपद्यते॥१४॥

रक्तं तु यदधोभागं तद्याप्यमिति निश्चितम्।

वमनस्याल्पयोगित्वादल्पत्वाद्भेषजस्य च॥१५॥

वमनं हि न पित्तस्य हरणे श्रेष्ठमुच्यते।

यश्च तत्रान्वयो वायुस्तच्छान्तौ चावरं स्मृतम्॥१६॥

तच्चायोगावहं तत्र कषायं तिक्तकानि च।

तस्माद्याप्यं समाख्यातं यदुक्तमनुलोमगम्॥१७॥

रक्तपित्तं तु यन्मागौ द्वावपि प्रतिपद्यते।

असाध्यमिति तज्ज्ञेयं पूर्वोक्तादेव कारणात्॥१८॥

नहि संशोधनं किञ्चिदस्त्यस्य प्रतिमार्गम्।

प्रतिमार्गं च हरणं रक्तपित्ते विधीयते॥१९॥

एवमेवोपशमनं सर्वशो नास्य विद्यते।

संसृष्टेषु च दोषेषु सर्वजिच्छमनं मतम्॥२०॥

इत्युक्तं त्रिविधोदकं रक्तं मार्गविशेषतः॥२१॥

एभ्यस्तु खलु हेतुभ्यः किञ्चित्साध्यं न सिध्यति॥२१॥

प्रेष्योपकरणाभावादौरात्म्याद्वैद्यदोषतः।

अकर्मतश्च साध्यत्वं कश्चिद्रोगोऽतिवर्तते॥२२॥

तत्रासाध्यत्वमेकं स्यात् साध्ययाप्यपरिक्रमात्॥२३॥

रक्तपित्तस्य विज्ञानमिदं तस्योपदिश्यते॥२३॥

यत् कृष्णमथवा नीलं यद्वा शक्रधनुष्प्रभम्।

रक्तपित्तमसाध्यं तद्वाससो रञ्जनं च यत् ॥२४॥

भृशं पूत्यतिमात्रं च सर्वोपद्रववच्च यत्

बलमांसक्षये यच्च तच्च रक्तमसिद्धिमतु ॥२५॥

येन चोपहतो रक्तं रक्तपित्तेन मानवः

पश्येद्दृश्यं वियच्चापि तच्चासाध्यं न संशयः ॥२६॥

तत्रासाध्यं परित्याज्यं, याप्यं यत्नेन यापयेत्

साध्यं चावहितः सिद्धैर्भेषजैः साध्येद्द्रिषक् ॥२७॥

तत्र श्लोकौ-

कारणं नामनिर्वृत्तिं पूर्वरूपाण्युपद्रवान्

मार्गौ दोषानुबन्धं च साध्यत्वं न च हेतुमतु ॥२८॥

निदाने रक्तपित्तस्य व्याजहार पुनर्वसुः

वीतमोहरजोदोषलोभमानमदस्पृहः ॥२९॥

इत्यग्निवेशकृते तन्त्रे चरकप्रतिसंस्कृते

निदानस्थाने रक्तपित्तनिदानं नाम द्वितीयोऽध्यायः ॥३०॥

III Chapter: गुल्मनिदान

अथातो गुल्मनिदानं व्याख्यास्यामः॥१॥

इति ह स्माह भगवानात्रेयः॥२॥

इह खलु पञ्च गुल्मा भवन्ति; तद्यथा- वातगुल्मः, पित्तगुल्मः, श्लेष्मगुल्मो, निचयगुल्मः, शोणितगुल्म इति॥३॥

एवंवादिनं भगवन्तमात्रेयमनिवेश उवाच- कथमिह भगवन् पञ्चानां गुल्मानां विशेषमभिजानीमहे; नह्यविशेषविद्रोगाणामौषधविदपि भिषक् प्रशमनसमर्थो भवतीति॥४॥

तमुवाच भगवानात्रेयः- समुत्थानपूर्वरूपलिङ्गवेदनोपशयविशेषेभ्यो विशेषविज्ञानं गुल्मानां भवत्यन्येषां च रोगाणामग्निवेश! तत्तु खलु गुल्मेषूच्यमानं निबोध॥५॥

यदा पुरुषो वातलो विशेषेण ज्वरवमनविरेचनातीसाराणामन्यतमेन कर्शनेन कर्शितो वातलमाहारमाहरति, शीतं वा विशेषेणातिमात्रम् अस्नेहपूर्वं वा वमनविरेचने पिबति, अनुदीर्घां वा छर्दिमुदीरयति, उदीर्घान् वातमूत्रपुरीषवेगान्निरुद्धि, अत्यशितो वा पिबति नवोदकमतिमात्रम्, अतिसङ्क्षोभिणा वा यानेन याति, अतिव्यवायव्यायामदशोकरुचिर्वा, अभिघातमृच्छति वा, विषमासनशयनस्थानचङ्क्रमणसेवी वा भवति, अन्यद्वा किञ्चिदेवंविधं विषममतिमात्रं व्यायामजातमारभते, तस्यापचाराद्वातः प्रकोपमापद्यते॥६॥

स प्रकुपितो वायुर्महास्रोतोऽनुप्रविश्य रौक्ष्यात् कठिनीभूतमाप्लुत्य पिण्डतोऽवस्थानं करोति हृदि बस्तौ पार्श्वयोर्नाभ्यां वा; स शूलमुपजनयति ग्रन्थींश्चानेकविधान्, पिण्डतश्चावतिष्ठते, स पिण्डितत्वाद् 'गुल्म' इत्यभिधीयते; स मुहुराधमति मुहुरल्पत्वमापद्यते; अनियतविपुलाणवेदनश्च भवति चलत्वाद्वायोः, मुहुः पिपीलिकासम्प्रचार इवाङ्गेषु, तोदभेदस्फुरणायामसङ्कोचमुत्तिर्हर्षप्रलयोदयबहुलः; तदातुरः सूच्येव शङ्कुनेव चाभिसंविद्धमात्मानं मन्यते, अपि च दिवसान्ते ज्वर्यते शुष्यति चास्यास्यम्, उच्छ्वासश्चोपरुध्यते, हृष्यन्ति चास्य रोमाणि वेदनायाः प्रादुर्भावे; प्लीहाटोपान्त्रकूजनविपाकोदावर्ताङ्गमर्दमन्याशिरःशङ्खशूलब्रध्नरोगाश्चैनमुपद्रवन्ति; कृष्णारुणपरुषत्वङ्गनखनयनवदनमूत्रपुरीषश्च भवति, निदानोक्तानि चास्य नोपशेरते, विपरीतानि चोपशेरत इति वातगुल्मः॥७॥

तैरेव तु कर्शनेः कर्शितस्याम्ललवणकटुकक्षारोष्ण तीक्ष्ण शुक्तव्यापन्न मद्यहरितकफलाभ्यानां विदाहिनां च शाकधान्य मांसादीनामुपयोगादजीर्णाध्यशनाद्रौक्ष्यानुगते चामाशये वमनमतिवेलं सन्धारणं वातातपौ चातिसेवमानस्य पित्तं सह मारुतेन प्रकोपमापद्यते॥८॥

तत् प्रकुपितं मारुत आमाशयैकदेशे संवर्त्य तानेव वेदनाप्रकारानुपजनयति, य उक्ता वातगुल्मे; पित्तं त्वेनं विदहति कुक्षौ हृद्युरसि कण्ठे च; स विदह्यमानः सधूममिवोद्गारमुद्गिरत्यम्लान्वितं, गुल्मावकाशश्चास्य दह्यते दूयते धूप्यते ऊष्मायते स्विद्यति क्लिद्यति शिथिल इव स्पर्शासहोऽल्परोमाञ्चश्च भवति; ज्वरप्रमदवधुपिपासागलतालुमुखशोषप्रमोहविड्भेदाश्चैनमुपद्रवन्ति; हरितहारिद्रत्वङ्गनखनयनवदनमूत्रपुरीषश्च भवति; निदानोक्तानि चास्य नोपशेरते, विपरीतान्युपशेरत इति पित्तगुल्मः॥९॥

तैरेव तु कर्शनेः कर्शितस्यात्यशनादतिस्निग्धगुरुमधुरशीताशनात् पिष्टेक्षुक्षीरतिलमाषगुडविकृतसेवनान्मन्दकमद्यातिपानाद्धरितकातिप्रणयनादानूपौदकग्राम्यमांसातिभक्षणात् सन्धारणादबुधुक्षस्य चातिप्रगाढमुदपानात् सङ्क्षोभणाद्वा शरीरस्य श्लेष्मा सह मारुतेन प्रकोपमापद्यते॥१०॥

तं प्रकुपितं मारुत आमाशयैकदेशे संवर्त्य तानेव वेदनाप्रकारानुपजनयति य उक्ता वातगुल्मे; श्लेष्मा त्वस्य शीतज्वरारोचकाविपाकाङ्गमर्दं हर्षहृद्रोगच्छर्दिनिद्रालस्यस्तेमित्यगौरवशिरोभितापानुपजनयति, अपि च गुल्मस्यस्थैर्यगौरवाकठिन्यावगाढसुप्तताः, तथाकासश्वासप्रतिशयायान् राजयक्ष्माणं चातिप्रवृद्धः, श्वेत्यं त्वङ्गनखनयनवदनमूत्रपुरीषेषूपजनयति, निदानोक्तानि चास्य नोपशेरते, विपरीतानि चोपशेरत इति श्लेष्मगुल्मः॥११॥

त्रिदोषहेतुलिङ्गसन्निपाते तु सान्निपातिकं गुल्ममुपदिशन्ति कुशलाः। स विप्रतिषिद्धोपक्रमत्वादसाध्यो निचयगुल्मः॥१२॥

शोणितगुल्मस्तु खलु स्त्रिया एव भवति न पुरुषस्य, गर्भकोष्ठार्तवागमन वैशेष्यात्। पारतन्त्र्यादवैशारद्यात् सततमुपचारानुरोधाद्वा वेगानुदीर्णानुपरुन्धत्या आमगर्भे वाऽप्यचिरपतितेऽथवाऽप्यचिरप्रजाताया ऋतौ वा वातप्रकोपणान्यासेवमानायाः क्षिप्रं वातः प्रकोपमापद्यते॥१३॥

स प्रकुपितो योनिमुखमनुप्रविश्यात्तवमुपरुणद्धि, मासि मासि तदार्तवमुपरुध्यमानं। कुक्षिमभिवर्धयति। तस्याः शूलकासातीसारच्छर्द्यरोचकाविपाकाङ्गमर्दनद्रालस्यस्तैमित्य कफप्रसेकाः समुपजायन्ते, स्तनयोश्च स्तन्यम्, ओष्ठयोः स्तनमण्डलयोश्च काष्ण्यम्, अत्यर्थं ग्लानिश्चक्षुषोः, मूर्च्छा, हल्लासः, दोहदः, श्वयथुश्च पादयोः, ईषच्चोद्गमो रोमराज्याः, योन्याश्चाटालत्वम्, अपि च योन्या दौर्गन्ध्यमासावश्चोपजायते, केवलश्चास्या गुल्मः पिण्डित एव स्पन्दते, तामगर्भा गर्भिणीमित्याहुर्मूढाः॥१४॥

एषां तु खलु पञ्चानां गुल्मानां प्रागभिनिर्वृत्तेरिमानि पूर्वरूपाणि भवन्ति; तद्यथा-अनन्नाभिलषणम्, अरोचकाविपाकौ, अग्निवैषम्यं, विदाहो भुक्तस्य, पाककाले चायुक्त्या छर्द्युद्गारौ, वातमूत्रपुरीषवेगानां चाप्रादुर्भावः, प्रादुर्भूतानां चाप्रवृत्तिरीषदागमनं वा, वातशूलाटोपान्त्रकूजनापरिहर्षणातिवृत्तपुरीषताः, अबुभुक्षा, दौर्बल्यं, सौहित्यस्य चासहत्वमिति॥१५॥

सर्वेष्वपि खल्वेतेषु गुल्मेषु न कश्चिद्वातादृते सम्भवति गुल्मः। तेषां सान्निपातिकमसाध्यं ज्ञात्वा नैवोपक्रमेत, एकदोषजे तु यथास्वमारम्भं प्रणयेत्, संसृष्टांस्तु साधारणेन कर्मणोपचरेत्। यच्चान्यदप्यविरुद्धं मन्येत तदप्यवचारयेद्विभज्य गुरुलाघवमुपद्रवाणां, गुरुनुपद्रवांस्त्वरमाणश्चिकित्सेज्जघन्यमितरान्। त्वरमाणस्तु विशेषमनुपलभमानो गुल्मेष्वात्ययिके कर्मणि वातचिकित्सितं प्रणयेत्, स्नेहस्वेदौ वातहरौ स्नेहोपसंहितं च मृदु विरेचनं बस्तीश्च; अम्ललवणमधुरांश्च रसान् युक्त्याऽवचारयेत्। मारुते ह्युपशान्ते स्वल्पेनापि प्रयत्नेन शक्योऽन्योऽपि दोषो नियन्तुं गुल्मेष्विति॥१६॥

भवति चात्र- गुल्मिनामनिलशान्तिरूपायैः सर्वशो विधिवदाचरितव्या। मारुते ह्यवजितेऽन्यमुदीर्णं दोषमल्पमपि कर्म निहन्यात्॥१७॥

तत्र श्लोकः- सङ्ख्या निमित्तं रूपाणि पूर्वरूपमथापि च। दिष्टं निदाने गुल्मानामेकदेशश्च कर्मणाम्॥१८॥

इत्यग्निवेशकृते तन्त्रे चरकप्रतिसंस्कृते निदानस्थाने गुल्मनिदानं नाम तृतीयोऽध्यायः॥३॥

IV Chapter: प्रमेहनिदान

अथातः प्रमेहनिदानं व्याख्यास्यामः ॥ १ ॥

इति हस्माह भगवानात्रेयः ॥ २ ॥

त्रिदोषकोपनिमित्ताविंशतिः प्रमेहा भवन्ति विकाराश्चापरेऽपरिसङ्ख्येयाः । तत्र यथा त्रिदोषप्रकोपः प्रमेहान्भिनिर्वर्तयति तथाऽनुव्याख्यास्यामः ॥ ३ ॥

इह खलु निदानदोषदूष्यविशेषेभ्यो विकारविघातभावाभाव प्रतिविशेषा भवन्ति । यदा ह्येते त्रयो निदानादिविशेषाः परस्परं नानुबध्यन्त्यथवा कालप्रकर्षादबलीयांसोऽथवाऽनुबध्यन्ति तदा विकाराभिनिर्वृतिः, चिराद्वाऽप्यभिनिर्वर्तन्ते, तनवो वा भवन्त्यथोक्तसर्वलिङ्गावा; विपर्यये विपरीताः, इति सर्वविकारविघातभावाभावप्रतिविशेषाभिनिर्वृतिहेतुर्भवत्युक्तः ॥ ४ ॥

तत्रेते त्रयो निदानादिविशेषाः श्लेष्मनिमित्तानां प्रमेहाणामाश्चभिनिर्वृत्तिकरा भवन्ति; तद्यथा-

हायनकयवकचीनकोद्दालकनैषधेत्कटमुकुन्दकमहाव्रीहिप्रमोदकसुगन्धकानां नवानामतिवेलमतिप्रमाणेन चोपयोगः, तथा सर्पिष्मतां नवहरेणुमाषसूप्यानां, ग्राम्यान्पौदकानां चमांसां, शाकतिलपलतपिष्ठान्पायसकृशराविलेपीक्षुविकाराणां, क्षीरनवमद्यमन्दकदधिद्रवमधुरतरुणप्रायाणां चोपयोगः, मृजाव्यायामवर्जनं, स्वप्नशयनासनप्रसङ्गः, यश्च कश्चिद्विधिरन्योऽपि श्लेष्ममेदोमूत्रसञ्जनः, स सर्वो निदानविशेषः ॥ ५ ॥

बहुद्वयः श्लेष्मादोषविशेषः ॥ ६ ॥

बद्धबद्धं मेदोमांसशरीरजक्लेदः शुक्रशोणितं वसामज्जालसीका रसश्चौजः सङ्ख्यात इति दूष्यविशेषाः ॥ ७ ॥

त्रयाणामेषां निदानादिविशेषाणां सन्निपाते क्षिप्रं श्लेष्माप्रकोपमापद्यते, प्रागतिभूयस्त्वात्; सप्रकुपितः क्षिप्रमेव शरीरे विसृमिलभते, शरीरशैथिल्यात्; स विसर्पं शरीरे मेदसैवादि तोमिश्रीभावांगच्छति, मेदसश्चैव बद्धबद्धत्वान्मेदसश्च गुणैः समानगुणभूयिष्ठत्वात्; स मेदसामिश्रीभवन्दूषयत्येनत्, विकृतत्वात्; स विकृतो दुष्टेन मेदसोपहितः शरीरक्लेदमांसाभ्यां संसर्गं च्छति, क्लेदमांसयोरतिप्रमाणाभिवृद्धत्वात्; समांसेमांसप्रदोषात्पूतिमांसपिडकाः शराविकाकच्छपिकाद्याः सञ्जनयति,

अप्रकृतिभूतत्वात्; शरीरक्लेदं पुनर्दूषयन्मूत्रत्वेन परिणमयति,

मूत्रवहानां च स्रोतसां वङ्क्षणबस्तिप्रभवाणामेदः क्लेदोपहितानि गुरुणि मुखान्यासाद्य प्रतिक्रियते; ततः प्रमेहांस्तेषां स्थैर्यमसाध्यतां वा जनयति, प्रकृतिविकृतिभूतत्वात् ॥ ८ ॥

शरीरक्लेदस्तु श्लेष्ममेदोमिश्रः प्रविशन्मूत्राशयं मूत्रत्वमापद्यमानः श्लैष्मिकैरेभिर्दशभिर्गुणैरुपसृज्यते वैषम्ययुक्तैः; तद्यथा-

श्वेतशीतमूर्तपिच्छिलाच्छस्निग्धगुरुमधुरसान्द्रप्रसादमन्दैः, तत्र येन गुणैर्नैकेनानेकेन वा भूयस्तरमुपसृज्यते तत्समाख्यगौणनामविशेषप्राप्नोति ॥ ९ ॥

ते तु खल्विमेदशप्रमेहानामविशेषेण भवन्ति; तद्यथा- उदकमेहश्च, इक्षुवालि कारसमेहश्च, सान्द्रमेहश्च, सान्द्रप्रसादमेहश्च, शुक्लमेहश्च, शुक्रमेहश्च, शीतमेहश्च, सिकतामेहश्च, शनैर्मेहश्च, आलालमेहश्चेति ॥ १० ॥

तेदशप्रमेहाः साध्याः; समानगुणमेदः स्थानकत्वात्, कफस्य प्राधान्यात्, समक्रियत्वाच्च ॥ ११ ॥

तत्र श्लोकाः श्लेष्मप्रमेहविशेषविज्ञानार्था भवन्ति - ॥ १२ ॥

अच्छं बहुसितं शीतं निर्गन्धमुदकोपमम् । श्लेष्मकोपान्नरोमूत्रमुदमेही प्रमेहति ॥ १३ ॥

अत्यर्थमधुरं शीतमीषत्पिच्छिलमाविलम् | काण्डेक्षुरसमङ्काशं श्लेष्मकोपात्प्रमेहति || १४ ||

यस्य पर्युषितं मूत्रं सान्द्रीभवति भाजने | पुरुषं कफकोपेन तमाहुः सान्द्रमेहिनम् || १५ ||

यस्य संहन्यते मूत्रं किञ्चित्किञ्चित्प्रसीदति | सान्द्रप्रसादमेहीति तमाहुः श्लेष्मकोपतः || १६ ||

शुक्लं पिष्टनिभं मूत्रमभीक्ष्ण्यः प्रमेहति | पुरुषं कफकोपेन तमाहुः शुक्लमेहिनम् || १७ ||

शुक्राभं शुक्रमिश्रं वामुहुर्मेहतियोनरः | शुक्रमेहिनमाहुस्तं पुरुषं श्लेष्मकोपतः || १८ ||

अत्यर्थमधुरं शीतं मूत्रं मेहतियो भृशम् | शीतमेहिनमाहुस्तं पुरुषं श्लेष्मकोपतः || १९ ||

मूर्तान्मूत्रगतान्दोषानणून्मेहतियोनरः | सिकतामेहिनं विद्यात्तनरं श्लेष्मकोपतः || २० ||

मन्दं मन्दमेव गतुकृच्छ्रं यो मूत्रयेच्छनैः | शनैर्मेहिनमाहुस्तं पुरुषं श्लेष्मकोपतः || २१ ||

तन्तुबद्धं मिवालापि पिच्छलं यः प्रमेहति | आलालमेहिनं विद्यात्तनरं श्लेष्मकोपतः || २२ ||

इत्येते दश प्रमेहाः श्लेष्मप्रकोपनिमित्ता व्याख्याता भवन्ति || २३ ||

उष्णाम्ललवणक्षारकटुकाजीर्णभोजनोपसेविनस्तथाऽतितीक्ष्णातपाग्निसन्तापश्रमक्रोधविषमाहारोपसेविनश्च तथा विधशरीरस्यैव क्षिप्रं पित्तप्रकोपमापद्यते, तत्तु प्रकुपितं तथैवानुपूर्व्या प्रमेहानि मान्बट्क्षिप्रतरमभिनिर्वर्तयति || २४ ||

तेषामपितु खलु पित्तगुणविशेषेणैव नाम विशेषा भवन्ति; तद्यथा- क्षारमेहश्च, कालमेहश्च, नीलमेहश्च, लोहितमेहश्च, माज्जिष्ठमेहश्च, हारिद्रमेहश्चेति || २५ ||

तेषु भिरेव क्षाराम्ललवणकटुकविस्फोणैः पित्तगुणैः पूर्ववद्युक्ता भवन्ति || २६ ||

सर्व एव ते याप्याः संसृष्टदोषमेदः स्थानत्वाद् द्विरुद्धोपक्रमत्वाच्चेति || २७ ||

तत्र श्लोकाः पित्तप्रमेहविशेषविज्ञानार्था भवन्ति - || २८ ||

गन्धवर्णरसस्पर्शैर्यथाक्षारस्तथाविधम् | पित्तकोपान्नो मूत्रं क्षारमेही प्रमेहति || २९ ||

मसीवर्णमजसं यो मूत्रमुष्णं प्रमेहति | पित्तस्य परिकोपेण तं विद्यात्कालमेहिनम् || ३० ||

चाषपक्षनिभं मूत्रमम्लं मेहतियोनरः | पित्तस्य परिकोपेण तं विद्यान्नीलमेहिनम् || ३१ ||

विसंलवणमुष्णं चरक्तं मेहतियोनरः | पित्तस्य परिकोपेण तं विद्याद्रक्तमेहिनम् || ३२ ||

माज्जिष्ठोदकसङ्काशं भृशं विस्रं प्रमेहति | पित्तस्य परिकोपात्तं विद्यान्माज्जिष्ठमेहिनम् || ३३ ||

हरिद्रोदकसङ्काशं कटुकं यः प्रमेहति | पित्तस्य परिकोपात्तं विद्याद्धारिद्रमेहिनम् || ३४ ||

इत्येते षट् प्रमेहाः पित्तप्रकोपनिमित्ता व्याख्याता भवन्ति || ३५ ||

कषायकटुतिक्तरूक्षलघुशीतव्यवायव्यायामवमनविरेचनास्थापन-शिरोविरेचनातियोगसन्धारणानशनाभिघातातपोद्वेगशोकशोणितातिषेक-
जागरणविषमशरीरन्यासानुपसेवमानस्यतथाविधशरीरस्यैवक्षिप्रंवातः प्रकोपमापद्यते॥३६॥

सप्रकुपितस्तथाविधेशरीरविसर्पन्यदावसामादायमूत्रवहानिस्त्रोतांसिप्रतिपद्यतेतदावसामेहमभिनिर्वर्तयति;
यदापुनर्मज्जानमूत्रबस्तावाकर्षिततदामज्जमेहमभिनिर्वर्तयति;
यदातुलसीकामूत्राशयेऽभिवहन्मूत्रमनुबन्धं च्योतयतिलसीकातिबहुत्वाद्विक्षेपणाच्चवायोः खल्वस्यातिमूत्रप्रवृत्तिसङ्गं करोति, तदासमत्तइवगजः क्षरत्यजसंमूत्रमवेगं,
तंहस्तिमेहिनमाचक्षते; ओजःपुनर्मधुरस्वभावं, तद्यदारौक्ष्याद्वायुः कषायत्वेनाभिसंसृज्यमूत्राशयेऽभिवहतितदामधुमेहं करोति॥३७॥

इमांश्चतुरः प्रमेहान् वातजानसाध्यानाचक्षते भिषजः, महात्ययिकत्वाद्विरुद्धोपक्रमत्वाच्चेति॥३८॥

तेषामपि पूर्ववद्गुणविशेषेण नामविशेषा भवन्ति; तद्यथा- वसामेहश्च, मज्जमेहश्च, हस्तिमेहश्च, मधुमेहश्चेति॥३९॥

तत्र श्लोका वातप्रमेहविशेषविज्ञानार्था भवन्ति-॥४०॥

वसामिश्रं वसाभं वा मुहुर्मेहति यो नरः | वसामेहिनमाहुस्तमसाध्यं वातकोपतः॥४१॥

मज्जानं सह मूत्रेण मुहुर्मेहति यो नरः | मज्जमेहिनमाहुस्तमसाध्यं वातकोपतः॥४२॥

हस्ती मत्त इवाजसं मूत्रं क्षरति यो भृशम् | हस्तिमेहिनमाहुस्तमसाध्यं वातकोपतः॥४३॥

कषायमधुरं पाण्डु रूक्षं मेहति यो नरः | वातकोपादसाध्यं तं प्रतीयान्मधुमेहिनम्॥४४॥

इत्येते चत्वारः प्रमेहा वातप्रकोपनिमित्ता व्याख्याता भवन्ति॥४५॥

एवं त्रिदोषप्रकोपनिमित्ता विंशतिः प्रमेहा व्याख्याता भवन्ति॥४६॥

त्रयस्तुखलुदोषाः प्रकुपिताः प्रमेहानभिनिर्वर्तयिष्यन्तइमानि पूर्वरूपाणि दर्शयन्ति; तद्यथा- जटिलीभावंकेशेषु, माधुर्यमास्यस्य, करपादयोः सुप्ततादाहौ,
मुखतालुकण्ठशोषं, पिपासाम्, आलस्यं, मलंकाये, कायच्छिद्रेषूपदेहं, परिदाहंसुप्ततांचाङ्गेषु, षट्पदपिपीलिकाभिश्चशरीरमूत्राभिसरणं, मूत्रेचमूत्रदोषान्,
विसंशरीरगन्धं, निद्रां, तन्द्रांचसर्वकालमिति॥४७॥

उपद्रवास्तुखलुप्रमेहिणांतृष्णातीसारज्वरदाहदौर्बल्यारोचकाविपाकाः पूतिमांसपिडकालजीविद्रव्यादयश्चतत्प्रसङ्गाद्भवन्ति॥४८॥

तत्रसाध्यान्प्रमेहान्संशोधनोपशमनैर्यथार्हमुपपादयंश्चिकित्सेदिति॥४९॥

भवन्तिचात्र- गृध्रुमभ्यवहार्येषुस्नानचङ्क्रमणद्विषम् | प्रमेहः क्षिप्रमभ्येतिनीडद्रुममिवाण्डजः॥५०॥

मन्दोत्साहमतिस्थूलमतिस्निग्धं महाशनम् | मृत्युः प्रमेहरूपेणक्षिप्रमादायगच्छति॥५१॥

यस्त्वाहारंशरीरस्यधातुसाम्यकरंनरः | सेवतेविविधाश्चान्याश्चेष्टाः ससुखमश्नुते॥५२॥

तत्रश्लोकाः- हेतुव्याधिविशेषाणांप्रमेहाणांचकारणम् | दोषधातुसमायोगोरूपविविधमेवच॥५३॥

दशश्लेषमृतायस्मात्प्रमेहाः षट्चपित्तजाः | यथाचवायुश्चतुरः प्रमेहान्कुरुतेबली॥५४॥

साध्यासाध्यविशेषाश्चपूर्वरूपाण्युपद्रवाः । प्रमेहाणांनिदानेऽस्मिन्नक्रियासूत्रंचभाषितम् ॥५५॥

इत्यग्निवेशकृतेतन्त्रेचरकप्रतिसंस्कृतेनिदानस्थानेप्रमेहनिदानं नाम चतुर्थोऽध्यायः ॥४॥

V Chapter: कुष्ठनिदान

अथातः कुष्ठनिदानं व्याख्यास्यामः॥१॥

इति ह स्माह भगवानात्रेयः॥२॥

सप्त द्रव्याणि कुष्ठानां प्रकृतिर्विकृतिमापन्नानि भवन्ति। तद्यथा- त्रयो दोषा वातपित्तश्लेष्माणः प्रकोपणविकृताः, दूष्याश्च शरीरधातवस्त्वङ्मांसशोणितलसीकाश्चतुर्धा दोषोपधातविकृता इति। एतत् सप्तानां सप्तधातुकमेवङ्गतमाजननं कुष्ठानाम्, अतःप्रभाण्यभिनिर्वर्तमानानि केवलं शरीरमुपतपन्ति॥३॥

न च किञ्चिदस्ति कुष्ठमेकदोषप्रकोपनिमित्तम्, अस्ति तु खलु समानप्रकृतीनामपि कुष्ठानां दोषांशांशविकल्पानुबन्धस्थानविभागेन वेदनावर्णसंस्थानप्रभावनामचिकित्सितविशेषः। स सप्तविधोऽष्टादशविधोऽपरिसङ्ख्येयविधो वा भवति। दोषा हि विकल्पनैर्विकल्प्यमाना विकल्पयन्ति विकारान्, अन्यत्रासाध्यभावात्। तेषां विकल्पविकारसङ्ख्यानेऽतिप्रसङ्गमभिसमीक्ष्य सप्तविधमेव कुष्ठविशेषमुपदेक्ष्यामः॥४॥

इह वातादिषु त्रिषु प्रकुपितेषु त्वगादींश्चतुरः प्रदूषयत्सु वातेऽधिकतरे कपालकुष्ठमभिनिर्वर्तते, पित्ते त्वौदुम्बरं, श्लेष्मणि मण्डलकुष्ठं, वातपित्तयोरृष्यजिह्वं, पित्तश्लेष्मणोः पुण्डरीकं, श्लेष्ममारुतयोः सिध्मकुष्ठं, सर्वदोषाभिवृद्धौ काकणकमभिनिर्वर्तते; एवमेष सप्तविधः कुष्ठविशेषो भवति। स चैष भूयस्तरतमतः प्रकृतौ विकल्प्यमानायां भूयसीं विकारविकल्पसङ्ख्यामापद्यते॥५॥

तत्रेदं सर्वकुष्ठनिदानं समासेनोपदेक्ष्यामः- शीतोष्णव्यत्यासमनानुपूर्व्योपसेवमानस्य तथा सन्तर्पणापतर्पणाभ्यवहार्यव्यत्यासं, मधुफाणितमत्स्यलकुचमूलककाकमाचीः सततमतिमात्रमजीर्णं च समश्रुतः, चित्तिचिम् च पयसा, हायनकयवकचीनकोद्दालककोरदूषप्रायाणि चान्नानि क्षीरदधितक्रकोलकुलत्थमाषातसीकुसुम्भस्नेहवन्ति, एतैरेवातिमात्रं सुहितस्य च व्यवायव्यायामसन्तापानत्युपसेवमानस्य, भयश्रमसन्तापोपहतस्य च सहसा शीतोदकमवतरतः, विदग्धं चाहारजातमल्लिख्य विदाहीन्यभ्यवहरतः, छर्दिं च प्रतिघ्नतः, स्नेहांश्चातिचरतः, त्रयो दोषाः युगपत् प्रकोपमापद्यन्ते; त्वगादयश्चत्वारः शैथिल्यमापद्यन्ते; तेषु शिथिलेषु दोषाः प्रकुपिताः स्थानमधिगम्य सन्तिष्ठमानास्तानेव त्वगादीन् दूषयन्तः कुष्ठान्यभिनिर्वर्तयन्ति॥६॥

तेषामिमानि पूर्वरूपाणि भवन्ति; तद्यथा- अस्वेदनमतिस्वेदनं पारुष्यमतिश्लक्ष्णता वैवर्ण्यं कण्डूर्निस्तोदः सुप्तता परिदाहः परिहर्षो लोमहर्षः खरत्वमूष्मायणं गौरवं श्वयथुर्वीसर्पागमनमभीक्ष्णं च कायेकायच्छिद्रेषूपदेहः पक्वदग्धदष्टभग्नक्षतोपस्खलितेष्वतिमात्रं वेदना स्वल्पानामपि च व्रणानां दुष्टिरसंरोहणं चेति॥७॥

ततोऽनन्तरं कुष्ठान्यभिनिर्वर्तन्ते, तेषामिदं वेदनावर्णसंस्थानप्रभावनामविशेषविज्ञानं भवति; तद्यथा- रूक्षारुणपरुषाणि विषमविसृतानि खरपर्यन्तानि तनून्युद्धतबहिस्तनूनि सुप्तवत्सुप्तानि हृषितलोमाचितानि निस्तोदबहुलान्यल्पकण्डूदाहपूयलसीकान्याशुगतिसमुत्थानान्याशुभेदीनि जन्तुमन्ति कृष्णारुणकपालवर्णानि च कपालकुष्ठानीति विद्यात्(१);

ताम्राणि ताम्रखरोमराजीभिरवनद्धानिबहलानि बहुबहलपूररक्तलसीकानि कण्डूक्लेदकोथदाहपाकवन्त्याशुगतिसमुत्थानभेदीनि ससन्तापक्रिमीणि पक्वोदुम्बरफलवर्णान्यौदुम्बरकुष्ठानीति विद्यात् (२);

स्निग्धानि गुरूण्युत्सेधवन्तिश्लक्ष्णस्थिरपीतपर्यन्तानि शुक्लरक्तावभासानि शुक्लरोमराजीसन्तानानि बहुबहलशुक्लपिच्छिलस्रावीणि बहुक्लेदकण्डूक्रिमीणि सक्तगतिसमुत्थानभेदीनि परिमण्डलानि मण्डलकुष्ठानिविद्यात्(३);

परुषाण्यरुणवर्णानि बहिरन्तःश्यावानि नीलपीतताम्रावभासान्याशुगतिसमुत्थानान्यल्पकण्डूक्लेदक्रिमीणि दाहभेदनिस्तोद(पाक)बहुलानि शूकोपहतोपमवेदनान्युत्सन्नमध्यानि तनुपर्यन्तानिकर्कशपिडकाचितानि दीर्घपरिमण्डलान्यृष्यजिह्वाकृतीनि ऋष्यजिह्वानीति विद्यात् (४);

शुक्लरक्तावभासानि रक्तपर्यन्तानि रक्तराजीसिरासन्ततान्युत्सेधवन्ति बहुबहलरक्तपूयलसीकानिकण्डूक्रिमिदाहपाकवन्त्याशुगतिसमुत्थानभेदीनि पुण्डरीकपलाशसङ्काशानि पुण्डरीकाणीति विद्यात् (५);

परुषारुणानि विशीर्णबहिस्तनून्तःस्निग्धानि शुक्लरक्तावभासानिबहून्यल्पवेदनान्यल्पकण्डूदाहपूयलसीकानि लघुसमुत्थानान्यल्पभेदक्रिमीण्यलाबुपुष्पसङ्काशानि सिध्मकुष्ठानीति विद्यात् (६);

काकणन्तिकावर्णान्यादौ पश्चात् सर्वकुष्ठलिङ्गसमन्वितानि पापीयसा सर्वकुष्ठलिङ्गसम्भवेनानेकवर्णानि काकणानीति विद्यात्। तान्यसाध्यानि, साध्यानि पुनरितराणि॥८॥

तत्र यदसाध्यं तदसाध्यतां नातिवर्तते, साध्यं पुनः किञ्चित् साध्यतामतिवर्तते कदाचिदपचारात्। साध्यानि हि षट् काकणकवर्ज्यान्विकित्स्यमानान्यपचारतो वा दोषैरभिध्यन्दमानान्यसाध्यतामुपयान्ति॥९॥

साध्यानामपि ह्युपेक्ष्यमाणानां त्वङ्मांसशोणितलसीकाकोथक्तेदसंस्वेदजाः क्रिमयोऽभिमूर्च्छन्ति; ते भक्षयन्तस्त्वगादीन् दोषाः पुनर्दूषयन्त इमानुपद्रवान् पृथक् पृथगुत्पादयन्ति- तत्र वातः श्यावारुणवर्णपरुषतामपि च रौक्ष्यशूलशोषतोदवेपथुहर्षसङ्कोचायासस्तम्भसुप्तिभेदभङ्गान्, पित्तं दाहस्वेदक्तेदकोथसावपाकरागान्, श्लेष्मा त्वस्य श्वेत्यशैत्यकण्डूश्चैर्यगौरवोत्सेधोपस्नेहोपलेपान्, क्रिमयस्तु त्वगादींश्चतुरःसिराः स्नायूश्चास्थीन्यपि च तरुणान्याददते॥१०॥

अस्यां चैवावस्थायामुपद्रवाः कुष्ठिनं स्पृशन्ति; तद्यथा- प्रस्रवणमङ्गभेदः पतनान्यङ्गावयवानां तृष्णाज्वरातीसारदाहदौर्बल्यारोचकाविपाकाश्च, तथाविधमसाध्यं विद्यादिति॥११॥

भवन्ति चात्र- साध्योऽयमिति यः पूर्वं नरो रोगमुपेक्षते। स किञ्चित्कालमासाद्य मृत एवावबुध्यते॥१२॥

यस्तु प्रागेव रोगेभ्यो रोगेषु तरुणेषु वा। भेषजं कुरुते सम्यक् स चिरं सुखमश्नुते॥१३॥

यथा ह्यल्पेन यत्नेन छिद्यते तरुणस्तरुः। स एवातिप्रवृद्धंस्तु छिद्यतेऽतिप्रयत्नतः॥१४॥

एवमेव विकारोऽपि तरुणः साध्यते सुखम्। विवृद्धः साध्यते कृच्छ्रादसाध्यो वाऽपि जायते॥१५॥

तत्र श्लोकः- सङ्ख्या द्रव्याणि दोषाश्च हेतवः पूर्वलक्षणम्। रूपाण्युपद्रवाश्चोक्ताः कुष्ठानां कौष्ठिके पृथक्॥१६॥

इत्यग्निवेशकृते तन्त्रे चरकप्रतिसंस्कृते निदानस्थाने कुष्ठनिदानं नाम पञ्चमोऽध्यायः॥५॥

VI Chapter: शोषनिदान

अथातःशोषनिदानंव्याख्यास्यामः॥१॥

इतिहस्माहभगवानात्रेयः॥२॥

इहखलुचत्वारिशोषस्यायतनानिभवन्ति।

तद्यथा- साहसंसन्धारणक्षयोविषमाशनमिति॥३॥

तत्रसाहसंशोषस्यायतनमितियदुक्तंतदनुव्याख्यास्यामः-

यदापुरुषोदुर्बलोहिसन्बलवतासहविगृह्णाति, अतिमहतावाधनुषाव्यायच्छति, जल्पतिवाऽप्यतिमात्रम्, अतिमात्रंवाभारमुद्वहति, अप्सुवाप्लवतेचातिदूरम्, उत्सादनपदाधातनेवाऽतिप्रगाढमासेवते, अतिप्रकृष्टंवाऽध्वानंद्रुतमभिपतति, अभिहन्यतेवा, अन्यद्वाकिञ्चिदेवंविधंविषममतिमात्रंवाव्यायामजातमारभते, तस्यातिमात्रेणकर्मणोरःक्षयते।

तस्योरःक्षतमुपप्लवतेवायुः।

सतत्रावस्थितःश्लेष्माणमुरःस्थमुपसङ्गृह्णपित्तंचदूषयन्विहरत्यूर्ध्वमधस्तिर्यक्च।

तस्ययोऽंशःशरीरसन्धीनाविशतितेनास्यजृम्भाऽङ्गमर्दोज्वरश्चोपजायते,
यस्त्वामाशयमभ्युपैतितेनरोगाभवन्तिउरस्याअरोचकश्चयःकण्ठमभिप्रपद्यतेकण्ठस्तेनोर्ध्वंस्यतेस्वरश्चावसीदति, यः
प्राणवहानिस्रोतांस्यन्वेतितेनश्वासःप्रतिश्यायश्चजायते, यःशिरस्यवतिष्ठतेशिरस्तेनोपहन्यते।

ततःक्षणनाच्चैवोरसोविषमगतित्वाच्चवायोःकण्ठस्यचोर्ध्वंसनात्कासःसततमस्यसञ्जायते, सकासप्रसङ्गादुरसिक्षतेशोणितंष्टीवति,
शोणितागमनाच्चास्यदौर्बल्यमुपजायते; एवमेतेसाहसप्रभवाःसाहसिकमुपद्रवाःस्पृशन्ति।

ततःसउपशोषणैरैतैरुपद्रवैरुपद्रुतःशनैःशनैरुपशुष्यति।

तस्मात्पुरुषोमतिमान्बलमात्मनःसमीक्ष्यतदनुरूपाणिकर्माण्यारभेतकर्तुं।

बलसमाधानंहिशरीरं, शरीरमूलश्चपुरुषइति॥४॥

भवतिचात्र-

साहसंवर्जयेत्कर्मरक्षञ्जीवितमात्मनः।

जीवन्धिपुरुषस्त्विष्टंकर्मणःफलमश्नुते॥५॥

सन्धारणंशोषस्यायतनमितियदुक्तंतदनुव्याख्यास्यामः-

यदापुरुषोराजसमीपेभर्तुःसमीपेवागुरोर्वापादमूलेद्यूतसभमन्यंवासतांसमाजंस्त्रीमध्यंवासमनुप्रविश्ययानैर्वाऽ
प्युच्चावचैरभियान्भ्यात्प्रसङ्गाद्ग्रीमत्वाद्भृणित्वाद्वाग्निरुण्ध्यागतान्वातमूत्रपुरीषवेगान्तदातस्यसन्धारणाद्वायुःप्रकोपमापद्यते,

सप्रकुपितःपित्तश्लेष्माणौसमुदीर्योर्ध्वमधस्तिर्यक्चविहरति; ततश्चांशविशेषेणपूर्ववच्छरीरावयवविशेषंप्रविश्यशूलमुपजनयति, भिन्नतिपुरीषमुच्छोषयतिवा,
पार्श्वेचातिरुजति, अंसाववमृद्नाति, कण्ठमुरश्चावधमति, शिरश्चोपहन्ति, कासंश्वासंज्वरंस्वरभेदंप्रतिश्यायंचोपजनयति।

ततःसउपशोषणैरैतैरुपद्रवैरुपद्रुतःशनैःशनैरुपशुष्यति।

तस्मात्पुरुषोमतिमानात्मनःशारीरिष्वेवयोगक्षेमक्रेषुप्रयतेतविशेषेण; शरीरं ह्यस्यमूलं, शरीरमूलश्चपुरुषोभवति॥६॥

भवतिचात्र-

सर्वमन्यत्परित्यज्यशरीरमनुपालयेत्।

तदभावेहिभावानां सर्वाभावःशरीरिणाम्॥७॥

क्षयःशोषस्यायतनमितियदुक्तंतदनुव्याख्यास्यामः-

यदापुरुषोऽतिमात्रंशोकचिन्तापरिगतहृदयोभवति, ईर्ष्योत्कण्ठाभयक्रोधादिभिर्वासमाविश्यते, कृशोवासत्रूक्षान्नपानसेवीभवति,
दुर्बलप्रकृतिरनाहारोऽल्पाहारोवाभवति, तदातस्यहृदयस्थायीरसःक्षयमुपैति; सतस्योपक्षयाच्छोषंप्राप्नोति, अप्रतीकाराच्चाबुध्यतेयक्ष्मणा।

यथोपदेक्ष्यमाणरूपेण॥८॥

यदावापुरुषोऽतिहर्षादतिप्रसक्तभावःस्त्रीष्वतिप्रसङ्गमारभते, तस्यातिमात्रप्रसङ्गाद्रेतःक्षयमेति।

क्षयमपिचोपगच्छतिरेतसियदिमनःस्त्रीभ्यो नैवास्यनिवर्तते, तस्यचातिप्रणीतसङ्कल्पस्यमैथुनमापद्यमानस्यनशुक्रंप्रवर्ततेऽतिमात्रोपक्षीणरेतस्त्वात्,
तथाऽस्यवायुर्व्यायच्छमानशरीरस्यैवधमनीरनुप्रविश्यशोणितवाहिनीस्ताभ्यःशोणितंप्रच्यावयति,
तच्छुक्रक्षयादस्यपुनःशुक्रमार्गेणशोणितंप्रवर्ततेवातानुसृतलिङ्गम्।

अथास्यशुक्रक्षयाच्छोणितप्रवर्तनाच्चसन्धयःशिथिलीभवन्ति, रौक्ष्यमुपजायते, भूयःशरीरंदौर्बल्यमाविशतिवायुःप्रकोपमापद्यते;
सप्रकुपितोवशिकंशरीरमनुसर्पन्नुदीर्यश्लेष्मपित्तेपरिशोषयतिमांसशोणिते, प्रच्यावयतिश्लेष्मपित्तेसरुजतिपार्श्वे, अवमृद्नात्यंसौकण्ठमुद्ध्वंसति,
शिरःश्लेष्माणमुपत्क्लेश्यप्रतिपूरयतिश्लेष्मणा, सन्धींश्चप्रपीडयन्करोत्यङ्गमर्दमरोचकाविपाकौच,
पित्तश्लेष्मोत्क्लेशात्प्रतिलोमगत्वाच्चवायुज्वरंकासंश्वासंस्वरभेदंप्रतिश्यायंचोपजनयति;सकासप्रसङ्गादुरसिक्षतेशोणितंष्टीवति,शोणितगमनाच्चास्यदौर्बल्यमुपजा
यते, ततःसउपशोषणैरैतैरुपद्रवैरुपद्रुतःशनैःशनैरुपशुष्यति। तस्मात्पुरुषोमतिमानात्मनः।

शरीरमनुरक्षच्छुक्रमनुरक्षेत्। पराहोषाफलनिर्वृत्तिराहारस्येति॥८॥

भवतिचात्र-

आहारस्यपरं धामशुक्रंतद्रक्ष्यमात्मनः।

क्षयोह्यस्यबहून्गोणान्मरणवानियच्छति॥९॥

विषमाशनंशोषस्यायतनमितियदुक्तं,तदनुव्याख्यास्यामः-

यदापुरुषः पानाशनभक्ष्यलेह्योपयोगान्प्रकृतिकरणसंयोगराशिदेशकालोपयोगसंस्थोपशयविषमानासेवते, तदातस्यतेभ्योवातपित्तश्लेष्माणोवैषम्यमापद्यन्ते;
तेविषमाः शरीरमनुसृत्ययदास्रोतसामयनमुखा निप्रतिवार्यावतिष्ठन्तेतदाजन्तुर्यद्यदाहारजातमाहरतितत्तदस्यमूत्रपुरीषमेवोपजायतेभूयिष्ठंनान्यस्तथाशरीरधातुः;
सपुरीषोपष्टम्भाद्वर्तयति, तस्माच्छुष्यतोविशेषेणपुरीषमनुरक्ष्यंतथाऽन्येषामतिकृशदुर्बलानां;
तस्यानाप्यायमानस्यविषमाशनोपचितादोषाः पृथक्पृथगुपद्रवैर्युञ्जन्तोभूयःशरीरमुपशोषयन्ति।

तत्रवातः शूलमङ्गमर्दकण्ठोद्ध्वंसनं पार्श्वसंरुजनमंसावमर्दस्वरभेदप्रतिशयायं चोपजनयति; पित्तज्वरमतीसारमन्तर्दाहं च;
श्लेष्मातुप्रतिशयांशिरसोगुरुत्वमरोचकंकासंच, सकासप्रसङ्गादुरसिक्षेतेशोणितंनिष्ठीवति, शोणितगमनाच्चास्यदौर्बल्यमुपजायते।

एवमेतेविषमाशनोपचितास्त्रयोदोषाराजयक्ष्याणमभिनिर्वर्तयन्ति।

सत्तरुपशोषणैरुपद्रवैरुपद्रुतःशनैःशनैःशुष्यति।

तस्मात्पुरुषोमतिमान्प्रकृतिकरणसंयोगराशिदेशकालोपयोगसंस्थोपशयादविषममाहारमाहरेत्॥१०॥

भवतिचात्र-

हिताशीस्यान्मिताशीस्यात्कालभोजीजितेन्द्रियः।

पश्यन्त्रोगान्बहून्कष्टान्बुद्धिमान्विषमाशनात्॥११॥

एतैश्चतुर्भिःशोषस्यायतनैरुपसेवितैर्वातपित्तश्लेष्माणःप्रकोपमापद्यन्ते।

तेप्रकृपितानानाविधैरुपद्रवैःशरीरमुपशोषयन्ति।

तंसर्वरोगाणांकष्टतमत्वाद्राजयक्षमाणमाचक्षतेभिषजः;

यस्माद्वापूर्वमासीद्भगवतःसोमस्योदुराजस्यतस्माद्राजयक्षमेति॥१२॥

तस्येमानिपूर्वरूपाणिभवन्ति; तद्यथा- प्रतिशयायः, क्षवथुरभीक्ष्णं, श्लेष्मप्रसेकः, मुखमाधुर्यम्, अनन्नाभिलाषः, अन्नकालेचायासः,
दोषदर्शनमदोषेष्वल्पदोषेषुवाभावेषुपात्रोदकान्नसूपापूपोपदंशपरिवेशकेषु, भुक्तवतश्चास्यहृल्लासः, तथोल्लेखनमप्याहारस्यान्तरान्तरा,
मुखस्यपादयोश्चशोफःपाण्योश्चावेक्षणमत्यर्थम्, अक्ष्णोःश्वेतावभासताचातिमात्रं, बाह्वोश्चप्रमाणजिज्ञासा, स्त्रीकामता, निर्धृणित्वं, बीभत्सदर्शनताचास्यकाये,
स्वप्नेचाभीक्ष्णदर्शनमनुदकानामुदकस्थानानांशून्यानांचग्रामनगरनिगमजनपदानांशुष्कदग्धभमानांचवनानांकृकलासमयूरवानरशुकसर्पकाकोलूकादिभिः
संस्पर्शनमधिरोहणयानवाश्चोष्ट्रखरवारहैःकेशास्थिभस्मतुषाङ्गारराशीनांचाधिरोहणमिति (शोषपूर्वरूपाणिभवन्ति)॥१३॥

अतऊर्ध्वमेकादशरूपाणितस्यभवन्ति; तद्यथा- शिरसःपरिपूर्णत्वं, कासः, श्वासः, स्वरभेदः, श्लेष्मणश्छर्दनं, शोणितंनिष्ठीवनं, पार्श्वसंरोजनम्, अंसावमर्दः, ज्वरः,
अतीसारः, अरोचकश्चेति॥१४॥

तत्रापरिक्षीणबलमांसशोणितोबलवानजातारिष्टःसर्वैरपिशोषलिङ्गैरुपद्रुतःसाध्योज्ञेयः।

बलवानुपचितोहिसहत्वाद्व्याध्यौषधबलस्यकामंसुबहुलिङ्गोऽप्यल्पलिङ्गएवमन्तव्यः॥१५॥

दुर्बलंत्वतिक्षीणबलमांसशोणितमल्पलिङ्गमजातारिष्टमपिबहुलिङ्गजातारिष्टंचविद्यात्, असहत्वाद्व्याध्यौषधबलस्य; तंपरिवर्जयेत्,
क्षणेनैवहिप्रादुर्भवन्त्यरिष्टानि, अनिमित्तश्चारिष्टप्रादुर्भवइति॥१६॥

तत्रश्लोकः- समुत्थानंचलिङ्गंचयःशोषस्यावबुध्यते। पूर्वरूपंचतत्त्वेनसराज्ञःकर्तुमर्हति॥१७॥

VII Chapter: उन्मादनिदान

अथात उन्मादनिदानं व्याख्यास्यामः॥१॥

इति ह स्माह भगवानात्रेयः॥२॥

इह खलु पञ्चोन्मादा भवन्ति।

तद्यथा- वातपित्तकफसन्निपातागन्तुनिमित्ताः॥३॥

तत्र दोषनिमित्ताश्चत्वारः पुरुषाणामेवंविधानां क्षिप्रमभिनिर्वर्तन्ते; तद्यथा- भीरूणामुपक्लिष्टसत्त्वानामुत्सन्नदोषाणां समलविकृतोपहितान्यनुचितान्याहारजातानि वैषम्ययुक्तेनोपयोगविधिनोपयुञ्जानानां तन्त्रप्रयोगमपि विषममाचरतामन्याश्च शरीरचेष्टा विषमाः समाचरतामत्युपक्षीणदेहानां व्याधिवेगसमुद्भूतानामुपहतमनसां वा कामक्रोधलोभहर्षभयमोहायासशोकचिन्तोद्वेगादिभिर्भूयोऽभिघाताभ्याहतानां वा मनस्युपहते बुद्धौ च प्रचलितायामभ्युदीर्णां दोषाः प्रकुपिता हृदयमुपसृत्य मनोवहानि स्रोतांस्यावृत्य जनयन्त्युन्मादम्॥४॥

उन्मादं पुनर्मनोबुद्धिसञ्ज्ञाज्ञानस्मृतिभक्तिशीलचेष्टाचारविभ्रमंविद्यात्॥५॥

तस्येमानि पूर्वरूपाणि; तद्यथा- शिरसः शून्यता, चक्षुषोराकुलता, स्वनः कर्णयोः, उच्छ्वासस्याधिक्यम्, आस्यसंस्त्रवणम्, अनन्नाभिलाषोचकाविपाकाः, हृद्ग्रहः, ध्यानायाससम्मोहोद्वेगाश्चास्थाने, सततं लोमहर्षः, ज्वरश्चाभीक्षणम् उन्मत्तचित्तत्वम्, उर्ददित्वम् अर्दिताकृतिकरणं च व्याधेः, स्वप्ने चाभीक्षणं दर्शनं भ्रान्तचलितानवस्थितानां रूपाणामप्रशस्तानां च तिलपीडकचक्राधिरोहणं वातकुण्डलिकाभिश्चोन्मथनं निमज्जनं च क्लृषाणामभिसामावर्ते चक्षुषोश्चापसर्पणमिति (दोषनिमित्तानामुन्मादानां पूर्वरूपाणि भवन्ति)॥६॥

ततोऽनन्तरमेवमुन्मादाभिनिर्वृत्तिरेव। तत्रेदमुन्मादविशेषविज्ञानं भवति; तद्यथा- परिसरणमजस्रम्, अक्षिभ्रुवौष्ठांसहन्वग्रहस्तपादाङ्गविक्षेपणमकस्मात् सततमनियतानां च गिरामुत्सर्गः, फेनागमनमास्यात्, अभीक्षणं स्मितहसितनृत्यगीतवादित्रसम्प्रयोगाश्चास्थाने, वीणावंशशङ्खशम्यातालशब्दानुकरणमसाम्ना, यानमयानैः, अलङ्करणमनलङ्कारिकैर्द्रव्यैः, लोभश्चाभ्यवहार्येष्वलब्धेषु, लब्धेषु चावमानस्तीव्रमात्सर्यं च, काश्यं, पारुष्यम्, उत्पिण्डितारुणाक्षता वातोपशयविपर्यासादनुपशयता च; इति वातोन्मादलिङ्गानि भवन्ति(१);

अमर्षः, क्रोधः, संरम्भाश्चास्थाने, शस्त्रलोष्टकशाकाष्ठमुष्टिभिरभिहननं स्वेषां परेषां वा, अभिद्रवणं, प्रच्छायशीतोदकान्नाभिलाषः, सन्तापश्चातिवेलं, ताम्रहरितहारिद्रसंरब्धाक्षता, पित्तोपशयविपर्यासादनुपशयता च; इति पित्तोन्मादलिङ्गानि भवन्ति(२);

स्थानमेकदेशे, तूष्णीम्भावः, अल्पशश्चङ्क्रमणं, लालाशिङ्घाणकस्रवणम्, अनन्नाभिलाषः, रहस्कामता, स्वप्ननित्यता, शौचद्वेषः, बीभत्सत्वं, श्वयथुरानने, शुक्लस्तिमितमलोपदिग्धाक्षत्वं, श्लेष्मोपशयविपर्यासादनुपशयता च; इति श्लेष्मोन्मादलिङ्गानि भवन्ति(३); त्रिदोषलिङ्गसन्निपाते तु सान्निपातिकं विद्यात्; तमसाध्यमाचक्षते कुशलाः॥७॥

साध्यानां तु त्रयाणां साधनानि- स्नेहस्वेदवमन विरेचनास्थापनानुवासनोपशमन नस्तः कर्मधूमधूपनाञ्जनावपीड प्रथमनाभ्यङ्गप्रदेह परिषेकानुलेपनवध्वन्धनावरोधन वित्रासनविस्मापनविस्मरणापतर्पण सिराव्यधनानि, - भोजनविधानं च यथास्वं युक्त्या, यच्चान्यदपि किञ्चिन्निदानविपरीतमौषधं तदपि कार्यं स्यादिति॥८॥

भवति चात्र-

उन्मादान् दोषजान् साध्यान् साधयेद्विषगुत्तमः।

अनेन विधियुक्तेन कर्मणा यत् प्रकीर्तितम्॥१॥

यस्तु दोषनिमित्तेभ्य उन्मादेभ्यः समुत्थानपूर्वरूपलिङ्गवेदनोपशयविशेषसमन्वितो भवत्युन्मादस्तमागन्तुकमाचक्षते।

केचित् पुनः पूर्वकृतं कर्माप्रशस्तमिच्छन्ति तस्य निमित्तम् ।

तस्य च हेतुः प्रज्ञापराध एवेति भगवान् पुनर्वसुरात्रेयः।

प्रज्ञापराधाद्ध्ययं देवर्षिपितृगन्धर्वयक्षराक्षसपिशाच गुरुवृद्धसिद्धाचार्यपूज्यानावमत्याहितान्याचरति, अन्यद्वा किञ्चिदेवंविधं कर्माप्रशस्तमारभते; तमात्मना हतमुपपन्नतो देवादयः कुर्वन्त्युन्मत्तम्॥१०॥

तत्र देवादिप्रकोपनिमित्तेनागन्तुकोन्मादेन पुरस्कृतस्येमानि पूर्वरूपाणि भवन्ति; तद्यथा- देवगोब्राह्मणतपस्विनां हिंसारुचित्वं, कोपनत्वं, नृशंसाभिप्रायता, अरतिः ओजोवर्णच्छायाबल वपुषामुपतप्तिः, स्वप्ने च देवादिभिरभिभर्त्सनं प्रवर्तनं चेति; ततोऽनन्तरमुन्मादाभिनिर्वृतिः॥११॥

तत्रायमुन्मादकराणां भूतानामुन्मादविष्यतामारम्भविशेषो भवति; तद्यथा- अवलोकयन्तो देवा जनयन्त्युन्मादं, गुरुवृद्धसिद्धमहर्षयोऽभिपश्यन्तः, पितरो दर्शयन्तः स्पृशन्तो गन्धर्वाः, समाविशन्तो यक्षाः राक्षस्त्वात्मगन्धमाग्रापयन्तः, पिशाचाः पुनरारुह्य वाहयन्तः॥१२॥

तस्येमानि रूपाणि भवन्ति ; तद्यथा- अत्यात्मबलवीर्यं पौरुषपराक्रम ग्रहणधारणस्मरणज्ञानवचनविज्ञानानि; अनियतश्चोन्मादकालः॥१३॥

उन्मादविष्यतामपि खलु देवर्षिपितृगन्धर्वयक्षराक्षसपिशाचानां गुरुवृद्धसिद्धानां वा एष्वन्तरेष्वभिगमनीयाः पुरुषा भवन्ति; तद्यथा- पापस्य कर्मणः समारम्भे, पूर्वकृतस्य वा कर्मणः परिणामकाले, एकस्य वा शून्यगृहवासे, चतुष्यथाधिष्ठाने वा, सन्ध्यावेलायामप्रयतभावे वा पर्वसन्धिषु वा मिथुनीभावे, रजस्वलाभिगमने वा विगुणे, नियमव्रतब्रह्मचर्यभङ्गे वा, महाहवे वा, देशकुलपुरविनाशे वा, महाग्रहोपगमने वा, स्त्रिया वा प्रजननकाले, विविधभूताशुभाशुचिस्पर्शने वा, वमनविवेचनरुधिरसावे, अशुचेरप्रयतस्य वा चैत्यदेवायतनाभिगमने वा, मांसमधुतिलगुडमद्योच्छिष्टे वा, दिग्वाससि वा, निशि नगरनिगमचतुष्यथोपवनशमशानाघातनाभिगमने वा, द्विजगुरुसुरयतिपूज्याभिधर्षणे वा, धर्माख्यानव्यतिक्रमे वा, अन्यस्य वा कर्मणोऽप्रशस्तस्यारम्भे, इत्यभिघातकाला व्याख्याता भवन्ति॥१४॥

त्रिविधं तु खलु उन्मादकराणां भूतानामुन्मादने प्रयोजनं भवति; तद्यथा- हिंसा, रतिः, अभ्यर्चनं चेति तेषां तं प्रयोजनविशेषमुन्मत्ताचार विशेषलक्षणैर्विद्यात्। हिंसा, अप्सु वा स्थलाच्छवन्ने निमज्जति, पतति, शस्त्रकशाकाष्ठलोष्टमुष्टिभिर्हन्त्यात्मानम्, अन्यच्च प्राणवधार्थमारभते किञ्चित्, विद्यात्; तमसाध्यं साध्यौ पुनर्द्वावितरौ॥१५॥

तयोः साधनानि-

मन्त्रौषधिमणिमङ्गलबल्युपहारहोमनियमव्रतप्रायश्चित्तोपवास स्वस्त्ययनप्राणिपातगमनादीनि॥१६॥

एवमेते पञ्चोन्मादा व्याख्याता भवन्ति॥१७॥

ते तु खलु निजागन्तुविशेषेण साध्यासाध्यविशेषेण च प्रविभज्यमानाः

पञ्च सन्तो द्वावेव भवतः। तौ च परस्परमनुबध्नीतः कदाचिद्यथोक्तहेतुसंसर्गात् ।

तयोः संसृष्टमेव पूर्वरूपं भवति, संसृष्टमेव च लिङ्गम्। तत्रासाध्यसंयोगं साध्यासाध्यसंयोगं चासाध्यं विद्यात्, साध्यं तु साध्यसंयोगम् ।

तस्य साधनं साधनसंयोगमेव विद्यादिति॥१८॥

भवन्ति चात्र-

नैव देवा न गन्धर्वा न पिशाचा न राक्षसाः।

न चान्ये स्वयमक्लिष्टमुपक्लिशन्ति मानवम्॥१९॥

ये त्वेनमनुवर्तन्ते क्लिश्यमानं स्वकर्मणा ।

न स तद्धेतुकः क्लेशो न ह्यस्ति कृतकृत्यता॥२०॥

प्रज्ञापराधात् सम्भूते व्याधौ कर्मज आत्मनः।

नाभिशंसेद्बुद्धो देवान् पितृन्नापि राक्षसान्॥२१॥

आत्मानमेव मन्येत कर्तारं सुखदुःखयोः।

तस्माच्छ्रेयस्करं मार्गं प्रतिपद्येत नो व्रजेत्॥२२॥

देवादीनामपचितिर्हितानां चोपसेवनम्।

ते च तेभ्यो विरोधश्च सर्वमायत्तमात्मनि॥२३॥

तत्र श्लोकः-

सङ्ख्या निमित्तं प्राग्रूपं लक्षणं साध्यता न च।

उन्मादानां निदानेऽस्मिन् क्रियासूत्रं च भाषितम्॥२४॥

VIII Chapter: अपस्मारनिदान

अथातोऽपस्मारनिदानं व्याख्यास्यामः ॥१॥

इति ह स्माह भगवानात्रेयः ॥२॥

इह खलु चत्वारोऽपस्मारा भवन्ति वातपित्तकफसन्निपातनिमित्ताः ॥३॥

त एवंविधानां प्राणभृतां क्षिप्रमभिनिर्वर्तन्ते; तद्यथा- रजस्तमोभ्यामुपहतचेतसामुद्भ्रान्तविषमबहुदोषाणां समलविकृतोपहितान्यशुचीन्यभ्यवहारजातानि वैषम्ययुक्तेनोपयोगविधिनोपयुञ्जानानां तन्त्रप्रयोगमपि च विषममाचरतामन्याश्च शरीरचेष्टा विषमाः समाचरतामत्युपक्षयाद्वा दोषाः प्रकुपिताः रजस्तमोभ्यामुपहतचेतसामन्तरात्मनः श्रेष्ठतममायतनं हृदयमुपसृत्योपरि तिष्ठन्ते, तथेन्द्रियायतनानि च । तत्र चावस्थिताः सन्तो यदा हृदयमिन्द्रियायतनानि चेरिताः कामक्रोधभयलोभमोहहर्षशोकचिन्तोद्वेगादिभिः सहसाऽभिपूरयन्ति, तदा जन्तुरपस्मरति ॥४॥

अपस्मारं पुनः स्मृतिबुद्धिसत्त्वसम्प्लवाद्बीभत्सचेष्टमावस्थिकं तमः प्रवेशमाचक्षते ॥५॥

तस्येमानि पूर्वरूपाणि भवन्ति; तद्यथा- भ्रूव्युदासः सततमक्ष्णोर्वैकृतमशब्दश्रवणंलालासिङ्घाणप्रस्रवणमनन्नाभिलषणमरोचकाविपाकौ हृदयग्रहः कुक्षेराटोपो दौर्बल्यमस्थिभेदोऽङ्गमर्दो मोहस्तमसो दर्शनमूर्च्छा भ्रमश्चाभीक्ष्णं स्वप्ने च मदनर्तनव्यधनव्यथनवेपनपतनादीनीति ॥६॥

ततोऽनन्तरमपस्माराभिनिर्वृत्तिरेव ॥७॥

तत्रेदमपस्मारविशेषविज्ञानं भवति; तद्यथा-

अभीक्ष्णमपस्मरन्तं, क्षणेन सञ्ज्ञां प्रतिलभमानम्, उत्पिण्डिताक्षम्, असाम्नाविलपन्तम्, उद्धमन्तं फेनम्, अतीवाध्मातग्रीवम्, आविद्धंशिरस्कं, विषमविनताङ्गुलिम्, अनवस्थितापाणिपादम्, अरुणपरुषश्यावनखनयनवदनत्वचम्, अनवस्थितचपलपरुषरुक्षरूपदर्शिनं, वातलानुपशयं, विपरीतोपशयं च वातेनापस्मरन्तं विद्यात् ॥८॥

अभीक्ष्णमपस्मरन्तं क्षणेन सञ्ज्ञां प्रतिलभमानम्, अवकूजन्तम्, आस्फालयन्तं भूमिं, हरितहारिद्रताम्रनखनयनवदनत्वचं, रुधिरक्षितोग्रभैरवादीप्तरुषितरूपदर्शिनं, पित्तलानुपशयं, विपरीतोपशयं च पित्तेनापस्मरन्तं विद्यात् ॥९॥

चिरादपस्मरन्तं, चिराच्च सञ्ज्ञां प्रतिलभमानं, पतन्तम्, अनतिविकृतचेष्टं, लालामुद्धमन्तं, शुक्लनखनयनवदनत्वचं, शुक्लगुरुस्निग्धरूपदर्शिनं, श्लेष्मलानुपशयं, विपरीतोपशयं च श्लेष्मणाऽपस्मरन्तं विद्यात् ॥१०॥

समवेतसर्वलिङ्गमपस्मारं सान्निपातिकं विद्यात्, तमसाध्यमाचक्षते इति चत्वारोऽपस्मारा व्याख्याताः ॥११॥

तेषामागन्तुरनुबन्धो भवत्येव कदाचित्, तमुत्तरकालमुपदेक्ष्यामः ।

तस्य विशेषविज्ञानं यथोक्तलिङ्गैर्लिङ्गाधिक्यमदोषलिङ्गानुरूपं च किञ्चित् ॥१२॥

हितान्यपस्मारिभ्यस्तीक्ष्णानि संशोधनान्युपशमनानि च यथास्वं, मन्त्रादीनि चागन्तुसंयोगे ॥१३॥

तस्मिन् हि दक्षाध्वरध्वंसे देहिनां नानादिक्षु विद्रवतामभिद्रवणतरणधावनप्लवनलङ्घनाद्यैर्देहविक्षोभैः पुरागुल्मोत्पत्तिरभूत्, हविष्प्राशात् प्रमेहकुष्ठानां, भयत्रासशोकैरुन्मादानां, विविधभूताशुचिसंस्पर्शादपस्माराणां, ज्वरस्तु खलुमहेश्वरललाटप्रभवः, तत्सन्तापाद्रक्तपित्तम्, अतिव्यवायात् पुनर्नक्षत्रराजस्य राजयक्षमेति ||११||

भवन्ति चात्र-

अपस्मारो हि वातेन पित्तेन च कफेन च |

चतुर्थः सन्निपातेन प्रत्याख्येयस्तथाविधः ||१२||

साध्यांस्तु भिषजः प्राज्ञाः साधयन्ति समाहिताः |

तीक्ष्णैः संशोधनैश्चैव यथास्वं शमनैरपि ||१३||

यदा दोषनिमित्तस्य भवत्यागन्तुरन्वयः |

तदा साधारणं कर्म प्रवदन्ति भिषग्विदः ||१४||

सर्वरोगविशेषज्ञः सर्वौषधविशारदः|

भिषक् सर्वमयान् हन्ति न च मोहं निगच्छति ||१५||

इत्येतदखिलेनोक्तं निदानस्थानमुत्तमम् ||१६||

निदानार्थकरो रोगो रोगस्याप्युपलभ्यते ||१६||

तद्यथा-

ज्वरसन्तापाद्रक्तपित्तमुदीर्यते |

रक्तपित्ताज्ज्वरस्ताभ्यां शोषश्चाप्युपजायते ||१७||

प्लीहाभिवृद्ध्या जठरं जठराच्छोथ एव च |

अशोभ्यो जठरं दुःखं गुल्मश्चाप्युपजायते ||१८||

प्रतिशयायाद्वेत् कासः कासात् सञ्जायते क्षयः |

क्षयो रोगस्य हेतुत्वे शोषस्याप्युपलभ्यते ||१९||

ते पूर्वं केवला रोगाः पश्चाद्भेदवैकारिणः |

उभयार्थकरा दृष्टास्तथैवैकार्यकारिणः ||२०||

कश्चिद्धि रोगो रोगस्य हेतुर्भूत्वा प्रशाम्यति |
 न प्रशाम्यति चाप्यन्यो हेत्वर्थं कुरुतेऽपि च ||२१||
 एवं कृच्छ्रतमा नृणां दृश्यन्ते व्याधिसङ्कराः |
 प्रयोगापरिशुद्धत्वात्तथा चान्योन्यसम्भवात् ||२२||
 प्रयोगः शमयेद्व्याधिं योऽन्यमन्यमुदीरयेत् |
 नासौ विशुद्धः, शुद्धंस्तु शमयेद्यो न कोपयेत् ||२३||
 एको हेतुरनेकस्य तथैकस्यैव एव हि |
 व्याधेरैकस्य चानेको बहूनां बहवोऽपि च ||२४||
 ज्वरभ्रमप्रलापाद्या दृश्यन्ते रूक्षहेतुजाः |
 रूक्षेणैकेन चाप्येको ज्वर एवोपजायते ||२५||
 हेतुभिर्बहुभिश्चैको ज्वरो रूक्षादिभिर्भवेत् |
 रूक्षादिभिर्ज्वराद्याश्च व्याधयः सम्भवन्ति हि ||२६||
 लिङ्गं चैकमनेकस्य तथैवैकस्य लक्ष्यते |
 बहून्येकस्य च व्याधेर्बहूनां स्युर्बहूनि च ||२७||
 विषमारम्भमूलानां लिङ्गमेकं ज्वरो मतः |
 ज्वरस्यैकस्य चाप्येकः सन्तापो लिङ्गमुच्यते ||२८||
 विषमारम्भमूलैश्च ज्वर एको निरुच्यते |
 लिङ्गैरैतैर्ज्वरश्चासहिक्काद्याः सन्ति चामयाः ||२९||
 एका शान्तिरनेकस्य तथैवैकस्य लक्ष्यते |
 व्याधेरैकस्य चानेका बहूनां बहव्य एव च ||३०||
 शान्तिरामाशयोत्थानां व्याधीनां लङ्घनक्रिया |
 ज्वरस्यैकस्य चाप्येका शान्तिर्लङ्घनमुच्यते ||३१||
 तथा लघ्वशनाद्याश्च ज्वरस्यैकस्य शान्तयः |

एताश्चैव ज्वरश्वासहिक्कादीनां प्रशान्तयः ॥३२॥

सुखसाध्यः सुखोपायः कालेनाल्पेन साध्यते ।

साध्यते कृच्छ्रसाध्यस्तु यत्नेन महता चिरात् ॥३३॥

याति नाशेषतां व्याधिरसाध्यो याप्यसञ्ज्ञितः ।

परोऽसाध्यः क्रियाः सर्वाः प्रत्याख्येयोऽतिवर्तते ॥३४॥

नासाध्यः साध्यतां याति साध्यो याति त्वसाध्यताम् ।

पादापचाराद्वैवाद्या यान्ति भावान्तरं गदाः ॥३५॥

वृद्धिस्थानक्षयावस्थां रोगाणामुपलक्षयेत् ।

सुसूक्ष्मामपि च प्राज्ञो देहाग्निबलचेतसाम् ॥३६॥

व्याध्यवस्थाविशेषान् हि ज्ञात्वा ज्ञात्वा विचक्षणः ।

तस्यां तस्यामवस्थायां चतुःश्रेयः प्रपद्यते ॥३७॥

प्रायस्तिर्यग्गता दोषाः क्लेशयन्त्यातुरांश्चिरम् ।

तेषु न त्वरया कुर्याद्देहाग्निबलवित् क्रियाम् ॥३८॥

प्रयोगैः क्षपयेद्वा तान् सुखं वा कोष्ठमानयेत् ।

ज्ञात्वा कोष्ठप्रपन्नांस्तान् यथासन्नं हरेद्बुधः ॥३९॥

ज्ञानार्थं यानि चोक्तानि व्याधिलिङ्गानि सङ्ग्रहे ।

व्याध्यस्ते तदात्वे तु लिङ्गानीष्टानि नामयाः ॥४०॥

विकारः प्रकृतिश्चैव द्वयं सर्वं समासतः ।

तद्धेतुवशगं हेतोरभावान्ानुवर्तते ॥४१॥

तत्र श्लोकाः-

हेतवः पूर्वरूपाणि रूपाण्युपशयस्तथा ।

सम्प्राप्तिः पूर्वमुत्पत्तिः सूत्रमात्रं चिकित्सितात् ॥४२॥

ज्वरादीनां विकाराणामष्टानां साध्यता न च ।

पृथगेकैकशश्चोक्ता हेतुलिङ्गोपशान्तयः ॥४३॥

हेतुपर्यायानामानि व्याधीनां लक्षणस्य च ।

निदानस्थानमेतावत् सङ्ग्रहेणोपदिश्यते ॥४४॥

इत्यग्निवेशकृते तन्त्रे चरकप्रतिसंस्कृते निदानस्थाने अपस्मारनिदानं नामाष्टमोऽध्यायः ।

निदानस्थानं समाप्तम् ॥८॥

Vimanasthana

I Chapter: रसविमान

अथातो रसविमानं व्याख्यास्यामः ॥१॥ इति ह स्माह भगवानात्रेयः ॥२॥

इह खलु व्याधीनां निमित्तपूर्वरूपरूपोपशयसङ्ख्याप्राधान्यविधिविकल्प बलकालविशेषाननुप्रविश्यानन्तरं
दोषभेषजदेशकालबलशरीरसाराहारसात्म्यसत्त्वप्रकृतिवयसां मानमवहितमनसा यथावज्ज्ञेयं भवति भिषजा, दोषादिमानज्ञानायत्तत्वात् क्रियायाः।

न ह्यमानज्ञो दोषादीनां भिषग् व्याधिनिग्रहसमर्थो भवति।

तस्माद्दोषादिमानज्ञानार्थं विमानस्थानमुपदेक्ष्यामोऽग्निवेश! ॥३॥

तत्रादौ रसद्रव्यदोषविकारप्रभावान् वक्ष्यामः।

रसास्तावत् षट्- मधुराम्ललवणकटुतिक्तकषायाः।

ते सम्यगुपयुज्यमानाः शरीरं यापयन्ति, मिथ्योपयुज्यमानास्तु खलु

दोषप्रकोपायोपकल्पन्ते ॥४॥

दोषाः पुनस्त्रयो वातपित्तश्लेष्माणः।

ते प्रकृतिभूताः शरीरोपकारका भवन्ति, विकृतिमापन्नास्तु खलु नानाविधैर्विकारैः शरीरमुपतापयन्ति ॥५॥

तत्र दोषमेकैकं त्रयस्त्रयो रसा जनयन्ति, त्रयस्त्रयश्चोपशमयन्ति।

तद्यथा- कटुतिक्तकषाया वातं जनयन्ति, मधुराम्ललवणास्त्वेनं शमयन्ति; कट्वम्ललवणाः पित्तं जनयन्ति, मधुरतिक्तकषायास्त्वेनं च्छमयन्ति; मधुराम्ललवणाः
श्लेष्माणं जनयन्ति, कटुतिक्तकषायास्त्वेनं शमयन्ति ॥६॥

रसदोषसन्निपाते तु ये रसा यैर्दोषैः समानगुणाः समानगुणभूयिष्ठा वा भवन्ति

ते तानभिवर्धयन्ति, विपरीतगुणा विपरीतगुणभूयिष्ठा वा शमयन्त्यभ्यस्यमाना इति।

एतद्व्यवस्थाहेतोः षट्त्वमुपदिश्यते रसानां परस्परैणासंसृष्टानां, त्रित्वं च दोषाणाम् ॥७॥

संसर्गविकल्पविस्तरो ह्येषामपरिसङ्ख्येयो भवति, विकल्पभेदापरिसङ्ख्येयत्वात् ॥८॥

तत्र खल्वनेकरसेषु द्रव्येष्वनेकदोषात्मकेषु च विकारेषु रसदोषप्रभावमेकैकश्येनाभिसमीक्ष्य ततो द्रव्यविकारयोः प्रभावतत्त्वं व्यवस्येत् ॥९॥

न त्वेवं खलु सर्वत्र।

न हि विकृतिविषमसमवेतानां नानात्मकानां परस्परेण चोपहतानामन्यैश्च विकल्पनैर्विकल्पितानामवयवप्रभावानुमानेनैव समुदायप्रभावतत्त्वमध्यवसातुं
शक्यम् ॥१०॥

तथायुक्ते हि समुदये समुदायप्रभावतत्त्वमेवमेवोपलभ्य ततो द्रव्यविकारप्रभावतत्त्वं व्यवस्येत्॥११॥

तस्माद्रसप्रभावतश्च द्रव्यप्रभावतश्च दोषप्रभावतश्च विकारप्रभावतश्च तत्त्वमुपदेक्ष्यामः॥१२॥

तत्रैष रसप्रभाव उपदिष्टो भवति। द्रव्यप्रभावं पुनरुपदेक्ष्यामः। तैलसर्पिर्मधूनि वातपित्तश्लेष्मप्रशमनार्थानि द्रव्याणि भवन्ति॥१३॥

तत्र तैलं स्नेहौष्ण्यगौरवोपपन्नत्वाद्वातं जयति सततमभ्यस्यमानं; वातो हि रौक्ष्यशैत्यलाघवोपपन्नो विरुद्धगुणो भवति, विरुद्धगुणसन्निपाते हि भूयसाऽल्पमवजयीते, तस्मात्तैलं वातं जयति सततमभ्यस्यमानम्। सर्पिः खल्वेवमेव पित्तं जयति, माधुर्याच्छैत्यान्मन्दत्वाच्च; पित्तं ह्यमधुरमुष्णं तीक्ष्णं च। मधु च श्लेष्माणं जयति, रौक्ष्यात्तैक्षण्यात् कषायत्वाच्च; श्लेष्मा हि स्निग्धो मन्दो मधुरश्च। यच्चान्यदपि किञ्चिद्द्रव्यमेवं वातपित्तकफेभ्यो गुणतो विपरीतं स्यात्तच्चैताञ्जयत्यभ्यस्यमानम्॥१४॥

अथ खलु त्रीणि द्रव्याणि नात्युपयुञ्जीताधिकमन्येभ्यो द्रव्येभ्यः; तद्यथा- पिप्पली, क्षारः, लवणमिति॥१५॥

पिप्पल्यो हि कटुकाः सत्यो मधुरविपाका गुर्व्योनात्यर्थं स्निग्धोष्णाः प्रक्लेदिन्यो भेषजाभिमतश्चताः सद्यः; शुभाशुभकारिण्यो भवन्ति; आपातभद्राः, प्रयोगसमसाद्गुण्यात्; दोषसञ्चयानुबन्धाः;- सततमुपयुज्यमाना हि गुरुप्रक्लेदित्वाच्छलेष्माणमुत्क्लेशयन्ति, औष्ण्यात् पित्तं, न च वातप्रशमनायोपकल्पन्तेऽल्पस्नेहोष्णभावात्; योगवाहिन्यस्तु खलु भवन्ति; तस्मात् पिप्पलीनात्युपयुञ्जीत॥१६॥

क्षारः पुनरौष्ण्यतैक्षण्यालाघवोपपन्नः क्लेदयत्यादौ पश्चाद्विशोषयति, स पचनदहनभेदनार्थमुपयुज्यते; सोऽतिप्रयुज्यमानः केशाक्षिहृदयपुंस्त्वोपघातकरः सम्पद्यते। ये ह्येनं ग्रामनगरनिगमजनपदाः सततमुपयुञ्जते त आन्ध्यषाण्ड्यखालित्यपालित्यभाजो हृदयापकर्तिनश्च भवन्ति, तद्यथा- प्राच्याश्चीनाश्च; तस्मात् क्षारं नात्युपयुञ्जीत॥१७॥

लवणं पुनरौष्ण्यतैक्षण्यालोपपन्नम्, अनतिगुरु, अनतिस्निग्धम्, उपक्लेदि, विस्त्रंसनसमर्थम्, अन्नद्रव्यरुचिकरम्, आपातभद्रं प्रयोगसमसाद्गुण्यात्, दोषसञ्चयानुबन्धं, तद्रोचनपाचनोपक्लेदनविस्त्रंसनार्थमुपयुज्यते। तदत्यर्थमुपयुज्यमानं ग्लानिशैथिल्यदौर्बल्याभिनिर्वृत्तिकरं शरीरस्य भवति। ये ह्येनं ग्रामनगरनिगमजनपदाः सततमुपयुञ्जते, ते भूयिष्ठं ग्लानस्वः शिथिलमांसशोणिता अपरिक्लेशसाहश्च भवन्ति। तद्यथा- बाह्लीकसौराष्ट्रिकसैन्धवसौवीरकाः; ते हि पयसाऽपि सह लवणमश्रन्ति। येऽपीह भूमेरत्यूषा देशास्तेष्वोषधिवीरुद्वनस्पतिवानस्पत्या न जायन्तेऽल्पतेजसो वा भवन्ति, लवणोपहतत्वात्। तस्माल्लवणं नात्युपयुञ्जीत। ये ह्यतिलवणसात्म्याः पुरुषास्तेषामपि खालित्यपालित्यानि वलयश्चाकाले भवन्ति॥१८॥

तस्मात्तेषां तत्सात्म्यतः क्रमेणापगमनं श्रेयः। सात्म्यमपि हि क्रमेणोपनिवर्त्यमानमदोषमल्पदोषं वा भवति॥१९॥

सात्म्यं नाम तद् यदात्मन्युपशेते; सात्म्यार्थो ह्युपशयार्थः। तत्रिविधं प्रवरावरमध्यविभागेन; सप्तविधं तु रसैकैकत्वेन सर्वरसोपयोगाच्च। तत्र सर्वरसं प्रवरम्, अवमेकरसं, मध्यं तु प्रवरावरमध्यस्थम्। तत्रावरमध्याभ्यां सात्म्याभ्यां क्रमेणैव प्रवरमुपपादयेत् सात्म्यम्। सर्वरसमपि च सात्म्यमुपपन्नः प्रकृत्याद्युपयोक्त्रष्टमानि सर्वाण्याहारविधिविशेषायतनान्यभिसमीक्ष्य हितमेवानुरुध्येत॥२०॥

तत्र खल्विमान्यष्टावाहारविधिविशेषायतनानि भवन्ति; तद्यथा- प्रकृतिकरणसंयोगराशिदेशकालोपयोगसंस्थोपयोक्त्रष्टमानि (भवन्ति)॥२१॥

तत्र प्रकृतिरुच्यते स्वभावो यः, स पुनराहारौषधद्रव्याणां स्वाभाविको गुर्वादिगुणयोगः; तद्यथा माषमुद्गयोः, शूकरैणयोश्च॥२२॥

करणं पुनः स्वाभाविकानां द्रव्याणामभिसंस्कारः। संस्कारो हि गुणान्तराधानमुच्यते। ते गुणास्तोयाग्निसन्निर्कर्षशौचमन्थनदेशकालवासनभावनादिभिः कालप्रकर्षभाजनादिभिश्चाधीयन्ते॥२२॥

संयोगः पुनर्द्वयोर्बहूनां वा द्रव्याणां संहतीभावः, स विशेषमारभते, यं पुनर्नैकैकशो द्रव्याण्यारभन्ते; तद्यथा- मधुसर्पिषोः, मधुमत्स्यपयसां च संयोगः॥२२॥

राशिस्तु सर्वग्रहपरिग्रहौ मात्रामात्रफलविनिश्चयार्थः । तत्र सर्वस्याहारस्य प्रमाणग्रहणमेकपिण्डेन सर्वग्रहः, परिग्रहः पुनः प्रमाणग्रहणमेकैकशयेनाहारद्रव्याणाम् ।
सर्वस्य हि ग्रहः सर्वग्रहः, सर्वतश्च ग्रहः परिग्रह उच्यते । २२ ।

देशः पुनः स्थानं; स द्रव्याणामुत्पत्तिप्रचारौ देशसात्म्यं चाचष्टे । २२ ।

कालो हि नित्यगश्चावस्थिकश्च; तत्रावस्थिको विकारमपेक्षते, नित्यगस्तु ऋतुसात्म्यापेक्षः । २२ ।

उपयोगसंस्था तूपयोगनियमः; स जीर्णलक्षणापेक्षः । २२ ।

उपयोक्ता पुनर्यस्तमाहारमुपयुङ्क्ते, यदायत्तमोकसात्म्यम् । इत्यष्टावाहारविधिविशेषायतनानि व्याख्यातानि भवन्ति । २२ ।

एषां विशेषाः शुभाशुभफलाः परस्परपकारका भवन्ति; तान् बुभुत्सेत, बुद्ध्वा च हितेप्सुरेव स्यात्; नच मोहात् प्रमादाद्वा
प्रियमहितमसुखोदकमुपसेव्यमाहारजातमन्यद्वा किञ्चित् । २३ ।

तत्रेदमाहारविधिविधानमरोगाणामातुराणां चापि केषाञ्चित् काले प्रकृत्यैव हिततमं भुञ्जानानां भवति- उष्णं, स्निग्धं, मात्रावत्, जीर्णं वीर्याविरुद्धं, इष्टे देशे,
इष्टसर्वोपकरणं, नातिद्रुतं, नातिविलम्बितम्, अजल्पन्, अहसन्, तन्मना भुञ्जीत, आत्मानमभिसमीक्ष्य सम्यक् । २४ ।

तस्य सादुष्यमुपदेक्ष्यामः- उष्णमश्रीयात्; उष्णं हि भुज्यमानं स्वदते, भुक्तं चाग्निमौदर्यमुदीरयति, क्षिप्रं जरां गच्छति, वातमनुलोमयति, श्लेष्माणं च
परिहासयति; तस्मादुष्णमश्रीयात् । २५ ।

स्निग्धमश्रीयात्; स्निग्धं हि भुज्यमानं स्वदते, भुक्तं चानुदीर्णमग्निमुदीरयति, क्षिप्रं जरां गच्छति, वातमनुलोमयति, शरीरमुपचिनोति, दृढीकरोतीन्द्रियाणि,
बलाभिवृद्धिमुपजनयति, वर्णप्रसादं चाभिनिर्वर्तयति; तस्मात् स्निग्धमश्रीयात् । २५ ।

मात्रावदश्रीयात्; मात्रावद्धि भुक्तं वातपित्तकफानपीडयदायुरेव विवर्धयति केवलं, सुखं गुदमनुपर्येति, न चोष्माणमुपहन्ति, अव्यथं च परिपाकमेति;
तस्मान्मात्रावदश्रीयात् । २५ ।

जीर्णेऽश्रीयात्; अजीर्णे हि भुञ्जानस्याभ्यवहृतमाहारजातं पूर्वस्याहारस्य रसमपरिणतमुत्तरेणाहारसेनोपसृजत् सर्वान् दोषान् प्रकोपयत्याशु, जीर्णे तु भुञ्जानस्य
स्वस्थानस्थेषु दोषेष्वग्नौ चोदीर्णे जातायां च बुभुक्षायां विवृतेषु च स्रोतसां मुखेषु विशुद्धे चोद्गारे हृदये विशुद्धे वातानुलोम्ये विसृष्टेषु च
वातमूत्रपुरीषवेगेष्वभ्यवहृतमाहारजातं सर्वशरीरधातूनप्रदूषयदायुरेवाभिवर्धयति केवलं; तस्माज्जीर्णेऽश्रीयात् । २५ ।

वीर्याविरुद्धमश्रीयात्; अविरुद्धवीर्यमश्रुत् हि विरुद्धवीर्याहारजैर्विकारैर्नोपसृज्यते; तस्माद्वीर्याविरुद्धमश्रीयात् । २५ ।

इष्टे देशे इष्टसर्वोपकरणं चाश्रीयात्; इष्टे हि देशे भुञ्जानो नानिष्टदेशजैर्मनोविधातकैर्भाविर्मनोविधातं प्राप्नोति, तथैवेष्टैः सर्वोपकरणैः; तस्मादिष्टे देशे
तथेष्टसर्वोपकरणं चाश्रीयात् । २५ ।

नातिद्रुतमश्रीयात्; अतिद्रुतं हि भुञ्जानस्योत्सनेहनमवसादनं भोजनस्याप्रतिष्ठानं च, भोज्यदोषसाद्गुण्योपलब्धिश्च न नियता; तस्मान्नातिद्रुतमश्रीयात् । २५ ।

नातिविलम्बितमश्रीयात्; अतिविलम्बितं हि भुञ्जानो न तृप्तिमधिगच्छति, बहु भुङ्क्ते, शीतीभवत्याहारजातं, विषमं च पच्यते; तस्मान्नातिविलम्बितमश्रीयात्
। २५ ।

अजल्पन्हसन् तन्मना भुञ्जीत; जल्पतो हसतोऽन्यमनसो वा भुञ्जानस्य त एव हि दोषा भवन्ति, य एवातिद्रुतमश्रुतः; तस्मादजल्पन्हसन्तन्मना भुञ्जीत
। २५ ।

आत्मानमभिसमीक्ष्य भुञ्जीत सम्यक्; इदं ममोपशेते इदं नोपशेते इत्येवं विदितं ह्यस्यात्मन आत्मसात्म्यं भवति; तस्मादात्मानमभिसमीक्ष्य भुञ्जीत सम्यगिति॥२५॥

भवति चात्र-

रसान् द्रव्याणि दोषांश्च विकारांश्च प्रभावतः | वेद यो देशकालौ च शरीरं च स नो भिषक्॥२६॥

तत्र श्लोकौ-

विमानार्थो रसद्रव्यदोषरोगाः प्रभावतः | द्रव्याणि नातिसेव्यानि त्रिविधं सात्म्यमेव च॥२७॥

आहारायतनान्यष्टौ भोज्यसाद्गुण्यमेव च | विमाने रससङ्ख्याते सर्वमेतत् प्रकाशितम्॥२८॥

इत्यग्निवेशकृते तन्त्रे चरकप्रतिसंस्कृते विमानस्थाने रसविमानं नाम प्रथमोऽध्यायः॥१॥

II Chapter: त्रिविधकुक्षीयं विमान

अथातस्त्रिविधकुक्षीयं विमानं व्याख्यास्यामः॥१॥

इति ह स्माह भगवानात्रेयः॥२॥

त्रिविधं कुक्षौ स्थापयेदवकाशांशमाहारस्याहारमुपयुञ्जानः;

तद्यथा- एकमवकाशांशं मूर्तानामाहारविकाराणाम्,

एकं द्रवाणाम्,

एकं पुनर्वातपित्तश्लेष्माणाम्;

एतावतीं ह्याहारमात्रमुपयुञ्जानो नामात्राहारजं किञ्चिदशुभं प्राप्नोति॥३॥

न च केवलं मात्रावत्त्वादेवाहारस्य कृत्स्नमाहारफलसौष्ठवमवाप्तुं शक्यं, प्रकृत्यादीनामष्टानामाहारविधिविशेषायतनानां प्रविभक्तफलत्वात्॥४॥

तत्रायं तावदाहारराशिमधिकृत्य मात्रामात्राफलविनिश्चयार्थः प्रकृतः। एतावानेव ह्याहारराशिविधिविकल्पो यावन्मात्रावत्त्वमात्रावत्त्वं च॥५॥

तत्र मात्रावत्त्वं पूर्वमुद्दिष्टं कुक्ष्यंशविभागेन, तद्भूयो विस्तरेणानुव्याख्यास्यामः।

तद्यथा- कुक्षेरप्रणीडनमाहारेण, हृदयस्यानवरोधः, पार्श्वयोरविपाटनम्, अनतिगौरवमुदरस्य, प्रीणनमिन्द्रियाणां, क्षुत्पिपासोपरमः,

स्थानासनशयनगमनोच्छ्वासप्रश्वासहास्यसङ्कथासु सुखानुवृत्तिः, सायं प्रातश्च सुखेन परिणमनं, बलवर्णोपचयकरत्वं च;

इति मात्रावतो लक्षणमाहारस्य भवति॥६॥

अमात्रावत्त्वं पुनर्द्विविधमाचक्षते- हीनम्, अधिकं च।

तत्र हीनमात्रमाहारराशिं बलवर्णोपचयक्षयकरमतृप्तिकरमुदावर्तकरमनायुष्यवृष्यमनौजस्यं शरीरमनोबुद्धीन्द्रियोपधातकरं सारविधमनमलक्ष्म्यावहमशीतेश्च वातविकाराणामायतनमाचक्षते,

अतिमात्रं पुनः सर्वदोषप्रकोपणमिच्छन्ति कुशलाः।

यो हि मूर्तानामाहारजातानां सौहित्यं गत्वा द्रवैस्तृप्तिमापद्यते भूयस्तस्यामाशयगता वातपित्तश्लेष्माणोऽभ्यवहारेणातिमात्रेणातिप्रपीड्यमानाः सर्वे युगपत् प्रकोपमापद्यन्ते,

ते प्रकुपितास्तमेवाहारराशिमपरिणतमाविश्य कुक्ष्येकदेशमन्नाश्रिता विष्टभ्यन्तः सहसा वाऽप्युत्तराधराभ्यां मार्गाभ्यां प्रच्यावयन्तः पृथक् पृथगिमान् विकारानभिनिर्वर्तयन्त्यतिमात्रभोक्तुः।

तत्र वातः शूलानाहाङ्गमर्दमुखशोषमूर्च्छाभ्रमग्निवैषम्यपार्श्वपृष्ठकटिग्रहसिराकुञ्चनस्तम्भनानि करोति,

पित्तं पुनर्ज्वरातीसारान्तर्दाहतृष्णामदभ्रमप्रलपनानि,

श्लेष्मा तु छर्द्यरोचकाविपाकशीतज्वरालस्यगात्रगौरवाणि॥७॥

न च खलु केवलमतिमात्रमेवाहारराशिमामप्रदोषकरमिच्छन्ति अपि

तु खलु गुरुक्षशीतशुष्कद्विष्टविष्टमिषिदाह्यशुचिविरुद्धानामकाले

चान्नपानानामुपसेवनं, कामक्रोधलोभमोहेर्ष्याहीनशोकमानोद्वेगभयोपतप्तमनसा वा यदन्नपानमुपयुज्यते,

तदप्याममेव प्रदूषयति॥८॥

भवति चात्र-

मात्रयाऽप्यभ्यवहृतं पथ्यं चान्नं न जीर्यति।

चिन्ताशोकभयक्रोधदुःखशय्याप्रजागरैः॥९॥

तं द्विविधमामप्रदोषमाचक्षते भिषजः- विसूचिकाम्, अलसकं च॥१०॥

तत्र विसूचिकामूर्ध्वं चाधश्च प्रवृत्तामदोषां यथोक्तरूपां विद्यात्॥११॥

अलसकमुपदेक्ष्यामः-

दुर्बलस्याल्पानेर्बहुश्लेष्मणो वातमूत्रपुरीषवेगविधारिणः स्थिरगुरुबहुक्षशीतशुष्कान्नसेविनस्तदन्नपानमनिलप्रपीडितं श्लेष्मणा

च विबद्धमार्गमतिमात्रप्रलीनमलसत्वान्न बहिर्मुखीभवति,

ततश्छर्द्यतीसारवर्ज्यान्मामप्रदोषलिङ्गान्यभिदर्शयत्यतिमात्राणि अतिमात्रप्रदुष्टाश्च दोषाः प्रदुष्टामबद्धमार्गास्तिर्यग्गच्छन्तः कदाचिदेव केवलमस्य शरीरं दण्डवत् स्तम्भयन्ति,

ततस्तं दण्डालसकमसाध्यं ब्रूवते।

विरुद्धाध्यशनाजीर्णाशनशीलिनः पुनरामदोषमामविषमित्याचक्षते भिषजः,

विषसदृशल्लिङ्गत्वात्; तत् परमसाध्यम्, आशुकारित्वाद्विरुद्धोपक्रमत्वाच्चेति॥१२॥

तत्र साध्यमामं प्रदुष्टमलसीभूतमुल्लेखयेदादौ पाययित्वा सलवणमुष्णं वारि, विसूचिकायां स्वेदनवर्तिप्रणिधानाभ्यामुपाचरेदुपवासयेच्चैनम्। ततः लङ्घनमेवाग्रे विरिक्तवच्चानुपूर्वी।

आमप्रदोषेषु त्वन्नकाले जीर्णाहारं पुनर्दोषावलिप्तामाशयं स्तिमितगुरुकोष्ठमनन्नाभिलाषिणमभिसमीक्ष्य आमप्रदोषदुर्बलो च, नत्वेवाजीर्णाशनम्;

पाययेद्दोषशेषाचनार्थमौषधमग्निसन्धुक्षणार्थं ह्यग्निर्नयुगपद्दोषमौषधमाहारजातं च पक्तुम्।

शक्तः अपि पुनर्विकाराणामपतर्पणेनैवोपरमो सहसैवातुरमबलमतिपातयेत्।

आमप्रदोषजानां चामप्रदोषाहारौषधविभ्रमोऽतिबलत्वादुपरतकायामिं भवति, सति त्वनुबन्धे कृतापतर्पणानां व्याधीनां निग्रहे
निमित्तविपरीतमपास्यौषधमातङ्कविपरीतमेवावचारयेद्यथास्वम् सर्वविकाराणामपि च निग्रहे वा।

कुशलाः, तदर्थकारि हेतुव्याधिविपरीतमौषधमिच्छन्ति विमुक्तामप्रदोषस्य पुनः परिपक्वदोषस्य दीप्ते चाग्नावभ्यङ्गास्थापनानुवासनं विधिवत् स्नेहपानं च
युक्त्या प्रयोज्यं प्रसमीक्ष्य दोषभेषजदेशकालबलशरीराहार सात्म्यसत्त्वप्रकृतिवयसामवस्थान्तराण विकारांश्च सम्यगिति॥१३॥

भवति चात्र-

आहारविध्यायतनानि चाष्टौ सम्यक् परीक्ष्यात्महितं विदध्यात्।

अन्यश्च यः कश्चिदिहास्ति मार्गो हितोपयोगेषु भजेत तं च॥१४॥

अशितं खादितं पीतं लीढं च क्व विपच्यते।

एतत्त्वां धीर! पृच्छामस्तन्न आचक्ष्व बुद्धिमन्॥१५॥

इत्यग्निवेशप्रमुखैः शिष्यैः पृष्टः पुनर्वसुः।

आचक्ष्वे ततस्तेभ्यो यत्राहारो विपच्यते॥१६॥

नाभिस्तनान्तरं जन्तोरामाशय इति स्मृतः।

अशितं खादितं पीतं लीढं चात्र विपच्यते॥१७॥

आमाशयगतः पाकमाहारः प्राप्य केवलम्।

पक्वः सर्वाशयं पश्चाद्धमनीभिः प्रपद्यते॥१८॥

तत्र श्लोकः-

तस्य मात्रावतो लिङ्गं फलं चोक्तं यथायथम्।

अमात्रस्य तथा लिङ्गं फलं चोक्तं विभागशः॥१९॥

इत्यग्निवेशकृते तन्त्रे चरकप्रतिसंस्कृते विमानस्थाने त्रिविधकुक्षीयविमानं नाम द्वितीयोऽध्यायः॥२॥

III Chapter: जनपदोद्ध्वंसनीयं विमान

अथातो जनपदोद्ध्वंसनीयं विमानं व्याख्यास्यामः॥१॥

इति ह स्माह भगवानात्रेयः॥२॥

जनपदमण्डले पञ्चालक्षेत्रे द्विजातिवराध्युषिते काम्पिल्यराजधान्यां भगवान् पुनर्वसुरात्रेयोऽन्तेवासिगणपरिवृतः पश्चिमे घर्ममासे गङ्गातीरे
वनविचारमनुविचारिष्ठमग्निवेशमब्रवीत्॥३॥

दृश्यन्ते हि खलु सौम्य! नक्षत्रग्रहगणचन्द्रसूर्यानिलानलानां दिशां चाप्रकृतिभूतानामुतवैकारिका भावाः, अचिरादितो भूरपि च न
यथावद्रसवीर्यविपाकप्रभावमोषधीनां प्रतिविधास्यति, तद्वियोगाच्चातङ्कप्रायता नियता। तस्मात् प्रागुद्ध्वंसात् प्राक् च भूमेर्विरसीभावादुद्ध्वं सौम्य!
भैषज्यानि यावन्नोपहतरसवीर्यविपाकप्रभावाणि भवन्ति। वयं षारसवीर्यविपाकप्रभावानुपयोक्ष्यामहे ये चास्माननुकाङ्क्षन्ति, यांश्च वयमनुकाङ्क्षामः। न हि
सम्यगुद्धृतेषु सौम्य! भैषज्येषु सम्यग्विहितेषु सम्यक् चावचारितेषु जनपदोद्ध्वंसकराणां विकाराणां किञ्चित् प्रतीकारगौरवं भवति॥४॥

एवं वादिनं भगवन्तमात्रेयमग्निवेश उवाच-उद्धृतानि खलु भगवन्! भैषज्यानि, सम्यग्विहितानि, सम्यगवचारितानि च; अपि तु खलु जनपदोद्ध्वंसनमेकेनैव
व्याधिना युगपदसमानप्रकृत्याहारदेहबलसात्म्यसत्त्ववयसां मनुष्याणां कस्माद्भवतीति॥५॥

तमुवाच भगवानात्रेयः- एवमसामान्यावतामप्येभिरग्निवेश! प्रकृत्यादिभिर्भाविर्मनुष्याणां येऽन्ये वाः सामान्यास्तद्वैगुण्यात् समानकालाः समानलिङ्गाश्च
व्याधयोऽभिनिर्वर्तमाना जनपदमुद्ध्वंसयन्ति। ते तु खल्विमे भावाः सामान्या जनपदेषु भवन्ति; तद्यथा- वायुः, उदकं, देशः, काल इति॥६॥

तत्र वातमेव विधमनारोग्यकरं विद्यात्; तद्यथा यथर्तुविषममतिस्तिमितमतिचलमतिपरुषमतिशीतमत्युष्णमतिरूक्षमत्यभिष्यन्दिनमतिभैरवारावमतिप्रतिहत-
परस्परगतमितकुण्डलिनमसात्म्यगन्धबाष्पसिकतापांशुधूमोपहतमिति (१);

उदकं तु खल्वत्यर्थविकृतगन्धवर्णरसस्पर्शक्लेदबहुलमपक्रान्तजलचरविहङ्गमुपक्षीणजलेशयमप्रीतिकरमपगतगुणं विद्यात् (२);

देशं पुनः प्रकृतिविकृतवर्णगन्धरसस्पर्शक्लेदबहुलमुपसृष्टं सरीसृपव्यालमशकशलभमक्षिकामूषकोलूकशमाशानिकशकुनिजम्बूकादिभिस्तृणोलूपोपवनवन्तं
प्रतानादिबहुलमपूर्ववदवपतितशुष्कनष्टशस्यं धूम्रपवनं
प्रध्मातपतत्रिगणमुत्क्रुष्टश्वगणमुद्भ्रान्तव्यथितविविधमृगपक्षिसङ्घमुत्सृष्टनष्टधर्मसत्यलज्जाचाशीलगुणजनपदं शश्वत्क्षुभितोदीर्णसलिलाशयं
प्रततोल्कापातनिर्घातभूमिकम्पमतिभयारावरूपं रूक्षताम्राणसिताभ्रजालसंवृताकचन्द्रतारकमभीक्ष्णं ससम्भ्रमोद्वेगमिव सत्रासरुदितमिव सतमस्कमिव
गुह्यकाचरितमिवाक्रन्दितशब्दबहुलं चाहितं विद्यात् (३);

कालं तु खलु यथर्तुलिङ्गाद्विपरीतलिङ्गमतिलिङ्गं हीनलिङ्गं चाहितं व्यवस्येत् (४); इमानेवन्दोषयुक्तांश्चतुरो भावाञ्जनपदोद्ध्वंसकरान् वदन्ति कुशलाः;
अतोऽन्यथाभूतांस्तु हितानाचक्षते॥७॥

विगुणेष्वपि खल्वेतेषु जनपदोद्ध्वंसकरेषु भावेषु भैषजेनोपपाद्यमानानामभयं भवति रोगेभ्य इति॥८॥

वैगुण्यमुपपन्नानां देशकालानिलाम्भसामागरीयस्त्वं विशेषेण हेतुमत् संप्रवक्ष्यते ॥९॥

वाताज्जलं जलादेशं देशात् कालं स्वभावतः। विद्याहुष्परिहार्यत्वाद्गरीयस्तरमर्थवित् ॥१०॥

वाय्वादिषु यथोक्तानां दोषाणां तु विशेषवित्। प्रतीकारस्य सौकर्ये विद्याल्लाघवलक्षणम्॥११॥

कालान्तेषु यदा नराः। भैषजेनोपपाद्यन्ते न भवन्त्यातुरास्तदा॥१२॥

येषां न मृत्युसामान्यं सामान्यं न च कर्मणाम्। कर्म पञ्चविधं तेषां भेषजं परमुच्यते॥१३॥

रसायनानां विधिवच्चोपयोगः शस्यते। शस्यते देहवृत्तिश्च भेषजैः पूर्वमुद्धृतैः॥१४॥

सत्यं भूते दया दानं बलयो देवतार्चनम्। सद्धृतस्यानुवृत्तिश्च प्रशमो गुप्तिरात्मनः॥१५॥

हितं जनपदानां च शिवानामुपसेवनम्। सेवनं ब्रह्मचर्यस्य तथैव ब्रह्मचारिणाम्॥१६॥

सङ्कथा धर्मशास्त्राणां महर्षीणां जितात्मनाम्। धार्मिकैः सात्त्विकैर्नित्यं सहास्या वृद्धंसम्मतैः॥१७॥

त्येतद्वेषजं प्रोक्तमायुषः परिपालनम्। येषामनियतो मृत्युस्तस्मिन् काले सुदारुणे॥१८॥

इति श्रुत्वा जनपदोद्ध्वंसने कारणानि पुनरपि भगवन्तमात्रेयमग्निवेश उवाच- अथ खलु भगवन्! कुतोमूलमेषां वाय्वादीनांवैगुण्यमुत्पद्यते? येनोपपन्ना जनपदमुद्ध्वंसयन्तीति॥१९॥

तमुवाच भगवानात्रेयः- सर्वेषामप्यग्निवेश! वाय्वादीनां यद्वैगुण्यमुत्पद्यते तस्य मूलमधर्मः, तन्मूलं वाऽसत्कर्म पूर्वकृतं; तयोर्योनिः प्रज्ञापराध एव। तद्यथा- यदा वै देशनगरनिगमजनपदप्रधाना धर्ममुत्क्रम्याधर्मेण प्रजां वर्तयन्ति, तदाश्रितोपाश्रिताः रजनपदा व्यवहारोपजीविनश्च तमधर्ममभिवर्धयन्ति, ततः सोऽधर्मः प्रसभं धर्ममन्तर्धत्ते, तस्तेऽन्तर्हितधर्माणो देवताभिरपि त्यज्यन्ते; तेषां थाऽन्तर्हितधर्मणामधर्मप्रधानानामपक्रान्तदेवतानामृतवो व्यापद्यन्ते; तेन नापो यथाकालं देवो र्षति न वा वर्षति विकृतं वा वर्षति, वाता न सम्यग्भिवान्ति, तिव्यापद्यते, लिलान्युपशुष्यन्ति, ओषधयः स्वभावं परिहायापद्यन्ते विकृतिः; तत उद्ध्वंसन्ते जनपदाः श्याभ्यवहार्यदोषात्॥२०॥

तथा शस्त्रप्रभवस्यापि जनपदोद्ध्वंसस्याधर्म एव हेतुर्भवति। येऽतिप्रवृद्धलोभक्रोधमोहमानास्ते दुर्बलानवमत्यात्मस्वजनपरोपघाताय शस्त्रेण परस्परमभिक्रामन्ति, परान् वाऽभिक्रामन्ति, पौरैर्वाऽभिक्राम्यन्ते॥२१॥

रक्षोगणादिभिर्वा विधैर्भूतसङ्घैः स्तमधर्ममन्यद्वाऽप्य पचरान्तरम् उपलभ्याभिहन्यन्ते॥२२॥

तथाऽभिशापप्रभवस्याप्यधर्म एव हेतुर्भवति। ये लुप्तधर्माणो मादपेतास्ते रुवृद्धसिद्धिर्षिपूज्यानवमत्याहितान्याचरन्ति; ततस्ताः प्रजा गुर्वादिभिरभिशाप्ता भस्मतामुपयान्ति प्रागेवानेकपुरुषकुलविनाशाय, नियतप्रत्ययोपलम्भादनियताश्चापरे॥२३॥

प्रागपि चाधर्मादृते नाशुभोत्पत्तिरन्यतोऽभूत्। आदिकाले ह्यदितिसुतसमौजसोऽतिविमलविपुलप्रभावाः प्रत्यक्षदेवदेवर्षिधर्मयज्ञविधिविधानाः

शैलसारसंहतस्थिरशरीराः प्रसन्नवर्णेन्द्रियाः पवनसमबल

जवपराक्रमाश्चारुस्फिचोऽभिरूपप्रमाणाकृतिप्रसादोपचयवन्तः सत्यार्जवानृशंस्यदानदमनियमतपोपवासब्रह्मचर्यव्रतपरा

व्यपगतभयरागद्वेषमोहलोभक्रोधशोकमानरोगनिद्रातन्द्राश्रमक्लमालस्यपरिग्रहाश्च पुरुषा बभूवुरमितायुषः।

तेषामुदारसत्त्वगुणकर्मणामचिन्त्यरसवीर्यविपाकप्रभावगुणसमुदितानि प्रादुर्बभूवुः शस्यानि सर्वगुणसमुदितत्वात् पृथिव्यादीनां कृतयुगस्यादौ। अश्रयति तु कृतयुगे

केषाञ्चिदत्यादानात् साम्पन्निकानां सत्त्वानां शरीरगौरवमासीत्, शरीरगौरवाच्छ्रमः, श्रमादालस्यम्, आलस्यात् सञ्चयः, सञ्चयात् परिग्रहः, परिग्रहाल्लोभः

प्रादुरासीत् कृते। ततस्त्रेतायां लोभादभिद्रोहः, अभिद्रोहानृतवचनम्, अनृतवचनात् कामक्रोधमानद्वेषपारुष्याभिघातभयतापशोकचिन्तोद्वेगादयः प्रवृत्ताः।

ततस्त्रेतायां धर्मपादोऽन्तर्धानमगमत्। तस्यान्तर्धानात् युगवर्षप्रमाणस्य पादहासः, पृथिव्यादेश्च गुणपादप्रणाशोऽभूत्। तत्प्रणाशकृतश्च शस्यानां

स्नेहवैमल्यरसवीर्यविपाकप्रभावगुणपादभ्रांशः। ततस्तानि प्रजाशरीराणि हीयमानगुणपादै राहारविहारैर्यथापूर्वमुपष्टभ्यमानान्यग्निमारुतपरीतानि

प्राग्व्याधिभिर्ज्वरादिभिराक्रान्तानि। अतः प्राणिनो ह्यासमवापुरायुषः क्रमश इति॥२४॥

भवतश्चात्र- युगे युगे धर्मपादः क्रमेणानेन हीयते। गुणपादश्च भूतानामेवं लोकः प्रलीयते॥२५॥

संवत्सरशते पूर्णे याति संवत्सरः क्षयम् | देहिनामायुषः काले यत्र यन्मानमिष्यते || २६ ||

इति विकाराणां प्रागुत्पत्तिहेतुरुक्तो भवति || २७ ||

एवंवादिनं भगवन्तमग्निवेश उवाच- किन्तु खलु भगवन्! नियतकालप्रमाणमायुः सर्वं न ति || २८ ||

तं भगवानुवाच- इहाग्निवेश! भूतानामायुर्युक्तिमपेक्षते | देवे पुरुषकारे च स्थितं ह्यस्य बलाबलम् || २९ ||

दैवमात्मकृतं विद्यात् कर्म यत् पौर्वदैहिकम् | स्मृतः पुरुषकारस्तु क्रियते यदिहापरम् || ३० ||

बलाबलविशेषोऽस्ति तयोरपि च कर्मणोः | दृष्टं हि त्रिविधं कर्म हीनं मध्यममुत्तमम् || ३१ ||

तयोरुदारयोर्युक्तिर्दीर्घस्य च सुखस्य च | नियतस्यायुषो हेतुर्विपरीतस्य चेतरे || ३२ ||

मध्यमा मध्यमस्येष्टा कारणं शृणु चापरम् || ३३ || दैवं पुरुषकारेण दुर्बलं ह्युपहन्यते || ३३ ||

दैवेन चेतर्त् कर्म विशिष्टेनोपहन्यते | दृष्ट्वा यदेके मन्यन्ते नियतं मानमायुषः || ३४ ||

कर्म किञ्चित् क्वचित् काले विपाके नियतं महत् | किञ्चित्त्वकालनियतं प्रत्ययैः प्रतिबोध्यते || ३५ ||

तस्मादुभयदृष्टत्वादेकान्तग्रहणमसाधु | निदर्शनमपि चात्रोदाहरिष्यमः- यदि हि नियतकालप्रमाणमायुः सर्वं स्यात्, तदाऽऽयुष्कामाणां न मन्त्रौषधिमणिमङ्गलबल्युपहारहोमनियमप्रायश्चित्तोपवासस्वस्त्ययनप्रणिपातगमनाद्याः या इष्टयश्च प्रयोज्येरन्; नोद्भ्रान्तचण्डचपलगोजोष्ट्रखरतुरगमहिषादयः पवनादयश्च दुष्टाः परिहार्याः स्युः, न प्रपातगिरिविषमदुर्गाम्बुवेगाः, तथा न प्रमत्तोन्मत्तोद्भ्रान्तचण्डचपलमोहलोभाकुलमतयः, नारयः, न प्रवृद्धोऽग्निः, च विविधविषाश्रयाः रीसृपौरगादयः, न साहसं, नादेशकालचर्या, न नेन्द्रप्रकोप ति; एवमादयो हि भावा नाभावकराः स्युः, आयुषः सर्वस्य नियतकालप्रमाणत्वात् | न चानभ्यस्ताकालमरणभयनिवारकाणामकालमरणभयमागच्छेत् प्रणिनां, व्यर्थाश्चार्म्भकथाप्रयोगबुद्धयः स्युर्महर्षीणां रसायनाधिकारे, नापीन्द्रो नियतायुषं शत्रुं वज्रेणाभिहन्यात्, नाश्विनावार्तं भेषजेनोपपादयेतां, न महर्षयो यथेष्टमायुस्तपसा प्राप्नुयुः, न च विदितवेदितव्या महर्षयः ससुरेशाः सम्यक् पश्येयुरुपदिशेयुराचरेयुर्वा | अपि च सर्वचक्षुषामेतत् परं यदेन्द्रं चक्षुः, इदं चाप्यस्माकं तेन प्रत्यक्षं; यथा- पुरुषसहस्राणामुत्थायोत्थायाहवं कुर्वतामकुर्वतां चातुल्यायुष्ट्वं, तथा जातमात्राणामप्रतीकारात् प्रतीकाराच्च, अविषविषप्राशनां चाप्यतुल्यायुष्ट्वमेव, न च तुल्यो योगक्षेम उदपानघटानां चित्रघटानां चोत्सीदतां; तस्माद्वितोपचारमूलं जीवितम्, अतो विपर्ययान्मृत्युः | अपि च देशकालात्मगुणविपरीतानां कर्मणामाहारविकाराणां च क्रमोपयोगः सम्यक्, त्यागः सर्वस्य चातियोगायोगमिथ्यायोगानां, सर्वातियोगसन्धारणम्, असन्धारणमुदीर्णानां च गतिमतां, साहसानां च वर्जनम्, आरोग्यानुवृत्तौ हेतुमुपलभामहे सम्यगुपदिशामः सम्यक् पश्यामश्चेति || ३६ ||

परमग्निवेश उवाच- एवं सत्यनियतकालप्रमाणायुषां भगवन्! कथं कालमृत्युरकालमृत्युर्वा भवतीति || ३७ ||

तमुवाच भगवानात्रेयः-

श्रूयतामग्निवेश! यथा यानसमायुक्तोऽक्षः प्रकृत्यैवाक्षगुणैरुपेतः स च सर्वगुणोपपन्नो बाह्यमानो यथाकालं स्वप्रमाणक्षयादेवावसानं गच्छेत्, तथाऽऽयुः शरीरोपगतं बलवत्प्रकृत्या यथावदुपचर्यमाणं स्वप्रमाणक्षयादेवावसानं गच्छति; स मृत्युः काले | यथा च स एवाक्षोऽतिभाराधिष्ठितत्वाद्विषमपथादपथादक्षचक्रभङ्गाद्वाह्यवाहकदोषादणिमोक्षादनुपाङ्गात् पर्यसनाच्चान्तराऽवसानमापद्यते, तथाऽऽयुरप्ययथाबलमारम्भादयथान्यभ्यवहरणाद्विषमाभ्यावहरणाद्विषमशरीरन्यासादतिमैथुनासत्संश्रयादुदीर्ण-

वेगविनिग्रहाद्विधार्थवेगाविधारणाद्भूतविषवाय्वग्न्युपतापादभिघातादाहारप्रतीकारविवर्जनाच्चान्तराऽसानमापद्यते, स मृत्युरकाले; तथा
ज्वरादीनप्यातङ्कान्मिथ्योपचरितानकालमृत्युन् पश्याम इति॥३८॥

अथाम्निवेशः पप्रच्छ- किन्तु खलु भगवन्! ज्वरितेभ्यः पानीयमुष्णं प्रयच्छन्ति भिषजो भूयिष्ठं न तथा शीतम्, अस्ति च शीतसाध्योऽपि धातुज्वरकर
इति॥३९॥

तमुवाच भगवानात्रेयः- ज्वरितस्य कायसमुत्थानदेशकालानभिसमीक्ष्य पाचनार्थं पानीयमुष्णं प्रयच्छन्ति भिषजः। ज्वरो ह्यामाशयसमुत्थः, प्रायो भेषजानि
चामाशयसमुत्थानां विकाराणां पाचनवमनापतर्पणसमर्थानि भवन्ति; पाचनार्थं च पानीयमुष्णं, तस्मादेतज्ज्वरितेभ्यः प्रयच्छन्ति भिषजो भूयिष्ठम्। तद्धि तेषां पीतं
वातमनुलोमयति, अपि चोदर्यमुदीरयति, क्षिप्रं जरां गच्छति, श्लेष्माणं परिशोषयति, स्वल्पमपि च पीतं तृष्णाप्रशमनायोपकल्पते; तथायुक्तमपि
चैतन्नात्यर्थोत्सन्नपित्ते ज्वरे सदाह्रमप्रलापातिसारे वा प्रदेयम्, उष्णेन हि दाहप्रमप्रलापातिसारा भूयोऽभिवर्धन्ते, शीतेन चोपशाम्यन्तीति॥४०॥

भवति चात्र- शीतेनोष्णकृतान् रोगाञ्छमयन्ति भिषग्विदः। ये तु शीतकृता रोगास्तेषामुष्णं भिषग्जितम्॥४१॥

एवमितरेषामपि व्याधीनां निदानविपरीतं भेषजं भवति; यथा- अपतर्पणनिमित्तानां व्याधीनां नान्तरेण पूरणमस्ति शान्तिः, तथा पूरणनिमित्तानां व्याधीनां
नान्तरेणापतर्पणम्॥४२॥

अपतर्पणमपि च त्रिविधं- लङ्घनं, लङ्घनपाचनं, दोषावसेचनं चेति॥४३॥

तत्र लङ्घनमल्पबलदोषाणां, लङ्घनेन ह्यग्निमारुतवृद्ध्या वातातपपरीतमिवाल्पमुदकमल्पो दोषः प्रशोषमापद्यते; लङ्घनपाचने तु मध्यबलदोषाणां,
लङ्घनपाचनाभ्यां हि सूर्यसन्तापमारुताभ्यां पांशुभस्मावकिरणैरिव चानतिबहूदकं मध्यबलो दोषः प्रशोषमापद्यते; बहुदोषाणां पुनर्दोषावसेचनमेव कार्यं, न
ह्यभिन्ने केदारसेतौ पल्वलाप्रसेकोऽस्ति, तद्वदोषावसेचनम्॥४४॥

दोषावसेचनमन्यद्वा भेषजं प्राप्तकालमप्यातुरस्य नैवविधस्य कुर्यात्। तद्यथा- अनपवादप्रतीकारस्याधनस्यापरिचारकस्य वैद्यमानिश्चण्डस्यासूयकस्य
तीव्राधर्मरुचेरतिक्षीणबलमांसशोणितस्यासाध्यरोगोपहतस्य मुमूर्षुलिङ्गान्वितस्य चेति। एवंविधं ह्यातुरमुपचरन् भिषक् पापीयसाऽयशसा
योगमृच्छतीति॥४५॥

भवति चात्र- तदात्वे चानुबन्धे वा यस्य स्यादशुभं फलम्। कर्मणस्तन् कर्तव्यमेतद्बुद्धिमतां मतम्॥४६॥

(अल्पोदकद्रुमो यस्तु प्रवातः प्रचुरातपः। ज्ञेयः स जाड्गलो देशः स्वल्परोगतमोऽपि च॥४७॥

प्रचुरोदकवृक्षो यो निवातो दुर्लभातपः। अनूपो बहुदोषश्च, समः साधारणो मतः॥४८॥

तत्र श्लोकाः- पूर्वरूपाणि सामान्या हेतवः सस्वलक्षणाः। देशोद्ध्वंसस्य भेषज्यं हेतूनां मूलमेव च॥४९॥

प्राग्विकारसमुत्पत्तिरायुषश्च क्षयक्रमः। मरणं प्रति भूतानां कालाकालविनिश्चयः॥५०॥

यथा चाकालमरणं यथायुक्तं च भेषजम्। सिद्धिं यात्यौषधं येषां न कुर्याद्येन हेतुना॥५१॥

तदात्रेयोऽग्निवेशाय निखिलं सर्वमुक्तवान्। देशोद्ध्वंसनिमित्तीये विमाने मुनिसत्तमः॥५२॥

इत्यग्निवेशकृते तन्त्रे चरकप्रतिसंस्कृते विमानस्थाने जनपदोद्ध्वंसनीयविमानं नाम तृतीयोऽध्यायः॥३॥

IV Chapter: त्रिविधरोगविशेषविज्ञानीयं विमान

अथातस्त्रिविधरोगविशेषविज्ञानीयं विमानं व्याख्यास्यामः॥१॥

इति ह स्माह भगवानात्रेयः॥२॥

त्रिविधं खलु रोगविशेषविज्ञानं भवति; तद्यथा आसोपदेशः, प्रत्यक्षम्, अनुमानं चेति॥३॥

तत्रासोपदेशो नामाप्तवचनम्।

आप्ता ह्यवितर्कस्मृतिविभागविदो निष्प्रीत्युपतापदर्शिनश्च। तेषामेवङ्गुणयोगाद्यद्वचनं तत् प्रमाणम्। अप्रमाणं पुनर्मतोन्मत्तमूर्खरक्तदुष्टादुष्टवचनमिति ;

प्रत्यक्षं तु खलु तद्यत् स्वयमिन्द्रियैर्मनसा चोपलभ्यते।

अनुमानं खलु तर्को युक्त्यपेक्षः॥४॥

त्रिविधेन खल्वनेन ज्ञानसमुदायेन पूर्वं परीक्ष्य रोगं सर्वथा सर्वमथोत्तरकालमध्यवसानमदोषं भवति, न हि ज्ञानावयवेन कृत्स्ने ज्ञेये ज्ञानमुत्पद्यते।

त्रिविधे त्वस्मिन् ज्ञानसमुदये पूर्वमासोपदेशाज्ज्ञानं, ततः प्रत्यक्षानुमानाभ्यां परीक्षोपपद्यते।

किं ह्यनुपदिष्टं पूर्वं यत्तत् प्रत्यक्षानुमानाभ्यां परीक्षमाणो विद्यात्।

तस्माद्विधा परीक्षा ज्ञानवतां प्रत्यक्षम्, अनुमानं च; त्रिविधा वा सहोपदेशेन॥५॥

तत्रेदमुपदिशन्ति बुद्धिमन्तः- रोगमेकैकमेवम्प्रकोपणमेवंयोनमेवमुत्थानमेवमात्मानमेवमधिष्ठानमेवंवेदनमेवं संस्थानमेवंशब्द
स्पर्शरूपरसगन्धमेवमुपद्रवमेवंवृद्धिस्थानक्षयसमन्वितमेवमुदर्कं मेवन्नामानमेवंयोगं विद्यात्; तस्मिन्नियं प्रतीकारार्था प्रवृत्तिरथवा निवृत्तिरित्युपदेशाज्ज्ञायते॥६॥

प्रत्यक्षतस्तु खलु रोगतत्त्वं बुभुक्षुः सर्वैरिन्द्रियैः सर्वानिन्द्रियार्थानातुरशरीरगतान् परीक्षेत, अन्यत्र रसज्ञानात्; तद्यथा- अन्त्रकूजनं, सन्धिस्फुटनमङ्गुलीपर्वणां च, स्वरविशेषांश्च, ये चान्येऽपि केचिच्छरीरोपगताः शब्दाः स्युस्ताञ्छ्रोत्रेण परीक्षेत; वर्णसंस्थानप्रमाणच्छायाः शरीरप्रकृतिविकारौ, चक्षुर्वैषयिकाणि यानि चान्यान्यनुक्तानि तानि चक्षुषा परीक्षेत; रसं तु खल्वनातुरशरीरगतमिन्द्रियवैषयिकमप्यनुमानादवगच्छेत्, न ह्यस्य प्रत्यक्षेण ग्रहणमुपपद्यते, तस्मादातुरपरिप्रश्नैवातुरमुखरसं विद्यात्, यूकापसर्पणेन त्वस्य शरीरवैरस्यं, मक्षिकोपसर्पणेन शरीरमाधुर्यं, लोहितपित्तसन्देहे तु किं धारिलोहितं लोहितपित्तं वेति श्वकाकभक्षणाद्धारिलोहितमभक्षणात्लोहितपित्तमित्यनुमातव्यम्, एवमन्यानप्यातुरशरीरगतान् रसाननुमिमीत; गन्धांस्तु खलु सर्वशरीरगतानातुरस्य प्रकृतिवैकारिकान् घ्राणेन परीक्षेत; स्पर्शं च पाणिना प्रकृतिविकृतियुक्तम्। इति प्रत्यक्षतोऽनुमानादुपदेशतश्च परीक्षणमुक्तम्॥७॥

इमे तु खल्वन्येऽप्येवमेव भूयोऽनुमानज्ञेया भवन्ति भावाः। तद्यथा- अग्निं जरणशक्त्या परीक्षेत, बलं व्यायामशक्त्या, श्रोत्रादीनि शब्दाद्यर्थग्रहणेन, मनोऽर्थाव्यभिचरणेन, विज्ञानं व्यवसायेन, रजःसङ्गेन, मोहमविज्ञानेन, क्रोधमभिद्रोहेन, शोकं दैन्येन, हर्षमामोदेन, प्रीतिं तोषेण, भयं विषादेन, धैर्यमविषादेन, वीर्यमुत्थानेन, अवस्थानमविभ्रमेण, श्रद्धामभिप्रायेण, मेधां ग्रहणेन, सञ्ज्ञां नामग्रहणेन, स्मृतिं स्मरणेन, ह्रियमपत्रपणेन, शीलमनुशीलनेन, द्वेषं प्रतिषेधेन, उपधिमनुबन्धेन, धृतिमलौल्येन, वश्यतां विधेयतया, वयोभक्तिसात्म्यव्याधिसमुत्थानानि कालदेशोपशयवेदनाविशेषेण, गूढलिङ्गं व्याधिमपशयानुपशयाभ्यां, दोषप्रमाणविशेषमपचारविशेषेण, आयुषः क्षयमरिष्टैः, उपस्थितश्रेयस्त्वं कल्याणाभिनिवेशेन, अमलं सत्त्वमविकारेण, ग्रहण्यास्तु मृदुदारुणत्वं स्वप्नदर्शनमभिप्रायं द्विष्टेष्टमुखदुःखानि चातुरपरिप्रश्नैव विद्यादिति॥८॥

भवन्ति चात्र- आसत्तश्चोपदेशेन प्रत्यक्षकरणेन च। अनुमानेन च व्याधीन् सम्यग्विद्याद्विचक्षणः॥९॥

सर्वथा सर्वमालोच्य यथासम्भवमर्थवित् | अथाध्यवस्येत्तत्त्वे च कार्ये च तदनन्तरम् || १० ||

कार्यतत्त्वविशेषज्ञः प्रतिपत्तौ न मुह्यति | अमूढः फलमाप्नोति यदमोहनिमित्तजम् || ११ ||

ज्ञानबुद्धिप्रदीपेन यो नाविशति तत्त्ववित् | आतुरस्यान्तरात्मानं न स रोगांश्चिकित्सति || १२ ||

तत्र श्लोकौ- सर्वरोगविशेषाणां त्रिविधं ज्ञानसङ्ग्रहम् | यथा चोपदिशन्त्याप्ताः प्रत्यक्षं गृह्यते यथा || १३ ||

ये यथा चानुमानेन ज्ञेयास्तांश्चाप्युदारधीः | भावांश्चिरोगविज्ञाने विमाने मुनिरुक्तवान् || १४ ||

इत्यग्निवेशकृते तन्त्रे चरकप्रतिसंस्कृते विमानस्थाने त्रिविधरोगविशेषविज्ञानीयं विमानं नाम चतुर्थोऽध्यायः || ४ ||

V Chapter: स्रोतसां विमान

अथातः स्रोतसां विमानं व्याख्यास्यामः॥१॥

इति ह स्माह भगवानात्रेयः॥२॥

यावन्तः पुरुषे मूर्तिमन्तो भावविशेषास्तावन्त एवास्मिन् स्रोतसां प्रकारविशेषाः। सर्वे हि भावा पुरुषे नान्तरेण स्रोतांस्यभिनिर्वर्तन्ते, क्षयं वाऽप्यभिगच्छन्ति। स्रोतांसि खलु परिणाममापद्यमानानां धातूनामभिवाहीनि भवन्त्ययनार्थेन॥३॥

अपि चैके स्रोतसामेव समुदयपुरुषमिच्छन्ति, सर्वगतत्वात् सर्वसरत्वाच्च दोषप्रकोपणप्रशमनानाम्। न त्वेतदेवं, यस्य हि स्रोतांसि, यच्च वहन्ति, यच्चावहन्ति, यत्र चावस्थितानि, सर्वं तदन्यत्तेभ्यः॥४॥ अतिबहुत्वात् खलु केचिदपरिसङ्ख्येयान्याचक्षते स्रोतांसि, परिसङ्ख्येयानि पुनरन्ये॥५॥

तेषां तु खलु स्रोतसां यथास्थूलं कतिचित्प्रकारान्मूलतश्च प्रकोपविज्ञानतश्चानुव्याख्यास्यामः; ये भविष्यन्त्यलमनुक्तार्थज्ञानाय ज्ञानवतां, विज्ञानाय चाज्ञानवताम्॥६॥

तद्यथा प्राणोदकान्तरसरुधिरमांसमेदोस्थिमज्जशुक्रमूत्रपुरीषस्वेदवहानीति वातपित्तश्लेष्मणां पुनः सर्वशरीरचराणां सर्वाणि स्रोतांस्ययनभूतानि, तद्वदतीन्द्रियाणां पुनः सत्त्वादीनां केवलं चेतनावच्छरीरमयनभूतमधिष्ठानभूतं च। तदेतत् स्रोतसां प्रकृतिभूतत्वान्न विकारैरुपसृज्यते शरीरम्॥७॥

तत्र प्राणवहानां स्रोतसां हृदयं मूलं महास्रोतश्च, प्रदुष्टानां तु खल्वेषामिदं विशेषविज्ञानं भवति; तद्यथा- अतिसृष्टमतिबद्धं कुपितमल्पाल्पमभीक्ष्णं वा सशब्दशूलमुच्छ्वसन्तं दृष्ट्वा प्राणवहान्यस्य स्रोतांसि प्रदुष्टानीति विद्यात्।

उदकवहानां स्रोतसां तालुमूलं क्लोम च, प्रदुष्टानां तु खल्वेषामिदं विशेषविज्ञानं भवति; तद्यथा- जिह्वाताल्वोष्ठकण्ठक्लोमशोषं पिपासां चातिप्रवृद्धां दृष्ट्वादकवहान्यस्य स्रोतांसि प्रदुष्टानीति विद्यात्।

अन्नवहानां स्रोतसामामाशयो मूलं वामं च पार्श्वं, प्रदुष्टानां तु खल्वेषामिदं विशेषविज्ञानं भवति; तद्यथा- अनन्नाभिलषणमरोचकविपाकौ छर्दि च दृष्ट्वाऽन्नवहान्यस्य स्रोतांसि प्रदुष्टानीति विद्यात्।

रसवहानां स्रोतसां हृदयं मूलं दश च धमन्यः।

शोणितवहानां स्रोतसां यकृन्मूलं प्लीहा च।

मांसवहानां च स्रोतसां स्नायुर्मूलं त्वक् च।

मेदोवहानां स्रोतसां वृक्कौ मूलं वपावहनं च।

अस्थिवहानां स्रोतसां मेदो मूलं जघनं च।

मज्जवहानां स्रोतसामस्थीनि मूलं सन्ध्यश्च।

शुक्रवहानां स्रोतसां वृषणौ मूलं शोफश्च।

प्रदुष्टानां तु खल्वेषां रसादिवहस्रोतसां विज्ञानान्युक्तानि विविधाशितपीतीये; यान्येव हि धातूनां प्रदोषविज्ञानानि तान्येव यथास्वं प्रदुष्टानां धातुस्रोतसाम्।

मूत्रवहानां स्रोतसां बस्तिर्मूलं वङ्क्षणौ च, प्रदुष्टानां तु खल्वेषामिदं विशेषविज्ञानं भवति; तद्यथा- अतिसृष्टमतिबद्धं प्रकुपितमल्पाल्पमभीक्षणं वा बहलं सशूलं मूत्रयन्तं दृष्ट्वा मूत्रवहान्यस्य स्रोतांसि प्रदुष्टानीति विद्यात्।

पुरीषवहानां स्रोतसां पक्वाशयो मूलं स्थूलगुदं च, प्रदुष्टानां तु खल्वेषामिदं विशेषविज्ञानं भवति; तद्यथा- कृच्छ्रेणाल्पाल्पं सशब्दशूलमतिद्रवमतिग्रथितमतिबहु चोपविशन्तं दृष्ट्वा पुरीषवहान्यस्य स्रोतांसि प्रदुष्टानीति विद्यात्।

स्वेदवहानां स्रोतसां मेदो मूलं लोमकूपाश्च, प्रदुष्टानां तु खल्वेषामिदं विशेषविज्ञानं भवति; तद्यथा-अस्वेदनमतिस्वेदनं पारुष्यमतिश्लक्ष्णतामङ्गस्य परिदाहं लोमहर्षं च दृष्ट्वा स्वेदवहान्यस्य स्रोतांसि प्रदुष्टानीति विद्यात्॥८॥

स्रोतांसि, सिराः, धमन्यः, रसायन्यः, रसवाहिन्यः, नाड्यः, पन्थानः, मार्गाः, शरीरच्छिद्राणि, संवृतासंवृतानि, स्थानानि, आशयाः, निकेताश्चेति शरीरधात्ववकाशानां लक्ष्यालक्ष्याणां नामानि भवन्ति। तेषां प्रकोपात् स्थानस्थाश्चैव मार्गगाश्च शरीरधातवः प्रकोपमापद्यन्ते, इतरेषां प्रकोपादितराणि च। स्रोतांसि स्रोतांस्येव, धातवश्च धातून् प्रदूषयन्ति प्रदुष्टाः। तेषां सर्वेषामेव वातपित्तश्लेष्माणः प्रदुष्टा दूषयितारो भवन्ति, दोषस्वभावादिति॥९॥

भवन्ति चात्र- क्षयात् सन्धारणाद्रौक्ष्याद्व्यायामात् क्षुधितस्य च। प्राणवाहीनि दुष्यन्ति स्रोतांस्यन्यैश्च दारुणैः॥१०॥

औष्ण्यादामाद्व्यात् पानादतिशुष्कान्सेवनात्। अम्बुवाहीनि दुष्यन्ति तृष्णायाश्चातिपीडनात्॥११॥

अतिमात्रस्य चाकाले चाहितस्य च भोजनात्। अन्नवाहीनि दुष्यन्ति वैगुण्यात् पावकस्य च॥१२॥

गुरुशीतमतिस्निग्धमतिमात्रं समश्रताम्। रसवाहीनि दुष्यन्ति चिन्त्यानां चातिचिन्तनात्॥१३॥

विदाहीन्यन्नपानानि स्निग्धोष्णानि द्रवाणि च। रक्तवाहीनि दुष्यन्ति भजतां चातपानलौ॥१४॥

अभिष्यन्दीनि भोज्यानि स्थूलानि च गुरुणि च। मांसवाहीनि दुष्यन्ति भुक्त्वा च स्वपतां दिवा॥१५॥

अव्यायामादिवास्वप्नान्मेद्यानां चातिभक्षणात्। मेदोवाहीनि दुष्यन्ति वारुण्याश्चातिसेवनात्॥१६॥

व्यायामादतिसङ्क्षोभादस्थानमतिविघट्टनात्। अस्थिवाहीनि दुष्यन्ति वातलानां च सेवनात्॥१७॥

उत्पेषादत्यभिष्यन्दादभिघातात् प्रपीडनात्। मज्जवाहीनि दुष्यन्ति विरुद्धानां च सेवनात्॥१८॥

अकालयोनिगमनान्निग्रहादतिमैथुनात्। शुक्रवाहीनि दुष्यन्ति शस्त्रक्षाराम्निभिस्तथा॥१९॥

मूत्रितोदकभक्ष्यस्त्रीसेवनान्मूत्रनिग्रहात्। मूत्रवाहीनि दुष्यन्ति क्षीणस्याभिक्षतस्य च॥२०॥

सन्धारणादत्यशनादजीर्णध्यशनात्तथा। वर्चोवाहीनि दुष्यन्ति दुर्बलाग्नेः कृशस्य च॥२१॥

व्यायामादतिसन्तापाच्छीतोष्णाक्रमसेवनात्। स्वेदवाहीनि दुष्यन्ति क्रोधशोकभयैस्तथा॥२२॥

आहारश्च विहारश्च यः स्यादोषगुणैः समः। धातुभिर्विगुणश्चापि स्रोतसां स प्रदूषकः॥२३॥

अतिप्रवृत्तिः सङ्गो वा सिराणां ग्रन्थयोऽपि वा। विमार्गगमनं चापि स्रोतसां दुष्टिलक्षणम्॥२४॥

स्वधातुसमवर्णानि वृत्तस्थूलान्यनूनि च। स्रोतांसि दीर्घाण्याकृत्या प्रतानसदृशानि च॥२५॥

प्राणोदकान्नवाहानां दुष्टानां श्वासिकी क्रिया | कार्या तृष्णोपशमनी तथैवामप्रदोषिकी || २६ ||

विविधाशितपीतीये रसादीनां यदौषधम् | रसादिस्रोतसां कुर्यात्तद्यथास्वमुपक्रमम् || २७ ||

मूत्रविट्स्वेदवाहानां चिकित्सा मौत्रकृच्छ्रिकी | तथाऽतिसारिकी कार्या तथा ज्वरचिकित्सिकी || २८ ||

तत्र श्लोकाः-

त्रयोदशानां मूलानि स्रोतसां दुष्टिलक्षणम् | सामान्यं नामपर्यायाः कोपनानि परस्परम् || २९ ||

दोषहेतुः पृथक्त्वेन भेषजोद्देश एव च | स्रोतोविमाने निर्दिष्टस्तथा चादौ विनिश्चयः || ३० ||

केवलं विदितं यस्य शरीरं सर्वभावतः | शारीराः सर्वरोगाश्च स कर्मसु न मुह्यति || ३१ ||

इत्यग्निवेशकृते तन्त्रे चरकप्रतिसंस्कृते विमानस्थाने स्रोतोविमानं नाम पञ्चमोऽध्यायः || ५ ||

VI Chapter: रोगानीकं विमान

अथातो रोगानीकं विमानं व्याख्यास्यामः॥१॥

इति ह स्माह भगवानात्रेयः॥२॥

द्वे रोगानीके भवतः प्रभावभेदेन- साध्यम्, असाध्यं च; द्वे रोगानीके बलभेदेन- मृदु, दारुणं च; द्वे रोगानीके अधिष्ठानभेदेन- मनोऽधिष्ठानं, शरीराधिष्ठानं च; द्वे रोगानीके निमित्तभेदेन- स्वधातुवैषम्यनिमित्तम्, आगन्तुनिमित्तं च; द्वे रोगानीके आशयभेदेन- आमाशयसमुत्थं, पक्वाशयसमुत्थं चेति। एवमेतत् प्रभावबलाधिष्ठाननिमित्ताशयभेदाद्द्वैधं सद्भेदप्रकृत्यन्तरेण भिद्यमानमथवाऽपि सन्धीयमानं स्यादेकत्वं बहुत्वं वा। एकत्वं तावदेकमेव रोगानीकं, दुःखसामान्यात्; बहुत्वं तु दश रोगानीकानि प्रभावभेदादिना भवन्ति; बहुत्वमपि सङ्ख्येयं स्यादसङ्ख्येयं वा। तत्र सङ्ख्येयं तावद्यथोक्तमष्टोदरीये, अपरिसङ्ख्येयं पुनर्यथा- महारोगाध्याये रुक्वर्णसमुत्थानादीनामसङ्ख्येयत्वात्॥३॥

न च सङ्ख्येयाग्रेषु भेदप्रकृत्यन्तरीयेषु विगीतिरित्यतो दोषवती स्यादत्र काचित् प्रतिज्ञा, न चाविगीतिरित्यतः स्याददोषवती। भेत्ता हि भेद्यमन्यथाभिनिन्ति, अन्यथा पुरस्ताद्भिन्नं भेदप्रकृत्यन्तरेण भिन्दन् भेदसङ्ख्याविशेषमापादयत्यनेकधा, न च पूर्वं भेदाग्रमुपहन्ति। समानायामपि खलु भेदप्रकृतौ प्रकृतानुप्रयोगान्तरमपेक्ष्यम्। सन्ति ह्यर्थान्तराणि समानशब्दाभिहितानि, सन्ति चानर्थान्तराणि पर्यायशब्दाभिहितानि। समानो हि रोगशब्दो दोषेषु च व्याधिषु च; दोषा ह्यपि रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते, व्याधयश्च रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते। तत्र दोषेषु चैव व्याधिषु च रोगशब्दः समानः, शेषेषु तु विशेषवान्॥४॥

तत्र व्याधयोऽपरिसङ्ख्येया भवन्ति, अतिबहुत्वात्। दोषास्तु खलु परिसङ्ख्येया भवन्ति, अनतिबहुत्वात्। तस्माद्यथाचित्रं विकारानुदाहरणार्थम्, अनवशेषेण दोषान् व्याख्यास्यामः। रजस्तमश्च मानसौ दोषौ। तयोर्विकाराः कामक्रोधलोभमोहेष्वाप्तमानमदशोकचित्तो(न्तो)द्वेगभयहर्षादयः।

वातपित्तश्लेष्माणस्तु खलु शारीरा दोषाः। तेषामपि च विकारा ज्वरातीसारशोफशोषश्वासमेहकुष्ठादयः। इति दोषाः केवला व्याख्याता विकारैकदेशश्च॥५॥

तत्र खल्वेषां द्वयानामपि दोषाणां त्रिविधं प्रकोपणं; तद्यथा- असात्म्येन्द्रियार्थसंयोगः, प्रज्ञापराधः परिणामश्चेति॥६॥

प्रकुपितास्तु खलु ते प्रकोपणविशेषाद्वृष्ट्यविशेषाच्च विकारविशेषानभिनिर्वर्तयन्त्यपरिसङ्ख्येयान्॥७॥

ते च विकाराः परस्परमनुवर्तमानाः कदाचिदनुबध्नन्ति कामादयो ज्वरादयश्च॥८॥

नियतस्त्वनुबन्धो रजस्तमसोः परस्परं, न ह्यरजस्कं तमः प्रवर्तते॥९॥

(प्रायः) शारीरदोषाणामेकाधिष्ठानीयानां सन्निपातः संसर्गो वा समानगुणत्वात्; दोषा हि दूषणैः समानाः॥१०॥

तत्रानुबन्धानुबन्धकृतो विशेषः- स्वतन्त्रो व्यक्तलिङ्गो यथोक्तसमुत्थानप्रशमो भवत्यनुबन्धः, तद्विपरीतलक्षणस्त्वनुबन्धः। अनुबन्धलक्षणसमन्वितास्तत्र यदि दोषा भवन्ति तत्रिकं सन्निपातमाचक्षते, द्वयं वा संसर्गम्। अनुबन्धानुबन्धविशेषकृतस्तु बहुविधो दोषभेदः। एवमेष सञ्ज्ञाप्रकृतो भिषजां दोषेषु व्याधिषु च नानाप्रकृतिविशेषव्यूहः॥११॥

अग्निषु तु शारीरेषु चतुर्विधो विशेषो बलभेदेन भवति। तद्यथा- तीक्ष्णो, मन्दः, समो, विषमश्चेति। तत्र तीक्ष्णोऽग्निः सर्वापचारसहः, तद्विपरीतलक्षणस्तु मन्दः, समस्तु खल्वपचारतो विकृतिमापद्यतेऽनपचारतस्तु प्रकृताववतिष्ठते, समलक्षणविपरीतलक्षणस्तु विषम इति। एते चतुर्विधा भवन्त्यग्नयश्चतुर्विधानामेव पुरुषाणाम्। तत्र समवातपित्तश्लेष्माणं प्रकृतिस्थानां समा भवन्त्यग्नयः, वातलानां तु वाताभिभूतेऽग्न्यधिष्ठाने विषमा भवन्त्यग्नयः, पित्तलानां तु पित्ताभिभूते ह्यग्न्यधिष्ठाने तीक्ष्णा भवन्त्यग्नयः, श्लेष्मलानां तु श्लेष्माभिभूतेऽग्न्यधिष्ठाने मन्दा भवन्त्यग्नयः॥१२॥

तत्र केचिदाहुः- न समवातपित्तश्लेष्माणो जन्तवः सन्ति, विषमाहारोपयोगित्वान्मनुष्याणां; तस्माच्च वातप्रकृतयः केचित्, केचित् पित्तप्रकृतयः, केचित् पुनः श्लेष्मप्रकृतयो भवन्तीति। तच्चानुपपन्नं, कस्मात् कारणात्? समवातपित्तश्लेष्माणं ह्यरोगमिच्छन्ति भिषजः, यतः प्रकृतिश्चाराग्यम्, आरोग्यार्था च भेषजप्रवृत्तिः, सा चेष्टरूपा, तस्मात् सन्ति समवातपित्तश्लेष्माणः; न खलु सन्ति वातप्रकृतयः पित्तप्रकृतयः श्लेष्मप्रकृतयो वा। तस्य तस्य किल दोषस्याधिक्यात् सा सा दोषप्रकृतिरुच्यते मनुष्याणां, न च विकृतेषु दोषेषु प्रकृतिस्थत्वमुपपद्यते, तस्मान्नैताः प्रकृतयः सन्ति; सन्ति तु खलु वातलाः पित्तलाः श्लेष्मलाश्च, अप्रकृतिस्थास्तु ते ज्ञेयाः॥१३॥

तेषां तु खलु चतुर्विधानां पुरुषाणां चत्वार्यनुप्रणिधानानि श्रेयस्कराणि भवन्ति। तत्र समसर्वधातूनां सर्वाकारसमम्, अधिकदोषाणां तु त्रयाणां यथास्वं दोषाधिक्यमभिसमीक्ष्य दोषप्रतिकूलयोगीनि त्रीण्यनु(न्)प्रणिधानानि श्रेयस्कराणि भवन्ति यावदग्नेः समीभावात्, समे तु सममेव कार्यम्; एवं चेष्टा भेषजप्रयोगाश्चापरे। तान् विस्तरेणानुव्याख्यास्यामः॥१४॥

त्रयस्तु पुरुषा भवन्त्यातुराः, ते त्वनातुरास्तन्त्रान्तरीयाणां भिषजाम्। तद्यथा- वातलः, पित्तलः, श्लेष्मलश्चेति। तेषामिदं विशेषविज्ञानं- वातलस्य वातनिमित्ताः, पित्तलस्य पित्तनिमित्ताः, श्लेष्मलस्य श्लेष्मनिमित्ता व्याधयः प्रायेण बलवन्तश्च भवन्ति॥१५॥

तत्र वातलस्य वातप्रकोपणान्यासेवमानस्य क्षिप्रं वातः प्रकोपमापद्यते, न तथेतरो दोषौ; स तस्य प्रकोपमापन्नो यथोक्तैर्विकारैः शरीरमुपतपति बलवर्णसुखायुषामुपधाताय। तस्यावजयनं- स्नेहस्वेदौ विधियुक्तौ, मृदूनि च संशोधनानि स्नेहोष्णमधुराम्ललवणयुक्तानि, तद्वदभ्यवहार्याणि, अभ्यङ्गोपनाहोद्वेष्टनोन्मर्दनपरिषेकावगाहनसंवाहनावपीडनवित्रासनविस्मापनविस्मरणानि, सुरासवविधानं, स्नेहाश्चानेकयोनेयो दीपनीयपाचनीयवातहरविरचनीयोपहितास्तथा शतपाकाः सहस्रपाकाः सर्वशश्च प्रयोगार्थाः, बस्तयः, बस्तिनियमः सुखशीलता चेति॥१६॥

पित्तलस्यापि पित्तप्रकोपणान्यासेवमानस्य क्षिप्रं पित्तं प्रकोपमापद्यते, न तथेतरो दोषौ; तदस्य प्रकोपमापन्नं यथोक्तैर्विकारैः शरीरमुपतपति बलवर्णसुखायुषामुपधाताय। तस्यावजयनं- सर्पिष्णानं, सर्पिषा च स्नेहनम्, अधश्च दोषहरणं, मधुरतिक्तकषायशीतानां चौषधाभ्यवहार्याणामुपयोगः, मृदुमधुरसुरभिशीतहृद्यानां गन्धानां चोपसेवा, मुक्तामणिहारावलीनां च परमशिशिरवारिसंस्थितानां धारणमुरसा, क्षणे क्षणेऽप्यचन्दनप्रियङ्गुकालीयमृणालशीतवातवारिभिरुत्पलकुमुदकोकनदसौगन्धिकपद्मानुगतैश्च वारिभिरभिप्रोक्षणं, श्रुतिसुखमृदुमधुरमनोऽनुगानां च गीतवादित्राणां श्रवणं, श्रवणं चाभ्युदयानां, सुहृद्भिः संयोगः, संयोगश्चेष्टाभिः स्त्रीभिः शीतोपहितांशुकस्रग्धारिणीभिः, निशाकरांशुशीतलप्रवातहर्म्यवासः, शैलान्तरपुलिनशिशिरसदनवसनव्यजनपवनसेवनं, रम्याणां चोपवनानां सुखशिशिरसुरभिमारुतोपहितानामुपसेवनं, सेवनं चपचोत्पलनलिनकुमुदसौगन्धिकपुण्डरीकशतपत्रहस्तानां, सौम्यानां च सर्वभावानामिति॥१७॥

श्लेष्मलस्यापि श्लेष्मप्रकोपणान्यासेवमानस्य क्षिप्रं श्लेष्मा प्रकोपमापद्यते, न तथेतरो दोषौ; स तस्य प्रकोपमापन्नो यथोक्तैर्विकारैः शरीरमुपतपति बलवर्णसुखायुषामुपधाताय। तस्यावजयनं- विधियुक्तानि तीक्ष्णोष्णानि संशोधनानि, रूक्षप्रायाणि चाभ्यवहार्याणि कटुकतिक्तकषायोपहितानि, तथैव धानलङ्घनप्लवनपरिसरणजागरणनियुद्धं व्यवायव्यायामोन्मर्दनस्नानोत्सादनानि, विशेषतस्तीक्ष्णानां दीर्घकालस्थितानां चमद्यानामुपयोगः, सधूपानः सर्वशश्चोपवासः, तथोष्णं वासः, सुखप्रतिषेधश्च सुखार्थमेवेति॥१८॥

भवति चात्र- सर्वरोगविशेषज्ञः सर्वकार्यविशेषवित्। सर्वभेषजतत्त्वज्ञो राज्ञः प्राणपतिर्भवेदिति॥१९॥

तत्र श्लोकाः-

प्रकृत्यन्तरभेदेन रोगानीकविकल्पनम्। परस्परविरोधश्च सामान्यं रोगदोषयोः॥२०॥

दोषसङ्ख्या विकाराणामेकदेशः प्रकोपणम्। जरणं प्रति चिन्ता च कायाम्नेर्धुक्षणाणि च॥२१॥

नराणां वातलादीनां प्रकृतिस्थापनानि च। रोगानीके विमानेऽस्मिन् व्याहृतानि महर्षिणा॥२२॥

VII Chapter: व्याधितरूपीयं विमान

अथातो व्याधितरूपीयं विमानं व्याख्यास्यामः ॥१॥

इति ह स्माह भगवानात्रेयः ॥२॥

इह खलु द्वौ पुरुषौ व्याधितरूपौ भवतः- गुरुव्याधितः, लघुव्याधितश्च । तत्र- गुरुव्याधित एकः सत्त्वबलशरीरसम्पदुपेतत्वाल्लघुव्याधित इव दृश्यते, लघुव्याधितोऽपरः सत्त्वादीनामधमत्वादुरुव्याधित इव दृश्यते । तयोरकुशलाः केवलं चक्षुषैव रूपं दृष्ट्वाऽध्यवस्यन्तो व्याधिगुरुलाघवे विप्रतिपद्यन्ते ॥३॥

नहि ज्ञानावयवेन कृत्स्ने ज्ञेये विज्ञानमुत्पद्यते । विप्रतिपन्नास्तु खलु रोगज्ञाने उपक्रमयुक्तिज्ञाने चापि विप्रतिपद्यन्ते । ते यदा गुरुव्याधितं लघुव्याधितरूपमासादयन्ति, तदा तमल्पदोषं मत्वा संशोधनकालेऽस्मै मृदु संशोधनं प्रयच्छन्तो भूय एवास्य दोषानुदीरयन्ति । यदा तु लघुव्याधितं गुरुव्याधितरूपमासादयन्ति, तदा तं महादोषं मत्वा संशोधनकालेऽस्मै तीक्ष्णं संशोधनं प्रयच्छन्तो दोषानतिनिर्हृत्य शरीरमस्य क्षिण्वन्ति । एवमवयवेन ज्ञानस्य कृत्स्ने ज्ञेये ज्ञानमभिमन्यमानाः परिस्खलन्ति । विदितवेदितव्यास्तु भिषजः सर्वे सर्वथा यथासम्भवं परीक्ष्यं परीक्ष्याध्यवस्यन्तो न क्वचिदपि विप्रतिपद्यन्ते, यथेष्टमर्थमभिनिर्वर्तयन्ति चेति ॥४॥

भवन्ति चात्र- सत्त्वादीनां विकल्पेन व्याधिरूपमथातुरे । दृष्ट्वा विप्रतिपद्यन्ते बाला व्याधिबलाबले ॥५॥

ते भेषजमयोगेन कुर्वन्त्यज्ञानमोहिताः । व्याधितानां विनाशाय क्लेशाय महतेऽपि वा ॥६॥

प्राज्ञास्तु सर्वमाज्ञाय परीक्ष्यमिह सर्वथा । न स्खलन्ति प्रयोगेषु भेषजानां कदाचन ॥७॥

इति व्याधितरूपाधिकारे व्याधितरूपसङ्ख्याग्रसम्भवं व्याधितरूपहेतुविप्रतिपत्तौ कारणं सापवादं सम्प्रतिपत्तिकारणं चानपवादं निशम्य, भगवन्तमात्रेयमग्निवेशोऽतः परं सर्वक्रिमीणां पुरीष संश्रयाणां समुत्थानस्थानसंस्थानवर्णनामप्रभावचिकित्सितविशेषान्यपच्छोपसङ्गह्य पादौ ॥८॥

अथास्मै प्रोवाच भगवानात्रेयः- इह खल्वग्निवेश! विंशतिविधाः क्रिमयः पूर्वमुद्दिष्टा नानाविधेन प्रविभागोनान्यत्र सहजेभ्यः; ते पुनः प्रकृतिभिर्विभज्यमानाश्चतुर्विधा भवन्ति; तद्यथा- पुरीषजाः, श्लेष्मजाः, शोणितजा, मलजाश्चेति ॥९॥

तत्र मलो बाह्यश्चाभ्यन्तरश्च । तत्र बाह्यमलजातान्मलजान्सञ्चक्ष्महे । तेषांसमुत्थानं- मृजावर्जनं ; स्थानं- केशशमश्रुलोमपक्ष्मवासांसि ; संस्थानम्- अणवस्तिलाकृतयो बहुपादाश्च ; वर्णः- कृष्णः, शुक्लश्च; नामानि- यूकाः, पिपीलिकाश्च; प्रभावः- कण्डूजननं, कोठपिडकाभिनिर्वर्तनं च; चिकित्सितं तु खल्वेषामपकर्षणं, मलोपधातः, मलकराणां चभावानामनुपसेवनमिति ॥१०॥

शोणितजानां तु खलु कुष्ठैः समानं समुत्थानं ; स्थानं- रक्तवाहिन्यो धमन्यः; संस्थानम्- अणवो वृत्ताश्चापादाश्च, सूक्ष्मत्वाच्चैके भवन्त्यदृश्याः; वर्णः- ताम्रः; नामानि- केशादा, लोमादा, लोमद्वीपाः, सौरसा, औडुम्बरा, जन्तुमातरश्चेति; प्रभावः- केशशमश्रुनखलोमपक्ष्मापध्वंसः, व्रणगतानां च हर्षकण्डूतोदसंसर्पणानि, अतिवृद्धानां च त्वक्सिरास्नायुमांसतरुणास्थिभक्षणमिति; चिकित्सितमप्येषां कुष्ठैः समानं, तदुत्तरकालमुपदेक्ष्यामः ॥११॥

श्लेष्मजाः क्षीरगुडतिलमत्स्यानूपमांसपिष्टान्नपरमान्नुकुसुम्भस्नेहाजीर्णपूतकिल्बिन्सङ्कीर्णवि-रुद्धा सात्म्यभोजनसमुत्थानाः; तेषामामाशयः स्थानं, ते प्रवर्धमानास्तूर्ध्वमधो वा विसर्पन्त्युभयतोवा; संस्थानवर्णविशेषास्तु- श्वेताः पृथुव्रध्नसंस्थानाः केचित्, केचिद्वृत्तपरिणाहा गण्डूपदाकृतयः श्वेतास्ताम्रावभासाश्च, केचिदणवो दीर्घास्तन्वाकृतयः श्वेताः; तेषां त्रिविधानां श्लेष्मनिमित्ताणां क्रिमीणां नामानि- अन्त्रादाः, उदरादाः, हृदयचराः, चुरवः, दर्भपुष्पाः, सौगन्धिकाः, महागुदाश्चेति; प्रभावो- हल्लासः, आस्यसंस्रवणम्, अरोचकाविपाकौ, ज्वरः, मूर्च्छा, जृम्भा, क्षवथुः, आनाहः, अङ्गमर्दः, छर्दिः कार्श्यं, पारुष्यं, चेति ॥१२॥

पुरीषजास्तुल्यसमुत्थानाः श्लेष्मजैः; तेषां स्थानं पक्वाशयः, ते प्रवर्धमानास्त्वधो विसर्पन्ति, यस्य पुनरामाशयाभिमुखाः स्युर्यदन्तरं तदन्तरं तस्योद्गारनिःश्वासाः पुरीषगन्धिनः स्युः; संस्थानवर्णविशेषास्तु- सूक्ष्मवृत्तपरीणाहाः श्वेता दीर्घा ऊर्णाशुसङ्काशाः केचित्, केचित्पुनः स्थूलवृत्तपरीणाहाः श्यावनीलहरितपीताः; तेषां नामानि ककेरुकाः, मकेरुकाः, लेलिहाः, सशूलकाः, सौसुरादाश्चेति; प्रभावः- पुरीषभेदः, कार्श्यं, पारुष्यं, लोमहर्षाभिनिर्वर्तनं च, त एव चास्य गुदमुखं परितुदन्तः कण्डूं चोपजनयन्तो गुदमुखं पर्यासते, त एव जातहर्षा गुदनिष्क्रमणमतिवेलं कुर्वन्ति; इत्येष श्लेष्मजानां पुरीषजानां च क्रिमीणां समुत्थानादिविशेषः
||१३||

चिकित्सितं तु खल्वेषां समासेनोपदिश्य पश्चाद्विस्तरेणोपदेक्ष्यामः | तत्र सर्वक्रिमीणामपकर्षणमेवादितः कार्यं, ततः प्रकृतिविधातः, अनन्तरं निदानोक्तानां भावानामनुपसेवनमिति ||१४||

तत्रापकर्षणं- हस्तेनाभिगृह्य विमृश्योपकरणवताऽपनयनमनुपकरणेन वा; स्थानगतानां तु क्रिमीणां भेषजेनापकर्षणं न्यायतः, तच्चतुर्विधं; तद्यथा- शिरोविरेचनं, वमनं, विरेचनम्, आस्थापनं च; इत्यपकर्षणविधिः | प्रकृतिविधातस्त्वेषां कटुतिक्तकषायक्षारोष्णानां द्रव्याणामुपयोगः, यच्चान्यदपि किञ्चिच्छलेष्मपुरीषप्रत्यनीकभूतं तत्स्यात्; हतिप्रकृतिविधातः | अनन्तरं निदानोक्तानां भावानामनुपसेवनं- यदुक्तं निदानविधौ तस्य विवर्जनं तथाप्रायाणां चापरेषां द्रव्याणाम् | इति लक्षणतश्चिकित्सितमनुव्याख्यातम् | एतदेव पुनर्विस्तरेणोपदेक्ष्यते ||१५||

अथैनं क्रिमिकोष्ठमातुरमग्रे षड्रात्रं सप्तरात्रं वा स्नेहस्वेदाभ्यामुपपाद्य श्वोभूते एनं संशोधनं पाययिताऽस्मीति क्षीरगुददधितिलमत्स्यानूपमांसपिष्टान्नपरमान्नकुसुम्भस्नेहसम्प्रयुक्तैर्भोज्यैः सायं प्रातश्चोपपादयेत्समुदीरणार्थं क्रिमीणां कोष्ठाभिसरणार्थं च भिषक् | अथ व्युष्टायां रात्र्यां सुखोषितं सुप्रजीर्णभक्तं च विज्ञायास्थापनवमनविरेचनैस्तदहरेवोपपादयेदुपपादनी -यश्चेत्स्यात्सर्वान्परीक्ष्य विशेषान्परीक्ष्य सम्यक् ||१६||

अथाहरेतिब्रूयात्- मूलकसर्षपलशुनकञ्जशिग्रुमधुशिग्रुखरपुष्पाभूस्तुसुमुखसुरसकुठेरकण्डीरकालमालकपर्णासक्षवकफणिज्झकानि सर्वाण्यथवा यथालाभं; तान्याहृतान्यभिसमीक्ष्य खण्डशश्छेदयित्वा प्रक्षाल्य पानीयेन सुप्रक्षालितायां स्थाल्यां समावाप्य गोमूत्रेणाधोदकेनाभिषिच्य साधयेत्सततमवचद्वयन्दव्या, तमुपयुक्तभूयिष्ठेऽम्भसि गतरसेष्वौषधेषु स्थालीमवतार्य सुपरिपूतं कषायं सुखोष्णं मदनफलपिप्पलीविडङ्गकल्कतैलोपहितंस्वर्जिकालवणितमभ्यासिच्य बस्तौ विधिवदास्थापयेदेनं; तथाऽर्कालर्ककुटजादकीकुष्ठकैडर्यकषायेण वा, तथा शिग्रुपीलुकुस्तुम्बुरुकटुकासर्षपकषायेण, तथाऽऽमलकशृङ्गवेरदारुहरिद्रापिचुमर्दकषायेण मदनफलादिसंयोगसम्पादितेन, त्रिवारं सप्तरात्रं वाऽऽस्थापयेत् ||१७||

प्रत्यागते च पश्चिमे बस्तौ प्रत्याश्वस्तं तदहरेवोभयतोभागहरं संशोधनं पाययेद्युक्त्या; तस्य विधिरुपदेक्ष्यते- मदनफलपिप्पलीकषायस्याधोऽञ्जलिमात्रेण त्रिवृत्कल्काक्षमात्रमालोड्य पातुमस्मै प्रयच्छेत्, तदस्य दोषमुभयतो निर्हरति साधु; एवमेव कल्पोक्तानि वमनविरेचनानि प्रतिसंसृज्य पाययेदेनं बुद्ध्या सर्वविशेषानवेक्षमाणो भिषक् ||१८||

अथैनं सम्यग्विरिक्तं विज्ञायापराह्णे शैखरिककषायेण सुखोष्णेन परिषेचयेत् | तेनैव च कषायेण बाह्याभ्यन्तरान्सर्वोदकार्थान्कारयेच्छ्वेतु; तदभावे कटुतिक्तकषायाणामौषधानां क्वाथैर्मूत्रक्षारैर्वा परिषेचयेत् | परिषिक्तं चैनं निवातमागारमनुप्रवेश्य पिप्पलीपिप्पलीमूलचव्यचित्रकशृङ्गवेरसिद्धेन यवाग्वादिना क्रमेणोपाचरेत्, विलेपीक्रमागतं चैनमनुवासयेद्विडङ्गतैलेनैकान्तरं द्विस्त्रिंवा ||१९||

यदिपुनरस्यातिप्रवृद्धाञ्छीर्षादान्क्रिमीन्मन्येत शिरस्यैवाभिसर्पतः कदाचित्, ततः स्नेहस्वेदाभ्यामस्य शिर उपपाद्य विरेचयेदपामार्गतण्डुलादिना शिरोविरेचनेन
||२०||

यस्त्वभ्यवहार्यविधिः प्रकृतिविधातायोक्तः क्रिमीणामथ तमनुव्याख्यास्यामः- मूलकर्णी समूलाग्रप्रतानामाहत्य खण्डशश्छेदयित्वोलू(दू)खले क्षोदयित्वा पाणिभ्यां पीडयित्वा रसंगृह्णीयात्, तेन रसेन लोहितशालितण्डुलपिष्टं समालोड्य पूपलिकां कृत्वा विधूमेष्वङ्गारेषूपकुड्य विडङ्गतैलवणोपहितां क्रिमिकोष्ठाय भक्षयितुं प्रयच्छेत्, अनन्तरं चाम्लकाञ्जिकमुदश्चिद्रा पिप्पल्यादिपञ्चवर्गं संसृष्टं सलवणमनुपाययेत् | अनेन कल्पेन मार्कवार्कसहचरनीपनिर्गुण्डीसुमुखसुरसकुठेरकण्डीरकालमालकपर्णासक्षवकफणिज्झक- बकुलकुटजसुवर्णक्षीरीस्वरसानामन्यतमस्मिन्कारयेत्पूपलिकाः; तथा

किणिहीकिराततित्तकसुवहामलकहरीतकीबिभीतकस्वरसेषुकारयेत्पूलिकाः; स्वरसांश्चेतेषामेकैकशो द्वन्द्वशः सर्वशो वा मधुविलुलितान्नातरननाय पातुं प्रयच्छेत् || २१ ||

अथाश्वशकृदाहत्य महति किलिञ्जके प्रस्तीर्यातपे शोषयित्वोदूखले क्षोदयित्वा दृषदि पुनः सूक्ष्मचूर्णानि कारयित्वा विडङ्गकषायेण त्रिफलाकषायेण वाऽष्टकृत्वो दशकृत्वो वाऽऽतपे सुपरिभावितानि भावयित्वा दृषदि पुनः सूक्ष्माणि चूर्णानि कारयित्वा नवे कलशे समावाप्यानुगुप्तं निधापयेत् | तेषां तु खलु चूर्णानां पाणितलं यावद्वा साधु मन्येत तत्क्षौद्रेण संसृज्य क्रिमिकोष्ठिने लेदुं प्रयच्छेत् || २२ ||

तथा भल्लातकास्थीन्याहत्य कलशप्रमाणेन चापोथ्य स्नेहभावितां दृढे कलशे सूक्ष्मानेकच्छिद्रब्रध्ने शरीरमुपवेष्ट्य मृदावलिप्ते समावाप्योदुपेन पिधाय भूमावाकण्डं निखातस्य स्नेहभावितास्यैवान्यस्य दृढस्य कुम्भस्योपरिसमारोप्य समन्ताद्गोमयैरुपचित्यदाहयेत्, स यदा जानीयात्साधुदधानि गोमयानि विगतस्नेहानि च भल्लातकास्थीनीति ततस्तं कुम्भमुद्धरेत् | अथ तस्माद्वितीयात्कुम्भात्स्नेहमादाय विडङ्गतण्डुलचूर्णैः स्नेहार्धमात्रैः प्रतिसंसृज्यातपे सर्वमहः स्थापयित्वा ततोऽस्मै मात्रां प्रयच्छेत्पानाय; तेन साधु विरिच्यते, विरिक्तस्य चानुपूर्वीयथोक्ता | एवमेव भद्रदारुसरलकाष्ठस्नेहानुपकल्प्य पातुं प्रयच्छेत् || २३ ||

अनुवासयेच्चैनमनुवासनकाले || २४ ||

अथाहरेति ब्रूयात्- शारदान्नवांस्तिलान्सम्पदुपेतान्; तानाहत्यसुनिष्पूतान्निष्पूय, सुशुद्धान्शोधयित्वा, विडङ्गकषाये सुखोष्णे प्रक्षिप्य निर्वापयेदादोषगमनात्, गतदोषानभिस्मीक्ष्य, सुप्रलूनां प्रलुञ्च्य, पुनरेवसुनिष्पूतान् निष्पूय, सुशुद्धान्शोधयित्वा, विडङ्गकषायेण त्रिःसप्तकृत्वः सुपरिभावितां भावयित्वा, आतपे शोषयित्वा, उलू(दू)खले सङ्क्षुद्य, दृषदि पुनः श्लक्ष्णपिष्टान्कारयित्वा, द्रोण्यामभ्यवधाय, विडङ्गकषायेण मुहुर्मुहुरवसिञ्चन्याणिमर्दमेवमर्दयेत्; तस्मिंस्तु खलु प्रपीड्यमाने यत्तैलमुदियात्तत्पाणिभ्यां पर्यादाय, शुचौ दृढे कलशे न्यस्यानुगुप्तं निधापयेत् || २५ ||

अथाहरेतिब्रूयात्- तिल्वकोदालकयोर्द्वौ बिल्वमात्रौ पिण्डौ श्लक्ष्णपिष्टौ विडङ्गकषायेण, तदर्धमात्रौ श्यामात्रिवृतयोः, अतोऽर्धमात्रौ दन्तीद्रवन्त्योः, अतोऽर्धमात्रौ च चव्यचित्रकयोरिति | एतं सम्भारं विडङ्गकषायास्यार्धाढकमात्रेण प्रतिसंसृज्य, तत्तैलप्रस्थं समावाप्य, सर्वमालोड्य, महति पर्यगे समासिच्याग्नावधिश्रित्यासने सुखोपविष्टः सर्वतः स्नेहमवलोकयन्जज्ञं मृद्वग्निना साधयेद्व्यां सततमवधृष्ट्यन् | स यदा जानीयाद्विरमतिशब्दः, प्रशाम्यति च फेनः, प्रसादमापद्यते स्नेहः, यथास्वं च गन्धवर्णरसोत्पत्तिः, संवर्तते च भेषज्यमङ्गुलिभ्यां मृद्यमानमनतिमृद्वनतिदारुणमनङ्गुलिग्राहि चेति, स कालस्तस्यावतारणाय | ततस्तमवतार्य शीतीभूतमहतेन वाससा परिपूय, शुचौ दृढे कलशे समासिच्य, पिधानेन पिधाय, शुक्लेन वस्त्रपट्टेनावच्छाद्य, सूत्रेण सुबद्धं सुनिगुप्तं निधापयेत् | ततोऽस्मै मात्रां प्रयच्छेत्पानाय, तेन साधु विरिच्यते; सम्यगपहतदोषस्य चानुपूर्वी यथोक्ता | ततश्चैनमनुवासयेदनुवासनकाले | एतेनैव च पाकविधिना सर्षपातसीकरञ्जकोषातकीस्नेहानुपकल्प्य पाययेत्सर्वविशेषानवेक्षमाणः | तेनागदोभवति || २६ ||

एवं द्वयानां श्लेष्मपुरीषसम्भवानां क्रिमीणां समुत्थानसंस्थानवर्णनामप्रभावचिकित्सितविशेषाव्याख्याताः सामान्यतः | विशेषतस्तु स्वल्पमात्रमास्थापनानुवासनानुलोमहरणभूयिष्ठं तेष्वेवौषधेषु पुरीषजानां क्रिमीणां चिकित्सितं कर्तव्यं, मात्राधिकं पुनः शिरोविरेचनवमनोपशमनभूयिष्ठं तेष्वेवौषधेषु श्लेष्मजानां क्रिमीणां चिकित्सितं कार्यम्; इत्येष क्रिमिघ्नो भेषजविधिरनुव्याख्यातो भवति | तमनुतिष्ठता यथास्वं हेतुवर्जने प्रयतितव्यम् | यथोद्देशमेवमिदं क्रिमिकोष्ठचिकित्सितं यथावदनुव्याख्यातं भवति || २७ ||

भवन्तिचात्र- अपकर्षणमेवादौ क्रिमीणां भेषजं स्मृतम् | ततो विघातः प्रकृतेर्निदानस्य च वर्जनम् || २८ ||

अयमेव विकाराणां सर्वेषामपिनिग्रहे | विधिर्दृष्टस्त्रिधा योऽयं क्रिमीनुद्दिश्य कीर्तितः || २९ ||

संशोधनं संशमनं निदानस्य च वर्जनम् | एतावद्विषजाकार्यं रोगे रोगे यथाविधि || ३० ||

तत्रश्लोकौ- व्याधितौ पुरुषौ ज्ञाज्ञौ भिषजौ सप्रयोजनौ | विंशतिः क्रिमयस्तेषां हेत्वादिः सप्तकोणः || ३१ ||

उक्तो व्याधितरूपीये विमाने परमर्षिणा | शिष्यसम्बोधनार्थाय व्याधिप्रशमनाय च || ३२ ||

इत्यग्निवेशकृते तन्त्रे चरकप्रतिसंस्कृते विमानस्थाने व्याधितरूपीयविमानं नाम सप्तमोऽध्यायः ॥७॥

VIII Chapter: रोगभिषग्जितीयं विमान

अथातो रोगभिषग्जितीयं विमानं व्याख्यास्यामः ॥१॥

इति ह स्माह भगवानात्रेयः ॥२॥

बुद्धिमानात्मनः कार्यगुरुलाघवं कर्मफलमनुबन्धं देशकालौ च विदित्वा युक्तिदर्शनाद्भिषग्बुधुः शास्त्रमेवादितः परीक्षेत।

विविधानि हि शास्त्राणि भिषजां प्रचरन्ति लोके;

तत्र यन्मन्येत सुमहद्यशस्विधीरपुरुषासेवितमर्थबहुलमाप्तजनपूजितं त्रिविधशिष्यबुद्धिहितमपगतपुनरुक्तदोषमार्षं सुप्रणीतसूत्रभाष्यसङ्ग्रहक्रमं स्वाधारमनवपतितशब्दमकष्टशब्दं

पुष्कलाभिधानं क्रमागतार्थमर्थतत्त्वविनिश्चयप्रधानं सङ्गतार्थमसङ्कुलप्रकरणमाशुप्रबोधकं लक्षणवच्चोदाहरणवच्च,

तदभिप्रपद्येत शास्त्रम्।

शास्त्रं ह्येवंविधममल इवादित्यस्तमो विधूय प्रकाशयति सर्वम् ॥३॥

ततोऽनन्तरमाचार्यं परीक्षेत; तद्यथा-

पर्यवदातश्रुतं परितृष्टकर्माणं दक्षं दक्षिणं शुचिं जितहस्तमुपकरणवन्तं सर्वेन्द्रियोपपन्नं प्रकृतिज्ञं

प्रतिपत्तिज्ञमनुपस्कृतविद्यमनहङ्कृतमनसूयकमकोपनं क्लेशक्षमं शिष्यवत्सलमध्यापकं ज्ञापनसमर्थं चेति ।

एवङ्गुणो ह्याचार्यः सुक्षेत्रमार्तवो मेघ इव शस्यगुणैः सुशिष्यमाशु वैद्यगुणैः

सम्पादयति ॥४॥

तमुपसृत्यारिराधयिषुरुपचरेदग्निवच्च देववच्च राजवच्च पितृवच्च भर्तृवच्चाप्रमत्तः।

ततस्तत्प्रसादात्कृत्स्नं शास्त्रमधिगम्य शास्त्रस्य दृढतायामभिधानस्य

सौष्ठवेऽर्थस्य विज्ञाने वचनशक्तौ च भूयो भूयः प्रयतेत सम्यक् ॥५॥

तत्रोपायाननुव्याख्यास्यामः-

अध्ययनम्, अध्यापनं, तद्विद्यसम्भाषा चेत्युपायाः ॥६॥

तत्रायमध्ययनविधिः-

कल्पः कृतक्षणः प्रातरुत्थायोपव्यूषं वा कृत्वाऽऽवश्यकमुपस्पृश्योदकं

देवर्षिगोब्राह्मणगुरुवृद्धसिद्धाचार्येभ्यो नमस्कृत्य समे शुचौ देशे सुखोपविष्टो मनःपुरःसराभिर्वाग्भिः सूत्रमनुक्रामन्

पुनः पुनरावर्त्येद्वद्ध्वा सम्यगनुप्रविश्यार्थतत्त्वं स्वदोषपरिहारार्थं

परदोषप्रमाणार्थं च;

एवं मध्यन्दिनेऽपराह्णे रात्रौ च शश्वदपरिहापयन्मध्ययनमभ्यस्येत्।

इत्यध्ययनविधिः ॥७॥

अथाध्यापनविधिः-

अध्यापने कृतबुद्धिराचार्यः शिष्यमेवादितः परीक्षेत; तद्यथा-

प्रशान्तमार्यप्रकृतिकमक्षुद्रकर्माणमृजुचक्षुर्मुखनासावंशं

तनुरक्तविशदजिह्वमविकृतदन्तौष्ठमभिन्मिनं

धृतिमन्तमनहङ्कृतं मेधाविनं वितर्कस्मृतिसम्पन्नमुदारसत्त्वं

तद्विद्यकुलजमथवा तद्विद्यवृत्तं तत्त्वाभिनिवेशिनमव्यङ्गमव्यापन्नेन्द्रियं

निभृतमनुद्धतमर्थतत्त्वभावकमकोपनमव्यसनिनं

शीलशौचाचारानुरागदाक्ष्यप्रादक्षिण्योपपन्नमध्ययनाभिकाममर्थविज्ञाने

कर्मदर्शने चानन्यकार्यमलुब्धमनलसं सर्वभूतहितैषिणमाचार्यसर्वानुशिष्टिप्रतिकरमनुरक्तं च,

एवङ्गुणसमुदितमध्याप्यमाहुः ॥८॥

एवंविधमध्ययनार्थिनमुपस्थितमारिराधयिषुमाचार्योऽनुभाषेत

उदगयने शुक्लपक्षे प्रशस्तेऽहनि तिष्यहस्तश्रवणाश्वयुजामन्यतमेन

नक्षत्रेण योगमुपगते भगवति शशिनि कल्याणे कल्याणे च करणे मैत्रे मुहूर्ते मुण्डः कृतोपवासः स्नातः काषायवस्त्रसंवीतः सगन्धहस्तः

समिधोऽग्निमाज्यमुपलेपनमुदकुम्भान्

माल्यदामदीपहिरण्यहेमरजतमणिमुक्ताविद्रुमक्षौमपरिधीन्

कुशलाजसर्षपाक्षतांश्च शुक्लानि

सुमनांसि ग्रथिताग्रथितानि मेध्यान् भक्ष्यान् गन्धांश्च घृष्टानादायोपतिष्ठस्वेति ॥९॥

स तथा कुर्यात् ॥१०॥

तमुपस्थितमाज्ञाय समे शुचौ देशे प्राक्प्रवणे उदक्प्रवणे वा चतुष्किष्कुमात्रं चतुरस्रं स्थण्डिलं गोमयोदकेनोपलिप्तं कुशास्तीर्णं सुपरिहितं

परिधिभिश्चतुर्दिशं यथोक्तचन्दनोदकुम्भक्षौमहेमहिरण्यरजतमणिमुक्ताविद्रुमालङ्कृतं मेध्यभक्ष्यगन्धशुक्लपुष्पलाजसर्षपाक्षतोपशोभितं कृत्वा,

तत्र पालाशीभिरेड्गुदीभिरौदुम्बरीभिर्माधुकीभिर्वा समिद्धिरग्निमुपसमाधाय प्राङ्मुखः शुचिरध्ययनविधिमनुविधाय मधुसर्पिर्भ्यां

त्रिस्त्रिजुहुयादग्निमाशीः सम्प्रयुक्तैर्मन्त्रैर्ब्रह्माणमग्निं धन्वन्तरि प्रजापतिमश्विनाविन्द्रमृषींश्च सूत्रकारानभिमन्त्रयमाणः पूर्वं स्वाहेति ॥११॥

शिष्यश्चैनमन्वालेभेता हुत्वा च प्रदक्षिणमग्निमनुपरिक्रामेत्| परिक्रम्य ब्राह्मणान् स्वस्ति वाचयेत्; भिषजश्चाभिपूजयेत्|| १२||

अथैनमग्निसकाशे ब्राह्मणसकाशे भिषक्सकाशे चानुशिष्यात्-ब्रह्मचारिणा श्मश्रुधारिणा सत्यवादिनाऽमांसादेन मेध्यसेविना निर्मत्सरेणाशस्त्रधारिणा च भवितव्यं, न च ते मद्वचनात्किञ्चिदकार्यं स्यादन्यत्र राजद्विष्टात्प्राणहराद्विपुलादधर्म्यादनर्थसम्प्रयुक्ताद्वाऽप्यर्थात्; मदपणेन मत्प्रधानेन मदधीनेन मत्प्रियहितानुवर्तिना च शश्वद्वितव्यं, पुत्रवद्वासवदर्थिवच्चोपचरताऽनुवस्तव्योऽहम्, अनुत्सेकेनावहितेनानन्यमनसा विनीतेनावेक्ष्यावेक्ष्यकारिणाऽनसूयकेन चाभ्यनुज्ञातेन प्रविचरितव्यम्, अनुज्ञातेन (चाननुज्ञातेन च) प्रविचरता पूर्व गुर्वर्थोपाहरणे यथाशक्ति प्रयतितव्यं, कर्मसिद्धिमर्थसिद्धं यशोलाभं प्रेत्य च स्वर्गमिच्छता भिषजा त्वया गोब्राह्मणमादौ कृत्वा सर्वप्राणभूतां शर्माशासितव्यमहरहरुतिष्ठता चोपविशता च, सर्वात्मना चातुराणामारोग्याय प्रयतितव्यं, जीवितहेतोरपि चातुरेभ्यो नाभिद्रोघव्यं, मनसाऽपि च परस्त्रियो नाभिगमनीयास्तथा सर्वमेव परस्वं, निभृतवेशपरिच्छदेन भवितव्यम्, अशौण्डेनापापेनापापसहायेन च, श्लक्ष्णशुक्लधर्म्यशर्म्यधन्यसत्यहितमितवचसा देशकालविचारिणा स्मृतिमता ज्ञानोत्थानोपकरणसम्पत्सु नित्यं यत्नवता च; न च कदाचिद्राजद्विष्टानां राजद्वेषिणां वा महाजनद्विष्टानां महाजनद्वेषिणां वाऽप्यौषधमनुविधातव्यं, तथा सर्वेषामत्यर्थविकृतदुष्टदुःखशीलाचारोपचाराणामनपवादप्रतिकाराणां मुमूर्षूणां च, तथैवासन्निहितेश्वराणां स्त्रीणामनध्यक्षाणां वा; न च कदाचित्स्त्रीदत्तमामिषमादातव्यमननुज्ञातं भर्त्राऽथवाऽध्यक्षेण, आतुरकुलं चानुप्रविशता विदितेनानुमतप्रवेशिना सार्धं पुरुषेण सुसंवीतेनावकिशरसा स्मृतिमतास्तिमितेनावेक्ष्यावेक्ष्य मनसा सर्वमाचरता सम्यगनुप्रवेष्टव्यम्, अनुप्रविश्य च वाङ्मनोबुद्धीन्द्रियाणि न क्वचित् प्रणिधातव्यान्यत्रातुरादारोपकारार्थादातुरगतेष्वन्येषु वा भावेषु, न चातुरकुलप्रवृत्तयो बहिर्निश्चारयितव्याः, हसितं चायुषः प्रमाणमातुरस्य जानताऽपि त्वया न वर्णयितव्यं तत्र यत्रोच्यमानमातुरस्यान्यस्य वाऽप्युपधाताय सम्पद्यते; ज्ञानवताऽपि च नात्यर्थमात्मनो ज्ञाने विकल्थितव्यम्, आसादपि हि विकल्थमानादत्यर्थमुद्विजन्त्यनेके|| १३||

नचैवह्यस्ति सुतरमायुर्वेदस्य पारं, तस्मादप्रमत्तः शश्वदभियोगमस्मिन् च्छेत्, एतच्चकार्यम्, एवम्भूयश्चवृत्तसौष्ठवमनसूयतापरेभ्योऽप्यागमयितव्यं, कृत्स्नोहिलोकोबुद्धिमतामाचार्यः शत्रुश्चाबुद्धिमताम्, अतश्चाभिसमीक्ष्यबुद्धिमताऽमित्रस्यापि धन्यं यशस्यमायुष्यं पौष्टिकं लौक्यमभ्युपदिशतो वचः श्रोतव्यमनुविधातव्यं चेति| अतः परमिदं ब्रूयात्- देवतामिद्विजगुरुर्वृद्धसिद्धाचार्येषु तेनित्यं सम्यग्वर्तितव्यं, तेषु ते सम्यग्वर्तमानस्यायमग्निः सर्वगन्धरसरत्नबीजानियथेरिताश्च देवताः शिवायस्युः, अतोऽन्यथावर्तमानस्याशिवायेति| एवं ब्रुवति चाचार्ये शिष्यः 'तथा' इति ब्रूयात्| यथोपदेशं च कुर्वन् अध्याप्यः, अतोऽन्यथा त्वनध्याप्यः| अध्याप्यमध्याप्यपनह्याचार्यो यथोक्तैश्चाध्यापनफलैर्योगमाप्नोत्यन्यैश्चानुक्तैः श्रेयस्कैर्युगैः शिष्यमात्मानं च युनक्ति| इत्यध्यापनविधिरुक्तः|| १४||

सम्भाषाविधिमत ऊर्ध्वव्याख्यास्यामः- भिषक् भिषजसाहसम्भाषेत| तद्विद्यसम्भाषा हि ज्ञानाभियोगसंघर्षकरी भवति, वैशारद्यमपि चाभिनिर्वर्तयति, वचनशक्तिमपि चाधत्ते, यशश्चाभिदीपयति, पूर्वश्रुते च सन्देहवतः पुनः श्रवणाच्छ्रुतसंशयमपकर्षति, श्रुते चासन्देहवतो भूयोऽध्यवसायमभिनिर्वर्तयति, अश्रुतमपि च किञ्चिदर्थश्रोत्रविषयमापादयति, यच्चाचार्यः शिष्याय शश्रूषवे प्रसन्नः क्रमेणोपदिशति गुह्याभिमतमर्थजातं तत्परस्परेण सह जल्पन् पिण्डेन विजिगीषुराहसं हर्षात्, तस्मात्तद्विद्यसम्भाषामभिप्रशंसन्ति कुशलाः|| १५||

द्विविधा तु खलु तद्विद्यसम्भाषा भवति- सन्धायसम्भाषा, विगृह्यसम्भाषा च|| १६||

तत्र ज्ञानविज्ञानवचनप्रतिवचनशक्तिसम्पन्नेनाकोपनेनानुपस्कृतविद्येनानसूयकेनानुनेयेनानुनयकोविदेन क्लेशक्षमेण प्रियसम्भाषणेन च सहसन्धायसम्भाषाविधीयते| तथा विधेन सहकथयन् विस्मयः कथयेत्, पृच्छेदपि च विस्मयः, पृच्छते चास्मै विस्मयाय विशदमर्थं ब्रूयात्, न च निग्रहभयादुद्विजेत्, निगृह्य चैनं न हृष्येत्, न च परेषु विकल्थेत्, न च मोहादेकान्तग्राही स्यात्, न चाविदितमर्थमनुवर्णयेत्, सम्यक् चानुनयेनानुनयेत्, तत्र चावहितः स्यात्| इत्यनुलोमसम्भाषाविधिः|| १७||

अत ऊर्ध्वमिदं तरेण सह विगृह्यसम्भाषायां जल्पेच्छेयसायोगमात्मनः पश्यन्| प्रागेव च जल्पाज्जल्पान्तरं परावरान्तरं परिषद्विशेषांश्च सम्यक् परीक्षेत| सम्यक् परीक्षा हि बुद्धिमतां कार्यप्रवृत्तिनिवृत्तिकालौशंसति, तस्मात्परीक्षामभिप्रशंसन्ति कुशलाः|

परीक्षमाणस्तु खलुपरावरान्तरमिमान्जल्पकगुणाञ्छ्रेयस्करान्दोषवतश्चपरीक्षेतसम्यक्; तद्यथा- श्रुतं विज्ञानं धारणं प्रतिभानं वचनशक्तिरिति, एतान्गुणान्श्रेयस्करानाहुः; इमान्युनर्दोषवतः, तद्यथा- कोपनत्वमवैशारद्यं भीरुत्वमधारणत्वमनवहितत्वमिति | एतान्गुणान्गुरुलाघवतः परस्य चैवात्मनश्चतुलयेत् || १८ ||

तत्र त्रिविधः परः सम्पद्यते- प्रवरः, प्रत्यवरः, समोवा, गुणविनिक्षेपतः; न त्वेवकात्स्न्येन || १९ ||

परिषत्तु खलु द्विविधा- ज्ञानवती, मूढपरिषच्च | सैव द्विविधा सती त्रिविधा पुनरनेन कारणविभागेन- सुहृत्परिषत्, उदासीनपरिषत्, प्रतिनिविष्टपरिषच्चेति | तत्र प्रतिनिविष्टायां परिषदि ज्ञानविज्ञानवचनप्रतिवचनशक्तिसम्पन्नायामूढायां वानकथंचित्केनचित्सहजलपोविधीयते; मूढायां तु सुहृत्परिषद्युदासीनायां वा ज्ञानविज्ञानवचनप्रतिवचनशक्तिरन्तेरेणाप्यदीप्तयशसा महाजनविद्विष्टेनापि सहजलपोविधीयते | तद्विधेन च सहकथयता आविद्धदीर्घसूत्रसङ्कुलैर्वाक्यदण्डकैः कथयितव्यम्, अतिहृष्टं मुहुर्मुहुर्पहसता परं निरूपयता च पर्षदमाकारैर्ब्रुवतश्चास्य वाक्यावकाशो न देयः; कष्टशब्दं च ब्रुवता वक्तव्यो नोच्यते, अथवा पुनर्हीनाते प्रतिज्ञा, इति | पुनश्चाहू (ह्व) यमानः प्रतिवक्तव्यः- परिसंवत्सरो भवान्निश्चस्वतावत्; न त्वया गुरुरुपासितो नूनम्, अथवा पर्याप्तमेतावते; सकृदपि हि परिक्षेपिकं निहतं निहतमाहुरिति नास्य योगः कर्तव्यः कथञ्चित् | अप्येवं श्रेयसा सहविगृह्य वक्तव्यमित्याहुरेके; न त्वेवं ज्यायसा सहविग्रहं प्रशंसन्ति कुशलाः || २० ||

प्रत्यवरेण तु सहसमानाभिमतैर्वा विगृह्य जल्पता सुहृत्परिषदिकथयितव्यम्, अथवाऽप्युदासीनपरिषद्यवधानश्रवणज्ञानविज्ञानोपधारणवचनप्रतिवचनशक्तिसम्पन्नायां कथयता चावहितेन परस्य सादुण्यदोष बलमवेक्षितव्यं, समवेक्ष्य च यत्रैतन्मन्येत नास्य तत्र जल्पं योजयेदनाविष्कृतमयोगं कुर्वन्; यत्र त्वेन मवरं मन्येत तत्रैव न माशुनिगृहीयात् | तत्र खल्विमेप्रत्यवराणां माशुनिग्रहे भवन्त्युपायाः; तद्यथा- श्रुतहीनं महता सूत्रपाठेनाभिभवेत्, विज्ञानहीनं पुनः कष्टशब्देन वाक्येन, वाक्यधारणाहीनमाविद्धदीर्घसूत्रसङ्कुलैर्वाक्यदण्डकैः, प्रतिभाहीनं पुनर्वचनेनैकविधेनानेकार्थवाचिना, वचनशक्तिहीनमर्थोक्तस्य वाक्यस्याक्षेपेण अविशारदमपत्रपणेन, कोपनमायासनेन, भीरुवित्तासनेन, अनवहितं नियमनेनेति | एवमेतैरुपायैः परमवरमभिभवेच्छीघ्रम् || २१ ||

तत्र श्लोकौ- विगृह्य कथयेद्युक्त्या युक्तं च न निवारयेत् | विगृह्य भाषातीव्रहिकेषाञ्चिद्रोहमावहेत् || २२ ||

नाकार्यमस्ति क्रुद्धं स्य नावाच्यमपि विद्यते | कुशलानां भिनन्दन्ति कलहं समितौ सताम् || २३ ||

एवं प्रवृत्ते वा देकुर्यात् || २४ ||

प्रागेव तावदिवं कर्तुं ये ते- सन्धाय पर्षदाऽयं भूतमात्मनः प्रकरणमादेशयितव्यं, यद्वा परस्य भृशदुर्गस्यात्, पक्षमथवा परस्य भृशं विमुखमानयेत्; परिषदि चोपसंहितायामशक्यमस्माभिर्वक्तुम्, एषैव ते परिषद्यथेष्टं यथायोगं यथाभिप्रायं वादं वादमर्यादां च स्थापयिष्यतीत्युक्त्वा तूष्णीमासीत् || २५ ||

तत्रेदं वादमर्यादालक्षणं भवति- इदं वाच्यम्, इदमवाच्यम्, एवं पराजितो भवतीति || २६ ||

इमानि तु खलु पदानि भिषग्ववादमार्गज्ञानार्थमधिगम्यानि भवन्ति; तद्यथा- वादः, द्रव्यं, गुणाः, कर्म, सामान्यं, विशेषः, समवायः, प्रतिज्ञा, स्थापना, प्रतिष्ठापना, हेतुः, दृष्टान्तः, उपनयः, निगमनम्, उत्तरं, सिद्धान्तः, शब्दः, प्रत्यक्षम्, अनुमानम्, ऐतिह्यम्, औपम्यं, संशयः, प्रयोजनं, सव्यभिचारं, जिज्ञासा, व्यवसायः, अर्थप्राप्तिः, सम्भवः, अनुयोज्यम्, अननुयोज्यम्, अनुयोगः, प्रत्यनुयोगः, वाक्यदोषः, वाक्यप्रशंसा, छलम्, अहेतुः, अतीतकालम्, उपालम्भः, परिहारः, प्रतिज्ञाहानिः, अभ्यनुज्ञा, हेत्वन्तरम्, अर्थान्तरं, निग्रहस्थानमिति || २७ ||

तत्र वादो नाम सयत्परेण सहशास्त्रपूर्वकं विगृह्य कथयति | सच द्विविधः सङ्ग्रहेण- जल्पः, वितण्डाच | तत्र पक्षाश्रितयोर्वचनं जल्पः, जल्पविपर्ययो वितण्डा | यथा- एकस्य पक्षः पुनर्भवोऽस्तीति, नास्तीत्यपरस्य; तौ च स्वस्वपक्षहेतुभिः स्वस्वपक्षं स्थापयतः, परपक्षमुद्धावयतः, एष जल्पः | जल्पविपर्ययो वितण्डा | वितण्डानामपरपक्षे दोषवचनमात्रमेव || २८ ||

द्रव्य-गुण-कर्म-सामान्य-विशेष-समवायाः स्वलक्षणैः श्लोकस्थाने पूर्वमुक्ताः ॥२९॥

अथप्रतिज्ञा- प्रतिज्ञानामसाध्यवचनं; यथा- नित्यः पुरुषइति ॥३०॥

अथस्थापना- स्थापनानामतस्याएवप्रतिज्ञायाहेतुदृष्टान्तोपनयनिगमनैः स्थापना। पूर्वहिप्रतिज्ञा, पश्चातस्थापना, किंछप्रतिज्ञातं स्थापयिष्यति; यथा- नित्यः पुरुषइतिप्रतिज्ञा; हेतुः- अकृतकत्वादिति; दृष्टान्तः- यथाऽऽकाशमिति; उपनयः- यथाचाकृतकमाकाशं, तच्चनित्यं, तथापुरुषइति; निगमनं- तस्मान्नित्यइति ॥३१॥

अथप्रतिष्ठापना- प्रतिष्ठापनानामयातस्याएवपरप्रतिज्ञायाविपरीतार्थस्थापना। यथा- अनित्यः पुरुषइतिप्रतिज्ञा; हेतुः- ऐन्द्रियकत्वादिति; दृष्टान्तः- यथाघटइति, उपनयो- यथाघटऐन्द्रियकः चानित्यः, तथाचायमिति; निगमनं- तस्मादनित्यइति ॥३२॥

अथहेतुः- हेतुर्नामोपलब्धिकारणं; तत्प्रत्यक्षम्, अनुमानम्, ऐतिह्यम्, औपम्यमिति; एभिर्हेतुभिर्भयदुपलभ्यतेतत्तत्त्वम् ॥३३॥

अथदृष्टान्तः- दृष्टान्तोनामयत्रमूर्खविदुषांबुद्धिसाम्यं, योवर्ण्यवर्णयति। यथा- अग्निरुष्णः, द्रवमुदकं, स्थिरापृथिवी, आदित्यः प्रकाशकइति; यथाआदित्यः प्रकाशकस्तथासाङ्ख्यज्ञानं प्रकाशकमिति ॥३४॥

उपनयोनिगमनंचोक्तं स्थापनाप्रतिष्ठापनाव्याख्यायाम् ॥३५॥

अथोत्तरम्- उत्तरं नाम साधर्म्योपदिष्टे हेतौ वैधर्म्यवचनं, वैधर्म्योपदिष्टे हेतौ साधर्म्यवचनम्। यथा- 'हेतुसधर्माणो विकाराः, शीतकस्य हि व्याधेर्हेतुभिः साधर्म्यमिहमिशिरवातसंस्पर्शाः', इति ब्रुवतः परो ब्रूयात्- हेतुविधर्माणो विकाराः, यथाशरीरावयवानां दाहौण्यकोथप्रपचने हेतुवैधर्म्यमिहमिशिरवातसंस्पर्शा इति। एतत्सविपर्ययमुत्तरम् ॥३६॥

अथसिद्धान्तः- सिद्धान्तोनामसयः परीक्षकैर्बहुविधंपरीक्ष्यहेतुभिश्च साधयित्वा स्थाप्यते निर्णयः। सचतुर्विधः- सर्वतन्त्रसिद्धान्तः, प्रतितन्त्रसिद्धान्तः, अधिकरणसिद्धान्तः, अभ्युपगमसिद्धान्तश्चेति। तत्र सर्वतन्त्रसिद्धान्तोनामतस्मिंस्तस्मिन्सर्वस्मिंस्तन्त्रे तत्तत्प्रसिद्धं; यथा सन्ति निदानानि, सन्ति व्याधयः, सन्ति सिद्ध्युपायाः साध्यानामिति। प्रतितन्त्रसिद्धान्तोनामतस्मिंस्तस्मिन्नेकैकस्मिंस्तन्त्रे तत्तत्प्रसिद्धं; यथा- अन्यत्राष्टौ रसाः षडत्र, पञ्चेन्द्रियाण्यत्र षडिन्द्रियाण्यत्र तन्त्रे, वातादिकृताः सर्वे विकारा यथाऽन्यत्र, अत्र वातादिकृता भूतकृताश्च प्रसिद्धाः। अधिकरणसिद्धान्तोनामसयस्मिन् अधिकरणे प्रस्तूयमाने सिद्धान्त्यान्यप्यधिकरणानि भवन्ति, यथा- 'नमुक्तः कर्मानुबन्धिकं कुरुते, निस्पृहत्वात् इति प्रस्तुते सिद्धाः कर्मफल-मोक्ष-पुरुष-प्रेत्यभावा भवन्ति। अभ्युपगमसिद्धान्तोनामसयमर्थमसिद्धमपरीक्षितमनुपदिष्टमहेतुकं वा वादकालेऽभ्युपगच्छन्ति भिषजः; तद्यथा- द्रव्यं प्रधानमिति कृत्वा वाक्ष्यामः, गुणाः प्रधानमिति कृत्वा वाक्ष्यामः, वीर्यं प्रधानमिति कृत्वा वाक्ष्यामः, इत्येवमादिः। इति चतुर्विधः सिद्धान्तः ॥३७॥

अथशब्दः- शब्दोनामवर्णसमाम्नायः; सचतुर्विधः- दृष्टार्थश्च, अदृष्टार्थश्च, सत्यश्च, अनृतश्चेति। तत्र दृष्टार्थोनाम- त्रिभिर्हेतुभिर्दोषाः प्रकुप्यन्ति, षड्भिरुपक्रमैश्च प्रशाम्यन्ति, सति श्रोत्रादिसद्भावशब्दादिग्रहणमिति। अदृष्टार्थः पुनः- अस्ति प्रेत्यभावः, अस्ति मोक्षइति। सत्योनाम- यथार्थभूतः; सन्त्यायुर्वेदोपदेशाः, सन्ति सिद्ध्युपायाः साध्यानां व्याधीनां, सन्त्यारम्भफलानीति। सत्यविपर्ययश्चानृतः ॥३८॥

अथप्रत्यक्षं- प्रत्यक्षं नाम तद्यदात्मना चेन्द्रियैश्च स्वयमुपलभ्यते; तत्रात्मप्रत्यक्षाः सुखदुःखेच्छाद्वेषादयः, शब्दादयस्त्विन्द्रियप्रत्यक्षाः ॥३९॥

अथानुमानम्- अनुमानं नाम तर्कयुक्त्यपेक्षः; यथा- अग्निं जरणशक्त्या, बलं व्यायामशक्त्या, श्रोत्रादीनि शब्दादिग्रहणेनेत्येवमादि ॥४०॥

अलौकिकामोपदेशेति ह्यपदेनोच्यत इत्याह- वेदादिरिति ॥४१॥

अथौपम्यम्- औपम्यं नाम यदन्येनान्यस्य सादृश्यमधिकृत्य प्रकाशनं; यथा- दण्डेन दण्डकस्य, धनुषा धनुः स्तम्भस्य, इष्वासेनाऽऽरोग्यदस्येति ||४२||

अथसंशयः- संशयो नाम सन्देहलक्षणानुसन्दिग्धेष्वर्थेष्वनिश्चयः; यथा-

दृष्टाद्यायुष्मल्लक्षणैरुपेताश्चानुपेताश्च तथासक्रियाश्चाक्रियाश्च पुरुषाः शीघ्रभङ्गाश्च रज्जीविनश्च, एतदुभयदृष्टत्वात्संशयः-

किमस्ति खल्वकालमृत्युरुतनास्तीति ||४३||

अथप्रयोजनं- प्रयोजनं नाम यदर्थमारभ्यन्त आरम्भाः; यथा- यद्यकालमृत्युरस्ति ततोऽहमात्मानमायुष्यैरुपचरिष्याम्यनायुष्याणि च परिहरिष्यामि, कथं मामकालमृत्युः प्रसहेतेति ||४४||

अथसव्यभिचारं- सव्यभिचारं नाम यद्व्यभिचरणं; यथा- भवेदिदमौषधमस्मिन्व्याधौ यौगिकमथवानेति ||४५||

अथजिज्ञासा- जिज्ञासानामपरीक्षा; यथाभेषजपरीक्षोत्तरकालमुपदेक्ष्यते ||४६||

अथव्यवसायः- व्यवसायो नाम निश्चयः; यथा- वातिक एवायं व्याधिः, इदमेवास्य भेषजं चेति ||४७||

अथार्थप्राप्तिः- अर्थप्राप्तिर्नाम यत्रैकेनार्थेनोक्तेनापरस्यार्थस्यानुक्तस्यापि सिद्धिः; यथा- नायंसन्तर्पणसाध्यो व्याधिरित्युक्ते भवत्यर्थप्राप्तिः- अपतर्पणसाध्योऽयमिति, नानेन दिवाभोक्तव्यमित्युक्ते भवत्यर्थप्राप्तिः- निशिभोक्तव्यमिति ||४८||

अथसम्भवः- यो यतः सम्भवति स तस्य सम्भवः; यथा- षड्धातवो गर्भस्य, व्याधेरहितं, हितमारोग्यस्येति ||४९||

अथानुयोज्यम्- अनुयोज्यं नाम यद्वाक्यं वाक्यदोषयुक्तं तत् सामान्यतो व्याहृतेष्वर्थेषु वा विशेषग्रहणार्थं वाक्यं तदप्यनुयोज्यं; यथा- 'संशोधनसाध्योऽयं व्याधिः' इत्युक्ते 'किं वमनसाध्योऽयं, किं वा विरेचनसाध्यः' इत्यनुयुज्यते ||५०||

अथानुयोज्यम्- अननुयोज्यं नामातो विपर्ययेण; यथा- अयमसाध्यः ||५१||

अथानुयोगः- अनुयोगो नाम स यत्तद्विद्वानां तद्विद्वैरेव सार्धं तन्त्रे तन्त्रैकदेशे वा प्रश्नः प्रश्नैकदेशे वा ज्ञानविज्ञानवचनप्रतिवचनपरीक्षार्थमादिश्यते | यथा- 'नित्यः पुरुषः' इति प्रतिज्ञाते यत्परः 'को हेतुः' इत्याह, सोऽनुयोगः ||५२||

अथप्रत्यनुयोगः- प्रत्यनुयोगो नामानुयोगस्यानुयोगः; यथा- अस्यानुयोगस्य पुनः को हेतुरिति ||५३||

अथवाक्यदोषः- वाक्यदोषो नाम यथाखल्वस्मिन्नर्थे न्यूनम्, अधिकम्, अनर्थकम्, अपार्थक्यं, विरुद्धं चेति; एतानि ह्यन्तरेण प्रकृतोऽर्थः प्रणशयेत् | तत्र न्यूनं- प्रतिज्ञाहेतुदाहरणोपनिगमनानामन्यतमेनापिन्यूनं न्यूनं भवति; यद्वा बहुपदिष्टहेतुकमेकेन हेतुना साध्यते तच्च न्यूनम् | अथाधिकम्- अधिकं नाम न्यूनविपरीतं, यद्वाऽऽयुर्वेदे भाष्यमाणे बार्हस्पत्यमौशनसमन्यद्वायत्किञ्चिदप्रतिसम्बद्धार्थमुच्यते, यद्वासम्बद्धार्थमपि द्विरभिधीयते तत्पुनरुक्तदोषत्वादधिकं; तच्च पुनरुक्तं द्विविधम्- अर्थपुनरुक्तं, शब्दपुनरुक्तं च; तत्रार्थपुनरुक्तं यथा- भेषजमौषधं साधनमिति, शब्दपुनरुक्तं पुनर्भेषजं भेषजमिति | अथानर्थकम्- अनर्थकं नाम यद्वचनमक्षरग्राममात्रमेव स्यात्पञ्चवर्गवन्न चार्थतो गृह्यते | अथापार्थक्यम्- अपार्थक्यं नाम यदर्थवच्च परस्परैणासंयुज्यमानार्थकं; यथा- चक्र-न(त)क्र-वंश-वज्र-निशाकरा इति | अथविरुद्धं- विरुद्धं नाम यद्वृष्टान्तसिद्धान्तसमर्थैर्विरुद्धं; तत्र पूर्ववृष्टान्तसिद्धान्तान्तावुक्तौः समयः पुनस्त्रिधा भवति; यथा- आयुर्वेदिकसमयः, याज्ञिकसमयः, मोक्षशास्त्रिकसमयश्चेति; तत्रायुर्वेदिकसमयः- चतुष्पादं भेषजमिति, याज्ञिकसमयः- आलभ्यायजमानैः पशव इति, मोक्षशास्त्रिकसमयः- सर्वभूतेष्वहिंसेति; तत्रस्वसमयविपरीतमुच्यमानं विरुद्धं भवति | इति वाक्यदोषाः ||५४||

अथवाक्यप्रशंसा- वाक्यप्रशंसानामयथाखल्वस्मिन्नर्थे न्यूनम्, अधिकम्, अर्थवत्, अनपार्थक्यम्, अविरुद्धम्, अधिगतपदार्थचेतित्युक्तं वाक्यमननुयोज्यमिति प्रशस्यते ||५५||

अथच्छलं- छलं नाम परिशठमर्थभासमनर्थकं वाग्वस्तुमात्रमेव । तद्विविधं- वाक्छलं, सामान्यच्छलं च । तत्र वाक्छलं नाम यथा- कश्चिद्ब्रूयात्- न वतन्त्रोऽयं भिषगिति, अथ भिषग्ब्रूयात्- नाहं न वतन्त्र एक तन्त्रोऽहमिति; परो ब्रूयात्- नाहं ब्रवीमि न वतन्त्राणितवेति, अपितु न वाभ्यस्तं ते तन्त्रमिति; भिषक् ब्रूयात्- न मयान वाभ्यस्तं तन्त्रम्, अनेकधाऽभ्यस्तं मया तन्त्रमिति; एतद्वाक्छलम् । सामान्यच्छलं नाम यथा- व्याधिप्रशमनायौषधमित्युक्ते, परो ब्रूयात्- सत्सत्प्रशमनायेति किनु भवानाह; सन्निहोगः, स दौषधं; यदि च सत्सत्प्रशमनाय भवति, तत्र सत्कासः, सत्क्षयः, सत्सामान्यात्कासस्तेक्षयप्रशमनाय भविष्यतीति । एतत्सामान्यच्छलम् ॥५६॥

अथाहेतुः- अहेतुर्नाम प्रकरणसमः, संशयसमः, वर्ण्यसमश्चेति । तत्र प्रकरणसमो नामाहेतुर्यथा- अन्यः शरीरादात्मानित्येति; परो ब्रूयात्- यस्मादन्यः शरीरादात्मा, तस्मान्नित्यः; शरीरं ह्यनित्यमतो विधर्मिणा चात्मना भवितव्यमित्येषा हेतुः; न हिय एव पक्षः स एव हेतुरिति । संशयसमो नामाहेतुर्येव संशयहेतुः स एव संशयच्छेदहेतुः; यथा- अयमायुर्वेदैकदेशमाह, किन्त्वयं चिकित्सकः स्यान्वेति संशये परो ब्रूयात्- यस्मादयमायुर्वेदैकदेशमाह तस्माच्चिकित्सकोऽयमिति, न च संशयच्छेदहेतुं विशेषयति, एषा चेहेतुः; न हिय एव संशयहेतुः, स एव संशयच्छेदहेतुर्भवति । वर्ण्यसमो नामाहेतुः- यो हेतुर्वर्ण्यविशिष्टः; यथा- कश्चिद्ब्रूयात्- अस्पर्शत्वाद्बुद्धिरनित्याशब्दवदिति; अत्र वर्ण्यः शब्दो बुद्धिरपि वर्ण्यः, तदुभयवर्ण्यविशिष्टत्वाद्बुद्धिर्वर्ण्यसमोऽप्यहेतुः ॥५७॥

अथातीतकालम्- अतीतकालं नाम यत्पूर्ववाच्यं तत्पश्चादुच्यते, तत्कालातीतत्वादग्राह्यं भवतीति; पूर्ववानिग्रहप्राप्तमनिगृह्यपरिगृह्यपक्षान्तरितं पश्चान्निगृहीते, तत्तस्यातीतकालत्वान्निग्रहवचनमसमर्थं भवतीति ॥५८॥

अथोपालम्भः- उपालम्भो नाम हेतोर्दोषवचनं; यथा- पूर्वमहेतवो हेत्वा भासा व्याख्याताः ॥५९॥

अथ परिहारः- परिहारो नाम तस्यैव दोषवचनस्य परिहरणं; यथा- नित्यमात्मनि शरीरस्थे जीवलिङ्गान्युपलभ्यन्ते, तस्य चापगमान् उपलभ्यन्ते, तस्मादन्यः शरीरादात्मानित्येति ॥६०॥

अथ प्रतिज्ञाहानिः- प्रतिज्ञाहानिर्नाम सा पूर्वपरिगृहीतां प्रतिज्ञां पर्यनुयुक्तो यत्परित्यजति, यथा प्राक्प्रतिज्ञां कृत्वानित्यः पुरुष इति, पर्यनुयुक्तत्वाद्- अनित्येति ॥६१॥

अथाभ्यनुज्ञा- अभ्यनुज्ञा नाम साय इष्टानिष्टाभ्युपगमः ॥६२॥

अथ हेत्वन्तरं- हेत्वन्तरं नाम प्रकृतहेतौ वाच्येयद्विकृतहेतुमाह ॥६३॥

अथार्थान्तरम्- अर्थान्तरं नामैकस्मिन्वक्तव्येऽपरं यदाह । यथा- ज्वरलक्षणे वाच्ये प्रमेहलक्षणमाह ॥६४॥

अथ निग्रहस्थानं- निग्रहस्थानं नाम पराजयप्राप्तिः; तच्च त्रिभिहितस्य वाक्यस्यापरिज्ञानं परिषदिविज्ञानवत्यां, यद्वा अननुयोज्यस्यानुयोगोऽनुयोज्यस्य चाननुयोगः । प्रतिज्ञाहानिः, अभ्यनुज्ञा, कालातीतवचनम्, अहेतुः, न्यूनम्, अधिकं, व्यर्थम्, अनर्थकं, पुनरुक्तं, विरुद्धं, हेत्वन्तरम्, अर्थान्तरं च निग्रहस्थानम् ॥६५॥

इति वादमार्गपदानियथोद्देशमभिनिर्दिष्टानि भवन्ति ॥६६॥

वादस्तु खलु भिषजां प्रवर्तमानो प्रवर्ततायुर्वेद एव, नान्यत्र । अत्र हि वाक्यप्रतिवाक्यविस्तराः केवलाश्चोपपत्तयः सर्वाधिकरणेषु । ताः सर्वाः समवेक्ष्या वेक्ष्य सर्ववाक्यं ब्रूयात्, नाप्रकृतकमशास्त्रमपरीक्षितमसाधकमाकुलमव्यापकं वा । सर्वचहेतुमद्ब्रूयात् । हेतुमन्तो ह्यकलुषाः सर्वे एव वादविग्रहाश्चिकित्सिते कारणभूताः, प्रशस्तबुद्धिर्बुद्धिर्बुद्धिः । सर्वारम्भसिद्धिं ह्यावहत्यनुपहता बुद्धिः ॥६७॥

इमानि खलु तावदिह कानिचित्प्रकरणानि भिषजां ज्ञानार्थमुपदेक्ष्यामः । ज्ञानपूर्वकं हि कर्मणां समारम्भप्रशंसन्ति कुशलाः । ज्ञात्वा हि कारण-करण-कार्ययोनि-कार्य-कार्यफलानुबन्ध-देश-काल-प्रवृत्त्युपायान्सम्यगभिनिर्वर्तमानः कार्याभिनिर्वृत्ता विष्टफलानुबन्धकार्यमभिनिर्वर्तयत्यनतिमहतायत्नेन कर्ता ॥६८॥

तत्र कारणं नाम तद्यत्करोति, स एव हेतुः, स कर्ता ॥६९॥

कारणंभिषगित्युक्तमग्रे, तस्यपरीक्षा- भिषङ्नामयोभिषज्यति, यःसूत्रार्थप्रयोगकुशलः, यस्यचायुःसर्वथाविदितंथावत्।
सचसर्वधातुसाम्यंचिकीर्षन्नात्मानमेवादितःपरीक्षेतगुणिषुगुणतःकार्याभिनिर्वृत्तिंपश्यन्, कच्चिदहमस्यकार्यस्याभिनिर्वर्तनेसमर्थोभवति;
तत्रेभिषग्गुणायैरुपपन्नोभिषग्धातुसाम्याभिनिर्वर्तनेसमर्थोभवति; तद्यथा- पर्यवदातश्रुतता, परिदृष्टकर्मता, दाक्ष्यं, शौचं, जितहस्तता, उपकरणवत्ता,
सर्वेन्द्रियोपपन्नता, प्रकृतिज्ञता, प्रतिपत्तिज्ञाताचेति॥८६॥

करणंपुनर्भेषजम्। भेषजंनामतद्युपकरणायोपकल्पतेभिषजोधातुसाम्याभिनिर्वृत्तौप्रयतमानस्यविशेषतश्चोपायान्तेभ्यः। तद्विद्विधंव्यपाश्रयभेदात्- दैवव्यपाश्रयं,
युक्तिव्यपाश्रयंचेति। तत्रदैवव्यपाश्रयंमन्त्रौषधिमणिमङ्गलबल्युपहारहोमनियमप्रायश्चित्तोपवासस्वस्त्ययनप्रणिपातगमनादि, युक्तिव्यपाश्रयं-
संशोधनोपशमनेचेष्टाश्चदृष्टफलाः। एतच्चैवभेषजमङ्गभेदादपिद्विविधं- द्रव्यभूतमः, अद्रव्यभूतंच। तत्रयदद्रव्यभूतंतदुपायाभिप्लुतम्।
उपायोनामभयदर्शनविस्मापनविस्मारणक्षोभणहर्षणभर्त्सनवधबन्धस्वप्नसंवाहनादिरमूर्तोभावविशेषोयथोक्ताःसिद्ध्युपायाश्चोपायाभिप्लुताइति।
यत्तुद्रव्यभूतंतद्वमनादिषुयोगमुपैति। तस्यापीयंपरीक्षा-
इदमेवमप्रकृत्यैवङ्गुणमेवमप्रभावमस्मिन्देशेजातमस्मिन्नुतावेवंगृहीतमेवंनिहितमेवमुपस्कृतमनयाचमात्रयायुक्तमस्मिन्व्याधावेवंविधस्यपुरुषस्यैवतावन्तंदोषमपकर्ष
त्युपशमयतिवा, यदन्यदपिचैवंविधंभेषजंभवेत्तच्चानेनविशेषेणयुक्तमिति॥८७॥

कार्ययोनिर्धातुवैषम्यं, तस्यलक्षणविकारागमः।
परीक्षात्वस्यविकारप्रकृतेश्चैवोनातिरिक्तलिङ्गविशेषावेक्षणविकारस्यचसाध्यासाध्यमृददारुणलिङ्गविशेषावेक्षणमिति॥८८॥

कार्यधातुसाम्यं, तस्यलक्षणविकारोपशमः। परीक्षात्वस्य- रुग्णपशमनं, स्वरवर्णयोगः, शरीरोपचयः, बलवृद्धिः, अभ्यवहार्याभिलाषः, रुचिराहारकाले,
अभ्यवहतस्यचाहारस्यकालेसम्यग्जरणं, निद्रालाभोयथाकालं, वैकारिणांचस्वप्नानामदर्शनं, सुखेनचप्रतिबोधनं, वातमूत्रपुरीषेतसांमुक्तिः,
सर्वाकारैर्मनोबुद्धीन्द्रियाणांचाव्यापत्तिरिति॥८९॥

कार्यफलंसुखावाप्तिः, तस्यलक्षणं- मनोबुद्धीन्द्रियशरीरतुष्टिः॥९०॥

अनुबन्धस्तुखल्वायुः, तस्यलक्षणं- प्राणैःसहसंयोगः॥९१॥

देशस्तुभूमिरातुरश्च॥९२॥

तत्रभूमिपरीक्षाआतुरपरिज्ञानहेतोर्वास्यादौषधपरिज्ञानहेतोर्वा। तत्रतावदियमातुरपरिज्ञानहेतोः। तद्यथा- अयंकस्मिन्भूमिदेशेजातःसंवृद्धोव्याधितोवा;
तस्मिंश्चभूमिदेशेमनुष्याणामिदमाहारजातम्, इदंविहारजातम्, इदमाचारजातम्, एतावच्चबलम्, एवंविधंसत्त्वम्, एवंविधंसात्म्यम्, एवंविधोदोषः, भक्तिरियम्,
इमेव्याधयः, हितमिदम्, अहितमिदमितिप्रायोग्रहणेन। औषधपरिज्ञानहेतोस्तुक्ल्पेषुभूमिपरीक्षावक्ष्यते॥९३॥

आतुरस्तुखलुकार्यदेशः।

तस्यपरीक्षाआयुषःप्रमाणज्ञानहेतोर्वास्याद्, बलदोषप्रमाणज्ञानहेतोर्वा।

तत्रतावदियंबलदोषप्रमाणज्ञानहेतोः; दोषप्रमाणानुरूपोहिभेषजप्रमाणविकल्पोबलप्रमाणविशेषापेक्षोभवति।

सहसाह्यतिबलमौषधमपरीक्षकप्रयुक्तमल्पबलमातुरमतिपातयेत्; नह्यतिबलान्याग्नेयवायवीयान्यौषधान्यग्निक्षारशस्त्रकर्माणिवाशक्यन्तेऽल्पबलैःसोढुम्;
असह्यातितीक्ष्णवेगत्वाद्धितानिसद्यःप्राणहराणिष्युः।

एतच्चैवकारणमपेक्षमाणाहीनबलमातुरमविषादकरैर्मृदुसुकुमारप्रायैरुत्तरोत्तरगुरुभिरविप्रमैरनात्ययिकैश्चोपचरन्त्यौषधैः; विशेषतश्चनारीः,
ताह्वनवस्थितमृदुविवृतविकलवहदयाःप्रायःसुकुमारयोऽबलाःपरसंस्तभ्याश्च।

तथाबलवतिबलवद्व्याधिपरिगतेस्त्वल्पबलमौषधमपरीक्षकप्रयुक्तमसाधकमेवभवति।

तस्मादातुरं परीक्षेत प्रकृतितथ, विकृतितथ, सारतथ, संहननतथ, प्रमाणतथ, सात्म्यतथ, सत्त्वतथ, आहारशक्तितथ, व्यायामशक्तितथ, वयस्तथेति,
बलप्रमाणविशेषग्रहणहेतोः॥१४॥

तत्र प्रकृत्यादीन्भावाननुव्याख्यास्यामः। तद्यथा- शुक्रशोणितप्रकृतिं, कालगर्भाशयप्रकृतिं, आतुराहारविहारप्रकृतिं, महाभूतविकारप्रकृतिं च गर्भाशरीरमपेक्षते।
एतानियेनयेनदोषेणाधिकेनैकेनानेकेनवासमनुबध्यन्ते, तेनतेनदोषेणगर्भोऽनुबध्यते; ततःसासादोषप्रकृतिरुच्यतेमनुष्याणां गर्भादिप्रवृत्ता।
तस्माच्छलेष्मलाः प्रकृत्याकेचित्, पित्तलाः केचित्, वातलाः केचित्, संसृष्टाः केचित्, समधातवः केचिद्भवन्ति। तेषांहिलक्षणानिव्याख्यास्यामः॥१५॥

श्लेष्माहिस्निग्धश्लक्ष्णमृदुमधुरसारसान्द्रमन्दस्तिमितगुरुशीतविज्जलाच्छः। तस्यस्नेहाच्छलेष्मलाः स्निग्धाङ्गाः, श्लक्ष्णत्वाच्छलक्ष्णाङ्गाः,
मृदुत्वादृष्टिसुखसुकुमारावदातगात्राः, माधुर्यात्प्रभूतशुक्रव्यवायापत्याः, सारत्वात्सारसंहतस्थिरशरीराः, सान्द्रत्वादुपचितपरिपूर्णसर्वाङ्गाः,
मन्दत्वान्मन्दचेष्टाहारव्याहाराः, स्तेमित्यादशीघ्राग्निभक्षोभविकाराः, गुरुत्वात्साराधिष्ठितावस्थितगतयः, शैत्यादल्पक्षुत्तृष्णासन्तापस्वेददोषाः,
विज्जलत्वात्सुश्लिष्टसारसन्धिबन्धनाः, तथाऽच्छत्वात्प्रसन्नदर्शनानाः प्रसन्नस्निग्धवर्णस्वराश्च भवन्ति।
तएवङ्गुणयोगाच्छलेष्मलाबलवन्तोवसुमन्तोविद्यावन्तोजस्विनः शान्ताआयुष्मन्तश्च भवन्ति॥१६॥

पित्तमुष्णं तीक्ष्णं द्रवं विषमम्लं कटुकञ्च। तस्यौष्ण्यात्पित्तला भवन्त्युष्णासहा, उष्णमुखाः, सुकुमारावदातगात्राः, प्रभूतविप्लुव्यङ्गतिलपिडकाः, क्षुत्पिपासावन्तः,
क्षिप्रवलीपलितखातित्यदोषाः, प्रायोमृद्वल्पकपिलश्मश्रुलोमकेशाश्च; तैक्ष्ण्यात्तीक्ष्णपराक्रमाः, तीक्ष्णामनयः, प्रभूताशनपानाः, क्लेशासहिष्णवो, दन्दशूकाः;
द्रवत्वाच्छिथिलमृदुसन्धिमांसाः, प्रभूतसृष्ट्वेदमूत्रपुरीषाश्च; विस्मत्त्वात्प्रभूतपूतिकक्षास्यशिरःशरीरगन्धाः; कट्वम्लत्वादल्पशुक्रव्यवायापत्याः;
तएवङ्गुणयोगात्पित्तलामध्यबलामध्यायुषोमध्यज्ञानविज्ञानवित्तोपकरणवन्तश्च भवन्ति॥१७॥

वातस्तुरूक्षलघुचलबहुशीघ्रशीतपरुषविशदः। तस्यरौक्ष्याद्वातलारूक्षापचिताल्पशरीराः प्रततरूक्षक्षामसन्नसक्तजर्जरस्वराजागरूकाश्च भवन्ति,
लघुत्वाल्लघुचपलगतिचेष्टाहारव्याहाराः, चलत्वादनवस्थितसन्ध्यक्षिभ्रूह्वोष्ठजिह्वाशिरःस्कन्धपाणिपादाः, बहुत्वाद्बहुप्रलापकण्डरासिराप्रतानाः,
शीघ्रत्वाच्छीघ्रसमारम्भभक्षोभविकाराः शीघ्रत्रासरगविरागाः श्रुतग्राहिणोऽल्पस्मृतयश्च, शैत्याच्छीतासहिष्णवः प्रततशीतकोद्वेपकस्तम्भाः,
पारुष्यात्परुषकेशश्मश्रुमोमखदशनवदनपाणिपादाः, वैशाद्यात्स्फुटिताङ्गावयवाः सततसन्धिशब्दगामिनश्च भवन्ति;
तएवङ्गुणयोगाद्वातलाः प्रायेणाल्पबलाश्चाल्पायुषश्चाल्पापत्याश्चाल्पसाधनाश्चाल्पधनाश्च भवन्ति॥१८॥

संसर्गात्संसृष्टलक्षणाः॥१९॥

सर्वगुणसमुदितास्तुसमधातवः। इत्येवं प्रकृतितः परीक्षेत॥१००॥

विकृतितथेति विकृतिरुच्यते विकारः। तत्र विकारहेतु-दोष-दूष्य-प्रकृति-देश-काल-बलविशेषैर्लिङ्गतश्च परीक्षेत,
नह्यन्तरेण हेत्वादीनां बलविशेषव्याधिबलविशेषोपलब्धिः। यस्य हि व्याधेर्दोष-दूष्य-प्रकृति-देश-काल-बलसाम्यं भवति, महच्च हेतुलिङ्गबलं,
स व्याधिर्बलवान् भवति; तद्विपर्ययाच्चाल्पबलः; मध्यबलस्तु दोषदूष्यादीनामन्यतमसामान्या देतुलिङ्गमध्यबलत्वाच्चोपलभ्यते॥१०१॥

सारतश्चेतिसाराण्यष्टौ पुरुषाणां बलमानविशेषज्ञानार्थमुपदिश्यन्ते; तद्यथा- त्वग्रक्तमांसमेदोऽस्थिमज्जशुक्रसत्त्वानीति॥१०२॥

तत्र स्निग्धश्लक्ष्णमृदुप्रसन्नसूक्ष्माल्पगर्भासुकुमारलोमासप्रभेवचत्वक्त्वक्सारणाम्।
सासारतासुखसौभाग्यैश्चर्योपभोगबुद्धिद्यारोग्यप्रहर्षणान्यायुष्यत्वं चाचष्टे॥१०३॥

कर्णाक्षिमुखजिह्वासासौष्ठवाणिपादतलनखललाटमेहनस्निग्धरक्तवर्णश्रीमद्भ्राजिष्णुरक्तसारणाम्।

सासारतासुखमुद्धतांमेधांमनस्वित्त्वंसौकुमार्यमनतिबलमक्लेशसहिष्णुत्वमुष्णासहिष्णुत्वंचाचष्टे॥१०४॥

शङ्खललाटकृकाटिकाक्षिगण्डहनुग्रीवास्कन्धोदरकक्षवक्षःपाणिपादसन्धयःस्थिरगुरुशुभमांसोपचितामांससारणाम्।

सासारताक्षमांधृतिमलौल्यं वित्तं विद्यां सुखमार्जवमारोग्यं बलमायुश्च दीर्घमाचष्टे॥१०५॥

वर्णस्वरनेत्रकेशलोमनखदन्तौष्ठमूत्रपुरीषेषु विशेषतः स्नेहोमेदः सारणाम्। सासारतावित्तैश्वर्यसुखोपभोगप्रदानान्यार्जवंसुकुमारोपचारतां चाचष्टे॥१०६॥

पाष्णिगुल्फजान्वरत्निजत्रुचिबुकशिरःपर्वस्थूलाःस्थूलास्थिनखदन्ताश्चास्थिसाराः। तेमहोत्साहाःक्रियावन्तःक्लेशसहाःसारस्थिरशरीराभवन्त्यायुष्मन्तश्च॥१०७॥

मृद्वङ्गाबलवन्तःस्निग्धवर्णस्वराःस्थूलदीर्घवृत्तसन्धयश्चमज्जसाराः। तेदीर्घायुषोबलवन्तःश्रुतवित्तविज्ञानापत्यसम्मानभाजश्चभवन्ति॥१०८॥

सौम्याःसौम्यप्रेक्षिणःक्षीरपूर्णलोचनाइवप्रहर्षबहुलाःस्निग्धवृत्तसारसमसंहतशिखरदशनाःप्रसन्नस्निग्धवर्णस्वराभ्राजिष्णवोमहास्फिचश्चशुक्रसाराः।

तेस्त्रीप्रियोपभोगा बलवन्तःसुखैश्वर्यारोग्यवित्तसम्मानापत्यभाजश्चभवन्ति॥१०९॥

स्मृतिमन्तोभक्तिमन्तःकृतज्ञाःप्राज्ञाःशुचयोमहोत्साहादक्षाधीराःसमरविक्रान्तयोधिनस्त्यक्तविषादाःसुव्यवस्थितगतिगम्भीरबुद्धिचेष्टाःकल्याणाभिनिवेशिनश्चसत्त्वसाराः। तेषांस्वलक्षणैरेवगुणाख्याताः॥११०॥

तत्रसर्वैःसारैरुपेताःपुरुषाभवन्त्यतिबलाःपरमसुखयुक्ताः

क्लेशसहाःसर्वाःसम्प्लेष्वात्मनिजातप्रत्ययाःकल्याणाभिनिवेशिनःस्थिरसमाहितशरीराःसुसमाहितगतयःसानुनादस्निग्धगम्भीरमहास्वराःसुखैश्वर्यवित्तोपभोगसम्मानभाजोमन्दजरसोमन्दविकाराः

प्रायस्तुल्यगुणविस्तीर्णापत्याश्चिरजीविनश्च॥१११॥

अतोविपरीतास्त्वसाराः॥११२॥

मध्यानांमध्यैःसारविशेषैर्गुणविशेषाव्याख्याताभवन्ति॥११३॥

इतिसाराण्यष्टौपुरुषाणांबलप्रमाणविशेषज्ञानार्थमुपदिष्टानिभवन्ति॥११४॥

कथंनुशरीरमात्रदर्शनादेवभिषङ्गुहोदयमुपचितत्वाद्वलवान्, अयमल्पबलःकृशत्वात्, महाबलोऽयंमहाशरीरत्वात्, अयमल्पशरीरत्वादल्पबलइति;

दृश्यन्तेह्यल्पशरीराःकृशाश्चैकेबलवन्तः; तत्रपिपीलिकाभारहरणवत्सिद्धिः। अतश्चसारतःपरीक्षेतेत्युक्तम्॥११५॥

संहननतश्चेतिसंहननं, संहतिः], संयोजनमित्येकोऽर्थः। तत्रसमसुविभक्तास्थि, सुबद्धसन्धि, सुनिविष्टमांसशोणितं, सुसंहतंशरीरमित्युच्यते।

तत्रसुसंहतशरीराःपुरुषाबलवन्तः, विपर्ययेणाल्पबलाः, मध्यत्वात्संहननस्यमध्यबलाभवन्ति॥११६॥

प्रमाणतश्चेतिशरीरप्रमाणंपुनर्यथास्वेनाङ्गुलिप्रमाणेनोपदेक्ष्यतेउत्सेधविस्तारायामैर्यथाक्रमम्। तत्रपादौ चत्वारिषट्चतुर्दशाङ्गुलानि,

जङ्घेत्वष्टादशाङ्गुलेषोडशाङ्गुलपरिक्षेपे, जानुनीचतुरङ्गुलेषोडशाङ्गुलपरिक्षेपे, त्रिशदङ्गुलपरिक्षेपावष्टादशाङ्गुलावूरु,

षडङ्गुलदीर्घौवृषणावष्टाङ्गुलपरिणाहौ, शेफःषडङ्गुलदीर्घपञ्चाङ्गुलपरिणाहौ, द्वादशाङ्गुलिपरिणाहोभगः, षोडशाङ्गुलिविस्ताराकटी, दशाङ्गुलं बस्तिशिरः,

दशाङ्गुलिविस्तारंद्वादशाङ्गुलमुदं, दशाङ्गुलिविस्तीर्णंद्वादशाङ्गुलायामेपार्थं, द्वादशाङ्गुलंस्तनान्तरं, द्व्यङ्गुलंस्तनपर्यन्तं,

चतुर्विंशत्यङ्गुलविशालंद्वादशाङ्गुलोत्सेधमुरः, द्व्यङ्गुलं हृदयम्, अष्टाङ्गुलौस्कन्धौ, षडङ्गुलावंसौ, षोडशाङ्गुलौप्रबाहू, पञ्चदशाङ्गुलौप्रपाणी,

हस्तौद्वादशाङ्गुलौ, कक्षावष्टाङ्गुलौ, त्रिकंद्वादशाङ्गुलोत्सेधम्, अष्टादशाङ्गुलोत्सेधपृष्ठं, चतुरङ्गुलोत्सेधाद्विंशत्यङ्गुलपरिणाहशिरोधरा,

द्वादशाङ्गुलोत्सेधंचतुर्विंशत्यङ्गुलपरिणाहमाननं, पञ्चाङ्गुलमास्यं, चिबुकौष्ठकर्णाक्षिमध्यनासिकाललाटंचतुरङ्गुलं,

षोडशाङ्गुलोत्सेधं त्रिंशदङ्गुलपरिणाहं शिरः; इति पृथक्त्वेनाङ्गावयवानामानमुक्तम्। केवलं पुनः शरीरमङ्गुलिपर्वाणि चतुरशीतिः।
तदायामविस्तारसमंसमुच्यते। तत्रायुर्बलमोजः सुखमैश्वर्यवित्तमिष्टाश्वापरे भावाभवन्त्यायत्ताः प्रमाणवति शरीरे; विपर्ययस्त्वतोहीनेऽधिके वा।। ११७।।

सात्म्यतश्चेतिसात्म्यं नाम तद्यत्सातत्येनोपसेव्यमानमुपशेते। तत्रयेधृतक्षीरतैलमांसरसात्म्याः सर्वरसात्म्याश्च ते बलवन्तः क्लेशसहाश्विरजीविनश्च भवन्ति,
रूक्षसात्म्याः पुनरेकरसात्म्याश्च ये ते प्रायेणाल्पबला अल्पक्लेशसहा अल्पायुषोऽल्पसाधनाश्च भवन्ति,
व्यामिश्रसात्म्यास्तु ये ते मध्यबलाः सात्म्यनिमित्ततो भवन्ति।। ११८।।

सत्त्वतश्चेतिसत्त्वमुच्यते मनः। तच्छरीरस्य तन्त्रकमात्मसंयोगात्। तत्र विधेयं बलभेदेन- प्रवरं, मध्यम्, अवरं चेति; अतश्च प्रवरमध्यावरसत्त्वाः पुरुषा भवन्ति।
तत्र प्रवरसत्त्वाः सत्त्वसारास्ते सारेषूपदिष्टाः, स्वल्पशरीराह्वयिते निजागन्तुनिमित्ता सुमहतीष्वपि पीडास्वव्यथा दृश्यन्ते सत्त्वगुणवैशेष्यात्;
मध्यसत्त्वास्त्वपरानात्मन्युपनिधाय संस्तम्भयन्त्यात्मनाऽऽत्मानं परैर्वाऽपि संस्तम्भयन्ते; हीनसत्त्वास्तु नात्मनानापि परैः सत्त्वबलप्रतिशक्त्यन्ते उपस्तम्भयितुं,
महाशरीराह्वयिते स्वल्पानामपि वेदनानामसहा दृश्यन्ते,
सन्निहितभयशो कलो भमोहमानारौद्रभैरवद्विष्टबीभत्सविकृतसङ्कथास्वपि च पशुपुरुषमांसशोणितानि चावेक्ष्य विषादवैवर्ण्यमूर्च्छोन्मादप्रमप्रपतनानामन्यतममाप्नुव
न्त्यथ वामरमिति।। ११९।।

आहारशक्तितश्चेति आहारशक्तिरभ्यवहरणशक्त्या जरणशक्त्या च परीक्ष्या; बलायुषीह्याहारायत्ते।। १२०।।

व्यायामशक्तितश्चेति व्यायामशक्तिरपि कर्मशक्त्या परीक्ष्या। कर्मशक्त्या ह्यनुमीयते बलत्रैविध्यम्।। १२१।।

वयस्तश्चेति कालप्रमाणविशेषोपेक्षिणी हि शरीरावस्थावयोऽभिधीयते। तद्वयोयथास्थूलभेदेन त्रिविधं- बालं, मध्यं, जीर्णमिति।
तत्र बालमपरिपक्वधातुमजातव्यञ्जनसंयुक्तमारमक्लेशसहमसम्पूर्णबलं श्लेष्मधातुप्रायमाषोडशवर्षं, विवर्धमानधातुगुणं पुनः प्रायेणानवस्थितसत्त्वमात्रं शिद्वर्षमुपदिष्टं;
मध्यं पुनः समत्वागतबलवीर्यपौरुषपराक्रमग्रहणधारणस्मरणवचनविज्ञानसर्वधातुगुणं बलस्थितमवस्थितसत्त्वमविशीर्यमाणधातुगुणं पित्तधातुप्रायमाषष्टिवर्षमुपदिष्टम्;
अतः परं हीयमानधात्विन्द्रियबलवीर्यपौरुषपराक्रमग्रहणधारणस्मरणवचनविज्ञानं प्रश्रयमानधातुगुणं वायुधातुप्रायं क्रमेण जीर्णमुच्यते आवर्षशतम्।
वर्षशतं खलवायुषः प्रमाणमस्मिन्काले; सन्ति च पुनरधिकोनवर्षशतजीविनोऽपि मनुष्याः;
तेषां विकृतिवर्ज्यैः प्रकृत्यादिबलविशेषैरायुषोलक्षणतश्च प्रमाणमुपलभ्य वयसस्त्विह भजेत्।। १२२।।

एवं प्रकृत्यादीनां विकृतिवर्ज्यानां भावानां प्रवरमध्यावरविभागेन बलविशेषं विभजेत्। विकृतिबलत्रैविध्येन तु दोषबलं त्रिविधमनुमीयते।
ततो भैषज्यस्य तीक्ष्णमृदुमध्यविभागेन त्रैविध्यं विभज्य यथा दोषं भैषज्यमवधारयेदिति।। १२३।।

आयुषः प्रमाणज्ञानहेतोः पुनरिन्द्रियेषु जातिसूत्रीये च लक्षणान्युपदेक्ष्यन्ते।। १२४।।

कालः पुनः संवत्सरश्चातुरावस्था च। तत्र संवत्सरो द्विधा त्रिधा षोडशधा भूयश्चाप्यतः प्रविभज्यते तत्तत्कार्यमभिसमीक्ष्य।
अत्र खलु तावत् षोडशप्रविभज्य कार्यमुपदेक्ष्यते- हेमन्तो ग्रीष्मो वर्षाश्चेति शीतोष्णवर्षलक्षणास्त्रयः क्रतवो भवन्ति, तेषामन्तरेष्वितरे साधारणलक्षणास्त्रयः क्रतवः-
प्रावृट् शरद्वसन्ता इति। प्रावृडिति प्रथमः प्रवृष्टः कालः, तस्यानुबन्धो हि वर्षाः। एवमेते संशोधनमधिकृत्य षट् विभज्यन्ते क्रतवः।। १२५।।

तत्र साधारणलक्षणेष्वायुषमनादीनां प्रवृत्तिर्विधीयते, निवृत्तिरितरेषु। साधारणलक्षणा हि मन्दशीतोष्णवर्षत्वात् सुखतमाश्च भवन्त्यविकल्पकाश्च शरीरौषधानाम्,
इतरे पुनरत्यर्थशीतोष्णवर्षत्वाद् दुःखतमाश्च भवन्ति विकल्पकाश्च शरीरौषधानाम्।। १२६।।

तत्र हेमन्ते ह्यतिमात्रशीतोपहतत्वाच्छरीरमसुखोपपन्नं भवत्यतिशीतवाताध्मातमतिदारुणीभूतमवबद्धं दोषं च,
भेषजं पुनः संशोधनार्थमुष्णस्वभावमतिशीतोपहतत्वान्मन्दवीर्यत्वमापद्यते, तस्मात्तयोः संयोगे संशोधनमयोगायोपपद्यते शरीरमपि च वातोपद्रवाय।
ग्रीष्मे पुनर्भूशोणोपहतत्वाच्छरीरमसुखोपपन्नं भवत्युष्णवातातपाध्मातमतिथिलमत्यर्थं प्रविलीनदोषं,

भेषजंपुनः संशोधनार्थमुष्णस्वभावमुष्णानुगमनात्तीक्ष्णतरत्वमापद्यते, तस्मात्तयोः संयोगे संशोधनमतियोगाद्योपपद्यतेशरीरमपि पिपासोपद्रवाय | वर्षासुतुमेघजलावतते गूढार्कचन्द्रतारे धाराकुले वियति भूमौ पङ्कजलपटलसंवृतायामत्यर्थोपक्लिन्नशरीरेषु भूतेषु विहतस्वभावेषु च केवलेष्वपि ग्रामेषु तोयतोयदानुगत मारुतसंसर्गादुत्प्रवृत्तीनिवमनादीनि भवन्ति, गुरुसमुत्थानानि च शरीराणि | तस्माद्गमनादीनां निवृत्तिर्विधीयते वर्षान्तेष्वुतुषु, न चेदात्ययिकं कर्म | आत्ययिके पुनः कर्मणिकाममृतविकल्पकृत्रिमगुणोपधानेन यथर्तुगुणविपरीतेन भेषजसंयोगसंस्कारप्रमाणविकल्पेनोपपाद्यप्रमाणवीर्यसमंकृत्वा ततः प्रयोजयेदुत्तमेनय त्नेनावहितः || १२७ ||

आतुरावस्था स्वपितुकार्याकार्यप्रतिकालाकालसञ्ज्ञा; तद्यथा- अस्यामवस्थायामस्य भेषजस्याकालः, कालः पुनरन्यस्येति; एतदपि हि भवत्यवस्थाविशेषेण; तस्मादातुरावस्था स्वपिहिकालाकालसञ्ज्ञा | तस्य परीक्षा- मुहुर्मुहुरातुरस्य सर्वावस्थाविशेषावेक्षणं यथावद्वेषजप्रयोगार्थम् | न ह्यतिपतितकालमप्राप्तकालं वा भेषजमुपयुज्यमानं यौगिकं भवति; कालो हि भेषजप्रयोगपर्याप्तिमभिनिर्वर्तयति || १२८ ||

प्रवृत्तिस्तु प्रतिकर्मसमारम्भः | तस्य लक्षणं भिषगौषधातुरपरिचारकाणां क्रियासमायोगः || १२९ ||

उपायः पुनर्भिषगादीनां सौष्ठवमभिधिधानं च सम्यक् | तस्य लक्षणं-

भिषगादीनां यथोक्तगुणसम्पदेशकालप्रमाणसात्म्यक्रियादिभिश्च सिद्धिकारणैः सम्यगुपपादितस्यौषधस्यावचारणमिति || १३० ||

एवमेतेदशपरीक्ष्यविशेषाः पृथक्पृथक् परीक्षितव्या भवन्ति || १३१ ||

परीक्षयास्तु खलु प्रयोजनं प्रतिपत्तिज्ञानमप्रतिपत्तिर्नाम यो विकारो यथा प्रतिपत्तव्यस्तस्य तथाऽनुष्ठानज्ञानम् || १३२ ||

यत्र तु खलु वमनादीनां प्रवृत्तिः, यत्र च निवृत्तिः, तदव्यासतः सिद्धिपूर्तरमुपदेक्ष्यामः || १३३ ||

प्रवृत्तिनिवृत्तिलक्षणसंयोगेतु गुरुलाघवं सम्प्रधार्य सम्यगध्यवस्येदन्यतरनिष्ठायाम् सन्ति हि व्याधयः शास्त्रेषु त्सर्गापवादैरुपक्रमं प्रतिनिर्दिष्टाः |

तस्माद्गुरुलाघवं सम्प्रधार्य सम्यगध्यवस्येदित्युक्तम् || १३४ ||

यानि तु खलु वमनादिषु भेषजद्रव्याण्युपयोगं च्छन्ति तान्यनुव्याख्यास्यामः | तद्यथा- फलजीमूतकेक्ष्वाकुधामार्गवकुटजकृतवेधनफलानि, फलजीमूतकेक्ष्वाकुधामार्गवपत्रपुष्पाणि आरम्बधवृक्षकमदनस्वादुकण्टकपाठापाटलाशाईगेष्टामूर्वासप्तपर्णनक्तमालपिचुमर्दपटोलसुषवीगुडूची-चित्रकसोमवल्कशतावरीद्वीपीशिग्रुमूलकषायैः, मधुकमधूककोविदारकर्बुदारनीपविदुलबिम्बीशणपुष्पीसदापुष्पाप्रत्यक्पुष्पाकषायैश्च, एलाहरेणुप्रियङ्गुपृथ्वीकाकुस्तुम्बुरुतगरनलदहीवेरतालीशोशीरकषायैश्च, इक्षुकाण्डेक्ष्वक्षुवालिकादर्भपोटगलकालङ्कृ(ङ्क)तकषायैश्च, सुमनासौमनस्यायनीहरिद्रादारुहरिद्रावृश्चीरपुनर्नवामहासहाक्षुद्रसहाकषायैश्च, शाल्मलिशाल्मलिकभद्रपण्यैलापण्युपोदिकोद्दालकधन्वनराजादनोपचित्रागोपीशृङ्गाटिकाकषायैश्च, पिप्पलीपिप्पलीमूलचव्यचित्रकशृङ्गवेरसर्षपफाणितक्षीरक्षारलवणोदकैश्च, यथालाभं यथेष्टं वाऽप्युपसंस्कृत्य वर्तितक्रियाचूर्णावलेहस्नेहकषायमांसरसयवागूयूषकाम्बलिकक्षीरोपधेयान्मोदकानन्यांश्च भक्ष्यप्रकारान्विधाननुविधाय यथाह्वमना हायदद्याद्विधिवद्गमनम् | इति कल्पसङ्ग्रहो वमनद्रव्याणाम् | कल्पमेषां विस्तारेणोत्तरकालमुपदेक्ष्यामः || १३५ ||

विरेचनद्रव्याणितु श्यामात्रिवृच्चतुरङ्गुलतिल्वकमहावृक्षसप्तलाशङ्खिनीदन्तीद्रवन्तीनां क्षीरमूलत्वक्पत्रपुष्पफलानियथायोगं तैस्तैः क्षीरमूलत्वक्पत्रपुष्पफलैर्विक्लिप्ताविक्लिप्तैः, अजगन्धाश्च गन्धाजशृङ्गीक्षीरिणीनीलिनीक्लीतकषायैश्च, प्रकीर्योदकीर्यामसूरविदलाकम्पिल्लकविडङ्गगवाक्षीकषायैश्च, पीलुप्रियालमृद्वीकाकाशमर्यपरूषकबदरदाडिमामलकहरीतकीबिभीतकवृश्चीरपुनर्नवाविदारिगन्धादिकषायैश्च, सीधुसुरासौवीरकतुषोदकमैरयमेदकमदिरामधुमधूलक धान्याम्लकुलबदरखर्जूरकर्कन्धुभिश्च, दधिदधिमण्डोदक्षिन्द्रिश्च, गोमहिषजावीनां च क्षीरमूत्रैर्यथालाभं यथेष्टं वाऽप्युपसंस्कृत्य वर्तितक्रियाचूर्णावलेहस्नेहकषायमांसरसयूषकाम्बलिकयवागूक्षीरोपधेयान्मोदकानन्यांश्च भक्ष्यप्र(वि)

कारान्विविधांश्चयोगाननुविधाययथार्हविवेच

नार्हायदद्याद्विरेचनम् | इतिकल्पसङ्ग्रहोविरेचनद्रव्याणाम् | कल्पमेषांविस्तरेणयथावदुत्तरकालमुपदेक्ष्यामः || १३६ ||

आस्थापनेषुभूयिष्ठकल्पानिद्रव्याणियानियोगमुपयान्तितेषुतेष्ववस्थान्तेष्वातुराणां, तानिद्रव्याणिनामतोविस्तरेणोपदिश्यमानान्यपरिसङ्ख्येयानिस्युरतिबहुत्वात्;
इष्टशानतिसङ्क्षेपविस्तरोपदेशस्तन्त्रे, इष्टचकेवलज्ञानं, तस्माद्रसतएवतान्यत्रव्याख्यास्यामः | ससंसर्गविकल्पविस्तरोह्येषामपरिसङ्ख्येयः,

समवेतानांरसानामंशांशबलविकल्पातिबहुत्वात् |

तस्माद्द्रव्याणांचैकदेशमुदाहरणार्थंसेष्वनुविभज्यरसैकैकश्येनचनामलक्षणाधर्षडास्थापनस्कन्धारसतोऽनुविभज्यव्याख्यास्तन्ते || १३७ ||

यत्तुषड्विधमास्थापनमेकरसमित्याचक्षतेभिषजः, तदुर्लभतमंसंसृष्टरसभूयिष्ठत्वादद्रव्याणाम् |

तस्मान्मधुराणिमधुरप्रायाणिमधुरविपाकानिमधुरप्रभावाणिचमधुरस्कन्धेमधुराण्येवकृत्वोपदेक्ष्यन्ते, तथेतराणिद्रव्याण्यपि || १३८ ||

तद्यथा-

जीवकर्षभकौजीवन्तीवीरातामलीकाकोलीक्षीरकाकोलीमुद्रपर्णीमाषपर्णीशालपर्णीपृश्निपर्ण्यसनपर्णीमधुपर्णीमेदामहामेदाकर्कटशृङ्गीशृङ्गाटिकाछिन्नरुहाच्छ
त्राऽतिच्छत्राश्रावणीमहाश्रावणीसहदेवाविश्वदे

वाशुक्लाक्षीरशुक्लाबलाऽतिबलाविदारीक्षीरविदारीक्षुद्रसहामहासहाऋष्यगन्धाऽश्वगन्धावृक्षीरः पुनर्नवाबृहतीकण्टकारिकोरुबूकोमोरटः श्वदंष्ट्रासंहर्षाशतावरीशतपु
ष्पामधूकपुष्पीयष्टीमधुमधूलिकामृद्वीकाखर्जू
रंपरुषकमात्मगुप्तापुष्करबीजकशेरुकराजकशेरुकराजादनंकतकंकाशमर्यशीतपाक्योदनपाकीतालखर्जूरमस्तकमिक्षुरिक्षुवालिकादर्भः कुशः काशः शालिर्गुन्द्रेत्कटकः
शरमूलराजक्षवकः ऋष्यप्रोक्ताद्वारदाभारद्वाजी

वनत्रपुष्पभीरुपत्रीहंसपादीकाकनासिकाकुलिङ्गाक्षीक्षीरवल्लीकपोलवल्लीकपोतवल्लीसोमवल्लीगोपवल्लीमधुवल्लीचेति;

एषामेवंविधानामन्येषांचमधुर्वर्गपरिसङ्ख्यातानामौषधद्रव्याणांछेद्यानिखण्डशश्छेदयित्वाभेद्यानिचाणुशोभेदयित्वाप्रक्षाल्यपानीयेनसुप्रक्षालितायांस्थाल्यांसमावा
प्यपयसाऽर्धोदकेनाभ्यासिच्यसाधयेद्व्यासत

तमवधट्टयन्; तदुपयुक्तभूयिष्ठेऽम्भसिगतरसेष्वौषधेषुपयसिचानुपदग्धेऽस्तीमुपहृत्यसुपरिपूतपयः सुखोष्णंघृततैलवसामज्जलवणफाणितोपहितंबस्तिंवातविकारिणे
विधिज्ञोविधिवद्द्यात्; शीतंतुमधुसर्पिर्भ्यामुपसंसृज्यपित्तविकारिणेविधिवद्द्यात् | इतिमधुरस्कन्धः || १३९ ||

आम्राप्रातकलकुचकरमर्दवृक्षाम्लाम्लवेतसकुलबदरदाडिममातुलुङ्गगण्डीरामलकनन्दीतकशीतक- तित्तिण्डीकदन्तशठैरावतककोशाप्रधन्वनानांफलानि,
पत्राणिचाम्रातकाशमन्तकाच्चाङ्गेरीणांचतुर्विधानांचाम्लिकानांद्रयोश्चकोलयोश्चामशुष्कयोर्द्रयोश्चैवशुष्काम्लिकयोर्ग्राम्यारण्ययोः,

आसवद्रव्याणिचसुरासौवीरकुतुषोदकमैर्यमेदकमदिरामधुशुक्तशीधुदधिमण्डोदक्षिद्वान्याम्लादीनिच,

एषामेवंविधानामन्येषांचाम्लवर्गपरिसङ्ख्यातानामौषधद्रव्याणांछेद्यानिखण्डशश्छेदयित्वाभेद्यानिचाणुशोभेदयित्वाद्रवैः स्थाल्यामभ्यासिच्यसाधयित्वोपसंसृज्यय
थावतैलवसामज्जलवणफाणितोपहितंसु

खोष्णंबस्तिंवातविकारिणेविधिज्ञोविधिवद्द्यात् | इत्यम्लस्कन्धः || १४० ||

सैन्धवसौवर्चलकालविडपाक्यानूपकूप्यवालुकैलमौलकसामुद्रोमकौद्रिदौषरपाटेयकांशुजान्येवम्प्रकाराणिचान्यानिलवणवर्गपरिसङ्ख्यातानि,

एतान्यम्लोपहितान्युष्णोदकोपहितानिवास्नेहवन्तिमुखोष्णंबस्तिंवातविकारिणेविधिज्ञोविधिवद्द्यात् | इतिलवणस्कन्धः || १४१ ||

पिप्पलीपिप्पलीमूलहस्तिपिप्पलीचव्यचित्रकशृङ्गवेरमरिचाजमोदार्द्रकविडङ्गकुस्तुम्बुरूपीलुतेजवत्येलाकुष्ठभल्लातकास्थिहिङ्गुनिर्यासकिलिममूलकसर्षपलशु
नकरञ्जशियुकमधुशियुकखरपुष्प

भूस्तृणसुमखसुरकुठेरकार्जक- गण्डीरकालमालकपर्णासक्षवकफणिज्झकक्षारमूत्रपित्तानीति;

एषामेवंविधानांचान्येषांचकुटुवर्गपरिसङ्ख्यातानामौषधद्रव्याणांछेद्यानिखण्डशश्छेदयित्वाभेद्यानिचाणुशोभेदयित्वागोमूत्रेणसहसाधयित्वोपसंसृज्ययथावन्मधुतै
ललवणोपहितंसुखोष्णंबस्तिंश्लेष्मविकारि

णेविधिज्ञोविधिवद्द्यात् | इतिकटुकस्कन्धः || १४२ ||

चन्दननलदकृतमालनक्तमालनिम्बतुम्बुरुकुटजहरिद्रादारुहरिद्रामुस्तमूर्वाकिरातितक्तकटुकुरोहिणीत्रायमाणाकारवेल्लिकाकरीरकरवीरकेबुकठिल्लकवृषमण्डूक
पर्णीककोटकवार्ताकुर्कशकाकामचीकाको

दुम्बरीकामुषव्यतिविषापटोलकुलकपाठागुडूचीवेत्राग्रवेतसविकडकतबकुलसोमवल्कसप्तपर्णसुमनार्कावल्लुजवचातगरागुरुवालकोशीराणीति ,
एषामेवंविधांनांचान्येषातित्तवर्गपरिसङ्ख्यातानामौषधद्रव्याणांछेद्यानिखण्डशरछेदयित्वाभेद्यानिचाणुशोभेदयित्वाप्रक्षाल्यपानीयेनाभ्यासिच्यसाधयित्वोपसंस्कृत्य
यथावन्मधुतैललवणोपहितंसुखोष्णं बस्तिं
श्लेष्मविकारिणेषु विधिज्ञो विधिवद्द्यात्, शीतंतुमधुसर्पिर्भ्यामुपसंसृज्यपित्तविकारिणेषु विधिज्ञो विधिवद्द्यात्। इतित्तक्तस्कन्धः ॥१४३॥

प्रियङ्ग्वनन्ताम्रास्थ्यम्बक्रीकट्वङ्गलोध्रमोचरससमङ्गाधातकीपुष्पपद्मापद्मकेशरजम्बाम्रप्लक्षवटकपीतनोदुम्बराश्वत्थभल्लातकास्थ्यश्मन्तकशिरीषशिशपा
सोमवल्कतिन्दुकप्रियालबदरखदिरसप्त
र्णाश्वकर्णस्यन्दनार्जुनारिमेदैलवालुकपरिपेलवकदम्बशल्लकीजिङ्गिनीकाशकशेरुकराजकशेरुकटूफलवंशपद्माशोकशालधवसर्जभूर्जशणखरपुष्पापुरशमीमाची
कवरकतुङ्गाजकर्णस्फूर्जकविभीतककम्भीपु
ष्करबीज- बिसमृणालतालखर्जूरतरुणानीति ,
एषामेवंविधांनांचान्येषांकाषायवर्गपरिसङ्ख्यातानामौषधद्रव्याणांछेद्यानिखण्डशरछेदयित्वाभेद्यानिचाणुशोभेदयित्वाप्रक्षाल्यपानीयेनाभ्यासिच्यसाधयित्वोपसंस्कृत्य
यथावन्मधुतैललवणोपहितंसुखोष्णं बस्तिं
स्तिंश्लेष्मविकारिणेषु विधिज्ञो विधिवद्द्यात्, शीतंतुमधुसर्पिर्भ्यामुपसंसृज्यपित्तविकारिणेषु विधिज्ञो विधिवद्द्यात्। इतिकषायस्कन्धः ॥१४४॥

तत्रश्लोकाः-

षड्वर्गाःपरिसङ्ख्याताय एतेरसभेदतः। आस्थापनमभिप्रेत्यतान्विद्यात्सर्वयौगिकान् ॥१४५॥

सर्वशोहिप्रणिहिताःसर्वरोगेषु जानता। सर्वात्रोगान्नियच्छन्ति येभ्य आस्थापनं हितम् ॥१४६॥

येषां येषां प्रशान्त्यर्थं येन परीकृतिताः। द्रव्यवर्गाविकाराणां तेषां तेषां कोपकाः ॥१४७॥

इत्येतेषां स्थापनस्कन्धारसतोऽनुविभज्य व्याख्याताः ॥१४८॥

ते योभिषग्बुद्धिमान्परिसङ्ख्यातमपियद्यद्द्रव्यमयौगिकं मन्येत, तत्तदपकर्षयेत्; यद्यच्चानुक्तमपियौगिकं मन्येत, तत्तद्विदध्यात्;
वर्गमपि वर्गोपोपसंसृजेदेकमेकेनानेकेन वायुक्तिं प्रमाणीकृत्य। प्रचरणमिव भिक्षुकस्य बीजमिव कर्षकस्य सूत्रं बुद्धिमतामल्पमप्यनल्पज्ञानाय भवति;
तस्माद्बुद्धिमतामूहापोहवितर्काः, मन्दबुद्धेस्तु यथोक्तानुगमनमेव श्रेयः।
यथोक्तं हि मार्गमनुगच्छन्भिषक्संसाधयति कार्यमनतिमहत्त्वाद्वा विनिपातयत्यनतिह्रस्वत्वादुदाहरणस्येति ॥१४९॥

अतः परमनुवासनद्रव्याण्यनुव्याख्यास्यामः। अनुवासनंतु स्नेह एव। स्नेहस्तु द्विविधः- स्थावरात्मकः, जङ्गमात्मकश्च। तत्र स्थावरात्मकः स्नेहस्तैलमतेलंच।
तद्द्रव्यंतैलमेव कृत्वोपदेक्ष्यामः, सर्वतस्तैलप्राधान्यात्। जङ्गमात्मकस्तु वसा, मज्जा, सर्पिरिति।
तेषां तैलवसामज्जसर्पिषां यथापूर्वश्रेष्ठं वा तश्लेष्मविकारेष्वनुवासनीयेषु, यथोत्तरंतु पित्तविकारेषु,
सर्वे एव वा सर्वविकारेषु पियोगमुपयान्ति संस्कारविधिविशेषादिति ॥१५०॥

शिरोविरेचनद्रव्याणि पुनरपामार्गपिप्पलीमरिचविडङ्गशिग्रुशिरीषतुम्बुरुपित्तज्जाज्यमोदावार्ताकीपृथ्वीकैलाहरेणुकाफलानि
च, सुमुखसुरसकुठेरकण्डीरकालमालकपर्णासक्षवकफणिज्झकहरिद्राशृङ्गवेरमूलकलशुनतर्कारीसर्षपपत्राणि च, अर्कालर्ककुष्ठनागदन्तीवचापामार्गश्चेताज्योतिष्म
तीगवाक्षीगण्डीरपुष्यवाकपुष्पीवृश्चिकाली
वयस्थातिविषामूलानि च, हरिद्राशृङ्गवेरमूलकलशुनकन्दाश्च, लोध्रमदनसप्तपर्णनिम्बार्कपुष्पाणि च, देवदार्वगुरुसरलशल्लकीजिङ्गिन्यसनहिङ्गुनिर्यासाश्च,

तेजोवतीवराङ्गेङ्गुदीशोभाञ्जनकबृहतीकण्टकारिकात्वचश्चेति | शिरोविरेचनंसप्तविधं, फल-पत्र-मूल-कन्द-पुष्प-निर्यास-त्वगाश्रयभेदात् |
लवणकटुतिक्तकषायाणिचेन्द्रियोपशयानितथाऽपराण्यनुक्तान्यपिद्रव्याणियथायोगविहितानिशिरोविरेचनार्थमुपदिश्यन्तइति || १५१ ||

तत्रश्लोकाः

लक्षणाचार्यशिष्याणांपरीक्षाकारणंचयत् | अध्येयाध्यापनविधीसम्भाषाविधिरेवच || १५२ ||

षड्भिरूनानिपञ्चाशद्वादमार्गपदानिच | पदानिदशचान्यानिकारणादीनितत्त्वतः || १५३ ||

सम्प्रश्नश्चपरीक्षादेर्नवकोवमनादिषु | भिषग्जितीयेरोगाणाविमानेसम्प्रकाशितः || १५४ ||

बहुविधमिदमुक्तमर्थजातंबहुविधवाक्यविचित्रमर्थकान्तम् | बहुविधशुभशब्दसन्धियुक्तंबहुविधवादनिसूदनंपरेषाम् || १५५ ||

इमांमतिंबहुविधहेतुसंश्रयांविजज्ञिवान्परमतवादसूदनीम् | नसज्जतेपरवचनावमर्दनैर्नशक्यतेपरवचनैश्चमर्दितुम् || १५६ ||

दोषादीनांतुभावानांसर्वेषामेवहेतुमत् | मानात्सम्यग्विमानानिनिरुक्तानिविभागशः || १५७ ||

इत्यग्निवेशकृतेतन्त्रेचरकप्रतिसंस्कृतेविमानस्थाने रोगभिषग्जितीयविमाननामाष्टमोऽध्यायः || ८ ||

(अग्निवेशकृतेतन्त्रेचरकप्रतिसंस्कृते | अनेनावधिनास्थानंविमानानांसमर्थितम् ||)

Shareerasthana

I Chapter: कतिधा पुरुषीयं शरीर

अथातः कतिधा पुरुषीयं शरीरं व्याख्यास्यामः ॥१॥ इति ह स्माह भगवानात्रेयः ॥२॥

कतिधा पुरुषो धीमन्! धातुभेदेन भिद्यते | पुरुषः कारणं कस्मात्, प्रभवः पुरुषस्य कः ॥३॥

किमज्ञो ज्ञः, स नित्यः किं किमनित्यो निदर्शितः | प्रकृतिः का, विकाराः के, किं लिङ्गं पुरुषस्य च ॥४॥

निष्क्रियं च स्वतन्त्रं च वशिनं सर्वगं विभुम् | वदन्त्यात्मानमात्मज्ञाः क्षेत्रज्ञं साक्षिणं तथा ॥५॥

निष्क्रियस्य क्रिया तस्य भगवन्! विद्यते कथम् | स्वतन्त्रश्चेदनिष्टासु कथं योनिषु जायते ॥६॥

वशी यद्यसुखैः कस्माद्भावैराक्रम्यते बलात् | सर्वाः सर्वगतत्वाच्च वेदनाः किं न वेत्ति सः ॥७॥

न पश्यति विभुः कस्माच्छैलकुड्यतिरस्कृतम् | क्षेत्रज्ञः क्षेत्रमथवा किं पूर्वमिति संशयः ॥८॥

ज्ञेयं क्षेत्रं विना पूर्वं क्षेत्रज्ञो हि न युज्यते | क्षेत्रं च यदि पूर्वं स्यात् क्षेत्रज्ञः स्यादशाश्वतः ॥९॥

साक्षिभूतश्च कस्यायं कर्ता ह्यन्यो न विद्यते | स्यात् कथं चाविकारस्य विशेषो वेदनाकृतः ॥१०॥

अथ चार्तस्य भगवंस्तिसृणां कां चिकित्सति | अतीतां वेदनां वैद्यो वर्तमानां भविष्यतीम् ॥११॥

भविष्यन्त्या असम्प्राप्तिरतीताया अनागमः | साम्प्रतिक्या अपि स्थानं नास्त्यर्तः संशयो ह्यतः ॥१२॥

कारणं वेदनानां किं, किमधिष्ठानमुच्यते | क्व चैता वेदनाः सर्वा निवृत्तिं यान्त्यशेषतः ॥१३॥

सर्ववित् सर्वसन्न्यासी सर्वसंयोगनिःसृतः | एकः प्रशान्तो भूतात्मा कैर्लिङ्गैरुपलभ्यते ॥१४॥

इत्यग्निवेशस्य वचः श्रुत्वा मतिमतां वरः | सर्वं यथावत् प्रोवाच प्रशान्तात्मा पुनर्वसुः ॥१५॥

खादयश्चेतनाषष्ठा धातवः पुरुषः स्मृतः | चेतनाधातुरप्येकः स्मृतः पुरुषसञ्ज्ञकः ॥१६॥

पुनश्च धातुभेदेन चतुर्विंशतिकः स्मृतः | मनो दशेन्द्रियाण्यर्थाः प्रकृतिश्चाष्टधातुकी ॥१७॥

लक्षणं मनसो ज्ञानस्याभावो भाव एव च | सति ह्यात्मेन्द्रियार्थानां सन्निकर्षे न वर्तते ॥१८॥

वैवृत्यान्मनसो ज्ञानं सान्निध्यात्तच्च वर्तते | अणुत्वमथ चैकत्वं द्वौ गुणौ मनसः स्मृतौ ॥१९॥

चिन्त्यं विचार्यमूढं च ध्येयं सङ्कल्प्यमेव च | यत्किञ्चिन्मनसो ज्ञेयं तत् सर्वं ह्यर्थसञ्ज्ञकम् ॥२०॥

इन्द्रियाभिग्रहः कर्म मनसः स्वस्य निग्रहः | ऊहो विचारश्च, ततः परं बुद्धिः प्रवर्तते ॥२१॥

इन्द्रियेणेन्द्रियार्थो हि समनस्केन गृह्यते | कल्प्यते मनसा तूर्ध्वं गुणतो दोषतोऽथवा ॥२२॥

जायते विषये तत्र या बुद्धिर्निश्चयात्मिका। व्यवस्यति तया वक्तुं कर्तुं वा बुद्धिपूर्वकम्॥२३॥
 एकैकाधिकयुक्तानि खादीनामिन्द्रियाणि तु। पञ्च कर्मानुमेयानि येभ्यो बुद्धिः प्रवर्तते॥२४॥
 हस्तौ पादौ गुदोपस्थं वागिन्द्रियमथापि च। कर्मेन्द्रियाणि पञ्चैव पादौ गमनकर्मणि॥२५॥
 पायूपस्थं विसर्गार्थं हस्तौ ग्रहणधारणे। जिह्वा वागिन्द्रियं वाक् च सत्या ज्योतिस्तमोऽनृता॥२६॥
 महाभूतानि खं वायुरग्निरापः क्षितिस्तथा। शब्दः स्पर्शश्च रूपं च रसो गन्धश्च तद्गुणाः॥२७॥
 तेषामेकगुणः पूर्वो गुणवृद्धिः परे परे। पूर्वः पूर्वगुणश्चैव क्रमशो गुणिषु स्मृतः॥२८॥
 खरद्रवचलोष्णत्वं भूजलानिलतेजसाम्। आकाशस्याप्रतीधातो दृष्टं लिङ्गं यथाक्रमम्॥२९॥
 लक्षणं सर्वमेवेतत् स्पर्शनिन्द्रियगोचरम्। स्पर्शनिन्द्रियविज्ञेयः स्पर्शो हि सविपर्ययः॥३०॥
 गुणाः शरीरे गुणिनां निर्दिष्टाश्चिह्नमेव च। ३१।
 अर्थाः शब्दादयो ज्ञेया गोचरा विषया गुणाः॥३१॥
 या यदिन्द्रियमाश्रित्य जन्तोर्बुद्धिः प्रवर्तते। याति सा तेन निर्देशं मनसा च मनोभवा॥३२॥
 भेदात् कार्येन्द्रियार्थानां बह्व्यो वै बुद्धयः स्मृताः। आत्मेन्द्रियमनोर्थानामेकैका सन्निकर्षजा॥३३॥
 अङ्गुल्यङ्गुष्ठतलजस्तन्त्रीवीणानखोद्भवः। दृष्टः शब्दो यथा बुद्धिर्दृष्टा संयोगजा तथा॥३४॥
 बुद्धीन्द्रियमनोर्थानां विद्याद्योगधरं परम्। चतुर्विंशतिको ह्येष राशिः पुरुषसञ्ज्ञकः॥३५॥
 रजस्तमोभ्यां युक्तस्य संयोगोऽयमनन्तवान्। ताभ्यां निराकृताभ्यां तु सत्त्ववृद्ध्या निवर्तते॥३६॥
 अत्र कर्म फलं चात्र ज्ञानं चात्र प्रतिष्ठितम्। अत्र मोहः सुखं दुःखं जीवितं मरणं स्वता॥३७॥
 एवं यो वेद तत्त्वेन स वेद प्रलयोदयौ। पारम्पर्यं चिकित्सां च ज्ञातव्यं यच्च किञ्चन॥३८॥
 भास्तमः सत्यमनृतं वेदाः कर्म शुभाशुभम्। न स्युः कर्ता च बोद्धा च पुरुषो न भवेद्यदि॥३९॥
 नाश्रयो न सुखं नार्तिर्न गतिर्नागतिर्न वाक्। न विज्ञानं न शास्त्राणि न जन्म मरणं न च॥४०॥
 न बन्धो न च मोक्षः स्यात् पुरुषो न भवेद्यदि। कारणं पुरुषस्तस्मात् कारणज्ञैरुदाहृतः॥४१॥
 न चेत् कारणमात्मा स्याद्वादयः स्युरहेतुकाः। न चैषु सम्भवेज् ज्ञानं न च तैः स्यात् प्रयोजनम्॥४२॥
 कृतं मृदण्डचक्रैश्च कुम्भकारादृते घटम्। कृतं मृत्तृणकाष्ठैश्च गृहकाराद्विना गृहम्॥४३॥
 यो वदेत् स वदेद्देहं सम्भूय करणैः कृतम्। विना कर्तारमज्ञानाद्युक्त्यागमबहिष्कृतः॥४४॥

कारणं पुरुषः सर्वैः प्रमाणैरुपलभ्यते | येभ्यः प्रमेयं सर्वेभ्य आगमेभ्यः प्रमीयते ||४५||

न ते तत्सदृशास्त्वन्ये पारम्पर्यसमुत्थिताः | सारूप्याद्ये त एवेति निर्दिश्यन्ते नवा नवाः ||४६||

भावास्तेषां समुदयो निरीशः सत्त्वसञ्ज्ञकः | कर्ता भोक्ता न स पुमानिति केचिद्व्यवस्थिताः ||४७||

तेषामन्यैः कृतस्यान्ये भावा भावैर्नवाः फलम् | भुञ्जते सदृशाः प्राप्तां यैरात्मा नोपदिश्यते ||४८||

करणान्यान्यता दृष्टा कर्तुः कर्ता स एव तु | कर्ता हि करणैर्युक्तः कारणं सर्वकर्मणाम् ||४९||

निमेषकालाद्भावानां कालः शीघ्रतरोऽत्यये | भग्नानां न पुनर्भावः कृतं नान्यमुपैति च ||५०||

मतं तत्त्वविदामेतद्यस्मात्तस्मात् स कारणम् | क्रियोपभोगे भूतानां नित्यः पुरुषसञ्ज्ञकः ||५१||

अहङ्कारः फलं कर्म देहान्तरगतिः स्मृतिः | विद्यते सति भूतानां कारणे देहमन्तरा ||५२||

प्रभवो न ह्यनादित्वाद्विद्यते परमात्मनः | पुरुषो राशिसञ्ज्ञस्तु मोहेच्छाद्वेषकर्मजः ||५३||

आत्मा ज्ञः करणैर्योगाज् ज्ञानं त्वस्य प्रवर्तते | करणानामवैमल्यादयोगाद्वा न वर्तते ||५४||

पश्यतोऽपि यथाऽऽदर्शे सङ्कलिष्टे नास्ति दर्शनम् | तत्त्वं जले वा कलुषे चेतस्युपहते तथा ||५५||

करणानि मनो बुद्धिर्बुद्धिकर्मेन्द्रियाणि च | कर्तुः संयोगजं कर्म वेदना बुद्धिरेव च ||५६||

नैकः प्रवर्तते कर्तुं भूतात्मा नाश्रुते फलम् | संयोगाद्वर्तते सर्वं तमृते नास्ति किञ्चन ||५७||

न ह्येको वर्तते भावो वर्तते नाप्यहेतुकः | शीघ्रगत्वात्स्वभावात्त्वभावो न व्यतिवर्तते ||५८||

अनादिः पुरुषो नित्यो विपरीतस्तु हेतुजः | सदकारणवन्नित्यं दृष्टं हेतुजमन्यथा ||५९||

तदेव भावादग्राह्यं नित्यत्वं न कुतश्चन | भावाज्ज्ञेयं तदव्यक्तमचिन्त्यं व्यक्तमन्यथा ||६०||

अव्यक्तमात्मा क्षेत्रज्ञः शाश्वतो विभुरव्ययः | तस्माद्यदन्यत्तदव्यक्तं, वक्ष्यते चापरं द्वयम् ||६१||

व्यक्तमैन्द्रियकं चैव गृह्यते तद्यदिन्द्रियैः | अतोऽन्यत् पुनरव्यक्तं लिङ्गग्राह्यमतीन्द्रियम् ||६२||

खादीनि बुद्धिरव्यक्तमहङ्कारस्तथाऽष्टमः | भूतप्रकृतिरुद्दिष्टा विकाराश्चैव षोडश ||६३||

बुद्धीन्द्रियाणि पञ्चैव पञ्च कर्मेन्द्रियाणि च | समनस्काश्च पञ्चार्था विकारा इति सञ्ज्ञिताः ||६४||

इति क्षेत्रं समुद्दिष्टं सर्वमव्यक्तवर्जितम् | अव्यक्तमस्य क्षेत्रस्य क्षेत्रज्ञमृषयो विदुः ||६५||

जायते बुद्धिरव्यक्ताद्बुद्ध्याऽहमिति मन्यते | परं खानीन्यहङ्कारादुत्पद्यन्ते यथाक्रमम् ||६६|| ततः सम्पूर्णसर्वाङ्गो जातोऽभ्युदित उच्यते |

पुरुषः प्रलये चेष्टैः पुनर्भावैर्वियुज्यते ||६७|| अव्यक्तादव्यक्ततां याति व्यक्तादव्यक्ततां पुनः | रजस्तमोभ्यामाविष्टश्चक्रवत् परिवर्तते ||६८||

येषां द्वन्द्वे परा सक्तिरहङ्कारपराश्च ये | उदयप्रलयौ तेषां न तेषां ये त्वतोऽन्यथा ||६९||
 प्राणापानौ निमेषाद्या जीवनं मनसो गतिः | इन्द्रियान्तरसञ्चारः प्रेरणं धारणं च यत् ||७०||
 देशान्तरगतिः स्वप्ने पञ्चत्वग्रहणं तथा | दृष्टस्य दक्षिणेनाक्षणा सव्येनावगमस्तथा ||७१||
 इच्छा द्वेषः सुखं दुःखं प्रयत्नश्चेतना धृतिः | बुद्धिः स्मृतिरहङ्कारो लिङ्गानि परमात्मनः ||७२||
 यस्मात् समुपलभ्यन्ते लिङ्गान्येतानि जीवतः | न मृतस्यात्मलिङ्गानि तस्मादाहुर्महर्षयः ||७३||
 शरीरं हि गते तस्मिन् शून्यागारमचेतनम् | पञ्चभूतावशेषत्वात् पञ्चत्वं गतमुच्यते ||७४||
 अचेतनं क्रियावच्च मनश्चेतयिता परः | युक्तस्य मनसा तस्य निर्दिश्यन्ते विभोः क्रियाः ||७५||
 चेतनावान् यतश्चात्मा ततः कर्ता निरुच्यते | अचेतनत्वाच्च मनः क्रियावदपि नोच्यते ||७६||
 यथास्वेनात्मनाऽऽत्मानं सर्वः सर्वासु योनिषु | प्राणैस्तन्त्रयते प्राणी नह्यन्योऽस्त्यस्य तन्त्रकः ||७७||
 वशी तत् कुरुते कर्म यत् कृत्वा फलमश्नुते | वशी चेतः समाधत्ते वशी सर्वं निरस्यति ||७८||
 देही सर्वगतोऽप्यात्मा स्वे स्वे संस्पृशनिन्द्रिये | सर्वाः सर्वाश्रयस्थास्तु नात्माऽतो वेत्ति वेदनाः ||७९||
 विभुत्वमत एवास्य यस्मात् सर्वगतो महान् | मनसश्च समाधानात् पश्यत्यात्मा तिरस्कृतम् ||८०||
 नित्यानुबन्धं मनसा देहकर्मानुपातिना | सर्वयोनिगतं विद्यादेकयोनावपि स्थितम् ||८१||
 आदिर्नास्त्यात्मनः क्षेत्रपारम्पर्यमनादिकम् | अतस्तयोरनादित्वात् किं पूर्वमिति नोच्यते ||८२||
 ज्ञः साक्षीत्युच्यते नाज्ञः साक्षी त्वात्मा यतः स्मृतः | सर्वे भावा हि सर्वेषां भूतानामात्मसाक्षिकाः ||८३||
 नैकः कदाचिद्भूतात्मा लक्षणैरुपलभ्यते | विशेषोऽनुपलभ्यस्य तस्य नैकस्य विद्यते ||८४||
 संयोगपुरुषस्येष्टो विशेषो वेदनाकृतः | वेदना यत्र नियता विशेषस्तत्र तत्कृतः ||८५||
 चिकित्सति भिषक् सर्वास्त्रिकाला वेदना इति | यया युक्त्या वदन्त्येके सा युक्तिरुपधार्यताम् ||८६||
 पुनस्तच्छिरसः शूलं ज्वरः स पुनरागतः | पुनः स कासो बलवांश्छर्दिः सा पुनरागता ||८७||
 एभिः प्रसिद्धं च नैरतीतागमनं मतम् | कालश्चायमतीतानामर्तीनां पुनरागतः ||८८||
 तमर्तिकालमुद्दिश्य भेषजं यत् प्रयुज्यते | अतीतानां प्रशमनं वेदनानां तदुच्यते ||८९||
 आपस्ताः पुनरागुर्मा याभिः शस्यं पुरा हतम् | यथा प्रक्रियते सेतुः प्रतिकर्म तथाऽऽश्रये ||९०||
 पूर्वरूपं विकाराणां दृष्ट्वा प्रादुर्भविष्यताम् | या क्रिया क्रियते सा च वेदनां हन्त्यनागताम् ||९१||

पारम्पर्यान्वयस्तु दुःखानां विनिवर्तते | सुखहेतूपचारेण सुखं चापि प्रवर्तते ||१२||

न समा यान्ति वैषम्यं विषमाः समतां न च | हेतुभिः सदृशा नित्यं जायन्ते देहधातवः ||१३||

युक्तिमेतां पुरस्कृत्य त्रिकालां वेदनां भिषक् | हन्तीत्युक्तं चिकित्सा तु नैष्ठिकी या विनोपधाम् ||१४||

उपधा हि परो हेतुर्दुःखदुःखाश्रयप्रदः | त्यागः सर्वोपधानां च सर्वदुःखव्यपोहकः ||१५||

कोषकारो यथा ह्यंशूनुपादते वधप्रदान् | उपादते तथाऽर्थेभ्यस्तृष्णामग्नः सदाऽऽतुरः ||१६||

यस्त्वग्निक्लृप्तान् रथांश्च ज्ञो ज्ञात्वा तेभ्यो निवर्तते | अनारम्भादसंयोगात्तं दुःखं नोपतिष्ठते ||१७||

धीधृतिस्मृतिविभ्रंशः सम्प्राप्तिः कालकर्मणाम् | असात्म्यार्थागमश्चेति ज्ञातव्या दुःखहेतवः ||१८||

विषमाभिनिवेशो यो नित्यानित्ये हिताहिते | ज्ञेयः स बुद्धिविभ्रंशः समं बुद्धिर्हि पश्यति ||१९||

विषयप्रवणं सत्त्वं धृतिभ्रंशान्न शक्यते | नियन्तुमहितादर्थार्द्धतिर्हि नियमात्मिका ||२०||

तत्त्वज्ञाने स्मृतिर्यस्य रजोमोहावृतात्मनः | भ्रश्यते स स्मृतिभ्रंशः स्मर्तव्यं हि स्मृतौ स्थितम् ||२१||

धीधृतिस्मृतिविभ्रष्टः कर्म यत् कुरुतेऽशुभम् | प्रज्ञापराधं तं विद्यात् सर्वदोषप्रकोपणम् ||२२||

उदीरणं गतिमतामुदीर्णानां च निग्रहः | सेवनं साहसानां च नारीणां चातिसेवनम् ||२३||

कर्मकालातिपातश्च मिथ्यारम्भश्च कर्मणाम् | विनयाचारलोपश्च पूज्यानां चाभिधर्षणम् ||२४||

ज्ञातानां स्वयमर्थानामहितानां निषेवणम् | परमौन्मादिकानां च प्रत्ययानां निषेवणम् ||२५||

अकालादेशसञ्चारौ मैत्री सङ्क्लिष्टकर्मभिः | इन्द्रियोपक्रमोक्तस्य सद्वृत्तस्य च वर्जनम् ||२६||

ईर्ष्यामानभयक्रोधलोभमोहमदभ्रमाः | तज्जं वा कर्म यत् क्लिष्टं क्लिष्टं यदेहकर्म च ||२७||

यच्चान्यदीदृशं कर्म रजोमोहसमुत्थितम् | प्रज्ञापराधं तं शिष्टा ब्रुवते व्याधिकारणम् ||२८||

बुद्ध्या विषमविज्ञानं विषमं च प्रवर्तनम् | प्रज्ञापराधं जानीयान्मनसो गोचरं हि तत् ||२९||

निर्दिष्टा कालसम्प्राप्तिर्व्याधीनां व्याधिसङ्ग्रहे | चयप्रकोपप्रशमाः पित्तादीनां यथा पुरा ||३०||

मिथ्यातिहीनलिङ्गाश्च वर्षान्ता रोगहेतवः | जीर्णभुक्तप्रजीर्णान्नकालाकालस्थितिश्च या ||३१||

पूर्वमध्यापराह्णाश्च रात्र्या यामास्त्रयश्च ये | एषु कालेषु नियता ये रोगास्ते च कालजाः ||३२||

अन्येद्युष्को द्युहग्राही तृतीयकचतुर्थकौ | स्वे स्वे काले प्रवर्तन्ते काले ह्येषां बलागमः ||३३||

एते चान्ये च ये केचित् कालजा विविधा गदाः | अनागते चिकित्स्यास्ते बलकालौ विजानता ||३४||

कालस्य परिणामेन जरामृत्युनिमित्तजाः | रोगाः स्वाभाविका दृष्टाः स्वभावो निष्प्रतिक्रियः || ११५ ||

निर्दिष्टं दैवशब्देन कर्म यत् पौर्वदेहिकम् | हेतुस्तदपि कालेन रोगाणामुपलभ्यते || ११६ ||

न हि कर्म महत् किञ्चित् फलं यस्य न भुज्यते | क्रियाघ्नाः कर्मजा रोगाः प्रशमं यान्ति तत्क्षयात् || ११७ ||

अत्युग्रशब्दश्रवणाच्छ्रवणात् सर्वशो न च | शब्दानां चातिहीनानां भवन्ति श्रवणाज्जडाः || ११८ ||

परुषोद्भीषणाशस्ताप्रियव्यसनसूचकैः | शब्दैः श्रवणसंयोगो मिथ्यासंयोग उच्यते || ११९ ||

असंस्पर्शोऽतिसंस्पर्शो हीनसंस्पर्श एव च | स्पृश्यानां सङ्ग्रहेणोक्तः स्पर्शनेन्द्रियबाधकः || १२० ||

यो भूतविषवातानामकालेनागतश्च यः | स्नेहशीतोष्णसंस्पर्शो मिथ्यायोग स उच्यते || १२१ ||

रूपाणां भास्वतां दृष्टिर्विनश्यत्यतिदर्शनात् | दर्शनाच्चातिसूक्ष्माणां सर्वशश्चाप्यदर्शनात् || १२२ ||

द्विष्टभैरवबीभत्सदूरातिश्लिष्टदर्शनात् | तामसानां च रूपाणां मिथ्यासंयोग उच्यते || १२३ ||

अत्यादानमनादानमोकसात्म्यादिभिश्च यत् | रसानां विषमादानमल्पादानं च दूषणम् || १२४ ||

अतिमृद्वतितीक्ष्णानां गन्धानामुपसेवनम् | असेवनं सर्वशश्च प्राणेन्द्रियविनाशनम् || १२५ ||

पूतिभूतविषद्विष्टा गन्धा ये चाप्यनार्तवाः | तैर्गन्धैर्ग्राणसंयोगो मिथ्यायोगः स उच्यते || १२६ ||

इत्यसात्म्यार्थसंयोगस्त्रिविधो दोषकोपनः | असात्म्यमिति तद्विद्याद्यन्न याति सहात्मताम् || १२७ ||

मिथ्यातिहीनयोगेभ्यो यो व्याधिरुपजायते | शब्दादीनां स विज्ञेयो व्याधिरेन्द्रियको बुधैः || १२८ ||

वेदनानामशान्तानामित्येते हेतवः स्मृताः | सुखहेतुः समस्त्वेकः समयोगः सुदुर्लभः || १२९ ||

नेन्द्रियाणि न चैवार्थाः सुखदुःखस्य हेतवः | हेतुस्तु सुखदुःखस्य योगो दृष्टश्चतुर्विधः || १३० ||

सन्तीन्द्रियाणि सन्त्यर्था योगो न च न चास्ति रुक् | न सुखं, कारणं तस्माद्योग एव चतुर्विधः || १३१ ||

नात्मेन्द्रियं मनो बुद्धिं गोचरं कर्म वा विना | सुखदुःखं, यथा यच्च बोद्धव्यं तत्तथोच्यते || १३२ ||

स्पर्शनेन्द्रियसंस्पर्शः स्पर्शो मानस एव च | द्विविधः सुखदुःखानां वेदनानां प्रवर्तकः || १३३ ||

इच्छाद्वेषात्मिका तृष्णा सुखदुःखात् प्रवर्तते | तृष्णा च सुखदुःखानां कारणं पुनरुच्यते || १३४ ||

उपादत्ते हि सा भावान् वेदनाश्रयसञ्ज्ञकान् | स्पृश्यते नानुपादाने नास्पृष्टो वेत्ति वेदनाः || १३५ ||

वेदनानामधिष्ठानं मनो देहश्च सेन्द्रियः | केशलोमनखग्राह्यमलद्रवगुणैर्विना || १३६ ||

योगे मोक्षे च सर्वासां वेदनानामवर्तनम् | मोक्षे निवृत्तिर्निःशेषा योगो मोक्षप्रवर्तकः || १३७ ||

आत्मेन्द्रियमनो^रथानां सन्निकर्षात् प्रवर्तते | सुखदुःखमनार^{म्भा}दात्मस्थे मनसि स्थिरे || १३८ ||

निवर्तते तदु^{भयं} वशित्वं चोपजायते | सशरीरस्य योगज्ञास्तं योगमृषयो विदुः || १३९ ||

आवेशश्चेतसो ज्ञानम^रथानां छन्दतः क्रिया | दृष्टिः श्रोत्रं स्मृतिः कान्तिरिष्टतश्चाप्यदर्शनम् || १४० ||

इत्यष्टवि^धमाख्यातं योगिनां बलमैश्वरम् | शुद्धसत्त्वसमा^{धा}नात्तत् सर्वमुपजायते || १४१ ||

मोक्षो रजस्तमोऽ^{भा}वात् बलवत्कर्मसङ्क्षयात् | वियोगः सर्वसंयोगैरपुन^{र्भ}व उच्यते || १४२ ||

सतामुपासनं सम्यगसतां परिवर्जनम् | व्रतचर्योपवासौ च नियमाश्च पृथग्वि^{धा}ः || १४३ ||

धारणं धर्मशास्त्राणां विज्ञानं विजने रतिः | विषयेष्वरतिर्मोक्षे व्यवसायः परा धृतिः || १४४ ||

कर्णामसमार^{म्भ}ः कृतानां च परिक्षयः | नैष्क्रम्यमनहङ्कारः संयोगे भयदर्शनम् || १४५ ||

मनोबुद्धिसमा^{धा}नमर्थतत्त्वपरीक्षणम् | तत्त्वस्मृतेरुप^{स्था}नात् सर्वमेतत् प्रवर्तते || १४६ ||

स्मृतिः सत्सेवनाद्यैश्च धृत्यन्तैरुपजायते | स्मृत्वा स्वभावं भावानां स्मरन् दुःखात् प्रमुच्यते || १४७ ||

वक्ष्यन्ते कारणान्यष्टौ स्मृतिर्यैरुपजायते | निमित्तरूपग्रहणात् सादृश्यात् सविपर्ययात् || १४८ ||

सत्त्वानुबन्धाद^{भ्या}साज्ज्ञानयोगात् पुनः श्रुतात् | दृष्टश्रुतानु^{भू}तानां स्मरणात् स्मृतिरुच्यते || १४९ ||

एतत्तदेकमयं मुक्तैर्मोक्षस्य दर्शितम् | तत्त्वस्मृतिबलं, येन गता न पुनरागताः || १५० ||

अयनं पुनराख्यातमेतद्योगस्य योगिभिः | सङ्ख्यातधर्मैः साङ्ख्यैश्च मुक्तैर्मोक्षस्य चायनम् || १५१ ||

सर्वं कारणवहुः खमस्वं चानित्यमेव च | न चात्मकृतकं तद्धि तत्र चोत्पद्यते स्वता || १५२ ||

यावन्नोत्पद्यते सत्या बुद्धिनैतदहं यया | नैतन्ममेति विज्ञाय ज्ञः सर्वमतिवर्तते || १५३ ||

तस्मिंश्चरमसन्न्यासे समूलाः सर्ववेदनाः | ससञ्ज्ञाज्ञानविज्ञाना निवृत्तिं यान्त्यशेषतः || १५४ ||

अतः परं ब्रह्मभूतो भूतात्मा नोपलभ्यते | निःसृतः सर्वभावेभ्यश्चिह्नं यस्य न विद्यते | गतिर्ब्रह्मविदां ब्रह्म तच्चाक्षरमलक्षणम् | ज्ञानं ब्रह्मविदां चात्र नाज्ञस्तज्ज्ञातुमर्हति || १५५ ||

तत्र श्लोकः - प्रश्नाः पुरुषमाश्रित्य त्रयोविंशतिरुत्तमाः | कतिधापुरुषीयेऽस्मिन्निर्णीतास्तत्त्वदर्शिना || १५६ ||

II Chapter: अतुल्यगोत्रीयं शारीर

अथातोऽतुल्यगोत्रीयं शारीरं व्याख्यास्यामः ॥१॥

इति ह स्माह भगवानात्रेयः ॥२॥

अतुल्यगोत्रस्य रजःक्षयान्ते रहोविसृष्टं मिथुनीकृतस्य किं स्याच्चतुष्पात्रभवं च षड्भ्यो यत् स्त्रीषु गर्भत्वमुपैति पुंसः ॥३॥

शुक्रं तदस्य प्रवदन्ति धीरा यद्धीयते गर्भसमुद्भवाय वाय्वग्निभूम्यङ्गुणपादवत्तत् षड्भ्यो रसेभ्यः प्रभवश्च तस्य ॥४॥

सम्पूर्णदेहः समये सुखं च गर्भः कथं केन च जायते स्त्री गर्भं चिराद्विन्दति सप्रजाऽपि भूत्वाऽथवा नश्यति केन गर्भः ॥५॥

शुक्रासृगात्माशयकालसम्पद् यस्योपचारश्च हितैस्तथाऽन्नैः ।

गर्भश्च काले च सुखी सुखं च सञ्जायते सम्परिपूर्णदेहः ॥६॥

योनिप्रदोषान्मनसोऽभितापाच्छुक्रासृगाहारविहारदोषात् अकालयोगाद्बलसङ्क्षयाच्च गर्भं चिराद्विन्दति सप्रजाऽपि ॥७॥

असृङ्गिरुद्धं पवनेन नार्था गर्भं व्यवस्यन्त्यनुधाः कदाचित् गर्भस्य रूपं हि करोति तस्यास्तदसृगस्रवि विवर्धमानम् ॥८॥

तदग्निस्वर्यश्रमशोकरोगैरूष्णान्नपानैरथवा प्रवृत्तम् ।

दृष्ट्वाऽसृगेकं न च गर्भसञ्ज्ञं केचिन्नरा भूतहतं वदन्ति ॥९॥

ओजोशनानां रजनीचराणामाहारहेतोर्न शरीरमिष्टम् गर्भं हरेयुर्यदि ते न मातुर्लब्धावकाशा न हरेयुरोजः ॥१०॥

कन्यां सुतं वा सहितौ पृथक्वा सुतौ सुते वा तनयान् बहून् वा कस्मात् प्रसूते सुचिरेण गर्भमेकोऽभिवृद्धिं च यमेऽभ्युपैति ॥११॥

रक्तेन कन्यामधिकेन पुत्रं शुक्लेण तेन द्विविधीकृतेन बीजेन कन्यां च सुतं च सूते यथास्वबीजान्यतराधिकेन ॥१२॥

शुक्राधिकं द्वैधमुपैति बीजं यस्याः सुतौ सा सहितौ प्रसूते रक्ताधिकं वा यदि भेदमेति द्विधा सुते सा सहिते प्रसूते ॥१३॥

भिनत्ति यावद्बहुधा प्रपन्नः शुक्रार्तवं वायुरतिप्रवृद्धः तावन्त्यपत्यानि यथाविभागं कर्मात्मकान्यस्ववशात् प्रसूते ॥१४॥

आहारमाप्नोति यदा न गर्भः शोषं समाप्नोति परिसृतिं वा तं स्त्री प्रसूते सुचिरेण गर्भं पुष्टो यदा वर्षगणैरपि स्यात् ॥१५॥

कर्मात्मकत्वाद्विषमांशभेदाच्छुक्रासृजोर्वृद्धिमुपैति कुक्षौ एकोऽधिको न्यूनतरो द्वितीय एवं यमेऽप्यध्यधिको विशेषः ॥१६॥

कस्माद्द्विरेताः पवनेन्द्रियो वा संस्कारवाही नरनारिषण्डौ वक्री तथेर्ष्याभिरतिः कथं वा सञ्जायते वातिकषण्डको वा ॥१७॥

बीजात् समांशादुपतप्तबीजात् स्त्रीपुंसलिङ्गी भवति द्विरेताः शुक्राशयं गर्भगतस्य हत्वा करोति वायुः पवनेन्द्रियत्वम् ॥१८॥

शुक्राशयद्वारविघट्टनेन संस्कारवाहं कुरुतेऽनिलश्च मन्दाल्पबीजावबलावहर्षौ क्लीबौ च हेतुर्विकृतिद्वयस्य ॥१९॥

मातुर्व्यवायप्रतिघेन वक्री स्याद्बीजदौर्बल्यतया पितुश्च ईर्ष्याभिभूतावपि मन्दहर्षावीर्ष्यारित्तेरेव वदन्ति हेतुम् ॥२०॥

वाय्वग्निदोषाद्वृषणौ तु यस्य नाशं गतौ वातिकषण्डकः सः। इत्येवमष्टौ विकृतिप्रकाराः कर्मात्मकानामुपलक्षणीयाः॥२१॥

गर्भस्य सद्योऽनुगतस्य कुक्षौ स्त्रीपुन्रपुंसामुदरस्थितानाम्। किं लक्षणं? कारणमिष्यते किं सरूपतां येन च यात्यपत्यम्॥२२॥

निष्ठीविका गौरवमङ्गसादस्तन्द्राप्रहणौ हृदये व्यथा च। तृप्तिश्च बीजग्रहणं च योन्यां गर्भस्य सद्योऽनुगतस्य लिङ्गम्॥२३॥

सव्याङ्गचेष्टा पुरुषार्थिनी स्त्री स्त्रीस्वप्नपानाशनशीलचेष्टा। सव्यात्तगर्भा न च वृत्तगर्भा सव्यप्रदुग्धा स्त्रियमेव सूते॥२४॥

पुत्रं त्वतो लिङ्गविपर्ययेण व्यामिश्रलिङ्गा प्रकृतिं तृतीयाम्। गर्भोपपत्तौ तु मनः स्त्रिया यं जन्तुं ब्रजेत्तत्सदृशं प्रसूते॥२५॥

गर्भस्य चत्वारि चतुर्विधानि भूतानि मातापितृसम्भवानि। आहारजान्यात्मकृतानि चैव सर्वस्य सर्वाणि भवन्ति देहे॥२६॥

तेषां विशेषाद्बलवन्ति यानि भवन्ति मातापितृकर्मजानि। तानि व्यवस्येत् सदृशत्वहेतुं सत्त्वं यथानूकमपि व्यवस्येत्॥२७॥

कस्मात् प्रजां स्त्री विकृतां प्रसूते हीनाधिकाङ्गी विकलेन्द्रियां वा। देहात् कथं देहमुपैति चान्यमात्मा सदा कैरनुबध्यते च॥२८॥

बीजात्मकर्माशयकालदोषैर्मातुस्तथाऽऽहारविहारदोषैः। कुर्वन्ति दोषा विविधानि दुष्टाः संस्थानवर्गेन्द्रियवैकृतानि॥२९॥

वर्षासु काष्ठारमघनाम्बुवेगास्तरोः सरित्स्रोतसि संस्थितस्य। यथैव कुर्युर्विकृतिं तथैव गर्भस्य कुक्षौ नियतस्य दोषाः॥३०॥

भूतैश्चतुर्भिः सहितः सुसूक्ष्मैर्मनोजवो देहमुपैति देहात्। कर्मात्मकत्वान्न तु तस्य दृश्यं दिव्यं विना दर्शनमस्ति रूपम्॥३१॥

स सर्वगः सर्वशरीरभृच्च स विश्वकर्मा स च विश्वरूपः। स चेतनाधातुरतीन्द्रियश्च स नित्ययुक् सानुशयः स एव॥३२॥

रसात्ममातापितृसम्भवानि भूतानि विद्यादृश षट् च देहे। चत्वारि तत्रात्मनि संश्रितानि स्थितस्तथाऽऽत्मा च चतुर्षु तेषु॥३३॥

भूतानि मातापितृसम्भवानि रजश्च शुक्रं च वदन्ति गर्भे। आप्याय्यते शुक्रमसृक् च भूतैर्यैस्तानि भूतानि रसोद्भवानि॥३४॥

भूतानि चत्वारि तु कर्मजानि यान्यात्मलीनानि विशन्ति गर्भम्। स बीजधर्मा ह्यपरापराणि देहान्तराण्यात्मनि याति याति॥३५॥

रूपाद्धि रूपप्रभवः प्रसिद्धः कर्मात्मकानां मनसो मनस्तः। भवन्ति ये त्वाकृतिबुद्धिभेदारजस्तमस्तत्र च कर्म हेतुः॥३६॥

अतीन्द्रियैस्तैरति सूक्ष्मरूपैरात्मा कदाचिन्न वियुक्तरूपः। न कर्मणा नैव मनोमतिभ्यां न चाप्यहङ्कारविकारदोषैः॥३७॥

रजस्तमोभ्यां हि मनोऽनुबद्धं ज्ञानं विना तत्र हि सर्वदोषाः। गतिप्रवृत्त्योस्तु निमित्तमुक्तं मनः सदोषं बलवच्च कर्म॥३८॥

रोगाः कुतः संशमनं किमेषां हर्षस्य शोकस्य च किं निमित्तम्। शरीरसत्त्वप्रभवा विकाराः कथं न शान्ताः पुनरापतेयुः॥३९॥

प्रज्ञापराधो विषमास्तथाऽर्था हेतुस्तृतीयः परिणामकालः। सर्वाभयानां त्रिविधा च शान्तिर्ज्ञानार्थकालाः समयोगयुक्ताः॥४०॥

धर्म्याः क्रिया हर्षनिमित्तमुक्तास्ततोऽन्यथा शोकवशं नयन्ति। शरीरसत्त्वप्रभवास्तु रोगास्तयोरवृत्त्या न भवन्ति भूयः॥४१॥

रूपस्य सत्त्वस्य च सन्ततिर्या नोक्तस्तदादिर्नहि सोऽस्ति कश्चित्। तयोरवृत्तिः क्रियते पराभ्यां धृतिस्मृतिभ्यां परया धिया च॥४२॥

सत्याश्रये वा द्विविधे यथोक्ते पूर्वं गदेभ्यः प्रतिकर्म नित्यम्। जितेन्द्रियं नानुपतन्ति रोगास्तत्कालयुक्तं यदि नास्ति दैवम्॥४३॥

दैवं पुरा यत् कृतमुच्यते तत् तत् पौरुषं यत्त्विह कर्म दृष्टम् | प्रवृत्तिहेतुर्विषमः स दृष्टो निवृत्तिहेतुर्हि समः स एव ||४४||

हैमन्तिकं दोषचयं वसन्ते प्रवाहयन् ग्रैष्मिकमभ्रकाले | घनात्यये वार्षिकमाशु सम्यक् प्राप्नोति रोगानृतुजान् जातु ||४५||

नरो हिताहारविहारसेवी समीक्ष्यकारी विषयेष्वसक्तः | दाता समः सत्यपरः क्षमावानासोपसेवी च भवत्यरोगः ||४६||

मतिर्वचः कर्म सुखानुबन्धं सत्त्वं विधेयं विशदा च बुद्धिः | ज्ञानं तपस्तत्परता च योगे यस्यास्ति तं नानुपतन्ति रोगाः ||४७||

तत्र श्लोकः | इहाग्निवेशस्य महार्थयुक्तं षट्त्रिंशकं प्रश्नगणं महर्षिः | अतुल्यगोत्रे भगवान् यथावन्निर्णीतवान् ज्ञानविवर्धनार्थम् ||४८||

इत्यग्निवेशकृते तन्त्रे चरकप्रतिसंस्कृते शारीरस्थानेऽतुल्यगोत्रीयं शारीरं नाम द्वितीयोऽध्यायः || २ ||

III Chapter: खुड्डिकां गर्भावक्रान्तिं शारीर

अथातः खुड्डिकां गर्भावक्रान्तिं शारीरं व्याख्यास्यामः॥१॥ इति ह स्माह भगवानात्रेयः॥२॥

पुरुषस्यानुपहतेतसः स्त्रियाश्चाप्रदुष्टयोनिशोणितगर्भाशयाया यदा भवति संसर्गः ऋतुकाले, यदा चानयोस्तथायुक्ते संसर्गेशुक्रशोणितसंसर्गमन्तर्गर्भाशयगतं जीवोऽवक्रामति सत्त्वसम्प्रयोगात्तदा गर्भोऽभिनिर्वर्तते, स सात्म्यरसोपयोगादरोगोऽभिवर्धते सम्यगुपचारैश्चोपचर्यमाणः, ततः प्राप्तकालः सर्वेन्द्रियोपपन्नः परिपूर्णशरीरो बलवर्णसत्त्वसंहननसम्पदुपेतः सुखेन जायतेसमुदयादेषां भावानां-मातृजश्रायं गर्भः पितृजश्रात्मजश्च सात्म्यजश्च रसजश्च, अस्ति च खलु सत्त्वमौपपादुकमिति होवाच भगवानात्रेयः॥३॥

नेति भरद्वाजः, किं कारणं- न हि माता न पिता नात्मा न सात्म्यं न पानाशनभक्ष्यलेह्योपयोगा गर्भं जनयन्ति, न चपरलोकादेत्य गर्भं सत्त्वमवक्रामति (१)॥४॥

यदि हि मातापितरौ गर्भं जनयेतां, भूयस्यः स्त्रियः पुमांसश्च भूयांसः पुत्रकामाः, ते सर्वे पुत्रजन्माभिसन्धायमैथुनधर्ममापद्यमानाः पुत्रानेव जनयेयुर्दुहितृर्वा दुहितृकामाः, न तु काश्चित् स्त्रियः केचिद्वा पुरुषा निरपत्याः स्युरपत्यकामा वा परिदेवेरन् (२)॥४॥

न चात्माऽऽत्मानं जनयति। यदि ह्यात्माऽऽत्मानं जनयेज्जातो वा जनयेदात्मानमजातो वा, तच्चोभयथाऽप्ययुक्तम्। न हि जातो जनयति सत्त्वात्, न चाजातो जनयत्यसत्त्वात्, तस्मादुभयथाऽप्यनुपपत्तिः। तिष्ठतु तावदेतत्। यद्ययमात्माऽऽत्मानं शक्तो जनयितुं स्यात्, न त्वेनमिष्टास्वेव कथं योनिषु जनयेद्वंशिनमप्रतिहतगतिं कामरूपिणंतेजोबलजववर्णसत्त्वसंहननसमुदितमजरमरुजममरम्; एवंविधं ह्यात्माऽऽत्मानमिच्छत्यतो वा भूयः (३)॥४॥

असात्म्यजश्चायं गर्भः। यदि हि सात्म्यजः स्यात्, तर्हि सात्म्यसेविनामेवैकान्तेन प्रजा स्यात्, असात्म्यसेविनश्च निखिलेनानपत्याः स्युः, तच्चोभयमुभयत्र दृश्यते (४)॥४॥

अरसजश्चायं गर्भः। यदि हि रसजः स्यात्, न केचित् स्त्रीपुरुषेष्वनपत्याः स्युः, न हि कश्चिदस्त्येषां यो रसान्नोपयुङ्क्ते; श्रेष्ठरसोपयोगिनांचेद्गर्भा जायन्त इत्यभिप्रेतमिति, एवं सत्याजौरभ्रमार्गमायूरगोक्षीरदधिघृतमधुतैलसैन्धवेक्षुरसमुद्गशालिभृतानामेवैकान्तेनप्रजा स्यात्, श्यामाकवरकोद्दालककोरदूषककन्दमूलभक्षाश्च निखिलेनानपत्याः स्युः, तच्चोभयमुभयत्र दृश्यते (५)॥४॥

न खल्वपि परलोकादेत्य सत्त्वं गर्भमवक्रामति; यदि ह्येनमवक्रामेत, नास्य किञ्चित् पौर्वदेहिकं स्यादविदितमश्रुतमदृष्टं वा, स च तच्च न किञ्चिदपि स्मरति (६)॥४॥

तस्मादेतद्ब्रूमहे- अमातृजश्रायं गर्भोऽपितृजश्राणात्मजश्चासात्म्यजश्चारसजश्च, न चास्ति सत्त्वमौपपादुकमिति (होवाचभरद्वाजः)॥४॥

नेति भगवानात्रेयः, सर्वेभ्य एभ्यो भावेभ्यः समुदितेभ्यो गर्भोऽभिनिर्वर्तते॥५॥

मातृजश्रायं गर्भः। न हि मातृर्विना गर्भोत्पत्तिः स्यात्, न च जन्म जरायुजानाम्। यानि खल्वस्य गर्भस्य मातृजानि, यानि चास्य मातृतः सम्भवतः सम्भवन्ति, तान्यनुव्याख्यास्यामः; तद्यथा- त्वक्चलोहितं च मांसं च मेदश्च नाभिश्च हृदयं च क्लोम च यकृच्च प्लीहा च वृक्कौ च बस्तिश्च पुरीषाधानं चामाशयश्चपक्वाशयश्चोत्तरगुदं चाधरगुदं च क्षुद्रान्नं च स्थूलान्नं च वपा च वपावहनं चेति (मातृजानि)॥६॥

पितृजश्रायं गर्भः। नहि पितृते गर्भोत्पत्तिः स्यात्, न च जन्म जरायुजानाम्। यानि खल्वस्य गर्भस्य पितृजानि, यानि चास्य पितृतः सम्भवतः सम्भवन्ति, तान्यनुव्याख्यास्यामः; तद्यथा- केशश्मश्रुनखलोमदन्तास्थिसिरास्नायुधमन्यः शुक्रं चेति (पितृजानि)॥७॥

आत्मजश्रायं गर्भः। गर्भात्मा ह्यन्तरात्मा यः, तं 'जीव' इत्याचक्षते शाश्वतमरुजमजरममरमक्षयमभेद्यमच्छेद्यमलोड्यं विश्वरूपविश्वकर्माणमव्यक्तमनादिमनिधनमक्षरमपि। स गर्भाशयमनुप्रविश्य शुक्रशोणिताभ्यां संयोगमेत्य गर्भत्वेन जनयत्यात्मनाऽऽत्मानम्, आत्मसञ्ज्ञा हि गर्भे।

तस्य पुनरात्मनो जन्मानादित्वान्नोपपद्यते, तस्मान्न जात एवायमजातं गर्भं जनयति, अजातो ह्ययमजातं गर्भं जनयति; स चैव गर्भः कालान्तरेण बालयुवस्थविरभावान् प्राप्नोति, स यस्यां यस्यामवस्थायां वर्तते तस्यां तस्यां जातो भवति, या त्वस्य पुरस्कृता तस्यां जनिष्यमाणश्च, तस्मात् स एव जातश्चाजातश्च युगपद्भवति; यस्मिंश्चैतदुभयं सम्भवति जातत्वं जनिष्यमाणत्वं च स जातो जन्यते, स चैवानागतेष्ववस्थान्तरेष्वजातो जन्ययत्यात्मनाऽऽत्मानम्। सतो ह्यवस्थान्तरगमनमात्रमेव हि जन्म चोच्यते तत्र तत्र वयसि तस्यां तस्यामवस्थायां; यथा- सतामेव शुक्रशोणितजीवानां प्राक् संयोगाद्भवं न भवति, तच्च संयोगाद्भवति; यथा- सतस्तस्यैव पुरुषस्य प्रागपत्यात् पितृत्वं न भवति, तच्चापत्याद्भवति; तथा सतस्तस्यैव गर्भस्य तस्यां तस्यामवस्थायां जातत्वमजातत्वं चोच्यते॥८॥

न खलु गर्भस्य न च मातुर्न पितुर्न चात्मनः सर्वभावेषु यथेष्टकारित्वमस्ति; ते किञ्चित् स्ववशात् कुर्वन्ति, किञ्चित्कर्मवशात्, क्वचिच्चैषां करणशक्तिर्भवति, क्वचिन्न भवति। यत्र सत्त्वादिकरणसम्पत्तत्र यथाबलमेव यथेष्टकारित्वम्, अतोऽन्यथा विपर्ययः। न च करणदोषादकरणमात्मा सम्भवति गर्भजनने, दृष्टं चेष्टा योनिरैश्वर्यं मोक्षश्चात्मविद्विरात्मायत्तम्। न ह्यन्यः सुखदुःखयोः कर्ता। न चान्यतो गर्भो जायते जायमानः, नाङ्कुरोत्पत्तिरबीजात्॥९॥

यानि तु खल्वस्य गर्भस्यात्मजानि, यानि चास्यात्मतः सम्भवतः सम्भवन्ति, तान्यनुव्याख्यास्यामः तद्यथा- तासु तासु योनिषु त्पत्तिरायुरात्मज्ञानं मन इन्द्रियाणि प्राणापानौ प्रेरणं धारणमाकृतिस्वरवर्णविशेषाः सुखदुःखे इच्छाद्वेषौ चेतनाधृतिर्बुद्धिः स्मृतिरहङ्कारः प्रयत्नश्चेति (आत्मजानि)॥१०॥

सात्म्यजश्चायं गर्भः। न ह्यसात्म्यसेवित्वमन्तरेण स्त्रीपुरुषयोर्वन्ध्यत्वमस्ति, गर्भेषु वाऽप्यनिष्टो भावः। यावत् खल्वसात्म्यसेविनां स्त्रीपुरुषाणां त्रयो दोषाः प्रकुपिताः शरीरमुपसर्पन्तो न शुक्रशोणितगर्भाशयोपधातायोपपद्यन्ते, तावत् समर्था गर्भजननाय भवन्ति। सात्म्यसेविनां पुनः स्त्रीपुरुषाणामनुपहतशुक्रशोणितगर्भाशयानामृतकाले सन्निपतितानां जीवस्यानवक्रमणाद्गर्भा न प्रादुर्भवन्ति। नहि केवलं सात्म्यज एवायं गर्भः, समुदयोऽत्र कारणमुच्यते। यानि खल्वस्य गर्भस्य सात्म्यजानि, यानि चास्य सात्म्यतः सम्भवतः सम्भवन्ति, तान्यनुव्याख्यास्यामः; तद्यथा- आरोग्यमनालस्यमलोलुपत्वमिन्द्रियप्रसादः स्वरवर्णबीजसम्पत् प्रहर्षभूयस्त्वं चेति (सात्म्यजानि)॥११॥

रसजश्चायं गर्भः। न हि रसादृते मातुः प्राणयात्राऽपि स्यात्, किं पुनर्गर्भजन्म। न चैवासम्यगुपयुज्यमाना रसा गर्भमभिनिर्वर्तयन्ति, न च केवलं सम्यगुपयोगादेव रसानां गर्भमभिनिर्वर्तिर्भवति, समुदायोऽप्यत्र कारणमुच्यते। यानि तु खल्वस्य गर्भस्य रसजानि, यानि चास्य रसतः सम्भवतः सम्भवन्ति, तान्यनुव्याख्यास्यामः; तद्यथा- शरीरस्याभिनिर्वर्तिरभिवृद्धिः प्राणानुबन्धस्तृप्तिः पुष्टिरुत्साहश्चेति (रसजानि)॥१२॥

अस्ति खलु सत्त्वमौपपादुकं; यज्जीवं स्पृक्शरीरेणाभिसम्बन्धाति, यस्मिन्नपगमनपुरस्कृते शीलमस्य व्यावर्तते, भक्तिर्विपर्यस्यते, सर्वेन्द्रियाण्युपतप्यन्ते, बलं हीयते, व्याधय आप्याय्यन्ते, यस्माद्धीनः प्राणाञ्जहाति, यदिन्द्रियाणामभिग्राहकं च 'मन' इत्यभिधीयते; तत्रिविधमाख्यायते- शुद्धं, राजसं, तामसमिति। येनास्य खलु मनो भूयिष्ठं, तेन द्वितीयायामाजातौ सम्प्रयोगो भवति; यदा तु तेनैव शुद्धेन संयुज्यते, तदाजातेरतिक्रान्ताया अपि स्मरति। स्मार्तं हि ज्ञानमात्मनस्तस्यैव मनसोऽनुबन्धादनुवर्तते, यस्यानुवृत्तिं पुरस्कृत्य पुरुषो 'जातिस्मर' इत्युच्यते। यानि खल्वस्य गर्भस्य सत्त्वजानि, यान्यस्य सत्त्वतः सम्भवतः सम्भवन्ति, तान्यनुव्याख्यास्यामः; तद्यथा- भक्तिः शीलंशौचं द्वेषः स्मृतिर्मोहस्त्यागो मात्सर्यं शौर्यं भयं क्रोधस्तन्द्रोत्साहस्तैक्ष्ण्यं मार्दवं गाम्भीर्यमनवस्थितत्वमित्येवमादयश्चान्ये, ते सत्त्वविकारा यानुत्तरकालं सत्त्वभेदमधिकृत्योपदेक्ष्यामः। नानाविधानि खलु सत्त्वानि, तानि सर्वाण्येकपुरुषे भवन्ति, न च भवन्त्येककालम्, एकं तु प्रायोवृत्त्याऽऽह ॥१३॥

एवमयं नानाविधानामेषां गर्भकराणां भावानां समुदायादभिनिर्वर्तते गर्भः; यथा- कूटागारं नानाद्रव्यसमुदायात्, यथा वा- रथोनानारथाङ्गसमुदायात्; तस्मादेतदवोचाम- मातृजश्चायं गर्भः, पितृजश्च, आत्मजश्च, सात्म्यजश्च, रसजश्च, अस्ति च सत्त्वमौपपादुकमिति (होवाच भगवानात्रेयः)॥१४॥

भरद्वाज उवाच-यद्ययमेषां नानाविधानां गर्भकराणां भावानां समुदायादभिनिर्वर्तते गर्भः कथमयं सन्धीयते, यदि चापिसन्धीयते कस्मात् समुदायप्रभवः सन् गर्भो मनुष्यविग्रहेण जायते, मनुष्यश्च मनुष्यप्रभव उच्यते; तत्रचेदिष्टमेतदस्यान्मनुष्यो मनुष्यप्रभवस्तस्मादेव मनुष्यविग्रहेण जायते, यथा- गौर्गोप्रभवः, यथा- चाश्वोऽश्वप्रभव इति; एवं सति यदुक्तमग्रे समुदायमिति तदयुक्तम्। यदि च मनुष्यो मनुष्यप्रभवः, कस्माज्जडान्धकुब्जमूकवामनमिम्भिनव्यङ्गोन्मत्कुष्ठिकिलासिष्यो जाताः पितृसदृशरूपा न भवन्ति। अथात्रापि बुद्धिरेवं स्यात्- स्वेनैवायमात्मा चक्षुषा

रूपाणि वेत्ति, श्रोत्रेण शब्दान्, प्राणेन गन्धान्, रसनेन रसान्, स्पर्शनेन स्पर्शान्, बुद्ध्या बोद्धव्यमित्यनेन हेतुना न जडादिभ्यो जाताः पितृसदृशा भवन्ति। अत्रापि प्रतिज्ञाहानिदोषः स्यात्, एवमुक्ते ह्यात्मा सत्स्विन्द्रियेषु ज्ञः स्यादसत्स्वज्ञः; यत्र चैतदुभयं सम्भवति ज्ञत्वमज्ञत्वं च, सविकारश्चात्मा । यदि च दर्शनादिभिरात्मा विषयान् वेत्ति, निरिन्द्रियो दर्शनादिविरहादज्ञः स्यात्, अज्ञत्वादकारणम्, अकारणत्वाच्च नात्मेति वाग्वस्तुमात्रमेतद्वचनमनर्थं स्यादिति (होवाच भरद्वाजः) ॥१५॥

आत्रेय उवाच- पुरस्तादेतत् प्रतिज्ञातं- सत्त्वं जीवं स्पृक्षरिरेणाभिसम्बध्नातीति। यस्मात् समुदायप्रभवः सन् स गर्भो मनुष्यविग्रहेण जायते, मनुष्यो मनुष्यप्रभव इत्युच्यते, तद्वक्ष्यामः- भूतानां चतुर्विधायोनिर्भवति- जराध्वण्डस्वेदोद्भिदः। तासां खलु चतसृणामपि योनीनामैकैका योनिरपरिसङ्ख्येयभेदा भवति, भूतानामाकृतिविशेषापरिसङ्ख्येयत्वात्। तत्र जरायुजानामण्डजानां च प्राणिनामेते गर्भकरा भावा यां यां योनिमापद्यन्ते, तस्यां तस्यां योनौ तथातथारूपा भवन्ति; यथा- कनकरजतताम्रत्रपुसीसकान्यासिच्यमानानि तेषु तेषु मधूच्छिष्टविग्रहेषु, तानि यदा मनुष्यबिम्बमापद्यन्ते तदामनुष्यविग्रहेण जायन्ते, तस्मात् समुदायप्रभावः सन् गर्भो मनुष्यविग्रहेण जायते; मनुष्यश्च मनुष्यप्रभव उच्यते, तद्योनित्वात् ॥१६॥

यच्चोक्तं- यदि च मनुष्यो मनुष्यप्रभवः, कस्मान्न जडादिभ्यो जाताः पितृसदृशरूपा भवन्तीति; तत्रोच्यते-यस्य यस्य ह्यङ्गावयवस्य बीजे बीज भाग उपतप्तो भवति, तस्य तस्याङ्गावयवस्य विकृतिरुपजायते, नोपजायते चानुपतापात्; तस्मादुभयोपपत्तिरप्यत्र। सर्वस्य चात्मजानीन्द्रियाणि, तेषां भावाभावहेतुर्देवं; तस्मान्नैकान्ततो जडादिभ्यो जाताः पितृसदृशरूपा भवन्ति ॥१७॥

न चात्मा सत्स्विन्द्रियेषु ज्ञः, असत्सु वा भवत्यज्ञः; न ह्यसत्त्वं कदाचिदात्मा, सत्त्वविशेषाच्चोपलभ्यते ज्ञानविशेष इति ॥१८॥

भवन्ति चात्र- न कर्तुरिन्द्रियाभावात् कार्यज्ञानं प्रवर्तते। या क्रिया वर्तते भावैः सा विना तैर्न वर्तते ॥१९॥

ज्ञानन्नपि मृदोऽभावात् कुम्भकृन्न प्रवर्तते। श्रूयतां चेदमध्यात्ममात्मज्ञानबलं महत् ॥२०॥

इन्द्रियाणि च सङ्क्षिप्य मनः सङ्क्षिप्य चञ्चलम्। प्रविश्याध्यात्ममात्मज्ञः स्वे ज्ञाने पर्यवस्थितः ॥२१॥

सर्वत्रावहितज्ञानः सर्वभावान् परीक्षते। गृह्णीष्व चे(वे)दमपरं भरद्वाज विनिर्णयम् ॥२२॥

निवृत्तेन्द्रियवाक्चेष्टः सुप्तः स्वप्नगतो यदा। विषयान् सुखदुःखे च वेत्ति नाज्ञोऽप्यतः स्मृतः ॥२३॥

नात्मज्ञानादृते चैकं ज्ञानं किञ्चित् प्रवर्तते। न ह्येको वर्तते भावो वर्तते नाप्यहेतुकः ॥२४॥

तस्माज्ज्ञः प्रकृतिश्चात्मा द्रष्टा कारणमेव च। सर्वमेतद्भरद्वाज निर्णीतं जहि संशयम् ॥२५॥

तत्र श्लोकौ- हेतुर्गर्भस्य निर्वृत्तौ वृद्धौ जन्मनि चैव यः। पुनर्वसुमतिर्या च भरद्वाजमतिश्च या ॥२६॥

प्रतिज्ञाप्रतिषेधश्च विशदश्चात्मनिर्णयः। गर्भावक्रान्तिमुद्दिश्य खुड्डीकां तत्प्रकाशितम् ॥२७॥

इत्यनिवेशकृते तन्त्रे चरकप्रतिसंस्कृते शारीरस्थाने खुड्डीकागर्भावक्रान्तिशारीरं नाम तृतीयोऽध्यायः ॥३॥

IV Chapter: महतीं गर्भावक्रान्तिं शरीर

अथातो महतीं गर्भावक्रान्तिं शरीरं व्याख्यास्यामः॥१॥

इति ह स्माह भगवानात्रेयः॥२॥

यतश्च गर्भः सम्भवति, यस्मिंश्च गर्भसञ्ज्ञा, यद्विकारश्च गर्भः, यया चानुपूर्व्याऽभिनिर्वर्तते कुक्षौ, यश्चास्य वृद्धिहेतुः, यतश्चास्याजन्म भवति, यतश्च जायमानः कुक्षौ विनाशं प्राप्नोति, यतश्च कात्स्न्येनाविनश्यन् विकृतिमापद्यते, तदनुव्याख्यास्यामः॥३॥

मातृतः पितृत आत्मतः सात्त्व्यतो रसतः सत्त्वत इत्येतेभ्यो भावेभ्यः समुदितेभ्यो गर्भः सम्भवति।

तस्य ये येऽवयवा यतो यतः सम्भवतः सम्भवन्ति तान् विभज्य मातृजादीनवयवान् पृथक् पृथगुक्तमग्रे॥४॥

शुक्रशोणितजीवसंयोगे तु खलु कुक्षिगते गर्भसञ्ज्ञा भवति॥५॥

गर्भस्तु खल्वन्तरिक्षवाय्वग्नितोयभूमिविकारश्चेतनाधिष्ठानभूतः।

एवमनया युक्त्या पञ्चमहाभूतविकारसमुदायात्मको गर्भश्चेतनाधिष्ठानभूतः; स ह्यस्य षष्ठो धातुरुक्तः॥६॥

यया चानुपूर्व्याऽभिनिर्वर्तते कुक्षौ तां व्याख्यास्यामः-

गते पुराणे रजसि नवे चावस्थिते शुद्धं स्नातांस्त्रियमव्यापन्नयोनिशोणितगर्भाशयामृतमतीमाचक्ष्महे।

तया सह तथाभूतया यदा पुमानव्यापन्नबीजो मिश्रीभावं गच्छति, तदा तस्य हर्षोदीरितः परः शरीरधात्वात्माशुक्रभूतोऽङ्गादङ्गात् सम्भवति।

स तथा हर्षभूतेनात्मनोदीरितश्चाधिष्ठितश्च बीजरूपो धातुः पुरुषशरीरादभिनिष्पत्योचितेन पथा गर्भाशयमनुप्रविशयार्तवेनाभिसंसर्गमेति॥७॥

तत्र पूर्वं चेतनाधातुः सत्त्वकरणो गुणग्रहणाय प्रवर्तते; स हि हेतुः कारणं निमित्तमक्षरं कर्ता मन्ता वेदिता बोद्धा द्रष्टा धाताब्रह्मा विश्वकर्मा विश्वरूपः पुरुषः प्रभवोऽव्ययो नित्यो गुणी ग्रहणं

प्रधानमव्यक्तं जीवो ज्ञः पुद्गलश्चेतनावान् विभूर्भूतात्माचेन्द्रियात्मा चान्तरात्मा चेति।

स गुणोपादानकालेऽन्तरिक्षं पूर्वतरमन्येभ्यो गुणेभ्य उपादत्ते, यथा- प्रलयात्यये सिसृक्षुर्भूतान्यक्षरभूत आत्मा सत्त्वोपादानः पूर्वतरमाकाशं सृजति, ततः क्रमेण व्यक्ततरगुणान् धातून् वाय्वादिकांश्चतुरः; तथा

देहग्रहणेऽपि प्रवर्तमानः पूर्वतरमाकाशमेवोपादत्ते, ततः क्रमेण व्यक्ततरगुणान् धातून् वाय्वादिकांश्चतुरः।

सर्वमपि तु खल्वेतद्गुणोपादानमणुना कालेन भवति॥८॥

स सर्वगुणवान् गर्भत्वमापन्नः प्रथमे मासि सम्पूच्छितः सर्वधातुकलुषीकृतः खेटभूतो भवत्यव्यक्तविग्रहः सदसद्भूताङ्गावयवः॥९॥

द्वितीये मासि घनः सम्पद्यते पिण्डः पेश्यर्बुदं वा।

तत्र घनः पुरुषः, पेशी स्त्री, अर्बुदं नपुंसकम्॥१०॥

तृतीये मासि सर्वेन्द्रियाणि सर्वाङ्गावयवाश्च यौगपद्येनाभिनिर्वर्तन्ते||११||

तत्रास्य केचिदङ्गावयवा मातृजादीनवयवान् विभज्य पूर्वमुक्ता यथावत्|

महाभूतविकारप्रविभागेन त्विदानीमस्य तांश्चैवाङ्गावयवान् कांश्चित् पर्यायान्तरेणापरांश्चानुव्याख्यास्यामः|

मातृजादयोऽप्यस्य महाभूतविकारा एव|

तत्रास्याकाशात्मकं शब्दः श्रोत्रं लाघवं सौक्ष्म्यं विवेकश्च, वाय्वात्मकं स्पर्शः स्पर्शनं रौक्ष्यं प्रेरणं धातुव्यूहनं चेष्टाश्च शारीर्यः, अग्न्यात्मकं रूपं दर्शनं प्रकाशः पक्तिरौष्ण्यं च, अवात्मकं रसो रसनं शैत्यं मार्दवं स्नेहः क्लेदश्च, पृथिव्यात्मकं गन्धो घ्राणं गौरवं स्थैर्यं मूर्तिश्चेति||१२||

एवमयं लोकसम्मितः पुरुषः|

यावन्तो हि लोके मूर्तिमन्तो भावविशेषास्तावन्तः पुरुषे, यावन्तः पुरुषे तावन्तो लोके इति; बुधास्त्वेवं द्रष्टुमिच्छन्ति||१३||

एवमस्येन्द्रियाण्यङ्गावयवाश्च यौगपद्येनाभिनिर्वर्तन्तेऽन्यत्र तेभ्यो भावेभ्यो येऽस्य जातस्योत्तरकालं जायन्ते; तद्यथा-दन्ता व्यञ्जनानि व्यक्तीभावस्तथायुक्तानि चापराणि|

एषा प्रकृतिः, विकृतिः पुनरतोऽन्यथा|

सन्ति खल्वस्मिन् गर्भे केचिन्नित्या भावाः, सन्ति चानित्याः केचित्|

तस्य य एवाङ्गावयवाः सन्तिष्ठन्ते, त एव स्त्रीलिङ्गं पुरुषलिङ्गं नपुंसकलिङ्गं वा बिभ्रति|

तत्र स्त्रीपुरुषयोरेव वैशेषिका भावाः प्रधानसंश्रया गुणसंश्रयाश्च, तेषां यतो भूयस्त्वं ततोऽन्यतरभावः|

तद्यथा- क्लैब्यं भीरुत्वमवैशारद्यं मोहोऽनवस्थानमधोगुरुत्वमसहनं शैथिल्यं मार्दवं गर्भाशयबीजभागस्तथायुक्तानिचापराणि स्त्रीकराणि, अतो विपरीतानि पुरुषकराणि, उभयभागावयवा नपुंसककराणि भवन्ति||१४||

तस्य यत्कालमेवेन्द्रियाणि सन्तिष्ठन्ते, तत्कालमेव चेतसि वेदना निर्बन्धं प्राप्नोति; तस्मात्तदा प्रभृति गर्भः स्पन्दते, प्रार्थयतेच जन्मान्तरानुभूतं यत् किञ्चित्, तद्द्वैहृदय्यमाचक्षते वृद्धाः|

मातृजं चास्य हृदयं मातृहृदयेनाभिसम्बद्धं भवति रसवाहिनीभिः संवाहिनीभिः; तस्मात्तयोस्ताभिर्भक्तिः संस्पन्दते |

तच्चैव कारणमवेक्षमाणा न द्वैहृदय्यस्य विमानितं गर्भमिच्छन्ति कर्तुम्|

विमानने ह्यस्य दृश्यते विनाशो विकृतिर्वा|

समानयोगक्षेमा हि तदा भवति गर्भेण केषुचिदर्थेषु माता|

तस्मात् प्रियहिताभ्यां गर्भिणीं विशेषेणोपचरन्ति कुशलाः||१५||

तस्या गर्भापत्तैर्द्वैहृदय्यस्य च विज्ञानार्थं लिङ्गानि समासेनोपदेक्ष्यामः|

उपचारसाधनं ह्यस्य ज्ञाने, ज्ञानं च लिङ्गतः, तस्मादिष्टो लिङ्गोपदेशः।

तद्यथा- आर्तवादार्शनमास्यसंस्वपणमनन्नाभिलाषश्छर्दिरोचकोऽम्लकामता च विशेषेण श्रद्धाप्रणयनमुच्चावचेषु भावेषुगुणात्रत्वं चक्षुषोर्गानिः स्तनयोः स्तन्यमोष्ठयोः स्तनमण्डलयोश्च काष्ण्यमत्यर्थं श्वयथुः पादयोरीषल्लोमराज्युद्गमोयोन्याश्चाटालत्वमिति गर्भे पर्यागते रूपाणि भवन्ति॥१६॥

सा यद्यदिच्छेत्तत्तदस्यै दद्यादन्यत्र गर्भोपघातकरोभ्यो भावेभ्यः॥१७॥

गर्भोपघातकरास्त्वमे भावा भवन्तिः; तद्यथासर्वमतिगुरुष्णतीक्ष्णं दारुणाश्च चेष्टाः; इमांश्चान्यानुपदिशन्ति वृद्धाः-देवतारक्षोऽनुचरपरिरक्षणार्थं न रक्तानि वासांसि बिभृयान्न मदकराणि मद्यान्यभ्यवहरेन्न यानमधिरोहेन्न मांसमश्रीयात्सर्वेन्द्रियप्रतिकूलांश्च भावान् दूरतः परिवर्जयेत्, यच्चान्यदपि किञ्चित् स्त्रियो विद्युः॥१८॥

तीव्रायां तु खलु प्रार्थनायां काममहितमप्यस्यै हितेनोपहितं दद्यात् प्रार्थनाविनयनार्थम्।

प्रार्थनासन्धारणाद्धि वायुः प्रकुपितोऽन्तःशरीरमनुचरन् गर्भस्यापद्यमानस्य विनाशं वैरूप्यं वा कुर्यात्॥१९॥

चतुर्थे मासि स्थिरत्वमापद्यते गर्भः, तस्मात्तदा गर्भिणी गुरुगात्रत्वमधिकमापद्यते विशेषेण॥२०॥

पञ्चमे मासि गर्भस्य मांसशोणितोपचयो भवत्यधिकमन्येभ्यो मासेभ्यः, तस्मात्तदा गर्भिणी कार्यमापद्यते विशेषेण॥२१॥

षष्ठे मासि गर्भस्य बलवर्णोपचयो भवत्यधिकमन्येभ्यो मासेभ्यः, तस्मात्तदा गर्भिणी बलवर्णहानिमापद्यते विशेषेण॥२२॥

सप्तमे मासि गर्भः सर्वैर्भवैराप्यय्यते, तस्मात्तदा गर्भिणी सर्वाकारैः क्लान्ततमा भवति॥२३॥

अष्टमे मासि गर्भश्च मातृतो गर्भतश्च माता रसहारिणीभिः संवाहिनीभिर्मुहुर्मुहुरोजः परस्परत आददातेगर्भस्यासम्पूर्णत्वात् ।

तस्मात्तदा गर्भिणीमुहुर्मुहुर्मुदा युक्ता भवति मुहुर्मुहुश्च म्लाना, तथा गर्भः; तस्मात्तदा गर्भस्य जन्मव्यापत्तिमद्भवत्योजसोऽनवस्थितत्वात् ।

तं चैवार्थमभिसमीक्ष्याष्टमं मासमगण्यमित्याचक्षते कुशलाः॥२४॥

तस्मिन्नेकदिवसातिक्रान्तेऽपि नवमं मासमुपादाय प्रसवकालमित्याहुरादशमान्मासात्।

एतावान् प्रसवकालः, वैकारिकमतः परं कुक्षाववस्थानं गर्भस्य॥२५॥

एवमनयाऽऽनुपूर्व्याऽभिनिर्वर्तते कुक्षौ॥२६॥

मात्रादीनां खलु गर्भकराणां भावानां सम्पदस्तथा वृत्तस्य सौष्ठवान्मातृतश्चैवोपस्नेहोपस्वेदाभ्यां कालपरिणामात्स्वभावसंसिद्धेश्च कुक्षौ वृद्धिं प्राप्नोति॥२७॥

मात्रादीनामेव तु खलु गर्भकराणां भावानां व्यापत्तिनिमित्तमस्याजन्म भवति॥२८॥

ये ह्यस्य कुक्षौ वृद्धिहेतुसमाख्याता भावास्तेषां विपर्ययादुदरे विनाशमापद्यते, अथवाऽप्यचिरजातः स्यात्॥२९॥

यतस्तु कात्स्न्येनाविनश्यन् विकृतिमापद्यते, तदनुव्याख्यास्यामः- यदा स्त्रिया दोषप्रकोपणोक्तान्यासेवमानाया दोषाः प्रकुपिताः शरीरमुपसर्पन्तः शोणितगर्भशयावुपपद्यन्ते, न च कात्स्न्येन शोणितगर्भशयौ दूषयन्ति, तदेयं गर्भं लभतेस्त्री; तदा तस्य गर्भस्य मातृजानामवयवानामन्यतमोऽवयवो विकृतिमापद्यत एकोऽथवाऽनेके, यस्य यस्य ह्यवयवस्य बीजेबीजभागे वा दोषाः प्रकोपमापद्यन्ते, तं तमवयवं विकृतिराविशति।

यदा ह्यस्याः शोणिते गर्भाशयबीजभागः प्रदोषमापद्यते, तदा वन्ध्यां जनयति; यदा पुनरस्याः शोणिते गर्भाशयबीजभागावयवः प्रदोषमापद्यते, तदा पूतिप्रजां जनयति; यदा त्वस्याः शोणिते गर्भाशयबीजभागावयवः स्त्रीकराणां चशरीरबीजभागानामेकदेशः प्रदोषमापद्यते, तदा स्याकृतिभूयिष्ठमस्त्रियं वार्ता नाम जनयति, तां स्त्रीव्यापदमाचक्षते॥३०॥

एवमेव पुरुषस्य यदा बीजे बीजभागः प्रदोषमापद्यते, तदा वन्ध्यं जनयति; यदा पुनरस्य बीजे बीजभागावयवः प्रदोषमापद्यते, तदा पूतिप्रजं जनयति; यदा त्वस्य बीजे बीजभागावयवः पुरुषकराणां च शरीरबीजभागानामेकदेशः प्रदोषमापद्यते, तदा पुरुषाकृतिभूयिष्ठमपुरुषं तृणपुत्रिकं नाम जनयति; तां पुरुषव्यापदमाचक्षते॥३१॥

एतेन मातृजानां पितृजानां चावयवानां विकृतिव्याख्यानेन सात्म्यजानां रसजानां सत्त्वजानां चावयवानां विकृतिव्याख्याताभवति॥३२॥

निर्विकारः परस्त्वात्मा सर्वभूतानां निर्विशेषः; सत्त्वशरीरयोस्तु विशेषाद्विशेषोपलब्धिः॥३३॥

तत्र त्रयः शरीरदोषा वातपित्तश्लेष्माणः, ते शरीरं दूषयन्ति; द्वौ पुनः सत्त्वदोषौ रजस्तमश्च, तौ सत्त्वं दूषयतः।

ताभ्यां च सत्त्वशरीराभ्यां दुष्टाभ्यां विकृतिरुपजायते, नोपजायते चाप्रदुष्टाभ्याम्॥३४॥

तत्र शरीरं योनिविशेषाच्चतुर्विधमुक्तमग्रे॥३५॥

त्रिविधं खलु सत्त्वं- शुद्धं, राजसं, तामसमिति।

तत्र शुद्धमदोषमाख्यातं कल्याणांशत्वात्, राजसं सदोषमाख्यातं रोषांशत्वात्, तामसमपि सदोषमाख्यातं मोहांशत्वात्।

तेषां तु त्रयाणामपि सत्त्वानामेकैकस्य भेदाग्रमपरिसङ्ख्येयं तरतमयोगाच्छरीरयोनिविशेषेभ्यश्चान्योन्यानुविधानत्वाच्च।

शरीरं ह्यपि सत्त्वमनुविधीयते, सत्त्वं च शरीरम्। तस्मात् कतिचित्सत्त्वभेदाननूकाभिनिर्देशेन निदर्शनार्थमनुव्याख्यास्यामः॥३६॥

तद्यथा-

शुचिं सत्याभिसन्धं जितात्मानं संविभागिनं ज्ञानविज्ञानवचनप्रतिवचनसम्पन्नं स्मृतिमन्तंकामक्रोधलोभमानमोहेर्षाहर्षामिषपितं समं सर्वभूतेषु ब्राह्मं विद्यात् (१)।

इज्याध्ययनव्रतहोमब्रह्मचर्यपरमतिथिव्रतमुपशान्तमदमानरागद्वेषमोहलोभरोषंप्रतिभावचनविज्ञानोपधारणशक्तिसम्पन्नमार्षं विद्यात् (२)।

ऐश्वर्यवन्तमादेयवाक्यं यज्वानं शू्रमोजस्विनं तेजसोपेतमक्लिष्टकर्माणं दीर्घदर्शिनं धर्मार्थकामाभिरतमैन्द्रं विद्यात् (३)।

लेखास्थवृत्तं प्राप्तकारिणमसम्प्रहार्यमुत्थानवन्तं स्मृतिमन्तमैश्वर्यलम्बिनं व्यपगतरागेष्वद्विषमोहं याम्यं विद्यात् (४)।

शू्रं धीरं शुचिमशुचिद्वेषिणं यज्वानमभोविहाररतिमक्लिष्टकर्माणं स्थानकोपप्रसादं वारुणं विद्यात् (५)।

स्थानमानोपभोगपरिवारसम्पन्नं धर्मार्थकामनित्यं शुचिं सुखविहारं व्यक्तकोपप्रसादं कौबेरं विद्यात् (६)।

प्रियनृत्यगीतवादित्रोल्लापकश्लोकाख्यायिकेतिहासपुराणेषु कुशलं गन्धमाल्यानुलेपनवसनस्त्रीविहारकामनित्यमनसूयकंगान्धर्वं विद्यात् (७)।

इत्येवं शुद्धस्य सत्त्वस्य सप्तविधं भेदांशं विद्यात् कल्याणांशत्वात्; तत्संयोगात् ब्राह्ममत्यन्तशुद्धं व्यवस्येत्॥३७॥

शूरं चण्डमसूयकमैश्वर्यवन्तमौपधिकं रौद्रमननुक्रोशमात्मपूजकमासुरं विद्यात् ।

अमर्षिणमनुबन्धकोपं छिद्रप्रहारिणं क्रूरमाहारातिमात्ररुचिमाभिषप्रियतमं स्वप्नायासबहुलमीर्ष्युं राक्षसं विद्यात् ।

महाशनं स्त्रैणं स्त्रीरहस्काममशुचिं शुचिद्वेषिणं भीरुं भीषयितारं विकृतविहाराहारशीलं पैशाचं विद्यात् ।

क्रुद्धंशूरमक्रुद्धंभीरुं तीक्ष्णमायासबहुलं सन्त्रस्तगोचरमाहारविहारपरं सार्षपं विद्यात् ।

आहारकाममतिदुःखशीलाचारोपचारमसूयकमसंविभागिनमतिलोलुपमकर्मशीलं प्रैतं विद्यात् ।

अनुषक्तकाममजस्रमाहारविहारपरमनवस्थितममर्षणमसञ्चयं शाकुनं विद्यात् ।

इत्येवं खलु राजसस्य सत्त्वस्य षड्विधं भेदांशं विद्यात्, रोषांशत्वात् ॥३८॥

निराकरिष्णुममेधसं जुगुप्सिताचाराहरं मैथुनपरं स्वप्नशीलं पाशवं विद्यात् ।

भीरुमबुधमाहारलुब्धमनवस्थितमनुषक्तकामक्रोधं सरणशीलं तोयकामं मात्स्यं विद्यात् ।

अलसं केवलमभिनविष्टमाहारे सर्वबुद्ध्यङ्गहीनं वानस्पत्यं विद्यात् ।

इत्येवं तामसस्य सत्त्वस्य त्रिविधं भेदांशं विद्यान्मोहांशत्वात् ॥३९॥

इत्यपरिसङ्ख्येयभेदानां त्रयाणामपि सत्त्वानां भेदैकदेशो व्याख्यातः; शुद्धस्य सत्त्वस्य सप्तविधो ब्रह्मर्षिशक्रयमवरुणकुबेरगन्धर्वसत्त्वानुकारेण, राजसस्य षड्विधो दैत्यपिशाचराक्षससर्पप्रेतशकुनिसत्त्वानुकारेण, तामसस्य त्रिविधः पशुमत्स्यवनस्पतिसत्त्वानुकारेण, कथं च यथासत्त्वमुपचारः स्यादिति ॥४०॥

केवलश्चायमुद्देशो यथोद्देशमभिनिर्दिष्टो भवति गर्भावक्रान्तिसम्प्रयुक्तः ; तस्य चार्थस्य विज्ञाने सामर्थ्यं गर्भकराणां च भावानामनुसमाधिः, विधातश्च विधातकराणां भावानामिति ॥४१॥

तत्र श्लोकाः-

निमित्तमात्मा प्रकृतिवृद्धिः कुक्षौ क्रमेण च ।

वृद्धिहेतुश्च गर्भस्य पञ्चार्थाः शुभसञ्ज्ञिताः ॥४२॥

अजन्मनि च यो हेतुर्विनाशे विकृतावपि ।

इमांस्त्रीनशुभान् भावानाहुर्गर्भविधातकान् ॥४३॥

शुभाशुभसमाख्यातानष्टौ भावानिमान् भिषक् ।

सर्वथा वेद यः सर्वान् स राज्ञः कर्तुमर्हति ॥४४॥

अवाप्त्युपायान् गर्भस्य स एवं ज्ञातुमर्हति ।

ये च गर्भविघातोक्ता भावास्तांश्चाप्युदारधीः ॥४५॥

इत्यग्निवेशकृते तन्त्रे चरकप्रतिसंस्कृते शारीरस्थाने

महतीगर्भवक्रान्तिशारीरं नाम चतुर्थोऽध्यायः ॥४॥

V Chapter: पुरुषविचयं शरीर

अथातः पुरुषविचयं शरीरं व्याख्यास्यामः॥१॥

इति ह स्माह भगवानात्रेयः॥२॥

‘पुरुषोऽयं लोकसम्मितः’ इत्युवाच भगवान् पुनर्वसुरात्रेयः। यावन्तो हि लोके (मूर्तिमन्तो) भावविशेषास्तावन्तः पुरुषे, यावन्तः पुरुषे तावन्तो लोके; इत्येवंवादिनं भगवन्तमात्रेयमग्निवेश उवाच- नैतावता वाक्येनोक्तं वाक्यार्थमवगाहामहे, भगवता बुद्ध्या भूयस्तरमतोऽनुव्याख्यायमानं शुश्रूषामह इति॥३॥

तमुवाच भगवानात्रेयः- अपरिसङ्ख्येया लोकावयवविशेषाः, पुरुषावयवविशेषा अप्यपरिसङ्ख्येयाः; तेषां यथास्थूलंकतिचिद्भावान् सामान्यमभिप्रेत्योदाहरिष्यामः, तानेकमना निबोध सम्यगुपवर्ण्यमानानग्निवेश!। षड्धातवः समुदिताः ‘लोक’ इति शब्दं लभन्ते; तद्यथा- पृथिव्यापस्तेजो वायुराकाशं ब्रह्म चाव्यक्तमिति, एत एव च षड्धातवः समुदिताः ‘पुरुष’ इति शब्दं लभन्ते॥४॥

तस्य पुरुषस्य पृथिवी मूर्तिः, आपः क्लेदः, तेजोऽभिस्तनापः, वायुः प्राणः, वियत् सुषिराणि, ब्रह्म अन्तरात्मा। यथा खलु ब्राह्मी विभूतिर्लोके तथा पुरुषोऽप्यान्तरात्मिकी विभूतिः, ब्रह्मणो विभूतिर्लोके प्रजापतिरन्तरात्मनो विभूतिः पुरुषेऽसत्त्वं, यस्त्विन्द्रो लोके स पुरुषोऽहङ्कारः, आदित्यस्त्वादानं, रुद्रो रोषः, सोमः प्रसादः, वसवः सुखम्, अश्विनौ कान्तिः, मरुदुत्साहः, विश्वेदेवाः सर्वेन्द्रियाणि सर्वेन्द्रियार्थाश्च, तमो मोहः, ज्योतिर्ज्ञानं, यथा लोकस्य सर्गादिस्तथा पुरुषस्य गर्भाधानं, यथा कृतयुगमेवं बाल्यं, यथा त्रेता तथा यौवनं, यथा द्वापरस्तथा स्थाविर्यं, यथा कलिरेवमातुर्यं, यथा युगान्तस्तथामरणमिति। एवमेतेनानुमानेनानुक्तानामपि लोकपुरुषयोरवयवविशेषाणामग्निवेश! सामान्यं विद्यादिति॥५॥

एवंवादिनं भगवन्तमात्रेयमग्निवेश उवाच- एवमेतत् सर्वमनपवादं यथोक्तं भगवता लोकपुरुषयोः सामान्यम्। किन्त्वस्य सामान्योपदेशस्य प्रयोजनमिति॥६॥

भगवानुवाच- शृण्वन्निवेश! सर्वलोकमात्मन्यात्मानं च सर्वलोके सममनुपश्यतः सत्या बुद्धिः समुत्पद्यते। सर्वलोकं ह्यात्मनि पश्यतो भवत्यात्मैव सुखदुःखयोः कर्ता नान्य इति। कर्मात्मकत्वाच्च हेत्वादिभिर्युक्तः सर्वलोकोऽहमिति विदित्वा ज्ञानं पूर्वमुत्थाप्यतेऽपवर्गयति। तत्र संयोगापेक्षीलोकशब्दः। षड्धातुसमुदायो हि सामान्यतः सर्वलोकः॥७॥

तस्य हेतुः, उत्पत्तिः, वृद्धिः, उपप्लवः, वियोगश्च। तत्र हेतुरुत्पत्तिकारणं, उत्पत्तिर्जन्म, वृद्धिराप्यायनम्, उपप्लवो दुःखागमः, षड्धातुविभागो वियोगः सजीवाणाम् सप्राणनिरोधः स भङ्गः स लोकस्वभावः। तस्य मूलं सर्वोपप्लवानां च प्रवृत्तिः, निवृत्तिरुपरमः। प्रवृत्तिर्दुःखं, निवृत्तिः सुखमिति यज्ज्ञानमुत्पद्यते तत् सत्यम्। तस्य हेतुः सर्वलोकसामान्यज्ञानम्। एतत्प्रयोजनं सामान्योपदेशस्येति॥८॥

अथान्निवेश उवाच- किम्मूला भगवन्! प्रवृत्तिः, निवृत्तौ च क उपाय इति॥९॥

भगवानुवाच- मोहेच्छाद्वेषकर्ममूला प्रवृत्तिः।

तज्जा ह्यहङ्कारसङ्गसंशयाभिसम्प्लवाभ्यवपातविप्रत्ययाविशेषानुपायास्तरुणमिव द्रुममतिविपुलशाखास्तरवोऽभिभूयपुरुषमवतत्यैवोत्तिष्ठन्ते; यैरभिभूतो न सत्तामतिवर्तते।

तत्रैवञ्जातिरूपवित्तवृत्तबुद्धिशीलविद्याभिजनवयोवीर्यप्रभावसम्पन्नोऽहमित्यहङ्कारः,

यन्मनोवाक्कायकर्म नापवर्गाय ससङ्गः,

कर्मफलमोक्षपुरुषप्रेत्यभावादयः सन्ति वा नेति संशयः,

सर्वावस्थास्वनन्योऽहमहं स्रष्टा स्वभावसंसिद्धोऽहमहंशरीरेन्द्रियबुद्धिस्मृतिविशेषाशिरिति ग्रहणमभिसम्प्लवः,

मम मातृपितृभ्रातृदारापत्यबन्धुमित्रभृत्यगणो गणस्यचाहमित्यभ्यवपातः,

कार्याकार्यहिताहितशुभाशुभेषु विपरीताभिनिवेशो विप्रत्ययः,

ज्ञाज्ञयोः प्रकृतिविकारयोः प्रवृत्तिनिवृत्त्योश्चसामान्यदर्शनमविशेषः,

प्रोक्षणानशनाग्निहोत्रविषवणाभ्युक्षणावाहनयाजनयजनयाचनसलिलहुताशनप्रवेशादयः समारम्भाः प्रोच्यन्ते ह्यनुपायाः ।

एवमयमधीधृतिस्मृतिरहङ्काराभिनिविष्टः सक्तः ससंशयोऽभिसम्प्लुतबुद्धिरभ्यवपतितोऽन्यथादृष्टिरविशेषग्राहीविमार्गगतिर्निवासवृक्षः सत्त्वशरीरदोषमूलानां सर्वदुःखानां भवति ।

एवमहङ्कारादिभिर्दोषैर्भ्राम्यमाणो नातिवर्तते प्रवृत्तिं, सा च मूलमधस्य ॥१०॥

निवृत्तिरपवर्गः; तत् परं प्रशान्तं तत्तदक्षरं तद्ब्रह्म स मोक्षः ॥११॥

तत्र मुमुक्षूणामुदयनानि व्याख्यास्यामः ।

तत्र लोकदोषदर्शिनो मुमुक्षोरादित एवाचार्याभिगमनं, तस्योपदेशानुष्ठानम्, अग्नेरेवोपचर्या, धर्मशास्त्रानुगमनं, तदार्थावबोधः, तेनावष्टम्भः, तत्र यथोक्ताः क्रियाः, सतामुपासनम्, असतां परिवर्जनम्, असङ्गतिर्दुर्जनेन, सत्यंसर्वभूतहितमपरुषमनतिकाले परीक्ष्य वचनं, सर्वप्राणिषु चात्मनीवावेक्षा, सर्वासामस्मरणमसङ्कल्पनमप्रार्थनमभिभाषणं चस्त्रीणां, सर्वपरिग्रहत्यागः, कौपीनं प्रच्छादनार्थं, धातुरागनिवसनं, कन्थासीवनहेतोः सूचीपिप्पलकं, शौचाधानतोर्जलकुण्डिका, दण्डधारणं, भेक्षचर्यार्थं पात्रं, प्राणधारणार्थमेककालमग्राम्यो यथोपपन्नोऽभ्यवहारः, श्रमापनयनार्थंशीर्णशुष्कपर्णतृणास्तरणोपधानं, ध्यानहेतोः कायनिबन्धनं, वनेष्वनिकेतवासः, तन्द्रानिन्द्रालस्यादिकर्मवर्जनं, इन्द्रियार्थेष्वनुरागोपतापनिग्रहः, सुसंस्थितगतप्रेक्षिता हारविहारप्रत्यङ्गचेष्टादिकेष्वारम्भेषु स्मृतिपूर्विका प्रवृत्तिः, सत्कारस्तुतिगर्हावमानक्षमत्वं, क्षुत्पिपासायासश्रमशीतोष्णवातवर्षासुखदुःखसंस्पर्शसहत्वं, शोकदैन्यमानोद्वेगमदलोभरागेर्ष्याभयक्रोधादिभिरसञ्चलनम्, अहङ्कारादिषूपसर्गसञ्ज्ञा, लोकपुरुषयोः सर्गादिसामान्यावेक्षणं, कार्यकालात्ययभयं, योगारम्भे सततमनिर्वेदः, सत्त्वोत्साहः, अपवर्गाय धीधृतिस्मृतिबलाधानं; नियमनमिन्द्रियाणां चेतसि, चेतस आत्मनि, आत्मनश्च; धातुभेदेन शरीरावयवसङ्ख्यानमभीक्षणं, सर्वकारणबहुःखमस्वमनित्यमित्यभ्युपगमः, सर्वप्रवृत्तिष्वधसञ्ज्ञा, सर्वसन्न्यासे सुखमित्यभिनिवेशः; एष मार्गोऽपवर्गाय, अतोऽन्यथा बध्यते; इत्युदयनानि व्याख्यातानि ॥१२॥

भवन्ति चात्र-

एतैरविमलं सत्त्वं शुद्ध्युपायैर्विशुध्यति । मृज्यमान इवादशस्तैलचेलकचादिभिः ॥१३॥

ग्रहाम्बुदरजोधूमनीहारैरसमावृतम् । यथाऽर्कमण्डलं भाति भाति सत्त्वं तथाऽमलम् ॥१४॥

ज्वलत्यात्मनि संरुद्धं तत् सत्त्वं संवृतायने । शुद्धः स्थिरः प्रसन्नार्चिर्दीपो दीपाशये यथा ॥१५॥

शुद्धंसत्त्वस्य या शुद्धा सत्या बुद्धिः प्रवर्तते । यया भिनत्यतिबलं महामोहमयं तमः ॥१६॥

सर्वभावस्वभावज्ञो यया भवति निःस्पृहः । योगं यया साधयते साङ्ख्यः सम्पद्यते यया ॥१७॥

यया नोपैत्यहङ्कारं नोपास्ते कारणं यया | यया नालम्बते किञ्चित् सर्वं सन्न्यस्यते यया || १८ ||

याति ब्रह्म यया नित्यमजरं शान्तमव्ययम् | विद्या सिद्धिर्मतिर्मेधा प्रज्ञा ज्ञानं च सा मता || १९ ||

लोके विततमात्मानं लोकं चात्मनि पश्यतः | परावरदृशः शान्तिर्ज्ञानमूला न नश्यति || २० ||

पश्यतः सर्वभावान् हि सर्वावस्थासु सर्वदा | ब्रह्मभूतस्य संयोगो न शुद्धस्योपपद्यते || २१ ||

नात्मनः करणाभावाल्लिङ्गमप्युपलभ्यते | स सर्वकरणायोगान्मुक्त इत्यभिधीयते || २२ ||

विपापं विरजः शान्तं परमक्षरमव्ययम् | अमृतं ब्रह्म निर्वाणं पर्यायैः शान्तिरुच्यते || २३ ||

एतत्तत् सौम्य! विज्ञानं यज्ज्ञात्वा मुक्तसंशयाः | मुनयः प्रशमं जग्मुर्वीतमोहरजःस्पृहाः || २४ ||

तत्र श्लोकौ-

सप्रयोजनमुद्दिष्टं लोकस्य पुरुषस्य च | सामान्यं मूलमुत्पत्तौ निवृत्तौ मार्ग एव च || २५ ||

शुद्धसत्त्वसमाधानं सत्या बुद्धिश्च नैष्ठिकी | विचये पुरुषस्योक्ता निष्ठा च परमर्षिणा || २६ ||

VI Chapter: शरीरविचयं शरीर

अथातः शरीरविचयं शरीरं व्याख्यास्यामः॥१॥

इति ह स्माह भगवानात्रेयः॥२॥

शरीरविचयः शरीरोपकारार्थमिष्यते। ज्ञात्वा हि शरीरतत्त्वं शरीरोपकारक्रेषु भावेषु ज्ञानमुत्पद्यते। तस्माच्छरीरविचयं प्रशंसन्ति कुशलाः॥३॥

तत्र शरीरं नाम चेतनाधिष्ठानभूतं पञ्चमहाभूतविकारसमुदायात्मकं समयोगवाहि । यदा ह्यस्मिन् शरीरे धातवो वैषम्यमापद्यन्ते तदा क्लेशं विनाशं वा प्राप्नोति। वैषम्यगमनं हि पुनर्धातूनां वृद्धिहासगमनमकात्स्न्येन प्रकृत्या च॥४॥

यौगपद्येन तु विरोधिनां धातूनां वृद्धिहासौ भवतः। यद्धि यस्य धातोर्वृद्धिकरं तत्ततो विपरीतगुणस्य धातोः प्रत्यवायकरं सम्पद्यते॥५॥

तदेव तस्माद्वेषजं सम्यगवचार्यमाणं युगपन्त्यूनान्तिरिक्तानां धातूनां साम्यकरं भवति, अधिकमपकर्षितिन्यूनमाप्याययति॥६॥

एतावदेव हि वैषम्यप्रयोगे फलमिष्टं स्वस्थवृत्तानुष्ठाने च यावद्धातूनां साम्यं स्यात्। स्वस्था ह्यपि धातूनां साम्यानुग्रहार्थमेव कुशला रसगुणानाहारविकारांश्च पर्यायेण च्छन्त्युपयोक्तुं सात्म्यसमाज्ञातान्; एकप्रकारभूयिष्ठांश्चोपयुञ्जानास्तद्विपरीतकरसमाज्ञातया चेष्टया सममिच्छन्ति कर्तुम्॥७॥

देशकालात्मगुणविपरीतानां हि कर्मणामाहारविकाराणां च क्रियोपयोगः सम्यक्, सर्वातियोगसन्धारणम्, असन्धारणमुदीर्णानां च गतिमतां, साहसानां च वर्जनं, स्वस्थवृत्तमेतावद्धातूनां साम्यानुग्रहार्थमुपदिश्यते॥८॥

धातवः पुनः शरीराः समानगुणैः समानगुणभूयिष्ठैर्वाऽप्याहारविकारैरभ्यस्यमानैर्वृद्धिं प्राप्नुवन्ति, हासं तुविपरीतगुणैर्विपरीतगुणभूयिष्ठैर्वाऽप्याहारैरभ्यस्यमानैः॥९॥

तत्रेमे शरीरधातुगुणाः संख्यासामर्थ्यकराः; तद्यथा-गुरुलघुशीतोष्णस्निग्धरूक्षमन्दतीक्ष्णस्थिरसरमुदकठिनविशदपिच्छलश्लक्ष्णखरसूक्ष्मस्थूलसान्द्रद्रवाः। तेषु ये गुरुवस्ते गुरुभिराहारविकारगुणैरभ्यस्यमानैराप्याय्यन्ते, लघवश्च ह्रसन्ति; लघवस्तु लघुभिराप्याय्यन्ते, गुरुवश्च ह्रसन्ति। एवमेव सर्वधातुगुणानां सामान्ययोगाद् वृद्धिः, विपर्ययादध्वासः। तस्मान्मांसमाप्याय्यते मांसेन भूयस्तरमन्येभ्यः शरीरधातुभ्यः, तथा लोहितं लोहितेन, मेदो मेदसा, वसा वसया, अस्थिररुणास्थना, मज्जा मज्जा, शुक्रं शुक्रेण, गर्भस्त्वामगर्भेण॥१०॥

यत्र त्वेवंलक्षणेन सामान्येन सामान्यवतामाहारविकाराणामसान्निध्यं स्यात्, सन्निहितानां वाऽप्ययुक्तत्वान्नोपयोगो घृणित्वादन्त्यस्माद्वा कारणात्, स च धातुरभिवर्धयितव्यः स्यात्, तस्य ये समानगुणाः स्युराहारविकारा असेव्याश्च, तत्रसमानगुणभूयिष्ठानामन्यप्रकृतीनामप्याहारविकाराणामुपयोगः स्यात्। तद्यथा-शुक्रक्षये क्षीरसर्पिषोरुपयोगो मधुरस्निग्धशीतसमाख्यातानां चापरेषां द्रव्याणां, मूत्रक्षये पुनरिक्षुरसवारुणीमण्डद्रवमधुराम्ललवणोपक्लेदिनां, पुरीषक्षये कुल्माषमाषकुष्कुण्डाजमध्ययवशाकधान्याम्लानां, वातक्षयेकटुकतिक्तकषायरूक्षलघुशीतानां, पित्तक्षयेऽम्ललवणकटुकक्षारोष्णतीक्ष्णानां, श्लेष्मक्षये स्निग्धगुरुमधुरसान्द्रपिच्छलानां द्रव्याणाम्। कर्मापि यद्यस्य धातोर्वृद्धिकरं तत्तदासेव्यम्। एवमन्येषामपि शरीरधातूनां सामान्यविपर्ययाभ्यां वृद्धिहासौ यथाकालं कार्या। इति सर्वधातूनामेकैकशोऽतिदेशतश्च वृद्धिहासकराणि व्याख्यातानि भवन्ति॥११॥

कात्स्न्येन शरीरवृद्धिकरास्त्वमे भावा भवन्ति; तद्यथा- कालयोगः, स्वभावसंसिद्धिः, आहारसौष्ठवम्, अविघातश्चेति॥१२॥

बलवृद्धिकरास्त्वमे भावा भवन्ति। तद्यथा- बलवत्पुरुषे देशे जन्म बलवत्पुरुषे काले च, सुखश्च कालयोगः, बीजक्षेत्रगुणसंपच्च, आहारसंपच्च, शरीरसंपच्च, सात्म्यसंपच्च, सत्त्वसंपच्च, स्वभावसंसिद्धिश्च, यौवनं च, कर्म च, संहर्षश्चेति॥१३॥

आहारपरिणामकरास्त्वमे भावा भवन्ति। तद्यथा- ऊष्मा, वायुः, क्लेदः, स्नेहः, कालः, समयोश्चेति॥१४॥

तत्र तु खल्वेषामूष्मादीनामाहारपरिणामकराणां भावानामिमे कर्मविशेषा भवन्ति। तद्यथा- ऊष्मा पचति, वायुरपकर्षति, क्लेदः शैथिल्यमापादयति, स्नेहो मार्दवं जनयति, कालः पर्याप्तिमभिनिर्वर्तयति, समयोगस्त्वेषां परिणामधातुसाम्यकरः सम्पद्यते॥१५॥

परिणमतस्त्वाहारस्य गुणाः शरीरगुणभावमापद्यन्ते यथास्वमविरुद्धाः ; विरुद्धाश्च विहन्युर्विहताश्च विरोधिभिः शरीरम्॥१६॥

शरीरगुणाः पुनर्विद्विधाः संग्रहेण- मलभूताः, प्रसादभूताश्च। तत्र मलभूतास्ते ये शरीरस्याबाधकराः स्युः। तद्यथा- शरीरच्छिद्रेषूपदेहाः पृथग्जन्मानो बहिर्मुखाः, परिपक्वाश्च धातवः, प्रकुपिताश्च वातपित्तश्लेष्माणः, ये चान्येऽपिकेचिच्छरीरे तिष्ठन्तो भावाः शरीरस्योपधातायोपपद्यन्ते, सर्वास्तान्मले संचक्ष्महे; इतरास्तु प्रसादे, गुर्वादींश्चद्रवान्तान् गुणभेदेन, रसादींश्च शुक्रान्तान् द्रव्यभेदेन॥१७॥

तेषां सर्वेषामेव वातपित्तश्लेष्माणो दुष्टा दूषयितारो भवन्ति, दोषस्वभावात्। वातादीनां पुनर्धात्वन्तरे कालान्तरे प्रदुष्टानां विविधाशितपीतीयेऽध्याये विज्ञानान्युक्तानि। एतावत्येव दुष्टदोषगतिर्यावत् संस्पर्शनाच्छरीरधातूनाम्। प्रकृतिभूतानां तु खलु वातादीनां फलमारोग्यम्। तस्मादेषां प्रकृतिभावे प्रयतितव्यं बुद्धिमद्भिरिति॥१८॥

भवति चात्र- शरीरं सर्वथा सर्वं सर्वदा वेद यो भिषक्। आयुर्वेदं स कात्स्न्येन वेद लोकसुखप्रदम्॥१९॥

एवंवादिनं भगवन्तमात्रेयमनिवेश उवाच श्रुतमेतदुक्तं भगवता शरीराधिकारे वचः। किन्तु खलु गर्भस्याङ्गं पूर्वमभिनिर्वर्तते कुक्षौ, कुतो मुखः कथं चान्तर्गतस्तिष्ठति, किमाहारश्च वर्तयति, कथम्भूतश्च निष्क्रामति, कैश्चायमाहारोपचरैर्जातः सद्यो हन्यते, कैरव्याधिरभिवर्धते, किं चास्य देवादिप्रकोपनिमित्ता विकाराः सम्भवन्ति आहोस्विन्न, किंचास्य कालाकालमृत्योर्भावाभावयोर्भगवानध्यवस्यति, किंचास्य परमायुः, कानि चास्यपरमायुषो निमित्तानीति॥२०॥

तमेवमुक्तवन्तमनिवेशं भगवान् पुनर्वसुरात्रेय उवाच- पूर्वमुक्तमेतद्भावंक्रान्तौ यथाऽयमभिनिर्वर्तते कुक्षौ, यच्चास्य यदासंतिष्ठतेऽङ्गजातम्। विप्रतिवादास्त्वत्र बहुविधाः सूत्रकृतामृषीणां सन्ति सर्वेषां; तानपि निबोधोच्यमानान्- शिरः पूर्वमभिनिर्वर्तते कुक्षावितिकुमारशिरा भरब्दाजः पश्यति, सर्वेन्द्रियाणां तदधिष्ठानमिति कृत्वा; हृदयमिति काङ्कायनो बाह्वीकभिषक्, चेतनाधिष्ठानत्वात्; नाभिरिति भद्रकाप्यः, आहारागम इति कृत्वा; पक्वाशयगुदमिति भद्रशौनकः, मारुताधिष्ठानत्वात्; हस्तपादमिति बडिशः, तत्करणत्वात् पुरुषस्य; इन्द्रियाणीति जनको वैदेहः, तान्यस्य बुद्ध्याधिष्ठानानीति कृत्वा; परोक्षत्वादचिन्त्यमिति मारीचिः कश्यपः; सर्वाङ्गाभिनिर्वृत्तिर्युगपदिति धन्वन्तरिः; तदुपपन्नं, सर्वाङ्गानां तुल्यकालाभिनिर्वृत्तत्वाद्धृदयप्रभृतीनाम्। सर्वाङ्गानां ह्यस्य हृदयं मूलमधिष्ठानं च केषाञ्चिद्भावानाम्, न च तस्मात् पूर्वाभिनिर्वृत्तिरेषां; तस्माद्धृदयप्रभृतीनां सर्वाङ्गानां तुल्यकालाभिनिर्वृत्तिः, सर्वे भावा ह्यन्योन्यप्रतिबद्धाः; तस्माद्यथाभूतदर्शनं साधु॥२१॥

गर्भस्तु खलु मातुः पृष्ठाभिमुख ऊर्ध्वशिराः सङ्कुच्याङ्गान्यास्तेऽन्तःकुक्षौ॥२२॥

व्यपगतपिपासाबुभुक्षस्तु खलु गर्भः परतन्त्रवृत्तिर्मातरमाश्रित्य वर्तयत्युपस्नेहोपस्वेदाभ्यां गर्भाशये सदसभूताङ्गावयवः, तदनन्तरं ह्यस्य कश्चिल्लोमकूपायनैरुपस्नेहः कश्चिन्नाभिनाड्ययनैः। नाभ्यां ह्यस्य नाडी प्रसक्ता, नाड्यां चापरा, अपरा चास्य मातुः प्रसक्ता हृदये, मातृहृदयं ह्यस्य तामपरामभिसम्प्लवतेसिराभिः स्यन्दमानाभिः; स तस्य रसो बलवर्णकरः सम्पद्यते, स च सर्वरसवानाहारः। स्त्रिया ह्यापन्नगर्भायास्त्रिधा रसः प्रतिपद्यते- स्वशरीरपुष्टये, स्तन्याय, गर्भवृद्धये च। स तेनाहारेणोपपृच्छः (परतन्त्रवृत्तिर्मातरमाश्रित्य) वर्तयत्यन्तर्गतः॥२३॥

स चोपस्थितकाले जन्मनि प्रसूतिमारुतयोगात् परिवृत्त्यावाक् शिरा निष्क्रामत्यपत्यपथेन, एषा प्रकृतिः, विकृतिः पुनरतोऽन्यथा। परं त्वतः स्वतन्त्रवृत्तिर्भवति॥२४॥

तस्याहारोपचारौ जातिसूत्रीयोपदिष्टाविकारकरौ चाभिवृद्धिकरौ भवतः॥२५॥

ताभ्यामेव च विषमसेविताभ्यां जातः सद्य उपहन्यते तरुरिवाचिरव्यपरोपितो वातातपाभ्यामप्रतिष्ठितमूलः॥२६॥

आप्तोपदेशादद्भुतरूपदर्शनात् समुत्थानलिङ्गचिकित्सितविशेषाच्चादोषप्रकोपानुरूपा देवादिप्रकोपनिमित्ता विकाराःसमुपलभ्यन्ते॥२७॥

कालाकालमृत्युवोस्तु खलु भावाभावयोरिदमध्यवसितं नः- “यः कश्चिन् भ्रियते स काल एव भ्रियते, न हि कालच्छिद्रमस्ति” इत्येके भाषन्ते। तच्चासम्यक् न ह्यच्छिद्रता सच्छिद्रता वा कालस्योपपद्यते, कालस्वलक्षणस्वभावात्। तत्राहुरपरे- यो यदा भ्रियते स तस्य नियतो मृत्युकालः; स सर्वभूतानां सत्यः, समक्रियत्वादिति। एतदपि चान्यथाऽर्थग्रहणम्। न हि कश्चिन् भ्रियत इति समक्रियः। कालो ह्यायुषः प्रमाणमधिकृत्योच्यते। यस्य चेष्टं यो यदा भ्रियते स तस्य मृत्युकाल इति, तस्य सर्वे भावा यथास्वं नियतकाला भविष्यन्ति; तच्च नोपपद्यते, प्रत्यक्षं ह्यकालाहारवचनकर्मणां फलमनिष्टं, विपर्यये चेष्टं; प्रत्यक्षतश्चोपलभ्यते खलु कालाकालव्यक्तिस्तासु तास्ववस्थासु तंतमर्थमभिसमीक्ष्य, तद्यथा- कालोऽयमस्य व्याधेराहारस्यौषधस्य प्रतिकर्मणो विसर्गस्य, अकालो वेति। लोकेऽप्येतद्वति- काले देवो वर्षत्यकाले देवो वर्षति, काले शीतमकाले शीतं, काले तपत्यकाले तपति, काले पुष्पफलमकाले चपुष्पफलमिति। तस्मादुभयमस्ति- काले मृत्युरकाले च; नैकान्तिकमत्र। यदि ह्यकाले मृत्युर्न स्यान्नियतकालप्रमाणमायुः सर्व स्यात्; एवं गते हिताहितज्ञानमकारणं स्यात्, प्रत्यक्षानुमानोपदेशाश्चाप्रमाणानि स्युर्ये प्रमाणभूताः सर्वतन्त्रेषु, यैरायुष्याण्यनायुष्याणि चोपलभ्यन्ते। वाग्वस्तुमात्रमेतद्वादमृषयो मन्यन्ते- नाकाले मृत्युरस्तीति॥२८॥

वर्षशतं खल्वायुषः प्रमाणमस्मिन् काले॥२९॥

तस्य निमित्तं प्रकृतिगुणात्मसंपत् सात्योपसेवनं चेति॥३०॥

तत्र श्लोकाः- शरीरं यद्यथा तच्च वर्तते क्लिष्टमामयैः। यथा क्लेशं विनाशं च याति ये चास्य धातवः॥३१॥

वृद्धिहासौ यथा तेषां क्षीणानामौषधं च यत्। देहवृद्धिकरा भावा बलवृद्धिकराश्च ये॥३२॥

परिणामकरा भावा या च तेषां पृथक् क्रिया। मलाख्याः सम्प्रसादाख्या धातवः प्रश्न एव च॥३३॥

नवको निर्णयश्चास्य विधिवत् संप्रकाशितः। तथ्यः शरीरविचये शरीरे परमर्षिणा॥३४॥

इत्यग्निवेशकृते तन्त्रे चरकप्रतिसंस्कृते शारीरस्थाने शरीरविचयशारीरं नाम षष्ठोऽध्यायः॥६॥

VII Chapter: शरीरसङ्ख्याशरीर

अथातः शरीरसङ्ख्याशरीरं व्याख्यास्यामः॥१॥

इति ह स्माह भगवानात्रेयः॥२॥

शरीरसङ्ख्यामवयवशः कृत्स्नशरीरं प्रविभज्य सर्वशरीरसङ्ख्यानप्रमाणज्ञानहेतोर्भगवन्तमात्रेयमग्निवेशः पप्रच्छ॥३॥

तमुवाच भगवानात्रेयः- शृणु मतोऽग्निवेश! सर्वशरीरमाचक्षाणस्य यथा प्रश्नमेकमना यथावत् शरीरे षट् त्वचः; तद्यथा- उदकधरा त्वग्बाह्या, द्वितीया त्वसृग्धरा, तृतीया सिध्मकिलाससम्भवाधिष्ठाना, चतुर्थी दद्रूकुष्ठसम्भवाधिष्ठाना, पञ्चमी त्वलजीविद्रुधिसम्भवाधिष्ठाना, षष्ठी तु यस्यां छिन्नायां ताम्यत्यन्ध इव च तमः प्रविशति यां चाप्यधिष्ठायारूषि जायन्ते पर्वसु कृष्णरक्तानि स्थूलमूलानि दुश्चिकित्स्यतमानि च; इति षट् त्वचः; एताः षडङ्गं शरीरमवतत्य तिष्ठन्ति॥४॥

तत्रायं शरीरस्याङ्गविभागः; तद्यथा- द्वौ बाहू, द्वे सक्थिनी, शिरोग्रीवम्, अन्तराधिः, इति षडङ्गमङ्गम्॥५॥

त्रीणि सषष्ठीनि शतान्यस्थानां सह दन्तोलूखलनखेन | तद्यथा- द्वात्रिंशदन्ताः, द्वात्रिंशदन्तोलूखलानि, विंशतिर्नखाः, षष्टिः पाणिपादाङ्गुल्यस्थीनि, विंशतिः पाणिपादशलाकाः, चत्वारि पाणिपादशलाकाधिष्ठानानि, द्वे पाण्योरस्थिनी, चत्वारः पादयोर्गुल्फाः, द्वौ मणिकौ हस्तयोः, चत्वार्यरन्त्योरस्थिनी, चत्वारि जङ्घयोः, द्वे जानुनी, द्वे जानुकपालिके, द्वावूरुनलकौ, द्वौ बाहुनलकौ, द्वावंसौ, द्वे अंसफलके, द्वावक्षकौ, एकं जत्रु, द्वे तालुके, द्वे श्रोणिफलके, एकं भगास्थि, पञ्चचत्वारिंशत् पृष्ठगतान्यस्थीनि, पञ्चदश ग्रीवायां, चतुर्दशोरसि, द्वयोः पार्श्वयोश्चतुर्विंशतिः पर्शुकाः, तावन्ति स्थालकानि, तावन्ति चैव स्थालकार्बुदानि, एकंहन्वस्थि, द्वे हनुमूलबन्धने, एकास्थि नासिकागण्डकूटललाटं, द्वौ शङ्खौ, चत्वारि शिरःकपालानीति; एवं त्रीणि सषष्ठीनि शतान्यस्थानां सह दन्तोलूखलनखेनेति॥६॥

पञ्चेन्द्रियाधिष्ठानानि; तद्यथा- त्वग्, जिह्वा, नासिका, अक्षिणी, कर्णौ च |

पञ्च बुद्धीन्द्रियाणि; तद्यथा- स्पर्शनं, रसनं, घ्राणं, दर्शनं, श्रोत्रमिति |

पञ्च कर्मेन्द्रियाणि; तद्यथा- हस्तौ, पादौ, पायुः, उपस्थः, जिह्वा चेति॥७॥

हृदयं चेतनाधिष्ठानमेकम्॥८॥

दश प्राणायतनानि; तद्यथा- मूर्धा, कण्ठः, हृदयं, नाभिः, गुदं, बस्तिः, ओजः, शुक्रं, शोणितं, मांसमिति |

तेषु षट् पूर्वाणि मर्मसङ्ख्यातानि॥९॥

पञ्चदश कोष्ठाङ्गानि; तद्यथा- नाभिश्च, हृदयं च, क्लोम च, यकृच्च, प्लीहा च, वृक्कौ च, बस्तिश्च, पुरीषाधारश्च, आमाशयश्च, पक्वाशयश्च, उत्तरगुदं च, अधरगुदं च, क्षुद्रान्नं च, स्थूलान्नं च, वपावहनं चेति॥१०॥

षट्पञ्चाशत् प्रत्यङ्गानि षट्स्वङ्गेषूपनिबद्धानि, यान्यपरिसङ्ख्यातानि पूर्वमङ्गेषु परिसङ्ख्यायमानेषु, तान्यन्यैः पर्यायैरिह प्रकाशयानि भवन्ति | तद्यथा- द्वे जङ्घापिण्डके, द्वे ऊरुपिण्डके, द्वौ स्फिचौ, द्वौ वृषणौ, एकं शेफः, द्वे उखे, द्वौ वङ्क्षणौ, द्वौ कुकुन्दरौ, एकं बस्तिशीर्षम्, एकमुदरं, द्वौ स्तनौ, द्वौ श्लेष्मभुवौ, द्वे बाहुपिण्डके, चिबुकमेकं, द्वावोष्ठौ, द्वे मुक्कण्यौ, द्वौ दन्तवेष्टकौ, एकं तालु, एका गलशुण्डिका, द्वे उपजिह्विके, एका गोजिह्विका, द्वौ गण्डौ, द्वे कर्णशष्कुलिके, द्वौ कर्णपुत्रकौ, द्वे अक्षिकूटे, चत्वार्यक्षिवर्तमानि, द्वे अक्षिकनीनिके, द्वे भुवौ, एकाऽवटुः, चत्वारि पाणिपादहृदयानि॥११॥

नव महन्ति छिद्राणि- सप्त शिरसि, द्वे चाधः॥१२॥

एतावद्दृश्यं शक्यमपि निर्देष्टुम्॥१३॥

अनिर्देश्यमतः परं तर्क्यमेव।

तद्यथा- नव स्नायुशतानि, सप्त सिराशतानि, द्वे धमनीशते, चत्वारि पेशीशतानि, सप्तोत्तरं मर्मशतं, द्वे सन्धिशते, एकोनत्रिंशत्सहस्राणि नव च शतानि षट्पञ्चाशत्कानि सिराधमनीनामणुशः प्रविभज्यमानानां मुख्याग्रपरिमाणं, तावन्ति चैवकेशश्मश्रुलोमानीति।

एतद्यथावत्सङ्ख्यातं त्वक्प्रभृति दृश्यं, तर्क्यमतः परम्।

एतदुभयमपि न विकल्पते, प्रकृतिभावाच्छरीरस्य॥१४॥

यत्त्वञ्जलिसङ्ख्येयं तदुपदेक्ष्यामः; तत् परं प्रमाणमभिज्ञेयं, तच्च वृद्धिहासयोगि, तर्क्यमेव।

तद्यथा- दशोदकस्याञ्जलयः शरीरे स्वेनाञ्जलिप्रमाणेन, यत्तु प्रच्यवमानं पुरीषमनुबध्नात्यतियोगेन तथा मूत्रं रुधिरमन्यांश्चशरीरधातून्, यत्तु सर्वशरीरचरं बाह्या त्वग्भिर्भति, यत्तु त्वगन्तरे व्रणगतं लसीकाशब्दं लभते, यच्चोष्मणाऽनुबद्धं लोमकूपेभ्योनिष्पतत् स्वेदशब्दमवाप्नोति, तदुदकं दशाञ्जलिप्रमाणं; नवाञ्जलयः पूर्वस्याहारपरिणामधातोः, यं 'रस' इत्याचक्षते; अष्टौशोणितस्य, सप्त पुरीषस्य, षट् श्लेष्मणः, पञ्च पित्तस्य, चत्वारो मूत्रस्य, त्रयो वसायाः, द्वौ मेदसः, एको मज्जायाः, मस्तिष्कस्यार्धाञ्जलिः, शुक्रस्य तावदेव प्रमाणं, तावदेव श्लैष्मिकस्यौजस इति। एतच्छरीरतत्त्वमुक्तम्॥१५॥

तत्र यद्विशेषतः स्थूलं स्थिरं मूर्तिमद्गुरुखरकठिनमङ्गं नखास्थिदन्तमांसचर्मवर्चःकेशश्मश्रुलोमकण्डरादि तत् पार्थिवं गन्धोग्राणं च; यद्द्रवसरमन्दस्निग्धमृदुपिच्छिलं रसरुधिरवसाकफपित्तमूत्रस्वेदादि तदाप्यं रसो रसनं च; यत् पित्तमूष्मा च यो या चभाः शरीरे तत् सर्वमामेयं रूपं दर्शनं च; यदुच्छ्वासप्रश्वासोन्मेषनिमेषाकुञ्चनप्रसारणगमनप्रेरणधारणादि तद्वायवीयं स्पर्शःस्पर्शनं च; यद्विविक्तं यदुच्यते महान्ति चाणूनि स्रोतांसि तदान्तरीक्षं शब्दः श्रोत्रं च; यत् प्रयोक्तुं तत् प्रधानं बुद्धिर्मनश्च।

इति शरीरावयवसङ्ख्या यथास्थूलभेदेनावयवानां निर्दिष्टा॥१६॥

शरीरावयवास्तु परमाणुभेदेनापरिसङ्ख्येया भवन्ति, अतिबहुत्वादतिसौक्ष्म्यादतीन्द्रियत्वाच्च।

तेषां संयोगविभागे परमाणूनां कारणं वायुः कर्मस्वभावश्च॥१७॥

तदेतच्छरीरं सङ्ख्यातमनेकावयवं दृष्टमेकत्वेन सङ्गः, पृथक्त्वेनापवर्गः।

तत्र प्रधानमसक्तं सर्वसत्तानिवृत्तौ निवर्तते इति॥१८॥

तत्र श्लोकौ-

शरीरसङ्ख्यां यो वेद सर्वावयवशो भिषक्।

तदज्ञाननिमित्तेन स मोहेन न युज्यते॥१९॥

अमूढो मोहमूलैश्च न दोषैरभिभूयते।

निर्दोषो निःस्पृहः शान्तः प्रशाम्यत्यपुनर्भवः॥२०॥

VIII Chapter: जातिसूत्रीयं शारीर

अथातो जातिसूत्रीयं शारीरं व्याख्यास्यामः॥१॥ इति ह स्माह भगवानात्रेयः॥२॥

स्त्रीपुंसयोरव्यापन्नशुक्रशोणितगर्भाशययोः श्रेयसीं प्रजामिच्छतोस्तदर्थाभिनिर्वृत्तिकरं कर्मोपदेक्ष्यामः॥३॥

अथाप्येतौ स्त्रीपुंसौ स्नेहस्वेदाभ्यामुपपाद्य, वमनविरेचनाभ्यां संशोध्य, क्रमेण प्रकृतिमापादयेत्।

संशुद्धौ चास्थापनानुवासनाभ्यामुपाचरेत्; उपाचरेच्च मधुरौषधसंस्कृताभ्यां घृतक्षीराभ्यां पुरुषं, स्त्रियं तु तैलमाषाभ्याम्॥४॥

ततः पुष्पात् प्रभृति त्रिरात्रमासीत् ब्रह्मचारिण्यधःशायिनी, पाणिभ्यामन्नमज्जर्जरपात्राद्बुज्जाना, न चकाञ्चिन्मृजामापद्येत्।

ततश्चतुर्थेऽहन्येनामुत्साद्य सशिरस्कं स्नापयित्वा शुक्लानि वासांस्यच्छादयेत् पुरुषं च।

ततः शुक्लवाससौ स्रग्विणौ सुमनसावन्योन्यमभिकामौ संवसेयातां स्नानात् प्रभृति युग्मेष्वहःसु पुत्रकामौ, अयुग्मेषुदुहितृकामौ॥५॥

न च न्युब्जां पार्श्वगतां वा संसेवेत्।

न्युब्जाया वातो बलवान् स योनिं पीडयति, पार्श्वगताया दक्षिणे पार्श्वे श्लेष्मा स च्युतः पित्ताति गर्भाशयं, वामे पार्श्वे पित्ततदस्याः पीडितं विदहति रक्तं शुक्रं च, तस्मादुत्ताना बीजं गृह्णीयात्; तथाहि यथास्थानमवतिष्ठन्ते दोषाः।

पर्याप्तिं चैनां शीतोदकेन परिषिञ्चेत्।

तत्रात्यशिता क्षुधिता पिपासिता भीता विमनाः शोकार्ता क्रुद्धाऽन्यं च पुमांसमिच्छन्ती मैथुने चातिकामा वा न गर्भं धत्ते, विगुणां वा प्रजां जनयति।

अतिबालामतिवृद्धां दीर्घरोगिणीमन्येन वा विकारेणोपसृष्टां वर्जयेत्।

पुरुषेऽप्येत एव दोषाः।

अतः सर्वदोषवर्जितौ स्त्रीपुरुषौ संसृज्येयाताम्॥६॥

सञ्जातहर्षौ मैथुने चानुकूलाविष्टगन्धं स्वास्तीर्णं सुखं शयनमुपकल्प्य मनोज्ञं हितमशनमशित्वा नात्यशितौ दक्षिणपादेनपुमानारोहेत् वामपादेन स्त्री॥७॥

तत्र मन्त्रं प्रयुञ्जीत- “अहिरसि आयुरसि सर्वतः प्रतिष्ठाऽसि धाता त्वा ददतु विधाता त्वा दधातु ब्रह्मवर्चसा भव” इति।

“ब्रह्मा बृहस्पतिर्विष्णुःसोमःसूर्यस्तथाऽश्विनौ।

भगोऽथ मित्रावरुणौ वीरं ददतु मे सुतम्”

इत्युक्त्वा संवसेयाताम्॥८॥

सा चेदेवमाशासीत्-बृहन्तमवदातं हर्यक्षमोजस्विनं शुचिं सत्त्वसम्पन्नं पुत्रमिच्छेयमिति, शुद्धं स्नानात् प्रभृत्यस्यैमन्थमवदातयवानां मधुसर्पिर्भ्यां संसृज्य श्वेताया गोः सरूपवत्सायाः पयसाऽऽलोड्य राजते कांस्ये वा पात्रे काले काले सप्ताहंसततं प्रयच्छेत् पानाय।

प्रातश्च शालियवान्नविकारान् दधिमधुसर्पिर्भिः पयोभिर्वा संसृज्य भुञ्जीत, तथा सायमवदातशरणशयनासनपानवसनभूषणाच्च स्यात्।

सायं प्रातश्च शश्वच्छवेतं महान्तं वृषभमाजानेयं वा हरिचन्दनाङ्गदं पश्येत्।

सौम्याभिश्चैनां कथाभिर्मनोनुकूलाभिरुपासीत।

सौम्याकृतिवचनोपचारचेष्टांश्च स्त्रीपुरुषानितरानपि चेन्द्रियार्थानवदातान् पश्येत्।

सहचर्यश्चैनां प्रियहिताभ्यां सततमुपचरेयुस्तथा भर्ता।

न च मिश्रीभावमापद्येयातामिति।

अनेन विधिना सप्तरात्रं स्थित्वाऽष्टमेऽहन्याप्लुत्याद्भिः सशिरस्कं सह भर्त्रा अहतानि वस्त्राण्याच्छादयेदवदातानि, अवदाताश्च सजो भूषणानि च बिभृयात्॥९॥

तत ऋत्विक् प्रागुत्तरस्यां दिश्यगारस्य प्राग्वणमुदकप्रवणं वा प्रदेशमभिसमीक्ष्य, गोमयोदकाभ्यां स्थण्डिलमुपलिप्य, प्रोक्ष्यचोदकेन, वेदीमस्मिन् स्थापयेत्।
तां पश्चिमेनाहतवस्त्रसञ्चये श्वेतार्षभे वाऽप्यजिन उपविशेद् ब्राह्मणप्रयुक्तः, राजन्यप्रयुक्तस्तु वैयाघ्रे चर्मण्यनडुहे वा, वैश्यप्रयुक्तस्तु रौरवे बास्ते वा।
तत्रोपविष्टः पालाशीभिरैङ्गुदीभिरौदुम्बरीभिर्माधूकीभिर्वा समिद्धिरग्निमुपसमाधाय, कुशैः परिस्तीर्य, परिधिभिश्च परिधाय, लाजैः शुक्लाभिश्च गन्धवतीभिः
सुमनोभिरुपकिरेत्।

तत्र प्रणीयोदपात्रं पवित्रपूतमुपसंस्कृत्य सर्पिराज्यार्थं यथोक्तवर्णानाजानेयादीन् समन्ततः स्थापयेत्॥१०॥

ततः पुत्रकामा पश्चिमतोऽग्निं दक्षिणतो ब्राह्मणमुपविश्यान्वाल्भेत सह भर्त्रा यथेष्टं पुत्रमाशासना।
ततस्तस्या आशासनाया ऋत्विक् प्रजापतिमभिनिर्दिश्य योनौ तस्याः कामपरिपूर्णां काम्यामिष्टिं निर्वर्तयेद् 'विष्णुर्योनिं कल्पयतु' इत्यनयर्चा।
ततश्चैवाज्येन स्थालीपाकमभिधाय त्रिर्जुह्याद्यथाम्नायम्।
मन्त्रोपमन्त्रितमुदपात्रं तस्यै दद्यात् सर्वोदकार्थान् कुरुष्वेति।
ततः समासे कर्मणि पूर्वं दक्षिणपादमभिहरन्ती प्रदक्षिणमग्निमुपरिक्रामेत् सह भर्त्रा।
ततो ब्राह्मणान् स्वस्ति वाचयित्वाऽऽज्यशेषं प्राश्रीयात् पूर्वं पुमान्, पश्चात् स्त्री; न चोच्छिष्टमवशेषयेत्।
ततस्तौ सह संवसेयातामष्टरात्रं, तथाविधपरिच्छदावेव च स्यातां, तथेष्टपुत्रं जनयेताम्॥११॥

या तु स्त्री श्यामं लोहिताक्षं व्यूढोरस्कं महाबाहुं च पुत्रमाशासीत, या वा कृष्णं कृष्णमूदुदीर्घकेशं शुक्लाक्षं शुक्लदन्तं तेजस्विनमात्मवन्तम्; एष एवानयोरपि
होमविधिः।

किन्तु परिबर्हो वर्णवर्जं स्यात्।

पुत्रवर्णानुरूपस्तु यथाशीरिव तयोः परिबर्होऽन्यः कार्यः स्यात्॥१२॥

शूद्रा तु नमस्कारमेव कुर्यात् (देवाग्निद्विजगुरुतपस्विसद्भ्यः)॥१३॥

या या च यथाविधं पुत्रमाशासीत तस्यास्तस्यास्तां तां पुत्राशिषमनुनिशम्य तांस्ताञ्जनपदान्मनसाऽनुपरिक्रामयेत्।
ततो या या येषां येषां जनपदानां मनुष्याणामनुरूपं पुत्रमाशासीत सा सा तेषां तेषां जनपदानां मनुष्याणामाहारविहारोपचारपरिच्छदाननुविधत्स्वेति वाच्या स्यात्।
इत्येतत् सर्वं पुत्राशिषां समृद्धिकरं कर्म व्याख्यातं भवति॥१४॥

न खलु केवलमेतदेव कर्म वर्णवैशेष्यकरं भवति।

अपि तु तेजोधातुरप्युदकान्तरिक्षधातुप्रायोऽवदातवर्णकरो भवति, पृथिवीवायुधातुप्रायः कृष्णवर्णकरः, समसर्वधातुप्रायः श्यामवर्णकरः॥१५॥

सत्त्ववैशेष्यकराणि पुनस्तेषां तेषां प्राणिनां मातापितृसत्त्वान्यन्तर्वन्त्याः श्रुतयश्चाभीक्ष्णं स्वोचितं च कर्मसत्त्वविशेषाभ्यासश्चेति॥१६॥

यथोक्तेन विधिनोपसंस्कृतशरीरयोः स्त्रीपुरुषयोर्मिश्रीभावमापन्नयोः शुक्रं शोणितेन सह संयोगं समेत्याव्यापन्नमव्यापन्नेनयोनावनुपहतायामप्रदुष्टे गर्भाशये
गर्भमभिनिर्वर्तयत्येकान्तेन।

यथा-निर्मले वाससि सुपरिकल्पिते रज्जनं समुदितगुणमुपनिपातादेव रागमभिनिर्वर्तयति, तद्वत्; यथा वाक्षीरं दध्नाऽभिषुतमभिषवणाद्विहाय स्वभावमापद्यते
दधिभावं, शुक्रं तद्वत्॥१७॥

एवमभिनिर्वर्तमानस्य गर्भस्य स्त्रीपुरुषत्वे हेतुः पूर्वमुक्तः।

यथा हि बीजमनुपतप्तमुसं स्वां स्वां प्रकृतिमनुविधीयते व्रीहिर्वा व्रीहित्वं यवो वा यवत्वं तथा स्त्रीपुरुषावपि यथोक्तहेतुविभागमनुविधीयेते॥१८॥

तयोः कर्मणा वेदोक्तेन विवर्तनमुपदिश्यते प्राग्व्यक्तीभावात् प्रयुक्तेन सम्यक्।

कर्मणां हि देशकालसम्पदुपेतानां नियतमिष्टफलत्वं, तथेतरेषामितरत्वम्।

तस्मादपन्नगर्भा स्त्रियमभिसमीक्ष्य प्राग्व्यक्तीभावाद्गर्भस्य पुंसवनमस्यै दद्यात्|

गोष्ठे जातस्य न्यग्रोधस्य प्रागुत्तराभ्यां शाखाभ्यां शुङ्गे अनुपहते आदाय द्वाभ्यां धान्यमाषाभ्यां सम्पदुपेताभ्यांगौरसर्षपाभ्यां वा सह दध्नि प्रक्षिप्य पुष्पेण पिबेत्, तथैवापराञ्जीवकर्षभकापामार्गसहचरकल्कांश्च युगपदेकैकशो यथेष्टंवाऽप्युपसंस्कृत्य पयसा, कुड्मकीटकं मत्स्यकं वोदकाञ्जलौ प्रक्षिप्य पुष्पेण पिबेत्, तथा कनकमयान् राजतानायसांश्चपुरुषकानग्निवर्णान्प्रमाणान् दध्नि पयस्युदकाञ्जलौ वा प्रक्षिप्य पिबेदनवशेषतः पुष्पेण, पुष्पेणैव च शालिपिष्टस्यपच्यमानस्योष्माणमुपाग्राय तस्यैव च पिष्टस्योदकसंसृष्टस्य रसं देहल्यामुपनिधाय दक्षिणे नासापुटे स्वयमासिञ्चेत्पिचुना| यच्चान्यदपि ब्राह्मणा ब्रूयुराप्ता वा स्त्रियः पुंसवनमिष्टं तच्चानुष्ठेयम्| इति पुंसवनानि||१९||

अत ऊर्ध्वं गर्भस्थापनानि व्याख्यास्यामः|

ऐन्द्री ब्राह्मी शतवीर्या सहस्रवीर्याऽमोघाऽव्यथा शिवाऽरिष्टा वाट्यपुष्पीविष्वक्सेनकान्ता चेत्यासामोषधीनां शिरसा दक्षिणेन वा पाणिना धारणं, एताभिश्चैव सिद्धस्य पयसः सर्पिषो वा पानम्, एताभिश्चैव पुष्पे पुष्पे स्नानं, सदा च ताः समालभेत| तथा सर्वासां जीवनीयोक्तानामोषधीनां सदोपयोगस्तैस्तेरूपयोगविधिभिः| इति गर्भस्थापनानि व्याख्यातानि भवन्ति||२०||

गर्भोपघातकरास्त्वमे भावा भवन्ति; तद्यथा उत्कटविषमकठिनासनसेविन्या

वातमूत्रपुरीषवेगानुपन्थ्यादारुणानुचितव्यायामसेविन्यास्तीक्ष्णोष्णातिमात्रसेविन्याः प्रमिताशनसेविन्या गर्भो म्रियतेऽन्तः कुक्षेः, अकाले वा संसते, शोषी वा भवति; तथाऽभिघातप्रपीडनैः श्वक्नूप्रपातदेशावलोकनैर्वाऽभीक्ष्णं मातुः प्रपतत्यकालेगर्भः, तथाऽतिमात्रसङ्क्षोभिभियनियनिन, अप्रियातिमात्रश्रवणैर्वा| प्रततोत्तानशायिन्याः पुनर्गर्भस्य नाभ्याश्रया नाडी कण्ठमनुवेष्टयति, विवृतशायिनी नक्तञ्चारिणी चोन्मत्तं जनयति, अपस्मारिणं पुनः कलिकलहशीला, व्यवायशीला दुर्वपुषमहीकं स्त्रैणं वा, शोकनित्या भीतमपचितमल्पायुषं वा, अभिध्यात्री परोपतापिनमीर्षु स्त्रैणं वा, स्तेना त्वायासबहुलमतिद्रोहिणमकर्मशीलं वा, अमर्षिणी चण्डमौपधिकमसूयकं वा स्वप्ननित्यातन्द्रालुमबुधमल्पाग्निं वा, मद्यनित्या पिपासालुमल्पस्मृतिमनवस्थितचित्तं वा, गोधामांसप्राया शार्करिणमश्रमिणंशनैर्महिणं वा, वराहमांसप्राया रक्ताक्षं क्रथनमतिपुरुषरोमाणं वा, मत्स्यमांसनित्या चिरनिमेषं स्तब्धाक्षं वा, मधुरनित्याप्रमेहिणं मूकमतिस्थूलं वा, अम्लनित्या रक्तपित्तिनं त्वगक्षिरोणिणं वा, लवणनित्या शीघ्रवलीपलितं खालित्यरोगिणं वा, कटुकनित्या दुर्बलमल्पशुक्रमनपत्यं वा, तिक्तनित्या शोषिणमबलमनुपचितं वा, कषायनित्या श्यावमानाहिनमुदावर्तिनं वा, यद्यच्च यस्य यस्य व्याधेर्निदानमुक्तं तत्तदासेवमानाऽन्तर्वत्नी तन्निमित्तविकारबहुलमपत्यं जनयति|

पितृजास्तु शुक्रदोषा मातृजैरपचारैर्व्याख्याताः|

इति गर्भोपघातकरा भावा भवन्त्युक्ताः |

तस्मादहितानाहारविहारान् प्रजासम्पदमिच्छन्ती स्त्री विशेषेण वर्जयेत्|

साध्वाचारा चात्मानमुपचरेद्धिताभ्यामाहारविहाराभ्यामिति||२१||

व्याधींश्चास्या मृदुमधुरशिशिरसुखसुकुमारप्रायैरौषधाहारोपचारैरुपचरेत्, न चास्या वमनविरेचनशिरोविरेचनानि प्रयोजयेत्, नरक्तमवसेचयेत्, सर्वकालं च नास्थापनमनुवासनं वा कुर्यादन्यत्रात्ययिकाद्व्याधेः|

अष्टमं मासमुपादाय वमनादिसाध्येषु पुनर्विकारेष्वात्ययिकेषु मृदुभिर्वमनादिभिस्तदर्थकारिभिर्वोपचारः स्यात्|

पूर्णमिव तैलपात्रमसङ्क्षोभयताऽन्तर्वत्नी भवत्युपचर्या||२२||

सा चेदपचाराद् द्वयोस्त्रिषु वा मासेषु पुष्पं पश्येन्नास्या गर्भः स्थास्यतीति विद्यात्; अजातसारो हि तस्मिन् काले भवतिगर्भः||२३||

सा चेच्चतुष्पत्तिषु मासेषुक्रोधशोकासूयेर्ष्याभयत्रासव्यवायव्यायामसङ्क्षोभसन्धारणविषमाशनशयनस्थानक्षुत्पिपासातियोगात् कदाहाराद्वा पुष्पं पश्येत्, तस्या गर्भस्थापनविधिमुपदेक्ष्यामः|

पुष्पदर्शनादेवैनां ब्रूयात्- शयनं तावन्मृदुसुखशिरास्तरणसंस्तीर्णमीषदवनतशिरस्कं प्रतिपद्यस्वेति|

ततो यष्टीमधुकसर्पिर्भ्यां परमशिरारवारिणी संस्थिताभ्यां पिचुमाप्लाव्योपस्थसमीपे स्थापयेत्तस्याः, तथाशतधौतसहस्रधौताभ्यां सर्पिर्भ्यामधोनाभेः सर्वतः प्रदिह्यात्, सर्वतश्च गव्येन चैनां पयसा सुशीतेन मधुकाम्बुना वान्यग्रोधादिकषायेण वा परिषेचयेदधो नाभेः, उदकं वा सुशीतमवगाहयेत्, क्षीरिणां कषायद्रुमाणां च स्वरसपरिपीतानि चेलानि ग्राहयेत्, न्यग्रोधादिशुङ्गासिद्धयोर्वाक्षीरसर्पिषोः पिचुं ग्राहयेत्, अतश्चैवाक्षमात्रं प्राशयेत्, प्राशयेद्वा केवलं क्षीरसर्पिः, पद्मोत्पलकुमुदकिञ्जल्कांश्चास्यै समधुशर्करान् लेहार्थं दद्यात्, शृङ्गाटकपुष्करबीजकशेरुकान्
भक्षणार्थं, गन्धप्रियङ्गवसितोत्पलशालूकोदुम्बरशलाटुन्यग्रोधशुङ्गानि वा पाययेदेनामाजेन पयसा, पयसा चैनांबलातिबलाशालिषष्टिकेक्षुमूलकाकोलीशृतेन समधुशर्करं रक्तशालीनामोदनं मृदुसुरभिशीतलं भोजयेत्, लावकपिञ्जलकुरङ्गशम्बरशशहरिणैकालपुच्छकरसेन वा घृतसुसंस्कृतेन सुखशिशिरोपवातदेशस्थां भोजयेत्, क्रोधशोकायासव्यव्यायामेभ्यश्चाभिरक्षेत्, सौम्याभिश्चैनां कथाभिर्मनोनुकूलाभिरुपासीत; तथाऽस्या गर्भस्तिष्ठति||२४||

यस्याः पुनरामान्वयात् पुष्पदर्शनं स्यात्, प्रायस्तस्यास्तद्वर्धोपघातकरं भवति,
विरुद्धोपक्रमत्वात्तयोः||२५||

यस्याः पुनरुष्णतीक्ष्णोपयोगाद्गर्भिण्या महति सञ्जातसारे गर्भे पुष्पदर्शनं स्यादन्यो वा योनिस्त्रावस्तस्या गर्भो वृद्धिं न प्राप्नोति निःसृतत्वात्; स कालमवतिष्ठतेऽतिमात्रं, तमुपविष्टकमित्याचक्षते केचित्|
उपवासव्रतकर्मपरायाः पुनः कदाहारायाः स्नेहद्वेषिण्या वातप्रकोपणोक्तान्यासेवमानाया गर्भो वृद्धिं न प्राप्नोतिपरिशुष्कत्वात्; स चापि कालमवतिष्ठतेऽतिमात्रम् , अस्पन्दनश्च भवति, तं तु नागोदरमित्याचक्षते||२६||

नार्योस्तयोरुभयोरपि चिकित्सितविशेषमुपदेक्ष्यामः- भौतिकजीवनीयबृंहणीयमधुरवातहरसिद्धानां सर्पिषां पयसामामगर्भाणांचोपयोगो गर्भवृद्धिकरः; तथा सम्भोजनमेतैरेव सिद्धैश्च घृतादिभिः सुभिक्षायाः ,
अभीक्ष्णंयानवाहनापमार्जनावजृम्भणैरुपपादनमिति||२७||

यस्याः पुनर्गर्भः प्रसुप्तो न स्पन्दते तां श्येनमत्स्यगवयशिशिताम्रचूडतित्तिरीणामन्यतमस्य सर्पिष्मता रसेन माषयूषेण वाप्रभूतसर्पिषा मूलकयूषेण वा रक्तशालीनामोदनं मृदुमधुरशीतलं भोजयेत्|
तैलाभ्यङ्गेन चास्या अभीक्ष्णमुदरबस्तिवङ्क्षणोरुकटीपार्श्वपृष्ठप्रदेशानीषदुष्णोपचरेत्||२८||

यस्याः पुनरुदावर्तविबन्धः स्यादष्टमे मासे न चानुवासनसाध्यं मन्येत ततस्तस्यास्तद्विकारप्रशमनमुपकल्पयेन्निरुहम्|
उदावर्तो ह्युपेक्षितः सहसा सगर्भा गर्भिणीं गर्भमथवाऽतिपातयेत्|

तत्र वीरणशालिषष्टिकुशकाशेक्षुवालिकावेतसपरिव्याधमूलानां भूतीकानन्ताकाशमर्यपरूषकमधुकमृद्वीकानां चपयसाऽर्धोदकेनोद्गमय्य रसं प्रियालविभीतकमज्जतिलकल्कसम्प्रयुक्तमीषल्लवणमनत्युष्णं च निरुहं दद्यात्|
व्यपगतविबन्धां चैनां सुखसलिलपरिषिक्ताङ्गीं स्थैर्यकरमविदाहिनमाहारं भुक्तवतीं सायं मधुरकसिद्धेन तैलेनानुवासयेत्|
न्युब्जां त्वेनामास्थापनानुवासनाभ्यामुपचरेत्||२९||

यस्याः पुनरतिमात्रदोषोपचयाद्वा तीक्ष्णोष्णातिमात्रसेवनाद्वा वातमूत्रपुरीषवेगविधारणैर्वा विषमाश(स)नशयनस्थानसम्पीडनाभिघातैर्वा क्रोधशोकेर्थाभयत्रासादिभिर्वा साहसैर्वाऽपरैः कर्मभिरन्तःकुक्षेर्गर्भो भ्रियते, तस्याः स्तिमितं स्तब्धमुदरमाततं शीतमश्मान्तर्गतमिव भवत्यस्पन्दनो गर्भः, शूलमधिकमुपजायते, न चाव्यः प्रादुर्भवन्ति, योनिर्नप्रस्रवति, अक्षिणी चास्याः सस्ते भवतः, ताम्यति, व्यथते, भ्रमते, श्वसिति, अरतिबहुला च भवति, न चास्या वेगप्रादुर्भावोयथावदुपलभ्यते; इत्येवंलक्षणां स्त्रियं मृतगर्भेयमिति विद्यात्||३०||

तस्य गर्भशल्यस्य जरायुप्रपातनं कर्म संशमनमित्याहुरेके, मन्त्रादिकमथर्ववेदविहितमित्येके, परिदृष्टकर्मणा शल्यहर्त्राहरणमित्येके।
व्यपगतगर्भशल्यां तु स्त्रियमामगर्भा सुरासीध्वरिष्टमधुमदिरासवानामन्यतममग्रे सामर्थ्यतःपाययेद्गर्भकोष्ठशुद्ध्यर्थमर्तिविस्मरणार्थं प्रहर्षणार्थं च, अतः परं
सम्प्रीणनैर्बलानुरक्षिभिरस्नेहसम्प्रयुक्तैर्यवाग्वादिभिर्वा तत्कालयोगिभिराहारैरुपचरेदोषधातुक्लेदविशेषणमात्रं कालम्।
अतः परं स्नेहपानैर्बस्तिभिराहारविधिभिश्च दीपनीयजीवनीयबृंहणीयमधुरवातहरसमाख्यातैरुपचरेत्। परिपक्वगर्भशल्यायाः पुनर्विमुक्तगर्भशल्यायास्तदहरेव
स्नेहोपचारः स्यात्॥३१॥

परमतो निर्विकारमाप्याय्यमानस्य गर्भस्य मासे मासे कर्मोपदेक्ष्यामः।

प्रथमे मासे शङ्किता चेद्गर्भमापन्ना क्षीरमनुपस्कृतं मात्रावच्छीतं काले काले पिबेत्, सात्म्यमेव च भोजनं सायं प्रातश्चभुञ्जीत; द्वितीये मासे क्षीरमेव च
मधुरौषधसिद्धं; तृतीये मासे क्षीरं मधुसर्पिर्भ्यामुपसंसृज्य; चतुर्थे मासेक्षीरनवनीतमक्षमात्रमश्रीयात्; पञ्चमे मासे क्षीरसर्पिः; षष्ठे मासे क्षीरसर्पिर्मधुरौषधसिद्धं;
तदेव सप्तमे मासे।

तत्र गर्भस्य केशा जायमाना मातुर्विदाहं जनयन्तीति स्त्रियो भाषन्ते; तन्नेति भगवानात्रेयः, किन्तुगर्भोत्पीडनाद्वातपित्तश्लेष्माण उरः प्राप्य विदाहं जनयन्ति, ततः
कण्डूरुपजायते, कण्डूमूला च किक्किसावासिर्भवति।

तत्र कोलोदकेन नवनीतस्य मधुरौषधसिद्धस्य पाणितलमात्रं काले कालेऽस्यै पानार्थं दद्यात्, चन्दनमृणालकल्कैश्चास्याःस्तनोदरं विमृद्नीयात्,
शिरीषधातकीसर्षपमधुकूर्णैर्वा, कुटजार्जकबीजमुस्तहरिद्राकल्कैर्वा, निम्बकोलसुरसमञ्जिष्ठाकल्कैर्वा, पृषतहरिणशशरुधिरयुतया त्रिफलया वा;
करवीरपत्रसिद्धेन तैलेनाभ्यङ्गः; परिषेकःपुनर्मालतीमधुकसिद्धेनाम्भसा; जातकण्डूश्च कण्डूयनं वर्जयेत्त्वग्भेदवैरूप्यपरिहारार्थम्, असह्यायां
तुकण्ड्वामुन्मर्दनोद्धर्षणाभ्यां परिहारः स्यात्; मधुरमाहारजातं वातहरमल्पमस्नेहलवणमल्पोदकानुपानं च भुञ्जीत।

अष्टमे तु मासे क्षीरयवागूं सर्पिष्मर्ती काले काले पिबेत्; तन्नेति भद्रकाप्यः, पैङ्गल्याबाधो ह्यस्या गर्भमागच्छेदिति; अस्त्वत्रपैङ्गल्याबाध इत्याह भगवान्
पुनर्वसुरात्रेयः, न त्वेवैतन कार्यम्; एवं कुर्वती ह्यरोगाऽऽरोग्यबलवर्णस्वरसंहननसम्पदुपेतंज्ञातीनामपि श्रेष्ठमपत्यं जनयति।

नवमे तु खल्वेनां मासे मधुरौषधसिद्धेन तैलेनानुवासयेत्।

अतश्चैवास्यास्तैलात् पिचुं योनौ प्रणयेद्गर्भस्थानमार्गस्नेहनार्थम्।

यदिदं कर्म प्रथमं मासं समुपादायोपदिष्टमानवमान्मासात्तेन गर्भिण्या गर्भसमये गर्भधारिणीकुक्षिकटीपार्श्वपृष्ठं मृदूभवति, वातश्चानुलोमः सम्पद्यते, मूत्रपुरीषे च
प्रकृतिभूते सुखेन मार्गमनुपद्यते, चर्मनखानि च मार्दवमुपयान्ति, बलवर्णौचोपचीयेते; पुत्रं चेष्टं सम्पदुपेतं सुखिनं सुखेनैषा काले प्रजायत इति॥३२॥

प्राक् चैवास्या नवमान्मासात् सूतिकागारं कारयेदपहतास्थिशर्कराकपाले देशे प्रशस्तरूपरसगन्धायां भूमौ प्राग्द्वारमुदग्द्वारं वाबैल्वानां काष्ठानां तैन्दुकैङ्गुदकानां
भाल्लातकानां वार(रु)णानां खादिराणां वा; यानि चान्यान्यपि ब्राह्मणाःशंसेयुथर्ववेदविदस्तेषां;

वसनालेपनाच्छादनापिधानसम्पदुपेतंवास्तुविद्याहृदययोगाग्निसलिलोदूखलवर्चःस्थानस्नानभूमिमहानसमृतसुखं च॥३३॥

तत्र सर्पिस्तैलमधुसैन्धवसौवर्चलकालविड्मल्लवणविड्मकुष्ठकिलिमनागर-पिप्पलीपिप्पलीमूलहस्तिपिप्पलीमण्डूकपर्ण्यैलालाङ्गलीवचाचव्यचित्रकचिरबिल्व-
हिङ्गुसर्षपलशुनकतककणिकानीपातसीबल्वजभूर्जकुलत्थमैर्यसुरासवाः सन्निहिताः स्युः; तथाऽश्मानो द्वौ, द्वे कु(च)ण्डमुसले, द्वे उदूखले, खरवृषभश्च ,
द्वौ च तीक्ष्णौ सूचीपिप्पलकौ सौवर्णराजतौ, शस्त्राणि च तीक्ष्णायसानि, द्वौ चबिल्वमयौ पर्यङ्कौ, तैन्दुकैङ्गुदानि च काष्ठान्यग्निसन्धुक्षणानि, स्त्रियश्च बह्व्यो
बहुशः प्रजाताः सौहार्दयुक्ताःसततमनुरक्ताः प्रदक्षिणाचाराः प्रतिपत्तिकुशलाः प्रकृतिवत्सलास्त्यक्तविषादाः क्लेशसहिन्योऽभिमताः, ब्राह्मणाश्चाथर्ववेदविदः;
यच्चान्यदपि तत्र समर्थं मन्येत, यच्चान्यच्च ब्राह्मणा ब्रूयुः स्त्रियश्च वृद्धास्तत् कार्यम्॥३४॥

ततः प्रवृत्ते नवमे मासे पुण्येऽहनि प्रशस्तनक्षत्रयोगमुपगते प्रशस्ते भगवति शशिनि कल्याणे कल्याणे च करणे मैत्रे मुहूर्ते शान्तिहुत्वा गोब्राह्मणमग्निमुदकं चादौ
प्रवेश्य गोभ्यस्तृणोदकं मधुलाजांश्च प्रदाय ब्राह्मणेभ्योऽक्षतान् सुमनसो नान्दीमुखानि चफलानीष्टानि दत्त्वोदकपूर्वमासनस्थेभ्योऽभिवाद्य पुनराचम्य स्वस्ति
वाचयेत्।

ततः पुण्याहशब्देन गोब्राह्मणं समनुवर्तमाना प्रदक्षिणं प्रविशेत् सूतिकागारम्।

तत्रस्था च प्रसवकालं प्रतीक्षेत्॥३५॥

तस्यास्तु खल्विमानि लिङ्गानि प्रजननकालमभितो भवन्ति; तद्यथा- क्लमो गात्राणां, ग्लानिराननस्य, अक्षणोः शैथिल्यं, विमुक्तबन्धनत्वमिव वक्षसः, कुक्षेरवसंसनम्, अधोगुरुत्वं, वङ्क्षणबस्तिकटीकुक्षिपार्श्वपृष्ठनिस्तोदः, योनेः प्रस्रवणम्, अनन्नाभिलाषश्चेति; ततोऽनन्तरमावीनां प्रादुर्भावः, प्रसेकश्च गर्भोदकस्य ॥३६॥

आवीप्रादुर्भावे तु भूमौ शयनं विदध्यान्मृदास्तरणोपपन्नम्।

तदध्यासीत सा।

तां ततः समन्ततः परिवार्य यथोक्तगुणाः स्त्रियः पर्युपासीरन्नाश्वासयन्त्यो वाग्भिर्ग्राहिणीयाभिः सान्त्वनीयाभिश्च ॥३७॥

सा चेदावीभिः सङ्क्लिश्यमाना न प्रजायेतथैनां ब्रूयात्-उत्तिष्ठ, मुसलमन्यतरं गृहीष्व, अनेनैतदुलूखलं धान्यपूर्णमुहुर्मुहुर्भिजहि मुहुर्मुहुर्वज्रम्भस्व चङ्क्रमस्व चान्तराऽन्तरेति; एवमुपदिशन्त्येके।

तन्नेत्याह भगवानात्रेयः।

दारुणव्यायामवर्जनं हि गर्भिण्याः सततमुपदिश्यते, विशेषतश्च प्रजननकाले प्रचलितसर्वधातुदोषायाः सुकुमार्या नार्यामुसलव्यायामसमीरितो वायुरन्तरं लब्ध्वा प्राणान् हिंस्यात्, दुष्प्रतीकारतमा हि तस्मिन् काले विशेषेण भवति गर्भिणी; तस्मान्मुसलग्रहणं परिहार्यमृषयो मन्यन्ते, जृम्भणं चङ्क्रमणं च पुनरनुष्ठेयमिति। अथास्यै दद्यात् कुष्ठैलालाङ्गुलिकीवचाचित्रकचिरबिल्वचव्यचूर्णमुपप्रातुं, सा तन्मुहुर्मुहुरपजिघ्रेत्, तथा भूर्जपत्रधूमं शिंशपासारधूमं वा।

तस्याश्चान्तराऽन्तरा कटीपार्श्वपृष्ठस्य विदेशानीषदुष्णेन तैलेनाभ्यज्यानुसुखमवमृदीयात् ।

अनेन कर्मणा गर्भोऽवाक् प्रतिपद्यते ॥३८॥

स यदा जानीयाद्विमुच्य हृदयमुदरमस्यास्त्वाविशति, बस्तिशिरोऽवगृह्णाति, त्वरयन्त्येनामाव्यः, परिवर्ततेऽधो गर्भइति; अस्यामवस्थायां पर्यङ्कमेनामारोप्य प्रवाहयितुमुपक्रमेत।

कर्णे चास्या मन्त्रमिममनुकूला स्त्री जपेत्-

‘क्षितिर्जलं वियत्तेजो वायुर्विष्णुः प्रजापतिः।

सगर्भा त्वां सदा पान्तु वैशल्यं च दिशन्तु ते।

प्रसूष्व त्वमविक्लिष्टमविक्लिष्टा शुभानने!।

कार्तिकेयवृत्तिं पुत्रं कार्तिकेयाभिरक्षितम्’ इति ॥३९॥

ताश्चैनां यथोक्तगुणाः स्त्रियोऽनुशिष्युः-अनागतावीर्मा प्रवाहिष्ठाः; या ह्यनागतावीः प्रवाहते व्यर्थमेवास्यास्तत् कर्मभवति, प्रजा चास्या विकृता विकृतिमापन्ना च, श्वासकासशोषप्लीहप्रसक्ता वा भवति।

यथा हि क्षवश्चूद्गारवातमूत्रपुरीषवेगान् प्रयतमानोऽप्यप्राप्तकालान् लभते कृच्छ्रेण वाऽप्यवाप्नोति, तथाऽनागतकालंगर्भमपि प्रवाहमाणा; यथा चैषामेव क्षवश्वादीनां सन्धारणमुपधातायोपपद्यते, तथा प्राप्तकालस्य गर्भस्याप्रवाहणमिति।

सा यथानिर्देशं कुरुष्वेति वक्तव्या स्यात्।

तथा च कुर्वती शनैः पूर्वं प्रवाहेत्, ततोऽनन्तरं बलवत्तरम्।

तस्यां च प्रवाहमाणायां स्त्रियः शब्दं कुर्युः- ‘प्रजाता प्रजाता धन्यं धन्यं पुत्रम्’ इति।

तथाऽस्या हर्षेणाप्याय्यन्ते प्राणाः ॥४०॥

यदा च प्रजाता स्यात्तदैवैनामवेक्षेत- काचिदस्या अपरा प्रपन्ना न वेति।

तस्याश्चेदपरा न प्रपन्ना स्यादथैनामन्यतमा स्त्री दक्षिणेन पाणिना नाभेरपरिष्ठाद्वलवन्निपीड्य सव्येन पाणिना पृष्ठत उपसङ्गृह्य तां सुनिर्धूतं निर्धुनुयात्।

अथास्याः पाष्ण्यां श्रोणीमाकोटयेत्।

अस्याः स्फिचावुपसङ्गृह्य सुपीडितं पीडयेत्।

अथास्या बालवेण्या कण्ठतालु परिमृशेत्।

भूर्जपत्रकाचमणिसर्पनिर्मोकैश्चास्या योनिं धूपयेत्।

कुष्ठतालीसकल्कं बल्वजयूषे मैरयसुरामण्डे तीक्ष्णे कौलत्थे व यूषे मण्डूकपर्णीपिप्पलीसम्पाके वा सम्प्लाव्य पाययेदेनाम्।

तथा सूक्ष्मैलाकिलिमकुष्ठनागर विडङ्गपिप्पलीकालागुरुचव्यचित्रकोपकुञ्चिकाकल्कं खरवृषभस्य वा जीवतो दक्षिणकर्णमुत्कृत्य दृषदि जर्जरीकृत्य

बल्वजक्वाथादीनामाप्लावनानामन्यतमे प्रक्षिप्याप्लाव्य मुहूर्तस्थितमुद्धृत्य तदाप्लावनं पाययेदेनाम्।

शतपुष्पाकुष्ठमदनहिङ्गुसिद्धस्य चैनां तैलस्य पिचुं ग्राहयेत्।

अतश्चैवानुवासयेत्।

एतैरेव चाप्लावनेः फलजीमूतेक्ष्वाकुधामार्गवकुटजकृतवेधनहस्तिपिप्पल्युपहितैरास्थापयेत्।

तदास्थापनमस्याः सह वातमूत्रपुरीषैर्निर्हरत्यपरामासक्तां वायोरेवाप्रतिलोमगत्वात् ।

अपरां हि वातमूत्रपुरीषाण्यन्यानि चान्तर्बहिर्मागणि सज्जन्ति॥४१॥

तस्यास्तु खल्वपरायाः प्रपतनार्थं कर्मणि क्रियमाणे जातमात्रस्यैव कुमारस्य कार्याण्येतानि कर्माणि भवन्ति; तद्यथा-अश्मनोः सङ्घट्टनं कर्णयोर्मूले,

शीतोदकेनोष्णोदकेन वा मुखपरिषेकः , तथा स क्लेशविहतान् प्राणान् पुनर्लभेत्।

कृष्णकपालिकाशूर्पेण चैनमभिनिष्पणीयुर्यद्यचेष्टः स्याद् यावत् प्राणानां प्रत्यागमनम् (तत्तत् सर्वमेव कार्यम्)।

ततः प्रत्यागतप्राणं प्रकृतिभूतमभिसमीक्ष्य स्नानोदकग्रहणाभ्यामुपपादयेत्॥४२॥

अथास्य ताल्वोष्ठकण्ठजिह्वाप्रमार्जनमारभेताङ्गुल्या सुपरिलिखितनखया सुप्रक्षालितोपधानकार्पाससपिचुमत्या।

प्रथमं प्रमार्जितास्यस्य चास्य शिरस्तालु कार्पासपिचुना स्नेहगर्भेण प्रतिसञ्छादयेत्।

ततोऽस्यानन्तरं सैन्धवोपहितेन सर्पिषा कार्यं प्रच्छर्दनम्॥४३॥

ततः कल्पनं नाड्याः।

अतस्तस्याः कल्पनविधिमुपदेक्ष्यामः-नाभिबन्धनात् प्रभृत्यष्टाङ्गुलमभिज्ञानं कृत्वा छेदनावकाशस्य द्वयोरन्तरयोः शनैर्गृहीत्वा तीक्ष्णेन रौक्मराजतायसानां

छेदनानामन्यतमेनार्धधारेण छेदयेत्।

तामग्रे सूत्रेणोपनिबध्य कण्ठेऽस्य शिथिलमवसृजेत्।

तस्य चेन्नाभिः पच्येत, तां लोभ्रमधुकप्रियङ्गुसुरदारुहरिद्राकल्कसिद्धेन तैलेनाभ्यज्यात्, एषामेव तैलौषधानांचूर्णेनावचूर्णयेत्।

इति नाडीकल्पनविधिरुक्तः सम्यक्॥४४॥

असम्यक्कल्पने हि नाड्या आयामव्यायामोत्तुण्डिता-पिण्डलिका-विनामिका-विजृम्भिकाबाधेभ्यो भयम्।

तत्राविदाहिभिर्वार्तपित्तप्रशमनैरभ्यङ्गोत्सादनपरिषेकैः सर्पिर्भिश्चोपक्रमेत गुरुलाघवमभिसमीक्ष्य॥४५॥

अतोऽनन्तरं जातकर्म कुमारस्य कार्यम्।

तद्यथा- मधुसर्पिषी मन्त्रोपमन्त्रिते यथाम्नायं प्रथमं प्राशितुं दद्यात्।

स्तनमत ऊर्ध्वमेतेनैव विधिना दक्षिणं पातुं पुरस्तात् प्रयच्छेत्।

अथातः शीर्षतः स्थापयेदुदकुम्भं मन्त्रोपमन्त्रितम्॥४६॥

अथास्य रक्षां विदध्यात्- आदानीखदिरकर्कन्धुपीलुपुरुषकशाखाभिरस्या गृहं समन्ततः परिवारयेत्।

सर्वतश्च सूतिकागारस्य सर्षपातसीतण्डुलकणकणिकाः प्रक्रियेयुः।

तथा तण्डुलबलिहोमः सततमुभयकालं क्रियेतानामकर्मणः ।

द्वारे च मुसलं देहलीमनु तिरश्चीनं न्यसेत्|

वचाकुष्ठक्षौमकहिङ्गुसर्षपातसीलशुनकणकणिकानां रक्षोघ्नसमाख्यातानां चौषधीनां पोष्टलिकां बद्ध्वासूतिकागारस्योत्तरदेहल्यामवसृजेत्, तथा सूतिकायाः

कण्ठे सपुत्रायाः, स्थाल्युदककुम्भपर्यङ्केष्वपि, तथैव च द्वयोर्द्वारपक्षयोः|

कणककण्टकेन्धनवानग्निस्तिन्दुककाष्ठेन्धनश्चाग्निः सूतिकागारस्याभ्यन्तरतो नित्यं स्यात्|

स्त्रियश्चैनां यथोक्तगुणाः सुहृदश्चानुश्चानुजागृयुर्दशाहं द्वादशाहं वा|

अनुपरतप्रदानमङ्गलाशीःस्तुतिगीतवादित्रमन्नपानविशदमनुरक्तप्रहृष्टजनसम्पूर्णं च तद्वेश्म कार्यम्|

ब्राह्मणश्चार्थवेदवित् सततमुभयकालं शान्तिं जुहुयात् स्वस्त्ययनार्थं कुमारस्य तथा सूतिकायाः|

इत्येतद्रक्षाविधानमुक्तम्||४७||

सूतिकां तु खलु बुभुक्षितां विदित्वा स्नेहं पाययेत् परमया शक्त्या सर्पिस्तैलं वसां मज्जानं वा

सात्त्व्याभिवमभिसमीक्ष्यपिप्पलीपिप्पलीमूलचव्यचित्रकशृङ्गवेरचूर्णसहितम्|

स्नेहं पीतवत्याश्च सर्पिस्तैलाभ्यामभ्यज्य वेष्टयेदुदरं महताऽच्छेन वाससा; तथा तस्या न वायुरुदरे विकृतिमुत्पादयत्यनवकाशत्वात्|

जीर्णे तु स्नेहे पिप्पल्यादिभिरेव सिद्धां यवागूं सुस्निग्धां द्रवां मात्रशः पाययेत्|

उभयतःकालं चोष्णोदकेन च परिषेचयेत् प्राक् स्नेहयवागूपानाभ्याम्|

एवं पञ्चरात्रं सप्तरात्रं वाऽनुपाल्य क्रमेणाप्याययेत्|

स्वस्थवृत्तमेतावत् सूतिकायाः||४८||

तस्यास्तु खलु यो व्याधिरुत्पद्यते स कृच्छ्रसाध्यो भवत्यसाध्यो वा,

गर्भवृद्धिक्षयितथिथिलसर्वधातुत्वात्, प्रवाहणवेदनाक्लेदनरक्तनिःसृतिविशेषशून्यशरीरत्वाच्च; तस्मात्तां यथोक्तेन

विधिनापचरेत्; भौतिकजीवनीयबृंहणीयमधुरवातहरसिद्धैरभ्यङ्गोत्सादनपरिषेकावगाहनान्नपानविधिभिर्विशेषतश्चोपचरेत्; विशेषतो हिशून्यशरीराः स्त्रियः प्रजाता भवन्ति||४९||

दशमे त्वहिनि सपुत्रा स्त्री सर्वगन्धौषधैर्गौरसर्षपलोष्टैश्च स्नाता लघ्वहतशुचिस्त्रिपरिधाय पवित्रेष्टलपुविचित्रभूषणवती च संस्पृश्य मङ्गलान्युचितामर्चयित्वा च देवतां शिखिनः शुक्लवाससोऽव्यङ्गांश्च ब्राह्मणान् स्वस्ति वाचयित्वाकुमारमहतानां च वाससां सञ्चये प्राक्षिरसमुदक्षिरसं वा संवेश्य देवतापूर्वं द्विजातिभ्यः प्रणमतीत्युक्त्वा कुमारस्य पिताद्रे नामनी कारयेन्नाक्षत्रिकं नामाभिप्रायिकं च|

तत्राभिप्रायिकं घोषवदाद्यन्तस्थान्तमूष्मान्तं वाऽवृद्धं त्रिपुरुषानूकमनवप्रतिष्ठितं, नाक्षत्रिकं तु नक्षत्रदेवतासमानाख्यं द्रव्यक्षरं चतुरक्षरं वा||५०||

वृत्ते च नामकर्मणि कुमारं परीक्षितुमुपक्रमेतायुषः प्रमाणज्ञानहेतोः|

तत्रेमान्यायुष्मतां कुमाराणां लक्षणानि भवन्ति|

तद्यथा- एकैकजा मृदवोऽल्पाः स्निग्धाः सुबद्धमूलाः कृष्णाः केशाः प्रशस्यन्ते, स्थिरा बहला त्वक्, प्रकृत्याऽतिसम्पन्नमीषत्प्रमाणातिवृत्तमनुरूपमातपत्रोपमं शिरः, व्यूढं दृढं समसुश्लिष्टशङ्खसन्ध्यूर्ध्वव्यञ्जनसम्पन्नमुपचितं वलिभमर्धचन्द्राकृति ललाटं, बहलौ विपुलसमपीठौ समौ नीचैर्वृद्धौ पृष्ठतोऽवनतौ सुश्लिष्टकर्णपुत्रकौ महाच्छिद्रौ कर्णौ, ईषत्प्रलम्बिन्यावसङ्गते समे संहते महत्यौ भ्रुवौ, समे समाहितदर्शनेव्यक्तभागविभागे बलवती तेजसोपपन्ने स्वङ्गापाङ्गे चक्षुषी, ऋज्वी महोच्छ्वासा वंशसम्पन्नेषदवनताग्रा नासिका, महद्जुसुनिविष्टदन्तामस्यम्, आयामविस्तारोपपन्ना श्लक्षणा तन्वी प्रकृतिवर्णयुक्ता जिह्वा, श्लक्ष्णयुक्तोपचयमूष्मोपपन्नं रक्तं तालु, महानदीनः स्निग्धोऽनुनादी गम्भीरसमुत्थो धीरः स्वरः, नातिस्थूलौ नातिकृशौविस्तारोपपन्नावास्यप्रच्छादनौ रक्तावोष्ठौ, महत्यौ हनू, वृत्ता नातिमहती ग्रीवा, व्यूढमुपचितमुरः, गूढं जत्रु पृष्ठवंशश्च, विप्रकृष्टान्तरौ स्तनौ, असम्पातिनी स्थिरे पार्श्वे, वृत्तपरिपूर्णयितौ बाहू सक्थिनी अङ्गुलयश्च, महदुपचितं पाणिपादं, स्थिरावृत्ताः स्निग्धास्ताम्रास्तुङ्गाः कूर्माकाराः करजाः, प्रदक्षिणावर्ता सोत्सङ्गा च नाभिः, उरुभिर्भागहीना समा समुपचितमांसाकटी, वृत्तौ स्थिरोपचितमांसौ नात्युन्नतौ नात्यवनतौ स्फिचौ, अनुपूर्वं वृत्तावुपचययुक्तावूरू, नात्युपचिते नात्यपचिते एणीपदेप्रगूढसिरास्थिसन्धी जङ्घे, नात्युपचितौ नात्यपचितौ गुल्फौ, पूर्वोपदिष्टगुणौ पादौ कूर्माकारौ, प्रकृतियुक्तानिवातमूत्रपुरीषगुह्यानि तथा स्वप्रजागरणायसस्मितरुदितस्तनग्रहणानि,

यच्च किञ्चिदन्यदप्यनुक्तमस्ति तदपि सर्वप्रकृतिसम्पन्नमिष्टं, विपरीतं पुनरनिष्टम्।

इति दीर्घायुर्लक्षणानि॥५१॥

अतो धात्रीपरीक्षामुपदेक्ष्यामः।

अथ ब्रूयात्-धात्रीमानय समानवर्णा यौवनस्थां निभृतामनातुरामव्यङ्ग्यामव्यसनामविरूपामजुगुप्सितां देशजातीयामक्षुद्रामक्षुद्रकर्मिणीं कुले जातां वत्सलामरोगां जीवद्वत्सां पुंवत्सांदोग्ध्रीमप्रमत्तामनुच्चारशायिनीमनन्त्यावसायिनीं कुशलोपचारां शुचिमशुचिद्वेषिणीं स्तनस्तन्यसम्पदुपेतामिति॥५२॥

तत्रेयं स्तनसम्पत्- नात्यूध्वौ नातिलम्बावनतिकृशावनतिपीनौ युक्तपिप्पलकौ सुखप्रपानौ चेति (स्तनसम्पत्)॥५३॥

स्तन्यसम्पत् प्रकृतिवर्णगन्धरसस्पर्शम्, उदपात्रे च दुह्यमानमुदकं व्येति प्रकृतिभूतत्वात्; तत् पुष्टिकरमारोग्यकरं चेति(स्तन्यसम्पत्)॥५४॥

अतोऽन्यथा व्यापन्नं ज्ञेयम्।

तस्य विशेषः श्यावारुणवर्ण कषायानुरसं विशदमनालक्ष्यगन्धं रूक्षं द्रवं फेनिलं लघ्वतृप्तिकरं कर्शनं वातविकाराणां कर्तृवातोपसृष्टं क्षीरमभिज्ञेयं ; कृष्णनीलपीतताम्रावभासं तित्ताम्लकटुकानुरसं कुणपरुधिरगन्धि भृशोष्णं पित्तविकाराणां कर्तृच पित्तोपसृष्टं क्षीरमभिज्ञेयम्, अत्यर्थशुक्लमतिमाधुर्योपपन्नं लवणानुरसं घृततैलवसामज्जगन्धि पिच्छिलंतनुमुदकपात्रेऽवसीदछलेष्मविकाराणां कर्तृ श्लेष्मोपसृष्टं क्षीरमभिज्ञेयम्॥५५॥

तेषां तु त्रयाणामपि क्षीरदोषाणां प्रतिविशेषमभिसमीक्ष्य यथास्वं यथादोषं च वमनविरेचनास्थापनानुवासनानि विभज्य कृतानिप्रशमनाय भवन्ति।

पानाशनविधिस्तु दुष्टक्षीराया यवगोधूमशालिषष्टिकमुद्गहरेणुककुलत्थसुरासौवीरकमैरेयमेदकलशुनकरञ्जप्रायः स्यात्।

क्षीरदोषविशेषांश्चावेक्ष्यावेक्ष्य तत्तद्विधानं कार्यं स्यात्।

पाठामहौषधसुरदारुमुस्तमूर्वागुडूचीवत्सकफलकिराततित्तककटुकरोहिणीसारिवाकषायाणां च पानं प्रशस्यते, तथाऽन्येषां तित्तकषायकटुकमधुराणां द्रव्याणां प्रयोगः क्षीरविकारविशेषानभिसमीक्ष्य मात्रां कालं च।

इति क्षीरविशोधनानि॥५६॥

क्षीरजननानि तु मद्यानि सीधुवर्ज्यानि, ग्राम्यानूपौदकानि च शाकधान्यामांसानि, द्रवमधुराम्ललवणभूयिष्ठाश्वाहाराः, क्षीरिण्यश्चौषधः, क्षीरपानमनायासश्च, वीरणषष्टिकशालीक्षुवालिकादार्भकुशकाशगुन्द्रेत्कटमूलकषायाणां च पानमिति (क्षीरजननानि)॥५७॥

धात्री तु यदा स्वादुबहुलशुद्धगुधा स्यात्तदास्नातानुलिप्ता शुक्लवस्त्रं परिधायेन्द्रिं ब्राह्मीं शतवीर्यां सहस्रवीर्याममोघामव्यथां शिवामरिष्टां वाट्यपुष्पीं विष्वक्सेनकान्तां वा बिभ्रत्योषधिं कुमारं प्राङ्मुखं प्रथमं दक्षिणं स्तनं पाययेत्।

इति धात्रीकर्म॥५८॥

अतोऽनन्तरं कुमारगारविधिमनुव्याख्यास्यामः-वास्तुविद्याकुशलः प्रशस्तं रम्यमतमस्कं निवातं प्रवातैकदेशंदृढमपगतश्चापदपशुदंष्ट्रिमूषिकपतङ्गं

सुविभक्तसलिलोलूखलमूत्रवर्चःस्थानस्नानभूमिमहानसमृतुसुखं यथर्तुशयनासनास्तरणसम्पन्नं कुर्यात्; तथा

सुविहितरक्षाविधानबलिमङ्गलहोमप्रायश्चित्तं शुचिवृद्धवैद्यानुरक्तजनसम्पूर्णम्।

इति कुमारगारविधिः॥५९॥

शयनासनास्तरणप्रावरणानि कुमारस्य मृदुलघुशुचिसुगन्धीनि स्युः; स्वेदमलजन्तुमन्ति मूत्रपुरीषोपसृष्टानि च वर्ज्यानि स्युः; असति सम्भवेऽन्येषां तान्येव च सुप्रक्षालितोपधानानि सुधूपितानि शुद्धशुष्काण्युपयोगं गच्छेयुः॥६०॥

धूपनानि पुनर्वाससां शयनास्तरणप्रावरणानां चयवसर्षपातसीहिङ्गुगुगुलुवचाचोरकवयःस्थागोलोमीजटिलापलङ्कषाशोक्रोहिणीसर्पनिर्मोकाणि घृतयुक्तानि स्युः॥६१॥

मणयश्च धारणीयाः कुमारस्य खड्गरुगवयवृषभाणां जीवतामेव दक्षिणेभ्यो विषाणेभ्योऽग्राणि गृहीतानि स्युः; ऐन्द्र्याद्याश्चौषधयो जीवकर्षभकौ च, यानि चान्यान्यपि ब्राह्मणाः प्रशंसेयुरथर्ववेदविदः॥६२॥

क्रीडनकानि खलु कुमारस्य विचित्राणि घोषवन्त्यभिरामाणि चागुरुणि चातीक्ष्णाग्राणि चानास्य प्रवेशीनि चाग्राणहराणिचावित्रासनानि स्युः॥६३॥

न ह्यस्य वित्रासनं साधु।

तस्मात्तस्मिन् रुदत्यभुञ्जाने वाऽन्यत्र विधेयतामगच्छति राक्षसपिशाचपूतनाद्यानां नामान्याह्वयता कुमारस्य वित्रासनार्थनामग्रहणं न कार्यं स्यात्॥६४॥

यदि त्वातुर्यं किञ्चित् कुमारमागच्छेत् तत्

प्रकृतिनिमित्तपूर्वरूपलिङ्गोपशयविशेषैस्तत्त्वतोऽनुबुध्यसर्वविशेषानातुरौषधदेशकालाश्रयानवेक्षमाणश्चिकित्सितुमारभेतैनं मधुरमृदुलघुसुरभिशीतशङ्करं कर्म प्रवर्तयन्।

एवंसात्व्या हि कुमारा भवन्ति।

तथा ते शर्म लभन्ते चिराय।

अरोगे त्वरोगवृत्तमातिष्ठेशकालात्मगुणविपर्ययेण वर्तमानः, क्रमेणासात्व्यानि परिवर्त्योपयुञ्जानः सर्वाण्यहितानिवर्जयेत्।

तथा बलवर्णशरीरायुषां सम्पदमवाप्नोतीति॥६५॥

एवमेनं कुमारमायौवनप्राप्तेर्धर्मार्थकौशलागमनाच्चानुपालयेत्॥६६॥

इति पुत्राशिषां समृद्धिकरं कर्म व्याख्यातम्।

तदाचरन् यथोक्तैर्विधिभिः पूजां यथेष्टं लभतेऽनसूयक इति॥६७॥

तत्र श्लोकौ-

पुत्राशिषां कर्म समृद्धिकारकं यदुक्तमेतन्महदर्थसंहितम्।

तदाचरन् ज्ञो विधिभिर्यथातथं पूजां यथेष्टं लभतेऽनसूयकः॥६८॥

शरीरं चिन्त्यते सर्वं दैवमानुषसम्पदा।

सर्वभावैर्यतस्तस्माच्छरीरं स्थानमुच्यते॥६९॥

Indriyasthana

I Chapter: वर्णस्वरीयमिन्द्रिय

अथातोवर्णस्वरीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥२॥

इह खलु वर्णश्च स्वरश्च गन्धश्च रसश्च स्पर्शश्च चक्षुश्च श्रोत्रं च घ्राणं च रसनं च स्पर्शनं च सत्त्वं च भक्तिश्च शौचं च शीलं चाचारश्च स्मृतिश्चाकृतिश्च प्रकृतिश्च विकृतिश्च बलं च ग्लानिश्च मेधा च हर्षश्च रौक्ष्यं च स्नेहश्च तन्द्रा चारम्भश्च गौरवं च लाघवं च गुणाश्चाहारश्च विहारश्चाहारपरिणामश्चोपायश्चापायश्च व्याधिश्च व्याधिपूर्वरूपं च वेदनाश्चोपद्रवाश्च च्छाया च प्रतिच्छाया च स्वप्नदर्शनं च दूताधिकारश्च पथि चौत्पातिकं चातुरकुले भावावस्थान्तराणि च भेषजसंवृत्तिश्च भेषजविकारयुक्तिश्चेति परीक्ष्याणि प्रत्यक्षानुमानोपदेशैरायुषः प्रमाणावशेषं जिज्ञासमानेन भिषजा ॥३॥

तत्र तु खल्वेषां परीक्ष्याणां कानिचित् पुरुषमनाश्रितानि, कानिचित् पुरुषसंश्रयाणि।

तत्र यानि पुरुषमनाश्रितानि तान्युपदेशतो युक्तितश्च परीक्षेत, पुरुषसंश्रयाणि पुनः प्रकृतितोविकृतितश्च ॥४॥

तत्र प्रकृतिर्जातिप्रसक्ता च, कुलप्रसक्ता च, देशानुपातिनी च, कालानुपातिनी च वयोऽनुपातिनी च, प्रत्यात्मनियता चेति।

जातिकुलदेशकालवयः प्रत्यात्मनियता हि तेषां तेषां पुरुषाणां ते ते भावविशेषा भवन्ति ॥५॥

विकृतिः पुनर्लक्षणनिमित्ता च, लक्ष्यनिमित्ता च, निमित्तानुरूपा च ॥६॥

तत्र लक्षणनिमित्ता नाम सा यस्याः शरीरे लक्षणान्येव हेतुभूतानि भवन्ति दैवात्; लक्षणानि हि कानिचिच्छरीरोपनिबद्धानि भवन्ति, यानि हि तस्मिंस्तस्मिन् काले तत्राधिष्ठानमासाद्य तां तां विकृतिमुत्पादयन्ति ॥७॥

लक्ष्यनिमित्ता तु सा यस्या उपलभ्यते निमित्तं यथोक्तं निदानेषु ॥८॥

निमित्तानुरूपा तु निमित्तार्थानुकारिणी या, तामनिमित्तां निमित्तमायुषः प्रमाणज्ञानस्येच्छन्ति भिषजो भूयश्चायुषः क्षयनिमित्तां प्रेतेलिङ्गानुरूपां, यामायुषोऽन्तर्गतस्य ज्ञानार्थमुपदिशन्ति धीराः।

यां चाधिकृत्य पुरुषसंश्रयाणि मुमूर्षतां लक्षणान्युपदेक्ष्यामः।

इत्युद्देशः।

तं विस्तरेणानुव्याख्यास्यामः ॥९॥

तत्रादितएव वर्णाधिकारः।

तद्यथा- कृष्णः, श्यामः, श्यामावदातः, अवदातश्चेति प्रकृतिवर्णाः शरीरस्य भवन्ति; यांश्चापरानुपेक्षमाणो विद्यादनूक्तोऽन्यथा वाऽपि निर्दिश्यमानांस्तज्जैः ॥१०॥

नीलश्यावताम्रहरितशुक्लाश्च वर्णाः शरीरस्य वैकारिका भवन्ति; यांश्चापरानुपेक्षमाणो विद्यात्प्राग्विकृतानभूत्वोत्पन्नाः। इति प्रकृतिविकृतिवर्णा भवन्त्युक्ताः शरीरस्य।

तत्र प्रकृतिवर्णमर्धशरीरे विकृतिवर्णमर्धशरीरे, द्वावपि वर्णौ मर्यादाविभक्तौ दृष्ट्वा; यद्येवं सव्यदक्षिणविभागेन, यद्येवंपूर्वपश्चिमविभागेन, यद्युत्तराधरविभागेन, यद्यन्तर्बहिर्विभागेन, आतुरस्यारिष्टमिति विद्यात्; एवमेव वर्णभेदोमुखेऽप्यन्यत्र वर्तमानो मरणाय भवति॥९॥

वर्णभेदेन ग्लानिहर्षरौक्ष्यस्नेहा व्याख्याताः॥१०॥

तथा पिप्लुव्यङ्गतिलकालकपिडकानामन्यतमस्यानने जन्मातुरस्यैवमेवाप्रशस्तं विद्यात्॥११॥

नखनयनवदनमूत्रपुरीषहस्तपादौष्ठादिष्वपि च वैकारिकोक्तानां वर्णानामन्यतमस्य प्रादुर्भावो हीनबलवर्णेन्द्रियेषुलक्षणमायुषः क्षयस्य भवति॥१२॥

यच्चान्यदपि किञ्चिद्वर्णवैकृतमभूतपूर्वं सहस्रोत्पद्येतानिमित्तमेव हीयमानस्यातुरस्य शश्वत्, तदरिष्टमिति विद्यात् इति वर्णाधिकारः॥१३॥

स्वराधिकारस्तु- हंसक्रौञ्चनेमिदुन्दुभिकलविड्ककाकपोतजर्जरानुकाराः प्रकृतिस्वरा भवन्ति; यांश्चापरानुपेक्षमाणोऽपि विद्यादनूक्तोऽन्यथा वाऽपि निर्दिश्यमानांस्तज्जैः।

एडककलप्रस्ताव्यक्तगद्गदक्षामदीनानुकीर्णास्त्वातुराणां स्वरा वैकारिका भवन्ति; यांश्चापरानुपेक्षमाणोऽपि विद्यात्प्राग्विकृतानभूत्वोत्पन्नान्। इति प्रकृतिविकृतिस्वरा व्याख्याता भवन्ति॥१४॥

तत्र प्रकृतिवैकारिकाणां स्वराणामाश्चभिनिर्वृतिः स्वरानेकत्वमेकस्य चानेकत्वमप्रशस्तम् इतिस्वराधिकारः॥१५॥

इति वर्णस्वराधिकारौ यथावदुक्तौ मुमूर्षतां लक्षणज्ञानार्थमिति॥१६॥

भवन्तिचात्र-

यस्यवैकारिकोवर्णःशरीरउपपद्यते। अर्धे वा यदि वा कृत्स्ने निमित्तं न च नास्ति सः॥१७॥

नीलंवायदिवाश्यावंताम्रंवायदिवाऽरुणम्। मुखार्धमन्यथा वर्णो मुखार्धेऽरिष्टमुच्यते॥१८॥

स्नेहोमुखार्धेऽसुव्यक्तोरौक्ष्यमर्धमुखेभृशम्। ग्लानिर्धे तथा हर्षो मुखार्धे प्रेतलक्षणम्॥१९॥

तिलकाःपिप्लवोव्यङ्गाराजयश्चपृथग्विधाः। आतुरस्याशुजायन्तेमुखे प्राणान् मुमुक्षतः॥२०॥

पुष्पाणिनखदन्तेषुपङ्कोवादान्तसंश्रितः। चूर्णको वाऽपि दन्तेषु लक्षणं मरणस्य तत्॥२१॥

ओष्ठयोःपादयोःपाण्योरक्ष्णोर्मूत्रपुरीषयोः। नखेष्वपिचवैवर्ण्यमेतत्क्षीणबलेऽन्तकृत्॥२२॥

यस्यनीलावुभावोऽपक्वजाम्बवसन्निभौ। मुमूर्षुरिति तं विद्यान्नरो धीरो गतायुषम्॥२३॥

एकोवायदिवाऽनेकोयस्यवैकारिकःस्वरः। सहस्रोत्पद्यते जन्तोर्हीयमानस्नास्ति सः॥२४॥

यच्चान्यदपि किञ्चित्स्याद्वैकृतंस्वरवर्णयोः। बलमांसविहीनस्यतत्सर्वं मरणोदयम्॥२५॥

तत्रश्लोकः-

इति वर्णस्वरावुक्तौ लक्षणार्थं मुमूर्षताम्। यस्तौ सम्यग्विजानाति नायुज्जानि स मुह्यति॥२६॥

II Chapter: पुष्पितकमिन्द्रिय

अथातः पुष्पितकमिन्द्रियं व्याख्यास्यामह ॥१॥

इति ह स्माह भगवानात्रेयः ॥२॥

पुष्पं यथा पूर्वरूपं फलस्येह भविष्यतः।

तथा लिङ्गमरिष्टाख्यं पूर्वरूपं मरिष्यतः ॥३॥

अप्येवं तु भवेत् पुष्पं फलेनाननुबन्धि यत्।

फलं चापि भवेत् किञ्चिद्यस्य पुष्पं न पूर्वजम् ॥४॥

न त्वरिष्टस्य जातस्य नाशोऽस्ति मरणादृते।

मरणं चापि तन्नास्ति यन्नारिष्टपुरःसरम् ॥५॥

मिथ्यादृष्टमरिष्टाभमनरिष्टमजानता।

अरिष्टं वाऽप्यसम्बुद्धमेतत् प्रज्ञापराधजम् ॥६॥

सम्बोधनार्थं तु लिङ्गैर्मरणपूर्वजैः।

पुष्पितानुपदेक्ष्यामो नरान् बहुविधैर्बहून् ॥७॥

नानापुष्पोपमो गन्धो यस्य भाति दिवानिशम्।

पुष्पितस्य वनस्येव नानाद्रुमलतावतः ॥८॥

तमाहुः पुष्पितं धीरा नरं मरणलक्षणैः।

स ना संवत्सराद्देहं जहातीति विनिश्चयः ॥९॥

एवमेकैकशः पुष्पैर्यस्य गन्धः समो भवेत्।

इष्टैर्वा यदि वाऽनिष्टैः स च पुष्पित उच्यते ॥१०॥

समासेनाशुभान् गन्धानेकत्वेनाथवा पुनः।

आजिघ्रेद्यस्य गात्रेषु तं विद्यात् पुष्पितं भिषक् ॥११॥

आप्लुतानाप्लुते काये यस्य गन्धाः शुभाशुभाः।

व्यत्यासेनानिमित्ताः स्युः स च पुष्पित उच्यते ॥१२॥

तद्यथा- चन्दनं कुष्ठं तगरागुरुणी मधु।

माल्यं मूत्रपुरीषे च मृतानि कुणपानि च ॥१३॥

ये चान्ये विविधात्मानो गन्धा विविधयोनयः।

तेऽप्यनेनानुमानेन विज्ञेया विकृतिं गताः ॥१४॥

इदं चाप्यतिदेशार्थं लक्षणं गन्धसंश्रयम्।
वक्ष्यामो यदभिज्ञाय भिषङ्करणमादिशेत्॥१५॥

वियोनिर्विदुरो गन्धो यस्य गात्रेषु जायते।
इष्टो वा यदि वाऽनिष्टो न स जीवति तां समाम्॥१६॥

एतावद्गन्धविज्ञानं,...॥१७॥

...रसज्ञानमतः परम्।
आतुराणां शरीरेषु वक्ष्यते विधिपूर्वकम्॥१७॥

यो रसः प्रकृतिस्थानां नराणां देहसम्भवः।
स एषां चरमे काले विकारं भजते द्वयम्॥१८॥

कश्चिदेवास्यवैरस्यमत्यर्थमुपपद्यते।
स्वादुत्वमपरश्चापि विपुलं भजते रसः॥१९॥

तमनेनानुमानेन विद्याद्विकृतिमागतम्।
मनुष्यो हि मनुष्यस्य कथं रसमवाप्नुयात्॥२०॥

मक्षिकाश्चैव यूकाश्च दंशाश्च मशकैः सह।
विरसादपसर्पन्ति जन्तोः कायान्मुमूर्षतः॥२१॥

अत्यर्थरसिकं कायं कालपक्वस्य मक्षिकाः।
अपि स्नातानुलिप्तस्य भृशमायान्ति सर्वशः॥२२॥

तत्र श्लोकः-

सामान्येन मयोक्तानि लिङ्गानि रसगन्धयोः।
पुष्पितस्य नरस्यैतत्फलं मरणमादिशेत्॥२३॥

III Chapter: परिमर्शनीयमिन्द्रिय

परिमर्शनीयेन्द्रियोपक्रमः

अथातः परिमर्शनीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥२॥

वर्णे स्वरे च गन्धे च रसे चोक्तं पृथक् पृथक्

लिङ्गं मुमूर्षतां सम्यक् स्पर्शेष्वपि निबोधत ॥३॥

स्पर्शप्राधान्येनैवातुरस्यायुषः प्रमाणावशेषं जिज्ञासुः प्रकृतिस्थेन पाणिना शरीरमस्य केवलं स्पृशेत्, परिमर्शयेद्वाऽन्ये

परिमृशता तु खल्वातुरशरीरमिमे भावास्तत्र तत्रावबोद्धव्या भवन्ति

तद्यथा- सततं स्पन्दमानानां शरीरदेशानामस्पन्दनं, नित्योष्मणां शीतीभावः, मृदूनां दारुणत्वं, श्लक्ष्णानां खरत्वं, सतामसद्भावः, सन्धीनां संसर्गश्च्यवनानि; मांसशोणितयोर्वीतीभावः, दारुणत्वं, स्वेदानुबन्धः, स्तम्भो वा; यच्चान्यदपि किञ्चिदीदृशं स्पर्शानां लक्षणं भृशविकृतमनिमित्तं स्यात्

इति लक्षणं स्पृश्यानां भावानामुक्तं समासेन ॥४॥

तद्व्यासतोऽनुव्याख्यास्यामः- तस्य चेत् परिमृश्यमानं पृथक्त्वेनपादजङ्घोरुस्फिगुदरपार्श्वपृष्ठेषिकापाणिग्रीवाताल्वोष्ठललाटं स्विन्नं शीतं स्तब्धं दारुणं वीतमांसशोणितं वा स्यात्, परासुरयं पुरुषो न चिरात् कालं मरिष्यतीति विद्यात्

तस्य चेत् परिमृश्यमानानि पृथक्त्वेनगुल्फजानुवङ्क्षणगुदवृषणमेढ्राभ्यंसस्तनमणिकपर्शुकाहननासिकाकर्णाक्षिभ्रूशङ्खादीनि स्रस्तानि व्यस्तानि च्युतानिस्थानेभ्यः स्कन्नानि वा स्युः, परासुरयं पुरुषोऽचिरात् कालं मरिष्यतीति विद्यात् ॥५॥

तथाऽस्योच्छवासमन्यादन्तपक्ष्मचक्षुःकेशलोमोदरनखाङ्गुलीरालक्षयेत्

तस्य चेदुच्छवासोऽतिदीर्घोऽतिह्रस्वो वा स्यात्, परासुरिति विद्यात्

तस्य चेन्मन्ये परिमृश्यमाने न स्पन्देयातां, परासुरिति विद्यात्

तस्य चेद्दन्ताः परिकीर्णाः श्वेता जातशर्कराः स्युः, परासुरिति विद्यात्

तस्य चेत् पक्ष्माणि जटाबद्धानि स्युः, परासुरिति विद्यात्

तस्य चेच्चक्षुषी प्रकृतिहीने, विकृतियुक्ते- अत्युत्पिण्डिते, अतिप्रविष्टे, अतिजिह्वे, अतिविषमे, अतिमुक्तबन्धने, अतिप्रसुते, सततोन्मिषिते, सततनिमिषिते, निमिषोन्मेषातिप्रवृत्ते, विभ्रान्तदृष्टिके, विपरीतदृष्टिके, हीनदृष्टिके, व्यस्तदृष्टिके, नकुलान्धे, कपोतान्धे, अलातवर्णे, कृष्णपीतनीलश्यावताम्रहरितहारिद्रशुक्लवैकारिकाणां वर्णानामन्यतमेनातिप्लुते वास्यातां, तदा परासुरिति विद्यात्

अथास्य केशलोमान्यायच्छेत्, तस्य चेत् केशलोमान्यायम्यमानानि प्रलुच्येरन् न चेद्वेदयेयुस्तं परासुरिति विद्यात्

तस्य चेदुदरे सिराः प्रकाशेरञ् श्यावताम्रनीलहारिद्रशुक्ला वा स्युः, परासुरिति विद्यात्

तस्य चेन्~~खा~~ वीतमांसशोणिताः पक्वजाम्बववर्णाः स्युः, परासुरिति विद्यात्|

अथास्याङ्गुलीराय~~च्छेत्~~; तस्य चेदङ्गुलय आयम्यमाना न स्फुटेयुः, परासुरिति विद्यात्||६||

तत्र श्लोकः-

एतान् स्पृश्यान् बहून् भावान् यः स्पृशन्नवबुध्यते|

आतुरे न स सम्मोहमायुर्ज्ञानस्य गच्छति||७||

IV Chapter: इन्द्रियानीकमिन्द्रिय

इन्द्रियानीकेन्द्रियोपक्रमः

अथात इन्द्रियानीकमिन्द्रियं व्याख्यास्यामः॥१॥

इति ह स्माह भगवानत्रेयः॥२॥

इन्द्रियाणि यथा जन्तोः परीक्षेत विशेषवित्

ज्ञातुमिच्छन् भिषज्ज्ञानमायुषस्तन्निबोधत॥३॥

अनुमानात् परीक्षेत दर्शनादीनि तत्त्वतः।

अद्धा हि विदितं ज्ञानमिन्द्रियाणामतीन्द्रियम्॥४॥

स्वस्थेभ्यो विकृतं यस्य ज्ञानमिन्द्रियसंश्रयम् ।

आलक्ष्येतानिमित्तेन लक्षणं मरणस्य तत्॥५॥

इत्युक्तं लक्षणं सम्यगिन्द्रियेष्वशुभोदयम्।

तदेव तु पुनर्भूयो विस्तरेण निबोधत॥६॥

घनीभूतमिवाकाशमाकाशमिव मेदिनीम्।

विगीतमुभयं ह्येतत् पश्यन् मरणमुच्छति॥७॥

यस्य दर्शनमायाति मारुतोऽम्बरगोचरः।

अग्निर्नायाति चादीप्तस्तस्यायुःक्षयमादिशेत्॥८॥

जले सुविमले जालमजालावतते नरः।

स्थिते गच्छति वा दृष्ट्वा जीवितात् परिमुच्यते॥९॥

जाग्रत् पश्यति यः प्रेतान् रक्षांसि विविधानि च।

अन्यद्वाऽप्यदुतं किञ्चिन्न स जीवितुमर्हति॥१०॥

योऽग्निं प्रकृतिवर्णस्थं नीलं पश्यति निष्प्रभम्।

कृष्णं वा यदि वा शुक्लं निशां व्रजति सप्तमीम्॥११॥

मरीचीनसतो मेघान्मेघान् वाऽप्यसतोऽम्बरे।

विद्युतो वा विना मेघैः पश्यन् मरणमृच्छति॥१२॥

मृन्मयीमिव यः पात्रीं कृष्णाम्बरसमावृताम्

आदित्यमीक्षते शुद्धं चन्द्रं वा न स जीवति॥१३॥

अपर्वणि यदा पश्येत् सूर्याचन्द्रमसोर्ग्रहम्

अव्याधितो व्याधितो वा तदन्तं तस्य जीवितम्॥१४॥

नक्तं सूर्यमहश्चन्द्रमनग्नौ धूममुत्थितम्

अग्निं वा निष्प्रभं रात्रौ दृष्ट्वा मरणमृच्छति॥१५॥

प्रभावतः प्रभाहीनान्निष्प्रभांश्च प्रभावतः

नरा विलिङ्गान् पश्यन्ति भावान् भावाञ्जिहासवः ॥१६॥

व्याकृतीनि विवर्णानि विसङ्ख्योपगतानि च

विनिमित्तानि पश्यन्ति रूपाण्यायुःक्षये नराः॥१७॥

यश्च पश्यत्यदृश्यान् वै दृश्यान् यश्च न पश्यति

तावुभौ पश्यतः क्षिप्रं यमक्षयमसंशयम्॥१८॥

अशब्दस्य च यः श्रोता शब्दान् यश्च न बुध्यते

द्वावप्येतौ यथा प्रेतौ तथा ज्ञेयौ विजानता ॥१९॥

संवृत्याङ्गुलिभिः कर्णौ ज्वालाशब्दं य आतुरः

न शृणोति गतासुं तं बुद्धिमान् परिवर्जयेत्॥२०॥

विपर्ययेण यो विद्याद्ग्रन्थानां साध्वसाधुताम्

न वा तान् सर्वशो विद्यात्तं विद्याद्विगतायुषम्॥२१॥

यो रसान् विजानाति न वा जानाति तत्त्वतः

मुखपाकादृते पक्वं तमाहुः कुशला नरम्॥२२॥

उष्णाञ्छीतान् खराञ्छलक्षणान्मृदून्पि च दारुणान्

स्पृश्यान् स्पृष्ट्वा ततोऽन्यत्वं मुमूर्षुस्तेषु मन्यते॥२३॥

अन्तरेण तपस्तीत्रं योगं वा विधिपूर्वकम्।

इन्द्रियैरधिकं पश्यन् पञ्चत्वमधिगच्छति॥२४॥

इन्द्रियाणामृते दृष्टेरिन्द्रियार्थानदोषजान्।

नरः पश्यति यः कश्चिदिन्द्रियैर्न स जीवति॥२५॥

अस्वस्थाः प्रज्ञाविपर्यसैरिन्द्रियार्थेषु वैकृतम्।

पश्यन्ति येऽसद्बहुशस्तेषां मरणमादिशेत्॥२६॥

तत्र श्लोकः-

एतदिन्द्रियविज्ञानं यः पश्यति यथातथम्।

मरणं जीवितं चैव स भिषक् ज्ञातुमर्हति॥२७॥

V Chapter: पूर्वरूपीयमिन्द्रिय

अथातः पूर्वरूपीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥२॥

पूर्वरूपाण्यसाध्यानां विकाराणां पृथक् पृथक्
भिन्नाभिन्नानि वक्ष्यामो भिषजां ज्ञानवृद्धये ॥३॥

पूर्वरूपाणि सर्वाणि ज्वरोक्तान्यतिमात्रया
यं विशन्ति विशत्येनं मृत्युर्ज्वरपुरःसरः ॥४॥

अन्यस्यापि च रोगस्य पूर्वरूपाणि यं नरम्
विशन्त्यनेन कल्पेन तस्यापि मरणं ध्रुवम् ॥५॥

पूर्वरूपैकदेशांस्तु वक्ष्यामोऽन्यान् सुदारुणान्
ये रोगाननुबध्नन्ति मृत्युयैरनुबध्यते ॥६॥

बलं च हीयते यस्य प्रतिश्यायश्च वर्धते
तस्य नारीप्रसक्तस्य शोषोऽन्तायोपजायते ॥७॥

श्चभिरुष्टैः खरैर्वाऽपि याति यो दक्षिणां दिशम्
स्वप्ने यक्ष्माणमासाद्य जीवितं स विमुञ्चति ॥८॥

प्रेतैः सह पिबेन्मद्यं स्वप्ने यः कृष्यते शुना
सुघोरं ज्वरमासाद्य जीवितं स विमुञ्चति ॥९॥

लाक्षारक्ताम्बराभं यः पश्यत्यम्बरमन्तिकात्
स रक्तपित्तमासाद्य तेनैवान्ताय नीयते ॥१०॥

रक्तस्रग्प्रक्तसर्वाङ्गो रक्तवासा मुहुर्हसन्
यः स्वप्ने हियते नार्या स रक्तं प्राप्य सीदति ॥११॥

शूलाटोपान्नकूजाश्च दौर्बल्यं चातिमात्रया
नखादिषु च वैवर्ण्यं गुल्मेनान्तकरो ग्रहः ॥१२॥

लता कण्टकिनी यस्य दारुणा हृदि जायते
स्वप्ने गुल्मस्तमन्ताय क्रूरो विशति मानवम् ॥१३॥

कायेऽल्पमपि संस्पृष्टं सुभृशं यस्य दीर्यते
क्षतानि च न रोहन्ति कुष्ठैर्मृत्युर्हिनस्ति तम् ॥१४॥

नमस्याज्यावसिक्तस्य जुह्वतोऽग्निमनर्चिषम्।
पद्यान्युरसि जायन्ते स्वप्ने कुष्ठैर्मरिष्यतः॥१५॥

स्नातानुलिप्तगात्रेऽपि यस्मिन् गृध्नन्ति मक्षिकाः।
स प्रमेहेण संस्पर्शं प्राप्य तेनैव हन्यते॥१६॥

स्नेहं बहुविधं स्वप्ने चण्डालैः सह यः पिबेत्।
बध्यते स प्रमेहेण स्पृश्यतेऽन्ताय मानवः॥१७॥

ध्यानायासौ तथोद्वेगौ मोहश्चास्थानसम्भवः।
अरतिर्बलहानिश्च मृत्युरुन्मादपूर्वकः॥१८॥

आहारद्वेषिणं पश्यन् लुप्तचित्तमुदर्वितम्।
विद्याद्धीरो मुमुर्षु तमुन्मादेनातिपातिना॥१९॥

क्रोधं त्रासबहुलं सकृत्प्रहसिताननम्।
मूर्च्छापिपासाबहुलं हन्त्युन्मादः शरीरिणम्॥२०॥

नृत्यन् रक्षोगणैः साकं यः स्वप्नेऽम्भसि सीदति।
स प्राप्य भृशमुन्मादं याति लोकमतः परम्॥२१॥

असत्तमः पश्यति यः शृणोत्यप्यसतः स्वप्नान्।
बहून् बहुविधान् जाग्रत् सोऽपस्मारेण बध्यते॥२२॥

मत्तं नृत्यन्तमाविध्य प्रेतो हरति यं नरम्।
स्वप्ने हरति तं मृत्युरपस्मारपुरःसरः॥२३॥

स्तभ्येते प्रतिबुद्धस्य हनू मन्ये तथाऽक्षिणी।
यस्य तं बहिरायामो गृहीत्वा हन्त्यसंशयम्॥२४॥

शष्कुलीर्वाऽप्यपूपान् वा स्वप्ने खादति यो नरः।
स चेत्तादृक् छर्दयति प्रतिबुद्धो न जीवति॥२५॥

एतानि पूर्वरूपाणि यः सम्यगवबुध्यते।
स एषामनुबन्धं च फलं च ज्ञातुमर्हति॥२६॥

इमांश्चाप्यपरान् स्वप्नान् दारुणानुपलक्षयेत्।
व्याधितानां विनाशाय क्लेशाय महतेऽपि वा॥२७॥

यस्योत्तमाङ्गे जायन्ते वंशगुल्मलतादयः।
वयांसि च विलीयन्ते स्वप्ने मौण्ड्यमियाच्च यः॥२८॥

गृध्रोऽलूकश्चकाकाद्यैः स्वप्ने यः परिवार्यते |
 रक्षःप्रेतपिशाचस्त्रीचण्डालद्रविडान्ध्रकैः || २९ ||
 वंशवेत्रलतापाशतृणकण्टकसङ्कटे |
 संसज्जति हि यः स्वप्ने यो गच्छन् प्रपतत्यपि || ३० ||
 भूमौ पांशूपधानायां वल्मीके वाऽथ भस्मनि |
 श्मशानायतने श्वश्रे स्वप्ने यः प्रपतत्यपि || ३१ ||
 कलुषेऽम्भसि पङ्के वा कूपे वा तमसाऽऽवृते |
 स्वप्ने मज्जति शीघ्रेण स्रोतसा ह्रियते च यः || ३२ ||
 स्नेहपानं तथाऽभ्यङ्गः प्रच्छर्दनविरेचने |
 हिरण्यलाभः कलहः स्वप्ने बन्धपराजयौ || ३३ ||
 उपानद्युगनाशश्च प्रपातः पादचर्मणोः |
 हर्षः स्वप्ने प्रकुपितैः पितृभिश्चावभर्त्सनम् || ३४ ||
 दन्तचन्द्रार्कनक्षत्रदेवतादीपचक्षुषाम् |
 पतनं वा विनाशो वा स्वप्ने भेदो नगस्य वा || ३५ ||
 रक्तपुष्पं वनं भूमिं पापकर्मालयं चिताम् |
 गुहान्धकारसम्बाधं स्वप्ने यः प्रविशत्यपि || ३६ ||
 रक्तमाली हसन्नुच्चैर्दिग्वासा दक्षिणां दिशम् |
 दारुणामटवीं स्वप्ने कपियुक्तेन याति वा || ३७ ||
 काषायिणामसौम्यानां नमनानां दण्डधारिणाम् |
 कृष्णानां रक्तेत्राणां स्वप्ने नेच्छन्ति दर्शनम् || ३८ ||
 कृष्णा पापा निराचारा दीर्घकेशनखस्तनी |
 विरागमाल्यवसना स्वप्ने कालनिशा मता || ३९ ||
 इत्येते दारुणाः स्वप्ना रोगी यैर्याति पञ्चताम् |
 अरोगः संशयं गत्वा कश्चिदेव प्रमुच्यते || ४० ||
 मनोवहानां पूर्णत्वाद्दोषैरतिबलैस्त्रिभिः |
 स्रोतसां दारुणान् स्वप्नान् काले पश्यति दारुणे || ४१ ||
 नातिप्रसुप्तः पुरुषः सफलानफलांस्तथा |
 इन्द्रियेशेन मनसा स्वप्नान् पश्यत्यनेकधा || ४२ ||

दृष्टं श्रुतानुभूतं च प्रार्थितं कल्पितं तथा।
भाविकं दोषजं चैव स्वप्नं सप्तविधं विदुः॥४३॥

तत्र पञ्चविधं पूर्वमफलं भिषगादिशेत्।
दिवास्वप्नमतिहस्वमतिदीर्घं च बुद्धिमान्॥४४॥

दृष्टः प्रथमरात्रे यः स्वप्नः सोऽल्पफलो भवेत्।
न स्वपेद्यं पुनर्दृष्ट्वा स सद्यः स्यान्महाफलः॥४५॥

अकल्याणमपि स्वप्नं दृष्ट्वा तत्रैव यः पुनः।
पश्येत् सौम्यं शुभाकारं तस्य विद्याच्छुभं फलम्॥४६॥

तत्र श्लोकः-

पूर्वरूपाण्यथ स्वप्नान् य इमान् वेत्ति दारुणान्।
न स मोहादसाध्येषु कर्माण्यारभते भिषक्॥४७॥

VI Chapter: कतमानिशरीरीयमिन्द्रिय

अथातः कतमानिशरीरीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥२॥

कतमानिशरीराणि व्याधिमन्ति महामुने! यानि वैद्यः परिहरेद्येषु कर्मनसि दध्यति ॥३॥

इत्यात्रेयोऽग्निवेशेन प्रश्रुतः सुदुर्वचम् आचक्षेयथा तस्मै भगवांस्तन्निबोधत ॥४॥

यस्य वै भाषमाणस्य रुज्यधूर्ध्वमुरो भृशम् अनन् च च्यवते भुक्तं स्थितं चापि न जीर्यति ॥५॥

बलं च हीयते शीघ्रं तृष्णा चातिप्रवर्धते जायते हृदि शूलं च तं भिषक् परिवर्जयेत् ॥६॥

हिक्का गम्भीरा यस्य शोणितं चातिसार्यते न तस्मै भेषजं दद्यात् स्मरन्नात्रेयशासनम् ॥७॥

आनाहश्चातिसारश्च यमेतौ दुर्बलं नरम् व्याधितं विशतो रोगौ दुर्लभं तस्य जीवितम् ॥८॥

आनाहश्चातितृष्णा च यमेतौ दुर्बलं नरम् विशतो विजहत्येनं प्राणा नातिचिरान्नरम् ॥९॥

ज्वरः पौर्वाहिको यस्य शुष्कासश्च दारुणः बलमांसविहीनस्य यथा प्रेतस्तथैव सः ॥१०॥

यस्य मूत्रं पुरीषं च ग्रथितं सम्प्रवर्तते निरुष्मणो जठरिणः श्वसनो न स जीवति ॥११॥

श्वयथुर्यस्य कुक्षिस्थो हस्तपादं विसर्पति ज्ञातिसङ्घं स सङ्क्लेश्य तेन रोगेण हन्यते ॥१२॥

श्वयथुर्यस्य पादस्थस्तथा सस्ते च पिण्डके सीदतश्चाप्युभे जङ्घे तं भिषक् परिवर्जयेत् ॥१३॥

शूनहस्तं शूनपादं शूनगुह्योदरं नरम् हीनवर्णबलाहारमौषधैर्नोपपादयेत् ॥१४॥

उर्युक्तो बहुश्लेष्मा नीलः पीतः सलोहितः सततं च्यवते यस्य दूरान्तं परिवर्जयेत् ॥१५॥

हृष्टरोमा सान्द्रमूत्रः शूनः कासज्वरार्दितः क्षीणमांसो नरो दूराद्ब्रज्यो वैद्येन जानता ॥१६॥

त्रयः प्रकुपिता यस्य दोषाः कष्टाभिलक्षिताः कृशस्य बलहीनस्य नास्ति तस्य चिकित्सितम् ॥१७॥

ज्वरातिसारौ शोफान्ते श्वयथुर्वा तयोः क्षये दुर्बलस्य विशेषेण नरस्यान्ताय जायते ॥१८॥

पाण्डुरश्च कृशोऽत्यर्थं तृष्णयाऽभिपरिप्लुतः डम्बरी कुपितो च्छवासः प्रत्याख्येयो विजानता ॥१९॥

हनुमन्याग्रहस्तृष्णा बलहासोऽतिमात्रया प्राणाश्चोरसि वर्तन्ते यस्य तं परिवर्जयेत् ॥२०॥

ताम्यत्यायच्छते शर्म न किञ्चिदपि विन्दति क्षीणमांसबलाहारो मुमुर्षुरचिरान्नरः ॥२१॥

विरुद्धं योनयो यस्य विरुद्धोपक्रमा भृशम् वर्धन्ते दारुणा रोगाः शीघ्रं शीघ्रं स हन्यते ॥२२॥

बलं विज्ञानमारोग्यं ग्रहणी मांसशोणितम् | एतानि यस्य क्षीयन्ते क्षिप्रं स हन्यते || २३ ||

आरोग्यं हीयते यस्य प्रकृतिः परिहीयते | सहसा सहसा तस्य मृत्युर्हरति जीवितम् || २४ ||

तत्रश्लोकः- इत्येतानि शरीराणि व्याधिमन्ति विवर्जयेत् | न ह्येषु धीराः पश्यन्ति सिद्धिं काञ्चिदुपक्रमात् || २५ ||

VII Chapter: पन्नरूपीयमिन्द्रिय

अथातः पन्नरूपीयमिन्द्रियं व्याख्यास्यामः॥१॥

इति ह स्माह भगवानात्रेयः॥२॥

दृष्ट्यां यस्य विजानीयात् पन्नरूपां कुमारिकाम्
प्रतिच्छायामयीमक्षणेनैनमिच्छेच्चिकित्सितम्॥३॥

ज्योत्स्नायामातपे दीपे सलिलादर्शयोरपि
अङ्गेषु विकृता यस्य च्छाया प्रेतस्तथैव सः॥४॥

छिन्ना भिन्नाऽऽकुला च्छाया हीना वाऽप्यधिकाऽपि वा
नष्टा तन्वी द्विधा च्छिन्ना विकृता विशिरा च या॥५॥

एताश्चान्याश्च याः काश्चित् प्रतिच्छाया विगर्हिताः
सर्वा मुमूर्षतां ज्ञेया न चेल्लक्ष्यनिमित्तजाः॥६॥

संस्थानेन प्रमाणेन वर्णेन प्रभया तथा
छाया विवर्तते यस्य स्वस्थोऽपि प्रेत एव सः॥७॥

संस्थानमाकृतिर्ज्ञेया सुषमा विषमा च सा
मध्यमत्वं महच्चोक्तं प्रमाणं त्रिविधं नृणाम्॥८॥

प्रतिप्रमाणसंस्थाना जलादर्शातपादिषु
छाया या सा प्रतिच्छाया च्छाया वर्णप्रभाश्रया॥९॥

खादीनां पञ्च पञ्चानां छाया विविधलक्षणाः
नाभसी निर्मला नीला सस्नेहा सप्रभेव च॥१०॥

रूक्षा श्यावारुणा या तु वायवी सा हतप्रभा
विशुद्धंरक्ता त्वाग्नेयी दीप्ताभा दर्शनप्रिया॥११॥

शुद्धं वैदूर्यविमला सुस्निग्धा चाम्भसी मता
स्थिरा स्निग्धा घना श्लक्ष्णा श्यामा श्वेता च पार्थिवी॥१२॥

वायवी गर्हिता त्वासां चतस्रः स्युः सुखोदयाः
वायवी तु विनाशाय क्लेशाय महतेऽपि वा॥१३॥

स्यात्तैजसी प्रभा सर्वा सा तु सप्तविधा स्मृता
रक्ता पीता सिता श्यावा हरिता पाण्डुराऽसिता॥१४॥

तासां याः स्युर्विकासिन्यः स्निग्धाश्च विपुलाश्च याः |
ताः शुभा रूक्षमलिनाः सङ्क्षिप्ताश्च शुभोदयाः ||१५||

वर्णमाक्रामति च्छाया भास्तु वर्णप्रकाशिनी |
आसन्ना लक्ष्यते च्छाया भाः प्रकृष्टा प्रकाशते ||१६||

नाच्छायो नाप्रभः कश्चिद्विशेषाश्चिह्नयन्ति तु |
नृणां शुभाशुभोत्पत्तिं काले छायाप्रभाश्रयाः ||१७||

कामलाऽक्ष्णोर्मुखं पूर्णं शङ्खयोर्मुक्तमांसता |
सन्त्रासश्चोष्णगात्रत्वं यस्य तं परिवर्जयेत् ||१८||

उत्थाप्यमानः शयनात् प्रमोहं याति यो नरः |
मुहुर्मुहुर्न सप्ताहं स जीवति विकल्थनः ||१९||

संसृष्टा व्याधयो यस्य प्रतिलोमानुलोमगाः |
व्यापन्ना ग्रहणी प्रायः सोऽर्धमासं न जीवति ||२०||

उपरुद्धस्य रोगेण कर्षितस्याल्पमश्रतः |
बहु मूत्रपुरीषं स्याद्यस्य तं परिवर्जयेत् ||२१||

दुर्बलो बहु भुङ्क्ते यः प्राग्भुक्तादन्नमातुरः |
अल्पमूत्रपुरीषश्च यथा प्रेतस्तथैव सः ||२२||

इष्टं च गुणसम्पन्नमन्नमश्राति यो नरः |
शश्वच्च बलवर्णाभ्यां हीयते न स जीवति ||२३||

प्रकूजति प्रश्वसिति शिथिलं चातिसार्यते |
बलहीनः पिपासार्तः शुष्कास्यो न स जीवति ||२४||

ह्रस्वं च यः प्रश्वसिति व्याविद्धं स्पन्दते च यः |
मृतमेव तमात्रेयो व्याचक्षे पुनर्वसुः ||२५||

ऊर्ध्वं च यः प्रश्वसिति श्लेष्मणा चाभिभूयते |
हीनवर्णबलाहारो यो नरो न स जीवति ||२६||

ऊर्ध्वाग्ने नयने यस्य मन्ये चारतकम्पने |
बलहीनः पिपासार्तः शुष्कास्यो न स जीवति ||२७||

यस्य गण्डावुपचितौ ज्वरकासौ च दारुणौ |
शूली प्रद्वेष्टि चाप्यन्नं तस्मिन् कर्म न सिध्यति ||२८||

व्यावृत्तमूर्धजिह्वास्यो भ्रुवौ यस्य च विच्युते|
कण्टकैश्चाचिता जिह्वा यथा प्रेतस्तथैव सः||२९||

शोफश्चात्यर्थमुत्सिक्तं निःसृतौ वृषणौ भृशम्|
अतश्चैव विपर्यासो विकृत्या प्रेतलक्षणम्||३०||

निचितं यस्य मांसं स्यात्त्वगस्थिष्वेव दृश्यते|
क्षीणस्यानश्नतस्तस्य मासमायुः परं भवेत्||३१||

तत्र श्लोकः-

इदं लिङ्गमरिष्टाख्यमनेकमभिजज्ञिवान्|
आयुर्वेदविदित्याख्यां लभते कुशलो जनः||३२||

VIII Chapter: अवाक्शिरसीयमिन्द्रिय

अथातोऽवाक्शिरसीयमिन्द्रियं व्याख्यास्यामः॥१॥

इति ह स्माह भगवानात्रेयः॥२॥

अवाक्शिरा वा जिह्वा वा यस्य वा विशिरा भवेत्
जन्तो रूपप्रतिच्छाया नैनमिच्छेच्चिकित्सितुम्॥३॥

जटीभूतानि पक्ष्माणि दृष्टिश्चापि निगृह्यते |
यस्य जन्तोर्न तं धीरो भेषजेनोपपादयेत्॥४॥

यस्य शूनानि वर्तमानि न समायान्ति शुष्यतः |
चक्षुषी चोपदिह्यते यथा प्रेतस्तथैव सः॥५॥

भ्रुवोर्वा यदि वा मूर्ध्नि सीमन्तावर्तकान् बहून्
अपूर्वानकृतान् व्यक्तान् दृष्ट्वा मरणमादिशेत्॥६॥

त्र्यहमेतेन जीवन्ति लक्षणेनातुरा नराः |
अरोगाणां पुनस्त्वेतत् षड्रात्रं परमुच्यते॥७॥

आयम्योत्पाटितान् केशान् यो नरो नावबुध्यते |
अनातुरो वा रोगी वा षड्रात्रं नातिवर्तते॥८॥

यस्य केशा निरभ्यङ्गा दृश्यन्तेऽभ्यक्तसन्निभाः |
उपरुद्धायुषं ज्ञात्वा तं धीरः परिवर्जयेत्॥९॥

ग्लायते नासिकावंशः पृथुत्वं यस्य गच्छति |
अशूनः शूनसङ्काशः प्रत्याख्येयः स जानता॥१०॥

अत्यर्थविवृता यस्य यस्य चात्यर्थसंवृता |
जिह्वा वा परिशुष्का वा नासिका न स जीवति॥११॥

मुखं शब्दश्रवावोद्यौ शुक्लश्यावातिलोहितौ |
विकृत्या यस्य वा नीलौ न स रोगाद्विमुच्यते॥१२॥

अस्थिश्वेता द्विजा यस्य पुष्पिताः पङ्कसंवृताः |
विकृत्या न स रोगं तं विहायारोग्यमश्नुते॥१३॥

स्तब्धा निश्चेतना गुर्वी कण्टकोपचिता भृशम् |
श्यावा शुष्काऽथवा शूना प्रेतजिह्वा विसर्पिणी॥१४॥

दीर्घमुच्छ्वस्य यो ह्रस्वं नरो निःश्वास्य ताम्यति |
उपरुद्धायुषं ज्ञात्वा तं धीरः परिवर्जयेत् || १५ ||

हस्तौ पादौ च मन्ये च तालु चैवातिशीतलम् |
भवत्यायुःक्षये क्रूरमथवाऽपि भवेन्मृदु || १६ ||

घट्टयञ्जानुना जानु पादावुद्यम्य पातयन् |
योऽपास्यति मुहुर्वक्रमातुरो न स जीवति || १७ ||

दन्तैश्छिन्दन्खाग्राणि नखैश्छिन्दञ्छिरोरुहान् |
काष्ठेन भूमिं विलिखन् रोगात् परिमुच्यते || १८ ||

दन्तान् खादति यो जाग्रदसाम्ना विरुदन् हसन् |
विजानाति न चेद्दुःखं न स रोगाद्विमुच्यते || १९ ||

मुहुर्हसन् मुहुः क्ष्वेडन् शय्यां पादेन हन्ति यः |
उच्चैश्छिद्राणि विमृशन्नातुरो न स जीवति || २० ||

यैर्विन्दति पुरा भावैः समेतैः परमां रतिम् |
तैरेवारममाणस्य ग्लासोर्मरणमादिशेत् || २१ ||

न बिभर्ति शिरो ग्रीवा न पृष्ठं भारमात्मनः |
न हनू पिण्डमास्यस्थमातुरस्य मुमूर्षतः || २२ ||

सहसा ज्वरसन्तापस्तृष्णा मूर्च्छा बलक्षयः |
विश्लेषणं च सन्धीनां मुमूर्षोरुपजायते || २३ ||

गोसर्गे वदनाद्यस्य स्वेदः प्रच्यवते भृशम् |
लेपज्वरोपतप्तस्य दुर्लभं तस्य जीवितम् || २४ ||

नोपैति कण्ठमाहारो जिह्वा कण्ठमुपैति च |
आयुष्यन्तं गते जन्तोर्बलं च परिहीयते || २५ ||

शिरो विक्षिपते कृच्छ्रान्मुञ्चयित्वा प्रपाणिकौ |
ललाटसुप्रतस्वेदो मुमूर्षुश्च्युतबन्धनः || २६ ||

तत्र श्लोकः-

इमानि लिङ्गानि नरेषु बुद्धिमान् विभावयेतावहितो मुमूर्षुषु |
क्षणेन भूत्वा ह्युपयान्ति कानिचिन्चाफलं लिङ्गमिहास्ति किञ्चन || २७ ||

IX Chapter: यस्यश्यावनिमित्तेन्द्रिय

यस्यश्यावनिमित्तेन्द्रियोपक्रमः

अथातो यस्यश्यावनिमित्तीयमिन्द्रियं व्याख्यास्यामः॥१॥

इति ह स्माह भगवानात्रेयः॥२॥

यस्य श्यावे परिध्वस्ते हरिते चापि दर्शने|
आपन्नो व्याधिरन्ताय ज्ञेयस्तस्य विजानता॥३॥

निःसञ्ज्ञः परिशुष्कास्यः समृद्धो व्याधिभिश्च यः|
उपरुद्धायुषं ज्ञात्वा तं धीरः परिवर्जयेत्॥४॥

हरिताश्च सिरा यस्य लोमकूपाश्च संवृताः|
सोऽम्लाभिलाषी पुरुषः पित्तान्मरणमश्नुते॥५॥

शरीरान्ताश्च शोभन्ते शरीरं चोपशुष्यति|
बलं च हीयते यस्य राजयक्ष्मा हिनस्ति तम्॥६॥

अंसाभितापो हिक्का च छर्दनं शोणितस्य च|
आनाहः पार्श्वशूलं च भवत्यन्ताय शोषिणः॥७॥

वातव्याधिरपस्मारी कुष्ठी शोफी तथोदरी|
गुल्मी च मधुमेही च राजयक्ष्मी च यो नरः॥८॥

अचिकित्स्या भवन्त्येते बलमांसक्षये सति|
अन्येष्वपि विकारेषु तान् भिषक् परिवर्जयेत्॥९॥

विरेचनहृतानाहो यस्तृष्णानुगतो नरः|
विरिक्तः पुनराध्माति यथा प्रेतस्तथैव सः॥१०॥

पेयं पातुं न शक्नोति कण्ठस्य च मुखस्य च|
उरसश्च विशुष्कत्वाद्यो नरो न स जीवति॥११॥

स्वरस्य दुर्बलीभावं हानिं च बलवर्णयोः|
रोगवृद्धिमयुक्त्या च दृष्ट्वा मरणमादिशेत्॥१२॥

ऊर्ध्वश्चासं गतोष्माणं शूलोपहतवङ्क्षणम्|
शर्म चानधिगच्छन्तं बुद्धिमान् परिवर्जयेत्॥१३॥

अपस्वरं भाषमाणं प्राप्तं मरणमात्मनः|
श्रोतारं चाप्यशब्दस्य दूरतः परिवर्जयेत्॥१४॥

यं नरं सहसा रोगो दुर्बलं परिमुञ्चति |
संशयप्राप्तमात्रेयो जीवितं तस्य मन्यते || १५ ||

अथ चेज्जातयस्तस्य याचेरन् प्रणिपाततः |
रसेनाद्यादिति ब्रूयान्नास्मै दद्याद्विशोधनम् || १६ ||

मासेन चेन्न दृश्येत विशेषस्तस्य शोभनः |
रसैश्चान्यैर्बहुविधैर्दुर्लभं तस्य जीवितम् || १७ ||

निष्ठयूतं च पुरीषं च रेतश्चाभ्यसि मज्जति |
यस्य तस्यायुषः प्राप्तमन्तमाहुर्मनीषिणः || १८ ||

निष्ठयूते यस्य दृश्यन्ते वर्णा बहुविधाः पृथक् |
तच्च सीदत्यपः प्राप्य न स जीवितुमर्हति || १९ ||

पित्तमूष्मानुगं यस्य शङ्खौ प्राप्य विमूर्च्छति |
स रोगः शङ्खको नाम्ना त्रिरात्राद्वन्ति जीवितम् || २० ||

सफेनं रुधिरं यस्य मुहुरास्यात् प्रसिच्यते |
शूलैश्च तुद्यते कुक्षिः प्रत्याख्येयस्तथाविधः || २१ ||

बलमांसक्षयस्तीव्रो रोगवृद्धिरोचकः |
यस्यातुरस्य लक्ष्यन्ते त्रीन् पक्षान्न स जीवति || २२ ||

तत्र श्लोकौ-
विज्ञानानि मनुष्याणां मरणे प्रत्युपस्थिते |
भवन्त्येतानि सम्पश्येदन्यान्येवंविधानि च || २३ ||

तानि सर्वाणि लक्ष्यन्ते न तु सर्वाणि मानवम् |
विशन्ति विनशिष्यन्तं तस्माद्बोध्यानि सर्वतः || २४ ||

X Chapter: सद्योमरणीयमिन्द्रिय

अथातः सद्योमरणीयमिन्द्रियं व्याख्यास्यामः॥१॥

इति ह स्माह भगवानात्रेयः॥२॥

सद्यस्तितिक्षतः प्राणाँल्लक्षणानि पृथक् पृथक्।

अग्निवेश! प्रवक्ष्यामि संस्पृष्टो येन जीवति॥३॥

वाताधीला सुसंवृद्धा तिष्ठन्ती दारुणा हृदि।

तृष्ण्याऽभिपरीतस्य सद्यो मुष्णाति जीवितम्॥४॥

पिण्डिके शिथिलीकृत्य जिह्वीकृत्य च नासिकाम्।

वायुः शरीरे विचरन् सद्यो मुष्णाति जीवितम्॥५॥

ध्रुवौ यस्य च्युते स्थानादन्तर्दाहश्च दारुणः।

तस्य हिक्काकरो रोगः सद्यो मुष्णाति जीवितम्॥६॥

क्षीणशोणितमांसस्य वायुरूर्ध्वगतिश्चरन्।

उभे मन्ये समे यस्य सद्यो मुष्णाति जीवितम्॥७॥

अन्तरेण गुदं गच्छन् नाभिं च सहसाऽनिलः।

कृशस्य वङ्क्षणौ गृह्णन् सद्यो मुष्णाति जीवितम्॥८॥

वितत्य पर्शुकाग्राणि गृहीत्वोरश्च मारुतः।

स्तिमितस्यायताक्षस्य सद्यो मुष्णाति जीवितम्॥९॥

हृदयं च गुदं चोभे गृहीत्वा मारुतो बली।

दुर्बलस्य विशेषेण सद्यो मुष्णाति जीवितम्॥१०॥

वङ्क्षणं च गुदं चोभे गृहीत्वा मारुतो बली।

श्वासं सञ्जनयञ्जन्तोः सद्यो मुष्णाति जीवितम्॥११॥

नाभिं मूत्रं बस्तिशीर्षं पुरीषं चापि मारुतः।

प्रच्छिन्नं जनयञ्छूलं सद्यो मुष्णाति जीवितम्॥१२॥

भिद्येते वङ्क्षणौ यस्य वातशूलैः समन्ततः।

भिन्नं पुरीषं तृष्णा च सद्यः प्राणाञ्जहाति सः॥१३॥

आप्लुतं मारुतेनेह शरीरं यस्य केवलम्।

भिन्नं पुरीषं तृष्णा च सद्यो जह्यात् स जीवितम्॥१४॥

शरीरं शोफितं यस्य वाताशोफेन देहिनः।

भिन्नं पुरीषं तृष्णा च सद्यो जह्यात् स जीवितम्॥१५॥

आमाशयसमुत्थाना यस्य स्यात् परिकर्तिका।

भिन्नं पुरीषं तृष्णा च सद्यः प्राणाञ्जहाति सः॥१६॥

पक्वाशयसमुत्थाना यस्य स्यात् परिकर्तिका।

तृष्णा गुदग्रहश्चोग्रः सद्यो जह्यात् स जीवितम्॥१७॥

पक्वाशयमधिष्ठाय हत्वा सञ्ज्ञां च मारुतः।

कण्ठे घूर्णकं कृत्वा सद्यो हरति जीवितम्॥१८॥

दन्ताः कर्दमदिग्धाभा मुखं चूर्णकसन्निभम्।

सिप्रायन्ते च गात्राणि लिङ्गं सद्यो मरिष्यतः॥१९॥

तृष्णाश्वासशिरोरोगमोहदौर्बल्यकूजनैः।

स्पृष्टः प्राणाञ्जहात्याशु शकृद्भेदेन चातुरः॥२०॥

तत्र श्लोकः-

एतानि खलु लिङ्गानि यः सम्यगवबुध्यते।

स जीवितं च मर्त्यानां मरणं चावबुध्यते॥२१॥

XI Chapter: अणुज्योतीयमिन्द्रिय

अथातोऽणुज्योतीयमिन्द्रियं व्याख्यास्यामः॥१॥

इति ह स्माह भगवानात्रेयः॥२॥

अणुज्योतिरनेकाग्रो दुश्छायो दुर्मनाः सदा
रतिं न लभते याति परलोकं समान्तरम्॥३॥

बलिं बलिभृतो यस्य प्रणीतं नोपभुञ्जते
लोकान्तरगतः पिण्डं भुङ्क्ते संवत्सरेण सः॥४॥

सप्तर्षीणां समीपस्थां यो न पश्यत्यरुन्धतीम्
संवत्सरान्ते जन्तुः स सम्पश्यति महत्तमः॥५॥

विकृत्या विनिमित्तं यः शोभामुपचयं धनम्
प्राप्नोत्यतो वा विभ्रंशं समान्तं तस्य जीवितम्॥६॥

भक्तिः शीलं स्मृतिस्त्यागो बुद्धिर्बलमहेतुकम्
षडेतानि निवर्तन्ते षड्भिर्मासैर्मरिष्यतः॥७॥

धमनीनामपूर्वाणां जालमत्यर्थशोभनम्
ललाटे दृश्यते यस्य षण्मासान् स जीवति॥८॥

लेखाभिश्चन्द्रवक्राभिर्ललाटमुपचीयते
यस्य तस्यायुषः षड्भिर्मासैरन्तं समादिशेत्॥९॥

शरीरकम्पः सम्मोहो गतिर्वचनमेव च
मत्तस्येवोपलभ्यन्ते यस्य मासं न जीवति॥१०॥

रेतोमूत्रपुरीषाणि यस्य मज्जन्ति चाम्भसि
स मासात् स्वजनद्वेष्टा मृत्युवारिणि मज्जति॥११॥

हस्तपादं मुखं चोभे विशेषाद्यस्य शुष्यतः
शूयेते वा विना देहात् स च मासं न जीवति॥१२॥

ललाटे मूर्ध्नि बस्तौ वा नीला यस्य प्रकाशते
राजी बालेन्दुकुटिला न स जीवितुमर्हति॥१३॥

प्रवालगुटिकाभासा यस्य गात्रे मसूरिकाः
उत्पद्याशु विनश्यन्ति न चिरात् स विनश्यति॥१४॥

ग्रीवावमर्दो बलवाञ्जिह्वाश्चयथुरेव च |
ब्रध्नास्यगलपाकश्च यस्य पक्वं तमादिशेत् || १५ ||

सम्भ्रमोऽतिप्रलापोऽतिभेदोऽस्थनामतिदारुणः |
कालपाशपरीतस्य त्रयमेतत् प्रवर्तते || १६ ||

प्रमुह्य लुञ्चयेत् केशान् परिगृह्णात्यतीव च |
नरः स्वस्थवदाहारमबलः कालचोदितः || १७ ||

समीपे चक्षुषोः कृत्वा मृगयेताङ्गुलीकरम् |
स्मरतेऽपि च कालान्ध ऊर्ध्वगानिमिषेक्षणः || १८ ||

शयनादासनादङ्गात् काष्ठात् कुड्यादथापि वा |
असन्मृगयते किञ्चित् स मुह्यन् कालचोदितः || १९ ||

अहास्यहासी सम्मुह्यन् प्रलेढि दशनच्छदौ |
शीतपादकरो च्छवासो यो नरो न स जीवति || २० ||

आह्वयंस्तं समीपस्थं स्वजनं जनमेव वा |
महामोहावृतमनाः पश्यन्नपि न पश्यति || २१ ||

अयोगमतियोगं वा शरीरे मतिमान् भिषक् |
खादीनां युगपदृष्ट्वा भेषजं नावचारयेत् || २२ ||

अतिप्रवृद्ध्या रोगाणां मनसश्च बलक्षयात् |
वासमुत्सृजति क्षिप्रं शरीरी देहसञ्ज्ञकम् || २३ ||

वर्णस्वरावग्निबलं वागिन्द्रियमनोबलम् |
हीयतेऽसुक्षये निद्रा नित्या भवति वा न वा || २४ ||

भिषग्भेषजपानान्गुरुमित्रद्विषश्च ये |
वशागाः सर्व एवैते बोद्धव्याः समवर्तिनः || २५ ||

एतेषु रोगः क्रमते भेषजं प्रतिहन्यते |
नैषामन्नानि भुञ्जीत न चोदकमपि स्पृशेत् || २६ ||

पादाः समेताश्चत्वारः सम्पन्नाः साधकैर्गुणैः |
व्यर्था गतायुषो द्रव्यं विना नास्ति गुणोदयः || २७ ||

परीक्ष्यमायुर्भिषजा नीरुजस्यातुरस्य च |
आयुर्ज्ञानफलं कृत्स्नमायुर्ज्ञे ह्यनुवर्तते || २८ ||

तत्र श्लोकः-

क्रियापथमतिक्रान्ताः केवलं देहमाप्नुताः।

चिह्नं कुर्वन्ति यदोषास्तदरिष्टं निरुच्यते॥२९॥

XII Chapter: गोमयचूर्णीयमिन्द्रिय

गोमयचूर्णीयमिन्द्रियोपक्रमः

अथातो गोमयचूर्णीयमिन्द्रियं व्याख्यास्यामः ॥१॥

इति ह स्माह भगवानात्रेयः ॥२॥

यस्य गोमयचूर्णं चूर्णं मूर्ध्नि जायते |
सस्नेहं भ्रश्यते चैव मासान्तं तस्य जीवितम् ॥३॥

निकषन्निव यः पादौ च्युतांसः परिधावति |
विकृत्या न स लोकेऽस्मिंश्चिरं वसति मानवः ॥४॥

यस्य स्नातानुत्तिप्तस्य पूर्वं शुष्यत्युरो भृशम् |
आर्द्रेषु सर्वगात्रेषु सोऽर्धमासं न जीवति ॥५॥

यमुद्दिश्यातुरं वैद्यः संवर्तयितुमौषधम् |
यतमानो न शक्नोति दुर्लभं तस्य जीवितम् ॥६॥

विज्ञातं बहुशः सिद्धं विधिवच्चावचारितम् |
न सिध्यत्यौषधं यस्य नास्ति तस्य चिकित्सितम् ॥७॥

आहारमुपयुञ्जानो भिषजा सूपकल्पितम् |
यः फलं तस्य नाप्नोति दुर्लभं तस्य जीवितम् ॥८॥

दूताधिकारे वक्ष्यामो लक्षणानि मुमूर्षताम् |
यानि दृष्ट्वा भिषक् प्राज्ञः प्रत्याख्यायादसंयमम् ॥९॥

मुक्तकेशोऽथवा नग्ने रुदत्यप्रयतेऽथवा |
भिषगभ्यागतं दृष्ट्वा दूतं मरणमादिशेत् ॥१०॥

सुप्ते भिषजि ये दूताश्छिन्दत्यपि च भिन्दति |
आगच्छन्ति भिषक् तेषां न भर्तारमनुब्रजेत् ॥११॥

जुह्वत्यग्निं तथा पिण्डान् पितृभ्यो निर्वपत्यपि |
वैद्ये दूता य आयान्ति ते घ्नन्ति प्रजिघांसवः ॥१२॥

कथयत्यप्रशस्तानि चिन्तयत्यथवा पुनः |
वैद्ये दूता मनुष्याणामागच्छन्ति मुमूर्षताम् ॥१३॥

मृतदग्धविनष्टानि भजति व्याहरत्यपि।
अप्रशस्तानि चान्यानि वैद्ये दूता मुमूर्षताम्॥१४॥

विकारसामान्यगुणे देशे कालेऽथवा भिषक्।
दूतमभ्यागतं दृष्ट्वा नातुरं तमुपाचरेत्॥१५॥

दीनभीतद्रुतत्रस्तमलिनामसतीं स्त्रियम्।
त्रीन् व्याकृतींश्च षण्डांश्च दूतान् विद्यान्मुमूर्षताम्॥१६॥

अङ्गव्यसनिनं दूतं लिङ्गिनं व्याधितं तथा।
सम्प्रेक्ष्य चोग्रकर्माणं न वैद्यो गन्तुमर्हति॥१७॥

आतुरार्थमनुप्राप्तं खरोष्ट्ररथवाहनम्।
दूतं दृष्ट्वा भिषग्विद्यादातुरस्य पराभवम्॥१८॥

पलालबुसमांसास्थिकेशलोमनखद्विजान्।
मार्जनीं मुसलं शूर्पमुपानच्चर्म विच्युतम् ॥१९॥

तृणकाष्ठतुषाङ्गारं स्पृशन्तो लोष्टमश्म च।
तत्पूर्वदर्शने दूता व्याहरन्ति मुमूर्षताम्॥२०॥

यस्मिंश्च दूते ब्रुवति वाक्यमातुरसंश्रयम्।
पश्येन्निमित्तमशुभं तं च नानुब्रजेद्भिषक्॥२१॥

तथा व्यसनिनं प्रेतं प्रेतालङ्कारमेव वा।
भिन्नं दग्धं विनष्टं वा तद्वादीनि वचांसि वा॥२२॥

रसो वा कटुकस्तीव्रो गन्धो वा कौणपो महान्।
स्पर्शो वा विपुलः क्रूरो यद्वाऽन्यदशुभं भवेत्॥२३॥

तत्पूर्वमभितो वाक्यं वाक्यकालेऽथवा पुनः।
दूतानां व्याहतं श्रुत्वा धीरो मरणमादिशेत्॥२४॥

इति दूताधिकारोऽयमुक्तः कृत्स्नो मुमूर्षताम्॥२५॥

पथ्यातुरकुलानां च वक्ष्याम्यौत्पातिकं पुनः॥२५॥

अवक्षुतमथोत्क्रुष्टं स्खलनं पतनं तथा।
आक्रोशः सम्प्रहारो वा प्रतिषेधो विगर्हणम्॥२६॥

वस्त्रोष्णीषोत्तरासङ्गश्छत्रोपानद्युगाश्रयम्।
व्यसनं दर्शनं चापि मृतव्यसनिनां तथा॥२७॥

चैत्यध्वजपताकानां पूर्णानां पतनानि च।
हतानिष्टप्रवादाश्च दूषणं भस्मपांशुभिः॥२८॥

पथच्छेदो बिडालेन शुना सर्पेण वा पुनः।
मृगद्विजानां क्रूराणां गिरो दीप्तां दिशं प्रति॥२९॥

शयनासनयानानामुत्तानानां च दर्शनम्।
इत्येतान्यप्रशस्तानि सर्वाण्याहुर्मनीषिणः॥३०॥

एतानि पथि वैद्येन पश्यताऽऽतुरवेश्मनि।
शृण्वता च न गन्तव्यं तदागारं विपश्चिता॥३१॥

इत्यौत्पातिकमाख्यातं पथि वैद्यविगर्हितम्॥३२॥

इमामपि च बुध्येत गृहावस्थां मुमूर्षताम्॥३२॥

प्रवेशे पूर्णकुम्भाग्निमृद्वीजफलसर्पिषाम्।
वृषब्राह्मणरत्नान्देवतानां च निर्गतिम्॥३३॥

अग्निपूर्णानि पात्राणि भिन्नानि विशिखानि च।
भिषङ् मुमूर्षतां वेश्म प्रविशन्नेव पश्यति॥३४॥

छिन्नभिन्नानि दग्धानि भग्नानि मृदितानि च।
दुर्बलानि च सेवन्ते मुमूर्षोर्वैशिमका जनाः॥३५॥

शयनं वसनं यानं गमनं भोजनं रुतम्।
श्रूयतेऽमङ्गलं यस्य नास्ति तस्य चिकित्सितम्॥३६॥

शयनं वसनं यानमन्यं वाऽपि परिच्छदम्।
प्रेतवद्यस्य कुर्वन्ति सुहृदः प्रेत एव सः॥३७॥

अन्नं व्यापद्यतेऽत्यर्थं ज्योतिश्चैवोपशाम्यति।
निवाते सेन्धनं यस्य तस्य नास्ति चिकित्सितम्॥३८॥

आतुरस्य गृहे यस्य भिद्यन्ते वा पतन्ति वा।
अतिमात्रममत्राणि दुर्लभं तस्य जीवितम्॥३९॥

भवन्ति चात्र-

यद्द्वादशभिरध्यायैर्व्यासतः परिकीर्तितम् |
मुमूर्षतां मनुष्याणां लक्षणं जीवितान्तकृत् ||४०||

तत् समासेन वक्ष्यामः पर्यायान्तरमाश्रितम् |
पर्यायवचनं ह्यर्थविज्ञानायोपपद्यते ||४१||

अत्यर्थं पुनरेवेयं विवक्षा नो विधीयते |
तस्मिन्नेवाधिकरणे यत् पूर्वमभिशाब्दितम् ||४२||

वसतां चरमं कालं शरीरेषु शरीरिणाम् |
अभ्युग्राणां विनाशाय देहेभ्यः प्रविवत्सताम् ||४३||

इष्टांस्तितिक्षतां प्राणान् कान्तं वासं जिहासताम् |
तन्त्रयन्त्रेषु भिन्नेषु तमोऽन्त्यं प्रविविक्षताम् ||४४||

विनाशायेह रूपाणि यान्यवस्थान्तराणि च |
भवन्ति तानि वक्ष्यामि यथोद्देशं यथागमम् ||४५||

प्राणाः समुपतप्यन्ते विज्ञानमुपरुध्यते |
वमन्ति बलमङ्गानि चेष्टा व्युपरमन्ति च ||४६||

इन्द्रियाणि विनश्यन्ति खिलीभवति चेतना |
औत्सुक्यं भजते सत्त्वं चेतो भीराविशत्यपि ||४७||

स्मृतिस्त्यजति मेधा च ह्रीश्रियौ चापसर्पतः |
उपप्लवन्ते पाप्मान ओजस्तेजश्च नश्यति ||४८||

शीलं व्यावर्ततेऽत्यर्थं भक्तिश्च परिवर्तते |
विक्रियन्ते प्रतिच्छायाश्छायाश्च विकृतिं प्रति ||४९||

शुक्रं प्रच्यवते स्थानादुन्मार्गं भजतेऽनिलः |
क्षयं मांसानि गच्छन्ति गच्छत्यसृगपि क्षयम् ||५०||

ऊष्माणः प्रलयं यान्ति विश्लेषं यान्ति सन्धयः |
गन्धा विकृतिमायान्ति भेदं वर्णस्वरौ तथा ||५१||

वैवर्ण्यं भजते कायः कायच्छिद्रं विशुष्यति |
धूमः सञ्जायते मूर्ध्नि दारुणाख्यश्च चूर्णकः ||५२||

सततस्पन्दना देशाः शरीरे येऽभिलक्षिताः |
ते स्तम्भानुगताः सर्वे न चलन्ति कथञ्चन || ५३ ||

गुणाः शरीरदेशानां शीतोष्णमृदुदारुणाः |
विपर्यासेन वर्तन्ते स्थानेष्वन्येषु तद्विधाः || ५४ ||

नखेषु जायते पुष्पं पङ्को दन्तेषु जायते |
जटाः पक्ष्मसु जायन्ते सीमन्ताश्चापि मूर्धनि || ५५ ||

भेषजानि न संवृत्तिं प्राप्नुवन्ति यथारुचि |
यानि चाप्युपपद्यन्ते तेषां वीर्यं न सिध्यति || ५६ ||

नानाप्रकृतयः क्रूरा विकारा विविधौषधाः |
क्षिप्रं समभिवर्तन्ते प्रतिहत्य बलौजसी || ५७ ||

शब्दः स्पर्शो रसो रूपं गन्धश्चेष्टा विचिन्तितम् |
उत्पद्यन्तेऽशुभान्येव प्रतिकर्मप्रवृत्तिषु || ५८ ||

दृश्यन्ते दारुणाः स्वप्ना दौरात्म्यमुपजायते |
प्रेष्याः प्रतीपतां यान्ति प्रेताकृतिरुदीर्यते || ५९ ||

प्रकृतिर्हीयतेऽत्यर्थं विकृतिश्चाभिवर्धते |
कृत्स्नमौत्पातिकं घोरमरि(नि)ष्टमुपलक्ष्यते || ६० ||

इत्येतानि मनुष्याणां भवन्ति विनशिष्यताम् |
लक्षणानि यथोद्देशं यान्युक्तानि यथागमम् || ६१ ||

मरणायेह रूपाणि पश्यताऽपि भिषग्विदा |
अपृष्टेन न वक्तव्यं मरणं प्रत्युपस्थितम् || ६२ ||

पृष्टेनापि न वक्तव्यं तत्र यत्रोपघातकम् |
आतुरस्य भवेद्दुःखमथवाऽन्यस्य कस्यचित् || ६३ ||

अब्रुवन्मरणं तस्य नैनमिच्छेच्चिकित्सितम् |
यस्य पश्येद्विनाशाय लिङ्गानि कुशलौ भिषक् || ६४ ||

लिङ्गेभ्यो मरणाख्येभ्यो विपरीतानि पश्यता |
लिङ्गान्यारोग्यमागन्तु वक्तव्यं भिषजा ध्रुवम् || ६५ ||

दूतैरौत्पातिकैर्भावैः पथ्यातुरकुलाश्रयैः |
आतुराचारशीलेष्टद्रव्यसम्पत्तिलक्षणैः || ६६ ||

स्वाचारं हृष्टमव्यङ्गं यशस्यं शुक्लवाससम्।
अमुण्डमजटं दूतं जातिवेशक्रियासमम्॥६७॥

अनुष्टुप्खरयानस्थमसन्ध्यास्वग्रहेषु च।
अदारुणेषु नक्षत्रेष्वनुगेषु ध्रुवेषु च॥६८॥

विना चतुर्थीं नवमीं विना रिक्तां चतुर्दशीम्।
मध्याह्नमर्धरात्रं च भूकम्पं राहुदर्शनम्॥६९॥

विना देशमशस्तं चाशस्तौत्पातिकलक्षणम्।
दूतं प्रशस्तमव्यग्रं निर्दिशेदागतं भिषक्॥७०॥

दध्यक्षतद्विजातीनां वृषभाणां नृपस्य च॥७१॥

रत्नानां पूर्णकुम्भानां सितस्य तुरगस्य च।
सुरध्वजपताकानां फलानां यावकस्य च॥७२॥

कन्यापुंवर्धमानानां बद्धस्यैकपशोस्तथा।
पृथिव्या उद्धृतायाश्च वह्नेः प्रज्वलितस्य च॥७३॥

मोदकानां सुमनसां शुक्लानां चन्दनस्य च।
मनोज्ञस्यान्नपानस्य पूर्णस्य शकटस्य च॥७४॥

नृभिर्धेन्वाः सवत्साया वडवायाः स्त्रियास्तथा।
जीवञ्जीवकसिद्धार्थसारसप्रियवादिनाम्॥७५॥

हंसानां शतपत्राणां चाषाणां शिखिनां तथा।
मत्स्याजद्विजशङ्खानां प्रियङ्गूनां धृतस्य च॥७६॥

रुचकादर्शसिद्धार्थरोचनानां च दर्शनम्।
गन्धः सुरभिर्वर्णश्च सुशुक्लो मधुरो रसः॥७७॥

मृगपक्षिमनुष्याणां प्रशस्ताश्च गिरः शुभाः।
छत्रध्वजपताकानामुत्क्षेपणमभिष्टुतिः॥७८॥

भेरीमृदङ्गशङ्खानां शब्दाः पुण्याहनिस्वनाः।
वेदाध्ययनशब्दाश्च सुखो वायुः प्रदक्षिणः॥७९॥

पथि वेश्मप्रवेशे तु विद्यादारोग्यलक्षणम्॥८०॥

मङ्गलाचारसम्पन्नः सातुरो वैश्विको जनः॥८०॥

श्रद्धधानोऽनुकूलश्च प्रभूतद्रव्यसङ्ग्रहः।

धनैश्चर्यसुखावासिरिष्टलाभः सुखेन च॥८१॥

द्रव्याणां तत्र योग्यानां योजना सिद्धिरेव च।

गृहप्रासादशैलानां नागानामृषभस्य च॥८२॥

हयानां पुरुषाणां च स्वप्ने समधिरोहणम्।

सोमार्काग्निद्विजातीनां गवां नृणां पयस्विनाम्॥८३॥

अर्णवानां प्रतरणं वृद्धिः सम्बाधनिःसृतिः।

स्वप्ने देवैः सपितृभिः प्रसन्नैश्चाभिभाषणम्॥८४॥

दर्शनं शुक्लवस्त्राणां हृदस्य विमलस्य च।

मांसमत्स्यविषामेध्यच्छत्रादर्शपरिग्रहः॥८५॥

स्वप्ने सुमनसां चैव शुक्लानां दर्शनं शुभम्।

अश्वगोरथयानं च यानं पूर्वोत्तरेण च।

रोदनं पतितोत्थानं द्विषतां चावमर्दनम्॥८६॥

सत्त्वलक्षणसंयोगो भक्तिर्वैद्यद्विजातिषु।

साध्यत्वं न च निर्वेदस्तदारोग्यस्य लक्षणम्॥८७॥

आरोग्याद्बलमायुश्च सुखं च लभते महत्।

इष्टांश्चाप्यपरान् भावान् पुरुषः शुभलक्षणः॥८८॥

तत्र श्लोकौ-

उक्तं गोमयचूर्णीये मरणारोग्यलक्षणम्।

दूतस्वप्नातुरोत्पातयुक्तिसिद्धिव्यपाश्रयम्॥८९॥

इतीदमुक्तं प्रकृतं यथातथं तदन्ववेक्ष्यं सततं भिषग्विदा।

तथा हि सिद्धिं च यशश्च शाश्वतं स सिद्धकर्मा लभते धनानि च॥९०॥

Chikitsasthana

I Chapter: रसायनपाद 1

अथातोऽभयामलकीयं रसायनपादं व्याख्यास्यामः॥१॥

इति ह स्माह भगवानात्रेयः॥२॥

चिकित्सितं व्याधिहरं पथ्यं साधनमौषधम्

प्रायश्चित्तं प्रशमनं प्रकृतिस्थापनं हितम्॥३॥

विद्याद्वेषजनामानि,...॥४॥

भेषजं द्विविधं च तत्

स्वस्थस्योर्जस्करं किञ्चित् किञ्चिदार्तस्य रोगनुत्॥४॥

अभेषजं च द्विविधं बाधनं सानुबाधनम्॥

स्वस्थस्योर्जस्करं यत्तु तद्वृष्यं तद्रसायनम्॥५॥

प्रायः, प्रायेण रोगाणां द्वितीयं प्रशमेतम्

प्रायःशब्दोविशेषार्थो ह्युभयं ह्युभयार्थकृत्॥६॥

दीर्घमायुः स्मृतिं मेधामारोग्यं तरुणवयः

प्रभावर्यस्वरौदार्यं देहेन्द्रियबलं परम्॥७॥

वाक्सिद्धिं प्रणतिकान्तिं लभते ना रसायनात्

लाभोपायो हि शस्तानां रसादीनां रसायनम्॥८॥

अपत्यसन्तानकरं यत् सद्यः सम्प्रहर्षणम्

वाजीवातिबलो येनयात्यप्रतिहतः स्त्रियः॥९॥

भवत्यतिप्रियः स्त्रीणां येन येनोपचीयते

जीर्यतोऽप्यक्षयं शुक्रं फलवद्येन दृश्यते॥१०॥

प्रभूतशाखः शाखीव येन चैत्यो यथा महान्

भवत्यर्च्यो बहुमतः प्रजानां सुबहुप्रजः॥११॥

सन्तानमूलं येनेह प्रेत्य चानन्त्यमश्नुते।

यशः श्रियं बलं पुष्टिं वाजीकरणमेव तत्॥१२॥

स्वस्थस्योर्जस्करं त्वेतद्विविधं प्रोक्तमौषधम्।

यद्व्याधिनिर्घातकरं वक्ष्यते तच्चिकित्सिते॥१३॥

चिकित्सितार्थ एतावान् विकाराणां यदौषधम्।

रसायनविधिश्चाग्रे वाजीकरणमेव च॥१४॥

अभेषजमिति ज्ञेयं विपरीतं यदौषधात्।

तदसेव्यं निषेव्यं तु प्रवक्ष्यामि यदौषधम्॥१५॥

रसायनानां द्विविधं प्रयोगमृषयो विदुः।

कुटीप्रावेशिकं चैव वातातपिकमेव च॥१६॥

कुटीप्रावेशिकस्यादौ विधिः समुपदेक्ष्यते।

नृपवैद्यद्विजातीनां साधूनां पुण्यकर्मणाम्॥१७॥

निवासे निर्भये शस्ते प्राप्योपकरणे पुरे।

दिशि पूर्वोत्तरस्यां च सुभूमौ कारयेत् कुटीम्॥१८॥

विस्तारोत्सेधसम्पन्नां त्रिगर्भां सूक्ष्मलोचनाम्।

घनभित्तिमृतसुखां सुस्पष्टां मनसः प्रियाम्॥१९॥

शब्दादीनामशस्तानामगम्यं स्त्रीविवर्जिताम्।

इष्टोपकरणोपेतां सज्जवैद्यौषधद्विजाम्॥२०॥

अथोदगयने शुक्ले तिथिनक्षत्रपूजिते।

मुहूर्तकरणोपेते प्रशस्तेकृतवापनः॥२१॥

धृतिस्मृतिबलं कृत्वा श्रद्धानः समाहितः।

विधूय मानसान् दोषान् मैत्रिं भूतेषु चिन्तयन्॥२२॥

देवताः पूजयित्वाऽग्रे द्विजातींश्च प्रदक्षिणम्।

देवगोब्राह्मणान् कृत्वा ततस्तां प्रविशेत्कुटीम्॥२३॥

तस्यां संशोधनैः शुद्धः सुखी जातबलः पुनः।

रसायनं प्रयुञ्जीत तत्प्रवक्ष्यामिशोधनम्॥२४॥

हरीतकीनां चूर्णानि सैन्धवामलके गुडम्।

वचां विडङ्गं रजनीं पिप्पलीं विश्वभेषजम्॥२५॥

पिबेदुष्णाम्बुना जन्तुः स्नेहस्वेदोपपादितः।

तेन शुद्धं शरीराय कृतसंसर्जनाय च॥२६॥

त्रिरात्रं यावत्कं दद्यात् पञ्चाहं वाऽपि सर्पिषा।

सप्ताहं वा पुराणस्य यावच्छुद्धेस्तु वर्चसः॥२७॥

शुद्धं कोष्ठं तु तं ज्ञात्वा रसायनमुपाचरेत्।

वयःप्रकृतिसात्म्यज्ञो यौगिकं यस्य यद्धवेत्॥२८॥

हरीतकीं पञ्चरसामुष्णामलवणां शिवाम्।

दोषानुलोमनीं लघ्वीं विद्यादीपनपाचनीम्॥२९॥

आयुष्यां पौष्टिकीं धन्यां वयसः स्थापनीं पराम्।

सर्वरोगप्रशमनीं बुद्धीन्द्रियबलप्रदाम्॥३०॥

कुष्ठं गुल्ममुदावर्तं शोषं पाण्ड्वामयं मदम्।

अर्शांसि ग्रहणीदोषं पुराणं विषमज्वरम्॥३१॥

हृद्रोगं सशिरोगमतीसारमरोचकम्।

कासं प्रमेहमानाहं प्लीहानमुदरं नवम्॥३२॥

कफप्रसेकं वैस्वर्यं वैवर्ण्यं कामलां क्रिमीन्।

श्वयथुं तमकं छर्दिं क्लैब्यमङ्गावसादनम्॥३३॥

स्रोतोविबन्धान् विविधान् प्रलेपं हृदयोरसोः।

स्मृतिबुद्धिप्रमोहं च जयेच्छीघ्रं हरीतकी॥३४॥

(अजीर्णिनो रुक्षभुजः स्त्रीमद्यविषकर्षिताः।
 सेवेरन्नाभयामेते क्षुत्तृष्णोष्णार्दिताश्चये)॥३५॥
 तान् गुणांस्तानि कर्माणि विद्यादामलकीष्वपि।
 यान्युक्तानि हरीतक्या वीर्यस्य तु विपर्ययः॥३६॥
 अतश्चामृतकल्पानि विद्यात् कर्मभिरीदृशैः।
 हरीतकीनां शस्यानि भिषगामलकस्य च॥३७॥
 ओषधीनां परा भूमिर्हिमवाञ् शैलसत्तमः।
 तस्मात्फलानि तज्जानि ग्राहयेत्कालजानि तु॥३८॥
 आपूर्णरसवीर्याणि काले काले यथाविधि।
 आदित्यपवनच्छायासलिलप्रीणितानि च॥३९॥
 यान्यजधान्यपूतीनि निर्णयान्यगदानि च।
 तेषां प्रयोगं वक्ष्यामि फलानां कर्म चोत्तमम्॥४०॥
 पञ्चानां पञ्चमूलानां भागान् दशपलोन्मितान्।
 हरीतकीसहस्रं च त्रिगुणामलकं नवम्॥४१॥
 विदारिगन्धां बृहतीं पृश्निपर्णीं निदिधिकाम्।
 विद्याद्विदारिगन्धाद्यं श्वदंष्ट्रापञ्चमं गणम्॥४२॥
 बिल्वग्निमन्थशयोनाकं काशमर्यमथ पाटलाम्।
 पुनर्नवां शूर्पपण्यौ बलामेरण्डमेव च॥४३॥
 जीवकर्षभकौ मेदां जीवन्तीं सशतावरीम्।
 शरेक्षुदर्भकाशानां शालीनां मूलमेव च॥४४॥
 इत्येषां पञ्चमूलानां पञ्चानामुपकल्पयेत्।
 भागान् यथोक्तांस्तत्सर्वं साध्यं दशगुणेऽप्यसि॥४५॥
 दशभागावशेषं तु पूतं तं ग्राहयेद्रसम्।

हरीतकीश्च ताः सर्वाः सर्वाण्यामलकानि च॥४६॥

तानि सर्वाण्यनस्थानि फलान्यापोथ्य कूर्चनैः।

विनीय तस्मिन्निर्यूहे चूर्णानीमानिदापयेत्॥४७॥

मण्डूकपर्ण्याः पिप्पल्याः शङ्खपुष्याः प्लवस्यच।

मुस्तानां सविडङ्गानां चन्दनागुरुणोस्तथा॥४८॥

मधुकस्य हरिद्राया वचायाः कनकस्य च।

भागांश्चतुष्पलान् कृत्वा सूक्ष्मैलायास्त्वचस्तथा॥४९॥

सितोपलासहस्रं च चूर्णितंतुलयाऽधिकम्।

तैलस्य द्रव्याढकं तत्र दद्यात्त्रीणि च सर्पिषः॥५०॥

साध्यमौदुम्बरे पात्रे तत् सर्वं मृदनाऽग्निना।

ज्ञात्वालेह्यमदग्धं च शीतं क्षौद्रेण संसृजेत्॥५१॥

क्षौद्रप्रमाणं स्नेहार्धं तत् सर्वं घृतभाजने।

तिष्ठेत्सम्पूर्च्छितं तस्य मात्रां काले प्रयोजयेत्॥५२॥

या नोपरुन्ध्यादाहारमेकं मात्रा जरांप्रति।

षष्टिकः पयसा चात्र जीर्णे भोजनमिष्यते॥५३॥

वैखानसा वालखिल्यास्तथा चान्ये तपोधनाः।

रसायनमिदं प्राश्यबभूवुरमितायुषः॥५४॥

मुक्त्वा जीर्णं वपुश्चाग्र्यमवापुस्तरुणं वयः।

वीततन्द्राक्लमश्वासा निरातङ्काः समाहिताः॥५५॥

मेघास्मृतिबलोपेताश्चिरात्रं तपोधनाः।

ब्राह्मं तपो ब्रह्मचर्यं चेरुश्चात्यन्तनिष्ठया॥५६॥

रसायनमिदं ब्राह्ममायुष्कामः प्रयोजयेत्।

दीर्घमायुर्वयश्चाग्र्यं कामांश्चेष्टान् समश्नुते॥५७॥

(इति ब्राह्मरसायनम्)|

यथोक्तगुणानामामलकानां सहस्रं पिष्टस्वेदनविधिना पयस ऊष्मणा सुस्विन्नमनातपशुष्कमनस्थि चूर्णयेत्| तदामलकसहस्रस्वरसपरिपीतं
स्थिरापुनर्नवाजीवन्तीनागबलाब्रह्मसुवर्चलामण्डूकपर्णीशतावरीशङ्खपुष्पीपिप्पलीवचाविडङ्गस्वयङ्गुष्णामृताचन्दनागुरुमधुकपुष्पोत्पलपद्ममालतीयुवतीयू
थिकाचूर्णाष्टभागसंयुक्तं पुनर्नागबलासहस्रपलस्वरसपरिपीतमनातपशुष्कं द्विगुणितसर्पिषा क्षौद्रसर्पिषा वा क्षुद्रगुडाकृतिं कृत्वा शुचौ दृढे घृतभाविने कुम्भे
भस्मराशेरधः स्थापयेदन्तर्भूमेः पक्षं कृतरक्षाविधानमथर्ववेदविदा, पक्षात्यये चोद्धृत्य कनकरजतताम्रप्रवालकालायसचूर्णाष्टभागसंयुक्तमर्धकर्षवृद्ध्या यथोक्तेन
विधिना प्रातः प्रातः प्रयुञ्जानोऽग्निबलमभिसमीक्ष्य, जीर्णे च षष्टिकं पयसा ससर्पिष्कमुपसेवमानो यथोक्तान् गुणान् समश्नुत इति||५८||

भवन्ति चात्र-

इदं रसायनं ब्राह्मं महर्षिगणसेवितम्|

भवत्यरोगो दीर्घायुः प्रयुञ्जानो महाबलः||५९||

कान्तः प्रजानांसिद्धार्थश्चन्द्रादित्यसमद्युतिः|

श्रुतं धारयते सत्त्वमार्षं चास्य प्रवर्तते||६०||

धरणीधरसारश्च वायुना समविक्रमः|

स भवत्यविषं चास्य गात्रे सम्पद्यते विषम्||६१||

(इति द्वितीयं ब्राह्मरसायनम्)|

बिल्वोऽग्निमन्थः श्योनाकः काश्मर्यः पाटलिर्बला|

पर्ण्यश्चतस्रः पिप्पल्यः श्वदंष्ट्रा बृहतीद्वयम्||६२||

शृङ्गी तामलकी द्राक्षा जीवन्ती पुष्करागुरु|

अभया चामृता ऋद्धिर्जीविकर्षभकौ शटी||६३||

मुस्तं पुनर्नवा मेदा सैला चन्दनमुत्पलम्|

विदारी वृषमूलानि काकोली काकनासिका||६४||

एषां पलोन्मितान् भागाञ्छतान्यामलकस्य च|

पञ्च दद्यात्तदैकध्यं जलद्रोणे विपाचयेत्||६५||

ज्ञात्वा गतरसान्येतान्यौषधान्यथ तं रसम्|

तच्चामलकमुद्धृत्य निष्कुलं तैलसर्पिषोः||६६||

पलद्वादशके भृष्ट्वा दत्त्वा चार्धतुलां भिषक्।

मत्स्यण्डिकायाः पूताया लेहवत्साधु साधयेत्॥६७॥

षट्पलं मधुनश्चात्र सिद्धंशीते प्रदापयेत्।

चतुष्पलं तुगाक्षीर्याः पिप्पलीद्विपलं तथा॥६८॥

पलमेकं निदध्याच्च त्वगेलापत्रकेशरात्।

इत्ययं च्यवनप्राशः परमुक्तो रसायनः॥६९॥

कासश्वासहरश्चैव विशेषेणोपदिश्यते।

क्षीणक्षतानां वृद्धानां बालानांचाङ्गवर्धनः॥७०॥

स्वरक्षयमुरोगं हृद्रोगं वातशोणितम्।

पिपासां मूत्रशुक्रस्थान् दोषांश्चाप्यपकर्षति॥७१॥

अस्य मात्रांप्रयुञ्जीत योपरुन्ध्यान् भोजनम्।

अस्य प्रयोगाच्च्यवनःसुवृद्धोऽभूत्पुनर्युवा॥७२॥

मेधां स्मृतिं कान्तिमनामयत्वमायुःप्रकर्षं बलमिन्द्रियाणाम्।

स्त्रीषु प्रहर्षं परमग्निवृद्धिं वर्णप्रसादंपवनानुलोम्यम्॥७३॥

रसायनस्यास्य नरः प्रयोगाल्लभेत जीर्णोऽपि कुटीप्रवेशात्।

जराकृतं रूपमपास्य सर्वं बिभर्ति रूपं नवयौवनस्य॥७४॥

(इति च्यवनप्राशः)।

अथामलकहरीतकीनामामलकबिभीतकानांहरीतकीबिभीतकानामामलकहरीतकीबिभीतकानां वा

पलाशत्वगवनद्धानांमृदाऽवल्लिप्तानांकुकूलस्विन्नानामकुलकानां पलसहस्रमुलूखले सम्पोथ्य दधिघृतमधुपललतैलशर्करासंयुक्तं भक्षयेदनन्भुग्यथोक्तेन विधिना;

तस्यान्ते यवाग्वादिभिः प्रत्यवस्थापनम् अभ्यङ्गोत्सादनं सर्पिषा यवचूर्णैश्च, अयं च रसायनप्रयोगप्रकर्षो द्विस्तावदग्निबलमभिसमीक्ष्यप्रतिभोजनं यूषेण पयसा

वा षष्टिकः ससर्पिष्कः, अतः परं यथासुखविहारः कामभक्ष्यः स्यात्। अनेन प्रयोगेणर्षयः पुनर्युवत्वमवापुर्बभूवुश्चानेकवर्षशतजीविनो निर्विकाराः परं

शरीरबुद्धीन्द्रियबलसमुदिताश्चेरुश्चात्यन्तनिष्ठया तपः॥७५॥

(इतिचतुर्थामलकरसायनम्)।

हरीतक्यामलकबिभीतकपञ्चपञ्चमूलनिर्युहेपिप्पलीमधुकमधूककाकोलीक्षीरकाकोल्यात्मगुप्ताजीवकर्षभकक्षीरशुक्लाकल्कसम्प्रयुक्तेनविदारीस्वरसेनक्षीराष्टगुण
सम्प्रयुक्तेन च सर्पिषः कुम्भं साधयित्वा प्रयुञ्जानोऽग्निबलसमांमात्रां जीर्णे च क्षीरसर्पिभ्यः
शालिषष्टिकमुष्णोदकानुपानमश्नञ्जराव्याधिपापाभिचारव्यपगतभयःशरीरिन्द्रियबुद्धिबलमतुलमुपलभ्याप्रतिहतसर्वाभ्यःपरमायुरनवाप्नुयात्॥७६॥

(इति पञ्चमो हरीतकीयोगः)

हरीतक्यामलकबिभीतकहरिद्रास्थिराबलाविडङ्गामृतवल्लीविश्वभेषजमधुकपिप्पलीसोमवल्कसिद्धेन क्षीरसर्पिषा मधुशर्कराभ्यामपि च
सन्नीयामलकस्वरसशतपरिपीतमामलकचूर्णमयश्चूर्णचतुर्भागसम्प्रयुक्तंपाणितलमात्रं प्रातः प्रातः प्राश्य यथोक्तेन विधिना सायं मुद्रयूषेण पयसा वा
ससर्पिष्कंशालिषष्टिकान्मश्रीयात्, त्रिवर्षप्रयोगादस्य वर्षशतमजरं वयस्तिष्ठति,श्रुतमवतिष्ठते, सर्वाभ्याः प्रशाम्यन्ति, विषमविषं भवति गात्रे,
गात्रमश्ववत्स्थिरीभवति, अधृष्यो भूतानांभवति॥७७॥

भवन्तिचात्र-

यथाऽमराणाममृतं यथा भोगवतांसुधा

तथाऽभवन्महर्षीणां रसायनविधिपुरा॥७८॥

न जरां न च दौर्बल्यं नातुर्यं निधनं न च

जम्मुर्वर्षसहस्राणि रसायनपराः पुरा॥७९॥

न केवलं दीर्घमिहायुरश्रुते रसायनं योविधिर्विनिषेवते

गतिं स देवर्षिनिषेवितां शुभां प्रपद्यते ब्रह्म तथेति चाक्षयम्॥८०॥

तत्रश्लोकः-

अभयामलकीयेऽस्मिन् षड्योगाः परिकीर्तिताः

रसायनानां सिद्धानामायुर्नैवतर्तते॥८१॥

रसायनपाद 2

इत्यग्निवेशकृते तन्त्रे चरकप्रतिसंस्कृतेचिकित्सास्थानेरसायनाध्यायेऽभ्यामलकीयो नाम रसायनपादः प्रथमः॥१॥

अथातः प्राणकामीयं रसायनपादं व्याख्यास्यामः॥१॥

इति ह स्माह भगवानात्रेयः॥२॥

प्राणकामाः शुश्रूषध्वमिदमुच्यमानममृतमिवापरमदितिसुतहितकरमचिन्त्याद्भुतप्रभावमायुष्यमारोग्यकरं वयसः स्थापनं निद्रातन्द्राश्रमकलमालस्यदौर्बल्यापहरमनिलकफपित्तसाम्यकरं स्थैर्यकरमबद्धमांसहरमन्तरग्निसन्धुक्षणं प्रभावर्णस्वरोत्तमकरं रसायनविधानम्। अनेन च्यवनादयो महर्षयः पुनर्युवत्वमापुर्नारीणां चेष्टतमा बभूवुः, स्थिरसमसुविभक्तमांसाः, सुसंहतस्थिरशरीराः, सुप्रसन्नबलवर्णेन्द्रियाः, सर्वत्राप्रतिहतपराक्रमाः, क्लेशसहाश्च। सर्वे शरीरदोषा भवन्ति ग्राम्याहारादम्ललवणकटुकक्षारशुष्कशाकमांसतिलपल्लपिष्टान्नभोजिनाविरुद्धनवशूकशमीधान्यविरुद्धासात्म्यरूक्षक्षाराभिष्यन्दिभोजिनाक्लिन्नगुरुपूतिपर्युषित भोजिनां विषमाध्यशनप्रायाणां दिवास्वप्नस्त्रीमद्यनित्यानां विषमातिमात्रव्यायामसङ्क्षोभितशरीराणां भयक्रोधशोकलोभमोहायासबहुलानाम्; अतोनिमित्तं हि शिथिलीभवन्ति मांसानि, विमुच्यन्ते सन्ध्यः, विदह्यते रक्तं, विष्यन्दते चानल्पं मेदः, नसन्धीयतेऽस्थिषुमज्जा, शुक्रं न प्रवर्तते, क्षयमुपैत्योजः; स एवम्भूतो ग्लायति, सीदति, निद्रातन्द्रालस्यसमन्वितो निरुत्साहः श्रसिति, असमर्थश्चेष्टानां शारीरमानसीनां, नष्टस्मृतिबुद्धिच्छाया रोगाणामधिष्ठानभूतो न सर्वमायुरवाप्नोति। तस्मादेतान् दोषानवेक्षमाणः सर्वान् यथोक्तानहितानपास्याहारविहारान् रसायनानि प्रयोक्तुमर्हतीत्युक्त्वा भगवान् पुनर्वसुरात्रेय उवाच-॥३॥

आमलकानां सुभूमिजानां कालजानामनुपहतगन्धवर्णरसानामापूर्वरसप्रमाणवीर्याणां स्वरसेन पुनर्नवाकल्कपादसम्प्रयुक्तेन सर्पिषः साधयेदाढकम्, अतः परं विदारीस्वरसेन जीवन्तीकल्कसम्प्रयुक्तेन, अतः परं चतुर्गुणेन पयसा बलातिबलाकषायेण शतावरीकल्कसंयुक्तेन; अनेन क्रमेणैकैकं शतपाकं सहस्रपाकं वा शर्कराक्षौद्रचतुर्भागसम्प्रयुक्तं सौवर्णे राजते मार्तिके वा शुचौ दृढे घृतभाविने कुम्भे स्थापयेत्; तद्यथोक्तेन विधिना यथाग्निं प्रातः प्रातः प्रयोजयेत्, जीर्णे च क्षीरसर्पिर्भ्यां शालिषष्टिकमश्रीयात्। अस्य प्रयोगाद्द्वर्षशतं वयोऽजरं तिष्ठति, श्रुतमवतिष्ठते, सर्वमयाः प्रशाम्यन्ति, अप्रतिहतगतिः स्त्रीषु, अपत्यवान् भवतीति॥४॥

भवतश्चात्र-

बृहच्छरीरं गिरिसारसारं स्थिरेन्द्रियं चातिबलेन्द्रियं च।

अधृष्यमन्यैरतिकान्तरूपं प्रशस्तिपूजासुखचित्तभाक् च॥५॥

बलं महद्वर्णविशुद्धिरुग्रा स्वरो घनौघस्तनितानुकारी।

भवत्यपत्यं विपुलं स्थिरं च समश्रतो योगमिमं नरस्य॥६॥

(इत्यामलकघृतम्)।

आमलकसहस्रं पिप्पलीसहस्रसम्प्रयुक्तं पलाशतरुणक्षारोदकोत्तरं तिष्ठेत्, तदनुगतक्षारोदकमनातपशुष्कमनस्थि चूर्णीकृतं चतुर्गुणाभ्यां मधुसर्पिर्भ्यां सन्नीय शर्कराचूर्णचतुर्भागसम्प्रयुक्तं घृतभाजनस्थं षण्मासान् स्थापयेदन्तर्भूमेः। तस्योत्तरकालमग्निबलसमां मात्रां खादेत्, पौर्वाहिकः प्रयोगो नापराहिकः, सात्त्व्यापेक्षश्चाहारविधिः। अस्य प्रयोगाद्द्वर्षशतमजरं वयस्तिष्ठतीति समानं पूर्वेण॥७॥

(इत्यामलकावलेहः)।

आमलकचूर्णादकमेकविंशतिरात्रमामलकस्वरसपरिपीतं मधुघृताढकाभ्यां द्वाभ्यामेकीकृतमष्टभागपिप्पलीकं शर्कराचूर्णचतुर्भागसम्प्रयुक्तं घृतभाजनस्थं प्रावृषि भस्मराशौ निदध्यात्; तद्वर्षान्ते सात्त्विकपथ्याशी प्रयोजयेत्; अस्य प्रयोगाद्वर्षशतमजरमायुस्तिष्ठतीति समानं पूर्वेण॥८॥

(इत्यामलकचूर्णम्)

विडङ्गतण्डुलचूर्णानामाढकमाढकं पिप्पलीतण्डुलानामध्वार्धाढकं सितोपलायाः सर्पिस्तैलमध्वाढकैः षड्भिरैकीकृतं घृतभाजनस्थं प्रावृषि भस्मराशाविति सर्वं समानं पूर्वेण यावदाशीः॥९॥

(इति विडङ्गावलेहः)

यथोक्तगुणानामामलकानां सहस्रमार्द्रपलाशद्रोण्यां सपिधानायां बाष्पमनुद्रमन्त्यामारण्यगोमयाग्निभिरुपस्वेदयेत्, तानि सुस्विन्नशीतान्युद्धृतकुलकान्यापोऽध्यादेन पिप्पलीचूर्णानामाढकेन च विडङ्गतण्डुलचूर्णानामध्वार्धेन चाढकेन शर्कराया द्वाभ्यां द्वाभ्यामाढकाभ्यां तैलस्य मधुनः सर्पिषश्च संयोज्य शुचौ दृढे घृतभाविने कुम्भे स्थापयेदेकविंशतिरात्रम्, अत ऊर्ध्वं प्रयोगः; अस्य प्रयोगाद्वर्षशतमजरमायुस्तिष्ठतीति समानं पूर्वेण॥१०॥

(इत्यामलकावलेहोऽपरः)

धन्वनि कुशास्तीर्णे स्निग्धकृष्णमधुरमृत्तिके सुवर्णवर्णमृत्तिके वा व्यपगतविषश्चापदपवनसलिलाम्निदोषे कर्षणवल्मीकश्मशानचैत्योषरावसथवर्जिते देशे यथर्तुसुखपवनसलिलादित्यसेविते जातान्यनुपहतान्यनध्वारूढान्यबालान्यजीर्णान्यधिगतवीर्याणि शीर्णपुराणपणान्यसञ्जातान्यपणानि तपसि तपस्ये वा मासे शुचिः प्रयतः कृतदेवार्चनः स्वस्ति वाचयित्वा द्विजातीन् चले सुमुहूर्ते नागबलामूलान्युद्धरेत्, तेषां सुप्रक्षालितानां त्वक्पिण्डमात्रमात्रमक्षमात्रं वा श्लक्ष्णपिष्टमालोड्य पयसा प्रातः प्रयोजयेत्, चूर्णीकृतानि वा पिबेत् पयसा, मधुसर्पिर्भ्यां वा संयोज्य भक्षयेत्, जीर्णे च क्षीरसर्पिर्भ्यां शालिषष्टिकमश्रीयात् संवत्सरप्रयोगादस्य वर्षशतमजरं वयस्तिष्ठतीति समानं पूर्वेण॥११॥

(इति नागबलारसायनम्)

बलातिबलाचन्दनागुरुधवतिनिशखदिरशिंशपासनस्वरसाः पुनर्नवान्ताश्चौषधयो दश नागबलया व्याख्याताः। स्वरसानामलाभे त्वयं स्वरसविधिः-
चूर्णानामाढकमाढकमुदकस्याहोरात्रस्थितं मृदितपूतं स्वरसवत् प्रयोज्यम्॥१२॥

भल्लातकान्यनुपहतान्यनामान्यापूर्णरसप्रमाणवीर्याणि पक्वजाम्बवप्रकाशानि शुचौ शुके वा मासेसङ्गृह्य यवपल्ले माषपल्ले वानिधापयेत्, तानि चतुर्मासस्थितानि सहसि सहस्ये वा मासे प्रयोक्तुमारभेतशीतस्निग्धमधुरोपस्कृतशरीरः। पूर्वं दशभल्लातकान्यापोऽध्याष्टगुणेनाम्भसा साधुसाधयेत्, तेषां रसमष्टभागवशेषं पूतं सपयस्कं पिबेत्सर्पिषाऽन्तर्मुखमभ्यज्य। तान्येकैकभल्लातकोत्कर्षापकर्षेण दशभल्लातकान्यात्रिंशतः प्रयोज्यानि, नातः परमुत्कर्षः। प्रयोगविधानेन सहस्रपर एवभल्लातकप्रयोगः। जीर्णे च ससर्पिषा पयसाशालिषष्टिकाशनमुपचारः, प्रयोगान्ते च द्विस्तावत् पयसैवोपचारः। तत्प्रयोगाद्वर्षशतमजरं वयस्तिष्ठतीति समानं पूर्वेण॥१३॥

(इति भल्लातकक्षीरम्)

भल्लातकानां जर्जरीकृतानां पिष्टस्वेदनं पूरयित्वा भूमावाकण्ठं निखातस्य स्नेहभावितस्य दृढस्योपरि कुम्भस्यारोप्योडुपेनापिधाय कृष्णमृत्तिकावलिप्तगोमयाग्निभिरुपस्वेदयेत्; तेषां यः स्वरसः कुम्भं प्रपद्येत, तमष्टभागमधुसम्प्रयुक्तं द्विगुणघृतमद्यात्; तत्प्रयोगाद्वर्षशतमजरं वयस्तिष्ठतीति समानं पूर्वेण॥१४॥

(इतिभल्लातकक्षौद्रम्)

भल्लातकतैलपात्रं सपयस्कं मधुकेन कल्केनाक्षमात्रेण शतपाकं कुर्यादिति समानं पूर्वेण॥१५॥

(इति भल्लातकतैलम्)|

भल्लातकसर्पिः भल्लातकक्षीरं, भल्लातकक्षौद्रं, गुडभल्लातकं, भल्लातकयूषः, भल्लातकतैलं, भल्लातकपल्लवं, भल्लातकसक्तवः,
भल्लातकलवणं, भल्लातकतर्पणम्, इति भल्लातकविधानमुक्तं भवति||१६||

भवन्तिचात्र-

भल्लातकानि तीक्ष्णानि पाकीन्यनिसमानिच|

भवन्त्यमृतकल्पानि प्रयुक्तानि यथाविधि||१७||

एते दशविधास्त्वेषां प्रयोगाः परिकीर्तिताः|

रोगप्रकृतिसात्म्यज्ञस्तान् प्रयोगान् प्रकल्पयेत्||१८||

कफजो न स रोगोऽस्ति न विबन्धोऽस्ति कश्चन|

यं न भल्लातकं हन्याच्छीघ्रं मेधानिवर्धनम्||१९||

(इति भल्लातकविधिः)|

प्राणकामाः पुरा जीर्णाश्च्यवनाद्या महर्षयः|

रसायनैः शिवैरैतेर्बभूवुरमितायुषः||२०||

ब्राह्मं तपो ब्रह्मचर्यमध्यात्मध्यानमेव च|

दीर्घायुषो यथाकामं सम्भृत्य त्रिदिवं गताः||२१||

तस्मादायुःप्रकर्षार्थं प्राणकामैः सुखार्थिभिः|

रसायनविधिः सेव्यो विधिवत्सुसमाहितैः||२२||

तत्र श्लोकः-

रसायनानां संयोगाः सिद्धाभूतहितैषिणा|

निर्दिष्टाः प्राणकामीये सप्तत्रिंशन्महर्षिणा ||२३||

इत्यग्निवेशकृते तन्त्रे चरकप्रतिसंस्कृते चिकित्सास्थाने रसायनाध्याये प्राणकामीयो नाम रसायनपादो द्वितीयः||२४||

रसायनपाद 3

अथातः करप्रचितीयं रसायनपादं व्याख्यास्यामः ॥१॥

इति ह स्माह भगवानात्रेयः ॥२॥

करप्रचितानां यथोक्तगुणानामामलकानामुद्धृतास्थानां शुष्कचूर्णितानां पुनर्माघे फाल्गुने वा मासे त्रिःसप्तकृत्वः स्वरसपरिपीतानां पुनः
शुष्कचूर्णीकृतानामाढकमेकग्राहयेत्, अथ जीवनीयानां बृंहणीयानां स्तन्यजननानां शुक्रजननानां वयःस्थापनानां
षड्विरेचनशताश्रितोक्तानामौषधगणानां चन्दनागुरुधवतिनिशखदिरशिशपासनसाराणां चाणुशः तानामभयाभिभीतकपिप्पलीवचाचव्यचित्रकविडङ्गानां च
समस्तानामाढकमेकं दशगुणेनाम्भसा साधयेत्, तस्मिन्नाढकावशेषे रसे सुपूते तान्यामलकचूर्णानि दत्त्वा गोमयाम्निभिर्विशविदलशरतेजनाग्निभिर्वा
साधयेद्यावदपनयाद्रसस्य, तमनुपदग्धमुपहृत्यायसीषु पात्रीष्वास्तीर्य शोषयेत्, सुशुष्कं तत् कृष्णाजिनस्योपरि दृषदि श्लक्ष्णपिष्टमयःस्थाल्यां निधापयेत्सम्यक्,
तच्चूर्णमयश्चूर्णाष्टभागसम्प्रयुक्तं मधुसर्पिर्ध्यामिन्बलमभिसमीक्ष्य प्रयोजयेदिति ॥३॥

भवन्तिचात्र-

एतद्रसायनं पूर्वं वसिष्ठः कश्यपोऽङ्गिराः ।

जमदग्निर्भरद्वाजो भृगुरन्ये च तद्विधाः ॥४॥

प्रयुज्य प्रयता मुक्ताः श्रमव्याधिराभयात् ।

यावदैच्छस्तपस्तेपुस्तत्प्रभावान्महाबलाः ॥५॥

इदं रसायनं चक्रे ब्रह्मा वार्षसहस्रिकम् ।

जराव्याधिप्रशमनं बुद्धीन्द्रियबलप्रदम् ॥६॥

(इत्यामलकायसं ब्राह्मरसायनम्) ।

तपसा ब्रह्मचर्येण ध्यानेन प्रशमेन च ।

रसायनविधानेन कालयुक्तेन चायुषा ॥७॥

स्थिता महर्षयः पूर्वं, नहिकिञ्चिद्रसायनम् ।

ग्राम्यानामन्यकार्याणां सिध्यत्यप्रयतात्मनाम् ॥८॥

संवत्सरं पयोवृत्तिर्गवां मध्ये वसेत् सदा ।

सावित्रीं मनसा ध्यायन् ब्रह्मचारी यतेन्द्रियः ॥९॥

संवत्सरान्ते पौष्णीं वा माघीं वा फाल्गुनीं तिथिम् ।

त्र्यहोपवासी शुक्लस्य प्रविश्यामलकीवनम् ॥१०॥

बृहत्फलाद्यमारुह्य द्रुमं शाखागतं फलम् |
 गृहीत्वा पाणिना तिष्ठेज्जपन् ब्रह्मामृतागमात् || ११ ||
 तदा ह्यवश्यममृतं वसत्यामलके क्षणम् |
 शर्करामधुकल्पानि स्नेहवन्ति मृदूनि च || १२ ||
 भवन्त्यमृतसंयोगात्तानि यावन्ति भक्षयेत् |
 जीवेद्वर्षसहस्राणि तावन्त्यागतयौवनः || १३ ||
 सौहित्यमेषां गत्वा तु भवत्यमरसन्निभः |
 स्वयं चास्योपतिष्ठन्ते श्रीर्वेदा वाक् च रूपिणी || १४ ||
 (इति केवलामलकरसायनम्) |
 त्रिफलाया रसे मूत्रे गवां क्षारे च लवणे |
 क्रमेणचेङ्गुदीक्षारे किंशुकक्षार एव च || १५ ||
 तीक्ष्णायसस्य पत्राणि वह्निवर्णानि साधयेत् |
 चतुरङ्गुलदीर्घाणि तिलोत्सेधतनूनि च || १६ ||
 ज्ञात्वा तान्यञ्जनाभानि सूक्ष्मचूर्णानि कारयेत् |
 तानि चूर्णानि मधुना रसेनामलकस्य च || १७ ||
 युक्तानि लेहवत् कुम्भे स्थितानि घृतभाविते |
 संवत्सरं निधेयानि यवपल्ले तथैव च || १८ ||
 दद्यादालोडनं मासे सर्वत्रालोडयन् बुधः |
 संवत्सरात्यये तस्य प्रयोगो मधुसर्पिषा || १९ ||
 प्रातः प्रातर्बलापेक्षी सात्म्यं जीर्णे च भोजनम् |
 एष एव च लौहानां प्रयोगः सम्प्रकीर्तितः || २० ||
 नाभिघातैर्न चातङ्कैर्जरयान च मृत्युना |
 स धृष्यः स्याद्भ्रजप्राणः सदा चातिबलेन्द्रियः || २१ ||

धीमान् यशस्वी वाक्सिद्धः श्रुतधारी महाधनः।

भवेत् समां प्रयुञ्जानो नरो लौहरसायनम्॥२२॥

अनेनैव विधानेन हेम्नश्च रजतस्यच।

आयुःप्रकर्षकृत्सिद्धः प्रयोगः सर्वरोगनुत्॥२३॥

(इति लौहादिरसायनम्)।

ऐन्द्री मत्स्याख्यको ब्राह्मी वचा ब्रह्मसुवर्चला।

पिप्पल्यो लवणं हेम शङ्खपुष्पी विषंघृतम्॥२४॥

एषां त्रियवकान् भागान् हेमसर्पिर्विषैर्विना।

द्वौ यवौ तत्र हेम्नस्तु तिलं दद्याद्विषस्यच॥२५॥

सर्पिषश्च पलं दद्यात्तदैकघ्नं प्रयोजयेत्।

घृतप्रभूतं सक्षौद्रं जीर्णे चान्नं प्रशस्यते॥२६॥

जराव्याधिप्रशमनं स्मृतिमेधाकरं परम्।

आयुष्यं पौष्टिकं धन्यं स्वरवर्णप्रसादनम्॥२७॥

परमोजस्करं चैतत् सिद्धमैन्द्रं रसायनम्।

नैनत् प्रसहते कृत्या नालक्ष्मीर्न विषं न रुक्॥२८॥

श्चित्रं सकुष्ठं जठराणि गुल्माः प्लीहा पुराणो विषमज्वरश्च।

मेधास्मृतिज्ञानहराश्च रोगाः शाम्यन्त्यनेनातिबलाश्च वाताः॥२९॥

(इत्यैन्द्रं रसायनम्)।

मण्डूकपर्ण्याः स्वरसः प्रयोज्यः क्षीरेण यष्टीमधुकस्य चूर्णम्।

रसो गुडूच्यास्तु समूलपुष्पाः कल्कः प्रयोज्यः खलु शङ्खपुष्पाः॥३०॥

आयुःप्रदान्यामयनाशनानि बलाग्निवर्णस्वरवर्धनानि।

मेध्यानि चैतानि रसायनानि मेध्या विशेषेण चशङ्खपुष्पी॥३१॥

(इति मेध्यरसायनानि)।

पञ्चाष्टौ सप्त दश वा पिप्पलीर्मधुसर्पिषा |
 रसायनगुणान्वेषी समामेकां प्रयोजयेत् || ३२ ||
 तिस्रस्तिस्रस्तु पूर्वाह्ने भुक्त्वाऽग्रे भोजनस्य च |
 पिप्पल्यः किंशुकक्षारभाविता घृतभर्जिताः || ३३ ||
 प्रयोज्या मधुसम्मिश्रा रसायनगुणैषिणा |
 जेतुं कासं क्षयं शोषं श्वासं हिककां गलामयान् || ३४ ||
 अर्शासि ग्रहणीदोषं पाण्डुतां विषमज्वरम् |
 वैस्वर्यं पीनसं शोफं गुल्मं वातबलासकम् || ३५ ||
 (इति पिप्पलीरसायनम्) |
 क्रमवृद्ध्या दशाहानि दशपैपलिकं दिनम् |
 वर्धयेत् पयसा सार्धं तथैवापनयेत्पुनः || ३६ ||
 जीर्णे जीर्णे च भुञ्जीत षष्टिकं क्षीरसर्पिषा |
 पिप्पलीनां सहस्रस्य प्रयोगोऽयं रसायनम् || ३७ ||
 पिष्टास्ता बलिभिः सेव्याः, शृता मध्यबलैर्नरैः |
 चूर्णीकृता ह्रस्वबलैर्योज्या दोषामयान् प्रति || ३८ ||
 दशपैपलिकः श्रेष्ठो मध्यमः षट्प्रकीर्तितः |
 प्रयोगो यस्त्रिपर्यन्तः स कनीयान् सचाबलैः || ३९ ||
 बृहणं स्वर्यमायुष्यं प्लीहोदरविनाशनम् |
 वयसः स्थापनं मेध्यं पिप्पलीनां रसायनम् || ४० ||
 (इति पिप्पलीवर्धमानं रसायनम्) |
 जरणान्तेऽभयामेकां प्राग्भुक्ताद् द्वे बिभीतके |
 भुक्त्वा तु मधुसर्पिर्भ्यां चत्वार्यामलकानि च || ४१ ||
 प्रयोजयन् समामेकां त्रिफलाया रसायनम् |

जीवेद्वर्षशतं पूर्णमजरोऽव्याधिरेव च॥४२॥

(इति त्रिफलारसायनम्)

त्रैफलेनायसीं पात्रीं कल्केनालेपयेन्नवाम्

तमहोरात्रिकं लेपं पिबेत्क्षौद्रोदकाप्लुतम्॥४३॥

प्रभूतस्नेहमशनं जीर्णे तत्र प्रशस्यते

अजरोऽरुक् समाभ्यासाज्जीवेच्चैव समाः शतम्॥४४॥

(इति त्रिफलारसायनमपरम्)

मधुकेन तुगाक्षीर्या पिप्पल्या क्षौद्रसर्पिषा

त्रिफला सितया चापि युक्ता सिद्धं रसायनम्॥४५॥

(इति त्रिफलारसायनमपरम्)

सर्वलौहैः सुवर्णेन वचयामधुसर्पिषा

विडङ्गपिप्पलीभ्यां च त्रिफला लवणेन च॥४६॥

संवत्सरप्रयोगेण मेधास्मृतिबलप्रदा

भवत्यायुःप्रदा धन्याजरारोगनिबर्हणी॥४७॥

(इति त्रिफलारसायनमपरम्)

अनम्लं च कषायं च कटु पाके शिलाजतु

नात्युष्णशीतं धातुभ्यश्चतुर्भ्यस्तस्य सम्भवः॥४८॥

हेम्नश्च रजतात्ताम्राद्वरात् कृष्णायसादपि

रसायनं तद्विधिभिस्तद्वृष्यं तच्च रोगनुत्॥४९॥

वातपित्तकफघ्नैश्च निर्यूहैस्तत् सुभाषितम्

वीर्योत्कर्षं परं याति सर्वैरैकैकशोऽपि वा॥५०॥

प्रक्षिप्तोद्धृतमप्येनत् पुनस्तत् प्रक्षिपेद्रसे

कोष्णे सप्ताहमेतेन विधिना तस्य भावना॥५१॥

पूर्वोक्तेन विधानेन लोहैश्वर्णीकृतैः सह।

तत् पीतं पयसा दद्याद्दीर्घमायु सुखान्वितम्॥५२॥

जराव्याधिप्रशमनं देहदाहृयकरं परम्।

मेधास्मृतिकरं धन्यं क्षीराशी तत् प्रयोजयेत्॥५३॥

प्रयोगः सप्तसप्ताहास्त्रयश्चैकश्च सप्तकः।

निर्दिष्टस्त्रिविधस्तस्य परो मध्योऽवरस्तथा॥५४॥

पलमर्धपलं कर्षो मात्रा तस्य त्रिधा मता ।

जातेर्विशेषं सविधिं तस्य वक्ष्याम्यतः परम्॥५५॥

हेमाद्याः सूर्यसन्तप्ताः स्रवन्ति गिरिधातवः।

जत्वाभं मृदुमृत्स्नाच्छं यन्मलं तच्छिलाजतु॥५६॥

मधुरश्च सतिक्तश्च जपापुष्पनिभश्च यः।

कटुर्विपाके शीतश्च स सुवर्णस्य निम्बवः॥५७॥

रूप्यस्य कटुकः श्वेतः शीतः स्वादु विपच्यते।

ताम्रस्य बर्हिक्पटाभस्तित्तोष्णः पच्यते कटु॥५८॥

यस्तु गुग्गुलुकाभासस्तित्तको लवणान्वितः।

कटुर्विपाके शीतश्च सर्वश्रेष्ठः स चायसः॥५९॥

गोमूत्रगन्धयः सर्वे सर्वकर्मसु यौगिकाः।

रसायनप्रयोगेषु पश्चिमस्तु विशिष्यते॥६०॥

यथाक्रमं वातपित्ते श्लेष्मपित्ते कफे त्रिषु।

विशेषतः प्रशस्यन्ते मला हेमादिधातुजाः॥६१॥

शिलाजतुप्रयोगेषु विदाहीनि गुरूणि च।

वर्जयेत् सर्वकालं तु कुलत्थान् परिवर्जयेत्॥६२॥

ते ह्यत्यन्तविरुद्धत्वादश्मनो भेदनाः परम्।

लोके दृष्टास्ततस्तेषां प्रयोगःप्रतिषिध्यते॥६३॥

पयांसि तक्राणि रसाः सयूषास्तोयं समूत्रा विविधाः कषायाः।

आलोडनार्थं गिरिजस्य शस्तास्ते ते प्रयोज्याः प्रसमीक्ष्यकार्यम्॥६४॥

न सोऽस्ति रोगो भुवि साध्यरूपः शिलाह्वयं यं न जयेत् प्रसह्य।

तत् कालयोगैर्विधिभिः प्रयुक्तं स्वस्थस्य चोर्जा विपुलां ददाति॥६५॥

(इति शिलाजतुरसायनम्)।

तत्रश्लोकः-

करप्रचितिके पादे दश षट् च महर्षिणा।

रसायनानां सिद्धानां संयोगाः समुदाहृताः॥६६॥

इत्यग्निवेशकृते तन्त्रे चरकप्रतिसंस्कृते चिकित्सास्थाने रसायनाध्याये करप्रचितीयो नाम रसायनपादस्तृतीयः॥३॥

रसायनपाद 4

अथात आयुर्वेदसमुत्थानीयं रसायनपादं व्याख्यास्यामः ॥१॥

इति ह स्माह भगवानात्रेयः ॥२॥

ऋषयः खलु कदाचिच्छालीना यायावराश्च ग्राम्यौषध्याहाराः सन्तः साम्पन्निका मन्दचेष्टा नातिकल्याश्च प्रायेण बभूवुः ।

ते सर्वासामितिकर्तव्यतानामसमर्थाः सन्तो ग्राम्यवासकृतमात्मदोषं मत्वा पूर्वनिवासमपगतग्राम्यदोषं शिवं पुण्यमुदारं मेध्यमगम्यसुकृतिभिर्गङ्गाप्रभवममरगन्धर्वकिन्नरानुचरितमनेकरत्ननिचयमचिन्त्याद्भुतप्रभावं ब्रह्मर्षिशिद्वं चारणानुचरितं दिव्यतीर्थौषधिप्रभवमतिशरण्यं हिमवन्तममराधिपतिगुप्तं जम्बूवङ्गिरोऽन्निवसिष्ठकश्यपागस्त्यपुलस्त्यवामदेवासितगौतमप्रभृतयो महर्षयः ॥३॥

तानिन्द्रः सहस्रदृगमरगुरुरब्रवीत्- स्वागतं ब्रह्मविदां ज्ञानतपोधनानां ब्रह्मर्षीणाम् । अस्ति ननु वो ग्लानिरप्रभावत्वं वैस्वर्यं वैवर्ण्यं च ग्राम्यवासकृतमसुखमसुखानुबन्धं च; ग्राम्यो हि वासो मूलमशस्तानां, तत् कृतः पुण्यकृद्भिरनुग्रहः प्रजानां, स्वशरीरमवेक्षितुं कालः कालश्चायमायुर्वेदोपदेशस्य ब्रह्मर्षीणाम्; आत्मनः प्रजानां चानुग्रहार्थमायुर्वेदमश्विनौ मह्यं प्रायच्छतां, प्रजापतिरश्विन्यां, प्रजापतये ब्रह्मा, प्रजानामल्पमायुर्जराव्याधिबहुलमसुखमसुखानुबन्धमल्पत्वादल्पतपोदमनियमदानाध्ययनसञ्चयं मत्वा पुण्यतममायुः प्रकर्षकरं जराव्याधिप्रशमनमूर्जस्करममृतं शिवं शरण्यमुदारं भवन्तो मत्तः श्रोतुमर्हताथोपधारयितुं प्रकाशयितुं च प्रजानुग्रहार्थमार्षं ब्रह्म च प्रति मैत्रीं कारुण्यमात्मनश्चानुत्तमं पुण्यमुदारं ब्राह्ममक्षयं कर्मेति ॥४॥

तच्छ्रुत्वा विबुधपतिवचनमृषयः सर्व एवामरवरमृषिस्तुष्टुः, प्रहृष्टाश्च तद्वचनमभिनन्दुश्चेति ॥५॥

अथेन्द्रस्तदायुर्वेदामृतमृषिभ्यः - सङ्क्रम्योवाच- एतत् सर्वमनुष्ठेयम्, अयं च शिवः कालो रसायनानां, दिव्याश्चौषधयो हिमवत्प्रभवाः प्रासवीर्याः; तद्यथा- ऐन्द्री, ब्राह्मी, पयस्या, क्षीरपुष्पी, श्रावणी, महाश्रावणी, शतावरी, विदारी, जीवन्ती, पुनर्नवा, नागबला, स्थिरा, वचा, छत्रा, अतिच्छत्रा, मेदा, महामेदा, जीवनीयाश्चान्याः पयसा प्रयुक्ताः षण्मासात् परमायुर्वयश्च तरुणमनामयत्वं स्वरवर्णसम्पदमुपचयं मेधां स्मृतिमुत्तमबलमिष्टांश्चापरान् भावानावहन्ति सिद्धाः ॥६॥

(इतीन्द्रोक्तं रसायनम्)

ब्रह्मसुवर्चला नामौषधिर्या हिरण्यक्षीरा पुष्करसदृशपत्रा, आदित्यपर्णी नामौषधिर्या 'सूर्यकान्ता' इति विज्ञायते सुवर्णक्षीरा सूर्यमण्डलाकारपुष्पाच, नारीनामौषधिः 'अश्वबला' इति विज्ञायते या बल्वजसदृशपत्रा काष्ठगोधा नामौषधिर्गोधाकारा, सर्पानामौषधिः सर्पाकारा, सोमो नामौषधिराजः पञ्चदशपर्वा स सोम इव हीयते वर्धते च, पद्मा नामौषधिः पद्माकारा पद्मरक्ता पद्मगन्धाच, अजा नामौषधिः 'अजशृङ्गी' इति विज्ञायते, नीला नामौषधिस्तु नीलक्षीरा नीलपुष्पा लताप्रतानबहुलेति; आसामौषधीनां यां यामेवोपलभेत तस्यास्तस्याः स्वरसस्य सौहित्यं गत्वा स्नेहभावितायामार्द्रपलाशद्रोण्यां सपिधानायां दिग्वासाः शयीत, तत्र प्रलीयते, षण्मासेन पुनः सम्भवति, तस्याजं पयः प्रत्यवस्थापनं; षण्मासेन देवतानुकारी भवति वयोवर्णस्वराकृतिबलप्रभाभिः, स्वयं चास्य सर्ववाचोगतानि प्रादुर्भवन्ति, दिव्यं चास्य चक्षुः श्रोत्रं च भवति, गतिर्योजनसहस्रं दशवर्षसहस्राण्ययुरनुपद्रवं चेति ॥७॥

भवन्ति चात्र-

दिव्यानामौषधीनां यः प्रभावः स भवद्विधैः ।

शक्यः सोढुमशक्यस्तु स्यात् सोढुमकृतात्मभिः ॥८॥

ओषधीनां प्रभावेण तिष्ठतां स्वे च कर्मणि ।

भवतां निखिलं श्रेयः सर्वमेवोपपत्स्यते॥९॥

वानप्रस्थैर्गृहस्थैश्च प्रयतेर्नियतात्मभिः।

शक्या ओषधयो ह्येताः सेवितुं विषयाभिजाः॥१०॥

यास्तु क्षेत्रगुणैस्तेषां मध्यमेन च कर्मणा।

मृदुवीर्यतरास्तासां विधिर्ज्ञेयः स एव तु॥११॥

पर्येष्टुं ताः प्रयोक्तुं वा येऽसमर्थाः सुखार्थिनः।

रसायनविधिस्तेषामयमन्यः प्रशस्यते॥१२॥

बल्यानां जीवनीयानां बृंहणीयाश्च या दश।

वयसः स्थापनानां च खदिरस्यासनस्य च॥१३॥

खर्जूराणां मधूकानां मुस्तानामुत्पलस्य च।

मृद्वीकानां विडङ्गानां वचायाश्चित्रकस्य च॥१४॥

शतावर्याः पयस्यायाः पिप्पल्या जोङ्गकस्य च।

ऋध्वा नागबलायाश्च द्वारदाया धवस्य च॥१५॥

त्रिफलाकण्टकार्योश्च विदार्याश्चन्दनस्य च।

इक्षूणां शरमूलानां श्रीपण्यास्तिनिशस्य च॥१६॥

रसाः पृथक् पृथग्ग्राह्याः पलाशक्षार एव च।

एषां पलोन्मितान् भागान् पयो गव्यं चतुर्गुणम्॥१७॥

द्वे पात्रे तिलतैलस्य द्वे च गव्यस्य सर्पिषः।

तत् साध्यं सर्वमेकत्र सुसिद्धं स्नेहमुद्धरेत्॥१८॥

तत्रामलकचूर्णानामाढकं शतभावितम् ।

स्वरसेनैव दातव्यं क्षौद्रस्याभिनवस्य च॥१९॥

शर्कराचूर्णपात्रं च प्रस्थमेकं प्रदापयेत्।

तुगाक्षीर्याः सपिप्पल्याः स्थाप्यं सम्मूर्च्छितं च तत्॥२०॥

सुचौक्षे मार्तिके कुम्भे मासार्धं धृतभाविने |
 मात्रामग्निसमां तस्य तत ऊर्ध्वं प्रयोजयेत् || २१ ||
 हेमताम्रप्रवालानामयसः स्फटिकस्य च |
 मुक्तावैदूर्यशङ्खानां चूर्णानां रजतस्य च || २२ ||
 प्रक्षिप्य षोडशीं मात्रां विहायायासमैथुनम् |
 जीर्णे जीर्णे च भुञ्जीत षष्टिकं क्षीरसर्पिषा || २३ ||
 सर्वरोगप्रशमनं वृष्यमायुष्यमुत्तमम् |
 सत्त्वस्मृतिशरीराग्निबुद्धीन्द्रियबलप्रदम् || २४ ||
 परमूर्जस्करं चैव वर्णस्वरकरं तथा |
 विषालक्ष्मीप्रशमनं सर्ववाचोगतप्रदम् || २५ ||
 सिद्धार्थतां चाभिनवं वयश्च प्रजाप्रियत्वं च यशश्च लोके |
 प्रयोज्यमिच्छद्भिरिदं यथावद्रसायनं ब्राह्ममुदारवीर्यम् || २६ ||
 (इतीन्द्रोत्तरसायनमपरम्) |
 समर्थानामरोगाणां धीमतां नियतात्मनाम् |
 कुटीप्रवेशः क्षणिनां परिच्छदवतां हितः || २७ ||
 अतोऽन्यथा तु ये तेषां सौर्यमारुतिको विधिः |
 तयोः श्रेष्ठतरः पूर्वो विधिः सतुसुदुष्करः || २८ ||
 रसायनविधिभ्रंशज्जायेरन् व्याधयो यदि |
 यथास्वमौषधं तेषां कार्यं मुक्त्वा रसायनम् || २९ ||
 सत्यवादिनमक्रोधं निवृत्तं मद्यमैथुनात् |
 अहिंसकमनायासं प्रशान्तं प्रियवादिनम् || ३० ||
 जपशौचपरं धीरं दाननित्यं तपस्विनम् |
 देवगोब्राह्मणाचार्यगुरुवृद्धार्चने रतम् || ३१ ||

आनृशंस्यपरं नित्यं नित्यं करुणवेदिनम् |
 समजागरणस्वप्नं नित्यं क्षीरघृताशिनम् || ३२ ||
 देशकालप्रमाणज्ञं युक्तिज्ञमनहङ्कृतम् |
 शस्ताचारमसङ्कीर्णमध्यात्मप्रवणेन्द्रियम् || ३३ ||
 उपासितारं वृद्धानामास्तिकानां जितात्मनाम् |
 धर्मशास्त्रपरं विद्यान्नरं नित्यरसायनम् || ३४ ||
 गुणैरेतैः समुदितैः प्रयुङ्क्ते यो रसायनम् |
 रसायनगुणान् सर्वान् यथोक्तान् स समश्नुते || ३५ ||
 (इत्याचाररसायनम्) |
 यथास्थूलमनिर्वाह्य दोषाञ्छरीरमानसान् |
 रसायनगुणैर्जन्तुर्युज्यते न कदाचन || ३६ ||
 योगा ह्यायुःप्रकर्षार्थां जरारोगनिबर्हणाः |
 मनःशरीरशुद्धानां सिध्यन्ति प्रयतात्मनाम् || ३७ ||
 तदेतन्न भवेद्वाच्यं सर्वमेव हतात्मसु |
 अरुजेभ्योऽद्विजातिभ्यः शुश्रूषा येषु नास्ति च || ३८ ||
 ये रसायनसंयोगा वृष्ययोगाश्च ये मताः |
 यच्चौषधं विकाराणां सर्वं तद्वैद्यसंश्रयम् || ३९ ||
 प्राणाचार्यं बुधस्तस्माद्धीमन्तं वेदपारगम् |
 अश्विनाविव देवेन्द्रः पूजयेदतिशक्तिः || ४० ||
 अश्विनौ देवभिषजौ यज्ञवाहाविति स्मृतौ |
 यज्ञस्य हि शिरश्छिन्नं पुनस्ताभ्यां समाहितम् || ४१ ||
 प्रशीर्णा दशनाः पूष्णो नेत्रे नष्टे भगस्य च |
 वज्रिणश्च भुजस्तम्भस्ताभ्यामेव चिकित्सितः || ४२ ||

चिकित्सितश्च शीतांशुर्गृहीतो राजयक्ष्मणा।

सोमाभिपतितश्चन्द्रः कृतस्ताभ्यां पुनः सुखी॥४३॥

भार्गवश्च्यवनः कामी वृद्धः सन् विकृतिं गतः।

वीतवर्णस्वरोपेतः कृतस्ताभ्यां पुनर्युवा॥४४॥

एतैश्चान्यैश्च बहुभिः कर्मभिर्भिषगुत्तमौ।

बभूवतुर्भृशं पूज्याविन्द्रादीनामहात्मनाम्॥४५॥

ग्रहाः स्तोत्राणि मन्त्राणि तथा नानाहवींषि च।

धूम्राश्च पशवस्ताभ्यां प्रकल्प्यन्ते द्विजातिभिः॥४६॥

प्रातश्च सवने सोमं शक्रोऽश्विभ्यां सहाश्रुते।

सौत्रामण्यां च भगवानश्विभ्यां सह मोदते॥४७॥

इन्द्राग्नी चाश्विनौ चैव स्तूयन्ते प्रायशो द्विजैः।

स्तूयन्ते वेदवाक्येषु न तथाऽन्या हि देवताः॥४८॥

अजरैरमरैस्तावद्विबुधैः साधिषैर्ध्रुवैः।

पूज्येते प्रयतैरेवमश्विनौभिषजाविति॥४९॥

मृत्युव्याधिजरावश्यैर्दुःखप्रायैः सुखार्थिभिः।

किं पुनर्भिषजो मर्त्यैः पूज्याः स्युर्नातिशक्तिः॥५०॥

शीलवान्मतिमान् युक्तो द्विजातिः शास्त्रपाठगः।

प्राणिभिर्गुरुवत् पूज्यः प्राणाचार्यः स हि स्मृतः॥५१॥

विद्यासमाप्तौ भिषजो द्वितीया जातिरुच्यते।

अश्रुते वैद्यशब्दं हि न वैद्यः पूर्वजन्मना॥५२॥

विद्यासमाप्तौ ब्राह्मं वा सत्त्वमार्षमथापि वा।

ध्रुवमाविशति ज्ञानात्तस्माद्वैद्यो द्विजः स्मृतः॥५३॥

नाभिध्यायेन्न चाक्रोशेदहितं न समाचरेत्।

प्राणाचार्यं बुधः कश्चिदिच्छन्नायुरनित्वम् ॥५४॥

चिकित्सितस्तु संश्रुत्य योवाऽसंश्रुत्य मानवः।

नोपाकरोति वैद्याय नास्ति तस्येह निष्कृतिः ॥५५॥

भिषगप्यातुरान् सर्वान् स्वसुतानिव यत्नवान्।

आबाधेभ्यो हि संरक्षेदिच्छन् धर्ममनुत्तमम् ॥५६॥

धर्मार्थं चार्थकामार्थमायुर्वेदो महर्षिभिः।

प्रकाशितो धर्मपरैरिच्छद्भिः स्थानमक्षरम् ॥५७॥

नार्थार्थं नापि कामार्थमथ भूतदयां प्रति।

वर्तते यश्चिकित्सायां स सर्वमतिवर्तते ॥५८॥

कुर्वते ये तु वृत्त्यर्थं चिकित्सापण्यविक्रयम्।

ते हित्वाकाञ्चनं राशिं पांशुराशिमपासते ॥५९॥

दारुणैः कृष्यमाणानां गदैर्वैवस्वतक्षयम्।

छित्त्वा वैवस्वतान् पाशान् जीवितं यः प्रयच्छति ॥६०॥

धर्मार्थदाता सदृशस्तस्य नेहोपलभ्यते।

न हि जीवितदानाद्धि दानमन्यद्विशिष्यते ॥६१॥

परो भूतदया धर्म इति मत्वा चिकित्सया।

वर्तते यः स सिद्धार्थः सुखमत्यन्तमश्नुते ॥६२॥

तत्र श्लोकौ-

आयुर्वेदसमुत्थानं दिव्यौषधिविधिं शुभम्।

अमृताल्पान्तरगुणं सिद्धं रत्नरसायनम् ॥६३॥

सिद्धेभ्यो ब्रह्मचारिभ्यो यदुवाचामरेश्वरः।

आयुर्वेदसमुत्थाने तत् सर्वं सम्प्रकाशितम् ॥६४॥

इत्यग्निवेशकृते तन्त्रे चरकप्रतिसंस्कृते चिकित्सितस्थाने रसायनाध्याये आयुर्वेदसमुत्थानीयो नामरसायनपादश्चतुर्थः ॥४॥

2 Chapter: वाजीकरणपाद 1

अथातः संयोगशरमूलीयं वाजीकरणपादं व्याख्यास्यामः॥१॥

इति ह स्माह भगवानात्रेयः॥२॥

वाजीकरणमन्विच्छेत् पुरुषो नित्यमात्मवान्।

तदायत्तौ हि धर्मार्थौ प्रीतिश्च यश एव च॥३॥

पुत्रस्यायतनं ह्येतद्गुणाश्चैते सुताश्रयाः।

वाजीकरणमग्र्यं च क्षेत्रं स्त्री या प्रहर्षिणी॥४॥

इष्टा ह्यौकैकशोऽप्यर्था परं प्रीतिकरा स्मृताः।

किं पुनः स्त्रीशरीरे ये सङ्घातेन प्रतिष्ठिताः॥५॥

(सङ्घातो हीन्द्रियार्थानां स्त्रीषु नान्यत्र विद्यते)।

स्त्र्याश्रयो हीन्द्रियार्थो यः स प्रीतिजननोऽधिकम्।

स्त्रीषु प्रीतिर्विशेषेण स्त्रीष्वपत्यं प्रतिष्ठितम्॥६॥

धर्मार्थौ स्त्रीषु लक्ष्मीश्च स्त्रीषु लोकाः प्रतिष्ठिताः।

सुरूपा यौवनस्था या लक्षणैर्या विभूषिता॥७॥

या वश्या शिक्षिता या च सा स्त्री वृष्यतमा मता।

नानाभक्त्या तु लोकस्य दैवयोगाच्च योषिताम्॥८॥

तं तं प्राप्य विवर्धन्ते नरं रूपादयो गुणाः।

वयोरूपवचोहावैर्या यस्य परमाङ्गना॥९॥

प्रविशत्याशु हृदयं दैवाद्वा कर्मणोऽपि वा।

हृदयोत्सवरूपा या या समानमनःशया॥१०॥

समानसत्त्वा या वश्या या यस्य प्रीयते प्रियैः।

या पाशभूता सर्वेषामिन्द्रियाणां परैर्गुणैः॥११॥

यया वियुक्तो निस्त्रीकमरतिर्मन्यते जगत्।

यस्या ऋते शरीरं ना धत्ते शून्यमिवेन्द्रियैः॥१२॥

शोकोद्वेगारतिभयैर्या दृष्ट्वा नाभिभूयते।

याति यां प्राप्य विस्मम्भं दृष्ट्वा हृष्यत्यतीव याम्॥१३॥

अपूर्वामिव यां याति नित्यं हर्षातिवेगतः।

गत्वा गत्वाऽपि बहुशो यां तृप्तिं नैव गच्छति॥१४॥

सा स्त्री वृष्यतमा तस्य नानाभावा हि मानवाः।

अतुल्यगोत्रां वृष्यां च प्रहृष्टां निरुपद्रवाम्॥१५॥

शुद्धंस्नातां व्रजेन्नारीमपत्यार्थी निरामयः।

अच्छायश्चैकशाखश्च निष्फलश्च यथा द्रुमः॥१६॥

अनिष्टगन्धश्चैकश्च निरपत्यस्तथा नरः।

चित्रदीपः सरः शुष्कमधातुर्धातुसन्निभः॥१७॥

निष्प्रजस्तृणपूलीति मन्तव्यः पुरुषाकृतिः।

अप्रतिष्ठश्च नग्नश्च शून्यश्चैकेन्द्रियश्च ना॥१८॥

मन्तव्यो निष्क्रियश्चैव यस्यापत्यं न विद्यते।

बहुमूर्तिर्बहुमुखो बहुव्यूहो बहुक्रियः॥१९॥

बहुचक्षुर्बहुज्ञानो बह्वात्मा च बहुप्रजः।

मङ्गल्येऽयं प्रशस्योऽयं धन्योऽयं वीर्यवानयम्॥२०॥

बहुशाखोऽयमिति च स्तूयते ना बहुप्रजः।

प्रीतिर्बलं सुखं वृत्तिर्विस्तारो विपुलं कुलम्॥२१॥

यशो लोकाः सुखोदर्कास्तुष्टिश्चापत्यसंश्रिताः।

तस्मादपत्यमन्विच्छन् गुणांश्चापत्यसंश्रितान्॥२२॥

वाजीकरणनित्यः स्यादिच्छन् कामसुखानि च।

उपभोगसुखान् सिद्धान् वीर्यापत्यविवर्धनान्॥२३॥

वाजीकरणसंयोगान् प्रवक्ष्याम्यत उत्तरम् |
 शरमूलैक्षुमूलानि काण्डेक्षुः सेक्षुवालिका || २४ ||
 शतावरी पयस्या च विदारी कण्टकारिका |
 जीवन्ती जीवको मेदा वीरा चर्षभको बला || २५ ||
 ऋद्धिर्गोक्षरकं रास्ना सात्मगुप्ता पुनर्नवा |
 एषां त्रिपलिकान् भागान् माषाणामाढकं नवम् || २६ ||
 विपाचयेज्जलद्रोणे चतुर्भागं च शेषयेत् |
 तत्र पेय्याणि मधुकं द्राक्षा फल्गूनि पिप्पली || २७ ||
 आत्मगुप्ता मधुकानि खर्जूरानि शतावरी |
 विदार्यामलकेक्षूणां रसस्य च पृथक् पृथक् || २८ ||
 सर्पिषश्चाढकं दद्यात् क्षीरद्रोणं च तद्विषक् |
 साध्येद्वृत्तशेषं च सुपूतं योजयेत् पुनः || २९ ||
 शर्करायास्तुगाक्षीर्याश्चूर्णैः प्रस्थोन्मितैः पृथक् |
 पलैश्चतुर्भिर्मार्गध्याः पलेन मरिचस्य च || ३० ||
 त्वगेलाकेशराणां च चूर्णैर्धपलोन्मितैः |
 मधुनः कुडवाभ्यां च द्वाभ्यां तत्कारयेद्विषक् || ३१ ||
 पलिका गुलिकास्त्यानास्ता यथाग्निं प्रयोजयेत् |
 एष वृष्यः परं योगो बृंहणो बलवर्धनः || ३२ ||
 अनेनाश्च इवोदीर्णो बली लिङ्गं समर्पयेत् ३३ |
 (इति बृंहणीगुटिका)
 माषाणामात्मगुप्ताया बीजानामाढकं नवम् || ३३ ||
 जीवकर्षभकौ वीरां मेदामृद्धिं शतावरीम् |
 मधुकं चाश्वगन्धां च साध्येत् कुडवोन्मिताम् || ३४ ||

रसे तस्मिन् घृतप्रस्थं गव्यं दशगुणं पयः।

विदारीणां रसप्रस्थं प्रस्थमिक्षुरसस्य च॥३५॥

दत्त्वा मृद्वग्निना साध्यं सिद्धं सर्पिर्निधापयेत्।

शर्करायास्तुगाक्षीर्याः क्षौद्रस्य च पृथक् पृथक्॥३६॥

भागांश्चतुष्पलांस्तत्र पिप्पल्याश्चावपेत् पलम्।

पलं पूर्वमतो लीढ्वा ततोऽन्नमुपयोजयेत्॥३७॥

य इच्छेदक्षयं शुक्रं शेषश्चोत्तमं बलम्॥३८॥

(इति वाजीकरणं घृतम्)

शर्करा माषविदलास्तुगाक्षीरी पयो घृतम्॥३९॥

गोधूमचूर्णषष्ठानि सर्पिष्युत्कारिकां पचेत्।

तां नातिपक्वां मृदितां कौक्कुटे मधुरे रसे॥४०॥

सुगन्धे प्रक्षिपेदुष्णे यथा सान्द्रीभवेद्रसः।

एष पिण्डरसो वृष्यः पौष्टिको बलवर्धनः॥४१॥

अनेनाश्च इवोदीर्णो बली लिङ्गं समर्पयेत्।

शिखितित्तिरिहंसानामेवं पिण्डरसो मतः।

बलवर्णस्वरकरः पुमांस्तेन वृषायते॥४२॥

(इति वाजीकरणपिण्डरसाः)

घृतं माषान् सबस्ताण्डान् साधयेन्माहिषे रसे।

भर्जयेत्तं रसं पूतं फलाम्लं नवसर्पिषि॥४३॥

ईषत्सलवणं युक्तं धान्यजीरकनागरैः।

एष वृष्यश्च बल्यश्च बृंहणश्च रसोत्तमः॥४४॥

(इति वृष्यमाहिषरसः)

चटकांस्तित्तिरिसे तित्तिरीन् कौक्कुटे रसे।

कुक्कुटान् बार्हिणरसे हांसे बार्हिणमेव च॥४४॥

नवसर्पिषि सन्तप्तान् फलाम्लान् कारयेद्रसान्

मधुरान् वा यथासात्म्यं गन्धाद्यान् बलवर्धनान्॥४५॥

(इत्यन्ये वृष्यरसाः)

तृप्तिं चटकमांसानां गत्वा योऽनुपिबेत् पयः।

न तस्य लिङ्गशैथिल्यं स्यान् शुक्रक्षयो निशि॥४६॥

(इति वृष्यमांसम्)

माषयूषेण यो भुक्त्वा घृताढ्यं षष्टिकौदनम्।

पयः पिबति रात्रिं स कृत्स्नां जागर्ति वेगवान्॥४७॥

(इति वृष्यमाषयोगः)

न ना स्वपिति रात्रिषु नित्यस्तब्धेन शोफसा।

तृप्तः कुक्कुटमांसानां भृष्टानां नब्रूतेतसि॥४८॥

(इति वृष्यः कुक्कुटमांसप्रयोगः)

निःस्राव्य मत्स्याण्डरसं भृष्टं सर्पिषि भक्षयेत्।

हंसबर्हिणदक्षाणामेवमण्डानि भक्षयेत्॥४९॥

(इति वृष्योऽण्डरसः)

भवतश्चात्र-

स्रोतःसु शुद्धेष्वमले शरीरे वृष्यं यदा ना मितमति काले।

वृषायते तेन परं मनुष्यस्तद्वृंहणं चैव बलप्रदं च॥५०॥

तस्मात् पुरा शोधनमेव कार्यं बलानुरूपं न हि वृष्ययोगाः।

सिद्ध्यन्ति देहे मलिने प्रयुक्ताः क्लिष्टे यथा वाससि रागयोगाः॥५१॥

तत्र श्लोकौ-

वाजीकरणसामर्थ्यं क्षेत्रं स्त्री यस्य चैव या।

ये दोषा निरपत्यानां गुणाः पुत्रवतां च ये ॥५२॥

दश पञ्च च संयोगा वीर्यापत्यविवर्धनाः।

उक्तास्ते शरमूलीये पादे पुष्टिबलप्रदाः ॥५३॥

वाजीकरणपाद 2

अथात आसिक्तक्षीरिकं वाजीकरणपादं व्याख्यास्यामः॥१॥

इति ह स्माह भगवानात्रेयः॥२॥

आसिक्तक्षीरमापूर्णमशुष्कं शुद्धं षष्टिकम्।

उदूखले समापोथ्य पीडयेत् क्षीरमर्दितम्॥३॥

गृहीत्वा तं रसं पूतं गव्येन पयसा सह।

बीजानामात्मगुप्ताया धान्यमाषरसेन च॥४॥

बलायाः शूर्पपण्योश्च जीवन्त्या जीवकस्य च ।

ऋद्ध्यर्षभककाकोलीश्वदंष्ट्रामधुकस्य च॥५॥

शतावर्या विदार्याश्च द्राक्षाखर्जूरयोरपि।

संयुक्तं मात्रया वैद्यः साधयेत्तत्र चावपेत्॥६॥

तुगाक्षीर्याः समाषाणां शालीनां षष्टिकस्य च।

गोधूमानां च चूर्णानि यैः स सान्द्रीभवेद्रसः॥७॥

सान्द्रीभूतं च कुर्यात् प्रभूतमधुशर्करम्।

गुलि(टि)का बदरैस्तुल्यास्ताश्च सर्पिषि भर्जयेत्॥८॥

ता यथाग्निं प्रयुञ्जानः क्षीरमांसरसाशनः।

पश्यत्यपत्यं विपुलं वृद्धोऽप्यात्मजमक्षयम्॥९॥

(इत्यपत्यकरी षष्टिकादिगुटिका)

चटकानां सहंसानां दक्षाणां शिखिनां तथा।

शिशुमारस्य नक्रस्य भिषक् शुक्राणि संहरेत्॥१०॥

गव्यं सर्पिर्वराहस्य कुलिङ्गस्य वसामपि।

षष्टिकानां च चूर्णानि चूर्णं गोधूमकस्य च॥११॥

एभिः पूपलिकाः कार्याः शष्कुल्यो वर्तिकास्तथा।

पूपा धानाश्च विविधा भक्ष्याश्चान्ये पृथग्विधाः॥१२॥

एषां प्रयोगाद्भक्ष्याणां स्तब्धेनापूरितसा

शोफसा वाजिवद्याति यावदिच्छं स्त्रियो नरः॥१३॥

(इति वृष्यपूपलिकादियोगः)

आत्मगुप्ताफलं माषान् खर्जूराणि शतावरीम्

शृङ्गाटकानि मृद्वीकां साधयेत् प्रसृतोन्मितम्॥१४॥

क्षीरप्रस्थं जलप्रस्थमेतत् प्रस्थावशेषितम्

शुद्धेन वाससा पूतं योजयेत् प्रसृतैस्त्रिभिः॥१५॥

शर्करायास्तुगाक्षीर्याः सर्पिषोऽभिनवस्य च

तत् पाययेत् सक्षौद्रं षष्टिकान्नं च भोजयेत्॥१६॥

जरापरीतोऽप्यबलो योगेनानेन विन्दति

नरोऽपत्यं सुविपुलं युवेव च स हृष्यति॥१७॥

(इत्यपत्यकरः स्वरसः)

खर्जूरीमस्तकं माषान् पयस्यां च शतावरीम्

खर्जूराणि मधूकानि मृद्वीकामजडाफलम्॥१८॥

पलोन्मितानि मतिमान् साधयेत् सलिलाढके

तेन पादावशेषेण क्षीरप्रस्थं विपाचयेत्॥१९॥

क्षीरशेषेण तेनाद्याद् घृताढ्यं षष्टिकौदनम्

सशर्करेण संयोग एष वृष्यः परं स्मृतः॥२०॥

(इति वृष्यक्षीरम्)

जीवकर्षभकौ मेदां जीवन्तीं श्रावणीद्वयम्

खर्जूरं मधुकं द्राक्षां पिप्पलीं विश्वभेषजम्॥२१॥

शृङ्गाटकं विदारीं च नवं सर्पिः पयो जलम्

सिद्धं घृतावशेषं तच्छर्कराक्षौद्रपादिकम्॥२२॥

षष्टिकान्नेन संयुक्तमुपयोज्यं यथाबलम्।

वृष्यं बल्यं च वर्ण्यं च कण्ठ्यं बृंहणमुत्तमम्॥२३॥

(इति वृष्यघृतम्)

दध्नः सरं शरच्चन्द्रसन्निभं दोषवर्जितम्।

शर्कराक्षौद्रमरिचैस्तुगाक्षीर्या च बुद्धिमान्॥२४॥

युक्त्या युक्तं ससूक्ष्मैलं नवे कुम्भे शुचौ पटे।

मार्जितं प्रक्षिपेच्छीते घृताद्ये षष्टिकौदने॥२५॥

पिबेन्मात्रां रसालायास्तं भुक्त्वा षष्टिकौदनम् ।

वर्णस्वरबलोपेतः पुमांस्तेन वृषायते॥२६॥

(वृष्यो दधिसरप्रयोगः)

चन्द्रांशुकल्पं पयसा घृताद्यं षष्टिकौदनम्।

शर्करामधुसंयुक्तं प्रयुञ्जानो वृषायते॥२७॥

(इति वृष्यः षष्टिकौदनप्रयोगः)

तप्ते सर्पिषि नक्राण्डं ताम्रचूडाण्डमिश्रितम्।

युक्तं षष्टिकचूर्णेन सर्पिषाऽभिनवेन च॥२८॥

पक्त्वा पूपलिकाः खादेद्धारुणीमण्डपो नरः।

य इच्छेदश्ववद्वन्तुं प्रसेक्तुं गजवच्च यः॥२९॥

(इति वृष्यपूपलिकाः)

भवतश्चात्र-

एतैः प्रयोगैर्विधिवद्वपुष्मान् वीर्योपपन्नो बलवर्णयुक्तः।

हर्षान्वितो वाजिवदष्टवर्षो भवेत् समर्थश्च वराङ्गनासु॥३०॥

यद्यच्च किञ्चिन्मनसः प्रियं स्याद्रम्या वनान्ताः पुलिनानि शैलाः।

इष्टाः स्त्रियो भूषणगन्धमाल्यं प्रिया वयस्याश्च तदत्र योग्यम् ॥३१॥

तत्र श्लोकः-

आसित्तक्षीरिके पादे ये योगाः परिकीर्तिताः।

अष्टावपत्यकामैस्ते प्रयोज्याः पौरुषार्थिभिः ॥३२॥

इत्यग्निवेशकृते तन्त्रे चरकप्रतिसंस्कृते चिकित्सास्थाने वाजीकरणाध्याये आसित्तक्षीरिको नाम वाजीकरणपादो द्वितीयः ॥२॥

वाजीकरणपाद 3

अथातो माषपर्णभृतीयं वाजीकरणपादं व्याख्यास्यामः॥१॥

इति ह स्माह भगवानात्रेयः॥२॥

माषपर्णभृतां धेनुं गृष्टिं पुष्टां चतुःस्तनीम्

समानवर्णवत्सां च जीवद्वत्सां च बुद्धिमान्॥३॥

रोहिणीमथवा कृष्णामूर्ध्वशृङ्गीमदारुणाम्

इक्ष्वादामर्जुनादां वा सान्द्रक्षीरां च धारयेत्॥४॥

केवलं तु पयस्तस्याः शृतं वाऽशृतमेव वा

शर्कराक्षौद्रसर्पिर्भिर्युक्तं तद्वृष्यमुत्तमम्॥५॥

शुक्रलैर्जीवनीयैश्च बृंहणैर्बलवर्धनैः

क्षीरसञ्जनैश्चैव पयः सिद्धं पृथक् पृथक्॥६॥

युक्तं गोधूमचूर्णेन सघृतक्षौद्रशर्करम्

पर्यायेण प्रयोक्तव्यमिच्छता शुक्रमक्षयम्॥७॥

मेदां पयस्यां जीवन्तीं विदारीं कण्टकारिकाम्

श्वदंष्ट्रां क्षीरिकां माषान् गोधूमाञ्छालिषष्टिकान्॥८॥

पयस्यर्धोदके पक्त्वा कार्षिकानाढकोन्मिते

विवर्जयेत् पयःशेषं तत् पूतं क्षौद्रसर्पिषा॥९॥

युक्तं सशर्करं पीत्वा वृद्धः सप्ततिकोऽपि वा

विपुलं लभतेऽपत्यं युवेव च स हृष्यति॥१०॥

मण्डलैर्जातरूपस्य तस्या एव पयः शृतम्

अपत्यजननं सिद्धं सघृतक्षौद्रशर्करम्॥११॥

त्रिंशत् सुपिष्टाः पिप्पल्यः प्रकुञ्चे तैलसर्पिषोः

भृष्टाः सशर्कराक्षौद्राः क्षीरधारावदोहिताः॥१२॥

पीत्वा यथाबलं चोर्ध्वं षष्टिकं क्षीरसर्पिषा।

भुक्त्वा न रात्रिमस्तब्धं लिङ्गं पश्यति ना क्षरत्॥१३॥

(इति वृष्यः पिप्पलीयोगः)

श्वदंष्ट्राया विदार्याश्च रसे क्षीरचतुर्गुणे।

घृताढ्यः साधितो वृष्यो माषषष्टिकपायसः॥१४॥

(इति वृष्यपायसयोगः)

फलानां जीवनीयानां स्निग्धानां रुचिकारिणाम्।

कुडवश्चूर्णितानां स्यात् स्वयङ्गुप्ताफलस्य च॥१५॥

कुडवश्चैव माषाणां द्वौ द्वौ च तिलमुद्रयोः।

गोधूमशालिचूर्णानां कुडवः कुडवो भवेत्॥१६॥

सर्पिषः कुडवश्चैकस्तत् सर्वं क्षीरमर्दितम् ।

पक्त्वा पूपलिकाः खादेद्ब्रह्मव्यः स्युर्यस्य योषितः॥१७॥

(इति वृष्यपूपलिकाः)

घृतं शतावरीगर्भं क्षीरे दशगुणे पचेत्।

शर्करापिप्पलीक्षौद्रयुक्तं तद्वृष्यमुत्तमम्॥१८॥

(इति वृष्यं शतावरीघृतम्)

कर्षं मधुकचूर्णस्य घृतक्षौद्रसमांशिकम् ।

प्रयुङ्क्ते यः पयश्चानु नित्यवेगः स ना भवेत्॥१९॥

(इति वृष्यमधुकयोगः)

घृतक्षीराशनो निर्भीर्निर्व्याधिर्नित्यगो युवा।

सङ्कल्पप्रवणो नित्यं नरः स्त्रीषु वृषायते॥२०॥

कृतैककृत्याः सिद्धार्था ये चान्योऽन्यानुवर्तिनः।

कलासु कुशलास्तुल्याः सत्त्वेन वयसा च ये॥२१॥

कुलमाहात्म्यदाक्षिण्यशीलशौचसमन्विताः।

ये कामनित्या ये हृष्टा ये विशोका गतव्यथाः॥२२॥

ये तुल्यशीला ये भक्ता ये प्रिया ये प्रियंवदाः।

तैर्नरः सह विस्रब्धः सुवयस्यैर्वृषायते॥२३॥

अभ्यङ्गोत्सादनस्नानगन्धमाल्यविभूषणैः।

गृहशय्यासनसुखैर्वासोभिरहतैः प्रियैः॥२४॥

विहङ्गानां रुतैरिष्टैः स्त्रीणां चाभरणस्वनैः।

संवाहनैर्वस्त्रीणामिष्टानां च वृषायते॥२५॥

मत्तद्विरेफाचरिताः सपद्माः सलिलाशयाः।

जात्युत्पलसुगन्धीनि शीतगर्भगृहणि च॥२६॥

नद्यः फेनोत्तरीयाश्च गिरयो नीलसानवः।

उन्नतिर्नीलमेघानां, रम्यचन्द्रोदया निशाः॥२७॥

वायवः सुखसंस्पर्शाः कुमुदाकरगन्धिनः।

रतिभोगक्षमा रात्र्यः सङ्कोचागुरुवल्लभाः॥२८॥

सुखाः सहायाः परपुष्ट्युष्टाः फुल्ला वनान्ता विशदान्नपानाः।

गान्धर्वशब्दाश्च सुगन्धयोगाः सत्त्वं विशालं निरुपद्रवं च॥२९॥

सिद्धार्थता चाभिनवश्च कामः स्त्री चायुधं सर्वमिहात्मजस्य।

वयो नवं जातमदश्च कालो हर्षस्य योनिः परमा नराणाम्॥३०॥

तत्र श्लोकः-

प्रहर्षयोनयो योगा व्याख्याता दश पञ्च च।

माषपर्णभृतीयेऽस्मिन् पादे शुक्रबलप्रदाः॥३१॥

वाजीकरणपाद 4

अथातः पुमाञ्जातबलादिकं वाजीकरणपादं व्याख्यास्यामः ॥१॥

इति ह स्माह भगवानात्रेयः ॥२॥

पुमान् यथा जातबलो यावदिच्छं स्त्रियो व्रजेत्

यथा चापत्यवान् सद्यो भवेत्तदुपदेक्ष्यते ॥३॥

न हि जातबलाः सर्वे नराश्चापत्यभागिनः

बृहच्छरीरा बलिनः सन्ति नारीषु दुर्बलाः ॥४॥

सन्ति चाल्पाश्रयाः स्त्रीषु बलवन्तो बहुप्रजाः

प्रकृत्या चाबलाः सन्ति सन्ति चामयदुर्बलाः ॥५॥

नराश्चटकवत् केचिद् व्रजन्ति बहुशः स्त्रियम्

गजवच्च प्रसिञ्चन्ति केचिन्न बहुगामिनः ॥६॥

कालयोगबलाः केचित् केचिदभ्यसनध्रुवाः

केचित् प्रयत्नैर्व्यज्यन्ते वृषाः केचित् स्वभावतः ॥७॥

तस्मात् प्रयोगान् वक्ष्यामो दुर्बलानां बलप्रदानम्

सुखोपभोगान् बलिनां भूयश्च बलवर्धनान् ॥८॥

पूर्वं शुद्धशरीराणां निरूहैः सानुवासनैः

बलापेक्षी प्रयुञ्जीत शुक्रापत्यविवर्धनान् ॥९॥

घृततैलरसक्षीरशर्करामधुसंयुताः

बस्तयः संविधातव्याः क्षीरमांसरसाशिनाम् ॥१०॥

पिष्ट्वा वराहमांसानि दत्त्वा मरिचसैन्धवे

कोलवद्गुलिकाः कृत्वा तप्ते सर्पिषि वर्तयेत् ॥११॥

वर्तनस्तम्भितास्ताश्च प्रक्षेप्याः कौक्कुटे रसे

घृताद्ध्ये गन्धपिशुने दधिदाडिमसारिके ॥१२॥

यथा न भिन्नाद्भुलि(टि)कास्तथा तं साधयेद्रसम्।

तं पिबन् भक्षयंस्ताश्च लभते शुक्रमक्षयम्॥१३॥

मांसानामेवमन्येषां मेद्यानां कारयेद्विषक्।

गुटिकाः सरसास्तासं प्रयोगः शुक्रवर्धनः॥१४॥

(इति वृष्या मांसगुटिकाः)

माषानङ्कुरिताञ्छुद्धान् वितुषान् साजडाफलान्।

घृताद्वये माहिषरसे दधिदाडिमसारिके॥१५॥

प्रक्षिपेन्मात्रया युक्तो धान्यजीरकनागरैः।

भुक्तः पीतश्च स रसः कुरुते शुक्रमक्षयम्॥१६॥

(इति वृष्यो माहिषरसः)

आर्द्राणि मत्स्यमांसानि शफरीर्वा सुभार्जिताः।

तप्ते सर्पिषि यः खादेत् स गच्छेत् स्त्रीषु न क्षयम्॥१७॥

घृतभृष्टान् रसे च्छागे रोहितान् फलसारिके।

अनुपीतरसान् स्निग्धानपत्यार्थी प्रयोजयेत्॥१८॥

(इति वृष्यघृतभृष्टमत्स्यमांसानि)

कुट्टकं मत्स्यमांसानां हिङ्गुसैन्धवधान्यकैः।

युक्तं गोधूमचूर्णेन घृते पूपलिकाः पचेत्॥१९॥

माहिषे च रसे मत्स्यान् स्निग्धाम्ललवणान् पचेत्।

रसे चानुगते मांसं पोथयेत्तत्र चावपेत्॥२०॥

मरिचं जीरकं धान्यमल्पं हिङ्गु नवं घृतम्।

माषपूपलिकानां तद्गर्भार्थमुपकल्पयेत्॥२१॥

एतौ पूपलिकायोगौ बृंहणौ बलवर्धनौ।

हर्षसौभाग्यदौ पुत्र्यौ परं शुक्राभिवर्धनौ॥२२॥

(इति वृष्यौ पूपलिकायोगौ)

माषात्मगुप्तागो^{धूम}शालिषष्टिकपैष्टिकम्।

शर्कराया विदार्याश्च चूर्णमिक्षुरकस्य च॥२३॥

संयोज्य मसृणे क्षीरे घृते पूपलिकाः पचेत्।

पयोऽनुपानास्ताः शीघ्रं कुर्वन्ति वृषतां पराम्॥२४॥

(इति वृष्या माषादिपूपलिकाः)

शर्करायास्तुलैका स्यादेका गव्यस्य सर्पिषः।

प्रस्थो विदार्याश्चूर्णस्य पिप्पल्याः प्रस्थ एव च॥२५॥

अर्धाढिकं तुगाक्षीर्याः क्षौद्रस्याभिनवस्य च।

तत्सर्वं मूर्च्छितं तिष्ठेन्मार्तिके घृतभाजने॥२६॥

मात्रामग्निसमां तस्य प्रातः प्रातः प्रयोजयेत्।

एष वृष्यः परं योगो बल्यो बृंहण एव च॥२७॥

शतावर्या विदार्याश्च तथा माषात्मगुप्तयोः।

श्वदंष्ट्रायाश्च निष्कवाथाञ्जलेषु च पृथक् पृथक्॥२८॥

साधयित्वा घृतप्रस्थं पयस्यष्टगुणे पुनः।

शर्करामधुयुक्तं तदपत्यार्थी प्रयोजयेत्॥२९॥

(इत्यपत्यकरं घृतम्)

घृतपात्रं शतगुणे विदारीस्वरसे पचेत्।

सिद्धं पुनः शतगुणे गव्ये पयसि साधयेत्॥३०॥

शर्करायास्तुगाक्षीर्या क्षौद्रस्येक्षुरकस्य च।

पिप्पल्याः साजडायाश्च भागैः पादांशिकैर्युतम्॥३१॥

गुलि(टि)काः कारयेद्वैद्यो यथा स्थुलमुदुम्बरम्।

तासां प्रयोगात् पुरुषः कुलिङ्ग इव हृष्यति॥३२॥

(इति वृष्यगुटिकाः)

सितोपलापलशतं तदर्थं नवसर्पिषः।

क्षौद्रपादेन संयुक्तं साधयेज्जलपादिकम्॥३३॥

सान्द्रं गोधूमचूर्णानां पादं स्तीर्णे शिलातले।

शुचौ श्लक्ष्णे समुत्कीर्य मर्दनेनोपपादयेत्॥३४॥

शुद्धा उत्कारिकाः कार्यश्चन्द्रमण्डलसन्निभाः।

तासां प्रयोगाद्गजवन्नारीः सन्तर्पयेन्नरः॥३५॥

(इति वृष्योत्कारिका)

यत् किञ्चिन्मधुरं स्निग्धं जीवनं बृंहणं गुरु।

हर्षणं मनसश्चैव सर्वं तद्वृष्यमुच्यते॥३६॥

द्रव्यैरेवंविधैस्तस्माद्भावितः प्रमदां व्रजेत्।

आत्मवेगेन चोदीर्णः स्त्रीगुणैश्च प्रहर्षितः॥३७॥

गत्वा स्नात्वा पयः पीत्वा रसं वाऽनु शयीत ना।

तथाऽस्याप्यायते भूयः शुक्रं च बलमेव च॥३८॥

यथा मुकुलपुष्पस्य सुखं गन्धो नोपलभ्यते।

लभ्यते तद्विकाशात्तु तथा शुक्रं हि देहिनाम्॥३९॥

नर्ते वै षोडशाद्वर्षात् सप्तत्याः परतो न च।

आयुष्कामो नरः स्त्रीभिः संयोगं कर्तुमर्हति॥४०॥

अतिबालो ह्यसम्पूर्णसर्वधातुः स्त्रियं व्रजन्।

उपशुष्येत सहसा तडागमिव काजलम्॥४१॥

शुष्कं रूक्षं यथा काष्ठं जन्तुदग्धं विजर्जरम्।

स्पृष्टमाशु विशीर्येत तथा वृद्धः स्त्रियो व्रजन्॥४२॥

जरया चिन्तया शुक्रं व्याधिभिः कर्मकर्षणात्।

क्षयं गच्छत्यनशनात् स्त्रीणां चातिनिषेवणात्॥४३॥

क्षयाद्भयादविश्रम्भाच्छोकात् स्त्रीदोषदर्शनात्

नारीणामरसज्ञत्वादविचारादसेवनात्॥४४॥

तृप्तस्यापि स्त्रियो गन्तुं न शक्तिरुपजायते

देहसत्त्वबलापेक्षी हर्षः शक्तिश्च हर्षजा॥४५॥

रस इक्षौ यथा दध्नि सर्पिस्तेलं तिले यथा

सर्वत्रानुगतं देहे शुक्रं संस्पर्शने तथा॥४६॥

तत् स्त्रीपुरुषसंयोगे चेष्टासङ्कल्पपीडनात्

शुक्रं प्रच्यवते स्थानाज्जलमार्द्रात् पटादिव॥४७॥

हर्षात्तर्षात् सरत्वाच्च पैच्छित्याद्गौरवादपि

अणुप्रवणभावाच्च द्रुतत्वान्मारुतस्य च॥४८॥

अष्टाभ्य एभ्यो हेतुभ्यः शुक्रं देहात् प्रसिच्यते

चरतो विश्वरूपस्य रूपद्रव्यं यदुच्यते॥४९॥

बहलं मधुरं स्निग्धमविसं गुरु पिच्छिलम्

शुक्लं बहु च यच्छुक्रं फलवत्तदसंशयम्॥५०॥

येन नारीषु सामर्थ्यं वाजीवल्लभते नरः

व्रजेच्चाभ्यधिकं येन वाजीकरणमेव तत्॥५१॥

तत्र श्लोकौ-

हेतुर्योगोपदेशस्य योगा द्वादश चोत्तमाः

यत् पूर्वं मैथुनात् सेव्यं सेव्यं यन्मैथुनादनु॥५२॥

यदा न सेव्याः प्रमदाः कृत्स्नः शुक्रविनिश्चयः

निरुक्तं चेह निर्दिष्टं पुमाञ्जातबलादिके॥५३॥

3 Chapter: ज्वरचिकित्सि

अथातो ज्वरचिकित्सितं व्याख्यास्यामः॥१॥

इति ह स्माह भगवानात्रेयः॥२॥

विज्वरं ज्वरसन्देहं पर्यपृच्छत् पुनर्वसुम्।

विविक्ते शान्तमासीनमग्निवेशः कृताञ्जलिः॥३॥

देहेन्द्रियमनस्तापी सर्वरोगाग्रजो बली।

ज्वरः प्रधानो रोगाणामुक्तो भगवता पुरा॥४॥

तस्य प्राणिसपत्नस्य ध्रुवस्य प्रलयोदये।

प्रकृतिं च प्रवृत्तिं च प्रभावं कारणानि च॥५॥

पूर्वरूपमधिष्ठानं बलकालात्मलक्षणम्।

व्यासतो विधिभेदाच्च पृथग्भिन्नस्य चाकृतिम्॥६॥

लिङ्गमामस्य जीर्णस्य सौषधं च क्रियाक्रमम्।

विमुञ्चतः प्रशान्तस्य चिह्नं यच्च पृथक् पृथक्॥७॥

ज्वरावसृष्टो रक्ष्यश्च यावत्कालं यतो यतः।

प्रशान्तः कारणैर्यैश्च पुनरावर्तते ज्वरः॥८॥

याश्चापि पुनरावृत्तं क्रियाः प्रशमयन्ति तम्।

जगद्धितार्थं तत् सर्वं भगवन्! वक्तुमर्हसि॥९॥

तदग्निवेशस्य वचो निशम्य गुरुरब्रवीत्।

ज्वराधिकारे यद्वाच्यं तत् सौम्य! निखिलं शृणु॥१०॥

ज्वरो विकारो रोगश्च व्याधिरातङ्क एव च।

एकोऽर्थो नामपर्यायैर्विविधैरभिधीयते॥११॥

तस्य प्रकृतिरुद्दिष्टा दोषाः शारीरमानसाः।

देहिनं न हि निर्दोषं ज्वरः समुपसेवते॥१२॥

क्षयस्तमो ज्वरः पाप्मा मृत्युश्चोक्ता यमात्मकाः।

पञ्चत्वप्रत्ययान्तराणां क्लिश्यतां स्वेन कर्मणा॥१३॥

इत्यस्य प्रकृतिः प्रोक्ता, ...॥१४॥

... प्रवृत्तिस्तु परिग्रहात्।

निदाने पूर्वमुद्दिष्टा रुद्रकोपाच्च दारुणात्॥१४॥

द्वितीये हि युगे शर्वमक्रोधव्रतमास्थितम्।

दिव्यं सहस्रं वर्षाणामसुरा अभिदुद्रुवुः॥१५॥

तपोविघ्नाशनाः कर्तुं तपोविघ्नं महात्मनः।

पश्यन् समर्थश्चोपेक्षां चक्रे दक्षः प्रजापतिः॥१६॥

पुनर्महिष्वरं भागं ध्रुवं दक्षः प्रजापतिः।

यज्ञे न कल्पयामास प्रोच्यमानः सुरैरपि॥१७॥

ऋचः पशुपतेर्याश्च शैव्य आहतयश्च याः।

यज्ञसिद्धिप्रदास्ताभिर्हीनं चैव स इष्टवान्॥१८॥

अथोत्तीर्णव्रतो देवो बुद्ध्वा दक्षव्यतिक्रमम्।

रुद्रो रौद्रं पुरस्कृत्य भावमात्मविदात्मनः॥१९॥

सृष्ट्वा ललाटे चक्षुर्वै दग्ध्वा तानसुरान् प्रभुः।

बालं क्रोधाग्निसन्तप्तमसृजत् सत्रनाशनम्॥२०॥

ततो यज्ञः स विध्वस्तो व्यथिताश्च दिवौकसः।

दाहव्यथापरीताश्च भ्रान्ता भूतगणा दिशः॥२१॥

अथेश्वरं देवगणः सह सप्तर्षिभिर्विभुम्।

तमृगिरस्तुवन् यावच्छैवे भावे शिवः स्थितः॥२२॥

शिवं शिवाय भूतानां स्थितं ज्ञात्वा कृताञ्जलिः।

भिया भस्मप्रहरणस्त्रिशिरा नवलोचनः॥२३॥

ज्वालामालाकुलो रौद्रो ह्रस्वजङ्घोदरः क्रमात् |
 क्रोधाग्निरुक्तवान् देवमहं किं करवाणि ते || २४ ||
 तमुवाचे श्वरः क्रोधं ज्वरो लोके भविष्यसि |
 जन्मादौ निधने च त्वमपचारान्तरेषु च || २५ ||
 सन्तापः सारुचिस्तृष्णा साङ्गमर्दो हृदि व्यथा |
 ज्वरप्रभावो, जन्मादौ निधने च महत्तमः || २६ ||
 प्रकृतिश्च प्रवृत्तिश्च प्रभावश्च प्रदर्शितः || २७ ||
 निदाने कारणान्यष्टौ पूर्वोक्तानि विभागशः || २७ ||
 आलस्यं नयने सास्त्रे जृम्भणं गौरवं क्रमः |
 ज्वलनातपवाय्वम्बुभक्तिद्वेषावनिश्चितौ || २८ ||
 अविपाकास्यवैरस्ये हानिश्च बलवर्णयोः |
 शीलवैकृतमल्पं च ज्वरलक्षणमग्रजम् || २९ ||
 केवलं समनस्कं च ज्वराधिष्ठानमुच्यते |
 शरीरं, बलकालस्तु निदाने सम्प्रदर्शितः || ३० ||
 ज्वरप्रत्यात्मिकं लिङ्गं सन्तापो देहमानसः |
 ज्वरेणाविशता भूतं न हि किञ्चिन्न तप्यते || ३१ ||
 द्विविधो विधिभेदेन ज्वरः शारीरमानसः |
 पुनश्च द्विविधो दृष्टः सौम्यश्चाग्नेय एव वा || ३२ ||
 अन्तर्वेगो बहिर्वेगो द्विविधः पुनरुच्यते |
 प्राकृतो वैकृतश्चैव साध्यश्चासाध्य एव च || ३३ ||
 पुनः पञ्चविधो दृष्टो दोषकालबलाबलात् |
 सन्ततः सततोऽन्येद्युस्तृतीयकचतुर्थकौ || ३४ ||
 पुनराश्रयभेदेन धातूनां सप्तधा मतः |

भिन्नः कारणभेदेन पुनरष्टविधो ज्वरः ॥३५॥

शारीरो जायते पूर्वं देहे, मनसि मानसः।

वैचित्थ्यमरतिर्गान्निर्मनसस्तापलक्षणम् ॥३६॥

इन्द्रियाणां च वैकृत्यं ज्ञेयं सन्तापलक्षणम् ॥३७॥

वातपित्तात्मकः शीतमुष्णं वातकफात्मकः ॥३७॥

इच्छत्युभयमेतत् ज्वरो व्यामिश्रलक्षणः ॥३८॥

योगवाहः परं वायुः संयोगादुभयार्थकृत् ॥३८॥

दाहकृतेजसा युक्तः, शीतकृत् सोमसंश्रयात् ॥३९॥

अन्तर्दाहोऽधिकस्तृष्णा प्रलापः श्वसनं भ्रमः ॥३९॥

सन्ध्यस्थिशूलमस्वेदो दोषवर्चोविनिग्रहः।

अन्तर्वेगस्य लिङ्गानि ज्वरस्यैतानि लक्षयेत् ॥४०॥

सन्तापोऽभ्यधिको बाह्यस्तृष्णादीनां च मार्दवम्।

बहिर्वेगस्य लिङ्गानि सुखसाध्यत्वमेव च ॥४१॥

प्राकृतः सुखसाध्यस्तु वसन्तशरदुद्भवः।

उष्णमुष्णेन संवृद्धं पित्तं शरदि कुप्यति ॥४२॥

चितः शीते कफश्चैवं वसन्ते समुदीर्यते।

वर्षास्वप्नविपाकाभिरद्भिरोषधिभिस्तथा ॥४३॥

सञ्चितं पित्तमुद्रितं शरद्यादित्यतेजसा।

ज्वरं सञ्जनयत्याशु तस्य चानुबलः कफः ॥४४॥

प्रकृत्यैव विसर्गस्य तत्र नानशानाद्भयम्।

अद्भिरोषधिभिश्चैव मधुराभिश्चितः कफः ॥४५॥

हेमन्ते, सूर्यसन्तप्तः स वसन्ते प्रकुप्यति।

वसन्ते श्लेष्मणा तस्माज्ज्वरः समुपजायते ॥४६॥

आदानमध्ये तस्यापि वातपित्तं भवेदनु|

आदावन्ते च मध्ये च बुद्ध्वा दोषबलाबलम्||४७||

शरद्वसन्तयोर्विद्वज्ज्वरस्य प्रतिकारयेत्|

कालप्रकृतिमुद्दिश्य निर्दिष्टः प्राकृतो ज्वरः||४८||

प्रायेणानिलजो दुःखः कालेष्वन्येषु वैकृतः|

हेतवो विविधास्तस्य निदाने सम्प्रदर्शिताः||४९||

बलवत्स्वल्पदोषेषु ज्वरः साध्योऽनुपद्रवः|

हेतुभिर्बहुभिर्जातो बलिभिर्बहुलक्षणः||५०||

ज्वरः प्राणान्तकृद्यश्च शीघ्रमिन्द्रियनाशनः|

सप्ताहाद्वा दशाहाद्वा द्वादशाहात्तथैव च||५१||

सप्रलापम्रमश्वासस्तीक्ष्णो हन्याज्ज्वरो नरम्|

ज्वरः क्षीणस्य शूनस्य गम्भीरो दैर्घ्यरात्रिकः||५२||

असाध्यो बलवान् यश्च केशसीमन्तकृज्ज्वरः||५३||

स्रोतोभिर्विसृता दोषा गुरवो रसवाहिभिः||५३||

सर्वदेहानुगाः स्तब्धा ज्वरं कुर्वन्ति सन्ततम्|

दशाहं द्वादशाहं वा सप्ताहं वा सुदुःसहः||५४||

स शीघ्रं शीघ्रकारित्वात् प्रशमं याति हन्ति वा|

कालदूष्यप्रकृतिभिर्दोषस्तुल्यो हि सन्ततम्||५५||

निष्प्रत्यनीकः कुरुते तस्माज्ज्ञेयः सुदुःसहः|

यथा धातूस्तथा मूत्रं पुरीषं चानिलादयः||५६||

युगपच्चानुपद्यन्ते नियमात् सन्तते ज्वरे|

स शुद्ध्य वाऽप्यशुद्ध्य वा रसादीनामशेषतः||५७||

सप्ताहादिषु कालेषु प्रशमं याति हन्ति वा|

यदा तु नातिशुध्यन्ति न वा शुध्यन्ति सर्वशः ॥५८॥

द्वादशैते समुद्दिष्टाः सन्ततस्याश्रयास्तदा।

विसर्गं द्वादशे कृत्वा दिवसेऽव्यक्तलक्षणम् ॥५९॥

दुर्लभोपशमः कालं दीर्घमप्यनुवर्तते।

इति बुद्ध्वा ज्वरं वैद्य उपक्रामेतु सन्ततम् ॥६०॥

क्रियाक्रमविधौ युक्तः प्रायः प्रागपतर्पणैः ॥६१॥

रक्तधात्वाश्रयः प्रायो दोषः सततकं ज्वरम् ॥६१॥

सप्रत्यनीकः कुरुते कालवृद्धिक्षयात्मकम्।

अहोरात्रे सततको द्वौ कालावनुवर्तते ॥६२॥

कालप्रकृतिदूष्याणां प्राप्यैवान्यतमाद्वलम्।

अन्येद्युष्कं ज्वरं दोषो रुद्ध्वा मेदोवहाः सिराः ॥६३॥

सप्रत्यनीको जनयत्येककालमहर्निशि।

दोषोऽस्थिमज्जगः कुर्यात्तृतीयकचतुर्थकौ ॥६४॥

गतिर्द्व्येकान्तराऽन्येद्युर्दोषस्योक्ताऽन्यथा परैः।

अन्येद्युष्कं ज्वरं कुर्यादपि संश्रित्य शोणितम् ॥६५॥

मांसस्रोतांस्यनुगतो जनयेत्तु तृतीयकम्।

संश्रितो मेदसो मार्गं दोषश्चापि चतुर्थकम् ॥६६॥

अन्येद्युष्कः प्रतिदिनं दिनं हित्वा तृतीयकः।

दिनद्वयं यो विश्रम्य प्रत्येति स चतुर्थकः ॥६७॥

अधिशेते यथा भूमिं बीजं काले च रोहति।

अधिशेते तथा धातुं दोषः काले च कुप्यति ॥६८॥

स वृद्धिं बलकालं च प्राप्य दोषस्तृतीयकम्।

चतुर्थकं च कुरुते प्रत्यनीकबलक्षयात् ॥६९॥

कृत्वा वेगं गतबलाः स्वे स्वे स्थाने व्यवस्थिताः।

पुनर्विवृद्धाः स्वे काले ज्वरयन्ति नरं मलाः॥७०॥

कफपित्तात्त्रिकग्राही पृष्ठाद्वातकफात्मकः।

वातपित्ताच्छिरोग्राही त्रिविधः स्यात्तृतीयकः॥७१॥

चतुर्थको दर्शयति प्रभावं द्विविधं ज्वरः।

जङ्घाभ्यां श्लैष्मिकः पूर्वं शिरस्तोऽनिलसम्भवः॥७२॥

विषमज्वर एवान्यश्चतुर्थकविपर्ययः।

त्रिविधो धातुरेकैको द्विधातुस्थः करोति यम्॥७३॥

प्रायशः सन्निपातेन दृष्टः पञ्चविधो ज्वरः।

सन्निपाते तु यो भूयान् स दोषः परिकीर्तितः॥७४॥

ऋत्वहोरात्रदोषाणां मनसश्च बलाबलात्।

कालमर्थवशाच्चैव ज्वरस्तं तं प्रपद्यते॥७५॥

गुरुत्वं दैन्यमुद्वेगः सदनं छर्द्यरोचकौ।

रसस्थिते बहिस्तापः साङ्गमदौ विजृम्भणम्॥७६॥

रक्तोष्णाः पिडकास्तृष्णा सरक्तं धीवनं मुहुः।

दाहराग्नममदप्रलापा रक्तस्थिते॥७७॥

अन्तर्दाहः सतृण्मोहः सग्लानिः सृष्टवित्कता।

दौर्गन्ध्यं गात्रविक्षेपो ज्वरे मांसस्थिते भवेत्॥७८॥

स्वेदस्तीव्रा पिपासा च प्रलापो वम्यभीक्ष्णशः।

स्वगन्धस्यासहत्वं च मेदःस्थे ग्लान्यरोचकौ॥७९॥

विरिकवमने चोभे सास्थिभेदं प्रकूजनम्।

विक्षेपणं च गात्राणां श्वासश्चास्थिगते ज्वरे॥८०॥

हिक्का श्वासस्तथा कासस्तमसश्चातिदर्शनम्।

मर्मच्छेदो बहिः शैत्यं दाहोऽन्तश्चैव मज्जगे||८१||

शुक्रस्थानगतः शुक्रमोक्षं कृत्वा विनाश्य च|

प्राणं वाय्वग्निसोमैश्च सार्धं गच्छत्यसौ विभुः||८२||

रसरक्ताश्रितः सार्धो मेदोमांसगतश्च यः|

अस्थिमज्जगतः कृच्छ्रः शुक्रस्थो नैव सिद्ध्यति||८३||

हेतुभिर्लक्षणैश्चोक्तः पूर्वमष्टविधो ज्वरः|

समासेनोपदिष्टस्य व्यासतः शृणु लक्षणम्||८४||

शिरोरुक् पर्वणां भेदो दाहो रोम्णां प्रहर्षणम्|

कण्ठास्यशोषो वमथुस्तृष्णा मूर्च्छा भ्रमोऽरुचिः||८५||

स्वप्ननाशोऽतिवाग्जृम्भा वातपित्तज्वराकृतिः|

शीतको गौरवं तन्द्रा स्तैमित्यं पर्वणां च रुक्||८६||

शिरोग्रहः प्रतिश्यायः कासः स्वेदाप्रवर्तनम्|

सन्तापो मध्यवेगश्च वातश्लेष्मज्वराकृतिः||८७||

मुहुर्दाहो मुहुः शीतं स्वेदस्तम्भो मुहुर्मुहुः|

मोहः कासोऽरुचिस्तृष्णा श्लेष्मपित्तप्रवर्तनम्||८८||

लिप्ततिक्तास्यता तन्द्रा श्लेष्मपित्तज्वराकृतिः|

इत्येते द्वन्द्वजाः प्रोक्ताः ...||८९||

... सन्निपातज उच्यते||८९||

सन्निपातज्वरस्योर्ध्वं त्रयोदशविधस्य हि|

प्राक्सूत्रितस्य वक्ष्यामि लक्षणं वे पृथक् पृथक्||९०||

भ्रमः पिपासा दाहश्च गौरवं शिरसोऽतिरुक्|

वातपित्तोल्बणे विद्याल्लिङ्गं मन्दकफे ज्वरे||९१||

शैत्यं कासोऽरुचिस्तन्द्रापिपासादाहरण्यथाः|

वातश्लेष्मोल्बणे व्याधौ लिङ्गं पित्तावरे विदुः॥९२॥

छर्दिः शैत्यं मुहुर्दाहस्तृष्णा मोहोऽस्थिवेदना

मन्दवाते व्यवस्यन्ति लिङ्गं पित्तकफोल्बणे॥९३॥

सन्ध्यस्थिशिरसः शूलं प्रलापो गौरवं भ्रमः

वातोल्बणे स्याद् द्रव्यनुगे तृष्णा कण्ठास्यशुष्कता॥९४॥

रक्तविण्मूत्रता दाहः स्वेदस्तृड् बलसङ्क्षयः

मूर्च्छा चेति त्रिदोषे स्याल्लिङ्गं पित्ते गरीयसि॥९५॥

आलस्यारुचिहृल्लासदाहवम्यरतिभ्रमैः

कफोल्बणं सन्निपातं तन्द्राकासेन चादिशेत्॥९६॥

प्रतिश्या छर्दिरालस्यं तन्द्राऽरुच्यग्निमार्दवम्

हीनवाते पित्तमध्ये लिङ्गं श्लेष्माधिके मतम्॥९७॥

हारिद्रमूत्रनेत्रत्वं दाहस्तृष्णा भ्रमोऽरुचिः

हीनवाते मध्यकफे लिङ्गं पित्ताधिके मतम्॥९८॥

शिरोरुग्नेपथुः श्वासः प्रलापश्छर्दरोचकौ

हीनपित्ते मध्यकफे लिङ्गं स्यान्मारुताधिके॥९९॥

शीतको गौरवं तन्द्रा प्रलापोऽस्थिशिरोऽतिरुक्

हीनपित्ते वातमध्ये लिङ्गं श्लेष्माधिके विदुः॥१००॥

श्वासः कासः प्रतिश्यायो मुखशोषोऽतिपाश्चर्यम्

कफहीने पित्तमध्ये लिङ्गं वाताधिके मतम्॥१०१॥

वर्चोभेदोऽग्निदौर्बल्यं तृष्णा दाहोऽरुचिभ्रमः

कफहीने वातमध्ये लिङ्गं पित्ताधिके विदुः॥१०२॥

सन्निपातज्वरस्योर्ध्वमतो वक्ष्यामि लक्षणम्

क्षणे दाहः क्षणे शीतमस्थिसन्धिशिरोरुजा॥१०३॥

सास्रावे कलुषे रक्ते निर्भुग्ने चापि दर्शने |
 सस्वनौ सरुजौ कर्णौ कण्ठः शूकैरिवावृतः || १०४ ||
 तन्द्रा मोहः प्रलापश्च कासः श्वासोऽरुचिर्ध्रुमः |
 परिदग्धा खरस्पर्शा जिह्वा स्रस्ताङ्गता परम् || १०५ ||
 धीवनं रक्तपित्तस्य कफेनोन्मिश्रितस्य च |
 शिरसो लोठनं तृष्णा निद्रानाशो हृदि व्यथा || १०६ ||
 स्वेदमूत्रपुरीषाणां चिराद्दर्शनमल्पशः |
 कृशत्वं नातिगात्राणां प्रततं कण्ठकूजनम् || १०७ ||
 कोठानां श्यावरक्तानां मण्डलानां च दर्शनम् |
 मूकत्वं स्रोतसां पाको गुरुत्वमुदरस्य च || १०८ ||
 चिरात् पाकश्च दोषाणां सन्निपातज्वराकृतिः | १०९ |
 दोषे विबद्धे नष्टेऽनौ सर्वसम्पूर्णलक्षणः || १०९ ||
 सन्निपातज्वरोऽसाध्यः कृच्छ्रसाध्यस्त्वतोऽन्यथा |
 निदाने त्रिविधा प्रोक्ता या पृथग्ज्वराकृतिः || ११० ||
 संसर्गसन्निपातानां तथा चोक्तं स्वलक्षणम् | १११ |
 आगन्तुरष्टमो यस्तु स निर्दिष्टश्चतुर्विधः || १११ ||
 अभिघाताभिषङ्गाभ्यामभिचाराभिशापतः |
 शस्त्रलोष्टकशाकाष्ठमुष्ट्यरत्नितलद्विजैः || ११२ ||
 तद्विधैश्च हते गात्रे ज्वरः स्यादभिघातजः |
 तत्राभिघातजे वायुः प्रायो रक्तं प्रदूषयन् || ११३ ||
 सव्यथाशोफवैवर्ण्यं करोति सरुजं ज्वरम् | ११४ |
 कामशोकभयक्रोधैरभिषक्तस्य यो ज्वरः || ११४ ||
 सोऽभिषङ्गाज्वरो ज्ञेयो यश्च भूताभिषङ्गजः |

कामशोकभयाद्वायुः, क्रोधात् पित्तं, त्रयो मलाः॥११५॥

भूताभिषङ्गात् कुप्यन्ति भूतसामान्यलक्षणाः।

भूताधिकारे व्याख्यातं तदष्टविधलक्षणम्॥११६॥

विषवृक्षानिलस्पर्शात्तथाऽन्यैर्विषसम्भवैः।

अभिषक्तस्य चाप्याहुर्ज्वरमेकेऽभिषङ्गजम्॥११७॥

चिकित्सया विषघ्न्यैव स शमं लभते नरः।

अभिचाराभिशापाभ्यां सिद्धानां यः प्रवर्तते॥११८॥

सन्निपातज्वरो घोरः स विज्ञेयः सुदुःसहः।

सन्निपातज्वरस्योक्तं लिङ्गं यत्तस्य तत् स्मृतम्॥११९॥

चित्तोन्द्रियशरीराणामर्तयोऽन्याश्च नैकशः।

प्रयोगं त्वभिचारस्य दृष्ट्वा शापस्य चैव हि॥१२०॥

स्वयं श्रुत्वाऽनुमानेन लक्ष्यते प्रशमेन वा।

वैविध्यादभिचारस्य शापस्य च तदात्मके॥१२१॥

यथाकर्मप्रयोगेण लक्षणं स्यात् पृथग्विधम्।

ध्याननिःश्वासबहुलं लिङ्गं कामज्वरे स्मृतम्॥१२२॥

शोकजे बाष्पबहुलं त्रासप्रायं भयज्वरे।

क्रोधजे बहुसंरम्भं भूतावेशे त्वमानुषम्॥१२३॥

मूर्च्छामोहमदग्लानिभूयिष्ठं विषसम्भवे।

केषाञ्चिदेषां लिङ्गानां सन्तापो जायते पुरः॥१२४॥

पश्चात्तुल्यं तु केषाञ्चिदेषु कामज्वरादिषु।

कामादिजानामुद्दिष्टं ज्वराणां यद्विशेषणम्॥१२५॥

कामादिजानां रोगाणामन्येषामपि तत् स्मृतम्।

मनस्यभिहते पूर्वं कामाद्यैर्न तथा बलम्॥१२६॥

ज्वरः प्राप्नोति वाताद्यैर्देहो यावन्न दूष्यति।

देहे चाभिह(द्भु)ते पूर्व वाताद्यैर्न तथा बलम्॥१२७॥

ज्वरः प्राप्नोति कामाद्यैर्मनो यावन्न दूष्यति।

ते पूर्व केवलाः पश्चान्निजैर्व्यामिश्रलक्षणाः॥१२८॥

हेत्वौषधविशिष्टाश्च भवन्त्यागन्तवो ज्वराः॥१२९॥

संसृष्टाः सन्निपतिताः पृथग्वा कुपिता मलाः॥१२९॥

रसाख्यं धातुमन्वेत्य पक्तिं स्थानान्निरस्य च।

स्वेन तेनोष्मण चैव कृत्वा देहोष्मणो बलम्॥१३०॥

स्रोतांसि रुद्ध्वा सम्प्राप्ताः केवलं देहमुल्बणाः।

सन्तापमधिकं देहे जनयन्ति नरस्तदा॥१३१॥

भवत्यत्युष्णसर्वाङ्गो ज्वरितस्तेन चोच्यते॥१३२॥

स्रोतसां सन्निरुद्धत्वात् स्वेदं ना नाधिगच्छति॥१३२॥

स्वस्थानात् प्रच्युते चाग्नौ प्रायशस्तरुणेज्वरे॥१३३॥

अरुचिश्चाविपाकश्च गुरुत्वमुदरस्य च॥१३३॥

हृदयस्याविशुद्धिश्च तन्द्रा चालस्यमेव च।

ज्वरोऽविसर्गी बलवान् दोषाणामप्रवर्तनम्॥१३४॥

लालाप्रसेको हल्लासः क्षुन्नाशो विरसं मुखम्।

स्तब्धसुप्तगुरुवं च गात्राणां बहुमूत्रता॥१३५॥

न विड् जीर्णा न च ग्लानिर्ज्वरस्यामस्य लक्षणम्।

ज्वरवेगोऽधिकस्तृष्णा प्रलापः श्वसनं भ्रमः॥१३६॥

मलप्रवृत्तिरुत्क्लेशः पच्यमानस्य लक्षणम्॥१३७॥

क्षुत् क्षामता लघुत्वं च गात्राणां ज्वरमार्दवम्॥१३७॥

दोषप्रवृत्तिरिष्टाहो निरामज्वरलक्षणम्॥१३८॥

नवज्वरे दिवास्वप्नस्नानाभ्यङ्गान्नमैथुनम् ॥१३८॥

क्रोधप्रवातव्यायामान् कषायांश्च विवर्जयेत् ॥१३९॥

ज्वरे लङ्घनमेवादावुपदिष्टमृते ज्वरात् ॥१३९॥

क्षयानिलभयक्रोधकामशोकश्रमोद्भवात् ॥१४०॥

लङ्घनेन क्षयं नीते दोषे सन्धुक्षितेऽनले ॥१४०॥

विज्वरत्वं लघुत्वं च क्षुच्चैवास्योपजायते ।

प्राणाविरोधिना चैनं लङ्घनेनोपपादयेत् ॥१४१॥

बलाधिष्ठानमारोग्यं यदर्थोऽयं क्रियाक्रमः ॥१४२॥

लङ्घनं स्वेदनं कालो यवाग्वस्तित्तको रसः ॥१४२॥

पाचनान्यविपक्वानां दोषाणां तरुणे ज्वरे ॥१४३॥

तृष्यते सलिलं चोष्णं दद्याद्वातकफज्वरे ॥१४३॥

मद्योत्थे पित्तिके चाथ शीतलं तिक्तकैः शृतम् ।

दीपनं पाचनं चैव ज्वरघ्नमुभयं हि तत् ॥१४४॥

स्रोतसां शोधनं बल्यं रुचिस्वेदकरं शिवम् ॥१४५॥

मुस्तपर्पटकोशीरचन्दनोदीच्यनागैः ॥१४५॥

शृतशीतं जलं दद्यात् पिपासाज्वरशान्तये ॥१४६॥

कफप्रधानानुत्किलिष्टान् दोषानामाशयस्थितान् ॥१४६॥

बुद्ध्वा ज्वरकरान् काले वम्यानां वमनेहरेत् ॥१४७॥

अनुपस्थितदोषाणां वमनं तरुणेज्वरे ॥१४७॥

हृद्रोगं श्वासमानाहं मोहं च जनयेद्भृशम् ।

सर्वदेहानुगाः सामा धातुस्था असुनिर्हराः ॥१४८॥

दोषाः फलानामामानां स्वरसा इव सात्ययाः ॥१४९॥

वमितं लङ्घितं काले यवागूभिरुपाचरेत् ॥१४९॥

यथास्वौषधसिद्धाभिर्मण्डपूर्वाभिरादितः।

यावज्ज्वरमृदूभावात् षडहं वा विचक्षणः॥१५०॥

तस्याग्निदीप्यते ताभिः समिद्धिरिव पावकः।

ताश्च भेषजसंयोगाल्लघुत्वाच्चाग्निदीपनाः॥१५१॥

वातमूत्रपुरीषाणां दोषाणां चानुलोमनाः।

स्वेदनाय द्रवोष्णत्वाद्द्रवत्वात्तृट्प्रशान्तये॥१५२॥

आहारभावात् प्राणाय सरत्वाल्लाघवाय च।

ज्वरघ्न्यो ज्वरसात्म्यत्वात्तस्मात् पेयाभिरादितः॥१५३॥

ज्वरानुपचरेद्धीमानृते मद्यसमुत्थितात्।

मदात्यये मद्यनित्ये ग्रीष्मे पित्तकफाधिके॥१५४॥

ऊर्ध्वगे रक्तपित्ते च यवागूर्न हिता ज्वरे॥१५५॥

तत्र तर्पणमेवाग्रे प्रयोज्यं लाजसक्तुभिः॥१५५॥

ज्वरापहैः फलरसैर्युक्तं समधुशर्करम्॥१५६॥

ततः सात्म्यबलापेक्षी भोजयेज्जीर्णतर्पणम्॥१५६॥

तनुना मुद्रयूषेण जाङ्गलानां रसेन वा।

अन्नकालेषु चाप्यस्मे विधेयं दन्तधावनम्॥१५७॥

योऽस्य वक्त्ररसस्तस्माद्विपरीतं प्रियं च यत्।

तदस्य मुखवैशद्यं प्रकाङ्क्षां चान्नपानयोः॥१५८॥

धत्ते रसविशेषाणामभिज्ञत्वं करोति यत्।

विशोध्य द्रुमशाखाग्रैरास्यं प्रक्षाल्य चासकृत्॥१५९॥

मस्तिक्षुरसमद्याद्यैर्याहारमवाप्नुयात्॥१६०॥

पाचनं शमनीयं वा कषायं पाययेद्विषक्॥१६०॥

ज्वरितं षडहेऽतीते लघ्वन्नप्रतिभोजितम्॥१६१॥

स्तभ्यन्ते न विपच्यन्ते कुर्वन्ति विषमज्वरम्॥१६१॥

दोषा बद्धाः कषायेण स्तम्भित्वात्तरुणे ज्वरे

न तु कल्पनमुद्दिश्य कषायः प्रतिषिध्यते॥१६२॥

यः कषायकषायः स्यात् स वर्ज्यस्तरुणज्वरे॥१६३॥

यूषैरम्लैरनम्लैर्वा जाङ्गलैर्वा रसैर्हितैः॥१६३॥

दशाहं यावदश्रीयाल्लघ्वन्नं ज्वरशान्तये॥१६४॥

अत ऊर्ध्वं कफे मन्दे वातपित्तोत्तरे ज्वरे॥१६४॥

परिपक्वेषु दोषेषु सर्पिष्पानं यथाऽमृतम्

निर्दशाहमपि ज्ञात्वा कफोत्तरमलङ्घितम्॥१६५॥

न सर्पिः पाययेद्वैद्यः कषायैस्तमुपाचरेत्

यावल्लघुत्वादशनं दद्यान्मांसरसेन च॥१६६॥

बलं ह्यलं निग्रहाय दोषाणां, बलकृच्च तत्॥१६७॥

दाहतृष्णापरीतस्य वातपित्तोत्तरं ज्वरम्॥१६७॥

बद्धंप्रच्युतदोषं वा निरामं पयसा जयेत्॥१६८॥

क्रियाभिराभिः प्रशमं न प्रयाति यदा ज्वरः॥१६८॥

अक्षीणबलमांसान्तेः शमयेत्तं विरेचनैः॥१६९॥

ज्वरक्षीणस्य न हितं वमनं न विरेचनम्॥१६९॥

कामं तु पयसा तस्य निरूहैर्वा हरेन्मलान्

निरूहो बलमग्निं च विज्वरत्वं मुदं रुचिम्॥१७०॥

परिपक्वेषु दोषेषु प्रयुक्तः शीघ्रमावहेत्

पित्तं वा कफपित्तं वा पित्ताशयगतं हरेत्॥१७१॥

संसर्गं त्रीन्मलान् बस्तिहरेत् पक्वाशयस्थितान्॥१७२॥

ज्वरे पुराणे सङ्क्षीणे कफपित्ते दृढाग्नये॥१७२॥

रुक्षबद्धं पुरीषाय प्रदद्यादनुवासनम् ॥१७३॥
 गौरवे शिरसः शूले विबद्धेऽपिन्द्रियेषु च ॥१७३॥
 जीर्णज्वरे रुचिकरं कुर्यान्मूर्धविरेचनम् ॥१७४॥
 अभ्यङ्गांश्च प्रदेहांश्च परिषेकावगाहने ॥१७४॥
 विभज्य शीतोष्णकृतं कुर्याज्जीर्णे ज्वरे भिषक् ॥
 तैराशु प्रशमं याति बहिर्मागगतो ज्वरः ॥१७५॥
 लभन्ते सुखमङ्गानि बलं वर्णश्च वर्धते ॥१७६॥
 धूपनाञ्जनयोगैश्च यान्ति जीर्णज्वराः शमम् ॥१७६॥
 त्वङ्मात्रशेषा येषां च भवत्यागन्तुरन्वयः ॥१७७॥
 इति क्रियाक्रमः सिद्धो ज्वरघ्नः सम्प्रकाशितः ॥१७७॥
 येषां त्वेष क्रमस्तानि द्रव्याण्यूर्ध्वमतः शृणु ॥
 रक्तशाल्यादयः शस्ताः पुराणाः षष्टिकैः सह ॥१७८॥
 यवाग्वोदनलाजार्थे ज्वरितानां ज्वरापहाः ॥१७९॥
 लाजपेयां सुखजरां पिप्पलीनागरैः शृताम् ॥१७९॥
 पिबेज्ज्वरी ज्वरहरां क्षुद्रानल्पाम्निरादितः ॥
 अम्लाभिलाषी तामेव दाडिमाम्लां सनागराम् ॥१८०॥
 सृष्टविट् पैत्तिको वाऽथ शीतां मधुयुतां पिबेत् ॥
 पेयां वा रक्तशालीनां पार्श्वबस्तिशिरोरुजि ॥१८१॥
 श्वदंष्ट्राकण्टकारिभ्यां सिद्धां ज्वरहरां पिबेत् ॥
 ज्वरातिसारी पेयां वा पिबेत् साम्लां शृतां नरः ॥१८२॥
 पृश्निपर्णीबलाबिल्वनागरोत्पलधान्यकैः ॥
 शृतां विदारीगन्धाद्यैर्दीपनीं स्वेदनीं नरः ॥१८३॥
 कासी श्वासी च हिककी च यवागूं ज्वरितः पिबेत् ॥

विबद्धं वर्चाः सयवां पिप्पल्यामलकैः शृताम् ॥१८४॥

सर्पिष्मतीं पिबेत् पेयां ज्वरी दोषानुलोमनीम्

कोष्ठे विबद्धे सरुजि पिबेत् पेयां शृतां ज्वरी ॥१८५॥

मृद्वीकापिप्पलीमूलचव्यामलकनागरैः

पिबेत् सबिल्वां पेयां वा ज्वरे सपरिकर्तिके ॥१८६॥

बलावृक्षाम्लकोलाम्लकलशीधावनीशृताम्

अस्वेदनिद्रस्तृष्णार्तः पिबेत् पेयां सशर्कराम् ॥१८७॥

नागरामलकैः सिद्धां घृतभृष्टां ज्वरापहाम् ॥१८८॥

मुद्गान्मसूरांश्चणकान् कुलत्थान् समकुष्ठकान् ॥१८९॥

यूषार्थं यूषसात्म्यानां ज्वरितानां प्रदापयेत् ॥१९०॥

पटोलपत्रं सफलं कुलकं पापचेलिकम् ॥१९१॥

कर्कोटकं कठिल्लं च विद्याच्छाकं ज्वरे हितम् ॥१९२॥

लावान् कपिञ्जलानेणांश्चोरोरानुपचक्रकान् ॥१९३॥

कुरङ्गान् कालपुच्छांश्च हरिणान् पृषताञ्छशान्

प्रदद्यान्मांससात्म्याय ज्वरिताय ज्वरापहान् ॥१९४॥

ईषदम्लाननम्लान् वा रसान् काले विचक्षणः

कुक्कुटांश्च मयूरांश्च तित्तिरिक्त्रौञ्चवर्तकान् ॥१९५॥

गुरूणात्वान् शंसन्ति ज्वरे केचिच्चिकित्सकाः

लङ्घनेनानिलबलं ज्वरे यद्यधिकं भवेत् ॥१९६॥

भिषङ्गात्राविकल्पज्ञो दद्यात्तानपि कालवित् ॥१९७॥

घर्माग्निं चानुपानार्थं तृषिताय प्रदापयेत् ॥१९८॥

मद्यं वा मद्यसात्म्याय यथादोषं यथाबलम् ॥१९९॥

गुरूणस्निग्धमधुरान् कषायांश्च नवज्वरे ॥२००॥

आहारान् दोषपक्त्यर्थं प्रायशः परिवर्जयेत्|

अन्नपानक्रमः सिद्धो ज्वरघ्नः सम्प्रकाशितः||१९६||

अत ऊर्ध्वं प्रवक्ष्यन्ते कषाया ज्वरनाशनाः| पाक्यं शीतकषायं वा मुस्तपर्पटकं पिबेत्||१९७||

सनागरं पर्पटकं पिबेद्वा सदुरालम्| किराततित्तकं मुस्तं गुडूचीं विश्वभेषजम्||१९८||

पाठामुशीरं सोदीच्यं पिबेद्वा ज्वरशान्तये| ज्वरघ्ना दीपनाश्चैते कषाया दोषपाचनाः||१९९||

तृष्णारुचिप्रशमना मुखवैरस्यनाशनाः||२००||

कलिङ्गकाः पटोलस्य पत्रं कटुकरोहिणी||२००||

पटोलः सारिवा मुस्तं पाठा कटुकरोहिणी|

निम्बः पटोलश्चिफला मृद्वीका मुस्तवत्सकौ||२०१||

किराततित्तममृता चन्दनं विश्वभेषजम्|

गुडूच्यामलकं मुस्तमर्धश्लोकसमापनाः||२०२||

कषायाः शमयन्त्याशु पञ्च पञ्चविधाञ्ज्वरान्|

सन्ततं सततान्येद्युस्तृतीयकचतुर्थकान्||२०३||

वत्सकारग्वधौ पाठां षड्ग्रन्थां कटुरोहिणीम्|

मूर्वा सातिविषां निम्बं पटोलं धन्वयासकम्||२०४||

वचां मुस्तमुशीरं च मधुकं त्रिफलां बलाम्|

पाक्यं शीतकषायं वा पिबेज्ज्वरहरं नरः||२०५||

मधूकमुस्तमृद्वीकाकाशमर्याणि परूषकम्|

त्रायमाणां मुशीरं च त्रिफलां कटुरोहिणीम्||२०६||

पीत्वा निशिस्थितं जन्तुर्ज्वराच्छीघ्रं विमुच्यते||२०७||

जात्यामलकमुस्तानि तद्वद्वन्वयवासकम्||२०७||

विबद्धदोषो ज्वरितः कषायं सगुडं पिबेत्|

त्रिफलां त्रायमाणां च मृद्वीकां कटुरोहिणीम्||२०८||

पित्तश्लेष्महरस्त्वेष कषायो ह्यानुलोमिकः।

त्रिवृताशर्करायुक्तः पित्तश्लेष्मज्वरापहः॥२०९॥

बृहत्यौ वत्सकं मुस्तं देवदारु महौषधम्।

कोलवल्ली च योगोऽयं सन्निपातज्वरापहः॥२१०॥

शटी पुष्करमूलं च व्याघ्री शृङ्गी दुरालभा।

गुडूची नागरं पाठा किरातं कटुरोहिणी॥२११॥

एष शट्यादिको वर्गः सन्निपातज्वरापहः।

कासहृद्ग्रहपार्श्वार्तिश्वासतन्द्रासु शस्यते॥२१२॥

बृहत्यौ पौष्करं भार्गी शटी शृङ्गी दुरालभा।

वत्सकस्य च बीजानि पटोलं कटुरोहिणी॥२१३॥

बृहत्यादिर्गणः प्रोक्तः सन्निपातज्वरापहः।

कासादिषु च सर्वेषु दद्यात् सोपद्रवेषु च॥२१४॥

कषायाश्च यवाग्वश्च पिपासाज्वरनाशनाः।

निर्दिष्टा भेषजाध्याये भिषक्तानपि योजयेत्॥२१५॥

ज्वराः कषायैर्वमनैर्लङ्घ्यनैर्लघुभोजनैः।

रूक्षस्य ये न शाम्यन्ति सर्पिस्तेषां भिषग्जितम्॥२१६॥

रूक्षं तेजो ज्वरकरं तेजसा रूक्षितस्य च।

यः स्यादनुबलो धातुः स्नेहवध्यः स चानिलः॥२१७॥

कषायाः सर्व एवैते सर्पिषा सह योजिताः।

प्रयोज्या ज्वरशान्त्यर्थमग्निसन्धुक्षणाः शिवाः॥२१८॥

पिप्पल्यश्चन्दनं मुस्तमुशीरं कटुरोहिणी।

कलिङ्गकास्तामलकी सारिवाऽतिविषा स्थिरा॥२१९॥

द्राक्षामलकबिल्वानि त्रायमाणा निदिधिका।

सिद्धमितैर्धृतं सद्यो जीर्णज्वरमपोहति॥२२०॥

क्षयं कासं शिरःशूलं पार्श्वशूलं हलीमकम्।

अंसाभितापमाम्निं च विषमं सन्नियच्छति॥२२१॥

वासां गुडूचीं त्रिफलां त्रायमाणां यवासकम्।

पक्त्वा तेन कषायेण पयसा द्विगुणेन च॥२२२॥

पिप्पलीमुस्तमृद्वीकाचन्दनोत्पलनागरैः।

कल्कीकृतैश्च विपचेद्धृतं जीर्णज्वरापहम्॥२२३॥

बलां श्वदंष्ट्रां बृहतीं कलसीं धावनीं स्थिराम्।

निम्बं पर्पटकं मुस्तं त्रायमाणां दुरालभाम्॥२२४॥

कृत्वा कषायं पेष्पार्थं दद्यात्तामलकीं शटीम्।

द्राक्षां पुष्करमूलं च मेदामामलकानि च॥२२५॥

घृतं पयश्च तत् सिद्धं सर्पिर्ज्वरहरं परम्।

क्षयकासशिरःशूलपार्श्वशूलांसतापनुत्॥२२६॥

ज्वरिभ्यो बहुदोषेभ्य ऊर्ध्वं चाधश्च बुद्धिमान्।

दद्यात् संशोधनं काले कल्पे यदुपदेक्ष्यते॥२२७॥

मदनं पिप्पलीभिर्वा कलिङ्गैर्मधुकेन वा।

युक्तमुष्णाम्बुना पेयं वमनं ज्वरशान्तये॥२२८॥

क्षौद्राम्बुना रसेनेक्षोरथवा लवणाम्बुना।

ज्वरे प्रच्छर्दनं शस्तं मद्यैर्वा तर्पणेन वा॥२२९॥

मृद्वीकामलकानां वा रसं प्रस्कन्दनं पिबेत्।

रसमामलकानां वा घृतभृष्टं ज्वरापहम्॥२३०॥

लिह्याद्वा त्रैवृतं चूर्णं संयुक्तं मधुसर्पिषा।

पिबेद्वा क्षौद्रमावाप्य सघृतं त्रिफलारसम्॥२३१॥

आरम्बधं वा पयसा मृद्वीकानां रसेन वा |
 त्रिवृतां त्रायमाणां वा पयसा ज्वरितः पिबेत् || २३२ ||
 ज्वराद्विमुच्यते पीत्वा मृद्वीकाभिः सहाभयाम् |
 पयोऽनुपानमुष्णं वा पीत्वा द्राक्षासं नरः || २३३ ||
 कासाच्छवासाच्छिरःशूलात्पार्श्वशूलाच्चिरज्वरात् |
 मुच्यते ज्वरितः पीत्वा पञ्चमूलीशृतं पयः || २३४ ||
 एरण्डमूलोत्क्वथितं ज्वरात् सपरिकर्तिकात् |
 पयो विमुच्यते पीत्वा तद्वद्विल्वशलाटुभिः || २३५ ||
 त्रिकण्टकबलाव्याघ्रीगुडनागरसाधितम् |
 वर्चोमूत्रविबन्धघ्नं शोफज्वरहरं पयः || २३६ ||
 सनागरं समृद्वीकं सघृतक्षौद्रशर्करम् |
 शृतं पयः सखर्जूरं पिपासाज्वरनाशनम् || २३७ ||
 चतुर्गुणेनाम्भसा वा शृतं ज्वरहरं पयः |
 धारोष्णं वा पयः सद्यो वातपित्तज्वरं जयेत् || २३८ ||
 जीर्णज्वराणां सर्वेषां पयः प्रशमनं परम् |
 पेयं तदुष्णं शीतं वा यथास्वं भेषजैः शृतम् || २३९ ||
 प्रयोजयेज्ज्वरहरान्निरूहान् सानुवासनान् |
 पक्वाशयगते दोषे वक्ष्यन्ते ये च सिद्धिषु || २४० ||
 पटोलारिष्टपत्राणि सोशीरश्चतुरङ्गुलः |
 ह्रीबेरं रोहिणी तित्ता श्वदंष्ट्रा मदनानि च || २४१ ||
 स्थिरा बला च तत् सर्वं पयस्यधोदके शृतम् |
 क्षीरावशेषं निर्यूहं संयुक्तं मधुसर्पिषा || २४२ ||
 कल्कैर्मदनमुस्तानां पिप्पल्या मधुकस्य च |

वत्सकस्य च संयुक्तं बस्तिं दद्याज्ज्वरापहम् ॥२४३॥

शुद्धे मार्गे हृते दोषे विप्रसन्नेषु धातुषु।

गताङ्गशूलो लघ्वङ्गः सद्यो भवति विज्वरः ॥२४४॥

आरग्वधमुशीरं च मदनस्य फलं तथा।

चतस्रः पर्णिनीश्चैव निर्यूहमुपकल्पयेत् ॥२४५॥

प्रियङ्गुर्मदनं मुस्तं शताह्वा मधुयष्टिका।

कल्कः सर्पिर्गुडः क्षौद्रं ज्वरघ्नो बस्तिरुत्तमः ॥२४६॥

गुडूर्चं त्रायमाणां च चन्दनं मधुकं वृषम्।

स्थिरां बलां पृश्निपर्णीं मदनं चेति साधयेत् ॥२४७॥

रसं जाङ्गलमांसस्य रसेन सहितं भिषक्।

पिप्पलीफलमुस्तानां कल्केन मधुकस्य च ॥२४८॥

ईषत्सलवणं युक्त्या निरूहं मधुसर्पिषा।

ज्वरप्रशमनं दद्याद्भलस्वेदरुचिप्रदम् ॥२४९॥

जीवन्तीं मधुकं मेदां पिप्पलीं मदनं वचाम्।

ऋद्धिं रास्नां बलां विश्वं शतपुष्पां शतावरीम् ॥२५०॥

पिष्ट्वा क्षीरं जलं सर्पिस्तैलं च विपचेद्भिषक्।

आनुवासनिकं स्नेहमेतं विद्याज्ज्वरापहम् ॥२५१॥

पटोलपिचुमर्दाभ्यां गुडूच्या मधुकेन च।

मदनैश्च शृतः स्नेहो ज्वरघ्नमनुवासनम् ॥२५२॥

चन्दनागुरुकाशमर्यपटोलमधुकोत्पलैः।

सिद्धः स्नेहो ज्वरहरः स्नेहबस्तिः प्रशस्यते ॥२५३॥

यदुक्तं भेषजाध्याये विमाने रोगभेषजे।

शिरोविरेचनं कुर्याद्युक्तिज्ञस्तज्ज्वरापहम् ॥२५४॥

यच्च नावनिकं तैलं याश्च तैलं याश्च प्राग्धूमवर्तयः।

मात्राशितये निर्दिष्टाः प्रयोज्यास्ता ज्वरेष्वपि॥२५५॥

अभ्यङ्गांश्च प्रदेहांश्च परिषेकांश्च कारयेत्।

यथाभिलाषं शीतोष्णं विभज्य द्विविधं ज्वरम्॥२५६॥

सहस्रधौतं सर्पिर्वा तैलं वा चन्दनादिकम्।

दाहज्वरप्रशमनं दद्यादभ्यञ्जनं भिषक्॥२५७॥

अथ चन्दनाद्यं तैलमुपदेक्ष्यामः-

चन्दनभद्रश्रीकालानुसार्यकालीयकपद्यापद्यकोशीरसारिवामधुकप्रपौण्डरीकनागपुष्पोदीच्यवन्यपद्मोत्पलनलिनकुमुद-
सौगन्धिकपुण्डरीकशतपत्रबिसमृणालशालूकशैवालकशेरुकानन्ताकुशकाशेक्षुदर्भशरनलशालिमूलजम्बुवेतसवानीरगुन्द्रा-
ककुभासनाश्वकर्णस्यन्दनवातपोथशालतालधवतिनिशखदिरकदरकदम्बकाशमर्यफलसर्जप्लक्षवटकपीतनोदुम्बराश्वत्थ-
न्यग्रोधधातकीदूर्वेत्कटशृङ्गाटकमञ्जिष्ठाज्योतिष्मतीपुष्करबीजक्रौञ्चादनबदरीकोविदारकदली-
संवर्तकारिष्टशतपर्वाशीतकुम्भिकाशतावरीश्रीपर्णीश्रावणीमहाश्रावणीरोहिणीशीतपाक्योदनपाकीकालबलापयस्याविदारी-
जीवकर्षभकमेदामहामेदामधुरसर्षपप्रोक्तातृणशून्यमोचरसाटरूषकबकुलकुटजपटोलनिम्बशाल्मलीनारिकेल-
खर्जूरमृद्रीकाप्रियालप्रियङ्गुधन्वनात्मागुप्तामधूकानामन्येषां च शीतवीर्याणां यथालाभमौषधानां कषायं कारयेत्।

तेन कषायेण द्विगुणितपयसा तेषामेव च कल्केन कषायार्धमात्रं मृद्वग्निना साधयेत्तैलम्। एतत्तैलमभ्यङ्गात् सद्यो दाहज्वरमपनयति।

एतैरेव चोषधेरश्लक्ष्णपिष्टैः सुशीतैः प्रदेहं कारयेत्।

एतैरेव च शृतशीतं सलिलमवगाहपरिषेकार्थं प्रयुञ्जीत॥२५८॥

इति चन्दनाद्यं तैलम्।

मध्वारनालक्षीरदधिघृतसलिलसेकावगाहाश्च सद्यो दाहज्वरमपनयन्ति शीतस्पर्शत्वात्॥२५९॥

भवन्ति चात्र-

पौष्करेषु सुशीतेषु पद्मोत्पलदलेषु च।

कदलीनां च पत्रेषु क्षौमेषु विमलेषु च॥२६०॥

चन्दनोदकशीतेषु शीते धारागृहेऽपि वा।

हिमाम्बुसिक्ते सदने दाहार्तः संविशेत् सुखम्॥२६१॥

हेमशङ्खप्रवालानां मणीनां मौक्तिकस्य च।

चन्दनोदकशीतानां संस्पर्शानुरसान् स्पृशेत् ॥२६२॥

स्रग्भिर्नीलोत्पलैः पद्मैर्व्यजेनेर्विविधैरपि |

शीतवातावहैर्व्यज्ज्येच्चन्दनोदकवर्षिभिः ॥२६३॥

नद्यस्तडागाः पद्मिन्यो हृदाश्च विमलोदकाः |

अवगाहे हिता दाहतृष्णाग्लानिज्वरापहाः ॥२६४॥

प्रियाः प्रदक्षिणाचाराः प्रमदाश्चन्दनोक्षिताः |

सान्त्वयेयुः पौरैः कामैर्मणिमौक्तिकभूषणाः ॥२६५॥

शीतानि चान्नपानानि शीतान्युपवनानि च |

वायवश्चन्द्रपादाश्च शीता दाहज्वरापहाः ॥२६६॥

अथोष्णाभिप्रायिणां ज्वरितानामभ्यङ्गादीनुपक्रमानुपदेक्ष्यामः -

अगुरुकुष्ठतगरपत्रनलदशैलेयध्यामकहरेणुकास्थौणेयकक्षेमकैलावराङ्गदलपुरतमालपत्रभूतीकरोहिषसरलशल्लकी-

देवदार्वस्मिन्मन्थबिल्वस्योनाककाशमर्यपाटलापुनर्नवावृक्षीरकण्टकारीबृहतीशालपर्णीपृश्निपर्णीमाषपर्णीमुद्गपर्णीगोक्षुरकैरण्ड-

शोभाञ्जनकवरुणार्कचिरबिल्वतिल्वकशटीपुष्करमूलगण्डीरोरुबूकपत्तूराक्षीवाशमान्तकशिग्रुमातुलुङ्गपीलुकमूलकपर्णी-

तिलपर्णीपीलुपर्णीमेषशृङ्गीहिंसादन्तशठैरावतकभल्लातकास्फोटकाण्डीरात्मजैकैषीकाकरञ्जधान्यकाजमोद-

पृथ्वीकासुमुखसुरसकुठेरककालमालकर्णासक्षवकफणिज्झकभूस्तृणशृङ्गवेरपिप्पलीसर्षपाश्वगन्धारास्नारुहारोहावचाबलातिबला-

गुडूचीशतपुष्पाशीतवल्लीनाकुलीगन्धनाकुलीश्वेताज्योतिष्मतीचित्रकाध्यण्डाम्लचाङ्गेरी-तिलबदरकुलत्थमाषाणामेवंविधानामन्येषां चोष्णवीर्याणां

यथात्वाभमौषधानां कषायं कारयेत्, तेन कषायेण तेषामेव चकल्केन सुरासौवीरकतुषोदकमैरयमेदकदधिमण्डारनालकट्वरप्रतिविनीतेन तैलपात्रं विपाचयेत् |

तेन सुखोष्णेन तैलेनोष्णाभिप्रायिणं ज्वरितमभ्यञ्ज्यात्, तथा शीतज्वरः प्रशाम्यति; एतैरेव चौषधैः श्लक्ष्णपिष्टैः सुखोष्णैः प्रदेहंकारयेत्, एतैरेव च शृतं सुखोष्णं सलिलमवगाहनार्थं परिषेकार्थं च प्रयुञ्जीत शीतज्वरप्रशमार्थम् ॥२६७॥

इत्यगुर्वाद्यं तैलम्

भवन्ति चात्र-

त्रयोदशविधः स्वेदः स्वेदाध्याये निदर्शितः |

मात्राकालविदा युक्तः स च शीतज्वरापहः ॥२६८॥

सा कुटी तच्च शयनं तच्चावच्छादनं ज्वरम् |

शीतं प्रशमयन्त्याशु धूपाश्चागुरुजा घनाः ॥२६९॥

चारूपचितगात्र्यश्च तरुण्यो यौवनोष्मणा |

आश्लेषाच्छमयन्त्याशु प्रमदाः शिशिरज्वरम् ॥२७०॥

स्वेदनान्यन्नपानानि वातश्लेष्महराणि च

शीतज्वरं जयन्त्याशु संसर्गबलयोजनात् ॥२७१॥

वातजे श्रमजे चैव पुराणे क्षतजे ज्वरे

लङ्घनं न हितं विद्याच्छमनैस्तानुपाचरेत् ॥२७२॥

विक्षिप्यामाशयोष्माणं यस्माद्भूत्वा रसं नृणाम्

ज्वरं कुर्वन्ति दोषास्तु हीयतेऽग्निबलं ततः ॥२७३॥

यथा प्रज्वलितो वह्निः स्थाल्यामिन्धनवानपि

न पचत्योदनं सम्यगनिलप्रेरितो बहिः ॥२७४॥

पक्तिस्थानात्तथा दोषैरूष्मा क्षिप्तो बहिर्नृणाम्

न पचत्यभ्यवहतं कृच्छ्रात् पचति वा लघु ॥२७५॥

अतोऽग्निबलरक्षार्थं लङ्घनादिक्रमो हितः

सप्ताहेन हि पच्यन्ते सप्तधातुगता मलाः ॥२७६॥

निरामश्चाप्यतः प्रोक्तो ज्वरः प्रायोऽष्टमेऽहनि

उदीर्णदोषस्त्वल्पाग्निरश्रन् गुरु विशेषतः ॥२७७॥

मुच्यते सहसा प्राणैश्चिरं क्लिश्यति वा नरः

एतस्मात्कारणाद्विद्वान् वातिकेऽप्यादितो ज्वरे ॥२७८॥

नाति गुर्विति वा स्निग्धं भोजयेत् सहसा नरम्

ज्वरे मारुतजे त्वादावनपेक्ष्यापि हि क्रमम् ॥२७९॥

कुर्यान्निरनुबन्धानामभ्यङ्गादीनुपक्रमान्

पाययित्वा कषायं च भोजयेद्रसभोजनम् ॥२८०॥

जीर्णज्वरहरं कुर्यात् सर्वशश्चाप्युपक्रमम्

श्लेष्मलानामवातानां ज्वरोऽनुष्णः कफाधिकः ॥२८१॥

परिपाकं न सप्ताहेनापि याति मृदूष्मणाम्।
 तं क्रमेण यथोक्तेन लङ्घनाल्पाशानादिना॥२८२॥
 आदशाहमुपक्रम्य कषायाद्यैरुपाचरेत्॥२८३॥
 सामा ये ये च कफजाः कफपित्तज्वराश्च ये॥२८३॥
 लङ्घनं लङ्घनीयोक्तं तेषु कार्यं प्रति प्रति॥२८४॥
 वमनैश्च विरेकैश्च बस्तिभिश्च यथाक्रमम्॥२८४॥
 ज्वरानुपचरेद्धीमान् कफपित्तानिलोद्भवान्।
 संसृष्टान् सन्निपतितान् बुद्ध्वा तरतमैः समैः॥२८५॥
 ज्वरान् दोषक्रमापेक्षी यथोक्तैरौषधैर्जयेत्।
 वर्धनैकदोषस्य क्षपणेनोच्छ्रितस्य वा॥२८६॥
 कफस्थानानुपूर्व्या वा सन्निपातज्वरं जयेत्॥२८७॥
 सन्निपातज्वरस्यान्ते कर्णमूले सुदारूणः॥२८७॥
 शोथः सञ्जायते तेन कश्चिदेव प्रमुच्यते।
 रक्तावसेचनैः शीघ्रं सर्पिष्पानैश्च तं जयेत्॥२८८॥
 प्रदेहैः कफपित्तघ्नैर्नावनैः कवलग्रहैः॥२८९॥
 शीतोष्णस्निग्धरूक्षाद्यैर्ज्वरो यस्य न शाम्यति॥२८९॥
 शाखानुसारी रक्तस्य सोऽवसेकात् प्रशाम्यति॥२९०॥
 विसर्पेणाभिघातेन यश्च विस्फोटकैर्ज्वरः॥२९०॥
 तत्रादौ सर्पिषः पानं कफपित्तोत्तरो न चेत्॥२९१॥
 दौर्बल्याद्देहातूनां ज्वरो जीर्णोऽनुवर्तते॥२९१॥
 बल्यैः सम्बृंहणैस्तस्मादाहारैस्तमुपाचरेत्॥२९२॥
 कर्म साधारणं जह्यात्तृतीयकचतुर्थकौ॥२९२॥
 आगन्तुरनुबन्धो हि प्रायशो विषमज्वरे।

वातप्रधानं सर्पिर्भिर्बस्तिभिः सानुवासनैः॥२९३॥

स्निग्धोष्णैरन्नपानैश्च शमयेद्विषमज्वरम्।

विरेचनेन पयसा सर्पिषा संस्कृतेन च॥२९४॥

विषमं तिक्तशीतैश्च ज्वरं पित्तोत्तरं जयेत्।

वमनं पाचनं रूक्षमन्नपानं विलङ्घनम्॥२९५॥

कषायोष्णं च विषमे ज्वरे शस्तं कफोत्तरे॥२९६॥

योगाः पराः प्रवक्ष्यन्ते विषमज्वरनाशनाः॥२९६॥

प्रयोक्तव्या मतिमता दोषादीन् प्रविभज्य ते।

सुरा समण्डा पानार्थे भक्ष्यार्थे चरणायुधः॥२९७॥

तित्तिरिश्च मयूरश्च प्रयोज्या विषमज्वरे।

पिबेद्वा षट्पलं सर्पिरभ्यां वा प्रयोजयेत्॥२९८॥

त्रिफलायाः कषायं वा गुडूच्या रसमेव वा।

नीलिनीमजगन्धां च त्रिवृतां कटुरोहिणीम्॥२९९॥

पिबेज्ज्वरागमे युक्त्या स्नेहस्वेदोपपादितः।

सर्पिषो महतीं मात्रां पीत्वा वा छर्दयेत् पुनः॥३००॥

उपयुज्यान्नपानं वा प्रभूतं पुनरुल्लिखेत्।

सान्नं मद्यं प्रभूतं वा पीत्वा स्वप्याज्ज्वरागमे॥३०१॥

आस्थापनं यापनं वा कारयेद्विषमज्वरे।

पयसा वृषदंशस्य शकृद्वा तदहः पिबेत्॥३०२॥

वृषस्य दधिमण्डेन सुरया वा ससैन्धवम्।

पिप्पल्यास्त्रिफलायाश्च दध्नस्तक्रस्य सर्पिषः॥३०३॥

पञ्चगव्यस्य पयसः प्रयोगो विषमज्वरे।

रसोनस्य सतैलस्य प्राग्भक्तमुपसेवनम्॥३०४॥

मेद्यानामुष्णवीर्याणामामिषाणां च भक्षणम्।

हिङ्गुतुल्या तु वैयाघ्री वसा नस्यं ससैन्धवा॥३०५॥

पुराणसर्पिः सिंहस्य वसा तद्रत् ससैन्धवा।

सैन्धवं पिप्पलीनां च तण्डुलाः समनःशिलाः॥३०६॥

नेत्राञ्जनं तैलपिष्टं शस्यते विषमज्वरे।

पलङ्कषा निम्बपत्रं वचा कुष्ठं हरीतकी॥३०७॥

सर्षपाः सयवाः सर्पिर्धूपनं ज्वरनाशनम्।

ये धूमा धूपनं यच्च नावनं चाञ्जनं च यत्॥३०८॥

मनोविकारे निर्दिष्टं कार्यं तद्विषमज्वरे।

मणीनामोषधीनां च मङ्गल्यानां विषस्य च॥३०९॥

धारणादगदानां च सेवनान्न भवेज्ज्वरः॥३१०॥

सोमं सानुचरं देवं समातृणमीश्वरम्॥३१०॥

पूजयन् प्रयतः शीघ्रं मुच्यते विषमज्वरात्।

विष्णुं सहस्रमूर्धानं चराचरपतिं विभुम्॥३११॥

स्तुवन्नामसहस्रेण ज्वरान् सर्वानपोहति।

ब्रह्माणमश्विनाविन्द्रं हुतभक्षं हिमाचलम्॥३१२॥

गङ्गां मरुद्गणांश्चेष्ट्या पूजयञ्जयति ज्वरान्।

भक्त्या मातुः पितुश्चैव गुरुणां पूजनेन च॥३१३॥

ब्रह्मचर्येण तपसा सत्येन नियमेन च।

जपहोमप्रदानेन वेदानां श्रवणेन च॥३१४॥

ज्वराद्विमुच्यते शीघ्रं साधूनां दर्शनेन च।

ज्वरे रसस्थे वमनमुपवासं च कारयेत्॥३१५॥

सेकप्रदेहौ रक्तस्थे तथा संशमनानि च।

विरेचनं सोपवासं मांसमेदःस्थिते हितम्॥३१६॥

अस्थिमज्जगते देया निरूहाः सानुवासनाः॥३१७॥

शापाभिचाराद्भूतानामभिषङ्गाच्च यो ज्वरः॥३१७॥

दैवव्यपाश्रयं तत्र सर्वमौषधमिष्यते॥

अभिघातज्वरो नश्येत् पानाभ्यङ्गेन सर्पिषः॥३१८॥

रक्तावसेकेर्मद्यैश्च सात्त्यैर्मसिरसौदनैः॥

सानाहो मद्यसात्त्यानां मदिरारसभोजनैः॥३१९॥

क्षतानां व्रणितानां च क्षतव्रणचिकित्सया॥

आश्वासनेष्टलाभेन वायोः प्रशमनेन च॥३२०॥

हर्षणैश्च शमं यान्ति कामशोकभयज्वराः॥

काम्यैरर्थैर्मनोज्ञैश्च पित्तघ्नैश्चाप्युपक्रमैः॥३२१॥

सद्वाक्यैश्च शमं याति ज्वरः क्रोधसमुत्थितः॥

कामात् क्रोधज्वरो नाशं क्रोधात् कामसमुद्भवः॥३२२॥

याति ताभ्यामुभाभ्यां च भयशोकसमुत्थितः॥

ज्वरस्य वेगं कालं च चिन्तयञ्ज्वर्यते तु यः॥३२३॥

तस्येष्टैस्तु विचित्रैश्च विषयैर्नाशयेत् स्मृतिम्॥३२४॥

ज्वरप्रमोक्षे पुरुषः कूजन् वमति चेष्टते॥

श्वसन्निवर्णः स्विन्नाङ्गो वेपते लीयते मुहुः॥३२४॥

प्रलपत्युष्णसर्वाङ्गः शीताङ्गश्च भवत्यपि॥

विसञ्ज्ञो ज्वरवेगार्तः सक्रोध इव वीक्ष्यते॥३२५॥

सदोषशब्दं च शकृद्द्रवं स्रवति वेगवत्॥

लिङ्गान्येतानि जानीयाज्ज्वरमोक्षे विचक्षणः॥३२६॥

बहुदोषस्य बलवान् प्रायेणाभिनवो ज्वरः॥

सत्क्रियादोषपक्त्या चेद्विमुञ्चति सुदारुणम्॥३२७॥

कृत्वा दोषवशाद्वेगं क्रमादुपरमन्ति ये।

तेषामदारुणो मोक्षो ज्वराणां चिरकारिणाम्॥३२८॥

विगतक्लमसन्तापमव्यथं विमलेन्द्रियम्।

युक्तं प्रकृतिसत्त्वेन विद्यात् पुरुषमज्वरम्॥३२९॥

सज्वरो ज्वरमुक्तश्च विदाहीनि गुरुणि च।

असात्म्यान्यन्नपानानि विरुद्धानि च वर्जयेत्॥३३०॥

व्यवायमतिचेष्टाश्च स्नानमत्यशनानि च।

तथा ज्वरः शमं याति प्रशान्तो जायते न च॥३३१॥

व्यायामं च व्यवायं च स्नानं चङ्क्रमणानि च।

ज्वरमुक्तो न सेवेत यावन्न बलवान् भवेत्॥३३२॥

असञ्जातबलो यस्तु ज्वरमुक्तो निषेवते।

वर्ज्यमेतन्नरस्तस्य पुनरावर्तते ज्वरः॥३३३॥

दुर्हृतेषु च दोषेषु यस्य वा विनिवर्तते।

स्वल्पेनप्यपचारेण तस्य व्यावर्तते पुनः॥३३४॥

चिरकालपरिक्लिष्टं दुर्बलं हीनतेजसम् ।

अचिरेणैव कालेन स हन्ति पुनरागतः॥३३५॥

अथवाऽपि परीपाकं धातुष्वेव क्रमान्मलाः।

यान्ति ज्वरमकुर्वन्तस्ते तथाऽप्यपकुर्वन्ते॥३३६॥

दीनतां श्वयथुं ग्लानिं पाण्डुतां नान्नकामताम्।

कण्डूल्कोऽपिडकाः कुर्वन्त्यग्निं च ते मृदुम्॥३३७॥

एवमन्येऽपि च गदा व्यावर्तन्ते पुनर्गताः।

अनिर्घातेन दोषाणामल्पैरप्यहितैर्नृणाम्॥३३८॥

निर्वृत्तेऽपि ज्वरे तस्माद्यथावस्थं यथाबलम्।

यथाप्राणं हरेद्दोषं प्रयोगैर्वा शमं नयेत्॥३३९॥

मृदुभिः शोधनैः शुद्धिर्यापना बस्तयो हिताः।

हिताश्च लघवो यूषा जाङ्गलामिषजा रसाः॥३४०॥

अभ्यङ्गोद्वर्तनस्नानधूपनान्यञ्जनानि च।

हितानि पुनरावृत्ते ज्वरे तिक्तघृतानि च॥३४१॥

गुर्व्यभिष्यन्द्वासात्म्यानां भोजनात् पुनरागते।

लङ्घनोष्णोपचारादिः क्रमः कार्यश्च पूर्ववत्॥३४२॥

किराततिक्तकं तिक्ता मुस्तं पर्पटकोऽमृता।

घ्नन्ति पीतानि चाभ्यासात् पुनरावर्तकं ज्वरम्॥३४३॥

तस्यां तस्यामवस्थायां ज्वरितानां विचक्षणः। ज्वराक्रियाक्रमापेक्षी कुर्यात्तत्तच्चिकित्सितम्॥३४४॥

रोगराट् सर्वभूतानामन्तकृद्दारुणो ज्वरः। तस्माद्विशेषतस्तस्य यतेत प्रशमे भिषक्॥३४५॥

तत्र श्लोकः-

यथाक्रमं यथाप्रश्नमुक्तं ज्वरचिकित्सितम्। आत्रेयेणाग्निवेशाय भूतानां हितकाम्यया॥३४६॥

4 Chapter: रक्तपित्तचिकित्सि

अथातो रक्तपित्तचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

विहरन्तं जितात्मानं पञ्चगङ्गे पुनर्वसुम्
प्रणम्योवाच निर्मोहमग्निवेशोऽग्निवर्चसम् ॥३॥

भगवन् रक्तपित्तस्य हेतुरुक्तः सलक्षणः
वक्तव्यं यत् परं तस्य वक्तुमर्हसि तद्गुरो ॥४॥

गुरुवाच-

महागदं महावेगमग्निवच्छीघ्रकारि च
हेतुलक्षणविच्छीघ्रं रक्तपित्तमुपाचरेत् ॥५॥

तस्योष्णं तीक्ष्णमम्लं च कटूनि लवणानि च
घर्मश्चान्नविदाहश्च हेतुः पूर्वं निदर्शितः ॥६॥

तैर्हेतुभिः समुत्प्लितं पित्तं रक्तं प्रपद्यते
तद्योनित्वात् प्रपन्नं च वर्धतेतत् प्रदूषयत् ॥७॥

तस्योष्मणा द्रवो धातुर्धातोर्धातोः प्रसिच्यते
स्विद्यतस्तेन संवृद्धिं भूयस्तदधिगच्छति ॥८॥

संयोगाद्दूषणात्तत्तु सामान्याद्बन्धवर्णयोः
रक्तस्य पित्तमाख्यातं रक्तपित्तं मनीषिभिः ॥९॥

प्लीहानं च यकृच्चैव तदधिष्ठाय वर्तते
स्रोतांसि रक्तवाहीनि तन्मूलानि हि देहिनाम् ॥१०॥

सान्द्रं सपाण्डु सस्नेहं पिच्छिलं च कफान्वितम्
श्यावारुणं सफेनं च तनु रूक्षं च वातिकम् ॥११॥

रक्तपित्तं कषायाभं कृष्णं गोमूत्रसन्निभम्
मेचकागारधूमाभमञ्जनाभं च पैत्तिकम् ॥१२॥

संसृष्टलिङ्गं संसर्गात्त्रिलिङ्गं सान्निपातिकम् ॥१३॥

एकदोषानुगं साध्यं द्विदोषं याप्यमुच्यते ॥१४॥

यत्त्रिदोषमसाध्यं तन्मन्दाम्नेरतिवेगवत्|व्याधिभिः
क्षीणदेहस्य वृद्धस्यानश्रुतश्च यत्||१४||

गतिरूर्ध्वमधश्चैव रक्तपित्तस्य दर्शिता|
ऊर्ध्वा सप्तविधद्वारा द्विद्वारा त्वधरा गतिः||१५||

सप्त च्छिद्राणि शिरसि द्वे चाधः,साध्यमूर्ध्वगम्|
याप्यं त्वधोगं, मार्गौ तु साध्यं प्रपद्यते||१६||

यदा तु सर्वच्छिद्रेभ्यो रोमकूपेभ्य एव
तामसद्व्येयां गतिं तस्याहुरान्तिकीम्||१७||

यच्चोभयाभ्यां मार्गाभ्यामतिमात्रं प्रवर्तते|
तुल्यं कुणपगन्धेन रक्तं कृष्णमतीव च||१८||

संसृष्टं कफवाताभ्यां कण्ठे सज्जति चापि यत्|
यच्चाप्युपद्रवैः सर्वैर्यथोक्तैः समभिद्रुतम्||१९||

हारिद्रनीलहरितताम्रैर्वर्णैरुपद्रुतम्|
क्षीणस्य कासमानस्य यच्च न सिध्यति||२०||

यद्विदोषानुगं यद्वा शान्तं शान्तं प्रकुप्यति|
मार्गान्मार्गं चरेद्यद्वा याप्यं पित्तमसृक् चतत्||२१||

एकमार्गं बलवतो नातिवेगं नवोत्थितम्|
रक्तपित्तं काले साध्यं स्यान्निरुपद्रवम्||२२||

स्निग्धोष्णमुष्णरूक्षं च रक्तपित्तस्य कारणम्|
अधोगस्योत्तरं प्रायः, पूर्वं स्यादूर्ध्वगस्य तु||२३||

ऊर्ध्वगं कफसंसृष्टमधोगं मारुतानुगम्|
द्विमार्गं कफवाताभ्यामुभाभ्यामनुबध्यते||२४||

अक्षीणबलमांसस्य रक्तपित्तं यदश्रुतः|
तदोषदुष्टमुत्किल्ब्यं नादौ स्तम्भनमर्हति||२५||

गलग्रहं पूतिनस्यं मूर्च्छायामरुचिं ज्वरम्|
गुल्मं प्लीहानमानाहं किलासंकृच्छ्रमूत्रताम्||२६||

कुष्ठान्यशांसि वीसर्पं वर्णनाशं भगन्दरम्|
बुद्धीन्द्रियोपरोधं च कुर्यात् स्तम्भितमादितः||२७||

तस्मादुपेक्ष्यं बलिनो बलदोषविचारिणा |
रक्तपित्तं प्रथमतः प्रवृद्धसिद्धिमिच्छता || २८ ||

प्रायेण हि समुत्क्रिष्टमामदोषाच्छरीरिणाम् |
वृद्धिं प्रयातिपित्तासृक्तस्मात्तल्लङ्घ्यमादितः || २९ ||

मागौ दोषानुबन्धं च निदानं प्रसमीक्ष्य च |
लङ्घनं रक्तपित्तादौ तर्पणं वा प्रयोजयेत् || ३० ||

ह्रीबेरचन्दनोशीरमुस्तपर्पटकैः शृतम् |
केवलं शृतशीतं वा दद्यात्तोयं पिपासवे || ३१ ||

ऊर्ध्वगे तर्पणं पूर्वं पेयां पूर्वमधोगते |
कालसात्म्यानुबन्धज्ञो दद्यात् प्रकृतिकल्पवित् || ३२ ||

जलं खर्जूरमृद्वीकामधूकैः सपरूषकैः |
शृतशीतं प्रयोक्तव्यं तर्पणार्थं सशर्करम् || ३३ ||

तर्पणं सघृतक्षौद्रं लाजचूर्णैः प्रदापयेत् |
ऊर्ध्वगं रक्तपित्तं तत् पीतं काले व्यपोहति || ३४ ||

मन्दान्नेरम्लसात्म्याय तत् साम्लमपि कल्पयेत् |
दाडिमामलकैर्विद्वानम्लार्थचानुदापयेत् || ३५ ||

शालिषष्टिकनीवारकोरदूषप्रशान्तिकाः |
श्यामाकश्च प्रियङ्गुश्च भोजनं रक्तपित्तिनाम् || ३६ ||

मुद्गा मसूराश्चणकाः समकुष्ठादकीफलाः |
प्रशस्ताः सूपयूषार्थं कल्पिता रक्तपित्तिनाम् || ३७ ||

पटोलनिम्बवेत्राग्रप्लक्षवेतसपल्लवाः |
किराततिक्तकं शाकं गण्डीरः सकटिल्लकः || ३८ ||

कोविदारस्य पुष्पाणि काश्मर्यस्याथ शाल्मलेः |
अन्नपानविधौ शाकं यच्चान्यद्रक्तपित्तनुत् || ३९ ||

शाकार्थं शाकसात्म्यानां तच्छस्तं रक्तपित्तिनाम् |
स्विन्नं वा सर्पिषा भृष्टं यूषवद्वा विपाचितम् || ४० ||

पारावतान् कपोतान्श्च लावान् रक्ताक्षवर्तकान् |
शशान् कपिञ्जलानेणान् हरिणान्कालपुच्छकान् || ४१ ||

रक्तपित्ते हितान् विद्याद्रसांस्तेषां प्रयोजयेत्|
ईषदम्लाननम्लान् वा घृतभृष्टान् सशर्करान्||४२||

कफानुगे यूषशाकं दद्याद्वातानुगे रसम्|
रक्तपित्ते यवागूनामतः कल्पः प्रवक्ष्यते||४३||

पद्मोत्पलानां किञ्जल्कः पृश्निपर्णी यङ्गुकाः|
जले साध्या रसे तस्मिन् पेया स्याद्रक्तपित्तिनाम्||४४||

चन्दनोशीरलोद्घाणां रसे तद्वत् नागरे|
किराततित्तकोशीरमुस्तानां तद्वदेव च||४५||

धातकीधन्वयासाम्बुबिल्वानां वा रसे शृता|
मसूरपृश्निपर्ण्योर्वा स्थिरामुद्गरसेऽथ वा||४६||

रसे हरेणुकानां वा सघृते सबलारसे|
सिद्धाः पारावतादीनां रसे वा स्युः पृथक्पृथक्||४७||

इत्युक्ता रक्तपित्तघ्न्यः शीताः समधुशर्कराः|
यवागवः कल्पना चैषा कार्या मांसरसेष्वपि||४८||

शशः सवास्तुकः शस्तो विबन्धे रक्तपित्तिनाम्|
वातोल्बणे तित्तिरिः स्यादुदुम्बररसे शृतः||४९||

मयूरः प्लक्षनिर्यूहे न्यग्रोधस्य च कुक्कुटः|
रसे बिल्वोत्पलादीनां वर्तकक्रकरो हितौ||५०||

तृष्यते तित्तकैः सिद्धं तृष्णाघ्नं वा फलोदकम्|
सिद्धं विदारिगन्धाद्यैरथवाशृतशीतलम्||५१||

ज्ञात्वा दोषावनुबलौ बलमाहारमेव च|
जलं पिपासवे दद्याद्विसर्गादल्पशोऽपि वा||५२||

निदानं रक्तपित्तस्य यत्किञ्चित् सम्प्रकाशितम्|
जीवितारोग्यकामैस्तन् सेव्यं रक्तपित्तिभिः||५३||

इत्यन्नपानं निर्दिष्टं क्रमशो रक्तपित्तनुत्||५४||

वक्ष्यते बहुदोषाणां कार्यं बलवतां च यत्||५४||

अक्षीणबलमांसस्य यस्य सन्तर्पणोत्थितम्
बहुदोषं बलवतो रक्तपित्तं शरीरिणः ॥५५॥

काले संशोधनार्हस्य तद्धरेन्निरुपद्रवम्
विरेचनेनोर्ध्वभागमधोगं वमनेन च ॥५६॥

त्रिवृतामभयां प्राज्ञःफलान्याग्वधस्य वा
त्रायमाणां गवाक्ष्या वा मूलमामलकानि वा ॥५७॥

विरेचनं प्रयुञ्जीत प्रभूतमधुशर्करम्
रसः शस्यते तेषां रक्तपित्ते विशेषतः ॥५८॥

वमनं मदनोन्मिश्रो मन्थः सक्षौद्रशर्करः
सशर्करं वा सलिलमिक्षूणां रस एव वा ॥५९॥

वत्सकस्य फलं मुस्तं मदनं मधुकं मधु
अधोवहे रक्तपित्ते वमनं परमुच्यते ॥६०॥

ऊर्ध्वगे शुद्धकोष्ठस्य तर्पणादिः क्रमो हितः
अधोगते यवाग्वादिर्न चेत्स्यान्मारुतोबली ॥६१॥

बलमांसपरिक्षीणं शोकभाराध्वकशितम्
ज्वलनादित्यसन्तप्तमन्यैर्वा क्षीणमामयैः ॥६२॥

गर्भिणीं स्थविरं बालं रूक्षाल्पप्रमिताशिनम्
अवम्यमविरेच्यं वा यं पश्येद्रक्तपित्तिनम् ॥६३॥

शोषेण सानुबन्धं वा तस्य संशमनी या
शस्यते रक्तपित्तस्य परं साऽथ प्रवक्ष्यते ॥६४॥

अटरूषकमृद्वीकापथ्याक्वाथः सशर्करः
मधुमिश्रः श्वासकासरक्तपित्तिनिर्हणः ॥६५॥

अटरूषकनिर्यूहे प्रियङ्गुं मृत्तिकाञ्जने
विनीयलोघ्नं क्षौद्रं च रक्तपित्तहरं पिबेत् ॥६६॥

पद्मकं पद्मकिञ्जल्कं दूर्वा वास्तूकमुत्पलम्
नागपुष्पं च लोघ्नं च तेनैव विधिना पिबेत् ॥६७॥

प्रपौण्डरीकं मधुकं मधु चाश्वशकृद्रसे
यवासभृङ्गरजसोर्मूलं वा गोशकृद्रसे ॥६८॥

विनीय रक्तपित्तं पेयं स्यात्तण्डुलाम्बुना।
युक्तं वा मधुसर्पिर्भ्यां लिह्याद्गोश्वशकृद्रसम्॥६९॥

खदिरस्य प्रियङ्गूणां कोविदारस्य शाल्मलेः।
पुष्पचूर्णानि मधुना लिह्यान्ना रक्तपित्तिकः॥७०॥

शृङ्गाटकानां लाजानां मुस्तखर्जूरयोरपि।
लिह्याच्चूर्णानि मधुना पद्मानां केशरस्य च॥७१॥

धन्वजानामसृग्लिह्यान्मधुना मृगपक्षिणाम्।
सक्षौद्रं ग्रथिते रक्ते लिह्यात् पारावतं शकृत्॥७२॥

उशीरकालीयकलोपपद्मकप्रियङ्गुकाकटफलशङ्खगैरिकाः।
पृथक् पृथक् चन्दनतुल्यभागिकाः शर्करास्तण्डुलधावनाप्लुताः॥७३॥

रक्तं सपित्तं तमकं पिपासां दाहं च पीताः शमयन्ति सद्यः।
किराततित्तं क्रमुकं समुस्तं कमलोत्पले च॥७४॥

ह्रीबेरमूलानि पटोलपत्रं दुरालभा पर्पटको मृणालम्।
धनञ्जयोदुम्बरवेतसत्त्वङ्न्यग्रोधशालेयवासकत्वक्॥७५॥

तुगालतावेतसतण्डुलीयंससारिवमोचरसः समङ्गा।
पृथक् पृथक् चन्दनयोजितानि तेनैव कल्पेन हितानि तत्र॥७६॥

निशिस्थिता वा स्वरसीकृता वा कल्कीकृतावा मृदिताः शृता वा।
एते समस्ता गणशः पृथग्वा रक्तं सपित्तं शमयन्ति योगाः॥७७॥

मुद्गाः सलाजाः सयवाः कृष्णाः सोशीरमुस्ताः सह चन्दनेन।
बलाजले पर्युषिताः कषाया रक्तं सपित्तं शमयन्त्युदीर्णम्॥७८॥

वैदूर्यमुक्तामणिगैरिकाणां मृच्छङ्खहेमामलकोदकानाम्।
मधूदकस्येक्षुरसस्य चैव पानाच्छमं गच्छति रक्तपित्तम्॥७९॥

उशीरपद्मोत्पलचन्दनानां पक्वस्य लोष्टस्य च यः प्रसादः।
सशर्करः क्षौद्रयुतः सुशीतो रक्तातियोगप्रशमाय देयः॥८०॥

प्रियङ्गुकाचन्दनलोपसारिवामधूकमुस्ताभयधातकीजलम्।
समृत्प्रसादं सह यष्टिकाम्बुना सशर्करं रक्तनिबर्हणं परम्॥८१॥

कषाययोगैर्विविधैरथोक्तैर्दीप्तेऽनले श्लेष्मणि निर्जिते च।
यद्रक्तपित्तं प्रशमं न याति तत्रानिलः स्यादनु तत्र कार्यम्॥८२॥

छागं पयः स्यात् परमं प्रयोगे गव्यं शृतं पञ्चगुणे जले वा |
सशर्करं माक्षिकसम्प्रयुक्तं विदारिगन्धादिगणैः शृतं वा || ८३ ||

द्राक्षाशृतं नागरकैः शृतं वा बलाशृतं गोक्षुरकैः शृतं वा |
सजीवकं सर्षपकं ससर्पिः पयः प्रयोज्यं सितया शृतं वा || ८४ ||

शतावरीगोक्षुरकैः शृतं वा शृतं पयो वाऽप्यथ पर्णिनीभिः |
रक्तं निहन्त्याशु विशेषतस्तु यन्मूत्रमार्गात् सरुजं याति || ८५ ||

विशेषतो विट्पथसम्प्रवृत्ते पयो मतं मोचरसेन सिद्धम् |
वटावरोहैर्वटशुङ्गकैर्वा ह्रीबेरनीलोत्पलनागैर्वा || ८६ ||

कषाययोगान् पयसा पुरा वा पीत्वाऽनु चाद्यात् पयसैव शालीन् |
कषाययोगैरथवा विपक्वमेतैः पिबेत् सर्पिरतिस्रवे च || ८७ ||

वासां सशाखां सपलाशमूलां कृत्वा कषायं कुसुमानि चास्याः |
प्रदाय कल्कं विपचेद्भूतं तत् सक्षौद्रमाश्वेवनिहन्ति रक्तम् || ८८ ||

इति वासाधृतम् |

पलाशवृन्तस्वरसेन सिद्धं तस्यैव कल्केन मधुद्रवेण |
लिह्याद्भूतं वत्सककल्कसिद्धं तद्वत् समङ्गोत्पललोघसिद्धम् || ८९ ||

स्यात्त्रायमाणाविधिरेष एव सोदुम्बरे चैव पटोलपत्रे |
सर्पीषि पित्तज्वरनाशनानि सर्वाणि शस्तानि च रक्तपित्ते || ९० ||

अभ्यङ्गयोगाः परिषेचनानि सेकावगाहाः शयनानि वेश्म |
शीतो विधिर्बस्तिविधानमग्र्यं पित्तज्वरे यत् प्रशमाय दिष्टम् || ९१ ||

तद्रक्तपित्ते निखिलेन कार्यं कालं च मात्रां च पुरा समीक्ष्य |
सर्पिर्गुंडा ये च हिताः क्षतेभ्यस्ते रक्तपित्तं शमयन्ति सद्यः || ९२ ||

कफानुबन्धे रुधिरं सपित्ते कण्ठागते स्याद्ग्रथिते प्रयोगः |
युक्तस्य युक्त्यामधुसर्पिषोश्च क्षारस्य चैवोत्पलनालजस्य || ९३ ||

मृणालपद्मोत्पलकेशराणां तथा पलाशस्य तथा प्रियङ्गोः |
तथा मधूकस्य तथाऽसनस्य क्षाराः प्रयोज्या विधिनैव तेन || ९४ ||

शतावरीदाडिमतिन्तिडीकं काकोलिमेदे मधुकं विदारीम् |
पिष्ट्वा च मूलं फलपूरकस्य घृतं पचेत् क्षीरचतुर्गुणं ज्ञः || ९५ ||

कासज्वरानाहविबन्धशूलं तद्रक्तपित्तं च घृतं निहन्यात्।
यत् पञ्चमूलैरथ पञ्चभिर्वा सिद्धं घृतं तच्च तदर्थकारिः॥९६॥

इति शतावर्यादिघृतम्।

कषाययोगा य इहोपदिष्टास्ते चावपीडे भिषजा प्रयोज्याः।
घ्राणात् प्रवृत्तं रुधिरं सपित्तं यदा भवेन्निःसृतदुष्टदोषम्॥९७॥

रक्ते प्रदुष्टे ह्यवपीडबन्धे दुष्टप्रतिश्यायशिरोविकाराः।
रक्तं सपूयं कुणपश्चगन्धः स्याद् घ्राणनाशः कृमयश्चदुष्टः॥९८॥

नीलोत्पलं गैरिकशङ्खयुक्तं सचन्दनं स्यात् सिताजलेन।
नस्यं तथाऽऽम्रास्थिरसः समङ्गा सघातकीमोचरसः सलोघ्नः॥९९॥

द्राक्षारसस्येक्षुरसस्य नस्यं क्षीरस्य दूर्वास्वरसस्य चैव।
यवासमूलानि पलाण्डुमूलं नस्यं तथा दाडिमपुष्पतोयम्॥१००॥

प्रियालतैलं मधुकं पयश्च सिद्धं घृतं माहिषमाजिकं वा।
आम्रास्थिपूर्वैः पयसा च नस्यं ससारिवैः स्यात् कमलोत्पलैश्च॥१०१॥

भद्रश्रियं लोहितचन्दनं च प्रपौण्डरीकं कमलोत्पले च।
उशीरवानीरजलं मृणालं सहस्रवीर्या मधुकं पयस्या॥१०२॥

शालीक्षुमूलानि यवासगुन्द्रामूलं नलानां कुशकाशयोश्च।
कुचन्दनं शैवलमप्यनन्ता कालानुसार्या तृणमूलमृद्धिः॥१०३॥

मूलापुष्पाणि च वारिजानां प्रलेपनं पुष्करिणीमृदश्च।
उदुम्बराश्चत्थमधूकलोघ्नाः कषायवृक्षाः शिशिराश्च सर्वे॥१०४॥

प्रदेहकल्पे परिषेचने च तथाऽवगाहे घृततैलसिद्धौ।
रक्तस्य पित्तस्य च शान्तिमिच्छन् भद्रश्रियादीनि भिषक् प्रयुज्यात्॥१०५॥

धारागृहं भूमिगृहं सुशीतं वनं च रम्यं जलवातशीतम्।
वैदूर्यमुक्तामणिभाजनानास्पर्शाश्च दाहे शिशिराम्बुशीताः॥१०६॥

पत्राणि पुष्पाणि च वारिजानां क्षौमं च शीतं कदलीदलानि।
प्रच्छादनार्थं शयनासनानां पद्मोत्पलानां च दलाः प्रशस्ताः॥१०७॥

प्रियङ्गुकाचन्दनरूषितानां स्पर्शाः प्रियाणां च वराङ्गनानाम्।
दाहे प्रशस्ताः सुशीताः पद्मोत्पलानां च कलापवाताः॥१०८॥

सरिद्धदानां हिमवद्दरीणां चन्द्रोदयानां कमलाकराणाम्।
मनोऽनुकूलाः शिशिराश्च सर्वाः कथाः सरक्तं शमयन्ति पित्तम्॥१०९॥

तत्र श्लोकौ-

हेतुं वृद्धिं सज्जां स्थानं लिङ्गं पृथक् प्रदुष्टस्य।
मागौ साध्यमसाध्यं याप्यं कार्यक्रमं चैव॥११०॥

पानान्मिष्टमेव च वर्ज्यं संशोधनं च शमनं च।
गुरुरुक्तवान्यथावच्चिकित्सते रक्तपित्तस्य॥१११॥

इत्यग्निवेशकृते तन्त्रे चरकप्रतिसंस्कृतेचिकित्सितस्थाने रक्तपित्तचिकित्सितं नाम चतुर्थोऽध्यायः॥४॥

5 Chapter: गुल्मचिकित्सि

अथातो गुल्मचिकित्सितं व्याख्यास्यामः॥१॥

इति ह स्माह भगवानात्रेयः॥२॥

सर्वप्रजानां पितृवच्छरण्यः पुनर्वसुर्भूतभविष्यदीशः।

चिकित्सितं गुल्मनिबर्हणार्थं प्रोवाच सिद्धं वदतां वरिष्ठः॥३॥

विट्श्लेष्मपित्तातिपरिस्रवाद्वा तैरेव वृद्धैः परिपीडनाद्वा।

वेगैरुदीर्णैर्विहतैरधो वा बाह्याभिघातैरतिपीडनैर्वा॥४॥

रूक्षान्नपानैरतिसेवितैर्वा शोकेन मिथ्याप्रतिकर्मणा वा।

विचेष्टितैर्वा विषमातिमात्रैः कोष्ठे प्रकोपं समुपैति वायुः॥५॥

कफं च पित्तं च स दुष्टवायुरुद्धूय मार्गान् विनिबद्ध्य ताभ्याम्।

हन्नाभिपार्श्वोदरबस्तिशूलं करोत्यथो याति न बद्धमार्गः॥६॥

पक्वाशये पित्तकफाशये वा स्थितः स्वतन्त्रः परसंश्रयो वा।

स्पर्शोपलभ्यः परिपिण्डितत्वादुल्मो यथादोषमुपैति नाम॥७॥

बस्तौ च नाभ्यां हृदि पार्श्वयोर्वा स्थानानि गुल्मस्य भवन्ति पञ्च।

पञ्चात्मकस्य प्रभवं तु तस्य वक्ष्यामि लिङ्गानि चिकित्सितं च॥८॥

रूक्षान्नपानं विषमातिमात्रं विचेष्टितं वेगविनिग्रहश्च।

शोकोऽभिघातोऽतिमलक्षयश्च निरन्तरा चानिलगुल्महेतुः॥९॥

यः स्थानसंस्थानरुजां विकल्पं विड्वातसङ्गं गलवक्त्रशोषम्।

श्यावारुणत्वं शिशिरज्वरं च हृत्कुक्षिपार्श्वसिशिरोरुजं च॥१०॥

करोति जीर्णोऽभ्यधिकं प्रकोपं भुक्ते मृदुत्वं समुपैति यश्च।

वातात् स गुल्मो न च तत्र रूक्षं कषायतित्तं कटु चोपशेते॥११॥

कट्वम्लतीक्ष्णोष्णविदारिरूक्षक्रोधातिमद्यार्कहुताशसेवा।

आमाभिघातो रुधिरं च दुष्टं पैतृस्य गुल्मस्य निमित्तमुक्तम्॥१२॥

ज्वरः पिपासा वदनाङ्गरागः शूलं महज्जीर्यति भोजने च।

स्वेदो विदाहो ब्रणवच्च गुल्मः स्पर्शासहः पैत्तिकगुल्मरूपम्॥१३॥

शीतं गुरु स्निग्धमचेष्टनं च सम्पूर्णं प्रस्वपनं दिवा च।

गुल्मस्य हेतुः कफसम्भवस्य सर्वस्तु दिष्टो निचयात्मकस्य॥१४॥

स्तैमित्यशीतज्वरगात्रसादहल्लासकासारुचिगौरवाणि।

शैत्यं रुगल्पा कठिनोन्नतत्वं गुल्मस्य रूपाणि कफात्मकस्य॥१५॥

निमित्तलिङ्गान्युपलभ्य गुल्मे द्विदोषजे दोषबलाबलं च।

व्यामिश्रलिङ्गानपरांस्तु गुल्मांस्त्रीनादिशेदौषधकल्पनार्थम्॥१६॥

महारुजं दाहपरीतमश्वत्थनोन्नतं शीघ्रविदाहि दारुणम्।

मनःशरीराम्बिलापहारिणं त्रिदोषजं गुल्ममसाध्यमादिशेत्॥१७॥

ऋतावनाहारतया भयेन विरुक्षणैर्वेगविनिग्रहैश्च।

संस्तम्भनोल्लेखनयोनिदोषैर्गुल्मः स्त्रियं रक्तभवोऽभ्युपैति॥१८॥

यः स्पन्दते पिण्डित एव नाङ्गैश्चिरात् सशूलः समगर्भलिङ्गः।

स रौधिरः स्त्रीभव एव गुल्मो मासे व्यतीते दशमे चिकित्स्यः॥१९॥

क्रियाक्रममतः सिद्धं गुल्मिनां गुल्मनाशनम्।

प्रवक्ष्याम्यत ऊर्ध्वं च योगान् गुल्मनिबर्हणान्॥२०॥

रूक्षव्यायामजं गुल्मं वातिकं तीव्रवेदनम्।

बद्धविण्मारुतं स्नेहेरादितः समुपाचरेत्॥२१॥

भोजनाभ्यञ्जनैः पानैर्निरुहैः सानुवासनैः।

स्निग्धस्य भिषजा स्वेदः कर्तव्यो गुल्मशान्तये॥२२॥

स्रोतसां मार्दवं कृत्वा जित्वा मारुतमुल्बणम्।

भित्त्वा विबन्धं स्निग्धस्य स्वेदो गुल्ममपोहति॥२३॥

स्नेहपानं हितं गुल्मे विशेषेणोर्ध्वनाभिजे।

पक्वाशयगते बस्तिरुभयं जठराश्रये ॥२४॥

दीप्तेऽग्नौ वातिके गुल्मे विबन्धेऽनिलवर्चसोः।

बृंहणान्यन्नपानानि स्निग्धोष्णानि प्रयोजयेत् ॥२५॥

पुनः पुनः स्नेहपानं निरूहाः सानुवासनाः।

प्रयोज्या वातगुल्मेषु कफपित्तानुरक्षिणा ॥२६॥

कफो वाते जितप्राये पित्तं शोणितमेव वा।

यदि कुप्यति वा तस्य क्रियमाणे चिकित्सिते ॥२७॥

यथोल्बणस्य दोषस्य तत्र कार्यं भिषग्जितम्।

आदावन्ते च मध्ये च मारुतं परिरक्षता ॥२८॥

वातगुल्मे कफो वृद्धो हत्वाऽग्निमरुचिं यदि।

हृल्लासं गौरवं तन्द्रां जनयेदुल्लिखेतु तम् ॥२९॥

शूलानाहविबन्धेषु गुल्मे वातकफोल्बणे।

वर्तयो गुटिकाश्चूर्णं कफवातहरं हितम् ॥३०॥

पित्तं वा यदि संवृद्धं सन्तापं वातगुल्मिनः।

कुर्याद्विरेच्यः स भवेत् सस्नेहैरानुलोमिकैः ॥३१॥

गुल्मो यद्यनिलादीनां कृते सम्यग्भिषग्जिते।

न प्रशाम्यति रक्तस्य सोऽवसेकात् प्रशाम्यति ॥३२॥

स्निग्धोष्णेनोदिते गुल्मे पैत्तिके संसनं हितम्।

रूक्षोष्णेन तु सम्भूते सर्पिः प्रशमनं परम् ॥३३॥

पित्तं वा पित्तगुल्मं वा ज्ञात्वा पक्वाशयस्थितम्।

कालविन्निर्हरेत् सद्यः सतिकैः क्षीरबस्तिभिः ॥३४॥

पयसा वा सुखोष्णेन सतिकेन विरेचयेत्।

भिषगग्निबलापेक्षी सर्पिषा तैल्वकेन वा ॥३५॥

तृष्णाज्वरपरीदाहशूलस्वेदाम्निमार्दवे|

गुल्मिनामरुचौ चापि रक्तमेवावसेचयेत्||३६||

छिन्नमूला विदह्यन्ते न गुल्मा यान्ति च क्षयम्|

रक्तं हि व्यम्लतां याति, तच्च नास्ति न चास्ति रुक्||३७||

हतदोषं परिम्लानं जाङ्गलैस्तर्पितं रसैः|

समाश्वस्तं सशेषार्तिं सर्पिरभ्यासयेत् पुनः||३८||

रक्तपित्तातिवृद्धत्वात् क्रियामनुपलभ्य च|

यदि गुल्मो विदह्येत शस्त्रं तत्र भिषग्जितम्||३९||

गुरुः कठिनसंस्थानो गूढमांसान्तराश्रयः|

अविवर्णः स्थिरश्चैव ह्यपक्वो गुल्म उच्यते||४०||

दाहशूलार्तिसङ्क्षोभस्वप्ननाशारतिज्वरैः|

विदह्यमानं जानीयाद्गुल्मं तमुपनाहयेत्||४१||

विदाहलक्षणे गुल्मे बहिस्तुङ्गे समुन्नते|

श्यावे सरक्तपर्यन्ते संस्पर्शं बस्तिसन्निभे||४२||

निपीडितोन्नते स्तब्धे सुप्ते तत्पार्श्वपीडनात्|

तत्रैव पिण्डिते शूले सम्पक्वं गुल्ममादिशेत्||४३||

तत्र धान्वन्तरीयाणामधिकारः क्रियाविधौ|

वैद्यानां कृतयोग्यानां व्यधशोधनरोपणे||४४||

अन्तर्भागस्य चाप्येतत् पच्यमानस्य लक्षणम्|

हृत्क्रोडशूनताऽन्तःस्थे बहिःस्थे पार्श्वनिर्गतिः||४५||

पक्वं स्रोतांसि सङ्क्लेद्य ब्रजत्यूर्ध्वमधोऽपि वा|

स्वयम्प्रवृत्तं तं दोषमुपेक्षेत हिताशनैः||४६||

दशाहं द्वादशाहं वा रक्षन् भिषगुपद्रवान्|

अत ऊर्ध्वं हितं पानं सर्पिषः सविशोधनम् ॥४७॥

शुद्धस्य तिक्तं सक्षौद्रं प्रयोगे सर्पिरिष्यते ॥४८॥

शीतलैर्गुरुभिः स्निग्धैर्गुल्मे जाते कफात्मके ॥४८॥

अवम्यस्याल्पकायाग्नेः कुर्याल्लङ्घनमादितः ॥

मन्दोऽग्निर्वेदना मन्दा गुरुस्तिमितकोष्ठता ॥४९॥

सोत्क्लेशा चारुचिर्यस्य स गुल्मी वमनोपगः ॥

उष्णैरेवोपचर्यश्च कृते वमनलङ्घने ॥५०॥

योज्यश्चाहारसंसर्गो भेषजैः कटुतिक्तकैः ॥

सानाहं सविबन्धं च गुल्मं कठिनमुन्नतम् ॥५१॥

दृष्ट्वाऽऽदौ स्वेदयेद्युक्त्या स्विन्नं च विलयेद्विषक् ॥

लङ्घनोल्लेखने स्वेदे कृतेऽग्नौ सम्प्रधुक्षिते ॥५२॥

कफगुल्मी पिबेत् काले सक्षारकटुकं घृतम् ॥

स्थानादपसृतं ज्ञात्वा कफगुल्मं विरेचनैः ॥५३॥

सस्नेहैर्बस्तिभिर्वाऽपि शोधयेद्दाशमूलिकैः ॥

मन्देऽग्नावनिले मूढे ज्ञात्वा सस्नेहमाशयम् ॥५४॥

गुटिकाचूर्णनिर्यूहाः प्रयोज्याः कफगुल्मिनाम् ॥

कृतमूलं महावास्तुं कठिनं स्तिमितं गुरुम् ॥५५॥

जयेत्कफकृतं गुल्मं क्षारारिष्टाग्निकर्मभिः ॥

दोषप्रकृतिगुल्मर्तुयोगं बुद्ध्वा कफोल्बणे ॥५६॥

बलदोषप्रमाणज्ञः क्षारं गुल्मे प्रयोजयेत् ॥

एकान्तरं द्रव्यन्तरं वा त्र्यहं विश्रम्य वा पुनः ॥५७॥

शरीरबलदोषाणां वृद्धिक्षपणकोविदः ॥

श्लेष्माणं मधुरं स्निग्धं मांसक्षीरघृताशिनः ॥५८॥

छित्त्वा छित्त्वाऽऽशयात् क्षारः क्षरत्वात् क्षारयत्यधः।

मन्देऽनावरुचौ सात्म्ये मद्ये सस्नेहमश्रताम्॥५९॥

प्रयोज्या मार्गशुद्ध्यर्थमरिष्टाः कफगुल्मिनाम्॥

लङ्घनोल्लेखनैः स्वेदैः सर्पिःपानैर्विरचनैः॥६०॥

बस्तिभिर्गुटिकाचूर्णक्षारारिष्टगणैरपि।

श्लैष्मिकः कृतमूलत्वाद्यस्य गुल्मो न शाम्यति॥६१॥

तस्य दाहो हते रक्ते शरलोहादिभिर्हितः।

औष्ण्यात्तैक्ष्ण्याच्च शमयेदग्निगुल्मे कफानिलौ॥६२॥

तयोः शमाच्च सङ्घातो गुल्मस्य विनिवर्तते।

दाहे धान्वन्तरीयाणामत्रापि भिषजां बलम्॥६३॥

क्षारप्रयोगे भिषजां क्षारतन्त्रविदां बलम्॥

व्यामिश्रदोषे व्यामिश्र एष एव क्रियाक्रमः॥६४॥

सिद्धानतः प्रवक्ष्यामि योगान् गुल्मनिर्बहणान्।

त्र्यूषणत्रिफलाधान्यविडङ्गचव्यचित्रकैः॥६५॥

कल्कीकृतैर्घृतं सिद्धं सक्षीरं वातगुल्मनुतिति त्र्यूषणादिघृतम्।

एत एव च कल्काः स्युः कषायः पाञ्चमूलिकः॥६६॥

द्विपञ्चमूलिको वाऽपि तद्धृतं गुल्मनुत् परमिति त्र्यूषणादिघृतमपरम्

(षट्पलं वा पिबेत् सर्पिर्यदुक्तं राजयक्ष्मणि)॥६७॥

प्रसन्नया वा क्षीरार्थं सुरया दाडिमेन वा।

दध्नः सरेण वा कार्यं घृतं मारुतगुल्मनुत्॥६८॥

हिङ्गुसौवर्चलाजाजीबिडदाडिमदीप्यकैः।

पुष्करव्योषधन्याकवेतसक्षारचित्रकैः॥६९॥

शटीवचाजगन्धैलासुरसैश्च विपाचितम्।

शूलानाहहरं सर्पिर्दध्ना चानिलगुल्मिनाम्॥७०॥

इति हिङ्गुसौवर्चलाद्यं घृतम्

हपुषाव्योषपृथ्वीकाचव्यचित्रकसैन्धवैः।

साजाजीपिप्पलीमूलदीप्यकैर्विपचेद्धृतम्॥७१॥

सकोलमूलकरसं सक्षीरदधिदाडिमम्।

तत् परं वातगुल्मघ्नं शूलानाहविमोक्षणम्॥७२॥

योन्यशोग्रहणीदोषश्वासकासारुचिज्वरान्।

बस्तिहृत्पाश्चशूलं च घृतमेतद्व्यपोहति॥७३॥

इति हपुषाद्यं घृतम्

पिप्पल्या पिचुरध्यधौ दाडिमाद्विपलं पलम्।

धान्यात्पञ्च घृताच्छुण्ठ्याः कर्षः क्षीरं चतुर्गुणम्॥७४॥

सिद्धमेतैर्घृतं सद्यो वातगुल्मं व्यपोहति।

योनिशूलं शिरःशूलमर्शासि विषमज्वरम्॥७५॥

इति पिप्पल्याद्यं घृतम्

घृतानामौषधगणा य एते परिकीर्तिताः।

ते चूर्णयोगा वर्त्यस्ताः कषायास्ते च गुल्मिनाम्॥७६॥

कोलदाडिमधर्माभुसुरामण्डाम्लकाञ्जिकैः।

शूलानाहहरी पेया बीजपूरसेन वा॥७७॥

चूर्णानि मातुलुङ्गस्य भावितानि रसेन वा।

कुर्याद्वर्तीः सगुटिका गुल्मानाहार्तिशान्तये॥७८॥

हिङ्गु त्रिकटुकं पाठां हपुषामभयां शटीम्।

अजमोदाजगन्धे च तित्तिडीकाम्लवेतसौ॥७९॥

दाडिमं पुष्करं धान्यमजार्जी चित्रकं वचाम्।

द्वौ क्षारौ लवणे द्वे च चव्यं चैकत्र चूर्णयेत्॥८०॥

चूर्णमेतत् प्रयोक्तव्यमन्नपानेष्वनत्ययम्।

प्राग्भक्तमथवा पेयं मद्येनोष्णोदकेन वा॥८१॥

पार्श्वहृद्भस्तिशूलेषु गुल्मे वातकफात्मके।

आनाहे मूत्रकृच्छ्रे च शूले च गुदयोनिजे ॥८२॥

ग्रहण्यशौविकारेषु प्लीहि पाण्ड्वामयेऽरुचौ।

उरोविबन्धे हिक्कायां कासे श्वासे गलग्रहे॥८३॥

भावितं मातुलुङ्गस्य चूर्णमेतद्रसेन वा।

बहुशो गुटिकाः कार्याः कर्मकाः स्युस्ततोऽधिकम्॥८४॥

इति हिङ्गवादिचूर्णं गुटिका च ।

मातुलुङ्गरसो हिङ्गु दाडिमं बिडसैन्धवे।

सुरामण्डेन पातव्यं वातगुल्मरुजापहम्॥८५॥

शटीपुष्करहिङ्गस्वम्लवेतसक्षारचित्रकान्।

धान्यकं च यवानीं च विडङ्गं सैन्धवं वचाम्॥८६॥

सचव्यपिप्पलीमूलामजगन्धां सदाडिमाम्।

अजार्जीं चाजमोदां च चूर्णं कृत्वा प्रयोजयेत्॥८७॥

रसेन मातुलुङ्गस्य मधुशुक्तेन वा पुनः।

भावितं गुटिकां कृत्वा सुपिष्टां कोलसम्मिताम्॥८८॥

गुल्मं प्लीहानमानाहं श्वासं कासमरोचकम्।

हिक्कां हृद्रोगमर्शांसि विविधां शिरसो रुजम्॥८९॥

पाण्ड्वामयं कफोत्क्लेशं सर्वजां च प्रवाहिकाम्।

पार्श्वहृद्भस्तिशूलं च गुटिकैषा व्यपोहति॥९०॥

नागरार्धपलं पिष्ट्वा द्वे पले लुञ्चितस्य च।

तिलस्यैकं गुडपलं क्षीरिणोष्णेन ना पिबेत्॥११॥

वातगुल्ममुदावर्तं योनिशूलं च नाशयेत्।

पिबेदेरण्डजं तैलं वारुणीमण्डमिश्रितम्॥१२॥

तदेव तैलं पयसा वातगुल्मी पिबेन्नरः।

श्लेष्मण्यनुबले पूर्वं हितं पित्तानुगे परम्॥१३॥

साधयेच्छुद्धं शुष्कस्य लशुनस्य चतुष्पलम्।

क्षीरोदकेऽष्टगुणिते क्षीरशेषं च ना पिबेत्॥१४॥

वातगुल्ममुदावर्तं गृध्रसीं विषमज्वरम्।

हृद्रोगं विद्रधि शोथं साधयत्याशु तत्पयः॥१५॥

इति लशुनक्षीरम् ।

तैलं प्रसन्ना गोमूत्रमारनालं यवाग्रजम्।

गुल्मं जठरमानाहं पीतमेकत्र साधयेत्॥१६॥

इति तैलपञ्चकम् ।

पञ्चमूलीकषायेण सक्षारेण शिलाजतु।

पिबेत्तस्य प्रयोगेण वातगुल्मात् प्रमुच्यते॥१७॥

इति शिलाजतुप्रयोगः ।

वाट्यं पिप्पलीयूषेण मूलकानां रसेन वा।

भुक्त्वा स्निग्धमुदावर्तद्वातगुल्माद्विमुच्यते॥१८॥

शूलानाहविबन्धार्तं स्वेदयेद्वातगुल्मिनम्।

स्वेदैः स्वेदविधौ कुक्कुराडीप्रस्तरसङ्करैः॥१९॥

बस्तिर्कर्म परं विद्याद्गुल्मघ्नं तद्धि मारुतम्।

स्वे स्थाने प्रथमं जित्वा सद्यो गुल्ममपोहति॥२०॥

तस्मादभीक्ष्णशो गुल्मा निरुहैः सानुवासनैः।

प्रयुज्यमानैः शाम्यन्ति वातपित्तकफात्मकाः ॥१०१॥

गुल्मघ्ना विविधा दिष्टाः सिद्धाः सिद्धिषु बस्तयः।

गुल्मघ्नानि च तैलानि वक्ष्यन्ते वातरोगिके ॥१०२॥

तानि मारुतजे गुल्मे पानाभ्यङ्गानुवासनैः।

प्रयुक्तान्याशु सिध्यन्ति तैलं ह्यनिलजित्परम् ॥१०३॥

नीलिनीचूर्णसंयुक्तं पूर्वोक्तं घृतमेव।

समलाय प्रदातव्यं शोधनं वातगुल्मिने ॥१०४॥

नीलिनीत्रिवृतादन्तीपथ्याकम्पिल्लकैः सह।

शोधनार्थं घृतं देयं सबिडक्षारनागरम् ॥१०५॥

नीलिनीं त्रिफलां रास्नां बलां कटुकरोहिणीम्।

पचेद्विडङ्गं व्याघ्रीं च पलिकानि जलाढके ॥१०६॥

तेन पादावशेषेण घृतप्रस्थं विपाचयेत्।

दध्नः प्रस्थेन संयोज्य सुधाक्षीरपलेन च ॥१०७॥

ततो घृतपलं दद्याद्यवागूमण्डमिश्रितम्।

जीर्णे सम्यग्विरिक्तं च भोजयेद्रसभोजनम् ॥१०८॥

गुल्मकुष्ठोदरव्यङ्गशोफपाण्ड्वामयज्वरान्।

श्चित्रं प्लीहानमुन्मादं घृतमेतद्व्यपोहति ॥१०९॥

इति नीलिन्याद्यं घृतम्

कुक्कुटाश्च मयूराश्च तित्तिरिक्त्रौञ्चवर्तकाः।

शालयो मदिरा सर्पिर्वातगुल्मभिषग्जितम् ॥११०॥

हितमुष्णं द्रवं स्निग्धं भोजनं वातगुल्मिनाम्।

समण्डवारुणीपानं पक्वं वा धान्यकैर्जलम् ॥१११॥

मन्देऽग्नौ वर्धते गुल्मो दीप्ते चाग्नौ प्रशाम्यति।

तस्मान्ना नातिसौहित्यं कुर्यान्नातिविलङ्घनम्॥११२॥

सर्वत्र गुल्मे प्रथमं स्नेहस्वेदोपपादिते।

या क्रिया क्रियते सिद्धिं सा याति न विरुक्षिते॥११३॥

भिषगात्ययिकं बुद्ध्वा पित्तगुल्ममुपाचरेत्।

वैरेचनिकसिद्धेन सर्पिषा तिक्तकेन वा॥११४॥

रोहिणीकटुकानिम्बमधुक्रिफलात्वचः।

कर्षाशास्त्रायमाणा च पटोलत्रिवृतोः पले॥११५॥

द्वे पले च मसूराणां साध्यमष्टगुणेऽम्भसि।

शृताच्छेषं घृतसमं सर्पिषश्च चतुष्पलम्॥११६॥

पिबेत् सम्मूर्च्छितं तेन गुल्मः शाम्यति पैत्तिकः।

ज्वरस्तृष्णा च शूलं च भ्रमो मूर्च्छाऽरुचिस्तथा॥११७॥

इति रोहिण्याद्यं घृतम्

जले दशगुणे साध्यं त्रायमाणाचतुष्पलम्।

पञ्चभागस्थितं पूतं कल्कैः संयोज्य कार्षिकैः॥११८॥

रोहिणी कटुका मुस्ता त्रायमाणा दुरालभा।

कल्कैस्तामलकीवीराजीवन्तीचन्दनोत्पलैः॥११९॥

रसस्यामलकानां च क्षीरस्य च घृतस्य च।

पलानि पृथगष्टाष्टौ दत्त्वा सम्यग्विपाचयेत्॥१२०॥

पित्तरक्तभवं गुल्मं वीसर्पं पैत्तिकं ज्वरम्।

हृद्रोगं कामलां कुष्ठं हन्यादेतद्धृतोत्तमम्॥१२१॥

इति त्रायमाणाद्यं घृतम्

रसेनामलकेक्षूणां घृतपादं विपाचयेत्।

पथ्यापदं पिबेत्सर्पिस्तत्सिद्धं पित्तगुल्मनुत्॥१२२॥

इत्यामलकाद्यं घृतम्

द्राक्षां मधूकं खर्जूरं विदारीं सशतावरीम्

परूषकाणि त्रिफलां साधयेत्पलसम्मितम् ॥१२३॥

जलाढके पादशेषे रसमामलकस्य च

घृतमिक्षुरसं क्षीरमभयाकल्कपादिकम् ॥१२४॥

साधयेत्तद्धृतं सिद्धं शर्कराक्षौद्रपादिकम्

प्रयोगात् पित्तगुल्मघ्नं सर्वपित्तविकारनुत् ॥१२५॥

इति द्राक्षाद्यं घृतम्

वृषं समूलमापोथ्य पचेदष्टगुणे जले

शेषेऽष्टभागे तस्यैव पुष्पकल्कं प्रदापयेत् ॥१२६॥

तेन सिद्धं घृतं शीतं सक्षौद्रं पित्तगुल्मनुत्

रक्तपित्तज्वरश्वासकासहृद्रोगनाशनम् ॥१२७॥

इति वासाघृतम्

द्विपलं त्रायमाणाया जलद्विप्रस्थसाधितम्

अष्टभागस्थितं पूतं कोष्णं क्षीरसमं पिबेत् ॥१२८॥

पिबेदुपरि तस्योष्णं क्षीरमेव यथाबलम्

तेन निर्हृतदोषस्य गुल्मः शाम्यति पैत्तिकः ॥१२९॥

द्राक्षाभयारसं गुल्मे पैत्तिके सगुडं पिबेत्

लिह्यात्कम्पिल्लकं वाऽपि विरेकार्थं मधुद्रवम् ॥१३०॥

दाहप्रशमनोऽभ्यङ्गः सर्पिषा पित्तगुल्मनाम्

चन्दनाद्येन तैलेन तैलेन मधुकस्य वा ॥१३१॥

ये च पित्तज्वरहराः सतिक्ताः क्षीरबस्तयः

हितास्ते पित्तगुल्मभ्यो वक्ष्यन्ते ये च सिद्धिषु ॥१३२॥

शालयो जाङ्गलं मांसं गव्याजे पयसी घृतम्।

खर्जूरामलकं द्राक्षां दाडिमं सपरूषकम्॥१३३॥

आहारार्थं प्रयोक्तव्यं पानार्थं सलिलं शृतम्।

बलाविदारीगन्धाद्यैः पित्तगुल्मचिकित्सितम्॥१३४॥

आमान्वये पित्तगुल्मे सामे वा कफवातिके।

यवागूभिः खडैर्यूषैः सन्धुक्ष्योऽग्निर्विलङ्घिते॥१३५॥

शमप्रक्रोषौ दोषाणां सर्वेषामग्निसंश्रितौ।

तस्मादग्निं सदा रक्षेन्नदानानि च वर्जयेत्॥१३६॥

वमनं वमनार्हाय प्रदद्यात् कफगुल्मिने।

स्निग्धस्विन्नशरीराय गुल्मे शैथिल्यमागते॥१३७॥

परिवेष्ट्य प्रदीप्तांस्तु बल्वजानथवा कुशान्।

भिषक्कुम्भे समावाप्य गुल्मं घटमुखे न्यसेत्॥१३८॥

सङ्गृहीतो यदा गुल्मस्तदा घटमथोद्धरेत्।

वस्त्रान्तरं ततः कृत्वा भिन्द्याद्गुल्मं प्रमाणवित्॥१३९॥

विमार्गाजपदादर्शैर्यथालाभं प्रपीडयेत्।

मृद्वीयाद्गुल्ममेवैकं न त्वन्त्रहृदयं स्पृशेत्॥१४०॥

तिलैरण्डातसीबीजसर्षपैः परिलिप्य च।

श्लेष्मगुल्ममयःपात्रेः सुखोष्णैः स्वेदयेद्भिषक्॥१४१॥

सव्योषक्षारलवणं दशमूलीशृतं घृतम्।

कफगुल्मं जयत्याशु सहिङ्गुबिडदाडिमम्॥१४२॥

इति दशमूलीघृतम्।

भल्लातकानां द्विपलं पञ्चमूलं पलोन्मितम्।

साध्यं विदारीगन्धाद्यमापोऽथ सलिलाढके॥१४३॥

पादशेषे रसे तस्मिन् पिप्पलीं नागरं वचाम्।

विडङ्गं सैन्धवं हिङ्गु यावशूकं बिडं शटीम्॥१४४॥

चित्रकं मधुकं रास्नां पिष्ट्वा कर्षसमं भिषक्।

प्रस्थं च पयसो दत्त्वा घृतप्रस्थं विपाचयेत्॥१४५॥

एतद्भल्लातकघृतं कफगुल्महरं परम्।

प्लीहपाण्ड्वामयश्वासग्रहणीरोगकासनुत्॥१४६॥

इति भल्लातकाद्यं घृतम्

पिप्पलीपिप्पलीमूलचव्यचित्रकनागरैः।

पलिकैः सयवक्षारैर्घृतप्रस्थं विपाचयेत्॥१४७॥

क्षीरप्रस्थं च तत् सर्पिहन्ति गुल्मं कफात्मकम्।

ग्रहणीपाण्डुरोगघ्नं प्लीहकासज्वरापहम्॥१४८॥

इति क्षीरषट्पलकं घृतम्

त्रिवृतां त्रिफलां दन्तीं दशमूलं पलोन्मितम्।

जले चतुर्गुणे पक्त्वा चतुर्भागस्थितं रसम्॥१४९॥

सर्पिरण्डजं तैलं क्षीरं चैकत्र साधयेत्।

स सिद्धो मिश्रकस्नेहः सक्षौद्रः कफगुल्मनुत्॥१५०॥

कफवातविबन्धेषु कुष्ठप्लीहोदरेषु च।

प्रयोज्यो मिश्रकः स्नेहो योनिशूलेषु चाधिकम्॥१५१॥

इति मिश्रकः स्नेहः

यदुक्तं वातगुल्मघ्नं संसनं नीलिनीघृतम्।

द्विगुणं तद्विरेकार्थं प्रयोज्यं कफगुल्मनाम्॥१५२॥

सुधाक्षीरद्रवे चूर्णं त्रिवृतायाः सुभावितम्।

कार्षिकं मधुसर्पिभ्यां लीढ्वा साधु विरिच्यते॥१५३॥

जलद्रोणे विपक्तव्या विंशतिः पञ्च चाभ्याः |
 दन्त्याः पलानि तावन्ति चित्रकस्य तथैव च || १५४ ||
 अष्टभागावशेषं तु रसं पूतमधिक्षिपेत् |
 दन्तीसमं गुडं पूतं क्षिपेत्तत्राभ्याश्च ताः || १५५ ||
 तैलार्धकुडवं चैव त्रिवृतायाश्चतुष्पलम् |
 चूर्णितं पलमेकं तु पिप्पलीविश्वभेषजम् || १५६ ||
 तत् साध्यं लेहवच्छीते तस्मिंस्तैलसमं मधु |
 क्षिपेच्चूर्णपलं चैकं त्वगेलापत्रकेशरात् || १५७ ||
 ततो लेहपलं लीढ्वा जग्ध्वा चैकां हरीतकीम् |
 सुखं विरिच्यते स्निग्धो दोषप्रस्थमनामयम् || १५८ ||
 गुल्मं श्वयथुमर्शांसि पाण्डुरोगमरोचकम् |
 हृद्रोगं ग्रहणीदोषं कामलां विषमज्वरम् || १५९ ||
 कुष्ठं प्लीहानमानाहमेषा हन्युपसेविता |
 निरत्ययः क्रमश्चास्या द्रवो मांसरसौदनः || १६० ||
 इति दन्तीहरीतकी
 सिद्धाः सिद्धिषु वक्ष्यन्ते निरूहाः कफगुल्मिनाम् |
 अरिष्टयोगाः सिद्धाश्च ग्रहण्यर्शश्चिकित्सिते || १६१ ||
 यच्चूर्णं गुटिका याश्च विहिता वातगुल्मिनाम् |
 द्विगुणक्षारहिङ्ग्यम्लवेतसास्ताः कफे हिताः || १६२ ||
 य एव ग्रहणीदोषे क्षारास्ते कफगुल्मिनाम् |
 सिद्धा निरत्ययाः शस्ता दाहस्त्वन्ते प्रशस्यते || १६३ ||
 प्रपुराणानि धान्यानि जाङ्गला मृगपक्षिणः |
 कौलत्थो मुद्गयूषश्च पिप्पल्या नागरस्य च || १६४ ||

शुष्कमूलकयूषश्च बिल्वस्य वरुणस्य च।

चिरबिल्ववाङ्कुराणां च यवान्याश्चित्रकस्य च॥१६५॥

बीजपूरकहिङ्गवल्लेतसक्षारदाडिमैः।

तत्रेण तैलसर्पिर्भ्यां व्यञ्जनान्युपकल्पयेत्॥१६६॥

पञ्चमूलीशृतं तोयं पुराणं वारुणीरसम्।

कफगुल्मी पिबेत्काले जीर्णं माध्वीकमेव वा॥१६७॥

यवानीचूर्णितं तक्रं बिडेन लवणीकृतम्।

पिबेत् सन्दीपनं वातकफमूत्रानुलोमनम्॥१६८॥

सञ्चितः क्रमशो गुल्मो महावास्तुपरिग्रहः।

कृतमूलः सिरानद्धो यदा कूर्म इवोन्नतः॥१६९॥

दौर्बल्यारुचिहृल्लासकासवम्यरतिज्वरैः।

तृष्णातन्द्राप्रतिश्यायैर्युज्यते न स सिध्यति॥१७०॥

गृहीत्वा सज्वरश्वासं वम्यतीसारपीडितम्।

हन्नाभिहस्तपादेषु शोफः कर्षति गुल्मिनम्॥१७१॥

रौधिरस्य तु गुल्मस्य गर्भकालव्यतिक्रमे।

स्निग्धस्विन्नशरीरायै दद्यात् स्नेहविरेचनम्॥१७२॥

पलाशक्षारपात्रे द्वे द्वे पात्रे तैलसर्पिषोः।

गुल्मशैथिल्यजननीं पक्त्वा मात्रां प्रयोजयेत्॥१७३॥

प्रभिद्येत न यद्येवं दद्याद्योनिविशोधनम्।

क्षारेण युक्तं पललं सुधाक्षीरेण वा पुनः॥१७४॥

आभ्यां वा भावितान् दद्याद्योनौ कटुकमत्स्यकान्।

वराहमत्स्यपित्ताभ्यां लक्तकान् वा सुभावितान्॥१७५॥

अधोहरैश्चोर्ध्वहरैर्भावितान् वा समाक्षिकैः।

किण्वं वा सगुडक्षारं दद्याद्योनिविशोधनम्॥१७६॥

रक्तपित्तहरं क्षारं लेहयेन्मधुसर्पिषा।

लशुनं मदिरां तीक्ष्णां मत्स्यांश्चास्यै प्रदापयेत्॥१७७॥

बस्तिं सक्षीरगोमूत्रं सक्षारं दाशमूलिकम्।

अदृश्यमाने रुधिरे दद्याद्गुल्मप्रभेदनम्॥१७८॥

प्रवर्तमाने रुधिरे दद्यान्मांसरसौदनम्।

घृततैलेन चाभ्यङ्गं पानार्थं तरुणीं सुराम्॥१७९॥

रुधिरेऽतिप्रवृत्ते तु रक्तपित्तहरीः क्रियाः।

कार्या वातरुगातार्थाः सर्वा वातहरीः पुनः॥१८०॥

घृततैलावसेकांश्च तित्तिरींश्चरणायुधान्।

सुरां समण्डां पूर्वं च पानमम्लस्य सर्पिषः॥१८१॥

प्रयोजयेदुत्तरं वा जीवनीयेन सर्पिषा।

अतिप्रवृत्ते रुधिरे सतिक्तेनानुवासनम्॥१८२॥

तत्र श्लोकाः-

स्नेहः स्वेदः सर्पिर्बस्तिशूर्णानि बृंहणं गुडिकाः।

वमनविरेकौ मोक्षः क्षतजस्य च वातगुल्मवताम्॥१८३॥

सर्पिः सतिक्तसिद्धं क्षीरं प्रसंसनं निरूहाश्च।

रक्तस्य चावसेचनमाश्वासनसंशमनयोगाः॥१८४॥

उपनाहनं सशस्त्रं पक्वस्याभ्यन्तरप्रभिन्नस्य।

संशोधनसंशमने पित्तप्रभवस्य गुल्मस्य॥१८५॥

स्नेहः स्वेदो भेदो लङ्घनमुल्लेखनं विरेकश्च।

सर्पिर्बस्तिगुटिकाशूर्णमरिष्टाश्च सक्षाराः॥१८६॥

गुल्मस्यान्ते दाहः कफजस्याग्रेऽपनीतरक्तस्य।

गुल्मस्य रौधिरस्य क्रियाक्रमः स्त्रीभवस्योक्तः॥१८७॥

पथ्यान्नपानसेवा हेतूनां वर्जनं यथास्वं च।

नित्यं चाग्निसमाधिः स्निग्धस्य च सर्वकर्माणि॥१८८॥

हेतुर्लिङ्गं सिद्धिः क्रियाक्रमः साध्यता न योगाश्च।

गुल्मचिकित्सितसङ्ग्रह एतावान् व्याहतोऽग्निवेशस्य॥१८९॥

इत्यग्निवेशकृते तन्त्रे चरकप्रतिसंस्कृते चिकित्सितस्थाने

गुल्मचिकित्सितं नाम पञ्चमोऽध्यायः॥५॥

6 Chapter : प्रमेहचिकित्सि

अथातः प्रमेहचिकित्सितं व्याख्यास्यामः॥१॥

इति ह स्माह भगवानात्रेयः॥२॥

निर्मोहमानानुशयो निराशः पुनर्वसुर्जनितपोविशालः।

कालेऽग्निवेशाय सहेतुलिङ्गानुवाच मेहाञ्छमनं च तेषाम्॥३॥

आस्यासुखं स्वप्नसुखं दधीनि ग्राम्यौदकानूपरसाः पयांसि।

नवान्नपानं गुडवैकृतं च प्रमेहहेतुः कफकृच्च सर्वम्॥४॥

मेदश्च मांसं च शरीरजं च क्लेदं कफो बस्तिगतं प्रदूष्य।

करोति मेहान् समुदीर्णमुष्णैस्तानेव पित्तं परिदूष्य चापि॥५॥

क्षीणेषु दोषेष्ववकृष्य बस्तौ धातून् प्रमेहाननिलः करोति।

दोषो हि बस्तिं समुपेत्य मूत्रं सन्दूष्य मेहाञ्जनयेद्यथास्वम्॥६॥

साध्याः कफोत्था दश, पित्तजाः षट् याप्या, न साध्यः पवनाच्चतुष्कः॥

समक्रियत्वाद्विषमक्रियत्वान्महात्ययत्वाच्च यथाक्रमं ते॥७॥

कफः सपित्तः पवनश्च दोषा मेदोऽस्रशुक्राम्बुवसालसीकाः।

मज्जा रसौजः पिशितं च दूष्याः प्रमेहिणां, विंशतिरेव मेहाः॥८॥

जलोपमं चेक्षुरसोपमं वा घनं घनं चोपरि विप्रसन्नम्।

शुक्लं सशुक्रं शिशिरं शनैर्वा लालेव वा वालुकया युतं वा॥९॥

विद्यात् प्रमेहान् कफजान् दशैतान् क्षारोपमं कालमथापि नीलम्।

हारिद्रमाञ्जिष्ठमथापि रक्तमेतान् प्रमेहान् षडुशन्ति पित्तात्॥१०॥

मज्जौजसा वा वसयाऽन्वितं वा लसीकया वा सततं विबद्धम्।

चतुर्विधं मूत्रयतीह वाताच्छेषेषु धातुष्वपकर्षितेषु॥११॥

वर्णं रसं स्पर्शमथापि गन्धं यथास्वदोषं भजते प्रमेहः।

स्यावारुणो वातकृतः सशूलो मज्जादिसादुण्यमुपैत्यसाध्यः॥१२॥

स्वेदोऽङ्गगन्धः शिथिलाङ्गता च शय्यासनस्वप्नसुखे रतिश्च |

हन्नेत्रजिह्वाश्रवणोपदेहो घनाङ्गता केशनखातिवृद्धिः || १३ ||

शीतप्रियत्वं गलतालुशोषो माधुर्यमास्ये करपाददाहः |

भविष्यतो मेहगदस्य रूपं मूत्रेऽभिधावन्ति पिपीलिकाश्च || १४ ||

स्थूलः प्रमेही बलवानिहैकः कृशस्तथैकः परिदुर्बलश्च |

सम्बृंहणं तत्र कृशस्य कार्यं संशोधनं दोषबलाधिकस्य || १५ ||

स्निग्धस्य योगा विविधाः प्रयोज्याः कल्पोपदिष्टा मलशोधनाय |

ऊर्ध्वं तथाऽधश्च मलेऽपनीते मेहेषु सन्तर्पणमेव कार्यम् || १६ ||

गुल्मः क्षयो मेहनबस्तिशूलं मूत्रग्रहश्चाप्यतर्पणेन |

प्रमेहिणः स्युः, परितर्पणानि कार्याणि तस्य प्रसमीक्ष्य वह्निम् || १७ ||

संशोधनं नार्हति यः प्रमेही तस्य क्रिया संशमनी प्रयोज्या |

मन्थाः कषाया यवचूर्णलेहाः प्रमेहशान्त्यै लघवश्च भक्ष्याः || १८ ||

ये विष्किरा ये प्रतुदा विहङ्गास्तेषां रसैर्जाङ्गलजैर्मनोजैः |

यवौदनं रूक्षमथापि वाट्यमद्यात् ससक्तूनपि चाप्यूपान् || १९ ||

मुद्गादियूषैरथ तिक्तशकैः पुराणशाल्योदनमाददीत |

दन्तीङ्गुदीतैलयुतं प्रमेही तथाऽतसीसर्षपतैलयुक्तम् || २० ||

सषष्टिकं स्यात्तृणधान्यमन्नं यवप्रधानस्तु भवेत् प्रमेही |

यवस्य भक्ष्यान् विविधांस्तथाऽद्यात् कफप्रमेही मधुसम्प्रयुक्तान् || २१ ||

निशिस्थितानां त्रिफलाकषाये स्युस्तर्पणाः क्षौद्रयुता यवानाम् |

तान् सीधुयुक्तान् प्रपिबेत् प्रमेही प्रायोगिकान्मेहवधार्थमेव || २२ ||

ये श्रेष्ठमेहे विहिताः कषायास्तैर्भावितानां च पृथग्यवानाम् |

सक्तूनूपान् सगुडान् सधानान् भक्ष्यांस्तथान्यान् विविधांश्च खादेत् || २३ ||

खराश्वगोहंसपृषद्धृतानां तथा यवानां विविधाश्च भक्ष्याः |

देयास्तथा वेणुयवा यवानां कल्पेन गोधूममयाश्च भक्ष्याः ॥ २४ ॥
 संशोधनोल्लेखनलङ्घनानि काले प्रयुक्तानि कफप्रमेहान्
 जयन्ति पित्तप्रभवान् विरेकः सन्तर्पणः संशमनो विधिश्च ॥ २५ ॥
 दावीं सुराह्वां त्रिफलां समुस्तां कषायमुत्क्वाथ्य पिबेत् प्रमेही
 क्षौद्रेण युक्तमथवा हरिद्रां पिबेद्रसेनामलकीफलानाम् ॥ २६ ॥
 हरीतकीकटफलमुस्तलोध्रं पाठाविडङ्गार्जुनधन्वनाश्च
 उभे हरिद्रे तगरं विडङ्गं कदम्बशालार्जुनदीप्यकाश्च ॥ २७ ॥
 दावीं विडङ्गं खदिरो धवश्च सुराह्वकुष्ठगुरुचन्दनानि
 दार्व्यग्निमन्थौ त्रिफला सपाठा पाठा च मूर्वा च तथा श्वदंष्ट्रा ॥ २८ ॥
 यवान्युशीराण्यभयागुडूचीचव्याभयाचित्रकसप्तपर्णाः
 पादैः कषायाः कफमेहिनां ते दशोपदिष्टा मधुसम्प्रयुक्ताः ॥ २९ ॥
 उशीरलोध्राञ्जनचन्दनानामुशीरमुस्ता मलकाभयानाम्
 पटोलनिम्बामलकामृतानां मुस्ताभयापचकवृक्षकाणाम् ॥ ३० ॥
 लोध्राम्बुकालीयकधातकीनां निम्बार्जुनाम्रातनिशोत्पलानाम्
 शिरीषसर्जार्जुनकेशराणां प्रियङ्गुपद्मोत्पलकिंशुकानाम् ॥ ३१ ॥
 अश्वत्थपाठासनवेतसानां कटङ्कटैर्युत्पलमुस्तकानाम्
 पैत्तेषु मेहेषु दश प्रदिष्टाः पादैः कषाया मधुसम्प्रयुक्ताः ॥ ३२ ॥
 सर्वेषु मेहेषु मतौ तु पूर्वौ कषाययोगौ विहितास्तु सर्वे
 मन्थस्य पाने यवभावनयां स्युर्भोजने पानविधौ पृथक् च ॥ ३३ ॥
 सिद्धानि तैलानि घृतानि चैव देयानि मेहेष्वनिलात्मकेषु
 मेदः कफश्चैव कषाययोगैः स्नेहैश्च वायुः शममेति तेषाम् ॥ ३४ ॥
 कम्पिलसप्तच्छदशालजानि बैभीतरौहीतककौटजानि
 कपित्थपुष्पाणि च चूर्णितानि क्षौद्रेण लिह्यात् कफपित्तमेही ॥ ३५ ॥

पिबेद्रसेनामलकस्य चापि कल्कीकृतान्यक्षसमानि काले |
 जीर्णे च भुञ्जीत पुराणमन्नं मेही रसैर्जाङ्गलजैर्मनोजैः || ३६ ||
 दृष्ट्वाऽनुबन्धं पवनात् कफस्य पित्तस्य वा स्नेहविधिर्विकल्पः |
 तैलं कफे स्यात् स्वकषायसिद्धं पित्ते घृतं पित्तहरेः कषायैः || ३७ ||
 त्रिकण्टकाशमन्तकसोमवलकैर्भल्लातकैः सातिविषैः सलोष्टैः |
 वचापटोलार्जुननिम्बमुस्तैर्हरिद्रया पद्मकदीप्यकैश्च || ३८ ||
 मञ्जिष्ठया चागुरुचन्दनैश्च सर्वैः समस्तैः कफवातजेषु |
 मेहेषु तैलं विपचेद्, घृतं तु पित्तेषु, मिश्रं त्रिषु लक्षणेषु || ३९ ||
 फलत्रिकं दारुनिशां विशालां मुस्तां च निःक्वाथ्य निशां सकल्काम् |
 पिबेत् कषायं मधुसम्प्रयुक्तं सर्वप्रमेहेषु समुद्धतेषु || ४० ||
 लोष्ट्रं शटीं पुष्करमूलमेलां मूर्वा विडङ्गं त्रिफलां यमानीम् |
 चव्यं प्रियङ्गुं क्रमुकं विशालां किराततित्तं कटुरोहिणीं च || ४१ ||
 भार्ङ्गीं नतं चित्रकपिप्पलीनां मूलं सकुष्ठतिविषं सपाठम् |
 कलिङ्गकन् केशरमिन्द्रसाह्वानं नखं सपत्रं मरिचं प्लवं च || ४२ ||
 द्रोणेऽम्भसः कर्षसमानि पक्त्वा पूते चतुर्भागजलावशेषे |
 रसेऽर्धभागं मधुनः प्रदाय पक्षं निधेयो घृतभाजनस्थः || ४३ ||
 मध्वासवोऽयं कफपित्तमेहान् क्षिप्रं निहन्याद्विपलप्रयोगात् |
 पाण्ड्वामयाशांस्यरुचिं ग्रहण्या दोषं किलासं विविधं च कुष्ठम् || ४४ ||
 इति मध्वासवः |
 क्वाथः स एवाष्टपलं च दन्त्या भल्लातकानां च चतुष्पलं स्यात् |
 सितोपला त्वष्टपला विशेषः क्षौद्रं च तावत् पृथगासवौ तौ || ४५ ||
 सारोदकं वाऽथ कुशोदकं वा मधूदकं वा त्रिफलारसं वा |
 सीधुं पिबेद्वा निगदं प्रमेही माध्वीकमग्र्यं चिरसंस्थितं वा || ४६ ||

मांसानि शूल्यानि मृगद्विजानां खादेद्यवानां विविधांश्च भक्ष्यान्।
 संशोधनारिष्टकषायलेहैः सन्तर्पणोत्थाञ् शमयेत् प्रमेहान्॥४७॥
 भृष्टान् यवान् भक्षयतः प्रयोगाच्छुष्कांश्च सक्तून् भवन्ति मेहाः।
 श्वित्रं च कृच्छ्रं कफजं च कुष्ठं तथैव मुद्गामलकप्रयोगान्॥४८॥
 सन्तर्पणोत्थेषु गदेषु योगा मेदस्विनां ये च मयोपदिष्टाः।
 विरूक्षणार्थं कफपित्तजेषु सिद्धाः प्रमेहेष्वपि ते प्रयोज्याः॥४९॥
 व्यायामयोगैर्विविधैः प्रगाढैरुद्धर्तनैः स्नानजलावसेकैः।
 सेव्यत्वगोलागुरुचन्दनाद्यैर्विलेपनेश्चाशु न सन्ति मेहाः॥५०॥
 क्लेदश्च मेदश्च कफश्च वृद्धः प्रमेहहेतुः प्रसमीक्ष्य तस्मात्।
 वैद्येन पूर्वं कफपित्तजेषु मेहेषु कार्याण्यपतर्पणानि॥५१॥
 या वातमेहान् प्रति पूर्वमुक्ता वातोल्बणानां विहिता क्रिया सा।
 वायुर्हि मेहेष्वतिकर्शितानां कुप्यत्यसाध्यान् प्रति नास्ति चिन्ता॥५२॥
 यैर्हेतुभिर्ये प्रभवन्ति मेहास्तेषु प्रमेहेषु न ते निषेव्याः।
 हेतोरसेवा विहिता यथैव जातस्य रोगस्य भवेच्चिकित्सा॥५३॥
 हारिद्रवर्णं रुधिरं च मूत्रं विना प्रमेहस्य हि पूर्वरूपैः।
 यो मूत्रयेत्तं न वदेत् प्रमेहं रक्तस्य पित्तस्य हि स प्रकोपः॥५४॥
 दृष्ट्वा प्रमेहं मधुरं सपिच्छं मधूपमं स्याद्विविधो विचारः।
 क्षीणेषु दोषेष्वनिलात्मकः स्यात् सन्तर्पणाद्वा कफसम्भवः स्यात्॥५५॥
 सपूर्वरूपाः कफपित्तमेहाः क्रमेण ये वातकृताश्च मेहाः।
 साध्या न ते, पित्तकृतास्तु याप्याः, साध्यास्तु मेदो यदि न प्रदुष्टम्॥५६॥
 जातः प्रमेही मधुमेहिनो वा न साध्य उक्तः स हि बीजदोषात्।
 ये चापि केचित् कुलजा विकारा भवन्ति तांश्च प्रवदन्त्यसाध्यान्॥५७॥
 प्रमेहिणां याः पिडका मयोक्ता रोगाधिकारे पृथगेव सप्त।

ताः शल्यविद्भिः कुशलैश्चिकित्स्याः शस्त्रेण संशोधनरोपणैश्च ॥५८॥

तत्र श्लोकाः-

हेतुर्दोषो दूष्यं मेहानां साध्यतानुरूपश्च ।

मेही द्विविधस्त्रिविधं भिषग्जितमतिक्षपणदोषः ॥५९॥

आद्या यवान्निवृत्तिर्मन्था मेहापहाः कषायाश्च ।

तैलघृतलेहयोगा भक्ष्याः प्रवरासवाः सिद्धाः ॥६०॥

व्यायामविधिर्विविधः स्नानान्युद्वर्तनानि गन्धाश्च ।

मेहानां प्रशमार्थं चिकित्सिते दिष्टमेतावत् ॥६१॥

7 Chapter: कुष्ठचिकित्सि

अथातः कुष्ठचिकित्सितं व्याख्यास्यामः॥१॥

इति ह स्माह भगवानात्रेयः॥२॥

हेतुं द्रव्यं लिङ्गं कुष्ठानामाश्रयं प्रशमनं च
शृण्वग्निवेश! सम्यग्विशेषतः स्पर्शनध्वानाम्॥३॥

विरोधीन्यन्यपानानि द्रवस्निग्धगुरुणि च
भजतामागतां छर्दि वेगांश्चान्यान्प्रतिघ्नताम्॥४॥

व्यायाममतिसन्तापमतिभुक्तवोपसेविनाम्
शीतोष्णलङ्घनाहारान् क्रमं मुक्त्वा निषेविणाम्॥५॥

घर्मश्रमभयार्तानां द्रुतं शीताम्बुसेविनाम्
अजीर्णाध्यशिनं चैव पञ्चकर्मापचारिणाम्॥६॥

नवान्नदधिमत्स्यातिलवणाम्लनिषेविणाम्
माषमूलकपिष्टान्नतिलक्षीरगुडाशिनाम्॥७॥

व्यवायं चाप्यजीर्णेऽन्ने निद्रां च भजतां दिवा
विप्रान् गुरुन् धर्षयतां पापं कर्म च कुर्वताम्॥८॥

वातादयस्त्रयो दुष्टास्त्वग्रक्तं मांसमम्बु च
दूषयन्ति स कुष्ठानां सप्तको द्रव्यसङ्ग्रहः॥९॥

अतः कुष्ठानि जायन्ते सप्त चैकादशैव च
न चैकदोषजं किञ्चित् कुष्ठं समुपलभ्यते॥१०॥

स्पर्शाज्ञत्वमतिस्वेदो न वा वैवर्ण्यमुन्नतिः
कोठानां लोमहर्षश्च कण्डूस्तोदः श्रमः क्लमः॥११॥

व्रणानामधिकं शूलं शीघ्रोत्पत्तिश्चिरस्थितिः
दाहः सुप्ताङ्गता चेति कुष्ठलक्षणमग्रजम्॥१२॥

अत ऊर्ध्वमष्टादशानां कुष्ठानां कपालोदुम्बरमण्डलर्ष्यजिह्वपुण्डरीकसिन्धुकाकणकैककुष्ठचर्मख्य-
किटिभविपादिकालसकदद्रुचर्मदलपामाविस्फोटकशतारुर्विचर्चिकानां लक्षणान्युपदेक्ष्यामः॥१३॥

कृष्णारुणकपालाभं यद्रूक्षं परुषं तनु
कापालं तोदबहुलं तत्कुष्ठं विषमं स्मृतम्॥१४॥

दाहकण्डूजारागपरीतं लोमपिञ्जरम्।

उदुम्बरफलाभासं कुष्ठमौदुम्बरं विदुः॥१५॥

श्वेतं रक्तं स्थिरं स्त्यानं स्निग्धमुत्सन्नमण्डलम्।

कृच्छ्रमन्योन्यसंसक्तं कुष्ठं मण्डलमुच्यते॥१६॥

कर्कशं रक्तपर्यन्तमन्तः श्यावं सवेदनम्।

यदृष्यजिह्वासंस्थानमृष्यजिह्वं तदुच्यते॥१७॥

सश्वेतं रक्तपर्यन्तं पुण्डरीकदलोपमम्।

सोत्सेधं च सदाहं च पुण्डरीकं तदुच्यते॥१८॥

श्वेतं ताम्रं तनु च यद्रजो घृष्टं विमुञ्चति।

अलाबूपुष्पवर्णं तत् सिध्मं प्रायेण चोरसि॥१९॥

यत् काकणन्तिकावर्णमपाकं तीव्रवेदनम्।

त्रिदोषलिङ्गं तत् कुष्ठं काकणं नैव सिध्यति॥२०॥

इति सप्तमहाकुष्ठानि

अस्वेदनं महावास्तु यन्मत्स्यशकलोपमम्।

तदेककुष्ठं

चर्मार्ख्यं बहलं हस्तिचर्मवत्॥२१॥

श्यावं किणखरस्पर्शं परुषं किटिभं स्मृतम्।

वैपादिकं पाणिपादस्फुटनं तीव्रवेदनम्॥२२॥

कण्डूमद्भिः सरागैश्च गण्डैरलसकं चितम्।

सकण्डूरागपिडकं दद्रुमण्डलमुद्गतम्॥२३॥

रक्तं सकण्डु सस्फोटं सरुदलति चापि यत्।

तच्चर्मदलमाख्यातं संस्पर्शासहमुच्यते॥२४॥

पामाश्वेतारुणश्यावाः कण्डूलाः पिडका भृशम्।

स्फोटोः श्वेतारुणाभासो विस्फोटोः स्युस्तनुत्वचः॥२५॥

रक्तं श्यावं सदाहार्तिं शतारुः स्याद्बहुव्रणम्।

सकण्डूः पिडका श्यावा बहुस्रावा विचर्चिका॥२६॥

इत्येकादश क्षुद्रकुष्ठानि

वातेऽधिकतरे कुष्ठं कापालं मण्डलं कफे |
पित्ते त्वौदुम्बरं विद्यात् काकणं तु त्रदोषजम् || २७ ||

वातपित्ते श्लेष्मपित्ते वातश्लेष्मणि चाधिके |
ऋष्यजिह्वं पुण्डरीकं सिध्मकुष्ठं च जायते || २८ ||

चर्मार्ण्यमेककुष्ठं च कटिम् सविपादिकम् |
कुष्ठं चालसकं ज्ञेयं प्रायो वातकफाधिकम् || २९ ||

पामा शतार्विस्फोटं दद्रुश्चर्मदलं तथा |
पित्तश्लेष्माधिकं प्रायः कफप्राया विचर्चिका || ३० ||

सर्वं त्रिदोषजं कुष्ठं दोषाणां तु बलाबलम् |
यथास्वैर्लक्षणैर्बुद्ध्वा कुष्ठानां क्रियते क्रिया || ३१ ||

दोषस्य यस्य पश्येत् कुष्ठेषु विशेषलिङ्गमद्रिक्तम् |
तस्यैव शमं कुर्यात्ततः परं चानुबन्धस्य || ३२ ||

कुष्ठविशेषैर्दोषा दोषविशेषैः पुनश्च कुष्ठानि |
ज्ञायन्ते तैर्हेतुहेतुस्तांश्च प्रकाशयति || ३३ ||

रौक्ष्यं शोषस्तोदः शूलं सङ्कोचनं तथाऽऽयामः |
पारुष्यं खरभावो हर्षः श्यावारुणत्वं च || ३४ ||

कुष्ठेषु वातलिङ्गं, दाहो रागः परिस्रवः पाकः |
विस्रो गन्धः क्लेदस्तथाऽङ्गपतनं च पित्तकृतम् || ३५ ||

श्वेत्यं शैत्यं कण्डूः स्थैर्यं चोत्सेधगौरवस्नेहाः |
कुष्ठेषु तु कफलिङ्गं जन्तुभिरभिभक्षणं क्लेदः || ३६ ||

सर्वैर्लिङ्गैर्युक्तं मतिमान् विवर्जयेदबलम् |
तृष्णादाहपरीतं शान्ताग्निं जन्तुभिर्जग्धम् || ३७ ||

वातकफप्रबलं यद्येकदोषोल्बणं न तत् कृच्छ्रम् |
कफपित्त-वातपित्तप्रबलानि तु कृच्छ्रसाध्यानि || ३८ ||

वातोत्तरेषु सर्पिर्वमनं श्लेष्मोत्तरेषु कुष्ठेषु |
पित्तोत्तरेषु मोक्षो रक्तस्य विरेचनं चाग्रे || ३९ ||

वमनविरेचनयोगाः कल्पोक्ताः कुष्ठिनां प्रयोक्तव्याः।
प्रच्छन्नमल्पे कुष्ठे महति च शस्तं सिराव्यधनम्॥४०॥

बहुदोषः संशोध्यः कुष्ठी बहुशोऽनुरक्षता प्राणान्।
दोषे ह्यतिमात्रहते वायुर्हन्यादबलमाशु॥४१॥

स्नेहस्य पानमिष्टं शुद्धे कोष्ठे प्रवाहिते रक्ते।
वायुर्हि शुद्धकोष्ठं कुष्ठिनमबलं विशति शीघ्रम्॥४२॥

दोषोत्किल्बहे हृदये वाम्यः कुष्ठेषु चोर्ध्वभागेषु।
कुटजफलमदनमधुकैः सपटोलैर्निम्बरसयुक्तैः॥४३॥

शीतरसः पक्वरसो मधूनि मधुकं च वमनानि।
कुष्ठेषु त्रिवृता दन्ती त्रिफला च विरेचने शस्ता॥४४॥

सौवीरकं तुषोदकमालोडनमासवाश्च सीधूनि।
शंसन्त्यधोहराणां यथाविरेकं क्रमश्चेष्टः॥४५॥

दावीर्बृहतीसेव्यैः पटोलपिचुमर्दमदनकृतमालैः।
सस्नेहैरास्थाप्यः कुष्ठी सकलिङ्गयवमुस्तैः॥४६॥

वातोल्बणं विरिक्तं निरूढमनुवासनार्हमालक्ष्य।
फलमधुकनिम्बकुटजैः सपटोलैः साधयेत्स्नेहम्॥४७॥

सैन्धवदन्तीमरिचं फणिज्झकः पिप्पली करञ्जफलम्।
नस्यं स्यात्सविडङ्गं क्रिमिकुष्ठकफप्रकोपघ्नम्॥४८॥

वैरेचनिकैर्धूमैः श्लोकस्थानेरितैः प्रशाम्यन्ति।
कृमयः कुष्ठकिलासाः प्रयोजितैरुत्तमाङ्गस्थाः॥४९॥

स्थिरकठिनमण्डलानां स्विन्नानां प्रस्तरप्रणाडीभिः।
कूर्चैर्विघट्टितानां रक्तोत्क्लेशोऽपनेतव्यः॥५०॥

आनूपवारिजानां मांसानां पोष्टलैः सुखोष्णैश्च।
स्विन्नोत्सन्नं विलिखेत् कुष्ठं तीक्ष्णेन शस्त्रेण॥५१॥

रुधिरागमार्थमथवा शृङ्गालाबूनि योजयेत् कुष्ठे।
प्रच्छिन्नमल्पं कुष्ठं विरेचयेद्वा जलौकोभिः॥५२॥

ये लेपाः कुष्ठानां युज्यन्ते निर्हतास्रदोषाणाम्।
संशोधिताशयानां सद्यः सिद्धिर्भवेत्तेषाम्॥५३॥

येषु न शस्त्रं क्रमते स्पर्शेन्द्रियनाशनानि यानि स्युः।
तेषु निपात्यः क्षारो रक्तं दोषं च विस्त्राव्य॥५४॥

पाषाणकठिनपरुषे सुप्ते कुष्ठे स्थिरे पुराणे च।
पीतागदस्य कार्यो विषैः प्रदेहोऽगदैश्चानु॥५५॥

स्तब्धानि सुप्तसुप्तान्यस्वेदनकण्डुलानि कुष्ठानि।
कूर्चैर्दन्तीत्रिवृताकरवीरकरञ्जकुटजानाम्॥५६॥

जात्यर्कनिम्बजैर्वा पत्रैः शस्त्रैः समुद्रफेनैर्वा।
घृष्टानि गोमयैर्वा ततः प्रदेहैः प्रदेह्यानि॥५७॥

मारुतकफकुष्ठघ्नं कर्मोक्तं पित्तकुष्ठिनां कार्यम्।
कफपित्तरक्तहरणं तिक्तकषायैः प्रशमनं च॥५८॥

सर्पीषि तिक्तकानि च यच्चान्यद्रक्तपित्तनुत् कर्म।
बाह्याभ्यन्तरमग्र्यं तत् कार्यं पित्तकुष्ठेषु॥५९॥

दोषाधिक्यविभागादित्येतत् कर्म कुष्ठनुत् प्रोक्तम्।
वक्ष्यामि कुष्ठशमनं प्रायस्त्वग्दोषसामान्यात्॥६०॥

दार्वी रसाञ्जनं वा गोमूत्रेण प्रबाधते कुष्ठम्।
अभया प्रयोजिता वा मासं सव्योषगुडतैला॥६१॥

मूलं पटोलस्य तथा गवाक्ष्याः पृथक् पलांशं त्रिफलात्वचश्च ।
स्यात्त्रायमाणा कटुरोहिणी च भागार्धिका नागरपादयुक्ता॥६२॥

पलं तथैषां सह चूर्णितानां जले शृतं दोषहरं पिबेन्ना।
जीर्णे रसैर्धन्वमृगद्विजानां पुराणशाल्योदनमाददीत॥६३॥

कुष्ठानि शोफं ग्रहणीप्रदोषमर्शांसि कृच्छ्राणि हलीमकं च।
षड्रात्रयोगेन निहन्ति चैष हृद्वस्तिशूलं विषमज्वरं च॥६४॥

मुस्तं व्योषं त्रिफला मञ्जिष्ठा दारु पञ्चमूल्यौ द्वे।
सप्तच्छदनिम्बत्वक् सविशालश्चित्रको मूर्वा॥६५॥

चूर्णं तर्पणभागैर्नवभिः संयोजितं समध्वाज्यम् ।
सिद्धं कुष्ठनिर्बर्हणमेतत् प्रायोगिकं भक्ष्यम्॥६६॥

श्वयथुं सपाण्डुरोगं श्वित्रं ग्रहणीप्रदोषमर्शांसि|
ब्रह्मभगन्दरपिडकाकण्डूकोठांश्च विनिहन्ति||६७||

इति मुस्तादिचूर्णं

त्रिफलाफलातिविषाकटुकानिम्बकलिङ्गकवचापटोलानाम्|
मागधिकारजनीद्वयपक्वकमूर्वाविशालानाम्||६८||

भूनिम्बपलाशानां दद्याद्विपलं ततस्त्रिवृद्धिगुणा|
तस्याश्च पुनर्ब्राह्मी तच्चूर्णं सुप्तिनुत् परमम्||६९||

लेलीतकप्रयोगो रसेन जात्याः समाक्षिकः परमः|
सप्तदशकुष्ठघाती माक्षिकधातुश्च मूत्रेण||७०||

श्रेष्ठं गन्धकयोगात् सुवर्णमाक्षिकप्रयोगाद्वा|
सर्वव्याधिनिबर्हणमद्यात् कुष्ठी रसं च निगृहीतम्||७१||

वज्रशिलाजतुसहितं सहितं वा योगराजेन|
सर्वव्याधिप्रशमनमद्यात्कुष्ठी निगृह्य नित्यं च||७२||

खदिरसुरदारुसारं श्रपयित्वा तद्रसेन तोयार्थः|
क्षौद्रप्रस्थे कार्यः कार्ये ते चाष्टपलिके च||७३||

तत्राश्चूर्णानामष्टपलं प्रक्षिपेत्तथाऽमूनि|
त्रिफलैले त्वङ्गरिचं पत्रं कनकं च कर्षाशम्||७४||

मत्स्यण्डिका मधुसमा तन्मासं जातमायसे भाण्डे|
मध्वासवमाचरतः कुष्ठकिलासे शमं यातः||७५||

इति मध्वासवः

खदिरकषायद्रोणं कुम्भे घृतभाविने समावाप्य|
द्रव्याणि चूर्णितानि च षट्पलिकान्यत्र देयानि||७६||

त्रिफलाव्योषविडङ्गरजनीमुस्ताटरूषकेन्द्रयवाः|
सौवर्णी च तथा त्वक् छिन्नरुहा चेति तन्मासम्||७७||

निदधीत धान्यमध्ये प्रातः प्रातः पिबेत्ततो युक्त्या|
मासेन महाकुष्ठं हन्त्येवाल्पं तु पक्षेण||७८||

अर्शःश्वासभगन्दरकासकिलासप्रमेहशोषांश्च|
ना भवति कनकवर्णः पीत्वाऽरिष्टं कनकबिन्दुम्||७९||

इति कनकबिन्दुरिष्टम्

कुष्ठेष्वनिलकफकृतेष्वेवं पेयस्तथाऽपि पैत्तेषु |
कृतमालक्वाथश्चाप्येष विशेषात् कफकृतेषु || ८० ||

त्रिफलासवश्च गौडः सचित्रकः कुष्ठरोगविनिहन्ता |
क्रमुकदशमूलदन्तीवराङ्गमधुयोगसंयुक्तः || ८१ ||

लघूनि चान्नानि हितानि विद्यात् कुष्ठेषु शाकनि च तिक्तकानि |
भल्लातकैः सत्रिफलैः सनिम्बैर्युक्तानि चान्नानि घृतानि चैव || ८२ ||

पुराणधान्यान्यथ जाङ्गलानि मांसानि मुद्गाश्च पटोलयुक्ताः |
शस्ता, न गुर्वम्लपयोदधीनि नानूपमत्स्या न गुडस्तिलाश्च || ८३ ||

एला कुष्ठं दावीं शतपुष्पा चित्रको विडङ्गश्च |
कुष्ठालेपनमिष्टं रसाब्जनं चाभया चैव || ८४ ||

चित्रकमेलां बिम्बीं वृषकं त्रिवृदर्कनागरकम् |
चूर्णीकृतमष्टाहं भावयितव्यं पलाशस्य || ८५ ||

क्षारेण गवां मूत्रसुतेन तेनास्य मण्डलान्याशु |
भिद्यन्ते विलयन्ति च लिप्तान्यर्काभितप्तानि || ८६ ||

मांसी मरिचं लवणं रजनी तगरं सुधा गृहाद्भूमः |
मूत्रं पित्तं क्षारः पालाशः कुष्ठहा लेपः || ८७ ||

त्रपु सीसमयश्चूर्णं मण्डलनुत् फल्गुचित्रकौ बृहती |
गोधारसः सलवणो दारु च मूत्रं च मण्डलनुत् || ८८ ||

कदलीपलाशपाटलिनिचुलक्षाराम्भसा प्रसन्नेन |
मांसेषु तोयकार्यं कार्यं पिष्टे च किण्वे च || ८९ ||

तैर्मदकः सुजातः किण्वैर्जनितं प्रलेपनं शस्तम् |
मण्डलकुष्ठविनाशनमातपसंस्थं कृमिघ्नं च || ९० ||

मुस्तं मदनं त्रिफला करञ्ज आरग्वधकलिङ्गयवाः |
दावीं ससप्तपर्णा स्नानं सिद्धार्थकं नाम || ९१ ||

एष कषायो वमनं विरेचनं वर्णकस्तथोद्धर्षः |
त्वग्दोषकुष्ठशोफप्रबाधनः पाण्डुरोगघ्नः || ९२ ||

कुष्ठं करञ्जबीजान्येडगजः कुष्ठसूदनो लेपः।
प्रपुन्नाडबीजसैन्धवरसाञ्जनकपित्थलोघ्राश्च॥१३॥

श्वेतकरवीरमूलं कुटजकरञ्जयोः फलं त्वचो दाव्याः।
सुमनःप्रवालयुक्तो लेपः कुष्ठापहः सिद्धः॥१४॥

लोघ्रस्य धातकीनां वत्सकबीजस्य नक्तमालस्य।
कल्कश्च मालतीनां कुष्ठेषून्मर्दनालेपौ॥१५॥

शैरीषी त्वक् पुष्पं कार्पास्या राजवृक्षपत्राणि।
पिष्टा च काकमाची चतुर्विधः कुष्ठनुल्लेपः॥१६॥

इति लेपाः

दाव्या रसाञ्जनस्य च निम्बपटोलस्य खदिरसारस्य।
आरग्वधवृक्षकयोस्त्रिफलायाः सप्तपर्णस्य॥१७॥

इति षट् कषाययोगाः कुष्ठघ्नाः सप्तमश्च तिनिशस्य।
स्नाने पाने च हितास्तथाऽष्टमश्चाश्चमारस्य॥१८॥

आलेपनं प्रघर्षणमवचूर्णनमेत एव च कषायाः।
तैलघृतपाकयोगे चेध्यन्ते कुष्ठशान्त्यर्थम्॥१९॥

त्रिफला निम्बपटोलं मञ्जिष्ठा रोहिणी वचा रजनी।
एष कषायोऽध्यस्तो निहन्ति कफपित्तजं कुष्ठम्॥१००॥

एतैरेव च सर्पिः सिद्धं वातोल्बणं जयति कुष्ठम्।
एष च कल्पो दिष्टः खदिरासनदारुनिम्बानाम्॥१०१॥

कुष्ठार्कतुत्थकट्फलमूलकबीजानि रोहिणी कटुका।
कुटजफलोत्पलमुस्तं बृहतीकरवीरकासीसम्॥१०२॥

एडगजनिम्बपाठा दुरालभा चित्रको विडङ्गश्च।
तिक्तालाबुकबीजं कम्पिल्लकसर्षपौ वचा दावी॥१०३॥

एतैस्तैलं सिद्धं कुष्ठघ्नं योग एष चालेपः।
उद्वर्तनं प्रघर्षणमवचूर्णनमेष एवेष्टः॥१०४॥

श्वेतकरवीरकरसो गोमूत्रं चित्रको विडङ्गश्च।
कुष्ठेषु तैलयोगः सिद्धोऽयं सम्मतो भिषजाम्॥१०५॥

इति श्वेतकरवीराद्यं तैलम्

श्वेतकरवीरपल्लवमूलत्वग्बत्सको विडङ्गश्च।

कुष्ठार्कमूलसर्षपशिग्रुत्वग्रोहिणी कटुका॥१०६॥

एतैस्तैलं सिद्धं कल्कैः पादांशिकैर्गवां मूत्रम्।

दत्त्वा तैलचतुर्गुणमभ्यङ्गात् कुष्ठकण्डूघ्नम्॥१०७॥

इति श्वेतकरवीरपल्लवाद्यं तैलम्

तिक्तालाबुकबीजं द्वे तुल्ये रोचना हरिद्रे द्वे।

बृहतीफलमेरुण्डः सविशालश्चित्रको मूर्वा॥१०८॥

कासीसहिङ्गुशिग्रुत्र्यूषणसुरदारुतुम्बुरुविडङ्गम्।

लाङ्गालकं कुटजत्वक् कटुकाख्या रोहिणी चैव॥१०९॥

सर्षपतैलं कल्कैरेतैर्मूत्रे चतुर्गुणे साध्यम्।

कण्डूकुष्ठविनाशनमभ्यङ्गान्मारुतकफहन्त॥११०॥

इति तिक्तेक्ष्वाकवादितैलम्

कनकक्षीरी शैला भार्गी दन्त्याः फलानि मूलं च।

जातीप्रवालसर्षपलशुनविडङ्गं करञ्जत्वक्॥१११॥

सप्तच्छदार्कपल्लवमूलत्वङ्निम्बचित्रकास्फोताः।

गुञ्जैरण्डं बृहतीमूलकसुरसार्जकफलानि॥११२॥

कुष्ठं पाठा मुस्तं तुम्बुरुमूर्वावचाः सषड्ग्रन्थाः।

एङ्गजकुटजशिग्रुत्र्यूषणभल्लातकक्षवकाः॥११३॥

हरितालमवाक्पुष्पी तुल्यं कम्पिल्लकोऽमृतासञ्ज्ञः।

सौराष्ट्री कासीसं दार्वीत्वक् सर्जिकालवणम्॥११४॥

कल्कैरेतैस्तैलं करवीरकमूलपल्लवकषाये।

सार्षपमथवा तैलं गोमूत्रचतुर्गुणं साध्यम्॥११५॥

स्थाय्यं कटुकालाबुनि तत्सिद्धं तेन मण्डलान्याशु।

भिन्द्याद्विषगभ्यङ्गात्कृमींश्च कण्डू च विनिहन्त्यात्॥११६॥

इति कनकक्षीरीतैलम्

कुष्ठं तमालपत्रं मरिचं समनःशिलं सकासीसम्।

तैलेन युक्तमुषितं सप्ताहं भाजने ताम्रे॥११७॥

तेनालिप्तं सिद्धं सप्ताहाह्येति तिष्ठतो धर्मे
मासान्नं किलासं स्नानं मुक्त्वा विशुद्धतनोः॥११८॥

इति सिद्धे लेपः

सर्षपकरञ्जकोषातकीनां तैलान्यथेङ्गुदीनां च
कुष्ठेषु हितान्याहुस्तैलं यच्चापि खदिरसारस्य॥११९॥

जीवन्ती मञ्जिष्ठा दार्वी कम्पिल्लकः पयस्तुथम्
एष घृततैलपाकः सिद्धः सिद्धे च सर्जरसः॥१२०॥

देयः समधूच्छिष्टो विपादिका तेन शाम्यतेऽभ्यक्ता
चर्मैककुष्ठकिटिमं कुष्ठं शाम्यत्यलसकं च॥१२१॥

इति विपादिकाहरघृततैले

क्रिष्णं वराहरुधिरं पृथ्वीका सैन्धवं च लेपः स्यात्
लेपो योज्यः कुस्तुम्बुरुणि कुष्ठं च मण्डलनुत्॥१२२॥

पूतीकदारुजटिलाः पक्वसुरा क्षौद्रमुद्रपण्यौ च
लेपः सकाकनासो मण्डलकुष्ठापहः सिद्धः॥१२३॥

चित्रकशोभाञ्जनकौ गुडूच्यपामार्गदेवदारुणि
खदिरो धवश्च लेपः श्यामा दन्ती द्रवन्ती च॥१२४॥

लाक्षारसाञ्जनैलाः पुनर्नवा चेति कुष्ठिनो लेपाः
दधिमण्डयुताः सर्वे देयाः षण्मारुतकफकुष्ठघ्नाः॥१२५॥

एङ्गजकुष्ठसैन्धवसौवीरकसर्षपैः कृमिघ्नेश्च
कृमिकुष्ठमण्डलाख्यं दद्रुकुष्ठं च शममुपैति॥१२६॥

एङ्गजः सर्जरसो मूलकबीजं च सिद्धकुष्ठानाम्
काञ्जिकयुक्तं तु पृथक्कृतमिदमुद्धर्तनं लेपाः॥१२७॥

वासा त्रिफला पाने स्नाने चोद्धर्तने प्रलेपे च
बृहतीसेव्यपटोलाः ससारिवा रोहिणी चैव॥१२८॥

खदिरावघातककुभरोहीतकलोप्रकुटजधवनिम्बाः
सप्तच्छदकरवीराः शस्यन्ते स्नानपानेषु॥१२९॥

जलवाप्यलोहकेशरपत्रप्लवचन्दनं मृणालानि
भागोत्तराणि सिद्धं प्रलेपनं पित्तकफकुष्ठे॥१३०॥

यष्ट्याह्वलोघ्नपचकपटोलपिचुमर्दचन्दनरसाश्च |
स्नाने पाने च हिताः सुशीतलाः पित्तकुष्ठिभ्यः || १३१ ||

आलेपनं प्रियङ्गुहरीणुका वत्सकस्य च फलानि |
सातिविषा च ससेव्या सचन्दना रोहिणी कटुका || १३२ ||

तिक्तघृतैर्धौतघृतैरभ्यङ्गो दह्यमानकुष्ठेषु |
तैलैश्चन्दनमधुकप्रपौण्डरीकोत्पलयुतैश्च || १३३ ||

क्लेदे प्रपतति चाङ्गो दाहे विस्फोटके सचर्मदले |
शीताः प्रदेहसेका व्यथो विरेको घृतं तिक्तम् || १३४ ||

खदिरघृतं निम्बघृतं दावीघृतमुत्तमं पटोलघृतम् |
कुष्ठेषु रक्तपित्तप्रबलेषु भिषग्जितं सिद्धम् || १३५ ||

त्रिफलात्वचोऽर्धपलिकाः पटोलपत्रं च कार्षिकाः शेषाः |
कटुरोहिणी सनिम्बा यष्ट्याह्वा त्रायमाणा च || १३६ ||

एष कषायः साध्यो दत्त्वा द्विपलं मसूरविदलानाम् |
सलिलाढकेऽष्टभागे शेषे पूतो रसो ग्राह्यः || १३७ ||

ते च कषायेऽष्टपले चतुष्पलं सर्पिषश्च पक्तव्यम् |
यावत्स्यादष्टपलं शेषं पेयं ततः कोष्णम् || १३८ ||

तद्वातपित्तकुष्ठं वीसर्पं वातशोणितं प्रबलम् |
ज्वरदाहगुल्मविद्रधिभिभ्रमविस्फोटकान् हन्ति || १३९ ||

निम्बपटोलं दावीं दुरालभां तिक्तरोहिणीं त्रिफलाम् |
कुर्यादध्वदलांशं पर्पटकं त्रायमाणां च || १४० ||

सलिलाढकसिद्धानां रसेऽष्टभागस्थिते क्षिपेत् पूते |
चन्दनकिराततिक्तकमागधिकास्त्रायमाणां च || १४१ ||

मुस्तं वत्सकबीजं कल्कीकृत्यार्धकार्षिकान् भागान् |
नवसर्पिषश्च षट्पलमेतत्सिद्धं घृतं पेयम् || १४२ ||

कुष्ठज्वरगुल्माशोऽग्रहणीपाण्ड्वामयश्चयथुहारिः |
पामाविसर्पपिडकाकण्डूमदगण्डनुत्सिद्धम् || १४३ ||

इति तिक्तषट्पलकं घृतम्

सप्तच्छदं प्रतिविषां शम्पाकं तिक्तरोहिणीं पाठाम्
मुस्तमुशीरं त्रिफलां पटोलपिचुमर्दपर्पटकम् ॥१४४॥

धन्वयवासं चन्दनमुपकुल्यां पथकं हरिद्रे द्वे
षड्ग्रन्थां सविशालां शतावरीं सारिवे चोभे ॥१४५॥

वत्सकबीजं यासं मूर्वामृतां किराततिक्तं च
कल्कान् कुर्यान्मतिमान्यष्ट्याह्वं त्रायमाणां च ॥१४६॥

कल्कश्चातुर्भांगो जलमष्टगुणं रसोऽमृतफलानाम्
द्विगुणो घृतात्प्रदेयस्तत्सर्पिः पाययेत्सिद्धम् ॥१४७॥

कुष्ठानि रक्तपित्तप्रबलान्यर्शांसि रक्तवाहीनि
वीसर्पमम्लपित्तं वातासृक् पाण्डुरोगं च ॥१४८॥

विस्फोटकान्सपामानुन्मादं कामलां ज्वरं कण्डूम्
हृद्रोगगुल्मपिडका असृग्दरं गण्डमालां च ॥१४९॥

हन्यादेतत् सर्पिः पीतं काले यथाबलं सद्यः
योगशतैरप्यजितान्महाविकारान्महातिक्तम् ॥१५०॥

इति महातिक्तकं घृतम्

दोषे हृतेऽपनीते रक्ते बाह्यान्तरे कृते शमने
स्नेहे च कालयुक्ते न कुष्ठमनुवर्तते साध्यम् ॥१५१॥

खदिरस्य तुलाः पञ्च शिंशपासनयोस्तुले
तुलार्धाः सर्व एवैते करञ्जारिष्टवेतसाः ॥१५२॥

पर्पटः कुटजश्चैव वृषः कृमिहरस्तथा
हरिद्रे कृतमालश्च गुडूची त्रिफला त्रिवृत् ॥१५३॥

सप्तपर्णश्च सङ्क्षुण्णा दशद्रोणेषु वारिणः
अष्टभागावशेषं तु कषायमवतारयेत् ॥१५४॥

धात्रीरसं च तुल्यांशं सर्पिषश्चाढकं पचेत्
महातिक्तककल्कैस्तु यथोक्तेः पलसम्मितैः ॥१५५॥

निहन्ति सर्वकुष्ठानि पानाभ्यङ्गनिषेवणात्
महाखदिरमित्येतत् परं कुष्ठविकारनुत् ॥१५६॥

इति महाखदिरं घृतम्

प्रपतत्सु लसीकाप्रसृतेषु गात्रेषु जन्तुजग्धेषु|
मूत्रं निम्बविडङ्गो स्नानं पानं प्रदेहश्च||१५७||

वृषकुटजसप्तपर्णाः करवीरकरञ्जनिम्बखदिराश्च|
स्नाने पाने लेपे क्रिमिकुष्ठनुदः सगोमूत्राः||१५८||

पानाहारविधाने प्रसेचने धूपने प्रदेहे च|
कृमिनाशनं विडङ्गं विशिष्यते कुष्ठहा खदिरः||१५९||

एङ्गजः सविडङ्गो मूलान्यारग्वधस्य कुष्ठानाम्|
उद्दालनं श्वदन्ता गोश्ववराहोष्ट्रदन्ताश्च||१६०||

एङ्गजः सविडङ्गो द्वे च निशे राजवृक्षमूलं च|
कुष्ठोद्दालनमग्र्यं सपिप्पलीपाकलं योज्यम्||१६१||

श्वित्राणां सविशेषं योक्तव्यं सर्वतो विशुद्धानाम्|
श्वित्रे संसनमग्र्यं मलपूरस इष्यते सगुडः||१६२||

तं पीत्वा सुस्निग्धो यथाबलं सूर्यपादसन्तापम्|
संसेवेत विरिक्तस्त्र्यहं पिपासुः पिबेत् पेयाम्||१६३||

श्वित्रेऽङ्गो ये स्फोटा जायन्ते कण्टकेन तान्भिन्द्यात्|
स्फोटेषु विस्सुतेषु प्रातः प्रातः पिबेत् पक्षम्||१६४||

मलपूमसनं प्रियङ्गुं शतपुष्पां चाम्भसा समुत्क्वाथ्य|
पालाशं वा क्षारं यथाबलं फणितोपेतम्||१६५||

यच्चान्यत् कुष्ठघ्नं श्वित्राणां सर्वमेव तच्छस्तम्|
खदिरोदकसंयुक्तं खदिरोदकपानग्र्यं वा||१६६||

समनःशिलं विडङ्गं कासीसं रोचनां कनकपुष्पीम्|
श्वित्राणां प्रशमार्थं ससैन्धवं लेपनं दद्यात्||१६७||

कदलीक्षारयुतं वा खरास्थि दग्धं गवां रुधिरयुक्तम्|
हस्तिमदाध्युषितं वा मालत्याः कोरकक्षारम्||१६८||

नीलोत्पलं सकुष्ठं ससैन्धवं हस्तिमूत्रपिष्टं वा|
मूलकबीजावल्गुजलेपः पिष्टो गवां मूत्रे||१६९||

काकोदुम्बरिका वा सावल्गुजचित्रका गवां मूत्रे|
पिष्टा मनःशिला वा संयुक्ता बर्हिपित्तेन||१७०||

लेपः किलासहन्ता बीजान्यावल्गुजानि लाक्षा च |
गोपित्तमञ्जने द्वे पिप्पल्यः काललोहरजः || १७१ ||

शुद्ध्या शोणितमोक्षैर्विरूक्षणैर्भक्षणैश्च सक्तूनाम् |
श्वित्रं कस्यचिदेव प्रणश्यति क्षीणपापस्य || १७२ ||

दारुणं चारुणं श्वित्रं किलासं नामभिस्रिभिः |
विज्ञेयं त्रिविधं तच्च त्रिदोषं प्रायशश्च तत् || १७३ ||

दोषे रक्ताश्रिते रक्तं ताम्रं मांससमाश्रिते |
श्वेतं मेदःश्रिते श्वित्रं गुरु तच्चोत्तरोत्तरम् || १७४ ||

यत् परस्परतोऽभिन्नं बहु यद्रक्तलोमवत् |
यच्च वर्षगणोत्पन्नं तच्छिवत्रं नैव सिध्यति || १७५ ||

अरक्तलोम तनु यत् पाण्डु नातिचिरोत्थितम् |
मध्यावकाशे चोच्छूनं श्वित्रं तत्साध्यमुच्यते || १७६ ||

वचांस्यतथ्यानि कृतघ्नभावो निन्दा सुराणां गुरुधर्षणं च |
पापक्रिया पूर्वकृतं च कर्म हेतुः किलासस्य विरोधि चान्नम् || १७७ ||

तत्र श्लोकाः-

हेतुर्द्रव्यं लिङ्गं विविधं ये येषु चाधिका दोषाः |
कुष्ठेषु दोषलिङ्गं समासतो दोषनिर्देशः || १७८ ||

साध्यमसाध्यं कृच्छ्रं कुष्ठं कुष्ठापहाश्च ये योगाः |
सिद्धाः किलासहेतुर्लिङ्गं गुरुलाघवं तथा शान्तिः || १७९ ||

इति सङ्ग्रहः प्रणीतो महर्षिणा कुष्ठनाशनेऽध्याये |
स्मृतिबुद्धिवर्धनार्थं शिष्याय हुताशवेशाय || १८० ||

8 Chapter: राजयक्ष्मचिकित्सि

अथातो राजयक्ष्मचिकित्सितं व्याख्यास्यामः॥१॥

इति ह स्माह भगवानात्रेयः॥२॥

दिवौकसां कथयतामृषिभिर्वै श्रुता कथा

कामव्यसनसंयुक्ता पौराणी शशिनं प्रति॥३॥

रोहिण्यामतिसक्तस्य शरीरं नानुरक्षतः

आजगामाल्पतामिन्दोर्देहः स्नेहपरिक्षयात्॥४॥

दुहितृणामसम्भोगाच्छेषाणां च प्रजापतेः

क्रोधो निःश्वासरूपेण मूर्तिमान् निःसृतो मुखात्॥५॥

प्रजापतेर्हि दुहितृष्टाविंशतिमंशुमान्

भार्यार्थं प्रतिजग्राह न च सर्वास्ववर्तत॥६॥

गुरुणा तमवध्यातं भार्यास्वसमवर्तिनम्

रजःपरीतमबलं यक्ष्मा शशिनमाविशत्॥७॥

सोऽभिभूतोऽतिमहता गुरुक्रोधेन निष्प्रभः

देवदेवर्षिसहितो जगाम शरणं गुरुम्॥८॥

अथ चन्द्रमसः शुद्धां मतिं बुद्ध्वा प्रजापतिः

प्रसादं कृतवान् सोमस्ततोऽश्विभ्यां चिकित्सितः॥९॥

स विमुक्तग्रहश्चन्द्रो विरराज विशेषतः

ओजसा वर्धितोऽश्विभ्यां शुद्धं सत्त्वमवाप च॥१०॥

क्रोधो यक्ष्मा ज्वरो रोग एकाथो दुःखसञ्ज्ञकः

यस्मात् स राज्ञः प्रागासीद्राजयक्ष्मा ततो मतः॥११॥

स यक्ष्मा हुङ्कृतोऽश्विभ्यां मानुषं लोकमागतः

लब्ध्वा चतुर्विधं हेतुं समाविशति मानवान्॥१२॥

अयथाबलमारम्भं वेगसन्धारणं क्षयम्

यक्ष्मणः कारणं विद्याच्चतुर्थं विषमाशनम्॥१३॥

युद्धाध्ययनभाराध्वलङ्घनप्लवनादिभिः

पतनैरभिघातैर्वा साहसैर्वा तथाऽपरैः॥१४॥

अयथाबलमारम्भैर्जन्तोरुसि विक्षते|

वायुः प्रकुपितो दोषावुदीर्योभौ प्रधावति||१५||

स शिरःस्थः शिरःशूलं करोति गलमाश्रितः|

कण्ठोद्ध्वंसं च कासं च स्वरभेदमरोचकम्||१६||

पार्श्वशूलं च पार्श्वस्थो वर्चोभेदं गुदे स्थितः|

जृम्भां ज्वरं च सन्धिस्थ उरःस्थश्चोरसो रुजम्||१७||

क्षणनादुरसः कासात् कफं धीवेत् सशोणितम्|

जर्जरणोरसा कृच्छ्रमुरःशूलातिपीडितः||१८||

इति साहसिको यक्ष्मा रूपैरैतैः प्रपद्यते|

एकादशभिरात्मज्ञो भजेत्तस्मान्न साहसम्||१९||

ह्रीमत्त्वाद्वा घृणित्वाद्वा भयाद्वा वेगमागतम्|

वातमूत्रपुरीषाणां निगृह्णाति यदा नरः||२०||

तदा वेगप्रतीधातात् कफपित्ते समीरयन्|

ऊर्ध्वं तिर्यग्धश्चैव विकारान् कुरुतेऽनिलः||२१||

प्रतिश्यायं च कासं च स्वरभेदमरोचकम्|

पार्श्वशूलं शिरःशूलं ज्वरमंसावमर्दनम्||२२||

अङ्गमर्दं मुहुश्छर्दि वर्चोभेदं त्रिलक्षणम्|

रूपाण्येकादशैतानि यक्ष्मा यैरुच्यते महान्||२३||

ईर्ष्योत्कण्ठाभयत्रासक्रोधशोकातिकर्शनात्|

अतिव्यवायानशनाच्छुक्रमोजश्च हीयते||२४||

ततः स्नेहक्षयाद्वायुर्वृद्धो दोषावुदीरयन्|

प्रतिश्यायं ज्वरं कासमङ्गमर्दं शिरोरुजम्||२५||

श्वासं विड्भेदमरुचिं पार्श्वशूलं स्वरक्षयम्|

करोति चांससन्तापमेकादशगदानिमान् ||२६||

लिङ्गान्यावेदयन्त्येतान्येकादश महागदम्|

सम्प्राप्तं राजयक्ष्माणं क्षयात् प्राणक्षयप्रदम्||२७||

विविधान्यन्नपानानि वैषम्येण समश्नतः|

जनयन्त्यामयान् घोरान्विषमान्मारुतादयः||२८||

स्रोतांसि रुधिरादीनां वैषम्याद्विषमं गताः।
रुद्ध्वा रोगाय कल्पन्ते पुष्यन्ति च न धातवः॥२९॥

प्रतिश्यायं प्रसेकं च कासं छर्दिमरोचकम्।
ज्वरमंसाभितापं च छर्दनं रुधिरस्य च॥३०॥

पार्श्वशूलं शिरःशूलं स्वरभेदमथापि च।
कफपित्तानिलकृतं लिङ्गं विद्याद्यथाक्रमम्॥३१॥

इति व्याधिसमूहस्य रोगराजस्य हेतुजम्।
रूपमेकादशविधं हेतुश्लोक्तश्चतुर्विधः॥३२॥

पूर्वरूपं प्रतिश्यायो दौर्बल्यं दोषदर्शनम्।
अदोषेष्वपि भावेषु काये बीभत्सदर्शनम्॥३३॥

घृणित्वमश्रुतश्चापि बलमांसपरिक्षयः।
स्त्रीमद्यमांसप्रियता प्रियता चावगुण्ठने॥३४॥

मक्षिकाघुणकेशानां तृणानां पतनानि च।
प्रायोऽन्नपाने केशानां नखानां चाभिवर्धनम्॥३५॥

पतत्रिभिः पतङ्गैश्च श्वापदैश्चाभिघर्षणम्।
स्वप्ने केशास्थिराशीनां भस्मनश्चाधिरोहणम्॥३६॥

जलाशयानां शैलानां वनानां ज्योतिषामपि।
शुष्यतां क्षीयमाणानां पततां यच्च दर्शनम्॥३७॥

प्राग्रूपं बहुरूपस्य तज्ज्ञेयं राजयक्ष्मणः॥३८॥

रूपं त्वस्य यथोद्देशं निर्देक्ष्यामि सभेषजम्॥३८॥

यथास्वेनोष्मणा पाकं शारीरा यान्ति धातवः।
स्रोतसा च यथास्वेन धातुः पुष्यति धातुतः॥३९॥

स्रोतसां सन्निरोधाच्च रक्तादीनां च सङ्क्षयात्।
धातूष्मणां चापचयाद्राजयक्ष्मा प्रवर्तते॥४०॥

तस्मिन् काले पचत्यग्निर्यदन्नं कोष्ठसंश्रितम्।
मलीभवति तत् प्रायः कल्पते किञ्चिदोजसे॥४१॥

तस्मात् पुरीषं संरक्ष्यं विशेषाद्राजयक्ष्मणः।
सर्वधातुक्षयार्तस्य बलं तस्य हि विड्बलम्॥४२॥

रसः स्रोतःसु रुद्धेषु स्वस्थानस्थो विदह्यते ।
स ऊर्ध्वं कासवेगेन बहुरूपः प्रवर्तते॥४३॥

जायन्ते व्याधयश्चातः षडेकादश वा पुनः।
येषां सङ्घातयोगेन राजयक्ष्मेति कथ्यते॥४४॥

कासोऽसतापो वैस्वर्यं ज्वरः पार्श्वशिरोरुजा।
छर्दनं रक्तकफयोः श्वासवर्चोगदोऽरुचिः॥४५॥

रूपाण्येकादशैतानि यक्ष्मणः षडिमानि वा।
कासो ज्वरः पार्श्वशूलं स्वरवर्चोगदोऽरुचिः॥४६॥

सर्वैरधैस्त्रिभिर्वाऽपि लिङ्गैर्मासबलक्षये।
युक्तो वर्ज्यश्चित्स्यस्तु सर्वरूपोऽप्यतोऽन्यथा॥४७॥

प्राणमूले स्थितः श्लेष्मा रुधिरं पित्तमेव वा।
मारुताध्मातशिरसो मारुतं श्यायते प्रति॥४८॥

प्रतिश्यायस्ततो धोरो जायते देहकर्शनः।
तस्य रूपं शिरःशूलं गौरवं प्राणविप्लवः॥४९॥

ज्वरः कासः कफोत्क्लेशः स्वरभेदोऽरुचिः क्लमः।
इन्द्रियाणामसामर्थ्यं यक्ष्मा चातः प्रजायते॥५०॥

पिच्छिलं बहलं विसं हरितं श्वेतपीतकम्।
कासमानो रसं यक्ष्मी निष्ठीवति कफानुगम्॥५१॥

अंसपार्श्वाभितापश्च सन्तापः करपादयोः।
ज्वरः सर्वाङ्गश्चेति लक्षणं राजयक्ष्मणः॥५२॥

वातात्पित्तात्कफाद्रक्तात् कासवेगात् सपीनसात्।
स्वरभेदो भवेद्वाताद्रूक्षः क्षामश्चलः स्वरः॥५३॥

तालुकण्ठपरिप्लोषः पित्ताद्भक्तुमसूयते।
कफाद्भेदो विबद्धश्च स्वरः खुरखुरायते॥५४॥

सन्नो रक्तविबद्धत्वात् स्वरः कृच्छ्रात् प्रवर्तते।
कासातिवेगात् कषणः पीनसात्कफवातिकः॥५५॥

पार्श्वशूलं त्वनियतं सङ्कोचायामलक्षणम्।
शिरःशूलं ससन्तापं यक्ष्मिणः स्यात्सगौरवम्॥५६॥

अभिसन्ने शरीरे तु यक्ष्मिणो विषमाशनात्।
कण्ठात्प्रवर्तते रक्तं श्लेष्मा चोत्क्लिष्टसञ्चितः॥५७॥

रक्तं विबद्धमार्गत्वान्मांसादीन्नुपपद्यते।
आमाशयस्थमुत्क्लिष्टं बहुत्वात् कण्ठमेति च॥५८॥

वातश्लेष्मविबद्धत्वादुरसः श्वासमृच्छति।
दोषैरुपहते चाग्नौ सपिच्छमतिसार्यते॥५९॥

पृथ्यदोषैः समस्तेर्वा जिह्वाहृदयसंश्रितैः।
जायतेऽरुचिराहारे द्विष्टैरर्थैश्च मानसैः॥६०॥

कषायतिक्तमधुरैर्विद्यान्मुखरसैः क्रमात्।
वाताद्यैररुचिं जातां मानसीं दोषदर्शनात्॥६१॥

अरोचकात् कासवेगाद्दोषोत्क्लेशाद्भयादपि।
छर्दिर्या सा विकाराणामन्येषामप्युपद्रवः॥६२॥

सर्वस्त्रिदोषजो यक्ष्मा दोषाणां तु बलाबलम्।
परीक्ष्यावस्थिकं वैद्यः शोषिणं समुपाचरेत्॥६३॥

प्रतिश्याये शिरःशूले कासे श्वासे स्वरक्षये।
पार्श्वशूले च विविधाः क्रियाः साधारणीः शृणु॥६४॥

पीनसे स्वेदमभ्यङ्गं धूममालेपनानि च।
परिषेकावगाहांश्च यावकं वाट्यमेव च॥६५॥

लवणाम्लकटूष्णांश्च रसान् स्नेहोपबृंहितान्।
लावतित्तिरिदक्षाणां वर्तकानां च कल्पयेत्॥६६॥

सपिप्पलीकं सयवं सकुलत्थं सनागरम्।
दाडिमामलकोपेतं स्निग्धमाजं रसं पिबेत्॥६७॥

तेन षड्विनिवर्तन्ते विकाराः पीनसादयः।
मूलकानां कुलत्थानां यूषैर्वा सूपकल्पितैः॥६८॥

यवगोधूमशाल्यन्नैर्यथासात्म्यमुपाचरेत्।
पिबेत्प्रसादं वारुण्या जलं वा पाञ्चमूलिकम्॥६९॥

धान्यनागरसिद्धं वा तामलक्याऽथवा शृतम् |
पर्णिनीभिश्चतसृभिस्तेन चान्नानि कल्पयेत् ||७०||

कृशरोत्कारिकामाषकुलत्थयवपायसैः |
सङ्करस्वेदविधिना कण्ठं पार्श्वमुरः शिरः ||७१||

स्वेदयेत् पत्रभङ्गेण शिरश्च परिषेचयेत् |
बलागुडूचीमधुकशृतैर्वा वारिभिः सुखैः ||७२||

बस्तमत्स्यशिरोभिर्वा नाडीस्वेदं प्रयोजयेत् |
कण्ठे शिरसि पार्श्वे च पयोभिर्वा सवातिकैः ||७३||

औदकानूपमांसानि सलिलं पाञ्चमूलिकम् |
सस्नेहमारनालं वा नाडीस्वेदे प्रयोजयेत् ||७४||

जीवन्त्याः शतपुष्पाया बलाया मधुकस्य च |
वचाया वेशवारस्य विदार्या मूलकस्य च ||७५||

औदकानूपमांसानामुपनाहाः सुसंस्कृताः |
शस्यन्ते सचतुःस्नेहाः शिरःपार्श्वसशूलिनाम् ||७६||

शतपुष्पा समधुकं कुष्ठं तगरचन्दने |
आलेपनं स्यात् सघृतं शिरःपार्श्वसशूलनुत् ||७७||

बला रास्ना तिलाः सर्पिर्मधुकं नीलमुत्पलम् |
पलङ्कषा देवदारु चन्दनं केशरं घृतम् ||७८||

वीरा बला विदारी च कृष्णगन्धा पुनर्नवा |
शतावरी पयस्या च कतूणं मधुकं घृतम् ||७९||

चत्वार एते श्लोकार्थैः प्रदेहाः परिकीर्तिताः |
शस्ताः संसृष्टदोषाणां शिरःपार्श्वसशूलिनाम् ||८०||

नावनं धूमपानानि स्नेहाश्चौत्तरभक्तिकाः |
तैलान्यभ्यङ्गयोगीनि बस्तिकर्म तथा परम् ||८१||

शृङ्गालाबुजलौकोभिः प्रदुष्टं व्यधनेन वा |
शिरःपार्श्वसशूलेषु रुधिरं तस्य निहीत् ||८२||

प्रदेहः सघृतश्चेष्टः पञ्चकोशीरचन्दनैः |
दूर्वामधुकमञ्जिष्ठाकेशरैर्वा घृताप्लुतैः ||८३||

प्रपौण्डरीकनिर्गुण्डीपचकेशरमुत्पलम् |
कशेरुकाः पयस्या च ससर्पिष्कं प्रलेपनम् || ८४ ||

चन्दनाद्येन तैलेन शतधौतेन सर्पिषा |
अभ्यङ्गः, पयसा सेकः शस्तश्च मधुकाम्बुना || ८५ ||

माहेन्द्रेण सुशीतेन चन्दनादिशूतेन वा |
परिषेकः प्रयोक्तव्य इति संशमनी क्रिया || ८६ ||

दोषाधिकानां वमनं शस्यते सविरेचनम् |
स्नेहस्वेदोपपन्नानां सस्नेहं यन्न कर्शनम् || ८७ ||

शोषी मुञ्चति गात्राणि पुरीषस्रंसनादपि |
अबलापेक्षिणीं मात्रां किं पुनर्यो विरिच्यते || ८८ ||

योगान् संशुद्धं कोष्ठानां कासे श्वासे स्वरक्षये |
शिरःपार्श्वसशूलेषु सिद्धानेतान्प्रयोजयेत् || ८९ ||

बलाविदारिगन्धाद्यैर्विदार्या मधुकेन वा |
सिद्धं सलवणं सर्पिर्नस्यं स्यात्स्वर्यमुत्तमम् || ९० ||

प्रपौण्डरीकं मधुकं पिप्पली बृहती बला |
क्षीरं सर्पिश्च तत्सिद्धं स्वर्यं स्यान्नावनं परम् || ९१ ||

शिरःपार्श्वसशूलघ्नं कासश्वासनिबर्हणम् |
प्रयुज्यमानं बहुशो घृतं चौत्तरभक्तिकम् || ९२ ||

दशमूलेन पयसा सिद्धं मांसरसेन च |
बलागर्भं घृतं सद्यो रोगानेतान् प्रबाधते || ९३ ||

भक्तस्योपरि मध्ये वा यथाग्न्यभ्यवचारितम् |
रास्नाघृतं वा सक्षीरं सक्षीरं वा बलाघृतम् || ९४ ||

लेहान् कासापहान् स्वर्याञ् श्वासहिककानिबर्हणान् |
शिरःपार्श्वसशूलघ्नान् स्नेहांश्चातः परं शृणु || ९५ ||

घृतं खर्जूरमृद्धीकाशर्कराक्षौद्रसंयुतम् |
सपिप्पलीकं वैस्वर्यकासश्वासज्वरापहम् || ९६ ||

दशमूलशृतात् क्षीरात् सर्पिर्यदुदियान्नवम् |
सपिप्पलीकं सक्षौद्रं तत् परं स्वरबोधनम् || ९७ ||

शिरःपार्श्वसशूलघ्नं कासश्वासज्वरापहम् |
 पञ्चभिः पञ्चमूलैर्वा शृताद्यदुदियाद्धृतम् || १८ ||
 पञ्चानां पञ्चमूलानां रसे क्षीरचतुर्गुणे |
 सिद्धं सर्पिर्जयत्येतद्यक्ष्मणः सप्तकं बलम् || १९ ||
 खर्जूरं पिप्पली द्राक्षा पथ्या शृङ्गी दुरालभा |
 त्रिफला पिप्पली मुस्तं शृङ्गाटगुडशर्कराः || १०० ||
 वीरा शटी पुष्कराख्यं सुरसः शर्करा गुडः |
 नागरं चित्रको लाजाः पिप्पल्यामलकं गुडः || १०१ ||
 श्लोकाधैर्विहितानेतानल्लिह्यान्ना मधुसर्पिषा |
 कासश्वासापहान्स्वर्यान्पार्श्वशूलापहांस्तथा || १०२ ||
 सितोपलां तुगाक्षीरीं पिप्पलीं बहुलां त्वचम् |
 अन्त्यादूर्ध्वं द्विगुणितं लेहयेन्मधुसर्पिषा || १०३ ||
 चूर्णितं प्राशयेद्वा तच्छवासकासकफातुरम् |
 सुप्तजिह्वारोचकिनमल्पाग्निं पार्श्वशूलिनम् || १०४ ||
 हस्तपादाङ्गदाहेषु ज्वरे रक्ते तथोर्ध्वगे |
 वासाघृतं शतावर्या सिद्धं वा परमं हितम् || १०५ ||
 दुरालभां श्वदंष्ट्रां च चतस्रः पर्णिनीर्बलाम् |
 भागान्पलोन्मितान् कृत्वा पलं पर्पटकस्य च || १०६ ||
 पचेद्दशगुणे तोये दशभागवशेषिते |
 रसे सुपूते द्रव्याणामेषां कल्कान् समावपेत् || १०७ ||
 शट्याः पुष्करमूलस्य पिप्पलीत्रायमाणयोः |
 तामलक्याः किरातानां तिक्तस्य कुटजस्य च || १०८ ||
 फलानां सारिवायाश्च सुषिष्टान् कर्षसम्मितान् |
 ततस्तेन घृतप्रस्थं क्षीरद्विगुणितं पचेत् || १०९ ||
 ज्वरं दाहं भ्रमं कासमंसपार्श्वशिरोरुजम् |
 तृष्णां छर्दिमतीसारमेतत् सर्पिर्व्यपोहति || ११० ||
 जीवन्तीं मधुकं द्राक्षां फलानि कुटजस्य च |
 शटीं पुष्करमूलं च व्याघ्रीं गोक्षुरकं बलाम् || १११ ||

नीलोत्पलं तामलकीं त्रायमाणां दुरालभाम्
पिप्पलीं च समं पिष्ट्वा घृतं वैद्यो विपाचयेत्॥११२॥

एतद्व्याधिसमूहस्य रोगेशस्य समुत्थितम्
रूपमेकादशविधं सर्पिरग्र्यं व्यपोहति॥११३॥

बलां स्थिरां पृश्निपर्णीं बृहतीं सनिदिधिकाम्
साधयित्वा रसे तस्मिन्पयो गव्यं सनागरम्॥११४॥

द्राक्षाखर्जूरसर्पिर्भिः पिप्पल्या च शृतं सह
सक्षौद्रं ज्वरकासघ्नं स्वर्यं चैतत् प्रयोजयेत्॥११५॥

आजस्य पयसश्चैवं प्रयोगो जाङ्गला रसाः
यूषार्थे चणका मुद्गा मकुष्टाश्चोपकल्पिताः॥११६॥

ज्वराणां शमनीयो यः पूर्वमुक्तः क्रियाविधिः
यक्ष्मिणां ज्वरदाहेषु ससर्पिष्कः प्रशस्यते॥११७॥

कफप्रसेके बलवान् श्लैष्मिकश्छर्दयेन्नरः
पयसा फलयुक्तेन माधुकेन रसेन वा॥११८॥

सर्पिष्मत्या यवाग्वा वा वमनीयोपसिद्ध्या
वान्तोऽन्नकाले लघ्वन्माददीत सदीपनम्॥११९॥

यवगोधूममाध्वीकसिध्वरिष्टसुरासवान्
जाङ्गलानि च शूल्यानि सेवमानः कफं जयेत्॥१२०॥

श्लेष्मणोऽतिप्रसेकेन वायुः श्लेष्माणमस्यति
कफप्रसेकं तं विद्वान् स्निग्धोष्णेनैव निर्जयेत्॥१२१॥

क्रिया कफप्रसेके या वम्यां सैव प्रशस्यते
हृद्यानि चान्नपानानि वातघ्नानि लघूनि च॥१२२॥

प्रायेणोपहताग्नित्वात् सपिच्छमतिसार्यते
प्राप्नोति चास्यवैरस्यं न चान्नमभिनन्दति॥१२३॥

तस्याग्निदीपनान् योगानतीसारनिबर्हणान्
वक्त्रशुद्धिकरान् कुर्यादरुचिप्रतिबाधकान्॥१२४॥

सनागरानिन्द्रयवान् पाययेत्तण्डुलाम्बुना
सिद्धां यवागूं जीर्णे च चाङ्गेरीतक्रदाडिमैः॥१२५॥

पाठा बिल्वं यमानी च पातव्यं तक्रसंयुतम्
दुरालभा शृङ्गवेरं पाठा च सुरया सह ॥१२६॥

जम्ब्वाम्रमध्यं बिल्वं च सकपित्थं सनागरम्
पेयामण्डेन पातव्यमतीसारनिवृत्तये ॥१२७॥

एतानेव च योगांस्त्रीन् पाठादीन् कारयेत् खडान्
ससूप्यधान्यान्सस्नेहान् साम्लान्सङ्ग्रहणान् परम् ॥१२८॥

वेतसार्जुनजम्बूनां मृणालीकृष्णगन्धयोः
श्रीपण्या मदयन्त्याश्च यूथिकायाश्च पल्लवान् ॥१२९॥

मातुलुङ्गस्य धातक्या दाडिमस्य च कारयेत्
स्नेहाम्ललवणोपेतान् खडान् साङ्ग्राहिकान् परम् ॥१३०॥

चाङ्गेर्याश्चक्रिकायाश्च दुग्धिकायाश्च कारयेत्
खडान्धिसरोपेतान् ससर्पिष्कान्सदाडिमान् ॥१३१॥

मांसानां लघुपाकानां रसाः साङ्ग्राहिकैर्युताः
व्यञ्जनार्थं प्रशस्यन्ते भोज्यार्थं रक्तशालयः ॥१३२॥

स्थिरादिपञ्चमूलेन पाने शस्तं शृतं जलम्
तक्रं सुरा सचुक्रीका दाडिमस्याथवा रसः ॥१३३॥

इत्युक्तं भिन्नशकृतां दीपनं ग्राहि भेषजम् ॥१३४॥

परं मुखस्य वैरस्यनाशनं रोचनं शृणु ॥१३४॥

द्वौ कालौ दन्तपवनं भक्षयेन्मुखधावनम्
तद्वत् प्रक्षालयेदास्यं धारयेत् कवलग्रहान् ॥१३५॥

पिबेद्धूमं ततो मृष्टमद्यादीपनपाचनम्
भेषजं पानमन्नं च हितमिष्टोपकल्पितम् ॥१३६॥

त्वङ्मुस्तमेला धान्यानि मुस्तमामलकं त्वचम्
दार्वीत्वचो यवानी च तेजोह्वा पिप्पली तथा ॥१३७॥

यवानी तित्तिडीकं च पञ्चैते मुखधावनाः
श्लोकपादेष्वभिहिता रोचना मुखशोधनाः ॥१३८॥

गुटिकां धारयेदास्ये चूर्णैर्वा शोधयेन्मुखम्।
एषामालोडितानां वा धारयेत् कवलग्रहान्॥१३९॥

सुरामाध्वीकसीधूनां तैलस्य मधुसर्पिषोः।
कवलान् धारयेदिष्टान् क्षीरस्येक्षुरसस्य च॥१४०॥

यवानीं तित्तिडीकं च नागरं साम्लवेतसम्।
दाडिमं बदरं चाम्लं कार्षिकं चोपकल्पयेत्॥१४१॥

धान्यसौवर्चलाजाजीवराङ्गं चार्धकार्षिकम्।
पिप्पलीनां शतं चैकं द्वे शते मरिचस्य च॥१४२॥

शर्करायाश्च चत्वारि पलान्येकत्र चूर्णयेत्।
जिह्वाविशोधनं हृद्यं तच्चूर्णं भक्तरोचनम्॥१४३॥

हृत्प्लीहपार्श्वशूलघ्नं विबन्धानाहनाशनम्।
कासश्वासहरं ग्राहि ग्रहण्यशौविकारनुत्॥१४४॥

इति यवानीषाडवम्

तालीशपत्रं मरिचं नागरं पिप्पली शुभा।
यथोत्तरं भागवृद्ध्या त्वगेले चार्धभागिके॥१४५॥

पिप्पल्यष्टगुणा चात्र प्रदेया सितशर्करा।
कासश्वासारुचिहरं तच्चूर्णं दीपनं परम्॥१४६॥

हृत्पाण्डुग्रहणीदोषशोषप्लीहज्वरापहम्।
वम्यतीसारशूलघ्नं मूढवातानुलोमनम्॥१४७॥

कल्पयेद्गुटिकां चैतच्चूर्णं पक्त्वा सितोपलाम्।
गुटिका ह्यग्निसंयोगाच्चूर्णाल्लघुतराः स्मृताः॥१४८॥

इति तालीशाद्यं चूर्णं गुटिकाश्च

शुष्यतां क्षीणमांसानां कल्पितानि विधानवित्।
दद्यान्मांसादमांसानि बृंहणानि विशेषतः॥१४९॥

शोषिणे बार्हिणं दद्याद्बर्हिशब्देन चापरान्।
गृध्रानुलूकांश्चापांश्च विधिवत् सूपकल्पितान्॥१५०॥

काकांस्तित्तिरिशब्देन वर्मिशब्देन चोरगान्।
भृष्टान् मत्स्यान्त्रशब्देन दद्याद्गण्डूपदानपि॥१५१॥

लोपाकान् स्थूलनकुलान् बिडालांश्चोपकल्पितान्
शृगालशावांश्च भिषक् शशशब्देन दापयेत् ॥१५२॥

सिंहानृक्षांस्तरक्षूंश्च व्याघ्रानेवंविधांस्तथा
मांसादान् मृगशब्देन दद्यान्मांसाभिवृद्धये ॥१५३॥

गजखड्गितुरङ्गाणां वेशवारीकृतं भिषक्
दद्यान्महिषशब्देन मांसं मांसाभिवृद्धये ॥१५४॥

मांसनोपचिताङ्गानां मांसं मांसकरं परम्
तीक्ष्णोष्णलाघवाच्छस्तं विशेषान्मृगपक्षिणाम् ॥१५५॥

मांसानि यान्यनभ्यासादनिष्ठानि प्रयोजयेत्
तेषूपधा, सुखं भोक्तुं तथा शक्यानि तानि हि ॥१५६॥

जानञ्जुगुप्सन्नेवाद्याज्जग्धं वा पुनरुल्लिखेत्
तस्माच्छोपसिद्धानि मांसान्येतानि दापयेत् ॥१५७॥

बर्हितित्तिरिदक्षाणां हंसानां शूकरोष्ट्रयोः
खरगोमहिषाणां च मांसं मांसकरं परम् ॥१५८॥

योनिरष्टविधा चोक्ता मांसानामन्नपानिके
तां परीक्ष्य भिषग्विद्वान् दद्यान्मांसानि शोषिणे ॥१५९॥

प्रसहा भूशयानूपवारिजा वारिचारिणः
आहारार्थं प्रदातव्या मात्रया वातशोषिणे ॥१६०॥

प्रतुदा विष्किराश्चैव धन्वजाश्च मृगद्विजाः
कफपित्तपरीतानां प्रयोज्याः शोषरोगिणाम् ॥१६१॥

विधिवत्सूपसिद्धानि मनोज्ञानि मृदूनि च
रसवन्ति सुगन्धीनि मांसान्येतानि भक्षयेत् ॥१६२॥

मांसमेवाश्रितः शोषो माध्वीकं पिबतोऽपि च
नियतानल्पचित्तस्य चिरं काये न तिष्ठति ॥१६३॥

वारुणीमण्डनित्यस्य बहिर्माज्जनसेविनः
अविधारितवेगस्य यक्ष्मा न लभतेऽन्तरम् ॥१६४॥

प्रसन्नां वारुणीं सीधुमरिष्ठानासवान्मधु
यथार्हमनुपानार्थं पिबेन्मांसानि भक्षयन् ॥१६५॥

मद्यं तैक्ष्ण्यौष्ण्यवैशद्यसूक्ष्मत्वात् स्रोतसां मुखम्
प्रमथ्य विवृणोत्याशु तन्मोक्षात् सप्त धातवः॥१६६॥

पुष्यन्ति धातुपोषाच्च शीघ्रं शोषः प्रशाम्यति

मांसादमांसस्वरसे सिद्धं सर्पिः प्रयोजयेत्॥१६७॥

सक्षौद्रं, पयसा सिद्धं सर्पिर्दशगुणेन वा
सिद्धं मधुरकैर्द्रव्यैर्दशमूलकषायकैः॥१६८॥

क्षीरमांसरसोपेतैर्वृतं शोषहरं परम्
पिप्पलीपिप्पलीमूलचव्यचित्रकनागरैः॥१६९॥

सयावशूकैः सक्षरैः स्रोतसां शोधनं घृतम्
रास्नाबलागोक्षुरकस्थिरावर्षाभुसाधितम्॥१७०॥

जीवन्तीपिप्पलीगर्भं सक्षीरं शोषनुद्धृतम्
यवाग्वा वा पिबेन्मात्रां लिह्याद्वा मधुना सह॥१७१॥

सिद्धानां सर्पिषामेषामद्यादन्नेन वा सह
शुष्यतामेष निर्दिष्टो विधिराभ्यवहारिकः॥१७२॥

बहिःस्पर्शनमाश्रित्य वक्ष्यतेऽतः परं विधिः
स्नेहक्षीराम्बुकोष्ठेषु स्वभ्यक्तमवगाहयेत्॥१७३॥

स्रोतोविबन्धमोक्षार्थं बलपुष्ट्यर्थमेव च
उत्तीर्णं मिश्रकैः स्नेहैः पुनराक्तैः सुखैः करैः॥१७४॥

मृद्रीयात् सुखमासीनं सुखं चोत्सादयेन्नरम्
जीवन्तीं शतवीर्यां च विकसां सपुनर्नवाम्॥१७५॥

अश्वगन्धामपामार्गं तर्कारीं मधुकं बलाम्
विदारीं सर्षपं कुष्ठं तण्डुलानतसीफलम्॥१७६॥

माषांस्तिलांश्च किण्वं च सर्वमेकत्र चूर्णयेत्
यवचूर्णत्रिगुणितं दध्ना युक्तं समाक्षिकम्॥१७७॥

एतदुत्सादनं कार्यं पुष्टिवर्णबलप्रदम्
गौरसर्षपकल्केन कल्कैश्चापि सुगन्धिभिः॥१७८॥

स्नायादुतसुखैस्तोयैर्जीवनीयौषधैः शृतैः॥१७९॥

गन्धैः समाल्यैर्वासोभिर्भूषणैश्च विभूषितः॥१७९॥

स्पृश्यान् संस्पृश्य सम्पूज्य देवताः सभिषग्द्विजाः।

इष्टवर्णरसस्पर्शगन्धवत् पानभोजनम्॥१८०॥

इष्टमिष्टैरुपहितं सुखमद्यात् सुखप्रदम्।

समातीतानि धान्यानि कल्पनीयानि शुष्यताम्॥१८१॥

लघून्यहीनवीर्याणि स्वादूनि गन्धवन्ति च।

यानि प्रहर्षकारीणि तानि पथ्यतमानि हि॥१८२॥

यच्चोपदेक्ष्यते पथ्यं क्षतक्षीणचिकित्सिते।

यक्ष्मिणस्तत् प्रयोक्तव्यं बलमांसाभिवृद्धये॥१८३॥

अभ्यङ्गोत्सादनैश्चैव वासोभिरहतैः प्रियैः।

यथर्तुविहितैः स्नानैरवगाहैर्विमार्जनैः॥१८४॥

बस्तिभिः क्षीरसर्पिर्भिर्मसैर्मसिरसौदनैः।

इष्टैर्मद्यैर्मनोज्ञानां गन्धानामुपसेवनैः॥१८५॥

सुहृदां रमणीयानां प्रमदानां च दर्शनैः।

गीतवादित्रशब्दैश्च प्रियश्रुतिभिरेव च॥१८६॥

हर्षणाश्वासनैर्नित्यं गुरुणां समुपासनैः।

ब्रह्मचर्येण दानेन तपसा देवतार्चनैः॥१८७॥

सत्येनाचारयोगेन मङ्गल्यैरप्यहिंसया।

वैद्यविप्रार्चनाच्चैव रोगराजो निवर्तते॥१८८॥

यया प्रयुक्तया चेष्टया राजयक्ष्मा पुरा जितः।

तां वेदविहितामिष्टिमारोग्यार्थी प्रयोजयेत्॥१८९॥

तत्र श्लोकौ-

प्रागुत्पत्तिर्निमित्तानि प्राग्रूपं रूपसङ्ग्रहः।

समासाद् व्यासतश्चोक्तं भेषजं राजयक्ष्मणः॥१९०॥

नामहेतुरसाध्यत्वं साध्यत्वं कृच्छ्रसाध्यता।

इत्युक्तः सङ्ग्रहः कृत्स्नो राजयक्ष्मचिकित्सिते॥१९१॥

9 Chapter: उन्मादचिकित्सि

अथात उन्मादचिकित्सितं व्याख्यास्यामः॥१॥

इति ह स्माह भगवानात्रेयः॥२॥

बुद्धिस्मृतिज्ञानतपोनिवासः पुनर्वसुः प्राणभृतां शरण्यः।

उन्मादहेत्वाकृतिभेषजानि कालेऽग्निवेशाय शशंस पृष्टः॥३॥

विरुद्धं दुष्टाशुचिभोजनानि प्रधर्षणं देवगुरुद्विजानाम्।

उन्मादहेतुर्भयहर्षपूर्वो मनोऽभिघातो विषमाश्च चेष्टाः॥४॥

तैरल्पसत्त्वस्य मलाः प्रदुष्टा बुद्धेर्निवासं हृदयं प्रदूष्य।

स्रोतांस्यधिष्ठाय मनोवहानि प्रमोहयन्त्याशु नरस्य चेतः॥५॥

धीविभ्रमः सत्त्वपरिप्लवश्च पर्याकुला दृष्टिर्धीरता च।

अबद्धं वाक्त्वं हृदयं च शून्यं सामान्यमुन्मादगदस्य लिङ्गम्॥६॥

स मूढचेता न सुखं न दुःखं नाचारधर्मौ कुत एव शान्तिम्।

विन्दत्यपास्तस्मृतिबुद्धिसञ्ज्ञो भ्रमत्ययं चेत इतस्ततश्च॥७॥

समुद्भ्रमं बुद्धिमनःस्मृतीनामुन्मादमागन्तुनिजोत्थमाहुः।

तस्योद्भवं पञ्चविधं पृथक् तु वक्ष्यामि लिङ्गानि चिकित्सितं च॥८॥

रूक्षाल्पशीतान्नविरेकधातुक्षयोपवासैरनिलोऽतिवृद्धः।

चिन्तादिजुष्टं हृदयं प्रदूष्य बुद्धिं स्मृतिं चाप्युपहन्ति शीघ्रम्॥९॥

अस्थानहासस्मितनृत्यगीतवागङ्गविक्षेपणरोदनानि।

पारुष्यकार्श्यारुणवर्णताश्च जीर्णे बलं चानिलजस्य रूपम्॥१०॥

अजीर्णकट्वम्लविदाह्यशीतैर्भोज्यैश्चितं पित्तमुदीर्णवेगम्।

उन्मादमत्युग्रमनात्मकस्य हृदि श्रितं पूर्ववदाशु कुर्यात्॥११॥

अमर्षसंरम्भविनग्न्भावाः सन्तर्जनातिद्रवणौष्ण्यरोषाः।

प्रच्छायशीतान्नजलाभिलाषाः पीता च भाः पित्तकृतस्य लिङ्गम्॥१२॥

सम्पूरणैर्मन्दविचेष्टितस्य सोष्मा कफो मर्मणि सम्प्रवृद्धः।

बुद्धिं स्मृतिं चाप्युपहत्य चित्तं प्रमोहयन् सञ्जनयेद्विकारम्॥१३॥

वाक्चेष्टितं मन्दमरोचकश्च नारीविविक्तप्रियताऽतिनिद्रा।

छर्दिश्च लाला च बलं च भुङ्क्ते नखादिशौक्यं च कफात्मकस्य॥१४॥

यः सन्निपातप्रभवोऽतिघोरः सर्वैः समस्तैः स च हेतुभिः स्यात्
सर्वाणि रूपाणि बिभर्ति तादृग्विरुद्धभैषज्यविधिर्विवर्ज्यः ॥१५॥

देवर्षिगन्धर्वपिशाचयक्षरक्षःपितृणामभिधर्षणानि
आगन्तुहेतुर्नियमव्रतादि मिथ्याकृतं कर्म च पूर्वदेहे ॥१६॥

अमर्त्यवाग्विक्रमवीर्यचेष्टो ज्ञानादिविज्ञानबलादिभिर्यः
उन्मादकालोऽनियतश्च यस्य भूतोत्थमुन्मादमुदाहरेत्तम् ॥१७॥

अदूषयन्तः पुरुषस्य देहं देवादयः स्वैस्तु गुणप्रभावैः
विशन्त्यदृश्यास्तरसा यथैव च्छायातपौ दर्पणसूर्यकान्तौ ॥१८॥

आघातकालो हि स पूर्वरूपः प्रोक्तो निदानेऽथ सुरादिभिश्च
उन्मादरूपाणि पृथङ्निबोध कालं च गम्यान् पुरुषांश्च तेषाम् ॥१९॥

तद्यथा-

सौम्यदृष्टिं गम्भीरमधृष्यमकोपनमस्वप्नभोजनाभिलाषिणमल्पस्वेदमूत्रपुरीषवातं शुभगन्धंफुल्लपद्मवदनमिति देवोन्मत्तं विद्यात्;

गुरुवृद्धसिद्धर्षीणामभिशापाभिचाराभिध्यानानुरूपचेष्टाहारव्याहारं तैरुन्मत्तं विद्यात्;

अप्रसन्नदृष्टिमपश्यन्तं निद्रालुं प्रतिहतवाचमनन्नाभिलाषमरोचकाविपाकपरीतं च पितृभिरुन्मत्तं विद्यात्;

(चण्डं साहसिकं तीक्ष्णं गम्भीरमधृष्यं)

मुखवाद्यनृत्यगीतान्नपानस्नानमाल्यधूपगन्धरतिं रक्तवस्त्रबलिकर्महास्यकथानुयोगप्रियंशुभगन्धं च गन्धर्वोन्मत्तं विद्यात्;

असकृत्स्वप्नरोदनहास्यं नृत्यगीतवाद्यपाठकथान्नपानस्नानमाल्यधूपगन्धरतिंरक्तविप्लुताक्षं द्विजातिवैद्यपरिवादिनं रहस्यभाषिणं च यक्षोन्मत्तं विद्यात्;

नष्टनिद्रमन्नपानद्वेषिणमनाहारमप्यतिबलिनं शस्त्रशोणितमांसरक्तमाल्याभिलाषिणं सन्तर्जकं च राक्षसोन्मत्तं विद्यात्;

प्रहासनृत्यप्रधानं देवविप्रवैद्यद्वेषावज्ञाभिः स्तुतिवेदमन्त्रशास्त्रोदाहरणैः काष्ठादिभिरात्मपीडनेन च ब्रह्मराक्षसोन्मत्तं विद्यात्;

अस्वस्थचित्तं स्थानमलभमानं नृत्यगीतहासिनं बद्धाबद्धप्रलापिनंसङ्करकूटमलिनरथ्याचेलतृणाशमकाष्ठाधिरोहणरतिं भिन्नरूक्षस्वरं नम्रं विधावन्तं नैकत्र तिष्ठन्तं
दुःखान्यावेदयन्तंनष्टस्मृतिं च पिशाचोन्मत्तं विद्यात् ॥२०॥

तत्र चौक्षाचारं तपःस्वाध्यायकोविदं नरं प्रायः शुक्लप्रतिपदि त्रयोदश्यां च छिद्रमवेक्ष्याभिधर्षयन्ति देवाः, स्नानशुचिविक्तसेविनं धर्मशास्त्रश्रुतिवाक्यकुशलं
प्रायः षष्ठ्यां नवम्यां चर्षयः, मातृपितृगुरुवृद्धसिद्धाचार्योपसेविनं प्रायोदशम्याममावस्यायां च पितरः, गन्धर्वाः स्तुतिगीतवादित्ररतिं परदारगन्धमाल्यप्रियं
चौक्षाचारं प्रायो द्वादश्यां चतुर्दश्यां च, सत्त्वबलरूपगर्वशौर्ययुक्तं माल्यानुलेपनहास्यप्रियमतिवाक्करणं प्रायः शुक्लैकादश्यां सप्तम्यां च
यक्षाः, स्वाध्यायतपोनियमोपवासब्रह्मचर्यदेवयतिगुरुपूजाऽरतिं प्रष्टुशौचं ब्राह्मणमब्राह्मणं वा ब्राह्मणवादिनं शूरमानिनंदेवागारसलिलक्रीडनरतिं प्रायः
शुक्लपञ्चम्यां पूर्णचन्द्रदर्शने च ब्रह्मराक्षसाः, रक्षःपिशाचास्तु हीनसत्त्वं पिशुनं स्त्रैणं लुब्धंशठं प्रायो द्वितीयातृतीयाष्टमीषु, इत्यपरिसङ्ख्येयानां
ग्रहाणामविष्कृततमा ह्यष्टावेते व्याख्याताः ॥२१॥

सर्वेष्वपि तु खल्वेषु यो हस्तावुद्यम्य रोषसंभ्रान्तिः शङ्कमन्येष्व्वात्मनि वा निपातयेत् स ह्यसाध्यो ज्ञेयः; तथा यः साश्रुनेत्रोमेदुप्रवृत्तरक्तः क्षतजिह्वः
प्रसृतनासिकश्छिद्यमानचर्माऽप्रतिहन्यमानवाणिः सततं विकूजन् दुर्वर्णस्तृषार्तः पूतिगन्धश्च सहिसार्थिनोन्मत्तो ज्ञेयः; तं परिवर्जयेत्॥२२॥

रत्यर्चनाकामोन्मादिनौ तु भिषगाभिप्रायाचाराभ्यां बुद्ध्वा तदङ्गोपहारबलिमिश्रेण
मन्त्रभैषज्यविधिनोपक्रमेत्॥२३॥

तत्र द्वयोरपि निजागन्तुनिमित्तयोरुन्मादयोः
समासविस्तराभ्यां भेषजविधिमनुव्याख्यास्यामः॥२४॥

उन्मादे वातजे पूर्वं स्नेहपानं विशेषवित्
कुर्यादावृतमार्गे तु सस्नेहं मृदु शोधनम्॥२५॥

कफपित्तोद्धवेऽप्यादौ वमनं सविरेचनम्
स्निग्धस्विन्नस्य कर्तव्यं शुद्धे संसर्जनक्रमः॥२६॥

निरूहं स्नेहबस्तिं च शिरसश्च विरेचनम्
ततः कुर्याद्यथादोषं तेषां भूयस्त्वमाचरेत्॥२७॥

हृदिन्द्रियशिरःकोष्ठे संशुद्धे वमनादिभिः
मनःप्रसादमाप्नोति स्मृतिं सञ्ज्ञां च विन्दति॥२८॥

शुद्धं स्याचारविभ्रंशो तीक्ष्णं नावनमञ्जनम्
ताडनं च मनोबुद्धिदेहसंवेजनं हितम्॥२९॥

यः सक्तोऽविनये पट्टैः संयम्य सुदृढैः सुखैः
अपेतलोहकाष्ठाद्ये संरोध्यश्च तमोगृहे॥३०॥

तर्जनं त्रासनं दानं हर्षणं सान्त्वनं भयम्
विस्मयो विस्मृतेर्हेतोर्नयन्ति प्रकृतिं मनः॥३१॥

प्रदेहोत्सादनाभ्यङ्गधूमाः पानं च सर्पिषः
प्रयोक्तव्यं मनोबुद्धिस्मृतिसञ्ज्ञाप्रबोधनम्॥३२॥

सर्पिःपानादिरागन्तोर्मन्त्रादिश्चेष्यते विधिः॥३३॥

अतः सिद्धंतमान्योगाञ्छृणून्मादविनाशनम्॥३३॥

हिङ्गुसौवर्चलव्योषैर्द्विपलांशैर्घृताढकम्
चतुर्गुणे गवां मूत्रे सिद्धं मुन्मादनाशनम्॥३४॥

विशाला त्रिफला कौन्ती देवदार्वेलवालुकम्
स्थिरा नतं रजन्यौ द्वे सारिवे द्वे प्रियङ्गुका॥३५॥

नीलोत्पलैलामञ्जिह्वादन्तीदाडिमकेशरम्।
तालीशपत्रं बृहती मालत्याः कुसुमं नवम्॥३६॥

विडङ्गं पृश्निपर्णी च कुष्ठं चन्दनपद्मकौ।
अष्टाविंशतिभिः कल्कैरेतैरक्षसमन्वितैः॥३७॥

चतुर्गुणे जले सम्यग्घृतप्रस्थं विपाचयेत्।
अपस्मारे ज्वरे कासे शोषे मन्देऽनले क्षये॥३८॥

वातरक्ते प्रतिशयाये तृतीयकचतुर्थके।
छर्द्यशोमूत्रकृच्छ्रेषु विसर्पोपहतेषु च॥३९॥

कण्डूपाण्ड्वामयोन्मादविषमेहगदेषु च।
भूतोपहतचित्तानां गद्गदानामचेसाम्॥४०॥

शस्तं स्त्रीणां च वन्ध्यानां धन्यमायुर्बलप्रदम्।
अलक्ष्मीपापरक्षोघ्नं सर्वग्रहविनाशनम्॥४१॥

कल्याणकमिदं सर्पिः श्रेष्ठं पुंसवनेषु चैति कल्याणकं घृतम्

एभ्य एव स्थिरादीनि जले पक्त्वैकविंशतिम्॥४२॥

रसे तस्मिन् पचेत् सर्पिर्गृष्टिक्षीरे चतुर्गुणे।
वीरार्द्रमाषकाकोलीस्वयङ्गुमर्षभर्धिभिः॥४३॥

मेदया च समैः कल्कैस्तत् स्यात् कल्याणकं महत्।
बृंहणीयं विशेषेण सन्निपातहरं परम्॥४४॥

इति महाकल्याणकं घृतम्

जटिलां पूतनां केशीं चारटीं मर्कटीं वचाम्।
त्रायमाणां जयां वीरां चोरकं कटुरोहिणीम्॥४५॥

वयःस्थां शूकरीं छत्रामतिच्छत्रां पलङ्कषाम्।
महापुरुषदन्तां च कायस्थां नाकुलीद्वयम्॥४६॥

कटम्भरां वृश्चिकालीं स्थिरां चाहृत्य तैर्घृतम्।
सिद्धं चातुर्थकोन्मादग्रहापस्मारनाशनम्॥४७॥

महापैशाचिकं नाम घृतमेतद्यथाऽमृतम्।
बुद्धिस्मृतिकरं चैव बालानां चाङ्गवर्धनम्॥४८॥

इति महापैशाचिकं घृतम्

लशुनानां शतं त्रिंशदभ्यास्यूषणात् पलम्
गवां चर्ममसीप्रस्थो द्रव्याढकं क्षीरमूत्रयोः ॥४९॥

पुराणसर्पिषः प्रस्थ एभिः सिद्धं प्रयोजयेत्
हिङ्गुचूर्णपलं शीते दत्त्वा च मधुमाणिकाम् ॥५०॥

तद्दोषागन्तुसम्भूतानुन्मादान् विषमज्वरान्
अपस्मारांश्च हन्त्याशु पानाभ्यञ्जननावनैः ॥५१॥

इति लशुनाद्यं घृतम्लशुनस्याविनष्टस्य तुलार्धं निस्तुषीकृतम्
तदर्धं दशमूलस्य द्रव्याढकेऽपां विपाचयेत् ॥५२॥

पादशेषे घृतप्रस्थं लशुनस्य रसं तथा
कोलमूलकवृक्षाम्लमातुलुङ्गार्द्रकै रसैः ॥५३॥

दाडिमाम्बुसुरामस्तुकाञ्जिकाम्लैस्तदर्धिकैः
साधयेत्त्रिफलादारुलवणव्योषदीप्यकैः ॥५४॥

यवानीचव्यहिङ्गम्लवेतसैश्च पलार्धिकैः
सिद्धमेतत् पिबेच्छूलगुल्मार्शोजठरापहम् ॥५५॥

ब्रध्मपाण्ड्वामयप्लीहयोनिदोषज्वरकृमीन्
वातश्लेष्मामयान् सर्वानुन्मादांश्चापकर्षति ॥५६॥

इत्यपरं लशुनाद्यं घृतम्

हिङ्गुना हिङ्गुपर्ण्या च सकायस्थवयःस्थया
सिद्धं सर्पिर्हितं तद्वद्वयःस्थाहिङ्गुचोरकैः ॥५७॥

केवलं सिद्धमेभिर्वा पुराणं पाययेद्धृतम्
पाययित्वोत्तमां मात्रां श्वप्रे रुन्ध्यादूहेऽपि वा ॥५८॥

विशेषतः पुराणं च घृतं तं पाययेद्विषक्
त्रिदोषघ्नं पवित्रत्वाद्विशेषाद्ग्रहनाशनम् ॥५९॥

गुणकर्माधिकं पानादास्वादात् कटुतिक्तकम्
उग्रगन्धं पुराणं स्याद्दशवर्षस्थितं घृतम् ॥६०॥

लाक्षारसनिभं शीतं तद्धि सर्वग्रहापहम्
मेघ्यं विरेचनेष्वग्र्यं प्रपुराणमतः परम् ॥६१॥

नासाध्यं नाम तस्यास्ति यत् स्याद्दर्शितस्थितम्।
दृष्टं स्पृष्टमथाग्रातं तद्धि सर्वग्रहापहम्॥६२॥

अपस्मारग्रहोन्मादवतां शस्तं विशेषतः॥६३॥

एतानौषधयोगान् वा विधेयत्वमगच्छति॥६३॥

अञ्जनोत्सादनालेपनावनादिषु योजयेत्।
शिरीषो मधुकं हिङ्गु लशुनं तगरं वचा॥६४॥

कुष्ठं च बस्तमूत्रेण पिष्टं स्यान्नावनाञ्जनम्।
तद्वद्व्योषं हरिद्रे द्वे मञ्जिष्ठा हिङ्गुसर्षपाः॥६५॥

शिरीषबीजं चोन्मादग्रहापस्मारनाशनम्।
पिष्ट्वा तुल्यमपामार्गं हिङ्गुवालं हिङ्गुपत्रिकाम्॥६६॥

वार्तिः स्यान्मरिचार्धांशा पित्ताभ्यां गोशृगालयोः।
तयाऽञ्जयेदपस्मारभूतोन्मादज्वरार्दितान्॥६७॥

भूतार्तानमरार्ताश्च नरांश्चैव दृगामये।
मरिचं चातपे मांसं सपित्तं स्थितमञ्जनम्॥६८॥

वैकृतं पश्यतः कार्यं दोषभूतहतस्मृतेः।
सिद्धार्थको वचा हिङ्गु करञ्जो देवदारु च॥६९॥

मञ्जिष्ठा त्रिफला श्वेता कटभीत्वक् कटुत्रिकम्।
समांशानि प्रियङ्गुश्च शिरीषो रजनीद्वयम्॥७०॥

बस्तमूत्रेण पिष्टोऽयमगदः पानमञ्जनम्।
नस्यमालेपनं चैव स्नानमुद्वर्तनं तथा॥७१॥

अपस्मारविषोन्मादकृत्यालक्ष्मीज्वरापहः।
भूतेभ्यश्च भयं हन्ति राजद्वारे च शस्यते॥७२॥

सर्पिरितेन सिद्धं वा सगोमूत्रं तदर्थकृत्।
प्रसेके पीनसे गन्धैर्धूमवर्ति कृतां पिबेत्॥७३॥

वैरेचनिकधूमोक्तैः श्वेताद्यैर्वा सहिङ्गुभिः।
शल्लकोलूकमार्जारजम्बूकवृकबस्तजैः॥७४॥

मूत्रपित्तशकृल्लोमनखैश्चर्मभिरेव च।

सेकाञ्जनं प्रधमनं नस्यं धूमं च कारयेत्॥७५॥

वातश्लेष्मात्मके प्रायः ...॥७६॥

... पैत्तिके तु प्रशस्यते।

तिक्तकं जीवनीयं च सर्पिः स्नेहश्च मिश्रकः॥७६॥

शीतानि चान्नपानानि मधुराणि मृदूनि च।

शङ्खकेशान्तसन्धौ वा मोक्षयेज्जो भिषक् सिराम्।

उन्मादे विषमे चैव ज्वरेऽपस्मार एव च॥७७॥

घृतमांसवितृप्तं वा निवाते स्थापयेत् सुखम्।

त्यक्त्वा मतिस्मृतिप्रशं सञ्ज्ञां लब्ध्वा प्रमुच्यते॥७८॥

आश्वासयेत् सुहृद्वा तं वाक्यैर्धर्मार्थसंहितैः।

ब्रूयादिष्टविनाशं वा दर्शयेदद्भुतानि वा॥७९॥

बद्धं सर्षपतैलाक्तं न्यसेद्वोक्तानमातपे।

कपिकच्छवाऽथवा तमैर्लोहतैलजलैः स्पृशेत्॥८०॥

कशाभिस्ताडयित्वा वा सुबद्धं विजने गृहे।

रुन्ध्याच्चेतो हि विभ्रान्तं व्रजत्यस्य तथा शमम्॥८१॥

सर्पेणोद्धृतदंष्ट्रेण दान्तैः सिंहैर्गजैश्च तम्।

त्रासयेच्छस्त्रहस्तैर्वा तस्करैः शत्रुभिस्तथा॥८२॥

अथवा राजपुरुषा बहिर्नीत्वा सुसंयतम्।

त्रासयेयुर्वधेनैनं तर्जयन्तो नृपाज्ञया॥८३॥

देहदुःखभयेभ्यो हि परं प्राणभयं स्मृतम्।

तेन याति शमं तस्य सर्वतो विप्लुतं मनः॥८४॥

इष्टद्रव्यविनाशात्तु मनो यस्योपहन्यते।

तस्य तत्सदृशप्राप्तिमान्वाश्वासैः शमं नयेत्॥८५॥

कामशोकभयक्रोधहर्षेर्ष्यालोभसम्भवान्।

परस्परप्रतिद्वन्द्वैर्भिरेव शमं नयेत्॥८६॥

बुद्ध्वा देशं वयः सात्त्व्यं दोषं कालं बलाबले।

चिकित्सितमिदं कुर्यादुन्मादे भूतदोषजे॥८७॥

देवर्षिपितृगन्धर्वैरुन्मत्तस्य तु बुद्धिमान्
 वर्जयेदञ्जनादीनि तीक्ष्णानि क्रूरकर्म च॥८८॥
 सर्पिष्णानादि तस्येह मृदु भेषज्यमाचरेत्
 पूजां बल्युपहारांश्च मन्त्राञ्जनविधींस्तथा॥८९॥
 शान्तिकर्मेष्टिहोमांश्च जपस्वस्त्ययनानि च
 वेदोक्तान् नियमांश्चापि प्रायश्चित्तानि चाचरेत्॥९०॥
 भूतानामधिपं देवमीश्वरं जगतः प्रभुम्
 पूजयन् प्रयतो नित्यं जयत्युन्मादजं भयम्॥९१॥
 रुद्रस्य प्रमथा नाम गणा लोके चरन्ति ये
 तेषां पूजां च कुर्वाण उन्मादेभ्यः प्रमुच्यते॥९२॥
 बलिभिर्मङ्गलैर्होमैरोषध्यगदधारणैः
 सत्याचारतपोज्ञानप्रदाननियमव्रतैः॥९३॥
 देवगोब्रह्मणानां च गुरुणां पूजनेन च
 आगन्तुः प्रशमं याति सिद्धैर्मन्त्रौषधैस्तथा॥९४॥
 यच्चोपदेक्ष्यते किञ्चिदपस्मारचिकित्सिते
 उन्मादे तच्च कर्तव्यं सामान्याद्धेतुदूष्ययोः॥९५॥
 निवृत्तामिषमद्यो यो हिताशी प्रयतः शुचिः
 निजागन्तुभिरुन्मादैः सत्त्ववान् न स युज्यते॥९६॥
 प्रसादश्चेन्द्रियार्थानां बुद्ध्यात्ममनसां तथा
 धातूनां प्रकृतिस्थत्वं विगतोन्मादलक्षणम्॥९७॥
 तत्र श्लोकः-
 उन्मादानां समुत्थानं लक्षणं सचिकित्सितम्
 निजागन्तुनिमित्तानामुक्तवान् भिषगुत्तमः॥९८॥

10 Chapter: अपस्मारचिकित्सि

अपस्मारचिकित्सितोपक्रमः

अथातोऽपस्मारचिकित्सितं व्याख्यास्यामः॥१॥

इति ह स्माह भगवानात्रेयः॥२॥

स्मृतेरपगमं प्राहुरपस्मारं भिषग्विदः।

तमःप्रवेशं बीभत्सचेष्टं धीसत्त्वसम्प्लवात्॥३॥

विभ्रान्तबहुदोषाणामहिताशुचिभोजनात् ।

रजस्तमोभ्यां विहते सत्त्वे दोषावृते हृदि॥४॥

चिन्ताकामभयक्रोधशोकोद्वेगादिभिस्तथा।

मनस्यभिहते नृणामपस्मारः प्रवर्तते॥५॥

धमनीभिः श्रिता दोषा हृदयं पीडयन्ति हि।

सम्पीड्यमानो व्यथते मूढो भ्रान्तेन चेतसा॥६॥

पश्यत्यसन्ति रूपाणि पतति प्रस्फुरत्यपि।

जिह्वाक्षिभ्रूः स्रवल्लालो हस्तौ पादौ च विक्षिपन्॥७॥

दोषवेगे च विगते सुप्तवत् प्रतिबुद्ध्यते।

पृथग्दोषैः समस्तैश्च वक्ष्यते स चतुर्विधः॥८॥

कम्पते प्रदशेदन्तान् फेनोद्वामी श्वसित्यपि।

परुषारुणकृष्णानि पश्येद्रूपाणि चानिलात्॥९॥

पीतफेनाङ्गवक्त्राक्षः पीतासृग्रूपदर्शनः।

सतृष्णोष्णानलव्याप्तलोकदर्शी च पैत्तिकः॥१०॥

शुक्लफेनाङ्गवक्त्राक्षः शीतो हृष्टाङ्गजो गुरुः।

पश्यञ्जुक्तानि रूपाणि श्लैष्मिको मुच्यते चिरात्॥११॥

सर्वैरैतैः समस्तैस्तु लिङ्गैर्ज्ञेयस्त्रिदोषजः।

अपस्मारः स चासाध्यो यः क्षीणस्यानवश्च यः॥१२॥

पक्षाद्वा द्वादशाहाद्वा मासाद्वा कुपिता मलाः।

अपस्माराय कुर्वन्ति वेगं किञ्चिदथान्तरम्॥१३॥

तैरावृतानां हृत्स्रोतोमनसां सम्प्रबोधनम्।
तीक्ष्णैरादौ भिषक् कुर्यात् कर्मभिर्वमनादिभिः॥१४॥

वातिकं बस्तिभूयिष्ठैः पित्तं प्रायो विरेचनैः।
श्लैष्मिकं वमनप्रायैरपस्मारमुपाचरेत्॥१५॥

सर्वतः सुविशुद्धस्य सम्यगाश्वासितस्य च।
अपस्मारविमोक्षार्थं योगान् संशमनाञ्छृणु॥१६॥

गोशकृद्रसदध्यम्लक्षीरमूत्रैः समैर्धृतम्।
सिद्धं पिबेदपस्मारकामलाज्वरनाशनम्॥१७॥

इति पञ्चगव्यं धृतम्

द्वे पञ्चमूल्यौ त्रिफला रजन्यौ कुटजत्वचम्।
सप्तपर्णमपामार्गं नीलिनीं कटुरोहिणीम्॥१८॥

शम्पाकं फल्गुमूलं च पौष्करं सदुरालभम्।
द्विपलानि जलद्रोणे पक्त्वा पादावशेषिते॥१९॥

भार्गी पाठां त्रिकटुकं त्रिवृतां निचुलानि च।
श्रेयसीमाढकीं मूर्वा दन्तीं भूमिम्बचित्रकौ॥२०॥

द्वे सारिवे रोहिषं च भूतीकं मदयन्तिकाम्।
क्षिपेत्पिष्ट्वाऽक्षमात्राणि तेन प्रस्थं धृतात् पचेत्॥२१॥

गोशकृद्रसदध्यम्लक्षीरमूत्रैश्च तत्समैः।
पञ्चगव्यमिति गव्यातं महत्तदमृतोपमम्॥२२॥

अपस्मारे तथोन्मादे श्वयथावदरेषु च।
गुल्मार्शः पाण्डुरोगेषु कामलायां हलीमके॥२३॥

शस्यते धृतमेतत् प्रयोक्तव्यं दिने दिने।
अलक्ष्मीग्रहरोगघ्नं चातुर्थकविनाशनम्॥२४॥

इति महापञ्चगव्यं धृतम्

ब्राह्मीरसवचाकुष्ठशङ्खपुष्पीभिरेव च।
पुराणं धृतमुन्मादालक्ष्म्यपस्मारपापनुत्॥२५॥

घृतं सैन्धवहिङ्गुभ्यां वर्षे बास्ते चतुर्गुणे।
मूत्रे सिद्धं मपस्मारहृद्ग्रहामयनाशनम्॥२६॥

वचाशम्पाककैटर्कवयःस्थाहिङ्गुचोरकैः |
सिद्धं पलङ्कषायुक्तैर्वतश्रेष्ठात्मके घृतम् || २७ ||

तैलप्रस्थं घृतप्रस्थं जीवनीयैः पलोन्मितैः |
क्षीरद्रोणे पचेत् सिद्धमपस्मारविनाशनम् || २८ ||

कंसे क्षीरेक्षुरसयोः काश्मर्येऽष्टगुणे रसे |
कार्षिकैर्जीवनीयैश्च घृतप्रस्थं विपाचयेत् || २९ ||

वातपित्तोद्धवं क्षिप्रमपस्मारं नियच्छति |
तद्वत् काशविदारीक्षुकुशक्वाथशृतं घृतम् || ३० ||

मधुकद्विपले कल्के द्रोणे चामलकीरसात् |
तद्वत् सिद्धो घृतप्रस्थः पित्तापस्मारभेषजम् || ३१ ||

अभ्यङ्गः सार्षपं तैलं बस्तमूत्रे चतुर्गुणे |
सिद्धं स्याद्गोशकृन्मूत्रैः स्नानोत्सादनमेव च || ३२ ||

कटभीनिम्बकट्वङ्गमधुशिग्रुत्वचां रसे |
सिद्धं मूत्रसमं तैलमभ्यङ्गार्थे प्रशस्यते || ३३ ||

पलङ्कषावचापथ्यावृश्चिकाल्यर्कसर्षपैः |
जटिलापूतनाकेशीनाकुलीहिङ्गुचोरकैः || ३४ ||

लशुनातिरसाचित्राकुष्ठैर्विड्भिश्च पक्षिणाम् |
मांसाशिनां यथालाभं बस्तमूत्रे चतुर्गुणे || ३५ ||

सिद्धमभ्यञ्जनं तैलमपस्मारविनाशनम् |
एतैश्चैवौषधैः कार्यं धूपनं सप्रलेपनम् || ३६ ||

पिप्पलीं लवणं चित्रां हिङ्गु हिङ्गुशिवाटिकाम् |
काकोलीं सर्षपान् काकनासां कैटर्कचन्दने || ३७ ||

शुनःस्कन्धास्थिनखरान् पर्शुकां चेति पेषयेत् |
बस्तमूत्रेण पुष्यक्षे प्रदेहः स्यात् सधूपनः || ३८ ||

अपेतराक्षसीकुष्ठपूतनाकेशिचोरकैः |
उत्सादनं मूत्रपिष्टैर्मूत्रैरेवावसेचनम् || ३९ ||

जलौकःशकृता तद्वद्दधैर्वा बस्तरोमभिः |
खरास्थिभिर्हस्तिनखैस्तथा गोपुच्छलोमभिः || ४० ||

कपिलानां गवां मूत्रं नावनं परमं हितम्।
श्वशृगालबिडालानां सिंहादीनां च शस्यते॥४१॥

भार्गी वचा नागदन्ती श्वेता श्वेता विषाणिका।
ज्योतिष्मती नागदन्ती पादोक्ता मूत्रपेषिताः॥४२॥

योगास्त्रयोऽतः षड् बिन्दून् पञ्च वा नावयेद्विषक्।

त्रिफलाव्योषपीतद्रव्यवक्षारफणिज्झकैः॥४३॥

श्यामापामार्गकारञ्जफलैर्मूत्रेऽथ बस्तजे।
साधितं नावनं तैलमपस्मारविनाशनम्॥४४॥

पिप्पली वृश्चिकाली च कुष्ठं च लवणानि च।
भार्गी च चूर्णितं नस्तः कार्यं प्रथमं परम्॥४५॥

कायस्थां शारदान्मुद्गान्मुस्तोशीर्यवांस्तथा।
सव्योषान् बस्तमूत्रेण पिष्ट्वा वर्तीः प्रकल्पयेत्॥४६॥

अपस्मारे तथोन्मादे सर्पदष्टे गरार्दिते।
विषपीते जलमृते चैताः स्युर्मृतोपमाः॥४७॥

मुस्तं वयःस्थां त्रिफलां कायस्थां हिङ्गु शाद्वलम्।
व्योषं माषान् यवान्मूत्रैर्बास्तिमैषार्षभैस्त्रिभिः॥४८॥

पिष्ट्वा कृत्वा च तां वर्तिमपस्मारे प्रयोजयेत्।
किलासे च तथोन्मादे ज्वरेषु विषमेषु च॥४९॥

पुष्योद्धृतं शुनः पित्तमपस्मारघ्नमञ्जनम्।
तदेव सर्पिषा युक्तं धूपनं परमं मतम्॥५०॥

नकुलोलूकमार्जारगृध्रकीटाहिकाकजैः।
तुण्डैः पक्षैः पुरीषैश्च धूपनं कारयेद्विषक्॥५१॥

आभिः क्रियाभिः सिद्धाभिर्हृदयं सम्प्रबुध्यते।
स्रोतांसि चापि शुद्ध्यन्ति ततः सञ्ज्ञां स विन्दति॥५२॥

यस्यानुबन्धस्त्वागन्तुर्दोषलिङ्गाधिकाकृतिः।
दृश्येत तस्य कार्यं स्यादागन्तून्मादभेषजम्॥५३॥

अनन्तरमुवाचेदमग्निवेशः कृताञ्जलिः |
 भगवन्! प्राक् समुद्दिष्टः श्लोकस्थाने महागदः ||५४||

अतत्त्वाभिनिवेशो यस्तद्धेत्वाकृतिभेषजम् |
 तत्र नोक्तमतः श्रोतुमिच्छामि तदिहोच्यताम् ||५५||

शुश्रूषवे वचः श्रुत्वा शिष्यायाह पुनर्वसुः |
 महागदं सौम्य! शृणु सहेत्वाकृतिभेषजम् ||५६||

मलिनाहारशीलस्य वेगान् प्राप्तान्निगृह्यतः |
 शीतोष्णस्निग्धरूक्षाद्यैर्हेतुभिश्चातिसेवितैः ||५७||

हृदयं समुपाश्रित्य मनोबुद्धिवहाः सिराः |
 दोषाः सन्दूष्य तिष्ठन्ति रजोमोहावृतात्मनः ||५८||

रजस्तमोभ्यां वृद्धाभ्यां बुद्धौ मनसि चावृते |
 हृदये व्याकुले दोषैरथ मूढोऽल्पचेतनः ||५९||

विषमां कुरुते बुद्धिं नित्यानित्ये हिताहिते |
 अतत्त्वाभिनिवेशं तमाहुराप्ता महागदम् ||६०||

स्नेहस्वेदोपपन्नं तं संशोध्य वमनादिभिः |
 कृतसंसर्जनं मेध्यैरन्नपानैरुपाचरेत् ||६१||

ब्राह्मीस्वरसयुक्तं यत् पञ्चगव्यमुदाहृतम् |
 तत् सेव्यं शङ्खपुष्पी च यच्च मेध्यं रसायनम् ||६२||

सुहृदश्चानुकूलास्तं स्वाप्ता धर्मार्थवादिनः |
 संयोजयेयुर्विज्ञानधैर्यस्मृतिसमाधिभिः ||६३||

प्रयुञ्ज्यात्तैललशुनं पयसा वा शतावरीम् |
 ब्राह्मीरसं कुष्ठरसं वचां वा मधुसंयुताम् ||६४||

दुश्चिकित्स्यो ह्यपस्मारश्चिरकारी कृतास्पदः |
 तस्माद्रसायनैरेनं प्रायशः समुपाचरेत् ||६५||

जलाग्निद्रुमशैलेभ्यो विषमेभ्यश्च तं सदा |
 रक्षेदुन्मादिनं चैव सद्यः प्राणहरा हि ते ||६६||

तत्र श्लोकौ-

हेतुं कुर्वन्त्यपस्मारं दोषाः प्रकुपिता यथा |
सामान्यतः पृथक्त्वाच्च लिङ्गं तेषां च भेषजम् ||६७||

महागदसमुत्थानं लिङ्गं चोवाच सौषधम् |
मुनिर्व्याससमासाभ्यामपस्मारचिकित्सते ||६८||

11 Chapter: क्षतक्षीणचिकित्सि

अथातः क्षतक्षीणचिकित्सितं व्याख्यास्यामः॥१॥

इति ह स्माह भगवानात्रेयः॥२॥

उदारकीर्तिर्ब्रह्मर्षिरात्रेयः परमार्थवित्

क्षतक्षीणचिकित्सार्थमिदमाह चिकित्सितम्॥३॥

धनुषाऽऽयस्यतोऽत्यर्थं भारमुद्रहतो गुरुम्

पततो विषमोच्चेभ्यो बलिभिः सह युध्यतः॥४॥

वृषं हयं वा धावन्तं दम्यं वाऽन्यं निगृह्णतः

शिलाकाष्ठाश्मनिर्घातान्क्षिपतो निघ्नतः परान्॥५॥

अधीयानस्य वाऽत्युच्चैर्दूरं वा ब्रजतो द्रुतम्

महानदीं वा तरतो हयैर्वा सह धावतः॥६॥

सहस्रोत्पततो दूरं तूर्णं चातिप्रनृत्यतः

तथाऽन्यैः कर्मभिः क्रूरैर्भृशमभ्याहतस्य च॥७॥

विक्षते वक्षसि व्याधिर्बलवान् समुदीर्यते

स्त्रीषु चातिप्रसक्तस्य रूक्षाल्पप्रमिताशिनः॥८॥

उरो विरुज्यते तस्य भिद्यतेऽथ विभज्यते

प्रपीड्येते ततः पार्श्वे शुष्यत्यङ्गं प्रवेपते॥९॥

क्रमाद्वीर्यं बलं वर्णो रुचिरग्निश्च हीयते

ज्वरो व्यथा मनोदैन्यं विड्भेदोऽग्निवधादपि॥१०॥

दुष्टः श्यावः सुदुर्गन्धः पीतो विग्रथितो बहुः

कासमानस्य च श्लेष्मा सरक्तः सम्प्रवर्तते॥११॥

स क्षतः क्षीयतेऽत्यर्थं तथा शुक्रौजसोः क्षयात्॥१२॥

अव्यक्तं लक्षणं तस्य पूर्वरूपमिति स्मृतम्॥१२॥

उरुरुक्शोणितच्छर्दिः कासो वैशेषिकः क्षते|

क्षीणे सरक्तमूत्रत्वं पार्श्वपृष्ठकटिग्रहः||१३||

अल्पलिङ्गस्य दीप्ताग्नेः साध्यो बलवतो नवः|

परिसंवत्सरो याप्यः सर्वलिङ्गं तु वर्जयेत्||१४||

उरो मत्वा क्षतं लाक्षां पयसा मधुसंयुताम्|

सद्य एव पिबेज्जीर्णे पयसाऽद्यात् सशर्करम्||१५||

पार्श्वबस्तिरुजी चाल्पपित्ताग्निस्तां सुरायुताम्|

भिन्नविट्कः समुस्तातिविषापाठां सवत्सकाम्||१६||

लाक्षां सर्पिर्मधूच्छिष्टं जीवनीयगणं सिताम्|

त्वक्क्षीरीं समितां क्षीरे पक्त्वा दीप्तानलः पिबेत्||१७||

इक्ष्वालिकाबिसग्रन्थिपद्मकेशरचन्दनैः|

शृतं पयो मधुयुतं सन्धानार्थं पिबेत् क्षती||१८||

यवानां चूर्णमादाय क्षीरसिद्धं घृतप्लुतम्|

ज्वरे दाहे सिताक्षौद्रसक्तून् वा पयसा पिबेत्||१९||

मधूकमधुकद्राक्षात्वक्क्षीरीपिप्पलीबलाः|

कासी पार्श्वस्थिशूली च लिह्यात्सघृतमाक्षिकाः||२०||

एलापत्रत्वचोऽर्धाक्षाः पिप्पल्यर्धपलं तथा|

सितामधुखर्जूरमृद्वीकाश्च पलोन्मिताः||२१||

सञ्चूर्ण्य मधुना युक्ता गुटिकाः सम्प्रकल्पयेत्|

अक्षमात्रां ततश्चैकां भक्षयेन्ना दिने दिने||२२||

कासं श्वासं ज्वरं हिककां छर्दि मूच्छां मदं भ्रमम्|

रक्तनिष्ठीवनं तृष्णां पार्श्वशूलमरोचकम्||२३||

शोषप्लीहाद्व्यवातांश्च स्वरभेदं क्षतं क्षयम्|

गुटिका तर्पणी वृष्या रक्तपित्तं च नाशयेत्॥२४॥

इत्येलादिगुटिका।

रक्तेऽतिवृत्ते दक्षाण्डं यूषैस्तोयेन वा पिबेत्।

चटकाण्डरसं वाऽपि रक्तं वा छागजाङ्गलम्॥२५॥

चूर्णं पौनर्नवं रक्तशालितण्डुलशर्करम्।

रक्तधीवी पिबेत् सिद्धं द्राक्षारसपयोघृतैः॥२६॥

मधूकमधुकक्षीरसिद्धं वा तण्डुलीयकम्।

मूढवातस्त्वजामेदः सुराभृष्टं ससैन्धवम्॥२७॥

क्षामः क्षीणः क्षतोरस्कस्त्वनिद्रः सबलेऽनिले।

शृतक्षीरसरेणाद्यात् सक्षौद्रघृतशर्करम्॥२८॥

शर्करां यवगोधूमौ जीवकर्षभकौ मधु।

शृतक्षीरानुपानं वा लिह्यात् क्षीणः क्षती कृशः॥२९॥

क्रव्यादमांसनिर्यूहं घृतभृष्टं पिबेच्च सः।

पिप्पलीक्षौद्रसंयुक्तं मांसशोणितवर्धनम्॥३०॥

न्यग्रोधोदुम्बराश्चत्थप्लक्षशालप्रियङ्गुभिः।

तालमस्तकजम्बूत्वक्प्रियालैश्च सपचकैः॥३१॥

साश्चकर्णैः शृतात् क्षीरादद्याज्जातेन सर्पिषा।

शाल्योदनं क्षतोरस्कः क्षीणशुक्रश्च मानवः॥३२॥

यष्ट्याह्वानागबलयोः क्वाथे क्षीरसमं घृतम्।

पयस्यापिप्पलीवांशीकल्कसिद्धं क्षते शुभम्॥३३॥

कोललाक्षारसे तद्वत् क्षीराष्टगुणसाधितम्।

कल्कैः कट्वङ्गदार्वीत्वग्बत्सकत्वक्फलैर्घृतम्॥३४॥

जीवकर्षभकौ वीरां जीवन्तीं नागरं शटीम्।

चतस्रः पर्णिनीर्मेदे काकोल्यौ द्वे निदिग्धिके ॥३५॥

पुनर्नवे द्वे मधुकमात्मगुप्तां शतावरीम्

ऋद्धिं परूषकं भार्गी मृद्वीकां बृहतीं तथा ॥३६॥

शृङ्गाटकं तामलकीं पयस्यां पिप्पलीं बलाम्

बदराक्षोटखर्जूरवातामाभिषुकाण्यपि ॥३७॥

फलानि चैवमादीनि कल्कान् कुर्वीत कार्षिकान्

धात्रीरसविदारीक्षुच्छागमांसरसं पयः ॥३८॥

कुर्यात् प्रस्थोन्मितं तेन घृतप्रस्थं विपाचयेत्

प्रस्थार्धं मधुनः शीते शर्करार्धतुलां तथा ॥३९॥

द्विकार्षिकाणि पत्रैलाहेमत्वङ्गरिचानि च

विनीय चूर्णितं तस्माल्लिह्यान्मात्रां सदा नरः ॥४०॥

अमृतप्राशमित्येतन्नराणाममृतं घृतम्

सुधामृतरसं प्राश्यं क्षीरमांसरसाशिना ॥४१॥

नष्टशुक्रक्षतक्षीणदुर्बलव्याधिकर्शितान्

स्त्रीप्रसक्तान् कृशान् वर्णस्वरहीनांश्च बृंहयेत् ॥४२॥

कासहिकज्वरश्वासदाहतृष्णास्रपित्तनुत्

पुत्रदं वमिमूर्च्छाहृद्योनिमूत्रामयापहम् ॥४३॥

इत्यमृतप्राशघृतम्

श्वदंष्ट्रोशीरमञ्जिष्ठाबलाकाशमर्यकतृणम्

दर्भमूलं पृथक्पर्णी पलाशर्षभकौ स्थिराम् ॥४४॥

पलिकं साधयेत्तेषां रसे क्षीरचतुर्गुणे

कल्कः स्वगुप्ताजीवन्तीमेदर्षभकजीवकैः ॥४५॥

शतावयुर्द्धिमृद्वीकाशर्कराश्रावणीबिसैः

प्रस्थः सिद्धो घृताद्वातपित्तहृद्द्रवशूलनुत् ॥४६॥

मूत्रकृच्छ्रप्रमेहार्शः कासशोषक्षयापहः ।

धनुःस्त्रीमद्यभाराध्वखिन्नानां बलमांसदः ॥४७॥

इति श्वदंष्ट्रादिघृतम् ।

मधुकाष्ठपलद्राक्षाप्रस्थक्वाथे घृतं पचेत् ।

पिप्पल्यष्टपले कल्के प्रस्थं सिद्धे च शीतले ॥४८॥

पृथगष्टपलं क्षौद्रशर्कराभ्यां विमिश्रयेत् ।

समसक्तु क्षतक्षीणे रक्तगुल्मे च तद्धितम् ॥४९॥

धात्रीफलविदारीक्षुजीवनीयरसैर्घृतम् ।

अजागोपयसोश्चैव सप्त प्रस्थान् पचेद्विषक् ॥५०॥

सिद्धंशीते सिताक्षौद्रद्विप्रस्थं विनयेच्च तत् ।

यक्ष्मापस्मारपित्तासृक्कासमेहक्षयापहम् ॥५१॥

वयःस्थापनमायुष्यं मांसशुक्रबलप्रदम् ।

घृतं तु पित्तेऽभ्यधिके लिह्याद्वातेऽधिके पिबेत् ॥५२॥

लीढं निर्वापयेत् पित्तमल्पत्वाद्धन्ति नानलम् ।

आक्रामत्यनिलं पीतमूष्माणं निरुणद्धि च ॥५३॥

क्षामक्षीणकृशाङ्गानामेतान्येव घृतानि तु ।

त्वक्क्षीरीशर्करालाजचूर्णैः स्त्यानानि योजयेत् ॥५४॥

सर्पिर्गुडान् समध्वंशाञ्जध्वा चानु पयः पिबेत् ।

रेतो वीर्यं बलं पुष्टिं तेराशुतरमाप्नुयात् ॥५५॥

इति सर्पिर्गुडाः ।

बला विदारी ह्रस्वा च पञ्चमूली पुनर्नवा ।

पञ्चानां क्षीरिवृक्षाणां शुङ्गा मुष्ट्यंशका अपि ॥५६॥

एषां कषाये द्विक्षीरं विदार्याजरसांशिके|

जीवनीयैः पचेत् कल्कैरक्षमात्रैर्घृताढकम्||५७||

सितापलानि पूते च शीते द्वात्रिंशत् क्षिपेत्|

गोधूमपिप्पलीवांशीचूर्णं शृङ्गाटकस्य च||५८||

समाक्षिकं कौडविकं तत् सर्वं खजमूर्च्छितम्|

स्त्यानं सर्पिर्गुडान् कृत्वा भूर्जपत्रेण वेष्टयेत्||५९||

ताञ्जग्ध्वा पलिकान् क्षीरं मद्यं वाऽनुपिबेत् कफे|

शोषे कासे क्षते क्षीणे श्रमस्त्रीभारकर्षिते||६०||

रक्तनिष्ठीवने तापे पीनसे चोरसि स्थिते|

शस्ताः पार्श्वशिरःशूले भेदे च स्वरवर्णयोः||६१||

इति द्वितीयसर्पिर्गुडाः|

त्वक्क्षीरीश्रावणीद्राक्षामूर्वर्षभकजीवकैः|

वीरर्धिक्षीरकाकोलीबृहतीकपिकच्छुभिः||६२||

खर्जूरफलमेदाभिः क्षीरपिष्टैः पलोन्मितैः|

धात्रीविदारीक्षुरसप्रस्थैः प्रस्थं घृतात् पचेत्||६३||

शर्करार्धतुलां शीते क्षौद्रार्धप्रस्थमेव च|

दत्त्वा सर्पिर्गुडान् कुर्यात्कासहिकज्वरापहान्||६४||

यक्ष्माणं तमकं श्वासं रक्तपित्तं हलीमकम्|

शुक्रनिद्राक्षयं तृष्णां हन्युः कार्श्यं सकामलम्||६५||

इति तृतीयाः सर्पिर्गुडाः|

नवमामलकं द्राक्षामात्मगुप्तां पुनर्नवाम्|

शतावरीं विदारीं च समङ्गां पिप्पलीं तथा||६६||

पृथग्दशपलान् भागान् पलान्यष्टौ च नागरात्|

यष्ट्याह्नसौवर्चलयोर्द्विपलं मरिचस्य च॥६७॥

क्षीरतैलघृतानां च त्र्याहके शर्कराशते

क्वथिते तानि चूर्णानि दत्त्वा बिल्वसमान् गुडान्॥६८॥

कुर्यात्तान् भक्षयेत् क्षीणः क्षतः शुष्कश्च मानवः।

तेन सद्यो रसादीनां वृद्ध्या पुष्टिं स विन्दति॥६९॥

इति चतुर्थसर्पिर्गुडाः।

गोक्षीरार्धाहकं सर्पिः प्रस्थमिक्षुरसाहकम्।

विदार्याः स्वरसात्प्रस्थं रसात्प्रस्थं च तैत्तिरात्॥७०॥

दद्यात् सिध्यति तस्मिंस्तु पिष्टानिक्षुरसैरिमान्।

मधूकपुष्पकुडवं प्रियालकुडवं तथा॥७१॥

कुडवार्धं तुगाक्षीर्याः खर्जूराणां च विंशतिम्।

पृथग्बिभीतकानां च पिप्पल्याश्च चतुर्थिकाम्॥७२॥

त्रिंशत्पलानि खण्डाच्च मधुकात् कर्षमेव च।

तथाऽर्धपलिकान्यत्र जीवनीयानि दापयेत्॥७३॥

सिद्धेऽस्मिन् कुडवं क्षौद्रं शीते क्षिप्त्वाऽथ मोदकान्।

कारयेन्मरिचाजाजीपलचूर्णावचूर्णितान्॥७४॥

वातासृक्पित्तरोगेषु क्षतकासक्षयेषु च।

शुष्यतां क्षीणशुक्राणां रक्ते चोरसि संस्थिते॥७५॥

कृशदुर्बलवृद्धानां पुष्टिवर्णबलार्थिनाम्।

योनिदोषकृतस्रावहतानां चापि योषिताम्॥७६॥

गर्भार्थिनीनां गर्भश्च स्रवेद्यासां प्रियेत वा।

धन्या बल्या हितास्ताभ्यः शुक्रशोणितवर्धनाः॥७७॥

इति पञ्चमसर्पिर्मोदकाः।

बस्तिदेशे विकुर्वाणे स्त्रीप्रसक्तस्य मारुते।

वातघ्नान् बृंहणान् वृष्यान् योगांस्तस्य प्रयोजयेत्॥७८॥

शर्करापिप्पलीचूर्णैः सर्पिषा माक्षिकेण च।

संयुक्तं वा शृतं क्षीरं पिबेत् कासज्वरापहम्॥७९॥

फलाम्लं सर्पिषा भृष्टं विदारीक्षुरसे शृतम्।

स्त्रीषु क्षीणः पिबेद्यूषं जीवनं बृंहणं परम्॥८०॥

सक्तूनां वस्त्रपूतानां मन्थं क्षौद्रघृतान्वितम्।

यवान्सात्म्यो दीप्ताग्निः क्षतक्षीणः पिबेन्नरः॥८१॥

जीवनीयोपसिद्धं वा जाङ्गलं घृतभर्जितम्।

रसं प्रयोजयेत् क्षीणे व्यञ्जनार्थं सशर्करम्॥८२॥

गोमहिष्यश्चनागाजैः क्षीरैर्मसिरसैस्तथा।

यवान् भोजयेद्यूषैः फलाम्लैर्घृतसंस्कृतैः॥८३॥

दीप्तेऽग्नौ विधिरेषः स्यान्मन्दे दीपनपाचनः।

यक्षिणां विहितो ग्राही भिन्ने शकृति चेष्यते॥८४॥

पलिकं सैन्धवं शुण्ठी द्वे च सौवर्चलात् पले।

कुडवांशानि वृक्षाम्लं दाडिमं पत्रमर्जकात्॥८५॥

एकैकं मरिचाजाज्योर्धान्यकाद्वे चतुर्थिके।

शर्करायाः पलान्यत्र दश द्वे च प्रदापयेत्॥८६॥

कृत्वा चूर्णमतो मात्रामन्नपाने प्रयोजयेत्।

रोचनं दीपनं बल्यं पार्श्वार्तिश्वासकासनुत्॥८७॥

इति सैन्धवादचूर्णम्।

एका षोडशिका धान्याद्वे द्वेऽजाज्यजमोदयोः।

ताभ्यां दाडिमवृक्षाम्लं द्विद्विः सौवर्चलात्पलम्॥८८॥

शुण्ठ्याः कर्षं दधित्थस्य मध्यात् पञ्च पलानि च।

तच्चूर्णं षोडशपले शर्कराया विमिश्रयेत्॥८९॥

षाडवोऽयं प्रदेयः स्यादन्नपानेषु पूर्ववत्।

मन्दानले शकृद्भेदे यक्षिणामग्निवर्धनः॥९०॥

इति षाडवः।

पिबेन्नागबलामूलमर्धकर्षविवर्धितम्।

पलं क्षीरयुतं मासं क्षीरवृत्तिरनन्भुक्॥९१॥

एष प्रयोगः पुष्ट्यायुर्बलारोग्यकरः परः।

मण्डूकपर्ण्याः कल्पोऽयं शुण्ठीमधुकयोस्तथा॥९२॥

यद्यत् सन्तर्पणं शीतमविदाहि हितं लघु।

अन्नपानं निषेव्यं तत्क्षतक्षीणैः सुखार्थिभिः॥९३॥

यच्चोक्तं यक्षिणां पथ्यं कासिनां रक्तपित्तिनाम्।

तच्च कुर्यादवेक्ष्यामिन् व्याधिं सात्तम्यं बलं तथा॥९४॥

उपेक्षिते भवेत्तस्मिन्ननुबन्धो हि यक्ष्मणः।

प्रागेवागमनात्तस्य तस्मात् त्वरया जयेत्॥९५॥

तत्र श्लोकौ-

क्षतक्षयसमुत्थानं सामान्यपृथगाकृतिम्।

असाध्ययाप्यसाध्यत्वं साध्यानां सिद्धिमेव च॥९६॥

उक्तवाञ्ज्येष्टशिष्याय क्षतक्षीणचिकित्सिते।

तत्त्वार्थविद्वीतरजस्तमोदोषः पुनर्वसुः॥९७॥

इत्यग्निवेशकृते तन्त्रेऽप्राप्ते दृढबलपूरिते चिकित्सितस्थाने क्षतक्षीणचिकित्सितं नामैकादशोऽध्यायः॥९१॥

12 Chapter : श्वयथुचिकित्सि

अथातः श्वयथुचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

भिषग्वरिष्ठं सुरसिद्धं जुष्टं मुनीन्द्रमत्र्यात्मजमग्निवेशः ।

महागदस्य श्वयथोर्यथावत् प्रकोपरूपप्रशमानपृच्छत् ॥३॥

तस्मै जगादागदवेदसिन्धुप्रवर्तनाद्रिप्रवरोऽत्रिजस्तान् ।

वातादिभेदात्रिविधस्य सम्यङ्निजानिजैकाङ्गजसर्वजस्य ॥४॥

शुद्ध्यामयाभक्तकृशाबलानां क्षाराम्लतीक्ष्णोगुरूपसेवा ।

दध्याममृच्छाकविरोधिदुष्टगरोपसृष्टान्ननिषेवणं च ॥५॥

अर्शास्यचेष्टा न च देहशुद्धिर्मोपघातो विषमा प्रसूतिः ।

मिथ्योपचारः प्रतिकर्मणां च निजस्य हेतुः श्वयथोः प्रदिष्टः ॥६॥

बाह्यास्त्वचो दूषयिताऽभिधातः काष्ठाश्मशस्त्राग्निविषायसाद्यैः ।

आगन्तुहेतुः त्रिविधो निजश्च सर्वाध्वात्रावयवाश्रितत्वात् ॥७॥

बाह्याः सिराः प्राप्य यदा कफासृक्पित्तानि सन्दूषयतीह वायुः ।

तैर्बद्धमार्गः स तदा विसर्पन्तुत्सेधलिङ्गं श्वयथुं करोति ॥८॥

उरःस्थितैरूर्ध्वमधस्तु वायोः स्थानस्थितैर्मध्यगतैस्तु मध्ये ।

सर्वाङ्गगः सर्वगतैः क्वचित्स्थैर्दोषैः क्वचित् स्याच्छ्वयथुस्तदाख्यः ॥९॥

ऊष्मा तथा स्याद्वथुः सिराणामायाम इत्येव च पूर्वरूपम् ।

सर्वस्त्रिदोषोऽधिकदोषलिङ्गैस्तच्छब्दमभ्येति भिषग्जितं च ॥१०॥

सगौरवं स्यादनवस्थितत्वं सोत्सेधमुष्माऽथ सिरातनुत्वम् ।

सलोमहर्षाऽङ्गविवर्णता च सामान्यलिङ्गं श्वयथोः प्रदिष्टम् ॥११॥

चलस्तनुत्वक्परुषोऽरुणोऽसितः प्रसुप्तिहर्षार्तियुतोऽनिमित्ततः ।

प्रशाम्यति प्रोन्नमति प्रपीडितो दिवाबली च श्वयथुः समीरणात् ॥१२॥

मूदुः सगन्धोऽसितपीतरागवान् भ्रमज्वरस्वेदतृषामदान्वितः ।

य उष्यते स्पर्शरुगक्षिरागकृत् स पित्तशोथो भृशदाहपाकवान् ॥१३॥

गुरुः स्थिरः पाण्डुरोचकान्वितः प्रसेकनिद्रावमिवहिमान्द्यकृत्
स कृच्छ्रजन्मप्रशमो निपीडितो न चोन्नमेद्रात्रिबली कफात्मकः ॥१४॥

कृशस्य रोगैरबलस्य यो भवेदुपद्रवैर्वा वमिपूर्वैर्युतः
स हन्ति मर्मानुगतोऽथ राजिमान् परिस्रवेद्दीनबलस्य सर्वगः ॥१५॥

अहीनमांसस्य य एकदोषजो नवो बलस्थस्य सुखः स साधने
निदानदोषतुर्विपर्ययक्रमैरुपाचरेत्तं बलदोषकालवित् ॥१६॥

अथामजं लङ्घनपाचनक्रमैर्विशोधनैरुल्बणदोषमादितः
शिरोगतं शीर्षविरेचनैरधो विरेचनैरूर्ध्वह्रैस्तथोर्ध्वजम् ॥१७॥

उपाचरेत् स्नेहभवं विरूक्षणैः प्रकल्पयेत् स्नेहविधिं च रूक्षजे
विबद्धं विट्केऽनिलजे निरूहणं घृतं तु पित्तानिलजे सतिक्तकम् ॥१८॥

पयश्च मूर्च्छारतिदाहतर्षिते विशोधनीये तु समूत्रमिष्यते
कफोत्थितं क्षारकटूष्णसंयुतैः समूत्रतक्रासवयुक्तिभिर्जयेत् ॥१९॥

ग्राम्याब्जानूपं पिशितमबलं शुष्कशाकं नवान्नं
गौडं पिष्टान्नं दधि तिलकृतं विज्जलं मद्यमम्लम्
धाना वल्लूरं समशनमथो गुर्वसात्स्यं विदाहि
स्वप्नं चारात्रौ श्वयथुगदवान् वर्जयेन्मैथुनं च ॥२०॥

व्योषं त्रिवृत्तित्करोहिणी च सायोरजस्का त्रिफलारसेन
पीतं कफोत्थं शमयेत्तु शोफं गव्येन मूत्रेण हरीतकी च ॥२१॥

हरीतकीनागरदेवदारु सुखाम्बुयुक्तं सपुनर्नवं वा
सर्वं पिबेत्त्रिष्वपि मूत्रयुक्तं स्नातश्च जीर्णे पयसाऽन्नमद्यात् ॥२२॥

पुनर्नवानागरमुस्तकल्कान् प्रस्थेन धीरः पयसाऽक्षमात्रान्
मयूरकं मागधिकां समूलां सनागरां वा प्रपिबेत् सवाते ॥२३॥

दन्तीत्रिवृत्यूषणचित्रकैर्वा पयः शृतं दोषहरं पिबेन्ना
द्विप्रस्थमात्रं तु पलाधिकैस्तैर्धावशिष्टं पवने सपित्ते ॥२४॥

सशुण्ठीपीतद्रुसं प्रयोज्यं श्यामोरुबूकोषणसाधितं वा
त्वग्दारुवर्षाभुमहौषधैर्वा गुडूचिकानागरदन्तिभिर्वा ॥२५॥

सप्ताहमौष्ट्रं त्वथवाऽपि मासं पयः पिबेद्भोजनवारिवर्जी
गव्यं समूत्रं महिषीपयो वा क्षीराशनो मूत्रमथो गवां वा ॥२६॥

तक्रं पिबेद्वा गुरुभिन्नवर्चाः सव्योषसौवर्चलमाक्षिकं च |
गुडाभ्यां वा गुडनागरं वा सदोषभिन्नामविबद्धवर्चाः || २७ ||

विड्वातसङ्गे पयसा रसैर्वा प्राग्भक्तमद्यादुरुबूकतैलम् |

स्रोतोविबन्धेऽग्निरुचिप्रणाशे मद्यान्यरिष्टांश्च पिबेत् सुजातान् || २८ ||

गण्डीरभल्लातकचित्रकांश्च व्योषं विडङ्गं बृहतीद्वयं च |
द्विप्रस्थिकं गोमयपावकेन द्रोणे पचेत् कूर्चिकमस्तुनस्तु || २९ ||

त्रिभागशेषं च सुपूतशीतं द्रोणेन तत् प्राकृतमस्तुना च |
सितोपलायाश्च शतेन युक्तं लिप्ते घटे चित्रकपिप्पलीनाम् || ३० ||

वैहायसे स्थापितमादशाहात् प्रयोजयंस्तद्विनिहन्ति शोफान् |
भगन्दरार्शः क्रिमिकुष्ठमेहान् वैवर्ण्यकाश्यांनिलहिकनं च || ३१ ||

इति गण्डीराद्यरिष्टः

काशमर्याध्रात्रीमरिचाभयाक्षद्राक्षाफलानां च सपिप्पलीनाम् |
शतं शतं जीर्णगुडात्तुलां च सङ्क्षुद्य कुम्भे मधुना प्रलिप्ते || ३२ ||

सप्ताहमुष्णे द्विगुणं तु शीते स्थितं जलद्रोणयुतं पिबेन्ना |
शोफान् विबन्धान् कफवातजांश्च निहन्त्यरिष्टोऽष्टशतोऽग्निकृच्च || ३३ ||

इत्यष्टशतोऽरिष्टः

पुनर्नवे द्वे च बले सपाठे दन्तीं गुडूचीमथ चित्रकं च |
निदिग्धिकां च त्रिपलानि पक्त्वा द्रोणावशेषे सलिले ततस्तम् || ३४ ||

पूत्वा रसं द्वे च गुडात् पुराणात्तुले मधुप्रस्थयुतं सुशीतम् |
मासं निदध्याद्धृतभाजनस्थं पल्ले यवानां परतस्तु मासात् || ३५ ||

चूर्णीकृतैरर्धपलांशिकैस्तं पत्रत्वगेलामरिचाम्बुलोहैः |
गन्धान्वितं क्षौद्रघृतप्रदिग्धे जीर्णे पिबेद् व्याधिबलं समीक्ष्य || ३६ ||

हृत्पाण्डुरोगं श्वयथुं प्रवृद्धं प्लीहज्वरारोचकमेहगुल्मान् |
भगन्दरं षड्जठराणि कासं श्वासं ग्रहण्यामयकुष्ठकण्डूः || ३७ ||

शाखानिलं बद्धपुरीषतां च हिककां किलासं च हलीमकं च |
क्षिप्रं जयेद्वर्णबलायुरोजस्तेजोन्वितो मांसरसान्भोजी || ३८ ||

इति पुनर्नवाद्यरिष्टः

फलत्रिकं दीप्यकचित्रकौ च सपिप्पलीलोहरजो विडङ्गम्
चूर्णीकृतं कौडविकं द्विरंशं क्षौद्रं पुराणस्य तुलां गुडस्य ॥३९॥

मासं निदध्याद्धृतभाजनस्थं यवेषु तानेव निहन्ति रोगान्
ये चार्शसां पाण्डुविकारिणां च प्रोक्ता हिताः शोफिषु तेऽप्यरिष्टाः ॥४०॥

इति त्रिफलाद्यरिष्टः

कृष्णा सपाठा गजपिप्पली च निदिग्धिका चित्रकनागरे च
सपिप्पलीमूलरजन्यजाजीमुस्तं च चूर्णं सुखतोयपीतम् ॥४१॥

हन्यात्त्रिदोषं चिरजं च शोफं कल्कश्च भूनिम्बमहौषधस्य
अयोरजस्त्र्यूषणयावशूकचूर्णं च पीतं त्रिफलारसेन ॥४२॥

क्षारद्वयं स्याल्लवणानि चत्वार्ययोरजो व्योषफलत्रिके च
सपिप्पलीमूलविडङ्गसारं मुस्ताजमोदामरदारुबिल्वम् ॥४३॥

कलिङ्गकाश्चित्रकमूलपाठे यष्ट्याह्वयं सातिविषं पलांशम्
सहिङ्गुकर्षं त्वणुशुष्कचूर्णं द्रोणं तथा मूलकशुण्ठकानाम् ॥४४॥

स्याद्भस्मनस्तत् सलिलेन साध्यमालोड्य यावद्भनमप्रदग्धम्
स्त्यानं ततः कोलसमां तु मात्रां कृत्वा सुशुष्कां विधिनोपयुञ्ज्यात् ॥४५॥

प्लीहोदरश्चित्रहलीमकार्शः पाण्ड्वामयारोचकशोषशोफान्
विसूचिकागुल्मगराशमरीश्च सश्वासकासाः प्रणुदेत् सकुष्टाः ॥४६॥

इति क्षारगुडिका

प्रयोजयेदार्द्रकनागरं वा तुल्यं गुडेनार्धपलाभिवृद्ध्या
मात्रा परं पञ्चपलानि मासं जीर्णे पयो यूषरसाश्च भक्तम् ॥४७॥

गुल्मोदरार्शः श्वयथुप्रमेहाञ्च श्वासप्रतिश्यालसकाविपाकान्
सकामलाशोषमनोविकारान् कासं कफं चैव जयेत् प्रयोगः ॥४८॥

रसस्तथैवार्द्रकनागरस्य पेयोऽथ जीर्णे पयसाऽन्नमद्यात्
जत्वश्मजं च त्रिफलारसेन हन्यात्त्रिदोषं श्वयथुं प्रसह्य ॥४९॥

इति शिलाजतुप्रयोगः

द्विपञ्चमूलस्य पचेत् कषाये कंसेऽभयानां च शतं गुडस्य
लेहे सुसिद्धेऽथ विनीय चूर्णं व्योषं त्रिसौगन्ध्यमुषास्थिते च ॥५०॥

प्रस्थार्धमात्रं मधुनः सुशीते किञ्चिच्च चूर्णादपि यावश्शूकात्|
एकाभ्यां प्राश्य ततश्च लेहाच्छुक्तिं निहन्ति श्वयथुं प्रवृद्धम्||५१||

श्वासज्वरारोचकमेहगुल्मप्लीहत्रिदोषोदरपाण्डुरोगान्|
कार्श्यामवातावसृग्मलपित्तवैवर्ण्यमूत्रानिलशुक्रदोषान्||५२||

इति कंसहरीतकी

पटोलमूलाभरदारुदन्तीत्रायन्तिपिप्पल्यभयाविशालाः|
यष्ट्याह्वयं तिक्तकरोहिणी च सचन्दना स्यान्निचुलानि दावीं||५३||

कर्षोन्मितैस्तैः क्वथितः कषायो घृतेन पेयः कुडवेन युक्तः|
वीसर्पदाहज्वरसन्निपाततृष्णाविषाणि श्वयथुं च हन्ति||५४||

सचित्रकं धान्ययवान्यजाजीसौवर्चलं त्र्यूषणवेतसाम्लम्|
बिल्वात् फलं दाडिमयावशूकौ सपिप्पलीमूलमथापि चव्यम्||५५||

पिष्ट्वाऽक्षमात्राणि जलादकेन पक्त्वा घृतप्रस्थमथ प्रयुञ्ज्यात्|
अर्शासि गुल्मं श्वयथुं कृच्छ्रं निहन्ति वह्निं च करोति दीप्तम्||५६||

पिबेद्धृतं वाऽष्टगुणाम्बुसिद्धं सचित्रकक्षारमुदारवीर्यम्|
कल्याणकं वाऽपि सपञ्चगव्यं तिक्तं महद्वाऽप्यथ तिक्तकं वा||५७||

क्षीरं घटे चित्रककल्कलिप्ते दध्यागतं साधु विमथ्य तेन|
तज्जं घृतं चित्रकमूलगर्भं तत्रेण सिद्धं श्वयथुघ्नमग्र्यम्||५८||

अर्शोऽतिसारानिलगुल्ममेहांश्चैतन्निहन्त्यग्निबलप्रदं च|
तत्रेण चाद्यात् सघृतेन तेन भोज्यानि सिद्धामथवा यवागूम्||५९||

इति चित्रकघृतम्

जीवन्त्यजाजीशटिपुष्कराह्वैः सकारवीचित्रकबिल्वमध्यैः|
सयावशूकैर्बदरप्रमाणैर्वृक्षाम्लयुक्ता घृततैलभृष्टा||६०||

अर्शोऽतिसारानिलगुल्मशोफहृद्रोगमन्दाग्निहिता यवागूः|
या पञ्चकोलैर्विधिना तेन सिद्धा भवेत् सा च समा तथैव||६१||

कुलत्थयूषश्च सपिप्पलीको मौद्गश्च सत्र्यूषणयावशूकः|
रसस्तथा विष्किरजाङ्गलानां सकूर्मगोधाशिखिशल्लकानाम्||६२||

सुवर्चला गृञ्जनकं पटोलं सवायसीमूलकवेत्रनिम्बम्|
शाकार्थिनां शाकमिति प्रशस्तं भोज्ये पुराणश्च यवः सशालिः||६३||

आभ्यन्तरं भेषजमुक्तमेतद्वर्हिर्हितं यच्छृणु तद्यथावत् |
स्नेहान् प्रदेहान् परिषेचनानि स्वेदांश्च वातप्रबलस्य कुर्यात् ||६४||

शैलेयकुष्ठागुरुदारुकौन्तीत्वक्पक्वकैलाम्बुपलाशमुस्तैः |
प्रियङ्गुशौण्यकहेममांसीतालीशपत्रप्लवपत्रधान्यैः ||६५||

श्रीवेष्टकध्यामकपिप्पलीभिः स्पृक्कानखैश्चैव यथोपलाभम् |
वातान्वितेऽभ्यङ्गमुशन्ति तैलं सिद्धं सुपिष्टैरपि च प्रदेहम् ||६६||

जलैश्च वासार्ककरञ्जशिग्रुकाशमर्यपत्रार्जकजैश्च सिद्धैः |
स्विन्नो मृदूष्णौ रवितप्ततोयैः स्नातश्च गन्धैरनुलेपनीयः ||६७||

सवेतसाः क्षीरवतां द्रुमाणां त्वचः समञ्जिष्ठलतामृणालाः |
सचन्दनाः पक्वकवालकौ च पैत्ते प्रदेहस्तु सतैलपाकः ||६८||

आक्तस्य तेनाम्बु रविप्रतप्तं सचन्दनं साभयपक्वकं च |
स्नाने हितं क्षीरवतां कषायः क्षीरोदकं चन्दनलेपनं च ||६९||

कफे तु कृष्णासिकतापुराणपिण्याकशिग्रुत्वग्मुमप्रलेपः |
कुलत्थशुण्ठीजलमूत्रसेकश्चण्डागुरुभ्यामनुलेपनं च ||७०||

बिभीतकानां फलमध्यलेपः सर्वेषु दाहार्तिहरः प्रदिष्टः |
यष्ट्याह्वमुस्तैः सकपित्थपत्रैः सचन्दनैस्तत्पिडकासु लेपः ||७१||

रास्नावृषार्कत्रिफलाविडङ्गं शिग्रुत्वचो मूषिकपर्णिका च |
निम्बार्जकौ व्याघ्रनखः सदूर्वा सुवर्चला तिक्तकरोहिणी च ||७२||

सकाकमाची बृहती सकुष्ठा पुनर्नवा चित्रकनागरे च |
उन्मर्दनं शोफिषु मूत्रपिष्टं शस्तस्तथा मूलकतोयसेकः ||७३||

शोफास्तु गात्रावयवाश्रिता ये ते स्थानदूष्याकृतिनामभेदात् |
अनेकसङ्ख्याः कतिचिच्च तेषां निदर्शनार्थं गदतो निबोध ||७४||

दोषास्त्रयः स्वैः कुपिता निदानैः कुर्वन्ति शोफं शिरसः सुघोरम् |
अन्तर्गले घुर्घुरिकान्वितं च शालूकमुच्छ्वासनिरोधकारि ||७५||

गलस्य सन्धौ चिबुके गले च सदाहरागः श्वसनासु चोग्रः |
शोफो भृशार्तिस्तु बिडालिका स्याद्व्यादूले चेद्वलयीकृता सा ||७६||

स्यात्तालुविद्रध्यपि दाहरागपाकान्वितस्तालुनि सा त्रिदोषात् |
जिह्वोपरिष्ठादुपजिह्विका स्यात् कफादधस्तादधिजिह्विका च ||७७||

यो दन्तमांसेषु तु रक्तपित्तात् पाको भवेत् सोपकुशः प्रदिष्टः।
स्यादन्तविद्रध्यपि दन्तमांसे शोफः कफाच्छोणितसञ्चयोत्थः॥७८॥

गलस्य पार्श्वे गलगण्ड एकः स्याद्गण्डमाला बहुभिस्तु गण्डैः।
साध्याः स्मृताः पीनसपार्श्वशूलकासज्वरच्छर्दियुतास्त्वसाध्याः॥७९॥

तेषां सिराकायशिरोविरेका धूमः पुराणस्य घृतस्य पानम्।
स्याल्लङ्घनं वक्त्रभवेषु चापि प्रघर्षणं स्यात् कवलग्रहश्च॥८०॥

अङ्गैकदेशेष्वनिलादिभिः स्यात् स्वरूपधारी स्फुरणः सिराभिः।
ग्रन्थिर्महान्मांसभवस्त्वनर्तिर्मदोभवः स्निग्धतमश्चलश्च॥८१॥

संशोधिते स्वेदितमश्मकाष्ठैः साङ्गुष्ठदण्डैर्विलयेदपक्वम्।
विपाट्य चोद्धृत्य भिषक् सकोशं शस्त्रेण दध्वा व्रणवच्चिकित्सेत्॥८२॥

अदग्ध ईषत् परिशेषितश्च प्रयाति भूयोऽपि शनैर्विवृद्धिम्।
तस्मादशेषः कुशलैः समन्ताच्छेद्यो भवेद्वीक्ष्य शरीरदेशान्॥८३॥

शेषे कृते पाकवशेन शीर्यात्ततः क्षतोत्थः प्रसरेद्विसर्पः।
उपद्रवं तं प्रविचार्य तज्जस्तैर्भेषजैः पूर्वतरैर्यथोक्तैः॥८४॥

निवारयेदादित एव यत्नाद्विधानवित् स्वस्वविधिं विधाय।
ततः क्रमेणास्य यथाविधानं व्रणं व्रणजस्त्वरया चिकित्सेत्॥८५॥

विवर्जयेत् कुक्ष्युदराश्रितं च तथा गले मर्मणि संश्रितं च।
स्थूलः खरश्चापि भवेद्विवर्ज्यो यश्चापि बालस्थविराबलानाम्॥८६॥

ग्रन्थ्यर्बुदानां च यतोऽविशेषः प्रदेशहेत्वाकृतिदोषदूष्यैः।
ततश्चिकित्सेद्विषगर्बुदानि विधानविद्ग्रन्थिचिकित्सितेन॥८७॥

ताम्रा सशूला पिडका भवेद्या सा चालजी नाम परिस्नुताग्रा।
शोफोऽक्षतश्चर्मनखान्तरे स्यान्मांसास्रदूषी भृशशीघ्रपाकः॥८८॥

ज्वरान्विता वङ्क्षणकक्षजा या वर्तिर्निरर्तिः कठिनायता च।
विदारिका सा कफमारुताभ्यां तेषां यथादोषमुपक्रमः स्यात्॥८९॥

विस्त्रावणं पिण्डिकयोपनाहः पक्वेषु चैव व्रणवच्चिकित्सा।

विस्फोटकाः सर्वशरीरगास्तु स्फोटाः सरागज्वरतर्षयुक्ताः॥९०॥

यज्ञोपवीतप्रतिमाः प्रभूताः पित्तानिलाभ्यां जनितास्तु कक्षाः।

याश्चापराः स्युः पिडकाः प्रकीर्णाः स्थूलाणुमध्या अपि पित्तजास्ताः॥११॥

क्षुद्रप्रमाणाः पिडकाः शरीरे सर्वाङ्गगाः सज्वरदाहतृष्णाः।

कण्डूयुताः सारुचिसप्रसेका रोमान्तिकाः पित्तकफात् प्रदिष्टाः॥१२॥

याः सर्वगात्रेषु मसूरमात्रा मसूरिकाः पित्तकफात् प्रदिष्टाः।

वीसर्पशान्त्यै विहिता क्रिया या तां तेषु कुष्ठे च हितां विदध्यात्॥१३॥

ब्रध्नीनिलाद्यैर्वृषणे स्वलिङ्गैरन्त्रं निरेति प्रविशेन्मुहुश्च।

मूत्रेण पूर्णं मृदु मेदसा चेत् स्निग्धं च विद्यात् कठिनं च शोथम्॥१४॥

विरेचनाभ्यङ्गनिरूहलेपाः पक्वेषु चैव व्रणवच्चिकित्सा।

स्यान्मूत्रसेकः कफजं विपाट्य विशोध्य सीव्येद्व्रणवच्च पक्वम्॥१५॥

क्रिम्यस्थिसूक्ष्मक्षणनव्यवायप्रवाहणान्युत्कटकाश्चपृष्ठैः।

गुदस्य पार्श्वे पिडका भृशार्तिः पक्वप्रभिन्ना तु भगन्दरः स्यात्॥१६॥

विरेचनं चैषणपाटनं च विशुद्धमार्गस्य च तैलदाहः।

स्यात् क्षारसूत्रेण सुपाचितेन छिन्नस्य चास्य व्रणवच्चिकित्सा॥१७॥

जङ्घासु पिण्डीप्रपदोपरिष्ठात् स्याच्छलीपदं मांसकफासदोषात्।

सिराकफघ्नश्च विधिः समग्रस्तत्रेष्यते सर्षपलेपनं च॥१८॥

मन्दास्तु पित्तप्रबलाः प्रदुष्टा दोषाः सुतीव्रं तनुरक्तपाकम्।

कुर्वन्ति शोथं ज्वरतर्षयुक्तं विसर्पणं जालकगर्दभाख्यम्॥१९॥

विलङ्घनं रक्तविमोक्षणं च विरूक्षणं कायविशोधनं च।

धात्रीप्रयोगाञ् शिशिरान् प्रदेहान् कुर्यात् सदा जालकगर्दभस्य॥२०॥

एवविधांश्चाप्यपरान् परीक्ष्य शोथप्रकाराननिलादिलिङ्गैः।

शान्तिं नयेदोषहरैर्यथास्वमालेपनच्छेदनभेददाहैः॥२०१॥

प्रायोऽभिघातादनिलः सरक्तः शोथं सरागं प्रकरोति तत्र।

वीसर्पनुन्मारुतरक्तनुच्च कार्यं विषघ्नं विषजे च कर्म॥२०२॥

तत्र श्लोकः-

त्रिविधस्य दोषभेदात् सर्वाधावयवगात्रभेदाच्च।

श्वयथोर्द्विविधस्य तथा लिङ्गानि चिकित्सितं चोक्तम्॥२०३॥

इत्यनिवेशकृते तन्त्रेऽप्राप्ते दृढबलसम्पूरिते चिकित्सास्थाने श्वयथुचिकित्सितं नाम द्वादशोऽध्यायः॥२१॥

13 Chapter: उदरचिकित्सि

अथात उदरचिकित्सितं व्याख्यास्यामः॥१॥

इति ह स्माह भगवानात्रेयः॥२॥

सिद्धविद्याधराकीर्णं कैलासे नन्दनोपमे
तप्यमानं तपस्तीव्रं साक्षाद्धर्ममिव स्थितम्॥३॥

आयुर्वेदविदां श्रेष्ठं भिषग्विद्याप्रवर्तकम्
पुनर्वसुं जितात्मानमग्निवेशोऽब्रवीद्वचः॥४॥

भगवन्नुदरैर्दुःखैर्दृश्यन्ते ह्यर्दिता नराः
शुष्कवक्त्राः कृशैर्गात्रैराध्मातोदरकुक्षयः॥५॥

प्रनष्टाग्निबलाहाराः सर्वचेष्टास्वनीश्वराः
दीनाः प्रतिक्रियाभावाज्जहतोऽसूननाथवत्॥६॥

तेषामायतनं सङ्ख्यां प्राग्रूपाकृतिभेषजम्
यथावच्छ्रोतुमिच्छामि गुरुणा सम्यगीरितम्॥७॥

सर्वभूतहितायर्षिः शिष्येणैवं प्रचोदितः
सर्वभूतहितं वाक्यं व्याहर्तुमुपचक्रमे॥८॥

अग्निदोषान्मनुष्याणां रोगसङ्घाः पृथग्विधाः
मलवृद्ध्या प्रवर्तन्ते विशेषेणोदराणि तु॥९॥

मन्देऽनौ मलिनैर्भुक्तैरपाकादोषसञ्चयः
प्राणान्मन्यपानान् सन्दूष्य मार्गान्नुद्ध्वाऽधरोत्तरान्॥१०॥

त्वङ्मांसान्तरमागम्य कुक्षिमाध्यापयन् भृशम्
जनयत्युदरं तस्य हेतुं शृणु सलक्षणम्॥११॥

अत्युष्णलवणक्षारविदाह्यम्लगराशनात्
मिथ्यासंसर्जनाद्रूक्षविरुद्धाशुचिभोजनात्॥१२॥

प्लीहाशोग्रहणीदोषकर्शनात् कर्मविभ्रमात्
क्लिष्टानामप्रतीकाराद्रौक्ष्याद्वेगविधारणात्॥१३॥

स्रोतसां दूषणादामात् सङ्क्षोभादतिपूरणात्
अशोबालशकृद्रोधादन्त्रस्फुटनभेदनात्॥१४॥

अतिसञ्चितदोषाणां पापं कर्म च कुर्वताम्
उदराण्युपजायन्ते मन्दाग्नीनां विशेषतः॥१५॥

क्षुन्नाशः स्वाद्वतिस्निग्धगुर्वन्नं पच्यते चिरात्
भुक्तं विदह्यते सर्वं जीर्णाजीर्णं न वेत्ति च॥१६॥

सहते नातिसौहित्यमीषच्छोफश्च पादयोः
शश्वद्वलक्षयोऽल्पेऽपि व्यायामे श्वासमृच्छति॥१७॥

वृद्धिः पुरीषनिचयो रूक्षोदावर्तहेतुका
बस्तिस्निग्धौ रुग्धमानं वर्धते पाट्यतेऽपि च॥१८॥

आतन्यते च जठरमपि लघ्वल्पभोजनात्
राजीजन्म वलीनाश इति लिङ्गं भविष्यताम्॥१९॥

रुद्ध्वा स्वेदाम्बुवाहीनि दोषाः स्रोतांसि सञ्चिताः
प्राणाग्न्यपानान् सन्दूष्य जनयन्त्युदरं नृणाम्॥२०॥

कुक्षेराध्मानमाटोपः शोफः पादकरस्य च
मन्दोऽग्निः श्लक्ष्णगण्डत्वं कार्श्यं चोदरलक्षणम्॥२१॥

पृथग्दोषैः समस्तैश्च प्लीहबद्धं क्षतोदकैः
सम्भवन्त्युदराण्यष्टौ तेषां लिङ्गं पृथक् शृणु॥२२॥

रूक्षाल्पभोजनायासवेगोदावर्तकर्शनैः

वायुः प्रकुपितः कुक्षिहृद्वस्तिगुदमार्गः॥२३॥

हत्वाऽग्निं कफमुद्धूय तेन रूद्धं गतिस्ततः
आचिनोत्युदरं जन्तोस्त्वङ्मांसान्तरमाश्रितः॥२४॥

तस्य रूपाणि- कुक्षिपाणिपादवृषणश्चयुः, उदरविपाटनम्, अनियतौ च वृद्धिहासौ, कुक्षिपार्श्वशूलोदावर्ताङ्गमर्दपर्वभेदशुष्कासकार्श्यदौर्बल्यारोचकाविपाकाः,
अधोगुरुत्वं, वातवर्चोमूत्रसङ्गः, श्यावारुणत्वं च नखनयनवदनत्वङ्मूत्रवर्चसाम्, अपि चोदरं तन्वसितराजीसिरासन्ततम्,
आहतमाध्मातद्वृत्तिशब्दवद्भवति, वायुश्चोर्ध्वमधस्तिर्यक् च सशूलशब्दश्चरति, एतद्वातोदरमिति विद्यात्॥२५॥

कट्वम्ललवणात्युष्णतीक्ष्णाग्न्यातपसेवनैः
विदाह्यध्यशनाजीर्णैश्चाशु पित्तं समाचितम्॥२६॥

प्राप्यानिलकफौ रुद्ध्वा मार्गमुन्मार्गमास्थितम्
निहन्त्यामाशये वह्निं जनयत्युदरं ततः॥२७॥

तस्य रूपाणि- दाहज्वरतृष्णामूर्च्छातीसारभ्रमाः, कटुकास्यत्वं, हरितहारिद्रत्वं च नखनयनवदनत्वङ्मूत्रवर्चसाम्, अपि
चोदरं नीलपीतहारिद्रहरितताम्रराजीसिरावनद्धं, दह्यते, दूयते, धूप्यते, ऊष्मायते, स्विद्यते, क्लिद्यते, मृदुस्पर्शं क्षिप्रपाकं च भवति; एतत् पित्तोदरमिति
विद्यात् ॥२८॥

अव्यायामदिवास्वप्नस्वाद्वतिस्निग्धपिच्छिलैः |

दधिदुग्धौदकानूपमांसैश्चाप्यतिसेवितैः ॥२९॥

क्रुद्धेन श्लेष्मणा स्रोतःस्वावृतेष्वावृतोऽनिलः |

तमेव पीडयन् कुर्यादुदरं बहिरन्त्रगः ॥३०॥

तस्य रूपाणि- गौरवारोचकाविपाकाङ्गमर्दाः, सुप्तिः, पाणिपादमुष्कोरुशोफः, उत्कलेशनिद्राकासश्वासाः, शुक्लत्वं च नखनयनवदनत्वङ्मूत्रवर्चसाम्; अपि चोदरं
शुक्लराजीसिरासन्ततं, गुरु, स्तिमितं, स्थिरं, कठिनं च भवति; एतच्छ्लेष्मोदरमिति विद्यात् ॥३१॥

दुर्बलाग्नेरपथ्यामविरोधिगुरुभोजनैः |

स्त्रीदत्तैश्च रजोरोमविण्मूत्रास्थिनखादिभिः ॥३२॥

विषैश्च मन्दैर्वाताद्याः कुपिताः सञ्चयं त्रयः |

शनैः कोष्ठे प्रकुर्वन्तो जनयन्त्युदरं नृणाम् ॥३३॥

तस्य रूपाणि-सर्वेषामेव दोषाणां समस्तानि लिङ्गान्युपलभ्यन्ते, वर्णाश्च सर्वे नखादिषु, उदरमपि नानावर्णराजीसिरासन्ततं भवति; एतत् सन्निपातोदरमिति
विद्यात् ॥३४॥

अशितस्यातिसङ्क्षोभाद्यानयानातिचेष्टितैः |

अतिव्यवायभाराध्वमनव्याधिकर्शनैः ॥३५॥

वामपाश्चांश्चितः प्लीहा च्युतः स्थानात् प्रवर्धते |

शोणितं वा रसादिभ्यो विवृद्धं तं विवर्धयेत् ॥३६॥

तस्य प्लीहा कठिनोऽष्टीलेवादौ वर्धमानः कच्छपसंस्थान उपलभ्यते; स चोपेक्षितः क्रमेण कुक्षिं जठरमग्न्यधिष्ठानं च परिक्षिपन्नुदरमभिनिर्वर्तयति ॥३७॥

तस्य रूपाणि-

दौर्बल्यारोचकाविपाकवर्चोमूत्रप्रहतमः प्रवेशपिपासाङ्गमर्दच्छर्दिमूर्च्छाङ्गसाद-कासश्वासमृदुज्वरानाहाग्निनाशकार्श्यास्यवैरस्यपर्वभेदकोष्ठवातशूलानि, अपि
चोदरमरुणवर्णं विवर्णं वानीलहरितहारिद्रराजिमद्भवति; एवमेव यकृदपि दक्षिणपार्श्वस्थं कुर्यात्, तुल्यहेतुलिङ्गौषधत्वात्तस्य प्लीहजठर एवावरोधइति; एतत्
प्लीहोदरमिति विद्यात् ॥३८॥

पक्ष्मबालैः सहान्नेन भुक्तैर्बद्धायने गुदे |

उदावर्तैस्तथाऽशोभिरन्त्रसम्प्लूच्छनेन वा ॥३९॥

अपानो मार्गसरोऽध्वात्वाऽग्निं कुपितोऽनिलः।
वर्चःपित्तकफान् रुद्ध्वा जनयत्युदरं ततः॥४०॥

तस्य रूपाणि-

तृष्णादाहज्वरमुखतालुशोषोरुसादकासश्वासदौर्बल्यारोचकाविपाक-वर्चोमूत्रसङ्गाध्मानच्छर्दिक्षवथुशिरोहन्नाभिगुदशूलानि, अपि चोदरं मूढवातं स्थिरमरुणं नीलराजि सिरावनद्धराजिकं वा प्रायोनाभ्युपरि गोपुच्छवदभिनिर्वर्तत इति; एतद्वद्धगुदोदरमिति विद्यात्॥४१॥

शर्करातृणकाष्ठास्थिकण्टकैरन्नसंयुतैः।
भिद्येतान्नं यदा भुक्तैर्जृम्भयाऽत्यशनेन वा॥४२॥

पाकं गच्छेद्रसस्तेभ्यश्छिद्रेभ्यः प्रस्रवद्बहिः।
पूरयन् गुदमन्त्रं च जनयत्युदरं ततः॥४३॥

तस्य रूपाणि-तदधो नाभ्याः प्रायोऽभिवर्धमानमुदकोदरं भवति, यथाबलं च दोषाणां रूपाणि दर्शयति, अपि चातुरः सलोहितनीलपीतपिच्छिलकुणपगन्ध्यामवर्च उपवेशते, हिककाश्वासकासतृष्णाप्रमेहारोचकाविपाकदौर्बल्यपरीतश्च भवति; एतच्छिद्रोदरमिति विद्यात्॥४४॥

स्नेहपीतस्य मन्दाग्नेः क्षीणस्यातिकृशस्य वा।
अत्यम्बुपानान्नाष्टेऽग्नौ मारुतः क्लोमि संस्थितः॥४५॥

स्रोतःसु रुद्धमार्गेषु कफश्चोदकमूर्च्छितः।
वर्धयेतां तदेवाम्बु स्वस्थानादुदराय तौ॥४६॥

तस्य रूपाणि-

अनन्नकाङ्क्षापिपासागुदस्रावशूलश्वासकासदौर्बल्यानि, अपि चोदरं नानावर्णराजिसिरासन्ततमुदकपूर्णदृतिक्षोभसंस्पर्शं भवति, एतदुदकोदरमिति विद्यात्॥४७॥

तत्र अचिरोत्पन्नमनुपद्रवमनुदकमप्राप्तमुदरं त्वरमाणश्चिकित्सेत्; उपेक्षितानां ह्येषां दोषाः स्वस्थानादपवृत्तापरिपाकाद्द्रवीभूताः सन्धीन् स्रोतांसि चोपक्लेदयन्ति, स्वेदश्च बाह्येषु स्रोतःसुप्रतिहतगतिस्तिर्यगवतिष्ठमानस्तदेवोदकमाप्याययति; तत्र पिच्छोत्पत्तौ मण्डलमुदरं गुरु स्तिमितमाकोटितमशब्दमृदुस्पर्शमपगतराजीकमाक्रान्तं नाभ्यामेवोपसर्पति। ततोऽनन्तरमुदकप्रादुर्भावः।

तस्य रूपाणि-

कुक्षेरतिमात्रवृद्धिः, सिरान्तर्धानगमनम्, उदकपूर्णदृतिसङ्क्षोभसंस्पर्शत्वं च॥४८॥

तदाऽऽतुरमुपद्रवाः स्पृशन्तिच्छर्द्यतीसारतमकतृष्णाश्वासकासहिककादौर्बल्यपार्श्वशूलारुचिस्वरभेदमूत्रसङ्गादयः; तथाविधमचिकित्स्यं विद्यादिति॥४९॥

भवन्ति चात्र-

वातात्पित्तात्कफात् प्लीहः सन्निपातात्थोदकात्।
परं परं कृच्छ्रतरमुदरं भिषगादिशेत्॥५०॥

पक्षाद्भ्रङ्गुदं तूर्ध्वं सर्वं जातोदकं तथा |
प्रायो भवत्यभावाय च्छिद्रान्नं चोदरं नृणाम् ||५१||

शूनाक्षं कुटिलोपस्थमुपक्लिन्नतनुत्वचम् |
बलशोणितमांसाग्निपरिक्षीणं च वर्जयेत् ||५२||

श्वयथुः सर्वमर्मोत्थः श्वासो हिककाऽरुचिः सतृट् |
मूर्च्छां च्छर्दितीसारो निहन्त्युदरिणं नरम् ||५३||

जन्मनैवोदरं सर्वं प्रायः कृच्छ्रतमं मतम् |
बलिनस्तदजाताम्बु यत्नसाध्यं नवोत्थितम् ||५४||

अजातशोथमरुणं सशब्दं नातिभारिकम् |
सदा गुडगुडायच्च सिराजालगवाक्षितम् ||५५||

नाभिं विष्टभ्य पायौ तु वेगं कृत्वा प्रणश्यति |
हन्नाभिवङ्क्षणकटीगुदप्रत्येकशूलिनः ||५६||

कर्कशं सृजतो वातं नातिमन्दे च पावके |
लोलस्याविरसे चास्ये मूत्रेऽल्पे संहते विषि ||५७||

अजातोदकमित्येतैर्लिङ्गैर्विज्ञाय तत्त्वतः |
उपाक्रमेद्भिषग्दोषबलकालविशेषवित् ||५८||

वातोदरं बलमतः पूर्वं स्नेहैरुपाचरेत् |
स्निग्धाय स्वेदिताङ्गाय दद्यात् स्नेहविवेचनम् ||५९||

हृते दोषे परिम्लानं वेष्टयेद्वाससोदरम् |
तथाऽस्यानवकाशत्वाद्वायुर्नाध्मापयेत् पुनः ||६०||

दोषातिमात्रोपचयात् स्रोतोमार्गनिरोधनात् |
सम्भवत्युदरं तस्मान्नित्यमेव विरेचयेत् ||६१||

शुद्धं संसृज्य च क्षीरं बलार्थं पाययेत् तम् |
प्रागुत्क्लेशान्निवर्त्य च बले लब्धे क्रमात् पयः ||६२||

यूषै रसैर्वा मन्दाम्ललवणैरेधितानलम् |

सोदावर्तं पुनः स्निग्धं स्विन्नमास्थापयेन्नरम् ||६३||

स्फुरणाक्षेपसन्ध्यस्थिपार्श्वपृष्ठत्रिकार्तिषु |

दीप्ताग्निं बद्धं विड्वातं रूक्षमप्यनुवासयेत् ॥६४॥

तीक्ष्णधोभागयुक्तोऽस्य निरूहो दाशमूलिकः।

वातघ्ना म्लशृत्तरण्डतिलतैलानुवासनम् ॥६५॥

अविरेच्यं तु यं विद्यादुर्बलं स्थविरं शिशुम्।
सुकुमारं प्रकृत्याऽल्पदोषं वाऽथोल्बणानिलम् ॥६६॥

तं भिषक् शमनैः सर्पिर्यूषमांसरसौदनैः।
बस्त्यभ्यङ्गानुवासैश्च क्षीरैश्चोपाचरेद्बुधः ॥६७॥

पित्तोदरे तु बलिनं पूर्वमेव विरेचयेत्।

दुर्बलं त्वनुवास्यादौ शोधयेत् क्षीरबस्तिना ॥६८॥

सञ्जातबलकायाग्निं पुनः स्निग्धं विरेचयेत्।

पयसा सन्निवृत्कल्केनोरुबूकशृतेन वा ॥६९॥

सातलात्रायमाणाभ्यां शृतेनारग्वधेन वा।
सकफे वा समूत्रेण सवाते तित्तसर्पिषा ॥७०॥

पुनः क्षीरप्रयोगं च बस्तिकर्म विरेचनम्।
क्रमेण ध्रुवमातिष्ठन् युक्तः पित्तोदरं जयेत् ॥७१॥

स्निग्धं स्विन्नं विशुद्धं तु कफोदरिणमातुरम्।
संसर्जयेत् कटुक्षारयुक्तैरनैः कफापहैः ॥७२॥

गोमूत्रारिष्टपानैश्च चूर्णायस्कृतिभिस्तथा।
सक्षारैस्तैलपानैश्च शमयेत् कफोदरम् ॥७३॥

सन्निपातोदरे सर्वा यथोक्ताः कारयेत् क्रियाः।
सोपद्रवं तु निर्वृत्तं प्रत्याख्येयं विजानता ॥७४॥

उदावर्तरुजानाहैर्दाहमोहतृषाज्वरैः।
गौरवारुचिकाठिन्यैश्चानिलादीन् यथाक्रमम् ॥७५॥

लिङ्गैः प्लीहान्यधिकान् दृष्ट्वा रक्तं चापि स्वलक्षणैः।
चिकित्सां सम्प्रकुर्वीत यथादोषं यथाबलम् ॥७६॥

स्नेहं स्वेदं विरेकं च निरुहमनुवासनम्।
समीक्ष्य कारयेद्वाहौ वामे वा व्यधयेत् सिराम्॥७७॥

षट्पलं पाययेत् सर्पिः पिप्पलीर्वा प्रयोजयेत्।
सगुडामभ्यां वाऽपि क्षारारिष्टगणांस्तथा॥७८॥

एष क्रियाक्रमः प्रोक्तो योगान् संशमनाञ्छृणु।

पिप्पली नागरं दन्ती चित्रकं द्विगुणाभयम्॥७९॥

विडङ्गांशयुतं चूर्णमितदुष्णाम्बुना पिबेत्।

विडङ्गं चित्रकं शुण्ठीं सधृतां सैन्धवं वचाम्॥८०॥

दध्वा कपाले पयसा गुल्मप्लीहापहं पिबेत्।

रोहीतकलतानां तु काण्डकानभयाजले॥८१॥

मूत्रे वा सुनुयात्तच्च सप्तरात्रस्थितं पिबेत्।

कामलागुल्ममेहार्शः प्लीहसर्वोदरक्रिमीन्॥८२॥

स हन्याज्जाङ्गलरसैर्जीर्णे स्याच्चात्र भोजनम्।

रोहीतकत्वचः कृत्वा पलानां पञ्चविंशतिम्॥८३॥

कोलद्विप्रस्थसंयुक्तं कषायमुपकल्पयेत्।

पलिकैः पञ्चकोलैस्तु तैः सर्वैश्चापि तुल्यया॥८४॥

रोहीतकत्वचा पिष्टैर्धृतप्रस्थं विपाचयेत्।

प्लीहाभिवृद्धिं शमयत्येतदाशु प्रयोजितम्॥८५॥

तथा गुल्मोदरश्वासक्रिमिपाण्डुत्वकामलाः।

अग्निकर्म च कुर्वीत भिषग्वातकफोल्बणे॥८६॥

पैत्तिके जीवनीयानि सर्पीषि क्षीरबस्तयः।

रक्तावसेकः संशुद्धिः क्षीरपानं च शस्यते॥८७॥

यूषैर्मसिरसैश्चापि दीपनीयसमायुतैः।

यकृति प्लीहवत् सर्वं तुल्यत्वाद्भेषजं मतम्॥८८॥

लघून्यन्नानि संसृज्य दद्यात् प्लीहोदरे भिषक्।

स्विन्नाय बद्धोदरिणे मूत्रतीक्ष्णौषधान्वितम्॥८९॥

सतैललवणं दद्यान्निरूहं सानुवासनम्।

परिसंसीनि चान्नानि तीक्ष्णं चैव विरेचनम्॥९०॥

उदावर्तहरं कर्म कार्यं वातघ्नमेव च।

छिद्रोदरमृते स्वेदाच्छलेष्मोदरवदाचरेत्॥९१॥

जातं जातं जलं स्राव्यमेवं तद्यापयेद्भिषक्।

तृष्णाकासज्वरार्तं तु क्षीणमांसान्निभोजनम्॥९२॥

वर्जयेच्छवासिनं तद्वच्छूलिनं दुर्बलेन्द्रियम्।

अपां दोषहरण्यादौ प्रदद्यादुदकोदरे॥९३॥

मूत्रयुक्तानि तीक्ष्णानि विविधक्षारवन्ति च।

दीपनीयैः कफघ्नेश्च तमाहारैरुपाचरेत्॥९४॥

द्रवेभ्यश्चोदकादिभ्यो नियच्छेदनुपूर्वशः।

सर्वमेवोदरं प्रायो दोषसङ्घातजं मतम्॥९५॥

तस्मात्त्रिदोषशमनीं क्रियां सर्वत्र कारयेत्।

दोषैः कुक्षौ हि सम्पूर्णं वह्निर्मन्दत्वमृच्छति॥९६॥

तस्माद्भोज्यानि भोज्यानि दीपनानि लघूनि च।

रक्तशालीन् यवान्मुद्गाञ्जाङ्गलांश्च मृगद्विजान्॥९७॥

पयोमूत्रासवारिष्टान्मधुसीधुं तथा सुराम्।

यवागूमोदनं वाऽपि यूषैरद्याद्रसैरपि॥९८॥

मन्दाम्लस्नेहकटुभिः पञ्चमूलोपसाधितैः।

औदकानूपजं मांसं शाकं पिष्टकृतं तिलान्॥९९॥

व्यायामाध्वदिवास्वप्नं यानयानं च वर्जयेत्।

तथोष्णलवणाम्लानि विदाहीनि गुरुणि च॥१००॥

नाद्यादन्नानि जठरी तोयपानं च वर्जयेत्।

नातिसान्द्रं हितं पाने स्वादु तक्रमपेलवम्॥१०१॥

त्र्यूषणक्षारलवणैर्युक्तं तु निचयोदरी॥

वातोदरी पिबेत्तक्रं पिप्पलीलवणान्वितम्॥१०२॥

शर्करामधुकोपेतं स्वादु पित्तोदरी पिबेत्॥

यवानीसैन्धवाजाजीव्योषयुक्तं कफोदरी॥१०३॥

पिबेन्मधुयुतं तक्रं कवोष्णं नातिपेलवम्॥

मधुतैलवचाशुण्ठीशताह्वाकुष्ठसैन्धवैः॥१०४॥

युक्तं प्लीहोदरी जातं सव्योषं तूदकोदरी॥

बद्धोदरी तु हृषायवान्यजाजिसैन्धवैः॥१०५॥

पिबेच्छिद्रोदरी तक्रं पिप्पलीक्षौद्रसंयुतम्॥

गौरवारोचकार्तानां समन्दाग्न्यतिसारिणाम्॥१०६॥

तक्रं वातकफार्तानाममृतत्वाय कल्पते॥

शोफानाहार्तितृणमूच्छीपीडिते कारभं पयः॥१०७॥

शुद्धानां क्षामदेहानां गव्यं छागं समाहिषम्॥

देवदारुपलाशार्कहस्तिपिप्पलिशिग्रुकैः॥१०८॥

साश्वगन्धैः सगोमूत्रैः प्रदिह्यादुदरं समैः॥

वृश्चिकालीं वचां कुष्ठं पञ्चमूलीं पुनर्नवाम्॥१०९॥

भूतीकं नागरं धान्यं जले पक्त्वाऽवसेचयेत्॥

पलाशं कर्तृणं रास्नां तद्वत् पक्त्वाऽवसेचयेत्॥११०॥

मूत्राण्यष्टावुदरिणां सेके पाने च योजयेत्॥

रूक्षाणां बहुवातानां तथा संशोधनार्थिनाम्॥१११॥

दीपनीयानि सर्पीषि जठरघ्नानि चक्ष्महे॥११२॥

पिप्पलीपिप्पलीमूलचव्यचित्रकनागरैः॥११२॥

सक्षारैर्धूपलिकैर्द्विप्रस्थं सर्पिषः पचेत्॥

कल्कैर्द्विपञ्चमूलस्य तुलार्धस्वरसेन च॥११३॥

दधिमण्डादकोपेतं तत् सर्पिर्जठरापहम्।

श्वयथुं वातविष्टम् गुल्माशीसि च नाशयेत्॥११४॥

नागरत्रिफलाप्रस्थं घृततैलात्तथाऽऽढकम्।

मस्तुनः साधयित्वैतत् पिबेत् सर्वोदरापहम्॥११५॥

कफमारुतसम्भूते गुल्मे चैतत् प्रशस्यते।

चतुर्गुणे जले मूत्रे द्विगुणे चित्रकात् पले॥११६॥

कल्के सिद्धं घृतप्रस्थं सक्षारं जठरी पिबेत्।

यवकोलकुलत्थानां पञ्चमूलरसेन च॥११७॥

सुरासौवीरकाभ्यां च सिद्धं वाऽपि पिबेद्धृतम्।

एभिः स्निग्धाय सञ्जाते बले शान्ते च मारुते॥११८॥

स्रस्ते दोषाशये दद्यात् कल्पदिष्टं विरेचनम्॥११९॥

पटोलमूलं रजनीं विडङ्गं त्रिफलात्वचम्॥११९॥

कम्पिल्लकं नीलिनीं च त्रिवृतां चेति चूर्णयेत्।

षडाद्यान् कार्षिकानन्त्यांस्त्रींश्च द्वित्रिचतुर्गुणान्॥१२०॥

कृत्वा चूर्णमतो मुष्टिं गवां मूत्रेण ना पिबेत्।

विरिक्तो मृदु भुञ्जीत भोजनं जाङ्गलै रसैः॥१२१॥

मण्डं पेयां च पीत्वा ना सव्योषं षडहं पयः।

शृतं पिबेत्ततश्चूर्णं पिबेदेवं पुनः पुनः॥१२२॥

हन्ति सर्वोदराण्येतच्चूर्णं जातोदकान्यपि।

कामलां पाण्डुरोगं च श्वयथुं चापकर्षति॥१२३॥

पटोलाद्यमिदं चूर्णमुदरेषु प्रपूजितम्।

गवाक्षीं शङ्खिनीं दन्तीं तिल्वकस्य त्वचं वचाम्॥१२४॥

पिबेद्द्राक्षाम्बुगोमूत्रकोलकर्कन्धुसीधुभिः।

यवानी हपुषा धान्यं त्रिफला चोपकुञ्चिका॥१२५॥

कारवी पिप्पलीमूलमजगन्धा शटी वचा|
शताह्वा जीरकं व्योषं स्वर्णक्षीरी सचित्रका||१२६||

द्वौ क्षारौ पौष्करं मूलं कुष्ठं लवणपञ्चकम्|
विडङ्गं च समांशानि दन्त्या भागत्रयं तथा||१२७||

त्रिवृद्विशाले द्विगुणे सातला स्याच्चतुर्गुणा|
एतन्नारायणं नाम चूर्णं रोगगणापहम्||१२८||

नैनत् प्राप्यातिवर्तन्ते रोगा विष्णुमिवासुराः|
तक्रेणोदरिभिः पेयं गुल्मिभिर्बदराम्बुना||१२९||

आनद्धंवाते सुरया वातरोगे प्रसन्नया|
दधिमण्डेन विट्सङ्गे दाडिमाम्बुभिरर्शसैः||१३०||

परिकर्ते सवृक्षाम्लमुष्णाम्बुभिरजीर्णके|
भगन्दरे पाण्डुरोगे श्वासे कासे गलग्रहे||१३१||

हृद्रोगे ग्रहणीदोषे कुष्ठे मन्देऽनले ज्वरे|
दंष्ट्राविषे मूलविषे सगरे कृत्रिमे विषे||१३२||

यथार्हं स्निग्धकोष्ठेन पेयमेतद्विरेचनमिति नारायणचूर्णम्

हपुषां काञ्चनक्षीरीं त्रिफलां कटुरोहिणीम्||१३३||

नीलिनीं त्रायमाणां च सातलां त्रिवृतां वचाम्|
सैन्धवं काललवणं पिप्पलीं चेति चूर्णयेत्||१३४||

दाडिमत्रिफलामांसरसमूत्रसुखोदकैः|
पेयोऽयं सर्वगुल्मेषु प्लीहि सर्वोदरेषु च||१३५||

श्चित्रे कुष्ठे सरुजके सवाते विषमाम्निषु|
शोथार्शः पाण्डुरोगेषु कामलायां हलीमके||१३६||

वातं पित्तं कफं चाशु विरेकात् सम्प्रसाधयेदिति
हपुषाद्यं चूर्णं

नीलिनीं निचुलं व्योषं द्वौ क्षारौ लवणानि च||१३७||

चित्रकं च पिबेच्चूर्णं सर्पिषोदरगुल्मनुतिनि नीलिन्याद्यं चूर्णम्||

क्षीरद्रोणं सुधाक्षीरप्रस्थार्धसहितं दधि||१३८||

जातं विमथ्य तद्युक्त्या त्रिवृत्सिद्धं पिबेद्धृतम्।
तथा सिद्धं घृतप्रस्थं पयस्यष्टगुणे पिबेत्॥१३९॥

स्नुक्क्षीरपलकल्केन त्रिवृताष्टपलेन च।
गुल्मानां गरदोषाणामुदराणां च शान्तये॥१४०॥

इति स्नुहीक्षीरघृतम्

दधिमण्डाढके सिद्धात् स्नुक्क्षीरपलकल्कितात्।
घृतप्रस्थात् पिबेन्मात्रां तद्वज्जठरशान्तये॥१४१॥

एषां चानु पिबेत् पेयां पयो वा स्वादु वा रसम्।

घृते जीर्णे विरिक्तस्तु कोष्णं नागरकैः शृतम्॥१४२॥

पिबेदम्बु ततः पेयां यूषं कौलत्थकं ततः।
पिबेद्ब्रूक्षस्यहं त्वेवं भूयो वा प्रतिभोजितः॥१४३॥

पुनः पुनः पिबेत् सर्पिरानुपूर्व्यां तथैव च।
घृतान्येतानि सिद्धानि विदध्यात् कुशलो भिषक्॥१४४॥

गुल्मानां गरदोषाणामुदराणां च शान्तये।

पीलुकल्कोपसिद्धं वा घृतमानाहभेदनम्॥१४५॥

गुल्मघ्नं नीलिनीसर्पिः स्नेहं वा मिश्रकं पिबेत्।

क्रमान्निर्हृतदोषाणां जाङ्गलप्रतिभोजिनाम्॥१४६॥

दोषशेषनिवृत्त्यर्थं योगान् वक्ष्याम्यतः परम्।

चित्रकामरदारुभ्यां कल्कं क्षीरेण ना पिबेत्॥१४७॥

मांसं युक्तस्तथा हस्तिपिप्पली विश्वभेषजम्।

विडङ्गं चित्रकं दन्ती चव्यं व्योषं च तैः पयः॥१४८॥

कल्कैः कोलसमैः पीत्वा प्रवृद्धमुदरं जयेत्।

पिबेत् कषायं त्रिफलादन्तीरोहितकैः शृतम्॥१४९॥

व्योषक्षारयुतं जीर्णे रसैरद्यात्तु जाङ्गलैः।

मांसं वा भोजनं भोज्यं सुधाक्षीरघृतान्वितम्॥१५०॥

क्षीरानुपानां गोमूत्रेणाभ्यां वा प्रयोजयेत्|
सप्ताहं माहिषं मूत्रं क्षीरं चानन्मुक् पिबेत्||१५१||

मासमौष्ट्रं पयश्छागं त्रीन्मासान् व्योषसंयुतम्|
हरीतकीसहस्रं वा क्षीराशी वा शिलाजतु||१५२||

शिलाजतुविधानेन गुग्गुलुं वा प्रयोजयेत्|
शृङ्गवेरार्द्रकरसः पाने क्षीरसमो हितः||१५३||

तैलं रसेन तेनैव सिद्धं दशगुणेन वा|
दन्तीद्रवन्तीफलजं तैलं दूष्योदरे हितम्||१५४||

शूलानाहविबन्धेषु मस्तुयूषरसादिभिः|
सरलामधुशिग्रूणां बीजेभ्यो मूलकस्य च||१५५||

तैलान्यभ्यङ्गपानार्थं शूलघ्नान्यनिलोदरे|
स्तैमित्यारुचिहृल्लासे मन्देऽग्नौ मद्यपाय च||१५६||

अरिष्टान् दापयेत् क्षारान् कफस्त्यानस्थिरोदरे|

श्लेष्मणो विलयार्थं तु दोषं वीक्ष्य भिषग्वरः||१५७||

पिप्पलीं तिल्वकं हिङ्गु नागरं हस्तिपिप्पलीम्|
भल्लातकं शिग्रुफलं त्रिफलां कटुरोहिणीम्||१५८||

देवदारु हरिद्रे द्वे सरलातिविषे वचाम्|
कुष्ठं मुस्तं तथा पञ्च लवणानि प्रकल्प्य च||१५९||

दधिसर्पिर्वसामज्जतैलयुक्तानि दाहयेत्|
अन्नादूर्ध्वमतः क्षाराद्विडालकपदं पिबेत्||१६०||

मदिरादधिमण्डोष्णजलारिष्टसुरासवैः|
हृद्रोगं श्वयथुं गुल्मं प्लीहाशोर्जठराणि च||१६१||

विसूचिकामुदावर्तं वाताष्टीलां च नाशयेत्|

क्षारं चाजकरीषाणां सुतं मूत्रैर्विपाचयेत्||१६२||

कार्षिकं पिप्पलीमूलं पञ्चैव लवणानि च|
पिप्पलीं चित्रकं शुण्ठीं त्रिफलां त्रिवृतां वचाम्||१६३||

द्वौ क्षारौ सातलां दन्तीं स्वर्णक्षीरीं विषाणिकाम्
कोलप्रमाणां वटिकां पिबेत् सौवीरसंयुताम् ॥१६४॥

श्चयथावविपाके च प्रवृद्धे च दकोदरे

भावितानां गवां मूत्रे षष्टिकानां तु तण्डुलैः ॥१६५॥

यवागूं पयसा सिद्धां प्रकामं भोजयेन्नरम्
पिबेदिक्षुरसं चानु जठराणां निवृत्तये ॥१६६॥

स्वं स्वं स्थानं व्रजन्त्येवं तथा पित्तकफानिलाः

शङ्खिनीस्नुक्त्रिवृद्धन्तीचिरबिल्वादिपल्लवैः ॥१६७॥

शाकं गाढपुगीषाय प्राग्भक्तं दापयेद्विषक्
ततोऽस्मै शिथिलीभूतवर्चोदोषाय शास्त्रवित् ॥१६८॥

दद्यान्मूत्रयुतं क्षीरं दोषशेषहरं शिवम्

पार्श्वशूलमुपस्तम्भं हृद्ग्रहं चापि मारुतः ॥१६९॥

जनयेद्यस्य तं तैलं बिल्वक्षारेण पाययेत्

तथाऽग्निमन्थस्योनाकपलाशतिलनालजैः ॥१७०॥

बलाकदल्यपामार्गक्षारैः प्रत्येकशः स्रुतैः
तैलं पक्त्वा भिषग्दद्यादुदराणां प्रशान्तये ॥१७१॥

निवर्तते चोदरिणां हृद्ग्रहश्चानिलोद्भवः ॥१७२॥

कफे वातेन पित्तेन ताभ्यां वाऽप्यावृतेऽनिले ॥१७२॥

बलिनः स्वौषधयुतं तैलमेरण्डजं हितम्
सुविरिक्तो नरो यस्तु पुनराध्मापितो भवेत् ॥१७३॥

सुस्निग्धैर्मल्लवर्णैर्निरुहैस्तमुपाचरेत्
सोपस्तम्भोऽपि वा वायुराध्मापयति यं नरम् ॥१७४॥

तीक्ष्णैः सक्षारगोमूत्रैर्बस्तिभिस्तमुपाचरेत् ॥१७५॥

क्रियातिवृत्ते जठरे त्रिदोषे चाप्रशाम्यति ॥१७५॥

ज्ञातीन् ससुहृदो दारान् ब्राह्मणान्पतीन् गुरून्।
अनुज्ञाप्य भिषक् कर्म विदध्यात् संशयं ब्रुवन्॥१७६॥

अक्रियायां ध्रुवो मृत्युः क्रियायां संशयो भवेत्।
एवमाख्याय तस्येदमनुज्ञातः सुहृदृणैः॥१७७॥

पानभोजनसंयुक्तं विषमस्मै प्रयोजयेत्।
यस्मिन् वा कुपितः सर्पो विसृजेद्भि फले विषम्॥१७८॥

भोजयेत्तददरिणं प्रविचार्य भिषवरः।
तेनास्य दोषसङ्घातः स्थिरो लीनो विमार्गगः॥१७९॥

विषेणाशुप्रमाथित्वादाशु भिन्नः प्रवर्तते।
विषेण हृतदोषं तं शीताम्बुपरिषेचितम्॥१८०॥

पाययेत् भिषदुधं यवागूं वा यथाबलम्।
त्रिवृन्मण्डूकपण्योश्च शाकं सयववास्तुकम्॥१८१॥

भक्षयेत् कालशाकं वा स्वरसोदकसाधितम्।
निरम्ललवणस्नेहं स्विन्नास्विन्नमनन्भुक्॥१८२॥

मासमेकं ततश्चैव तृषितः स्वरसं पिबेत्।
एवं विनिर्हृते दोषे शाकैर्मासात् परं ततः॥१८३॥

दुर्बलाय प्रयुञ्जीत प्राणभृत् कारभं पयः॥१८४॥

इदं तु शल्यहर्तृणां कर्म स्यादृष्टकर्मणाम्॥१८४॥

वामं कुक्षिं मापयित्वा नाभ्यधश्चतुरङ्गुलम्।
मात्रायुक्तेन शस्त्रेण पाटयेन्मतिमान् भिषक्॥१८५॥

विपाट्यान्त्रं ततः पश्चाद्वीक्ष्य बद्धं क्षतान्त्रयोः।
सर्पिषाऽभ्यज्य केशादीनवमृज्य विमोक्षयेत्॥१८६॥

मूर्च्छनाद्यच्च सम्मूढमन्त्रं तच्च विमोक्षयेत्।
छिद्राण्यन्त्रस्य तु स्थूलैर्दशयित्वा पिपीलिकैः॥१८७॥

बहुशः सङ्गृहीतानि ज्ञात्वा च्छित्वा पिपीलिकान्।
प्रतियोगैः प्रवेश्यान्त्रं प्रैयैः सीव्येद्ब्रणं ततः॥१८८॥

तथा जातोदकं सर्वमुदरं व्यधयेद्भिषक्।
वामपार्श्वे त्वधो नाभेर्नाडीं दत्त्वा च गालयेत्॥१८९॥

विस्त्राव्य च विमृष्टैतद्वेष्टयेद्वासोदरम्।
तथा बस्तिविरेकाद्यैर्म्लानं सर्वं च वेष्टयेत्॥१९०॥

निःसृते लङ्घितः पेयामस्नेहलवणां पिबेत्।
अतः परं तु षण्मासान् क्षीरवृत्तिर्भवेन्नरः॥१९१॥

त्रीन् मासान् पयसा पेयां पिबेत्त्रींश्चापि भोजयेत्।
श्यामाकं कोरदूषं वा क्षीरिणालवणं लघु॥१९२॥

नरः संवत्सरेणैवं जयेत् प्राप्तं जलोदरम्।
प्रयोगाणां च सर्वेषामनु क्षीरं प्रयोजयेत्॥१९३॥

दोषानुबन्धरक्षार्थं बलस्थैर्यार्थमेव च।

प्रयोगापचिताङ्गानां हितं ह्युदरिणां पयः।
सर्वधातुक्षयातर्तानां देवानाममृतं यथा॥१९४॥

तत्र श्लोकौ-

हेतुं प्राग्रूपमष्टानां लिङ्गं व्याससमासतः।
उपद्रवान् गरीयस्त्वं साध्यासाध्यत्वमेव च॥१९५॥

जाताजाताम्बुलिङ्गानि चिकित्सां चोक्तवानृषिः।
समासव्यासनिर्देशैरुदराणां चिकित्सिते॥१९६॥

14 Chapter: अर्शचिकित्सि

अथातोऽर्शचिकित्सितं व्याख्यास्यामः॥१॥

इति ह स्माह भगवानात्रेयः॥२॥

आसीनं मुनिमव्यग्रं कृतजाप्यं कृतक्षणम्।

पृष्ठवानर्शसां युक्तमग्निवेशः पुनर्वसुम्॥३॥

प्रकोप हेतुं संस्थानं स्थानं लिङ्गं चिकित्सितम्।

साध्यासाध्य विभागं च तस्मै तन्मुनिरब्रवीत्॥४॥

इह खल्वग्निवेश! द्विविधान्यर्शांसि- कानिचित् सहजानि, कानिचिज्जातस्योत्तरकालजानि।

तत्र बीजं गुदवलि बीजोप तप्तमायतनमर्शसां सहजानाम्।

तत्र द्विविधो बीजोपतप्तौ हेतुः- मातापित्रोरपचारः, पूर्वकृतं च कर्म; तथाऽन्येषामपि सहजानां विकाराणाम्।

तत्र सहजानि सह जातानि शरीरेण, अर्शासीत्यधिमांसविकाराः॥५॥

सर्वेषां चार्शसां क्षेत्रं- गुदस्याधः पञ्चमाङ्गुलावकाशे त्रिभागान्तरास्तिस्रो गुदवलयः क्षेत्रमिति; केचित् भूयांसमेव देशमुपदिशन्त्यर्शसां- शिश्रमपत्यपथं गल तालु मुख नासिका कर्णाक्षि वर्तमानि त्वक् चेति।

तदस्त्यधि मांस देशतया, गुदवलिजानां त्वर्शासीति सञ्ज्ञा तन्नेऽस्मिन्।

सर्वेषां चार्शसामधिष्ठानं- मेदो मांसं त्वक् च॥६॥

तत्र सहजान्यर्शांसि कानिचिदणूनि, कानिचिन्महान्ति, कानिचिदीर्घाणि, कानिचिद्गुह्यानि, कानिचिद्वृत्तानि, कानिचिद्विषमविसृतानि, कानिचिदन्तःकुटिलानि, कानिचिद्वह्निःकुटिलानि, कानिचिज्जटिलानि, कानिचिदन्तर्मुखाणि, यथास्वं दोषानुबन्धवर्णानि॥७॥

तैरुपहतो जन्म प्रभृति भवत्यतिकृशो विवर्णः क्षामो दीनः प्रचुर विबद्धं वात मूत्र पुरीषः शर्कराश्मरीमान्, तथाऽनियतविबद्धं मुक्तपक्वामशुष्कभिन्नवर्चा अन्तराऽन्तरा श्वेत पाण्डु हरित पीत रक्तारुण तनु सान्द्र पिच्छिल कुणपगन्ध्याम पुरीषोपवेशो, नाभि बस्ति वङ्क्षणोद्देशे प्रचुर परिकर्तिकावन्तिः, समुदशूल प्रवाहिका परिहर्ष प्रमेह प्रसक्त विष्टम्भान्त्रकूजोदावर्त हृदयेन्द्रियोपलेपः प्रचुर विबद्धं तित्ताम्लोद्गारः, सुदुर्बलः, सुदुर्बलाग्निः, अल्पशुक्रः, क्रोधनो, दुःखोपचारशीलः, कास श्वास तमक तृष्णा हल्लास च्छर्द्यरोचका विपाक पीनस क्षवथु परीतः, तैमिरिकः, शिरःशूली, क्षामभिन्नसन्नसक्तजर्जरस्वरः, कर्णरोगी, शून पाणिपाद वदनाक्षिकूटः, सज्वरः, साङ्गमर्दः, सर्व पर्वस्थि शूली च, अन्तराऽन्तरा पार्श्व कुक्षि बस्ति हृदय पृष्ठ त्रिकग्रहोपतप्तः, प्रधानपरः, परमालसश्चेति; जन्म प्रभृत्यस्य गुदजैरावृतो मार्गोपरोधाद्रायुरपानः प्रत्यारोहन् समानव्यानप्राणोदानान् पित्तश्लेष्माणौ च प्रकोपयति, एते सर्व एव प्रकुपिताः पञ्च वायवः पित्तश्लेष्माणौ चार्शसमभिद्रवन्त एतान् विकारानुपजनयन्ति; इत्युक्तानि सहजान्यर्शांसि॥८॥

अत ऊर्ध्वं जातस्योत्तरकालजानि व्याख्यास्यामः- गुरु मधुर शीताभिष्यन्दि विदाहि विरुद्धाजीर्ण प्रमिताशना सात्म्य भोजनाद्व्य मात्स्य वाराह माहिषा जाविक पिशित भक्षणात् कृश शुष्क पूतिमांस पैष्टिक परमान्न क्षीर दधि मण्ड तिलगुड विकृति सेवनान्माषयूषेक्षुस पिण्याक पिण्डालुक शुष्क शाक- शुक्ल शून

किलाट तक्र पिण्डक बिस मृणाल शालूक क्रौञ्चादन कशेरुक शृङ्गाटकतरुट विरूढ नव शूक शमी- धान्याममूलकोपयोगादुरु फल शाक राग हरितक मर्दक वसा शिरस्पद पर्युषित पूति शीत सङ्कीर्णान्नाभ्यवहारान्मन्द- कातिक्रान्त मद्यपानादव्यापन्न गुरु सलिलपानादति स्नेहपानादसंशोधनाद्वस्तिकर्म विभ्रमाद व्यायामाद व्यायाद्विवास्वप्नात् सुख शयनासन स्थान सेवनाच्चोपहताग्नेर्मलोपचयो भवत्यतिमात्रं, तथोत्कटक विषम कठिनासनसेवनादुद्वान्तयानोष्ट्रयानादति व्यायाद्वस्तिनेत्रा सम्यक्प्रणिधानादुदक्षणाद भीक्षणं शीताम्बु संस्पर्शाच्चेललोष्ट तृणादि घर्षणात् प्रतताति निर्वाहणाद्वातमूत्रपुरीषवेगोदीरणात् समुदीर्ण वेग विनिग्रहात् स्त्रीणां चामगर्भश्राद्धोत्पीडनाद्विषमप्रसूतिभिश्च प्रकुपितो वायुरपानस्तं मलमुपचितमधोगमासाद्य गुदवलिष्वाधत्ते, ततस्तास्वर्शासि प्रादुर्भवन्ति॥९॥

सर्षप मसूर माष मुद्गमकुष्ठ कयव कलाय पिण्डिटिण्टिकेर केबुक तिन्दुक कर्कन्धु काकणन्तिका बिम्बी बदर करीरोदुम्बर- खर्जूर जाम्बव गोस्तनाङ्गुष्ठ कशेरु शृङ्गाटक शृङ्गीदक्ष शिखि शुकतुण्ड जिह्वा पद्ममुकुलकर्णिका संस्थानानि सामान्याद्वात पित्त कफ प्रबलानि॥१०॥

तेषामयं विशेषः- शुष्कम्लान कठिन परुष रूक्ष श्यावानि, तीक्ष्णाग्राणि, वक्राणि, स्फुटित मुखानि, विषम विसृतानि, शूलाक्षेपतोदस्फुरण चिमिचिमासंहर्ष परीतानि, स्निग्धोष्णोपशयानि, प्रवाहिका ध्मान शिश्न वृषण बस्ति वङ्क्षण हृद्रहाङ्गमर्द हृदय द्रव प्रबलानि, प्रतत विबद्धं वात मूत्र वर्चांसि, ऊरु कटी पृष्ठ त्रिक पार्श्व कुक्षि बस्ति शूल शिरोऽभिताप क्षवथूद्गार प्रतिश्याय कासोदावर्तायाम शोष शोथ- मूर्च्छारोचक मुखवैरस्य तैमिर्य कण्डू नासा कर्ण शङ्ख शूल स्वरोपघातकराणि, श्यावारुण परुष नख नयन वदन त्वङ्गूत्र पुरीषस्य वातोल्बणान्यर्शासीति विद्यात्॥११॥

भवतश्चात्र-

कषाय कटु तिक्तानि रूक्ष शीत लघूनि च |
प्रमिताल्पाशनं तीक्ष्ण मद्य मैथुन सेवनम्॥१२॥
लङ्घनं देशकालौ च शीतौ व्यायामकर्म च |
शोको वातातपस्पर्शो हेतुर्वातार्शां मतः॥१३॥

मृदु शिथिल सुकुमारण्य स्पर्शसहानि, रक्त पीत नील कृष्णानि, स्वेदोपक्लेद बहुलानि, विस्र गन्धि तनु पीत रक्त स्रावीणि, रुधिरवहानि, दाह कण्डू शूल निस्तोद पाकवन्ति, शीतोपशयानि, सन्निभन्नपीत हरित वर्चांसि, पीत विस्रगन्धि प्रचुर विष्णुमात्राणि, पिपासा ज्वर तमक सम्मोह भोजन द्वेषकराणि पीत नख नयन त्वङ्गूत्र पुरीषस्य पित्तोल्बणान्यर्शासीति विद्यात्॥१४॥

भवतश्चात्र-

कटूष्ण लवण क्षार व्यायामान्यातप प्रभाः |
देश कालावशिशिरौ क्रोधो मद्यमसूयनम्॥१५॥
विदाहि तीक्ष्णमुष्णं च सर्वं पानान्नभेषजम् |
पित्तोल्बणानां विज्ञेयः प्रकोपे हेतुर्शांसाम्॥१६॥

तत्र यानि प्रमाणवन्ति, उपचितानि, श्लक्ष्णानि, स्पर्शसहानि, स्निग्ध श्वेत पाण्डु पिच्छिलानि, स्तब्धानि, गुरूणि, स्तिमितानि, सुप्त सुप्तानि, स्थिर श्वयथूनि, कण्डू बहुलानि, बहुप्रतत पिञ्जर श्वेतरक्त पिच्छा स्रावीणि, गुरु पिच्छिल श्वेत मूत्र पुरीषाणि, रूक्षोष्णोपशयानि, प्रवाहिकातिमात्रोत्थानवङ्क्षणानाहवन्ति, परिकर्तिका हल्लास निष्ठीविका कासारोचक प्रतिश्याय गौरव चर्द्धि मूत्रकृच्छ्र शोष शोथ- पाण्डु रोग शीतज्वराश्मरी शर्करा हृदयेन्द्रियोपलेपास्य माधुर्य प्रमेहकराणि, दीर्घकालानुबन्धीनि, अतिमात्रमग्निमार्दव क्लैब्यकराणि, आम विकार प्रबलानि, शुक्ल नख नयन वदन त्वङ्गूत्रपुरीषस्य श्लेष्मोल्बणान्यर्शासीति विद्यात्॥१७॥

भवतश्चात्र-

मधुर स्निग्ध शीतानि लवणाम्ल गुरूणि च |
अव्यायामो दिवास्वप्नः शय्यासनसुखे रतिः॥१८॥

प्राग्वातसेवा शीतौ च देशकालावचिन्तनम्
श्लैष्मिकाणां समुद्दिष्टमेतत् कारणमर्शसाम् ॥१९॥

हेतु लक्षण संसर्गाद्विद्याद्वन्द्वोल्बणानि च
सर्वो हेतुस्त्रिदोषाणां सहजैर्लक्षणैः समम् ॥२०॥

विष्टम्भोऽन्नस्य दौर्बल्यं कुक्षेराटोप एव च
कार्श्यमुद्गारबाहुल्यं सक्थिसादोऽल्पवित्कता ॥२१॥
ग्रहणीदोषपाण्ड्वर्तेराशङ्का चोदरस्य च
पूर्वरूपाणि निर्दिष्टान्यर्शसामभिवृद्धये ॥२२॥

अर्शांसि खलु जायन्ते नासन्निपतितैस्त्रिभिः
दोषैर्दोषविशेषात् विशेषः कल्प्यतेऽर्शसाम् ॥२३॥

पञ्चात्मा मारुतः पित्तं कफो गुदवलित्रयम्
सर्व एव प्रकुप्यन्ति गुदजानां समुद्भवे ॥२४॥
तस्मादर्शांसि दुःखानि बहुव्याधिकराणि च
सर्वदेहोपतापीनि प्रायः कृच्छ्रतमानि च ॥२५॥

हस्ते पादे मुखे नाभ्यां गुदे वृषणयोस्तथा
शोथो हृत्पार्श्वशूलं च यस्यासाध्योऽर्शसो हि सः ॥२६॥
हृत्पार्श्वशूलं सम्मोहश्छर्दिर्ङ्गास्य रुग्ं ज्वरः
तृष्णा गुदस्य पाकश्च निहन्यर्गुदजातुरम् ॥२७॥
सहजानि त्रिदोषाणि यानि चाभ्यन्तरां वलिम्
जायन्तेऽर्शांसि संश्रित्य तान्यसाध्यानि निर्दिशेत् ॥२८॥
शेषत्वादायुषस्तानि चतुष्पादसमन्विते
याप्यन्ते दीप्तकायाम्नेः प्रत्याख्येयान्यतोऽन्यथा ॥२९॥
द्वन्द्वजानि द्वितीयायां वलौ यान्याश्रितानि च
कृच्छ्रसाध्यानि तान्याहुः परिसंवत्सराणि च ॥३०॥
बाह्यायां तु वलौ जातान्येकदोषोल्बणानि च
अर्शांसि सुखसाध्यानि न चिरोत्पाततानि च ॥३१॥
तेषां प्रशमने यत्नमाशु कुर्याद्विचक्षणः
तान्याशु हि गुदं बद्ध्वा कुर्युर्बद्धगुदोदरम् ॥३२॥

तत्राहुरेके शस्त्रेण कर्तनं हितमर्शसाम्
दाहं क्षारेण चाप्येके, दाहमेके तथाऽग्निना ॥३३॥
अस्त्येतद्भूरितन्त्रेण धीमता दृष्टकर्मणा
क्रियते त्रिविधं कर्म श्रशस्तत्र सुदारुणः ॥३४॥

पुंस्त्वोपधातः श्वयथुर्दि वेगविनिग्रहः।
 आध्मानं दारुणं शूलं व्यथा रक्तातिवर्तनम्॥३५॥
 पुनर्विरोहो रूढानां क्लेदो भ्रंशो गुदस्य च।
 मरणं वा भवेच्छीघ्रं शस्त्रक्षाराम्निविभ्रमात्॥३६॥
 यत्तु कर्म सुखोपायमल्पभ्रंशमदारुणम्।
 तदर्शसां प्रवक्ष्यामि समूलानां विवृत्तये॥३७॥

 वातश्लेष्मोल्बणान्याहुः शुष्काण्यर्शांसि तद्विदः।
 प्रस्रावीणि तथाऽऽर्द्राणि रक्तपित्तोल्बणानि च॥३८॥

 तत्र शुष्कार्शसां पूर्वं प्रवक्ष्यामि चिकित्सितम्।
 स्तब्धानि स्वेदयेत् पूर्वं शोफशूलान्वितानि च॥३९॥

 चित्रक क्षार बिल्वानां तैलेनाभ्यज्य बुद्धिमान्।
 यव माष कुलत्थानां पुलाकानां च पोट्टलैः॥४०॥
 गोखराश्वशकृत्पिण्डैस्तिलकल्कैस्तुषैस्तथा।
 वचाशताह्वापिण्डैर्वा सुखोष्णैः स्नेहसंयुतैः॥४१॥
 शक्तूनां पिण्डिकाभिर्वा स्निग्धानां तैलसर्पिषा।
 शुष्कमूलकपिण्डैर्वा पिण्डैर्वा कार्णगन्धिकैः॥४२॥
 रास्नापिण्डैः सुखोष्णैर्वा सस्नेहैर्हपुषैरपि।
 इष्टकस्य खराह्वायाः शाकैर्गृञ्जनकस्य वा॥४३॥
 अभ्यज्य कुष्ठतैलेन स्वेदयेत् पोट्टलीकृतैः।

 वृषाकैरण्डबिल्वानां पत्रोत्क्वाथैश्च सेचयेत्॥४४॥

 मूलक त्रिफलाकार्णां वेणूनां वरुणस्य च।
 अग्निमन्थस्य शिग्रोश्च पत्राण्यश्मन्तकस्य च॥४५॥
 जलेनोत्क्वाथ्य शूलार्तं स्वभ्यक्तमवगाहयेत्।
 कोलोत्क्वाथेऽथवा कोष्णे सौवीरक तुषोदके॥४६॥
 बिल्वक्वाथेऽथवा तक्रे दधिमण्डाम्लकाञ्जिके।
 गोमूत्रे वा सुखोष्णे तं स्वभ्यक्तमवगाहयेत्॥४७॥

 कृष्ण सर्प वराहोष्ट्र जतुकावृषदंशजाम्।
 वसामभ्यञ्जने दद्याद्भूपनं चार्शसां हितम्॥४८॥
 नृकेशाः सर्पनिर्मोको वृषदंशस्य चर्म च।
 अर्कमूलं शमीपत्रमर्शोभ्यो धूपनं हितम्॥४९॥
 तुम्बुरुणि विडङ्गानि देवदार्वक्षता घृतम्।
 बृहती चाश्वगन्धा च पिप्पल्यः सुरसा घृतम्॥५०॥

वराहवृषविट् चैव धूपनं सक्तवो घृतम्|
कुञ्जरस्य पुरीषं तु घृतं सर्जरसस्तथा||५१||

हरिद्रा चूर्णं संयुक्तं सुधा क्षीरं प्रलेपनम्|
गोपितं पिष्टाः पिप्पल्यः सहरिद्राः प्रलेपनम्||५२||
शिरीष बीजं कुष्ठं च पिप्पल्यः सैन्धवं गुडः|
अर्कं क्षीरं सुधा क्षीरं त्रिफला च प्रलेपनम्||५३||
पिप्पल्यश्चित्रकः श्यामा किण्वं मदन तण्डुलाः|
प्रलेपः कुक्कुट शकृद्धरिद्रा गुडसंयुतः||५४||
दन्ती श्यामाऽमृतासङ्गः पारावतशकृद्गुडः|
प्रलेपः स्याद्भजास्थीनि निम्बो भल्लातकानि च||५५||
प्रलेपः स्यादलं कोष्णं वासन्तकवसायुतम्|
शूलश्वयथुहृद्युक्तं चुलुकीवसयाऽथवा||५६||
आर्कं पयः सुधाकाण्डं कटुकालाबुपल्लवाः|
करञ्जो बस्तमूत्रं च लेपनं श्रेष्ठमर्शसाम्||५७||

अभ्यङ्गाद्याः प्रदेहान्ता य एते परिकीर्तिताः|
स्तम्भ श्वयथु कण्डवर्ति शमनास्तेऽर्शासां मताः||५८||

प्रदेहान्तरूपक्रान्तान्यर्शासि प्रस्रवन्ति हि|
सञ्चितं दुष्टरुधिरं ततः सम्पद्यते सुखी||५९||

शीतोष्णा स्निग्ध रूक्षैर्हि न व्याधि रुपशाम्यति|
रक्ते दुष्टे भिषक् तस्माद्रक्तमेवावसेचयेत्||६०||
जलौकोभिस्तथा शस्त्रैः सूचीभिर्वा पुनः पुनः|
अवर्तमानं रुधिरं रक्ताशोभ्यः प्रवाहयेत्||६१||

गुद श्वयथु शूलार्तं मन्दाम्निं पाययेत्तु तम्|
त्र्यूषणं पिप्पलीमूलं पाठां हिङ्गु सचित्रकम्||६२||
सौवर्चलं पुष्कराख्यमजार्जी बिल्वपेषिकाम्|
बिडं यवानीं हपुषां विडङ्गं सैन्धवं वचाम्||६३||
तिन्तिडीकं च मण्डेन मद्येनोष्णोदकेन वा|
तथाऽशोग्रहणीदोषशूलानाहाद्विमुच्यते||६४||
पाचनं पाययेद्वा तद्यदुक्तं ह्यातिसारिके|

गुडामभ्यां वाऽपि प्राशयेत् पौर्वभक्तिकीम्||६५||
पाययेद्वा त्रिवृच्चूर्णं त्रिफलरससंयुतम्|
हृते गुदाश्रये दोषे गच्छन्त्यर्शासि सङ्क्षयम्||६६||

गोमूत्राध्युषितां दद्यात् सगुडां वा हरीतकीम्
 हरीतकीं तक्रयुतां त्रिफलां वा प्रयोजयेत् ॥६७॥
 सनागरं चित्रकं वा सीधुयुक्तं प्रयोजयेत्
 दापयेच्चव्ययुक्तं वा सीधुं साज्जिचित्रकम् ॥६८॥
 सुरां सहपुषापाठां दद्यात् सौवर्चलान्विताम्
 दधित्थ बिल्व संयुक्तं युक्तं वा चव्यचित्रकैः ॥६९॥
 भल्लातक युतं वाऽपि प्रदद्यात्तक्रतर्पणम्
 बिल्व नागर युक्तं वा यवान्या चित्रकेण च ॥७०॥
 चित्रकं हपुषां हिङ्गुं दद्याद्वा तक्रसंयुतम्
 पञ्चकोल युतं वाऽपि तक्रमस्मै प्रदापयेत् ॥७१॥

हपुषां कुञ्चिकां धान्यमजार्जी कारवीं शटीम्
 पिप्पलीं पिप्पलीमूलं चित्रकं हस्तिपिप्पलीम् ॥७२॥
 यवानीं चाजमोदां च चूर्णितं तक्रसंयुतम्
 मन्दांम्लकटुकं विद्वान् स्थापयेद्भूतभाजने ॥७३॥
 व्यक्ताम्लकटुकं जातं तक्रारिष्टं मुखप्रियम्
 प्रपिबेन्मात्रया कालेष्वन्नस्य तृषितस्त्रिषु ॥७४॥
 दीपनं रोचनं वर्ण्यं कफवातानुलोमनम्
 गुद श्वयथु कण्ड्वर्तिनाशनं बलवर्धनम् ॥७५॥
 इति तक्रारिष्टः ।

त्वचं चित्रक मूलस्य पिष्ट्वा कुम्भं प्रलेपयेत्
 तक्रं वा दधि वा तत्र जातमर्शोहरं पिबेत् ॥७६॥
 वातश्लेष्माशंसां तक्रात् परं नास्तीह भेषजम्
 तत् प्रयोज्यं यथादोषं सस्नेहं रूक्षमेव वा ॥७७॥
 सप्ताहं वा दशाहं वा पक्षं मासमथापि वा
 बलकालविशेषज्ञो भिषक् तक्रं प्रयोजयेत् ॥७८॥
 अत्यर्थमृदुकायाग्नेस्तक्रमेवावचारयेत्
 सायं वा लाजशक्तूनां दद्यात्तक्रावलेहिकाम् ॥७९॥
 जीर्णे तत्रे प्रदद्याद्वा तक्रपेयां ससैन्धवाम्
 तक्रानुपानं सस्नेहं तक्रौदनमतः परम् ॥८०॥
 यूषैर्मांसरसैर्वाऽपि भोजयेत्तक्रसंयुतैः ।
 यूषै रसेन वाऽप्यूर्ध्वं तक्रसिद्धेन भोजयेत् ॥८१॥
 कालक्रमज्ञः सहसा न च तक्रं निवर्तयेत्
 तक्रप्रयोगो मासान्तः क्रमेणोपरमो हितः ॥८२॥
 अपकर्षो यथोत्कर्षो न त्वन्नादपकृष्यते
 शक्त्यागमनरक्षार्थं दार्ढ्यार्थमनलस्य च ॥८३॥

बलोपचयवर्णार्थमेष निर्दिश्यते क्रमः।
 रूक्षमर्धोद्धृतस्नेहं यतश्चानुद्धृतं धृतम्॥८४॥
 तक्रं दोषाग्निबलवित्तिविधं तत् प्रयोजयेत्।
 हतानि न विरोहन्ति तत्रेण गुदजानि तु॥८५॥
 भूमावपि निषिक्तं तद्दहेतक्रं तृणोलुपम्।
 किं पुनर्दीप्तिकायाग्नेः शुष्काण्यर्शासि देहिनः॥८६॥
 स्रोतःसु तक्रशुद्धेषु रसः सम्यगुपैति यः।
 तेन पुष्टिर्बलं वर्णः प्रहर्षश्चोपजायते॥८७॥
 वातश्लेष्मविकाराणां शतं चापि निवर्तते।
 नास्ति तक्रात् परं किञ्चिदौषधं कफवातजे॥८८॥

पिप्पलीं पिप्पलीमूलं चित्रकं हस्तिपिप्पलीम्।
 शृङ्गवेरमजार्जी च कारवीं धान्यतुम्बुरु॥८९॥
 बिल्वं कर्कटकं पाठां पिष्ट्वा पेयां विपाचयेत्।
 फलाम्लां यमकैर्भृष्टां तां दद्यादुदजापहाम्॥९०॥
 एतैश्चैव खड्गान् कुर्यादितैश्च विपचेज्जलम्।
 एतैश्चैव धृतं साध्यमर्शां विनिवृत्तये॥९१॥

शटी पलाश सिद्धां वा पिप्पल्या नागरेण वा।
 दद्याद्यवागूं तक्राम्लां मरिचैरवचूर्णिताम्॥९२॥

शुष्क मूलक यूषं वा यूषं कौलत्थमेव वा।
 दधित्थ बिल्व यूषं वा सकुलत्थमकुष्ठकम्॥९३॥
 छागलं वा रसं दद्याद्यूषैर्भिर्विमिश्रितम्।
 लावादीनां फलाम्लं वा सतक्रं ग्राहिभिर्युतम्॥९४॥
 रक्तशालिर्महाशालिः कलमो लाङ्गलः सितः।
 शारदः षष्टिकश्चैव स्यादन्नविधिरर्शासाम्॥९५॥
 इत्युक्तो भिन्नशकृतामर्शां च क्रियाक्रमः॥९६॥

येऽत्यर्थं गाढशकृतस्तेषां वक्ष्यामि भेषजम्॥९६॥
 सस्नेहैः शक्तुभिर्युक्तां प्रसन्नां लवणी कृताम्।
 दद्यान्मत्स्यण्डिकां पूर्वं भक्षयित्वा सनागराम्॥९७॥
 गुडं सनागरं पाठां फलाम्लं पाययेच्च तम्।
 गुडं धृतं यव क्षार युक्तं वाऽपि प्रयोजयेत्॥९८॥
 यवान्नीं नागरं पाठां दाडिमस्य रसं गुडम्।
 सतक्रं लवणं दद्याद्वातवर्चोऽनुलोमनम्॥९९॥
 दुःस्पर्शकेन बिल्वेन यवान्या नागरेण वा।

एकैकेनापि संयुक्ता पाठा हन्त्यर्शसां रुजम्॥१००॥

प्राग्भक्तं यमके भृष्टान् सक्तुभिश्चावचूर्णितान्

करञ्ज पल्लवान् दद्याद्वातर्चोऽनुलोमनान्॥१०१॥

मदिरां वा सलवणां सीधुं सौवीरकं तथा

गुड नागरसंयुक्तं पिबेद्वा पौर्वभक्तिकम्॥१०२॥

पिप्पली नागर क्षार कारवी धान्य जीरकैः

फाणितेन च संयोज्य फलाम्लं दापयेद्धृतम्॥१०३॥

पिप्पली पिप्पलीमूलं चित्रको हस्तिपिप्पली

शृङ्गवेरयवक्षारौ तैः सिद्धं वा पिबेद्धृतम्॥१०४॥

चव्य चित्रक सिद्धं वा गुड क्षार समन्वितम्

पिप्पलीमूल सिद्धं वा सगुडक्षार नागरम्॥१०५॥

पिप्पली पिप्पलीमूल दधि दाडिम धान्यकैः

सिद्धं सर्पिर्विधातव्यं वात वर्चो विबन्धनुत्॥१०६॥

चव्यं त्रिकटुकं पाठां क्षारं कुस्तुम्बुरुणि च

यवानां पिप्पलीमूलमुभे च विडसैन्धवे॥१०७॥

चित्रकं बिल्वमभयां पिष्ट्वा सर्पिर्विपाचयेत्

शकृद्वातानुलोम्यार्थं जाते दधि चतुर्गुणे॥१०८॥

प्रवाहिकां गुदभ्रंशं मूत्रकृच्छ्रं परिस्रवम्

गुदवङ्क्षणशूलं च घृतमेतद्व्यपोहति॥१०९॥

नागरं पिप्पलीमूलं चित्रको हस्तिपिप्पली

श्वदंष्ट्रा पिप्पली धान्यं बिल्वं पाठा यवानिका॥११०॥

चाङ्गेरीस्वरसे सर्पिः कल्कैरेतैर्विपाचयेत्

चतुर्गुणेन दध्ना च तद्धृतं कफवातनुत्॥१११॥

अर्शासि ग्रहणीदोषं मूत्रकृच्छ्रं प्रवाहिकाम्

गुदभ्रंशार्तिमानाहं घृतमेतद्व्यपोहति॥११२॥

पिप्पलीं नागरं पाठां श्वदंष्ट्रां च पृथक् पृथक्

भागांस्त्रिपलिकान् कृत्वा कषायमुपकल्पयेत्॥११३॥

गण्डीरं पिप्पलीमूलं व्योषं चव्यं च चित्रकम्

पिष्ट्वा कषाये विनयेत् पूते द्विपलिकं भिषक्॥११४॥

पलानि सर्पिषस्तस्मिंश्चत्वारिंशत् प्रदापयेत्

चाङ्गेरीस्वरसं तुल्यं सर्पिषा दधि षड्गुणम्॥११५॥

मृद्वग्निना ततः साध्यं सिद्धं सर्पिर्निधापयेत्

तदाहारे विधातव्यं पाने प्रायोगिके विधौ॥११६॥

ग्रहण्यशौविकारघ्नं गुल्महृद्रोगनाशनम्।

शोथप्लीहोदरानाहमूत्रकृच्छ्रज्वरापहम्॥११७॥

कासहिकारुचिश्वाससूदनं पार्श्वशूलनुत्।

बलपुष्टिकरं वर्ण्यमग्निसन्दीपनं परम्॥११८॥

सगुडां पिप्पली युक्तां पृतभृष्टां हरीतकीम्।

त्रिवृद्धन्तीयुतां वाऽपि भक्षयेदानुलोमिकीम्॥११९॥

विड्वात कफपित्तानामानुलोम्येऽथ निर्वृते।

गुदेऽर्शासि प्रशाम्यन्ति पावकश्चाभिवर्धते॥१२०॥

बर्हि तित्तिरि लावानां रसान्म्लान् सुसंस्कृतान्।

दक्षाणां वर्तकानां च दद्याद्विड्वातसङ्ग्रहे॥१२१॥

त्रिवृद्धन्तीपलाशानां चाङ्गेर्याश्चित्रकस्य च।

यमके भर्जितं दद्याच्छाकं दधि समन्वितम्॥१२२॥

उपोदिकां तण्डुलीयं वीरां वास्तुक पल्लवान्।

सुवर्चलां सलोणीकां यव शाकमवलगुजम्॥१२३॥

काकमार्चीं रुहापत्रं महापत्रं तथाऽम्लिकाम्।

जीवन्तीं शटिशकं च शाकं गृञ्जनकस्य च॥१२४॥

दधि दाडिम सिद्धानि यमके भर्जितानि च।

धान्य नागर युक्तानि शाकान्येतानि दापयेत्॥१२५॥

गोधालोपाक मार्जारं श्वाविदुष्ट्रगवामपि।

कूर्मं शल्लकयोश्चैव साधयेच्छाकवद्रसान्॥१२६॥

रक्त शाल्योदनं दद्याद्रसैस्तेर्वात शान्तये॥१२७॥

ज्ञात्वा वातोल्बणं रूक्षं मन्दाग्निं गुदजातुरम्॥१२८॥

मदिरां शार्करं जातं सीधुं तक्रं तुषोदकम्।

अरिष्टं दधिमण्डं वा शृतं वा शिशिरं जलम्॥१२९॥

कण्टकार्या शृतं वाऽपि शृतं नागरधान्यकैः।

अनुपानं भिषग्दद्याद्वातवर्चोऽनुलोमनम्॥१३०॥

उदावर्तं परीता ये ये चात्यर्थं विरूक्षिताः।

विलोमवाताः शूलार्तास्तेष्विष्टमनुवासनम्॥१३१॥

पिप्पलीं मदनं बिल्वं शताह्वां मधुकं वचाम्।

कुष्ठं शटीं पुष्कराख्यं चित्रकं देवदारु च॥१३२॥

पिष्ट्वा तैलं विपक्तव्यं पयसा द्विगुणेन च।

अर्शासां मूढवातानां तच्छ्रेष्ठमनुवासनम्॥१३२॥

गुदनिःसरणं शूलं मूत्रकृच्छ्रं प्रवाहिकाम्

कट्यूरुपृष्ठदौर्बल्यमानाहं वङ्क्षणाश्रयम्॥१३३॥

पिच्छासावं गुदे शोफं वातवर्चोविनिग्रहम्

उत्थानं बहुशो यच्च जयेत्तच्चानुवासनात्॥१३४॥

आनुवासनिकैः पिष्टैः सुखोष्णैः स्नेहसंयुतैः

दार्वन्तैः स्तब्ध शूलानि गुदजानि प्रलेपयेत्॥१३५॥

दिग्धास्तैः प्रस्रवन्त्याशु श्लेष्म पिच्छां सशोणिताम्

कण्डूः स्तम्भः सरुक् शोफः सुतानां विनिवर्तते॥१३६॥

निरूहं वा प्रयुञ्जीत सक्षीरं दाशमूलिकम्

समूत्र स्नेह लवणं कल्कैर्युक्तं फलादिभिः॥१३७॥

हरीतकीनां प्रस्थार्धं प्रस्थमामलकस्य च

स्यात् कपित्थाद्दशपलं ततोऽर्धं चेन्द्रवारुणी॥१३८॥

विडङ्गं पिप्पली लोघ्नं मरिचं सैलवालुकम्

द्विपलांशं जलस्यैतच्चतुर्द्रोणे विपाचयेत्॥१३९॥

द्रोणशेषे रसे तस्मिन् पूते शीते समावपेत्

गुडस्य द्विशतं तिष्ठेत्तत् पक्षं धृतभाजने॥१४०॥

पक्षादूर्ध्वं भवेत् पेया ततो मात्रा यथाबलम्

अस्याभ्यासादरिष्टस्य गुदजा यान्ति सङ्क्षयम्॥१४१॥

ग्रहणी पाण्डु हृद्रोग प्लीह गुल्मोदरापहः

कुष्ठ शोफारुचिहरो बलवर्णान्निवर्धनः॥१४२॥

सिद्धोऽयमभयारिष्टः कामलाश्चित्रनाशनः

कृमिग्रन्थ्यर्बुदं व्यङ्ग राजयक्ष्म ज्वरान्तकृत्॥१४३॥

इत्यभयारिष्टः

दन्ती चित्रक मूलानामुभयोः पञ्चमूलयोः

भागान् पलांशानापोथ्य जलद्रोणे विपाचयेत्॥१४४॥

त्रिपलं त्रिफलायाश्च दलानां तत्र दापयेत्

रसे चतुर्थं शेषे तु पूते शीते समावपेत्॥१४५॥

तुलां गुडस्य तत्तिष्ठेन्मासार्धं धृतभाजने

तन्मात्रया पिबन्नित्यमशोभ्यो विप्रमुच्यते॥१४६॥

ग्रहणी पाण्डु रोगघ्नं वातवर्चोऽनुलोमनम्

दीपनं चारुचिघ्नं च दन्त्यरिष्टमिमं विदुः॥१४७॥

इति दन्त्यरिष्टः

हरीतकी फलप्रस्थं प्रस्थमामलकस्य च।
 विशालाया दधित्थस्य पाठाचित्रकमूलयोः॥१४८॥
 द्वे द्वे पले समापोथ्य द्विद्रोणे साधयेदपाम्।
 पादावशेषे पूते च रसे तस्मिन् प्रदापयेत्॥१४९॥
 गुडस्यैकां तुलां वैद्यस्तत् स्थाप्य घृतभाजने।
 पक्षस्थितं पिबेदेनं ग्रहण्यशौविकारवान्॥१५०॥
 हृत्पाण्डुरोगं प्लीहानं कामलां विषमज्वरम्।
 वर्चोमूत्रानिलकृतान् विबन्धानग्निमार्दवम्॥१५१॥
 कासं गुल्ममुदावर्त फलारिष्टो व्यपोहति।
 अग्निसन्दीपनो ह्येष कृष्णात्रेयेण भाषितः॥१५२॥
 इति फलारिष्टः।

दुरालभायाः प्रस्थः स्याच्चित्रकस्य वृषस्य च।
 पथ्यामलकयोश्चैव पाठाया नागरस्य च॥१५३॥
 दन्त्याश्च द्विपलान् भागाञ्जलद्रोणे विपाचयेत्।
 पादावशेषे पूते च सुशीते शर्कराशतम्॥१५४॥
 प्रक्षिप्य स्थापयेत् कुम्भे मासार्धं घृतभाविते।
 प्रलिप्ते पिप्पली चव्य प्रियङ्गु क्षौद्र सर्पिषा॥१५५॥
 तस्य मात्रां पिबेत् काले शार्करस्य यथाबलम्।
 अर्शासि ग्रहणीदोषमुदावर्तमरोचकम्॥१५६॥
 शक्नुमूत्रानिलोद्गारविबन्धानग्निमार्दवम्।
 हृद्रोगं पाण्डुरोगं च सर्वमेतेन साधयेत्॥१५७॥
 इति द्वितीयफलारिष्टः।

नवस्यामलकस्यैकां कुर्याज्जर्जरितां तुलाम्।
 कुडवांशाश्च पिप्पल्यो विडङ्गं मरिचं तथा॥१५८॥
 पाठां च पिप्पली मूलं क्रमुकं चव्य चित्रकौ।
 मज्जिष्ठैल्वालुकं लोघ्रं पलिकानुपकल्पयेत्॥१५९॥
 कुष्ठं दारुहरिद्रां च सुराह्वं सारिवाद्वयम्।
 इन्द्राह्वं भद्रमुस्तं च कुर्यादर्थपलोन्मितम्॥१६०॥
 चत्वारि नागपुष्पस्य पलान्यभिनवस्य च।
 द्रोणाभ्यामम्भसो द्वाभ्यां साधयित्वाऽवतारयेत्॥१६१॥
 पादावशेषे पूते च शीते तस्मिन् प्रदापयेत्।
 मृद्वीकाद्व्याढकरसं शीतं निर्यूहसम्मितम्॥१६२॥
 शर्करायाश्च भिन्नाया दद्याद्विगुणितां तुलाम्।
 कुसुमस्य रसस्यैकमर्धप्रस्थं नवस्य च॥१६३॥
 त्वगेलाप्लवपत्राम्बुसेव्यक्रमुककेशरान्।

चूर्णयित्वा तु मतिमान् कार्षिकानत्र दापयेत्॥१६४॥
 तत् सर्वं स्थापयेत् पक्षं सुचौक्षे घृतभाजने।
 प्रलिप्ते सर्पिषा किञ्चिच्छर्करागुरुधूपिते॥१६५॥
 पक्षादूर्ध्वमरिष्टोऽयं कनको नाम विश्रुतः।
 पेयः स्वादुरसो हृद्यः प्रयोगाद्भक्तरोचनः॥१६६॥
 अर्शासि ग्रहणीदोषमानाहमुदरं ज्वरम्।
 हृद्रोगं पाण्डुतां शोथं गुल्मं वर्चोविनिग्रहम्॥१६७॥
 कासं श्लेष्मामयांश्चोग्रां सर्वानिवापकर्षति।
 वलीपलितखालित्यं दोषजं च व्यपोहति॥१६८॥
 इति कनकारिष्टः।

पत्रभङ्गोदकैः शौचं कुर्यादुष्णेन वाऽम्भसा।
 इति शुष्कार्शसां सिद्धमुक्तमेतच्चिकित्सितम्॥१६९॥

चिकित्सितमिदं सिद्धं साविणां शृण्वतः परम्।
 तत्रानुबन्धो द्विविधः श्लेष्मणो मारुतस्य च॥१७०॥

विट् श्यावं कठिनं रूक्षं चाधो वायुर्न वर्तते।
 तनु चारुणवर्णं च फेनिलं चासृगर्शसाम्॥१७१॥
 कट्यूरुगुदशूलं च दौर्बल्यं यदि चाधिकम्।
 तत्रानुबन्धो वातस्य हेतुर्यदि च रूक्षणम्॥१७२॥

शिथिलं श्वेतपीतं च विट् स्निग्धं गुरु शीतलम्।
 यद्यर्शसां घनं चासृक् तन्तुमत् पाण्डु पिच्छिलम्॥१७३॥
 गुदं सपिच्छं स्तिमितं गुरु स्निग्धं च कारणम्।
 श्लेष्मानुबन्धो विज्ञेयस्तत्र रक्तार्शसां बुधैः॥१७४॥

स्निग्धशीतं हितं वाते रूक्षशीतं कफानुगे।
 चिकित्सितमिदं तस्मात् सम्प्रधार्य प्रयोजयेत्॥१७५॥
 पित्तश्लेष्माधिकं मत्वा शोधनेनोपपादयेत्।
 स्रवणं चाप्युपेक्षेत लङ्घनैर्वा समाचरेत्॥१७६॥

प्रवृत्तमादावर्शोभ्यो यो निगृह्णात्यबुद्धिमान्।
 शोणितं दोषमनिलं तद्रोगाञ्जनयेद्बहून्॥१७७॥
 रक्तपित्तं ज्वरं तृष्णामग्निसादमरोचकम्।
 कामलां श्वयथुं शूलं गुद वङ्क्षणं संश्रयम्॥१७८॥
 कण्ड्वरुःकोठपिडकाः कुष्ठं पाण्ड्वाह्वयं गदम्।
 वात मूत्र पुरीषाणां विबन्धं शिरसो रुजम्॥१७९॥

स्तैमित्यं गुरुगात्रत्वं तथाऽन्यान् रक्तजान् गदान्
तस्मात् सुते दुष्टरक्ते रक्तसङ्ग्रहणं हितम् ॥१८०॥
हेतु लक्षण कालज्ञो बल शोणित वर्णवित्
कालं तावदुपेक्षेत यावन्नात्ययमाप्नुयात् ॥१८१॥

अग्नि सन्दीपनार्थं च रक्त सङ्ग्रहाय च
दोषाणां पाचनार्थं च परं तित्कैरुपाचरेत् ॥१८२॥

यत्तु प्रक्षीणदोषस्य रक्तं वातोल्बणस्य च
वर्तते स्नेहसाध्यं तत् पानाभ्यङ्गानुवासनैः ॥१८३॥

यत्तु पित्तोल्बणं रक्तं घर्मकाले प्रवर्तते
स्तम्भनीयं तदेकान्तान्न चेद्वातकफानुगम् ॥१८४॥

कुटज त्वङ्निर्यूहः सनागरः स्निग्ध रक्त सङ्ग्रहणः
त्वग्दाडिमस्य तद्वत् सनागरश्चन्दनरसश्च ॥१८५॥
चन्दन किराततिक्तक धन्वयवासाः सनागराः क्वथिताः
रक्तार्शसां प्रशमना दार्वीत्वगुशीर निम्बाश्च ॥१८६॥
सातिविषा कुटज त्वक् फलं च सरसाञ्जनं मधुयुतानि
रक्तापहानि दद्यात् पिपासवे तण्डुलजलेन ॥१८७॥

कुटज त्वचो विपाच्यं पलशतमार्द्रं महेन्द्रसलिलेन
यावत्स्याद्गतसं तद्द्रव्यं पूतो रसस्ततो ग्राह्यः ॥१८८॥
मोचरसः ससमङ्गः फलिनी च समांशिकेस्त्रिभिस्तैश्च
वत्सकबीजं तुल्यं चूर्णितमत्र प्रदातव्यम् ॥१८९॥
पूतोत्क्वथितः सान्द्रः स रसो दर्वीप्रलेपनो ग्राह्यः
मात्राकालोपहिता रसक्रियैषा जयत्यसृक्सावम् ॥१९०॥

छगली पयसा पीता पेयामण्डेन वा यथानिबलम्
जीर्णौषधश्च शालीन् पयसा छागेन भुञ्जीत ॥१९१॥
रक्तार्शस्यतिसारं रक्तं सासृग्रजो निहन्त्याशु
बलवच्च रक्तपित्तं रसक्रियैषा जयत्युभयभागम् ॥१९२॥
इति कुटजादिरसक्रिया

नीलोत्पलं समङ्गा मोचरसश्चन्दनं तिला लोघ्रम्
पीत्वा च्छगलीपयसा भोज्यं पयसैव शाल्यन्मम् ॥१९३॥

छागलि पयः प्रयुक्तं निहन्ति रक्तं सवास्तुकरसं च
धन्व विहङ्ग मृगाणां रसो निरम्लः कदम्लो वा ॥१९४॥

पाठा वत्सकबीजं रसाञ्जनं नागरं यवान्यश्च |
बिल्वमिति चार्शसैश्चूर्णितानि पेयानि शूलेषु || १९५ ||

दार्वी किराततित्तं मुस्तं दुःस्पर्शकश्च रुधिरघ्नम् |

रक्तेऽतिवर्तमाने शूले च घृतं विधातव्यम् || १९६ ||

कुटजफल वल्क केशर नीलोत्पल लोध्र धातकी कल्कैः |

सिद्धं घृतं विधेयं शूले रक्तार्शासां भिषजा || १९७ ||

सर्पिः सदाडिमरसं सयावशूकं शृतं जयत्याशु |

रक्तं सशूलमथवा निदिग्धिकादुग्धिकासिद्धम् || १९८ ||

लाजापेया पीता सचुक्रिका केशरोत्पलैः सिद्धा |

हन्त्याश्चस्त्रस्रावं तथा बला पृश्निपर्णीभ्याम् || १९९ ||

हीवेर बिल्व नागर निर्यूहे साधितां सनवनीताम् |

वृक्षाम्ल दाडिमाम्लामम्लीकाम्लां सकोलाम्लाम् || २०० ||

गृञ्जनकसुरासिद्धां दद्याद्यमकेन भर्जितां पेयाम् |

रक्तातिसार शूल प्रवाहिका शोथ निग्रहणीम् || २०१ ||

काश्मर्यामलकानां सकर्बुदारान् फलाम्लांश्च |

गृञ्जनक शाल्मलीनां क्षीरिण्याश्चुक्रिकायाश्च || २०२ ||

न्यग्रोध शुङ्गकानां खण्डांस्तथा कोविदार पुष्पाणाम् |

दध्नः सरेण सिद्धान् दद्याद्रक्ते प्रवृत्तेऽति || २०३ ||

सिद्धं पलाण्डुशाकं तक्रेणोपोदिकां सबदराम्लाम् |

रुधिरस्रवे प्रदद्यान्मसूरसूपं च तक्राम्लम् || २०४ ||

पयसा शृतेन यूषे र्मसूर मुद्गादकीमकुष्ठानाम् |

भोजनमद्यादम्लैः शालि श्यामाक कोद्रवजम् || २०५ ||

शश हरिण लाव मांसैः कपिञ्जलैणेयकैः सुसिद्धैश्च |

भोजनमद्यादम्लैर्मधुरैरीषत् समरिचैर्वा || २०६ ||

दक्ष शिखि तित्तिरि रसैर्द्विककुदलो पाकजैश्च मधुराम्लैः |

अद्याद्रसैरतिवहेष्पर्शः स्वनिलोल्बणशरीरः || २०७ ||

रस खड यूष यवागू संयोगतः केवलोऽथवा जयति |

रक्तमतिवर्तमानं वातं च पलाण्डुरूपयुक्तः || २०८ ||

छागान्तराधि तरुणं सरुधिरमुपसाधितं बहु पलाण्डु |

व्यत्यासान्मधुराम्लं विट्शोणितसङ्क्षये देयम् || २०९ ||

नवनीत तिलाभ्यासात् केशर नवनीत शर्कराभ्यासात्।
दधि सर मथिताभ्यासादशार्स्यपयान्ति रक्तानि॥२१०॥

नवनीतघृतं छागं मांसं च सषष्टिकः शालिः।
तरुणश्च सुरा मण्डस्तरुणी च सुरा निहन्त्यस्रम्॥२११॥

प्रायेण वात बहुलान्यशार्सि भवन्त्यतिसुते रक्ते।
दुष्टेऽपि च कफ पित्ते तस्मादनिलोऽधिको ज्ञेयः॥२१२॥

दृष्ट्वा तु रक्तपित्तं प्रबलं कफ वात लिङ्गमल्पं च।
शीता क्रिया प्रयोज्या यथैरिता वक्ष्यते चान्या॥२१३॥

मधुकं सपञ्चवल्कं बदरीत्वगुदम्बरं धवपटोलम्।
परिषेचने विदध्यादृषककुम यवास निम्बांश्च॥२१४॥

रक्तेऽतिवर्तमाने दाहे क्लेदेऽवगाहयेच्चापि।
मधुक मृणाल पद्मक चन्दन कुश काश निष्कवाथे॥२१५॥

इक्षुरस मधुक वेतस निर्यूहे शीतले पयसि वा तम्।
अवगाहयेत् प्रदिग्धं पूर्वं शिशिरेण तैलेन॥२१६॥

दत्त्वा घृतं सशर्करमुपस्थदेशे गुदे त्रिकदेशे च।
शिशिर जल स्पर्श सुखा धारा प्रस्तम्भनी योज्या॥२१७॥

कदलीदलैरभिनवैः पुष्करपत्रैश्च शीतजलसिक्तैः।
प्रच्छादनं मुहुर्मुहुरिष्टं पद्मोत्पलदलैश्च॥२१८॥

दुर्वाघृतप्रदेहः शतधौतसहस्रधौतमपि सर्पिः।
व्यजनपवनः सुशीतो रक्तस्रावं जयत्याशु॥२१९॥

समङ्गा मधुकाभ्यां तिल मधुकाभ्यां रसाञ्जनवृताभ्याम्।
सर्जरस घृताभ्यां वा निम्बघृताभ्यां मधुघृताभ्यां वा॥२२०॥
दार्वात्वक्सर्पिर्भ्यां सचन्दनाभ्यामथोत्पलघृताभ्याम्।
दाहे क्लेदे च गुदभ्रंशे गुदजाः प्रतिसारणीयाः स्युः॥२२१॥

आभिः क्रियाभिरथवा शीताभिर्यस्य तिष्ठति न रक्तम्।
तं काले स्निग्धोष्णैर्मसिरसैस्तर्पयेन्मतिमान्॥२२२॥
अवपीडक सर्पिर्भिः कोष्णैः घृत तैलिकैस्तथाऽभ्यङ्गैः।
क्षीर घृत तैल सेकैः कोष्णैस्तमुपाचरेदाशु॥२२३॥

कोष्णेन वातप्रबले घृतमण्डेनानुवासयेच्छीघ्रम्।
पिच्छाबस्तिं दद्यात् काले तस्याथवा सिद्धम्॥२२४॥

यवास कुश काशानं मूलं पुष्पं च शाल्मलम्।
न्यग्रोधोदुम्बराश्चत्थशुङ्गाश्च द्विपलोन्मिताः॥२२५॥
त्रिप्रस्थं सलिलस्यैतत् क्षीरप्रस्थं च साधयेत्।
क्षीरशेषं कषायं च पूतं कल्कैर्विमिश्रयेत्॥२२६॥
कल्काः शाल्मलि निर्यास समङ्गा चन्दनोत्पलम्।
वत्सकस्य च बीजानि प्रियङ्गुः पक्वकेशरम्॥२२७॥
पिच्छाबस्तिरयं सिद्धः सघृतक्षौद्रशर्करः।
प्रवाहिका गुदभ्रंश रक्तस्राव ज्वरापहः॥२२८॥
प्रपौण्डरीकं मधुकं पिच्छाबस्तौ यथेरितान्।
पिष्ट्वाऽनुवासनं स्नेहं क्षीरद्विगुणितं पचेत्॥२२९॥
इति पिच्छाबस्तिः।

हीवेरमुत्पलं लोभ्रं समङ्गा चव्य चन्दनम्।
पाठा सातिविषा बिल्वं धातकी देवदारु च॥२३०॥
दावीं त्वङ् नागरं मांसी मुस्तं क्षारो यवाग्रजः।
चित्रकश्चेति पेष्वाणि चाङ्गोरीस्वरसे घृतम्॥२३१॥
ऐक्यं साधयेत् सर्वं तत् सर्पिः परमौषधम्।
अशोतिसार ग्रहणी पाण्डुरोगे ज्वरेऽरुचौ॥२३२॥
मूत्रकृच्छ्रे गुदभ्रंशे बस्त्यानाहे प्रवाहणे।
पिच्छास्रावेऽर्शां शूले योज्यमेतत्त्रिदोषनुत्॥२३३॥
इति हीवेरादिघृतम्।

अवाक्पुष्पी बला दावीं पृश्निपर्णी त्रिकण्टकः।
न्यग्रोधोदुम्बराश्चत्थशुङ्गाश्च द्विपलोन्मिताः॥२३४॥
कषाय एषां पेष्वास्तु जीवन्ती कटुरोहिणी।
पिप्पली पिप्पलीमूलं नागरं सुरदारु च॥२३५॥
कलिङ्गाः शाल्मलं पुष्पं बीरा चन्दनमुत्पलम्।
कट्फलं चित्रको मुस्तं प्रियङ्गवतिविषास्थिराः॥२३६॥
पद्मोत्पलानां किञ्जल्कः समङ्गा सनिदिग्धिका।
बिल्वं मोचरसः पाठा भागाः कर्षसमन्विताः॥२३७॥
चतुष्प्रस्थे शृतं प्रस्थं कषायमवतारयेत्।
त्रिंशत्पलानि प्रस्थोऽत्र विज्ञेयो द्विपलाधिकः॥२३८॥
सुनिषण्णकचाङ्गोर्योः प्रस्थौ द्वौ स्वरसस्य च।
सर्वैरैतैर्यथोद्दिष्टैर्घृतप्रस्थं विपाचयेत्॥२३९॥

एतदर्शःस्वतीसारे रक्तसावे त्रिदोषजे|
 प्रवाहणे गुदप्रंशो पिच्छासु विविधासु च||२४०||
 उत्थाने चातिबहुशः शोथशूले गुदाश्रये|
 मूत्रग्रहे मूढवाते मन्देऽग्नावरुचावपि||२४१||
 प्रयोज्यं विधिवत् सर्पिर्बलवर्णान्निवर्धनम्|
 विविधेष्वन्नपानेषु केवलं वा निरत्ययम्||२४२||
 इति सुनिषण्णकचाङ्गेरीघृतम्|

भवन्ति चात्र-

व्यत्यासान्मधुराम्लानि शीतोष्णानि च योजयेत्|
 नित्यमग्निबलापेक्षी जयत्यर्शःकृतान् गदान्||२४३||

त्रयो विकाराः प्रायेण ये परस्परहेतवः|
 अर्शासि चातिसारश्च ग्रहणीदोष एव च||२४४||
 एषामग्निबले हीने वृद्धिवृद्धे परिक्षयः|
 तस्मादग्निबलं रक्ष्यमेषु त्रिषु विशेषतः||२४५||

भृष्टैः शाकै र्यवागूभिर्वृषैर्मसिसैः खडैः|
 क्षीर तक्र प्रयोगैश्च विविधैर्गुदजाञ्जयेत्||२४६||

यद्वायोरानुलोम्याय यदग्निबलवृद्धये|
 अन्नपानौषधद्रव्यं तत् सेव्यं नित्यमर्शसैः||२४७||
 यदतो विपरीतं स्यान्निदाने यच्च दर्शितम्|
 गुदजाभिपरीतेन तत् सेव्यं न कदाचन||२४८||

तत्र श्लोकाः-

अर्शासां द्विविधं जन्म पृथगायतनानि च|
 स्थान संस्थानलिङ्गानि साध्यासाध्यविनिश्चयः||२४९||
 अभ्यङ्गाः स्वेदनं धूमाः सावगाहाः प्रलेपनाः|
 शोणितस्यावसेकश्च योगा दीपनपाचनाः||२५०||
 पानान् विधिरुयश्च वातवर्चोऽनुलोमनः|
 योगाः संशमनीयाश्च सर्पीषि विविधानि च||२५१||
 बस्तयस्तक्रयोगाश्च वरारिष्टाः सशर्कराः|
 शुष्काणामर्शसां शस्ताः साविणां लक्षणानि च||२५२||
 द्विविधं सानुबन्धानां तेषां चेष्टं यदौषधम्|
 रक्त सङ्ग्रहणाः क्वाथाः पेष्ट्याश्च विविधात्मकाः||२५३||
 स्नेहाहार विधिश्चाग्र्यो योगाश्च प्रतिसारणाः|
 प्रक्षालनावगाहाश्च प्रदेहाः सेचनानि च||२५४||

अतिवृत्तस्य रक्तस्य विधातव्यं यदौषधम्।

तत्सर्वमिह निर्दिष्टं गुदजानां चिकित्सिते॥२५५॥

इत्यग्निवेशकृते तन्त्रे चरकप्रतिसंस्कृते

चिकित्सास्थानेऽर्शश्चिकित्सितं नाम चतुर्दशोऽध्यायः॥१४॥

15 Chapter: ग्रहणीदोषचिकित्सि

अथातो ग्रहणीदोषचिकित्सितं व्याख्यास्यामः॥१॥

इति ह स्माह भगवानात्रेयः॥२॥

आयुर्वर्णो बलं स्वास्थ्यमुत्साहोपचयौ प्रभा

ओजस्तेजोऽग्नयः प्राणाश्चोक्ता देहाग्निहेतुकाः॥३॥

शान्तेऽग्नौ प्रियते, युक्ते चिरं जीवत्यनामयः।

रोगी स्याद्विकृते, मूलमग्निस्तस्मान्निरुच्यते॥४॥

यदनं देहधात्वोजोबलवर्णादिपोषकम्।

तत्राग्निर्हेतुराहारान्नं ह्यपक्वाद्रसादयः॥५॥

अन्नमादानकर्मा तु प्राणः कोष्ठं प्रकर्षति।

तद्द्रवैर्भिन्नसङ्घातं स्नेहेन मृदुतां गतम्॥६॥

समानेनावधूतोऽग्निरुदर्यः पवनोद्वहः।

काले भुक्तं समं सम्यक् पचत्यायुर्विवृद्धये॥७॥

एवं रसमलायान्नमाशयस्थमधः स्थितः।

पचत्यग्निर्यथा स्थात्यामोदनायाम्बुतण्डुलम्॥८॥

अन्नस्य भुक्तमात्रस्य षड्रसस्य प्रपाकतः।

मधुराद्यात् कफो भावात् फेनभूत उदीर्यते॥९॥

परं तु पच्यमानस्य विदग्धस्याम्लभावतः।

आशयाच्च्यवमानस्य पित्तमच्छमुदीर्यते॥१०॥

पक्वाशयं तु प्राप्तस्य शोष्यमाणस्य वह्निना।

परिपिण्डितपक्वस्य वायुः स्यात् कटुभावतः॥११॥

अन्नमिष्टं ह्युपहितमिष्टैर्गन्धादिभिः पृथक्।

देहे प्रीणाति गन्धादीन् प्राणादीनीन्द्रियाणि च॥१२॥

भौमाप्याग्नेयवायव्याः पञ्चोष्माणः सनाभसाः ।

पञ्चाहारगुणान्स्वान्स्वान्पार्थिवादीन्पचन्ति हि ॥१३॥

यथास्वं स्वं च पुष्णन्ति देहे द्रव्यगुणाः पृथक् ।

पार्थिवाः पार्थिवानेव शेषाः शेषांश्च कृत्स्नशः ॥१४॥

सप्तभिर्देहधातारो धातवो द्विविधं पुनः ।

यथास्वमग्निभिः पाकं यान्ति किट्टप्रसादवत् ॥१५॥

रसाद्रक्तं ततो मांसं मांसान्मेदस्ततोऽस्थि च ।

अस्थनो मज्जा ततः शुक्रं शुक्राद्गर्भः प्रसादजः ॥१६॥

रसात् स्तन्यं ततो रक्तमसृजः कण्डराः सिराः ।

मांसाद्वसा त्वचः षट् च मेदसः स्नायुसम्भवः ॥१७॥

किट्टमन्नस्य विण्मूत्रं, रसस्य तु कफोऽसृजः ।

पित्तं, मांसस्य खमला, मलः स्वेदस्तु मेदसः ॥१८॥

स्यात्किट्टं केशलोमास्थनो, मज्जाः स्नेहोऽक्षिविट्त्वचाम् ।

प्रसादकिट्टे धातूनां पाकादेवविधच्छतः ॥१९॥

परस्परोपसंस्तब्धा धातुस्नेहपरम्परा ।

वृष्यादीनां प्रभावस्तु पुष्णाति बलमाशु हि ॥२०॥

षड्भिः केचिदहोरात्रैरिच्छन्ति परिवर्तनम् ।

सन्तत्या भोज्यधातूनां परिवृत्तिस्तु चक्रवत् ॥२१॥

(इत्युक्तवन्तमाचार्य शिष्यस्त्वदमचोदयत् ।

रसाद्रक्तं विसदृशात् कथं देहेऽभिजायते ॥२२॥

रसस्य च न रागोऽस्ति स कथं याति रक्तताम् ।

द्रवाद्रक्तात्स्थिरं मांसं कथं तज्जायते नृणाम् ॥२३॥

द्रवधातोः स्थिरान्मांसान्मेदसः सम्भवः कथम् ।

श्लक्ष्णाभ्यां मांसमेदोभ्यां खरत्वं कथमस्थिषु॥२४॥

खरेष्वस्थिषु मज्जा च केन स्निग्धो मृदुस्तथा॥

मज्जश्च परिणामेन यदि शुक्रं प्रवर्तते॥२५॥

सर्वदेहगतं शुक्रं प्रवदन्ति मनीषिणः॥

तथाऽस्थिमध्यमज्जश्च शुक्रं भवति देहिनाम्॥२६॥

छिद्रं न दृश्यतेऽस्थनां च तन्निःसरति वा कथम्॥

एवमुक्तस्तु शिष्येण गुरुः प्राहेदमुत्तरम्॥२७॥

तेजो रसानां सर्वेषां मनुजानां यदुच्यते॥

पित्तोष्मणः स रागेण रसो रक्तत्वमृच्छति॥२८॥

वाय्वम्बुतेजसा रक्तमूष्मणा चाभिसंयुतम्॥

स्थिरतां प्राप्य मांसं स्यात् स्वोष्मणा पक्वमेव तत्॥२९॥

स्वतेजोऽम्बुगुणस्निग्धोऽद्रिक्तं मेदोऽभिजायते॥

पृथिव्यग्न्यनिलादीनां सङ्घातः स्वोष्मणा कृतः॥३०॥

खरत्वं प्रकरोत्यस्य जायतेऽस्थि ततो नृणाम्॥

करोति तत्र सौषिर्यमस्थनां मध्ये समीरणः॥३१॥

मेदसस्तानि पूर्यन्ते स्नेहो मज्जा ततः स्मृतः॥

तस्मान्मज्जस्तु यः स्नेहः शुक्रं सञ्जायते ततः॥३२॥

वाय्वाकाशादिभिर्भावैः सौषिर्यं जायतेऽस्थिषु॥

तेन स्रवति तच्छुक्रं नवात् कुम्भादिवोदकम्॥३३॥

स्रोतोभिः स्यन्दते देहात् समन्ताच्छुक्रवाहिभिः॥

हर्षेणोदीरितं वेगात् सङ्कल्पाच्च मनोभवात्॥३४॥

विलीनं घृतवद्व्यायामोष्मणा स्थानविच्युतम्॥

बस्तौ सम्भृत्य निर्याति स्थलान्निम्नादिवोदकम्॥३५॥

व्यानेन रसधातुर्हि विक्षेपोचितकर्मणा |
 युगपत् सर्वतोऽजस्रं देहे विक्षिप्यते सदा || ३६ ||
 क्षिप्यमाणः खवैगुण्याद्रसः सज्जति यत्र सः |
 करोति विकृतिं तत्र खे वर्षमिव तोयदः || ३७ ||
 दोषाणामपि चैवं स्यादेकदेशप्रकोपणम् |
 इति भौतिकधात्वन्नपक्तृणां कर्म भाषितम् || ३८ ||
 अन्नस्य पक्ता सर्वेषां पक्तृणामधिपो मतः |
 तन्मूलास्ते हि तद्वृद्धिक्षयवृद्धिक्षयात्मकाः || ३९ ||
 तस्मात्तं विधिवद्युक्तैरन्नपानेनैर्हितैः |
 पालयेत् प्रयतस्तस्य स्थितौ ह्ययुर्बलस्थितिः || ४० ||
 यो हि भुङ्क्ते विधिं त्याक्त्वा ग्रहणीदोषजान् गदान् |
 स लौल्याल्लभते शीघ्रं, वक्ष्यन्तेऽतः परं तु ते || ४१ ||
 अभोजनादजीर्णातिभोजनाद्विषमाशनात् |
 असात्म्यगुरुशीतातिरूक्षसन्दुष्टभोजनात् || ४२ ||
 विरेकवमनस्नेहविभ्रमाद्व्याधिकर्षणात् |
 देशकालतुर्वैषम्याद्वेगानां च विधारणात् || ४३ ||
 दुष्यत्यग्निः, स दुष्टोऽन्नं न तत् पचति लघ्वपि |
 अपच्यमानं शुक्तत्वं यात्यन्नं विषरूपताम् || ४४ ||
 तस्य लिङ्गमजीर्णस्य विष्टम्भः सदनं तथा |
 शिरसो रुक् च मूर्च्छा च भ्रमः पृष्ठकटिग्रहः || ४५ ||
 जृम्भाऽङ्गमर्दस्तृष्णा च ज्वरश्छर्दिः प्रवाहणम् |
 अरोचकोऽविपाकश्च, घोरमन्नविषं च तत् || ४६ ||
 संसृज्यमानं पित्तेन दाहं तृष्णां मुखामयान् |

जनयत्यम्लपित्तं च पित्तजांश्चापरान् गदान् ॥४७॥

यक्ष्मपीनसमेहादीन् कफजान् कफसङ्गतम्

करोति वातसंसृष्टं वातजांश्च गदान् बहून् ॥४८॥

मूत्ररोगांश्च मूत्रस्थं कुक्षिरोगान् शकृद्गतम्

रसादिभिश्च संसृष्टं कुर्याद्रोगान् रसादिजान् ॥४९॥

विषमो धातुवैषम्यं करोति विषमं पचन्

तीक्ष्णो मन्देन्धनो धातून् विशेषयति पावकः ॥५०॥

युक्तं भुक्तवतो युक्तो धातुसाम्यं समं पचन्

दुर्बलो विदहत्यन्नं तद्यात्यूर्ध्वमधोऽपि वा ॥५१॥

अधस्तु पक्वमामं वा प्रवृत्तं ग्रहणीगदः

उच्यते सर्वमेवान्नं प्रायो ह्यस्य विदह्यते ॥५२॥

अतिसृष्टं विबद्धं वा द्रवं तदपदिश्यते

तृष्णारोचकवैरस्यप्रसेकतमकान्वितः ॥५३॥

शूनपादकरः सास्थिपर्वरुक् छर्दनं ज्वरः

लोहामगन्धिस्तित्काम्ल उद्गारश्चास्य जायते ॥५४॥

पूर्वरूपं तु तस्येदं तृष्णाऽऽलस्यं बलक्षयः

विदाहोऽन्नस्य पाकश्च चिरात् कायस्य गौरवम् ॥५५॥

अग्न्यधिष्ठानमन्नस्य ग्रहणाद्ग्रहणी मता

नाभेरुपर्यह्यग्निबलेनोपष्टब्धोपबृंहिता ॥५६॥

अपक्वं धारत्यन्नं पक्वं सृजति पार्श्वतः

दुर्बलाग्निबला दुष्टा त्वाममेव विमुञ्चति ॥५७॥

वातात् पित्तात् कफाच्च स्यात्तद्रोगस्त्रिभ्य एव च

हेतुं लिङ्गं रूपभेदाञ् शृणु तस्य पृथक् पृथक् ॥५८॥

कटुतिक्तकषायातिरूक्षशीतलभोजनैः |

प्रमितानशनात्यध्ववेगनिग्रहमैथुनैः ||५९||

करोति कुपितो मन्दमग्निं सञ्छाद्य मारुतः |

तस्यान्नं पच्यते दुःखं शुक्तपाकं खराङ्गता ||६०||

कण्ठास्यशोषः क्षुत्तृष्णा तिमिरं कर्णयोः स्वनः |

पाश्चोर्वृक्षक्षणाग्रीवारुजोऽभीक्ष्णं विसूचिका ||६१||

हृत्पीडा कार्श्यदौर्बल्यं वैरस्यं परिकर्तिका |

गृद्धिः सर्वरसानां च मनसः सदनं तथा ||६२||

जीर्णे जीर्यति चाध्मानं भुक्ते स्वास्थ्यमुपैति च |

स वातगुल्महृद्रोगप्लीहाशङ्की च मानवः ||६३||

चिरादुःखं द्रवं शुष्कं तन्वामं शब्दफेनवत् |

पुनः पुनः सृजेद्वर्चः कासश्वासादितोऽनिलात् ||६४||

कट्वजीर्णविदाह्यम्लक्षाराद्यैः पित्तमुल्बणम् |

अग्निमाप्लावयद्वृन्ति जलं तप्तमिवानलम् ||६५||

सोऽजीर्णं नीलपीताभं पीताभः सार्यते द्रवम् |

पूत्यम्लोद्गारहृत्कण्ठदाहारुचितृडदितः ||६६||

गुर्वतिस्मिन्धशीतादिभोजनादतिभोजनात् |

भुक्तमात्रस्य च स्वप्नाद्वन्त्यग्निं कुपितः कफः ||६७||

तस्यान्नं पच्यते दुःखं हल्लासच्छर्द्यरोचकाः |

आस्योपदेहमाधुर्यकासप्लीवनपीनसाः ||६८||

हृदयं मन्यते स्त्यानमुदरं स्तिमितं गुरु |

दुष्टो मधुर उद्गारः सदनं स्त्रीष्वहर्षणम् ||६९||

भिन्नामश्लेष्मसंसृष्टगुरुवर्चःप्रवर्तनम् |

अकृशस्यापि दौर्बल्यमालस्यं च कफात्मके ॥७०॥

यश्चाग्निः पूर्वमुद्दिष्टो रोगानीके चतुर्विधः ।

तं चापि ग्रहणीदोषं समवर्जं प्रचक्ष्महे ॥७१॥

पृथग्वातादिनिर्दिष्टहेतुलिङ्गसमागमे ।

त्रिदोषं निर्दिशेत्तेषां भेषजं शृण्वतः परम् ॥७२॥

ग्रहणीमाश्रितं दोषं विदधाहारमूर्च्छितम् ।

सविष्टम्भप्रसेकार्तिविदाहारुचिगौरवैः ॥७३॥

आमलिङ्गान्वितं दृष्ट्वा सुखोष्णोन्मत्तुद्धरेत् ।

फलानां वा कषायेण पिप्पलीसर्षपैस्तथा ॥७४॥

लीनं पक्वाशयस्थं वाऽऽप्यामं स्राव्यं सदीपनैः ।

शरीरानुगते सामे रसे लङ्घनपाचनम् ॥७५॥

विशुद्धाशयायास्मै पञ्चकोलादिभिः शृतम् ।

दद्यात् पेयादि लघ्वन्नं पुनर्योगांश्च दीपनान् ॥७६॥

ज्ञात्वा तु परिपक्वामं मारुतग्रहणीगदम् ।

दीपनीययुतं सर्पिः पाययेताल्पशो भिषक् ॥७७॥

किञ्चित्सन्धुक्षिते त्वग्नौ सक्तविण्मूत्रमारुतम् ।

द्व्यहं त्र्यहं वा संस्नेह्य स्विन्नाभ्यक्तं निरूहयेत् ॥७८॥

तत एण्डतैलेन सर्पिषा तैल्वकेन वा ।

सक्षारेणानिले शान्ते स्रस्तदोषं विरेचयेत् ॥७९॥

शुद्धं रूक्षाशयं बद्धवर्चसं चानुवासयेत् ।

दीपनीयाम्लवातघ्नसिद्धातैलेन मात्रया ॥८०॥

निरूढं च विरिक्तं च सम्यक् चैवानुवासितम् ।

लघ्वन्नं प्रतिस्म्भुक्तं सर्पिरभ्यासयेत् पुनः ॥८१॥

द्वे पञ्चमूले सरलं देवदारु सनागरम् |
 पिप्पलीं पिप्पलीमूलं चित्रकं हस्तिपिप्पलीम् || ८२ ||
 शणबीजं यवान् कोलन् कुलत्थान् सुषवीं तथा |
 पाचयेदारनालेन दध्ना सौवीरकेण वा || ८३ ||
 चतुर्भागावशेषेण पचेत्तेन घृताढकम् |
 स्वर्जिकायावशूकाख्यौ क्षारौ दत्त्वा च युक्तितः || ८४ ||
 सैन्धवौद्धिसामुद्रबिडानां रोमकस्य च |
 ससौवर्चलपाक्यानां भागान्द्विपलिकान् पृथक् || ८५ ||
 विनीय चूर्णितान् तस्मात् पाययेत् प्रसृतं बुधः |
 करोत्यग्निं बलं वर्णं वातघ्नं भुक्तपाचनम् || ८६ ||
 इति दशमूलाद्यं घृतम्
 त्र्यूषणत्रिफलाकल्के बिल्वमात्रे गुडात् पले |
 सर्पिषोऽष्टपलं पक्त्वा मात्रां मन्दानलः पिबेत् || ८७ ||
 इति त्र्यूषणाद्यं घृतम्
 पञ्चमूलाभयाव्योषपिप्पलीमूलसैन्धवैः |
 रास्नाक्षारद्वयाजाजीविङ्गशटिभिर्घृतम् || ८८ ||
 शुक्तेन मातुलुङ्गस्य स्वरसेनार्द्रकस्य च |
 शुष्कमूलककोलाम्बुचुक्रिकादाडिमस्य च || ८९ ||
 तक्रमस्तुसुरामण्डसौवीरकतुषोदकैः |
 काञ्जिकेन च तत् पक्वमग्निदीप्तिकरं परम् || ९० ||
 शूलगुल्मोदरश्वासकासानिलकफापहम् |
 सबीजपूरकरसं सिद्धं वा पाययेद्घृतम् || ९१ ||
 सिद्धमभ्यञ्जनार्थं च तैलमेतैः प्रयोजयेत् |

एतेषामौषधानां वा पिबेच्चूर्णं सुखाम्बुना ॥१२॥

वाते श्लेष्मावृते सामे कफे वा वायुनोद्धते

दद्याच्चूर्णं पाचनार्थमग्निसन्दीपनं परम् ॥१३॥

इति पञ्चमूलाद्यं घृतं चूर्णं च

मज्जत्यामा गुरुत्वाद्विट् पक्वा तूत्प्लवते जले

विनाऽतिद्रवसङ्घातशैत्यश्लेष्मप्रदूषणात् ॥१४॥

परीक्ष्यैवं पुरा सामं निरामं चामदोषिणम्

विधिनोपाचरेत् सम्यक् पाचनेनेतरेण वा ॥१५॥

चित्रकं पिप्पलीमूलं द्वौ क्षारौ लवणानि च

व्योषं हिङ्ग्वजमोदां च चव्यं चैकत्र चूर्णयेत् ॥१६॥

गुटिका मातुलुङ्गस्य दाडिमस्य रसेन वा

कृता विपाचयत्यामं दीपयत्याशु चानलम् ॥१७॥

इति चित्रकाद्या गुटिका

नागरातिविषामुस्तक्वाथः स्यादामपाचनः

मुस्तान्तकल्कः पथ्या वा नागरं चोष्णवारिणा ॥१८॥

देवदारुचामुस्तनागरातिविषाभयाः

वारुण्यामासुतास्तोये कोष्णे वाऽलवणाः पिबेत् ॥१९॥

वर्चस्यामे सशूले च पिबेद्वा दाडिमाम्बुना

विडेन लवणं पिष्टं बिल्वं चित्रकनागरम् ॥२०॥

सामे वा सकफे वाते कोष्ठशूलकरे पिबेत्

कलिङ्गहिङ्ग्वतिविषावचासौवर्चलाभयाः ॥२१॥

छर्द्यर्शोग्रन्थिशूलेषु पिबेदुष्णेन वारिणा

पथ्यासौवर्चलाजाजीचूर्णं मरिचसंयुतम् ॥२२॥

अभ्यां पिप्पलीमूलं वचां कटुकरोहिणीम्।

पाठां वत्सकबीजानि चित्रकं विश्वभेषजम्॥१०३॥

पिबेन्निष्कवाथ्य चूर्णं वा कृत्वा कोष्णेन वारिणा।

पित्तश्लेष्माभिभूतायां ग्रहण्यां शूलनुद्धितम्॥१०४॥

सामे सातिविषं व्योषं लवणक्षारहिङ्गु च।

निःक्वाथ्य पाययेच्चूर्णं कृत्वा वा कोष्णवारिणा॥१०५॥

पिप्पलीं नागरं पाठां सारिवां बृहतीद्वयम्।

चित्रकं कौटजं बीजं लवणान्यथ पञ्च च॥१०६॥

तच्चूर्णं सयवक्षारं दध्युष्णाम्बुसुरादिभिः।

पिबेदग्निविवृद्ध्यर्थं कोष्ठवातहरं नरः॥१०७॥

मरिचं कुञ्जिकाम्बुवृक्षाम्लाः कुडवाः पृथक्।

पलानि दश चाम्लस्य वेतसस्य पलार्धिकम्॥१०८॥

सौवर्चलं बिडं पाक्यं यवक्षारः ससैन्धवः।

शटीपुष्करमूलानि हिङ्गु हिङ्गुशिवाटिका॥१०९॥

तत् सर्वमेकतः सूक्ष्मं चूर्णं कृत्वा प्रयोजयेत्।

हितं वाताभिभूतायां ग्रहण्यामरुचौ तथा॥११०॥

इति मरिचाद्यं चूर्णम्

चतुर्णां प्रस्थमम्लानां त्र्यूषणस्य पलत्रयम्।

लवणानां च चत्वारि शर्करायाः पलाष्टकम्।

सञ्चूर्ण्य शाकसूपान्नागादिष्ववचारयेत्॥१११॥

कासाजीर्णरुचिश्चासाहृत्पाण्ड्वामयशूलनुत्।

चव्यत्वक्पिप्पलीमूलधातकीव्योषचित्रकान्॥११२॥

कपित्थं बिल्वमम्बुष्टां शाल्मलं हस्तिपिप्पलीम्।

शिलोद्धेदं तथाऽजार्जी पिष्ट्वा बदरसम्मितम् ॥११३॥

परिभर्ज्य घृते दध्ना यवागूं साधयेद्विषक्

रसैः कपित्थचुक्रिकावृक्षाम्लैर्दाडिमस्य च ॥११४॥

सर्वातिसारग्रहणीगुल्मार्शः प्लीहनाशिनी

पञ्चकोलकयूषश्च मूलकानां च सोषणः ॥११५॥

स्निग्धो दाडिमतक्राम्लो जाङ्गलः संस्कृतो रसः

क्रव्यादस्वरसः शस्तो भोजनार्थे सदीपनः ॥११६॥

तक्रारनालमद्यानि पानायारिष्ट एव च

तक्रं तु ग्रहणीदोषे दीपनग्राहिलाघवात् ॥११७॥

श्रेष्ठं मधुरपाकित्वान्नं च पित्तं प्रकोपयेत्

कषायोष्णविकाशित्वादौक्ष्याच्चैव कफे हितम् ॥११८॥

वाते स्वाद्वम्लसान्द्रत्वात् सद्यस्कमविदाहि तत्

तस्मात् तक्रप्रयोगा ये जठराणां तथाऽर्शसाम् ॥११९॥

विहिता ग्रहणीदोषे सर्वशस्तान् प्रयोजयेत्

यवान्यामलके पथ्या मरिचं त्रिपलंशिकम् ॥१२०॥

लवणानि पलांशानि पञ्च चैकत्र चूर्णयेत्

तक्रे तदासुतं जातं तक्रारिष्टं पिबेन्नरः

दीपनं शोथगुल्मार्शः क्रिमिमेहोदरापहम् ॥१२१॥

इति तक्रारिष्टः

स्वस्थानगतमुत्क्लिष्टमग्निनिर्वापकं विषक्

पित्तं ज्ञात्वा विरेकेण निहरेद्वमनेन वा ॥१२२॥

अविदाहिभिरन्यैश्च लघुभिस्तत्तत्संयुतैः

जाङ्गलानां रसैर्यूषैर्मुद्गादीनां खडैरपि ॥१२३॥

दाडिमाम्लैः ससर्पिष्कैर्दीपनग्राहिसंयुतैः।

तस्याग्निं दीपयेच्चूर्णैः सर्पिर्भिश्चापि तित्तकैः॥१२४॥

चन्दनं पद्मकोशीरं पाठां मूर्वा कुटन्तम्।

षड्ग्रन्थासारिवास्फोतासप्तपर्णारूपकान्॥१२५॥

पटोलोदुम्बराश्चत्थवटप्लक्षकपीतनान्।

कटुकां रोहिणीं मुस्तं निम्बं च द्विपलाशिकम्॥१२६॥

द्रोणेऽपां साधयेत् पादशेषे प्रस्थं घृतात् पचेत्।

किराततित्तेन्द्रयववीरामागधिकोत्पलैः॥१२७॥

कल्कैरक्षसमैः पेयं तत् पित्तग्रहणीगदे।

इति चन्दनाद्यं घृतम्

तित्तकं यद्धृतं चोक्तं कौष्ठिके तच्च दापयेत्॥१२८॥

नागरातिविषे मुस्तं धातकीं च रसाञ्जनम्।

वत्सकत्वक्फलं बिल्वं पाठां कटुकरोहिणीम्॥१२९॥

पिबेत् समांशं तच्चूर्णं सक्षौद्रं तण्डुलाम्बुना।

पैत्तिके ग्रहणीदोषे रक्तं यच्चोपवेश्यते॥१३०॥

अर्शांसि च गुदे शूलं जयेच्चैव प्रवाहिकाम्।

नागराद्यमिदं चूर्णं कृष्णात्रेयेण पूजितम्॥१३१॥

इति नागराद्यं चूर्णम्

भूनिम्बकटुकाव्योषमुस्तकेन्द्रयवान् समान्।

द्वौ चित्रकाद्वत्सकत्वग्भागान् षोडश चूर्णयेत्॥१३२॥

गुडशीताम्बुना पीतं ग्रहणीदोषगुल्मनुत्।

कामलाज्वरपाण्डुत्वमेहारुच्यतिसारनुत्॥१३३॥

इति भूनिम्बाद्यं चूर्णम्

वचामतिविषां पाठां सप्तपर्णं रसाञ्जनम्।
 स्योनाकोदीच्यकट्वङ्गवत्सकत्वन्दुरालभाः॥१३४॥
 दावीं पर्पटकं पाठां यवानीं मधुशिग्रुकम्।
 पटोलपत्रं सिद्धार्थान् यूथिकां जातिपल्लवान्॥१३५॥
 जम्ब्वाम्रबिल्वमध्यानि निम्बशाकफलानि च।
 तद्रोगशममन्विच्छन् भूनिम्बाद्येन योजयेत्॥१३६॥
 किराततिक्तः षड्ग्रन्था त्रायमाणा कटुत्रिकम्।
 चन्दनं पद्मकोशीरं दावींत्वक् कटुरोहिणी॥१३७॥
 कुटजत्वक्फलं मुस्तं यवानी देवदारु च।
 पटोलनिम्बपत्रैलासौराष्ट्रयतिविषात्वचः॥१३८॥
 मधुशिग्रोश्च बीजानि मूर्वा पर्पटकस्तथा।
 तच्चूर्णं मधुना लेह्यं पेयं मद्यैर्जलेन वा॥१३९॥
 हृत्पाण्डुग्रहणीरोगगुल्मशूलारुचिज्वरान्।
 कामलां सन्निपातं च मुखरोगांश्च नाशयेत्॥१४०॥
 इति किराताद्यं चूर्णम्
 ग्रहण्यां श्लेष्मदुष्टायां वमितस्य यथाविधि।
 कट्वम्ललवणक्षारैस्तिकैश्चाग्निं विवर्धयेत्॥१४१॥
 पलाशं चित्रकं चव्यं मातुलुङ्गं हरीतकीम्।
 पिप्पलीं पिप्पलीमूलं पाठां नागरधान्यकम्॥१४२॥
 कार्षिकाण्युदकप्रस्थे पक्त्वा पादावशेषितम्।
 पानीयार्थं प्रयुञ्जीत यवागूं तैश्च साधयेत्॥१४३॥
 शुष्कमूलकयूषेण कौलत्थेनाथवा पुनः।
 कट्वम्लक्षारपटुना लघून्यन्नानि भोजयेत्॥१४४॥

अम्लं चानु पिबेत्तक्रं तक्रारिष्टमथापि वा।

मदिरां मध्वरिष्टं वा निगदं सीधुमेव वा॥१४५॥

द्रोणं मधूकपुष्पाणां विडङ्गानां ततोऽर्धतः।

चित्रकस्य ततोऽर्धं स्यात्तथा भल्लातकाढकम्॥१४६॥

मज्जिष्ठाष्टपलं चैव त्रिद्रोणेऽपां विपाचयेत्।

द्रोणशेषं तु तच्छीतं मध्वर्धाढकसंयुतम्॥१४७॥

एलामृणालागुरुभिश्चन्दनेन च रूषिते।

कुम्भे मासस्थितं जातमासवं तं प्रयोजयेत्॥१४८॥

ग्रहणीं दीपयत्येव बृंहणः कफपित्तजित्।

शोथं कुष्ठं किलासं च प्रमेहांश्च प्रणाशयेत्॥१४९॥

इति मधूकासवः

मधूकपुष्पस्वरसं शृतमर्धक्षयीकृतम्।

क्षौद्रपादयुतं शीतं पूर्ववत् सन्निधापयेत्॥१५०॥

तं पिबन् ग्रहणीदोषाञ्जयेत् सर्वान् हिताशनः।

तद्वद्द्राक्षेक्षुर्जूरस्वरसानासुतान् पिबेत्॥१५१॥

प्रस्थौ दुरालभाया द्वौ पस्थमामलकस्य च।

दन्तीचित्रकमुष्टी द्वे प्रत्यग्रं चाभयाशतम्॥१५२॥

चतुर्द्रोणेऽम्भसः पक्त्वा शीतं द्रोणावशेषितम्।

सगुडद्विशतं पूतं मधुनः कुडवायुतम्॥१५३॥

तद्वत् प्रियङ्गोः पिप्पल्या विडङ्गानां च चूर्णितैः।

कुडवेर्धृतकुम्भस्थं पक्षाज्जातं ततः पिबेत्॥१५४॥

ग्रहणीपाण्डुरोगार्शःकुष्ठवीसर्पमेहनुत्।

स्वरवर्णक्रश्नेष रक्तपित्तकफपहः॥१५५॥

इति दुरालभासवः

हरिद्रा पञ्चमूले द्वे वीरर्षभकजीवकम्

एषां पञ्चपलान् भागांश्चतुर्द्रोणेऽभसः पचेत् ॥१५६॥

द्रोणशेषे रसे पूते गुडस्य द्विशतं भिषक्

चूर्णितान् कुडवार्धांश्चान् प्रक्षिपेच्च समाक्षिकान् ॥१५७॥

प्रियङ्गुमुस्तमञ्जिष्ठाविडङ्गमधुकप्लवान्

लोध्रं शाबरकं चैव मासार्धस्थं पिबेत्तु तम् ॥१५८॥

एष मूलासवः सिद्धो दीपनो रक्तपित्तजित्

आनाहकफहृद्रोगपाण्डुरोगाङ्गसादनत् ॥१५९॥

इति मूलासवः

प्रास्थिकं पिप्पलीं पिष्ट्वा गुडं मध्यं बिभीतकात्

उदकप्रस्थसंयुक्तं यवपल्ले निधापयेत् ॥१६०॥

तस्मात् पलं सुजातात् सलिलाञ्जलिसंयुतम्

पिबेत्पिण्डासवो ह्येष रोगानीकविनाशनः ॥१६१॥

स्वस्थोऽप्येनं पिबेन्मासं नरः स्निग्धरसाशनः ।

इच्छंस्तेषामनुत्पत्तिं रोगाणां येऽत्र कीर्तिताः ॥१६२॥

इति पिण्डासवः

नवे पिप्पलिमध्वाक्ते कलसेऽगुरुधूपिते

मध्वाढकं जलसमं चूर्णानीमानि दापयेत् ॥१६३॥

कुडवार्धं विडङ्गानां पिप्पल्याः कुडवं तथा

चतुर्थिकांशां त्वक्क्षीरीं केशरं मरिचानि च ॥१६४॥

त्वगेलापत्रकशटीक्रमुकातिविषाधनान्

हेरण्वेल्वालुतेजोह्वापिप्पलीमूलचित्रकान् ॥१६५॥

कार्षिकांस्तत् स्थितं मासमत ऊर्ध्वं प्रयोजयेत्।

मन्दं सन्दपयत्यग्निं करोति विषमं समम्॥१६६॥

हृत्पाण्डुग्रहणीरोगकुष्ठार्शःश्वयथुज्वरान्।

वातश्लेष्माभयांश्चान्यान्मध्वरिष्टो व्यपोहति॥१६७॥

इति मध्वरिष्टः

समूलां पिप्पलीं क्षारौ द्वौ पञ्च लवणानि च।

मातुलुङ्गाभयारास्नाशटीमरिचनागरम्॥१६८॥

कृत्वा समांशं तच्चूर्णं पिबेत् प्रातः सुखाम्बुना।

श्लेष्मिके ग्रहणीदोषे बलवर्णान्निवर्धनम्॥१६९॥

एतैरैवौषधैः सिद्धं सर्पिः पेयं समारुते।

गौल्मिके षट्पलं प्रोक्तं भल्लातकघृतं च यत्॥१७०॥

बिडं कालोत्थलवणं सर्जिकायवशूकजम्।

सप्तलां कण्टकारीं च चित्रकं चेति दाहयेत्॥१७१॥

सप्तकृत्वः सुतस्यास्य क्षारस्य द्व्यादकेन तु।

आढकं सर्पिषः पक्त्वा पिबेदग्निविवर्धनम्॥१७२॥

इति क्षारघृत

समूलां पिप्पलीं पाठां चव्येन्द्रयवनागरम्।

चित्रकातिविषे हिङ्गु श्वदंष्ट्रां कटुरोहिणीम्॥१७३॥

वचां च कार्षिकं पञ्चलवणानां पलानि च।

दध्नः प्रस्थद्वये तैलसर्पिषोः कुडवद्वये॥१७४॥

खण्डीकृतानि निष्क्वाथ्य शनैरन्तर्गते रसे।

अन्तर्धूमं ततो दध्वा चूर्णं कृत्वा घृताप्लुतम्॥१७५॥

पिबेत् पाणितलं तस्मिञ्जीर्णे स्यान्मधुराशनः।

वातश्लेष्मामयान्सर्वान्हन्याद्विषगरांश्च सः॥१७६॥

भल्लातकं त्रिकटुकं त्रिफलां लवणत्रयम्।

अन्तर्धूमं द्विपलिकं गोपुरीषाग्निना दहेत्॥१७७॥

स क्षारः सर्पिषा पीतो भोज्ये वाऽप्यवचूर्णितः।

हृत्पाण्डुग्रहणीदोषगुल्मोदावर्तशूलनुत्॥१७८॥

दुरालभां करञ्जौ द्वौ सप्तपर्णं सवत्सकम्।

षड्ग्रन्थां मदनं मूर्वा पाठामारग्वधं तथा॥१७९॥

गोमूत्रेण समांशानि कृत्वा चूर्णानि दाहयेत्।

दग्ध्वा च तं पिबेत् क्षारं ग्रहणीबलवर्धनम्॥१८०॥

भूनिम्बं रोहिणीं तिक्तां पटोलं निम्बपर्पटम्।

दहेन्माहिषमूत्रेण क्षार एषोऽग्निवर्धनः॥१८१॥

द्वे हरिद्रे वचा कुष्ठं चित्रकः कटुरोहिणी।

मुस्तं च बस्तमूत्रेण दहेत् क्षारोऽग्निवर्धनः॥१८२॥

चतुष्पलं सुधाकाण्डात्त्रिपलं लवणत्रयात्।

वार्ताकीकुडवं चार्कादष्टौ द्वे चित्रकात् पले॥१८३॥

दग्धानि वार्ताकुरसे गुटिका भोजनोत्तराः।

भुक्तं भुक्तं पचन्त्याशु कासश्वासार्शसां हिताः॥१८४॥

विसूचिकाप्रतिश्यायहृद्रोगशमनाश्च ताः।

इत्येषा क्षारगुटिका कृष्णात्रेयेण कीर्तिता॥१८५॥

इति क्षारगुडिका

वत्सकातिविषे पाठां दुःस्पर्शा हिङ्गु चित्रकम्।

चूर्णीकृत्य पलाशाग्रक्षारे मूत्रस्रुते पचेत्॥१८६॥

आयसे भाजने सान्द्रात्तस्मात् कोलं सुखाम्बुना।

मद्यैर्वा ग्रहणीदोषशोथार्शःपाण्डुमान् पिबेत्॥१८७॥

इति चतुर्थक्षारः

त्रिफलां कटभीं चव्यं बिल्वमध्यमयोरजः।

रोहिणीं कटुकां मुस्तं कुष्ठं पाठां च हिङ्गु च॥१८८॥

मधुकं मुष्ककयवक्षारौ त्रिकटुकं वचाम्।

विडङ्गं पिप्पलीमूलं स्वर्जिकां निम्बचित्रकौ॥१८९॥

मूर्वाजमोदेन्द्रयवान् गुडूचीं देवदारु च।

कार्षिकं लवणानां च पञ्चानां पलिकान्मृथक्॥१९०॥

भागान् दधि त्रिकुडवे घृततैलेन मूर्च्छितम्।

अन्तर्धूमं शनैर्दध्वा तस्मात् पाणितलं पिबेत्॥१९१॥

सर्पिषा कफवाताशोग्रहणीपाण्डुरोगवान्।

प्लीहमूत्रग्रहश्वासहिक्काकासक्रिमिज्वरान्॥१९२॥

शोषातिसारौ श्वयथुं प्रमेहानाहहृद्ग्रहान्।

हन्यात् सर्वविषं चैव क्षारोऽग्निजननो वरः॥१९३॥

जीर्णे रसैर्वा मधुरैश्चैव पयसाऽपि वाइति पञ्चमक्षारः

त्रिदोषे विधिविद्वेद्यः पञ्च कर्माणि कारयेत्॥१९४॥

घृतक्षारासवारिष्टान् दद्याच्चान्निविवर्धनान्।

क्रिया या चानिलादीनां निर्दिष्टा ग्रहणीं प्रति॥१९५॥

व्यत्यासात्तां समस्तां वा कुर्यादोषविशेषवित्।

स्नेहनं स्वेदनं शुद्धिर्लङ्घनं दीपनं च यत्॥१९६॥

चूर्णानि लवणक्षारमध्वरिष्टसुरासवाः।

विविधास्तक्रयोगाश्च दीपनानां च सर्पिषाम्॥१९७॥

ग्रहणीरोगिभिः सेव्याः

क्रियां चावस्थिकीं शृणु।

ष्ठीवनं श्लैष्मिके रूक्षं दीपनं तिक्तसंयुतम्॥१९८॥

सकृद्रूक्षं सकृत्स्निग्धं कृशे बहुकफे हितम्।

परीक्ष्यामं शरीरस्य दीपनं स्नेहसंयुतम्॥१९९॥

दीपनं बहुपित्तस्य तिक्तं मधुरसंयुतम्।

बहुवातस्य तु स्नेहलवणाम्लयुतं हितम्॥२००॥

सन्धुक्षति तथा वह्निरेषां विधिवदिन्धनैः।

स्नेहमेव परं विद्यादुर्बलानलदीपनम्॥२०१॥

नालं स्नेहसमिद्धस्य शमायान्नं सुगुर्वपि।

मन्दाग्निरविपक्वं तु पुरीषं योऽतिसार्यते॥२०२॥

दीपनीयौषधैर्युक्तां घृतमात्रां पिबेत्तु सः।

तथा समानः पवनः प्रसन्नो मार्गमास्थितः॥२०३॥

अग्नेः समीपचारित्वादाशु प्रकुरुते बलम्।

काठिन्याद्यः पुरीषं तु कृच्छ्रान्मुञ्चति मानवः॥२०४॥

सघृतं लवणैर्युक्तं नरोऽन्नावग्रहं पिबेत्।

रौक्ष्यान्मन्दे पिबेत्सर्पिस्तैलं वा दीपनैर्युतम्॥२०५॥

अतिस्नेहात्तु मन्देऽग्नौ चूर्णारिष्टासवा हिताः।

भिन्ने गुदोपलेपात्तु मले तैलसुरासवाः॥२०६॥

उदावर्तात्तु मन्देऽग्नौ निरूहाः स्नेहबस्तयः।

दोषवृद्ध्या तु मन्देऽग्नौ शुद्धो दोषविधिं चरेत्॥२०७॥

व्याधियुक्तस्य मन्दे तु सर्पिरिवाग्निदीपनम्।

उपवासाच्च मन्देऽग्नौ यवागूभिः पिबेद्भूतम्॥२०८॥

अन्नावपीडितं बल्यं दीपनं बृंहणं च तत्।

दीर्घकालप्रसङ्गात् क्षामक्षीणकृशान्नरान् || २०९ ||

प्रसहानां रसैः साम्लैर्भोजयेत् पिशिताशिनाम् |

लघु, तीक्ष्णोष्णशोधित्वादीपयन्त्याशु तेऽनलम् || २१० ||

मांसोपचितमांसत्वात्थाऽऽशुतरबृंहणाः |

नाभोजनेन कायाग्निर्दीप्यते नातिभोजनात् || २११ ||

यथा निरिन्धनो वह्निरल्पो वाऽतीन्धनावृतः |

स्नेहान्नविधिभिश्चित्रैश्चूर्णैरिष्टसुरासवैः || २१२ ||

सम्यक्प्रयुक्तैर्भिषजा बलमग्नेः प्रवर्धते |

यथा हि सारदार्वग्निः स्थिरः सन्तिष्ठते चिरम् || २१३ ||

स्नेहान्नविधिभिस्तद्वदन्तरग्निर्भवेत् स्थिरः |

हितं जीर्णं मितं चाश्रंश्चिरमारोग्यमश्नुते || २१४ ||

अवैषम्येण धातूनामग्निवृद्धौ यतेत ना |

समैर्दोषैः समो मध्ये देहस्योष्माऽग्निसंस्थितः || २१५ ||

पचत्यन्नं तदारोग्यपुष्ट्यायुर्बलवृद्धये |

दोषैर्मन्दोऽतिवृद्धो वा विषमैर्जनयेद्भदान् || २१६ ||

वाच्यं मन्दस्य तत्रोक्तमतिवृद्धस्य वक्ष्यते |

नरे क्षीणकफे पित्तं कुपितं मारुतानुगम् || २१७ ||

स्वोष्मणा पावकस्थाने बलमग्नेः प्रयच्छति |

तदा लब्धबलो देहे विरुक्षे सानिलोऽनलः || २१८ ||

परिभूय पचत्यन्नं तैक्ष्ण्यादाशु मुहुर्मुहुः |

पक्त्वाऽन्नं स ततो धातूञ्छोणितादीन् पचत्यपि || २१९ ||

ततो दौर्बल्यमातङ्कान्मृत्युं चोपनयेन्नरम् |

भुक्तेऽन्ने लभते शान्तिं जीर्णमात्रे प्रताम्यति || २२० ||

तृट्श्वासदाहमूर्च्छाद्या व्याधयोऽत्यग्निसम्भवाः।

तमत्यग्निं गुरुस्निग्धशीतैर्मधुरविज्जलैः॥२२१॥

अन्नपानैर्नयेच्छान्तिं दीप्तमग्निमिवाम्बुभिः।

मुहुर्मुहुर्जीर्णोऽपि भोज्यान्त्यस्योपहारयेत्॥२२२॥

निरिन्धनोऽन्तरं लब्ध्वा यथैनं न विपादयेत्।

पायसं कृशरां स्निग्धं पैष्टिकं गुडवैकृतम्॥२२३॥

अद्यात्तथौदकानूपपिशितानि भृतानि च।

मत्स्यान्विशेषतः श्लक्ष्णान्स्थिरतोयचरांस्तथा॥२२४॥

आविकं च भृतं मांसमद्यादत्यग्निनाशनम्।

यवागूं समधूच्छिष्टां घृतं वा क्षुधितः पिबेत्॥२२५॥

गोधूमचूर्णमन्थं वा व्यधयित्वा सिरां पिबेत्।

पयो वा शर्करासर्पिर्जीवनीयौषधैः शृतम्॥२२६॥

फलानां तैलयोनीनामुल्कुञ्चाश्च सशर्कराः।

मार्दवं जनयन्त्यग्नेः स्निग्धा मांसरसास्तथा॥२२७॥

पिबेच्छीताम्बुना सर्पिर्मधूच्छिष्टेन संयुतम्।

गोधूमचूर्णं पयसा ससर्पिष्कं पिबेन्नरः॥२२८॥

आनूपरससिद्धान् वा त्रीन् स्नेहांस्तैलवर्जितान्।

पयसा सम्मितं चापि घनं त्रिस्नेहसंयुतम्॥२२९॥

नारिस्तन्येन संयुक्तां पिबेदौदुम्बरीं त्वचम्।

ताभ्यां वा पायसं सिद्धमद्यादत्यग्निशान्तये॥२३०॥

श्यामात्रिवृद्धिपक्वं वा पयो दद्याद्विरेचनम्।

असकृत् पित्तशान्त्यर्थं पायसप्रतिभोजनम्॥२३१॥

प्रसमीक्ष्य भिषक् प्राज्ञस्तस्मै दद्याद्विधानवित्।

यत्किञ्चिन्मधुरं मेढ्रं श्लेष्मलं गुरुभोजनम्॥२३२॥

सर्वं तदत्यग्निहितं भुक्त्वा प्रस्वपनं दिवा।

मेढ्रान्यन्नानि योऽत्यन्नावप्रतान्तः समश्नुते॥२३३॥

न तन्निमित्तं व्यसनं लभते पुष्टिमेव च।

कफे वृद्धे जिते पित्ते मारुते चानलः समः॥२३४॥

भवन्ति चात्र-

पथ्यापथ्यमिहैकत्र भुक्तं समशनं मतम्॥२३५॥

विषमं बहु वाऽल्पं वाऽप्यप्राप्तातीतकालयोः।

भुक्तं पूर्वान्नशेषे तु पुनरध्यशनं मतम्॥२३६॥

त्रीण्यप्येतानि मृत्युं वा घोरान् व्याधीन्सृजन्ति वा।

प्रातराशे त्वजीर्णेऽपि सायमाशो न दुष्यति॥२३७॥

दिवा प्रबुध्यतेऽर्केण हृदयं पुण्डरीकवत्।

तस्मिन्विबुद्धे स्रोतांसि स्फुटत्वं यान्ति सर्वशः॥२३८॥

व्यायामाच्च विहाराच्च विक्षिप्तत्वाच्च चेतसः।

न क्लेदमुपगच्छन्ति दिवा तेनास्य धातवः॥२३९॥

अक्लिन्नेष्वन्नमासिक्तमन्यत्तेषु न दुष्यति।

अविदग्ध इव क्षीरे क्षीरमन्यद्विमिश्रितम्॥२४०॥

नैव दूष्यति तेनैव समं सम्पद्यते यथा।

रात्रौ तु हृदये म्लाने संवृतेष्वयनेषु च।

यान्ति कोष्ठे परिक्लेदं संवृते देहधातवः॥२४१॥

क्लिन्नेष्वन्यदपक्वेषु तेष्वसिक्तं प्रदुष्यति।

विदग्धेषु पयःस्वन्यत् पयस्तप्तमिवापितम्॥२४२॥

नैशेष्वहारजातेषु नाविपक्वेषु बुद्धिमान्।

तस्मादन्यत्समश्रीयात्पालयिष्यन्बलायुषी॥२४३॥

तत्र श्लोकाः-

अन्तरग्निगुणा देहं यथा धारयते च सः।

यथाऽन्नं पच्यते यांश्च यथाऽऽहारः करोत्यपि॥२४४॥

येऽग्नयो यांश्च पुष्यन्ति यावन्तो ये पचन्ति यान्।

रसादीनां क्रमोत्पत्तिर्मलानां तेभ्य एव च॥२४५॥

वृष्याणामाशुकृद्धेतुर्धातुकालोद्धवक्रमः।

रोगैकदेशकृद्धेतुरन्तरग्निर्यथाऽधिकः॥२४६॥

प्रदुष्यति यथा दुष्टो यान् रोगाञ्जनयत्यपि।

ग्रहणी या यथा यच्च ग्रहणीदोषलक्षणम्॥२४७॥

पूर्वरूपं पृथक् चैव व्यञ्जनं सचिकित्सितम्।

चतुर्विधस्य निर्दिष्टं तथा चावस्थिकी क्रिया॥२४८॥

जायते च यथाऽत्यग्निर्यच्च तस्य चिकित्सितम्।

उक्तवानिह तत् सर्वं ग्रहणीदोषके मुनिः॥२४९॥

इत्यग्निवेशकृते तन्त्रेऽप्राप्ते दृढबलसम्पूरिते चिकित्सास्थाने

ग्रहणीचिकित्सितं नाम पञ्चदशोऽध्यायः॥१५॥

16 Chapter: पाण्डुरोगचिकित्सित

अथातः पाण्डुरोगचिकित्सितं व्याख्यास्यामः॥१॥

इति ह स्माह भगवानात्रेयः॥२॥

पाण्डुरोगाः स्मृताः पञ्च वातपित्तकफैस्त्रयः।

चतुर्थः सन्निपातेन पञ्चमो भक्षणान्मृदः॥३॥

दोषाः पित्तप्रधानास्तु यस्य कुप्यन्ति धातुषु।

शैथिल्यं तस्य धातूनां गौरवं चोपजायते॥४॥

ततो वर्णबलस्नेहा ये चान्येऽप्योजसो गुणाः।

व्रजन्ति क्षयमत्यर्थं दोषदूष्यप्रदूषणात्॥५॥

सोऽल्पपरक्तोऽल्पमेदस्को निःसारः शिथिलेन्द्रियः।

वैवर्ण्यं भजते, तस्य हेतुं शृणु सलक्षणम्॥६॥

क्षाराम्ललवणात्युष्णविरुद्धासात्यभोजनात्।

निष्पावमाषपिण्याकतिलतैलनिषेवणात्॥७॥

विदग्धेऽन्ने दिवास्वप्नाद्व्यायामान्मैथुनात्तथा।

प्रतिकर्मर्तुवैषम्याद्वेगानां च विधारणात्॥८॥

कामचिन्ताभयक्रोधशोकोपहतचेतसः।

समुदीर्णं यदा पित्तं हृदये समवस्थितम्॥९॥

वायुना बलिना क्षिप्तं सम्प्राप्य धमनीर्दश।

प्रपन्नं केवलं देहं त्वङ्मांसान्तरमाश्रितम्॥१०॥

प्रदूष्य कफवातासृक्त्वङ्मांसानि करोति तत्।

पाण्डुहारिद्रहरितान् वर्णान् बहुविधांस्त्वचि॥११॥

स पाण्डुरोग इत्युक्तः ...॥१२॥

.. तस्य लिङ्गं भविष्यतः।

हृदयस्पन्दनं रौक्ष्यं स्वेदाभावः श्रमस्तथा ॥१२॥

सम्भूतेऽस्मिन् भवेत् सर्वः कर्णक्ष्वेदी हतानलः ।

दुर्बलः सदनोऽन्नद्विद् श्रमप्रमनिपीडितः ॥१३॥

गात्रशूलज्वरश्वासगौरवारुचिमान्नरः ।

मृदितैरिव गात्रैश्च पीडितोन्मथितैरिव ॥१४॥

शूनाक्षिकूटो हरितः शीर्णलोमा हतप्रभः ।

कोपनः शिशिरद्वेषी निद्रालुः क्षीवनोऽल्पवाक् ॥१५॥

पिण्डकोद्वेष्टकट्यूरूपादरुक्सदनानि च ।

भवन्त्यारोहणायसैर्विशेषश्चास्य वक्ष्यते ॥१६॥

आहारैरुपचारैश्च वातलैः कुपितोऽनिलः ।

जनयेत्कृष्णपाण्डुत्वं तथा रूक्षारुणाङ्गताम् ॥१७॥

अङ्गमर्दं रुजं तोदं कम्पं पार्श्वशिरोरुजम् ।

वर्चःशोषास्यवैरस्यशोफानाहबलक्षयान् ॥१८॥

पित्तलस्याचितं पित्तं यथोक्तैः स्वैः प्रकोपणैः ।

दूषयित्वा तु रक्तादीन् पाण्डुरोगाय कल्पते ॥१९॥

स पीतो हरिताभो वा ज्वरदाहसमन्वितः ।

तृष्णामूर्च्छापिपासार्तः पीतमूत्रशक्त्नरः ॥२०॥

स्वेदनः शीतकामश्च न चान्नमभिनन्दति ।

कटुकास्यो न चास्योष्णमुपशेतेऽम्लमेव च ॥२१॥

उद्गारोऽम्लो विदाहश्च विदग्धेऽन्नेऽस्य जायते ।

दौर्गन्ध्यं भिन्नवर्चस्त्वं दौर्बल्यं तम एव च ॥२२॥

विवृद्धः श्लेष्मलैः श्लेष्मा पाण्डुरोगं स पूर्ववत् ।

करोति गौरवं तन्द्रा छर्दिं श्वेतावभासताम् ॥२३॥

प्रसेकं लोमहर्षं च सादं मूर्च्छां भ्रमं क्लमम्।

श्वासं कासं तथाऽऽलस्यमरुचिं वाक्स्वग्रहम्॥२४॥

शुक्लमूत्राक्षिवर्चस्त्वं कटुरुक्षोष्णकामताम्।

श्वथुं मधुरास्यत्वमिति पाण्ड्वामयः कफात्॥२५॥

सर्वान्नेसेविनः सर्वे दुष्टा दोषास्त्रिदोषजम्। त्रिदोषलिङ्गं कुर्वन्ति पाण्डुरोगं सुदुःसहम्॥२६॥

मृत्तिकादनशीलस्य कुप्यत्यन्यतमो मलः। कषाया मारुतं, पित्तमूषरा, मधुरा कफम्॥२७॥

कोपयेन्मृद्रसादींश्च रौक्ष्याद्भुक्तं विरूक्षयेत्। पूरयत्यविपक्वैव स्रोतांसि निरुणद्धि च॥२८॥

इन्द्रियाणां बलं हत्वा तेजो वीर्यौजसी तथा। पाण्डुरोगं करोत्याशु बलवर्णाग्निनाशनम्॥२९॥

शून्यगण्डाक्षिकूटभ्रूः शून्यपान्नाभिमेहनः। क्रिमिकोष्ठोऽतिसार्येत मलं सासृक् कफान्वितम्॥३०॥

पाण्डुरोगश्चिरोत्पन्नः खरीभूतो न सिध्यति। कालप्रकर्षाच्छूनो ना यश्च पीतानि पश्यति॥३१॥

बद्धाल्पवित्कं सकफं हरितं योऽतिसार्यते। दीनः श्वेतातिदिग्धाङ्गश्छर्दिमूर्च्छातृषादितः॥३२॥

स नास्त्यसृक्क्षयाद्यश्च पाण्डुः श्वेतत्वमाप्नुयात्। इति पञ्चविधस्योक्तं पाण्डुरोगस्य लक्षणम्॥३३॥

पाण्डुरोगी तु योऽत्यर्थं पित्तलानि निषेवते। तस्य पित्तमसृग्मांसं दग्ध्वा रोगाय कल्पते॥३४॥

हारिद्रनेत्रः स भृशं हारिद्रत्वङ्गखाननः। रक्तपीतशकृन्मूत्रो भेकवर्णो हतेन्द्रियः॥३५॥

दाहाविपाकदौर्बल्यसदनारुचिकर्षितः। कामला बहुपित्तैषा कोष्ठशाखाश्रया मता॥३६॥

कालान्तरात् खरीभूता कृच्छ्रा स्यात् कुम्भकामला। 36½ |

कृष्णपीतशकृन्मूत्रो भृशं शून्यश्च मानवः॥३७॥

सरक्ताक्षिमुखच्छर्दिविण्मूत्रो यश्च ताम्यति। दाहारुचितृषानाहतन्द्रामोहसमन्वितः॥३८॥

नष्टाग्निसञ्ज्ञः क्षिप्रं हि कामलावान् विपद्यते। 38½ |

साध्यानामितरेषां तु प्रवक्ष्यामि चिकित्सितम्॥३९॥

तत्र पाण्ड्वामयी स्निग्धस्तीक्ष्णैरूर्ध्वानुलोमिकैः। संशोध्यो मृदुभिस्तैः कामली तु विरेचनैः॥४०॥

ताभ्यां संशुद्धकोष्ठाभ्यां पथ्यान्यन्नानि दापयेत्। शालीन् सयवगोधूमान् पुराणान् यूषसहितान्॥४१॥

मुद्गादकीमसूरैश्च जाङ्गलैश्च रसैर्हितैः। यथादोषं विशिष्टं च तयोर्भैषज्यमाचरेत्॥४२॥

पञ्चगव्यं महातिकं कल्याणकमथापि वा स्नेहनार्थं घृतं दद्यात् कामलापाण्डुरोगिणे ॥४३॥

दाडिमात् कुडवो धान्यात् कुडवार्धं पलं पलम् चित्रकाच्छृङ्गवेराच्च पिप्पल्यष्टमिका तथा ॥४४॥

तैः कल्कैर्विशतिपलं घृतस्य सलिलाढके सिद्धं हृत्पाण्डुगुल्मार्शः प्लीहवातकफार्तिनुत् ॥४५॥

दीपनं श्वासकासघ्नं मूढवाते च शस्यते दुःखप्रसविनीनां च वन्ध्यानां चैव गर्भदम् ॥४६॥

इति दाडिमाद्यं घृतम्

कटुका रोहिणी मुस्तं हरिद्रे वत्सकात् पलम् पटोलं चन्दनं मूर्वा त्रायमाणा दुरालभा ॥४७॥

कृष्णा पर्पटको निम्बो भूनिम्बो देवदारु च तैः कार्ष्णिकैर्घृतप्रस्थः सिद्धः क्षीरचतुर्गुणः ॥४८॥

रक्तपित्तं ज्वरं दाहं श्वयथुं स भगन्दरम् अर्शस्यसृग्दरं चैव हन्ति विस्फोटकांस्तथा ॥४९॥

इति कटुकाद्यं घृतम्

पथ्याशतरसे पथ्यावृन्तार्धशतकल्कवान् प्रस्थः सिद्धो घृतात् पेयः स पाण्ड्वामयगुल्मनुत् ॥५०॥

इति पथ्याघृतम्

दन्त्याश्चतुष्पलरसे पिष्टैर्दन्तीशलाटुभिः तद्वत्प्रस्थो घृतात्सिद्धः प्लीहपाण्ड्वर्तिशोफजित् ॥५१॥

इति दन्तीघृतम्

पुराणसर्पिषः प्रस्थो द्राक्षार्धप्रस्थसाधितः कामलागुल्मपाण्ड्वर्तिज्वरमेहोदरापहः ॥५२॥

इति द्राक्षाघृतम्

हरिद्रात्रिफलानिम्बबलामधुकसाधितम् सक्षीरं माहिषं सर्पिः कामलाहरमुत्तमम् ॥५३॥

इति हरिद्रादिघृतम्

गोमूत्रे द्विगुणे दाव्याः कल्काक्षद्वयसाधितः दाव्याः पञ्चपलक्वाथे कल्के कालीयके परः ॥५४॥

माहिषात् सर्पिषः प्रस्थः पूर्वः पूर्वे परे परः ॥५५॥

स्नेहैरभिरुपक्रम्य स्निग्धं मत्वा विरेचयेत् ॥५५॥

पयसा मूत्रयुक्तेन बहुशः केवलेन वा दन्तीफलरसे कोष्णे काशमर्याञ्जलिना शृतम् ॥५६॥

द्राक्षाञ्जलिं मृदित्वा वा दद्यात् पाण्ड्वामयापहम् द्विशर्करं त्रिवृच्चूर्णं पलार्धं पैत्तिकः पिबेत् ॥५७॥

कफपाण्डुस्तु गोमूत्रक्लिन्नयुक्तां हरीतकीम् आरग्वधं रसेनेक्षोर्विदार्यामलकस्य च ॥५८॥

सत्र्यूषणं बिल्वपत्रं पिबेन्ना कामलापहम् | दन्त्यर्धपलकल्कं वा द्विगुडं शीतवारिणा ||५९||
 कामली त्रिवृतां वाऽपि त्रिफलाया रसैः पिबेत् | विशालात्रिफलामुस्तकुष्ठदारुकलिङ्गकान् ||६०||
 कार्षिकानर्धकर्षां कुर्यादतिविषां तथा | कर्षौ मधुरसाया द्वौ सर्वमेतत् सुखाम्बुना ||६१||
 मृदितं तं रसं पूतं पीत्वा लिह्याच्च मध्वनु | कासं श्वासं ज्वरं दाहं पाण्डुरोगमरोचकम् ||६२||
 गुल्मानाहामवातांश्च रक्तपित्तं च नाशयेत् | त्रिफलाया गुडूच्या वा दाव्या निम्बस्य वा रसम् ||६३||
 शीतं मधुयुतं प्रातः कामलार्तः पिबेन्नरः | क्षीरमूत्रं पिबेत् पक्षं गव्यं माहिषमेव वा ||६४||
 पाण्डुगोमूत्रयुक्तं वा सप्ताहं त्रिफलारसम् | तरुजान् ज्वलितान्मूत्रे निर्वाप्यामृद्य चाङ्कुरान् ||६५||
 मातुलुङ्गस्य तत् पूतं पाण्डुशोथहरं पिबेत् | स्वर्णक्षीरी त्रिवृच्छ्यामे भद्रदारु सनागरम् ||६६||
 गोमूत्राञ्जलिना पिष्टं मूत्रे वा क्वथितं पिबेत् | क्षीरमेभिः शृतं वाऽपि पिबेद्दोषानुलोमनम् ||६७||
 हरीतकीं प्रयोगेण गोमूत्रेणाथवा पिबेत् | जीर्णे क्षीरेण भुञ्जीत रसेन मधुरेण वा ||६८||
 सप्तरात्रं गवां मूत्रे भावितं वाऽप्ययोरजः | पाण्डुरोगप्रशान्त्यर्थं पयसा पाययेद्भिषक् ||६९||
 त्र्यूषणत्रिफलामुस्तविडङ्गचित्रकाः समाः | नवायोरजसो भागास्तच्चूर्णं क्षौद्रसर्पिषा ||७०||
 भक्षयेत् पाण्डुहृद्रोगकुष्ठार्शः कामलापहम् | नवायसमिदं चूर्णं कृष्णात्रेयेण भाषितम् ||७१||
 इति नवायसचूर्णम् |
 गुडनागरमण्डूरतिलांशान्मानतः समान् | पिप्पलीद्विगुणं कुर्याद्दुटिकां पाण्डुरोगिणे ||७२||
 त्र्यूषणं त्रिफला मुस्तं विडङ्गं चव्यचित्रकौ | दावीत्वङ्गाक्षिको धातुर्ग्रन्थिकं देवदारु च ||७३||
 एतान् द्विपलिकान्भागान्शूर्णं कुर्यात् पृथक् पृथक् | मण्डूरं द्विगुणं चूर्णाच्छुद्धं मञ्जनसन्निभम् ||७४||
 गोमूत्रेऽष्टगुणे पक्त्वा तस्मिंस्तत् प्रक्षिपेत्ततः | उदुम्बरसमान्कृत्वा वटकांस्तान् यथाग्निना ||७५||
 उपयुञ्जीत तत्रेण सात्व्यं जीर्णे च भोजनम् | मण्डूरवटका ह्येते प्राणदाः पाण्डुरोगिणाम् ||७६||
 कुष्ठान्यजीर्णकं शोथमूरुस्तम्भं कफामयान् | अर्शांसि कामलां मेहं प्लीहानं शमयन्ति च ||७७||
 इति मण्डूरवटकाः |
 ताप्याद्रिजतुरूप्यायोमलाः पञ्चपलाः पृथक् | चित्रकत्रिफलाव्योषविडङ्गैः पलिकैः सह ||७८||
 शर्कराष्टपलोन्मिश्राश्चूर्णिता मधुनाऽऽप्लुताः | अभ्यस्यास्त्वक्षमात्रा हि जीर्णे हितमिताशिना ||७९||

कुलत्थकाकमाच्यादिकपोतपरिहारिणा॥८०॥

त्रिफलायास्त्रयो भागास्त्रयस्त्रिकटुकस्य च॥८०॥

भागश्चित्रकमूलस्य विडङ्गानां तथैव च॥ पञ्चाशमजतुनो भागास्तथा रूप्यमलस्य च॥८१॥

माक्षिकस्य च शुद्धस्य लौहस्य रजसस्तथा॥ अष्टौ भागाः सितायाश्च तत्सर्वं सूक्ष्मचूर्णितम्॥८२॥

माक्षिकेणाप्लुतं स्थाप्यमायसे भाजने शुभे॥ उदुम्बरसमां मात्रां ततः खादेद्यथाग्निं ना॥८३॥

दिने दिने प्रयुञ्जीत जीर्णे भोज्यं यथेप्सितम्॥ वर्जयित्वा कुलत्थानि काकमाचीं कपोतकम्॥८४॥

योगराज इति ख्यातो योगोऽयममृतोपमः॥ रसायनमिदं श्रेष्ठं सर्वरोगहरं शिवम्॥८५॥

पाण्डुरोगं विषं कासं यक्ष्माणं विषमज्वरम्॥ कुष्ठान्यजीर्णकं मेहं शोषं श्वासमरोचकम्॥८६॥

विशेषाद्धन्त्यपस्मारं कामलां गुदजानि च॥

इति योगराजः॥

कौटजत्रिफलानिम्बपटोलधननागैः॥८७॥

भावितानि दशाहानि रसेर्द्वित्रिगुणानि वा॥ शिलाजतुपलान्यष्टौ तावती सितशर्करा॥८८॥

त्वक्क्षीरी पिप्पली धात्री कर्कटाख्या पलोन्मिता॥

निदिध्याः फलमूलाभ्यां पलं युक्त्या त्रिगन्धकम्॥

चूर्णितं मधुनः कुर्यात् त्रिपलेनाक्षिकान् गुडान्॥ दाडिमाम्बुपयःपक्षिरसतोयसुरासवान्॥९०॥

तान् भक्षयित्वाऽनुपिबेन्निरन्नो भुक्त एव वा॥ पाण्डुकुष्ठज्वरप्लीहतमकाशोभगन्दरान्॥९१॥

पूतिहृच्छुक्रमूत्राग्निदोषशोषगरोदरान्॥ कासासृग्दरपित्तासृक्शोथगुल्मगलामयान्॥९२॥

ते च सर्वव्रणान् हन्युः सर्वरोगहराः शिवाः॥

इति शिलाजतुवटकाः॥

पुनर्नवा त्रिवृद्व्योषविडङ्गं दारु चित्रकम्॥९३॥

कुष्ठं हरिद्रे त्रिफला दन्ती चव्यं कलिङ्गकाः॥ पिप्पली पिप्पलीमूलं मुस्तं चेति पलोन्मितम्॥९४॥

मण्डूरं द्विगुणं चूर्णाद्रोमूत्रे द्यावके पचेत्॥ कोलवदुटिकाः कृत्वा तक्रेणालोड्य ना पिबेत्॥९५॥

ताः पाण्डुरोगान् प्लीहानमर्शांसि विषमज्वरम्॥ श्वयथुं ग्रहणीदोषं हन्युः कुष्ठं क्रिमींस्तथा॥९६॥

इति पुनर्नवामण्डूरम्।

दर्वीत्वक् त्रिफला व्योषं विडङ्गमयसो रजः। मधुसर्पिर्युतं लिह्यात् कामलापाण्डुरोगवान्॥१७॥

तुल्या अयोरजः पथ्या हरिद्राः क्षौद्रसर्पिषा। चूर्णिताः कामली लिह्याद्दुडक्षौद्रेण वाऽभयाः॥१८॥

त्रिफला द्वे हरिद्रे च कटुरोहिण्ययोरजः। चूर्णितं क्षौद्रसर्पिर्भ्यां स लेहः कामलापहः॥१९॥

द्विपलांशां तुगाक्षीरीं नागरं मधुयष्टिकाम्। प्रास्थिकीं पिप्पलीं द्राक्षां शर्करार्धतुलां शुभाम्॥२०॥

धात्रीफलरसद्रोणे चूर्णितं लेहवत् पचेत्। शीतं मधुप्रस्थयुतं लिह्यात् पाणितलं ततः॥२१॥

हन्त्येष कामलां पित्तं पाण्डुं कासं हलीमकम्।

इति धात्र्यवलेहः।

त्र्यूषणं त्रिफला चव्यं चित्रको देवदारु च॥२२॥

विडङ्गान्यथ मुस्तं च वत्सकं चेति चूर्णयेत्। मण्डूरतुल्यं तच्चूर्णं गोमूत्रेऽष्टगुणे पचेत्॥२३॥

शनैः सिद्धास्तथा शीताः कार्याः कर्षसमा गुडाः। यथाम्नि भक्षणीयास्ते प्लीहपाण्ड्वामयापहाः॥२४॥

ग्रहण्यशौनुदश्चैव तक्रवाट्याशिनः स्मृताः।

इति मण्डूरवटकाः।

मञ्जिष्ठा रजनी द्राक्षा बलामूलान्ययोरजः॥२५॥

लोघ्नं चैतेषु गौडः स्यादरिष्टः पाण्डुरोगिणाम्।

इति गौडोऽरिष्टः।

बीजकात्षोडशपलं त्रिफलायाश्च विंशतिः॥२६॥

द्राक्षायाः पञ्च लाक्षायाः सप्त द्रोणे जलस्य तत्। साध्यं पादावशेषे तु पूतशेषे समावपेत्॥२७॥

शर्करायास्तुलां प्रस्थं माक्षिकस्य च कार्षिकम्। व्योषं व्याघ्रनखोशीरं क्रमुकं सैलवालुकम्॥२८॥

मधुकं कुष्ठमित्येतच्चूर्णितं घृतभाजने। यवेषु दशरात्रं तद्ग्रीष्मे द्विः शिशिरे स्थितम्॥२९॥

पिबेत्तद्ग्रहणीपाण्डुरोगार्शः शोथगुल्मनुत्। मूत्रकृच्छ्राश्मरीमेहकामलासन्निपातजित्॥३०॥

बीजकारिष्ट इत्येष आत्रेयेण प्रकीर्तितः।

इति बीजकारिष्टः।

धात्रीफलसहस्रे द्वे पीडयित्वा रसं तु तम्॥१११॥

क्षौद्राष्टांशेन संयुक्तं कृष्णार्धकुडवेन च॥ शर्करार्धतुलोन्मिश्रं पक्षं स्निग्धघटे स्थितम्॥११२॥

प्रपिबेन्मात्रया प्रातर्जीर्णे हितमिताशनः॥ कामलापाण्डुहृद्रोगवातासृग्विषमज्वरान्॥११३॥

कासहिकारुचिश्वासांश्चैषोऽरिष्टः प्रणाशयेत्॥

इति धात्र्यरिष्टः

स्थिरादिभिः शृतं तोयं पानाहारे प्रशस्यते॥११४॥

पाण्डूनां, कामलार्तानां मृद्वीकामलकीरसः॥११५॥

पाण्डुरोगप्रशान्त्यर्थमिति प्रोक्तं महर्षिणा॥११५॥

विकल्प्यमेतद्विषजा पृथग्दोषबलं प्रति॥ वातिके स्नेहभूयिष्ठं, पैत्तिके तिक्तशीतलम्॥११६॥

श्लैष्मिके कटुतिक्तोष्णं, विमिश्रं सान्निपातिके॥११७॥

निपातयेच्छरीरात्तु मृत्तिकां भक्षितां भिषक्॥११७॥

युक्तिज्ञः शोधनैस्तीक्ष्णैः प्रसमीक्ष्य बलाबलम्॥ शुद्धंकायस्य सर्पीषि बलाधानानि योजयेत्॥११८॥

व्योषं बिल्वं हरिद्रे द्वे त्रिफला द्वे पुनर्नवे॥ मुस्तान्ययोरजः पाठा विडङ्गं देवदारु च॥११९॥

वृश्चिकाली च भार्गी च सक्षरिस्तैः समैर्वृतम्॥ साधयित्वा पिबेद्युक्त्या नरो मृदोषपीडितः॥१२०॥

तद्वत् केशरयष्ट्याह्वपिपलीक्षारशाद्वलैः॥ मृद्वक्षणादातुरस्य लौल्यादविनिवर्तिनः॥१२१॥

द्वेष्यार्थं भावितां कामं दद्यात्तदोषनाशनैः॥ विड्गैलातिविषया निम्बपत्रेण पाठया॥१२२॥

वातकैः कटुरोहिण्या कौटजैर्मूर्वयाऽपि वा॥१२३॥

यथादोषं प्रकुर्वीत भैषज्यं पाण्डुरोगिणाम्॥१२३॥

क्रियाविशेष एषोऽस्य मतो हेतुविशेषतः॥१२४॥

तिलपिष्टनिभं यस्तु वर्चः सृजति कामली॥१२४॥

श्लेष्मणा रुद्धंमार्गं तत् पित्तं कफहरैर्जयेत्॥ रूक्षशीतगुरुस्वादुव्यायामैर्वेगनिग्रहैः॥१२५॥

कफसम्पूच्छितो वायुः स्थानात् पित्तं क्षिपेद्वली॥ हारिद्रनेत्रमूत्रत्वक् श्वेतवर्चास्तदा नरः॥१२६॥

भवेत् साटोपविष्टो गुरुणा हृदयेन च॥ दौर्बल्याल्पाग्निपार्श्वातिहिकाश्वासारुचिज्वरैः॥१२७॥

क्रमेणाल्पेऽनुसज्येत पित्ते शाखासमाश्रिते॥१२८॥

बर्हिर्हित्तिरिदक्षाणां रूक्षाम्लैः कटुकै रसैः॥१२८॥

शुष्कमूलककौलत्थैर्यूषैश्चान्नानि भोजयेत्॥ मातुलुङ्गरसं क्षौद्रपिप्पलीमरिचान्वितम्॥१२९॥

सनागरं पिबेत् पित्तं तथाऽस्यैति स्वमाशयम्॥१३०॥

कटुतीक्ष्णोष्णलवणैर्भृशाम्लैश्चाप्युपक्रमः॥१३०॥

आपित्तरागाच्छकृतो वायोश्चाप्रशमाद्भवेत्॥ स्वस्थानमागते पित्ते पुरीषे पित्तरञ्जिते॥१३१॥

निवृत्तोपद्रवस्य स्यात् पूर्वः कामलिको विधिः॥१३२॥

यदा तु पाण्डोर्वर्णः स्याद्भ्रितश्यावपीतकः॥१३२॥

बलोत्साहक्षयस्तन्द्रा मन्द्राग्नित्वं मृदुज्वरः॥ स्त्रीष्वहर्षोऽङ्गमर्दश्च श्वासस्तृष्णाऽरुचिर्भ्रमः॥१३३॥

हलीमकं तदा तस्य विद्यादनिलपित्ततः॥१३४॥

गुडूचीस्वरसक्षीरसाधितं माहिषं घृतम्॥१३४॥

स पिबेत्त्रिवृतां स्निग्धो रसेनामलकस्य तु विरिक्तो मधुरप्रायं भजेत् पित्तानिलापहम्॥१३५॥

द्राक्षालेहं च पूर्वोक्तं सर्पीषि मधुराणि च॥ यापनान् क्षीरबस्तींश्च शीलयेत्सानुवासनान्॥१३६॥

मार्द्वीकारिष्टयोगांश्च पिबेद्युक्त्याऽग्निवृद्धये॥ कासिकं चाभयालेहं पिप्पलीं मधुकं बलाम्॥१३७॥

पयसा च प्रयुञ्जीत यथादोषं यथाबलम्॥१३८॥

तत्र श्लोकौ-

पाण्डोः पञ्चविधस्योक्तं हेतुलक्षणभेषजम्॥१३८॥

कामला द्विविधा तेषां साध्यासाध्यत्वमेव च॥

तेषां विकल्पो यश्चान्यो महाव्याधिर्हलीमकः॥ तस्य चोक्तं समासेन व्यञ्जनं सचिकित्सितम्॥१३९॥

इत्यग्निवेशकृते तन्त्रेऽप्राप्ते दृढबलसम्पूरिते चिकित्सास्थाने पाण्डुरोगचिकित्सितं नाम षोडशोऽध्यायः॥१४०॥

17 Chapter: हिक्काश्वासचिकित्सि

अथातो हिक्काश्वासचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

वेदलोकार्थतत्त्वज्ञमात्रेयमृषिमुत्तमम् ।

अपृच्छत् संशयं धीमानग्निवेशः कृताञ्जलिः ॥३॥

य इमे द्विविधाः प्रोक्तास्त्रिदोषास्त्रिप्रकोपणाः ।

रोगा नानात्मकास्तेषां कस्को भवति दुर्जयः ॥४॥

अग्निवेशस्य तद्वाक्यं श्रुत्वा मतिमतां वरः ।

उवाच परमप्रीतः परमार्थविनिश्चयम् ॥५॥

कामं प्राणहरा रोगा बहवो न तु ते तथा ।

यथा श्वासश्च हिक्का च प्राणानाशु निकृन्ततः ॥६॥

अन्यैरप्युपसृष्टस्य रोगैर्जन्योः पृथग्विधैः ।

अन्ते सञ्जायते हिक्का श्वासो वा तीव्रवेदनः ॥७॥

कफवातात्मकावेतौ पित्तस्थानसमुद्भवौ ।

हृदयस्य रसादीनां धातूनां चोपशोषणौ ॥८॥

तस्मात् साधारणावेतौ मतौ परमदुर्जयौ ।

मिथ्योपचरितौ क्रुद्धौ हत आशीविषाविव ॥९॥

पृथक् पञ्चविधावेतौ निर्दिष्टौ रोगसङ्ग्रहे ।

तयोः शृणु समुत्थानं लिङ्गं च सभिषग्जितम् ॥१०॥

रजसा धूमवाताभ्यां शीतस्थानाम्बुसेवनात् ।

व्यायामाद्ग्राम्यधर्माध्वरूक्षान्निविषमाशनात् ॥११॥

आमप्रदोषादानाहाद्रौक्ष्यादत्यपतर्पणात् ।

दौर्बल्यान्मर्मणो घाताद्द्वन्द्वच्छुद्ध्यतियोगतः ॥१२॥

अतीसारज्वरच्छर्दिप्रतिशयायक्षतक्षयात् ।

रक्तपित्तादुदावर्ताद्विसूच्यलसकादपि ॥१३॥

पाण्डुरोगाद्विषाच्चैव प्रवर्तेते गदाविमौ ।

निष्पावमाषपिण्याकतिलतैलनिषेवणात् ॥१४॥

पिष्टशालूकविष्टम्भिर्विदाहिगुरुभोजनात् ।

जलजानूपपिशितदध्यामक्षीरसेवनात् ॥१५॥

अभिष्यन्द्युपचाराच्च श्लेष्मलानां च सेवनात् ।

कण्ठोरसः प्रतीघाताद्विबन्धैश्च पृथग्विधैः ॥१६॥

मारुतः प्राणवाहीनि स्रोतांस्याविश्य कुप्यति ।

उरःस्थः कफमुद्गूय हिक्काश्वासान् करोति सः ॥१७॥

घोरान् प्राणोपरोधाय प्राणिनां पञ्च पञ्च च ॥१८॥

उभयोः पूर्वरूपाणि शृणु वक्ष्याम्यतः परम् ॥१८॥

कण्ठोरसोर्गुरुत्वं च वदनस्य कषायता । हिक्कानां पूर्वरूपाणि कुक्षेराटोप एव च ॥१९॥

आनाहः पार्श्वशूलं च पीडनं हृदयस्य च । प्राणस्य च विलोमत्वं श्वासानां पूर्वलक्षणम् ॥२०॥

प्राणोदकान्नवाहीनि स्रोतांसि सकफोऽनिलः । हिक्का करोति संरुध्य तासां लिङ्गं पृथक् शृणु ॥२१॥

क्षीणमांसबलप्राणतेजसः सकफोऽनिलः । गृहीत्वा सहसा कण्ठमुच्चैर्घोषवर्ती भृशम् ॥२२॥

करोति सततं हिक्कामेकद्वित्रिगुणं तथा । प्राणः स्रोतांसि मर्माणि संरुध्योष्माणमेव च ॥२३॥

सञ्ज्ञां मुष्णाति गात्राणां स्तम्भं सञ्जनयत्यपि । मार्गं चैवान्नपानानां रुणद्ध्युपहतस्मृतेः ॥२४॥

साश्रुविप्लुतनेत्रस्य स्तब्धशङ्खच्युतध्रुवः । सक्तजल्पप्रलापस्य निर्वृतिं नाधिगच्छतः ॥२५॥

महामूला महावेगा महाशब्दा महाबला । महाहिक्केति सा नृणां सद्यः प्राणहरा मता ॥२६॥

इति महाहिक्का ।

हिक्कते यः प्रवृद्धस्तु कृशो दीनमना नरः । जर्जरणोरसा कृच्छ्रं गम्भीरमनुनादयन् ॥२७॥

सञ्जृम्भन् सङ्क्षिपंश्चैव तथाऽङ्गानि प्रसारयन् । पार्श्वे चोभे समायम्य कूजन् स्तम्भरुर्दितः ॥२८॥

नाभेः पक्वाशयाद्वाऽपि हिक्का चास्योपजायते | क्षोभयन्ती भृशं देहं नामयन्तीव ताम्यतः ||३९||

रुण्ध्युच्छ्वासमार्गं तु प्रनष्टबलचेतसः | गम्भीरा नाम सा तस्य हिक्का प्राणान्तिकी मता ||३०||

इति गम्भीरा हिक्का |

व्यपेता जायते हिक्का याऽन्नपाने चतुर्विधे | आहारपरिणामान्ते भूयश्च लभते बलम् ||३१||

प्रलापवम्यतीसारतृष्णार्तस्य विचेतसः | जृम्भिणो विप्लुताक्षस्य शुष्कास्यस्य विनामिनः ||३२||

पर्याध्मातस्य हिक्का या जत्रुमूलादसन्तता | सा व्यपेतेति विज्ञेया हिक्का प्राणोपरोधिनी ||३३||

इति व्यपेता हिक्का |

क्षुद्रवातो यदा कोष्ठाद्व्यायामपरिघटितः | कण्ठे प्रपद्यते हिक्कां तदा क्षुद्रां करोति सः ||३४||

अतिदुःखा न सा चोरः शिरोमर्मप्रबाधिनी | न चोच्छ्वासान्नपानानां मार्गमावृत्य तिष्ठति ||३५||

वृद्धिमायस्यतो याति भुक्तमात्रे च मार्दवम् | यतः प्रवर्तते पूर्वं तत एव निवर्तते ||३६||

हृदयं क्लोम कण्ठं च तालुकं च समाश्रिता | मृद्वी सा क्षुद्रहिक्केति नृणां साध्या प्रकीर्तिता ||३७||

इति क्षुद्रहिक्का |

सहसाऽत्यभ्यवहृतैः पानान्नैः पीडितोऽनिलः | ऊर्ध्वं प्रपद्यते कोष्ठान्मद्यैर्वाऽतिमदप्रदैः ||३८||

तथाऽतिरोषभाध्याध्वाहास्यभारातिवर्तनैः | वायुः कोष्ठगतो धावन् पानभोज्यप्रपीडितः ||३९||

उरःस्रोतः समाविश्य कुर्याद्विक्कां ततोऽन्नजाम् | तथा शनैरसम्बन्धं क्षुवंश्चापि स हिक्कते ||४०||

न मर्मबाधाजननी नेन्द्रियाणां प्रबाधिनी | हिक्का पीते तथा भुक्ते शमं याति च साऽन्नजा ||४१||

इत्यन्नजा हिक्का |

अतिसञ्चितदोषस्य भक्तच्छेदकृशस्य च | व्याधिभिः क्षीणदेहस्य वृद्धस्यातिव्यवायिनः ||४२||

आसां या सा समुत्पन्ना हिक्का हन्त्याशु जीवितम् | यमिका च प्रलापार्तितृष्णामोहसमन्विता ||४३||

अक्षीणश्चाप्यदीनश्च स्थिरधात्विन्द्रियश्च यः | तस्य साधयितुं शक्या यमिका हन्त्यतोऽन्यथा ||४४||

यदा स्रोतांसि संरुध्य मारुतः कफपूर्वकः | विष्वग्रजति संरुद्धंस्तदा श्वासान्करोति सः ||४५||

उद्धूयमानवातो यः शब्दवहुखितो नरः | उच्चैः श्वसिति संरुद्धो मत्तर्षभ इवानिशम् ||४६||

प्रनष्टज्ञानविज्ञानस्तथा विभ्रान्तलोचनः | विकृताक्ष्याननो बद्धमूत्रवर्चा विशीर्णवाक् ||४७||

दीनः प्रश्वसितं चास्य दूरद्विज्ञायते भृशम् । महाश्वासोपसृष्टः स क्षिप्रमेव विपद्यते ॥४८॥

इति महाश्वासः ।

दीर्घं श्वसिति यस्तूर्ध्वं न च प्रत्याहरत्यधः । श्लेष्मावृतमुखस्रोताः क्रुद्धगन्धवहार्दितः ॥४९॥

ऊर्ध्वदृष्टिर्विपश्यंश्च विभ्रान्ताक्ष इतस्ततः । प्रमुह्यन् वेदनातंश्च शुष्कास्योऽरतिपीडितः ॥५०॥

ऊर्ध्वश्वासे प्रकुपिते ह्यधःश्वासो निरुध्यते । मुह्यतस्ताम्यतश्चोर्ध्वं श्वासस्तस्यैव हन्त्यसून् ॥५१॥

इत्यूर्ध्वश्वासः ।

यस्तु श्वसिति विच्छिन्नं सर्वप्राणेन पीडितः । न वा श्वसिति दुःखार्तो मर्मच्छेदरुगर्दितः ॥५२॥

आनाहस्वेदमूर्च्छार्तो दह्यमानेन बस्तिना । विप्लुताक्षः परिक्षीणः श्वसन् रक्तैकलोचनः ॥५३॥

विचेताः परिशुष्कास्यो विवर्णः प्रलपन्नरः । छिन्नश्वासेन विच्छिन्नः स शीघ्रं प्रजहात्यसून् ॥५४॥

इति छिन्नश्वासः ।

प्रतिलोमं यदा वायुः स्रोतांसि प्रतिपद्यते । ग्रीवां शिरश्च सङ्गृह्य श्लेष्माणं समुदीर्य च ॥५५॥

करोति पीनसं तेन रुद्धो घूर्धुरुकं तथा । अतीव तीव्रवेगं च श्वासं प्राणप्रपीडकम् ॥५६॥

प्रताम्यत्यतिवेगाच्च कासते सन्निरुध्यते । प्रमोहं कासमानश्च स गच्छति मुहुर्मुहुः ॥५७॥

श्लेष्मण्यमुच्यमाने तु भृशं भवति दुःखितः । तस्यैव च विमोक्षान्ते मुहूर्तं लभते सुखम् ॥५८॥

अथास्योर्ध्वंसते कण्ठः कृच्छ्राच्छक्नोति भाषितुम् । न चापि निद्रां लभते शयानः श्वासपीडितः ॥५९॥

पार्श्वे तस्यावगृह्णाति शयानस्य समीरणः । आसीनो लभते सौख्यमुष्णं चेवाभिनन्दति ॥६०॥

उच्छ्रिताक्षो ललाटेन स्विद्यता भृशमर्तिमान् । विशुष्कास्यो मुहुः श्वासो मुहुश्चैवावधम्यते ॥६१॥

मेघाम्बुशीतप्रागवातैः श्लेष्मलैश्चाभिवर्धते । स याप्यस्तमकश्वासः साध्यो वा स्यान्नवोत्थितः ॥६२॥

इति तमकश्वासः ।

ज्वरमूर्च्छांपरीतस्य विद्यात् प्रतमकं तु तम् । उदावर्तरजोऽजीर्णक्लिन्नकायनिरोधजः ॥६३॥

तमसा वर्धतेऽत्यर्थं शीतैश्चाशु प्रशाम्यति । मज्जतस्तमसीवाऽस्य विद्यात् सन्तमकं तु तम् ॥६४॥

इति प्रतमकसन्तमकश्वासौ ।

रूक्षायासोद्धवः कोष्ठे क्षुद्रो वात उदीरयन् । क्षुद्रश्वासो न सोऽत्यर्थं दुःखेनाङ्गप्रबाधकः ॥६५॥

हिनस्ति न स गात्राणि न च दुःखो यथेतरे | न च भोजनपानानां निरुणद्ध्युचितां गतिम् ||६६||

नेन्द्रियाणां व्यथां नापि काञ्चिदापादयेद्भुजम् | स साध्य उक्तो बलिनः सर्वे चाव्यक्तलक्षणाः ||६७||

इति श्वासाः समुद्दिष्टा हिक्काश्चैव स्वलक्षणैः |६८|

एषां प्राणहरा वज्र्या घोरास्ते ह्याशुकारिणः ||६८||

भेषजैः साध्ययाप्यास्तु क्षिप्रं भिषगुपाचरेत् | उपेक्षिता दहेयुर्हि शुष्कं कक्षमिवानलः ||६९||

कारणस्थानमूलैक्यादेकमेव चिकित्सितम् | द्वयोरपि यथादृष्टमृषिभिस्तन्निबोधत ||७०||

हिक्काश्वासार्दितं स्निग्धैरादौ स्वेदैरुपाचरेत् | आक्तं लवणतैलेन नाडीप्रस्तरसङ्करैः ||७१||

तैरस्य ग्रथितः श्लेष्मा स्रोतःस्वभिविलीयते | खानि मार्दवमायान्ति ततो वातानुलोमता ||७२||

यथाऽद्रिकुञ्जेष्वर्काशुतसं विष्यन्दते हिमम् | श्लेष्मा तप्तः स्थिरो देहे स्वेदैर्विष्यन्दते तथा ||७३||

स्विन्नं ज्ञात्वा ततस्तूर्णं भोजयेत् स्निग्धमोदनम् | मत्स्यानां शूकराणां वा रसेर्दध्युत्तरेण वा ||७४||

ततः श्लेष्मणि संवृद्धे वमनं पाययेत् तम् | पिप्पलीसैन्धवक्षौद्रैर्युक्तं वाताविरोधि यत् ||७५||

निर्हते सुखमाप्नोति स कफे दुष्टविग्रहे | स्रोतःसु च विशुद्धेषु चरत्यविहतोऽनिलः ||७६||

लीनश्चेदोषशेषः स्याद्धूमैस्तं निहरेद्बुधः | हरिद्रां पत्रमेरुण्डमूलं लाक्षां मनःशिलाम् ||७७||

सदेवदार्ढवं मांसीं पिष्ट्वा वर्तिं प्रकल्पयेत् | तां घृताक्तां पिबेद्धूमं यवैर्वा घृतसंयुतैः ||७८||

मधूच्छिष्टं सर्जरसं घृतं मल्लकसम्पुटे | कृत्वा धूमं पिबेच्छूङ्गं बालं वा स्नायु वा गवाम् ||७९||

स्योनाकवर्धमानानां नाडीं शुष्कां कुशस्य वा | पद्मकं गुग्गुलुं लोहं शल्लकीं वा घृताप्लुतम् ||८०||

स्वरक्षीणातिसारासृक्पित्तदाहानुबन्धजान् | मधुरस्निग्धशीताद्यैर्हिक्काश्वासानुपाचरेत् ||८१||

न स्वेद्याः पित्तदाहार्ता रक्तस्वेदातिवर्तिनः | क्षीणधातुबला रूक्षा गर्भिण्यश्चापि पित्तलाः ||८२||

कोष्णैः काममुरःकण्ठं स्नेहसेकैः सशर्करैः | उत्कारिकोपनाहैश्च स्वेदयेन् मृदुभिः क्षणम् ||८३||

तिलोमामाषगोधूमचूर्णैर्वातहैः सह | स्नेहैश्चोत्कारिका साम्लैः सक्षरैर्वा कृता हिता ||८४||

नवज्वरामदोषेषु रूक्षस्वेदं विलङ्घनम् | समीक्ष्योल्लेखनं वाऽपि कारयेत्त्वणाम्बुना ||८५||

अतियोगोद्धतं वातं दृष्ट्वा वातहैर्भिषक् | रसाद्यैर्नातिशीतोष्णैरभ्यङ्गैश्च शमं नयेत् ||८६||

उदावर्ते तथाऽऽध्माने मातुलुङ्गाम्लवेतसैः | हिङ्गुपीलुबिडैश्चान्नं युक्तं स्यादनुलोमनम् ||८७||

हिक्काश्वासामयी ह्येको बलवान् दुर्बलोऽपरः । कफाधिकस्तथैवैको रूक्षो बह्वनिलोऽपरः ॥८८॥

कफाधिके बलस्थे च वमनं सविरेचनम् । कुर्यात् पथ्याशिने धूमलेहादिशमनं ततः ॥८९॥

वातिकान् दुर्बलान् बालान् वृद्धांश्चानिलसूदनैः । तर्पयेदेव शमनैः स्नेहयूषरसादिभिः ॥९०॥

अनुत्कलिष्टकफास्विन्नदुर्बलानां विशोधनात् । वायुर्लब्धास्पदो मर्म संशोष्याशु हरेदसून् ॥९१॥

दृढान् बहुकफांस्तस्माद्रसैरानूपवारिजैः । तृसान्विशोधयेत्स्विन्नान् बृंहयेदितरान् भिषक् ॥९२॥

बर्हिर्हितिरिदक्षाश्च जाङ्गलाश्च मृगद्विजाः । दशमूलीरसे सिद्धाः कौलत्थे वा रसे हिताः ॥९३॥

निदिग्धिकां बिल्वमध्यं कर्कटाख्यां दुरालभाम् । त्रिकण्टकं गुडूचीं च कुलत्थांश्च सचित्रकान् ॥९४॥

जले पक्त्वा रसः पूतः पिप्पलीघृतभर्जितः । सनागरः सलवणः स्याद्यूषो भोजने हितः ॥९५॥

रास्नां बलां पञ्चमूलं ह्रस्वं मुद्गान् सचित्रकान् । पक्त्वाऽम्भसि रसे तस्मिन् यूषः साध्यश्च पूर्ववत् ॥९६॥

पल्लवान्मातुलुङ्गस्य निम्बस्य कुलकस्य च । पक्त्वा मुद्गांश्च सव्योषान् क्षारयूषं विपाचयेत् ॥९७॥

दत्त्वा सलवणं क्षारं शिग्रूणि मरिचानि च । युक्त्या संसाधितो यूषो हिक्काश्वासविकारनुत् ॥९८॥

कासमर्दकपत्राणां यूषः शोभाञ्जनस्य च । शुष्कमूलकयूषश्च हिक्काश्वासनिवारणः ॥९९॥

सदधिव्योषसर्पिष्को यूषो वार्ताकजो हितः । शालिषष्टिकगोधूमयवानान्यनवानि च ॥१००॥

हिङ्गुसौवर्चलाजाजीबिडपौष्करचित्रकैः । सिद्धा कर्कटशृङ्ग्या च यवागूः श्वासहिकिकनाम् ॥१०१॥

दशमूलीशटीरास्नापिप्पलीमूलपौष्करैः । शृङ्गीतामलकीभार्गीगुडूचीनागराम्बुभिः ॥१०२॥

यवागूं विधिना सिद्धां कषायं वा पिबेन्नरः । कासहृद्ग्रहपार्श्वार्तिहिक्काश्वासप्रशान्तये ॥१०३॥

पुष्कराह्वशटीव्योषमातुलुङ्गाम्लवेतसैः । योजयेदन्नपानानि ससर्पिर्बिडहिङ्गुभिः ॥१०४॥

दशमूलस्य वा क्वाथमथवा देवदारुणः । तृषितो मदिरां वाऽपि हिक्काश्वासी पिबेन्नरः ॥१०५॥

पाठां मधुरसां रास्नां सरलं देवदारु च । प्रक्षाल्य जर्जरीकृत्य सुरामण्डे निधापयेत् ॥१०६॥

तं मन्दलवणं कृत्वा भिषक् प्रसृतसम्मितम् । पाययेत्तु ततो हिक्का श्वासश्चैवोपशाम्यति ॥१०७॥

हिङ्गु सौवर्चलं कोलं समङ्गां पिप्पलीं बलाम् । मातुलुङ्गरसे पिष्टमारनालेन वा पिबेत् ॥१०८॥

सौवर्चलं नागरं च भार्गीं द्विशर्करायुतम् । उष्णाम्बुना पिबेदेतद्विक्काश्वासविकारनुत् ॥१०९॥

भार्गीनागरयोः कल्कं मरिचक्षारयोस्तथा । पीतद्रुचित्रकास्फोतामूर्वाणां चाम्बुना पिबेत् ॥११०॥

मधूलिका तुगाक्षीरी नागरं पिप्पली तथा | उत्कारिका घृते सिद्धा श्वासे पित्तानुबन्धजे ||१११||
 श्वाविधं शशमांसं च शल्लकस्य च शोणितम् | पिप्पलीघृतसिद्धानि श्वासे वातानुबन्धजे ||११२||
 सुवर्चलारसो दुग्धं घृतं त्रिकटुकान्वितम् | शाल्योदनस्यानुपानं वातपित्तानुगे हितम् ||११३||
 शिरीषपुष्पस्वरसः सप्तपर्णस्य वा पुनः | पिप्पलीमधुसंयुक्तः कफपित्तानुगे मतः ||११४||
 मधुकं पिप्पलीमूलं गुडो गोश्वशकृद्रसः | घृतं क्षौद्रं कासश्वासहिककाभिष्यन्दिनां शुभम् ||११५||
 खराश्वोष्ट्रवराहाणां मेषस्य च गजस्य च | शकृद्रसं बहुकफे चैकैकं मधुना पिबेत् ||११६||
 क्षारं चाप्यश्वगन्ध्याया लिह्यान्ना क्षौद्रसर्पिषा | मयूरपादनालं वा शकलं शल्लकस्य वा ||११७||
 श्वाविज्जाण्डकचाषाणां रोमाणि कुररस्य वा | शृङ्ग्येकद्विशफानां वा चर्मास्थीनि खुगंस्तथा ||११८||
 सर्वाण्येकैकशो वाऽपि दध्वा क्षौद्रघृतान्वितम् | चूर्णं लीढ्वा जयेत् कासं हिककां श्वासं च दारुणम् ||११९||
 एते हि कफसंरुद्धंगतिप्राणप्रकोपजाः | तस्मात्तन्मार्गशुद्ध्यर्थं देया लेहा न निष्कफे ||१२०||
 कासिने च्छर्दनं दद्यात् स्वरभङ्गे च बुद्धिमान् | वातश्लेष्महरैर्युक्तं तमके तु विरेचनम् ||१२१||
 उदीर्यते भृशतरं मार्गरोधाद्ब्रह्मजलम् | यथा तथाऽनिलस्तस्य मार्गं नित्यं विशोधयेत् ||१२२||
 शटीचोरकजीवन्तीत्वङ्गुस्तं पुष्कराह्वयम् | सुरसं तामलक्येला पिप्पल्यगुरु नागरम् ||१२३||
 वालकं च समं चूर्णं कृत्वाऽष्टगुणशर्करम् | सर्वथा तमके श्वासे हिककायां च प्रयोजयेत् ||१२४||
 मुक्ताप्रवालवैदूर्यशङ्खस्फटिकमञ्जनम् | ससारगन्धकार्कसूक्ष्मैलालवणद्वयम् ||१२५||
 ताम्रायोरजसी रूप्यं ससौगन्धिकसीसकम् | जातीफलं शणाद्वीजमपामार्गस्य तण्डुलाः ||१२६||
 एषां पाणितलं चूर्णं तुल्यानां क्षौद्रसर्पिषा | हिककां श्वासं च कासं च लीढमाशु नियच्छति ||१२७||
 अञ्जनान्तिमिरं काचं नीलिकां पुष्पकं तमः | मल्यं कण्डूमभिष्यन्दमर्म चैव प्रणाशयेत् ||१२८||
 इति मुक्ताद्यं चूर्णम् |
 शटीपुष्करमूलानां चूर्णमामलकस्य च | मधुना संयुतं लेह्यं चूर्णं वा काललोहजम् ||१२९||
 सशर्करां तामलकीं द्राक्षां गोश्वशकृद्रसम् | तुल्यं गुडं नागरं च प्राशयेन्नावयेत्तथा ||१३०||
 लशुनस्य पलाण्डोर्वा मूलं गृञ्जनकस्य वा | नावयेच्चन्दनं वाऽपि नारीक्षीरेण संयुतम् ||१३१||
 सुखोष्णं घृतमण्डं वा सैन्धवेनावचूर्णितम् | नावयेन्माक्षिकीं विष्टामलक्तकरसेन वा ||१३२||

नारीक्षीरेण सिद्धं वा सर्पिर्मधुरैरपि | पीतं नस्तो निषिक्तं वा सद्यो हिक्कां नियच्छति ||१३३||

सकृदुष्णं सकृच्छीतं व्यत्यासाद्विक्रानां पयः | पाने नस्तःक्रियायां वा शर्करामधुसंयुतम् ||१३४||

अधोभागैर्वृतं सिद्धं सद्यो हिक्कां नियच्छति | पिप्पलीमधुयुक्तौ वा रसौ धात्रीकपित्थयोः ||१३५||

लाजालाक्षामधुद्राक्षापिप्पल्यश्वशकृद्रसान् | लिह्यात् कोलमधुद्राक्षापिप्पलीनागराणि वा ||१३६||

शीताम्बुसेकः सहसा त्रासो विस्मापनं भयम् | क्रोधहर्षप्रियोद्वेगा हिक्काप्रच्यावना मताः ||१३७||

हिक्काश्वासविकाराणां निदानं यत् प्रकीर्तितम् | वर्ज्यमारोग्यकामैस्तद्विक्काश्वासविकारिभिः ||१३८||

हिक्काश्वासानुबन्धा ये शुष्कोरःकण्ठतालुकाः | प्रकृत्या रूक्षदेहाश्च सर्पिर्भिस्तानुपाचरेत् ||१३९||

दशमूलरसे सर्पिर्दधिमण्डे च साधयेत् | कृष्णासौवर्चलक्षारवयःस्थाहिङ्गुचोरकैः ||१४०||

कायस्थया च तत् पानाद्विक्काश्वासौ प्रणाशयेत् |१४१|

तेजोवत्यभया कुष्ठं पिप्पली कटुरोहिणी ||१४१||

भूतीकं पौष्करं मूलं पलाशश्चित्रकः शटी | सौवर्चलं तामलकी सैन्धवं बिल्वपेशिका ||१४२||

तालीसपत्रं जीवन्ती वचा तैरक्षसम्मितैः | हिङ्गुपादैर्वृतप्रस्थं पचेत्तोये चतुर्गुणे ||१४३||

एतद्यथाबलं पीत्वा हिक्काश्वासौ जयेन्नरः | शोथानिलाशोग्रहणीहृत्पार्श्वरुज एव च ||१४४||

इति तेजोवत्यादिघृतम् |

मनःशिलासर्जरसलाक्षारजनिपचकैः | मञ्जिष्ठैलैश्च कर्षाशैः प्रस्थः सिद्धो घृताद्धितः ||१४५||

जीवनीयोपसिद्धं वा सक्षौद्रं लेहयेद्धृतम् | त्र्यूषणं दाधिकं वाऽपि पिबेद्वासाघृतं तथा ||१४६||

इति मनःशिलादिघृतम् |

यत्किञ्चित् कफवातघ्नमुष्णं वातानुलोमनम् | भेषजं पानमत्रं वा तद्धितं श्वासहिक्किने ||१४७||

वातकृद्धा कफहरं कफकृद्धाऽनिलापहम् | कार्यं नैकान्तिकं ताभ्यां प्रायः श्रेयोऽनिलापहम् ||१४८||

सर्वेषां बृंहणे हृत्पः शक्यश्च प्रायशो भवेत् | नात्यर्थं शमनेऽपायो भृशोऽशक्यश्च कर्शने ||१४९||

तस्माच्छुद्धानशुद्धांश्च शमनैर्बृंहणैरपि | हिक्काश्वासार्दितान्जन्तून् प्रायशः समुपाचरेत् ||१५०||

तत्र श्लोकः

दुर्जयत्वे समुत्पत्तौ क्रियैकत्वे च कारणम् | लिङ्गं पथ्यं च हिक्कानां श्वासानां चेह दर्शितम् ||१५१||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने हिक्काश्वासचिकित्सितं नाम सप्तदशोऽध्यायः ॥१७॥

18 Chapter: कासचिकित्सि

अथातः कासचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

तपसा यशसा धृत्या धिया च परयाऽन्वितः । आत्रेयः कासशान्त्यर्थं प्राह सिद्धं चिकित्सितम् ॥३॥

वातादिजास्त्रयो ये च क्षतजः क्षयजस्तथा । पञ्चैते स्युर्नृणां कासा वर्धमानाः क्षयप्रदाः ॥४॥

पूर्वरूपं भवेत्तेषां शूकपूर्णगलास्यता । कण्ठे कण्डूश्च भोज्यानामवरोधश्च जायते ॥५॥

अधःप्रतिहतो वायुरुर्ध्वस्रोतः समाश्रितः । उदानभावमापन्नः कण्ठे सक्तस्तथोरसि ॥६॥

आविश्य शिरसः खानि सर्वाणि प्रतिपूरयन् । आभञ्जन्नाक्षिपन् देहं हनुमन्ये तथाऽक्षिणी ॥७॥

नेत्रे पृष्ठमुरःपार्श्वे निर्भुज्य स्तम्भयंस्ततः । शुष्को वा सकफो वाऽपि कसनात्कास उच्यते ॥८॥

प्रतिघातविशेषेण तस्य वायोः सरंहसः । वेदनाशब्दवैशिष्ट्यं कासानामुपजायते ॥९॥

रूक्षशीतकषायाल्पप्रमितानशनं स्त्रियः । वेगधारणमायासो वातकासप्रवर्तकाः ॥१०॥

हृत्पाश्चर्यः शिरःशूलस्वरभेदकरो भृशम् । शुष्कोरः कण्ठवक्रस्य हृष्टलोम्नः प्रताम्यतः ॥११॥

निर्घोषदैन्यस्तननदौर्बल्यक्षोभमोहकृत् । शुष्ककासः कफं शुष्कं कृच्छ्रान्मुक्त्वाऽल्पतां व्रजेत् ॥१२॥

स्निग्धाम्ललवणोष्णैश्च भुक्तपीतैः प्रशाम्यति । ऊर्ध्ववातस्य जीर्णेऽन्ने वेगवान्मारुतो भवेत् ॥१३॥

कटुकोष्णविदाह्याम्लक्षाराणामतिसेवनम् । पित्तकासकरं क्रोधः सन्तापश्चाग्निसूर्यजः ॥१४॥

पीतनिष्ठीवनाक्षित्वं तित्तास्यत्वं स्वरामयः । उरोधूमायनं तृष्णा दाहो मोहोऽरुचिर्भ्रमः ॥१५॥

प्रततं कासमानश्च ज्योतीषीव च पश्यति । श्लेष्माणं पित्तसंसृष्टं निष्ठीवति च पैत्तिके ॥१६॥

गुर्वभिष्यन्दिमधुरस्निग्धस्वप्नाविचेष्टनैः । वृद्धः श्लेष्माऽनिलं रुद्ध्वा कफकासं करोति हि ॥१७॥

मन्दान्गित्वारुचिच्छर्दिपीनसोत्कलेशगौरवैः । लोमहर्षास्यमाधुर्यक्लेदसंसदनैर्युतम् ॥१८॥

बहुलं मधुरं स्निग्धं निष्ठीवति घनं कफम् । कासमानो ह्यरुग् वक्षः सम्पूर्णमिव मन्यते ॥१९॥

अतिव्यवायुभाराध्वयुद्धाश्चगजविग्रहैः । रूक्षस्योरः क्षतं वायुर्गृहीत्वा कासमावहेत् ॥२०॥

स पूर्वं कासते शुष्कं ततः ष्ठीवेत् सशोणितम् । कण्ठेन रुजताऽत्यर्थं विरुणेनेव चोरसा ॥२१॥

सूचीभिरिव तीक्ष्णाभिस्तुद्यमानेन शूलिना । दुःखस्पर्शेन शूलेन भेदपीडाभितापिना ॥२२॥

पर्वभेदज्वरश्वासतृष्णावैस्वर्यपीडितः । पारावत इवाकूजन् कासवेगात्क्षतोद्धवात् ॥२३॥

विषमासात्म्यभोज्यातिव्यवायाद्वेगनिग्रहात् । घृणिनां शोचतां नृणां व्यापन्नेऽग्नौ त्रयो मलाः ॥२४॥

कुपिताः क्षयजं कासं कुर्युर्देहक्षयप्रदम् । दुर्गन्धं हरितं रक्तं धीवेत् पूयोपमं कफम् ॥२५॥

स्थानादुत्कासमानश्च हृदयं मन्यते च्युतम् । अकस्मादुष्णशीतार्तो बह्वाशी दुर्बलः कृशः ॥२६॥

स्निग्धाच्छमुखवर्णत्वक् श्रीमदर्शनलोचनः । पाणिपादतलैः श्लक्ष्णैः सततासूयको घृणी ॥२७॥

ज्वरो मिश्राकृतिस्तस्य पार्श्वरुक् पीनसोऽरुचिः । भिन्नसंहतवर्चस्त्वं स्वरभेदोऽनिमित्ततः ॥२८॥

इत्येष क्षयजः कासः क्षीणानां देहनाशनः । साध्यो बलवतां वा स्याद्याप्यस्त्वेवं क्षतोत्थितः ॥२९॥

नवौ कदाचित् सिध्येतामेतौ पादगुणान्वितौ । स्थविराणां जराकासः सर्वो याप्यः प्रकीर्तितः ॥३०॥

त्रीन्साध्यान्साधयेत्पूर्वान् पथ्यैर्याप्यांश्च यापयेत् । चिकित्सामत ऊर्ध्वं तु शृणु कासनिबर्हिणीम् ॥३१॥

रूक्षस्यानिलजं कासमादौ स्नेहैरुपाचरेत् । सर्पिर्भिर्बन्तिभिः पेयायूषक्षीररसादिभिः ॥३२॥

वातघ्नसिद्धैः स्नेहाद्यैर्धूमैर्लेहैश्च युक्तितः । अभ्यङ्गैः परिषेकैश्च स्निग्धैः स्वेदैश्च बुद्धिमान् ॥३३॥

बन्तिभिर्बद्धविद्धवातं शुष्कोर्ध्वं चोर्ध्वभक्तिकैः । घृतैः सपित्तं सकफं जयेत् स्नेहविरेचनैः ॥३४॥

कण्टकारीगुडूचीभ्यां पृथक् त्रिंशत्पलाद्रसे । प्रस्थः सिद्धो घृताद्वातकासनुद्वह्निदीपनः ॥३५॥

इति कण्टकारीघृतम् ।

पिप्पलीपिप्पलीमूलचव्यचित्रकनागैः । धान्यपाठावचारास्नायष्ट्याह्वक्षारहिङ्गुभिः ॥३६॥

कोलमात्रैर्वृतप्रस्थादशमूलीरसाढके । सिद्धाच्चतुर्थिकां पीत्वा पेयामण्डं पिबेदनु ॥३७॥

तच्छवासकासहृत्पाश्चग्रहणीदोषगुल्मनुत् । पिप्पल्याद्यं घृतं चैतदात्रेयेण प्रकीर्तितम् ॥३८॥

इति पिप्पल्यादिघृतम् ।

त्र्यूषणं त्रिफलां द्राक्षां काशमर्याणि परूषकम् । द्वे पाठे देवदार्वृद्धिं स्वगुप्तां चित्रकं शटीम् ॥३९॥

ब्राह्मीं तामलकीं मेदां काकनासां शतावरीम् । त्रिकण्टकं विदारीं च पिष्ट्वा कर्षसमं घृतात् ॥४०॥

प्रस्थं चतुर्गुणे क्षीरे सिद्धं कासहरं पिबेत् । ज्वरगुल्मारुचिप्लीहशिरोहृत्पाश्चशूलनुत् ॥४१॥

कामलाशौऽनिलाक्षीलाक्षतशोषक्षयापहम् । त्र्यूषणं नाम विख्यातमेतद्धृतमनुत्तमम् ॥४२॥

इति त्र्यूषणाद्यं घृतम् ।

द्रोणेऽपां साधयेद्रास्नां दशमूर्ली शतावरीम् | पलिकां माणिकांशांस्तु कुलत्थान्बदरान्यवान् ||४३||

तुलार्धं चाजमांसस्य पादशेषेण तेन च | घृताढकं समक्षीरं जीवनीयैः पलोन्मितैः ||४४||

सिद्धं तद्दशभिः कल्कैर्नस्यपानानुवासनैः | समीक्ष्य वातरोगेषु यथावस्थं प्रयोजयेत् ||४५||

पञ्चकासान् शिरःकम्पं शूलं वङ्क्षणयोनिजम् | सर्वाङ्गैकाङ्गरोगांश्च सप्लीहोर्ध्वानिलाञ्जयेत् ||४६||

इति रास्नाधृतम् |

विडङ्गं नागरं रास्ना पिप्पली हिङ्गु सैन्धवम् | भार्गी क्षारश्च तच्चूर्णं पिबेद्वा घृतमात्रया ||४७||

सकफेऽनिलजे कासे श्वासहिकाहताग्निषु | द्वौ क्षारौ पञ्चकोलानि पञ्चैव लवणानि च ||४८||

शटीनागरकोदीच्यकल्कं वा वस्त्रगालितम् | पाययेत् घृतोन्मिश्रं वातकासनिबर्हणम् ||४९||

दुरालभां शटीं द्राक्षां शृङ्गवेरं सितोपलाम् | लिह्यात् कर्कटशृङ्गीं च कासे तैलेन वातजे ||५०||

दुःस्पर्शां पिप्पलीं मुस्तं भार्गीं कर्कटकीं शटीम् | पुराणगुडतैलाभ्यां चूर्णितं वाऽपि लेहयेत् ||५१||

विडङ्गं सैन्धवं कुष्ठं व्योषं हिङ्गु मनःशिलाम् | मधुसर्पिर्युतं कासहिकाश्वासं जयेल्लिहन् ||५२||

चित्रकं पिप्पलीमूलं व्योषं हिङ्गु दुरालभाम् | शटीं पुष्करमूलं च श्रेयसीं सुरसां वचाम् ||५३||

भार्गी छिन्नरुहां रास्नां शृङ्गीं द्राक्षां च कार्षिकान् | कल्कानर्धतुलाक्वाथे निदिध्याः पलविंशतिम् ||५४||

दत्त्वा मत्स्यण्डिकायाश्च घृताच्च कुडवं पचेत् | सिद्धं शीतं पृथक् क्षौद्रपिप्पलीकुडवान्वितम् ||५५||

चतुष्पलं तुगाक्षीर्याश्चूर्णितं तत्र दापयेत् | लेहयेत् कासहृद्रोगश्वासगुल्मनिवारणम् ||५६||

इति चित्रकादिलेहः |

दशमूर्लीं स्वयङ्गुसां शङ्खपुष्पीं शटीं बलाम् | हस्तिपिप्पल्यपामार्गपिप्पलीमूलचित्रकान् ||५७||

भार्गी पुष्करमूलं च द्विपलांशं यवाढकम् | हरीतकीशतं चैकं जले पञ्चाढके पचेत् ||५८||

यवैः स्विन्नैः कषायं तं पूतं तच्चाभयाशतम् | पचेद्गुडतुलां दत्त्वा कुडवं च पृथग्घृतात् ||५९||

तैलात् सपिप्पलीचूर्णात् सिद्धं शीते च माक्षिकात् | लिह्याद्द्वे चाभये नित्यमतः खादेद्रसायनात् ||६०||

तद्वलीपलितं हन्ति वर्णायुर्बलवर्धनम् | पञ्चकासान् क्षयं श्वासं हिककां च विषमज्वरम् ||६१||

हन्त्यात्थाऽर्शोग्रहणीहृद्रोगारुचिपीनसान् | अगस्त्यविहितं श्रेष्ठं रसायनमिदं शुभम् ||६२||

इत्यगस्त्यहरीतकी |

सैन्धवं पिप्पलीं भार्गीं शृङ्गवेरं दुरालभाम् | दाडिमाम्लेन कोष्णेन भार्गीनागरमम्बुना ||६३||

पिबेत् खदिरसारं वा मदिरादधिमस्तुभिः | अथवा पिप्पलीकल्कं घृतभृष्टं ससैन्धवम् ||६४||

शिरसः पीडने स्रावे नासाया हृदि ताम्यति | कासप्रतिश्यायवतां धूमं वैद्यः प्रयोजयेत् ||६५||

दशाङ्गुलोन्मितां नाडीमथवाऽष्टाङ्गुलोन्मिताम् | शरावसम्पुटच्छिद्रे कृत्वा जिह्वां विचक्षणः ||६६||

वैरेचनं मुखेनैव कासवान् धूममापिबेत् | तमुरः केवलं प्राप्तं मुखेनैवोद्वमेत् पुनः ||६७||

स ह्यस्य तैक्षण्याद्विच्छिद्य श्लेष्माणमुरसि स्थितम् | निष्कृष्य शमयेत् कासं वातश्लेष्मसमुद्भवम् ||६८||

मनःशिलालामधुकमांसीमुस्तेङ्गुदैः पिबेत् | धूमं तस्यानु च क्षीरं सुखोष्णं सगुडं पिबेत् ||६९||

एष कासान् पृथग्दोषसन्निपातसमुद्भवान् | धूमो हन्यादसंसिद्धानन्यैर्योगशतैरपि ||७०||

प्रपौण्डरीकं मधुकं शार्ङ्गोष्ठं समनःशिलाम् | मरिचं पिप्पलीं द्राक्षामेलां सुरसमञ्जरीम् ||७१||

कृत्वा वर्तिं पिबेद्धूमं क्षौमचेलानुवर्तिताम् | घृताक्तामनु च क्षीरं गुडोदकमथापि वा ||७२||

मनःशिलैलामरिचक्षाराञ्जनकुटन्तैः | वंशलेखनसेव्यालक्षौमलक्तकरोहिषैः ||७३||

पूर्वकल्पेन धूमोऽयं सानुपानो विधीयते | मनःशिलाले तद्वच्च पिप्पलीनागरैः सह ||७४||

त्वग्दुग्दी बृहत्यौ द्वे तालमूली मनःशिला | कार्पासास्थ्यश्वगन्धा च धूमः कासविनाशनः ||७५||

ग्राम्यान्पौदकैः शालियवगोधूमषष्टिकान् | रसैर्माषात्मगुप्फानां यूषैर्वा भोजयेद्वितान् ||७६||

यवानीपिप्पलीबिल्वमध्यनागरचित्रकैः | रास्नाजाजीपृथक्पर्णीपलाशशटिपौष्करैः ||७७||

स्निग्धाम्ललवणां सिद्धां पेयामनिलजे पिबेत् | कटीहृत्पार्श्वकोष्ठार्तिश्वासहिककाप्रणाशिनीम् ||७८||

दशमूलरसे तद्वत्पञ्चकोलगुडान्विताम् | सिद्धां समतिलां दद्यात्क्षीरं वाऽपि ससैन्धवाम् ||७९||

मात्स्यकौक्कुटवाराहैरामिषैर्वा घृतान्विताम् | सिद्धां ससैन्धवां पेयां वातकासी पिबेन्नरः ||८०||

वास्तुको वायसीशाकं मूलकं सुनिषण्णकम् | स्नेहास्तैलादयो भक्ष्याः क्षीरक्षुरसगौडिकाः ||८१||

दध्यान्नालाम्लफलप्रसन्नापानमेव च | शस्यते वातकासे तु स्वाद्वम्ललवणानि च ||८२||

इति वातकासचिकित्सा |

पैत्तिके सकफे कासे वमनं सर्पिषा हितम् | तथा मदनकाशमर्यमधुकक्वथितैर्जलैः ||८३||

यष्ट्याह्वफलकल्कैर्वा विदारीक्षुरसायुतैः | हृतदोषस्ततः शीतं मधुरं च क्रमं भजेत् ||८४||

पैते तनुकफे कासे त्रिवृतां मधुरैर्युताम् | दद्याद्धनकफे तित्तैर्विरकार्यै युतां भिषक् ||८५||

स्निग्धशीतस्तनुकफे रूक्षशीतः कफे घने | क्रमः कार्यः परं भोज्यैः स्नेहैर्लेहैश्च शस्यते ||८६||

शृङ्गाटकं पद्मबीजं नीलीसाराणि पिप्पली | पिप्पलीमुस्तयष्ट्याह्वद्राक्षामूर्वामहौषधम् ||८७||

लाजाऽमृतफला द्राक्षा त्वक्क्षीरी पिप्पली सिता | पिप्पलीपद्मकद्राक्षा बृहत्याश्च फलाद्रसः ||८८||

खर्जूरं पिप्पली वांशी श्वदंष्ट्रा चेति पञ्च ते | घृतक्षौद्रयुता लेहाः श्लोकाद्यैः पित्तकासिनाम् ||८९||

शर्कराचन्दनद्राक्षामधुधत्रीफलोत्पलैः | पैत्ते, समुस्तमरिचः सकफे, सघृतोऽनिले ||९०||

मृद्वीकाधशतं त्रिंशत्पिप्पलीः शर्करापलम् | लेहयेन्मधुना गोर्वा क्षीरपं च शकृद्रसम् ||९१||

त्वगेलाव्योषमृद्वीकापिप्पलीमूलपौष्करैः | लाजामुस्तशटीरास्नाधत्रीफलबिभीतकैः ||९२||

शर्कराक्षौद्रसर्पिर्भिल्लैः कासविनाशनः | श्वासं हिक्कां क्षयं चैव हृद्रोगं च प्रणाशयेत् ||९३||

पिप्पल्यामलकं द्राक्षां लाक्षां लाजां सितोपलाम् | क्षीरे पक्त्वा घनं शीतं लिह्यात् क्षौद्राष्टभागिकम् ||९४||

विदारीक्षुमृणालानां रसान् क्षीरं सितोपलाम् | पिबेद्वा मधुसंयुक्तं पित्तकासहरं परम् ||९५||

मधुरैर्जङ्गलरसैः श्यामाकयवकोद्रवाः | मुद्गादियूषैः शाकैश्च तित्तकैर्मत्रया हिताः ||९६||

घनश्लेष्मणि लेहास्तु तित्तका मधुसंयुताः | शालयः स्युस्तनुकफे षष्टिकाश्च रसादिभिः ||९७||

शर्कराम्भोऽनुपानार्थं द्राक्षेक्षूणां रसाः पयः | सर्वं च मधुरं शीतमविदाहि प्रशस्यते ||९८||

काकोलीबृहतीमेदायुग्मैः सवृषणागरैः | पित्तकासे रसान् क्षीरं यूषांश्चाप्युपकल्पयेत् ||९९||

शरादिपञ्चमूलस्य पिप्पलीद्राक्षयोस्तथा | कषायेण शृतं क्षीरं पिबेत् समधुशर्करम् ||१००||

स्थिरासितापृश्निपर्णीश्रावणीबृहतीयुगैः | जीवकर्षभकाकोलीतामलक्यृद्धिजीवकैः ||१०१||

शृतं पयः पिबेत् कासी ज्वरी दाही क्षतक्षयी | तज्जं वा साधयेत् सर्पिः सक्षीरेक्षुरसं भिषक् ||१०२||

जीवकाद्यैर्मधुरकैः फलैश्चाभिषुकादिभिः | कल्कैस्त्रिकार्षिकैः सिद्धे पूतशीते प्रदापयेत् ||१०३||

शर्करापिप्पलीचूर्णं त्वक्क्षीर्या मरिचस्य च | शृङ्गाटकस्य चावाप्य क्षौद्रगर्भान्पलोन्मितान् ||१०४||

गुडान् गोधूमचूर्णेन कृत्वा खादेद्धिताशनः | शुक्रासृग्दोषशोषेषु कासे क्षीणक्षतेषु च ||१०५||

शर्करानागरोदीच्यं कण्टकारी शटीं समम् | पिष्ट्वा रसं पिबेत्पूतं वस्त्रेण घृतमूर्च्छितम् ||१०६||

महिष्यजाविगोक्षीरधत्रीफलरसैः समैः | सर्पिः सिद्धं पिबेद्युक्त्या पित्तकासनिर्बर्हणम् ||१०७||

इति पित्तकासचिकित्सा ।

बलिनं वमनेरादौ शोधितं कफकासिनम् । यवान्नैः कटूरूक्षोष्णैः कफघ्नैश्चाप्युपाचरेत् ॥१०८॥

पिप्पलीक्षारिकैर्युषैः कौलत्थैर्मूलकस्य च । लघून्यन्नानि भुञ्जीत रसैर्वा कटुकान्वितैः ॥१०९॥

धान्वबैलरसैः स्नेहैस्तिलसर्षपबिल्वजैः । मध्वम्लोष्णाम्बुतक्रं वा मद्यं वा निगदं पिबेत् ॥११०॥

पौष्करारम्बधं मूलं पटोलं तैर्निशास्थितम् । जलं मधुयुतं पेयं कालेष्वन्नस्य वा त्रिषु ॥१११॥

कट्फलं कत्तृणं भार्गीं मुस्तं धान्यं वचाभये । शुण्ठीं पर्पटकं शृङ्गीं सुराह्वं च शृतं जले ॥११२॥

मधुहिङ्गयुतं पेयं कासे वातकफात्मके । कण्ठरोगे मुखे शूने श्वासहिककाज्वरेषु च ॥११३॥

पाठां शुण्ठीं शटीं मूर्वां गवाक्षीं मुस्तपिप्पलीम् । पिष्ट्वा घर्माम्बुना हिङ्गुसैन्धवाभ्यां युतां पिबेत् ॥११४॥

नागरातिविषे मुस्तं शृङ्गीं कर्कटकस्य च । हरीतकीं शटीं चैव तेनैव विधिना पिबेत् ॥११५॥

तैलभृष्टं च पिप्पल्याः कल्काक्षं ससितोपलम् । पिबेद्वा श्लेष्मकासघ्नं कुलत्थरससंयुतम् ॥११६॥

कासमर्दाश्वविट्भृङ्गराजवार्ताकजो रसः । सक्षौद्रः कफकासघ्नः सुरसस्यासितस्य च ॥११७॥

देवदारु शटी रास्ना कर्कटाख्या दुरालभा । पिप्पली नागरं मुस्तं पथ्याधात्रीसितोपलाः ॥११८॥

मधुतैलयुतावेतौ लेहौ वातानुगे कफे । पिप्पली पिप्पलीमूलं चित्रको हस्तिपिप्पली ॥११९॥

पथ्या तामलकी धात्री भद्रमुस्ता च पिप्पली । देवदार्वभया मुस्तं पिप्पली विश्वभेषजम् ॥१२०॥

विशाला पिप्पली मुस्तं त्रिवृता चेति लेहयेत् । चतुरो मधुना लेहान् कफकासहरान् भिषक् ॥१२१॥

सौवर्चलाभयाधात्रीपिप्पलीक्षारनागरम् । चूर्णितं सर्पिषा वातकफकासहरं पिबेत् ॥१२२॥

दशमूलादके प्रस्थं घृतस्याक्षसमैः पचेत् ।

पुष्कराह्णशटीबिल्वसुरसव्योषहिङ्गुभिः ॥१२३॥

पेयानुपानं तत् पेयं कासे वातकफात्मके । श्वासरोगेषु सर्वेषु कफवातात्मकेषु च ॥१२४॥

इति दशमूलादिघृतम् ।

समूलफलपत्रायाः कण्टकार्या रसादके । घृतप्रस्थं बलाव्योषविडङ्गशटिचित्रकैः ॥१२५॥

सौवर्चलयवक्षारपिप्पलीमूलपौष्करैः । वृश्चीरबृहतीपथ्यायवानीदाडिमर्धिभिः ॥१२६॥

द्राक्षापुनर्नवाचव्यदुरालम्भाम्लवेतसैः । शृङ्गीतामलकीभार्गीरास्नागोक्षुरैः पचेत् ॥१२७॥

कल्कैस्तत् सर्वकासेषु हिक्काश्वासेषु शस्यते | कण्टकारीघृतं ह्येतत् कफव्याधिनिसूदनम् ||१२८||

इति कण्टकारीघृतम् |

कुलत्थरसयुक्तं वा पञ्चकोलशृतं घृतम् | पाययेत् कफजे कासे हिक्काश्वासे च शस्यते ||१२९||

इति कुलत्थादिघृतम् |

धूमांस्तानेव दद्याच्च ये प्रोक्ता वातकासिनाम् | कोशातकीफलान्मध्यं पिबेद्वा समनःशिलम् ||१३०||

तमकः कफकासे तु स्याच्चेत् पित्तानुबन्धजः | पित्तकासक्रियां तत्र यथावस्थं प्रयोजयेत् ||१३१||

वाते कफानुबन्धे तु कुर्यात् कफहरीं क्रियाम् | पित्तानुबन्धयोर्वातकफयोः पित्तनाशिनीम् ||१३२||

आर्द्रं विरूक्षणं, शुष्के स्निग्धं, वातकफात्मके | कासेऽन्नपानं कफजे सपित्ते तिक्तसंयुतम् ||१३३||

इति कफजकासचिकित्सा |

कासमात्ययिकं मत्वा क्षतजं त्वरया जयेत् | मधुरैर्जीवनीयैश्च बलमांसविवर्धनैः ||१३४||

पिप्पली मधुकं पिष्टं कार्षिकं ससितोपलम् | प्रास्थिकं गव्यमाजं च क्षीरमिक्षुरसस्तथा ||१३५||

यवगोधूममृद्धीकाचूर्णमामलकाद्रसः | तैलं च प्रसृतांशानि तत् सर्वं मृदुनाऽग्निना ||१३६||

पचेल्लेहं घृतक्षौद्रयुक्तः स क्षतकासहा | श्वासहृद्रोगकार्शेष्ु हितो वृद्धेऽल्परेतसि ||१३७||

क्षतकासाभिभूतानां वृत्तिः स्यात् पित्तकासिकी | क्षीरसर्पिर्मधुप्राया संसर्गे तु विशेषणम् ||१३८||

वातपित्तार्दितेऽभ्यङ्गो गात्रभेदे घृतैर्हितः | तैलैर्मरुतरोगघ्नैः पीड्यमाने च वायुना ||१३९||

हृत्पाश्चात्तिषु पानं स्याज्जीवनीयस्य सर्पिषः | सदाहं कासिनो रक्तं धीवतः सबलेऽनले ||१४०||

मांसोचितेभ्यः क्षामेभ्यो लावादीनां रसा हिताः | तृष्णार्तानां पयश्छागं शरमूलादिभिः शृतम् ||१४१||

रक्ते स्रोतोभ्य आस्याद्वाऽप्यागते क्षीरजं घृतम् | नस्यं पानं यवागूर्वा श्रान्ते क्षामे हतानले ||१४२||

स्तम्भायामेषु महतीं मात्रां वा सर्पिषः पिबेत् | कुर्याद्वा वातरोगघ्नं पित्तरक्ताविरोधि यत् ||१४३||

निवृत्ते क्षतदोषे तु कफे वृद्धं उरः क्षते | दाल्यते कासिनो यस्य स धूमान्ना पिबेदिमान् ||१४४||

द्वे मेदे मधुकं द्वे च बले तैः क्षौमलक्तकैः | वर्तितैर्धूममापीय जीवनीयघृतं पिबेत् ||१४५||

मनःशिलापलाशाजगन्धात्वक्क्षीरिनागरैः | भावयित्वा पिबेत् क्षौममनु चेक्षुगुडोदकम् ||१४६||

पिष्ट्वा मनःशिलां तुल्यामार्द्रया वटशुङ्गया | ससर्पिष्कं पिबेद्भूमं तित्तिरिप्रतिभोजनम् ||१४७||

भावितं जीवनीयैर्वा कुलिङ्गाण्डरसायुतैः । क्षौमं धूमं पिबेत् क्षीरं शृतं चायोगुडैस्तु ॥१४८॥

इति क्षतजकासचिकित्सा ।

सम्पूर्णरूपं क्षयजं दुर्बलस्य विवर्जयेत् । नवोत्थितं बलवतः प्रत्याख्यायाचरेत् क्रियाम् ॥१४९॥

तस्मै बृंहणमेवादौ कुर्यादग्नेश्च दीपनम् । बहुदोषाय सस्नेहं मृदु दद्याद्विरेचनम् ॥१५०॥

शम्पाकेन त्रिवृतया मृद्वीकारसयुक्तया । तिल्वकस्य कषायेण विदारीस्वरसेन च ॥१५१॥

सर्पिः सिद्धं पिबेद्युक्त्या क्षीणदेहो विशोधनम् । (हितं तद्देहबलयोरस्य संरक्षणं मतम्) ॥१५२॥

पित्ते कफे च सङ्क्षीणे परिक्षीणेषु धातुषु । घृतं कर्कटकीक्षीरद्विबलासाधितं पिबेत् ॥१५३॥

विदारीभिः कदम्बैर्वा तालसस्यैस्तथा शृतम् । घृतं पयश्च मूत्रस्य वैवर्ण्ये कृच्छ्रनिर्गमे ॥१५४॥

शूने सवेदने मेद्रे पायौ सश्रोणिवङ्क्षणे । घृतमण्डेन मधुनाऽनुवास्यो मिश्रकेण वा ॥१५५॥

जाङ्गलैः प्रतिभुक्तस्य वर्तकाद्या बिलेशयाः । क्रमशः प्रसहाश्चैव प्रयोज्याः पिशिताशिनः ॥१५६॥

औष्ण्यात् प्रमाथिभावाच्च स्रोतोभ्यश्च्यावयन्ति ते । कफं, शुद्धैश्च तैः पुष्टिं कुर्यात्सम्यग्वहन्नसः ॥१५७॥

द्विपञ्चमूलीत्रिफलाचविकाभार्गिचित्रकैः । कुलत्थपिप्पलीमूलपाठाकोलयवैर्जले ॥१५८॥

शृतैर्नागरदुःस्पर्शापिप्पलीशटिपौष्कैः । कल्कैः कर्कटशृङ्गया च समैः सर्पिर्विपाचयेत् ॥१५९॥

सिद्धैऽस्मिंश्चूर्णितौ क्षारौ द्वौ पञ्च लवणानि च । दत्त्वा युक्त्या पिबेन्मात्रां क्षयकासनिपीडितः ॥१६०॥

इति द्विपञ्चमूलादिघृतम् ।

गुडूर्चं पिप्पलीं मूर्वां हरिद्रां श्रेयसीं वचाम् । निदिधिकां कासमर्दं पाठां चित्रकनागरम् ॥१६१॥

जले चतुर्गुणे पक्त्वा पादशेषेण तत्समम् । सिद्धं सर्पिः पिबेद्गुल्मश्वासार्तिक्षयकासनुत् ॥१६२॥

इति गुडूर्चादिघृतम् ।

कासमर्दाभ्यामुस्तपाठकटफलनागरैः । पिप्पलीकटुकाद्राक्षाकाशमर्यसुरसैस्तथा ॥१६३॥

अक्षमात्रैर्घृतप्रस्थं क्षीरद्राक्षारसाढके । पचेच्छोषज्वरप्लीहसर्वकासहरं शिवम् ॥१६४॥

धात्रीफलैः क्षीरसिद्धैः सर्पिर्वाऽप्यवचूर्णितम् । द्विगुणे दाडिमरसे विपक्वं व्योषसंयुतम् ॥१६५॥

पिबेदुपरि भक्तस्य यवक्षारघृतं नरः । पिप्पलीगुडसिद्धं वा च्छागक्षीरयुतं घृतम् ॥१६६॥

एतान्यग्निविवृद्ध्यर्थं सर्षपि क्षयकासिनाम् । स्युर्दोषबद्धंकोष्ठोरःस्रोतसां च विशुद्ध्यै ॥१६७॥

हरीतकीर्यवक्वाथद्व्याढके विंशतिं पचेत् | स्विन्ना मृदित्वा तास्तस्मिन् पुराणं गुडषट्पलम् ||१६८||

दद्यान्मनःशिलाकर्षं कर्षार्धं च रसाञ्जनात् | कुडवार्धं च पिप्पल्याः स लेहः श्वासकासनुत् ||१६९||

इति हरीतकीलेहः |

श्राविधः सूचयो दग्धाः सघृतक्षौद्रशर्कराः | श्वासकासहरा बर्हिपादौ वा क्षौद्रसर्पिषा ||१७०||

एण्डपत्रक्षारं वा व्योषतैलगुडान्वितम् | लिह्यादेतेन विधिना सुरसैरण्डपत्रजम् ||१७१||

द्राक्षापचकवार्ताकपिप्पलीः क्षौद्रसर्पिषा | लिह्यात्पूषणचूर्णं वा पुराणगुडसर्पिषा ||१७२||

चित्रकं त्रिफलाजाजी कर्कटाख्या कटुत्रिकम् | द्राक्षां च क्षौद्रसर्पिर्भ्यां लिह्यादद्याद्गुडेन वा ||१७३||

पचकं त्रिफलां व्योषं विडङ्गं सुरदारु च | बलां रास्नां च तुल्यानि सूक्ष्मचूर्णानि कारयेत् ||१७४||

सर्वैरभिः समं चूर्णैः पृथक् क्षौद्रं घृतं सिताम् | विमथ्य लेहयेत्लेहं सर्वकासहरं शिवम् ||१७५||

जीवन्तीं मधुकं पाठां त्वक्क्षीरीं त्रिफलां शटीम् | मुस्तैले पचकं द्राक्षां द्वे बृहत्यौ वितुन्नकम् ||१७६||

सारिवां पौष्करं मूलं कर्कटाख्यां रसाञ्जनम् | पुनर्नवां लोहरजस्त्रायमाणां यवानिकाम् ||१७७||

भार्गी तामलकीमृद्धिं विडङ्गं धन्वयासकम् | क्षारचित्रकचव्याम्लवेतसव्योषदारु च ||१७८||

चूर्णीकृत्य समांशानि लेहयेत् क्षौद्रसर्पिषा | चूर्णात्पाणितलं पञ्च कासानेतद् व्यपोहति ||१७९||

इति पचकादिलेहः |

लिह्यान्मरिचचूर्णं वा सघृतक्षौद्रशर्करम् | बदरीपत्रकल्कं वा घृतभृष्टं ससैन्धवम् ||१८०||

स्वरभेदे च कासे च लेहमेतं प्रयोजयेत् | पत्रकल्कं घृतेर्भृष्टं तिल्वकस्य सशर्करम् ||१८१||

पेया चोत्कारिका च्छर्दितृट्कासामातिसारनुत् | गौरसर्षपगण्डीरविडङ्गव्योषचित्रकान् | साभयान् साधयेत्तोये यवागूं तेन चाम्भसा ||१८२||

ससर्पिलवणां कासे हिक्काश्वासे सपीनसे | पाण्ड्वामये क्षये शोथे कर्णशूले च दापयेत् ||१८३||

कण्टकारीरसे सिद्धो मुद्गयूषः सुसंस्कृतः | सगौरामलकः साम्लः सर्वकासभिषग्जितम् ||१८४||

वातघ्नोषधनिष्कवाथं क्षीरं यूषान् रसानपि | वैष्किरप्रतुदान् बैलान् दापयेत् क्षयकासिने ||१८५||

क्षतकासे च ये धूमाः सानुपाना निदर्शिताः | क्षयकासेऽपि तानेव यथावस्थं प्रयोजयेत् ||१८६||

दीपनं बृंहणं चैव स्रोतसां च विशोधनम् | व्यत्यासात्क्षयकासिभ्यो बल्यं सर्वं हितं भवेत् ||१८७||

सन्निपातभवोऽप्येष क्षयकासः सुदारुणः | सन्निपातहितं तस्मात् सदा कार्यं भिषग्जितम् ||१८८||

दोषानुबलयोगाच्च हरेद्रोगबलाबलम् | कासेष्वेषु गरीयांसं जानीयादुत्तरोत्तरम् ||१८९||

भोज्यं पानानि सर्पीषि लेहाश्च सह पानकैः | क्षीरं सर्पिर्गुडा धूमाः कासभेषज्यसङ्ग्रहः ||१९०||

तत्र श्लोकः-

सङ्ख्या निमित्तं रूपाणि साध्यासाध्यत्वमेव च | कासानां भेषजं प्रोक्तं गरीयस्त्वं च कासिनः ||१९१||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने कासचिकित्सितं नामाष्टादशोऽध्यायः ||१८||

19 Chapter: अतीसारचिकित्सी

अथातोऽतीसारचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

भगवन्तं खल्वत्रेयं कृताह्निकं हुताग्निहोत्रमासीनमृषिगणपरिवृतमुत्तरेहिमवतः पार्श्वे विनयादुपेत्याभिवाद्याग्निवेशउवाच- भगवन्!

अतीसारस्य प्रागुत्पत्तिनिमित्तलक्षणोपशमनानि प्रजानुग्रहार्थमाख्यातुमर्हसीति ॥३॥

अथ भगवान्पुनर्वसुरात्रेयस्तदग्निवेशवचनमनुनिशम्योवाच- श्रूयतामग्निवेश! सर्वमेतदखिलेन व्याख्यायमानम् ।

आदिकाले खलु यज्ञेषु पशवः समालभनीया बभूवुर्नालम्भाय प्रक्रियन्ते स्म ।

ततो दक्षयज्ञप्रत्यवरकालं मनोः पुत्राणां निरिष्यन्ता भागे क्ष्वाकु नृग शर्यात्यादीनां क्रतुषु पशूनामेवाभ्यनुज्ञानात् पशवः प्रोक्षणमवापुः ।

अतश्च प्रत्यवरकालं पृषध्रेण दीर्घसत्रेण यजता पशूनामलाभाद्भवामालम्भः प्रवर्तितः ।

तद्वृष्ट्वा प्रव्यथिता भूतगणाः, तेषां चोपयोगादुपाकृतानां गवां गौरवा दौष्ण्यादसात्म्यत्वादशस्तोपयोगाच्चोपहताग्नीनामुपहतमनसां चातीसारः पूर्वमुत्पन्नः पृषध्रयज्ञे ॥४॥

अथावरकालं वातलस्य वातातपव्यायामात्रनिषेविणोरूक्षाल्पप्रमिताशिनस्तीक्ष्णमद्यव्यवायनित्यस्योदावर्तयतश्च वेगान्वायुः प्रकोपमापद्यते, पक्ताचोपहन्यते;

सवायुः कुपितोऽनावुपहते मूत्रस्वेदौ पुरीषाशयमुपहत्य, ताभ्यां पुरीषं द्रवीकृत्य, अतीसाराय प्रकल्पते ।

तस्य रूपाणि- विज्जलमामं विप्लुतमवसादिरूक्षं द्रवं सशूलमामगन्धमीषच्छब्दमशब्दं वा विबद्धं मूत्रवातमति सार्यते पुरीषं,

वायुश्चान्तःकोष्ठे सशब्दशूलस्तिर्यक् चरति विबद्धं इत्यामातिसारो वातात् ।

पक्वं वा विबद्धं मल्पाल्पसशब्दं सशूलफेनपिच्छापरिकर्तकं हृष्टरोमाविनिःश्वसञ्शुष्कमुखः कट्यूरुत्रिकजानुपृष्ठपार्श्वशूलीभ्रष्टगुदो मुहुर्मुहुर्विग्रथितमुपवेश्यते पुरीषं वातात् ; तमाहुरनुग्रथितमित्येके, वातानुग्रथितवर्चस्त्वात् ॥५॥

पित्तलस्य पुनरम्ललवणकटुकक्षारोष्णतीक्ष्णातिमात्रनिषेविणः प्रतताग्निसूर्यसन्तापोष्णमारुतोपहतगात्रस्य क्रोधेर्घ्याबहुलस्य पित्तं प्रकोपमापद्यते ।

तत्प्रकुपितं द्रवत्वादूष्माणमुपहत्य पुरीषाशयविसृतमौष्ण्याद्द्रवत्वात्सरत्वाच्च भित्त्वा पुरीषमति साराय प्रकल्पते ।

तस्य रूपाणि- हारिद्रं हरितं नीलं कृष्णं रक्तपित्तोपहितमतिदुर्गन्धमति सार्यते पुरीषं, तृष्णादाह स्वेद मूर्च्छाशूलब्रध्नसन्तापपाकपरीतइति पित्तातिसारः ॥६॥

श्लेष्मलस्य तु गुरुमधुरशीतस्निग्धोपसेविनः सम्पूरकस्याचिन्तयतो दिवा स्वप्नपरस्यालसस्य श्लेष्मा प्रकोपमापद्यते ।

सस्वभावादु रुमधुरशीतस्निग्धः सस्तोऽग्निमुपहत्य सौम्यस्वभावात् पुरीषाशयमुपहत्यो पक्लेद्य पुरीषमति साराय प्रकल्पते ।

तस्य रूपाणि- स्निग्धं श्वेतं पिच्छलं तन्तुमदामं गुरुदुर्गन्धं श्लेष्मोपहितमनुबद्धं शूलमल्पाल्पमभीक्ष्णमति सार्यते सप्रवाहिकं,

गुरुदरगुदबस्तिवङ्क्षणदेशः कृतेऽप्यकृतसञ्ज्ञः सलोमहर्षः सोत्क्लेशो निद्रालस्यपरीतः सदनोऽन्तद्वेषी चेति श्लेष्मातिसारः ॥७॥

अतिशीतस्निग्धरूक्षोष्णगुरुखरकठिनविषमविरुद्धासात्यभोजनादभोजनात्कालातीतभोजनाद्यत्किञ्चिदभ्यवहरणात्प्रदुष्टमद्यपानीयपानादतिमद्यपानादसंशोधनात्प्रतिकर्मणां विषमगमनादनुपचाराज्ज्वलनादित्यपवनसलिलातिसेवनादस्वप्ना-

दतिस्वप्नाद्वेगविधारणादृतुविपर्ययादयथाबलमारम्भाद्भयशोकचित्तोद्वेगातियोगात्कृमिशोषज्वराशोविकारातिकर्षणाद्वा व्यापन्नाग्नेस्त्रयोदोषाः प्रकुपिता भूय एवाग्निमुपहत्य पक्वाशयमनुप्रविश्यातीसारं सर्वदोषलिङ्गं जनयन्ति ॥८॥

अपि च शोणितादीन्धातून्तिप्रकृष्टदूषयन्तो धातुदोषस्वभावकृतानतीसारवर्णानुपदर्शयन्ति ।

तत्र शोणितादिषु धातुष्वतिप्रदुष्टेषु हारिद्रहरितनीलमाज्जिष्ठमांसधावनसन्निकाशं रक्तकृष्णं श्वेतं वराहभेदः सदृशमनुबद्धं वेदनमवेदनं वा समासव्यत्यासादुपवेश्यतेशकृद्ग्रथितमामंसकृतं, सकृदपि पक्वमनतिक्षीणमांसशोणितबलोमन्दाग्निर्विहतमुखरसश्च; तादृशमातुरं कृच्छ्रसाध्यं विद्यात् ।

एभिर्वर्णैरतिसार्यमाणसोपद्रवमातुरमसाध्योऽयमितिप्रत्याचक्षीत; तद्यथा-

पक्वशोणिताभयकृत्खण्डोपममेदोमांसोदकसन्निकाशं दधिघृतमज्जतैलवसाक्षीरवेसवाराभमतिनीलमतिरक्तमतिकृष्णमुदकमिवाच्छंपुनर्मेचकाभमतिस्निग्धं
हरितनीलकषायवर्णकर्बुरमाविलं पिच्छिलंतनुमदामंचन्द्रकोपगतमतिकुणपपूतिपूयगन्ध्यामाममत्स्यगन्धिमक्षिकाकान्तंकुथितबहुधातुस्रावमल्पपुरीषमपुरीषंवाऽति
सार्यमाणं तृष्णादाहज्वरप्रमत्तमकहिककाश्वासानुबन्धमतिवेदनमवेदनं वासस्तपक्वगुदंपतितगुदवलिमुक्तनालमतिक्षीणबलमांसशोणितं
सर्वपर्वस्थिशूलिनमरोचकारतिप्रलापसम्मोहपरीतंसहसोपरतविकारमतिसारिणमचिकित्स्व्यं विद्यात्; इतिसन्निपातातिसारः ॥९॥

तमसाध्यतामसम्प्राप्तचिकित्सेद्यथाप्रधानोपक्रमेणहेतूपशयदोषविशेषपरीक्षयाचेति ॥१०॥

आगन्तूद्वावतीसारौमानसौभयशोकजौ ।

तत्तयोर्लक्षणंवायोर्यदतीसारलक्षणम् ॥११॥

मारुतोभयशोकाभ्यांशीघ्रहिपरिकुप्यति ।

तयोःक्रियावातहरीहर्षणाश्वासनानिच ॥१२॥

इत्युक्ताःषडतीसाराः, साध्यानांसाधनंतत्त्वतः ।

प्रवक्ष्याम्यनुपूर्वैर्णयथावत्तन्निबोधत ॥१३॥

दोषाःसन्निचितायस्यविदग्धाहारमूर्च्छिताः ।

अतीसारायकल्पन्तेभूयस्तान्सम्प्रवर्तयेत् ॥१४॥

नतुसङ्ग्रहणेदेयंपूर्वमामातिसारिणे ।

विबध्यमानाःप्राग्दोषाजनयन्त्यामयान्बहून् ॥१५॥

दण्डकालसकाध्मानग्रहण्यशौगदांस्तथा ।

शोथपाण्ड्वामयप्लीहकुष्ठगुल्मोदरज्वरान् ॥१६॥

तस्मादुपेक्षेतोत्कलिष्टान्वर्तमानान्स्वयंमलान् ।

कृच्छ्रंवावहतांदद्यादभ्यांसम्प्रवर्तिनीम् ॥१७॥

तयाप्रवाहितेदोषेप्रशाम्यत्युदरामयः ।

जायतेदेहलघुताजठराग्निश्चवर्धते ॥१८॥

प्रमथ्यामध्यदोषाणांदद्यादीपनपाचनीम् ।

लङ्घनंचाल्पदोषाणांप्रशस्तमतिसारिणाम् ॥१९॥

पिप्पलीनागरंधान्यंभूतीकमभयावचा ।

हीवेरंभद्रमुस्तानिबिल्वंनगरधान्यकम् ॥२०॥

पृश्निपर्णीश्वदंष्ट्राचसमङ्गाकण्टकारिका ।

तिस्रःप्रमथ्याविहिताःश्लोकाधैरतिसारिणाम् ॥२१॥

वचाप्रतिविषाभ्यां वामुस्तपर्पटकेन वा ।
ह्रीवेरशूङ्गवेराभ्यां पक्वंवापाययेज्जलम् ॥ २२ ॥

युक्तेऽन्नकालेक्षुत्क्षामं लघून्यन्नानि भोजयेत् ।
तथासशीग्रमाग्नोतिरुचिमग्निबलं बलम् ॥ २३ ॥

तत्रेणावन्ति सोमेन यवाग्वातर्पणेन वा ।
सुरयामधुनाचादौ यथासात्म्यमुपाचरेत् ॥ २४ ॥

यवागूर्भिर्विलेपीभिः खडैर्यूषैरसौदनैः ।
दीपनग्राहिसंयुक्तैः क्रमश्च स्यादतः परम् ॥ २५ ॥

शालपर्णी पृश्निपर्णी बृहती कण्टकारिकाम् ।
बलांश्च दंष्ट्रां बिल्वानि पाठां नागरधान्यकम् ॥ २६ ॥

शटीं पलाशं हपुषां वचां जीरकपिप्पलीम् ।
यवानां पिप्पलीमूलं चित्रकं हस्तिपिप्पलीम् ॥ २७ ॥

वृक्षाम्लं दाडिमाम्लं च सहिङ्गुबिडसैन्धवम् ।
प्रयोजयेदन्नपाने विधिना सूपकल्पितम् ॥ २८ ॥

वातश्लेष्महरो ह्येष गणो दीपनपाचनः ।
ग्राही बल्यो रोचनश्च तस्माच्छस्तोऽतिसारिणाम् ॥ २९ ॥

आमेपरिणतेयस्तु विबद्धं मतिरार्यते ।
सशूलपिच्छमल्पाल्पं बहुशः सप्रवाहिकम् ॥ ३० ॥

यूषेमूलकानां तंबदराणामथापि वा ।
उपोदिकायाः क्षीरिण्याय वान्यावास्तुकस्य वा ॥ ३१ ॥

सुवर्चलायाश्च ज्वोर्वाशाकेनावल्गुजस्य वा ।
शट्याः कर्करुकाणां वा जीवन्त्याश्चिर्घटस्य वा ॥ ३२ ॥

लोणिकायाः सपाठायाः शुष्कशाकेन वा पुनः ।
दधिदाडिमसिद्धेन बहुस्नेहेन भोजयेत् ॥ ३३ ॥

कल्कः स्याद्बालबिल्वानां तिलकल्कश्च तत्समः ।
दध्नः सरोऽम्लस्नेहाद्यः खडोहन्यात्प्रवाहिकाम् ॥ ३४ ॥

यवानां मुद्गमाषाणां शालीनां च तिलस्य च ।
कोलानां बालबिल्वानां धान्ययूषूप्रकल्पयेत् ॥ ३५ ॥

ऐक्यंयमकेभृष्टंदिदाडिमसारिकम् ।
 वर्चःक्षयेशुष्कमुखंशाल्यन्नंतेनभोजयेत् ॥३६॥
 दध्नःसंवायमकेभृष्टंसगुडनागरम् ।
 सुरांवायमकेभृष्टांव्यञ्जनार्थंप्रदापयेत् ॥३७॥
 फलाम्लंयमकेभृष्टंयूषंगुञ्जनकस्यवा ।
 लोपाकरसमम्लंवास्निग्धाम्लंकच्छपस्यवा ॥३८॥
 बर्हिर्हितिरिदक्षाणांवर्तकानांतथारसाः ।
 स्निग्धाम्लाःशालयश्चाग्र्यावर्चःक्षयरुजापहाः ॥३९॥
 अन्तराधिरसंपूतवारक्तंमेषस्यचोभयम् ।
 पचेद्दाडिमसाराम्लंसधान्यस्नेहनागरम् ॥४०॥
 ओदनंरक्तशालीनांतेनाद्यात्प्रपिबेच्चतत् ।
 तथावर्चःक्षयकृतैर्व्याधिभिर्विप्रमुच्यते ॥४१॥
 गुदनिःसरणेशूलेपानमम्लस्यसर्पिषः ।
 प्रशस्यतेनिरामाणामथवाऽप्यनुवासनम् ॥४२॥
 चाङ्गेरीकोलदध्यम्लनागरक्षारसंयुतम् ।
 घृतमुत्क्वथितंपेयंगुदभ्रंशरुजापहम् ॥४३॥
 इतिचाङ्गेरीघृतम् ।
 सचव्यपिप्पलीमूलंसव्योषविडदाडिमम् ।
 पेयमम्लंघृतंयुक्त्यासधान्याजाजिचित्रकम् ॥४४॥
 इतिगुदभ्रंशेचव्यादिघृतम् ।
 दशमूलोपसिद्धंवासबिल्वमनुवासनम् ।
 शटीशताह्वाबिल्वैर्वावचयाचित्रकेणवा ॥४५॥
 इतिगुदभ्रंशेऽनुवासनम्
 स्तब्धभ्रष्टगुदेपूर्वस्नेहस्वेदौप्रयोजयेत् ।
 सुस्विन्नंतंमृदूभूतपिचुनासम्प्रवेशयेत् ॥४६॥
 विबद्धंवातवर्चास्तुबहुशूलप्रवाहिकः ।
 सरक्तपिच्छस्तृष्णार्तःक्षीरसौहित्यमर्हति ॥४७॥

यमकस्योपरिक्षीरं धारोष्णं वापि बेन्नरः ।

शृतमेरण्डमूलेन बालबिल्वेन वापयः ॥४८॥

एवं क्षीरप्रयोगेण रक्तपिच्छा च शाम्यति ।

शूलं प्रवाहिका चैव विबन्धश्चोपशाम्यति ॥४९॥

पित्तातिसारं पुनर्निदानोपशयाकृतिभिरामान्वयमुपलभ्य यथाबलं लङ्घनपाचनाभ्यामुपाचरेत् ।

तृष्यतस्तु मुस्तर्पटकोशीरसारिवाचन्दनकिराततित्तकोदीच्यवारिभिरुपचारः ।

लङ्घितस्य चाहारकाले बलातिबलासूर्पणीशालपर्णीपृश्निपर्णीबृहतीकण्टकारिकाशतावरीश्वदंष्ट्रानिर्यहसंयुक्तेन यथासात्न्यं वागूमण्डादिना तर्पणादिना वाक्रमेणोपचारः ।

मुद्गमसूरहरेणुमकुष्ठकाढकीयूषैर्वालावकपिञ्जलशशहरिणैकालपुच्छकरसैरीषदम्लैरनम्लैर्वाक्रमशोऽग्निं सन्धुक्षयेत् ।

अनुबन्धे त्वस्य दीपनीयपाचनीयोपशमनीयसङ्ग्रहणीयान्योगान्सम्प्रयोजयेदिति ॥५०॥

सक्षौद्रातिविषपिष्ट्वावत्सकस्य फलत्वचम् ।

पिबेत्पित्तातिसारघ्नं तण्डुलोदकसंयुतम् ॥५१॥

किराततित्तकोमुस्तं वत्सकः सरसाञ्जनः ।

बिल्वं दारुहरिद्रात्वक्हीबेरं सदुरालम् ॥५२॥

चन्दनं च मृणालं च नागरं लोध्रमुत्पलम् ।

तिलामोचरसोलोध्रं समङ्गाकमलोत्पलम् ॥५३॥

उत्पलं धातकीपुष्पं दाडिमत्वक्कहौषधम् ।

कट्फलं नागरं पाठाजम्बवाम्रास्थिदुरालभाः ॥५४॥

योगाः षडेते सक्षौद्रास्तण्डुलोदकसंयुताः ।

पेयाः पित्तातिसारघ्नाः श्लोकार्धेन निदर्शिताः ॥५५॥

जीर्णोषधानां शस्यन्ते यथायोगं प्रकल्पितैः ।

रसैः साङ्ग्राहिकैर्युक्ताः पुराणारक्तशालयः ॥५६॥

पित्तातिसारोदीपाग्नेः क्षिप्रं समुपशाम्यति ।

अजाक्षीरप्रयोगेण बलवर्णश्च वर्धते ॥५७॥

बहुदोषस्य दीप्ताग्नेः सप्राणस्य न तिष्ठति ।

पैत्तिको यद्यतीसारः पयसा तं विरेचयेत् ॥५८॥

पलाशफलनिर्यहं पयसा सह पाययेत् ।

ततोऽनुपाययेत्कोष्णीक्षीरमेव यथाबलम् ॥५९॥

प्रवाहितेतेनमलेप्रशाम्यत्युदरामयः ।
पलाशवत्प्रयोज्यावात्रायमाणाविशोधिनी ॥६०॥

सांसर्ग्याक्रियमाणायांशूलंयद्यनुवर्तते ।
सुतदोषस्यतंशीघ्रंयथावदनुवासयेत् ॥६१॥

शतपुष्पावरीभ्यांचपयसामधुकेनच ।
तैलपादंघृतंसिद्धसबिल्वमनुवासनम् ॥६२॥

कृतानुवासनस्यास्यकृतसंसर्जनस्यच ।
वर्ततेयद्यतीसारःपिच्छाबस्तिरतःपरम् ॥६३॥

परिवेष्ट्यकुशैराद्रैराद्रवृन्तानिशाल्मलेः ।
कृष्णमृत्तिकयाऽऽलिप्यस्वेदयेद्गोमयाग्निना ॥६४॥

सुशुष्कांमृत्तिकांज्ञात्वातानिवृन्तानिशाल्मलेः ।
शृतेपयसिमृद्नीयादापोथ्योलूखलेततः ॥६५॥

पिण्डंमुष्टिसमंस्थेत्तत्पूतं तैलसर्पिषोः ।
स्नेहितमात्रयायुक्तंकल्केनमधुकस्यच ॥६६॥

बस्तिमभ्यक्तगात्रायदद्यात्प्रत्यागतेततः ।
स्नात्वाभुञ्जीतपयसाजाङ्गलानांरसेनवा ॥६७॥

पित्तातिसारज्वरशोथगुल्मजीर्णातिसारग्रहणीप्रदोषान् ।
जयत्ययंशीघ्रमतिप्रवृद्धान्विरेचनास्थापनयोश्चबस्तिः ॥६८॥

पित्तातिसारीयस्त्वेतांक्रियांमुक्त्वानिषेवते ।
पित्तलान्यन्नपानानितस्यपित्तंमहाबलम् ॥६९॥

कुर्याद्रक्तातिसारंतुरक्तमाशुप्रदूषयेत् ।
तृष्णांशूलंविदाहंचगुदपाकंचदारुणम् ॥७०॥

तत्रच्छागंपयःशस्तंशीतंसमधुशर्करम् ।
पानार्थंभोजनार्थंचगुदप्रक्षालनेतथा ॥७१॥

ओदनंरक्तशालीनांपयसातेनभोजयेत् ।
रसैःपारावतादीनांघृतभृष्टैःसशर्करैः ॥७२॥

शशपक्षिमृगाणांचशीतानांधन्वचारिणाम् ।
रसैरनम्लैःसघृतैर्भोजयेत्तंसशर्करैः ॥७३॥

रुधिरमार्गमाजंवाधृतभृष्टप्रशस्यते |
काश्मर्यफलयूषोवाकिञ्चिदम्लःसशर्करः ||७४||

नीलोत्पलमोचरसंसमङ्गापद्यकेशरम् |
अजाक्षीरयुतंदद्याज्जीर्णचपयसौदनम् ||७५||

दुर्बलंपाययित्वावातस्यैवोपरिभोजयेत् |
प्राग्भक्तनवनीतंवादद्यात्समधुशर्करम् ||७६||

प्राश्यक्षीरोत्थितंसर्पिःकपिञ्जलरसाशनः |
त्र्यहादारोग्यमाप्नोतिपयसाक्षीरमुक्तया ||७७||

पीत्वाशतावरीकल्कंपयसाक्षीरमुग्जयेत् |
रक्तातिसारंपीत्वावातयासिद्धंघृतंनरः ||७८||

घृतंयवागूमण्डेनकुटजस्यफलैःशृतम् |
पेयंतस्यानुपातव्यापेयारक्तोपशान्तये ||७९||

त्वक्चदारुहरिद्रायाःकुटजस्यफलानिच |
पिप्पलीशृङ्गवेरंचद्राक्षाकटुकरोहिणी ||८०||

षड्भिरेतैर्घृतंसिद्धंपेयामण्डाचारितम् |
अतीसारंजयेच्छीघ्रंविदोषमपिदारुणम् ||८१||

कृष्णमृन्मधुकंशङ्खंरुधिरंतण्डुलोदकम् |
पीतमेकत्रसक्षौद्रंरक्तसङ्ग्रहणंपरम् ||८२||

पीतःप्रियङ्गुकाकल्कःसक्षौद्रस्तण्डुलाम्भसा |
रक्तस्रावंजयेच्छीघ्रंधन्वमांसरसाशिनः ||८३||

कल्कस्तिलानांकृष्णानांशर्करापञ्चभागिकः |
आजेनपयसापीतःसद्योरक्तनियच्छति ||८४||

पलंवत्सकबीजस्यश्रपयित्वारसंपिबेत् |
योरसाशीजयेच्छीघ्रंसपैतजठरामयम् ||८५||

पीत्वासशर्कराक्षौद्रंचन्दनंतण्डुलाम्भसा |
दाहतृष्णाप्रमेहेभ्योरक्तसावाच्चमुच्यते ||८६||

गुदोबहुभिरुत्थानैर्यस्यपित्तेनपच्यते |
सेचयेत्तंसुशीतेनपटोलमधुकाम्बुना ||८७||

पञ्चवल्कमधूकानांसैरिक्षुरसैर्वृतैः ।

छागैर्गव्यैःपयोभिर्वाशर्कराक्षौद्रसंयुतैः ॥८८॥

प्रक्षालनानांकल्कैर्वाससर्पिष्कैःप्रलेपयेत् ।

एषांवासुकृतैश्चूर्णैस्तंगुदप्रतिसारयेत् ॥८९॥

धातकीलोध्रचूर्णैर्वासमांशैःप्रतिसारयेत् ।

तथास्रवतिनोरक्तगुदतैःप्रतिसारितम् ॥९०॥

पक्वताप्रशमंयातिवेदनाचोपशाम्यति ।

यथोक्तैःसेचनैःशीतैःशोणितेऽतिस्रवत्यपि ॥९१॥

गुदवङ्क्षणकट्यूरुसेचयेद्धृतभावितम् ।

चन्दनाद्येनतैलेनशतधौतेनसर्पिषा ॥९२॥

कार्पाससङ्गृहीतेनसेचयेद्गुदवङ्क्षणम् ॥९३॥

अल्पाल्पबहुशोरक्तसशूलमुपवेश्यते ॥९४॥

यदावायुर्विबद्धंश्चकृच्छ्रं चरतिवानवा ।

पिच्छाबस्तिंतदातस्ययथोक्तमुपकल्पयेत् ॥९५॥

प्रपौण्डरीकसिद्धेनसर्पिषाचानुवासयेत् ।

प्रायशोदुर्बलगुदाश्चिरकालातिसारिणः ॥९६॥

तस्मादभीक्षणशस्तेषांगुदेस्नेहंप्रयोजयेत् ॥९७॥

पवनोऽतिप्रवृत्तोहिस्वेस्थानेलभतेऽधिकम् ॥९८॥

बलंतस्यसपित्तस्यजयार्थेबस्तिरुत्तमः ।

रक्तंविट्सहितंपूर्वपश्चाद्वायोऽतिसार्यते ॥९९॥

शतावरीघृतंतस्यलेहार्थमुपकल्पयेत् ।

शर्करार्धाशिकलीढंनवनीतंनवोद्धृतम् ॥१००॥

क्षौद्रपादंजयेच्छीघ्रंतं विकारं हिताशिनः ।

न्यग्रोधोदुम्बराश्चत्थशुङ्गानापोऽथवासयेत् ॥१०१॥

अहोरात्रंजलेतप्तेघृतंतेनाम्भसापचेत् ।

तदर्धशर्करायुक्तंलिह्यात्सक्षौद्रपादिकम् ॥१०२॥

अधोवायदिवाऽप्यूर्ध्वंयस्यरक्तंप्रवर्तते ॥१०३॥

यस्त्वेवंदुर्बलोमोहात्पित्तलान्येवसेवते || १०१ ||

दारुणंसवलीपाकंप्राप्यशीघ्रविपद्यते || १०२ ||

श्लेष्मातिसारेप्रथमंहितंलङ्घनपाचनम् || १०३ ||

योज्यश्चामातिसारघ्नोयथोक्तोदीपनोगणः |
लङ्घितस्यानुपूर्व्याचकृतायाननिवर्तते || १०४ ||

कफजोयद्यतीसारःकफघ्नैस्तमुपाचरेत् |
बिल्वंकर्कटिकामुस्तमभयाविश्वभेषजम् || १०५ ||

वचाविडङ्गभूतीकंधान्यकंदेवदारुच |
कुष्ठंसातिविषापाठाचव्यंकटुकरोहिणी || १०६ ||

पिप्पलीपिप्पलीमूलचित्रकंहस्तिपिप्पली |
योगाञ्छलोकार्धविहितांश्चतुरस्तान्प्रयोजयेत् || १०७ ||

शृताञ्छलेष्मातिसारेषुकायाम्निबलवर्धनान् |
अजाजीमसितांपाठांनागरमरिचानिच || १०८ ||

धातकीद्विगुणंदद्यान्मातुलुङ्गरसाप्लुतम् |
रसाञ्जनंसातिविषंकुटजस्यफलानिच || १०९ ||

धातकीद्विगुणंदद्यात्पातुंसक्षौद्रनागरम् |
धातकीनागरंबिल्वलोघ्नंपद्यस्यकेशरम् || ११० ||

जम्बूत्वङ्नागरंधान्यंपाठामोचरसोबला |
समङ्गाधातकीबिल्वमध्यंजम्बूवाग्रयोस्त्वचः || १११ ||

कपित्थानिविडङ्गानिनागरमरिचानिच |
चाङ्गेरीकोलतक्राम्लांश्चतुरस्तान्कफोत्तरे || ११२ ||

श्लोकार्धविहितान्दद्यात्सस्नेहलवणान्खडान् |
कपित्थमध्यंलीढ्वातुसव्योषक्षौद्रशर्करम् || ११३ ||

कट्फलमधुयुक्तंवामुच्यतेजठरामयात् || ११४ ||

कणांमधुयुतांपीत्वातक्रंपीत्वासचित्रकम् || ११५ ||

जग्ध्वावाबालबिल्वानिमुच्यतेजठरामयात् |
 बालबिल्वंगुडतैलपिप्पलीविश्वभेषजम् |
 लिह्याद्वातेप्रतिहतेसशूलः सप्रवाहिकः || ११४ ||

भोज्यमूलकषायेणवातघ्नैश्चोपसेवनैः |
 वातातिसारविहितैर्यूषैर्मांसरसैः खडैः || ११५ ||

पूर्वोक्तमम्लसर्पिर्वाषट्पलंवायथाबलम् |
 पुराणंवाधृतंदद्याद्यवागूमण्डमिश्रितम् || ११६ ||

वातश्लेष्मविबन्धेवाकफेवाऽतिस्रवत्यपि |
 शूलप्रवाहिकायांवापिच्छाबस्तिप्रयोजयेत् || ११७ ||

पिप्पलीबिल्वकुष्ठानांशताह्वावचयोरपि |
 कल्कैः सलवणैर्युक्तं पूर्वोक्तं सन्निधापयेत् || ११८ ||

प्रत्यागतेसुखंस्नातंकृताहारंदिनात्यये |
 बिल्वतैलेनमतिमान्सुखोष्णेनानुवासयेत् || ११९ ||

वचान्तैरथवाकल्कैस्तैलंपक्त्वाऽनुवासयेत् |
 बहुशः कफवातार्तस्तथासलभतेसुखम् || १२० ||

स्वेस्थानेमारुतोऽवश्यं वर्धते कफसङ्क्षये |
 सवृद्धः सहसाहन्यात्तस्मात्तत्त्वरयाजयेत् || १२१ ||

वातस्यानुजयेत्पित्तं, पित्तस्यानुजयेत्कफम् |
 त्रयाणांवाजयेत्पूर्वयोभवेद्वलवत्तमः || १२२ ||

तत्रश्लोकः-

प्रागुत्पत्तिनिमित्तानिलक्षणंसाध्यतानच |
 क्रियाचावस्थिकीसिद्धानिर्दिष्टाह्यतिसारिणाम् || १२३ ||

इत्यग्निवेशकृतेतन्त्रेचरकप्रतिसंस्कृतेचिकित्सास्थानेऽतिसारचिकित्सितं नामैकोनविंशोऽध्यायः || १९ ||

20 Chapter: छर्दिचिकित्सि

अथातश्छर्दिचिकित्सितं व्याख्यास्यामः॥१॥

इति ह स्माह भगवानात्रेयः॥२॥

यशस्विनं ब्रह्मतपोद्युतिभ्यां ज्वलन्तमग्न्यर्कसमप्रभावम्।

पुनर्वसुं भूतहिते निविष्टं पप्रच्छ शिष्योऽत्रिजमग्निवेशः॥३॥

याश्छर्दयः पञ्च पुरा त्वयोक्ता रोगाधिकारे भिषजां वरिष्ठः।

तासां चिकित्सां सनिदानलिङ्गां यथावदाचक्ष्व नृणां हितार्थम्॥४॥

तदग्निवेशस्य वचो निशम्य प्रीतो भिषक्श्रेष्ठ इदं जगाद।

याश्छर्दयः पञ्च पुरा मयोक्तास्ता विस्तरेण ब्रुवतो निबोध॥५॥

दोषैः पृथक्प्रभवाश्चतस्रो द्विष्टार्थयोगादपि पञ्चमी स्यात्।

तासां हृदुत्क्लेशकफप्रसेकौ द्वेषोऽशने चैव हि पूर्वरूपम्॥६॥

व्यायामतीक्ष्णौषधशोकरोगभयोपवासाद्यतिकर्षितस्य।

वायुर्महास्रोतसि सम्प्रवृद्धं उत्क्लेश्य दोषांस्तत ऊर्ध्वमस्यन्॥७॥

आमाशयोत्क्लेशकृतां च मर्म प्रपीडयंश्छर्दिमुदीरयेत्।

हृत्पार्श्वपीडामुखशोषमूर्धनाभ्यर्तिकासस्वरभेदतोदैः॥८॥

उद्गारशब्दप्रबलं सफेनं विच्छिन्नकृष्णं तनुकं कषायम्।

कृच्छ्रेण चाल्पं महता च वेगेनार्तोऽनिलाच्छर्दयतीह दुःखम्॥९॥

अजीर्णकट्वम्लविदाह्यशीतैरामाशये पित्तमुदीर्णवेगम्।

रसायनीभिर्विसृतं प्रपीड्य मर्मोर्ध्वमागम्य वमिं करोति॥१०॥

मूर्च्छापिपासामुखशोषमूर्धताल्वक्षिसन्तापतमोऽभ्रमार्तः।

पीतं भृशोष्णं हरितं सतिक्तं धूम्रं च पित्तेन वमेत् सदाहम्॥११॥

स्निग्धातिगुर्वामविदाहिभोज्यैः स्वप्नादिभिश्चैव कफोऽतिवृद्धः।

उरः शिरो मर्म रसायनीश्च सर्वाः समावृत्य वमिं करोति॥१२॥

तन्द्रास्यमाधुर्यकफप्रसेकसन्तोषनिद्रारुचिगौरवार्तः।

स्निग्धं घनं स्वादु कफाद्विशुद्धं सलोमहर्षोऽल्परुजं वमेत्तु॥१३॥

समश्नतः सर्वरसान् प्रसक्तमामप्रदोषतुर्विपर्ययैश्च।

सर्वे प्रकोपं युगपत् प्रपन्नाश्छर्दि त्रिदोषां जनयन्ति दोषाः॥१४॥

शूलाविपाकारुचिदाहतृष्णाश्वासप्रमोहप्रबला प्रसक्तम्।

छर्दिस्त्रिदोषाल्लवणाम्लनीलसान्द्रोष्णरक्तं वमतां नृणां स्यात्॥१५॥

विट्स्वेदमूत्राम्बुवहानि वायुः स्रोतांसि संरुध्य यदोर्ध्वमेति।

उत्सन्नदोषस्य समाचितं तं दोषं समुद्भूय नरस्य कोष्ठात्॥१६॥

विष्णुमूत्रयोस्तत् समवर्णगन्धं तृट्श्वासहिकार्तियुतं प्रसक्तम्।

प्रच्छर्दयेद्दुष्टमिहातिवेगात्तयाऽर्दितश्चाशु विनाशमेति॥१७॥

द्विष्टप्रतीपाशुचिपूत्यमेध्यबीभत्सगन्धाशनदर्शनैश्च।

यच्छर्दयेत्तप्तमना मनोर्ध्वैर्द्विष्टार्थसंयोगभवा मता सा॥१८॥

क्षीणस्य या छर्दिरतिप्रवृद्धा सोपद्रवा शोणितपूययुक्ता।

सचन्द्रिकां तां प्रवदन्त्यसाध्यां साध्यां चिकित्सेदनुपद्रवां च॥१९॥

आमाशयोत्क्लेशभवा हि सर्वाश्छर्द्यो मता लङ्घनमेव तस्मात्।

प्राक्कारयेन्मारुतजां विमुच्य संशोधनं वा कफपित्तहारि॥२०॥

चूर्णानि लिह्यान्मधुनाऽभयानां हृद्यानि वा यानि विरेचनानि।

मद्यैः पयोभिश्च युतानि युक्त्या नयन्त्यधो दोषमुदीर्णमूर्ध्वम्॥२१॥

वल्लीफलाद्यैर्वमनं पिबेद्वा यो दुर्बलस्तं शमनैश्चिकित्सेत्।

रसैर्मनोज्ञैर्लघुभिर्विशुष्केर्भक्ष्यैः सभोज्यैर्विविधैश्च पानैः॥२२॥

सुसंस्कृतास्तित्तिरिबर्हिंलावरसा व्यपोहन्त्यनिलप्रवृत्ताम्।

छर्दिं तथा कोलकुलत्थधान्यबिल्वादिमूलांस्तयवैश्च यूषः॥२३॥

वातात्मिकायां हृदयद्रवार्तो नरः पिबेत् सैन्धववद्धृतं तु।

सिद्धं तथा धान्यकनागराभ्यां दध्ना च तोयेन च दाडिमस्य ॥ २४ ॥
 व्योषेण युक्तां लवणैस्त्रिभिश्च घृतस्य मात्रामथवा विदध्यात्
 स्निग्धानि हृद्यानि च भोजनानि रसैः सयूषैर्दधिदाडिमाम्लैः ॥ २५ ॥
 पित्तात्मिकायामनुलोमनार्थं द्राक्षाविदारीक्षुरसैस्त्रिवृत् स्यात्
 कफाशयस्थं त्वतिमात्रवृद्धं पित्तं हरेत् स्वादुभिरूर्ध्वमेव ॥ २६ ॥
 शुद्धाय काले मधुशर्कराभ्यां लाजैश्च मन्थं यदि वाऽपि पेयाम्
 प्रदापयेन्मुद्गरसेन वाऽपि शाल्योदनं जाङ्गलजै रसैर्वा ॥ २७ ॥
 सितोपलामाक्षिकपिप्पलीभिः कुल्माषलाजायवसक्तुगृञ्जान्
 खर्जूरमांसान्यथ नारिकेलं द्राक्षामथो वा बदराणि लिह्यात् ॥ २८ ॥
 स्रोतोजलाजोत्पलकोलमज्जचूर्णानि लिह्यान्मधुनाऽभ्यां च
 कोलास्थिमज्जाञ्जनमक्षिकाविड्लाजासितामागधिकाकणान् वा ॥ २९ ॥
 द्राक्षारसं वाऽपि पिबेत् सुशीतं मृदृष्टलोष्टप्रभवं जलं वा
 जम्बवाग्रयोः पल्लवजं कषायं पिबेत् सुशीतं मधुसंयुतं वा ॥ ३० ॥
 निशि स्थितं वारि समुद्रकृष्णं सोशीरधान्यं चणकोदकं वा
 गवेधुकामूलजलं गुडूच्या जलं पिबेदिक्षुरसं पयो वा ॥ ३१ ॥
 सेव्यं पिबेत् काञ्चनगैरिकं वा सबालकं तण्डुलधावनेन
 धात्रीरसेनोत्तमचन्दनं वा तृष्णावमिघ्नानि समाक्षिकाणि ॥ ३२ ॥
 कल्कं तथा चन्दनचव्यमांसीद्राक्षोत्तमाबालकगैरिकाणाम्
 शीताम्बुना गैरिकशालिचूर्णं मूर्वा तथा तण्डुलधावनेन ॥ ३३ ॥
 कफात्मिकायां वमनं प्रशस्तं सपिप्पलीसर्षपनिम्बतोयैः
 पिण्डीतकैः सैन्धवसम्प्रयुक्तैर्वम्यां कफमाशयशोधनार्थम् ॥ ३४ ॥
 गोधूमशालीन् सयवान् पुराणान् यूषैः पटोलामृतचित्रकाणाम्
 व्योषस्य निम्बस्य च तक्रसिद्धैर्यूषैः फलाम्लैः कटुभिस्तथाऽद्यात् ॥ ३५ ॥

रसांश्च शूल्यानि च जाङ्गलानां मांसानि जीर्णान्मधुसीध्वरिष्ठान्।
 रागांस्तथा षाडवपानकानि द्राक्षाकपित्थैः फलपूरकैश्च॥३६॥
 मुद्गान्मसूरांश्चणकान् कलायान् भृष्टान् युतान्नागरमाक्षिकाभ्याम्।
 लिह्यात्तथैव त्रिफलाविडङ्गचूर्णं विडङ्गप्लवयोरथो वा॥३७॥
 सजाम्बवं वा बदराम्लचूर्णं मुस्तायुतां कर्कटकस्य शृङ्गीम्।
 दुरालभां वा मधुसम्प्रयुक्तां लिह्यात् कफच्छर्दिनिग्रहार्थम्॥३८॥
 मनःशिलायाः फलपूरकस्य रसैः कपित्थस्य च पिप्पलीनाम्।
 क्षौद्रेण चूर्णं मरिचैश्च युक्तं लिहञ्जयेच्छर्दिमुदीर्णवेगाम्॥३९॥
 यैषा पृथक्त्वेन मया क्रियोक्ता तां सन्निपातेऽपि समस्य बुद्ध्या।
 दोषर्तुरोगाग्निबलान्यवेक्ष्य प्रयोजयेच्छास्त्रविदप्रमत्तः॥४०॥
 मनोभिघाते तु मनोनुकूला वाचः समाश्वासनहर्षणानि।
 लोकप्रसिद्धाः श्रुतयो वयस्याः शृङ्गारिकाश्चैव हिता विहाराः॥४१॥
 गन्धा विचित्रा मनसोऽनुकूला मृत्युष्यशुक्ताम्लफलादिकानाम्।
 शाकानि भोज्यान्थ पानकानि सुसंस्कृताः षाडवरागलेहाः॥४२॥
 यूषा रसाः काम्बलिका खडाश्च मांसानि धाना विविधाश्च भक्ष्याः।
 फलानि मूलानि च गन्धवर्णरसैरुपेतानि वमिं जयन्ति॥४३॥
 गन्धं रसं स्पर्शमथापि शब्दं रूपं च यद्यत् प्रियमप्यसात्म्यम्।
 तदेव दद्यात् प्रशमाय तस्यास्तज्जो हि रोगः सुख एव जेतुम्॥४४॥
 छर्द्युत्थितानां च चिकित्सितात् स्वाच्चिकित्सितं कार्यमुपद्रवाणाम्।
 अतिप्रवृत्तासु विरेचनस्य कर्मातियोगे विहितं विधेयम्॥४५॥
 वमिप्रसङ्गात् पवनोऽप्यवश्यं धातुक्षयाद्धृद्धिमुपैति तस्मात्।
 चिरप्रवृत्तास्वनिलापहानि कार्याण्युपस्तम्भनबृंहणानि॥४६॥
 सर्पिर्गुडाः क्षीरविधिर्घृतानि कल्याणकत्र्यूषणजीवनानि।

वृष्यास्तथा मांसरसाः सलेहाश्चिरप्रसक्तां च वमिं जयन्ति॥४७॥

तत्र श्लोकः-

हेतुं सङ्ख्यां लक्षणमुपद्रवान् साध्यतां न योगांश्च।

छर्दीनां प्रशमार्थं प्राह चिकित्सितं मुनिवर्यः॥४८॥

21 Chapter: विसर्पचिकित्सि

अथातो विसर्पचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

कैलासे किन्नराकीर्णे बहुप्रसवणौषधे ।

पादपैर्विविधैः स्निग्धैर्नित्यं कुसुमसम्पदा ॥३॥

वमद्भिर्मधुरान् गन्धान् सर्वतः स्वभ्यलङ्कृते ।

विहरन्तं जितात्मानमात्रेयमृषिवन्दितम् ॥४॥

महर्षिभिः परिवृतं सर्वभूतहिते रतम् ।

अग्निवेशो गुरुं काले विनयादिदमुक्तवान् ॥५॥

भगवन्! दारुणं रोगमाशीविषविषोपमम् ।

विसर्पन्तं शरीरेषु देहिनामुपलक्षये ॥६॥

सहस्रैव नरास्तेन परीताः शीघ्रकारिणा ।

विनश्यन्त्यनुपक्रान्तास्तत्र नः संशयो महान् ॥७॥

स नाम्ना केन विज्ञेयः सञ्ज्ञितः केन हेतुना ।

कतिभेदः कियद्भातुः किन्निदानः किमाश्रयः ॥८॥

सुखसाध्यः कृच्छ्रसाध्यो ज्ञेयो यश्चानुपक्रमः ।

कथं कैर्लक्षणैः किं च भगवन्! तस्य भेषजम् ॥९॥

तदग्निवेशस्य वचः श्रुत्वाऽऽत्रेयः पुनर्वसुः ।

यथावदखिलं सर्वं प्रोवाच मुनिसत्तमः ॥१०॥

विविधं सर्पति यतो विसर्पस्तेन स स्मृतः ।

परिसर्पोऽथवा नाम्ना सर्वतः परिसर्पणात् ॥११॥

स च सप्तविधो दोषैर्विज्ञेयः सप्तधातुकः ।

पृथक् त्रयस्त्रिभिश्चैको विसर्पो द्वन्द्वजास्त्रयः ॥१२॥

वातिकः पैत्तिकश्चैव कफजः सान्निपातिकः ।

चत्वार एते विसर्पा वक्ष्यन्ते द्वन्द्वजास्त्रयः ॥१३॥

आग्नेयो वातपित्ताभ्यां ग्रन्थ्याख्यः कफवातजः ।

यस्तु कर्दमको घोरः स पित्तकफसम्भवः ॥१४॥

रक्तं लसीकात्वङ्मांसं दूष्यं दोषास्त्रयो मलाः ।

विसर्पाणां समुत्पत्तौ विज्ञेयाः सप्त धातवः ॥१५॥

लवणाम्लकटुष्णानां रसानामतिसेवनात् ।

दध्यम्लमस्तुशुक्तानां सुरासौवीरकस्य च ॥१६॥

व्यापन्नबहुमद्योष्णरागषाडवसेवनात् ।

शाकानां हरितानां च सेवनाच्च विदाहिनाम् ॥१७॥

कूर्चिकानां किलाटानां सेवनान्मन्दकस्य च ।

दध्नः शाण्डाकिपूर्वाणामासुतानां च सेवनात् ॥१८॥

तिलमाषकुलत्थानां तैलानां पैष्टिकस्य च ।

ग्राम्यान्पौदकानां च मांसानां लशुनस्य च ॥१९॥

प्रक्लिन्नानामसात्म्यानां विरुद्धानां च सेवनात् ।

अत्यादानादिवास्वप्नादजीर्णाध्यशनात् क्षतात् ॥२०॥

क्षतबन्धप्रपतनाद्धर्मकर्मातिसेवनात् ।

विषवाताग्निदोषाच्च विसर्पाणां समुद्भवः ॥२१॥

एतैर्निदानैर्व्यामिश्रैः कुपिता मारुतादयः ।

दूष्यान् सन्दूष्य रक्तादीन् विसर्पन्त्यहिताशिनाम् ॥२२॥

बहिःश्रितः श्रितश्चान्तस्तथा चोभयसंश्रितः ।

विसर्पो बलमेतेषां ज्ञेयं गुरु यथोत्तरम् ॥२३॥

बहिर्मागिश्रितं साध्यमसाध्यमुभयाश्रितम् ।

विसर्पं दारुणं विद्यात् सुकृच्छ्रं त्वन्तराश्रयम् || २४ ||

अन्तःप्रकुपिता दोषा विसर्पन्त्यन्तराश्रये |

बहिर्बहिःप्रकुपिताः सर्वत्रोभयसंश्रिताः || २५ ||

मर्मोपघातात् सम्मोहादयनानां विघट्टनात् |

तृष्णातियोगाद्वेगानां विषमाणां प्रवर्तनात् || २६ ||

विद्याद्विसर्पमन्तर्जमाशु चाग्निबलक्षयात् |

अतो विपर्ययाद्वाह्यमन्यैर्विद्यात् स्वलक्षणैः || २७ ||

यस्य सर्वाणि लिङ्गानि बलवद्यस्यकारणम् |

यस्य चोपद्रवाः कष्टा मर्मगो यश्च हन्ति सः || २८ ||

रूक्षोष्णैः केवलो वायुः पूरणैर्वा समावृतः |

प्रदुष्टो दूषयन् दूष्यान् विसर्पति यथाबलम् || २९ ||

तस्य रूपाणि- भ्रमदवथुपिपासानिस्तोदशूलाङ्गमर्दोद्वेष्टनकम्पज्वरतमककासास्थिसन्धिभेदविश्लेषणवेपनारोचकाविपाकाश्चक्षुषोराकुलत्वमस्रागमनं
पिपीलिकासञ्चार इव चाङ्गेषु, यस्मिंश्चावकाशे विसर्पो विसर्पति सोऽवकाशः श्यावारुणाभासः श्वयथुमान् निस्तोदभेदशूलायामसङ्कोचहर्षस्फुरणैरतिमात्रं
प्रपीड्यते, अनुपक्रान्तश्चोपचीयते शीघ्रभेदैः स्फोटकैस्तनुभिररुणाभैः श्यावैर्वा तनुविशदारुणाल्पास्त्रावैः, विबद्धं वातमूत्रपुरीषश्च भवति, निदानोक्तानि चास्य
नोपशेरते विपरीतानि चोपशेरत इति वातविसर्पः || ३० ||

पित्तमुष्णोपचारेण विदाह्यम्लाशनैश्चितम् |

दूष्यान् सन्दूष्य धमनीः पूरयन् वै विसर्पति || ३१ ||

तस्य रूपाणि- ज्वरस्तृष्णा मूर्च्छा मोहश्छर्दिरोचकोऽङ्गभेदः स्वेदोऽतिमात्रमन्तर्दाहः प्रलापः शिरोरूक् चक्षुषोराकुलत्वमस्वप्नमरतिभ्रमः
शीतवातवारितर्षोऽतिमात्रं हरितहारिद्रनेत्रमूत्रवर्चस्त्वं हरितहारिद्ररूपदर्शनं च, यस्मिंश्चावकाशे विसर्पोऽनुसर्पति सोऽवकाशस्ताम्रहरितहारिद्रनीलकृष्णरक्तानां
वर्णानामन्यतमं पुष्यति, सोत्सेधैश्चातिमात्रं दाहसम्भेदनपरीतैः स्फोटकैरुपचीयते तुल्यवर्णास्त्रावैश्चिरपाकैश्च, निदानोक्तानि चास्य नोपशेरते विपरीतानि चोपशेरत
इति पित्तविसर्पः || ३२ ||

स्वाद्वम्ललवणस्निग्धगुर्वन्नस्वप्नसञ्चितः |

कफः सन्दूषयन् दूष्यान् कृच्छ्रमङ्गे विसर्पति || ३३ ||

तस्य रूपाणि- शीतकः शीतज्वरो गौरवं निद्रा तन्द्राऽरोचको मधुरास्यत्वमास्योपलेपो निष्ठीविका छर्दिरालस्यं स्तेमित्यमग्निनाशो दौर्बल्यं च, यस्मिंश्चावकाशे
विसर्पोऽनुसर्पति सोऽवकाशः श्वयथुमान् पाण्डुरोतिरक्तः स्नेहसुप्तिस्तम्भगौरवैरन्वितोऽल्पवेदनः कृच्छ्रपाकैश्चिरकारिभिर्बहुलत्वगुपलेपैः स्फोटः
श्वेतपाण्डुभिरनुबध्यते, प्रभिन्नस्तु श्वेतं पिच्छिलं तन्तुमद्धनमनुबद्धं स्निग्धमास्त्रावं स्रवति, ऊर्ध्वं च गुरुभिः स्थिरैर्जालावततैः

स्निग्धैर्बहुलत्वगुपलेपैर्ब्रणैरनुबध्यतेऽनुषङ्गी च भवति, श्वेतनखनयनवदनत्वङ्मूर्च्छवर्चस्त्वं, निदानोक्तानि चास्य नोपशेरते विपरीतानि चोपशेरत इति श्लेष्मविसर्पः
॥३४॥

वातपित्तं प्रकुपितमतिमात्रं स्वहेतुभिः ।

परस्परं लब्धबलं दहद्वात्रं विसर्पति ॥३५॥

तदुपतापादातुरः सर्वशरीरमङ्गारैरिवाकीर्यमाणं मन्यते, छर्द्यतीसारमूर्च्छादाहमोहज्वरतमकारोचकास्थिसन्धिभेदतृष्णाविपाकाङ्गभेदादिभिश्चाभिभूयते, यं यं चावकाशं विसर्पोऽनुसर्पति सोऽवकाशः शान्ताङ्गारप्रकाशोऽतिरक्तो वा भवति, अग्निदग्धप्रकारैश्च स्फोटैरुपचीयते, स शीघ्रगत्वादाश्वेव मर्मानुसारी भवति, मर्मणि चोपतप्ते पवनोऽतिबलो भिनत्यङ्गान्यतिमात्रं प्रमोहयति सञ्ज्ञां, हिक्काश्वासौ जनयति, नाशयति निद्रां, स नष्टनिद्रः प्रमूढसञ्ज्ञो व्यथितचेता न क्वचन सुखमुपलभते, अतिपरीतः स्थानादासनाच्छ्रयां क्रान्तुमिच्छति, क्लिष्टभूयिष्ठश्चाशु निद्रां भजति, दुर्बलो दुःखप्रबोधश्च भवति; तमेव विधमन्निविसर्पपरीतमचिकित्स्यं विद्यात् ॥३६॥

कफपित्तं प्रकुपितं बलवत् स्वेन हेतुना ।

विसर्पत्येकदेशे तु प्रक्लेदयति देहिनम् ॥३७॥

तद्विकाराः- शीतज्वरः शिरोगुरुत्वं दाहः स्तैमित्यमङ्गावसदनं निद्रा तन्द्रा मोहोऽन्नद्वेषः प्रलापोऽग्निनाशो दौर्बल्यमस्थिभेदो मूर्च्छा पिपासा स्रोतसां प्रलेपो जाड्यमिन्द्रियाणां प्रायोपवेशनमङ्गविक्षेपोऽङ्गमर्दोऽरतिरौत्सुक्यं चोपजायते, प्रायश्चाभाशये विसर्पत्यलसक एकदेशग्राही च, यस्मिंश्चावकाशे विसर्पो विसर्पति सोऽवकाशो रक्तपीतपाण्डुपिडकावकीर्ण इव मेचकाभिः कालो मलिनः स्निग्धो बहूष्मा गुरुः स्तिमितवेदनः श्वयथुमान् गम्भीरपाको निरास्त्रावः शीघ्रक्लेदः स्विन्नक्लिन्नपूतिमांसत्वक् क्रमेणात्परक परामृष्टोऽवदीर्यते कर्दम इवावपीडितोऽन्तरं प्रयच्छत्युपक्लिन्नपूतिमांसत्यागी सिरास्नायुसन्दर्शी कुणपगन्धी च भवति सञ्ज्ञास्मृतिहन्ता च; तं कर्दमविसर्पपरीतमचिकित्स्यं विद्यात् ॥३८॥

स्थिरगुरुकठिनमधुरशीतस्निग्धान्नपानाभिष्यन्दिसेविनामव्यायामादिसेविनामप्रतिकर्षशीलानां श्लेष्मा वायुश्च प्रकोपमापद्यते, तावुभौ दुष्टप्रवृद्धावतिबलौ प्रदूष्य दूष्यान् विसर्पाय कल्पेते; तत्र वायुः श्लेष्मणा विबद्धमार्गस्तमेव श्लेष्माणमनेकधा भिन्दन् क्रमेण ग्रन्थिमालां कृच्छ्रपाकसाध्यां कफाशये सञ्जनयति, उत्सन्नरक्तस्य वा प्रदूष्य रक्तं सिरास्नायुमांसत्वगाश्रितं ग्रन्थीनां मालां कुरुते तीव्ररुजानां स्थूलानामणूनां वा दीर्घवृत्तरक्तानां, तदुपतापाज्ज्वरातिसारकासहिक्काश्वासशोषप्रमोहवैवर्ण्यारोचकाविपाकप्रसेकच्छर्दिमूर्च्छाङ्गभङ्गनिद्रारतिसदनाद्याः प्रादुर्भवन्त्युपद्रवाः; स एतैरुपद्रुतः सर्वकर्मणां विषयमतिपतितो विवर्जनीयो भवतीति ग्रन्थिविसर्पः ॥३९॥

उपद्रवस्तु खलु रोगोत्तरकालजो रोगाश्रयो रोग एव स्थूलोऽणुर्वा, रोगात् पश्चाज्जायत इत्युपद्रवसञ्ज्ञः। तत्र प्रधानो व्याधिः, व्याधेरुणभूत उपद्रवः, तस्य प्रायः प्रधानप्रशमे प्रशमो भवति । स तु पीडाकरतरो भवति पश्चादुत्पद्यमानो व्याधिपरिक्लिष्टशरीरत्वात्; तस्मादुपद्रवं त्वरमाणोऽभिबाधेत ॥४०॥

सर्वायतनसमुत्थं सर्वलिङ्गव्यापिनं सर्वधात्वनुसारिणमाशुकारिणं महात्ययिकमिति सन्निपातविसर्पमचिकित्स्यं विद्यात् ॥४१॥

तत्र वातपित्तश्लेष्मनिमित्ता विसर्पास्त्रयः साध्या भवन्ति; अग्निकर्दमाख्यौ पुनरनुपसृष्टे मर्मणि अनुपगते वा सिरास्नायुमांसक्लेदे साधारणक्रियाभिरुभावेवाभ्यस्यमानौ प्रशान्तिमापद्येयाताम्, अनादरोपक्रान्तः पुनस्तयोरन्यतरो हन्यादेहमाश्वेवाशीविषवत्; तथा ग्रन्थिविसर्पमजातोपद्रवमारभेत चिकित्सितुम्, उपद्रवोपद्रुतं त्वेन परिहरेत्; सन्निपातजं तु सर्वधात्वनुसारित्वादाशुकारित्वाद्विरुद्धोपक्रमत्वाच्चासाध्यं विद्यात् ॥४२॥

तत्र साध्यानां साधनमनुव्याख्यास्यामः ॥४३॥

लङ्घनोल्लेखने शस्ते तित्कानां च सेवनम् ।

कफस्थानगते सामे रूक्षशीतैः प्रलेपयेत् ॥४४॥
 पित्तस्थानगतेऽप्येतत् सामे कुर्याच्चिकित्सितम् ।
 शोणितस्यावसेकं च विरेकं च विशेषतः ॥४५॥
 मारुताशयसम्भूतेऽप्यादितः स्याद्विरूक्षणम् ।
 रक्तपित्तान्वयेऽप्यादौ स्नेहनं न हितं मतम् ॥४६॥
 वातोल्बणे तिक्तघृतं पैत्तिके च प्रशस्यते ।
 लघुदोषे, महादोषे पैत्तिके स्याद्विरेचनम् ॥४७॥
 न घृतं बहुदोषाय देयं यन्न विरेचयेत् ।
 तेन दोषो ह्युपष्टब्धस्त्वङ्गांसरुधिरं पचेत् ॥४८॥
 तस्माद्विरेकमेवादौ शस्तं विद्याद्विसर्पिणः ।
 रुधिरस्यावसेकं च तद्ध्यस्याश्रयसञ्ज्ञितम् ॥४९॥
 इति वीसर्पनुत् प्रोक्तं समासेन चिकित्सितम् ।
 एतदेव पुनः सर्वं व्यासतः सम्प्रवक्ष्यते ॥५०॥
 मदनं मधुकं निम्बं वत्सकस्य फलानि च ।
 वमनं सम्प्रदातव्यं विसर्पे कफपित्तजे ॥५१॥
 पटोलपिचुमर्दाभ्यां पिप्पल्या मदनेन च ।
 विसर्पे वमनं शस्तं तथा चेन्द्रयवैः सह ॥५२॥
 यांश्च योगान् प्रवक्ष्यामि कल्पेषु कफपित्तिनाम् ।
 विसर्पिणां प्रयोज्यास्ते दोषनिर्हरणाः शिवाः ॥५३॥
 मुस्तनिम्बपटोलानां चन्दनोत्पलयोरपि ।
 सारिवामलकोशीरमुस्तानां वा विचक्षणः ॥५४॥
 कषायान् पाययेद्वैद्यः सिद्धान् वीसर्पनाशनान् ।
 किराततिक्तकं लोभ्रं चन्दनं सदुरालभम् ॥५५॥

नागरं पचकिञ्जल्कमुत्पलं सबिभीतकम् ।
 मधुकं नागपुष्पं च दद्याद्वीसर्पशान्तये ॥५६॥
 प्रपौण्डरीकं मधुकं पचकिञ्जल्कमुत्पलम् ।
 नागपुष्पं च लोध्रं च तेनैव विधिना पिबेत् ॥५७॥
 द्राक्षां पर्पटकं शुण्ठीं गुडूचीं धन्वयासकम् ।
 निशापर्युषितं दद्यात्तृष्णावीसर्पशान्तये ॥५८॥
 पटोलं पिचुमर्दं च दार्वीं कटुकरोहिणीम् ।
 यष्ट्याह्वां त्रायमाणां च दद्याद्वीसर्पशान्तये ॥५९॥
 पटोलादिकषायं वा पिबेत्त्रिफलया सह ।
 मसूरविदलैर्युक्तं घृतमिश्रं प्रदापयेत् ॥६०॥
 पटोलपत्रमुद्गानां रसमामलकस्य च ।
 पाययेत् घृतोन्मिश्रं नरं वीसर्पपीडितम् ॥६१॥
 यच्च सर्पिर्महातित्तं पित्तकुष्ठनिबर्हणम् ।
 निर्दिष्टं तदपि प्राज्ञो दद्याद्वीसर्पशान्तये ॥६२॥
 त्रायमाणाघृतं सिद्धं गौल्मिके यदुदाहृतम् ।
 विसर्पाणां प्रशान्त्यर्थं दद्यात्तदपि बुद्धिमान् ॥६३॥
 त्रिवृच्चूर्णं समालोड्य सर्पिषा पयसाऽपि वा ।
 घर्माम्बुना वा संयोज्य मृद्वीकानां रसेन वा ॥६४॥
 विरेकार्थं प्रयोक्तव्यं सिद्धं वीसर्पनाशनम् ।
 त्रायमाणाशृतं वाऽपि पयो दद्याद्विरेचनम् ॥६५॥
 त्रिफलारससंयुक्तं सर्पिस्त्रिवृतया सह ।
 प्रयोक्तव्यं विरेकार्थं विसर्पज्वरनाशनम् ॥६६॥
 रसमामलकानां वा घृतमिश्रं प्रदापयेत् ।

स एव गुरुकोष्ठाय त्रिवृच्चूर्णयुतो हितः ॥६७॥

दोषे कोष्ठगते भूय एतत् कुर्याच्चिकित्सितम् ॥६८॥

शाखादुष्टे तु रुधिरं रक्तमेवादितो हरेत् ॥६९॥

भिषग्वातान्वितं रक्तं विषाणेन विनिहरेत् ।

पित्तान्वितं जलौकोभिः, कफान्वितमलाबुभिः ॥७०॥

यथासन्नं विकारस्य व्यधयेदाशु वा सिराम् ।

त्वङ्मांसस्नायुसङ्क्लेदो रक्तक्लेदाद्भिः जायते ॥७१॥

अन्तःशरीरे संशुद्धे दोषे त्वङ्मांससंश्रिते ।

आदितो वाऽल्पदोषाणां क्रिया बाह्या प्रवक्ष्यते ॥७२॥

उदुम्बरत्वङ्मधुकं पक्वकिञ्जल्कमुत्पलम् ।

नागपुष्पं प्रियङ्गुश्च प्रदेहः सघृतो हितः ॥७३॥

न्यग्रोधपादास्तरुणाः कदलीगर्भसंयुताः ।

बिसग्रन्थिश्च लेपः स्याच्छतधौतघृताप्लुतः ॥७४॥

कालीयं मधुकं हेम वन्यं चन्दनपक्वकौ ।

एला मृणालं फलिनी प्रलेपः स्याद्धृताप्लुतः ॥७५॥

शाद्वलं च मृणालं च शङ्खं चन्दनमुत्पलम् ।

वेतसस्य च मूलानि प्रदेहः स्यात् सतण्डुलः ॥७६॥

सारिवा पक्वकिञ्जल्कमुशीरं नीलमुत्पलम् ।

मञ्जिष्ठा चन्दनं लोध्रमभया च प्रलेपनम् ॥७७॥

नलदं च हरेणुश्च लोध्रं मधुकपक्वकौ ।

दूर्वा सर्जरसश्चैव सघृतं स्यात् प्रलेपनम् ॥७८॥

यावकाः सक्तवश्चैव सर्पिषा सह योजिताः ।

प्रदेहो मधुकं वीरा सघृता यवसक्तवः ॥७९॥

बलामुत्पलशालूकं वीरामगुरुचन्दनम् ।
 कुर्यादालेपनं वैद्यो मृणालं च बिसान्वितम् ॥७९॥
 यवचूर्णं समधुकं सघृतं च प्रलेपनम् ।
 हरेणवो मसुराश्च समुद्राः श्वेतशालयः ॥८०॥
 पृथक् पृथक् प्रदेहाः स्युः सर्वे वा सर्पिषा सह ।
 पद्मिनीकर्दमः शीतो मौक्तिकं पिष्टमेव वा ॥८१॥
 शङ्खः प्रवालः शुक्तिर्वा गैरिकं वा घृताप्लुतम् ।
 (पृथगेते प्रदेहाश्च हिता ज्ञेया विसर्पिणाम्) ।
 प्रपौण्डरीकं मधुकं बला शालूकमुत्पलम् ॥८२॥
 न्यग्रोधपत्रदुग्धीके सघृतं स्यात् प्रलेपनम् ।
 बिसानि च मृणालं च सघृताश्च कशेरुकाः ॥८३॥
 शतावरीविदार्योश्च कन्दौ धौतघृताप्लुतौ ।
 शैवालं नलमूलानि गोजिह्वा वृषकर्णिका ॥८४॥
 इन्द्राणिशाकं सघृतं शिरीषत्वग्बलाघृतम् ।
 न्यग्रोधोदुम्बरप्लक्षवेतसाश्चत्थपल्लवैः ॥८५॥
 त्वक्कल्कैर्बहुसर्पिर्भिः शीतैरालेपनं हितम् ।
 प्रदेहाः सर्व एवैते वातपित्तोल्बणे शुभाः ॥८६॥
 सकफे तु प्रवक्ष्यामि प्रदेहानपरान् हितान् ।
 त्रिफलां पचकोशीरं समङ्गां करवीरकम् ॥८७॥
 नलमूलान्यनन्तां च प्रदेहमुपकल्पयेत् ।
 खदिरं सप्तपर्णं च मुस्तमारग्वधं धवम् ॥८८॥
 कुरण्टकं देवदारु दद्यादालेपनं भिषक् ।
 आरग्वधस्य पत्राणि त्वचं श्लेष्मातकस्य च ॥८९॥

इन्द्राणिशाकं काकाह्वां शिरीषकुसुमानि च ।

शैवालं नलमूलानि वीरां गन्धप्रियङ्गुकाम् ॥९०॥

त्रिफलां मधुकं वीरां शिरीषकुसुमानि च ।

प्रपौण्डरीकं ह्रीबेरं दावींत्वङ्मधुकं बलाम् ॥९१॥

पृथगालेपनं कुर्याद्द्वन्द्वशः सर्वशोऽपि वा ।

प्रदेहाः सर्व एवैते देयाः स्वल्पघृताप्लुताः ॥९२॥

वातपित्तोल्बणे ये तु प्रदेहास्ते घृताधिकाः ।

घृतेन शतधौतेन प्रदिह्यात् केवलेन वा ॥९३॥

घृतमण्डेन शीतेन पयसा मधुकाम्बुना ।

पञ्चवल्ककषायेण सेचयेच्छीतलेन वा ॥९४॥

वातासृक्पित्तबहुलं विसर्पं बहुशो भिषक् ।

सेचनास्ते प्रदेहा ये त एव घृतसाधनाः ॥९५॥

ते चूर्णयोगा वीसर्पव्रणानामवचूर्णनाः ।

दूर्वास्वरससिद्धं च घृतं स्याद्व्रणरोपणम् ॥९६॥

दावींत्वङ्मधुकं लोघ्नं केशरं चावचूर्णनम् ।

पटोलः पिचुमर्दश्च त्रिफला मधुकोत्पले ॥९७॥

एतत् प्रक्षालनं सर्पिर्व्रणचूर्णं प्रलेपनम् ।

प्रदेहाः सर्व एवैते कर्तव्याः सम्प्रसादनाः ॥९८॥

क्षणे क्षणे प्रयोक्तव्याः पूर्वमुद्धृत्य लेपनम् ।

अधावनोद्धृते पूर्वे प्रदेहा बहुशोऽघनाः ॥९९॥

देयाः प्रदेहाः कफजे पर्याधानोद्धृते घनाः ।

त्रिभागाङ्गुष्ठमात्रः स्यात् प्रलेपः कल्कपेषितः ॥१००॥

नातिस्निग्धो न रूक्षश्च न पिण्डो न द्रवः समः ।

न च पर्युषितं लेपं कदाचिदवचारयेत् ||१०१||

न च तेनैव लेपेन पुनर्जातु प्रलेपयेत् |

क्लेदवीसर्पशूलानि सोष्णाभावात् प्रवर्तयेत् ||१०२||

लेपो ह्यपरि पट्टस्य कृतः स्वेदयति व्रणम् |

स्वेदजाः पिडकास्तस्य कण्डूश्चैवोपजायते ||१०३||

उपर्युपरि लेपस्य लेपो यद्यवचार्यते |

तानेव दोषाञ्जनयेत् पट्टस्योपरि यान् कृतः ||१०४||

अतिस्निग्धोऽतिद्रवश्च लेपो यद्यवचार्यते |

त्वचि न श्लिष्यते सम्यङ्न दोषं शमयत्यपि ||१०५||

तन्वालिप्तं न कुर्वीत संशुष्को ह्यापुटायते |

न चौषधिरसो व्याधिं प्राप्नोत्यपि च शुष्यति ||१०६||

तन्वालिप्तेन ये दोषास्तानेव जनयेद्भृशम् |

संशुष्कः पीडयेद्व्याधिं निःस्नेहो ह्यवचारितः ||१०७||

अन्नपानानि वक्ष्यामि विसर्पाणां निवृत्तये |

लङ्घितेभ्यो हितो मन्थो रूक्षः सक्षौद्रशर्करः ||१०८||

मधुरः किञ्चिदम्लो वा दाडिमामलकान्वितः |

सपरुषकमृद्वीकः सखर्जूरः शृताम्बुना ||१०९||

तर्पणैर्यवशालीनां सस्नेहा चावलेहिका |

जीर्णे पुराणशालीनां यूषैर्भुञ्जीत भोजनम् ||११०||

मुद्गान्मसूरांश्चणकान् यूषार्थमुपकल्पयेत् |

अनम्लान् दाडिमाम्लान् वा पटोलामलकैः सह ||१११||

जाङ्गलानां च मांसानां रसांस्तस्योपकल्पयेत् |

रूक्षान् परुषकद्राक्षादाडिमामलकान्वितान् ||११२||

रक्ताः श्वेता महाह्वाश्च शालयः षष्टिकैः सह ।

भोजनार्थे प्रशस्यन्ते पुराणाः सुपरिमुताः ॥११३॥

यवगोधूमशालीनां सात्म्यान्वेव प्रदापयेत् ।

येषां नात्युचितः शालिर्नरा ये च कफाधिकाः ॥११४॥

विदाहीन्यन्नपानानि विरुद्धं स्वपनं दिवा ।

क्रोधव्यायामसूर्याग्निप्रवातांश्च विवर्जयेत् ॥११५॥

कुर्याच्चिकित्सितादस्माच्छीतप्रायाणि पैत्तिके ।

रूक्षप्रायाणि कफजे स्नेहिकान्यनिलात्मके ॥११६॥

वातपित्तप्रशमनमग्निवीसर्पणे हितम् ।

कफपित्तप्रशमनं प्रायः कर्दमसञ्ज्ञिते ॥११७॥

रक्तपित्तोत्तरं दृष्ट्वा ग्रन्थिवीसर्पमादितः ।

रूक्षणैर्लङ्घनैः सेकैः प्रदेहैः पाञ्चवल्कलैः ॥११८॥

सिरामोक्षैर्जलौकोभिर्वमनैः सविरेचनैः ।

घृतैः कषायतिकैश्च कालज्ञः समुपाचरेत् ॥११९॥

ऊर्ध्वं चाधश्च शुद्धाय रक्ते चाप्यवसेचिते ।

वातश्लेष्महरं कर्म ग्रन्थिवीसर्पिणे हितम् ॥१२०॥

उत्कारिकाभिरुष्णाभिरुपनाहः प्रशस्यते ।

स्निग्धाभिर्वेशवारैर्वा ग्रन्थिवीसर्पशूलिनाम् ॥१२१॥

दशमूलोपसिद्धेन तैलेनोष्णेन सेचयेत् ।

कुष्ठतैलेन चोष्णेन पाक्यक्षारयुतेन च ॥१२२॥

गोमूत्रैः पत्रनिर्यूहैरुष्णैर्वा परिषेचयेत् ।

सुखोष्णया प्रदिह्याद्वा पिष्टया चाश्वगन्धया ॥१२३॥

शुष्कमूलककल्केन नक्तमालत्वचाऽपि वा ।

बिभीतकत्वचां वाऽपि कल्केनोष्णेन लेपयेत् ॥१२४॥

बलां नागबलां पथ्यां भूर्जग्रन्थिं बिभीतकम् ।

वंशपत्राण्यग्निमन्थं कुर्याद्ग्रन्थिप्रलेपनम् ॥१२५॥

दन्ती चित्रकमूलत्वक् सुधार्कपयसी गुडः ।

भल्लातकास्थि कासीसं लेपो भिन्द्याच्छिलामपि ॥१२६॥

बहिर्मागास्थितं ग्रन्थिं किं पुनः कफसम्भवम् ।

दीर्घकालस्थितं ग्रन्थिं भिन्द्याद्वा भेषजैरिमैः ॥१२७॥

मूलकानां कुलत्थानां यूषैः सक्षारदाडिमैः ।

गोधूमान्नैर्यवान्नैर्वा ससीधुमधुशर्करैः ॥१२८॥

सक्षौद्रेर्वारुणीमण्डैर्मातुलुङ्गरसान्वितैः ।

त्रिफलायाः प्रयोगैश्च पिप्पलीक्षौद्रसंयुतैः ॥१२९॥

मुस्तभल्लातशक्तूनां प्रयोगैर्माक्षिकस्य च ।

देवदारुगुडूच्योश्च प्रयोगैर्गिरिजस्य च ॥१३०॥

धूमेविरैकैः शिरसः पूर्वोक्तेर्गुल्मभेदनैः ।

अयोलवणपाषाणहेमताम्रप्रपीडनैः ॥१३१॥

आभिः क्रियाभिः सिद्धाभिर्विविधाभिर्बली स्थिरः ।

ग्रन्थिः पाषाणकठिनो यदा नैवोपशाम्यति ॥१३२॥

अथास्य दाहः क्षारेण शरैर्हेम्नाऽथ वा हितः ।

पाकिभिः पाचयित्वा वा पाटयित्वा समुद्धरेत् ॥१३३॥

मोक्षयेद्बहुशश्चास्य रक्तमुत्क्लेशमागतम् ।

पुनश्चापहते रक्ते वातश्लेष्मजिदौषधम् ॥१३४॥

धूमो विरेकः शिरसः स्वेदनं परिमर्दनम् ।

अप्रशाम्यति दोषे च पाचनं वा प्रशस्यते ॥१३५॥

प्रक्लिन्नं दाहपाकाभ्यां भिषक् शोधनरोपणैः ।

बाह्यैश्चाभ्यन्तरेणैव व्रणवत् समुपाचरेत् ॥१३६॥

कम्पिल्लकं विडङ्गानि दार्वी कारञ्जकं फलम् ।

पिष्ट्वा तैलं विपक्तव्यं ग्रन्थिव्रणचिकित्सितम् ॥१३७॥

द्विव्रणीयोपदिष्टेन कर्मणा चाप्युपाचरेत् ।

देशकालविभागज्ञो व्रणान् वीसर्पजान् बुधः ॥१३८॥

इति ग्रन्थिविसर्पचिकित्सा ।

य एव विधिरुद्दिष्टो ग्रन्थीनां विनिवृत्तये ।

स एव गलगण्डानां कफजानां निवृत्तये ॥१३९॥

गलगण्डास्तु वातोत्था ये कफानुगता नृणाम् ।

घृतक्षीरकषायाणामभ्यासान्न भवन्ति ते ॥१४०॥

यानीहोक्तानि कर्माणि विसर्पाणां निवृत्तये ।

एकतस्तानि सर्वाणि रक्तमोक्षणमेकतः ॥१४१॥

विसर्पो न ह्यसंसृष्टो रक्तपित्तेन जायते ।

तस्मात् साधारणं सर्वमुक्तमेतच्चिकित्सितम् ॥१४२॥

विशेषो दोषवैषम्यान् च नोक्तः समासतः ।

समासव्यासनिर्दिष्टां क्रियां विद्वानुपाचरेत् ॥१४३॥

तत्र श्लोकाः-

निरुक्तं नामभेदाश्च दोषा दूष्याणि हेतवः ।

आश्रयो मार्गतश्चैव विसर्पगुरुलाघवम् ॥१४४॥

लिङ्गान्युपद्रवा ये च यल्लक्षण उपद्रवः ।

साध्यत्वं, न च, साध्यानां साधनं च यथाक्रमम् ॥१४५॥

इति पिप्रक्षवे सिद्धिमग्निवेशाय धीमते ।

पुनर्वसुरुवाचेदं विसर्पाणां चिकित्सितम् ||१४६||

इत्यग्निवेशकृते तन्त्रे चरकप्रतिसंस्कृते चिकित्सास्थाने

विसर्पचिकित्सितं नामैकविंशोऽध्यायः ||२१||

22 Chapter: तृष्णाचिकित्सि

अथातस्तृष्णाचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

ज्ञानप्रशमतपोभिः ख्यातोऽत्रिसुतो जगद्धितेऽभिरतः ।

तृष्णानां प्रशमार्थं चिकित्सितं प्राह पञ्चानाम् ॥३॥

क्षोभाद्भयाच्छ्रमादपि शोकात्क्रोधाद्विलङ्घनान्मद्यात् ।

क्षाराम्ललवणकटुकोष्णरूक्षशुष्कान्नसेवाभिः ॥४॥

धातुक्षयगदकर्षणवमनाद्यतियोगसूर्यसन्तापैः ।

पित्तानिलौ प्रवृद्धौ सौम्यान्धातूँश्च शोषयतः ॥५॥

रसवाहिनीश्च नालीर्जिह्वामूलगलतालुकक्लोमः ।

संशोष्य नृणां देहे कुरुतस्तृष्णां महाबलावेतौ ॥६॥

पीतं पीतं हि जलं शोषयतस्तावतो न याति शमम् ।

घोरव्याधिकृशानां प्रभवत्युपसर्गभूता सा ॥७॥

प्राग्रूपं मुखशोषः, स्वलक्षणं सर्वदाऽम्बुकामित्वम् ।

तृष्णानां सर्वासां लिङ्गानां लाघवमपायः ॥८॥

मुखशोषस्वरभेदप्रमसन्तापप्रलापसंस्तम्भान् ।

ताल्वोष्ठकण्ठजिह्वाकर्कशतां चित्तनाशं च ॥९॥

जिह्वानिर्गममरुचिं बाधिर्यं मर्मदूयनं सादम् ।

तृष्णोद्धूता कुरुते, पञ्चविधां लिङ्गतः शृणु ताम् ॥१०॥

अब्धातुं देहस्थं कुपितः पवनो यदा विशोषयति ।

तस्मिञ्शुष्के शुष्यत्यबलस्तृष्यत्यथ विशुष्यन् ॥११॥

निद्रानाशः शिरसो भ्रमस्तथा शुष्कविरसमुखता च स्रोतोऽवरोध इति च स्याल्लिङ्गं वाततृष्णायाः ॥१२॥

पित्तं मतमग्नेयं कुपितं चेत्तापयत्यपां धातुम् ।

सन्तप्तः स हि जनयेत्तृष्णां दाहोल्बणां नृणाम् ॥१३॥

तिक्तास्यत्वं शिरसो दाहः शीताभिनन्दता मूर्च्छा ।

पीताक्षिमूत्रवर्चस्त्वमाकृतिः पित्ततृष्णायाः ॥१४॥

तृष्णा याऽऽमप्रभवा साऽप्याग्नेयाऽऽमपित्तजनितत्वात् ।

लिङ्गं तस्याश्चारुचिराध्मानकफप्रसेकौ च ॥१५॥

देहो रसजोऽम्बुभवो रसश्च तस्य क्षयाच्च तृष्येद्भि ।

दीनस्वरः प्रताम्यन् संशुष्कहृदयगलतालुः ॥१६॥

भवति खलु योपसर्गात्तृष्णा सा शोषिणी कष्टा ।

ज्वरमेहक्षयशोषश्चासाद्युपसृष्टदेहानाम् ॥१७॥

सर्वास्त्वितिप्रसक्ता रोगकृशानां वमिप्रसक्तानाम् ।

घोरोपद्रव्युक्तास्तृष्णा मरणाय विज्ञेयाः ॥१८॥

नाग्निं विना हि तर्षः पवनाद्वा तौ हि शोषणे हेतू ।

अब्धातोरतिवृद्धावपां क्षये तृष्यते नरो हि ॥१९॥

गुर्वन्नपयःस्नेहैः सम्मूर्च्छद्भिर्विदाहकाले च ।

यस्तृष्येद्वृत्तमार्गे तत्राप्यनिलानलौ हेतू ॥२०॥

तीक्ष्णोष्णरूक्षभावान्मद्यं पित्तानिलौ प्रकोपयति ।

शोषयतोऽपां धातुं तावेव हि मद्यशीलानाम् ॥२१॥

तप्तास्त्रिव सिकतासु हि तोयमाशु शुष्यति क्षिप्तम् ।

तेषां सन्तप्तानां हिमजलपानाद्भवति शर्म ॥२२॥

शिशिरस्नातस्योष्मा रुद्धः कोष्ठं प्रपद्य तर्षयति ।

तस्मान्नोष्णक्लान्तो भजेत सहसा जलं शीतम् ॥२३॥

लिङ्गं सर्वास्वेतास्वनिलक्षयपित्तजं भवत्यथ तु ।

पृथगागमाच्चिकित्सितमतः प्रवक्ष्यामि तृष्णानाम् ॥२४॥

अपां क्षयाद्धि तृष्णा संशोष्य नरं प्रणाशयेदाशु |
 तस्मादैन्द्रं तोयं समधु पिबेत्तदुणं वाऽन्यत् || २५ ||
 किञ्चित्तुवरानुरसं तनु लघु शीतलं सुगन्धि सुरसं च |
 अनभिष्यन्दि च यत्तत्क्षितिगतमप्यैन्द्रवज्जेयम् || २६ ||
 शृतशीतं ससितोपलमथवा शरपूर्वपञ्चमूलेन |
 लाजासक्तुसिताह्वामधुयुतमैन्द्रेण वा मन्थम् || २७ ||
 वाट्यं वाऽऽमयवानां शीतं मधुशर्करायुतं दद्यात् |
 पेयां वा शालीनां दद्याद्वा कोरदूषाणाम् || २८ ||
 पयसा शृतेन भोजनमथवा मधुशर्करायुतं योज्यम् |
 पारावतादिकरसैर्वृतभृष्टैर्वाऽप्यलवणाम्लैः || २९ ||
 तृणपञ्चमूलमुञ्जातकैः प्रियालैश्च जाङ्गलाः सुकृताः |
 शस्ता रसाः पयो वा तैः सिद्धं शर्करामधुमत् || ३० ||
 शतधौतधृतेनाक्तः पयः पिबेच्छीततोयमवगाह्य |
 मुद्गमसूरचणकजा रसास्तु भृष्टा घृते देयाः || ३१ ||
 मधुरैः सजीवनीयैः शीतैश्च सतिक्तकैः शृतं क्षीरम् |
 पानाभ्यञ्जनसेकेष्विष्टं मधुशर्करायुक्तम् || ३२ ||
 तज्जं वा घृतमिष्टं पानाभ्यङ्गेषु नस्यमपि च स्यात् |
 नारीपयः सशर्करमुष्ट्रया अपि नस्यमिक्षुरसः || ३३ ||
 क्षीरिक्षुरसगुडोदकसितोपलाक्षौद्रसीधुमाद्वीकैः |
 वृक्षाम्लमातुलुङ्गैर्गण्डूषास्तालुशोषघ्नाः || ३४ ||
 जम्ब्वाम्रातकबदरीवेतसपञ्चवल्कपञ्चाम्लैः |
 हन्मुखशिरःप्रदेहाःसघृता मूर्च्छाभ्रमतृष्णाघ्नाः स्युः || ३५ ||
 दाडिमदधित्थलोघ्नैः सविदारीबीजपूरकैः शिरसः |

लेपो गौरामलकैर्धृतारनालायुतैश्च हितः ॥३६॥
 शैवलपङ्काम्बुरुहैः साम्लैः सघृतैश्च शक्तुभिलेपः ।
 मस्त्वारनालार्द्रवसनकमलमणिहारसंस्पर्शाः ॥३७॥
 शिशिराम्बुचन्दनार्द्रस्तनतटपाणितलगात्रसंस्पर्शाः ।
 क्षौमार्द्रनिवसनानां वराङ्गनानां प्रियाणां च ॥३८॥
 हिमवद्ग्रीवनसरित्सरोऽम्बुजपवनेन्दुपादशिशिराणाम् ।
 रम्यशिशिरोदकानां स्मरणं कथाश्च तृष्णाघ्नाः ॥३९॥
 वातघ्नमन्नपानं मृदु लघु शीतं च वाततृष्णायाम् ।
 क्षयकासनुच्छृतं क्षीरघृतमूर्ध्वावाततृष्णाघ्नम् ॥४०॥
 स्याज्जीवनीयसिद्धं क्षीरघृतं वातपित्तजे तर्ष ॥४१॥
 पैत्ते द्राक्षाचन्दनखर्जुरोशीरमधुयुतं तोयम् ॥४१॥
 लोहितशालितण्डुलखर्जूरपरूषकोत्पलद्राक्षाः ।
 मधु पक्वलोष्टमेव च जले स्थितं शीतलं पेयम् ॥४२॥
 लोहितशालिप्रस्थः सलोध्रमधुकाञ्जनोत्पलः क्षुण्णः ।
 पक्वामलोष्टजलमधुसमायुतो मृन्मये पेयः ॥४३॥
 वटमातुलुङ्गवेतसपल्लवकुशकाशमूलयष्ट्याह्वैः ।
 सिद्धेऽम्भस्यग्निनिर्भां कृष्णमृदं कृष्णसिकतां वा ॥४४॥
 तत्पानि नवकपालान्यथवा निर्वाप्य पाययेताच्छम् ।
 आपाकशर्करं वाऽमृतवल्ल्युदकं तृषां हन्ति ॥४५॥
 क्षीरवतां मधुराणां शीतानां शर्करामधुविमिश्राः ।
 शीतकषाया मृद्धृष्टसंयुताः पित्ततृष्णाघ्नाः ॥४६॥
 व्योषवचाभल्लातकतित्तकषायास्तथाऽऽमृतृष्णाघ्नाः ।
 यच्चोक्तं कफजायां वम्यां तच्चैव कार्यं स्यात् ॥४७॥

स्तम्भारुच्यविपाकालस्यच्छर्दिषु कफानुगां तृष्णाम् ।
 ज्ञात्वा दधिमधुतर्पणलवणोष्णजलैर्वमनमिष्टम् ॥४८॥
 दाडिममम्लफलं वाऽप्यन्यत् सकषायमथ लेहम् ।
 पेयमथवा प्रदद्याद्रजनीशर्करायुक्तम् ॥४९॥
 क्षयकासेन तु तुल्या क्षयतृष्णा सा गरीयसी नृणाम् ।
 क्षीणक्षतशोषहितैस्तस्मात्तां भेषजैः शमयेत् ॥५०॥
 पानतृषार्तः पानं त्वर्धोदकमम्ललवणगन्धाढ्यम् ।
 शिशिरस्नातः पानं मद्याम्बु गुडाम्बु वा तृषितः ॥५१॥
 भक्तोपरोधतृषितः स्नेहतृषार्तोऽथवा तनुयवागूम् ।
 प्रपिबेदुरुणा तृषितो भुक्तेन तदुद्धरेद्भुक्तम् ॥५२॥
 मद्याम्बु वाऽम्बु कोष्णं बलवांस्तृषितः समुल्लिखेत् पीत्वा ।
 मागधिकाविशदमुखः सशर्करं वा पिबेन्मथम् ॥५३॥
 बलवांस्तु तालुशोषे पिबेद्धृतं तृष्यमद्याच्च ।
 सर्पिर्भृष्टं क्षीरं मांसरसांश्चाबलः स्निग्धान् ॥५४॥
 अतिरूक्षदुर्बलानां तर्षं शमयेन्नृणामिहाशु पयः ।
 छागो वा घृतभृष्टः शीतो मधुरो रसो हृद्यः ॥५५॥
 स्निग्धेऽन्ने भुक्ते या तृष्णा स्यात्तां गुडाम्बुना शमयेत् ।
 तर्षं मूर्च्छाभिहतस्य रक्तपित्तापहैर्हन्यात् ॥५६॥
 तृट्दाहमूर्च्छाभ्रमक्लममदात्ययास्रविषपित्ते ।
 शस्तं स्वभावशीतं, शृतशीतं सन्निपातेऽम्भः ॥५७॥
 हिक्काश्वासनवज्वरपीनसघृतपीतपार्श्वगलरोगे ।
 कफवातकृते स्त्याने सद्यःशुद्धे च हितमुष्णम् ॥५८॥
 पाण्डूदरपीनसमेहगुल्ममन्दानलातिसारेषु ।

प्लीहि च तोयं न हितं काममसह्ये पिबेदल्पम् ॥५९॥

पूर्वामयातुरः सन् दीनस्तृष्णादितो जलं काङ्क्षन् ।

न लभेत स चेन्मरणमाश्वेवाप्नुयाद्दीर्घरोगं वा ॥६०॥

तस्माद्दान्याम्बु पिबेत्तृष्यन् रोगी सशर्कराक्षौद्रम् ।

यद्वा तस्यान्यत्स्यात् सात्म्यं रोगस्य तच्चेष्टम् ॥६१॥

तस्यां विनिवृत्तायां तज्जन्य उपद्रवः सुखं जेतुम् ।

तस्मात्तृष्णां पूर्वं जयेद्बहुभ्योऽपि रोगेभ्यः ॥६२॥

तत्र श्लोकः-

हेतू यथाऽग्निपवनौ कुरुतः सोपद्रवां च पञ्चानाम् ।

तृष्णानां पृथगाकृतिरसाध्यता साधनं चोक्तम् ॥६३॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने तृष्णारोगचिकित्सितं नाम द्वाविंशोऽध्यायः ॥२२॥

23 Chapter: विषचिकित्सि

अथातो विषचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

प्रागुत्पत्तिं गुणान् योनिं वेगाँल्लिङ्गान्युपक्रमान् ।

विषस्य ब्रुवतः सम्यग्निवेश निबोध मे ॥३॥

अमृतार्थं समुद्रे तु मथ्यमाने सुरासुरैः ।

जज्ञे प्रागमृतोत्पत्तेः पुरुषो घोरदर्शनः ॥४॥

दीप्ततेजाश्चतुर्दंष्ट्रो हरिकेशोऽनलेक्षणः ।

जगद्विषण्णं तं दृष्ट्वा तेनासौ विषसञ्ज्ञितः ॥५॥

जङ्गमस्थावरायां तद्योनौ ब्रह्मा न्ययोजयत् ।

तदम्बुसम्भवं तस्माद्विषं पावकोपमम् ॥६॥

अष्टवेगं दशगुणं चतुर्विंशत्युपक्रमम् ।

तद्वर्षास्वम्बुयोनित्वात् सङ्क्लेदं गुडवद्गतम् ॥७॥

सर्पत्यम्बुधरापाये तदगस्त्यो हिनस्ति च ।

प्रयाति मन्दवीर्यत्वं विषं तस्माद्धंतात्यये ॥८॥

सर्पाः कीटोन्दुरा लूता वृश्चिका गृहगोधिकाः ।

जलौकामत्स्यमण्डूकाः कणभाः सकृकण्टकाः ॥९॥

श्वसिंहव्याघ्रगोमायुतरक्षुनकुलादयः ।

दंष्ट्रिणो ये विषं तेषां दंष्ट्रोत्थं जङ्गमं मतम् ॥१०॥

मुस्तकं पौष्करं क्रौञ्चं वत्सनाभं बलाहकम् ।

कर्कटं कालकूटं च करवीरकसञ्ज्ञकम् ॥११॥

पालकेन्द्रायुधं तैलं मेघकं कुशपुष्पकम् ।

रोहिषं पुण्डरीकं च लाङ्गलक्यञ्जनाभकम् ॥१२॥

सङ्कोचं मर्कटं शृङ्गीविषं हालाहलं तथा ।
 एवमादीनि चान्यानि मूलजानि स्थिराणि च ॥१३॥
 गरसंयोगजं चान्यद्गरसञ्ज्ञं गदप्रदम् ।
 कालान्तरविपाकित्वान्न तदाशु हरत्यसून् ॥१४॥
 निद्रां तन्द्रां क्लमं दाहं सपाकं लोमहर्षणम् ।
 शोफं चैवातिसारं च जनयेज्जङ्गमं विषम् ॥१५॥
 स्थावरं तु ज्वरं हिक्कां दन्तहर्षं गलग्रहम् ।
 फेनवम्यरुचिश्वासमूर्च्छाश्च जनयेद्विषम् ॥१६॥
 जङ्गमं स्यादधोभागमूर्ध्वभागं तु मूलजम् ।
 तस्मादंष्ट्राविषं मौलं हन्ति मौलं च दंष्ट्रजम् ॥१७॥
 तृणमोहदन्तहर्षप्रसेकवमथक्लमा भवन्त्याद्ये ।
 वेगे रसप्रदोषादसृक्प्रदोषाद्वितीये तु ॥१८॥
 वैवर्ण्यभ्रमवेपथुमूर्च्छाजृम्भाङ्गचिमिचिमातमकाः ।
 दुष्टपिशितातृतीये मण्डलकण्डूश्चयथुकोटाः ॥१९॥
 वातादिजाश्चतुर्थे दाहच्छर्द्यङ्गशूलमूर्च्छाद्याः ।
 नीलादीनां तमसश्च दर्शनं पञ्चमे वेगे ॥२०॥
 षष्ठे हिक्का, भङ्गः स्कन्धस्य तु सप्तमेऽष्टमे मरणम् । नृणां,
 चतुष्पदां स्याच्चतुर्विधः, पक्षिणां त्रिविधः ॥२१॥
 सीदत्याद्ये भ्रमति च, चतुष्पदो वेपते, ततः शून्यः ।
 मन्दाहारो प्रियते श्वासेन हि चतुर्थवेगे तु ॥२२॥
 ध्यायति विहगः प्रथमे वेगे, प्रभ्राम्यति द्वितीये तु ।
 सस्ताङ्गश्च तृतीये विषवेगे याति पञ्चत्वम् ॥२३॥
 लघु रूक्षमाशु विशदं व्यवायि तीक्ष्णं विकासि सूक्ष्मं च ।

उष्णमनिर्देश्यरसं दशगुणमुक्तं विषं तज्जैः ॥२४॥
 रौक्ष्याद्वातमशैत्यात्पित्तं सौक्ष्म्यादसृक् प्रकोपयति ।
 कफमव्यक्तरसत्वादन्नरसांश्चानुवर्तते शीघ्रम् ॥२५॥
 शीघ्रं व्यवयिभावादाशु व्याप्नोति केवलं देहम् ।
 तीक्ष्णत्वान्मर्मघ्नं प्राणघ्नं तद्विकासित्वात् ॥२६॥
 दुरुपक्रमं लघुत्वाद्वैशाद्यात् स्यादसक्तगतिदोषम् ।
 दोषस्थानप्रकृतीः प्राप्यान्यतमं ह्युदीरयति ॥२७॥
 स्याद्वातिकस्य वातस्थाने कफपित्तलिङ्गमीषत् ।
 तृणमोहारतिमूर्च्छागलग्रहच्छर्दिफेनादि ॥२८॥
 पित्ताशयस्थितं चैतिकस्य कफवातयोर्विषं तद्वत् ।
 तृट्कासज्वरवमथुक्लमदाहतमोतिसारादि ॥२९॥
 कफदेशगं कफस्य च दर्शयेद्वातपित्तयोश्चेष्टत् ।
 लिङ्गं श्वासगलग्रहकण्डूलालावमथ्वादि ॥३०॥
 दूषीविषं तु शोणितदुष्ट्यारुःकिटिमकोठलिङ्गं च ।
 विषमेकैकं दोषं सन्दूष्य हरत्यसूनेवम् ॥३१॥
 क्षरति विषतेजसाऽसृक् तत् खानि निरुध्य मारयति जन्तुम् ।
 पीतं मृतस्य हृदि तिष्ठति दष्टविद्धं योर्दशदेशे स्यात् ॥३२॥
 नीलौष्ठदन्तशैथिल्यकेशपतनाङ्गभङ्गविक्षेपाः ।
 शिशिरैर्न लोमहर्षो नाभिहते दण्डराजी स्यात् ॥३३॥
 क्षतजं क्षताच्च नायात्येतानि भवन्ति मरणलिङ्गानि ।
 एभ्योऽन्यथा चिकित्स्यास्तेषां चोपक्रमाञ्छृणु मे ॥३४॥
 मन्त्रारिष्टोत्कर्तननिष्पीडनचूषणाग्निपरिषेकाः ।
 अवगाहरक्तमोक्षणवमनविरेकोपधानानि ॥३५॥

हृदयावरणाञ्जननस्यधूमलेहौषधप्रशमनानि ।

प्रतिसारणं प्रतिविषं सञ्ज्ञासंस्थानपनं लेपः ॥३६॥

मृतसञ्जीवनमेव च विंशतिरेते चतुर्भिरधिकाः ।

स्युरुपक्रमा यथा ये यत्र योज्याः शृणु तथा तान् ॥३७॥

दंशात्तु विषं दष्टस्याविसृतं वेणिकां भिषग्बद्ध्वा ।

निष्पीडयेद्दृशं दंशमुद्धरेन्मर्मवर्जं वा ॥३८॥

तं दंशं वा चूषेन्मुखेन यवचूर्णपांशुपूर्णैः ॥३९॥

प्रच्छन्नशृङ्गजलौकाव्यधनैः स्राव्यं ततो रक्तम् ॥३९॥

रक्ते विषप्रदुष्टे दुष्येत् प्रकृतिस्ततस्त्यजेत् प्राणान् ।

तस्मात् प्रघर्षणैरसृगवर्तमानं प्रवर्त्य स्यात् ॥४०॥

त्रिकटुगृहधूमरजनीपञ्चलवणरोचनाः सवार्ताकाः ।

घर्षणमतिप्रवृत्ते वटादिभिः शीतलैर्लेपः ॥४१॥

रक्तं हि विषाधानं वायुरिवाग्नेः प्रदेहसेकैस्तत् ।

शीतैः स्कन्दति तस्मिन् स्कन्ने व्यपयाति विषवेगः ॥४२॥

विषवेगान्मदमूर्च्छाविषादहृदयद्रवाः प्रवर्तन्ते ।

शीतैर्निवर्तयेत्तान् वीज्यश्चालोमहर्षात् स्यात् ॥४३॥

तरुरिव मूलच्छेदादंशच्छेदान्न वृद्धिमेति विषम् ।

आचूषणमानयनं जलस्य सेतुर्यथा तथाऽरिष्टाः ॥४४॥

त्वङ्मांसगतं दाहो दहति विषं स्रावणं हरति रक्तात् ।

पीतं वमनेः सद्यो हरेद्विरेकैर्द्वितीये तु ॥४५॥

आदौ हृदयं रक्ष्यं तस्यावरणं पिबेद्यथालाभम् ।

मधुसर्पिर्मज्जपयोगैरिकमथ गोमयरसं वा ॥४६॥

इक्षुं सुपक्वमथवा काकं निष्पीड्य तद्रसं वरणम् ।

छागादीनां वाऽसृग्भस्म मृदं वा पिबेदाशु ||४७||

क्षारागदस्तृतीये शोफहरैर्लेखनं समध्वम्बु |

गोमयसश्चतुर्थे वेगे सकपित्थमधुसर्पिः ||४८||

काकाण्डशिरीषाभ्यां स्वरसेनाश्च्योतनाञ्जने नस्यम् |

स्यात्पञ्चमेऽथ षष्ठे सञ्ज्ञायाः स्थापनं कार्यम् ||४९||

गोपित्तयुता रजनी मञ्जिष्ठा मरिचपिप्पलीपानम् |

विषपानं दष्टानां विषपीते दंशनं चान्ते ||५०||

शिखिपित्तार्धयुतं स्यात् पलाशबीजमगदो मृतेषु वरः |

वार्ताकुफाणितागारधूमगोपित्तनिम्बं वा ||५१||

गोपित्तयुतेर्गुटिकाः सुरसाग्रन्थिद्विरजनीमधुकुष्ठैः |

शस्ताऽमृतेन तुल्या शिरीषपुष्पकाकाण्डकरसैर्वा ||५२||

काकाण्डसुरसगवाक्षीपुनर्नवावायसीशिरीषफलैः |

उद्धन्धविषजलमृते लेपौपधिनस्यपानानि ||५३||

स्पृक्काप्लवस्थौणेयकाङ्क्षीशैलेयरोचनातगरम् |

ध्यामककुङ्कुमांसीसुरसाग्रैलालकुष्ठघ्नम् ||५४||

बृहती शिरीषपुष्पं श्रीवेष्टकपचचारटिविशालाः |

सुरदारुपचकेशरसावरकमनःशिलाकौन्त्यः ||५५||

जात्यर्कपुष्परसरजनीद्वयहिङ्गुपिप्पलीलाक्षाः |

जलमुद्गपर्णिचन्दनमधुकमदनसिन्धुवाराश्च ||५६||

शम्पाकलोध्रमयूरकगन्धफलानाकुलीविडङ्गाश्च |

पुष्ये संहृत्य समं पिष्ट्वा गुटिका विधेयाः स्युः ||५७||

सर्वविषघ्नो जयकृद्विषमृतसञ्जीवनो ज्वरनिहन्ता |

प्रेयविलेपनधारणधूमग्रहणैर्गृहस्थश्च ||५८||

भूतविषजन्तुलक्ष्मीकार्मणमन्त्राग्न्यशन्यरीन् हन्यात् ।

दुःस्वप्नस्त्रीदोषानकालमरणाम्बुचौरभयम् ॥५९॥

धनधान्यकार्यसिद्धिः श्रीपुष्ट्यायुर्विवर्धनो धन्यः ।

मृतसञ्जीवन एष प्रागमृताद्ब्रह्मणा विहितः ॥६०॥

इति मृतसञ्जीवनोऽगदः ।

मन्त्रैर्धमनीबन्धोऽवमार्जनं कार्यमात्मरक्षा च ।

दोषस्य विषं यस्य स्थाने स्यात्तं जयेत्पूर्वम् ॥६१॥

वातस्थाने स्वेदो दध्ना नतकुष्ठकल्कपानं च ।

घृतमधुपयोऽम्बुपानावगाहसेकाश्च पित्तस्थे ॥६२॥

क्षारागदः कफस्थानगते स्वेदस्तथा सिराव्यधनम् ।

दूषीविषेऽथ रक्तस्थिते सिराकर्म पञ्चविधम् ॥६३॥

भेषजमेवं कल्प्यं भिषग्विदाऽऽलक्ष्य सर्वदा सर्वम् ।

स्थानं जयेद्धि पूर्वं स्थानस्थस्याविरुद्धं च ॥६४॥

विषदूषितकफमार्गः स्रोतःसरोधरुद्धं वायुस्तु ।

मृत इव श्वसेन्मर्त्यः स्यादसाध्यलिङ्गैर्विहीनश्च ॥६५॥

चर्मकषायाः कल्कं बिल्वसमं मूर्ध्नि काकपदमस्य ।

कृत्वा दद्यात्कटभीकटुकटफलप्रधमनं च ॥६६॥

छागं गव्यं माहिषं वा मांसं कौक्कुटमेव वा ।

दद्यात् काकपदे तस्मिंस्ततः सङ्क्रमते विषम् ॥६७॥

नासाक्षिकर्णजिह्वाकण्ठनिरोधेषु कर्म नस्तः स्यात् ।

वार्ताकुबीजपूरज्योतिष्मत्यादिभिः पिष्टैः ॥६८॥

अञ्जनमक्षुपरोधे कर्तव्यं बस्तमूत्रपिष्टैस्तु ।

दारुव्योषहरिद्राकरवीरकरञ्जनिम्बसुरसैस्तु ॥६९॥

श्वेता वचाऽश्वगन्धा हिङ्ग्वमृता कुष्ठसैन्धवे लशुनम् ।

सर्षपकपित्थमध्यं टुण्टुककरञ्जबीजानि ॥७०॥

व्योषं शिरीषपुष्पं द्विरजन्यौ वंशलोचनं च समम् ।

पिष्ट्वाऽजस्य मूत्रेण गोश्वपित्तेन सप्ताहम् ॥७१॥

व्यत्यासभावितोऽयं निहन्ति शिरसि स्थितं विषं क्षिप्रम् ।

सर्वज्वरभूतग्रहविसूचिकाजीर्णमूर्च्छातीः ॥७२॥

उन्मादापस्मारौ काचपटलनीलिकाशिरोदोषान् ।

शुष्काक्षिपाकपिल्लार्बुदार्मकण्डूतमोदोषान् ॥७३॥

क्षयदौर्बल्यमदात्ययपाण्डुगदांश्चाञ्जनात्तथा मोहान् ।

लेपाद्विषदिग्धक्षतलीढदष्टपीतविषघाती ॥७४॥

अर्शःस्वानद्धेषु च गुदलेपो योनिलेपनं स्त्रीणाम् ।

मूढे गर्भे दुष्टे ललाटलेपः प्रतिशयाये ॥७५॥

वृद्धौ किटिमे कुष्ठे श्वित्रविचर्चिकादिषु लेपः ।

गज इव तरून् विषगदान्निहन्त्यगदगन्धहस्त्येषः ॥७६॥

इति गन्धहस्तीनामाऽगदः ।

पत्रागुरुमुस्तैला निर्यासाः पञ्च चन्दनं स्पृक्का ।

त्वङ्नलदोत्पलबालकहरेणुकोशीरवन्यनखाः ॥७७॥

सुरदारुकनककुङ्कुमध्यामककुष्ठप्रियङ्गवस्तगरम् ।

पञ्चाङ्गानि शिरीषाद्व्योषालमनःशिलाज्ज्यः ॥७८॥

श्वेतकटभीकरञ्जौ रक्षोघ्नी सिन्धुवारिका रजनी ।

सुरसाञ्जनगैरिकमञ्जिष्ठानिम्बनिर्यासाः ॥७९॥

वंशत्वग्श्वगन्धाहिङ्गुदधित्थाम्लवेतसं लाक्षा ।

मधुमधुकसोमराजीवचारुहारोचनातगरम् ॥८०॥

अगदोऽयं वैश्रवणायाख्यातस्यम्बकेण षष्ठ्यङ्गः ।

अप्रतिहतप्रभावः ख्यातो महागन्धहस्तीति ॥८१॥

पित्तेन गवां पेष्ठो गुटिकाः कार्यास्तु पुष्ययोगेन ।

पानाञ्जनप्रलेपैः प्रसाधयेत् सर्वकर्माणि ॥८२॥

पिल्लं कण्डूं तिमिरं रात्र्यान्ध्यं काचमर्बुदं पटलम् ।

हन्ति सततप्रयोगाद्धितमितपथ्याशिनां पुंसाम् ॥८३॥

विषमज्वरानजीर्णान्दद्रुं कण्डूं विसूचिकां पामाम् ।

विषमूषिकलूतानां सर्वेषां पन्नगानां च ।

आशु विषं नाशयति समूलजमथ कन्दजं सर्वम् ॥८४॥

एतेन लिप्तगात्रः सर्पान् गृह्णाति भक्षयेच्च विषम् ।

कालपरीतोऽपि नरो जीवति नित्यं निरातङ्कः ॥८५॥

आनन्दे गुदलेपो योनौ लेपश्च मूढगर्भाणाम् ।

मूर्च्छार्तिषु च ललाटे प्रलेपनमाहुः प्रधानतमम् ॥८६॥

भेरीमृदङ्गपटहाञ्छत्राण्यमुना तथा ध्वजपताकाः ।

लिप्त्वाऽहिविषनिरस्त्यै प्रध्वनयेद्दर्शयेन्मतिमान् ॥८७॥

यत्र च सन्निहितोऽयं न तत्र बालग्रहा न रक्षांसि ।

न च कर्मणवेताला वहन्ति नाथर्वणा मन्त्राः ॥८८॥

सर्वग्रहा न तत्र प्रभवन्ति न चाग्निशस्त्रनृपचौराः ।

लक्ष्मीश्च तत्र भजते यत्र महागन्धहस्त्यस्ति ॥८९॥

पिष्यमाण इमं चात्र सिद्धं मन्त्रमुदीरयेत् ।

‘मम माता जया नाम जयो नामेति मे पिता ॥९०॥

सोऽहं जयजयापुत्रो विजयोऽथ जयामि च ।

नमः पुरुषसिंहाय विष्णवे विश्वकर्मणे ॥९१॥

सनातनाय कृष्णाय भवाय विभवाय च ।

तेजो वृषाकपेः साक्षात्तेजो ब्रह्मेन्द्रयोर्यमे ॥९२॥

यथाऽहं नाभिजानामि वासुदेवपराजयम् ।

मातुश्च पाणिग्रहणं समुद्रस्य च शोषणम् ॥९३॥

अनेन सत्यवाक्येन सिध्यतामगदो ह्ययम् ।

हिलिमिलिसंस्पृष्टे रक्ष सर्वभेषजोत्तमे स्वाहा ॥९४॥

इति महागन्धहस्तीनामाऽगदः ।

ऋषभकजीवकभार्गमधुकोत्पलधान्यकेशराजाज्यः ।

ससितगिरिकोलमध्याः पेयाः श्वासज्वरादिहराः ॥९५॥

हिङ्गु च कृष्णायुक्तं कपित्थरसयुक्तमग्र्यलवणं च ।

समधुसितौ पातव्यौ ज्वरहिक्काश्वासकासघ्नौ ॥९६॥

लेहः कोलास्थ्यञ्जनलाजोत्पलमधुघृतैर्वम्याम् ।

बृहतीद्वयादकीपत्रधूमवर्तिस्तु हिक्काघ्नी ॥९७॥

शिखिबर्हिबलाकास्थीनि सर्षपाश्चन्दनं च घृतयुक्तम् ।

धूमो गृहशयनासनवस्त्रादिषु शस्यते विषनुत् ॥९८॥

घृतयुक्ते नतकुष्ठे भुजगपतिशिरः शिरीषपुष्पं च ।

धूमागदः स्मृतोऽयं सर्वविषघ्नः श्वयथुहृच्च ॥९९॥

जतुसेव्यपत्रगुगुलुभल्लातकककुभपुष्पसर्जरसाः ।

श्वेता च धूम उरगाखुकीटवस्त्रक्रिमिनुदग्रयः ॥१००॥

तरुणपलाशक्षारं सुतं पचेच्चूर्णितैः सह समांशैः ।

लोहितमृद्रजनीद्वयशुक्लसुरसमञ्जरीमधुकैः ॥१०१॥

लाक्षासैन्धवमांसीहरेणुहिङ्गुद्विसारिवाकुष्ठैः ।

सव्योषैर्बाह्नीकैर्दर्वीविलेपनं घट्टयेद्यावत् ॥१०२॥

सर्वविषशोथगुल्मत्वग्दोषार्शोभगन्दरप्लीहः ।

शोथापस्मारक्रिमिभूतस्वरभेदपाण्डुगदान् ॥१०३॥

मन्दाग्नित्वं कासं सोन्मादं नाशयेयुरथ पुंसाम् ।

गुटिकाशछायाशुष्काः कोलसमास्ताः समुपयुक्ताः ॥१०४॥

इति क्षारागदः ।

विषपीतदष्टविद्वेष्वेतद्दिग्धे च वाच्यमुद्दिष्टम् ।

सामान्यतः, पृथक्त्वान्निर्देशमतः शृणु यथावत् ॥१०५॥

रिपुयुक्तेभ्यो नृभ्यः स्वेभ्यः स्त्रीभ्योऽथवा भयं नृपतेः ।

आहारविहारगतं तस्मात् प्रेष्यान् परीक्षेत ॥१०६॥

अत्यर्थशङ्कितः स्याद्बहुवागथवाऽल्पवाग्विगतलक्ष्मीः ।

प्राप्तः प्रकृतिविकारं विषप्रदाता नरो ज्ञेयः ॥१०७॥

दृष्ट्वैवं न तु सहसा भोज्यं कुर्यात्तदन्नमग्नौ तु ।

सविषं हि प्राप्यान्नं बहून्विकारान् भजत्यग्निः ॥१०८॥

शिखिबर्हिवित्रार्चिस्तीक्ष्णाक्षमरुक्षकुणपधूमश्च ।

स्फुटति च सशब्दमेकावर्तो विहतार्चिरपि च स्यात् ॥१०९॥

पात्रस्थं च विवर्णं भोज्यं स्यान्मक्षिकांश्च मारयति ।

क्षामस्वरांश्च काकान् कुर्याद्विरजेच्चकोराक्षि ॥११०॥

पाने नीला राजी वैवर्ण्यं स्वां च नेक्षते छायां ।

पश्यति विकृतामथवा लवणाक्ते फेनमाला स्यात् ॥१११॥

पानान्नयोःसविषयोर्गन्धेन शिरोरुग्धृति च मूर्च्छा च ।

स्पर्शेन पाणिशोथः सुप्त्यङ्गुलिदाहतोदनखभेदाः ॥११२॥

मुखगे त्वोष्ठचिमिचिमा जिह्वा शूना जडा विवर्णा च ।

द्विजहर्षहनुस्तम्भास्यदाहलालागलविकाराः ॥११३॥

आमाशयं प्रविष्टे वैवर्ण्यं स्वेदसदनमुत्क्लेदः ।

दृष्टिहृदयोपरोधो बिन्दुशतैश्च्रीयते चाङ्गम् ॥११४॥

पक्वाशयं तु याते मूर्च्छामिदमोहदाहबलनाशाः ।

तन्द्रा कार्श्यं च विषे पाण्डुत्वं चोदरस्थे स्यात् ॥११५॥

दन्तपवनस्य कूर्चो विशीर्यते दन्तौष्ठमांसशोफश्च ।

केशच्युतिः शिरोरुग्रन्थयश्च सविषेऽथ शिरोभ्यङ्गे ॥११६॥

दुष्टेऽञ्जनेऽक्षिदाहस्रावात्युपदेहशोथरागाश्च ।

खाद्यैरादौ कोष्ठः स्पृश्यैस्त्वग्दूष्यते दुष्टैः ॥११७॥

स्नानाभ्यङ्गोत्सादनवस्त्रालङ्कारवर्णकैर्दुष्टैः ।

कण्ड्वर्तिकोष्ठपिडकारोमोद्गमचिमिचिमा शोथाः ॥११८॥

एते करचरणदाहतोदक्लमाविपाकाश्च ।

भूपादुकाश्वगजवर्मकेतुशयनासनैर्दुष्टैः ॥११९॥

माल्यमगन्धं म्लायति शिरोरुजालोमहर्षकरम् ।

स्तम्भयति खानि नासामुपहन्ति दर्शनं च धूमः ॥१२०॥

कूपतडागादिजलं दुर्गन्धं सकलुषं विवर्णं च ।

पीतं श्वयथुं कोष्ठान् पिडकाश्च करोति मरणं च ॥१२१॥

आदावामाशयगे वमनं त्वक्स्थे प्रदेहसेकादि ।

कुर्याद्भिषक् चिकित्सां दोषबलं चैव हि समीक्ष्य ॥१२२॥

इति मूलविषविशेषाः प्रोक्ताः ॥१२३॥

शृणु जङ्गमस्यातः ।

सविशेषचिकित्सितमेवादौ तत्रोच्यते तु सर्पाणाम् ॥१२३॥

इह दर्वीकरः सर्पो मण्डली राजिमानिति ।

त्रयो यथाक्रमं वातपित्तश्लेष्मप्रकोपणाः ॥१२४॥

दर्वीकरः फणी ज्ञेयो मण्डली मण्डलाफणः ।

बिन्दुलेखविचित्राङ्गः पन्नगः स्यात्तु राजिमान् ॥१२५॥

विशेषाद्रूक्षकटुकमम्लोष्णं स्वादु शीतलम् ।

विषं यथाक्रमं तेषां तस्माद्वातादिकोपनम् ॥१२६॥

दर्वीकरकृतो दंशः सूक्ष्मदंष्ट्रापदोऽसितः ।

निरुद्धरक्तः कूर्माभो वातव्याधिकरो मतः ॥१२७॥

पृथ्विर्पितः सशोथश्च दंशो मण्डलिना कृतः ।

पीताभः पीतरक्तश्च सर्वपित्तविकारकृत् ॥१२८॥

कृतो राजिमता दंशः पिच्छिलः स्थिरशोफकृत् ।

स्निग्धः पाण्डुश्च सान्द्रासृक् श्लेष्मव्याधिसमीरणः ॥१२९॥

वृत्तभोगो महाकायः श्वसन्धूर्ध्वेक्षणः पुमान् ।

स्थूलमूर्धा समाङ्गश्च स्त्री त्वतः स्याद्विपर्ययात् ॥१३०॥

क्लीबस्त्रसत्यधोदृष्टिः स्वरहीनः प्रकम्पते ।

स्त्रिया दष्टो विपर्यस्तैरैतैः पुंसा नरो मतः ॥१३१॥

व्यामिश्रलिङ्गैरैतैस्तु क्लीबदष्टं नरं वदेत् ।

इत्येतदुक्तं सर्पाणां स्त्रीपुङ्क्लीबनिर्दर्शनम् ॥१३२॥

पाण्डुवक्त्रस्तु गर्भिण्या शूनौष्ठोऽप्यसितेक्षणः ।

जृम्भाक्रोधोपजिह्वार्तः सूतया रक्तमूत्रवान् ॥१३३॥

सर्पो गौधेर(य)को नाम गोधायां स्याच्चतुष्पदः ।

कृष्णसर्पेण तुल्यः स्यान्नाना स्युर्मिश्रजातयः ॥१३४॥

गूढसम्पादितं वृत्तं पीडितं लम्बितार्पितम् ।

सर्पितं च भृशाबाधं, दंशा योऽन्ये न ते भृशाः ॥१३५॥

तरुणाः कृष्णसर्पास्तु गोनसाः स्थविरास्तथा ।

राजिमन्तो वयोमध्ये भवन्त्याशीविषोपमाः ॥१३६॥

सर्पदंष्ट्राश्चतसस्तु तासां वामाधरा सिता ।

पीता वामोत्तरा दंष्ट्रा रक्तश्यावाऽधरोत्तरा ॥१३७॥

यन्मात्रः पतते बिन्दुर्गोबालात् सलिलोद्धृतात् ।

वामाधरायां दंष्ट्रायां तन्मात्रं स्यादहेर्विषम् ॥१३८॥

एकद्वित्रिचतुर्वद्विषभागोत्तरोत्तराः ।

सवर्णास्तत्कृता दंशा बहूत्रविषा भृशाः ॥१३९॥

सर्पाणामेव विष्मूत्रात् कीटाः स्युः कीटसम्मताः ।

दूषीविषाः प्राणहरा इति सङ्क्षेपतो मताः ॥१४०॥

गात्रं रक्तं सितं कृष्णं श्यावं वा पिडकान्वितम् ।

सकण्डूदाहवीसर्पपाकि स्यात् कुथितं तथा ॥१४१॥

कीटैर्दूषीविषैर्दष्टं

लिङ्गं प्राणहरं शृणु ।

सर्पदष्टे यथा शोथो वर्धते सोग्रगन्ध्यसृक् ॥१४२॥

दंशोऽक्षिगौरवं मूर्च्छां स रुगार्तः श्वसित्यपि ।

तृष्णारुचिपरीतश्च भवेद्दूषीविषार्दितः ॥१४३॥

दंशस्य मध्ये यत् कृष्णं श्यावं वा जालकावृतम् ।

दग्धाकृति भृशं पाकि क्लेदशोथज्वरान्वितम् ॥१४४॥

दूषीविषाभिर्लूताभिस्तं दष्टमिति निर्दिशेत् ।

सर्वासामेव तासां च दंशे लक्षणमुच्यते ॥१४५॥

शोफः श्वेतासिता रक्ताः पीता वा पिडका ज्वरः ।

प्राणान्तिको भवेच्छवासो दाहहिककाशिरोग्रहाः ॥१४६॥

आदंशाच्छोणितं पाण्डु मण्डलानि ज्वरोऽरुचिः ।

लोमहर्षश्च दाहश्चाप्याखुदूषीविषादिते || १४७ ||

मूर्च्छाङ्गशोथवैवर्यक्लेदशब्दाश्रुतिज्वराः |

शिरोगुरुत्वं लालासृक्छर्दिश्चासाध्यमूषिकैः || १४८ ||

श्यावत्वमथ काष्ण्यं वा नानावर्णत्वमेव वा |

मोहः पुरीषभेदश्च दष्टे स्यात् कृकलासकैः || १४९ ||

दहत्यग्निरिवादौ तु भिनत्तीवोर्ध्वमाशु च |

वृश्चिकस्य विषं याति दंशे पश्चात् तिष्ठति || १५० ||

दष्टोऽसाध्यस्तु दृग्घ्राणरसनोपहतो नरः |

मांसैः पतद्भिरत्यर्थं वेदनार्तो जहात्यसून् || १५१ ||

विसर्पः श्वयथुः शूलं ज्वरश्छर्दिस्थापि च |

लक्षणं कण्ठैर्दष्टे दंशश्चैव विशीर्यते || १५२ ||

हृष्टरोमोच्चटिङ्गेन स्तब्धलिङ्गो भृशार्तिमान् |

दष्टः शीतोदकेनेव सिक्तान्यङ्गानि मन्यते || १५३ ||

एकदंष्ट्रादितः शूनः सरुक् स्यात् पीतकः सतृट् |

छर्दिर्निद्रा च मण्डूकैः सविषैर्दष्टलक्षणम् || १५४ ||

मत्स्यास्तु सविषाः कुर्युर्दाहशोफरुजस्तथा |

कण्डू शोथं ज्वरं मूर्च्छां सविषास्तु जलौकसः || १५५ ||

दाहतोदस्वेदशोथकरी तु गृहगोधिका |

दंशे स्वेदं रुजं दाहं कुर्याच्छतपदीविषम् || १५६ ||

कण्डूमान्मशकैरीषच्छोथः स्यान्मन्दवेदनः |

असाध्यकीटसदृशमसाध्यमशकक्षतम् || १५७ ||

सद्यःप्रसाविणी श्यावा दाहमूर्च्छाज्वरान्विता |

पीडका मक्षिकादंशे तासां तु स्थगिकाऽसुहृत् || १५८ ||

श्मशानचैत्यवल्मीकयज्ञाश्रमसुरालये ।

पक्षसन्धिषु मध्याह्ने सार्धरात्रेऽष्टमीषु च ॥१५९॥

न सिद्ध्यन्ति नरा दष्टाः पाषण्डायतनेषु च ।

दृष्टिश्चासमलस्पर्शविषैराशीविषैस्तथा ॥१६०॥

विनश्यन्त्याशु सम्प्राप्ता दष्टाः सर्वेषु मर्मसु ॥१६१॥

(येन केनापि सर्पेण सम्भवः सर्व एव च) ॥१६१॥

भीतमत्ताबलोष्णक्षुत्तृषार्ते वर्धते विषम् ।

विषं प्रकृतिकालौ च तुल्यौ प्राप्याल्पमन्यथा ॥१६२॥

वारिविप्रहताः क्षीणा भीता नकुलनिर्जिताः ।

वृद्धा बालास्त्वचो मुक्ताः सर्पा मन्दविषाः स्मृताः ॥१६३॥

सर्वदेहाश्रितं क्रोधाद्विषं सर्पो विमुञ्चति ।

तदेवाहारहेतोर्वा भयाद्वा न प्रमुञ्चति ॥१६४॥

वातोल्लब्धविषाः प्राय उच्चटिङ्गाः सवृश्चिकाः ।

वातपित्तोल्लब्धाः कीटाः श्लैष्मिकाः कण्ठादयः ॥१६५॥

यस्य यस्य हि दोषस्य लिङ्गाधिक्यानि लक्षयेत् ।

तस्य तस्यौषधैः कुर्याद्विपरीतगुणैः क्रियाम् ॥१६६॥

हृत्पीडोर्ध्वानिलः स्तम्भः सिरायामोऽस्थिपर्वरक् ।

घूर्णनोद्वेष्टनं गात्रश्यावता वातिके विषे ॥१६७॥

सञ्ज्ञानाशोष्णनिश्वासौ हृद्दाहः कटुकास्यता ।

दंशावदरणं शोथो रक्तपीतश्च पैत्तिके ॥१६८॥

वम्यरोचकहृल्लासप्रसेकोत्क्लेशगौरवैः ।

सशैत्यमुखमाधुर्यैर्विद्याच्छलेष्माधिकं विषम् ॥१६९॥

खण्डेन च व्रणालेपस्तैलाभ्यङ्गश्च वातिके ।

स्वेदो नाडीपुलाकाद्यैर्बृहणश्च विधिर्हितः ॥१७०॥

सुशीतैः स्तम्भयेत् सेकैः प्रदेहैश्चापि पैत्तिकम् ।

लेखनच्छेदनस्वेदवमनैः श्लैष्मिकं जयेत् ॥१७१॥

विषेष्वपि च सर्वेषु सर्वस्थानगतेषु च ।

अवृश्चिकोच्चटिङ्गेषु प्रायः शीतो विधिर्हितः ॥१७२॥

वृश्चिके स्वेदमभ्यङ्गं घृतेन लवणेन च ।

सेकांश्चोष्णान् प्रयुञ्जीत भोज्यं पानं च सर्पिषः ॥१७३॥

एतदेवोच्चटिङ्गोऽपि प्रतिलोमं च पांशुभिः ।

उद्वर्तनं सुखाम्बूष्णैस्तथाऽवच्छादनं घनैः ॥१७४॥

श्वा त्रिदोषप्रकोपात् तथा धातुविपर्ययात् ।

शिरोऽभितापी लालास्राव्यधोवक्त्रस्तथा भवेत् ॥१७५॥

अन्येऽप्येवंविधा व्यालाः कफवातप्रकोपणाः ।

हृच्छिरोरुज्वरस्तम्भतृषामूर्च्छाकरा मताः ॥१७६॥

कण्डूनिस्तोदवैवर्ण्यसुप्तिक्लेदोपशोषणम् ।

विदाहरागरुक्पाकाः शोफो ग्रन्थिनिकुञ्चनम् ॥१७७॥

दंशावदरणं स्फोटः कर्णिका मण्डलानि च ।

ज्वरश्च सविषे लिङ्गं विपरीतं तु निर्विषे ॥१७८॥

तत्र सर्वे यथावस्थं प्रयोज्याः स्युरुपक्रमाः ।

पूर्वोक्ता विधिमन्यं च यथावद्ब्रुवतः शृणु ॥१७९॥

हृद्विदाहे प्रसेके वा विरेकवमनं भृशम् ।

यथावस्थं प्रयोक्तव्यं शुद्धे संसर्जनक्रमः ॥१८०॥

शिरोगते विषे नस्तः कुर्यान्मूलानि बुद्धिमान् ।

बन्धुजीवस्य भार्याश्च सुरसस्यासितस्य च ॥१८१॥

दक्षकाकमयूराणां मांसासृङ्गस्तके क्षते |

उपधेयमधोदष्टस्योर्ध्वदष्टस्य पादयोः ||१८२||

पिप्पलीमरिचक्षारवचासैन्धवशिग्रुकाः |

पिष्टा रोहितपित्तेन घ्नन्त्यक्षिगतमञ्जनात् ||१८३||

कपित्थमामं ससिताक्षौद्रं कण्ठगते विषे |

लिह्यादामाशयगते ताभ्यां चूर्णपलं नतात् ||१८४||

विषे पक्वाशयगते पिप्पलीं रजनीद्वयम् |

मञ्जिष्ठां च समं पिष्ट्वा गोपित्तेन नरः पिबेत् ||१८५||

रक्तं मांसं च गोधायाः शुष्कं चूर्णीकृतं हितम् |

विषे रसगते पानं कपित्थरससंयुतम् ||१८६||

शेलोर्मूलत्वग्ग्राणि बादरीदुम्बराणि च |

कटभ्याश्च पिबेद्रक्तगते,

मांसगते पिबेत् ||१८७||

सक्षौद्रं खदिरारिष्टं कौटजं मूलमम्भसा |

सर्वेषु च बले द्वे तु मधूकं मधुकं नतम् ||१८८||

पिप्पलीं नागरं क्षारं नवनीतेन मूर्च्छितम् |

कफे भिषगुदीर्णे तु विदध्यात्प्रतिसारणम् ||१८९||

मांसीकुङ्कुमपत्रत्वग्रजनीतचन्दनैः |

मनःशिलाव्याघ्रनखसुरसैरम्बुपेषितैः ||१९०||

पाननस्याञ्जनालेपाः सर्वशोथविषापहाः |

चन्दनं तगरं कुष्ठं हरिद्रे द्वे त्वगेव च ||१९१||

मनःशिला तमालश्च रसः कैशर एव च |

शार्दूलस्य नखश्चैव सुपिष्टं तण्डुलाम्बुना ||१९२||

हन्ति सर्वविषाण्येव वज्रिवज्रमिवासुरान् ।

रसे शिरीषपुष्पस्य सप्ताहं मरिचं सितम् ॥१९३॥

भावितं सर्पदष्टानां नस्यपानाञ्जने हितम् ।

द्विपलं नतकुष्ठाभ्यां घृतक्षौद्रचतुष्पलम् ॥१९४॥

अपि तक्षकदष्टानां पानमेतत् सुखप्रदम् ।

सिन्धुवारस्य मूलं च श्वेता च गिरिकर्णिका ॥१९५॥

पानं दर्वीकैरदृष्टे नस्यं समधु पाकलम् ।

मज्जिष्ठा मधुयष्टी च जीवकर्षभकौ सिता ॥१९६॥

काश्मर्यं वटशुङ्गानि पानं मण्डलानां विषे ।

व्योषं सातिविषं कुष्ठं गृहधूमो हरेणुका ॥१९७॥

तगरं कटुका क्षौद्रं हन्ति राजीमतां विषम् ।

गृहधूमं हरिद्रे द्वे समूलं तण्डुलीयकम् ॥१९८॥

अपि वासुकिना दष्टः पिबेन्मधुघृताप्लुतम् ॥१९९॥

क्षीरिवृक्षत्वगालेपः शुद्धे कीटविषापहः ॥२००॥

मुक्तालपो वरः शोथदाहतोदज्वरापहः ।

चन्दनं पद्मकोशीरं शिरीषः सिन्धुवारिका ॥२००॥

क्षीरशुक्ला नतं कुष्ठं पाटलोदीच्यसारिवाः ।

शेलुस्वरसपिष्टोऽयं लूतानां सार्वकर्मिकः ॥२०१॥

(यथायोगं प्रयोक्तव्यः समीक्ष्यालेपनादिषु) ।

मधूकं मधुकं कुष्ठं शिरीषोदीच्यपाटलाः ।

सनिम्बसारिवाक्षौद्राः पानं लूताविषापहम् ॥२०२॥

कुसुम्भपुष्पं गोदन्तः स्वर्णक्षीरी कपोतविट् ।

दन्ती त्रिवृत्सैन्धवं च कर्णिकापातनं तयोः ॥२०३॥

कटभ्यर्जुनशैरीषशेलुक्षीरिद्रुमत्वचः ।

कषायकल्कचूर्णाः स्युः कीटलूताव्रणापहाः ॥२०४॥

त्वचं च नागरं चैव समांशं श्लक्ष्णपेषितम् ।

पेयमुष्णाम्बुना सर्वं मूषिकाणां विषापहम् ॥२०५॥

कुटजस्य फलं पिष्टं तगरं जालमालिनी ।

तिक्तेक्ष्वाकुश्च योगोऽयं पानप्रधमनादिभिः ॥२०६॥

वृश्चिकोन्दुरुलूतानां सर्पाणां च विषं हरेत् ।

समानो ह्यमृतेनायं गराजीर्णं च नाशयेत् ॥२०७॥

सर्वेऽगदा यथादोषं प्रयोज्याः स्युः कृकण्टके ।

कपोतविण्मातुलुङ्गं शिरीषकुसुमाद्रसः ॥२०८॥

शङ्खिन्यार्कं पयः शुण्ठी करञ्जो मधु वार्श्चिके ।

शिरीषस्य फलं पिष्टं स्नुहीक्षीरेण दादुरे ॥२०९॥

मूलानि श्वेतभण्डीनां व्योषं सर्पिश्च मत्स्यजे ।

कीटदष्टक्रियाः सर्वाः समानाः स्युर्जलौकसाम् ॥२१०॥

वातपित्तहरी चापि क्रिया प्रायः प्रशस्यते ।

वार्श्चिको ह्युच्चिटिङ्गस्य कणभस्यौन्दुरोऽगदः ॥२११॥

वचां वंशत्वचं पाठां नतं सुरसमञ्जरीम् ।

द्वे बले नाकुर्त्नी कुष्ठं शिरीषं रजनीद्वयम् ॥२१२॥

गुहामतिगुहां श्वेतामजगन्धां शिलाजतु ।

कत्तृणं कटभीं क्षारं गृहधूमं मनःशिलां ॥२१३॥

रोहीतकस्य पित्तेन पिष्ट्वा तु परमोऽगदः ।

नस्याञ्जनादिलेपेषु हितो विश्वम्भरादिषु ॥२१४॥

स्वर्जिकाऽजशकृत्क्षारः सुरसाऽथाक्षिपीडकः ।

मदिरामण्डसंयुक्तो हितः शतपदीविषे ||२१५||

कपित्थमक्षिपीडोऽर्कबीजं त्रिकटुकं तथा |

करञ्जो द्वे हरिद्रे च गृहगोधाविषं जयेत् ||२१६||

काकाण्डरससंयुक्तो विषाणां तण्डुलीयकः |

प्रधानो बर्हिपित्तेन तद्वद्वायसपीलुकः ||२१७||

शिरीषफलमूलत्वक्पुष्पपत्रैः समैधृतैः |

श्रेष्ठः पञ्चशिरीषोऽयं विषाणां प्रवरो वधे ||२१८||

इति पञ्चशिरीषोऽगदः |

चतुष्पद्भिर्द्विपद्भिर्वा नखदन्तक्षतं तु यत् |

शूयते पच्यते चापि स्रवति ज्वरयत्यपि ||२१९||

सोमवल्कोऽश्वकर्णश्च गोजिह्वा हंसपद्मपि |

रजन्यौ गैरिकं लेपो नखदन्तविषापहः ||२२०||

दुरन्धकारे विद्धंस्य केनचिद्विषशङ्कया |

विषोद्वेगाज्ज्वरशर्द्धिर्मूर्च्छा दाहोऽपि वा भवेत् ||२२१||

ग्लानिर्मोहोऽतिसारश्चाप्येतच्छङ्काविषं मतम् |

चिकित्सितमिदं तस्य कुर्यादाश्वासयन् बुधः ||२२२||

सिता वैगन्धिको द्राक्षा पयस्या मधुकं मधु |

पानं समन्त्रपूताम्बु प्रोक्षणं सान्त्वहर्षणम् ||२२३||

शालयः षष्टिकाश्चैव कोरदूषाः प्रियङ्गवः |

भोजनार्थे प्रशस्यन्ते लवणार्थे च सैन्धवम् ||२२४||

तण्डुलीयकजीवन्तीवार्ताकसुनिषण्णकाः |

चुच्चूर्मण्डूकपर्णी च शाकं च कुलकं हितम् ||२२५||

धात्री दाडिममम्लार्थे यूषा मुद्गहरेणुभिः |

रसाश्चैणशिखिविल्लावतैस्तिरपार्श्वताः ॥२२६॥

विषघ्नोषधसंयुक्ता रसा यूषाश्च संस्कृताः ।

अविदाहीनि चान्नानि विषार्तानां भिषग्जितम् ॥२२७॥

विरुद्धाध्यशनक्रोधक्षुब्धयायासमैथुनम् ।

वर्जयेद्विषमुक्तोऽपि दिवास्वप्नं विशेषतः ॥२२८॥

मुहुर्मुहुः शिरोन्यासः शोथः स्रस्तौष्ठकर्णाता ।

ज्वरः स्तब्धाक्षिगात्रत्वं हनुकम्पोऽङ्गमर्दनम् ॥२२९॥

रोमापगमनं ग्लानिररतिर्वेपथुर्ध्रुमः ।

चतुष्पदां भवत्येतद्दृष्टानामिह लक्षणम् ॥२३०॥

देवदारु हरिद्रे द्वे सरलं चन्दनागुरु ।

रास्ना गोरोजनाऽजाजी गुग्गुल्विक्षुरसो नतम् ॥२३१॥

चूर्णं ससैन्धवानन्तं गोपितमधुसंयुतम् ।

चतुष्पदानां दृष्टानामगदः सार्वकर्मिकः ॥२३२॥

सौभाग्यार्थं स्त्रियः स्वेदरजोनानाङ्गजान्मलान् ।

शत्रुप्रयुक्तांश्च गरान् प्रयच्छन्त्यन्मिश्रितान् ॥२३३॥

तैः स्यात् पाण्डुः कृशोऽल्पाग्निर्गिरश्चास्योपजायते ।

मर्मप्रधमनाध्मानं श्वयथुं हस्तपादयोः ॥२३४॥

जठरं ग्रहणीदोषो यक्ष्मा गुल्मः क्षयो ज्वरः ।

एवंविधस्य चान्यस्य व्याधेर्लिङ्गानि दर्शयेत् ॥२३५॥

स्वप्ने मार्जारगोमायुव्यालान् सनकुलान् कपीन् ।

प्रायः पश्यति नद्यादीञ्छुष्कांश्च सवनस्पतीन् ॥२३६॥

कालश्च गौरमात्मानं स्वप्ने गौरश्च कालकम् ।

विकर्णनासिकं वाऽपि प्रपश्येद्विहतेन्द्रियः ॥२३७॥

तमवेक्ष्य भिषक् प्राज्ञाः पृच्छेत् किं कैः कदा सह ।

जग्धमित्यवगम्याशु प्रदद्याद्भ्रमनं भिषक् ॥२३८॥

सूक्ष्मं ताम्ररजस्तस्मै सक्षौद्रं हृदिशोधनम् ।

शुद्धे हृदि ततः शाणं हेमचूर्णस्य दापयेत् ॥२३९॥

हेम सर्वविषाण्याशु गरांश्च विनियच्छति ।

न सज्जते हेमपाङ्गे विषं पचदलेऽम्बुवत् ॥२४०॥

नागदन्तीत्रिवृद्धन्तीद्रवन्तीस्नुक्पयःफलैः ।

साधितं माहिषं सर्पिः सगोमूत्राढकं हितम् ॥२४१॥

सर्पकीटविषातानां गरारानां च शान्तये ॥२४२॥

शिरीषत्वक् त्रिकटुकं त्रिफलां चन्दनोत्पले ॥२४३॥

द्वे बले सारिवास्फोतासुरभीनिम्बपाटलाः ।

बन्धुजीवाढकीमूर्वावासासुरसवत्सकान् ॥२४४॥

पाठाङ्कोलाश्वगन्धार्कमूलयष्ट्याह्वपचकान् ।

विशालां बृहतीं लाक्षां कोविदारं शतावरीम् ॥२४५॥

कटभीदन्त्यपामार्गान् पृश्निपर्णीं रसाञ्जनम् ।

श्वेतभण्डाश्वरुकौ कुष्ठदारुप्रियङ्गुकान् ॥२४६॥

विदारीं मधुकात् सारं करञ्जस्य फलत्वचौ ।

रजन्यौ लोघ्रमक्षांशं पिष्ट्वा साध्यं घृताढकम् ॥२४७॥

तुल्याम्बुच्छागगोमूत्रत्र्याढके तद्विषापहम् ।

अपस्मारक्षयोन्मादभूतग्रहगरोदरम् ॥२४८॥

पाण्डुरोगक्रिमीगुल्मप्लीहोरुस्तम्भकामलाः ।

हनुस्कन्धग्रहादींश्च पानाध्यञ्जननावनैः ॥२४९॥

हन्यात् सञ्जीवयेच्चापि विबोद्धन्धृतान्नरान् ।

नाम्नेदममृतं सर्वविषाणां स्याद्धृतोत्तमम् ॥२४९॥

इत्यमृतघृतम् ।

भवन्ति चात्र-

छत्री झर्झरपाणिश्च चरेद्रात्रौ तथा दिवा ।

तच्छायाशब्दवित्रस्ताः प्रणश्यन्त्याशु पन्नगाः ॥२५०॥

दष्टमात्रो दशेदाशु तं सर्पं लोष्टमेव वा ।

उपर्यरिष्टां बध्नीयादंशं छिन्द्यादहेत्तथा ॥२५१॥

वज्रं मरकतः सारः पिचुको विषमूषिका ।

कर्केतनः सर्पमणिवैदूर्यं गजमौक्तिकम् ॥२५२॥

धार्यं गरमणिर्याश्च वरौषध्यो विषापहाः ।

खगाश्च शारिकार्क्रौञ्चशिखिहंसशुकादयः ॥२५३॥

तत्र श्लोकः-

इतीदमुक्तं द्विविधस्य विस्तरैर्बहुप्रकारं विषरोगभेषजम् ।

अधीत्य विज्ञाय तथा प्रयोजयन् ब्रजेद्विषाणामविषह्यतां बुधः ॥२५४॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

विषचिकित्सितं नाम त्रयोविंशोऽध्यायः ॥२३॥

24 Chapter: मदात्ययचिकित्सि

अथातो मदात्ययचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

सुरैः सुरेशसहितैर्या पुरा परिपूजिता ।

सौत्रामण्यां हूयते या कर्मभिर्या प्रतिष्ठिता ॥३॥

यज्ञौही या यया शक्रः सोमातिपतितो भृशम् ।

निरोजस्तमसाऽऽविष्टस्तस्माद्दुर्गात् समुद्धृतः ॥४॥

विधिभिर्वेदविहितैर्वा यजद्भिर्महात्मभिः ।

दृश्या स्पृश्या प्रकल्पया च यज्ञीया यज्ञसिद्धये ॥५॥

योनिस्संस्कारनामाद्यैर्विशेषैर्बहुधा च या ।

भूत्वा भवत्येकविधा सामान्यान्मदलक्षणात् ॥६॥

या देवानमृतं भूत्वा स्वधा भूत्वा पितृंश्च या ।

सोमो भूत्वा द्विजातीन् या युङ्क्ते श्रेयोभिरुत्तमैः ॥७॥

आश्विनं या महत्तेजो बलं सारस्वतं च या ।

वीर्यमैन्द्रं च या सिद्धा सोमः सौत्रामणौ च या ॥८॥

शोकारतिभयोद्वेगनाशिनी या महाबला ।

या प्रीतिर्या रतिर्या वाग्या पुष्टिर्या च निर्वृतिः ॥९॥

या सुरा सुरगन्धर्वयक्षराक्षसमानुषैः ।

रतिः सुरेत्यभिहिता तां सुरां विधिना पिबेत् ॥१०॥

शरीरकृतसंस्कारः शुचिरुत्तमगन्धवान् ।

प्रावृतो निर्मलैर्वस्त्रैर्यथर्तूहामगन्धिभिः ॥११॥

विचित्रविविधस्रग्वी रत्नाभरणभूषितः ।

देवद्विजातीन् सम्पूज्य स्पृष्ट्वा मङ्गलमुत्तमम् ॥१२॥

देशे यथर्तुके शस्ते कुसुमप्रकरीकृते |
 सरसासम्मते मुख्ये धूपसम्मोदबोधिते ||१३||
 सोपधाने सुसंस्तीर्णे विहिते शयनासने |
 उपविष्टोऽथवा तिर्यक् स्वशरीरसुखे स्थितः ||१४||
 सौवर्णे राजतैश्चापि तथा मणिमयैरपि |
 भाजनैर्विमलैश्चान्यैः सुकृतैश्च पिबेत् सदा ||१५||
 रूपयौवनमत्ताभिः शिक्षिताभिर्विशेषतः |
 वस्त्राभरणमाल्यैश्च भूषिताभिर्यथर्तुकैः ||१६||
 शौचानुरागयुक्ताभिः प्रमदाभिरितस्ततः |
 संवाह्यमान इष्टाभिः पिबेन्मद्यमनुत्तमम् ||१७||
 मद्यानुकूलैर्विविधैः फलैर्हरितकैः शुभैः |
 लवणैर्गन्धपिशुनेरवदंशैर्यथर्तुकैः ||१८||
 भृष्टैर्मसिर्बहुविधैर्भूजलाम्बरचारिणाम् |
 पौरोगवर्गविहितैर्भक्ष्यैश्च विविधात्मकैः ||१९||
 पूजयित्वा सुरान् पूर्वमाशिषः प्राक् प्रयुज्य च |
 प्रदाय सजलं मद्यमर्थिभ्यो वसुधातले ||२०||
 अभ्यङ्गोत्सादनस्नानवासोऽधूपानुलेपनैः |
 स्निग्धोष्णेर्भावितश्चान्नैर्वार्तिको मद्यमाचरेत् ||२१||
 शीतोपचारैर्विविधैर्मधुरस्निग्धशीतलैः |
 पैत्तिको भावितश्चान्नैः पिबन्मद्यं न सीदति ||२२||
 उपचारैरशिशिरैर्यवगोधूमभुक् पिबेत् |
 श्लैष्मिको धन्वजैर्मसिर्मद्यं मारिचकैः सह ||२३||
 विधिर्वसुमतामेष भविष्यद्भिवाश्च ये |

यथोपपत्ति तैर्मद्यं पातव्यं मात्रया हितम् ॥२४॥

वातिकेभ्यो हितं मद्यं प्रायो गौडिकपैष्टिकम् ।

कफपित्ताधिकेभ्यस्तु माद्वीकं माधवं च यत् ॥२५॥

बहुद्रव्यं बहुगुणं बहुकर्म मदात्मकम् ।

गुणैर्दोषैश्च तन्मद्यमुभयं चोपलक्ष्यते ॥२६॥

विधिना मात्रया काले हितैरन्नेर्यथाबलम् ।

प्रहृष्टो यः पिबेन्मद्यं तस्य स्यादमृतं यथा ॥२७॥

यथोपेतं पुनर्मद्यं प्रसङ्गाद्येन पीयते ।

रूक्षव्यायामनित्येन विषवद्याति तस्य तत् ॥२८॥

मद्यं हृदयमाविश्य स्वगुणैरौजसो गुणान् ।

दशभिर्दश सङ्क्षोभ्य चेतो नयति विक्रियाम् ॥२९॥

लघूष्णतीक्ष्णसूक्ष्माम्लव्याय्याशुगमेव च ।

रूक्षं विकाशि विशदं मद्यं दशगुणं स्मृतम् ॥३०॥

गुरु शीतं मृदु श्लक्ष्णं बहलं मधुरं स्थिरम् ।

प्रसन्नं पिच्छिलं स्निग्धमोजो दशगुणं स्मृतम् ॥३१॥

गुरुत्वं लाघवाच्छैत्यमौष्णादम्लस्वभावतः ।

माधुर्यं मार्दवं तैक्ष्ण्यात्प्रसादं चाशुभावनात् ॥३२॥

रौक्ष्यात् स्नेहं व्यवायित्वात् स्थिरत्वं श्लक्ष्णतामपि ।

विकासिभावात्पिच्छिल्यं वैशद्यात्सान्द्रतां तथा ॥३३॥

सौक्ष्म्यान्मद्यं निहन्त्येवमोजसः स्वगुणैर्गुणान् ।

सत्त्वं तदाश्रयं चाशु सङ्क्षोभ्य जनयेन्मदम् ॥३४॥

रसवातादिमार्गाणां सत्त्वबुद्धीन्द्रियात्मनाम् ।

प्रधानस्यौजसश्चैव हृदयं स्थानमुच्यते ॥३५॥

अतिपीतेन मद्येन विहतेनौजसा च तत् ।

हृदयं याति विकृतिं तत्रस्था ये च धातवः ॥३६॥

ओजस्यविहते पूर्वो हृदि च प्रतिबोधिते ।

मध्यमो विहतेऽल्पे च विहते तूतमो मदः ॥३७॥

नैवं विघातं जनयेन्मद्यं पैष्टिकमोजसः ।

विकाशिरूक्षविशदा गुणास्तत्र हि नोल्बणाः ॥३८॥

हृदि मद्यगुणाविष्टे हर्षस्तर्षो रतिः सुखम् ।

विकाराश्च यथासत्त्वं चित्रा राजसतामसाः ॥३९॥

जायन्ते मोहनिद्रान्ता मद्यस्यातिनिषेवणात् ।

स मद्यविभ्रमो नाम्ना 'मद' इत्यभिधीयते ॥४०॥

पीयमानस्य मद्यस्य विज्ञातव्यास्त्रयो मदाः ।

प्रथमो मध्यमोऽन्त्यश्च लक्षणैस्तान् प्रचक्ष्महे ॥४१॥

प्रहर्षणः प्रीतिकरः पानान्गुणदर्शकः ।

वाद्यगीतप्रहासानां कथानां च प्रवर्तकः ॥४२॥

न च बुद्धिस्मृतिहरो विषयेषु न चाक्षमः ।

सुखनिद्राप्रबोधश्च प्रथमः सुखदो मदः ॥४३॥

मुहुः स्मृतिर्मुहुर्मोहोऽव्यक्ता सज्जति वाङ्मुहुः ।

युक्तायुक्तप्रलापश्च प्रचलायनमेव च ॥४४॥

स्थानपानान्नसाङ्क्ययोजना सविपर्यया ।

लिङ्गान्येतानि जानीयादाविष्टे मध्यमे मदे ॥४५॥

मध्यमं मदमुत्क्रम्य मदमाप्राप्य चोत्तमम् ।

न किञ्चिन्नाशुभं कुर्युर्नरा राजसतामसाः ॥४६॥

को मदं तादृशं विद्वानुन्मादमिव दारुणम् ।

गच्छेदध्वानमस्वन्तं बहुदोषमिवाध्वगः ॥४७॥
 तृतीयं तु मदं प्राप्य भग्नदार्ढ्यं निष्क्रियः ।
 मदमोहावृतमना जीवन्नपि मृतैः समः ॥४८॥
 रमणीयान् स विषयान्न वेति न सुहृज्जनम् ।
 यदर्थं पीयते मद्यं रतिं तां च न विन्दति ॥४९॥
 कार्याकार्यं सुखं दुःखं लोके यच्च हिताहितम् ।
 यदवस्थो न जानाति कोऽवस्थां तां ब्रजेद्बुधः ॥५०॥
 स दूष्यः सर्वभूतानां निन्द्याश्चाग्राह्य एव च ।
 व्यसनित्वादुदके च स दुःखं व्याधिमश्रुते ॥५१॥
 प्रेत्य चेह च यच्छ्रेयः श्रेयो मोक्षे च यत् परम् ।
 मनःसमाधौ तत् सर्वमायत्तं सर्वदेहिनाम् ॥५२॥
 मद्येन मनसश्चास्य सङ्क्षोभः क्रियते महान् ।
 महामारुतवेगेन तटस्थस्येव शाखिनः ॥५३॥
 मद्यप्रसङ्गं तं चाज्ञा महादोषं महागदम् ।
 सुखमित्यधिगच्छन्ति रजोमोहपराजिताः ॥५४॥
 मद्योपहतविज्ञाना वियुक्ताः सात्त्विकैर्गुणैः ।
 श्रेयोभिर्विप्रयुज्यन्ते मदान्धा मदलालसाः ॥५५॥
 मद्ये मोहो भयं शोकः क्रोधो मृत्युश्च संश्रितः ।
 सोन्मादमदमूर्च्छायाः सापस्मारापतानकाः ॥५६॥
 यत्रैकः स्मृतिविभ्रंशस्तत्र सर्वमसाधुवत् ।
 इत्येवं मद्यदोषज्ञा मद्यं गर्हन्ति यत्नतः ॥५७॥
 सत्यमेते महादोषा मद्यस्योक्ता न संशयः ।
 अहितस्यातिमात्रस्य पीतस्य विधिवर्जितम् ॥५८॥

किन्तु मद्यं स्वभावेन यथैवान्नं तथा स्मृतम् ।

अयुक्तियुक्तं रोगाय युक्तियुक्तं यथाऽस्मृतम् ॥५९॥

प्राणाः प्राणभृतामन्नं तदयुक्त्या निहन्त्यसून् ।

विषं प्राणहरं तच्च युक्तियुक्तं रसायनम् ॥६०॥

हर्षमूर्जं मुदं पुष्टिमारोग्यं पौरुषं परम् ।

युक्त्या पीतं करोत्याशु मद्यं सुखमदप्रदम् ॥६१॥

रोचनं दीपनं हृद्यं स्वरवर्णप्रसादनम् ।

प्रीणनं बृंहणं बल्यं भयशोकश्रमापहम् ॥६२॥

स्वापनं नष्टनिद्राणां मूकानां वाग्विबोधनम् ।

बोधनं चातिनिद्राणां विबद्धानां विबन्धनुत् ॥६३॥

वधबन्धपरिक्लेशदुःखानां चाप्यबोधनम् ।

मद्योत्थानां च रोगाणां मद्यमेव प्रबाधकम् ॥६४॥

रतिर्विषयसंयोगे प्रीतिसंयोगवर्धनम् ।

अपि प्रवयसां मद्यमुत्सवामोदकारकम् ॥६५॥

पञ्चस्वर्थेषु कान्तेषु या रतिः प्रथमे मदे ।

यूनां वा स्थविराणां वा तस्य नास्त्युपमा भुवि ॥६६॥

बहुदुःखहतस्यास्य शोकेनोपहतस्य च ।

विश्रामो जीवलोकस्य मद्यं युक्त्या निषेवितम् ॥६७॥

अन्नपानवयोव्याधिबलकालत्रिकाणि षट् ।

त्रीन्दोषास्त्रिविधं सत्त्वं ज्ञात्वा मद्यं पिबेत्सदा ॥६८॥

तेषां त्रिकाणामष्टानां योजना युक्तिरुच्यते ।

यया युक्त्या पिबन्मद्यं मद्यदोषैर्न युज्यते ॥६९॥

मद्यस्य च गुणान् सर्वान् यथोक्तान् स समश्नुते ।

धर्मार्थयोरपीडायै नरः सत्त्वगुणोच्छ्रितः ॥७०॥
 सत्त्वानि तु प्रबुध्यन्ते प्रायशः प्रथमे मदे |
 द्वितीयेऽव्यक्ततां यान्ति मध्ये चोत्तममध्ययोः ॥७१॥
 सस्यसम्बोधकं वर्षं, हेमप्रकृतिदर्शकः |
 हुताशः, सर्वसत्त्वानां मद्यं तूभयकारकम् ॥७२॥
 प्रधानावरमध्यानां रूपाणां व्यक्तिदर्शकः |
 यथाऽग्निरेवं सत्त्वानां मद्यं प्रकृतिदर्शकम् ॥७३॥
 सुगन्धिमात्यगन्धर्वं सुप्रणीतममाकुलम् |
 मिष्टान्नपानविशदं सदा मधुरसङ्कथम् ॥७४॥
 सुखप्रपानं सुमदं हर्षप्रीतिविवर्धनम् |
 स्वन्तं सात्त्विकमापानं न चोत्तममदप्रदम् ॥७५॥
 वैगुण्यं सहसा यान्ति मद्यदोषैर्न सात्त्विकाः |
 मद्यं हि बलवत्सत्त्वं गृह्णाति सहसा न तु ॥७६॥
 सौम्यासौम्यकथाप्रायं विशदाविशदं क्षणात् |
 चित्रं राजसमापन्नं प्रायेणास्वन्तकाकुलम् ॥७७॥
 हर्षप्रीतिकथापेतमतुष्टं पानभोजने |
 सम्मोहक्रोधनिद्रान्तमापानं तामसं स्मृतम् ॥७८॥
 आपाने सात्त्विकान् बुद्ध्वा तथा राजसतामसान् |
 जह्यात्सहायान् यैः पीत्वा मद्यदोषानुपाश्रुते ॥७९॥
 सुखशीलाः सुसम्भाषाः सुमुखाः सम्मताः सताम् |
 कलास्वबाह्या विशदा विषयप्रवणाश्च ये ॥८०॥
 परस्परविधेया ये येषामैक्यं सुहृत्तया |
 प्रहर्षप्रीतिमाधुर्यैरापानं वर्धयन्ति ये ॥८१॥

उत्सवादुत्सवतरं येषामन्योन्यदर्शनम् ।

ते सहायाः सुखाः पाने तैः पिबन्सह मोदते ॥८२॥

रूपगन्धरसस्पर्शैः शब्दैश्चापि मनोरमैः ।

पिबन्ति सुसहाया ये ते वै सुकृतिभिः समाः ॥८३॥

पञ्चभिर्विषयैरिष्टैरुपेतैर्मनसः प्रियैः ।

देशे काले पिबेन्मद्यं प्रहृष्टेनान्तरात्मना ॥८४॥

स्थिरसत्त्वशरीरा ये पूर्वान्ना मद्यपान्वयाः ।

बहुमद्योचिता ये च माद्यन्ति सहसा न ते ॥८५॥

क्षुत्पिपासापरीताश्च दुर्बला वातपैक्तिकाः ।

रूक्षाल्पप्रमिताहारा विष्टब्धाः सत्त्वदुर्बलाः ॥८६॥

क्रोधिनोऽनुचिताः क्षीणाः परिश्रान्ता मदक्षताः ।

स्वल्पेनापि मदं शीघ्रं यान्ति मद्येन मानवाः ॥८७॥

ऊर्ध्वं मदात्ययस्यातः सम्भवं स्वस्वलक्षणम् ।

अग्निवेश! चिकित्सां च प्रवक्ष्यामि यथाक्रमम् ॥८८॥

स्त्रीशोकभयभाराध्वकर्मभिर्योऽतिकर्षितः ।

रूक्षाल्पप्रमिताशी च यः पिबत्यतिमात्रया ॥८९॥

रूक्षं परिणतं मद्यं निशि निद्रां विहत्य च ।

करोति तस्य तच्छीघ्रं वातप्रायं मदात्ययम् ॥९०॥

हिक्काश्वासशिरःकम्पपार्श्वशूलप्रजागरैः ।

विद्याद्बहुप्रलापस्य वातप्रायं मदात्ययम् ॥९१॥

तीक्ष्णोष्णं मद्यमम्लं च योऽतिमात्रं निषेवते ।

अम्लोष्णतीक्ष्णभोजी च क्रोधिनोऽन्यातपप्रियः ॥९२॥

तस्योपजायते पित्ताद्विशेषेण मदात्ययः ।

स तु वातोल्बणस्याशु प्रशमं याति हन्ति वा ॥९३॥

तृष्णादाहज्वरस्वेदमूर्च्छातीसारविभ्रमैः ।

विद्याद्धरितवर्णस्य पित्तप्रायं मदात्ययम् ॥९४॥

तरुणं मधुरप्रायं गौडं पैष्टिकमेव वा ।

मधुरस्निग्धगुर्वाशी यः पिबत्यतिमात्रया ॥९५॥

अव्यायामदिवास्वप्नशय्यासनसुखे रतः ।

मदात्ययं कफप्रायं स शीघ्रमधिगच्छति ॥९६॥

छर्द्यरोचकहृल्लासतन्द्रास्तैमित्यगौरवैः ।

विद्याच्छीतपरीतस्य कफप्रायं मदात्ययम् ॥९७॥

विषस्य ये गुणा दृष्टाः सन्निपातप्रकोपणाः ।

त एव मद्ये दृश्यन्ते विषे तु बलवत्तराः ॥९८॥

हन्त्याशु हि विषं किञ्चित् किञ्चिद्रोगाय कल्पते ।

यथा विषं तथैवान्त्यो ज्ञेयो मद्यकृतो मदः ॥९९॥

तस्मात् त्रिदोषजं लिङ्गं सर्वत्रापि मदात्यये ।

दृश्यते रूपवैशेष्यात् पृथक्त्वं चास्य लक्ष्यते ॥१००॥

शरीरदुःखं बलवत् सम्मोहो हृदयव्यथा ।

अरुचिः प्रतता तृष्णा ज्वरः शीतोष्णलक्षणः ॥१०१॥

शिरःपार्श्वस्थिसन्धीनां विद्युत्तुल्या च वेदना ।

जायतेऽतिबला जृम्भा स्फुरणं वेपनं श्रमः ॥१०२॥

उरोविबन्धः कासश्च हिकका श्वासः प्रजागरः ।

शरीरकम्पः कर्णाक्षिमुखरोगस्त्रिकग्रहः ॥१०३॥

छर्द्यतीसारहृल्लासा वातपित्तकफात्मकाः ।

भ्रमः प्रलापो रूपाणामसतां चैव दर्शनम् ॥१०४॥

तृणभस्मलतापर्णपांशुभिश्चावपूरणम् ।

प्रधर्षणं विहङ्गैश्च भ्रान्तचेताः स मन्यते ॥१०५॥

व्याकुलानामशस्तानां स्वप्नानां दर्शनानि च ।

मदात्ययस्य रूपाणि सर्वाण्येतानि लक्षयेत् ॥१०६॥

सर्वं मदात्ययं विद्यात् त्रिदोषमधिकं तु यम् ।

दोषं मदात्यये पश्येत् तस्यादौ प्रतिकारयेत् ॥१०७॥

कफस्थानानुपूर्व्या च क्रिया कार्या मदात्यये ।

पित्तमारुतपर्यन्तः प्रायेण हि मदात्ययः ॥१०८॥

मिथ्यातिहीनपीतेन यो व्याधिरुपजायते ।

समपीतेन तेनैव स मद्येनोपशाम्यति ॥१०९॥

जीर्णाममद्यदोषाय मद्यमेव प्रदापयेत् ।

प्रकाङ्क्षालाघवे जाते यद्यदस्मै हितं भवेत् ॥११०॥

सौवर्चलानुसंविद्धं शीतं सबिडसैन्धवम् ।

मातुलुङ्गार्द्रकोपेतं जलयुक्तं प्रमाणवित् ॥१११॥

तीक्ष्णोष्णनातिमात्रेण पीतेनाम्लविदाहिना ।

मद्येनान्नरसोत्क्लेदो विदग्धः क्षारतां गतः ॥११२॥

अन्तर्दाहं ज्वरं तृष्णां प्रमोहं विभ्रमं मदम् ।

जनयत्याशु तच्छान्त्यै मद्यमेव प्रदापयेत् ॥११३॥

क्षारो हि याति माधुर्यं शीघ्रमम्लोपसंहितः ।

श्रेष्ठमम्लेषु मद्यं च यैर्गुणैस्तान् परं शृणु ॥११४॥

मद्यस्याम्लस्वभावस्य चत्वारोऽनुरसाः स्मृताः ।

मधुरश्च कषायश्च तिक्तः कटुक एव च ॥११५॥

गुणाश्च दश पूर्वोक्तास्तैश्चतुर्दशभिर्गुणैः ।

सर्वेषां मद्यमम्लानामुपर्युपरि तिष्ठति ||११६||

मद्योत्क्लिष्टेन दोषेण रुद्धः स्रोतःसु मारुतः |

करोति वेदनां तीव्रां शिरस्यस्थिषु सन्धिषु ||११७||

दोषविष्यन्दनार्थं हि तस्मै मद्यं विशेषतः |

व्यवायितीक्ष्णोष्णतया देयमम्ले(न्ये)षु सत्स्वपि ||११८||

स्रोतोविबन्धनुन्मद्यं मारुतस्यानुलोमनम् |

रोचनं दीपनं चाग्नेरभ्यासात् सात्त्विकमेव च ||११९||

रुजः स्रोतःस्वरुद्धेषु मारुते चानुलोमिते |

निवर्तन्ते विकाराश्च शाम्यन्त्यस्य मदोदयाः ||१२०||

बीजपूरकवृक्षाम्लकोलदाडिमसंयुतम् |

यवानीहपुषाजाजीशृङ्गवेरावचूर्णितम् ||१२१||

सस्नेहैः शक्तुर्भिर्युक्तमवदंशैर्विरोचितम् |

दद्यात् सलवणं मद्यं पैष्टिकं वातशान्तये ||१२२||

दृष्ट्वा वातोल्बणं लिङ्गं रसैश्चैनमुपाचरेत् |

लावतिक्षिद्रक्षाणां स्निग्धाम्लैः शिखिनामपि ||१२३||

पक्षिणां मृगमत्स्यानामानूपानां च संस्कृतैः |

भूशयप्रसहानां च रसैः शाल्योदनेन च ||१२४||

स्निग्धोष्णलवणाम्लैश्च वेशवारैर्मुखप्रियैः |

चित्रैर्गौधूमिकैश्चानैर्वारुणीमण्डसंयुतैः ||१२५||

पिशिताद्रकगर्भाभिः स्निग्धाभिः पूषवर्तिभिः |

माषपूपलिकाभिश्च वातिकं समुपाचरेत् ||१२६||

नातिस्निग्धं न चाम्लेन युक्तं समरिचार्द्रकम् |

मेढ्रं प्रागुदितं मांसं दाडिमस्वरसेन वा ||१२७||

पृथक्त्रिजातकोपेतं सधान्यमरिचार्द्रकम् ।

रसप्रलेपि सम्पूपैः सुखोष्णैः सम्प्रदापयेत् ॥१२८॥

भुक्ते तु वारुणीमण्डं दद्यात् पातुं पिपासवे ।

दाडिमस्य रसं वाऽपि जलं वा पाञ्चमूलिकम् ॥१२९॥

धान्यनागरतोयं च दधिमण्डमथापि वा ।

अम्लकाञ्जिकमण्डं वा शुक्तोदकमथापि वा ॥१३०॥

कर्मणाऽनेन सिद्धेन विकार उपशाम्यति ।

मात्राकालप्रयुक्तेन बलं वर्णश्च वर्धते ॥१३१॥

रागषाडवसंयोगैर्विविधैर्भक्तरोचनैः ।

पिशितैः शाकपिष्टान्नैर्यवगोधूमशालिभिः ॥१३२॥

अभ्यङ्गोत्सादनैः स्नानैरुष्णैः प्रावरणैर्धनैः ।

घनैरगुरुपङ्कैश्च धूपैश्चागुरुजैर्धनैः ॥१३३॥

नारीणां यौवनोष्णानां निर्दयैरुपगूहनैः ।

श्रोण्यूरुकुचभारैश्च संरोधोष्णसुखावहैः ॥१३४॥

शयनाच्छादनैरुष्णैरुष्णैश्चान्तर्गृहैः सुखैः ।

मारुतप्रबलः शीघ्रं प्रशाम्यति मदात्ययः ॥१३५॥

भव्यखर्जूरमृद्वीकापरूषकरसैर्युतम् ।

सदाडिमरसं शीतं सक्तुभिश्चावचूर्णितम् ॥१३६॥

सशर्करं शार्करं वा माद्वीकमथवाऽपरम् ।

दद्याद्ब्रह्मदकं काले पातुं पित्तमदात्यये ॥१३७॥

शशान् कपिञ्जलानेणाँल्लावानसितपुच्छकान् ।

मधुराम्लान् प्रयुञ्जीत भोजने शालिषष्टिकान् ॥१३८॥

पटोलयूषमिश्रं वा छागलं कल्पयेद्रसम् ।

सतीनमुद्रमिश्रं वा दाडिमामलकान्वितम् ॥१३९॥

द्राक्षामलकखर्जूरपरूषकरसेन वा ।

कल्पयेत्तर्पणान् यूषान् रसांश्च विविधात्मकान् ॥१४०॥

आमाशयस्थमुत्किलष्टं कफपित्तं मदात्यये ।

विज्ञाय बहुदोषस्य दह्यमानस्य तृष्यतः ॥१४१॥

मद्यं द्राक्षारसं तोयं दत्त्वा तर्पणमेव वा ।

निःशेषं वामयेच्छीघ्रमेवं रोगाद्विमुच्यते ॥१४२॥

काले पुनस्तर्पणाद्यं क्रमं कुर्यात् प्रकाङ्क्षिते ।

तेनाग्निर्दीप्यते तस्य दोषशेषान्नपाचकः ॥१४३॥

कासे सरक्तनिष्ठीवे पार्श्वस्तनरुजासु च ।

तृष्यते सविदाहे च सोत्कलेशे हृदयोरसि ॥१४४॥

गुडूचीभद्रमुस्तानां पटोलस्याथवा भिषक् ।

रसं सनागरं दद्यात् तित्तिरिप्रतिभोजनम् ॥१४५॥

तृष्यते चातिबलवद्वातपित्ते समुद्धते ।

दद्याद्द्राक्षारसं पातुं शीतं दोषानुलोमनम् ॥१४६॥

जीर्णे समधुराम्लेन छागमांसरसेन तम् ।

भोजनं भोजयेन्मद्यमनुतर्षं च पाययेत् ॥१४७॥

अनुतर्षस्य मात्रा सा यया नो दूष्यते मनः ।

तृष्यते मद्यमल्पाल्पं प्रदेयं स्याद्बहूदकम् ॥१४८॥

तृष्णा येनोपशाम्येत मदं येन च नाप्नुयात् ।

परूषकाणां पीलूनां रसं शीतमथापि वा ॥१४९॥

पर्णिनीनां चतसृणां पिबेद्वा शिशिरं जलम् ।

मुस्तदाडिमलाजानां तृष्णाघ्नं वा पिबेद्रसम् ॥१५०॥

कोलदाडिमवृक्षाम्लचुक्रीकाचुक्रिकारसः ।

पञ्चाम्लको मुखालेपः सद्यस्तृष्णां नियच्छति ॥१५१॥

शीतलान्यन्नपानानि शीतशय्यासनानि च ।

शीतवातजलस्पर्शाः शीतान्युपवनानि च ॥१५२॥

क्षौमपद्मोत्पलानां च मणीनां मौक्तिकस्य च ।

चन्दनोदकशीतानां स्पर्शाश्चन्द्रांशुशीतलाः ॥१५३॥

हेमराजतकास्यानां पात्राणां शीतवारिभिः ।

पूर्णानां हिमपूर्णानां दृतीनां पवनाहताः ॥१५४॥

संस्पर्शाश्चन्दनार्द्राणां नारीणां च समारुताः ।

चन्दनानां च मुख्यानां शस्ताः पित्तमदात्यये ॥१५५॥

शीतवीर्यं यदन्यच्च तत् सर्वं विनियोजयेत् ।

कुमुदोत्पलपत्राणां सिक्तानां चन्दनाम्बुना ॥१५६॥

हिताः स्पर्शा मनोज्ञानां दाहे मद्यसमुत्थिते ।

कथाश्च विविधाः शस्ताः शब्दाश्च शिखिनां शिवाः ॥१५७॥

तोयदानां च शब्दा हि शमयन्ति मदात्ययम् ।

जलयन्त्राभिवर्षीणि वातयन्त्रवहानि च ॥१५८॥

कल्पनीयानि भिषजा दाहे धारागृहाणि च ।

फलनीसेव्यलोध्राम्बुहेमपत्रं कुटन्नटम् ॥१५९॥

कालीयकरसोपेतं दाहे शस्तं प्रलेपनम् ।

बदरीपल्लवोत्थश्च तथैवारिष्टकोद्भवः ॥१६०॥

फेनिलायाश्च यः फेनस्तैर्दाहे लेपनं शुभम् ।

सुरा समण्डा दध्यम्लं मातुलुङ्गरसो मधु ॥१६१॥

सेके प्रदेहे शस्यन्ते दाहघ्नाः साम्लकाञ्जिकाः ।

परिषेकावगाहेषु व्यञ्जनानां च सेवने ||१६२||

शस्यते शिशिरं तोयं दाहतृष्णाप्रशान्तये |

मात्राकालप्रयुक्तेन कर्मणाऽनेन शाम्यति ||१६३||

धीमतो वैद्यवश्यस्य शीघ्रं पित्तमदात्ययः ||१६४||

उल्लेखनोपवासाभ्यां जयेत् कफमदात्ययम् ||१६४||

तृष्यते सलिलं चास्मै दद्याद्धीबेरसाधितम् |

बलया पृश्निपर्ण्या वा कण्टकार्याऽथवा शृतम् ||१६५||

सनागराभिः सर्वाभिर्जलं वा शृतशीतलम् |

दुःस्पर्शेन समुस्तेन मुस्तपर्पटकेन वा ||१६६||

जलं मुस्तैः शृतं वाऽपि दद्याद्दोषविपाचनम् |

एतदेव च पानीयं सर्वत्रापि मदात्यये ||१६७||

निरत्ययं पीयमानं पिपासाज्वरनाशनम् |

निरामं काङ्क्षितं काले सक्षौद्रं पाययेत्तु तम् ||१६८||

शार्करं मधु वा जीर्णमरिष्टं सीधुमेव वा |

रूक्षतर्पणसंयुक्तं यवानीनागरान्वितम् ||१६९||

यावगौधूमिकं चान्नं रूक्षयूषेण भोजयेत् |

कुलत्थानां सुशुष्काणां मूलकानां रसेन वा ||१७०||

तनुनाऽल्पेन लघुना कट्वम्लेनाल्पसर्पिषा |

पटोलयूषमम्लं वा यूषमामलकस्य वा ||१७१||

प्रभूतकटुसंयुक्तं सयवान्नं प्रदापयेत् |

व्योषयूषमथाम्लं वा यूषं वा साम्लवेतसम् ||१७२||

छागमांसरसं रूक्षमम्लं वा जाङ्गलं रसम् |

स्थाल्यां वाऽथ कपाले वा भृष्टं निर्द्रववर्तितम् ||१७३||

कट्वम्ललवणं मांसं भक्षयन् वृणुयान्मधु ।

व्यक्तमारीचकं मांसं मातुलुङ्गरसान्वितम् ॥१७४॥

प्रभूतकटुसंयुक्तं यवानीनागरान्वितम् ।

भृष्टं दाडिमसाराम्लमुष्णपूपोपवेष्टितम् ॥१७५॥

यथाग्निं भक्षयेत् काले प्रभूतार्द्रकपेशिकम् ।

पिबेच्च निगदं मद्यं कफप्राये मदात्यये ॥१७६॥

सौवर्चलमजाजी च वृक्षाम्लं साम्लवेतसम् ।

त्वगेलामरिचार्धशं शर्कराभागयोजितम् ॥१७७॥

एतल्लवणमष्टाङ्गमग्निसन्दीपनं परम् ।

मदात्यये कफप्राये दद्यात् स्रोतोविशोधनम् ॥१७८॥

एतदेव पुनर्युक्त्या मधुराम्लैर्द्रवीकृतम् ।

गोधूमान्नयवान्नानां मांसानां चातिरोचनम् ॥१७९॥

पेषयेत् कटुकैर्युक्तां श्वेतां बीजविवर्जिताम् ।

मृद्वीकां मातुलुङ्गस्य दाडिमस्य रसेन वा ॥१८०॥

सौवर्चलैलामरिचैरजाजीभृङ्गदीप्यकैः ।

स रागः क्षौद्रसंयुक्तः श्रेष्ठो रोचनदीपनः ॥१८१॥

मृद्वीकाया विधानेन कारयेत् कारवीमपि ।

शुक्तमत्स्यण्डिकोपेतं रागं दीपनपाचनम् ॥१८२॥

आम्रामलकपेशीनां रागान् कुर्यात् पृथक् पृथक् ।

धान्यसौवर्चलाजाजीकारवीमरिचान्वितान् ॥१८३॥

गुडेन मधुयुक्तेन व्यक्ताम्ललवणीकृतान् ।

तैरन्नं रोचते दिग्धं सम्यग्भुक्तं च जीर्यति ॥१८४॥

रूक्षोष्णेनान्नपानेन स्नानेनाशिशिरेण च ।

व्यायामलङ्घनाभ्यां च युक्त्या जागरणेन च ॥१८५॥
 कालयुक्तेन रूक्षेण स्नानेनोद्वर्तनेन च ।
 प्राणवर्णकराणां च प्रघर्षाणां च सेवया ॥१८६॥
 सेवया वसनानां च गुरुणामगुरोरपि ।
 सङ्कोचोष्णसुखाङ्गीनामङ्गनानां च सेवया ॥१८७॥
 सुखशिक्षितहस्तानां स्त्रीणां संवाहनेन च ।
 मदात्ययः कफप्रायः शीघ्रमेवोपशाम्यति ॥१८८॥
 यदिदं कर्म निर्दिष्टं पृथग्दोषबलं प्रति ।
 सन्निपाते दशविधे तद्विकल्प्यं भिषग्विदा ॥१८९॥
 यस्तु दोषविकल्पज्ञो यश्चोषधिविकल्पवित् ।
 स साध्यान्साधयेद्व्याधीन् साध्यासाध्यविभागवित् ॥१९०॥
 वनानि रमणीयानि सपद्माः सलिलाशयाः ।
 विशदान्यन्नपानानि सहायाश्च प्रहर्षणाः ॥१९१॥
 माल्यानि गन्धयोगाश्च वासांसि विमलानि च ।
 गान्धर्वशब्दाः कान्ताश्च गोष्ठ्यश्च हृदयप्रियाः ॥१९२॥
 सङ्कथाहास्यगीतानां विशदाश्चैव योजनाः ।
 प्रियाश्चानुगता नार्यो नाशयन्ति मदात्ययम् ॥१९३॥
 नाक्षोभ्य हि मनो मद्यं शरीरमविहत्य च ।
 कुर्यान्मदात्ययं तस्मादेष्टव्या हर्षणी क्रिया ॥१९४॥
 आभिः क्रियाभिः सिद्धाभिः शमं याति मदात्ययः ।
 न चेन्मद्यविधिं मुक्त्वा क्षीरमस्य प्रयोजयेत् ॥१९५॥
 लङ्घनैः पाचनैर्दोषशोधनैः शमनैरपि ।
 विमद्यस्य कफे क्षीणे जाते दौर्बल्यलाघवे ॥१९६॥

तस्य मद्यविदग्धस्य वातपित्ताधिकस्य च ।

ग्रीष्मोपतप्तस्य तरोर्यथा वर्षं तथा पयः ॥१९७॥

पयसाऽभिहृते रोगे बले जाते निवर्तयेत् ।

क्षीरप्रयोगं मद्यं च क्रमेणाल्पाल्पमाचरेत् ॥१९८॥

विच्छिन्नमद्यः सहसा योऽतिमद्यं निषेवते ।

ध्वंसको विक्षयश्चैव रोगस्तस्योपजायते ॥१९९॥

व्याध्युपक्षीणदेहस्य दुश्चिकित्स्यतमौ हि तौ ।

तयोर्लिङ्गं चिकित्सा च यथावदुपदेक्ष्यते ॥२००॥

श्लेष्मप्रसेकः कण्ठास्यशोषः शब्दासहिष्णुता ।

तन्द्रानिद्रातियोगश्च ज्ञेयं ध्वंसकलक्षणम् ॥२०१॥

हृत्कण्ठरोगः सम्मोहश्छर्दिर्दुर्गुरुजा ज्वरः ।

तृष्णा कासः शिरःशूलमेतद्विक्षयलक्षणम् ॥२०२॥

तयोः कर्म तदेवेष्टं वातिके यन्मदात्यये ।

तौ हि प्रक्षीणदेहस्य जायेते दुर्बलस्य वै ॥२०३॥

बस्तयः सर्पिषः पानं प्रयोगः क्षीरसर्पिषोः ।

अभ्यङ्गोद्धर्तनस्नानान्यन्नपानं च वातनुत् ॥२०४॥

ध्वंसको विक्षयश्चैव कर्मणाऽनेन शाम्यति ।

युक्तमद्यस्य मद्योत्थो न व्याधिरुपजायते ॥२०५॥

निवृत्तः सर्वमद्येभ्यो नरो यश्च जितेन्द्रियः ।

शारीरमानसैर्धीमान् विकारैर्न स युज्यते ॥२०६॥

तत्र श्लोकाः-

यत्प्रभावा भगवती सुरा पेया यथा च सा ।

यद्द्रव्या यस्य या चेष्टा योगं चापेक्षते यथा ॥२०७॥

यथा मदयते यैश्च गुणैर्युक्ता महागुणा ।

यो मदो मदभेदाश्च ये त्रयः स्वस्वलक्षणाः ॥२०८॥

ये च मद्यकृता दोषा गुणा ये च मदात्मकाः ।

यच्च त्रिविधमापानं यथासत्त्वं च लक्षणम् ॥२०९॥

ये सहायाः सुखाः पाने चिरक्षिप्रमदा नराः ।

मदात्ययस्य यो हेतुर्लक्षणं यद् यथा च यत् ॥२१०॥

मद्यं मद्योत्थितान् रोगान् हन्ति यश्च क्रियाक्रमः ।

सर्वं तदुक्तमखिलं मदात्ययचिकित्सिते ॥२११॥

इत्यग्निवेशकृते तन्त्रे चरकप्रतिसंस्कृते चिकित्सास्थाने

मदात्ययचिकित्सितं नाम चतुर्विंशोऽध्यायः ॥२४॥

25 Chapter: द्विव्रणीयचिकित्सि

अथातो द्विव्रणीयचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

परावरजमात्रेयं गतमानमदव्यथम् ।

अग्निवेशो गुरुं काले विनयादिदमब्रवीत् ॥३॥

भगवन्! पूर्वमुद्दिष्टौ द्वौ व्रणौ रोगसङ्ग्रहे ।

तयोर्लिङ्गं चिकित्सां च वक्तुमर्हसि शर्मद! ॥४॥

इत्यग्निवेशस्य वचो निशम्य गुरुरब्रवीत् ।

यौ व्रणौ पूर्वमुद्दिष्टौ निजश्चागन्तुरेव च ॥५॥

श्रूयतां विधिवत् सौम्य! तयोर्लिङ्गं च भेषजम् ।

निजः शरीरदोषोऽथ आगन्तुर्बाह्यहेतुजः ॥६॥

वधबन्धप्रपतनादंष्ट्रादन्तनखक्षतात् ।

आगन्तवो व्रणास्तद्वद्विषस्पृशग्निशस्त्रजाः ॥७॥

मन्त्रागदप्रलेपाद्यैर्भेषजैर्हेतुभिश्च ते ।

लिङ्गैकदेशैर्निर्दिष्टा विपरीता निजैर्व्रणैः ॥८॥

व्रणानां निजहेतूनामागन्तूनामशाम्यताम् ।

कुर्याद्दोषबलापेक्षी निजानामौषधं यथा ॥९॥

यथास्वैर्हेतुभिर्दुष्टा वातपित्तकफा नृणाम् ।

बहिर्मांसं समाश्रित्य जनयन्ति निजान् व्रणान् ॥१०॥

स्तब्धः कठिनसंस्पृशो मन्दस्त्रावोऽतितीव्ररुक् ।

तुद्यते स्फुरति श्यावो व्रणो मारुतसम्भवः ॥११॥

सम्पूरणैः स्नेहपानैः स्निग्धैः स्वेदोपनाहनैः ।

प्रदेहैः परिषेकैश्च वातव्रणमुपाचरेत् ॥१२॥

तृष्णामोहज्वरस्वे(क्ले)ददाहदुष्टयवदारणैः ।

व्रणं पित्तकृतं विद्याद्ध्येः स्रावेश्च पूतिकैः ॥१३॥

शीतलैर्मधुरैस्तितैः प्रदेहपरिषेचनैः ।

सर्पिष्पानैर्विरिकैश्च पैत्तिकं शमयेद्व्रणम् ॥१४॥

बहुपिच्छो गुरुः स्निग्धः स्तिमितो मन्दवेदनः ।

पाण्डुवर्णोऽल्पसङ्क्लेदश्चिरकारी कफव्रणः ॥१५॥

कषायकटुरूक्षोष्णैः प्रदेहपरिषेचनैः ।

कफव्रणं प्रशमयेत्तथा लङ्घनपाचनैः ॥१६॥

तौ द्वौ नानात्वभेदेन निरुक्ता विंशतिव्रणाः ।

तेषां परीक्षा त्रिविधा, प्रदुष्टा द्वादश स्मृताः ॥१७॥

स्थानान्यष्टौ तथा गन्धाः, परिस्नावाश्चतुर्दश ।

षोडशोपद्रवा दोषाश्चत्वारो विंशतिस्तथा ॥१८॥

तथा चोपक्रमाः सिद्धाः षट्त्रिंशत् समुदाहृताः ।

विभज्यमानाञ्छृणु मे सर्वानेतान् यथेरितान् ॥१९॥

कृत्योत्कृत्यस्तथा दुष्टोऽदुष्टो मर्मस्थितो न च ।

संवृतो दारुणः स्रावी सविषो विषमस्थितः ॥२०॥

उत्सङ्ग्युत्सन्न एषां च व्रणान् विद्याद्विपर्ययात् ।

इति नानात्वभेदेन निरुक्ता विंशतिव्रणाः ॥२१॥

दर्शनप्रश्नसंस्पशैः परीक्षा त्रिविधा स्मृता ।

वयोवर्णशरीराणामिन्द्रियाणां च दर्शनात् ॥२२॥

हेत्वर्तिसात्म्याग्निबलं परीक्ष्यं वचनाद्बुधैः ।

स्पर्शान्मादवशैत्ये च परीक्ष्ये सविपर्यये ॥२३॥

श्वेतोऽवसन्नवर्माऽतिस्थूलवर्माऽतिपिञ्जरः ।

नीलःश्यावोऽतिपिडको रक्तः कृष्णोऽतिपूतिकः ॥२४॥

रोप्यः कुम्भीमुखश्चेति प्रदुष्टा द्वादश व्रणाः ।

चतुर्विंशतिरुद्दिष्टा दोषाः कल्पान्तरेण वै ॥२५॥

त्वक्सिरामांसमेदोऽस्थिस्नायुमर्मान्तराश्रयाः ।

व्रणस्थानानि निर्दिष्टान्यष्टावेतानि सङ्ग्रहे ॥२६॥

सर्पिस्तैलवसापूयरक्तश्यावाम्लपूतिकाः ।

व्रणानां व्रणगन्धज्ञैरष्टौ गन्धाः प्रकीर्तिताः ॥२७॥

लसीकाजलपूयासृग्घारिद्रारुणपिञ्जराः ।

कषायनीलहरितस्निग्धरूक्षसितासिताः ॥२८॥

इति रूपैः समुद्दिष्टा व्रणस्रावाश्चतुर्दश ।

विसर्पः पक्ष्यातश्च सिरास्तम्भोऽपतानकः ॥२९॥

मोहोन्मादव्रणरुजो ज्वरस्तृष्णा हनुग्रहः ।

कासरच्छर्दिरतीसारो हिक्का श्वासः सवेपथुः ॥३०॥

षोडशोपद्रवाः प्रोक्ता व्रणानां व्रणचिन्तकैः ॥३१॥

स्नायुक्लेदात्सिराक्लेदाद्वाक्भीर्यात्कृमिभक्षणात् ॥३१॥

अस्थिभेदात् सशल्यत्वात् सविषत्वाच्च सर्पणात् ।

नखकाष्ठप्रभेदाच्च चर्मलोमातिघट्टनात् ॥३२॥

मिथ्याबन्धादति स्नेहादतिषेषज्यकर्षणात् ।

अजीर्णादतिभुक्ताच्च विरुद्धासात्म्यभोजनात् ॥३३॥

शोकात् क्रोधाद्विवास्वप्नाद्व्यायामान्मैथुनात्तथा ।

व्रणा न प्रशमं यान्ति निष्क्रियत्वाच्च देहिनाम् ॥३४॥

परिस्रावाच्च गन्धाच्च दोषाच्चोपद्रवैः सह ।

व्रणानां बहुदोषाणां कृच्छ्रत्वं चोपजायते ॥३५॥

त्वङ्मांसजः सुखे देशे तरुणस्यानुपद्रवः ।

धीमतोऽभिनवः काले सुखसाध्यः स्मृतो व्रणः ॥३६॥

गुणैरन्यतमैर्हीनस्ततः कृच्छ्रो व्रणः स्मृतः ।

सर्वैर्विहीनो विज्ञेयस्त्वसाध्यो निरुपक्रमः ॥३७॥

व्रणानामादितः कार्यं यथासन्नं विशोधनम् ।

ऊर्ध्वभागैरधोभागैः शस्त्रैर्बस्तिभिरेव च ॥३८॥

सद्यः शुद्धंशरीराणां प्रशमं यान्ति हि व्रणाः ॥३९॥

यथाक्रममतश्चोर्ध्वं शृणु सर्वानुपक्रमान् ॥३९॥

शोफघ्नं षड्विधं चैव शस्त्रकर्मावपीडनम् ।

निर्वापणं ससन्धानं स्वेदः शमनमेषणम् ॥४०॥

शोधनौ रोपणीयौ च कषायौ सप्रलेपनौ ।

द्वे तैले तद्रुणे पत्रं छादने द्वे च बन्धने ॥४१॥

भोज्यमुत्सादनं दाहो द्विविधः सावसादनः ।

काठिन्यमार्दवकरे धूपनालेपने शुभे ॥४२॥

व्रणावचूर्णनं वर्ण्यं रोपणं लोमरोहणम् ।

इति षट्त्रिंशदुद्दिष्टा व्रणानां समुपक्रमाः ॥४३॥

पूर्वरूपं भिषग्बुद्ध्वा व्रणानां शोफमादितः ।

रक्तावसेचनं कुर्यादजातव्रणशान्तये ॥४४॥

शोधयेद्बहुदोषास्तु स्वल्पदोषान् विलङ्घयेत् ।

पूर्वं कषायसर्पिर्भिर्जयेद्वा मारुतोत्तरान् ॥४५॥

न्यग्रोधोदुम्बराश्चत्थप्लक्षवेतसवल्कलैः ।

ससर्पिष्कैः प्रलेपः स्याच्छोफनिर्वापणः परम् ॥४६॥

विजया मधुकं वीरा बिसग्रन्थिः शतावरी ।

नीलोत्पलं नागपुष्पं प्रदेहः स्यात् सचन्दनः ॥४७॥

सक्तवो मधुकं सर्पिः प्रदेहः स्यात् सशर्करः ।

अविदाहीनि चान्नानि शोफे भेषजमुत्तमम् ॥४८॥

स चेदेवमुपक्रान्तः शोफो न प्रशमं ब्रजेत् ।

तस्योपनाहैः पक्वस्य पाटनं हितमुच्यते ॥४९॥

तैलेन सर्पिषा वाऽपि ताभ्यां वा सक्तुपिण्डिका ।

सुखोष्णा शोफपाकार्थमुपनाहः प्रशस्यते ॥५०॥

सतिला सातसीबीजा दध्यम्ला सक्तुपिण्डिका ।

सकिण्वकुष्ठलवणा शस्ता स्यादुपनाहने ॥५१॥

रुदाहरागतोदैश्च विदग्धं शोफमादिशेत् ।

जलबस्तिमसमस्पर्शं सम्पक्वं पीडितोन्नतम् ॥५२॥

उमाऽथो गुग्गुलुः सौधं पयो दक्षकपोतयोः ।

विट् पलाशभवः क्षारो हेमक्षीरी मुकूलकः ॥५३॥

इत्युक्तो भेषजगणः पक्वशोथप्रभेदनः ।

सुकुमारस्य, कृच्छ्रस्य शस्त्रं तु परमुच्यते ॥५४॥

पाटनं व्यधनं चैव छेदनं लेपनं तथा ।

प्रच्छनं सीवनं चैव षड्विधं शस्त्रकर्म तत् ॥५५॥

नाडीव्रणाः पक्वशोथास्तथा क्षतगुदोदरम् ।

अन्तःशल्यश्च ये शोफाः पाट्यास्ते तद्विधाश्च ये ॥५६॥

दकोदराणि सम्पक्वा गुल्मा ये ये च रक्तजाः ।

व्यध्याः शोणितरोगाश्च विसर्पपिण्डकादयः ॥५७॥

उद्धृतान् स्थूलपर्यन्तानुत्सन्नान् कठिणान् व्रणान् ।

अर्शःप्रभृत्यधीमांसं छेदनेनोपपादयेत् ॥५८॥

किलासानि सकुष्ठानि लिखेल्लेख्यानि बुद्धिमान् ।

वातासृग्रन्थिपिडकाः सकोटा रक्तमण्डलम् ॥५९॥

कुष्ठान्यभिहतं चाङ्गं शोथांश्च प्रच्छयेद्विषक् ।

सीव्यं कुक्ष्यदराद्यं तु गम्भीरं यद्विपाटितम् ॥६०॥

इति षड्विधमुद्दिष्टं शस्त्रकर्म मनीषिभिः ॥६१॥

सूक्ष्माननाः कोषवन्तो ये व्रणास्तान्प्रपीडयेत् ॥६१॥

कलायाश्च मसूराश्च गोधूमाः सहरेणवः ।

कल्कीकृताः प्रशस्यन्ते निःस्नेहा व्रणपीडने ॥६२॥

शाल्मलीत्वग्बलामूलं तथा न्यग्रोधपल्लवाः ।

न्यग्रोधादिकमुद्दिष्टं बलादिकमथापि वा ॥६३॥

आलेपनं निर्वपणं तद्विद्यात्तैश्च सेचनम् ।

सर्पिषा शतधौतेन पयसा मधुकाम्बुना ॥६४॥

निर्वापयेत् सुशीतेन रक्तपित्तोत्तरान् व्रणान् ॥६५॥

लम्बानि व्रणमांसानि प्रलिप्य मधुसर्पिषा ॥६५॥

सन्दधीत समं वैद्यो बन्धनैश्चोपपादयेत् ।

तान्समान्सुस्थिताञ्ज्ञात्वा फलिनीलोद्भक्तफलैः ॥६६॥

समङ्गाधातकीयुक्तैश्चूर्णितैरवचूर्णयेत् ।

पञ्चवल्कलचूर्णैर्वा शुक्तिचूर्णसमायुतैः ॥६७॥

धातकीलोद्भूतचूर्णैर्वा तथा रोहन्ति ते व्रणाः ॥६८॥

अस्थिभग्नं च्युतं सन्धिं सन्दधीत समं पुनः ॥६८॥

समेन सममङ्गेन कृत्वाऽन्येन विचक्षणः ।

स्थिरैः कवलिकाबन्धैः कुशिकाभिश्च संस्थितम् ॥६९॥

पट्टैः प्रभूतसर्पिष्कैर्बन्धनीयादचलं सुखम् ।

अविदाहिभिरनैश्च पैष्टिकैस्तमुपाचरेत् ॥७०॥

ग्लानिर्हि न हिता तस्य सन्धिविश्लेषकारिका ।

विच्युताभिहताङ्गानां विसर्पादीनुपद्रवान् ॥७१॥

उपाचरेद्यथाकालं कालज्ञः स्वाच्चिकित्सितात् ॥७२॥

शुष्का महारुजः स्तब्धा ये व्रणा मारुतोत्तराः ।

स्वेद्याः सङ्करकल्पेन ते स्युः कृशरपायसैः ॥७३॥

ग्राम्यबैलाम्बुजानूपैर्वैशवारैश्च संस्कृतैः ।

उत्कारिकाभिश्चोष्णाभिः सुखी स्याद्द्रवणितस्तथा ॥७४॥

सदाहा वेदनावन्तो ये व्रणा मारुतोत्तराः ।

तेषामुमां तिलांश्चैव भृष्टान् पयसि निर्वृतान् ॥७५॥

तेनैव पयसा पिष्ट्वा कुर्यादालेपनं भिषक् ।

बला गुडूची मधुकं पृश्निपर्णी शतावरी ॥७६॥

जीवन्ती शर्करा क्षीरं तैलं मत्स्यवसा घृतम् ।

संसिद्धा समधूच्छिष्टा शूलघ्नी स्नेहशर्करा ॥७७॥

द्विपञ्चमूलक्वथितेनाम्भसा पयसाऽथवा ।

सर्पिषा वा सतैलेन कोष्णेन परिषेचयेत् ॥७८॥

यवचूर्णं समधुकं सतिलं सह सर्पिषा ।

दद्यादालेपनं कोष्णं दाहशूलोपशान्तये ॥७९॥

उपनाहश्च कर्तव्यः सतिलो मुद्गपायसः ।

रुन्दाहयोः प्रशमनो व्रणेष्वेष विधिर्हितः ॥८०॥

सूक्ष्मानना बहुसावाः कोषवन्तश्च ये व्रणाः ।

न च मर्माश्रितास्तेषामेषणं हितमुच्यते ॥८१॥

द्विविधामेषणीं विद्यान्मृद्वीं च कठिनामपि |
औद्भिदैर्मृदुभिर्नालैर्लोहानां वा शलाकया ||८१||

गम्भीरे मांसले देशे पाट्यं लौहशलाकया |
एष्यं विद्याद्ब्रणं नालैर्विपरीतमतो भिषक् ||८२||

पूतिगन्धान् विवर्णाश्च बहुस्रावान्महारुजः |
व्रणानशुद्धान् विज्ञाय शोधनैः समुपाचरेत् ||८३||

त्रिफला खदिरो दार्वी न्यग्रोधादिर्बला कुशः |
निम्बकोलकपत्राणि कषायाः शोधना मताः ||८४||

तिलकल्कः सलवणो द्वे हरिद्रे त्रिवृद्धतम् |
मधुकं निम्बपत्राणि प्रलेपो व्रणशोधनः ||८५||

नातिरक्तो नातिपाण्डुर्नातिश्यावो न चातिरुक् |
न चोत्सन्नो न चोत्सङ्गी शुद्धो रोष्यः परं व्रणः ||८६||

न्यग्रोधोदुम्बराश्च कदम्बप्लक्षवेतसाः |
करवीरार्ककुटजाः कषाया व्रणरोपणाः ||८७||

चन्दनं पद्मकिञ्जल्कं दार्वीत्वङ्नीलमुत्पलम् |
मेदे मूर्वा समङ्गा च यष्ट्याह्वं व्रणरोपणम् ||८८||

प्रपौण्डरीकं जीवन्ती गोजिह्वा धातकी बला |
रोपणं सतिलं दद्यात् प्रलेपं सधृतं व्रणे ||८९||

कम्पिल्लकं विडङ्गानि वत्सकं त्रिफलां बलाम् |
पटोलं पिचुमर्दं च लोभ्रं मुस्तं प्रियङ्गुकम् ||९०||

खदिरं धातकीं सर्जमेलामगुरुचन्दने |
पिष्ट्वा साध्यं भवेत्तैलं तत् परं व्रणरोपणम् ||९१||

प्रपौण्डरीकं मधुकं काकोल्यौ द्वे च चन्दने |
सिद्धमेतैः समैस्तैलं परं स्याद्ब्रणरोपणम् ||९२||

दूर्वास्वरससिद्धं वा तैलं कम्पिल्लकेन वा |
दार्वीत्वचश्च कल्केन प्रधानं व्रणरोपणम् ||९३||

येनैव विधिना तैलं धृतं तेनैव साधयेत् |
रक्तपित्तोत्तरं दृष्ट्वा रोपणीयं व्रणं भिषक् ||९४||

कदम्बार्जुननिम्बानां पाटल्याः पिप्पलस्य च |
ब्रणप्रच्छादने विद्वान् पत्राण्यर्कस्य चादिशेत् ||९५||

वाक्षोऽथवाऽजिनः क्षौमः पट्टो ब्रणहितः स्मृतः |
बन्धश्च द्विविधः शस्तो ब्रणानां सव्यदक्षिणः ||९६||

लवणाम्लकटूष्णानि विदाहीनि गुरुणि च |
वर्जयेदन्नपानानि ब्रणी मैथुनमेव च ||९७||

नातिशीतगुरुस्निग्धमविदाहि यथाब्रणम् |
अन्नपानं ब्रणहितं हितं चास्वपनं दिवा ||९८||

स्तन्यानि जीवनीयानि बृंहणीयानि यानि च |
उत्सादनार्थं निम्नानां ब्रणानां तानि कल्पयेत् ||९९||

भूर्जग्रन्थ्यश्मकासीसमधोभागानि गुग्गुलुः |
ब्रणावसादनं तद्वत् कलविड्ककपोतविट् ||१००||

रुधिरेऽतिप्रवृत्ते तु च्छिन्ने च्छेद्येऽधिमांसके |
कफग्रन्थिषु गण्डेषु वातस्तम्भानिलार्तिषु ||१०१||

गूढपूयलसीकेषु गम्भीरेषु स्थिरेषु च |
कलाप्तेषु चाङ्गदेशेषु कर्माग्नेः सम्प्रशस्यते ||१०२||

मधूच्छिष्टेन तैलेन मज्जक्षौद्रवसाधृतैः |
तप्तैर्वा विविधैर्लोहेर्दहेदाहविशेषवित् ||१०३||

रूक्षाणां सुकुमाराणां गम्भीरान्मारुतोत्तरान् |
दहेत् स्नेहमधूच्छिष्टैर्लोहैः क्षौद्रैस्ततोऽन्यथा ||१०४||

बालदुर्बलवृद्धानां गर्भिण्या रक्तपित्तिनाम् |
तृष्णाज्वरपरीतानामबलानां विषादिनाम् ||१०५||

नामिकर्मोपदेष्टव्यं स्नायुमर्मव्रणेषु च |
सविषेषु च शल्येषु नेत्रकुष्ठव्रणेषु च ||१०६||

रोगदोषबलापेक्षी मात्राकालाग्निकोविदः |
शस्त्रकर्माग्निकृत्येषु क्षारमप्यवचारयेत् ||१०७||

कठिनत्वं ब्रणा यान्ति गन्धैः सारैश्च धूपिताः |
सर्पिर्मज्जवसाधूपैः शैथिल्यं यान्ति हि ब्रणाः ||१०८||

रुजः स्रावाश्च गन्धाश्च कृमयश्च व्रणाश्रिताः ।
शैथिल्यं मार्दवं चापि धूपनेनोपशाम्यति ॥१०९॥

लोघ्न्यग्रोधशुङ्गानि खदिरस्त्रिफला घृतम् ।
प्रलेपो व्रणशैथिल्यसौकुमार्यप्रसाधनः ॥११०॥

सरुजः कठिनाः स्तब्धा निरास्रावाश्च ये व्रणाः ।
यवचूर्णैः ससर्पिष्कैर्बहुशस्तान् प्रलेपयेत् ॥१११॥

मुद्गषष्टिकशालीनां पायसैर्वा यथाक्रमम् ।
सघृतैर्जीवनीयैर्वा तर्पयेत्तानभीक्ष्णशः ॥११२॥

ककुभोदुम्बराश्चत्थलोघ्नजाम्बवकटफलैः ।
त्वचमाश्वेव गृह्णन्ति त्वक्चूर्णैश्चूर्णिता व्रणाः ॥११३॥

मनःशिलैला मञ्जिष्ठा लाक्षा च रजनीद्वयम् ।
प्रलेपः सघृतक्षौद्रस्त्वग्विशुद्धिकरः परः ॥११४॥

अयोरजः सकासीसं त्रिफलाकुसुमानि च ।
करोति लेपः कृष्णत्वं सद्य एव नवत्वचि ॥११५॥

कालीयकनताम्रास्थिहेमकान्तारसोत्तमैः ।
लेपः सगोमयरसः सवर्णीकरणः परः ॥११६॥

ध्यामकाश्चत्थनिचुलमूलं लाक्षा सगैरिका ।
सहेमश्चामृतासङ्गः कासीसं चेति वर्णकृत् ॥११७॥

चतुष्पदानां त्वग्लोमखुरशुङ्गास्थिभस्मना ।
तैलाक्ता चूर्णिता भूमिर्भवेल्लोमवती पुनः ॥११८॥

षोडशोपद्रवा ये च व्रणानां परिकीर्तिताः ।
तेषां चिकित्सा निर्दिष्टा यथास्वं स्वे चिकित्सिते ॥११९॥

तत्र श्लोकौ-

द्वौ व्रणौ व्रणभेदाश्च परीक्षा दुष्टिरेव च ।
स्थानानि गन्धाः स्रावाश्च सोपसर्गाः क्रियाश्च याः ॥१२०॥

व्रणाधिकारे सप्रश्नमेतन्नवकमुक्तवान् ।
मुनिर्व्याससमासाभ्यामग्निवेशाय धीमते ॥१२१॥

इत्यग्निवेशकृते तन्त्रे चरकप्रतिसंस्कृते दृढबलसम्पूरिते चिकित्सास्थाने द्विव्रणीयचिकित्सितं नाम पञ्चविंशोऽध्यायः ॥२५॥

26 Chapter: स्त्रिमर्मीयचिकित्सि

अथातस्त्रिमर्मीयचिकित्सितमध्यायं व्याख्यास्यामः ॥ १ ॥

इतिहस्माहभगवानात्रेयः ॥ २ ॥

सप्तोत्तरं मर्मशतं यदुक्तं शरीरसङ्ख्यामधिकृत्य तेभ्यः ।

मर्माणि बस्तिहृदयं शिरश्च प्रधानभूतानि वदन्ति तज्ज्ञाः ॥ ३ ॥

प्राणाश्रयात्, तानि हि पीडयन्तो वातादयोऽसूनपि पीडयन्ति ।

तत्संश्रितानामनुपालनार्थं महागदानां शृणु सौम्यरक्षाम् ॥ ४ ॥

कषायतित्तोषणरूक्षभोज्यैः

पक्वाशये कुप्यति चेदपानः स्रोतांस्यधोगानि बलीसरुद्ध्वा ॥ ५ ॥

करोति विण्मारुतमूत्रसङ्गं क्रमादुदावर्तमतः सुधोरम् ।

रूबस्ति हृत्कुक्ष्युदरेष्वभीक्ष्णं सपृष्ठपार्श्वेष्वतिदारुणा स्यात् ॥ ६ ॥

आध्मानहृत्लासविकर्तिकाश्च तोदोऽविपाकश्च सस्ति शोथः ।

वर्चोऽप्रवृत्तिर्जठरे च गण्डान्यूर्ध्वश्च वायुर्विहतो गुदे स्यात् ॥ ७ ॥

कृच्छ्रेण शुष्कस्य चिरात्प्रवृत्तिः स्याद्वातनुः स्यात्खररूक्षशीता ।

ततश्च रोगाज्जरमूत्रकृच्छ्रप्रवाहिकाहृद्ग्रहणीप्रदोषाः ॥ ८ ॥

वम्यान्ध्यबाधिर्यशिरोऽभितापवातोदराष्टीलमनोविकाराः ।

तृष्णास्रपित्तारुचिगुल्मकासश्वासप्रतिश्यादितपार्श्वरोगाः ॥ ९ ॥

अन्ये च रोगा बहवोऽनिलोत्थाभवन्त्युदाऽवर्तकृताः सुधोराः ।

चिकित्सितं चास्य यथावदूर्ध्वं प्रवक्ष्यते तच्छृणु चाम्निवेशः ॥ १० ॥

ततैलशीतज्वरनाशनाकंस्वेदैर्यथोक्तैः प्रविलीनदोषम् ।

उपाचरेद्वर्तिनिरुहबस्तिस्नेहैर्विकैरनुलोमनानैः ॥ ११ ॥

श्यामात्रिवृन्मागधिकांसदन्तीगोमूत्रपिष्टां दशभागमाषाम् ।

सनीलिकाद्विल्वणांगुडेन वर्तिकाङ्गुष्ठनिभां विदध्यात् ॥ १२ ॥

पिण्याकसौवर्चलहिङ्गुभिर्वाससर्षपत्र्यूषणयावशूकैः ।

क्रिमिघ्नकम्पिल्लकशङ्खिनीभिःसुधार्कजक्षीरगुडैर्युताभिः॥१३॥

स्यात्पिप्पलीसर्षपराढवेशमधूमैःसगोमूत्रगुडैश्चवर्तिः।

श्यामाफलालाबुकपिप्पलीनांनाड्याऽथवातत्रधमेतुचूर्णम्॥१४॥

रक्षोघ्नतुम्बीकरहाटकृष्णाचूर्णसजीमूतकसैन्धवंवा।

स्निग्धेगुदेतान्यनुलोमयन्तिनरस्यवर्चोऽनिलमूत्रसङ्गम्॥१५॥

तेषांविघातेतुभिषग्विदध्यात्स्वभ्यक्तसुस्विन्नतनोर्निरुहम्।

ऊर्ध्वानुलोमौषधमूत्रतैलक्षाराम्लवातघ्नयुतंसुतीक्ष्णम्॥१६॥

वातेऽधिकेऽम्ललवणंसतैलं, क्षीरेणपित्तेतु, कफेसमूत्रम्।

समूत्रवर्चोऽनिलसङ्गमाशुगुदंसिराश्चप्रगुणीकरोति॥१७॥

त्रिवृत्सुधापत्रतिलादिशाकग्राम्बौदकानूपरसैर्यवान्मम्।

अन्यैश्चसृष्टानिलमूत्रविङ्भिर्द्यात्प्रसन्नागुडसीधुपायी॥१८॥

भूयोऽनुबन्धेतुभवेद्विरेच्योमूत्रप्रसन्नादधिमण्डशुक्तैः।

स्वस्थं तुपश्चादनुवासयेत्तंरौक्ष्याद्विसङ्गोऽनिलवर्चसोश्चेत्॥१९॥

द्विरुत्तरंहिङ्गुवचाम्निकुष्ठं सुवर्चिकाचैवविडङ्गचूर्णम्।

सुखाम्बुनाऽऽनाहविसूचिकार्तिहृद्रोगगुल्मोर्ध्वसमीरणघ्नम्॥२०॥

वचाभयाचित्रकयावशूकान्सपिप्पलीकातिविषान्सकुष्ठान्।

उष्णाम्बुनाऽऽनाहविमूढवातान्पीत्वाजयेदाशुरसौदनाशी॥२१॥

हिङ्गुग्रगन्धाबिडशुण्ठ्यजाजीहरीतकीपुष्करमूलकुष्ठम्।

यथोत्तरंभागविवृद्धंमेतत्प्लीहोदराजीर्णविसूचिकासु॥२२॥

स्थिरादिवर्गस्यपुनर्नवायाःशम्पाकपूतीककरञ्जयोश्च।

सिद्धःकषायेद्विपलांशिकानांप्रस्थोघृतात्स्यात्प्रतिरुद्धंवाते॥२३॥

फलंचमूलंचविरेचनोक्तंहिङ्गवर्कमूलंदशमूलमग्रयम्।

स्नुक्चित्रकश्चैवपुनर्नवाचतुल्यानिसर्वैर्लवणानिपञ्च॥२४॥

स्नेहैःसमूत्रैःसहजर्जराणिशरावसन्धौविपचेत्सुलिप्ते|

पक्वंसुपिष्टंलवणंतदन्नैःपानैस्तथाऽऽनाहरुजाघ्नमद्यात्|| २५||

हृत्स्तम्भमूर्धामयगौरवाभ्यामुद्गारसङ्गेनसपीनसेन|

आनाहमामप्रभवंजयेत्तुप्रच्छदैनैर्लङ्घनपाचनैश्च|| २६||

(गुल्मोदरब्रध्नाशःप्लीहोदावर्तयोनिशुक्रगदेमेदःकफसंसृष्टमारुतरक्तेऽवगाढेच|| २७||

गृध्रसिपक्षवधादिषुविरेचनाह्नेषुवातरोगेषु|

वातेविबद्धमार्गेमेदःकफपित्तरक्तेन|| २८||

पयसामांसरसैर्वात्रिफलारसयूषमूत्रमदिराभिः|

दोषानुबन्धयोगात्प्रशस्तमेरण्डजंतैलम्|| २९||

तद्वातनुत्स्वभावात्संयोगवशाद्विरेचनाच्चजयेत्|

मेदोसृक्पित्तकफोन्मिश्रानिलरोगजित्स्मात्|| ३०||

बलकोष्ठव्याधिवशादापञ्चपलाभवेन्मात्रा|

मृदुकोष्ठाल्पबलानांसहभोज्यंतत्प्रयोज्यंस्यत्|| ३१||

इत्युदावर्तचिकित्सा|

व्यायामतीक्ष्णौषधरूक्षमद्यप्रसङ्गनित्यद्रुतपृष्ठयानात्|

आनूपमत्स्याध्यशनादजीर्णात्स्युर्मूत्रकृच्छ्राणिनृणामिहाष्टौ|| ३२||

पृथङ्जलाःस्वैःकुपितानिदानैःसर्वेऽथवाकोपमुपेत्यबस्तौ|

मूत्रस्यमार्गपरिपीडयन्ति यदातदामूत्रयतीहकृच्छ्रात्|| ३३||

तीत्रारुजोवङ्क्षणबस्तिमेद्वेस्वल्पंमुहुर्मूत्रयतीहवातात्|

पीतंसरक्तंसरुजंसदाहकृच्छ्रान्मुहुर्मूत्रयतीहपित्तात्|| ३४||

बस्तेःसलिङ्गस्यगुरुत्वशोथौमूत्रंसपिच्छं कफमूत्रकृच्छ्रे|

सर्वाणिरूपाणितुसन्निपाताद्भवन्ति तत्कृच्छ्रतमंहिकृच्छ्रम्|| ३५||

विशोषयेद्वस्तिगतंसशुक्रमूत्रंसपित्तंपवनःकफंवा|

यदातदाऽश्मर्युपजायतेतुक्रमेणपित्तेष्विवरोचनागोः॥३६॥
 कदम्बपुष्पाकृतिरश्मत्तुल्याश्लक्षणात्रिपुट्यप्यथवाऽपिमृद्वी॥
 मूत्रस्यचेन्मार्गमुपैतिरुद्ध्वामूत्रंरुजंतस्यकरोतिबस्तौ॥३७॥
 ससेवनीमेहनबस्तिशूलविशीर्णधारंचकरोतिमूत्रम्॥
 मृदातिमेदं सतुवेदनातोमुहुःशकृन्मुञ्चतिमेहेतेच॥३८॥
 क्षोभात्क्षतेमूत्रयतीहसासृक्तस्याःसुखमेहेतिचव्यपायात्॥३९॥
 एषाऽश्मरीमारुतभिन्नमूर्तिःस्याच्छर्करामूत्रपथात्क्षरन्ती॥३९॥
 (रितोऽभिघाताभिहतस्यपुंसःप्रवर्ततेयस्यतुमूत्रकृच्छ्रम्॥
 स्याद्वेदनावङ्क्षणबस्तिमेद्वेतस्यातिशूलंवृषणातिवृत्ते॥४०॥
 शुक्रेणसंरुद्धगतिप्रवाहोमूत्रंसकृच्छ्रेणविमुञ्चतीह॥
 तमण्डयोःस्तब्धमितिव्रुवन्तिरेतोऽभिघातात्प्रवदन्तिकृच्छ्रम्॥४१॥
 शुक्रंमलाश्चैवपृथक्पृथग्वामूत्राशयस्थाःप्रतिवारयन्ति॥
 तद्व्याहतंमेहनबस्तिशूलंमूत्रंसशुक्रंशुक्रुतेविबद्धम्॥४२॥
 स्तब्धश्चशूनोभृशवेदनश्चतुद्येतबस्तिर्वृषणौचतस्य॥४३॥
 क्षताभिघातात्क्षतजंक्षयाद्वाप्रकोपितंबस्तिगतंविबद्धम्॥४३॥
 तीव्रार्तिमूत्रेणसहाश्मरीत्वमायातितस्मिन्नतिसञ्चितेच॥
 आध्माततांविन्दतिगौरवंचबस्तेर्लघुत्वंचविनिःसृतेऽस्मिन्॥४४॥
 इतिमूत्रकृच्छ्रनिदानम्॥
 अभ्यञ्जनस्नेहनिरुहबस्तिस्नेहोपनाहोत्तरबस्तिसेकान्॥
 स्थिरादिभिर्वातहरैश्चसिद्धान्द्रसांश्चानिलमूत्रकृच्छ्रे॥४५॥
 पुनर्नवैरण्डशतावरीभिःपतूरवृश्चिरबलाशमभिद्धिः॥
 द्विपञ्चमूलेनकुलत्थकोलयवैश्चतोयोत्कवथितेकषाये॥४६॥
 तैलंवराहर्क्षवसाधृतंचतैरेवकल्कैर्लवणैश्चसाध्यम्॥

तन्मात्रयाऽऽशुप्रतिहन्तिपीतंशूलान्वितंमारुतमूत्रकृच्छ्रम् ॥४७॥

एतानिचान्यानिवरोषधानिपिष्टानिश्स्तान्यपिचोपनाहे

स्युर्लाभतस्तैलफलानिचैवस्नेहाम्लयुक्तानिसुखोष्णवन्ति ॥४८॥

सेकावगाहाःशिशिराःप्रदेहाग्रैष्मोविधिर्बस्तिपयोविरेकाः

द्राक्षाविदारीक्षुरसैर्धृतैश्चकृच्छ्रेषुपित्तप्रभवेषुकार्याः ॥४९॥

शतावरीकाशकुशश्चदंष्ट्राविदारिशालीक्षुकशेरुकानाम्

क्वाथंसुशीतंमधुशर्कराभ्यांयुक्तंपिबेत्पैत्तिकमूत्रकृच्छ्री ॥५०॥

पिबेत्कषायंकमलोत्पलानांशृङ्गाटकानामथवाविदार्याः

दण्डैरकाणामथवाऽपिमूलंपूर्वेणकल्पेनतथाऽम्बुशीतम् ॥५१॥

एवार्बुबीजंनृपात्कुसुम्भात्सकुड्कुमःस्यादृषकश्चपेयः

द्राक्षारसेनाश्मरिशर्करासुसर्वेषुकृच्छ्रेषुप्रशस्तएषः ॥५२॥

एवार्बुबीजंमधुकंसदारुपैत्तेपिबेत्तण्डुलधावनेन

दार्वीतथैवामलकीरसेनसमाक्षिकांपित्तकृतेतुकृच्छ्रे ॥५३॥

क्षारोष्णतीक्ष्णौषधमन्नपानंस्वेदोयवान्नंवननंनिरूहाः

तक्रंसतिक्तौषधसिद्धं तैलमभ्यङ्गपानंकफमूत्रकृच्छ्रे ॥५४॥

व्योषंश्चदंष्ट्रात्रुटिसारसास्थिकोलप्रमाणंमधुमूत्रयुक्तम्

पिबेत्तृटिक्षौद्रयुतांकदल्यारसेनकैडर्यरसेनवाऽपि ॥५५॥

तक्रेणयुक्तंशितिवारकस्यबीजंपिबेत्कृच्छ्रविनाशहेतोः

पिबेत्तथातण्डुलधावनेनप्रवालचूर्णकफमूत्रकृच्छ्रे ॥५६॥

सप्तच्छदारग्वधकेबुकैलाधवंकरञ्जंकुटजंगुडूचीम्

पक्त्वाजलेतेनपिबेद्यवागूसिद्धंकषायंमधुसंयुतंवा ॥५७॥

सर्वत्रिदोषप्रभवेतुवायोःस्थानानुपूर्व्याप्रसमीक्ष्यकार्यम्

त्रिभ्योऽधिकेप्राग्मनंकफेस्यात्पित्तेविरेकःपवनेतुबस्तिः ॥५८॥

इतिमूत्रकृच्छ्रचिकित्सा।

क्रियाहितासाऽश्मरिशर्कराभ्यांकृच्छ्रेयथैवेहकफानिलाभ्याम्।

कार्याऽश्मरीभेदनपातनायविशेषयुक्तशृणुकर्मसिद्धम्॥५९॥

पाषाणभेदवृषकंश्चदंष्ट्रापाठाभयाव्योषशटीनिकुम्भाः।

हिंसाखराशितिवारकाणामेवार्काणां त्रपुषस्यबीजम्॥६०॥

उत्कुञ्चिकाहिङ्गुसवेतसाम्लंस्यादद्वेबृहत्यौहपुषावचाच।

चूर्णपिबेदश्मरिभेदपक्वंसर्पिश्चगोमूत्रचतुर्गुणैः॥६१॥

मूलंश्चदंष्ट्रेक्षुरकोरुबूकात्क्षीरेणपिष्टं बृहतीद्वयाच्च।

आलोड्यदध्नामधुरेणपेयंदिनानिसप्ताश्मरिभेदनाय॥६२॥

पुनर्नवायोरजनीश्चदंष्ट्राफल्गुप्रवालाश्चसदर्भपुष्पाः।

क्षीराम्बुमद्येक्षुरसैःसुपिष्टंपेयंभवेदश्मरिशर्करासु॥६३॥

त्रुटिसुराह्वलवणानिपञ्चयवाग्रजंकुन्दुरुकाश्मभेदौ।

कम्पिल्लकंगोक्षुरकस्यबीजमेवार्कबीजत्रपुषस्यबीजम्॥६४॥

चूर्णीकृतचित्रकहिङ्गुमासीयवानितुल्यत्रिफलाद्विभागम्।

अम्लैरशुक्तेरसमद्युषैःपेयंहिगुल्माश्मरिभेदनार्थम्॥६५॥

बिल्वप्रमाणोघृततैलभृष्टौषःकृतःशिशुकमूलकल्कात्।

शीतोऽश्मभित्त्यादधिमण्डयुक्तःपेयःप्रकामंलवणेनयुक्तः॥६६॥

जलेनशोभाञ्जनमूलकल्कःशीतोहितश्चाश्मरिशर्करासु।

सितोपलावासमयावशूकाकृच्छ्रेषुसर्वेष्वपिभेषजंस्यात्॥६७॥

पीत्वाऽथमद्यंनिगदंथेनहयेनवाशीघ्रजवेनयायात्।

तैःशर्कराप्रच्यवतेऽश्मरीतुशाम्येन्नचेच्छल्यविदुर्दरेताम्॥६८॥

रेतोभिघातप्रभवेतुकृच्छ्रेसमीक्ष्यदोषप्रतिकर्मकुर्यात्।

कार्पासमूलंवृषकाश्मभेदौबलास्थिरादीनिगवेधुकाच॥६९॥

वृश्चीरेन्द्रीचपुनर्नवाचशतावरीमध्वसनाख्यपण्यौ |
 तत्क्वाथसिद्धः पवनेरसः स्यात्पित्तेऽधिकेक्षीरमथापिसर्पिः || ७० ||
 कफेचयूषादिकमन्नपानसंसर्गजेसर्वहितः क्रमः स्यात् |
 एवंनचेच्छाम्यतितस्ययुञ्ज्यात्सुरापुराणामधुकासवंवा || ७१ ||
 विहङ्गमांसानिचबृंहणायबस्तींश्चशुक्राशयशोधनार्थम् |
 शुद्धं स्युतृप्तस्यचवृष्ययोगैः प्रियानुकूलाः प्रमदाविधेयाः || ७२ ||
 रक्तोद्धवेतूत्पलनालतालकासेक्षुबालेक्षुकशेरुकाणि |
 पिबेत्सिताक्षौद्रयुतानिखादेदिक्षुविदारीत्रपुषाणिचैव || ७३ ||
 घृतंश्चदंष्ट्रास्वरसेनसिद्धंक्षीरेणचैवाष्टगुणेनपेयम् |
 स्थिरादिकानां कनकादिकानामेकैकशोवाविधिनैवतेन || ७४ ||
 क्षीरेणबस्तिर्मधुरौषधैः स्यात्तैलेनवास्वादुफलोत्थितेन |
 यन्मूत्रकृच्छ्रेविहितं तुपैत्तेकार्यं तुतच्छोणितमूत्रकृच्छ्रे || ७५ ||
 व्यायामसन्धारणशुष्करूक्षपिष्टान्नवातार्ककरव्यवायान् |
 खर्जूरशालूककपित्थजम्बूबिसंकषायंरसंभजेत || ७६ ||
 इत्यश्मरीचिकित्सा |
 व्यायामतीक्ष्णातिविरेकबस्तिचिन्ताभयत्रासगदातिचाराः |
 छर्द्यामसन्धारणकर्शनानिहृद्रोगकर्तृणितथाऽभिघातः || ७७ ||
 वैवर्ण्यमूर्च्छाज्वरकासहिककाश्वासास्यवैरस्यतृषाप्रमोहाः |
 छर्दिः कफोत्क्लेशरुजोऽरुचिश्चहृद्रोगजाः स्युर्विविधास्तथाऽन्ये || ७८ ||
 हृच्छून्यभावद्रवशोषभेदस्तम्भाः समोहाः पवनाद्विशेषः |
 पित्तात्तमोदूयनदाहमोहाः सन्त्रासतापज्वरपीतभावाः || ७९ ||
 स्तब्धगुरुस्यात्तिमितं चर्ममर्कफात्प्रसेकज्वरकासतन्द्राः |
 विद्यात्त्रिदोषं त्वपिसर्वलिङ्गंतीव्रार्तितोदंक्रमिजंसकण्डूम् || ८० ||

तैलंससौवीरकमस्तुतक्रंवातेप्रेपेयंलवणंसुखोष्णम् |
 मूत्राम्बुसिद्धंलवणैश्चतैलमानाहगुल्मार्तिहृदामयघ्नम् || ८१ ||
 पुनर्नवांदारुसपञ्चमूलंरास्नायवान्बिल्वकुलत्थकोलम् |
 पक्त्वाजलेतेनविपाच्यतैलमभ्यङ्गपानेऽनिलहृद्दघ्नम् || ८२ ||
 हरीतकीनागरपुष्कराद्वैर्वयःकयस्थालवणैश्चकल्कैः |
 सहिङ्गुभिःसाधितमग्न्यसर्पिर्गुल्मेसहृत्पाश्वर्गदेऽनिलोत्थे || ८३ ||
 सपुष्कराह्वंकलपूरमूलमहौषधंशट्यभयाचकल्काः |
 क्षाराम्बुसर्पिलवणैर्विमिश्राःस्युर्वातहृद्रोगविकर्तिकाघ्नाः || ८४ ||
 क्वाथःकृतःपौष्करमातुलुङ्गपलाशभूतीकशटीसुराह्वैः |
 सनागराजाजिवचायवानीक्षारःसुखोष्णोलवणश्चपेयः || ८५ ||
 पथ्याशटीपौष्करपञ्चकोलात्समातुलुङ्गाद्यमकेनकल्कः |
 गुडप्रसन्नालवणैश्चभृष्टोहृत्पाश्वर्षष्ठोदरयोनिशूले || ८६ ||
 स्यात्त्र्यूषणंद्वेत्रिकलेसपाठेनिदिधिकागोक्षुरकौबलेद्वे |
 ऋद्धिस्तुटिस्तामलकीस्वगुप्तामेदेमधूकंमधुकंस्थिराच || ८७ ||
 शतावरीजीवकपृश्निपण्यौद्रव्यैरिमैरक्षसमैःसुपिष्टैः |
 प्रस्थंघृतस्येहपचेद्विधिज्ञःप्रस्थेनदघ्नात्वथमाहिषेण || ८८ ||
 मात्रांपलंचार्धपलंपिचुंवाप्रयोजयेन्माक्षिकसम्प्रयुक्ताम् |
 श्वासेसकासेत्वथपाण्डुरोगेहलीमकेहृद्ग्रहणीप्रदोषे || ८९ ||
 शीताःप्रदेहाःपरिषेचनानितथाविरेकोहृदिपित्तदुष्टे |
 द्राक्षासिताक्षौद्रपरूषकैःस्याच्छुद्धेतुपित्तापहमन्नपानम् || ९० ||
 यष्ट्याह्निकातिक्तकरोहिणीभ्यांकल्कंपिबेच्चापिसिताजलेन |
 क्षतेचसर्पीषिहितानिसर्पिर्गुडाश्चयेतान्प्रसमीक्ष्यसम्यक् || ९१ ||
 दद्याद्भिषग्धन्वरसांश्चगव्यक्षीराशिनांपित्तहृदामयेषु |

तैरेव सर्वे प्रशमं प्रयान्ति पित्तमयाः शोणितसंश्रयाये ॥ ९२ ॥
 द्राक्षाबलाश्रेयसि शर्कराभिः खर्जूरवीरर्षभकोत्पलैश्च ।
 काकोलिमेदायुगजीवकैश्च क्षीरेण सिद्धं महिषीघृतं स्यात् ॥ ९३ ॥
 कशेरुकाशैवलशृङ्गवेरप्रपौण्डरीकं मधुकंबिसस्य ।
 ग्रन्थिश्च सर्पिः पयसापचेत्तैः क्षौद्रान्वितं पित्तहृदामयघ्नम् ॥ ९४ ॥
 स्थिरादिकल्कैः पयसा च सिद्धं द्राक्षा रसेनेक्षुरसेन वाऽपि ।
 सर्पिर्हितं स्वादु फलेक्षुजाश्च रसाः सुशीता हृदि पित्तदुष्टे ॥ ९५ ॥
 स्विन्नस्य वान्तस्य विलङ्घितस्य क्रिया कफघ्नी कफमर्मरोगे ।
 कौलत्थधान्यैश्च रसैर्वान्नं पानानि तीक्ष्णानि च शङ्कराणि ॥ ९६ ॥
 मूत्रेशृताः कटफलशृङ्गवेरपीतद्रुपथ्यातिविषाः प्रदेयाः ।
 कृष्णाशटीपुष्करमूलरास्नावचाभयानागरचूर्णकं च ॥ ९७ ॥
 उदुम्बराश्च तथ वटार्जुनाख्येपालाशरौहीतकखादिरेच ।
 क्वाथे त्रिवृत्यूषणचूर्णसिद्धो लेहः कफघ्नोऽशिशिराम्बुयुक्तः ॥ ९८ ॥
 शिलाह्वयं वा भिषगप्रमत्तः प्रयोजयेत्कल्पविधानदिष्टम् ।
 प्राशं तथाऽऽगस्त्यमथापि लेहं रसायनं ब्राह्मणं तामलक्याः ॥ ९९ ॥
 त्रिदोषजेलङ्घनमादितः स्यादन्नं च सर्वेषु हितविधेयम् ।
 हीनातिमध्यत्वमवेक्ष्य चैव कार्यत्रयाणामपि कर्मशस्तम् ॥ १०० ॥
 भुक्तेऽधिकं जीर्यति शूलमल्पं जीर्णे स्थितं चेत्सुरदारुकुष्ठम् ।
 सतिल्वकंद्वेलवणे विडङ्गमुष्णाम्बुनासातिविषं पिबेत्सः ॥ १०१ ॥
 जीर्णेऽधिके स्नेहविरेचनं स्यात्फलेर्विरेच्यो यदि जीर्यति स्यात् ।
 त्रिष्वेव कालेष्वधिके तु शूले तीक्ष्णं हितं मूलविरेचनं स्यात् ॥ १०२ ॥
 प्रायोऽनिलो रुद्धगतिः प्रकुप्यत्यामा शयेशो धनमेव तस्मात् ।
 कार्यं तथा लङ्घनपाचनं च..... ॥ १०३ ॥

... सर्वकृमिघ्नं कृमिहृद्देच ॥ १०३ ॥

इति हृद्रोगचिकित्सा ।

सन्धारणाजीर्णरजोतिभाष्यक्रोधतुर्वैषम्यशिरोभितापैः ।

प्रजागरातिस्वपनाम्बुशीतैरवश्ययामैथुनबाष्पधूमैः ॥ १०४ ॥

संस्त्यानदोषेशिरसिप्रवृद्धोवायुःप्रतिश्यायमुदीरयेत् ।

घ्राणार्तितोदौक्षवथुर्जलाभःसावोऽनिलात्स्वरमूर्धरोगः ॥ १०५ ॥

नासाग्रपाकज्वरवक्त्रशोषतृष्णोष्णपीतस्रवणानिपित्तात् ।

कासारुचिस्रावधनप्रसेकाःकफाद्गुरुःस्रोतसिचापिकण्डूः ॥ १०६ ॥

सर्वाणिरूपाणितुसन्निपातात्स्युःपीनसेतीब्ररुजेऽतिदुःखे ॥ १०७ ॥

सर्वोऽतिवृद्धोऽहितभोजनात्तुदृष्टप्रतिश्यायउपेक्षितःस्यात् ॥ १०७ ॥

ततस्तुरोगाःक्षवथुश्चनासाशोषःप्रतीनाहपरिस्रवौच ।

घ्राणस्यपूतित्वमपीनसश्चसपाकशोथार्बुदपूरक्ताः ॥ १०८ ॥

अरुंषिशीर्षश्रवणाक्षिरोगखालित्यहर्यर्जुनलोमभावाः ।

तृट्श्वासकासज्वररक्तपित्तवैस्वर्यशोषाश्चततोभवन्ति ॥ १०९ ॥

रोधाभिघातस्रवशोषपाकैर्ग्राण्युतयश्चनवेत्तिगन्धम् ।

दुर्गन्धिचास्यंबहुशःप्रकोपिदुष्टप्रतिश्यायमुदाहरेत्तम् ॥ ११० ॥

संस्पृश्यमर्माण्यनिलस्तुमूर्ध्निविष्वक्पथस्थःक्षवथुं करोति ।

क्रुद्धःसंसंशोष्यकफंतुनासाशृङ्गाटकघ्राणविशोषणंच ॥ १११ ॥

उच्छ्वासमार्गतुकफःसवातोरुन्ध्यात्प्रतीनाहमुदाहरेत्तम् ।

योमस्तुलुङ्गाद्धनपीतपक्वःकफःस्रवेदेषपरिस्रवस्तु ॥ ११२ ॥

वैवर्ण्यदौर्गन्ध्यमुपेक्षयातुस्यात्पूतिनस्यंश्चयथुर्ध्रमश्च ।

आनह्यतेयस्यविशुष्यतेचप्रक्लिद्यतेधूप्यतिचापिनासा ॥ ११३ ॥

नवेत्तियोगन्धरसांश्चजन्तुर्जुष्टं व्यवस्येत्तमपीनसेन ।

तंचानिलश्लेष्मभवंविकारं ब्रूयात्प्रतिश्यायसमानलिङ्गम् ॥ ११४ ॥

सदाहरागः श्वयथुः सपाकः स्याद्घ्राणपाकोऽपि चरक्तपित्तात्

घ्राणाश्रितासृक्प्रभृतीन्प्रदूष्यकुर्वन्ति नासाश्वयथुमलाश्च ॥ ११५ ॥

घ्राणे तथोच्छ्वासगतिं निरुध्य मांसास्रदोषादपि चार्बुदानि

घ्राणात्स्रवेद्वाश्रवणान्मुखाद्वापित्ताक्तमसंत्वपि पूरय रक्तम् ॥ ११६ ॥

कुर्यात्सपित्तः पवनस्त्वगादीन्सन्दूष्य चारुंषिसपाकवन्ति

नासाप्रदीप्ते वनरस्यस्य दीप्तं तु तं रोगमुदाहरन्ति ॥ ११७ ॥

इति नासारोगनिदानम्

भृशार्तिशूलं स्फुरतीह वातात्पित्तात्सदाहार्तिकफाद्गुरु स्यात्

सर्वैस्त्रिदोषं क्रिमिभिस्तु कण्डूदौर्गन्ध्यतोदार्तियुतं शिरः स्यात् ॥ ११८ ॥

इति शिरोगनिदानम्

मुखामयेमारुतजेतुशोषकार्कश्यरौक्ष्याणि च लारुजश्च

कृष्णारुणं निष्पतनं सशीतं प्रसंसनं स्पन्दनतोदभेदाः ॥ ११९ ॥

तृष्णाज्वरस्फोटकतालुदाहाधूमायनं चाप्यवदीर्णता च

पित्तात्समूर्च्छा विविधारुजश्च वर्णाश्च शुक्लारुणवर्णवर्ज्याः ॥ १२० ॥

कण्डूर्गुरुत्वं सितविज्जलत्वं स्नेहोऽरुचिर्जाड्यकफप्रसेकौ

उत्क्लेशमन्दानलताचतन्द्रारुजश्च मन्दाः कफवक्ररोगे ॥ १२१ ॥

सर्वाणिरूपाणितु वक्ररोगे भवन्ति यस्मिन्सतु सर्वजः स्यात्

संस्थानदूष्याकृतिनामभेदाच्चैते चतुःषष्टिविधा भवन्ति ॥ १२२ ॥

शालाक्यतन्त्रेऽभिहितानि तेषां निमित्तरूपाकृतिभेषजानि

यथा प्रदेशं तु चतुर्विधस्य क्रियां प्रवक्ष्यामि मुखामयस्य ॥ १२३ ॥

इति मुखरोगनिदानम्

वातादिभिः शोकभयातिलोभक्रोधैर्मनोघ्नाशनगन्धरूपैः

अरोचकाःस्युःपरिहृष्टदन्तःकषायवक्रश्चमतोऽनिलेन॥१२४॥

कट्वम्लमुष्णं विरसंचपूतिपित्तेन विद्याल्लवणंचवक्रम्।

माधुर्यपेच्छित्यगुरुत्वशैत्यविबद्धंसम्बद्धयुतंकफेन॥१२५॥

अरोचकेशोकभयानिलोभक्रोधाद्यहृद्याशनगन्धजेस्यात्।

स्वाभाविकंवक्रमथारुचिश्च त्रिदोषजेनैकरसंभवेत्॥१२६॥

इत्यरोचकनिदानम्।

नादोऽतिरुक्कर्णमलस्यशोषः स्रावस्तनुश्चाश्रवणंचवातात्।

शोफःसरागोदरणविदाहःसपीतपूतिश्रवणंचपित्तात्॥१२७॥

वैश्रुत्यकण्डूस्थिरशोफशुक्लस्निग्धश्रुतिःश्लेष्मभवेऽल्परुक्च।

सर्वाणिरूपाणितुसन्निपातात्स्रावश्चतत्राधिकदोषवर्णः॥१२८॥

इतिकर्णरोगनिदानम्।

अल्पस्तुरागोऽनुपदेहवांश्चसतोदभेदोऽनिलजाक्षिरोगे।

पित्तात्सदाहोऽतिरुजःसरागःपीतोपदेहःसुभृशोष्णवाही॥१२९॥

शुक्लोपदेहंबहुपिच्छिलाश्रुनेत्रंकफात्स्याद्गुरुतासकण्डुः।

सर्वाणिरूपाणितुसन्निपातान्नेत्रामयाःषण्णवतिस्तुभेदात्॥१३०॥

तेषामभिव्यक्तिरभिप्रदिष्टाशालाक्यतन्त्रेषुचिकित्सितंच।

पराधिकारेतुनविस्तरोक्तिःशस्तेतितेनात्रननःप्रयासः॥१३१॥

इतिनेत्ररोगनिदानम्।

तेजोऽनिलाद्यैःसहकेशभूमिदग्ध्वाऽऽशुक्र्यात्खलतिनरस्य।

किञ्चित्तुदग्ध्वापलितानिकुर्याद्धरिप्रभत्वंचशिरोरुहाणाम्॥१३२॥

इत्यूर्ध्वजत्रूत्थगदैकदेशस्तन्त्रेनिबद्धोऽयमशून्यतार्थम्।

अतःपरंभेषजसङ्ग्रहंतुनिबोधसङ्क्षेपतउच्यमानम्॥१३३॥

इतिखालित्यरोगनिदानम्।

वातात्सकासवैस्वर्येसक्षारंपीनसेवृतम्।

पिबेद्रसंपयश्चोष्णंस्नेहिकं धूममेववा ॥१३४॥

शताह्वात्वग्बलामूलं स्योनकैरण्डबिल्वजम्।

सारग्वधंपिबेद्वर्तिमधूच्छिष्टवसाघृतैः ॥१३५॥

अथवासघृतान्सकून्कृत्यामल्लकसम्पुटे।

नवप्रतिशयावतां धूमवैद्यः प्रयोजयेत् ॥१३६॥

शङ्खमूर्धललाटातौ पाणिस्वेदोपनाहनम्।

स्वभ्यक्तेक्ष्वथुस्त्रावरोधादौ सङ्क्रादयः ॥१३७॥

प्रेयाश्चरोहिषाजाजीवचातर्कारिचोरकाः।

त्वक्पत्रमरिचैलानां चूर्णावासोपकुञ्चिकाः ॥१३८॥

स्रोतःशृङ्गाटनासाक्षिशोषेतैलंचनावनम्।

प्रभाव्याजेतिलान्क्षरितेन पिष्टांस्तदुष्मणा ॥१३९॥

मन्दस्विन्नान्सयष्ट्याह्वचूर्णास्तेनैवपीडयेत्।

दशमूलस्यनिष्कवाथेरास्नामधुककल्कवत् ॥१४०॥

सिद्धंससैन्धवंतैलंदशकृत्वोऽणुतत्स्मृतम्।

स्निग्धस्यास्थापनैर्दोषनिहरीद्वातपीनसे ॥१४१॥

स्निग्धाम्लोष्णैश्चलध्वन्नंग्राम्यादीनांसैर्हितम्।

उष्णाम्बुनास्नानपानेनिवातोष्णप्रतिश्रयः ॥१४२॥

चिन्ताव्यायामवाक्चेष्टाव्यवायविरतो भवेत्।

वातजेपीनसे धीमानिच्छन्नेवात्मनोहितम् ॥१४३॥

पैत्तेसर्पिःपिबेत्सिद्धंशृङ्गवेरशृतंपयः।

पाचनार्थंपिबेत्पक्वेकार्यमूर्धविरेचनम् ॥१४४॥

पाठाद्विरजनीमूर्वापिप्पलीजातिपल्लवैः।

दन्त्याचसाधिततैलनस्यस्यात्पक्वपीनसे || १४५ ||

पूयास्रेरक्तपित्तघ्नाः कषायानावनानिच |

पाकदाहाद्यरूक्षेषुशीतालेपाः ससेचनाः || १४६ ||

ग्रेयनस्योपचाराश्च कषायाः स्वादुशीतलाः |

मन्दपित्तेप्रतिशयायेस्निग्धैः कुर्याद्विरेचनम् || १४७ ||

घृतक्षीरं यवाः शालिर्गोधूमजाङ्गलारसाः |

शीताम्लास्तिक्तशकानियूषामुद्गादिभिर्हिताः || १४८ ||

गौरवारोचकेष्वादौ लङ्घनं कफपीनसे |

स्वेदाः सेकाश्च पाकार्थलिप्तेशिरसिसर्पिषा || १४९ ||

लशुनं मुद्गचूर्णेन व्योषक्षारघृतैर्युतम् |

देयं कफघ्नवमनमुत्क्लिष्टश्लेष्मणेहितम् || १५० ||

अपीनसे पूतिनस्येव्राणसावेसकण्डुके |

धूमः शस्तोऽवपीडश्च कटुभिः कफपीनसे || १५१ ||

मनः शिलावचाव्योषविडङ्गहिङ्गुगुग्गुलुः |

चूर्णोऽग्रेयः प्रधमनं कटुभिश्च फलैस्तथा || १५२ ||

भार्गमदनतर्कारीसुरसादिविपाचिते |

मूत्रेलाक्षावचालम्बाविडङ्गकुष्ठपिप्पली || १५३ ||

कृत्वा कल्कं करञ्जं च तैलतैः सार्पपंचचेत् |

पाकान्मुक्ते घनेन स्यमेतन्मेदोनिभेकफे || १५४ ||

स्निग्धस्य व्याहते वेगेच्छर्दनं कफपीनसे |

वमनीयशृतक्षीरतिलमाषयवागुना || १५५ ||

वार्ताककुलकव्योषकुलत्थादकिमुद्गजाः |

यूषाः कफघ्नमन्नं च शस्तमुष्णाम्बुसेच (व) नम् || १५६ ||

सर्वजित्पीनसे दुष्टे कार्यशोफे च शोफजित् |

क्षारोऽर्बुदाधिमांसेषु क्रियाशेषेष्वेक्ष्य च || १५७ ||

इति पीनसनासारोगचिकित्सा |

वातिकेशिरसोरोगेस्नेहान्स्वेदान्सनावनान्
पानान्मुपनाहंश्चकुर्याद्वातामयापहान् ॥ १५८ ॥

तैलभृष्टैरगुर्वाद्यैः सुखोष्णैरुपनाहनम्
जीवनीयैः सुमनसामत्स्यैर्मसैश्चशस्यते ॥ १५९ ॥

रास्नास्थिरादिभिः सिद्धं सक्षीरं नस्यमर्तिनुत्
तैलं रास्नाद्विकाकोलीशर्कराभिरथापिवा ॥ १६० ॥

बलामधूकयष्ट्याह्विवदारीचन्दनोत्पलैः
जीवकर्षभकद्राक्षाशर्कराभिश्चसाधितः ॥ १६१ ॥

प्रस्थस्तैलस्यसक्षीरोजाङ्गलार्धतुलारसे
नस्यंसर्वोर्ध्वजत्रूथवातपित्तामयापहम् ॥ १६२ ॥

दशमूलबलारास्नात्रिफलामधुकैः सह
मयूरं पक्षपित्तान्त्रशक्तुण्डाङ्घ्रिवर्जितम् ॥ १६३ ॥

जलेपक्त्वा घृतप्रस्थं तस्मिन्क्षीरसमं पचेत्
मधुरैः कार्षिकैः कल्कैः शिरोरोगार्दितापहम् ॥ १६४ ॥

कर्णाक्षिनासिकाजिह्वाताल्व्यास्यगलरोगनुत्
मायूरमिति विख्यातमूर्ध्वजत्रुगदापहम् ॥ १६५ ॥

इति मायूरघृतम्

एतेनैव कषायेण घृतप्रस्थं विपाचयेत्
चतुर्गुणेन पयसा कल्कैरेभिश्च कार्षिकैः ॥ १६६ ॥

जीवन्तीत्रिफलामेदामृद्वीकर्धिपरूषकैः
समङ्गाचविकाभार्गीकाशमरीसुरदारुभिः ॥ १६७ ॥

आत्मगुप्तामहामेदातालखर्जूरमस्तकैः
मृणालबिसशालूकशृङ्गीजीवकपद्मकैः ॥ १६८ ॥

शतावरीविदारीक्षुबृहतीसारिवायुगैः
मूर्वाश्चदंष्ट्रर्षभकशृङ्गाटककसेरुकैः ॥ १६९ ॥

रास्नास्थिरातामलकीसूक्ष्मैलाशटिपौष्करैः
पुनर्नवातुगाक्षीरीकाकोलीधन्वयासकैः ॥ १७० ॥

खर्जूरक्षोटवाताममुञ्जाताभिषु कैरपि |
द्रव्यैरभिर्यथालाभं पूर्वकल्पेन साधितम् || १७१ ||

नस्येपानेतथाऽभ्यङ्गे बस्तौ चैव प्रयोजयेत् |
शिरोरोगेषु सर्वेषु कासेश्वासे च दारुणे || १७२ ||

मन्यापृष्ठग्रहेशोषेस्वरभेदे तथाऽर्दिते |
योन्यसृक्शुक्रदोषेषु शस्तं वन्द्या सुतप्रदम् || १७३ ||

ऋतुस्नाता तथा नारी पीत्वा पुत्रं प्रसूयते |
महामायूरमित्येतद्धृतमात्रेयपूजितम् || १७४ ||

इति महामायूरघृतम् |

आखुभिः कुक्कुटैर्हंसैः शशैश्चापि हिबुद्धिमान् |
कल्पेनानेन विपचेत्सर्पिरूर्ध्वगदापहम् || १७५ ||

पैत्ते धृतं पयः सेकाः शीतालेपाः सनावनाः |
जीवनीयानि सर्पिषि पानान्नं चापि पित्तनुत् || १७६ ||

चन्दनोशीरयष्ट्या ह्वाबला व्याघ्रनखोत्पलैः |
क्षीरपिष्टैः प्रदेहः स्याच्छृत्तैर्वापरिषेचनम् || १७७ ||

त्वक्पत्रशर्कराकल्कः सुपिष्टस्तण्डुलाम्बुना |
कार्योऽवपीडः सर्पिश्च नस्यंतस्यानुपैत्तिके || १७८ ||

यष्ट्या ह्वा चन्दनानन्ताक्षीरसिद्धं च तंहितम् |
नावनं शर्कराद्राक्षामधूकैर्वाऽपि पित्तजे || १७९ ||

कफजेस्वेदितं धूमनस्य प्रधमनादिभिः |
शुद्धं प्रलेपपानान्नैः कफघ्नैः समुपाचरेत् || १८० ||

पुराणसर्पिषः पानैस्तीक्ष्णैर्बस्तिभिरेव च |
कफानिलोत्थिते दाहः शेषयोरक्तमोक्षणम् || १८१ ||

एरण्डनलदक्षौ मगुगुल्बगुरुचन्दनैः |
धूमवर्तिपिबेद्भन्धैरकुष्ठतगरैस्तथा || १८२ ||

सन्निपातभवे कार्यसन्निपातहिताक्रिया |
क्रिमिजे चैव कर्तव्यं तीक्ष्णमूर्ध्वविरेचनम् || १८३ ||

त्वग्दन्तीव्याप्रकरजविडङ्गनवमालिकाः।

अपामार्गफलंबीजनक्तमालशिरीषयोः।

क्षवकोऽश्मन्तकोबिल्वंहरिद्राहिङ्गयूथिका॥१८४॥

फणिज्झकश्चतैस्तैलमविमूत्रेचतुर्गणे।

सिद्धस्यान्नावनंचूर्णचैषांप्रधमनंहितम्॥१८५॥

फलंशिग्रुकरञ्जाभ्यांसव्योषंचावपीडकः।

कषायःस्वरसःक्षारश्चूर्णकलोऽवपीडकः॥१८६॥

इतिशिरोरोगचिकित्सा।

शुक्ततित्तकटुकौद्रकषयैःकवलग्रहः।

धूमःप्रधमनंशुद्धिरधश्छर्दनलङ्घनम्॥१८७॥

भोज्यंचमुखरोगेषुयथास्वंदोषनुद्धितम्।

पिप्पल्यगुरुदार्वीत्वग्गवक्षारसाञ्जनम्॥१८८॥

पाठांतेजोवतीपथ्यांसमभागंचूर्णयेत्।

मुखरोगेषुसर्वेषुसक्षौद्रंतद्विधारयेत्॥१८९॥

सीधुमाधवमाध्वीकैःश्रेष्ठोऽयंकवलग्रहः।

तेजोह्वामभयामेलांसमङ्गांकटुकांघनम्॥१९०॥

पाठांज्योतिष्मतीलोघ्नंदावीकुष्ठंचूर्णयेत्।

दन्तानांघर्षणंरक्तस्रावकण्डूरुजापहम्॥१९१॥

पञ्चकोलकतालीसपत्रैलामरिचत्वचः।

पलाशमुष्ककक्षारयवक्षाराश्चूर्णिताः॥१९२॥

गुडेपुराणेद्विगुणेक्वथितेगुटिकाःकृताः।

कर्कन्धुमात्राःसप्ताहंस्थितामुष्ककभस्मनि॥१९३॥

कण्ठरोगेषुसर्वेषुधार्याःस्युरमृतोपमाः।

गृहधूमोयवक्षारःपाठाव्योषंसञ्जनम्॥१९४॥

तेजोह्वानिफलालोघ्नचित्रकश्चेतिचूर्णितम्।

सक्षौद्रंधारयेदेतद्रोगविनाशनम्॥१९५॥

कालकंणामतच्चूर्णदन्तास्थगलरोगनुत्।

इतिकालकचूर्णम्।

मनःशिलायवक्षारोहरितालंससैन्धवम्॥१९६॥

दार्वीत्वक्चेतितचूर्णमाक्षिकेणसमायुतम्।

मूर्च्छितंयृतमण्डेनकण्ठरोगेषुधारयेत्॥१९७॥

मुखरोगेषुचश्रेष्ठपीतकनामकीर्तितम्।

इतिपीतकचूर्णम्।

मृद्वीकाकटुकाव्योषदार्वीत्वक्त्रफलाधनम्॥१९८॥

मूर्च्छितंयृतमण्डेनकण्ठरोगेषुधारयेत्।

पाठारसाञ्जनमूर्वातेजोद्वेतिचचूर्णितम्॥१९९॥

क्षौद्रयुक्तंविधातव्यंगलरोगेभिषग्जितम्।

योगास्त्वेतेत्रयःप्रोक्तावातपित्तकफापहाः॥२००॥

कटुकातिविषापाठदार्वीमुस्तकलिङ्गकाः।

गोमूत्रक्वथिताःपेयाःकण्ठरोगविनाशनाः॥२०१॥

स्वरसःक्वथितोदाव्याधनीभूतोरसक्रिया।

सक्षौद्रामुखरोगासृग्दोषनाडीव्रणापहाः॥२०२॥

तालुशोषेत्वृष्णस्यसर्पिरौत्तरभक्तिकम्।

नावनंमधुराःस्निग्धाःशीताश्चैव रसाहिताः॥२०३॥

मुखपाकेसिराकर्मशिरःकायविरेचनम्।

मूत्रतैलघृतक्षौद्रक्षीरैश्चकवलग्रहाः॥२०४॥

सक्षौद्रास्त्रिफलापाठामृद्वीकाजातिपल्लवाः।

कषायतिक्तकाःशीताःक्वाथाश्चमुखधावनाः॥२०५॥

तुलांखदिरसारस्यद्विगुणामरिमेदसः।

प्रक्षाल्यजर्जरीकृत्यचतुर्द्रोणेऽम्भसःपचेत्॥२०६॥

द्रोणशेषंकषायतंपूत्वाभूयःपचेच्छनैः।

ततस्तस्मिन्धनीभूतेचूर्णीकृत्याक्षभागिकम्॥२०७॥

चन्दनंपद्मकोशीरंमञ्जिष्ठाधातकीधनम्।

प्रपौण्डरीकंयष्ट्याह्वत्वेलापद्मकेशरम्॥२०८॥

लाक्षांरसाञ्जनमांसीत्रिफलालोध्रवालकम् |
रजन्यौफलनीमेलांसमङ्गांकट्फलं वचाम् || २०९ ||

यवासागरुपत्तङ्गैरिकाञ्जनमावपेत् |
लवङ्गनखकक्कोलजातिकोशान्पलोन्मितान् || २१० ||

कर्पूरकुडवंचापिक्षिपेच्छीतेऽवतारिते |
ततस्तुगुटिकाः कार्याः शुष्काश्चास्येन धारयेत् || २११ ||

तैलंचानेन कल्केन कषायेण च साधयेत् |
दन्तानां चलनं शशौशिर्यक्रिमिरोगनुत् || २१२ ||

मुखपाकास्यदौर्गन्ध्यजाड्यारोचकनाशनम् |
स्नावोपलेपैश्चिच्छल्यवैस्वर्यगलशोषनुत् || २१३ ||

दन्तास्यगलरोगेषु सर्वेष्वेतत्परायणम् |
खदिरादिगुटीक्रेयं तैलं च खदिरादिकम् || २१४ ||

इति खदिरादिगुटिकातैलं च |

अरुचौ कवलग्रहाधूमाः समुखधावनाः |
मनोज्ञमन्नपानं च हर्षणाश्चासनानि च || २१५ ||

कुष्ठसौवर्चलाजाजीशर्करामरिचं बिडम् |
धात्र्येलापचकोशीरपिप्पल्युत्पलचन्दनम् || २१६ ||

लोघ्रं तेजोवती पथ्यात्र्यूषणं सयवाग्रजम् |
आर्द्रदाडिमनिर्यासश्चाजाजीशर्करायुतः || २१७ ||

सतैलमाक्षिकास्त्वेते च त्वारः कवलग्रहाः |
चतुरोऽरोचकान्हन्युर्वाताद्ये कजसर्वजान् || २१८ ||

कारवीमरिचाजाजीद्राक्षावृक्षाम्लदाडिमम् |
सौवर्चलंगुडः क्षौद्रं सवरोचकनाशनम् || २१९ ||

बस्तिंसमीरणे, पित्ते विरेके, वमनं कफे |
कुर्याद्धृद्यानुकूलानि हर्षणं च मनोघ्नजे || २२० ||

इत्यरोचकचिकित्सा |

कर्णशूलेतुवातघ्नीहितापीनसवत्क्रिया |
प्रदेहाः पूरणंनस्यंपाकसावेव्रणक्रियाः || २२१ ||

भोज्यानिचयथादोषंकुर्यात्स्नेहांश्चपूरणान् |
हिङ्गुतुम्बरुशुण्ठीभिस्तैलंतुसार्षपंपचेत् || २२२ ||

एतद्विपूरणंश्रेष्ठं कर्णशूलनिवारणम् |
देवदारुवचाशुण्ठीशताह्वाकुष्ठसैन्धवैः || २२३ ||

तैलंसिद्धं बस्तमूत्रे कर्णशूलनिवारणम् |
वराटकान्समाहृत्य दहेन्मृद्वाजनेनवे || २२४ ||

तद्वस्मश्च्योतयेत्तेनगन्धतैलंविपाचयेत् |
रसाञ्जनस्यशुण्ठ्याश्चकल्काभ्यां कर्णशूलनुत् || २२५ ||

शुष्कमूलकशुण्ठानांक्षारोहिङ्गुमहौषधम् |
शतपुष्पावचाकुष्ठंदारुशिग्रुस्राञ्जनम् || २२६ ||

सौवर्चलयवक्षारस्वर्जिकोद्विदसैन्धवम् |
भूर्जग्रन्थिर्बिडंमुस्तंमधुशुक्तंचतुर्गुणम् || २२७ ||

मातुलुङ्गरसश्चैवकदल्यारसएवच |
सर्वैरैतैर्यथोद्दिष्टैः क्षारतैलंविपाचयेत् || २२८ ||

बाधिर्यं कर्णनादश्चपूयस्त्रावश्चदारुणः |
क्रिमयः कर्णशूलंचपूरणादस्यनश्यति || २२९ ||

मुखकर्णाक्षिरोगेषुयथोक्तंपीनसेविधिम् |
कुर्याद्विषक्समीक्ष्यादौदोषकालबलाबलम् || २३० ||

इतिकर्णरोगचिकित्सा |

उत्पन्नमात्रेतरुणेनेत्ररोगेबिडालकः |
कार्योदाहोपदेहाशुशोफरागानिवारणः || २३१ ||

नागरंसैन्धवंसर्पिर्मण्डेनचरसक्रिया |
निघृष्टंवातिकेतद्वन्मधुसैन्धवगैरिकम् || २३२ ||

तथाशावरकंलोघ्रंघृतभृष्टबिडालकः |
तद्वत्कार्योहरीतक्याघृतभृष्टोरुजापहः || २३३ ||

पैत्तिकेचन्दनानन्तामञ्जिष्ठाभिर्बिडालकः।

कार्यः पचकयष्ट्याह्ममांसीकालीयकैस्तथा॥ २३४॥

गैरिकसैन्धवंमुस्तरोचनाचरसक्रिया।

कफेकार्यातथाक्षौद्रप्रियङ्गुः समनः शिला॥ २३५॥

सन्निपातेतुसर्वैः स्याद्बहिरक्षणोः प्रलेपनम्।

पक्ष्माण्यस्पृश्यताकार्यसम्पक्वेत्वञ्जनं त्र्यहात्॥ २३६॥

आश्च्योतनंमारुतजेक्वाथोबिल्वादिभिर्हितः।

कोष्णः सैरण्डतर्कारीबृहतीमधुशिग्रुभिः॥ २३७॥

पृथ्वीकादार्विमञ्जिष्ठाक्षौद्रमधुकोत्पलैः।

क्वाथः सशर्करः शीतः पूरणं रक्तपित्तनुत्॥ २३८॥

नागरत्रिफलामुस्तनिम्बवासारसः कफे।

कोष्णमाश्च्योतनं मिश्रैरोषधैः सन्निपातके॥ २३९॥

बृहत्येरण्डमूलत्वक्शिग्रोः पुष्पंससैन्धवम्।

अजाक्षीरेणपिष्टं स्याद्वर्तिर्वाताक्षिरोगनुत्॥ २४०॥

सुमनः कोरकाः शङ्खिलफलामधुकंबला।

पित्तरक्तापहावर्तिः पिष्टादिव्येनवारिणा॥ २४१॥

सैन्धवंत्रिफलाव्योषंशङ्खनाभिः समुद्रजः।

फेनः शैलेयकंसर्जोवर्तिः श्लेष्माक्षिरोगनुत्॥ २४२॥

अमृताह्वाबिसंबिल्वपटोलं छागलं शकृत्।

प्रपौण्डरीकं यष्ट्याह्मदावीकालानुसारिवा॥ २४३॥

एषामष्टपलान्भागान्सुधौताञ्जर्जरीकृतान्।

तोयेपक्त्वारसेपूतेभूयः पक्वेरसेधने॥ २४४॥

कर्षचश्चेतमरिचाज्जातीपुष्पान्नवात्पलम्।

चूर्णक्षिप्त्वाकृतावर्तिः सर्वघ्नीदृक्प्रसादनी॥ २४५॥

शङ्खप्रवालवैदूर्यलौहताम्रप्लवास्थिभिः।

स्रोतो जश्चेतमरिचैर्वर्तिः सर्वाक्षिरोगनुत्॥ २४६॥

शाणार्धमरिचाद्द्वौ च पिप्पल्यर्णवफेनयोः।

शाणार्धसैन्धवाच्छाणानवसौवीरकाञ्चनात्॥ २४७॥

पिष्टंसुसूक्ष्मचित्रायांचूर्णाञ्जनमिदं शुभम् |
कण्डूकाचकफार्तानामलानांचविशोधनम् || २४८ ||

बस्तमूत्रेऽत्र्यहं स्थाप्यमेलाचूर्णसुभाषितम् |
चूर्णाञ्जनं हितैर्मिथ्यक्रिमिपिल्लमलापहम् || २४९ ||

सौवीरमञ्जनं तु तथैताप्योधातुर्मनःशिला |
चक्षुष्यामधुकं लोहामणयः पौष्पमञ्जनम् || २५० ||

सैन्धवं शौकरीदंष्ट्राकतकंचाञ्जनं शुभम् |
तिमिरादिषु चूर्णवावर्तिर्वैयमनुत्तमा || २५१ ||

कतकस्य फलं शङ्खः सैन्धवं त्र्यश्वसिता |
फेनोरसाञ्जनं क्षौद्रविडङ्गानिमनःशिला || २५२ ||

कुक्कुटाण्डकपालानिवर्तिरिषाव्यपोहति |
तिमिरं पटलं काचं मलं चाशुसुखावती || २५३ ||

इति सुखावतीवर्तिः |

त्रिफलाकुक्कुटाण्डत्वक्कासीसमयसोरजः |
नीलोत्पलं विडङ्गानि फेनं च सरितां पतेः || २५४ ||

आजेनपयसापिष्ट्वाभावयेताम्रभाजने |
सप्तरात्रं स्थितं भूयः पिष्ट्वाक्षीरेण वर्तयेत् || २५५ ||

एषा दृष्टिप्रदावर्तिरन्धस्याभिन्नचक्षुषः || २५६ ||

इति दृष्टिप्रदावर्तिः |

वदने कृष्णसर्पस्य निहितं मासमञ्जनम् || २५६ ||

ततस्तस्मात्समृद्धृत्य सुशुष्कं चूर्णयेद्बुधः |
सुमनः कोरकैः शुष्कैर्धार्शैः सैन्धवेन च || २५७ ||

एतन्नेत्राञ्जनं कार्यं तिमिरघ्नमनुत्तमम् |
पिप्पल्यः किंशुकसोवसासर्पस्य सैन्धवम् || २५८ ||

जीर्णघृतं च सर्वाक्षिरोगघ्नी स्याद्रसक्रिया |
कृष्णसर्पवसाक्षौद्रं सोधात्र्यारसक्रियाः || २५९ ||

शस्तासर्वाक्षिरोगेषुकाचारुदमलेषुच|

धात्रीरसाञ्जनक्षौद्रसर्पिर्भिस्तुरसक्रिया|| २६०||

पित्तरक्ताक्षिरोगघ्नीतैमिर्यपटलापहा|

धात्रीसैन्धवपिप्पल्यःस्युरल्पमरिचाःसमाः|| २६१||

क्षौद्रयुक्तानिहन्त्यान्ध्यं पटलं चरसक्रिया| २६२|

इतिनेत्ररोगचिकित्सा|

खालित्येपलितेवल्यांहरिलोम्निचशोधितम्|| २६२||

नस्यैस्तैलैःशिरोवक्रप्रलेपैश्चाप्युपाचरेत्|

सिद्धविदारीगन्धाद्यैर्जीवनीयैरथापिच|| २६३||

नस्यंस्यादणुतैलंवाखालित्यपलितापहम्|

क्षीरात्सहचराद्भृङ्गराजाच्चसौरसाद्रसात्|| २६४||

प्रस्थैस्तुकुडवस्तैलाद्यष्ट्याह्वपलकल्कितः|

सिद्धःशिलासमेभाण्डेमेषशृङ्गादिषुस्थितः|| २६५||

नस्यंस्याद्विषजासम्यग्योजितं पलितापहम्|

विषजाक्षीरपिष्टौवाद्गुधिकाकरवीरकौ|| २६६||

उत्पाट्यपलितेदेयौतावुभौपलितापहौ|

मार्कवस्वरसात्क्षीराद्द्विप्रस्थंमधुकात्पलम्|| २६७||

तैःपचेत्कुडवंतैलात्तन्नस्यं पलितापहम्|

आदित्यवल्ल्यामूलानिकृष्णशैरेयकस्यच|| २६८||

सुरसस्यचपत्राणिपत्रं कृष्णशणस्यच|

मार्कवःकाकमाचीचमधुकंदेवदारुच|| २६९||

पृथदशपलांशानिपिप्पल्यस्त्रिफलाऽञ्जनम्|

प्रपौण्डरीकंमञ्जिष्ठालोघ्नं कृष्णागुरुत्पलम्|| २७०||

आम्रास्थिकर्दमःकृष्णोमृणालंरक्तचन्दनम्|

नीलीभल्लातकास्थीनिकासीसंमदयन्तिका|| २७१||

सोमराज्यसनःशस्त्रं कृष्णौपिण्डीतचित्रकौ|

पुष्करार्जुनकाशमर्याण्याम्रजम्बूफलानिच|| २७२||

पृथक्पञ्चपलांशानितैःपिष्टैराढकंपचेत्|
बैभीतकस्यतैलस्यधात्रीरसचतुर्गुणम्|| २७३||

कुर्यादादित्यपाकंवायावच्छुष्कोभवेद्रसः|
लोहपात्रेततःपूतंसंशुद्धंमुपयोजयेत्|| २७४||

पानेनस्यक्रियायांचशिरोभ्यङ्गेतथैवच|
एतच्चक्षुष्यमायुष्यशिरसःसर्वरोगनुत्|| २७५||

महानीलमितिख्यातंपलितघ्नमनुत्तमम्|

इतिमहानीलतैलम्|

प्रपौण्डरीकमधुकपिप्पलीचन्दनोत्पलैः|| २७६||

कार्षिकैस्तैलकुडवोद्विगुणामलकीरसः|
सिद्धःसप्रतिमर्शःस्यात्सर्वमूर्धगदापहः|| २७७||

(पलितघ्नोविशेषेणकृष्णात्रेयेणभाषितः|)
क्षीरंप्रियालयष्ट्याह्वेजीवकाद्योगणस्तिलाः|| २७८||

कृष्णावक्त्रेप्रलेपःस्याद्धरिलोमनिवारणः|
तिलाःसामलकाश्चैवकिञ्जल्कोमधुकंमधु|| २७९||

बृंहयेद्रज्जयेचैतत्केशान्मूर्धप्रलेपनात्|
पचेत्सैन्धवशुक्ताम्लैरयश्चूर्णसतण्डुलम्|| २८०||

तेनालिसंशिरःशुद्धमस्निग्धमुषितंनिशि|
तत्प्रातस्त्रिफलाधौतंस्यात्कृष्णमृदुमूर्धजम्|| २८१||

अयश्चूर्णोऽम्लपिष्टश्चरागःसत्रिफलोवरः|

कुर्याच्छेषेषुरोगेषुक्रियांस्वांस्वाच्चिकित्सितात्|
शेषेष्वदौचनिर्दिष्टासिद्धौचान्याप्रवक्ष्यते|| २८२||

इतिखालित्यादिचिकित्सा|

सर्पीष्युपरिभक्तानिस्वरभेदेऽनिलात्मके|
तैलैश्चतुष्टययोगैश्चबलारास्नामृताह्वयैः|| २८३||

बर्हिर्हित्तिरिदक्षाणांपञ्चमूलशूतात्रसान्|
मायूरंक्षीरसर्पिर्वापिबेत्यूषणमेववा|| २८४||

पैत्तिकेतुविरेकः स्यात्पयश्चमधुरैः शृतम् |
सर्पिर्गुडाघृतं तित्तिंजीवनीयंवृषस्यवा || २८५ ||

कफजेस्वरभेदे तु तीक्ष्णमूर्ध्वविरेचनम् |
विरेको वमनं धूमोयवान्नकटुसेवनम् || २८६ ||

चव्यभार्यभयाव्योषक्षारमाक्षिकचित्रकान् |
लिह्याद्वापिप्पलीपथ्ये तीक्ष्णमर्द्यपिबेच्चसः || २८७ ||

रक्तजेस्वरभेदे तु सघृताजाङ्गलारसाः |
द्राक्षाविदारीक्षुरसाः सघृतक्षौद्रशर्कराः || २८८ ||

यच्चोक्तक्षयकासघ्नं तच्च सर्वचिकित्सितम् |
पित्तजस्वरभेदघ्नं सिरावेधश्च रक्तजे || २८९ ||

सन्निपातेहिताः सर्वाः क्रियानतु सिराव्यधः |
इत्युक्तं स्वरभेदस्य समासेन चिकित्सितम् || २९० ||

इति स्वरभेदचिकित्सा |

भवन्ति चात्र -

वातपित्तकफानृणां बन्ति हन्मूर्धसंश्रयाः |
तस्मात्तत्स्थानसामीप्याद्धर्तव्या वमनादिभिः || २९१ ||

अध्यात्मलोको वाताद्यैर्लोको वातरवीन्दुभिः |
पीड्यते धार्यते चैव विकृता विकृतैस्तथा || २९२ ||

विरुद्धैरपि न त्वेते गुणैर्घ्नन्ति परस्परम् |
दोषाः सहजसात्म्यत्वाद्विषधोरमहीनिव || २९३ ||

तत्र श्लोकः -

त्रिमर्मजानारोगाणानि दानाकृतिभेषजम् |
विस्तरेण पृथग्दिष्टं त्रिमर्मीये चिकित्सिते || २९४ ||

इत्यग्निवेशकृते तन्त्रे चरकप्रतिसंस्कृतेऽप्रासेदुदबलसम्पूरिते चिकित्सास्थाने त्रिमर्मीये चिकित्सितं नाम षड्विंशोऽध्यायः || २६ ||

27 Chapter: ऊरुस्तम्भचिकित्सि

अथात ऊरुस्तम्भचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

श्रिया परमया ब्राह्मया परया च तपःश्रिया ।

अहीनं चन्द्रसूर्याभ्यां सुमेरुमिव पर्वतम् ॥३॥

धीधृतिस्मृतिविज्ञानज्ञानकीर्तिक्रमालयम् ।

अग्निवेशो गुरुं काले संशयं परिपृष्टवान् ॥४॥

भगवन् पञ्च कर्माणि समस्तानि पृथक् तथा ।

निर्दिष्टान्यामयनां हि सर्वेषामेव भेषजम् ॥५॥

दोषजोऽस्त्यामयः कश्चिद्यस्य तानि भिषग्वर ! ।

न स्युः शक्तानि शमने साध्यस्य क्रियया सतः ॥६॥

अस्त्यूरुस्तम्भ इत्युक्ते गुरुणा तस्य कारणम् ।

सलिङ्गभेषजं भूयः पृष्टस्तेनाब्रवीदुरुः ॥७॥

स्निग्धोष्णलघुशीतानि जीर्णाजीर्णे समश्रुतः ।

द्रवशुष्कदधिकीरग्राभ्यान्पौदकामिषैः ॥८॥

पिष्टव्यापन्नमद्यातिदिवास्वप्नप्रजागरैः ।

लङ्घनाध्यशनायासभयवेगविधारणैः ॥९॥

स्नेहाच्चामं चितं कोष्ठे वातादीन्मेदसा सह ।

रुद्ध्वाऽऽशु गौरवादूरु यात्यधोगैः सिरादिभिः ॥१०॥

पूरयन् सक्थिजङ्घोरु दोषो मेदोबलोत्कटः ।

अविधेयपरिस्पन्दं जनयत्यल्पविक्रमम् ॥११॥

महासरसि गम्भीरे पूर्णेऽम्बु स्तिमितं यथा ।

तिष्ठति स्थिरमक्षोभ्यं तद्वदूरुगतः कफः ॥१२॥

गौरवायाससङ्कोचदाहरुक्सुप्तिकम्पनैः ।

भेदस्फुरणतोदैश्च युक्तो देहं निहन्त्यसून् ॥१३॥

ऊरू श्लेष्मा समेदस्को वातपित्तेऽभिभूय तु |
स्तम्भयेत्स्थैर्यैशैत्याभ्यामूरुस्तम्भस्तस्तु सः ||१४||

प्राग्रूपं ध्याननिद्रातिस्तैमित्यारोचकज्वराः |
लोमहर्षश्च छर्दिश्च जङ्घोर्वोः सदनं तथा ||१५||

वातशङ्किभिरज्ञानात्तस्य स्यात् स्नेहनात् पुनः |
पादयोः सदनं सुप्तिः कृच्छ्रादुद्धरणं तथा ||१६||

जङ्घोरुलानिरत्यर्थं शश्वच्चादाहवेदना |
पदं च व्यथते न्यस्तं शीतस्पर्शं न वेत्ति च ||१७||

संस्थाने पीडने गत्यां चालने चाप्यनीश्वरः |
अन्येनेयौ हि सम्भ्रमावूरु पादौ च मन्यते ||१८||

यदा दाहार्तितोदार्यो वेपनः पुरुषो भवेत् |
ऊरुस्तम्भस्तदा हन्यात् साधयेदन्यथा नवम् ||१९||

तस्य न स्नेहनं कार्यं न बस्तिर्न विरेचनम् |
न चैव वमनं यस्मात्तन्निबोधत कारणम् ||२०||

वृद्धये श्लेष्मणो नित्यं स्नेहनं बस्तिकर्म च |
तत्स्थस्योद्धरणे चैव न समर्थं विरेचनम् ||२१||

कफं कफस्थानगतं पित्तं च वमनात् सुखम् |
हर्तुमामाशयस्थौ च संसनात्तावुभावपि ||२२||

पक्वाशयस्थाः सर्वेऽपि बस्तिभिर्मूलनिर्जयात् |
शक्या न त्वाममेदोभ्यां स्तब्धा जङ्घोरुसंस्थिता ||२३||

वातस्थाने हि तच्छैत्यादद्भयोः स्तम्भाच्च तद्गताः |
न शक्याः सुखमुद्धर्तुं जलं निम्नादिव स्थलात् ||२४||

तस्य संशमनं नित्यं क्षपणं शोषणं तथा |
युक्त्यपेक्षी भिषक् कुर्यादधिकत्वात्कफामयोः ||२५||

सदा रूक्षोपचाराय यवश्यामाककोद्रवान् |
शाकैरलवणैर्दद्याज्जलतैलोपसाधितैः ||२६||

सुनिषण्णकनिम्बार्कवेत्रारग्वधपल्लवैः |
वायसीवास्तुकैरन्यैस्तैश्च कुलकादिभिः ||२७||

क्षारारिष्टप्रयोगाश्च हरीतक्यास्तथैव च ।
मधूदकस्य पिप्पल्या ऊरुस्तम्भविनाशनाः ॥२८॥

समङ्गां शाल्मलीं बिल्वं मधुना सह ना पिबेत् ।
तथा श्रीवेष्टकोदीच्यदेवदारुनतान्यपि ॥२९॥

चन्दनं धातकीं कुष्ठं तालीसं नलदं तथा ॥३०॥

मुस्तं हरीतकीं लोघ्रं पञ्चकं तित्करोहिणीम् ॥३०॥

देवदारु हरिद्रे द्वे वचां कटुकरोहिणीम् ।
पिप्पलीं पिप्पलीमूलं सरलं देवदारु च ॥३१॥

चव्यं चित्रकमूलानि देवदारु हरीतकीम् ।
भल्लातकं समूलां च पिप्पलीं पञ्च तान् पिबेत् ॥३२॥

सक्षौद्रानर्धश्लोकोक्तान् कल्कानूरुग्रहापहान् ॥३३॥

शाईगेष्टां मदनं दन्तीं वत्सकस्य फलं वचाम् ॥३३॥

मूर्वामारग्वधं पाठां करञ्जं कुलकं तथा ।
पिबेन्मधुयुतं तुल्यं चूर्णं वा वारिणाऽऽप्लुतम् ॥३४॥

सक्षौद्रं दधिमण्डैर्वाऽप्यूरुस्तम्भविनाशनम् ।
मूर्वामतिविषां कुष्ठं चित्रकं कटुरोहिणीम् ॥३५॥

पूर्ववदुगुलुं मूत्रे रात्रिस्थितमथापि वा ।
स्वर्णक्षीरीमतिविषां मुस्तं तेजोवतीं वचाम् ॥३६॥

सुराह्वं चित्रकं कुष्ठं पाठां कटुकरोहिणीम् ।
लेहयेन्मधुना चूर्णं सक्षौद्रं वा जलाप्लुतम् ॥३७॥

फलीं व्याघ्रनखं हेम पिबेद्वा मधुसंयुतम् ।
त्रिफलां पिप्पलीं मुस्तं चव्यं कटुकरोहिणीम् ॥३८॥

लिह्याद्वा मधुना चूर्णमूरुस्तम्भार्दितो नरः ॥३९॥

अपतर्पणजश्चेत् स्याद्दोषः सन्तर्पयेद्दि तम् ॥३९॥

युक्त्या जाङ्गलजैर्मासैः पुराणैश्चैव शालिभिः ।
रूक्षणाद्वातकोपश्चेन्निद्रानाशार्तिपूर्वकः ॥४०॥

स्नेहस्वेदक्रमस्तत्र कार्यो वातामयापहः ।

पीलुपर्णी पयस्या च रास्ना गोक्षुरको वचा ॥४१॥

सरलागुरुपाठाश्च तैलमेभिर्विपाचयेत् ।

सक्षौद्रं प्रसृतं तस्मादञ्जलिं वाऽपि ना पिबेत् ॥४२॥

कुष्ठश्रीवेष्टकोदीच्यसरलं दारु केशरम् ।

अजगन्धाऽश्वगन्धा च तैलं तैः सार्षपं पचेत् ॥४३॥

सक्षौद्रं मात्रया तच्चाप्यूरुस्तम्भार्दितः पिबेत् ।

(रौक्ष्यान्मुक्त ऊरुस्तम्भात्ततश्च स विमुच्यते) ॥४४॥

द्वे पले सैन्धवात् पञ्च शुण्ठ्या ग्रन्थिकचित्रकात् ।

द्वे द्वे भल्लातकास्थीनि विंशतिर्द्वे तथाऽऽढके ॥४५॥

आरनालात् पचेत् प्रस्थं तैलस्यैतैरपत्यदम् ।

गृध्रस्यूरुग्रहाशोर्तिसर्ववातविकारनुत् ॥४६॥

पलाभ्यां पिप्पलीमूलनागरादष्टकट्वरः ।

तैलप्रस्थः समो दध्ना गृध्रस्यूरुग्रहापहः ॥४७॥

इत्यष्टकट्वरतैलम् ।

इत्याभ्यन्तरमुद्दिष्टमूरुस्तम्भस्य भेषजम् ।

श्लेष्मणः क्षपणं त्वन्यद्वाह्यं शृणु चिकित्सितम् ॥४८॥

वल्मीकमृत्तिका मूलं करञ्जस्य फलं त्वचम् ।

इष्टकानां ततश्चूर्णेः कुर्यादुत्सादनं भृशम् ॥४९॥

मूलैर्वाऽप्यश्वगन्धाया मूलैर्कस्य वा भिषक् ।

पिचुमर्दस्य वा मूलैरथवा देवदारुणाः ॥५०॥

क्षौद्रसर्षपवल्मीकमृत्तिकासंयुतैर्भिषक् ।

गाढमुत्सादनं कुर्यादूरुस्तम्भे प्रलेपनम् ॥५१॥

दन्तीद्रवन्तीसुरसासर्षपैश्चापि बुद्धिमान् ।

तर्कारीशिग्रुसुरसाविश्ववत्सकनिम्बजैः ॥५२॥

पत्रमूलफलैस्तोयं शृतमुष्णं च सेचनम् ।

पिष्टं तु सर्षपं मूत्रेऽध्युषितं स्यात् प्रलेपनम् ॥५३॥

वत्सकः सुरसं कुष्ठं गन्धास्तुम्बुरुशिग्रुकौ ।

हिंसार्कमूलवल्मीकमृत्तिकाः सकुठेरकाः ॥५४॥

दधिसैन्धवसंयुक्तं कार्यमेतैः प्रलेपनम् ।

(ऊरुस्तम्भविनाशाय भिषजा जानता क्रमम्) ॥५५॥

शयोनाकं खदिरं बिल्वं बृहत्पौ सरलासनौ ।

शोभाञ्जनकतर्कारीश्वदंष्ट्रासुरसार्जकान् ॥५६॥

अग्निमन्थकरञ्जौ च जलेनोत्कवाथ्य सेचयेत् ।

प्रलेपो मूत्रपिष्टैर्वाऽप्यूरुस्तम्भनिवारणः ॥५७॥

कफक्षयार्थं शक्येषु व्यायामेष्वनुयोजयेत् ।

स्थलान्याक्रामयेत् कल्यं शर्कराः सिकतास्तथा ॥५८॥

प्रतारयेत् प्रतिस्रोतो नदीं शीतजलां शिवाम् ।

सरश्च विमलं शीतं स्थिरतोयं पुनः पुनः ॥५९॥

तथा विशुष्केऽस्य कफे शान्तिमूरुग्रहो व्रजेत् ॥६०॥

श्लेष्मणः क्षपणं यत् स्यान्न च मारुतमावहेत् ॥६०॥

तत् सर्वं सर्वदा कार्यमूरुस्तम्भस्य भेषजम् ।

शरीरं बलमग्निं च कार्यैषा रक्षता क्रिया ॥६१॥

तत्र श्लोकः-

हेतुः प्राग्रूपलिङ्गानि कर्मायोग्यत्वकारणम् ।

द्विविधं भेषजं चोक्तमूरुस्तम्भचिकित्सिते ॥६२॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने ऊरुस्तम्भचिकित्सितं नाम सप्तविंशोऽध्यायः ॥२७॥

28 Chapter: वातव्याधिचिकित्सित

अथातो वातव्याधिचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

वायुरायुर्बलं वायुर्वायुर्धाता शरीरिणाम् ।
वायुर्विष्वमिदं सर्वं प्रभुर्वायुश्च कीर्तितः ॥३॥

अव्याहतगतिर्यस्य स्थानस्थः प्रकृतौ स्थितः ।
वायुः स्यात्सोऽधिकं जीवेद्वीतरोगः समाः शतम् ॥४॥

प्राणोदानसमानाख्यव्यानापानैः स पञ्चधा ।
देहं तन्त्रयते सम्यक् स्थानेष्वव्याहतश्चरन् ॥५॥

स्थानं प्राणस्य मूर्धोरः कण्ठजिह्वास्यनासिकाः ।
ष्ठीवनक्षवथूद्वारश्चासाहारादि कर्म च ॥६॥

उदानस्य पुनः स्थानं नाभ्युरः कण्ठ एव च ।
वाक्प्रवृत्तिः प्रयत्नौर्जोबलवर्णादि कर्म च ॥७॥

स्वेददोषाम्बुवाहीनि स्रोतांसि समधिष्ठितः ।
अन्तरग्नेश्च पार्श्वस्थः समानोऽग्निबलप्रदः ॥८॥

देहं व्याप्नोति सर्वं तु व्यानः शीघ्रगतिर्नृणाम् ।
गतिप्रसारणाक्षेपनिमेषादिक्रियः सदा ॥९॥

वृषणौ बस्तिमेढ्रं च नाम्भूरू वङ्क्षणौ गुदम् ।
अपानस्थानमन्त्रस्थः शुक्रमूत्रशकृन्ति च ॥१०॥

सृजत्यार्तवगर्भौ च युक्ताः स्थानस्थिताश्च ते ।
स्वकर्म कुर्वते देहो धार्यते तैरनामयः ॥११॥

विमार्गस्था ह्ययुक्ता वा रोगैः स्वस्थानकर्मजैः ।
शरीरं पीडयन्त्येते प्राणानाशु हरन्ति च ॥१२॥

सङ्ख्यामप्यतिवृत्तानां तज्जानां हि प्रधानतः ।
अशीतिर्नखभेदाद्या रोगाः सूत्रे निदर्शिताः ॥१३॥

तानुच्यमानान् पर्यायैः सहेतूपक्रमाञ्छृणु ।
केवलं वायुमुद्दिश्य स्थानभेदात्तथाऽऽवृत्तम् ॥१४॥

रूक्षशीताल्पलघ्वन्नव्यवायातिप्रजागैः ।

विषमादुपचाराच्च दोषासृक्प्रवणादति ॥१५॥

लङ्घनप्लवनात्यध्वव्यायामातिविचेष्टितैः ।

धातूनां सङ्क्षयाच्चिन्ताशोकरोगातिकर्षणात् ॥१६॥

दुःखशय्यासनात् क्रोधाद्विवास्वप्नाद्भयादपि ।

वेगसन्धारणादामादभिघातादभोजनात् ॥१७॥

मर्माघाताद्गोष्ठ्राश्चशीघ्रयानापतंसनात् ।

देहे स्रोतांसि रिक्तानि पूरयित्वाऽनिलो बली ॥१८॥

करोति विविधान् व्याधीन् सर्वाङ्गैकाङ्गसंश्रितान् ॥१९॥

अव्यक्तं लक्षणं तेषां पूर्वरूपमिति स्मृतम् ॥१९॥

आत्मरूपं तु तदव्यक्तमपायो लघुता पुनः ॥२०॥

सङ्कोचः पर्वणां स्तम्भो भेदोऽस्थनां पर्वणामपि ॥२०॥

लोमहर्षः प्रलापश्च पाणिपृष्ठशिरोग्रहः ।

खाञ्ज्यपाङ्गुल्यकुब्जत्वं शोषोऽङ्गानामनिद्रता ॥२१॥

गर्भशुक्रजोनाशः स्पन्दनं गात्रसुप्तता ।

शिरोनासाक्षिजत्रूणां ग्रीवायाश्चापि हुण्डनम् ॥२२॥

भेदस्तोदार्तिराक्षेपो मोहश्चायास एव च ।

एवंविधानि रूपाणि करोति कुपितोऽनिलः ॥२३॥

हेतुस्थानविशेषाच्च भवेद्रोगविशेषकृत् ॥२४॥

तत्र कोष्ठाश्रिते दुष्टे निग्रहो मूत्रवर्चसोः ॥२४॥

ब्रध्नहृद्रोगगुल्मार्शः पार्श्वशूलं च मारुते ।

सर्वाङ्गकुपिते वाते गात्रस्फुरणभञ्जने ॥२५॥

वेदनाभिः परीतश्च स्फुटन्तीवास्य सन्ध्यः ।

ग्रहो विण्मूत्रवातानां शूलाध्मानाश्मशर्कराः ॥२६॥

जङ्घोरुत्रिकपात्पृष्ठरोगशोषौ गुदस्थिते ।

हन्नाभिपार्श्वोदरकृष्णोद्गारविसूचिकाः ॥२७॥

कासः कण्ठास्यशोषश्च श्वासश्चामाशयस्थिते ।

पक्वाशयस्थोऽन्त्रकूजं शूलाटोपौ करोति च ॥२८॥

कृच्छ्रमूत्रपुरीषत्वमानाहं त्रिकवेदनाम् ।

श्रोत्रादिष्विन्द्रियवधं कुर्यादृष्टसमीरणः ॥२९॥

त्वग्रूक्षा स्फुटिता सुप्ता कृशा कृष्णा च तुद्यते ।
आतन्यते सरागा च पर्वरूक् त्वक्स्थितेऽनिले ॥३०॥

रुजस्तीव्राः ससन्तापा वैवर्ण्यं कृशताऽरुचिः ।
गात्रे चारूंषि भुक्तस्य स्तम्भश्चासृगतेऽनिले ॥३१॥

गुर्वङ्गं तुद्यतेऽत्यर्थं दण्डमुष्टिहतं तथा ।
सरूक् श्रमितमत्यर्थं मांसमेदोगतेऽनिले ॥३२॥

भेदोऽस्थिपर्वणां सन्धिशूलं मांसबलक्षयः ।
अस्वप्नः सन्तता रुक् च मज्जास्थिकुपितेऽनिले ॥३३॥

क्षिप्रं मुञ्चति बध्नाति शुक्रं गर्भमथापि वा ।
विकृतिं जनयेच्चापि शुक्रस्थः कुपितोऽनिलः ॥३४॥

बाह्याभ्यन्तरमायामं खलिलं कुब्जत्वमेव च ।
सर्वाङ्गैकाङ्गरोगांश्च कुर्यात् स्नायुगतोऽनिलः ॥३५॥

शरीरं मन्दरूक्शोफं शुष्यति स्पन्दते तथा ।
सुप्तास्तन्यो महत्यो वा सिरा वाते सिरागते ॥३६॥

वातपूर्णद्वृतिस्पर्शः शोथः सन्धिगतेऽनिले ।
प्रसारणाकुञ्चनयोः प्रवृत्तिश्च सवेदना ॥३७॥

(इत्युक्तं स्थानभेदेन वायोर्लक्षणमेव च) ॥३८॥

अतिवृद्धः शरीरार्धमेकं वायुः प्रपद्यते ।
यदा तदोपशोष्यासृग्बाहुं पादं च जानु च ॥३९॥

तस्मिन् सङ्कोचयत्यर्थं मुखं जिह्वं करोति च ।
वक्रीकरोति नासाभूललाटाक्षिह्नूस्तथा ॥४०॥

ततो वक्रं व्रजत्यास्ये भोजनं वक्रनासिकम् ।
स्तब्धं नेत्रं कथयतः क्षवथुश्च निगृह्यते ॥४०॥

दीना जिह्वा समुत्क्षिप्ता कला सञ्जति चास्य वाक् ।
दन्ताश्चलन्ति बाध्येते श्रवणौ भिद्यते स्वरः ॥४१॥

पादहस्ताक्षिजङ्घोरुशङ्खश्रवणगण्डरूक् ।
अर्धे तस्मिन्मुखार्धे वा केवले स्यात्तद्वर्दितम् ॥४२॥

मन्ये संश्रित्य वातोऽन्तर्यदा नाडीः प्रपद्यते ।
मन्यास्तम्भं तदा कुर्यादन्तरायामसञ्ज्ञितम् ॥४३॥

अन्तरायम्यते ग्रीवा मन्या च स्तभ्यते भृशम् ।
दन्तानां दशनं लाला पृष्ठायामः शिरोग्रहः ॥४४॥

जृम्भा वदनसङ्गश्चाप्यन्तरायामलक्षणम् ।
(इत्युक्तस्त्वन्तरायामो ... ॥४५॥

...बहिरायाम उच्यते) ॥४५॥

पृष्ठमन्याश्रिता बाह्याः शोषयित्वा सिरा बली ।
वायुः कुर्यादनुस्तम्भं बहिरायामसञ्ज्ञकम् ॥४६॥

चापवन्नाम्यमानस्य पृष्ठतो नीयते शिरः ।
उर उल्लिख्यते मन्या स्तब्धा ग्रीवाऽवमुद्यते ॥४७॥

दन्तानां दशनं जृम्भा लालास्रावश्च वाग्रहः ।
जातवेगो निहन्त्येष वैकल्यं वा प्रयच्छति ॥४८॥

हनुमूले स्थितो बन्धात् संस्रयत्यनिलो हनू ।
विवृतास्यत्वमथवा कुर्यात् स्तब्धमवेदनम् ॥४९॥

हनुग्रहं च संस्तभ्य हनुं(नू)संवृतवक्रताम् ॥५०॥

मुहुराक्षिपति क्रुद्धो गात्राण्याक्षेपकोऽनिलः ॥५०॥

पाणिपादं च संशोष्य सिराः सस्नायुकण्डराः ॥५१॥

पाणिपादशिरःपृष्ठश्रोणीः स्तब्धाति मारुतः ॥५१॥

दण्डवत्स्तब्धगात्रस्य दण्डकः सोऽनुपक्रमः ॥५२॥

स्वस्थः स्यादर्दितादीनां मुहुर्वेगे गतेऽगते ॥५२॥

पीड्यते पीडनैस्तैस्तैर्भिषगेतान् विवर्जयेत् ॥५३॥

हत्वैकं मारुतः पक्षं दक्षिणं वाममेव वा ॥५३॥

कुर्याच्चेष्टानिवृत्तिं हि रुजं वाक्स्तम्भमेव च ।
गृहीत्वाऽर्धं शरीरस्य सिराः स्नायूर्विशोष्य च ॥५४॥

पादं सङ्कोचयत्येकं हस्तं वा तोदशूलकृत् ।
एकाङ्गरोगं तं विद्यात् सर्वाङ्गं सर्वदेहजम् ॥५५॥

स्फिक्पूर्वा कटिपृष्ठोरुजानुजङ्घापदं क्रमात् ।
गृध्रसी स्तम्भरुक्तोदैर्गृह्णाति स्पन्दते मुहुः ॥५६॥

वाताद्वातकफात्तन्द्रागौरवारोचकान्विता ।
खल्ली तु पादजङ्घोरुकरमूलावमोटनी ॥५७॥

स्थानानामनुरूपैश्च लिङ्गैः शेषान् विनिर्दिशेत् ॥५८॥

सर्वेष्वेतेषु संसर्गं पित्ताद्यैरुपलक्षयेत् ॥५८॥

वायोर्धातुक्षयात् कोपो मार्गस्यावरणेन च (वा) ।
वातपित्तकफा देहे सर्वस्रोतोऽनुसारिणः ॥५९॥

वायुरेव हि सूक्ष्मत्वाद्द्वयोस्तत्राप्युदीरणः ।
कुपितस्तौ समुद्धूय तत्र तत्र क्षिपन् गदान् ॥६०॥

करोत्यावृतमार्गत्वाद्रसादींश्चोपशोषयेत् ॥६१॥

लिङ्गं पित्तावृते दाहस्तृष्णा शूलं भ्रमस्तमः ॥६१॥

कट्वम्ललवणोष्णैश्च विदाहः शीतकामिता ।

शैत्यगौरवशूलानि कट्वाद्युपशयोऽधिकम् ॥६२॥

लङ्घनायासरूक्षोष्णकामिता च कफावृते ।

रक्तावृते सदाहार्तिस्त्वङ्गं सान्तरजो भृशम् ॥६३॥

भवेत् सरागः श्वयथुर्जायन्ते मण्डलानि च ।

कठिनाश्च विवर्णाश्च पिडकाः श्वयथुस्तथा ॥६४॥ हर्षः पिपीलिकानां च सञ्चार इव मांसगे ।

चलः स्निग्धो मृदुः शीतः शोफोऽङ्गेष्वरुचिस्तथा ॥६५॥

आढ्यवात इति ज्ञेयः स कृच्छ्रो मेदसाऽऽवृतः ।

स्पर्शमस्थ्नाऽऽवृते तूष्णं पीडनं चाभिनन्दति ॥६६॥

सम्भज्यते सीदति च सूचीभिरिव तुद्यते ।

मज्जावृते विनामः स्याज्जृम्भणं परिवेष्टनम् ॥६७॥

शूलं तु पीड्यमाने च पाणिभ्यां लभते सुखम् ।

शुक्रावेगोऽतिवेगो वा निष्फलत्वं च शुक्रगे ॥६८॥

भुक्ते कुक्षौ च रुग्जीर्णे शाम्यत्यन्नावृतेऽनिले ।

मूत्राप्रवृत्तिराध्मानं बस्तौ मूत्रावृतेऽनिले ॥६९॥

वर्चसोऽतिविबन्धोऽधः स्वे स्थाने परिकृन्तति ।

व्रजत्याशु जरां स्नेहो भुक्ते चानह्यते नरः ॥७०॥

चिरात् पीडितमन्नेन दुःखं शुष्कं शकृत् सृजेत् ।

श्रोणीवङ्क्षणपृष्ठेषु रुग्विलोमश्च मारुतः ॥७१॥

अस्वस्थं हृदयं चैव वर्चसा त्वावृतेऽनिले ॥७२॥

सन्धिय्युतिर्हनुस्तम्भः कुञ्चनं कुब्जताऽर्दितः ॥७३॥

पक्षाघातोऽङ्गसंशोषः पङ्गुत्वं खुडवातता ।

स्तम्भनं चाढ्यवातश्च रोगा मज्जास्थिगाश्च ये ॥७३॥

एते स्थानस्य गाभीर्याद्यत्नात् सिध्यन्ति वा न वा |
नवान् बलवतस्त्वेतान् साध्येन्निरुपद्रवान् ||७४||

क्रियामतः परं सिद्धां वातरोगापहां शृणु |
केवलं निरुपस्तम्भमादौ स्नेहैरुपाचरेत् ||७५||

वायुं सर्पिर्वसातैलमज्जपानैर्नरं ततः |
स्नेहक्लान्तं समाश्वास्य पयोभिः स्नेहयेत् पुनः ||७६||

यूषैर्ग्राम्याम्बुजानूपरसैर्वा स्नेहसंयुतैः |
पायसैः कृशरैः साम्ललवणैरनुवासनैः ||७७||

नावनैस्तर्पणैश्चान्नैः सुस्निग्धं स्वेदयेत्ततः |
स्वभ्यक्तं स्नेहसंयुक्तैर्नाडीप्रस्तरसङ्कटैः ||७८||

तथाऽन्यैर्विविधैः स्वेदैर्यथायोगमुपाचरेत् |
स्नेहाक्तं स्विन्नमङ्गं तु वक्रं स्तब्धमथापि वा ||७९||

शनैर्नामयितुं शक्यं यथेष्टं शुष्कदारुवत् |
हर्षतोदरुगायामशोथस्तम्भग्रहादयः ||८०||

स्विन्नस्याशु प्रशाम्यन्ति मार्दवं चोपजायते |
स्नेहश्च धातून्संशुष्कान् पुष्पात्याशु प्रयोजितः ||८१||

बलमग्निबलं पुष्टिं प्राणांश्चाप्यभिवर्धयेत् |
असकृत् पुनः स्नेहैः स्वेदैश्चाप्युपपादयेत् ||८२||

तथा स्नेहमृदौ कोष्ठे न तिष्ठन्त्यनिलामयाः ||८३||

यद्यनेन सदोषत्वात् कर्मणा न प्रशाम्यति ||८३||

मृदुभिः स्नेहसंयुक्तैरौषधैस्तं विशोधयेत् |
घृतं तिल्वकसिद्धं वा सातलासिद्धमेव वा ||८४||

पयसैरण्डतैलं वा पिबेद्दोषहरं शिवम् |
स्निग्धाम्ललवणोष्णाद्यैराहारैर्हि मलश्चितः ||८५||

स्रोतो बद्ध्वाऽनिलं रुन्ध्यात्तस्मात्तमनुलोमयेत् |
दुर्बलो योऽविरेच्यः स्यात्तं निरुहैरुपाचरेत् ||८६||

पाचनैर्दीपनीयैर्वा भोजनैस्तद्युतैर्नरम् |
संशुद्धं स्योत्थिते चाग्नौ स्नेहस्वेदौ पुनर्हितौ ||८७||

स्वाद्वम्ललवणस्निग्धैराहारैः सततं पुनः |
नावनैर्धूमपानैश्च सर्वानिवोपपादयेत् ||८८||

इति सामान्यतः प्रोक्तं वातरोगचिकित्सितम् |८९|

विशेषतस्तु कोष्ठस्थे वाते क्षारं पिबेन्नरः ||८९||

पाचनैर्दीपनैर्युक्तैर्मलैर्वा पाचयेन्मलान् |
गुदपक्ववाशयस्थे तु कर्मोदावर्तनुद्धितम् ||९०||

आमाशयस्थे शुद्धं स्य यथादोषहरीः क्रियाः |
सर्वाङ्गकुपितेऽभ्यङ्गो बस्तयः सानुवासनाः ||९१||

स्वेदाभ्यङ्गावगाहाश्च हृद्यं चान्नं त्वगाश्रिते |
शीताः प्रदेहा रक्तस्थे विरेको रक्तमोक्षणम् ||९२||

विरेको मांसमेदःस्थे निरूहाः शमनानि च |
बाह्याभ्यन्तरतः स्नेहैरस्थिमज्जगतं जयेत् ||९३||

हर्षोऽन्नपानं शुक्रस्थे बलशुक्रकरं हितम् |
विबद्धमार्गं दृष्ट्वा वा शुक्रं दद्याद्विरेचनम् ||९४||

विरिक्तप्रतिभुक्तस्य पूर्वोक्तां कारयेत् क्रियाम् |
गर्भे शुष्के तु वातेन बालानां चापि शुष्यताम् ||९५||

सिताकाशमर्यमधुकैर्हितमुत्थापने पयः |
हृदि प्रकुपिते सिद्धमंशुमत्या पयो हितम् ||९६||

मत्स्यान्नाभिप्रदेशस्थे सिद्धान् बिल्वशलाटुभिः |
वायुना वेष्ट्यमाने तु गात्रे स्यादुपनाहनम् ||९७||

तैलं सङ्कुचितेऽभ्यङ्गो माषसैन्धवसाधितम् |
बाहुशीर्षगते नस्यं पानं चौत्तरभक्तिकम् ||९८||

बस्तिकर्म त्वधो नाभेः शस्यते चावपीडकः |९९|

अर्दिते नावनं मूर्ध्नि तैलं तर्पणमेव च ||९९||

नाडीस्वेदोपनाहाश्चाप्यानूपपिशितैर्हिताः ।

स्वेदनं स्नेहसंयुक्तं पक्षाघाते विरेचनम् ॥१००॥

अन्तराकण्डरागुल्फं सिरा बस्त्यम्निकर्म च ।

गृध्रसीषु प्रयुञ्जीत खल्ल्यां तूष्णोपनाहनम् ॥१०१॥

पायसैः कृशरैर्मसैः शस्तं तैलघृतान्वितैः ।

व्याप्तानने हनुं स्विन्नामङ्गुष्ठाभ्यां प्रपीड्य च ॥१०२॥

प्रदेशिनीभ्यां चोन्नाभ्य चिबुकोन्नामनं हितम् ।

स्रस्तं स्वं गमयेत्स्थानं स्तब्धं स्विन्नं विनामयेत् ॥१०३॥

प्रत्येकं स्थानदूष्यादिक्रियावैशेष्यमाचरेत् ॥१०४॥

सर्पिस्तैलवसामज्जसेकाभ्यञ्जनबस्तयः ॥१०४॥

स्निग्धाः स्वेदा निवातं च स्थानं प्रावरणानि च ।

रसाः पयांसि भोज्यानि स्वाद्वम्ललवणानि च ॥१०५॥

बृंहणं यच्च तत् सर्वं प्रशस्तं वातरोगिणाम् ॥१०६॥

बलायाः पञ्चमूलस्य दशमूलस्य वा रसे ॥१०६॥

अजशीर्षाम्बुजानूपमांसादपिशितैः पृथक् ।

साधयित्वा रसान् स्निग्धान्दध्यम्लव्योषसंस्कृतान् ॥१०७॥

भोजयेद्वातरोगार्तं तैर्व्यक्तलवणैर्नरम् ।

एतैरुपनाहांश्च पिशितैः सम्प्रकल्पयेत् ॥१०८॥

घृततैलयुतैः साम्लैः क्षुण्णस्विन्नैरनस्थिभिः ।

पत्रोत्क्वाथपयस्तैलद्रोण्यः स्युरवगाहने ॥१०९॥

स्वभ्यक्तानां प्रशस्यन्ते सेकाश्चानिलरोगिणाम् ।

आनूपौदकमांसानि दशमूलं शतावरीम् ॥११०॥

कुलत्थान् बदरान्माषांस्तिलान्नास्नां यवान् बलाम् ।

वसादध्यारनालाम्लैः सह कुम्भ्यां विपाचयेत् ॥१११॥

नाडीस्वेदं प्रयुञ्जीत पिष्टैश्चाप्युपनाहनम् ।

तैश्च सिद्धं घृतं तैलमभ्यङ्गं पानमेव च ॥११२॥

मुस्तं किण्वं तिलाः कुष्ठं सुराह्वं लवणं नतम् ।
दधिक्षीरचतुःस्नेहैः सिद्धं स्यादुपनाहनम् ॥११३॥

उत्कारिकावेसवारक्षीरमाषतिलौदनैः ।
एण्डबीजगोधूमयवकोलस्थिरादिभिः ॥११४॥

सस्नेहैः सरुजं गात्रमालिप्य बहलं भिषक् ।
एण्डपत्रैर्बघ्नीयाद्रात्रौ कल्यं विमोक्षयेत् ॥११५॥

क्षीराम्बुना ततः सिक्तं पुनश्चैवोपनाहितम् ।
मुञ्चेद्रात्रौ दिवाबद्धं चर्मभिश्च सलोमभिः ॥११६॥

फलानां तैलयोनीनामम्लपिष्टान् सुशीतलान् ।
प्रदेहानुपनाहान्श्च गन्धैर्वीतहैरपि ॥११७॥

पायसैः कृशरैश्चैव कारयेत् स्नेहसंयुतैः ॥११८॥

रूक्षशुद्धानिलातार्तानामतः स्नेहान् प्रचक्ष्महे ॥११८॥
विविधान् विविधव्याधिप्रशामायामृतोपमान्

द्रोणेऽम्भसः पचेद्भागान् दशमूलाच्चतुष्पलान् ॥११९॥

यवकोलकुलत्थानां भागैः प्रस्थोन्मितैः सह ।
पादशेषे रसे पिष्टैर्जीवनीयैः सशर्करैः ॥१२०॥

तथा खर्जूरकाश्मर्यद्राक्षाबदरफल्गुभिः ।
सक्षीरैः सर्पिषः प्रस्थः सिद्धः केवलवातनुत् ॥१२१॥

निरत्ययः प्रयोक्तव्यः पानाभ्यञ्जनबस्तिषु ।
चित्रकं नागरं रास्नां पौष्करं पिप्पलीं शटीम् ॥१२२॥

पिष्ट्वा विपाचयेत् सर्पिर्वीतरोगहरं परम् ।
बलाबिल्वशृते क्षीरे घृतमण्डं विपाचयेत् ॥१२३॥

तस्य शुक्तिः प्रकुञ्चो वा नस्यं मूर्धगतेऽनिले ।
ग्राम्यान्पौदकानां तु भित्वाऽस्थीनि पचेज्जले ॥१२४॥

तं स्नेहं दशमूलस्य कषायेण पुनः पचेत् ।
जीवकर्षभकास्फोताविदारीकपिकच्छुभिः ॥१२५॥

वातध्वैर्जीवनीयैश्च कल्कैर्द्विक्षीरभागिकम्।
तत्सिद्धं नावनाभ्यङ्गात्तथा पानानुवासनात्॥१२६॥

सिरापर्वस्थिकोष्ठस्थं प्रणुदत्याशु मारुतम्।
ये स्युः प्रक्षीणमज्जानः क्षीणशुक्रौजसश्च ये॥१२७॥

बलपुष्टिकरं तेषामेतत् स्यादमृतोपमम्।
तद्वत्सिद्धा वसा नक्रमत्स्यकूर्मचुलूकजा॥१२८॥

प्रत्यग्रा विधिनाऽनेन नस्यपानेषु शस्यते।
प्रस्थः स्यात्त्रिफलायास्तु कुलत्थकुडवद्वयम्॥१२९॥

कृष्णगन्धात्वगाढक्योः पृथक् पञ्चपलं भवेत्।
रास्नाचित्रकयोर्द्वे द्वे दशमूलं पलोन्मितम्॥१३०॥

जलद्रोणे पचेत् पादशेषे प्रस्थोन्मितं पृथक्।
सुरारनालदध्यम्लसौवीरकतुषोदकम्॥१३१॥

कोलदाडिमवृक्षाम्लरसं तैलं वसां घृतम्।
मज्जानं च पयश्चैव जीवनीयपलानि षट्॥१३२॥

कल्कं दत्त्वा महास्नेहं सम्यगेन विपाचयेत्।
सिरामज्जास्थिगे वाते सर्वाङ्गैकाङ्गगोगिषु॥१३३॥

वेपनाक्षेपशूलेषु तदभ्यङ्गे प्रयोजयेत्।
निर्गुण्ड्या मूलपत्राभ्यां गृहीत्वा स्वरसं ततः॥१३४॥

तेन सिद्धं समं तैलं नाडीकुष्ठानिलार्तिषु।
हितं पामापचीनां च पानाभ्यञ्जनपूरणम्॥१३५॥

कार्पासास्थिकुलत्थानां रसे सिद्धं च वातनुत्॥१३६॥

मूलकस्वरसे क्षीरसमे स्थाप्यं त्र्यहं दधि॥१३६॥

तस्याम्लस्य त्रिभिः प्रस्थैस्तैलप्रस्थं विपाचयेत्।
यष्ट्याह्वशर्करारास्नालवणार्द्रकनागरैः॥१३७॥

सुपिष्टैः पलिकैः पानात्तदभ्यङ्गाच्च वातनुत्॥१३८॥

पञ्चमूलकषायेण पिण्याकं बहुवार्षिकम्॥१३८॥

पक्त्वा तस्य रसं पूत्वा तैलप्रस्थं विपाचयेत् |
पयसाऽष्टगुणेनैतत् सर्ववातविकारनुत् ||१३९||

संसृष्टे श्लेष्मणा चैतद्वाते शस्तं विशेषतः |
यवकोलकुलत्थानां श्रेयस्याः शुष्कमूलकात् ||१४०||

बिल्वाच्चाञ्जलिमेकैकं द्रवैर्मलैर्विपाचयेत् |
तेन तैलं कषायेण फलाम्लैः कटुभिस्तथा ||१४१||

पिष्टैः सिद्धं महावातैरार्तः शीते प्रयोजयेत् |१४२|

सर्ववातविकाराणां तैलान्यन्यान्यतः शृणु ||१४२||

चतुष्प्रयोगाण्यायुष्यबलवर्णकराणि च |
रजःशुक्रप्रदोषघ्नान्यपत्यजननानि च ||१४३||

निरत्ययानि सिद्धानि सर्वदोषहराणि च |
सहाचरतुलायाश्च रसे तैलाढकं पचेत् ||१४४||

मूलकल्कादशपलं पयो दत्त्वा चतुर्गुणम् |
सिद्धेऽस्मिच्छर्कराचूर्णादष्टादशपलं भिषक् ||१४५||

विनीय दारुणेष्वेतद्वातव्याधिषु योजयेत् |
श्वदंष्ट्रास्वरसप्रस्थौ द्वौ समौ पयसा सह ||१४६||

षट्पलं शृङ्गवेरस्य गुडस्याष्टपलं तथा |
तैलप्रस्थं विपक्वं तैर्दद्यात् सर्वानिलार्तिषु ||१४७||

जीर्णे तैले च दुधेन पेयाकल्पः प्रशस्यते |
बलाशतं गुडूच्याश्च पादं रास्नाष्टभागिकम् ||१४८||

जलाढकशते पक्त्वा दशभागस्थिते रसे |
दधिमस्त्विक्षुनिर्यासशुक्तैस्तैलाढकं समैः ||१४९||

पचेत् साजपयोऽर्धांशैः कल्कैरेभिः पलोन्मितैः |
शटीसरलदार्वेलामञ्जिष्ठागुरुचन्दनैः ||१५०||

पद्मकातिविषामुस्तसूर्पपर्णीहरेणुभिः |
यष्ट्याह्वसुरसव्याघ्रनखैर्भकजीवकैः ||१५१||

पलाशरसकस्तूरीनलिकाजातिकोषकैः |
स्पृक्काकुङ्कुमशैलेयजातीकटुफलाम्बुभिः ||१५२||

त्वचाकुन्दुरुकपूरतुरुष्कश्रीनिवासकैः |
लवङ्गनखकक्कोलकुष्ठमांसीप्रियङ्गुभिः ||१५३||

स्थौणेतगरध्यामवचामदनपल्लवैः |
सनागकेशरैः सिद्धे क्षिपेच्चात्रावतारिते ||१५४||

पत्रकल्कं ततः पूतं विधिना तत् प्रयोजयेत् |
श्वासं कासं ज्वरं हिवकां छर्दिं गुल्मान् क्षतं क्षयम् ||१५५||

प्लीहशोषावपस्मारमलक्ष्मीं च प्रणाशयेत् |
बलातैलमिदं श्रेष्ठं वातव्याधिविनाशनम् ||१५६||

(अग्निवेशाय गुरुणा कृष्णात्रेयेण भाषितम्) |
इति बलातैलम् |

अमृतायास्तुलाः पञ्च द्रोणेष्वष्टस्वपां पचेत् ||१५७||

पादशेषे समक्षीरं तैलस्य द्वाढकं पचेत् |
एलामांसीनतोशीरसारिवाकुष्ठचन्दनैः ||१५८||

बलातामलकीमेदाशतपुष्पधिजीवकैः |
काकोलीक्षीरकाकोलीश्रावण्यतिबलानखैः ||१५९||

महाश्रावणिजीवन्तीविदारीकपिकच्छुभिः |
शतावरीमहामेदाकर्कटाख्याहरेणुभिः ||१६०||

वचागोक्षुरकैरण्डरास्नाकालासहाचरैः |
वीराशल्लकिमुस्तत्वक्पत्रर्षभकबालकैः ||१६१||

सहैलाकुङ्कुमस्पृक्कात्रिदशाङ्गैश्च कार्ष्णिकैः |
मज्जिष्ठायास्त्रिकर्षेण मधुकाष्ठपलेन च ||१६२||

कल्कैस्तत् क्षीणवीर्याग्निबलसम्मूढचेतसः |
उन्मादारत्यपस्मारैरार्तश्च प्रकृतिं नयेत् ||१६३||

वातव्याधिहरं श्रेष्ठं तैलाग्र्यममृताह्वयम् |
(कृष्णात्रेयेण गुरुणा भाषितं वैद्यपूजितम्) ||१६४||

इत्यमृताद्यं तैलम् ।

रास्नासहस्रनिर्यूहे तैलद्रोणं विपाचयेत् ।

गन्धैर्हैमवतैः पिष्टैरेलाद्यैश्चानिलार्तिनुत् ॥१६५॥

कल्पोऽयमश्वगन्धायां प्रसारण्यां बलाद्वये ।

क्वाथकल्कपयोभिर्वा बलादीनां पचेत् पृथक् ॥१६६॥

इति रास्नातैलम् ।

मूलकस्वरसं क्षीरं तैलं दध्यम्लकाञ्जिकम् ।

तुल्यं विपाचयेत् कल्कैर्बलाचित्रकसैन्धवैः ॥१६७॥

पिप्पल्यतिविषारास्नाचविकागुरुशिग्रुकैः ।

भल्लातकवचाकुष्ठदंष्ट्राविश्वभेषजैः ॥१६८॥

पुष्कराद्वशटीबिल्वशताह्वानतदारुभिः ।

तत्सिद्धं पीतमत्युग्रान् हन्ति वातात्मकान् गदान् ॥१६९॥

इति मूलकाद्यं तैलम् ।

वृषमूलगुडूच्योश्च द्विशतस्य शतस्य च ।

चित्रकात् साश्वगन्धाच्च क्वाथे तैलाढकं पचेत् ॥१७०॥

सक्षीरं वायुना भग्ने दद्याज्जर्जरिते तथा ।

प्राक्तैलावापसिद्धं च भवेदेतद्गुणोत्तरम् ॥१७१॥

इति वृषमूलादितैलम् ।

रास्नाशिरीषयष्ट्याद्वशुण्ठीसहचरामृताः ॥१७२॥

स्योनाकदारुशम्पाकहयगन्धात्रिकण्टकाः ।

एषां दशपलान् भागान् कषायमुपकल्पयेत् ॥१७३॥

ततस्तेन कषायेण सर्वगन्धैश्च कार्षिकैः ।

दध्यारनालमाषाम्बुमूलकेक्षुरसैः शुभैः ॥१७४॥

पृथक् प्रस्थोन्मितैः सार्धं तैलप्रस्थं विपाचयेत् ।

प्लीहमूत्रग्रहश्वासकासमारुतरोगनुत् ॥१७५॥

एतन्मूलकतैलाख्यं वर्णयुर्बलवर्धनम् ।

इति मूलकतैलम् ।

यवकोलकुलत्थानां मत्स्यानां शिग्रुबिल्वयोः ।
रसेन मूलकानां च तैलं दधिपयोनितम् ॥१७६॥

साधयित्वा भिषग्दद्यात् सर्ववातामयापहम् ।
लशुनस्वरसे सिद्धं तैलमेभिश्च वातनुत् ॥१७७॥

तैलान्येतान्युतुस्नातामङ्गनां पाययेत् च ।
पीत्वाऽन्यतममेषां हि वन्ध्याऽपि जनयेत् सुतम् ॥१७८॥

यच्च शीतज्वरे तैलमगुर्वाद्यमुदाहृतम् ।
अनेकशतशस्तच्च सिद्धं स्याद्वातरोगनुत् ॥१७९॥

वक्ष्यन्ते यानि तैलानि वातशोणितकेऽपि च ।
तानि चानिलशान्त्यर्थं सिद्धिकामः प्रयोजयेत् ॥१८०॥

नास्ति तैलात् परं किञ्चिदौषधं मारुतापहम् ।
व्यवाय्युष्णगुरुस्नेहात् संस्काराद्वलवत्तरम् ॥१८१॥

गणैर्वातहरैस्तस्माच्छतशोऽथं सहस्रशः ।
सिद्धं क्षिप्रतरं हन्ति सूक्ष्ममार्गस्थितान् गदान् ॥१८२॥

क्रिया साधारणी सर्वा संसृष्टे चापि शस्यते ।
वाते पित्तादिभिः स्रोतःस्वावृतेषु विशेषतः ॥१८३॥

पित्तावृते विशेषेण शीतामुष्णां तथा क्रियाम् ।
व्यत्यासात् कारयेत् सर्पिर्जीवनीयं च शस्यते ॥१८४॥

धन्वमांसं यवाः शालिर्यापनाः क्षीरबस्तयः ।
विरिकः क्षीरपानं च पञ्चमूलीबलाशृतम् ॥१८५॥

मधुयष्टिबलातैलघृतक्षीरैश्च सेचनम् ।
पञ्चमूलकषायेण कुर्याद्वा शीतवारिणा ॥१८६॥

कफावृते यवान्नानि जाङ्गला मृगपक्षिणः ।
स्वेदास्तीक्ष्णा निरूहाश्च वमनं सविरेचनम् ॥१८७॥

जीर्णं सर्पिस्तथा तैलं तिलसर्षपजं हितम् ।
संसृष्टे कफपित्ताभ्यां पित्तमादौ विनिर्जयेत् ॥१८८॥

आमाशयगतं मत्वा कफं वमनमाचरेत् ॥१८९॥

पक्वाशये विरेकं तु पित्ते सर्वत्रगे तथा |
स्वेदैर्विष्यन्दितः श्लेष्मा यदा पक्वाशये स्थितः ||१९०||

पित्तं वा दर्शयेल्लिङ्गं बस्तिभिस्तौ विनिर्हरत् |
श्लेष्मणाऽनुगतं वातमुष्णैर्गोमूत्रसंयुतैः ||१९१||

निरूहैः पित्तसंयुष्टं निर्हरत् क्षीरसंयुतैः |
मधुरौषधसिद्धैश्च तैलैस्तमनुवासयेत् ||१९२||

शिरोगते तु सकफे धूमनस्यादि कारयेत् |
हृते पित्ते कफे यः स्यादुरःस्रोतोऽनुगोऽनिलः ||१९३||

सशेषः स्यात् क्रिया तत्र कार्या केवलवातिकी |
शोणितेनावृते कुर्याद्वातशोणितर्का क्रियाम् ||१९४||

प्रमेहवातमेदोघ्नीमामवाते प्रयोजयेत् |
स्वेदाभ्यङ्गरसक्षीरस्नेहा मांसावृते हिताः ||१९५||

महास्नेहोऽस्थिमज्जस्थे पूर्ववद्रेतसाऽऽवृते |
अन्नावृते तदुल्लेखः पाचनं दीपनं लघु ||१९६||

मूत्रलानि तु मूत्रेण स्वेदाः सोत्तरबस्तयः |
शकृता तैलमैरण्डं स्निग्धोदावर्तवत्क्रिया ||१९७||

स्वस्थानस्थो बली दोषः प्राक् तं स्वैरौषधैर्जयेत् |
वमनैर्वा विरेकैर्वा बस्तिभिः शमनेन वा ||१९८||

(इत्युक्तमावृते वाते पित्तादिभिर्यथायथम्) ||१९९||

मारुतानां हि पञ्चानामन्योन्यावरणे शृणु ||१९९||

लिङ्गं व्याससमासाभ्यामुच्यमानं मयाऽनघ! |
प्राणो वृणोत्युदानादीन् प्राणं वृष्वन्ति तेऽपि च ||२००||

उदानाद्यास्तथाऽन्योन्यं सर्व एव यथाक्रमम् |
विंशतिर्वरणान्येतान्युल्बणानां परस्परम् ||२०१||

मारुतानां हि पञ्चानां तानि सम्यक् प्रतर्कयेत् |
सर्वेन्द्रियाणां शून्यत्वं ज्ञात्वा स्मृतिबलक्षयम् ||२०२||

व्याने प्राणावृते लिङ्गं कर्म तत्रोर्ध्वजत्रुकम् |
स्वेदोऽत्यर्थं लोमहर्षस्त्वग्दोषः सुसगात्रता ||२०३||

प्राणे व्यानावृते तत्र स्नेहयुक्तं विरेचनम् |
प्राणावृते समाने स्युर्जङ्गद्वदमूकताः ||२०४||

चतुष्प्रयोगाः शस्यन्ते स्नेहास्तत्र सयापनाः |
समानेनावृतेऽपाने ग्रहणीपार्श्वहृद्गदाः ||२०५||

शूलं चामाशये तत्र दीपनं सर्पिरिष्यते |२०६|

शिरोग्रहः प्रतिश्यायो निःश्वासोच्छ्वाससङ्ग्रहः ||२०६||

हृद्रोगो मुखशोषश्चाप्युदाने प्राणसंवृते |
तत्रोर्ध्वभागिकं कर्म कार्यमाश्वासनं तथा ||२०७||

कर्मौजोबलवर्णानां नाशो मृत्युरथापि वा |
उदानेनावृते प्राणे तं शनैः शीतवारिणा ||२०८||

सिञ्चेदाश्वासयेच्चैनं सुखं चैवोपपादयेत् |
उर्ध्वगेनावृतेऽपाने छर्दिश्वासादयो गदाः ||२०९||

स्युवति तत्र बस्त्यादि भोज्यं चैवानुलोमनम् |
मोहोऽल्पोऽग्निरतीसार ऊर्ध्वगेऽपानसंवृते ||२१०||

वाते स्याद्वमनं तत्र दीपनं ग्राहि चाशनम् |
वम्याध्मानमुदावर्तगुल्मार्तिपरिकर्तिकाः ||२११||

लिङ्गं व्यानावृतेऽपाने तं स्निग्धैरनुलोमयेत् |
अपानेनावृते व्याने भवेद्विष्मूत्ररेतसाम् ||२१२||

अतिप्रवृत्तिस्तत्रापि सर्वं सङ्ग्रहणं मतम् |
मूर्च्छा तन्द्रा प्रलापोऽङ्गसादोऽग्न्योजोबलक्षयः ||२१३||

समानेनावृते व्याने व्यायामो लघुभोजनम् |
स्तब्धताऽल्पाग्निताऽस्वेदश्चेष्टाहानिर्निमीलनम् ||२१४||

उदानेनावृते व्याने तत्र पथ्यं मितं लघु |
पञ्चान्योन्यावृत्तानेवं वातान् बुध्येत लक्षणैः ||२१५||

एषां स्वकर्मणां हानिर्वृद्धिर्वाऽऽवरणे मता ।

यथास्थूलं समुद्दिष्टमेतदावरणेऽष्टकम् ॥२१६॥

सलिङ्गभेषजं सम्यग्बुधानां बुद्धिवृद्धये ॥२१७॥

स्थानान्यवेक्ष्य वातानां वृद्धिं हानिं च कर्मणाम् ॥२१७॥

द्वादशावरणान्यन्यान्यभिलक्ष्य भिषग्जितम् ।

कुर्यादभ्यञ्जनस्नेहपानबस्त्यादि सर्वशः ॥२१८॥

क्रममुष्णमनुष्णं वा व्यत्यासादवचारयेत् ॥२१९॥

उदानं योजयेद्दूर्ध्वमपानं चानुलोमयेत् ॥२१९॥

समानं शमयेच्चैव त्रिधा व्यानं तु योजयेत् ।

प्राणो रक्ष्यश्चतुर्भ्योऽपि स्थाने ह्यस्य स्थितिर्ध्रुवा ॥२२०॥

स्वं स्थानं गमयेदेवं वृत्तानेतान् विमार्गगान् ॥२२१॥

मूर्च्छां दाहो भ्रमः शूलं विदाहः शीतकामिता ॥२२१॥

छर्दनं च विदग्धस्य प्राणे पित्तसमावृते ।

प्रीवनं क्षवथूद्गारनिःश्वासोच्छ्वाससङ्ग्रहः ॥२२२॥

प्राणे कफावृते रूपाण्यरुचिरछर्दिरेव च ।

मूर्च्छाद्यानि च रूपाणि दाहो नाभ्युसः क्लमः ॥२२३॥

ओजोभ्रंशश्च सादश्चाप्युदाने पित्तसंवृते ।

आवृते श्लेष्मणोदाने वैवर्ण्यं वाक्स्वग्रहः ॥२२४॥

दौर्बल्यं गुरुगात्रत्वमरुचिश्चोपजायते ।

अतिस्वेदस्तृषा दाहो मूर्च्छा चारुचिरेव च ॥२२५॥

पित्तावृते समाने स्यादुपघातस्तथोष्मणः ।

अस्वेदो वह्निमान्द्यं च लोमहर्षस्तथैव च ॥२२६॥

कफावृते समाने स्याद्गात्राणां चातिशीतता ।

व्याने पित्तावृते तु स्याद्दाहः सर्वाङ्गगः क्लमः ॥२२७॥

गात्रविक्षेपसङ्गश्च ससन्तापः सवेदनः ।

गुरुता सर्वगात्राणां सर्वसन्ध्यस्थिजा रुजः ॥२२८॥

व्याने कफावृते लिङ्गं गतिसङ्गस्तथाऽधिकः ।
हारिद्रमूत्रवर्चस्त्वं तापश्च गुदमेद्वयोः ॥२२९॥

लिङ्गं पित्तावृतेऽपाने रजसश्चातिवर्तनम् ।
भिन्नामश्लेष्मसंसृष्टगुरुवर्चःप्रवर्तनम् ॥२३०॥

श्लेष्मणा संवृतेऽपाने कफमेहस्य चागमः ॥२३१॥

लक्षणानां तु मिश्रत्वं पित्तस्य च कफस्य च ॥२३१॥

उपलक्ष्य भिषग्विद्वान् मिश्रमावरणं वदेत् ।
यद्यस्य वायोर्निर्दिष्टं स्थानं तत्रेतरो स्थितौ ॥२३२॥

दोषौ बहुविधान् व्याधीन् दर्शयेतां यथानिजान् ।
आवृतं श्लेष्मपित्ताभ्यां प्राणं चोदानमेव च ॥२३३॥

गरीयस्त्वेन पश्यन्ति भिषजः शास्त्रचक्षुषः ।
विशेषाज्जीवितं प्राणे उदाने संश्रितं बलम् ॥२३४॥

स्यात्तयोः पीडनाद्धानिरायुषश्च बलस्य च ।
सर्वेऽप्येतेऽपरिज्ञाताः परिसंवत्सरास्तथा ॥२३५॥

उपेक्षणादसाध्याः स्युरथवा दुरुपक्रमाः ॥२३६॥

हृद्रोगो विद्रधिः प्लीहा गुल्मोऽतीसार एव च ॥२३६॥

भवन्त्युपद्रवास्तेषामावृतानामुपेक्षणात् ।
तस्मादावरणं वैद्यः पवनस्योपलक्षयेत् ॥२३७॥

पञ्चात्मकस्य वातेन पित्तेन श्लेष्मणाऽपि वा ।
भिषग्जितमतः सम्यगुपलक्ष्य समाचरेत् ॥२३८॥

अनभिष्यन्दिभिः स्निग्धैः स्रोतसां शुद्धिकारकैः ।
कफपित्ताविरुद्धं यद्यच्च वातानुलोमनम् ॥२३९॥

सर्वस्थानावृतेऽप्याशु तत् कार्यं मारुते हितम् ।
यापना बस्तयः प्रायो मथुराः सानुवासनाः ॥२४०॥

प्रसमीक्ष्य बलाधिक्यं मृदु वा संसनं हितम् ।
रसायनानां सर्वेषामुपयोगः प्रशस्यते ॥२४१॥

शैलस्य जतुनोऽत्यर्थं पयसा गुग्गुलोस्तथा |
लेहं वा भार्गवप्रोक्तमभ्यसेत् क्षीरभुङ्गनरः || २४२ ||

अभयामलकीयोक्तमेकादशसिताशतम् |
अपानेनावृते सर्वं दीपनं ग्राहि भेषजम् || २४३ ||

वातानुलोमनं यच्च पक्वाशयविशोधनम् |
इति सङ्क्षेपतः प्रोक्तमावृतानां चिकित्सितम् || २४४ ||

प्राणादीनां भिषक् कुर्याद्वितर्क्य स्वयमेव तत् |

पित्तावृते तु पित्तघ्नेर्मास्तस्याविरोधिभिः |
कफावृते कफघ्नेस्तु मास्तस्यानुलोमनैः || २४५ ||

लोके वाय्वर्कसोमानां दुर्विज्ञेया यथा गतिः |
तथा शरीरे वातस्य पित्तस्य च कफस्य च || २४६ ||

क्षयं वृद्धिं समत्वं च तथैवावरणं भिषक् |
विज्ञाय पवनादीनां न प्रमुह्यति कर्मसु || २४७ ||

तत्र श्लोकौ-

पञ्चात्मनः स्थानवशाच्छरीरे स्थानानि कर्माणि च देहधातोः |
प्रकोपहेतुः कुपितश्च रोगान् स्थानेषु चान्येषु वृत्तोऽवृत्तश्च || २४८ ||

प्राणेश्वरः प्राणभृतां करोति क्रिया च तेषामखिला निरुक्ता |
तां देशसात्म्यर्तुबलान्यवेक्ष्य प्रयोजयेच्छास्त्रमतानुसारी || २४९ ||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने वातव्याधिचिकित्सितं नामाष्टाविंशोऽध्यायः || २८ ||

29 Chapter: वातशोणितचिकित्सित

अथातो वातशोणितचिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

हुताग्निहोत्रमासीनमृषिमध्ये पुनर्वसुम् ।
पृष्टवान् गुरुमेकाग्रमग्निवेशोऽग्निवर्चसम् ॥३॥

अग्निमारुततुल्यस्य संसर्गस्यानिलासृजोः ।
हेतुलक्षणभैषज्यान्यथास्मै गुरुरब्रवीत् ॥४॥

लवणाम्लकटुक्षारस्निग्धोष्णाजीर्णभोजनैः ।
क्लिन्नशुष्काम्बुजानूपमांसपिण्याकमूलकैः ॥५॥

कुलत्थमाषनिष्पावशाकादिपललेक्षुभिः ।
दध्यारनालसौवीरशुक्ततक्रसुरासवैः ॥६॥

विरुद्धाध्यशनक्रोधदिवास्वप्नप्रजागरैः ।
प्रायशः सुकुमाराणां मिष्टान्नसुखभोजनाम् ॥७॥

अचङ्क्रमणशीलानां कुप्यते वातशोणितम् ।
अभिधातादशुद्ध्या च प्रदुष्टे शोणिते नृणाम् ॥८॥

कषायकटुतिक्ताल्परूक्षाहारादभोजनात् ।
हयोष्ट्रयानयानाम्बुक्रीडाप्लवनलङ्घनैः ॥९॥

उष्णे चात्यध्ववैषम्याद्व्यवायाद्वेगनिग्रहात् ।
वायुर्विवृद्धो वृद्धेन रक्तेनावारितः पथि ॥१०॥

कृत्स्नं सन्दूषयेद्रक्तं तज्ज्ञेयं वातशोणितम् ।
खुडं वातबलासाख्यमाद्यवातं च नामभिः ॥११॥

तस्य स्थानं करौ पादावङ्गुल्यः सर्वसन्धयः ।
कृत्वाऽऽदौ हस्तपादे तु मूलं देहे विधावति ॥१२॥

सौक्ष्म्यात् सर्वसरत्वाच्च पवनस्यासृजस्तथा ।
तद्द्रवत्वात् सरत्वाच्च देहं गच्छन् सिरायनैः ॥१३॥

पर्वस्वभिहतं क्षुब्धं वक्रत्वादवतिष्ठते ।
स्थितं पित्तादिसंसृष्टं तास्ताः सृजति वेदनाः ॥१४॥

करोति दुःखं तेष्वेव तस्मात् प्रायेण सन्धिषु |
भवन्ति वेदनास्तास्ता अत्यर्थं दुःसहा नृणाम् ||१५||

स्वेदोऽत्यर्थं न वा कार्ण्यं स्पर्शाज्ञत्वं क्षतेऽतिरुक् |
सन्धिशैथिल्यमालस्यं सदनं पिङ्कोद्गमः ||१६||

जानुजङ्घोरुकट्यंसहस्तपादाङ्गसन्धिषु |
निस्तोदः स्फुरणं भेदो गुरुत्वं सुप्तिरेव च ||१७||

कण्डूः सन्धिषु रुग्भूत्वा भूत्वा नश्यति चासकृत् |
वैवर्ण्यं मण्डलोत्पत्तिर्वातासृक्पूर्वलक्षणम् ||१८||

उत्तानमथ गम्भीरं द्विविधं तत् प्रचक्षते |
त्वङ्मांसाश्रयमुत्तानं गम्भीरं त्वन्तराश्रयम् ||१९||

कण्डूदाहरुगयामतोदस्फुरणकुञ्चनैः |
अन्विता श्यावरक्ता त्वग्बाह्वे ताम्रा तथेप्यते ||२०||

गम्भीरे श्वयथुः स्तब्धः कठिनोऽन्तर्भृशार्तिमान् |
श्यावस्ताम्रोऽथवा दाहतोदस्फुरणपाकवान् ||२१||

रुगिदाहान्वितोऽभीक्ष्णं वायुः सन्ध्यस्थिमज्जसु |
छिन्दन्निव चरत्यन्तर्वक्रीकुर्वश्च वेगवान् ||२२||

करोति खञ्जं पङ्गुं वा शरीरे सर्वतश्चरन् |
सर्वैर्लिङ्गैश्च विज्ञेयं वातासृग्भयाश्रयम् ||२३||

तत्र वातेऽधिके वा स्याद्रक्ते पित्ते कफेऽपि वा |
संसृष्टेषु समस्तेषु यच्च तच्छृणु लक्षणम् ||२४||

विशेषतः सिरायामशूलस्फुरणतोदनम् |
शोथस्य कार्ण्यं रौक्ष्यं च श्यावतावृद्धिहानयः ||२५||

धमन्यङ्गुलिसन्धीनां सङ्कोचोऽङ्गग्रहोऽतिरुक् |
कुञ्चनस्तम्भने शीतप्रद्वेषश्चानिलेऽधिके ||२६||

श्वयथुर्भृशरुक् तोदस्ताम्रश्चिमिचिमायते |
स्निग्धरूक्षैः शमं नैति कण्डूक्लेदान्वितोऽसृजि ||२७||

विदाहो वेदना मूर्च्छा स्वेदस्तृष्णा मदो भ्रमः |
रागः पाकश्च भेदश्च शोषश्चोक्तानि पैत्तिके ||२८||

स्तैमित्यं गौरवं स्नेहः सुसिर्मन्दा च रुक् कफे |
हेतुलक्षणसंसर्गाद्विद्याद्वन्द्वत्रिदोषजम् || २९ ||

एकदोषानुगं साध्यं नवं, याप्यं द्विदोषजम् |
त्रिदोषजमसाध्यं स्याद्यस्य च स्युरुपद्रवाः || ३० ||

अस्वप्नारोचकश्वासमांसकोथशिरोग्रहाः |
मूर्च्छायामदरुक्कृष्णाज्वरमोहप्रवेपकाः || ३१ ||

हिक्कापाङ्गुल्यवीसर्पपाकतोदभ्रमक्लमाः |
अङ्गुलीवक्रता स्फोटो दाहमर्मग्रहार्बुदाः || ३२ ||

एतैरुपद्रवैर्वैज्यं मोहेनैकेन वाऽपि यत् |
सम्प्रसावि विवर्णं च स्तब्धमर्बुदकृच्च यत् || ३३ ||

वर्जयेच्चैव सङ्कोचकरमिन्द्रियतापनम् |
अकृत्स्नोपद्रवं याप्यं साध्यं स्यान्निरुपद्रवम् || ३४ ||

रक्तमार्गं निहन्त्याशु शाखासन्धिषु मारुतः |
निविश्यान्त्योन्यमावार्य वेदनाभिहीदसून् || ३५ ||

तत्र मुञ्चेदसृक् शृङ्गजलौकःसूच्यलाबुभिः |
प्रच्छनैर्वा सिराभिर्वा यथादोषं यथाबलम् || ३६ ||

रुदाहशूलतोदात्तादसृक् स्राव्यं जलौकसा |
शृङ्गैस्तुम्बैर्हीत् सुप्तिकण्डूचिमिचिमायनात् || ३७ ||

देशादेशं ब्रजत् स्राव्यं सिराभिः प्रच्छनेन वा |
अङ्गुलग्लानौ न तु स्राव्यं रूक्षे वातोत्तरे च यत् || ३८ ||

गम्भीरं श्वयथुं स्तम्भं कम्पं स्नायुसिरामयान् |
ग्लानिं चापि ससङ्कोचां कुर्याद्वायुरसृक्क्षयात् || ३९ ||

खाञ्ज्यादीन् वातरोगांश्च मृत्युं चात्यवसेचनात् |
कुर्यात्तस्मात् प्रमाणेन स्निग्धाद्रक्तं विनिहीत् || ४० ||

विरेच्यः स्नेहयित्वाऽऽदौ स्नेहयुक्तैर्विरचनैः |
रूक्षैर्वा मृदुभिः शस्तमसकृद्वस्तिकर्म च || ४१ ||

सेकाभ्यङ्गप्रदेहान्नस्नेहाः प्रायोऽविदाहिनः |
वातरक्ते प्रशस्यन्त ... || ४२ ||

.....विशेषं तु निबोध मे ॥४२॥

बाह्यमालेपनाभ्यङ्गपरिषेकोपनाहनैः । विरेकास्थापनस्नेहपानैर्गम्भीरमाचरेत् ॥४३॥

सर्पिस्तैलवसामज्जापानाभ्यञ्जनबस्तिभिः ।

सुखोष्णैरुपनाहैश्च वातोत्तरमुपाचरेत् ॥४४॥

विरेचनैर्घृतक्षीरपानैः सेकैः सबस्तिभिः ।

शीतैर्निर्वापणैश्चापि रक्तपित्तोत्तरं जयेत् ॥४५॥

वमनं मूदु नात्यर्थं स्नेहसेकौ विलङ्घनम् ।

कोष्ठा लेपाश्च शस्यन्ते वातरक्ते कफोत्तरे ॥४६॥

कफवातोत्तरे शीतैः प्रलिप्ते वातशोणिते ।

दाहशोथरुजाकण्डूविवृद्धिः स्तम्भनाद्भवेत् ॥४७॥

रक्तपित्तोत्तरे चोष्णैर्दाहः क्लेदोऽवदारणम् ।

भवेत्तस्माद्भिषग्दोषबलं बुद्ध्वाऽऽचरेत्क्रियाम् ॥४८॥

दिवास्वप्नं ससन्तापं व्यायामं मैथुनं तथा ।

कटूष्णं गुर्वभिष्यन्दि लवणाम्लं च वर्जयेत् ॥४९॥

पुराणा यवगोधूमनीवाराः शालिषष्टिकाः ।

भोजनार्थं रसार्थं वा विष्किरप्रतुदा हिताः ॥५०॥

आढक्यश्चणका मुद्गा मसूराः समकुष्ठकाः ।

यूषार्थं बहुसर्पिष्काः प्रशस्ता वातशोणिते ॥५१॥

सुनिषण्णकवेत्राग्रकाकमाचीशतावरी ।

वास्तुकोपोदिकाशाकं शाकं सौवर्चलं तथा ॥५२॥

घृतमांसरसैर्भृष्टं शाकसात्म्याय दापयेत् ।

व्यञ्जनार्थं, तथा गव्यं माहिषाजं पयो हितम् ॥५३॥

इति सङ्क्षेपतः प्रोक्तं वातरक्तचिकित्सितम् ।

एतदेव पुनः सर्वं व्यासतः सम्प्रवक्ष्यते ॥५४॥

श्रावणीक्षीरकाकोलीजीवकर्षभकैः समैः ।

सिद्धं समधुकैः सर्पिः सक्षीरं वातरक्तनुत् ॥५५॥

बलामतिबलां मेदामात्मगुप्तां शतावरीम् ।

काकोलीं क्षीरकाकोलीं रास्नामृद्धिं च पेषयेत् ॥५६॥

घृतं चतुर्गुणक्षीरं तैः सिद्धं वातरक्तनुत् |
 हृत्पाण्डुरोगवीसर्पकामलाज्वरनाशनम् ||५७||
 त्रायन्तिकातामलकीद्विकाकोलीशतावरी |
 कशेरुकाकषायेण कल्कैरेभिः पचेद्भृतम् ||५८||
 दत्त्वा परूषकाद्राक्षाकाशमर्येश्वरसान् समान् |
 पृथग्विदार्याः स्वरसं तथा क्षीरं चतुर्गुणम् ||५९||
 एतत् प्रायोगिकं सर्पिः पारूषकमिति स्मृतम् |
 वातरक्ते क्षते क्षीणे वीसर्पे पैलिके ज्वरे ||६०||
 इति पारूषकम् घृतं
 द्वे पञ्चमूले वर्षाभूमेरण्डं सपुनर्नवम् |
 मुद्गपर्णी महामेदां माषपर्णी शतावरीम् ||६१||
 शङ्खपुष्पीमवाक्पुष्पीं रास्नामतिबलां बलाम् |
 पृथग्विद्वपलिकं कृत्वा जलद्रोणे विपाचयेत् ||६२||
 पादशेषे समान् क्षीरघात्रीक्षुच्छागलान् रसान् |
 घृताढकेन संयोज्य शनैर्मृद्वग्निना पचेत् ||६३||
 कल्कानावाप्य मेदे द्वे काशमर्यफलमुत्पलम् |
 त्वक्क्षीरीं पिप्पलीं द्राक्षां पद्मबीजं पुनर्नवाम् ||६४||
 नागरं क्षीरकाकोलीं पद्मकं बृहतीद्वयम् |
 वीरां शृङ्गाटकं भव्यमुरुमाणं निकोचकम् ||६५||
 खर्जूरक्षोटवाताममुञ्जाताभिषुकांस्तथा |
 एतैर्घृताढके सिद्धे क्षौद्रं शीते प्रदापयेत् ||६६||
 सम्यक् सिद्धं च विज्ञाय सुगुप्तं सन्निधापयेत् |
 कृतरक्षाविधिं चौक्षे प्राशयेदक्षसम्मितम् ||६७||
 पाण्डुरोगं ज्वरं हिककां स्वरभेदं भगन्दरम् |
 पार्श्वशूलं क्षयं कासं प्लीहानं वातशोणितम् ||६८||
 क्षतशोषमपस्मारमश्मरीं शर्करां तथा |
 सर्वाङ्गैकाङ्गरोगांश्च मूत्रसङ्गं च नाशयेत् ||६९||

बलवर्णकरं धन्यं वलीपलितनाशनम् ।
 जीवनीयमिदं सर्पिवृष्यं वन्ध्यासुतप्रदम् ॥७०॥
 द्राक्षामधु(धू)कतोयाभ्यां सिद्धं वा ससितोपलम् ।
 पिबेद्भूतं तथा क्षीरं गुडूचीस्वरसे शृतम् ॥७१॥
 जीवकर्षभकौ मेदामृष्यप्रोक्तां शतावरीम् ।
 मधुकं मधुपर्णी च काकोलीद्वयमेव च ॥७२॥
 मुद्गमाषाख्यपर्णिन्यौ दशमूलं पुनर्नवाम् ।
 बलामृताविदारीश्च साश्वगन्धाश्मभेदकाः ॥७३॥
 एषां कषायकल्काभ्यां सर्पिस्तैलं च साधयेत् ।
 लाभतश्च वसामज्जधान्वप्रातुदवैष्किरम् ॥७४॥
 चतुर्गुणेन पयसा तत् सिद्धं वातशोणितम् ।
 सर्वदेहाश्रितं हन्ति व्याधीन् घोरांश्च वातजान् ॥७५॥
 स्थिरा श्वदंष्ट्रा बृहती सारिवा सशतावरी ।
 काश्मर्याण्यात्मगुप्ता च वृश्चीरो द्वे बले तथा ॥७६॥
 एषां क्वाथे चतुःक्षीरं पृथक् तैलं पृथग्धृतम् ।
 मेदाशतावरीयष्टिजीवन्तीजीवकर्षभैः ॥७७॥
 पक्त्वा मात्रा ततः क्षीरत्रिगुणाऽध्यर्धशर्करा ।
 खजेन मथिता पेया वातरक्ते त्रिदोषजे ॥७८॥
 तैलं पयः शर्करां च पाययेद्वा सुमूर्च्छितम् ।
 सर्पिस्तैलसिताक्षौद्रैर्मिश्रं वाऽपि पिबेत् पयः ॥७९॥
 अंशुमत्या शृतः प्रस्थः पयसो द्विसितोपलः ।
 पाने प्रशस्यते तद्वत् पिप्पलीनागरैः शृतः ॥८०॥
 बलाशतावलीरास्नादशमूलैः सपीलुभिः ।
 श्यामेरण्डस्थिराभिश्च वातार्तिघ्नं शृतं पयः ॥८१॥
 धारोष्णं मूत्रयुक्तं वा क्षीरं दोषानुलोमनम् ।
 पिबेद्वा सत्रिवृच्चूर्णं पित्तरक्तावृत्तानिलः ॥८२॥
 क्षीरेणैरण्डतैलं वा प्रयोगेण पिबेन्नरः ।
 बहुदोषो विरेकार्थं जीर्णे क्षीरौदनाशनः ॥८३॥

कषायमभयानां वा घृतभृष्टं पिबेन्नरः ।
 क्षीरानुपानं त्रिवृताचूर्णं द्राक्षारसेन वा ॥८४॥
 काशमर्यं त्रिवृतां द्राक्षां त्रिफलां सपरूषकाम् ।
 शृतं पिबेद्विरेकाय लवणक्षौद्रसंयुतम् ॥८५॥
 त्रिफलायाः कषायं वा पिबेत् क्षौद्रेण संयुतम् ।
 धात्रीहरिद्रामुस्तानां कषायं वा कफाधिकः ॥८६॥
 योगैश्च कल्पविहितैरसकृत् विरेचयेत् ।
 मृदुभिः स्नेहसंयुक्तैर्जात्वा वातं मलावृतम् ॥८७॥
 निर्हरेद्वा मलं तस्य सघृतैः क्षीरबस्तिभिः ।
 न हि बस्तिसमं किञ्चिद्वातरक्तचिकित्सितम् ॥८८॥
 बस्तिवङ्क्षणपार्श्वोरुपर्वास्थिजठरार्तिषु ।
 उदावर्ते च शस्यन्ते निरूहाः सानुवासनाः ॥८९॥
 दद्यात्तैलानि चेमानि बस्तिकर्मणि बुद्धिमान् ।
 नस्याभ्यञ्जनसेकेषु दाहशूलोपशान्तये ॥९०॥
 मधुयष्ट्यास्तुलायास्तु कषाये पादशेषिते ।
 तैलाढकं समक्षीरं पचेत् कल्कैः पलोन्मितैः ॥९१॥
 शतपुष्पावरीमूर्वापयस्यागुरुचन्दनैः ।
 स्थिराहंसपदीमांसीद्विमेदामधुपर्णिभिः ॥९२॥
 काकोलीक्षीरकाकोलीतामलक्युद्धिपचकैः ।
 जीवकर्षभजीवन्तीत्वक्पत्रनखवालकैः ॥९३॥
 प्रपौण्डरीकमञ्जिष्ठासारिवैन्द्रीवितुन्नकैः ।
 चतुष्प्रयोगात्तद्धन्ति तैलं मारुतशोणितम् ॥९४॥
 सोपद्रवं साङ्गशूलं सर्वगात्रानुगं तथा ।
 वातासृक्पित्तदाहार्तिज्वरघ्नं बलवर्णकृत् ॥९५॥
 इति मधुपर्ण्यादितैलम् ।
 मधुकस्य शतं द्राक्षा खर्जूरानि परूषकम् ।
 मधूकौदनपाक्यौ च प्रस्थं मुञ्जातकस्य च ॥९६॥

काशमर्यादकमित्येतच्चतुर्द्रोणे पचेदपाम् |
शेषेऽष्टभागे पूते च तस्मिंस्तैलादकं पचेत् ||१७||

तथाऽऽमलककाशमर्यादिविदारीक्षरसैः समैः |
चतुर्द्रोणेन पयसा कल्कं दत्त्वा पलोन्मितम् ||१८||

कदम्बामलकाक्षोटपद्मबीजकशेरुकम् |
शृङ्गाटकं शृङ्गवेरं लवाणं पिप्पलीं सिताम् ||१९||

जीवनीयैश्च संसिद्धं क्षौद्रप्रस्थेन संसृजेत् |
नस्याभ्यञ्जनपानेषु बस्तौ चापि नियोजयेत् ||१००||

वातव्याधिषु सर्वेषु मन्यास्तम्भे हनुग्रहे |
सर्वाङ्गैकाङ्गवाते च क्षतक्षीणे क्षतज्वरे ||१०१||

सुकुमारकमित्येतद्वातासामयनाशनम् |
स्वरवर्णकरं तैलमारोग्यबलपुष्टिदम् ||१०२||

इति सुकुमारकतैलम् |

गुडूर्ची मधुकं ह्रस्वं पञ्चमूलं पुनर्नवाम् |
रास्नामेरण्डमूलं च जीवनीयानि लाभतः ||१०३||

पलानां शतकैर्भागैर्बलापञ्चशतं तथा |
कोलबिल्वयवान्माषान्कुलत्थांश्चादकोन्मितान् ||१०४||

काशमर्याणां सुशुष्काणां द्रोणं द्रोणशतेऽम्भसि |
साधयेज्जर्जरं धौतं चतुर्द्रोणं च शेषयेत् ||१०५||

तैलद्रोणं पचेत्तेन दत्त्वा पञ्चगुणं पयः |
पिष्ट्वा त्रिपलिकं चैव चन्दनोशीरकेशरम् ||१०६||

पत्रैलागुरुकुष्ठानि तगरं मधुयष्टिकाम् |
मञ्जिष्ठाष्टपलं चैव तत् सिद्धं सार्वयोगिकम् ||१०७||

वातरक्ते क्षतक्षीणे भारते क्षीणरेतसि |
वेपनाक्षेपभग्नानां सर्वाङ्गैकाङ्गरोगिणाम् ||१०८||

योनिदोषमपस्मारमुन्मादं रज्ज्वपङ्गुताम् |
हन्यात् प्रसवनं चैतत्तैलाग्र्यममृताह्वयम् ||१०९||

इत्यमृताद्यं तैलम् ।

पचवेतसयष्ट्याह्वयेनिलापचकोत्पलैः ।

पृथक्पञ्चपलैर्दध्नीबलाचन्दनकिंशुकैः ॥११०॥

जले शृतैः पचेत्तैलप्रस्थं सौवीरसम्मितम् ।

लोध्रकालीयकोशीरजीवकर्षभकेशरैः ॥१११॥

मदयन्तीलतापत्रपचकेशरपचकैः ।

प्रपौण्डरीककाशमर्यमांसीमेदाप्रियङ्गुभिः ॥११२॥

कुङ्कुमस्य पलार्धेन मञ्जिष्ठायाः पलेन च ।

महापचमिदं तैलं वातासृग्ज्वरनाशनम् ॥११३॥

इति महापचं तैलम् ।

पचकोशीरयष्ट्याह्वयजनीक्वाथसाधितम् ।

स्यात् पिष्टैः सर्जमञ्जिष्ठावीराकाकोलिचन्दनैः ॥११४॥

खुड्डाकपचमिदं तैलं वातास्रदाहनुत् ॥११५॥

इति खुड्डाकपचं तैलम् ।

शतेन यष्टिमधुकात् साध्यं दशगुणं पयः ॥११५॥

तस्मिंस्तैले चतुर्द्रोणे मधुकस्य पलेन तु ।

सिद्धं मधुकाशमर्यसैर्वा वातरक्तनुत् ॥११६॥

मधुपर्ण्याः पलं पिष्ट्वा तैलप्रस्थं चतुर्गुणे ।

क्षीरे साध्यं शतं कृत्वा तदेवं मधुकाच्छते ॥११७॥

सिद्धं देयं त्रिदोषे स्याद्वातासे श्वासकासनुत् ।

हृत्पाण्डुरोगवीसर्पकामलादाहनाशनम् ॥११८॥

इति शतपाकं मधुकतैलम् ॥

बलाकषायकल्काभ्यां तैलं क्षीरसमं पचेत् ।

सहस्रं शतवारं वा वातासृग्वातरोगनुत् ॥११९॥

रसायनमिदं श्रेष्ठमिन्द्रियाणां प्रसादनम् ।

जीवनं बृंहणं स्वर्ग्यं शुक्रासृग्दोषनाशनम् ॥१२०॥

इति सहस्रपाकं शतपाकं वा बलातैलम् ।

गुडूचीरसदुग्धाभ्यां तैलं द्राक्षारसेन वा ।

सिद्धं मधुककाश्मर्यरसैर्वा वातरक्तनुत् ॥१२१॥

आरनालाढके तैलं पादसर्जरसं शृतम् ।

प्रभूते खजितं तोये ज्वरदाहार्तिनुत् परम् ॥१२२॥

समधूच्छिष्टमाञ्जिष्ठं ससर्जरससारिवम् ।

पिण्डतैलं तदभ्यङ्गाद्वातरक्तरुजापहम् ॥१२३॥

इति पिण्डतैलम् ।

दशमूलशृतं क्षीरं सद्यः शूलनिवारणम् ।

परिषेकोऽनिलप्राये तद्वत् कोष्णेन सर्पिषा ॥१२४॥

स्नेहैर्मधुरसिद्धैर्वा चतुर्भिः परिषेचयेत् ।

स्तम्भाक्षेपकशूलार्तं कोष्णैर्दाहे तु शीतलैः ॥१२५॥

तद्वद्रव्याविकच्छागैः क्षीरैस्तैलविमिश्रितैः ।

क्वाथैर्वा जीवनीयानां पञ्चमूलस्य वा भिषक् ॥१२६॥

द्राक्षेक्षुरसमद्यानि दधिमस्त्वम्लकाञ्जिकम् ।

सेकार्थं तण्डुलक्षौद्रशर्कराम्बु च शस्यते ॥१२७॥

कुमुदोत्पलपद्माद्यैर्मणिहारैः सचन्दनैः ।

शीततोयानुगैर्दाहे प्रोक्षणं स्पर्शनं हितम् ॥१२८॥

चन्द्रपादाम्बुसंसिक्ते क्षौमपद्मदलच्छदे ।

शयने पुलिनस्पर्शशीतमारुतवीजिते ॥१२९॥

चन्दनार्द्रस्तनकराः प्रिया नार्यः प्रियंवदाः ।

स्पर्शशीताः सुखस्पर्शा घ्नन्ति दाहं रुजं क्लमम् ॥१३०॥

सरागे सरुजे दाहे रक्तं विस्त्राव्य लेपयेत् ।

मधुकाश्मत्त्वङ्गान्सीवीरोदुम्बरशाद्वलैः ॥१३१॥

जलजैर्यवचूर्णैर्वा सयष्ट्याह्वययुतेः ।

सर्पिषा जीवनीयेर्वा पिष्टैर्लेपोऽर्तिदाहनुत् ॥१३२॥

तिलाः प्रियालो मधुकं बिसं मूलं च वेतसात् |
आजेन पयसा पिष्टः प्रलेपो दाहरगनुत् ||१३३||

प्रपौण्डरीकमञ्जिष्ठादावीमधुकचन्दनैः |
सितोपलैरकासक्तुमसूरोशीरपचकैः ||१३४||

लेपो रुन्दाहवीसर्परागशोफनिवारणः |
पित्तरक्तोत्तरे त्वेते, लेपान् वातोत्तरे शृणु ||१३५||

वातघ्नैः साधितः स्निग्धः सक्षीरमुद्रपायसः |
तिलसर्षपपिण्डैर्वाऽप्युपनाहो रुजापहः ||१३६||

औदकप्रसहानूपवेशवाराः सुसंस्कृताः |
जीवनीयौषधैः स्नेहयुक्ताः स्युरुपनाहने ||१३७||

स्तम्भतोदरुगायामशोथाङ्गग्रहनाशनाः |
जीवनीयौषधैः सिद्धा सपयस्का वसाऽपि वा ||१३८||

घृतं सहचरान्मूलं जीवन्ती च्छागलं पयः |
लेपः पिष्टास्तिलास्तद्वद्द्रष्टाः पयसि निर्वृताः ||१३९||

क्षीरपिष्टमुमालेपमेरुण्डस्य फलानि च |
कुर्याच्छूलनिवृत्त्यर्थं शताह्वामनिलेऽधिके ||१४०||

समूलाग्रच्छदैरण्डक्वाथे द्विप्रास्थिकं पृथक् |
घृतं तैलं वसा मज्जा चानूपमृगपक्षिणाम् ||१४१||

कल्कार्थं जीवनीयानि गव्यं क्षीरमथाजकम् |
हरिद्रोत्पलकुष्ठैलाशताह्वाश्वहनच्छदान् ||१४२||

बिल्वमात्रान् पृथक् पुष्पं काकुभं चापि साधयेत् |
मधूच्छिष्टप्लान्यष्टौ दद्याच्छीतेऽवतारिते ||१४३||

शूलेनैषोऽर्दिताङ्गानां लेपः सन्धिगतेऽनिले |
वातरक्ते च्युते भग्ने खञ्जे कुञ्जे च शस्यते ||१४४||

शोफगौरवकण्ड्वाद्यैर्युक्ते त्वस्मिन् कफोत्तरे |
मूत्रक्षारसुरापक्वं घृतमभ्यञ्जने हितम् ||१४५||

पचकं त्वक् समधुकं सारिवा चेति तैर्घृतम् |
सिद्धं समधुशुक्तं स्यात् सेकाभ्यङ्गे कफोत्तरे ||१४६||

क्षारस्तैलं गवां मूत्रं जलं च कटुकैः शृतम् |
परिषेके प्रशंसन्ति वातरक्ते कफोत्तरे ||१४७||

लेपः सर्षपनिम्बार्कहिंसाक्षीरतिलैर्हितः |
श्रेष्ठः सिद्धः कपित्थत्वग्धृतक्षीरैः ससक्तभिः ||१४८||

गृहधूमो वचा कुष्ठं शताह्वा रजनीद्वयम् |
प्रलेपः शूलनुद्वातरक्ते वातकफोत्तरे ||१४९||

तगरं त्वक् शताह्वैला कुष्ठं मुस्तं हरेणुका |
दारु व्याघ्रनखं चाम्लपिष्टं वातकफासनुत् ||१५०||

मधुशिग्रोर्हितं तद्वद्वीजं धान्याम्लसंयुतम् |
मुहूर्तं लिप्तमम्लैश्च सिञ्चेद्वातकफोत्तरम् ||१५१||

त्रिफलाव्योषपत्रैलात्वक्षीरीचित्रकं वचाम् |
विडङ्गं पिप्पलीमूलं रोमशं वृषकत्वचम् ||१५२||

ऋद्धिं तामलकीं चव्यं समभागानि पेषयेत् |
कल्यं लिप्तमयस्पात्रे मध्याह्ने भक्षयेत्ततः ||१५३||

वर्जयेद्दधिशुक्तानि क्षारं वैरोधिकानि च |
वातास्रे सर्वदोषेऽपि हितं शूलार्दिते परम् ||१५४||

बुद्ध्वा स्थानविशेषांश्च दोषाणां च बलाबलम् |
चिकित्सितमिदं कुर्याद्दूहापोहविकल्पवित् ||१५५||

कुपिते मार्गसंरोधान्मेदसो वा कफस्य वा |
अतिवृद्ध्याऽनिले नादौ शस्तं स्नेहनबृंहणम् ||१५६||

व्यायामशोधनारिष्टमूत्रपानैर्विरचनैः |
तक्राभयाप्रयोगैश्च क्षपयेत् कफमेदसी ||१५७||

बोधिवृक्षकषायं तु प्रपिबेन्मधुना सह |
वातरक्तं जयत्याशु त्रिदोषमपि दारुणम् ||१५८||

पुराणयवगोधूमसीध्वरिष्टसुरासवैः |
शिलाजतुप्रयोगैश्च गुग्गुलोर्माक्षिकस्य च ||१५९||

गम्भीरे रक्तमाक्रान्तं स्याच्चेत्तद्वातवज्जयेत् |
पश्चाद्वाते क्रियां कुर्याद्वातरक्तप्रसादनीम् ||१६०||

रक्तपित्तातिवृद्ध्या तु पाकमाशु नियच्छति ।
भिन्नं स्रवति वा रक्तं विदग्धं पूयमेव वा ॥१६१॥

तयोः क्रिया विधातव्या भेदशोधनरोपणैः ।
कुर्यादुपद्रवाणां च क्रियां स्वां स्वाच्चिकित्सितात् ॥१६२॥

तत्र श्लोकाः-

हेतुः स्थानानि मूलं च यस्मात् प्रायेण सन्धिषु ।
कुप्यति प्राक् च यद्रूपं द्विविधस्य च लक्षणम् ॥१६३॥

पृथग्भिन्नस्य लिङ्गं च दोषाधिक्यमुपद्रवाः ।
साध्यं याप्यमसाध्यं च क्रिया साध्यस्य चाखिला ॥१६४॥

वातरक्तस्य निर्दिष्टा समासव्यासतस्तथा ।
महर्षिणाऽग्निवेशाय तथैवावस्थिकी क्रिया ॥१६५॥

30 Chapter: योनिव्यापच्चिकित्सितं

अथातो योनिव्यापच्चिकित्सितं व्याख्यास्यामः ॥१॥

इति ह स्माह भगवानात्रेयः ॥२॥

दिव्यतीर्थौषधिमतश्चित्रधातुशिलावतः |
पुण्ये हिमवतः पार्श्वे सुरसिद्धर्षिसेविते ॥३॥

विहरन्तं तपोयोगात्तत्त्वज्ञानार्थदर्शिनम् |
पुनर्वसुं जितात्मानमग्निवेशोऽनु पृष्ठवान् ॥४॥

भगवन्! यदपत्यानां मूलं नार्यः परं नृणाम् |
तद्विघातो गदैश्चासां क्रियते योनिमाश्रितैः ॥५॥

तस्मात्तेषां समुत्पत्तिमुत्पन्नानां च लक्षणम् |
सौषधं श्रोतुमिच्छामि प्रजानुग्रहकाम्यया ॥६॥

इति शिष्येण पृष्टस्तु प्रोवाचर्षिवरोऽत्रिजः |
विंशतिर्व्यापदो योनेर्निर्दिष्टा रोगसङ्ग्रहे ॥७॥

मिथ्याचारेण ताः स्त्रीणां प्रदुष्टेनार्तवेन च |
जायन्ते बीजदोषाच्च देवाच्च शृणु ताः पृथक् ॥८॥

वातलाहारचेष्टाया वातलायाः समीरणः |
विवृद्धो योनिमाश्रित्य योनेस्तोदं सवेदनम् ॥९॥

स्तम्भं पिपीलिकासृप्तिमिव कर्कशतां तथा |
करोति सुप्तिमायासं वातजांश्चापरान् गदान् ॥१०॥

सा स्यात् सशब्दरुक्फेनतनुरुक्षार्तवाऽनिलात् |

व्यापत्कट्वम्ललवणक्षारद्वैः पित्तजा भवेत् ॥११॥

दाहपाकज्वरोष्णार्ता नीलपीतासितार्तवा |
भृशोष्णकुणपप्सावा योनिः स्यात्पित्तदूषिता ॥१२॥

कफोऽभिष्यन्दिभिर्वृद्धो योनिं चेदूषयेत् स्त्रियाः |
स कुर्यात् पिच्छलां शीतां कण्डुग्रस्ताल्पवेदनाम् ॥१३॥

पाण्डुवर्णां तथा पाण्डुपिच्छलार्तववाहिनीम् |

समश्नन्त्या रसान् सर्वान्दूषयित्वा त्रयो मलाः ॥१४॥

योनिगर्भाशयस्थाः स्वैर्योनिं युञ्जन्ति लक्षणैः ।

सा भवेदाहशूलार्ता श्वेतपिच्छिलवाहिनी ॥१५॥

रक्तपित्तकरैर्नार्या रक्तं पित्तेन दूषितम् ।

अतिप्रवर्तते योन्यां लब्धे गर्भेऽपि सासृजा ॥१६॥

योनिगर्भाशयस्थं चेत् पित्तं सन्दूषयेदसृक् ।

साऽरजस्का मता कार्श्यवैवर्ण्यजननी भृशम् ॥१७॥

योन्यामध्वावनात् कण्डू जाताः कुर्वन्ति जन्तवः ।

सा स्यादचरणा कण्ड्वा तयाऽतिनरकाङ्क्षिणी ॥१८॥

पवनोऽतिव्यवायेन शोफसुप्तिरुजः स्त्रियाः ।

करोति कुपितो योनौ सा चातिचरणा मता ॥१९॥

मैथुनादतिबालायाः पृष्ठकट्यूरुवङ्क्षणम् ।

रुजन् दूषयते योनिं वायुः प्राक्चरणा हि सा ॥२०॥

गर्भिण्याः श्लेष्मलाभ्यासाच्छर्दिनिःश्वासनिग्रहात् ।

वायुः क्रुद्धः कफं योनिमुपनीय प्रदूषयेत् ॥२१॥

पाण्डुं सतोदमास्रावं श्वेतं स्रवति वा कफम् ।

कफवातामयव्याप्ता सा स्याद्योनिरुपप्लुता ॥२२॥

पित्तलाया नृसंवासे क्षवथूद्धारधरणात् ।

पित्तसम्मूर्च्छितो वायुर्योनिं दूषयति स्त्रियाः ॥२३॥

शूना स्पर्शाक्षमा सार्तिर्नीलपीतमसृक् स्रवेत् ।

श्रोणिवङ्क्षणपृष्ठार्तिज्वरार्तायाः परिप्लुता ॥२४॥

वेगोदावर्तनाद्योनिमुदावर्तयतेऽनिलः ।

सा रूगार्ता रजः कृच्छ्रेणोदावृत्तं विमुञ्चति ॥२५॥

आर्तवे सा विमुक्ते तु तत्क्षणं लभते सुखम् ।

रजसो गमनादूर्ध्वं ज्ञेयोदावर्तिनी बुधैः ॥२६॥

अकाले वाहमानाया गर्भेण पिहितोऽनिलः ।

कर्णिकां जनयेद्योनौ श्लेष्मरक्तेन मूर्च्छितः ॥२७॥

रक्तमार्गावरोधिन्या सा तथा कर्णिनी मता |२८|

रौक्ष्याद्वायुर्यदा गर्भं जातं जातं विनाशयेत् ||२८||

दुष्टशोणितजं नार्याः पुत्रघ्नी नाम सा मता |२९|

व्यवायमतितृप्ताया भजन्त्यास्त्वन्नपीडितः ||२९||

वायुर्मिथ्यास्थिताङ्गाया योनिस्तोतसि संस्थितः |

वक्रयत्याननं योन्याः साऽस्थिमांसानिलार्तिभिः ||३०||

भृशार्तिमैथुनाशक्ता योनिरन्तर्मुखी मता |३१|

गर्भस्थायाः स्त्रिया रौक्ष्याद्वायुर्योनिं प्रदूषयन् ||३१||

मातृदोषादणुद्वारां कुर्यात् सूचीमुखी तु सा |३२|

व्यवायकाले रुन्धन्त्या वेगान् प्रकुपितोऽनिलः ||३२||

कुर्याद्विष्मूत्रसङ्गार्तिं शोषं योनिमुखस्य च |३३|

षडहात् सप्तरात्राद्वा शुक्रं गर्भाशयं गतम् ||३३||

सरुजं नीरुजं वाऽपि या स्रवेत् सा तु वामिनी |३४|

बीजदोषात्तु गर्भस्थमारुतोपहताशया ||३४||

नृद्वेषिण्यस्तनी चैव षण्ढी स्यादनुपक्रमा |३५|

विषमं दुःखशय्यायां मैथुनात् कुपितोऽनिलः ||३५||

गर्भाशयस्य योन्याश्च मुखं विष्टम्भयेत् स्त्रियाः |

असंवृतमुखी सार्ती रूक्षफेनास्रवाहिनी ||३६||

मांसोत्सन्ना महायोनिः पर्ववङ्क्षणशूलिनी |३७|

इत्येतैर्लक्षणैः प्रोक्ता विंशतिर्योनिजा गदाः ||३७||

न शुक्रं धारयत्येभिर्दोषैर्योनिरुपद्रुता |

तस्माद्गर्भं न गृह्णाति स्त्री गच्छत्यामयान् बहून् ||३८||

गुल्मार्शःप्रदरादींश्च वाताद्यैश्चातिपीडनम् |३९|

आसां षोडश यास्त्वन्त्या आद्ये द्वे पित्तदोषजे ||३९||

परिप्लुता वामिनी च वातपित्तात्मिके मते |
कर्णिन्युपप्लुते वातकफाच्छेषास्तु वातजाः ||४०||

देहं वातादयस्तासां स्वैर्लिङ्गैः पीडयन्ति हि |४१|

स्नेहनस्वेदबस्त्यादि वातजास्वनिलापहम् ||४१||

कारयेद्रक्तपित्तघ्नं शीतं पित्तकृतासु च |
श्लेष्मजासु च रूक्षोष्णं कर्म कुर्याद्विचक्षणः ||४२||

सन्निपाते विमिश्रं तु संसृष्टासु च कारयेत् |

स्निग्धस्विन्नां तथा योनिं दुःस्थितां स्थापयेत्पुनः ||४३||

पाणिना नामधेज्जिह्वां संवृतां वर्धयेत् पुनः |
प्रवेशयेन्निःसृतां च विवृतां परिवर्तयेत् ||४४||

योनिः स्थानापवृत्ता हि शल्यभूता मता स्त्रियाः |

सर्वा व्यापन्नयोनिं तु कर्मभिर्वमनादिभिः ||४५||

मृदुभिः पञ्चभिर्नारीं स्निग्धस्विन्नामुपाचरेत् |

सर्वतः सुविशुद्धायाः शेषं कर्म विधीयते ||४६||

वातव्याधिरं कर्म वातार्तानां सदा हितम् |
औदकानूपजैर्मसैः क्षीरैः सतिलतण्डुलैः ||४७||

सवातघ्नौषधैर्नाडीकुम्भीस्वेदैरुपाचरेत् |
अक्तां लवणतैलेन साशमप्रस्तरसङ्कटैः ||४८||

स्विन्नां कोष्णाम्बुसिक्ताङ्गीं वातघ्नैर्भोजयेद्रसैः |४९|

बलाद्रोणद्वयक्वाथे घृततैलाढकं पचेत् ||४९||

स्थिरापयस्याजीवन्तीवीरर्षभकजीवकैः |
श्रावणीपिप्पलीमुद्गपीलुमाषाख्यपणिभिः ||५०||

शर्कराक्षीरकाकोलीकाकनासाभिरेव च |
पिष्टैश्चतुर्गुणक्षीरे सिद्धं पेयं यथाबलम् ||५१||

वातपित्तकृतान् रोगान् हत्वा गर्भं दधाति तत् |

काश्मर्यत्रिफलाद्राक्षाकासमर्दपरूषकैः ॥५२॥

पुनर्नवाद्विरजनीकाकनासासहचरैः ।

शतावर्या गुडूच्याश्च प्रस्थमक्षसमैर्घृतात् ॥५३॥

साधितं योनिवातघ्नं गर्भदं परमं पिबेत् ।

पिप्पलीकुञ्चिकाजाजिवृषकं सैन्धवं वचाम् ॥५४॥

यवक्षाराजमोदे च शर्करां चित्रकं तथा ।

पिष्ट्वा सर्पिषि भृष्टानि पाययेत् प्रसन्नया ॥५५॥

योनिपार्श्वार्तिहृद्रोगगुल्माशौविनिवृत्तये ।

वृषकं मातुलुङ्गस्य मूलानि मदयन्तिकाम् ॥५६॥

पिबेत् सलवणैर्मद्यैः पिप्पलीकुञ्चिके तथा ।

रास्नाश्चदंष्ट्रावृषकैः पिबेच्छूले शृतं पयः ॥५७॥

गुडूचीत्रिफलादन्तीक्वाथैश्च परिषेचयेत् ।

सैन्धवं तगरं कुष्ठं बृहती देवदारु च ॥५८॥

समांशैः साधितं कल्कैस्तैलं धार्यं रुजापहम् ।

गुडूचीमालतीरास्नाबलामधुकचित्रकैः ॥५९॥

निदिग्धिकादेवदारुयूथिकाभिश्च कार्षिकैः ।

तैलप्रस्थं गवां मूत्रे क्षीरं च द्विगुणे पचेत् ॥६०॥

वातार्तायाः पिचुं दद्याद्योनौ च प्रणयेत्ततः ।

वातार्तानां च योनीनां सेकाभ्यङ्गपिचुक्रियाः ॥६१॥

(उष्णाः स्निग्धाः प्रकर्तव्यास्तैलानि स्नेहनानि च) ।

हिंसाकल्कं तु वातार्ता कोष्णमभ्यज्य धारयेत् ।

पञ्चवल्कस्य पित्तार्ता श्यामादीनां कफातुरा ॥६२॥

पित्तलानां तु योनीनां सेकाभ्यङ्गपिचुक्रियाः ।

शीताः पित्तहराः कार्याः स्नेहनार्थं घृतानि च ॥६३॥

(पित्तघ्नौषधसिद्धानि कार्याणि भिषजा तथा) ।

शतावरीमूलतुलाश्चतस्रः सम्प्रपीडयेत् ॥६४॥

रसेन क्षीरतुल्येन पचेत्तेन घृताढकम् ।

जीवनीयैः शतावर्या मृद्वीकाभिः परुषकैः ॥६५॥

पिष्टैः प्रियालैश्चाक्षांशैर्द्वियष्टिमधुकैर्भिषक् ।

सिद्धे शीते च मधुनः पिप्पल्याश्च पलाष्टकम् ॥६६॥

सितादशपलोन्मिश्राल्लिह्यात् पाणितलं ततः ।

योन्यसृक्शुक्रदोषघ्नं वृष्यं पुंसवनं च तत् ॥६७॥

क्षतं क्षयं रक्तपित्तं कासं श्वासं हलीमकम् ।

कामलां वातरक्तं च वीसर्पं हृच्छिरोग्रहम् ॥६८॥

उन्मादारत्यपस्मारान् वातपित्तात्मकाञ्जयेत् ।

इति बृहच्छतावरीघृतम् ।

एवमेव क्षीरसर्पिर्जीवनीयोपसाधितम् ॥६९॥

गर्भदं पित्तलानां च योनीनां स्याद्विषग्जितम् ॥७०॥

योन्यां श्लेष्मप्रदुष्टायां वर्तिः संशोधनी हिता ॥७०॥

वाराहे बहुशः पित्ते भावितैर्लक्तकैः कृता ।

भावितं पयसाऽर्कस्य यवचूर्णं ससैन्धवम् ॥७१॥

वर्तिः कृता मुहुर्धार्या ततः सेच्या सुखाम्बुना ।

पिप्पल्या मरिचैर्माषैः शताह्वाकुष्ठसैन्धवैः ॥७२॥

वर्तिस्तुल्या प्रदेशिन्या धार्या योनिविशोधनी ॥७३॥

उदुम्बरशलाटूनां द्रोणमब्द्रोणसंयुतम् ॥७३॥

सपञ्चवल्ककुलकमालतीनिम्बपल्लवम् ।

निशां स्थाप्य जले तस्मिंस्तैलप्रस्थं विपाचयेत् ॥७४॥

लाक्षाधवपलाशत्वङ्निर्वासैः शाल्मलेन च ।

पिष्टैः सिद्धस्य तैलस्य पित्तं योनौ निधापयेत् ॥७५॥

सशर्करैः कषायैश्च शीतैः कुर्वीत सेचनम् ।

पिच्छिला विवृता कालदुष्टा योनिश्च दारुणा ॥७६॥

सप्ताहाच्छुध्यति क्षिप्रमपत्यं चापि विन्दति ।

उदुम्बरस्य दुग्धेन षट्कृत्वो भावितान्तितात् ॥७७॥

तैलं क्वाथेन तस्यैव सिद्धं धार्यं च पूर्ववत् ।

धातक्यामलकीपत्रस्रोतोजमधुकोत्पलैः ॥७८॥

जम्ब्वाम्रमध्यकासीसलोध्रकटफलतिन्दुकैः ।

सौराष्ट्रिकादाडिमत्वगुदुम्बरशलाटुभिः ॥७९॥

अक्षमात्रैरजामूत्रे क्षीरे च द्विगुणे पचेत् ।

तैलप्रस्थं पिचुं दद्याद्योनौ च प्रणयेत्ततः ॥८०॥

कटीपृष्ठत्रिकाभ्यङ्गं स्नेहबस्तिं च दापयेत् ।

पिच्छिला साविणी योनिर्विप्लुतोपप्लुता तथा ॥८१॥

उत्ताना चोन्नता शूना सिध्येत् सस्फोटशूलिनी ।

करीरधवनिम्बार्कवेणुकोशाग्रजाम्बवैः ॥८२॥

जिङ्गिनीवृषमूलानां क्वाथैर्मार्द्वीकसीधुभिः ।

सशुक्तेर्धावनं मिश्रैर्योन्यास्त्रावविनाशनम् ॥८३॥

कुर्यात् सतक्रगोमूत्रशुक्तेर्वा त्रिफलारसैः ॥८४॥

पिप्पल्ययोरजःपथ्याप्रयोगा मधुना हिताः ॥८४॥

श्लेष्मलायां कटुप्रायाः समूत्रा बस्तयो हिताः ।

पित्ते समधुरक्षीरा वाते तैलाम्लसंयुताः ॥८५॥

सन्निपातसमुत्थायाः कर्म साधारणं हितम् ॥८६॥

रक्तयोन्यामसृग्वर्णैरनुबन्धं समीक्ष्य च ॥८६॥

ततः कुर्याद्यथादोषं रक्तस्थापनमौषधम् ।

तिलचूर्णं दधि घृतं फणितं शौकरी वसा ॥८७॥

क्षौद्रेण संयुतं पेयं वातासृग्दरनाशनम् ।

वराहस्य रसो मेघः सकौलत्थोऽनिलाधिके ॥८८॥

शर्कराक्षौद्रयष्ट्याह्वनागैर्वा युतं दधि ।

पयस्योत्पलशालूकबिसकालीयकाम्बुदम् ||८९||

सपयःशर्कराक्षौद्रं पैत्तिकेऽसृग्दरे पिबेत् |९०|

पाठा जम्बाम्रयोर्मध्यं शिलोद्भेदं रसाञ्जनम् ||९०||

अम्बुष्ठा शाल्मलीश्लेषं समङ्गां वत्सकत्वचम् |

बाह्लीकातिविषे बिल्वं मुस्तं लोभ्रं सगैरिकम् ||९१||

कट्वङ्गं मरिचं शुण्ठीं मृद्वीकां रक्तचन्दनम् |

कट्फलं वत्सकानन्ताधातकीमधुकार्जुनम् ||९२||

पुष्येणोद्धृत्य तुल्यानि सूक्ष्मचूर्णाणि कारयेत् |

तानि क्षौद्रेण संयोज्य पिबेत्तण्डुलवारिणा ||९३||

अर्शःसु चातिसारेषु रक्तं यच्चोपवेश्यते |

दोषागन्तुकृता ये च बालानां तांश्च नाशयेत् ||९४||

योनिदोषं रजोदोषं श्वेतं नीलं सपीतकम् |

स्त्रीणां श्यावारुणं यच्च प्रसह्य विनिवर्तयेत् ||९५||

चूर्णं पुष्यानुगं नाम हितमात्रेयपूजितम् |९६| इति पुष्यानुगचूर्णम् |

तण्डुलीयकमूलं तु सक्षौद्रं तण्डुलाम्बुना ||९६||

रसाञ्जनं च लाक्षां च छागेन पयसा पिबेत् |

पत्रकल्कौ घृते भृष्टौ राजादनकपित्थयोः ||९७||

पित्तानिलहरौ, पैत्ते सर्वथैवास्त्रपित्तजित् |

मधुकं त्रिफलां लोभ्रं मुस्तं सौराष्ट्रिकां मधु ||९८||

मद्यैर्निम्बगुडूच्यौ वा कफजेऽसृग्दरे पिबेत् |

विरेचनं महातित्तं पैत्तिकेऽसृग्दरे पिबेत् ||९९||

हितं गर्भपरिस्त्रावे यच्चोक्तं तच्च कारयेत् |१००|

काश्मर्यकुटजकवाथसिद्धं मुत्तरबस्तिना ||१००||

रक्तयोन्यरजस्कानां पुत्रघ्न्याश्च हितं घृतम् |

मृगाजाविवराहासृग्दध्यम्लफलसर्पिषा ||१०१||

अरजस्का पिबेत् सिद्धं जीवनीयैः पयोऽपि वा ।

कर्णिन्यचरणाशुष्कयोनिप्राक्चरणासु च ॥१०२॥

कफवाते च दातव्यं तैलमुत्तरबस्तिना ।

गोपिते मत्स्यपित्ते वा क्षौमं त्रिःसप्तभावितम् ॥१०३॥

मधुना किण्वचूर्णं वा दद्यादचरणापहम् ।

स्रोतसां शोधनं कण्डूक्लेदशोफहरं च तत् ॥१०४॥

वातघ्नैः शतपाकैश्च तैलैः प्रागतिचारिणी ।

आस्थाप्या चानुवास्या च स्वेद्या चानिलसूदनैः ॥१०५॥

स्नेहद्रव्यैस्तथाऽऽहारैरुपनाहैश्च युक्तिः ।

शताह्वायवगोधूमकिण्वकुष्ठप्रियङ्गुभिः ॥१०६॥

बलाखुपर्णिकाश्रयाह्वैः संयावो धारणः स्मृतः ।

वामिन्युपप्लुतानां च स्नेहस्वेदादिकः क्रमः ॥१०७॥

कार्यस्ततः स्नेहपिचुस्ततः सन्तर्पणं भवेत् ।

शल्लकीजिङ्गिनीजम्बूधवत्वक्पञ्चवल्कलैः ॥१०८॥

कषायैः साधितः स्नेहपिचुः स्याद्विप्लुतापहः ।

कर्णिन्यां वर्तिका कुष्ठपिप्पल्यकार्पाग्रसैन्धवैः ॥१०९॥

बस्तमूत्रकृता धार्या सर्वं च श्लेष्मनुद्धितम् ।

त्रैवृतं स्नेहनं स्वेदो ग्राम्यानूपौदका रसाः ॥११०॥

दशमूलपयोबस्तिश्चोदावर्तानिलार्तिषु ।

त्रैवृतेनानुवास्या च बस्तिश्चोत्तरसञ्ज्ञितः ॥१११॥

एतदेव महायोन्यां स्रस्तायां च विधीयते ।

वसा ऋक्षवराहाणां घृतं च मधुरैः शृतम् ॥११२॥

पूरयित्वा महायोनिं बध्नीयात् क्षौमलक्तकैः ।

प्रस्रस्तां सर्पिषाऽभ्यज्य क्षीरस्विन्नां प्रवेश्य च ॥११३॥

बध्नीयाद्वेशवारस्य पिण्डेनामूत्रकालतः ।

यच्च वातविकाराणां कर्मोक्तं तच्च कारयेत् ॥११४॥

सर्वव्यापत्सु मतिमान्महायोन्यां विशेषतः ।

नहि वातादृते योनिर्नारीणां सम्प्रदुष्यति ॥११५॥

शमयित्वा तमन्यस्य कुर्याद्विषस्य भेषजम् ॥११६॥

रोहीतकान्मूलकल्कं पाण्डुरेऽसृग्दरे पिबेत् ॥११६॥

जलेनामलकीबीजं कल्कं वा ससितामधुम् ।

मधुनाऽऽमलकाच्चूर्णं रसं वा लेहयेच्च ताम् ॥११७॥

न्यग्रोधत्वक्कषायेण लोघ्नकल्कं तथा पिबेत् ।

आस्रावे क्षौमपट्टं वा भावितं तेन धारयेत् ॥११८॥

प्लक्षत्वक्चूर्णपिण्डं वा धारयेन्मधुना कृतम् ।

योन्या स्नेहाक्तया लोघ्नप्रियङ्गुमधुकस्य वा ॥११९॥

धार्या मधुयुता वर्तिः कषायाणां च सर्वशः ।

स्नावच्छेदार्थमभ्यक्तां धूपयेद्वा घृताप्लुतैः ॥१२०॥

सरलागुग्गुलुयवैः सतैलकटुमत्स्यकैः ।

कासीसं त्रिफला काङ्क्षी समङ्गाऽऽम्रास्थि धातकी ॥१२१॥

पैच्छिल्ये क्षौद्रसंयुक्तश्चूर्णो वैशद्यकारकः ।

पलाशसर्जजम्बूत्वक्समङ्गामोचधातकीः ॥१२२॥

सपिच्छिलापरिकिल्बिन्नास्तम्भनः कल्क इष्यते ।

स्तब्धानां कर्कशानां च कार्यं मार्दवकारकम् ॥१२३॥

धारयेद्वेशवारं वा पायसं कुशरां तथा ।

दुर्गन्धानां कषायः स्यात्तौवरः कल्क एव वा ॥१२४॥

चूर्णं वा सर्वगन्धानां पूतिगन्धापकर्षणम् ।

एवं योनिषु शुद्धासु गर्भं विन्दन्ति योषितः ॥१२५॥

अदुष्टे प्राकृते बीजे जीवोपक्रमणे सति ॥१२६॥

पञ्चकर्मविशुद्धस्य पुरुषस्यापि चेन्द्रियम् ॥१२६॥

परीक्ष्य वर्णदोषाणां दुष्टं तद्धनैरुपाचरेत् ॥१२७॥

भवन्ति चात्र-

सलिङ्गा व्यापदो योनेः सनिदानचिकित्सिताः ॥१२७॥

उक्ता विस्तरतः सम्यङ्मुनिना तत्त्वदर्शिना ।

पुनरेवाग्निवेशस्तु पप्रच्छ भिषजां वरम् ॥१२८॥

आत्रेयमुपसङ्गम्य शुक्रदोषास्त्वयाऽनघ ! ।

रोगाध्याये समुद्दिष्टा ह्यष्टौ पुंसामशेषतः ॥१२९॥

तेषां हेतुं भिषक्श्रेष्ठ ! दुष्टादुष्टस्य चाकृतिम् ।

चिकित्सितं च कात्स्न्येन क्लैब्यं यच्च चतुर्विधम् ॥१३०॥

उपद्रवेषु योनीनां प्रदरो यश्च कीर्तितः ।

तेषां निदानं लिङ्गं च चिकित्सां चैव तत्त्वतः ॥१३१॥

समासव्यासभेदेन प्रब्रूहि भिषजांवर ! ।

तस्मै शुश्रूषमाणाय प्रोवाच मुनिपुङ्गवः ॥१३२॥

बीजं यस्माद्व्यवाये तु हर्षयोनिसमुत्थितम् ।

शुक्रं पौरुषमित्युक्तं तस्माद्वक्ष्यामि तच्छृणु ॥१३३॥

यथा बीजमकालाम्बुकृमिकीटाग्निदूषितम् ।

न विरोहति सन्दुष्टं तथा शुक्रं शरीरिणाम् ॥१३४॥

अतिव्यवायादव्यायामादसात्म्यानां च सेवनात् ।

अकाले वाऽप्ययोनौ वा मैथुनं न च गच्छतः ॥१३५॥

रूक्षतित्तकषायातिलवणाम्लोष्णसेवनात् ।

नारीणामरसज्ञानां गमनाज्जरया तथा ॥१३६॥

चिन्ताशोकादविसम्भाच्छस्त्रक्षाराम्निविभ्रमात् ।

भयात्क्रोधादभीचाराद्व्याधिभिः कर्शितस्य च ॥१३७॥

वेगाघातात् क्षताच्चापि धातूनां सम्प्रदूषणात् |
दोषाः पृथक् समस्ता वा प्राप्य रेतोवहाः सिराः ||१३८||

शुक्रं सन्दूषयन्त्याश ... ||१३९||

... तद्वक्ष्यामि विभागशः |
फेनिलं तनु रूक्षं च विवर्णं पूति पिच्छिलम् ||१३९||

अन्यधातूपसंसृष्टमवसादि तथाऽष्टमम् |
फेनिलं तनु रूक्षं च कृच्छ्रेणाल्पं च मारुतात् ||१४०||

भवत्युपहतं शुक्रं न तद्भाय कल्पते |
सनीलमथवा पीतमत्युष्णं पूतिगन्धि च ||१४१||

दहल्लिङ्गं विनिर्याति शुक्रं पित्तेन दूषितम् |
श्लेष्मणा बद्धं मार्गं तु भवत्यत्यर्थपिच्छिलम् ||१४२||

स्त्रीणामत्यर्थगमनादभिघातात् क्षतादपि |
शुक्रं प्रवर्तते जन्तोः प्रायेण रुधिरान्वयम् ||१४३||

वेगसन्धारणाच्छुक्रं वायुना विहतं पथि |
कृच्छ्रेण याति ग्रथितमवसादि तथाऽऽष्टमम् ||१४४||

इति दोषाः समाख्याताः शुक्रस्याष्टौ सलक्षणाः |
स्निग्धं घनं पिच्छिलं च मधुरं चाविदाहि च ||१४५||

रेतः शुद्धं विजानीयाच्छवेतं स्फटिकसन्निभम् ||१४६||
वाजीकरणयोगैस्तेरुपयोगसुखैर्हितैः ||१४६||

रक्तपित्तहैर्योगैर्योनिव्यापदिकैस्तथा |
दुष्टं यदा भवेच्छुक्रं तदा तत् समुपाचरेत् ||१४७||

घृतं च जीवनीयं यच्च्यवनप्राश एव च |
गिरिजस्य प्रयोगश्च रेतोदोषानपोहति ||१४८||

वातान्विते हिताः शुक्रे निरूहाः सानुवासनाः |
अभयामलकीयं च पैत्ते शस्तं रसायनम् ||१४९||

मागध्यमृतलोहानां त्रिफलाया रसायनम् |
कफोत्थितं शुक्रदोषं हन्याद्भल्लतातकस्य च ||१५०||

यदन्यधातुसंसृष्टं शुक्रं तद्वीक्ष्य युक्तिः |

यथादोषं प्रयुञ्जीत दोषधातुभिषग्जितम् || १५१ ||

सर्पिः पयो रसाः शालिर्यवगोधूमषष्टिकाः |

प्रशस्ताः शुक्रदोषेषु बस्तिकर्म विशेषतः || १५२ ||

इत्यष्टशुक्रदोषाणां मुनिनोक्तं चिकित्सितम् || १५३ ||

रेतोदोषोऽद्रवं क्लैब्यं यस्माच्छुद्ध्यैव सिध्यति || १५३ ||

ततो वक्ष्यामि ते सम्यगग्निवेश! यथातथम् || १५४ ||

बीजध्वजोपघाताभ्यां जरया शुक्रसङ्क्षयात् || १५४ ||

क्लैब्यं सम्पद्यते तस्य शृणु सामान्यलक्षणम् |

सङ्कल्पप्रवणो नित्यं प्रियां वश्यामपि स्त्रियम् || १५५ ||

न याति लिङ्गशैथिल्यात् कदाचिद्याति वा यदि |

श्वासार्तः स्विन्नगात्रश्च मोघसङ्कल्पचेष्टितः || १५६ ||

म्लानशिश्नश्च निर्बीजः स्यादेतत् क्लैब्यलक्षणम् |

सामान्यलक्षणं ह्येतद्विस्तरेण प्रवक्ष्यते || १५७ ||

शीतरूक्षाल्पसङ्क्लिष्टविरुद्धाजीर्णभोजनात् |

शोकचिन्ताभयत्रासात् स्त्रीणां चात्यर्थसेवनात् || १५८ ||

अभिचारादविसम्भाद्रसादीनां च सङ्क्षयात् |

वातादीनां च वैषम्यात्तथैवानशनाच्छ्रमात् || १५९ ||

नारीणामरसज्ञत्वात् पञ्चकर्मापचारतः |

बीजोपघाताद्भवति पाण्डुवर्णः सुदुर्बलः || १६० ||

अल्पप्राणोऽल्पहर्षश्च प्रमदासु भवेन्नरः |

हृत्पाण्डुरोगतमककामलाश्रमपीडितः || १६१ ||

छर्द्यतीसारशूलार्तः कासज्वरनिपीडितः |

बीजोपघातजं क्लैब्यं ... || १६२ ||

... ध्वजभङ्गकृतं शृणु || १६२ ||

अत्यम्ललवणक्षारविरुद्धासात्यभोजनात् |

अत्यम्बुपानाद्विषमात् पिष्टान्गुरुभोजनात् || १६३ ||

दधिक्षीरानूपमांससेवनाद्व्याधिकर्षणात् |
कन्यानां चैव गमनादयोनिगमनादपि ||१६४||

दीर्घरोगां चिरोत्सृष्टां तथैव च रजस्वलाम् |
दुर्गन्धां दुष्टयोनिं च तथैव च परिसृताम् ||१६५||

ईदृशीं प्रमदां मोहाद्यो गच्छेत् कामहर्षितः |
चतुष्पदाभिगमनाच्छेफसश्चाभिघाततः ||१६६||

अधावनाद्वा मेदस्य शस्त्रदन्तनखक्षतात् |
काष्ठप्रहारनिष्पेषाच्छूकानां चातिसेवनात् ||१६७||

रेतसश्च प्रतीघाताद्ध्वजभङ्गः प्रवर्तते |

(भवन्ति यानि रूपाणि तस्य वक्ष्याम्यतः परम्) |
श्वयथुर्वेदना मेद्रे रागश्चैवोपलक्ष्यते ||१६८||

स्फोटश्च तीव्रा जायन्ते लिङ्गपाको भवत्यपि |
मांसवृद्धिर्भवेच्चास्य व्रणाः क्षिप्रं भवन्त्यपि ||१६९||

पुलाकोदकसङ्काशः सावः श्यावारुणप्रभः |
वलयीकुरुते चापि कठिनश्च परिग्रहः ||१७०||

ज्वरस्तृष्णा भ्रमो मूर्च्छा च्छर्दिश्चास्योपजायते |
रक्तं कृष्णं स्रवेच्चापि नीलमाविललोहितम् ||१७१||

अग्निनेव च दग्धस्य तीव्रो दाहः सवेदनः |
बस्तौ वृषणयोर्वाऽपि सीवन्यां वङ्क्षणेष्ु च ||१७२||

कदाचित्पिच्छिलो वाऽपि पाण्डुः सावश्च जायते |
श्वयथुर्जायते मन्दः स्तिमितोऽल्पपरिस्रवः ||१७३||

चिराच्च पाकं व्रजति शीघ्रं वाऽथ प्रमुच्यते |
जायन्ते क्रिमयश्चापि क्लिद्यते पूतिगन्धि च ||१७४||

विशीर्यते मणिश्चास्य मेदं मुष्कावथापि च |
ध्वजभङ्गकृतं क्लैब्यमित्येतत् समुदाहृतम् ||१७५||

एतं पञ्चविधं केचिद्ध्वजभङ्गं प्रचक्षते |१७६|

क्लैब्यं जरासम्भवं हि प्रवक्ष्याम्यथ तच्छृणु ||१७६||

जघन्यमध्यप्रवरं वयस्त्रिविधमुच्यते |
अतिप्रवयसां शुक्रं प्रायशः क्षीयते नृणाम् ||१७७||

रसादीनां सङ्क्षयाच्च तथैवावृष्यसेवनात् |
बलवीर्येन्द्रियाणां च क्रमेणैव परिक्षयात् ||१७८||

परिक्षयादायुषश्चाप्यनाहाराच्छ्रमात् क्लमात् |
जरासम्भवजं क्लैब्यमित्येतैर्हेतुभिर्नृणाम् ||१७९||

जायते तेन सोऽत्यर्थं क्षीणधातुः सुदुर्बलः |
विवर्णो दुर्बलो दीनः क्षिप्रं व्याधिमथाश्रुते ||१८०||

एतज्जरासम्भवं हि ... ||१८१||

... चतुर्थं क्षयजं शृणु |
अतीव चिन्तनाच्चैव शोकात्क्रोधाद्भयान्तथा ||१८१||

ईर्ष्योत्क्रण्टामदोद्वेगान् सदा विशति यो नरः |
कृशो वा सेवते रूक्षमन्नपानं तथौषधम् ||१८२||

दुर्बलप्रकृतिश्चैव निराहारो भवेद्यदि |
असात्म्यभोजनाच्चापि हृदये यो व्यवस्थितः ||१८३||

रसः प्रधानधातुर्हि क्षीयेताशु ततो नृणाम् |
रक्तादयश्च क्षीयन्ते धातवस्तस्य देहिनः ||१८४||

शुक्रावसानास्तेभ्योऽपि शुक्रं धाम परं मतम् |
चेतसो वाऽतिहर्षेण व्यवायं सेवतेऽति यः ||१८५||

तस्याशु क्षीयते शुक्रं ततः प्राप्नोति सङ्क्षयम् |
घोरं व्याधिमवाप्नोति मरणं वा स गच्छति ||१८६||

शुक्रं तस्माद्विशेषेण रक्ष्यमारोग्यमिच्छता |
एवं निदानलिङ्गाभ्यामुक्तं क्लैब्यं चतुर्विधम् ||१८७||

केचित् क्लैब्ये त्वसाध्ये द्वे ध्वजभङ्गक्षयोद्भवे |
वदन्ति शोफसरुद्धेदाद्वृषणोत्पाटनेन च ||१८८||

मातापित्रोर्बीजदोषादशुभैश्चाकृतात्मनः |
गर्भस्थस्य यदा दोषाः प्राप्य रेतोवहाःसिराः ||१८९||

शोषयन्त्याशु तन्नाशाद्रेतश्चाप्युपहन्यते |

तत्र सम्पूर्णसर्वाङ्गः स भवत्युपमान् पुमान् ||१९०||

एते त्वसाध्या व्याख्याताः सन्निपातसमुच्छ्रयात् |१९१|

चिकित्सितमतस्तूर्ध्वं समासव्यासतः शृणु ||१९१||

शुक्रदोषेषु निर्दिष्टं भेषजं यन्मयाऽनघ! |

क्लैब्योपशान्तये कुर्यात् क्षीणक्षतहितं च यत् ||१९२||

बस्तयः क्षीरसर्पीषि वृष्ययोगाश्च ये मताः |

रसायनप्रयोगाश्च सर्वानितान् प्रयोजयेत् ||१९३||

समीक्ष्य देहदोषाग्निबलं भेषजकालवित् |

व्यवायहेतुजे क्लैब्ये तथा धातुविपर्ययात् ||१९४||

दैवव्यपाश्रयं चैव भेषजं चाभिचारजे |

समासेनैतदुद्दिष्टं भेषजं क्लैब्यशान्तये ||१९५||

विस्तरेण प्रवक्ष्यामि क्लैब्यानां भेषजं पुनः |

सुस्विन्नस्निग्धगात्रस्य स्नेहयुक्तं विरेचनम् ||१९६||

अन्नाशनं ततः कुर्यादथवाऽऽस्थापनं पुनः |

प्रदद्यान्मतिमान् वैद्यस्ततस्तमनुवासयेत् ||१९७||

पलाशैरण्डमुस्ताद्यैः पश्चादास्थापयेत्ततः |

वाजीकरणयोगाश्च पूर्व ये समुदाहृताः ||१९८||

भिषजा ते प्रयोज्याः स्युः क्लैब्ये बीजोपघातजे |

ध्वजभङ्गकृतं क्लैब्यं ज्ञात्वा तस्याचरेत् क्रियाम् ||१९९||

प्रदेहान् परिषेकांश्च कुर्याद्वा रक्तमोक्षणम् |

स्नेहपानं च कुर्वीत सस्नेहं च विरेचनम् ||२००||

अनुवासं ततः कुर्यादथवाऽऽस्थापनं पुनः |

व्रणवच्च क्रियाः सर्वास्तत्र कुर्याद्विचक्षणः ||२०१||

जरासम्भवजे क्लैब्ये क्षयजे चैव कारयेत् |

स्नेहस्वेदोपपन्नस्य सस्नेहं शोधनं हितम् ||२०२||

क्षीरसर्पिवृष्ययोगा बस्तयश्चैव यापनाः ।
 रसायनप्रयोगाश्च तयोर्भेषजमुच्यते ॥२०३॥
 विस्तरेणैतदुद्दिष्टं क्लैब्यानां भेषजं मया ॥२०४॥
 यः पूर्वमुक्तः प्रदरः शृणु हेत्वादिभिस्तु तम् ॥२०४॥
 याऽत्यर्थं सेवते नारी लवणाम्लगुरुणि च ।
 कटून्त्यथ विदाहीनि स्निग्धानि पिशितानि च ॥२०५॥
 ग्राम्यौदकानि मेघानि कुशरां पायसं दधि ।
 शुक्तमस्तुसुरादीनि भजन्त्याः कुपितोऽनिलः ॥२०६॥
 रक्तं प्रमाणमुत्क्रम्य गर्भाशयगताः सिराः ।
 रजोवहाः समाश्रित्य रक्तमादाय तद्रजः ॥२०७॥
 यस्माद्विबर्धयत्याशु रसभावाद्विमानता ।
 तस्मादसृग्दरं प्राहुरेतत्तन्त्रविशारदाः ॥२०८॥
 रजः प्रदीर्यते यस्मात् प्रदरस्तेन स स्मृतः ।
 सामान्यतः समुद्दिष्टं कारणं लिङ्गमेव च ॥२०९॥
 चतुर्विधं व्यासतस्तु वाताद्यैः सन्निपाततः ।
 अतःपरं प्रवक्ष्यामि हेत्वाकृतिभिषग्जितम् ॥२१०॥
 रूक्षादिभिर्मरुतस्तु रक्तमादाय पूर्ववत् ।
 कुपितः प्रदरं कुर्याल्लक्षणं तस्य मे शृणु ॥२११॥
 फेनिलं तनु रूक्षं च श्यावं चारुणमेव च ।
 किंशुकोदकसङ्काशं सरुजं वाऽथ नीरुजम् ॥२१२॥
 कटिवङ्क्षणहृत्पार्श्वपृष्ठश्रोणिषु मारुतः ।
 कुरुते वेदनां तीव्रामेतद्वातात्मकं विदुः ॥२१३॥
 अम्लोष्णलवणक्षारैः पित्तं प्रकुपितं यदा ।
 पूर्ववत् प्रदरं कुर्यात् पित्तिकं लिङ्गतः शृणु ॥२१४॥
 सनीलमथवा पीतमत्युष्णमसितं तथा ।
 नितान्तरक्तं स्रवति मुहुर्मुहुरथार्तिमत् ॥२१५॥

दाहरागतृषामोहज्वरभ्रमसमायुतम् ।
असृग्दरं पैत्तिकं स्याच्छ्लैष्मिकं तु प्रवक्ष्यते ॥२१६॥

गुर्वादिभिर्हेतुभिश्च पूर्ववत् कुपितः कफः ।
प्रदरं कुरुते तस्य लक्षणं तत्त्वतः शृणु ॥२१७॥

पिच्छिलं पाण्डुवर्णं च गुरु स्निग्धं च शीतलम् ।
स्रवत्यसृक् श्लेष्मलं च घनं मन्दरुजाकरम् ॥२१८॥

छर्द्यरोचकहृत्लासश्वासकाससमन्वितम् ।
(वक्ष्यते क्षीरदोषाणां सामान्यमिह कारणम् ॥२१९॥

यत्तदेव त्रिदोषस्य कारणं प्रदरस्य तु ।)

त्रिलिङ्गसंयुतं विद्यान्नैकावस्थमसृग्दरम् ॥२२०॥

नारी त्वतिपरिक्लिष्टा यदा प्रक्षीणशोणिता ।
सर्वहेतुसमाचारादतिवृद्धंस्तदाऽनिलः ॥२२१॥

रक्तमार्गेण सृजति प्रत्यनीकबलं कफम् ।
दुर्गन्धं पिच्छिलं पीतं विदग्धं पित्ततेजसा ॥२२२॥

वसां मेदश्च यावद्वि समुपादाय वेगवान् ।
सृजत्यपत्यमार्गेण सर्पिर्मज्जवसोपमम् ॥२२३॥

शश्वत् स्रवत्यथासावं तृष्णादाहज्वरान्विताम् ।
क्षीणरक्तां दुर्बलां स तामसाध्यां विवर्जयेत् ॥२२४॥

मासान्निधिच्छदाहार्ति पञ्चरात्रानुबन्धि च ।
नैवातिबहु नात्यल्पमार्तवं शुद्धमादिशेत् ॥२२५॥

गुञ्जाफलसवर्णं च पद्यालक्तकसन्निभम् ।
इन्द्रगोपकसङ्काशमार्तवं शुद्धमादिशेत् ॥२२६॥

योनीनां वातलाद्यानां यदुक्तमिह भेषजम् ।
चतुर्णां प्रदराणां च तत् सर्वं कारयेद्भिषक् ॥२२७॥

रक्तातिसारिणां यच्च तथा शोणितपित्तिनाम् ।
रक्तार्शासां च यत् प्रोक्तं भेषजं तच्च कारयेत् ॥२२८॥

धात्रीस्तनस्तन्यसम्पदुक्ता विस्तरतः पुरा |
स्तन्यसञ्जननं चैव स्तन्यस्य च विशोधनम् || २२९ ||

वातादिदुष्टे लिङ्गं च क्षीणस्य च चिकित्सितम् |
तत्सर्वमुक्तं ये त्वष्टौ क्षीरदोषाः प्रकीर्तिताः || २३० ||

वातादिष्वेव तान् विद्याच्छास्त्रचक्षुर्भिषक्तमः |
त्रिविधास्तु यतः शिष्यास्ततो वक्ष्यामि विस्तरम् || २३१ ||

अजीर्णासात्म्यविषमविरुद्धात्यर्थभोजनात् |
लवणाम्लकटुक्षारप्रक्लिन्नानां च सेवनात् || २३२ ||

मनःशरीरसन्तापादस्वप्नान्निशि चिन्तनात् |
प्राप्तवेगप्रतीयातादप्राप्तोदीरणेन च || २३३ ||

परमान्नं गुडकृतं कृशरां दधि मन्दकम् |
अभिष्यन्दीनि मांसानि ग्राम्यान्पौदकानि च || २३४ ||

भुक्त्वा भुक्त्वा दिवास्वप्नान्मद्यस्यातिनिषेवणात् |
अनायासादभीघातात् क्रोधाच्चातङ्ककशनैः || २३५ ||

दोषाः क्षीरवहाः प्राप्य सिराः स्तन्यं प्रदूष्य च |
कुर्युरष्टविधं भूयो दोषतस्तन्निबोध मे || २३६ ||

वैरस्यं फेनसङ्घातो रौक्ष्यं चेत्यनिलात्मके |
पित्ताद्वैवर्ण्यदौर्गन्ध्ये स्नेहपैच्छिल्यगौरवम् || २३७ ||

कफाद्भवति रूक्षाद्यैरनिलः स्वैः प्रकोपणैः |
क्रुद्धः क्षीराशयं प्राप्य रसं स्तन्यस्य दूषयेत् || २३८ ||

विरसं वातसंसृष्टं कृशीभवति तत् पिबन् |
न चास्य स्वदते क्षीरं कृच्छ्रेण च विवर्धते || २३९ ||

तथैव वायुः कुपितः स्तन्यमन्तर्विलोडयन् |
करोति फेनसङ्घातं तत्तु कृच्छ्रात् प्रवर्तते || २४० ||

तेन क्षामस्वरो बालो बद्धविष्णूमूत्रमारुतः |
वातिकं शीर्षरोगं वा पीनसं वाऽधिगच्छति || २४१ ||

पूर्ववत् कुपितः स्तन्ये स्नेहं शोषयतेऽनिलः |
रूक्षं तत् पिबतो रौक्ष्याद्वलहासः प्रजायते || २४२ ||

पित्तमुष्णादिभिः क्रुद्धं स्तन्याशयमभिप्लुतम् |
करोति स्तन्यवैवर्ण्यं नीलपीतासितादिकम् || २४३ ||

विवर्णगात्रः स्विन्नः स्यात्तृष्णालुर्ध्निनविट् शिशुः |
नित्यमुष्णाशरीरश्च नाभिनन्दति तं स्तनम् || २४४ ||

पूर्ववत् कुपिते पित्ते दौर्गन्ध्यं क्षीरमृच्छति |
पाण्ड्वामयस्तत्पिबतः कामला च भवेच्छिशोः || २४५ ||

क्रुद्धो गुर्वादिभिः श्लेष्मा क्षीराशयगतः स्त्रियाः |
स्नेहान्वितत्वात्तत्क्षीरमतिस्निग्धं करोति तु || २४६ ||

छर्दनः कुन्थनस्तेन लालालुर्जायते शिशुः |
नित्योपदिग्धैः स्रोतोभिर्निद्राक्लमसमन्वितः || २४७ ||

श्वासकासपरीतस्तु प्रसेकतमकान्वितः |

अभिभूय कफः स्तन्यं पिच्छिलं कुरुते यदा || २४८ ||

लालालुः शूनवक्त्राक्षिर्जडः स्यात्तत् पिबच्छिशुः |

कफः क्षीराशयगतो गुरुत्वात् क्षीरगौरवम् || २४९ ||

करोति गुरु तत् पीत्वा बालो हृद्रोगमृच्छति |
अन्यांश्च विविधात्रोगान्कुर्यात्क्षीरसमाश्रितान् || २५० ||

क्षीरे वातादिभिर्दुष्टे सम्भवन्ति तदात्मकाः |
तत्रादौ स्तन्यशुद्ध्यर्थं धात्रीं स्नेहोपपादिताम् || २५१ ||

संस्वेद्य विधिवद्वैद्यो वमनेनोपपादयेत् |

वचाप्रियङ्गुयष्ट्याह्वफलवत्सकसर्षपैः || २५२ ||

कल्कैर्निम्बपटोलानां क्वाथैः सलवणैर्वमेत् |

सम्यग्वान्तां यथान्यायं कृतसंसर्जनां ततः || २५३ ||

दोषकालबलापेक्षी स्नेहयित्वा विरेचयेत् |

त्रिवृतामभयां वाऽपि त्रिफलारससंयुताम् || २५४ ||

पाययेन्मधुसंयुक्तामभयां वाऽपि केवलाम् |

(पाययेन्मूत्रसंयुक्तां विरेकार्थं च शास्त्रवित्) || २५५ ||

सम्यग्विरिक्तां मतिमान् कृतसंसर्जनां पुनः ।
 ततो दोषावशेषश्चैरन्नपानैरुपाचरेत् ॥२५६॥
 शालयः षष्टिका वा स्युः श्यामाका भोजने हिताः ।
 प्रियङ्गवः कोरदूषा यवा वेणुयवास्तथा ॥२५७॥
 वंशवेत्रकलायाश्च शाकार्थं स्नेहसंस्कृताः ।
 मुद्गान् मसूरान् यूषार्थं कुलत्थांश्च प्रकल्पयेत् ॥२५८॥
 निम्बवेत्राग्रकुलकवार्ताकामलकैः शृतान् ।
 सव्योषसैन्धवान् यूषान्दापयेत्स्तन्यशोधनान् ॥२५९॥
 शशान् कपिञ्जलानेणान् संस्कृतांश्च प्रदापयेत् ।
 शार्ङ्गेष्टासप्तपर्णत्वग्गन्धाशृतं जलम् ॥२६०॥
 पाययेत्तथा स्तन्यशुद्धये रोहिणीशृतम् ।
 अमृतासप्तपर्णत्वक्कवाथं चैव सनागरम् ॥२६१॥
 किराततित्तकक्वाथं श्लोकपादेरितान् पिबेत् ।
 त्रीनेतान्स्तन्यशुद्ध्यर्थमिति सामान्यभेषजम् ॥२६२॥
 कीर्तितं स्तन्यदोषाणां पृथगन्यं निबोधत ।
 पाययेद्विरसक्षीरां द्राक्षामधुकसारिवाः ॥२६३॥
 श्लक्ष्णपिष्टां पयस्यां च समालोड्य सुखाम्बुना ।
 पञ्चकोलकुलत्थैश्च पिष्टैरालेपयेत् स्तनौ ॥२६४॥
 शुष्कौ प्रक्षाल्य निर्दुह्यात्तथा स्तन्यं विशुध्यति ।
 फेनसङ्घातवत्क्षीरं यस्यास्तां पाययेत् स्त्रियम् ॥२६५॥
 पाठानागरशार्ङ्गेष्टामूर्वाः पिष्ट्वा सुखाम्बुना ।
 अञ्जनं नागरं दारु बिल्वमूलं प्रियङ्गवः ॥२६६॥
 स्तनयोः पूर्ववत् कार्यं लेपनं क्षीरशोधनम् ।
 किराततित्तकं शुण्ठीं सामृतां क्वाथयेद्विषक् ॥२६७॥
 तं क्वाथं पाययेद्भ्रात्रीं स्तन्यदोषनिबर्हणम् ।

स्तनौ चालेपयेत् पिष्टैर्यवगोधूमसर्षपैः ॥२६८॥

षड्विरेकाश्रितोक्तैरौषधैः स्तन्यशोधनैः |
रूक्षक्षीरा पिबेत् क्षीरं तैर्वा सिद्धं घृतं पिबेत् ॥२६९॥

पूर्ववज्जीवकाद्यं च पञ्चमूलं प्रलेपनम् |
स्तनयोः संविधातव्यं सुखोष्णं स्तन्यशोधनम् ॥२७०॥

यष्टीमधुकमृद्वीकापयस्यासिन्धुवारिकाः |
शीताम्बुना पिबेत्कल्कं क्षीरवैवर्ण्यनाशनम् ॥२७१॥

द्राक्षामधुककल्केन स्तनौ चास्याः प्रलेपयेत् |
प्रक्षाल्य वारिणा चैव निर्दुह्यात्तौ पुनः पुनः ॥२७२॥

विषाणिकाजशृङ्ग्यौ च त्रिफलां रजनीं वचाम् |
पिबेच्छीताम्बुना पिष्ट्वा क्षीरदौर्गन्ध्यनाशिनीम् ॥२७३॥

लिह्याद्वाऽप्यभयाचूर्णं सव्योषं माक्षिकप्लुतम् |
क्षीरदौर्गन्ध्यनाशार्थं धात्री पथ्याशिनी तथा ॥२७४॥

सारिवोशीरमञ्जिष्ठाश्लेष्मातककुचन्दनैः |
पत्राम्बुचन्दनोशीरैः स्तनौ चास्याः प्रलेपयेत् ॥२७५॥

स्निग्धक्षीरा दारुमुस्तपाठाः पिष्ट्वा सुखाम्बुना |
पीत्वा ससैन्धवाः क्षिप्रं क्षीरशुद्धिमवाप्नुयात् ॥२७६॥

पाययेत् पिच्छिलक्षीरां शार्ङ्गोष्ठामभ्यां वचाम् |
मुस्तनागरपाठाश्च पीताः स्तन्यविशोधनाः ॥२७७॥

तक्रारिष्टं पिबेच्चापि यदुक्तं गुदजापहम् |
विदारीबिल्वमधुकैः स्तनौ चास्याः प्रलेपयेत् ॥२७८॥

त्रायमाणामृतानिम्बपटोलत्रिफलाशृतम् |
गुरुक्षीरा पिबेदाशु स्तन्यदोषविशुद्धये ॥२७९॥

पिबेद्वा पिप्पलीमूलचव्यचित्रकनागरम् |
बलानागरशार्ङ्गोष्ठामूर्वाभिलेपयेत् स्तनौ ॥२८०॥

पृश्निपर्णीपयस्याभ्यां स्तनौ चास्याः प्रलेपयेत् |

अष्टावेते क्षीरदोषा हेतुलक्षणभेषजैः ॥२८१॥

निर्दिष्टाः क्षीरदोषोत्थास्तथोक्ताः केचिदामयाः ॥२८२॥

दोषदूष्यमलाश्चैव महतां व्याधयश्च ये ॥२८२॥

त एव सर्वे बालानां मात्रा त्वल्पतरा मता ।
निवृत्तिर्वमनादीनां मृदुत्वं परतन्त्रताम् ॥२८३॥

वाक्चेष्टयोरसामर्थ्यं वीक्ष्य बालेषु शास्त्रवित् ।
भेषजं स्वल्पमात्रं तु यथाव्याधि प्रयोजयेत् ॥२८४॥

मधुराणि कषायाणि क्षीरवन्ति मृदूनि च ।
प्रयोजयेद्विषम्बाले मतिमानप्रमादतः ॥२८५॥

अत्यर्थस्निग्धरूक्षोष्णमम्लं कटुविपाकि च ।
गुरु चौषधपानान्मेतद्बालेषु गर्हितम् ॥२८६॥

समासात् सर्वरोगाणामेतद्बालेषु भेषजम् ।
निर्दिष्टं शास्त्रविद्वैद्यः प्रविविच्य प्रयोजयेत् ॥२८७॥

भवन्ति चात्र-

इति सर्वविकाराणामुक्तमेतच्चिकित्सितम् ।
स्थानमेतद्वि तन्त्रस्य रहस्यं परमुत्तमम् ॥२८८॥

अस्मिन् सप्तदशाध्यायाः कल्पाः सिद्धय एव च ।
नासाद्यन्तेऽग्निवेशस्य तन्त्रे चरकसंस्कृते ॥२८९॥

तानेतान् कापिलबलिः शेषान् दृढबलोऽकरोत् ।
तन्त्रस्यास्य महार्थस्य पूरणार्थं यथातथम् ॥२९०॥

रोगा येऽप्यत्र नोद्दिष्टा बहुत्वान्नामरूपतः ।
तेषामप्येतदेव स्यादोषादीन् वीक्ष्य भेषजम् ॥२९१॥

दोषदूष्यनिदानानां विपरीतं हितं ध्रुवम् ।
उक्तानुक्तान् गदान् सर्वान् सम्यग्युक्तं नियच्छति ॥२९२॥

देशकालप्रमाणानां सात्त्व्यासात्त्व्यस्य चैव हि ।
सम्यग्योगोऽन्यथा ह्येषां पथ्यमप्यन्यथा भवेत् ॥२९३॥

आस्यादामाशयस्थानं हि रोगान् नस्तः शिरोगतान् ।
गुदात् पक्वाशयस्थांश्च हन्त्याशु दत्तमौषधम् ॥२९४॥

शरीरावयवोत्थेषु विसर्पपिडकादिषु |

यथादेशं प्रदेहादि शमनं स्याद्विशेषतः || २९५ ||

दिनातुरौषधव्याधिजीर्णलिङ्गत्ववेक्षणम् |

कालं विद्यादिनावेक्षः पूर्वाह्ने वमनं यथा || २९६ ||

रोग्यवेक्षो यथा प्रातर्निरन्नो बलवान् पिबेत् |

भेषजं लघुपथ्यान्नैर्युक्तमद्यात्तु दुर्बलः || २९७ ||

भैषज्यकालो भुक्तादौ मध्ये पश्चान्मुहुर्मुहुः |

सामुद्रं भक्तसंयुक्तं ग्रासग्रासान्तरे दश || २९८ ||

अपाने विगुणे पूर्वं, समाने मध्यभोजनम् |

व्याने तु प्रातरशितमुदाने भोजनोत्तरम् || २९९ ||

वायौ प्राणे प्रदुष्टे तु ग्रासग्रासान्तरिष्यते |

श्वासकासपिपासासु त्ववचार्यं मुहुर्मुहुः || ३०० ||

सामुद्रं हिकिकने देयं लघुनाऽन्नेन संयुतम् |

सम्भोज्यं त्वौषधं भोज्यैर्विचित्रैररुचौ हितम् || ३०१ ||

ज्वरे पेयाः कषायाश्च क्षीरं सर्पिर्विरचनम् |

षडहे षडहे देयं कालं वीक्ष्यामयस्य च || ३०२ ||

क्षुद्वेगमोक्षौ लघुता विशुद्धिर्जीर्णलक्षणम् |

तदा भेषजमादेयं स्याद्विदोषवदन्यथा || ३०३ ||

चयादयश्च दोषाणां वर्ज्यं सेव्यं च यत्र यत् |

ऋताववेक्ष्यं यत् कर्म पूर्वं सर्वमुदाहृतम् || ३०४ ||

(उपक्रमाणां करणं प्रतिषेधे च कारणम् |

व्याख्यातमबलानां सविकल्पानामवेक्षणे || ३०५ ||

मुहुर्मुहुश्च रोगाणामवस्थामातुरस्य च |

अवेक्षमाणस्तु भीषक् चिकित्सायां न मुह्यति || ३०६ ||

इत्येवं षड्विधं कालमनवेक्ष्य भिषग्जितम् |

प्रयुक्तमहिताय स्यात् सस्यस्याकालवर्षवत् || ३०७ ||

व्याधीनामृत्वहोरात्रवयसां भोजनस्य च |

विशेषो भिद्यते यस्तु कालावेक्षः स उच्यते || ३०८ ||

वसन्ते श्लेष्मजा रोगाः शरत्काले तु पित्तजाः ।
वर्षासु वातिकाश्चैव प्रायः प्रादुर्भवन्ति हि ॥३०९॥

निशान्ते दिवसान्ते च वर्षान्ते वातजा गदाः ।
प्रातः क्षपादौ कफजास्तयोर्मध्ये तु पित्तजाः ॥३१०॥

वयोन्तमध्यप्रथमे वातपित्तकफामयाः ।
बलवन्तो भवन्त्येव स्वभावाद्द्वयसो नृणाम् ॥३११॥

जीर्णान्ते वातजा रोगा जीर्यमाणे तु पित्तजाः ।
श्लेष्मजा भुक्तमात्रे तु लभन्ते प्रायशो बलम् ॥३१२॥

नाल्पं हन्यौषधं व्याधिं यथाऽऽपोऽल्पा महानलम् ।
दोषवच्चातिमात्रं स्यात्सस्यस्यात्युदकं यथा ॥३१३॥

सम्प्रधार्य बलं तस्मादामयस्यौषधस्य च ।
नैवातिबहु नात्यल्पं भैषज्यमवचारयेत् ॥३१४॥

औचित्याद्यस्य यत् सात्म्यं देशस्य पुरुषस्य च ।
अपथ्यमपि नैकान्तात्तत्त्यजंलभते सुखम् ॥३१५॥

बाह्लीकाः पल्लवाश्चीनाः शूलीका यवनाः शकाः ।
मांसगोधूममाध्वीकशस्त्रवैश्वानरोचिताः ॥३१६॥

मत्स्यसात्म्यास्तथा प्राच्याः क्षीरसात्म्याश्च सैन्धवाः ।
अश्मकावन्तिकानां तु तैलाम्लं सात्म्यमुच्यते ॥३१७॥

कन्दमूलफलं सात्म्यं विद्यान्मलयवासिनाम् ।
सात्म्यं दक्षिणतः पेया मन्थश्चोत्तरपश्चिमे ॥३१८॥

मध्यदेशे भवेत् सात्म्यं यवगोधूमगोरसाः ।
तेषां तत्सात्म्ययुक्तानि भैषजान्यवचारयेत् ॥३१९॥

सात्म्यं ह्याशु बलं धत्ते नातिदोषं च बद्धपि ।
योगैरेव चिकित्सन् हि देशाद्यज्ञोऽपराध्यति ॥३२०॥

वयोबलशरीरादिभेदा हि बहवो मताः ।
तथाऽन्तःसन्धिमार्गाणां दोषाणां गूढचारिणाम् ॥३२१॥

भवेत् कदाचित् कार्याऽपि विरुद्धाभिमतता क्रिया ।
पित्तमन्तर्गतं गूढं स्वेदसेकोपनाहनैः ॥३२२॥

नीयते बहिरुष्णैर्हि तथोष्णं शमयन्ति ते |
बाह्यैश्च शीतैः सेकाद्यैरूष्माऽन्तर्याति पीडितः ||३२३||

सोऽन्तर्गूढं कफं हन्ति शीतं शीतैस्तथा जयेत् |
श्लक्ष्णपिष्टो घनो लेपश्चन्दनस्यापि दाहकृत् ||३२४||

त्वग्गतस्योष्मणो रोधाच्छीतकृच्चान्यथाऽगुरोः |
छर्दिघ्नी मक्षिकाविष्टा मक्षिकैव तु वामयेत् ||३२५||

द्रव्येषु स्विन्नजग्धेषु चैव तेष्वेव विक्रिया |
तस्माद्दोषौषधादीनि परीक्ष्य दशतत्त्वतः ||३२६||

कुर्याच्चिकित्सितं प्राज्ञो न योगैरेव केवलम् |

निवृत्तोऽपि पुनर्व्याधिः स्वल्पेनायाति हेतुना ||३२७||

क्षीणे मार्गिकृते देहे शेषः सूक्ष्म इवानलः |
तस्मात्तमनुबध्नीयात् प्रयोगेणानपायिना ||३२८||

सिद्ध्यर्थं प्राक्प्रयुक्तस्य सिद्धंस्याप्यौषधस्य तु |
काठिन्यादूनभावाद्वा दोषोऽन्तः कुपितो महान् ||३२९||

पथ्यैर्मृद्वल्पतां नीतो मृदुदोषकरो भवेत् |
पथ्यमप्यश्रुतस्तस्माद्यो व्याधिरुपजायते ||३३०||

ज्ञात्वैवं वृद्धिमभ्यासमथवा तस्य कारयेत् |
सातत्यात्स्वाद्भावाद्वा पथ्यं द्वेष्ट्यत्वमागतम् ||३३१||

कल्पनाविधिभिस्तैस्तैः प्रियत्वं गमयेत् पुनः |
मनसोऽर्थानुकूल्याद्दि तुष्टिरूर्जा रुचिर्बलम् ||३३२||

सुखोपभोगता च स्याद्व्याधेश्चातो बलक्षयः |
लौल्याद्दोषक्षयाद्व्याधैर्वैधर्म्याच्चापि या रुचिः ||३३३||

तासु पथ्योपचारः स्याद्योगेनाद्यं विकल्पयेत् |

तत्र श्लोकाः-

विंशतिर्व्यापदो योनेर्निदानं लिङ्गमेव च ||३३४||

चिकित्सा चापि निर्दिष्टा शिष्याणां हितकाम्यया |
शुक्रदोषास्तथा चाष्टौ निदानाकृतिभेषजैः ||३३५||

क्लैब्यान्युक्तानि चत्वारि चत्वारः प्रदरास्तथा |
तेषां निदानं लिङ्गं च भैषज्यं चैव कीर्तितम् || ३३६ ||

क्षीरदोषास्तथा चाष्टौ हेतुलिङ्गभिषग्जितैः |
रेतसो रजसश्चैव कीर्तितं शुद्धिलक्षणम् || ३३७ ||

उक्तानुक्तचिकित्सा च सम्यग्योगस्तथैव च |
देशादिगुणशंसा च कालः षड्विध एव च || ३३८ ||

देशे देशे च यत् सात्म्यं यथा वैद्योऽपराध्यति |
चिकित्सा चापि निर्दिष्टा दोषाणां गूढचारिणाम् || ३३९ ||

यो हि सम्यङ्गं जानाति शास्त्रं शास्त्रार्थमेव च |
न कुर्यात् स क्रियां चित्रमचक्षुरिव चित्रकृत् || ३४० ||

अग्निवेशकृते तन्त्रे चरकप्रतिसंस्कृते |
चिकित्सितमिदं स्थानं षष्ठं परिसमापितम् || ३४१ ||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते चिकित्सास्थाने योनिव्यापच्चिकित्सितं नाम त्रिंशोऽध्यायः || ३४२ ||

श्रीचरकसंहितायां चिकित्सितस्थानं समाप्तम् || ३४३ ||

Kalpasthana

1 Chapter: मदनकल्पं

अथातो मदनकल्पं व्याख्यास्यामः॥१॥

इति ह स्माह भगवानात्रेयः॥२॥

अथ खलु वमनविरेचनार्थं वमनविरेचनद्रव्याणां सुखोपभोगतमैः सहान्यैर्द्रव्यैर्विविधैः कल्पनार्थं भेदार्थं विभागार्थं चेत्यर्थः, तद्योगानां च क्रियाविधेः सुखोपायस्य सम्यगुपकल्पनार्थं कल्पस्थानमुपदेक्ष्यामोऽग्निवेशः॥३॥

तत्र दोषहरणमूर्ध्वभागं वमनसञ्ज्ञकम्, अधोभागं विरेचनसञ्ज्ञकम्; उभयं वा शरीरमलविरेचनाद्विरेचनसञ्ज्ञां लभते॥४॥

तत्रोष्ण-तीक्ष्ण-सूक्ष्म-व्यवायि-विकाशीन्यौषधानि स्ववीर्येण हृदयमुपेत्य धमनीरनुसृत्य स्थूलाणुस्रोतोभ्यः केवलं शरीरगतदोषसङ्घातमाग्नेयत्वाद् विष्यन्दयन्ति, तैक्ष्ण्याद् विच्छिन्दन्ति, स विच्छिन्नः परिप्लवन् स्नेहभाविता कायेस्नेहाक्तभाजनस्थमिवसौद्रमसज्जनणुप्रवणभावादामाशयमागम्योदानप्रणुनोऽग्निवाय्वात्मकत्वादूर्ध्वभागप्रभावादौषधस्योर्ध्वमुत्क्षिप्यते, सलिलपृथिव्यात्मकत्वादधोभागप्रभावाच्चौषधस्याधः प्रवर्तते, उभयतश्चोभयगुणत्वात्।
इति लक्षणोद्देशः॥५॥

तत्र फल-जीमूतकेक्ष्वाकु-धामार्गव-कुटज-कृतवेधनानां, श्यामा-त्रिवृच्चतुरङ्गुल-तिल्वक-महावृक्ष-सप्तला-शङ्खिनी-दन्ती-द्रवन्तीनां च, नानाविधदेशकालसम्भवास्वाद-रस-वीर्य-विपाक-प्रभावग्रहणाद् देह-दोष-प्रकृति-वयो-बलाग्नि-भक्ति-सात्म्य-रोगावस्थादीनां नानाप्रभाववत्त्वाच्च, विचित्रगन्ध-वर्ण-रस-स्पर्शानामुपयोगसुखार्थमसङ्ख्येयसंयोगानामपि चसतां द्रव्याणां विकल्पमार्गोपदर्शनार्थं षड्विरेचनयोगशतानि व्याख्यास्यामः॥६॥

तानि तु द्रव्याणि देश-काल-गुण-भाजन-सम्पद्वीर्यबलाधानात् क्रियासमर्थतमानि भवन्ति॥७॥

त्रिविधः खलु देशः- जाङ्गलः, आनूपः, साधारणश्चेति।

तत्र जाङ्गलः पर्याकाशभूयिष्ठः, तरुभिरपि च कदर-खदिरासनाश्वकर्ण-धव-तिनिश-शल्लकी-साल-सोमवल्क-बदरी-तिन्दुकाश्चत्थ-वटामलकीवनगहनः, अनेकशमी-ककुभ-शिंशापाप्रायः, स्थिरशुष्कपवनबलविधूयमानप्रनृत्यत्तरुणवितपः, प्रततमृगतृष्णिकोपगूढतनुखरपरुषसिकताशर्कराबहुलः, लावतितिरिचकोरानुचरितभूमिभागः, वातपित्तबहुलः, स्थिरकठिनमनुष्यप्रायो ज्ञेयः, अथानूपो हिन्तालतमालनारिकेलकदलीवनगहनः, सरित्समुद्रपर्यन्तप्रायः, शिशिरपवनबहुलः, वञ्जुलवानीरोपशोभिततीराभिः सरिद्धिरुपगतभूमिभागः, क्षितिधरनिकुञ्जोपशोभितः, मन्दपवनानुवीजितक्षितिरुहगहनः, अनेकवनराजीपुष्पितवनगहनभूमिभागः, स्निग्धतरुप्रतानोपगूढः, हंस-चक्रवाक-बलाका-नन्दीमुख-पुण्डरीक-कादम्ब-महु - भृङ्गराज-शतपत्र-मत्तकोकिलानुनादितरुवितपः, सुकुमारपुरुषः, पवनकफप्रायो ज्ञेयः; अनयोरेवद्वयोर्देशयोर्वोरुद्धनस्पतिवानस्पत्यशकुनिमृगगणयुतः स्थिरसुकुमारबलवर्णसंहननोपपन्नसाधारणगुणयुक्तपुरुषः साधारणो ज्ञेयः॥८॥

तत्र देशे साधारणे जाङ्गले वा यथाकालं शिशिरातपपवनसलिलसेविते समे शुचौ प्रदक्षिणोदके श्मशान-चैत्य-देवयजनागार-सभा-श्वभाराम-वल्मीकोषरविरहिते कुशरोहिषास्तीर्णे स्निग्धकृष्णमधुरमृत्तिके सुवर्णवर्णमधुरमृत्तिके वाम्दवावफालकृष्टेऽनुपहतेऽन्यैर्बलवत्तरैर्द्रुमैरौषधानि जातानि प्रशस्यन्ते॥९॥

तत्र यानि कालजातान्युपागतसम्पूर्णप्रमाण-रसवीर्य-गन्धानि कालातपाग्निसलिलपवनजन्तुभिरनुपहतगन्ध-वर्ण-रस-स्पर्श-प्रभावाणि प्रत्यग्राण्युदीच्यां दिशि स्थितानि; तेषां शाखापलाशमचिरप्ररूढं वर्षावसन्तयोर्ग्राह्यं, ग्रीष्मे मूलानि शिशिरे वाशीर्णप्ररूढपर्णानां, शरदि त्वक्कन्दक्षीराणि, हेमन्ते साराणि, यथर्तु पुष्पफलमिति; मङ्गलाचारः कल्याणवृत्तः शुचिःशुक्लवासाः सम्पूज्य देवता अश्विनौ गोब्राह्मणांश्च कृतोपवासः प्राङ्मुख उदङ्मुखो वा गृह्णीयात्॥१०॥

गृहीत्वा चानुरूपगुणवद्भाजनस्थान्यागारेषु प्रागुदग्वारेषु निवातप्रवातैकदेशेषु नित्यपुष्पोपहारबलिकर्मवत्सु, अग्नि-सलिलोपस्वेद-धूम-रजो-मूषक-चतुष्पदामनभिगमनीयानि स्ववच्छन्नानि शिक्येष्वसज्य स्थापयेत्॥११॥

तानि च यथादोषं प्रयुञ्जीत सुरा-सौवीरक-तुषोदक-मैरय-मेदक-धान्याम्ल-फलाम्ल-दध्यम्लादिभिर्वीते, मृद्वीकामलक-मधु-मधुक-परूषक-फणितक्षीरादिभिः पित्ते, श्लेष्मणि तु मधु-मूत्र-कषायादिभिर्भावितान्यालोडितानि च; इत्युद्देशः।

तं विस्तरेण द्रव्य-देह-दोष-सात्त्व्यादीनि प्रविभज्य व्याख्यास्यामः॥१२॥

वमनद्रव्याणां मदनफलानि श्रेष्ठतमान्याचक्षते, अनपायित्वात्।

तानि वसन्तग्रीष्मयोरन्तरे [पुष्याश्वयुज्यां मृगशिरसा वा गृह्णीयान्मैत्रे मुहूर्ते।

यानि पक्वान्यकाणान्यहरितानि पाण्डून्त्यक्रिमीण्यपूतीन्यजन्तुजधान्यह्रस्वानि; तानि प्रमृज्य, कुशपुटे बद्ध्वा, गोमयेनालिप्य, यवतु(बु)षमाषशालिकुलत्थमुद्रपलानामन्यतमे निदध्यादष्टरात्रम्।

अत ऊर्ध्वं मृदूभूतानि मध्विष्टगन्धान्युद्धृत्य शोषयेत्।

सुशुष्काणां फलपिप्पलीरुद्धरेत्।

तासां घृतदधिमधुपललविमृदितानां पुनः शुष्काणां नवं कलशं सुप्रमृष्टवालुकमरजस्कमाकण्ठं पूरयित्वा स्ववच्छन्नं स्वनुगुप्तशिक्येष्वसज्य सम्यक् स्थापयेत्॥१३॥

अथ च्छर्दनयमातुरं द्रव्यं त्र्यहं वा स्नेहस्वेदोपपन्नं श्वश्छर्दयितव्यमिति ग्राम्यानूपौदकमांसरस-क्षीर-दधि-माष-तिल-शाकादिभिः समुत्क्लेशितश्लेष्माणं व्युषितं जीर्णाहारं पूर्वाह्ने कृतबलिहोममङ्गलप्रायश्चित्तं निरन्मनस्तिस्निग्धं यवाग्वाघृतमात्रं पीतवन्तं, तासां फलपिप्पलीनामन्तर्नखमुष्टिं यावद्वा साधु मन्येत जर्जरीकृत्य यष्टिमधुकषायेण कोविदार-कर्बुदार-नीप-विदुल-बिम्बी-शणपुष्पी-सदापुष्पी-प्रत्यक्पुष्पीकषायाणामन्यतमेन वा रात्रिमुषितं विमृष्टं पूतं मधुसैन्धवयुक्तंसुखोष्णं कृत्वा पूर्णं शरावं मन्त्रेणानेनाभिमन्त्रयेत्- ‘ॐ ब्रह्मदक्षाश्विरुद्रेन्द्रभूचन्द्रार्कानिलानलाः। ऋषयः सौषधिग्रामा भूतसङ्घाश्च पान्तु ते।

रसायनमिववर्षीणां देवानाममृतं यथा। सुधेवोत्तमनागानां शैषज्यमिदमस्तु ते’।

इत्येवमभिमन्त्र्योदङ्मुखं प्राङ्मुखं वाऽऽतुरं पाययेच्छलेष्मज्वरगुल्मप्रतिशयायार्तं विशेषेण पुनः पुनरापित्तागमनात्, तेन साधुवमति; हीनवेगं तु पिप्पल्यामलक-सर्षप-वचाकल्कलवणोष्णोदकैः पुनः पुनः प्रवर्तयेदापित्तदर्शनात्।

इत्येष सर्वश्छर्दनयोगविधिः॥१४॥

सर्वेषु तु मधुसैन्धवं कफविलयनच्छेदार्थं वमनेषु विदध्यात्।

न चोष्णविरोधो मधुनश्छर्दनयोगयुक्तस्य, अपिपक्वप्रत्यागमनाद्दोषनिर्हरणाच्च॥१५॥

फलपिप्पलीनां द्वौ द्वौ भागौ कोविदारादिकषायेण त्रिःसप्तकृत्वः स्रावयेत्, तेन रसेन तृतीयं भागं पिष्ट्वा मात्रां हरीतकीभिर्बिभीतकैरामलैर्वा तुल्यां वर्तयेत्, तासामेकां द्वे वा पूर्वोक्तानां कषायाणामन्यतमस्याञ्जलिमात्रेण विमृष्टबलवच्छलेष्मप्रसेकग्रन्थिज्वरोदरारुचिषु पाययेदिति समानं पूर्वेण॥१६॥

फलपिप्पलीक्षीरं, तेन वा क्षीरयवागूमधोभागे रक्तपित्ते हृद्गहे च; तज्जस्य वा दध्न उत्तरकं कफच्छर्दितमकप्रसेकेषु; तस्यवा पयसः शीतस्य सन्तानिकाञ्जलिं पित्ते प्रकुपिते उरःकण्ठहृदये च तनुकफोपदिग्धे, इति समानं पूर्वेण॥१७॥

फलपिप्पलीशृतक्षीरान्नवनीतमुत्पन्नं फलादिकल्ककषायसिद्धं कफाभिभूताग्निं विशुष्यद्देहं च मात्रया पाययेदिति समानपूर्वेण॥१८॥

फलपिप्पलीनां फलादिकषायेण त्रिःसप्तकृत्वः सुपरिभाषितेन पुष्परजःप्रकाशेन चूर्णेन सरसि सञ्जातं बृहत्सरोरुहंसायाह्वेऽवचूर्णयेत्, तद्रात्रिव्युषितं प्रभाते पुनरवचूर्णितमुद्धृत्य हरिद्राकृसरक्षीरयवागूनामन्यतमं सैन्धवगुडफाणितयुक्तमाकण्ठं पीतवन्तमाप्रापयेत् सुकुमारमुत्कलिष्टपित्तकफमौषधद्वेषिणमिति समानं पूर्वेण॥१९॥

फलपिप्पलीनां भल्लातकविधिपरिसृतं स्वरसं पक्त्वा फाणितीभूतमातन्तुलीभावाल्लेहयेत्; आतपशुष्कं वा चूर्णीकृतंजीमूतकादिकषायेण पित्ते कफस्थानगते पाययेदिति समानं पूर्वेण॥२०॥

फलपिप्पलीचूर्णानि पूर्ववत् फलादीनां षण्णामन्यतमकषायसुतानि वर्तिक्रियाः फलादिकषायोपसर्जनाः पेया इति समानपूर्वेण॥२१॥

फलपिप्पलीनामारवध -वृक्षक-स्वादुकण्टक-पाठा-पाटला-शार्ङ्गेष्टा-मूर्वा-सप्तपर्ण-नक्तमाल-पिचुमर्द-पटोल-सुषवी-गुडूची-सोमवलक-द्वीपिकानां पिप्पली-पिप्पलीमूल-हस्तिपिप्पली-चित्रक-शृङ्गवेराणां चान्यतमकषायेण सिद्धो लेह इतिसमानं पूर्वेण॥२२॥

फलपिप्पलीध्वेला-हरेणुका-शतपुष्पा-कुस्तुम्बुरु-तगर-कुष्ठ-त्वक्-चोरक-मरुबकागुरु-गुग्गुल्वेलवालुक-श्रीवेष्टक-परिपेलव-मांसी-शैलेयक-स्थौणेयक-सरल-पारावतपटशोकरोहिणीनां विंशतेरन्यतमस्य कषायेण साधितोत्कारिका उत्कारिकाकल्पेन, मोदका वा मोदककल्पेन, यथादोषरोगभक्ति प्रयोज्या इति समानं पूर्वेण॥२३॥

फलपिप्पलीस्वरसकषायपरिभाषितानि तिलशालितण्डुलपिष्टानि तत्कषायोपसर्जनानि शङ्कुलीकल्पेन वा शङ्कुल्यः, पूपकल्पेन वा पूपाः इति समानं पूर्वेण॥२४॥

एतेनैव च कल्पेन सुमुख-सुरस-कुठेरक-काण्डीर-कालमालक-पर्णासक-क्षवक-फणिज्झक-गृञ्जन-कासमर्द-भृङ्गराजानां पोटेक्षुवालिका-कालङ्कतक-दण्डैरकाणां चान्यतमस्य कषायेण कारयेत्॥२५॥

तथा बदराडव-राग-लेह-मोदकोत्कारिका-तर्पण-पानक-मांसरस-यूष-मद्यानां मदनफलान्यन्यतमेनोपसृज्य यथादोषरोगभक्ति दद्यात्; तैः साधु वमतीति॥२६॥

मदनः करहाटश्च राठः पिण्डीतकः फलम्।

श्वसनश्चेति पर्यायैरुच्यते तस्य कल्पना॥२७॥

तत्र श्लोकाः-

नव योगाः कषायेषु, मात्रास्वष्टौ, पयोधृते।

पञ्च, फाणितचूर्णे द्वौ प्रेये, वर्तिक्रियासु षट्॥२८॥

विंशतिर्विंशतिर्लेहमोदकोत्कारिकासु च।

शङ्कुलीपूपयोश्चोक्ता योगाः षोडश षोडश॥२९॥

दशान्ये षाडवाद्येषु त्रयस्त्रिंशदिवं शतम्।

योगानां विधिवद्दिष्टं फलकल्पे महर्षिणा॥३०॥

2 Chapter: जीमूतककल्पं

अथातो जीमूतककल्पं व्याख्यास्यामः॥१॥

इति ह स्माह भगवानात्रेयः॥२॥

कल्पं जीमूतकस्येमं फलपुष्पाश्रयं शुणु|
गरागरी च वेणी च तथा स्याद्देवताडकः॥३॥

जीमूतकं त्रिदोषघ्नं यथास्वौषधकल्पितम्|
प्रयोक्तव्यं ज्वरश्वासहिककाद्येष्वामयेषु च॥४॥

यथोक्तगुणयुक्तानां देशजानां यथाविधि|
पयः पुष्पेऽस्य, निर्वृते फले पेया पयस्कृता॥५॥

लोमशे क्षीरसन्तानं, दध्युत्तरमलोमशे|
शृते पयसि दध्यम्लं जातं हरितपाण्डुके॥६॥

जीर्णानां च सुशुष्काणां न्यस्तानां भाजने शुचौ|
चूर्णस्य पयसा शुक्तिं वातपित्तार्दितः पिबेत्॥७॥

आसुत्य च सुरामण्डे मृदित्वा प्रसृतं पिबेत्|
कफजेऽरोचके कासे पाण्डुरोगे सयक्ष्मणि॥८॥

द्वे चापोऽथ्याथवा त्रीणि गुडूच्या मधुकस्य वा|
कोविदारादिकानां वा निम्बस्य कुटजस्य वा॥९॥

कषायेष्वासुतं पूत्वा तेनैव विधिना पिबेत्|
अथवाऽऽरग्वधादीनां सप्पानां पूर्ववत् पिबेत्॥१०॥

एकैकस्य कषायेण पित्तश्लेष्मज्वरार्दितः॥११॥

जीवकर्षभकेक्षणं शतावर्या रसेन वा|
पित्तश्लेष्मज्वरे दद्याद्वातपित्तज्वरेऽथवा॥१२॥

तथा जीमूतकक्षीरात् समुत्पन्नं पचेद्धृतम्|
फलादीनां कषायेण श्रेष्ठं तद्वमनं मतम्॥१३॥

तत्र श्लोकौ- षट् क्षीरं मदिरामण्डे एको द्वादश चापरे|
सप्त चारग्वधादीनां कषायेऽष्टौ च वर्तिषु॥१४॥

जीवकादिषु चत्वारो घृतं चैकं प्रकीर्तितम्।
कल्पे जीमूतकानां च योगास्त्रिंशन्नवाधिकाः ॥१५॥

3 Chapter: इक्ष्वाकुकल्पं

अथात इक्ष्वाकुकल्पं व्याख्यास्यामः॥१॥

इति ह स्माह भगवानात्रेयः॥२॥

सिद्धं वक्ष्याम्यथेक्ष्वाकुकल्पं येषां प्रशस्यते॥३॥

लम्बाऽथ कटुकालाबूस्तुम्बी पिण्डफला तथा॥३॥

इक्ष्वाकुः फलिनी चैव प्रोच्यते तस्य कल्पना॥४॥

कासश्वासविषच्छर्दिज्वरातौ कफकर्षिते॥४॥

प्रताम्यति नरे चैव वमनार्थं तदिष्यते॥५॥

अपुष्पस्य प्रवालानां मुष्टिं प्रादेशसम्मितम्॥५॥

क्षीरप्रस्थे शृतं दद्यात् पित्तोद्विक्ते कफज्वरे॥

पुष्पादिषु च चत्वारः क्षीरे जीमूतके यथा॥६॥

योगा हरितपाण्डूनां सुरामण्डेन पञ्चमः॥

फलस्वरसभागं च त्रिगुणक्षीरसाधितम्॥७॥

उरःस्थिते कफे दद्यात् स्वरभेदे च पीनसे॥

जीर्णे मध्योद्धृते क्षीरे प्रक्षिपेत्तद्यदा दधि॥८॥

जातं स्यात् सकफे कासे श्वासे वम्यां च तत् पिबेत्॥

अजाक्षीरेण बीजानि भावयेत् पाययेत् च॥९॥

विषगुल्मोदरग्रन्थिगण्डेषु श्लेष्मिपदेषु च॥

मस्तुना वा फलान्मध्यं पाण्डुकुष्ठविषादितः॥१०॥

तेन तक्रं विपक्वं वा सक्षौद्रलवणं पिबेत्॥११॥

तुम्ब्या फलरसैः शुष्कैः सपुष्पैरवचूर्णितम्॥११॥

छर्दयेन्माल्यमाग्राय गन्धसम्पत्सुखोचितः भक्षयेत् फलमध्यं वा गुडेन पललेन च॥१२॥

इक्ष्वाकुफलतैलं वा सिद्धं वा पूर्ववद्धृतम्॥१३॥

पञ्चाशद्वृद्धानि फलादीनां यथोत्तरम्॥१३॥

पिबेद्विमृद्य बीजानि कषायेष्वाशतं पृथक्।
यष्ट्याह्वकोविदाराद्यैर्मृष्टिमन्तर्नखं पिबेत्॥१४॥

कषायैः कोविदाराद्यैर्मन्त्राश्च फलवत् स्मृताः॥१५॥

बिल्वमूलकषायेण तुम्बीबीजाञ्जलिं पचेत्॥१५॥

पूतस्यास्य त्रयो भागाश्चतुर्थः फणितस्य तु।
सघृतो बीजभागश्च पिष्टानर्धाशिकांस्तथा॥१६॥

महाजालिनिजीमूतकृतवेधनवत्सकान्।
तं लेहं साधयेद्व्याघ्रद्वयन्मृदुनाऽग्निना॥१७॥

यावत् स्यात्तन्तुमत्तोये पतितं तु न शीर्यते।
तं लिहन्मात्रया लेहं प्रमथ्यां च पिबेदनु॥१८॥

कल्प एषोऽग्निमन्थादौ चतुष्के पृथगुच्यते॥१९॥

शक्तुभिर्वा पिबेन्मन्थं तुम्बीस्वरसभाविदैः॥१९॥

कफजेऽथ ज्वरे कासे कण्ठरोगेष्वरोचके।
गुल्मे मेहे प्रसेके च कल्कं मांसरसैः पिबेत्॥ २०॥

नरः साधु वमत्येवं न च दौर्बल्यमश्नुते

तत्र श्लोकाः-

पयस्यष्टौ सुरामण्ड-मस्तु-तक्रेषु च त्रयः।
प्रेयं सपललं तैलं वर्धमानाः फलेषु षट्॥२१॥

घृतमेकं कषायेषु नवान्ये मधुकादिषु।
अष्टौ वर्तिक्रिया लेहाः पञ्च मन्थो रसस्तथा॥२२॥

योगा इक्ष्वाकु-कल्पे ते चत्वारिंशच्च पञ्च च।
उक्ता महर्षिणा सम्यक् प्रजानां हितकाम्यया॥२३॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते कल्पस्थाने इक्ष्वाकु-कल्पो नाम तृतीयोऽध्यायः॥३॥

4 Chapter: धामार्गवकल्पं

अथातो धामार्गवकल्पं व्याख्यास्यामः॥१॥

इति ह स्माह भगवानात्रेयः॥२॥

कर्कोटकी कोठफला महाजालिनिरेव च
धामार्गवस्य पर्याया राजकोशातकी तथा॥३॥

गरे गुल्मोदरे कासे वाते श्लेष्माशयस्थिते
कफे च कण्ठवक्रस्थे कफसञ्चयजेषु च॥४॥

रोगेष्वेषु प्रयोज्यं स्यात् स्थिराश्च गुरवश्च ये
फलं पुष्पं प्रवालं च विधिना तस्य संहरेत्॥५॥

प्रवालस्वरसं शुष्कं कृत्वा च गुलिकाः पृथक्
कोविदारादिभिः पेयाः कषायैर्मधुकस्य च॥६॥

पुष्पादिषु पयोयोगाश्चत्वारः पञ्चमी सुरा पूर्ववत्...॥७॥

... जीर्णशुष्काणामतः कल्पः प्रवक्ष्यते॥७॥

मधुकस्य कषायेण बीजकण्ठोद्धृतं फलम्
सगुडं व्युषितं रात्रिं कोविदारादिभिस्तथा॥८॥

दद्याद्गुल्मोदरार्तेभ्यो ये चाप्यन्ये कफामयाः॥९॥

दद्यादन्नेन संयुक्तं छर्दिहृद्रोगशान्तये॥९॥

चूर्णैर्वाऽप्युत्पलादीनि भावितानि प्रभूतशः
रसक्षीरयवागवादितृप्तो प्रात्वा वमेत् सुखम्॥१०॥

चूर्णीकृतस्य वर्ति वा कृत्वा बदरसम्पिताम्
विनीयाञ्जलिमात्रे तु पिबेद्गोऽश्वशकृद्रसे॥११॥

पृषतर्ष्यकुरङ्गाह्वाजोष्ट्राश्चतराविके
श्वदंष्ट्रखरखङ्गानां चैवं पेया शकृद्रसे॥१२॥

जीवकर्षभकौ वीरामात्मगुप्तां शतावरीम्
काकोलीं श्रावणीं मेदां महामेदां मधूलिकाम्॥१३॥

एकैकशोऽभिसञ्चूर्य सह धामार्गवेण ते
शर्करामधुसंयुक्ता लेहा हृदाहकासिनाम्॥१४॥

सुखोदकानुपानाः स्युः पित्तोष्मसहिते कफे
धान्यतुम्बुर्यूषेण कल्कः सर्वविषापहः॥१५॥

जात्याः सौमनसायिन्या रजन्याश्चोरकस्य च
वृश्चीरस्य महाक्षुद्रसहाहैमवतस्य च॥१६॥

बिम्ब्याः पुनर्नवाया वा कासमर्दस्य वा पृथक् |
एकं धामार्गवं द्वे वा कषाये परिमृद्य तु॥१७॥

पूतं मनोविकारेषु पिबेद्व्रमनमुत्तमम्॥१८॥

तच्छृतक्षीरजं सर्पिः साधितं वा फलादिभिः॥१८॥

तत्र श्लोकौ-

पल्लवे नव चत्वारः क्षीर एकः सुरासवे |
कषाये विंशतिः कल्के दश द्वौ च शकृद्रसे॥१९॥

अन्न एकस्तथा घ्रेये दश लेहास्तथा घृतम् |
कल्पे धामार्गवस्योक्ताः षष्टिर्योगा महर्षिणा॥२०॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते कल्पस्थाने धामार्गवकल्पो नाम चतुर्थोऽध्यायः॥४॥

5 Chapter: वत्सककल्पं

अथातो वत्सककल्पं व्याख्यास्यामः ॥१॥

इति ह स्माह भगवानात्रेयः ॥२॥

अथ वत्सकनामानि भेदं स्त्रीपुंसयोस्तथा

कल्पं चास्य प्रवक्ष्यामि विस्तरेण यथातथम् ॥३॥

वत्सकः कुटजः शक्रो वृक्षको गिरिमल्लिका

बीजानीन्द्रयवास्तस्य तथोच्यन्ते कलिङ्गकाः ॥४॥

बृहत्फलः श्वेतपुष्पः स्निग्धपत्रः पुमान् भवेत्

श्यामा चारुणपुष्पा स्त्री फलवृन्तैस्तथाऽणुभिः ॥५॥

रक्तपित्तकफघ्नस्तु सुकुमारेष्वनत्ययः

हृद्रोगज्वरवातासृग्वीसर्पादिषु शस्यते ॥६॥

काले फलानि सङ्गृह्या तयोः शुष्काणि निक्षिपेत्

तेषामन्तर्नखं मुष्टिं जर्जरीकृत्य भावयेत् ॥७॥

मधुकस्य कषायेण कोविदारादिभिस्तथा

निशि स्थितं विमृष्टैतल्लवणक्षौद्रसंयुतम् ॥८॥

पिबेत्तद्वमनं श्रेष्ठं पित्तश्लेष्मनिबर्हणम् ॥९॥

अष्टाहं पयसाऽऽर्केण तेषां चूर्णानि भावयेत् ॥९॥

जीवकस्य कषायेण ततः पाणितलं पिबेत्

फलजीमूतकेक्ष्वाकुजीवन्तीनां पृथक् तथा ॥१०॥

सर्षपाणां मधूकानां लवणस्याथवाऽम्बुना

कृशरेणाथवा युक्तं विदध्याद्वमनं भिषक् ॥११॥

तत्र श्लोकः-

कषायैर्नव चूर्णैश्च पञ्चोक्ताः सलिलैस्त्रयः

एकश्च कृशरायां स्याद्योगास्तेऽष्टादश स्मृताः ॥१२॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते

कल्पस्थाने वत्सककल्पो नाम पञ्चमोऽध्यायः ॥५॥

6 Chapter: कृतवेधनकल्पं

अथातः कृतवेधनकल्पं व्याख्यास्यामः॥१॥

इति ह स्माह भगवानात्रेयः॥२॥

कृतवेधननामानि कल्पं चास्य निबोधत॥

क्ष्वेडः कोशातकी चोक्तं मृदङ्गफलमेव च॥३॥

अत्यर्धकटुतीक्ष्णोष्णं गाढेष्विष्टं गदेषु च॥

कुष्ठपाण्ड्वामयप्लीहशोफगुल्मगरादिषु॥४॥

क्षीरादि कुसुमादीनां सुरा चैतेषु पूर्ववत्॥

सुशुष्काणां तु जीर्णानामेकं द्वे वा यथाबलम्॥५॥

कषायैर्मधुकादीनां नवभिः फलवत् पिबेत्॥

क्वाथयित्वा फलं तस्य पूत्वा लेहं निधापयेत्॥६॥

कृतवेधनकल्कांशं फलाद्यर्धांशसंयुतम्॥

पृथक् चारग्वधादीनां त्रयोदशभिरासुतम्॥७॥

शाल्मलीमूलचूर्णानां पिच्छाभिर्दशभिस्तथा

वर्तिक्रियाः षट् फलवत्, फलादीनां घृतं तथा॥८॥

कोशातकानि पञ्चाशत् कोविदारसे पचेत्॥

तं कषायं फलादीनां कल्कैर्लेहं पुनः पचेत्॥९॥

क्ष्वेडस्य तत्र भागः स्याच्छेषाण्यर्धांशिकानि तु॥

कषायैः कोविदाराद्यैरेवं तत् कल्पयेत् पृथक्॥१०॥

कषायेषु फलादीनामानूपं पिशितं पृथक्॥

कोशातक्या समं पक्त्वा रसं सलवणं पिबेत्॥११॥

फलादिपिप्पलीतुल्यं तद्वत् क्ष्वेडरसं पिबेत्॥१२॥

क्ष्वेडं कासी पिबेत् सिद्धं मिश्रमिक्षुरसेन च॥१३॥

तत्र श्लोकौ-

क्षीरं द्वौ द्वौ सुरा चैका क्वाथा द्वाविंशतिस्तथा॥

दश पिच्छा घृतं चैकं षट् च वर्तिक्रियाः शुभाः॥१४॥

लेहेऽष्टौ सप्त मांसे च योग इक्षुरसेऽपरः।

कृतवेधनकल्पेऽस्मिन् षष्टिर्योगाः प्रकीर्तिताः॥१४॥

7 Chapter: श्यामात्रिवृत्कल्पं

अथातः श्यामात्रिवृत्कल्पं व्याख्यास्यामः ॥१॥

इति ह स्माह भगवानात्रेयः ॥२॥

विरेचने त्रिवृन्मूलं श्रेष्ठमाहुर्मनीषिणः ।

तस्याः सञ्ज्ञा गुणाः कर्म भेदः कल्पश्च वक्ष्यते ॥३॥

त्रिभण्डी त्रिवृता चैव श्यामा कूटरणा तथा ।

सर्वानुभूतिः सुवहा शब्दैः पर्यायवाचकैः ॥४॥

कषाया मधुरा रूक्षा विपाके कटुका च सा ।

कफपित्तप्रशमनी रौक्ष्याच्चानिलकोपनी ॥५॥

सेदानीमौषधैर्युक्ता वातपित्तकफपहैः ।

कल्पवैशेष्यमासाद्य सर्वरोगहरा भवेत् ॥६॥

मूलं तु द्विविधं तस्याः श्यामं चारुणमेव च ।

तयोर्मुख्यतरं विद्धि मूलं यदरुणप्रभम् ॥७॥

सुकुमारे शिशौ वृद्धे मृदुकोष्ठे च तच्छुभम् ।

मोहयेदाशुकारित्वाच्छ्यामा क्षिणीत मूर्च्छयेत् ॥८॥

तैक्षण्यात् कर्षति हृत्कण्ठमाशु दोषं हरत्यपि ।

शस्यते बहुदोषाणां क्रूरकोष्ठाश्च ये नराः ॥९॥

गुणवत्यां तयोर्भूमौ जातं मूलं समुद्धरेत् ।

उपोष्य प्रयतः शुक्ले शुक्लवासाः समाहितः ॥१०॥

गम्भीरानुगतं श्लक्ष्णमतिर्यग्विसृतं च यत् ।

तद्विपाटयोद्धरेद्भूतं त्वचं शुष्कं निधापयेत् ॥११॥

स्निग्धस्विन्नो विरेच्यस्तु पेयमात्रोषितः सुखम् ॥१२॥

अक्षमात्रं तयोः पिण्डं विनीयाम्लेन नापिबेत् ॥१३॥

गोऽव्यजामहिषीमूत्रसौवीरकतुषोदकैः ।

प्रसन्नया त्रिफलया शृतया च पृथक् पिबेत् ||१३||

एकैकं सैन्धवादीनां द्वादशानां सनागरम् |
त्रिवृद्द्विगुणसंयुक्तं चूर्णमुष्णाम्बुना पिबेत् ||१४||

पिप्पली पिप्पलीमूलं मरिचं गजपिप्पली |
सरलः किलिमं हिङ्गु भार्गी तेजोवती तथा ||१५||

मुस्तं हैमवती पथ्या चित्रको रजनी वचा |
स्वर्णक्षीर्यजमोदा च शृङ्गवेरं च तैः पृथक् ||१६||

एकैकार्धाशसंयुक्तं पिबेद्भूमूत्रसंयुतम् |१७|

मधुकार्धाशसंयुक्तं शर्कराम्बुयुतं पिबेत् ||१७||

जीवकर्षभकौ मेदां श्रावणीं कर्काटाह्वयाम् |
मुद्गमाषाख्यपण्यौ च महतीं श्रावणीं तथा ||१८||

काकोलीं क्षीरकाकोलीमिन्द्रां छिन्नरुहां तथा |
क्षीरशुक्लां पयस्यां च यष्ट्याह्वं विधिना पिबेत् ||१९||

वातपित्तहितान्येतान्यन्यानि तु कफानिले |२०|

क्षीरमांसक्षुकाश्मर्यद्राक्षापीलुरसैः पृथक् ||२०||

सर्पिषा वा तयोश्चूर्णमभयार्धाशिकं पिबेत् |२१|

लिह्याद्वा मधुसर्पिर्भ्यां संयुक्तं ससितोपलम् ||२१||

अजगन्धा तुगाक्षीरी विदारी शर्करा त्रिवृत् |
चूर्णितं क्षौद्रसर्पिर्भ्यां लीढ्वा साधु विरिच्यते ||२२||

सन्निपातज्वरस्तम्भदाहतृष्णादितो नरः |

श्यामात्रिवृत्कषायेण कल्केन च सशर्करम् ||२३||

साधयेद्विधिवल्लेहं लिह्यात् पाणितलं ततः |

सक्षौद्रां शर्करां पक्त्वा कुर्यान्मृद्भाजने नवे ||२४||

क्षिपेच्छीते त्रिवृच्चूर्णं त्वक्पत्रमरिचैः सह |

मात्रया लेहयेदेतदीश्वराणां विरेचनम् ||२५||

कुडवांशान् रसानिक्षुद्राक्षापीलुपरुषकात् ।
सितोपलापलं क्षौद्रात् कुडवार्धं च साधयेत् ॥२६॥

तं लेहं योजयेच्छीतं त्रिवृच्चूर्णेन शास्त्रवित् ।
एतदुत्सन्नपित्तानामीश्वराणां विरेचनम् ॥२७॥

शर्करामोदकान् वर्तीगुलिकामांसपूपकान् ।
अनेन विधिना कुर्यात् पैत्तिकानां विरेचनम् ॥२८॥

पिप्पलीं नागरं क्षारं श्यामां त्रिवृतया सह ।
लेहयेन्मधुना सार्धं श्लेष्मलानां विरेचनम् ॥२९॥

मातुलुङ्गाभयाधात्रीश्रीपर्णीकोलदाडिमात् ।
सुभृष्टान् स्वरसांस्तेले साधयेत्तत्र चावपेत् ॥३०॥

सहकारात् कपित्थाच्च मध्यमम्लं च यत् फलम् ।
पूर्ववद्ब्रह्मलीभूते त्रिवृच्चूर्णं समावपेत् ॥३१॥

त्वक्पत्रकेशरैलानां चूर्णं मधु च मात्रया ।
लेहोऽयं कफपूर्णानामीश्वराणां विरेचनम् ॥३२॥

पानकानि रसान् यूषान्मोदकान् रागषाडवान् ।
अनेन विधिना कुर्याद्विरेकार्थं कफाधिके ॥३३॥

भृङ्गैलाभ्यां समा नीली तैस्त्रिवृत्तैश्च शर्करा ।
चूर्णं फलरसक्षौद्रशक्तुभिस्तर्पणं पिबेत् ॥३४॥

वातपित्तकफोत्थेषु रोगेष्वल्पानलेषु च ।
नरेषु सुकुमारेषु निरपायं विरेचनम् ॥३५॥

शर्करात्रिफलाश्यामात्रिवृत्पिप्पलिमाक्षिकैः ।
मोदकः सन्निपातोर्ध्वरक्तपित्तज्वरापहः ॥३६॥

त्रिवृच्छाणा मतास्तिस्रस्तिस्रश्च त्रिफलात्वचः ।
विडङ्गपिप्पलीक्षारशाणास्तिस्रश्च चूर्णिताः ॥३७॥

लिह्यात् सर्पिर्मधुभ्यां च मोदकं वा गुडेन तु ।
भक्षयेन्निष्परीहारमेतच्छोधनमुत्तमम् ॥३८॥

गुल्मं प्लीहोदरं श्वासं हलीमकमरोचकम् ।
कफवातकृतांश्चान्यान् व्याधीनेतद्व्यपोहति ॥३९॥

विडङ्गपिप्पलीमूलत्रिफलाधान्यचित्रकान् |
मरिचेन्द्रयवाजाजीपिप्पलीहस्तिपिप्पलीः ||४०||

लवणान्यजमोदां च चूर्णितं कार्षिकं पृथक् |
तिलतैलत्रिवृच्चूर्णभागौ चाष्टपलोन्मितौ ||४१||

धात्रीफलरसप्रस्थान्स्त्रीन् गुडार्धतुलां तथा |
पक्त्वा मृद्वग्निना खादेद्वदरोदुम्बरोपमान् ||४२||

गुडान् कृत्वा न चात्र स्याद्विहाराहारयन्त्रणा |
मन्दाग्नित्वं ज्वरं मूर्च्छां मूत्रकृच्छ्रमरोचकम् ||४३||

अस्वप्नं गात्रशूलं च कासं श्वासं भ्रमं क्षयम् |
कुष्ठार्शःकामलामेहगुल्मोदरभगन्दरान् ||४४||

ग्रहणीपाण्डुरोगांश्च हन्युः पुंसवनाश्च ते |
कल्याणका इति ख्याताः सर्वेष्वृतुषु योगिकाः ||४५||

इति कल्याणकगुडः |४६|

व्योषत्वक्पत्रमुस्तैलाविडङ्गामलकाभयाः |
समभागा भिषग्दद्याद्द्विगुणं च मुकूलकम् ||४६||

त्रिवृतोऽष्टगुणं भागं शर्करायाश्च षड्गुणम् |
चूर्णितं गुडिकाः कृत्वा क्षौद्रेण पलसम्मिताः ||४७||

भक्षयेत् कल्यमुत्थाय शीतं चानु पिबेज्जलम् |
मूत्रकृच्छ्रे ज्वरे वम्यां कासे श्वासे भ्रमे क्षये ||४८||

तापे पाण्ड्वामयेऽल्पेऽग्नौ शस्ता निर्यन्त्रणाशिनः |
योगः सर्वविषाणां च मतः श्रेष्ठो विरेचने ||४९||

मूत्रजानां च रोगाणां विधिज्ञेनावचारितः |५०|

पथ्याध्यात्र्यरुबूकाणां प्रसृतौ द्वौ त्रिवृत्पलम् ||५०||

दश तान्मोदकान् कुर्यादीश्वराणां विरेचनम् |५१|

त्रिवृद्द्वैमवती श्यामा नीलिनी हस्तिपिप्पली ||५१||

समूला पिप्पली मुस्तमजमोदा दुरालभा |
कार्षिकं नागरपलं गुडस्य पलविंशतिम् ||५२||

चूर्णितं मोदकान् कुर्यादुदुम्बरफलोपमान् |
हिङ्गुसौवर्चलव्योषयवानीबिडजीरकैः ||५३||

वचाजगन्धात्रिफलाचव्यचित्रकधान्यकैः |
मोदकान् वेष्टयेच्चूर्णैस्तान् सतुम्बुरुदाडिमैः ||५४||

त्रिकवङ्क्षणहृद्वस्तिकोष्ठाः प्लीहशूलिनाम् |
हिक्काकासारुचिश्वासकफोदावर्तिनां शुभाः ||५५||

त्रिवृतां कौटजं बीजं पिप्पलीं विश्वभेषजम् |
क्षौद्रद्राक्षारसोपेतं वर्षास्वेतद्विरेचनम् ||५६||

त्रिवृदुरालभामुस्तशर्करोदीच्यचन्दनम् |
द्राक्षाम्बुना सयष्ट्याद्धसातलं जलदात्यये ||५७||

त्रिवृतां चित्रकं पाठामजार्जी सरलं वचाम् |
स्वर्णक्षीरीं च हेमन्ते पिष्ट्वा तूष्णाम्बुना पिबेत् ||५८||

शर्करा त्रिवृता तुल्या ग्रीष्मकाले विरेचनम् |

त्रिवृत्त्रायन्तिहपुषाः सातलां कटुरोहिणीम् ||५९||

स्वर्णक्षीरीं च सञ्चूर्ण्य गोमूत्रे भावयेत्त्यहम् |
एष सर्वर्तुको योगः स्निग्धानां मलदोषहृत् ||६०||

त्रिवृच्छ्यामा दुरालम्भा वत्सकं हस्तिपिप्पली |
नीलिनी त्रिफला मुस्तं कटुका च सुचूर्णितम् ||६१||

सर्पिर्मसिरसोष्णाम्बुयुक्तं पाणितलं ततः |
पिबेत् सुखतमं ह्येतद्रूक्षणापि शस्यते ||६२||

त्र्यूषणं त्रिफला हिङ्गु कार्षिकं त्रिवृतापलम् |
सौवर्चलार्धकर्षं च पलार्धं चाम्लवेतसात् ||६३||

तच्चूर्णं शर्करातुल्यं मद्येनाम्लेन वा पिबेत् |
गुल्मपार्श्वार्तिनुत्सिद्धं जीर्णे चाद्याद्रसौदनम् ||६४||

त्रिवृतां त्रिफलां दन्तीं सप्तलां व्योषसैन्धवम् |
कृत्वा चूर्णं तु सप्ताहं भाव्यमामलकीरसे ||६५||

तद्योज्यं तर्पणे यूषे पिशिते रागयुक्तिषु ||६६||

तुल्याम्लं त्रिवृताकल्कसिद्धं गुल्महरं घृतम् ॥६६॥

श्यामात्रिवृतयोर्मूलं पचेदामलकैः सह ।
जले तेन कषायेण पक्त्वा सर्पिः पिबेन्नरः ॥६७॥

श्यामात्रिवृत्कषायेण सिद्धं सर्पिः पिबेत्तथा ।
साधितं वा पयस्ताभ्यां सुखं तेन विरिच्यते ॥६८॥

त्रिवृन्मुष्टीस्तु सनखानष्टौ द्रोणेऽम्भसः पचेत् ।
पादशेषं कषायं तं पूतं गुडतुलायुतम् ॥६९॥

स्निग्धे स्थाप्यं घटे क्षौद्रपिप्पलीफलचित्रकैः ।
प्रलिप्ते मधुना मासं जातं तन्मात्रया पिबेत् ॥७०॥

ग्रहणीपाण्डुरोगघ्नं गुल्मश्चयथुनाशनम् ।
सुरां वा त्रिवृतायोगकिण्वां तत्क्वाथसंयुताम् ॥७१॥

यवैः श्यामात्रिवृत्क्वाथस्विन्नैः कुल्माषमम्भसा ।
आसुतं षडहं पल्ले जातं सौवीरकं पिबेत् ॥७२॥

भृष्टान् वा सतुषाञ्छुद्धान् यवांस्तच्चूर्णसंयुतान् ।
आसुतान्मम्भसा तद्वत् पिबेज्जातं तुषोदकम् ॥७३॥

तथा मदनकल्पोक्तान् षाडवादीन् पृथग्दश ।
त्रिवृच्चूर्णेन संयोज्य विरेकार्थं प्रयोजयेत् ॥७४॥

भवतश्चात्र-

त्वक्केशराग्रातकदाडिमैलासितोपलामाक्षिकमातुलुङ्गैः ।
मद्यैस्तथाऽम्लैश्च मनोनुकूलैर्युक्तानि देयानि विरेचनानि ॥७५॥

शीताम्बुना पीतवतश्च तस्य सिञ्चेन्मुखं छर्दिविधातहेतोः ।
हृद्यांश्च मृत्पुष्पफलप्रवालानम्लं च दद्यादुपजिघ्रणार्थम् ॥७६॥

तत्र श्लोकाः-

एकोऽम्लादिभिरष्टौ च दश द्वौ सैन्धवादिभिः ।
मूत्रेऽष्टादश यष्ट्यां द्वौ जीवकादौ चतुर्दश ॥७७॥

क्षीरादौ सप्त लेहेऽष्टौ चत्वारः सितयाऽपि च ।
पानकादिषु पञ्चैव षडृतौ पञ्च मोदकाः ॥७८॥

चत्वारश्च घृते क्षीरे द्वौ चूर्णे तर्पणे तथा ।

द्वौ मद्ये काञ्जिके द्वौ च दशान्ये षाडवादिषु ॥७९॥

श्यामायास्त्रिवृतायाश्च कल्पेऽस्मिन् समुदाहृतम् ।

शतं दशोत्तरं सिद्धं योगानां परमर्षिणा ॥८०॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते कल्पस्थाने श्यामात्रिवृत्कल्पो नाम सप्तमोऽध्यायः ॥७॥

8 Chapter: चतुरङ्गुलकल्पं

अथातश्चतुरङ्गुलकल्पं व्याख्यास्यामः॥१॥

इति ह स्माह भगवानात्रेयः॥२॥

आरग्वधो राजवृक्षः शम्पाकश्चतुरङ्गुलः
प्रग्रहः कृतमालश्च कर्णिकारोऽवघातकः॥३॥

ज्वरहृद्रोगवातासृग्दावर्तादिरोगिषु
राजवृक्षोऽधिकं पथ्यो मृदुर्मधुरशीतलः॥४॥

बाले वृद्धे क्षते क्षीणे सुकुमारे च मानवे
योज्यो मृद्वनपायित्वाद्विशेषाच्चतुरङ्गुलः॥५॥

फलकाले फलं तस्य ग्राह्यं परिणतं च यत्
तेषु गुणवतां भारं सिकतासु निधापयेत्॥६॥

सप्तरात्रात् समुद्धृत्य शोषयेदातपे भिषक्
ततो मज्जानमुद्धृत्य शुचौ भाण्डे निधापयेत्॥७॥

द्राक्षारसयुतं दद्याद्वाहोदावर्तपीडिते
चतुर्वर्षमुखे बाले यावद्द्वादशवार्षिके॥८॥

चतुरङ्गुलमज्जस्तु प्रसृतं वाऽथवाऽज्जलिम्॥९॥

सुरामण्डेन संयुक्तमथवा कोलसीधुना॥१०॥

दधिमण्डेन वा युक्तं रसेनामलकस्य वा
कृत्वा शीतकषायं तं पिबेत् सौवीरकेण वा॥१०॥

त्रिवृतो वा कषायेण मज्जः कल्कं तथा पिबेत्
तथा बिल्वकषायेण लवणक्षौद्रसंयुतम्॥११॥

कषायेणाथवा तस्य त्रिवृच्चूर्णं गुडान्वितम्
साधयित्वा शनैर्लेहं लेहयेन्मात्रया नरम्॥१२॥

चतुरङ्गुलसिद्धाद्वा क्षीराद्यदुदियाद्धृतम्
मज्जः कल्केन धात्रीणां रसे तत्साधितं पिबेत्॥१३॥

तदेव दशमूलस्य कुलत्थानां यवस्य च
कषाये साधितं सर्पिः कल्कैः श्यामादिभिः पिबेत्॥१४॥

दन्तीक्वाथेऽञ्जलिं मज्जाः शम्पाकस्य गुडस्य च।
दत्त्वा मासार्धमासस्थमरिष्टं पाययेत् च॥१५॥

यस्य यत् पानमन्नं च हृद्यं स्वाद्वथ वा कटु।
लवणं वा भवेत्तेन युक्तं दद्याद्विरेचनम्॥१६॥

तत्र श्लोकाः

द्राक्षारसे सुरासीध्वोर्दधि चामलकीरसे।
सौवीरके कषाये च त्रिवृतो बिल्वकस्य च॥१७॥

लेहेऽरिष्टे घृते द्वे च योगा द्वादश कीर्तिताः।
चतुरङ्गुलकल्पेऽस्मिन् सुकुमाराः सुखोदयाः॥१८॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते कल्पस्थाने चतुरङ्गुलकल्पो नामाष्टमोऽध्यायः॥८॥

9 Chapter: तस्तिवककल्पं

अथातस्तिवककल्पं व्याख्यास्यामः॥१॥

इति ह स्माह भगवानात्रेयः॥२॥

तिवकस्तु मतो लोघ्रो बृहत्पत्रस्तिरीटकः।

तस्य मूलत्वचं शुष्कामन्तर्वल्कलवर्जिताम्॥३॥

चूर्णयेत् त्रिधा कृत्वा द्वौ भागौ श्रोतयेत्ततः।

लोघ्रस्यैव कषायेण तृतीयं तेन भावयेत्॥४॥

भागं तं दशमूलस्य पुनः क्वाथेन भावयेत्।

शुष्कं चूर्ण पुनः कृत्वा तत ऊर्ध्वं प्रयोजयेत्॥५॥

दधितक्रसुरामण्डमूत्रैर्बदरसीधुना।

रसेनामलकानां वा ततः पाणितलं पिबेत्॥६॥

मेषशृङ्गभयाकृष्णाचित्रकैः सलिले शृते।

मरुजान् सुनुयात्तच्च जातं सौवीरकं यदा॥७॥

भवेदञ्जलिना तस्य लोघ्रकल्कं पिबेत् सदा॥८॥

सुरां लोघ्रकषायेण जातां पक्षस्थितां पिबेत्॥९॥

दन्तीचित्रकयोर्द्रोणे सलिलस्याढकं पृथक्।

समुत्क्वाथ्य गुडस्यैकां तुलां लोघ्रस्य चाञ्जलिम्॥१०॥

आवपेत्तत् परं पक्षान्मद्यपानां विरेचनम्॥१०॥

कम्पिल्लककषायेण दशकृत्वः सुभाविताम्॥१०॥

मात्रां कम्पिल्लकस्यैव कषायेण पुनः पिबेत्॥११॥

चतुरङ्गुलकल्पेन लेहोऽन्यः कार्य एव च॥११॥

त्रिफलायाः कषायेण ससर्पिर्मधुफाणितः।

लोघ्रचूर्णयुतः सिद्धो लेहः श्रेष्ठो विरेचने॥१२॥

तिवकस्य कषायेण कल्केन च सशर्करः।

सघृतः साधितो लेहः स च श्रेष्ठो विरेचने॥१३॥

अष्टाष्टौ त्रिवृतादीनां मुष्टीस्तु सनखान् पृथक् |
द्रोणेऽपां साधयेत् पादशेषे प्रस्थं घृतात् पचेत् || १४ ||

पिष्टैस्तैरेव बिल्वांशैः समूत्रलवणैरथ |
ततो मात्रां पिबेत् काले श्रेष्ठमेतद्विरेचनम् || १५ ||

लोध्रकल्केन मूत्राम्ललवणैश्च पचेद्धृतम् |
चतुरङ्गुलकल्पेन सर्पिषी द्वे च साधयेत् || १६ ||

तत्र श्लोकौ-

पञ्च दध्यादिभिस्त्वेका सुरा सौवीरकेण च |
एकोऽरिष्टस्तथा योग एकः कम्पिल्लकेन च || १७ ||

लेहास्त्रयो घृतेनापि चत्वारः सम्प्रकीर्तिताः |
योगास्ते लोध्रमूलानां कल्पे षोडश दर्शिताः || १८ ||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते कल्पस्थाने तिल्वककल्पो नाम नवमोऽध्यायः || १९ ||

10 Chapter: सुधाकल्पं

अथातः सुधाकल्पं व्याख्यास्यामः॥१॥

इति ह स्माह भगवानात्रेयः॥२॥

विरेचनानां सर्वेषां सुधा तीक्ष्णतमा मता

सङ्घातं हि भिनत्याशु दोषाणां कष्टविभ्रमा॥३॥

तस्मान्नैषा मृदौ कोष्ठे प्रयोक्तव्या कदाचन

न दोषनिचये चाल्पे सति मार्गपरिक्रमे॥४॥

पाण्डुरोगोदरे गुल्मे कुष्ठे दूषीविषादिते

श्चयथौ मधुमेहे च दोषविभ्रान्तचेतसि॥५॥

रोगैरेवंविधैर्ग्रस्तं ज्ञात्वा सप्राणमातुरम्

प्रयोजयेन्महावृक्षं सम्यक् स ह्यवचारितः॥६॥

सद्यो हरति दोषाणां महान्तमपि सञ्चयम्॥७॥

द्विविधः स मतोऽल्पैश्च बहुभिश्चैव कण्टकैः॥८॥

सुतीक्ष्णैः कण्टकैरल्पैः प्रवरो बहुकण्टकः

स नाम्ना स्नुग्गुडा नन्दा सुधा निखिंशपत्रकः॥९॥

तौ विपाट्याहरेत् क्षीरं शस्त्रेण मतिमान् भिषक्

द्विवर्षं वा त्रिवर्षं वा शिशिरान्ते विशेषतः॥१०॥

बिल्वादीनां बृहत्या वा कण्टकार्यास्तथैकशः

कषायेण समांशं तं कृत्वाऽङ्गारेषु शोषयेत्॥११॥

ततः कोलसमां मात्रां पिबेत् सौवीरकेण वा

तुषोदकेन कोलानां रसेनामलकस्य वा॥१२॥

सुरया दधिमण्डेन मातुलुङ्गरसेन वा॥१३॥

सातलां काञ्चनक्षीरीं श्यामादीनि कटुत्रिकम्॥१४॥

यथोपपत्ति सप्ताहं सुधाक्षीरेण भावयेत्
 कोलमात्रां घृतेनातः पिबेन्मांसरसेन वा ॥१३॥
 त्र्यूषणं त्रिफलां दन्तीं चित्रकं त्रिवृतां तथा
 स्नुक्क्षीरभाषितं सम्यग्विदध्याद्गुडपानकम् ॥१४॥
 त्रिवृतारग्वधं दन्तीं शङ्खिनीं सप्तलां समम्
 गोमूत्रे रजनीं कृत्वा शोषयेदातपे ततः ॥१५॥
 सप्ताहं भावयित्वैवं स्नुक्क्षीरेणापरं पुनः
 सप्ताहं भावयेच्छुष्कं ततस्तेनापि भाषितम् ॥१६॥
 गन्धमाल्यं तदाग्राय प्रावृत्य पटमेव च
 सुखमाशु विरिच्यन्ते मृदुकोष्ठा नराधिपाः ॥१७॥
 श्यामात्रिवृत्कषायेण स्नुक्क्षीरघृतफणितैः
 लेहं पक्त्वा विरेकार्थं लेहयेन्मात्रया नरम् ॥१८॥
 पाययेत्तु सुधाक्षीरं यूषैर्मांसरसैर्घृतैः
 भाषिताञ्छुष्कमत्स्यान् वा मांसं वा भक्षयेन्नरः ॥१९॥
 क्षीरेणामलकैः सर्पिश्चतुरङ्गुलवत् पचेत्
 सुरां वा कारयेत् क्षीरे घृतं वा पूर्ववत् पचेत् ॥२०॥
 तत्र श्लोकौ-
 सौवीरकादिभिः सप्त सर्पिषा च रसेन च
 पानकं प्रेयलेहौ च योगा यूषादिभिस्त्रयः ॥२१॥
 द्वौ शुष्कमत्स्यमांसाभ्यां सुरैका द्वे च सर्पिषी
 महावृक्षस्य योगास्ते विंशतिः समुदाहृताः ॥२२॥

11 Chapter: सप्तलाशङ्खिनीकल्पं

अथातः सप्तलाशङ्खिनीकल्पं व्याख्यास्यामः ॥१॥

इति ह स्माह भगवानात्रेयः ॥२॥

सप्तला चर्मसाह्वा च बहुकेनरसा च सा

शङ्खिनी तित्तला चैव यवतित्ताऽक्षि(क्ष)पीडकः ॥३॥

ते गुल्मगरहृद्रोगकुष्ठशोफोदरादिषु

विकासितीक्ष्णरूक्षत्वाद्योज्ये श्लेष्माधिकेषु तु ॥४॥

नातिशुष्कं फलं ग्राह्यं शङ्खिन्या निस्तुषीकृतम्

सप्तलायाश्च मूलानि गृहीत्वा भाजने क्षिपेत् ॥५॥

अक्षमात्रं तयोः पिण्डं प्रसन्नालवणायुतम्

हृद्रोगे कफवातोत्थे गुल्मे चैव प्रयोजयेत् ॥६॥

प्रियालपीलुकर्कन्धुकोलाम्रातकदाडिमैः

द्राक्षापनसखर्जूरबदराम्लपरूषकैः ॥७॥

मैरेये दधिमण्डेऽम्ले सौवीरकतुषोदके

सीधौ चाप्येष कल्पः स्यात् सुखं शीघ्रविवरेचनः ॥

तैलं विदारिगन्धाद्यैः पयसि क्वथिते पचेत्

सप्तलाशङ्खिनीकल्के त्रिवृच्छ्यामार्धभागिके ॥९॥

दधिमण्डेन सन्नीय सिद्धं तत् पाययेत् च

शङ्खिनीचूर्णभागौ द्वौ तिलचूर्णस्य चापरः ॥१०॥

हरीतकीकषायेण तैलं तत्पीडितं पिबेत्

अतसीसर्षपैरण्डकरञ्जश्वेष संविधिः ॥११॥

शङ्खिनीसप्तलासिद्धात् क्षीराद्यदुदियाद्धृतम्

कल्कभागे तयोरेव त्रिवृच्छ्यामार्धसंयुते ॥१२॥

क्षीरेणालोड्य सम्पक्वं पिबेत्तच्च विरेचनम्।

दन्तीद्रवन्त्योः कल्पोऽयमजशृङ्ग्यजगन्ध्योः॥१३॥

क्षीरेण्या नीलिकायाश्च तथैव च करञ्जयोः।

मसूरविदलायाश्च प्रत्यक्पर्ण्यास्तथैव च॥१४॥

द्विवर्गाध्वाशकल्केन तद्वत् साध्यं घृतं पुनः।

शङ्खिनीसप्तलाध्वात्रीकषाये साधयेद्भृतम्॥१५॥

त्रिवृत्कल्पेन सर्पिश्च त्रयो लेहाश्च लोघ्रवत्।

सुराकम्पिल्लयोर्योगः कार्यो लोघ्रवदेव च॥१६॥

दन्तीद्रवन्त्योः कल्पेन सौवीरकतुषोदके।

अजगन्धाजशृङ्ग्योश्च तद्वत् स्यातां विरेचने॥१७॥

तत्र श्लोकौ-

कषाया दश षट् चैव षट् तैलेऽष्टौ च सर्पिषि।

पञ्च मद्ये त्रयो लेहा योगः कम्पिल्लके तथा॥१८॥

सप्तलाशङ्खिनीभ्यां ते त्रिंशदुक्ता नवाधिकाः।

योगाः सिद्धाः समस्ताभ्यामेकशोऽपि च ते हिताः॥१९॥

12 Chapter: दन्तीद्रवन्तीकल्पं

अथातो दन्तीद्रवन्तीकल्पं व्याख्यास्यामः॥१॥

इति ह स्माह भगवानात्रेयः॥२॥

दन्त्युदम्बरपर्णी स्यान्निकुम्भोऽथ मुकूलकः।

द्रवन्ती नामतश्चित्रा न्यग्रोधी मूषिकाह्वया॥३॥

(तथा मूषिकपर्णी चाप्युपचित्रा च शम्बरीप्रत्यक्श्रेणी सुतश्रेणी दन्ती र(च)ण्डा च कीर्तिता)

तयोर्मूलानि सङ्गृह्य स्थिराणि बहलानि च।

हस्तदन्तप्रकाराणि श्यावताम्राणि बुद्धिमान्॥४॥

पिप्पलीमधुलिप्तानि स्वेदयेन्मृत्कुशान्तरे।

शोषयेदातपेऽग्न्यकौ हतो ह्येषां विकाशिताम्॥५॥

तीक्ष्णोष्णान्याशुकारीणि विकाशीनि गुरुणि च।

विलाययन्ति दोषौ द्वौ मारुतं कोपयन्ति च॥६॥

दधितक्रसुरामण्डेः पिण्डमक्षसमं तयोः।

प्रियालकोलबदरपीलुशीधुभिरेव च॥७॥

पिबेद्बुल्मोदरी दोषैरभिखिन्नश्च यो नरः।

गोमृगाजरसैः पाण्डुः कृमिकोष्ठी भगन्दरी॥८॥

तयोः कल्के कषाये च दशमूलसायुते।

कक्ष्यालजीविसर्पेषु दाहे च विपचेद्धृतम्॥९॥

तैलं मेहे च गुल्मे च सोदावर्ते कफानिले।

चतुःस्नेहं शकृच्छुक्रवातसङ्गानिलार्तिषु॥१०॥

रसे दन्त्यजशृङ्गयोश्च गुडक्षौद्रघृतान्वितः।

लेहः सिद्धो विरेकार्थं दाहसन्तापमेहनुत्॥११॥

वाततर्पे ज्वरे पैत्ते स्यात् स एवाजगन्धया।

दन्तीद्रवन्त्योर्मूलानि पचेदामलकीरसे॥१२॥
 त्रींस्तु तस्य कषायस्य भागौ द्वौ फाणितस्य च।
 तप्ते सर्पिषि तैले वा भर्जयेत्तत्र चावपेत्॥१३॥
 कल्कं दन्तीद्रवन्त्योश्च श्यामादीनां च भागशः।
 तत्सिद्धं प्राशयेल्लेहं सुखं तेन विरिच्यते॥१४॥
 रसे च दशमूलस्य तथा बैभीतके रसे।
 हरीतकीरसे चैव लेहानेवं पचेत् पृथक्॥१५॥
 तयोर्बिल्वसमं चूर्णं तद्रसेनेव भावितम्।
 असृष्टे विशि वातोत्थे गुल्मे चाम्लयुतं शुभम्॥१६॥
 पाटयित्वेक्षुकाण्डं वा कल्केनालिप्य चान्तरा।
 स्वेदयित्वा ततः खादेत् सुखं तेन विरिच्यते॥१७॥
 मूलं दन्तीद्रवन्त्योश्च सह मुद्गेर्विपाचयेत्।
 लाववर्तीरिकाद्यैश्च ते रसाः स्युर्विरिचने॥१८॥
 तयोर्वाऽपि कषायेण यवागूं जाड्गलं रसम्।
 माषयूषं च संस्कृत्य दद्यात्तैश्च विरिच्यते॥१९॥
 तत्कषायात्रयो भागा द्वौ सितायास्तथैव च।
 एको गोधूमचूर्णानां कार्या चोत्कारिका शुभा॥२०॥
 मोदको वाऽस्य कल्पेन कार्यस्तच्च विरेचनम्।
 तयोश्चापि कषायेण मद्यान्यस्योपकल्पयेत्॥२१॥
 दन्तीक्वाथेन चालोड्य दन्तीतैलेन साधितान्।
 गुडलावणिकान् भक्ष्यान् विविधान् भक्षयेन्नरः॥२२॥
 दन्तीं द्रवन्तीं मरिचं यवानामीपुकुञ्चिकाम्।
 नागरं हेमदुग्धां च चित्रकं चेति चूर्णितम्॥२३॥

सप्ताहं भावयेन्मूत्रे गवां पाणितलं ततः।
 पिबेत्पूतेन जीर्णे तु विरिक्तश्चापि तर्पणम्॥२४॥
 सर्वरोगहरं मुख्यं सर्वेष्वृतुषु यौगिकम्।
 चूर्णं तदनपायित्वाद्वालवृद्धेषु पूजितम्॥२५॥
 दुर्भक्ताजीर्णपार्श्वार्तिगुल्मप्लीहोदरेषु च।
 गण्डमालासु वाते च पाण्डुरोगे च शस्यते॥२६॥
 पलं चित्रकदन्त्योश्च हरीतक्याश्च विंशतिः।
 त्रिवृत्पिप्पलिकर्षौ द्वौ गुडस्याष्टपलेन तत्॥२७॥
 विनीय मोदकान् कुर्याद्दशैकं भक्षयेत्ततः।
 उष्णाम्बु च पिबेच्चानु दशमे दशमेऽह्नि च॥२८॥
 एते निष्परिहाराः स्युः सर्वरोगनिबर्हणाः।
 ग्रहणीपाण्डुरोगार्शः कण्डूकोटानिलापहाः॥२९॥
 दन्तीद्विपलनिर्यूहो द्राक्षार्धप्रस्थसाधितः।
 विरेचनं पित्तकासे पाण्डुरोगे च शस्यते॥३०॥
 दन्तीकल्कं समगुडं शीतवारियुतं पिबेत्।
 विरेचनं मुख्यतमं कामलाहरमुत्तमम्॥३१॥
 श्यामादन्तीरसे गौडः पिप्पलीफलचित्रकैः।
 लिप्तेऽरिष्टोऽनिलश्चेष्मप्लीहपाण्डूदरापहः॥३२॥
 तथा दन्तीद्रवन्त्योश्च कषाये साजगन्धयोः।
 गौडः कार्योऽऽजशृङ्ग्या वा स वै सुखविरेचनः॥३३॥
 तच्चूर्णं क्वाथमाषाम्बुकिण्वतोयसमुद्भवा।
 मदिरा कफगुल्माल्पवह्निपार्श्वकटिग्रहे॥३४॥
 अजगन्धाकषायेण सौवीरकतुषोदके।

सुराकम्पिल्लके योगौ लो^{ध्र}वच्च तयोः स्मृतौ ||३५||

तत्र श्लोकाः-

(द^{ध्या}दिषु त्रयः पञ्च प्रियाला^{द्यै}स्त्रयो रसे |

स्नेहेषु वै त्रयो लेह्याः षट् चूर्णे त्वेक एव च ||३६||

इक्षावेकस्त^{था} मुद्रमांसानां च रसास्त्रयः |

यवाग्वादौ त्रयश्चैव उक्त उत्कारिकावि^{धौ} ||३७||

एकश्च मोदके म^{द्ये} चैकस्तत्त्ववा^थतैलके |

चूर्णमेकं पुनश्चैको मोदकः पञ्च चासवे ||३८||

एकः सौवीरकेऽ^{थै}को योगः स्यात्तु तुषोदके |

एका सुरैकः कम्पिल्ले त^{था} पञ्च घृते स्मृताः) ||३९||

दन्तीद्रवन्तीकल्पेऽस्मिन् प्रोक्ताः षोडशकास्त्रयः |

नानावि^{धानां} योगानां भक्तिदोषामयान्प्रति ||४०||

त्रिशतं पञ्चपञ्चाश^{द्यो}गानां वमने स्मृतम् |

द्वे शते नवकाः पञ्च योगानां तु विरेचने ||४१||

ऊ^{र्ध्वा}नुलोम^{भा}गानामित्युक्तानि शतानि षट् |

प्राधान्यतः समाश्रित्य द्रव्याणि दश पञ्च च ||४२||

भवन्ति चात्र-

य^{द्धि} येन प्र^{धाने}न द्रव्यं समुपसृज्यते |

तत्सञ्ज्ञकः स योगो वै भवतीति विनिश्चयः ||४३||

फलादीनां प्र^{धाना}नां गुणभूताः सुरादयः |

ते हि तान्यनुवर्तन्ते मनुजेन्द्रमिवेतरे ||४४||

विरु^{द्धं}वीर्यमप्येषां प्र^{धाना}नामबा^धकम् |

अ^{धिकं} तुल्यवीर्ये हि क्रियासाम^{र्थ}मिष्यते ||४५||

इष्टवर्णरसस्पर्शगन्धार्थं प्रति चामयम्।

अतो विरुद्धवीर्याणां प्रयोग इति निश्चितम्॥४६॥

भूयश्चैषां बलाधानं कार्यं स्वरसभावनैः।

सुभावितं ह्यल्पमपि द्रव्यं स्याद्बहुकर्मकृत्॥४७॥

स्वरसैस्तुल्यवीर्यैर्वा तस्माद्द्रव्याणि भावयेत्॥४८॥

अल्पस्यापि महार्थत्वं प्रभूतस्याल्पकर्मताम्॥४८॥

कुर्यात् संयोगविश्लेषकालसंस्कारयुक्तिभिः॥४९॥

प्रदेशमात्रमेतावद्द्रष्टव्यमिह षट्शतम्॥४९॥

स्वबुद्ध्यैवं सहस्राणि कोटीर्वाऽपि प्रकल्पयेत्।

बहुद्रव्यविकल्पत्वाद्योगसङ्ख्या न विद्यते॥५०॥

तीक्ष्णमध्यमूदनां तु तेषां शृणुत लक्षणम्।

सुखं क्षिप्रं महावेगमसक्तं यत् प्रवर्तते॥५१॥

नातिग्लानिकरं पायौ हृदये न च रुक्करम्।

अन्तराशयमक्षिण्वन् कृत्स्नं दोषं निरस्यति॥५२॥

विरेचनं निरूहो वा तत्तीक्ष्णमिति निर्दिशेत्।

जलाग्निकीटैरस्पृष्टं देशकालगुणान्वितम्॥५३॥

ईषन्मात्राधिकैर्युक्तं तुल्यवीर्यैः सुभावितम्।

स्नेहस्वेदोपपन्नस्य तीक्ष्णत्वं याति भेषजम्॥५४॥

किञ्चिदेभिर्गुणैर्हीनं पूर्वोक्तैर्मात्रया तथा।

स्निग्धस्विन्नस्य वा सम्यङ्गध्यं भवति भेषजम्॥५५॥

मन्दवीर्यं विरूक्षस्य हीनमात्रं तु भेषजम्।

अतुल्यवीर्यैः संयुक्तं मृदु स्यान्मन्दवेगवत्॥५६॥

अकृत्स्नदोषहरणादशुद्धी ते बलीयसाम्।

मध्यावरबलानां तु प्रयोज्ये सिद्धिमिच्छता ॥५७॥

तीक्ष्णो मध्यो मृदुर्व्याधिः सर्वमध्याल्पलक्षणः।

तीक्ष्णादीनि बलावेक्षी भेषजान्येषु योजयेत् ॥५८॥

देयं त्वनिर्हते पूर्वं पीते पश्चात् पुनः पुनः।

भेषजं वमनार्थीयं प्राय आपित्तदर्शनात् ॥५९॥

बलत्रैविध्यमालक्ष्य दोषाणामातुरस्य च।

पुनः प्रदद्याद्भेषज्यं सर्वशो वा विवर्जयेत् ॥६०॥

निर्हते वाऽपि जीर्णे वा दोषनिर्हरणे बुधः।

भेषजेऽन्यत्प्रयुञ्जीत प्रार्थयन्सिद्धिमुत्तमाम् ॥६१॥

अपक्वं वमनं दोषं पच्यमानं विरेचनम्।

निर्हरेद्वमनस्यातः पाकं न प्रतिपालयेत् ॥६२॥

पीते प्रसंसने दोषान्न निर्हृत्य जरां गते।

वमिते चौषधे धीरः पाययेदौषधं पुनः ॥६३॥

दीप्ताग्निं बहुदोषं तु दृढस्नेहगुणं नरम्।

दुःशुद्धं तदहर्भुक्तं श्वोभूते पाययेत् पुनः ॥६४॥

दुर्बलो बहुदोषश्च दोषपाकेन यो नरः।

विरिच्यते शनैर्भोज्यैर्भूयस्तमनुसारयेत् ॥६५॥

वमनैश्च विरेकैश्च विशुद्धं स्यात्प्रमाणतः।

भोजनान्तरपानाभ्यां दोषशेषं शमं नयेत् ॥६६॥

दुर्बलं शोधितं पूर्वमल्पदोषं च मानवम्।

अपरिज्ञातकोष्ठं च पाययेतौषधं मृदु ॥६७॥

श्रेयो मृद्वसकृत्पीतमल्पबाधं निरत्ययम्।

न चातितीक्ष्णं यत् क्षिप्रं जनयेत्प्राणसंशयम् ॥६८॥

दुर्बलोऽपि महादोषो विरेच्यो बहुशोऽल्पशः ।

मृदुभिर्भेषजैर्दोषा हन्युर्ह्येनमनिर्हताः ॥६९॥

यस्योर्ध्वं कफसंसृष्टं पीतं यात्यानुलोमिकम् ।

वमितं कवलैः शुद्धं लङ्घितं पाययेत्तु तम् ॥७०॥

विवर्द्धेऽल्पे चिराद्दोषे स्रवत्युष्णं पिबेज्जलम् ।

तेनाध्मानं तृषा च्छर्दिर्विबन्धश्चैव शाम्यति ॥७१॥

भेषजं दोषरुद्धं चेन्नोर्ध्वं नाधः प्रवर्तते ।

सोद्गारं साङ्गशूलं च स्वेदं तत्रावचारयेत् ॥७२॥

सुविरिक्ते तु सोद्गारमाश्चेवौषधमुल्लिखेत् ।

अतिप्रवर्तनं जीर्णे सुशीतैः स्तम्भयेद्भिषक् ॥७३॥

कदाचिच्छलेष्मणा रुद्धं तिष्ठत्युरसि भेषजम् ।

क्षीणे श्लेष्मणि सायाह्ने रात्रौ वा तत्प्रवर्तते ॥७४॥

रूक्षानाहारयोर्जीर्णे विष्टभ्योर्ध्वं गतेऽपि वा ।

वायुना भेषजे त्वन्यत् सस्नेहलवणं पिबेत् ॥७५॥

तृणमोहभ्रममूर्च्छायाः स्युश्चेज्जीर्यति भेषजे ।

पित्तघ्नं स्वादु शीतं च भेषजं तत्र शस्यते ॥७६॥

लालाहृल्लासविष्टम्भलोमहर्षाः कफावृते ।

भेषजं तत्र तीक्ष्णोष्णं कट्वादि कफनुद्धितम् ॥७७॥

सुस्निग्धं क्रूरकोष्ठं च लङ्घयेदविरेचितम् ।

तेनास्य स्नेहजः श्लेष्मा सङ्गश्चेवोपशाम्यति ॥७८॥

रूक्ष-बह्वनिल-क्रूरकोष्ठ-व्यायामशालिनाम् ।

दीप्ताग्नीनां च भेषज्यमविरिच्यैव जीर्यति ॥७९॥

तेभ्यो बस्तिं पुरा दत्त्वा पश्चाद्दद्याद्विरेचनम् ।

बस्तिप्रवर्तितं दोषं हरेच्छीघ्रं विरेचनम्॥८०॥

रूक्षाशानाः कर्मनित्या ये नरा दीप्तिपावकाः।

तेषां दोषाः क्षयं यान्ति कर्मवातातपाम्निभिः॥८१॥

विरुद्धाध्यशनाजीर्णदोषानपि सहन्ति ते।

स्नेह्यास्ते मारुताद्रक्ष्या नाव्याधौ तान् विशोधयेत्॥८२॥

नातिस्निग्धशरीराय दद्यात् स्नेहविरेचनम्।

स्नेहोत्कल्लिष्टशरीराय रूक्षं दद्याद्विरेचनम्॥८३॥

एवं ज्ञात्वा विधिं धीरो देशकालप्रमाणवित्।

विरेचनं विरेच्येभ्यः प्रयच्छन्नापराध्यति॥८४॥

विभ्रंशो विषवद्यस्य सम्यग्योगो यथाऽमृतम्।

कालेष्ववश्यं पेयं च तस्माद्यत्नात् प्रयोजयेत्॥८५॥

द्रव्यप्रमाणं तु यदुक्तमस्मिन्मध्येषु तत् कोष्ठवयोबलेषु।

तन्मूलमालम्ब्य भवेद्विकल्प्यं तेषां विकल्प्योऽभ्यधिकोनभावः॥८६॥

षड् ध्वंश्यस्तु मरीचिः स्यात् षण्मरीच्यस्तु सर्षपः।

अष्टौ ते सर्षपा रक्तास्तण्डुलश्चापि तद्द्वयम्॥८७॥

धान्यमाषो भवेदेको धान्यमाषद्वयं यवः।

अण्डिका ते तु चत्वारस्ताश्चतस्रस्तु माषकः॥८८॥

हेमश्च धान्यकश्चोक्तो भवेच्छाणस्तु ते त्रयः।

शाणौ द्वौ द्रङ्क्षणं विद्यात् कोलं बदरमेव च॥८९॥

विद्याद्द्वौ द्रङ्क्षणौ कर्षं सुवर्णं चाक्षमेव च।

बिडालपदकं चैव पिचुं पाणितलं तथा॥९०॥

तिन्दुकं च विजानीयात् कवलग्रहमेव च।

द्वे सुवर्णे पलार्धं स्याच्छुक्तिरष्टमिका तथा॥९१॥

द्वे पलार्धे पलं मुष्टिः प्रकुञ्चोऽथ चतुर्थिका |
 बिल्वं षोडशिका चाग्रं द्वे पले प्रसृतं विदुः ||१२||
 अष्टमानं तु विज्ञेयं कुडवौ द्वौ तु मानिका |
 पलं चतुर्गुणं विद्यादञ्जलिं कुडवं तथा ||१३||
 चत्वारः कुडवाः प्रस्थश्चतुःप्रस्थमथाढकम् |
 पात्रं तदेव विज्ञेयं कंसः प्रस्थाष्टकं तथा ||१४||
 कंसश्चतुर्गुणो द्रोणश्चार्माणं नल्वणं च तत् |
 स एव कलशः ख्यातो घटमुन्मानमेव च ||१५||
 द्रोणस्तु द्विगुणः शूर्पो विज्ञेयः कुम्भ एव च |
 गोणीं शूर्पद्वयं विद्यात् खारीं भारं तथैव च ||१६||
 द्वात्रिंशत् विजानीयाद्वाहं शूर्पाणि बुद्धिमान् |
 तुलां शतपलं विद्यात् परिमाणविशारदः ||१७||
 शुष्कद्रव्येष्विदं मानमेवमादि प्रकीर्तितम् |
 द्विगुणं तद्द्रवेष्विष्टं तथा सद्योद्धृतेषु च ||१८||
 यद्धि मानं तुला प्रोक्ता पलं वा तत् प्रयोजयेत् |
 अनुक्ते परिमाणे तु तुल्यं मानं प्रकीर्तितम् ||१९||
 द्रवकार्येऽपि चानुक्ते सर्वत्र सलिलं स्मृतम् |
 यतश्च पादनिर्देशश्चतुर्भांगस्ततश्च सः ||१००||
 जलस्नेहौषधानां तु प्रमाणं यत्र नेरितम् |
 तत्र स्यादौषधात् स्नेहः स्नेहात्तोयं चतुर्गुणम् ||१०१||
 स्नेहपाकस्त्रिधा ज्ञेयो मृदुर्मध्यः खरस्तथा |
 तुल्ये कल्केन निर्यासे भेषजानां मृदुः स्मृतः ||१०२||
 संयाव इव निर्यासे मध्यो दर्वी विमुञ्चति |

शीर्यमाणे तु निर्यासे वर्तमाने खरस्तथा || १०३ ||

खरोऽभ्यङ्गे स्मृतः पाको, मृदुर्नस्तः क्रियासु च |

मध्यपाकं तु पानार्थे बस्तौ च विनियोजयेत् || १०४ ||

मानं च द्विविधं प्राहुः कालिङ्गं मागधं तथा |

कालिङ्गान्मागधं श्रेष्ठमेवं मानविदो विदुः || १०५ ||

तत्र श्लोकौ- कल्पार्थः शोधनं सञ्ज्ञा पृथग्वेतुः प्रवर्तने |

देशादीनां फलादीनां गुणा योगशतानि षट् || १०६ ||

विकल्पहेतुर्नामानि तीक्ष्णमध्याल्पलक्षणम् |

विधिश्चावस्थिको मानं स्नेहपाकश्च दर्शितः || १०७ ||

Siddhithana

1 Chapter: कल्पनासिद्धिं

अथातः कल्पनासिद्धिं व्याख्यास्यामः॥१॥

इति ह स्माह भगवानात्रेयः॥२॥

का कल्पना पञ्चसु कर्मसूक्ता, क्रमश्च कः, किं च कृताकृत्येषु
लिङ्गं तथैवातिकृत्येषु, सङ्ख्या का, किङ्गुणः, केषु च कश्च बस्तिः॥३॥

किं वर्जनीयं प्रतिकर्मकाले, कृते कियान् वा परिहारकालः
प्रणीयमानश्च न याति केन, केनैति शीघ्रं, सुचिराच्च बस्तिः॥४॥

साध्या गदाः स्वैः शमनैश्च केचित् कस्मात् प्रयुक्तैर्न शमं व्रजन्ति
प्रचोदितः शिष्यवरेण सम्यगित्यग्निवेशेन भिषग्वरिष्ठः॥५॥

पुनर्वसुस्तन्त्रविदाह तस्मै सर्वप्रजानां हितकाम्ययेदम्॥६॥

त्र्यहावरं सप्तदिनं परं तु स्निग्धो नरः स्वेदयितव्य उक्तः॥६॥

नातः परं स्नेहनमादिशन्ति सात्म्यीभवेत् सप्तदिनात् परं तु॥७॥

स्नेहोऽनिलं हन्ति मृदूकरोति देहं मलानां विनिहन्ति सङ्गम्॥७॥

स्निग्धस्य सूक्ष्मेष्वयनेषु लीनं स्वेदस्तु दोषं नयति द्रवत्वम्॥८॥

ग्राम्यौदकानूपरसैः समांसैरुक्तेः शनीयः पयसा च वम्यः॥८॥

रसैस्तथा जाङ्गलजैः सयूषैः स्निग्धैः कफावृद्धिकरैर्विरिच्यः॥९॥

श्लेष्मोत्तरश्छर्दयति ह्यदुःखं विरिच्यते मन्दकफस्तु सम्यक्॥९॥

अधः कफेऽल्पे वमनं विरेचयेद्विरेचनं वृद्धकफे तथोर्ध्वम्॥१०॥

स्निग्धाय देयं वमनं यथोक्तं वान्तस्य पेयादिरनुक्रमश्च॥१०॥

स्निग्धस्य सुस्विन्नतनोर्यथावद्विरेचनं योग्यतमं प्रयोज्यम्॥११॥

पेयां विलेपीमकृतं कृतं च यूषं रसं त्रिद्विरेकशश्च॥११॥

क्रमेण सेवेत विशुद्धकायः प्रधानमध्यावरशुद्धिशुद्धः॥१२॥

यथाऽणुरग्निस्तृणगोमयाद्यैः सन्धुक्ष्यमाणो भवति क्रमेण॥१२॥

महान् स्थिरः सर्वपचस्तथैव शुद्धस्य पेयादिभिरन्तरग्निः ॥१३॥

जघन्यमध्यप्रवरे तु वेगाश्चत्वार इष्टा वमने षडष्टौ ॥१३॥

दशैव ते द्वित्रिगुणा विरेके प्रस्थस्तथा द्वित्रिचतुर्गुणश्च

पित्तान्तमिष्टं वमनं विरेकादर्धं कफान्तं च विरेकमाहुः ॥१४॥

द्वित्रान् सविट्कानपनीय वेगान्मेयं विरेके वमने तु पीतम् ॥१५॥

क्रमात् कफः पित्तमथानिलश्च यस्यैति सम्यग्वमितः स इष्टः ॥१५॥

हृत्पार्श्वमूर्धेन्द्रियमार्गशुद्धौ तथा लघुत्वेऽपि च लक्ष्यमाणे ॥१६॥

दुःखदिते स्फोटककोठकण्डूहृत्खाविशुद्धिर्गुणात्रतां च ॥१६॥

तृणमोहमूर्च्छानिलकोपनिद्राबलादिहानिर्वमनेऽति च स्यात् ॥१७॥

स्रोतोविशुद्धीन्द्रियसम्प्रसादौ लघुत्वमूर्जोऽग्निरनामयत्वम् ॥१७॥

प्राप्तिश्च विट्पित्तकफानिलानां सम्यग्विरिक्तस्य भवेत् क्रमेण ॥१८॥

स्याच्छलेष्मपित्तानिलसम्प्रकोपः सादस्तथाऽग्नेर्गुरुता प्रतिश्या ॥१८॥

तन्द्रा तथा च्छर्दिरोचकश्च वातानुलोम्यं न च दुर्विरिक्ते ॥१९॥

कफास्रपित्तक्षयजानिलोत्थाः सुप्त्यङ्गमर्दकलमवेपनाद्याः ॥१९॥

निद्राबलाभावतमः प्रवेशाः सोन्मादहिक्काश्च विरेचितेऽति ॥२०॥

संसृष्टभक्तं नवमेऽह्नि सर्पिस्तं पाययेताप्यनुवासयेद्वा ॥२०॥

तैलाक्तगात्राय ततो निरूहं दद्यात्त्र्यहान्नातिबुभुक्षिताय

प्रत्यागते धन्वरसेन भोज्यः समीक्ष्य वा दोषबलं यथार्हम् ॥२१॥

नरस्ततो निश्यनुवासनार्हो नात्याशितः स्यादनुवासनीयः ॥२२॥

शीते वसन्ते च दिवाऽनुवास्यो रात्रौ शरद्ग्रीष्मघनागमेषु ॥२२॥

तानेव दोषान् परिरक्षता ये स्नेहस्य पाने परिकीर्तिताः प्राक् ॥२३॥

प्रत्यागते चाप्यनुवासनीये दिवा प्रदेयं व्युषिताय भोज्यम् ॥२३॥

सायं च भोज्यं परतो द्यूहे वा त्र्यहेऽनुवास्योऽहनि पञ्चमे वा

त्र्यहे त्र्यहे वाऽप्यथ पञ्चमे वा दद्यान्निरूहादनुवासनं च ॥२४॥

एकं तथा त्रीन् कफजे विकारे पित्तात्मके पञ्च तु सप्त वाऽपि |
वाते नवैकादश वा पुनर्वा बस्तीनयुग्मान् कुशलो विदध्यात् || २५ ||

नरो विरिक्तस्तु निरूहदानं विवर्जयेत् सप्तदिनान्यवश्यम् |
शुद्धो निरूहेण विरेचनं च तद्ध्यस्य शून्यं विकसेच्छरीरम् || २६ ||

बस्तिर्वयःस्थापयिता सुखायुर्बलान्निमेधास्वरवर्णकृच्च |
सर्वार्थकारी शिशुवृद्धयूनां निरत्ययः सर्वगदापहश्च || २७ ||

विट्श्लेष्मपित्तानिलमूत्रकर्षी दार्ढ्यावहः शुक्रबलप्रदश्च |
विश्वक्स्थितं दोषचयं निरस्य सर्वान् विकारान् शमयेन्निरूहः || २८ ||

देहे निरूहेण विशुद्धमार्गे संस्नेहनं वर्णबलप्रदं च |
न तैलदानात् परमस्ति किञ्चिद्द्रव्यं विशेषेण समीरणार्ते || २९ ||

स्नेहेन रौक्ष्यं लघुतां गुरुत्वादौष्ण्याच्च शैत्यं पवनस्य हत्वा |
तैलं ददात्याशु मनःप्रसादं वीर्यं बलं वर्णमथान्निपुष्टिम् || ३० ||

मूले निषिक्तो हि यथा द्रुमः स्यान्नीलच्छदः कोमलपल्लवाग्र्यः |
काले महान् पुष्पफलप्रदश्च तथा नरः स्यादनुवासनेन || ३१ ||

स्तब्धाश्च ये सङ्कुचिताश्च येऽपि ये पङ्गवो येऽपि च भग्गरुणाः |
येषां च शाखासु चरन्ति वाताः शस्तो विशेषेण हि तेषु बस्तिः || ३२ ||

आध्मापने विग्रथिते पुरीषे शूले च भक्तानभिनन्दने च |
एवमप्रकाराश्च भवन्ति कुक्षौ ये चामयास्तेषु च बस्तिरिष्टः || ३३ ||

याश्च स्त्रियो वातकृतोपसर्गा गर्भं न गृह्णन्ति नृभिः समेताः |
क्षीणेन्द्रिया ये च नराः कृशाश्च बस्तिः प्रशस्तः परमं च तेषु || ३४ ||

उष्णाभिभूतेषु वदन्ति शीताञ्छीताभिभूतेषु तथा सुखोष्णान् |
तत्प्रत्यनीकौषधसम्प्रयुक्तान् सर्वत्र बस्तीन् प्रविभज्य युज्यात् || ३५ ||

न बृंहणीयान् विदधीत बस्तीन् विशोधनीयेषु गदेषु वैद्यः |
कुष्ठप्रमेहादिषु मेदुरेषु नरेषु ये चापि विशोधनीयाः || ३६ ||

क्षीणक्षतानां न विशोधनीयान् शोषिणां नो भृशदुर्बलानाम् |
न मूर्च्छितानां न विशोधितानां येषां च दोषेषु निबद्धमायुः || ३७ ||

शाखागताः कोष्ठगताश्च रोगा मर्मोर्ध्वसर्वावयवाङ्गजाश्च |
ये सन्ति तेषां न हि कश्चिदन्यो वायोः परं जन्मनि हेतुरस्ति || ३८ ||

विष्णूमूत्रपित्तादिमलाशयानां विक्षेपसङ्घातकरः स यस्मात् |
तस्यातिवृद्धस्य शमाय नान्यद्वस्ति विना भेषजमस्ति किञ्चित् || ३९ ||

तस्माच्चिकित्साधमिति ब्रुवन्ति सर्वा चिकित्सामपि बस्तिमेके || ४० ||

नाभिप्रदेशं कटिपार्श्वकुक्षिं गत्वा शकृदोषचयं विलोड्य || ४० ||

संस्नेह्य कायं सपुरीषदोषः सम्यक् सुखेनैति च यः स बस्तिः || ४१ ||

प्रसृष्टविष्णूमूत्रसमीरणत्वं रुच्यग्निवृद्ध्याशयलाघवानि || ४१ ||

रोगोपशान्तिः प्रकृतिस्थता च बलं च तत् स्यात् सुनिरुद्धलिङ्गम् || ४२ ||

स्याद्रुक्छिरोहृद्बुदबस्तिलिङ्गे शोफः प्रतिशयायविकर्तिके च || ४२ ||

हृल्लासिका मारुतमूत्रसङ्गः श्वासो न सम्यक् च निरुहते स्युः || ४३ ||

लिङ्गं यदेवातिविरेचितस्य भवेत्तदेवातिनिरुहितस्य || ४३ ||

प्रत्येत्यसक्तं सशकृच्च तैलं रक्तादिबुद्धीन्द्रियसम्प्रसादः |

स्वप्नानुवृत्तिर्लघुता बलं च सृष्टाश्च वेगाः स्वनुवासिते स्युः || ४४ ||

अधःशरीरोदरबाहुपृष्ठपार्श्वेषु रूग्णक्षयं च गात्रम् |

ग्रहश्च विष्णूमूत्रसमीरणानामसम्यगेतान्यनुवासितस्य || ४५ ||

हृल्लासमोहक्लमसादमूर्च्छाविकर्तिका चात्यनुवासितस्य || ४६ ||

यस्येह यामाननुवर्तते त्रीन् स्नेहो नरः स्यात् स विशुद्धदेहः || ४६ ||

आश्वागतेऽन्यस्तु पुनर्विधेयः स्नेहो न संस्नेहयति ह्यतिष्ठन् || ४७ ||

त्रिंशन्मताः कर्म नु बस्तयो हि कालस्ततोऽर्धेन ततश्च योगः || ४७ ||

सान्वासना द्वादश वै निरुहाः प्राक् स्नेह एकः परतश्च पञ्च |

काले त्रयोऽन्ते पुरतस्तथैकः स्नेहा निरुहान्तरिताश्च षट् स्युः || ४८ ||

योगे निरुहास्त्रय एव देयाः स्नेहाश्च पञ्चैव परादिमध्याः || ४९ ||

त्रीन् पञ्च वाऽऽहुश्चतुरोऽथ षड्वा वातादिकानामनुवासनीयान् || ४९ ||

स्नेहान् प्रदायाशु भिषग्विदध्यात् स्रोतोविशुद्ध्यर्थमतो निरुहान् || ५० ||

विशुद्धदेहस्य ततः क्रमेण स्निग्धं तलस्वेदितमुत्तमाङ्गम् || ५० ||

विरेचयेत्त्रिद्विःशैकशो वा बलं समीक्ष्य त्रिविधं मलानाम्।
 उरःशिरोलाघवमिन्द्रियाच्छयं स्रोतोविशुद्धिश्च भवेद्विशुद्धे ॥५१॥
 गलोपलेपः शिरसो गुरुत्वं निष्ठीवनं चाप्यथ दुर्विरिक्ते।
 शिरोक्षिशङ्खश्रवणार्तितोदावत्यर्थशुद्धे तिमिरं च पश्येत् ॥५२॥
 स्यात्तर्पणं तत्र मृदु द्रवं च स्निग्धस्य तीक्ष्णं तु पुनर्न योगे ॥५३॥
 इत्यातुरस्वस्थसुखः प्रयोगो बलायुषोर्वृद्धिकृदामयघ्नः ॥५३॥
 कालस्तु बस्त्यादिषु याति यावांस्तावान् भवेद्विद्विः परिहारकालः ॥५४॥
 अत्यासनस्थानवचांसि यानं स्वप्नं दिवा मैथुनवेगरोधान् ॥५४॥
 शीतोपचारातपशोःकरोषांस्त्यजेदकालाहितभोजनं च ॥५५॥
 बद्धे प्रणीते विषमं च नेत्रे मार्गे तथाऽर्शःकफविड्विबद्धे ॥५५॥
 न याति बस्तिर्न सुखं निरेति दोषावृतोऽल्पो यदि वाऽल्पवीर्यः ॥५६॥
 प्राप्ते तु वर्चोनिलमूत्रवेगे वातेऽतिवृद्धेऽल्पबले गुदे वा ॥५६॥
 अत्युष्णतीक्ष्णश्च मृदौ च कोष्ठे प्रणीतमात्रः पुनरेति बस्तिः ॥५७॥
 मेदःकफाभ्यामनिलो निरुद्धः शूलाङ्गसुप्तिश्चयथून् करोति ॥५७॥
 स्नेहं तु युञ्जन्बुधस्तु तस्मै संवर्धयत्येव हि तान् विकारान्।
 रोगास्तथाऽन्येऽप्यवितर्क्यमाणाः परस्परैणावगृहीतमार्गाः ॥५८॥
 सन्दूषिता धातुभिरेव चान्यैः स्वैर्भेषजैर्नोपशमं व्रजन्ति ॥५९॥
 सर्वं च रोगप्रशमाय कर्म हीनातिमात्रं विपरीतकालम् ॥५९॥
 मिथ्योपचाराच्च न तं विकारं शान्तिं नयेत् पथ्यमपि प्रयुक्तम् ॥६०॥
 तत्र श्लोकः-
 प्रश्नानिमान् द्वादश पञ्चकर्माण्युद्दिश्य सिद्धाविह कल्पनायाम् ॥६०॥
 प्रजाहितार्थं भगवान् महार्थान् सम्यग्जगादर्विवरोऽत्रिपुत्रः ॥६१॥

2 Chapter: पञ्चकर्म्यां सिद्धिं

अथातः पञ्चकर्म्यां सिद्धिं व्याख्यास्यामः ॥१॥

इति ह स्माह भगवानात्रेयः ॥२॥

येषां यस्मात् पञ्चकर्माण्यग्निवेश न कारयेत्

येषां च कारयेत्तानि तत् सर्वं सम्प्रवक्ष्यते ॥३॥

चण्डः साहसिको भीरुः कृतघ्नो व्यग्र एव च

सद्राजभिषजां द्वेष्टा तद्विष्टः शोकपीडितः ॥४॥

यादृच्छिको मुमूर्षुश्च विहीनः करणैश्च यः

वैरी वैद्यविदग्धश्च श्रद्धाहीनः सुशङ्कितः ॥५॥

भिषजामविधेयश्च नोपक्रम्या भिषग्विदा

एतानुपचरन् वैद्यो बहून् दोषानवाप्नुयात् ॥६॥

एभ्योऽन्ये सम्पक्रम्या नराः सर्वैरुपक्रमैः

अवस्थां प्रविभज्यैषां वर्ज्यं कार्यं च वक्ष्यते ॥७॥

अवम्यास्तावत्-क्षतक्षीणातिस्थूलातिकृशबालवृद्धदुर्बलश्रान्तपिपासितक्षुधितकर्मभाराध्वहतोपवासमैथुनाध्ययनव्यायामचिन्ता-

प्रसक्तक्षामगर्भिणीसुकुमारसंवृतकोष्ठदुश्छर्दनोर्ध्वरक्तपित्तप्रसक्तच्छर्दिरूर्ध्ववातास्थापितानुवासितहृद्रोगोदावर्तमूत्राघात-

प्लीहगुल्मोदराष्टीलास्वरोपघाततिमिरशिरशङ्खकर्णाक्षिशूलार्ताः ॥८॥

तत्र क्षतस्य भूयः क्षणनाद्रक्तातिप्रवृत्तिः स्यात्, क्षीणातिस्थूलकृशबालवृद्धदुर्बलानामौषधबलासहत्वात् प्राणोपरोधः, श्रान्तपिपासितक्षुधितानां च तद्वत्, कर्मभाराध्वहतोपवासमैथुनाध्ययनव्यायामचिन्ताप्रसक्तक्षामाणां रौक्ष्याद्वातरक्तच्छेदक्षतभयं स्यात्, गर्भिण्या गर्भव्यापदामगर्भघ्नंशाच्चदारुणा रोगप्राप्तिः, सुकुमारस्यहृदयापकर्षणादूर्ध्वमधो वा रुधिरातिप्रवृत्तिः, संवृतकोष्ठदुश्छर्दनयोरतिमात्रवाहणादोषाः समुत्क्रियन्ते अन्तःकोष्ठे जनयन्त्यन्तर्विसर्पं स्तम्भं जाड्यं वैचित्त्यं मरणं वा, ऊर्ध्वरक्तपित्तन उदानमुत्क्षिप्य प्राणान् हेरद्वक्तं चातिप्रवर्तयेत्, प्रसक्तच्छर्देस्तद्वत्, ऊर्ध्ववातास्थापितानुवासितानामूर्ध्वं वातातिप्रवृत्तिः, हृद्रोगिणोहृदयोपरोधः, उदावर्तिनो घोरतर उदावर्तः स्याच्छीघ्रतरहन्ता, मूत्राघातादिभिरार्तानां तीव्रतरशूलप्रादुर्भावः, तिमिरार्तानां तिमिरातिवृद्धिः, शिरःशूलादिषु शूलातिवृद्धिः, तस्मादेते न वम्याः । सर्वेष्वपि तु खल्वेतेषु विषगरविरुद्धाजीर्णाभ्यवहारामकृतेष्वप्रतिषिद्धं शीघ्रतरकारित्वादेषामिति ॥९॥

शेषास्तु वम्याः; विशेषतस्तु

पीनसकुष्ठनवज्वरराजयक्ष्मकासश्वासगलग्रहगलगण्डश्लीपदमेहमन्दाग्निविरुद्धाजीर्णान्निविस्चिकालसकविषगरपीतदष्टदिग्धविद्धाधःशोणितपित्तप्रसेक (दुर्नाम)हृल्लासरोचकाविपाकापच्यपस्मारोन्मादातिसारशोफपाण्डुरोगमुखपाकदुष्टस्तन्यादयः श्लेष्मव्याधयो विशेषेण महारोगाध्यायोक्ताश्च; एतेषु हि वमनं प्रधानतममित्युक्तं केदारसेतुभेदे शाल्याद्यशोषदोषविनाशवत् ॥१०॥

अविरेच्यास्तु सुभगक्षतगुदमुक्तनालाधोभागरक्तपित्तविलङ्घितदुर्बलेन्द्रियाल्पाग्निनिरूढकामादिव्यग्राजीर्णनवज्वरि-
मदात्ययिताध्मातशल्यादिताभिहतातिस्निग्धरूक्षदारुणकोष्ठाः क्षतादयश्च गर्भिण्यन्ताः ॥११॥

तत्र सुभगस्य सुकुमारोक्तो दोषः स्यात्, क्षतगुदस्य क्षते गुदे प्राणोपरोधकरीं रुजां जनयेत्, मुक्तनालमतिप्रवृत्त्या हन्यात्, अधोभागरक्तपित्तं तद्वत्,
विलङ्घितदुर्बलेन्द्रियाल्पाग्निनिरूढा औषधवेगं न सहेरन्, कामादिव्यग्रमनसो न प्रवर्तते कृच्छ्रेणवा प्रवर्तमानमयोगदोषान् कुर्यात्, अजीर्णन आमदोषः स्यात्,
नवज्वरिणोऽविपक्वान् दोषान् न निहीद् वातमेव च कोपयेत्, मदात्ययितस्य मद्यक्षीणे देहे वायुः प्राणोपरोधं कुर्यात्, आध्मातस्याधमतो वा पुरीषकोष्ठे निचितो
वायुर्विसर्पन्सहसाऽऽनाहं तीव्रतरं मरणं वा जनयेत्, शल्यादिताभिहतयोः क्षते वायुराश्रितो जीवितं हिंस्यात्, अतिस्निग्धस्यातियोगभयं भवेत्, रूक्षस्य
वायुरङ्गप्रग्रहं कुर्यात्, दारुणकोष्ठस्य विरेचनोद्धता दोषाहच्छूलपर्वभेदानाहाङ्गमर्दच्छर्दिमूर्च्छाक्लमाञ्जनयित्वा प्राणान् हन्युः, क्षतादीनां गर्भिण्यन्तानां
छर्दनोक्तो दोषः स्यात्, तस्मादेते न विरेच्याः ॥१२॥

शेषास्तु विरेच्याः, विशेषतस्तु कुष्ठज्वरमेहोर्ध्वरक्तपित्तभगन्दरोदराशोर्ध्वप्लीहगुल्मार्बुदगलगण्डग्रन्थिविसूचिकालसकमूत्राघातक्रिमिकोष्ठविसर्प-
पाण्डुरोगशिरःपार्श्वशूलोदावर्तनेत्रास्यदाहहृद्रोगव्यङ्गनीलिकानेत्रनासिकास्यस्रवणहलीमकश्चासकासकामला-
पच्यपस्मरोन्मादवातरक्तयोनिरेतोदोषतैमिराशोचकाविपाकच्छर्दिश्वयथूरविस्फोटकादयः पित्तव्याधयो विशेषेण महारोगाध्यायोक्ताश्च; एतेषु हि विरेचनं
प्रधानतममित्युक्तमग्न्युपशमेऽग्निगृहवत् ॥१३॥

अनास्थाप्यास्तु अजीर्ण्यतिस्निग्धपीतस्नेहोत्कलिष्टदोषाल्पाग्निनान्क्लान्तातिदुर्बलक्षुत्तृष्णाश्रमार्तातिकृशभुक्तभक्तपीतोदकवमितविरिक्तकृतनस्तः-

कर्मकुद्धंभीतमत्तमूर्च्छितप्रसक्तच्छर्दिनिष्ठीविकाश्चासकासहिककाबद्धच्छिद्रोदकोदराध्मानालसकविसूचिकामप्रजातामातिसार-मधुमेहकुष्ठार्ताः ॥१४॥

तत्राजीर्ण्यतिस्निग्धपीतस्नेहानां दूष्योदरं मूर्च्छाश्वयथुर्वा स्यात्, उत्कलिष्टदोषमन्दान्योरोचकस्तीव्रः, यान्क्लान्तस्य क्षोभव्यापन्नोबस्तिराशु देहं शोषयेत्,
अतिदुर्बलक्षुत्तृष्णाश्रमार्तानां पूर्वोक्तोदोषः स्यात्, अतिकृशस्य कार्श्यं पुनर्जनयेत्, भुक्तभक्तपीतोदकयोरुत्कलिश्योर्ध्वमधो वा वायुर्बस्तिमुत्क्षिप्य क्षिप्रं घोरान्
विकाराञ्जनयेत्, वमितविरिक्तयोस्तु रूक्षं शरीरं निरूहः क्षतं क्षार इव दहेत्, कृतनस्तः कर्मणो विभ्रंशं भृशसंरुद्धस्रोतसः कुर्यात्, कुद्धंभीतयोर्बस्तिरूर्ध्वमुपप्लवेत्,
मत्तमूर्च्छितयोर्भृशविचलितायां सञ्ज्ञायां चित्तोपघाताद् व्यापत् स्यात्, प्रसक्तच्छर्दिनिष्ठीविकाश्चासकासहिककार्तानामूर्ध्वोभूतो वायुर्ध्वं बस्तिं
नयेत्, बद्धच्छिद्रोदकोदराध्मानार्तानां भृशतरमाध्माप्य बस्तिः प्राणान् हिंस्यात्, अलसकविसूचिकामप्रजातामातिसारिणामामकृतो दोषः स्यात्,
मधुमेहकुष्ठिनोर्व्याधेः पुनर्वृद्धिः, तस्मादेते नास्थाप्याः ॥१५॥

शेषास्त्वास्थाप्याः, विशेषतस्तु सर्वाङ्गैकाङ्गकुक्षिरोगवातवर्चोमूत्रशुक्रसङ्गबलवर्णमांसरेतःक्षयदोषाध्मानाङ्गसुप्तिक्रिमिकोष्ठोदावर्तशुद्धातिसार-
पर्वभेदाभिताप्लीहगुल्मशूलहृद्रोगभगन्दरोन्मादज्वरब्रध्नशिरःकर्णशूलहृदयपार्श्वपृष्ठकटीग्रहवेपनाक्षेपकगौरवातिलाघव-
रजःक्षयार्तविषमामिस्फिग्जानुजङ्घोरुगुल्फपाष्णिप्रपदयोनिबाह्वङ्गुलिस्तनान्तदन्तनखपर्वास्थिशूल-
शोषस्तम्भान्त्रकूजपरिकर्तिकाल्पाल्पसशब्दोग्रन्धोत्थानादयो वातव्याधयो विशेषेण महारोगाध्यायोक्ताश्च; एतेष्वास्थापनं प्रधानतममित्युक्तं
वनस्पतिमूलच्छेदवत् ॥१६॥

य एवानास्थाप्यास्त एवाननुवास्याः स्युः, विशेषतस्त्वभुक्तभक्तनवज्वरपाण्डुरोगकामलाप्रमेहार्शःप्रतिश्यायारोचकमन्दाग्निदुर्बलप्लीहकफोदरोरुस्तम्भवर्चोभेद-
विषगरपीतपित्तकफाभिष्यन्दगुरुकोष्ठश्लीपदगलगण्डापचिक्रिमिकोष्ठिनः ॥१७॥

तत्राभुक्तभक्तस्यानावृत्तमार्गत्वाद् ध्वमतिवर्तते स्नेहः, नवज्वरपाण्डुरोगकामलाप्रमेहिणां दोषानुत्कलिश्योदरञ्जनयेत्, अर्शसस्यार्शस्यभिष्यन्धाध्मानं कुर्यात्,
अरोचकार्तस्यान्गृद्धिं पुनर्हन्यात्, मन्दाग्निदुर्बलयोर्मन्दतरमग्निं कुर्यात्, प्रतिश्यायप्लीहादिमतां भृशमुत्कलिष्टदोषाणां भूय एव दोषं वर्धयेत्, तस्मादेते
नानुवास्याः ॥१८॥

य एवास्थाप्यास्त एवानुवास्याः; विशेषतस्तु रूक्षतीक्ष्णानयः केवलवातरोगार्ताश्च; एतेषु ह्यनुवासनं प्रधानतममित्युक्तं मूलेद्रुमप्रसेकवत्॥१९॥

अशिरोविरेचनार्हास्तु अजीर्णिभुक्तभक्तपीतस्नेहमद्यतोयपातुकामाः स्नातशिराः

स्नातुकामःक्षुत्तृष्णाश्रमार्तमत्तमूर्च्छितशस्त्रदण्डहतव्यवायव्यायामपानक्लान्तनवज्वरशोकाभितप्तविरक्तानुवासितगर्भिणीनवप्रतिश्यायार्ताः, अनृतौ दुर्दिने चेति॥२०॥

तत्राजीर्णिभुक्तभक्तयोर्दोष ऊर्ध्ववहानि स्रोतांस्यावृत्य कासश्वासच्छर्दिप्रतिश्यायाञ्जनयेत्, पीतस्नेहमद्यतोयपातुकामानां कृते चपिबतां मुखनासास्रावाक्ष्युपदेहतिमिरशिरोरोगाञ्जनयेत्, स्नातशिरसः कृते च स्नानाच्छिरसः प्रतिश्यायं, क्षुधार्तस्य वातप्रकोपं, तृष्णार्तस्य पुनस्तृष्णाभिवृद्धिं मुखशोषं च, श्रमार्तमत्तमूर्च्छितानामास्थापनोक्तं दोषं जनयेत्, शस्त्रदण्डहतयोस्तीव्रतरां रुजंजनयेत्, व्यवायव्यायामपानक्लान्तानां शिरःस्कन्धनेत्रोरःपीडनं, नवज्वरशोकाभितप्तयोरूष्मा नेत्रनाडीरनुसृत्य तिमिरं ज्वरवृद्धिं च कुर्यात्, विरक्तस्य वायुरिन्द्रियोपघातं कुर्यात्, अनुवासितस्य कफः शिरोगुरुत्वकण्डूक्रिमिदोषाञ्जनयेत्, गर्भिण्या गर्भस्तम्भयेत् स काणः कुणिः पक्षहतः पीठसर्पी वा जायते, नवप्रतिश्यायार्तस्य स्रोतांसि व्यापादयेत्, अनृतौ दुर्दिने च शीतदोषान्पूतिनस्यं शिरोगोचं च जनयेत्; तस्मादेते न शिरोविरेचनार्हाः॥२१॥

शेषास्त्वर्हाः, विशेषतस्तु शिरोदन्तमन्यास्तम्भगलहनुग्रहपीनसगलशुण्डिकाशालूकशुक्रतिमिरवर्त्मरोगव्यङ्ग्यो पजिह्विकाधार्वाभेदकग्रीवास्कन्धांसास्यनासिकाकर्णाक्षिमूर्धकपालशिरोरोगादितपतन्त्रकापतानकगलगण्ड- दन्तशूलहर्षचालाक्षिराज्यर्बुदस्वरभेदवाग्रहगद्गदक्रथनादय ऊर्ध्वजत्रुगताश्चवातादिविकाराः परिपक्वाश्च; एतेषु शिरोविरेचनं प्रधानतममित्युक्तं, तद्ध्युत्तमाङ्गमनुप्रविश्य मुञ्जादीषिकामिवासक्तां केवलं विकारकरं दोषमपकर्षति॥२२॥

प्रावृट्शरद्वसन्तेतरेष्वत्ययिकेषु रोगेषु नावनं कुर्यात् कृत्रिमगुणोपधानात्; ग्रीष्मे पूर्वाह्ने, शीते मध्याह्ने, वर्षास्वदुर्दिने चेति॥२३॥

तत्र श्लोकाः-

इति पञ्चविधं कर्म विस्तरेण निदर्शितम्। येभ्यो यन्न हितं यस्मात् कर्म येभ्यश्च यद्धितम्॥२४॥

न चैकान्तेन निर्दिष्टेऽप्यर्थेऽभिनिविशेद्बुधः। स्वयमप्यत्र वैद्येन तर्क्य बुद्धिमता भवेत्॥२५॥

उत्पद्येत हि साऽवस्था देशकालबलं प्रति। यस्यां कार्यमकार्यं स्यात् कर्म कार्यं च वर्जितम्॥२६॥

छर्दिहृद्गुल्मानां वमनं स्वे चिकित्सते। अवस्थां प्राप्य निर्दिष्टं कुष्ठिनां बस्तिकर्म च॥२७॥

तस्मात् सत्यपि निर्देशे कुर्याद्बुद्धं स्वयं धिया। विना तर्केण या सिद्धिर्यदृच्छासिद्धिरेव सा॥२८॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसंपूरिते सिद्धिस्थाने पञ्चकर्मीयसिद्धिर्नाम द्वितीयोऽध्यायः॥२॥

3 Chapter: बस्तिसूत्रीयां सिद्धिं

अथातो बस्तिसूत्रीयां सिद्धिं व्याख्यास्यामः॥१॥

इति ह स्माह भगवानात्रेयः॥२॥

कृतक्षणं शैलवरस्य रम्ये स्थितं धनेशायतनस्य पार्श्वे।

महर्षिसङ्घैर्वृतमग्निवेशः पुनर्वसुं प्राञ्जलिरन्वपृच्छत्॥३॥

बस्तिनीभ्यः किमपेक्ष्य दत्तः स्यात् सिद्धिमान् किम्पयमस्य नेत्रम्।

कीदृक्प्रमाणाकृति किङ्गुणं च केभ्यश्च कियोनिगुणश्च बस्तिः॥४॥

निरूहकल्पः प्रणिधानमात्रा स्नेहस्य का वा शयने विधिः कः।

के बस्तयः केषु हिता इतीदं श्रुत्वोत्तरं प्राह वचो महर्षिः॥५॥

समीक्ष्य दोषौषधदेशकालसात्म्याग्निसत्त्वादिवयोबलानि।

बस्तिः प्रयुक्तो नियतं गुणाय स्यात् सर्वकर्माणि च सिद्धिमन्ति॥६॥

सुवर्णरूप्यत्रपुताम्ररीतिकांस्यास्थिशस्त्रद्रुमवेणुदन्तैः।

नलैर्विषाणैर्मणिभिश्च तैस्तेर्नेत्राणि कार्याणि सु(त्रि)कर्णिकानि॥७॥

षड्द्वादशाष्टाङ्गुलसम्मितानि षड्विंशतिद्वादशवर्षजानाम्।

स्युर्मुद्गरकर्कन्धुसतीनवाहिच्छिद्राणि वर्त्याऽपिहितानि चैव॥८॥

यथावयोऽङ्गुष्ठकनिष्ठिकाभ्यां मूलाग्रयोः स्युः परिणाहवन्ति।

ऋजूनि गोपुच्छसमाकृतीनि श्लक्ष्णानि च स्युर्गुडिकामुखानि॥९॥

स्यात् कर्णिकैकाऽग्रचतुर्थभागे मूलाश्रिते बस्तिनिबन्धने द्वे॥१०॥

जारद्रवो माहिषहारिणौ वा स्याच्छौकरो बस्तिरजस्य वाऽपि॥१०॥

दृढस्तनुर्नष्टसिरो विगन्धः कषायरक्तः सुमृदुः सुशुद्धः।

नृणां वयो वीक्ष्य यथानुरूपं नेत्रेषु योज्यस्तु सुबद्धसूत्रः॥११॥

बस्तेरलाभे प्लवजो गलो वा स्यादङ्कपादः सुघनः पटो वा॥१२॥

आस्थापनार्हं पुरुषं विधिज्ञः समीक्ष्य पुण्येऽहनि शुक्लपक्षे॥१२॥

प्रशस्तनक्षत्रमूर्तयोगे जीर्णान्मेकाग्रमुपक्रमेत ॥१३॥
 बलां गुडूचीं त्रिफलां सरासनां द्वे पञ्चमूले च पलोन्मितानि ॥१३॥
 अष्टौ फलान्यर्धतुलां च मांसाच्छागात् पचेदप्सु चतुर्थशेषम्
 पूतं यवानीफलबिल्वकुष्ठवचाशताह्वाघनपिप्पलीनाम् ॥१४॥
 कल्कैर्गुडक्षौद्रघृतैः सतैलैर्युतं सुखोष्णैस्तु पिचुप्रमाणैः
 गुडात् पलं द्विप्रसृतां तु मात्रां स्नेहस्य युक्त्या मधुसैन्धवं च ॥१५॥
 प्रक्षिप्य बस्तौ मथितं खजेन सुबद्धमुच्छवास्य च निर्वलीकम्
 अङ्गुष्ठमध्येन मुखं पिधाय नेत्राग्रसंस्थामपनीय वर्तिम् ॥१६॥
 तैलाक्तगात्रं कृतमूत्रविट्कं नातिक्षुधार्तं शयने मनुष्यम्
 समेऽथवेषन्नतशीर्षके वा नात्युच्छ्रिते स्वास्त्रणोपपन्ने ॥१७॥
 सव्येन पार्श्वेन सुखं शयानं कृत्वर्जुदेहं स्वभुजोपधानम्
 सङ्कोच्य सव्येतरदस्य सक्थि वामं प्रसार्य प्रणयेत्ततस्तम् ॥१८॥
 स्निग्धे गुदे नेत्रचतुर्थभागं स्निग्धं शनैरुज्ज्वन पृष्ठवंशम्
 अकम्पनावेपनलाघवादीन् पाण्योर्गुणांश्चापि विदर्शयंस्तम् ॥१९॥
 प्रपीड्य चैकग्रहणेन दत्तं नेत्रं शनैरेव ततोऽपकर्षेत् ॥२०॥
 तिर्यक् प्रणीते तु न याति धारा गुदे व्रणः स्याच्चलिते तु नेत्रे ॥२०॥
 दत्तः शनैर्नाशयमेति बस्तिः कण्ठं प्रधावत्यतिपीडितश्च
 शीतस्त्वतिस्तम्भकरो विदाहं मूर्च्छां च कुर्यादतिमात्रमुष्णः ॥२१॥
 स्निग्धोऽतिजाड्यं पवनं तु रूक्षस्तन्वल्पमात्रालवणस्त्वयोगम्
 करोति मात्राभ्यधिकोऽतियोगं क्षामं तु सान्द्रः सुचिरेण चेति ॥२२॥
 दाहातिसारौ लवणोऽति कुर्यात्तस्मात् सुयुक्तं सममेव दद्यात् ॥२३॥
 पूर्वं हि दद्यान्मधुसैन्धवं तु स्नेहं विनिर्मथ्यं ततोऽनु कल्कम् ॥२३॥
 विमथ्य संयोज्य पुनर्द्रवैस्तं बस्तौ निदध्यान्मथितं खजेन ॥२४॥

वामाश्रये हि ग्रहणीगुदं च तत् पार्श्वसंस्थस्य सुखोपलब्धिः ॥२४॥
 लीयन्त एवं बलयश्च तस्मात् सव्यं शयानोऽर्हति बस्तिदानम् ॥२५॥
 विड्वातवेगो यदि चार्धदत्ते निष्कृष्य मुक्ते प्रणयेदशेषम् ॥२५॥
 उत्तानदेहश्च कृतोपधानः स्याद्वीर्यमाप्नोति तथाऽस्य देहम् ॥२६॥
 एकोऽपकर्षत्यनिलं स्वमार्गात् पित्तं द्वितीयस्तु कफं तृतीयः ॥२६॥
 प्रत्यागते कोष्णजलावसिक्तः शाल्यन्ममद्यात्तनुना रसेन
 जीर्णे तु सायं लघु चाल्पमात्रं भुक्तोऽनुवास्यः परिवृंहणार्थम् ॥२७॥
 निरूहपादांशसमेन तैलेनाम्लानिलघ्नौषधसाधितेन
 दत्त्वा स्फिचौ पाणितलेन हन्यात् स्नेहस्य शीघ्रागमरक्षणार्थम् ॥२८॥
 ईषच्च पादाङ्गुलियुग्ममाच्छेदुत्तानदेहस्य तलौ प्रमृज्यात्
 स्नेहेन पाष्ण्यङ्गुलिपिण्डिकाश्च ये चास्य गात्रावयवा रुगार्ताः ॥२९॥
 तांश्चावमद्गीत सुखं ततश्च निद्रामुपासीत कृतोपधानः ॥३०॥
 भागाः कषायस्य तु पञ्च, पित्ते स्नेहस्य षष्ठः प्रकृतौ स्थिते च ॥३०॥
 वाते विवृद्धे तु चतुर्थभागो, मात्रा निरूहेषु कफेऽष्टभागः ॥३१॥
 निरूहमात्रा प्रसृतार्धमाद्ये वर्षे ततोऽर्धप्रसृताभिवृद्धिः ॥३१॥
 आद्वादशात् स्यात् प्रसृताभिवृद्धिरष्टादशाद् द्वादशतः परं स्युः
 आसप्ततेस्तद्विहितं प्रमाणमतः परं षोडशवद्विधेयम् ॥३२॥
 निरूहमात्रा प्रसृतप्रमाणा बाले च वृद्धे च मृदुर्विशेषः ॥३३॥
 नात्युच्छ्रितं नाप्यतिनीचपादं सपादपीठं शयनं प्रशस्तम् ॥३३॥
 प्रधानमृद्वास्तरणोपपन्नं प्राक्शीर्षकं शुक्लपटोत्तरीयम् ॥३४॥
 भोज्यं पुनर्व्याधिमवेक्ष्य तद्वत् प्रकल्पयेद्यूषपयोरसाद्यैः ॥३४॥
 सर्वेषु विद्याद्विधिमेतमाद्यं वक्ष्यामि बस्तीनत उत्तरीयान् ॥३५॥
 द्विपञ्चमूलस्य रसोऽम्लयुक्तः सच्छागमांसस्य सपूर्वपेष्यः ॥३५॥

त्रिस्नेहयुक्तः प्रवरो निरूहः सर्वानिलव्याधिहरः प्रदिष्टः।
 स्थिरादिवर्गस्य बलापटोलत्रायन्तिकैरण्डयवैर्युतस्य॥३६॥
 प्रस्थो रसाच्छागरसार्धयुक्तः साध्यः पुनः प्रस्थसमस्तु यावत्।
 प्रियङ्गुकृष्णाघनकल्कयुक्तः सतैलसर्पिर्मधुसैन्धवश्च॥३७॥
 स्याद्दीपनो मांसबलप्रदश्च चक्षुर्बलं चापि ददाति बस्तिः।
 एरण्डमूलं त्रिपलं पलाशा ह्रस्वानि मूलानि च यानि पञ्च॥३८॥
 रास्नाश्चगन्धातिबलागुडूची पुनर्नवारग्वधदेवदारु।
 भागाः पलांशा मदनाष्टयुक्ता जलद्विकंसे क्वथितेऽष्टशेषे॥३९॥
 पेष्ट्याः शताह्वा हपुषा प्रियङ्गुः सपिप्पलीकं मधुकं बला च।
 रसाञ्जनं वत्सकबीजमुस्तं भागाक्षमात्रं लवणांशयुक्तम्॥४०॥
 समाक्षिकस्तैलयुतः समूत्रो बस्तिर्नृणां दीपनलेखनीयः।
 जङ्घोरुपादत्रिकपृष्ठशूलं कफावृत्तिं मारुतनिग्रहं च॥४१॥
 विष्णूमूत्रवातग्रहणं सशूलमाध्मानतामश्मरिशर्करे च।
 आनाहमर्शोग्रहणीप्रदोषानेरण्डबस्तिः शमयेत् प्रयुक्तः॥४२॥
 चतुष्पले तैलघृतस्य भृष्टाच्छागाच्छतार्धो दधिदाडिमाम्लः।
 रसः सपेष्ट्यो बलमांसवर्णरितोन्मिदश्चान्ध्यशिरोर्तिशस्तः॥४३॥
 जलद्विकंसेऽष्टपलं पलाशात् पक्त्वा रसोऽर्धाढकमात्रशेषः।
 कल्कैर्ब्रूचामागधिकापलाभ्यां युक्तः शताह्वाद्विपलेन चापि॥४४॥
 ससैन्धवः क्षौद्रयुतः सतैलो देयो निरूहो बलवर्णकारी।
 आनाहपार्श्वामययोनिदोषान् गुल्मानुदावर्तरुजं च हन्यात्॥४५॥
 यष्ट्याह्वयस्याष्टपलेन सिद्धं पयः शताह्वाफलपिप्पलीभिः।
 युक्तं ससर्पिर्मधु वातरक्तवैस्वर्यवीसर्पहितो निरूहः॥४६॥
 यष्ट्याह्वलोघ्राभयचन्दनैश्च शृतं पयोऽग्नयं कमलोत्पलैश्च।

सशर्करं क्षौद्रयुतं सुशीतं पित्तामयान् हन्ति सजीवनीयम् ॥४७॥

द्विकार्षिकाश्चन्दनपत्रकधियष्ट्याह्वरास्नावृषसारिवाश्च।

सलोघ्नमञ्जिष्ठमथाप्यनन्ताबलास्थिरादितृणपञ्चमूलम् ॥४८॥

तोये समुत्क्वाथ्य रसेन तेन शृतं पयोऽर्धाढकमम्बुहीनम्।

जीवन्तिमेदर्धिशतावरीभिर्वीराद्विकाकोलिकशेरुकाभिः ॥४९॥

सितोपलाजीवकपत्रेणु प्रपौण्डरीकैः कमलोत्पलैश्च।

लोघ्नात्मगुप्तामधुकैर्विदारीमुञ्जातकैः केशरचन्दनैश्च ॥५०॥

पिष्टैर्धृतक्षौद्रयुतैर्निरूहं ससैन्धवं शीतलमेव दद्यात्।

प्रत्यागते धन्वरसेन शालीन् क्षीरेण वाऽद्यात् परिषिक्तगात्रः ॥५१॥

दाहातिसारप्रदरास्रपित्तहृत्पाण्डुरोगान् विषमज्वरं च।

सगुल्ममूत्रग्रहकामलादीन् सर्वामयान् पित्तकृतान्निहन्ति ॥५२॥

द्राक्षादिकाश्मर्यमधूकसेव्यैः ससारिवाचन्दनशीतपाक्यैः।

पयः शृतं श्रावणिमुद्रपर्णीतुगात्मगुप्तामधुयष्टिकल्कैः ॥५३॥

गोधूमचूर्णैश्च तथाऽक्षमात्रैः सक्षौद्रसर्पिर्मधुयष्टितैलैः।

पथ्याविदारीक्षुरसैर्गुडेन बस्तिं युतं पित्तहरं विदध्यात् ॥५४॥

हन्नाभिपाश्चोत्तमदेहदाहे दाहेऽन्तरस्थे च सकृच्छूमे।

क्षीणे क्षते रेतसि चापि नष्टे पैत्तेऽतिसारे च नृणां प्रशस्तः ॥५५॥

कोषातकारग्वधदेवदारुशाईगेष्टमूर्वाकुटजार्कपाठाः।

पक्त्वा कुलत्थान् बृहतीं च तोये रसस्य तस्य प्रसृता दश स्युः ॥५६॥

तान् सर्षपैलामदनैः सकुष्ठैरक्षप्रमाणैः प्रसृतैश्च युक्तान्।

फलाह्वतैलस्य समाक्षिकस्य क्षारस्य तैलस्य च सार्षपस्य ॥५७॥

दद्यान्निरूहं कफरोगिणे ज्ञो मन्दाग्नये चाप्यशनद्विषे च।

पटोलपथ्यामरदारुभिर्वा सपिप्पलीकैः क्वथितैर्जलेऽनौ ॥५८॥

द्विपञ्चमूले त्रिफलां सबिल्वां फलानि गोमूत्रयुतः कषायः।

कलिङ्गपाठाफलमुस्तकल्कः ससैन्धवः क्षारयुतः सतैलः॥५९॥

निरूहमुख्यः कफजान् विकारान् सपाण्डुरोगालसकामदोषान्।

हन्यात्तथा मारुतमूत्रसङ्गं बस्तेस्तथाऽऽटोपमथापि घोरम्॥६०॥

रास्नामृतैरण्डविडङ्गदार्वीसप्तच्छदोशीरसुराह्निम्बैः।

शम्पाकभूनिम्बपटोलपाठातिक्ताखुपर्णीदशमूलमुस्तैः॥६१॥

त्रायन्तिकाशिग्रुफलत्रिकैश्च क्वाथः सपिण्डीतकतोयमूत्रः।

यष्ट्याह्वकृष्णाफलनीशताह्वारसाञ्जनश्चेतवचाविडङ्गैः॥६२॥

कलिङ्गपाठाम्बुदसैन्धवैश्च कल्कैः ससर्पिर्मधुतैलमिश्रः।

अयं निरूहः क्रिमिकुष्ठमेहब्रध्नोदराजीर्णकफातुरेभ्यः॥६३॥

रूक्षौषधैरप्यपतर्पितेभ्य एतेषु रोगेष्वपि सत्सु दत्तः।

निहत्य वातं ज्वलनं प्रदीप्य विजित्य रोगांश्च बलं करोति॥६४॥

पुनर्नवैरण्डवृषाशमभेदवृक्षीरभूतीकबलापलाशाः।

द्विपञ्चमूलं च पलाशिकानि क्षुण्णानि धौतानि फलानि चाष्टौ॥६५॥

बिल्वं यवान् कोलकुलत्थधान्यफलानि चैव प्रसृतोन्मितानि।

पयोजलद्व्याढकवच्छृतं तत् क्षीरावशेषं सितवस्त्रपूतम्॥६६॥

वचाशताह्वामरदारुकुष्ठयष्ट्याह्वसिद्धार्थकपिप्पलीनाम्।

कल्कैर्यवान्या मदनैश्च युक्तं नात्युष्णशीतं गुडसैन्धवाक्तम्॥६७॥

क्षौद्रस्य तैलस्य च सर्पिषश्च तथैव युक्तं प्रसृतैस्त्रिभिश्च।

दद्यान्निरूहं विधिना विविज्जः स सर्वसंसर्गकृतामयघ्नः॥६८॥

स्निग्धोष्ण एकः पवने समांसो द्वौ स्वादुशीतौ पयसा च पित्ते।

त्रयः समूत्राः कटुकोष्णतीक्ष्णाः कफे निरूहा न परं विधेयाः॥६९॥

रसेन वाते प्रतिभोजनं स्यात् क्षीरेण पित्ते तु कफे च यूषैः।

तथाऽनुवास्येषु च बिल्वतैलं स्याज्जीवनीयं फलसाधितं च॥७०॥

इतीदमुक्तं निखिलं यथावद्वस्तिप्रदानस्य विधानमग्र्यम्।

योऽधीत्य विद्वानिह बस्तिकर्म करोति लोके लभते स सिद्धिम्॥७१॥

4 Chapter: स्नेहव्यापत्सिद्धिं

अथातः स्नेहव्यापत्सिद्धिं व्याख्यास्यामः॥१॥

इति ह स्माह भगवानात्रेयः॥२॥

स्नेहबस्तीन्निबोधेमान् वातपित्तकफापहान्

मिथ्याप्रणिहितानां च व्यापदः सचिकित्सिताः॥३॥

दशमूलं बलां रास्नामश्वगन्धां पुनर्नवाम्

गुडूच्येरण्डभूतीकभार्गीवृषकरोहिषम्॥४॥

शतावरीं सहचरं काकनासां पलाशिकम्

यवमाषातसीकोलकुलत्थान् प्रसृतोन्मितान्॥५॥

चतुर्द्रोणेऽम्भसः पक्त्वा द्रोणशेषेण तेन च

तैलाढकं समक्षीरं जीवनीयैः पलोन्मितैः॥६॥

अनुवासनमेतद्धि सर्ववातविकारनुत्

आनूपानां वसा तद्वज्जीवनीयोपसाधिता॥७॥

शताह्वयवबिल्वाम्लैः सिद्धं तैलं समीरणे

सैन्धवेनाग्नितप्तेन तप्तं चानिलनुद्धृतम्॥८॥

जीवन्तीं मदनं मेदां श्रावणीं मधुकं बलाम्

शताह्वर्षभकौ कृष्णां काकनासां शतावरीम्॥९॥

स्वगुप्तां क्षीरकाकोलीं कर्कटाख्यां शटीं वचाम्

पिष्ट्वा तैलं घृतं क्षीरे साधयेत्तच्चतुर्गुणे॥१०॥

बृंहणं वातपित्तघ्नं बलशुक्राग्निवर्धनम्

मूत्रेतोरजोदोषान् हरेत्तदनुवासनम्॥११॥

लाभतश्चन्दनाद्यैश्च पिष्टैः क्षीरचतुर्गुणम्

तैलपादं घृतं सिद्धं पित्तघ्नमनुवासनम्॥१२॥

सैन्धवं मदनं कुष्ठं शताह्वां निचुलं वचाम् ।
 ह्रीवेरं मधुकं भार्गी देवदारु सकटफलम् ॥१३॥
 नागरं पुष्करं मेदां चविकां चित्रकं शटीम् ।
 विडङ्गातिविषे श्यामां हरेणुं नीलिनीं स्थिराम् ॥१४॥
 बिल्वाजमोदे कृष्णां च दन्तीं रास्नां च पेषयेत् ।
 साध्यमेरण्डजं तैलं तैलं वा कफरोगनुत् ॥१५॥
 ब्रध्नोदावर्तगुल्मार्शः प्लीहमेहाद्यमारुतान् ।
 आनाहमश्मरीं चैव हन्यात्तदनुवासनात् ॥१६॥
 मदनैर्वाऽम्लसंयुक्तैर्बिल्वाद्येन गणेन वा ।
 तैलं कफहरैर्वाऽपि कफघ्नं कल्पयेद्विषक् ॥१७॥
 विडङ्गैरण्डरजनीपटोलत्रिफलामृताः ।
 जातीप्रवालनिर्गुण्डीदशमूलाखुपर्णिकाः ॥१८॥
 निम्बपाठासहचरशम्पाककरवीरकाः ।
 एषां क्वाथेन विपचेत्तैलमेभिश्च कल्कितैः ॥१९॥
 फलबिल्वत्रिवृत्कृष्णारास्नाभूनिम्बदारुभिः ।
 सप्तपर्णवचोशीरदार्वाकुष्ठकलिङ्गकैः ॥२०॥
 लतागौरीशताह्वाग्निशटीचोरकपौष्करैः ।
 तत् कुष्ठानि क्रिमीन् मेहानर्शांसि ग्रहणीगदम् ॥२१॥
 क्लीबतां विषमाम्नित्वं मलं दोषत्रयं तथा ।
 प्रयुक्तं प्रणुदत्याशु पानाभ्यङ्गानुवासनैः ॥२२॥
 व्याधिव्यायामकर्माध्वक्षीणाबलनिरोजसाम् ।
 क्षीणशुक्रस्य चातीव स्नेहवस्तिर्बलप्रदः ॥२३॥
 पादजङ्घोरुपृष्ठांसकटीनां स्थिरतां पराम् ।

जनयेदप्रजानां च प्रजां स्त्रीणां तथा नृणाम् ॥२४॥

वातपित्तकफात्यन्पुरीषैरावृतस्य च ।

अभुक्ते च प्रणीतस्य स्नेहबस्तेः षडापदः ॥२५॥

शीतोऽल्पो वाऽधिके वाते पित्तेऽत्युष्णः कफे मृदुः ।

अतिभुक्ते गुरुर्वर्चः सञ्चयेऽल्पबलस्तथा ॥२६॥

दत्तस्तैरावृतः स्नेहो न यात्यभिभवादपि ।

अभुक्तेऽनावृतत्वाच्च यात्यूर्ध्वं तस्य लक्षणम् ॥२७॥

अङ्गमर्दज्वराध्मानशीतस्तम्भोरुपीडनैः ।

पार्श्वरुग्नेष्टनैर्विद्यात् स्नेहं वातावृतं भिषक् ॥२८॥

स्निग्धाम्ललवणोष्णैस्तं रास्नापीतद्रुतेलिकैः ।

सौवीरकसुराकोलकुलत्थयवसाधितैः ॥२९॥

निरुहैर्निर्हरित् सम्यक् समूत्रैः पाञ्चमूलिकैः ।

ताभ्यामेव च तैलाभ्यां सायं भुक्तेऽनुवासयेत् ॥३०॥

दाहरागतृषामोहतमकज्वरदूषणैः ।

विद्यात् पित्तावृतं स्वादुतिकैस्तं बस्तिभिर्हरित् ॥३१॥

तन्द्राशीतज्वरालस्यप्रसेकारुचिगौरवैः ।

सम्मूर्च्छां ग्लानिभिर्विद्याच्छलेष्मणा स्नेहमावृतम् ॥३२॥

कषायकटुतीक्ष्णोष्णैः सुरामूत्रोपसाधितैः ।

फलतैलयुतैः साम्लैर्बस्तिभिस्तं विनिहरित् ॥३३॥

छर्दिमूर्च्छां रुचिग्लानिशूलनिद्राङ्गमर्दनैः ।

आमलिङ्गैः सदाहैस्तं विद्यादत्यशनावृतम् ॥३४॥

कटूनां लवणानां च क्वाथैश्चूर्णैश्च पाचनम् ।

विरेको मृदुरत्रामविहिता च क्रिया हिता ॥३५॥

विष्णूमूत्रानिलसङ्गार्तिगुरुत्वाध्मानहृद्ग्रहैः।

स्नेहं विडावृतं ज्ञात्वा स्नेहस्वेदैः सवर्तिभिः॥३६॥

श्यामाबिल्वादिसिद्धैश्च निरूहैः सानुवासनैः।

निर्हरद्विधिना सम्यगुदावर्तहरेण च॥३७॥

अभुक्ते शून्यपायौ वा वेगात् स्नेहोऽतिपीडितः।

धावत्यूर्ध्वं ततः कण्ठादूर्ध्वेभ्यः खेभ्य एत्यपि॥३८॥

मूत्रश्यामात्रिवृत्तिसिद्धो यवकोलकुलत्थवान्।

तत्सिद्धतैल इष्टोऽत्र निरूहः सानुवासनः॥३९॥

कण्ठादागच्छतः स्तम्भकण्ठग्रहविरेचनैः।

छर्दिघ्नीभिः क्रियाभिश्च तस्य कार्यं निवर्तनम्॥४०॥

यस्य नोपद्रवं कुर्यात् स्नेहबस्तिरनिःसृतः।

सर्वेऽल्पो वाऽऽवृतो रौक्ष्यादुपेक्ष्यः स विजानता॥४१॥

युक्तस्नेहं द्रवोष्णं च लघुपथ्योपसेवनम्।

भुक्तवान् मात्रया भोज्यमनुवास्यस्त्र्यहात्यहात्॥४२॥

धान्यनागरसिद्धं हि तोयं दद्याद्विचक्षणः।

व्युषिताय निशां कल्यमुष्णं वा केवलं जलम्॥४३॥

स्नेहाजीर्णं जरयति श्लेष्माणं तद्भिन्नं च।

मारुतस्यानुलोम्यं च कुर्यादुष्णोदकं नृणाम्॥४४॥

वमने च विरेके च निरूहे सानुवासने।

तस्मादुष्णोदकं देयं वातश्लेष्मोपशान्तये॥४५॥

रूक्षनित्यस्तु दीप्ताग्निर्व्यायामी मारुतामयी।

वङ्क्षणश्रोण्युदावृत्तवाताश्चार्हा दिने दिने॥४६॥

एषां चाशु जरां स्नेहो यात्यम्बु सिकतास्त्रिव।

अतोऽन्येषां त्र्यहात्प्रायः स्नेहं पचति पावकः॥४७॥

न त्वामं प्रणयेत् स्नेहं स ह्यभिष्यन्दयेद्गुदम्

सावशेषं च कुर्वीत वायुः शेषे हि तिष्ठति॥४८॥

न चैव गुदकण्ठाभ्यां दद्यात् स्नेहमनन्तरम्

उभयस्मात् समं गच्छन् वातमग्निं च दूषयेत्॥४९॥

स्नेहबस्तिं निरूहं वा नैकमेवातिशीलयेत्

उत्कलेशाग्निवधौ स्नेहान्निरूहात् पवनाद्भयम्॥५०॥

तस्मान्निरूढः संस्नेह्यो निरूहश्चानुवासितः

स्नेहशोधनयुक्त्यैवं बस्तिकर्म त्रिदोषनुत्॥५१॥

कर्मव्यायामभाराध्वया(पा)नस्त्रीकर्षितेषु च

दुर्बले वातभग्ने च मात्राबस्तिः सदा मतः॥५२॥

यथेष्टाहारचेष्टस्य सर्वकालं निरत्ययः

ह्रस्वायाः स्नेहमात्राया मात्राबस्तिः समो भवेत्॥५३॥

बल्यं सुखोपचर्यं च सुखं सृष्टपुरीषकृत्

स्नेहमात्राविधानं हि बृंहणं वातरोगनुत्॥५४॥

तत्र श्लोकौ-

वातादीनां शमायोक्ताः प्रवराः स्नेहबस्तयः

तेषां चाज्ञप्रयुक्तानां व्यापदः सचिकित्सिताः॥५५॥

प्राग्भोज्यं स्नेहबस्तेर्यद् ध्रुवं येऽर्हास्त्र्यहाच्च ये

स्नेहबस्तिविधिश्चोक्तो मात्राबस्तिविधिस्तथा॥५६॥

5 Chapter: नेत्रबस्तिव्यापत्सिद्धिं

अथातो नेत्रबस्तिव्यापत्सिद्धिं व्याख्यास्यामः॥१॥

इति ह स्माह भगवानात्रेयः॥२॥

अथ नेत्राणि बस्तींश्च शृणु वर्ज्यानि कर्मसु।

नेत्रस्याज्ञप्रणीतस्य व्यापदः सचिकित्सिताः॥३॥

ह्रस्वं दीर्घं तनु स्थूलं जीर्णं शिथिलबन्धनम्।

पार्श्वच्छिद्रं तथा वक्रमष्टौ नेत्राणि वर्जयेत्॥४॥

अप्राप्त्यतिगतिक्षोभकर्षणक्षणनस्रवाः।

गुदपीडा गतिर्जिह्वा तेषां दोषा यथाक्रमम्॥५॥

विषममांसलच्छिन्नस्थूलजालिकवातलाः।

स्निग्धः क्लिन्नश्च तानष्टौ बस्तीन् कर्मसु वर्जयेत्॥६॥

गतिवैषम्यविस्रत्वस्त्रावदौर्ग्रहानिस्रवाः।

फेनिलच्युत्यधार्यत्वं बस्तेः स्युर्बस्तिदोषतः॥७॥

सवातातिद्रुतोत्क्षिप्ततिर्यगुल्लुप्तकम्पिताः।

अतिबाह्यगमन्दातिवेगदोषाः प्रणेतृतः॥८॥

अनुच्छवास्य च बद्धे वा दत्ते निःशेष एव वा।

प्रविश्य कुपितो वायुः शूलतोदकरो भवेत्॥९॥

तत्राभ्यङ्गो गुदे स्वेदो वातघ्नान्यशनानि च॥१०॥

द्रुतं प्रणीते निष्कृष्टे सहस्रोत्क्षिप्त एव वा॥१०॥

स्यात् कटीगुदजङ्घार्तिबस्तिस्तम्भोरुवेदनाः।

भोजनं तत्र वातघ्नं स्नेहाः स्वेदाः सबस्तयः॥११॥

तिर्यग्बल्यावृतद्वारे बद्धे वाऽपि न गच्छति।

नेत्रे तद्गु निष्कृष्य संशोध्य च प्रवेशयेत्॥१२॥

पीड्यमानेऽन्तरा मुक्ते गुदे प्रतिहतोऽनिलः।

उरःशिरोर्तिमूर्वोश्च सदनं जनयेद्वली॥१३॥

बस्तिः स्यात्तत्र बिल्वादिफलश्यामादिमूत्रवान्।

स्याद्वाहो दवथुः शोफः कम्पनाभिहते गुदे॥१४॥

कषायमधुराः शीताः सेकास्तत्र सबस्तयः॥१५॥

अतिमात्रप्रणीतेन नेत्रेण क्षणनाद्वलेः॥१५॥

स्यात् सार्तिदाहनिस्तोदगुदवर्चःप्रवर्तनम्।

तत्र सर्पिः पिचुः क्षीरं पिच्छाबस्तिश्च शस्यते॥१६॥

न भावयति मन्दस्तु बाह्यस्त्वाशु निवर्तते।

स्नेहस्तत्र पुनः सम्यक् प्रणेयः सिद्धिमिच्छता॥१७॥

अतिप्रपीडितः कोष्ठे तिष्ठत्यायाति वा गलम्।

तत्र बस्तिर्विरिक्श्च गलपीडादि कर्म च॥१८॥

तत्र श्लोकः-

नेत्रबस्तिप्रणेतृणां दोषानेतान् सभेषजान्।

वेत्ति यस्तेन मतिमान् बस्तिकर्माणि कारयेत्॥१९॥

6 Chapter: वमनविरेचनव्यापत्सिद्धिम्

अथातो वमनविरेचनव्यापत्सिद्धिम् व्याख्यास्यामः ॥१॥

इति ह स्माह भगवानात्रेयः ॥२॥

अथ शोधनयोः सम्यग्विधिमूर्ध्वानुलोमयोः ।

असम्यक्तयोश्चैव दोषान् वक्ष्यामि सौषधान् ॥३॥

अत्युष्णवर्षशीता हि ग्रीष्मवर्षाहिमागमाः ।

तदन्तरे प्रावृडाद्यास्तेषां साधारणास्त्रयः ॥४॥

प्रावृट् शुचिनभौ ज्ञेयौ शरदूर्जसहौ पुनः ।

तपस्यश्च मधुश्चैव वसन्तः शोधनं प्रति ॥५॥

एतानृतून् विकल्प्यैवं दद्यात् संशोधनं भिषक् ।

स्वस्थवृत्तमभिप्रेत्य व्याधौ व्याधिवशेन तु ॥६॥

कर्मणां वमनादीनामन्तरेष्वन्तरेषु च ।

स्नेहस्वेदौ प्रयुञ्जीत स्नेहं चान्ते प्रयोजयेत् ॥७॥

विसर्पपिडकाशोफकामलापाण्डुरोगिणः ।

अभिधातविषातार्तश्च नातिस्निग्धान् विरेचयेत् ॥८॥

नातिस्निग्धशरीराय दद्यात् स्नेहविरेचनम् ।

स्नेहोत्क्लिष्टशरीराय रूक्षं दद्याद्विरेचनम् ॥९॥

स्नेहस्वेदोपपन्नेन जीर्णे मात्रावदौषधम् ।

एकाग्रमनसा पीतं सम्यग्योगाय कल्पते ॥१०॥

स्निग्धात् पात्राद्यथा तोयमयत्नेन प्रणुद्यते ।

कफादयः प्रणुद्यन्ते स्निग्धाद्देहात्तथौषधैः ॥११॥

आर्द्रं काष्ठं यथा वह्निर्विष्यन्दयति सर्वतः ।

तथा स्निग्धस्य वै दोषान् स्वेदो विष्यन्दयेत् स्थिरान् ॥१२॥

क्लिष्टं वासो यथोत्क्लेश्य मलः संशोध्यतेऽम्भसा |
 स्नेहस्वेदैस्तथोत्क्लेश्य शोध्यते शोधनैर्मलः || १३ ||
 अजीर्णे वर्धते ग्लानिर्विबन्धश्चापि जायते |
 पीतं संशोधनं चैव विपरीतं प्रवर्तते || १४ ||
 अल्पमात्रं महावेगं बहुदोषहरं सुखम् |
 लघुपाकं सुखास्वादं प्रीणनं व्याधिनाशनम् || १५ ||
 अविकारि च व्यापत्तौ नातिग्लानिकरं च यत् |
 गन्धवर्णरसोपेतं विद्यान्मात्रावदौषधम् || १६ ||
 विधूय मानसान् दोषान् कामादीनशुभोदयान् |
 एकाग्रमनसा पीतं सम्यग्योगाय कल्पते || १७ ||
 नरः श्वो वमनं पाता भुञ्जीत कफवर्धनम् |
 सुजरं द्रवभूयिष्ठं, लघ्वशीतं विरेचनम् || १८ ||
 उत्कलिष्टाल्पकफत्वेन क्षिप्रं दोषाः स्रवन्ति हि || १९ ||
 पीतौषधस्य तु भिषक् शुद्धिलिङ्गानि लक्षयेत् || १९ ||
 ऊर्ध्वं कफानुगे पित्ते विट्पित्तेऽनुकफे त्वधः |
 हृतदोषं वदेत् कार्श्यदौर्बल्ये चेत् सलाघवे || २० ||
 वामयेत्तु ततः शेषमौषधं न त्वलाघवे |
 स्तैमित्येऽनिलसङ्गे च निरुद्धरेऽपि वामयेत् || २१ ||
 आलाघवात्तनुत्वाच्च कफस्यापत् परं भवेत् || २२ ||
 वमिते वर्धते वह्निः शमं दोषा व्रजन्ति हि || २२ ||
 वमितं लङ्घयेत् सम्यग्जीर्णलिङ्गान्यलक्षयन् |
 तानि दृष्ट्वा तु पेयादिक्रमं कुर्यान् लङ्घनम् || २३ ||
 संशोधनाभ्यां शुद्धस्य हृतदोषस्य देहिनः |

यात्यग्निर्मन्दतां तस्मात् क्रमं पेयादिमाचरेत्॥२४॥

कफपित्ते विशुद्धेऽल्पं मद्यपे वातपैत्तिके।

तर्पणादिक्रमं कुर्यात् पेयाऽभिष्यन्दयेद्धि तान्॥२५॥

अनुलोमोऽनिलः स्वास्थ्यं क्षुत्तृष्णोज्ञो मनस्विता।

लघुत्वमिन्द्रियोद्धारशुद्धिर्जीणौषधाकृतिः॥२६॥

क्लमो दाहोऽङ्गसदनं भ्रमो मूर्च्छा शिरोरुजा।

अरतिर्बलहानिश्च सावशेषौषधाकृतिः॥२७॥

अकालेऽल्पातिमात्रं च पुराणं न च भावितम्।

असम्यक्संस्कृतं चैव व्यापद्येतौषधं द्रुतम्॥२८॥

आध्मानं परिकर्तिश्च स्रावो हृद्वात्रयोर्ग्रहः।

जीवादानं सविभ्रंशः स्तम्भः सोपद्रवः क्लमः॥२९॥

अयोगादतियोगाच्च दशैता व्यापदो मताः।

प्रेष्यभैषज्यवैद्यानां वैगुण्यादातुरस्य च॥३०॥

योगः सम्यक्प्रवृत्तिः स्यादतियोगोऽतिवर्तनम्।

अयोगः प्रातिलोम्येन न चाल्पं वा प्रवर्तनम्॥३१॥

श्लेष्मोत्क्लिष्टेन दुर्गन्धमहद्यमति वा बहु।

विरेचनमजीर्णे च पीतमूर्ध्वं प्रवर्तते॥३२॥

क्षुधार्तमृदुकोष्ठाभ्यां स्वल्पोत्क्लिष्टकफेन वा।

तीक्ष्णं पीतं स्थितं क्षुब्धं वमनं स्याद्विरेचनम्॥३३॥

प्रातिलोम्येन दोषाणां हरणात्ते ह्यकृत्स्नशः।

अयोगसञ्ज्ञे, कृच्छ्रेण याति दोषो नवाऽल्पशः॥३४॥

पीतौषधो न शुद्धश्चेज्जीर्णे तस्मिन् पुनः पिबेत्।

औषधं न त्वजीर्णेऽन्यद्भयं स्यादतियोगतः॥३५॥

कोष्ठस्य गुरुतां ज्ञात्वा लघुत्वं बलमेव च।

अयोगे मृदु वा दद्यादौषधं तीक्ष्णमेव वा॥३६॥

वमनं न तु दुश्छर्दं दुष्कोष्ठं न विरेचनम्।

पाययेतौषधं भूयो हन्यात् पीतं पुनर्हि तौ॥३७॥

अस्निग्धास्विन्नदेहस्य रूक्षस्यानवमौषधम्।

दोषानुत्क्लिश्य निर्हर्तुमशक्तं जनयेद्दान्॥३८॥

विभ्रंशं श्वयथुं हिक्कां तमसो दर्शनं भृशम्।

पिण्डकोद्वेष्टनं कण्डूमूर्वोः सादं विवर्णताम्॥३९॥

स्निग्धस्विन्नस्य चात्यल्पं दीप्ताग्नेर्जीर्णमौषधम्।

शीतैर्वा स्तब्धमामे वा दोषानुत्क्लिश्य नाहरेत्॥४०॥

तानेव जनयेद्रोगानयोगः सर्व एव सः।

विज्ञाय मतिमांस्तत्र यथोक्तां कारयेत् क्रियाम्॥४१॥

तं तैललवणाभ्यक्तं स्विन्नं प्रस्तरसङ्करैः।

पाययेत् पुनर्जीर्णं समूत्रैर्वा निरूहयेत्॥४२॥

निरूढं च रसैर्धान्वैर्भोजयित्वाऽनुवासयेत्।

फलमागधिकादारुसिद्धतैलेन मात्रया॥४३॥

स्निग्धं वातहरैः स्नेहैः पुनस्तीक्ष्णेन शोधयेत्।

न चातितीक्ष्णेन ततो ह्यतियोगस्तु जायते॥४४॥

अतितीक्ष्णं क्षुधार्तस्य मृदुकोष्ठस्य भेषजम्।

हत्वाऽऽशु विट्पित्तकफान् धातून्विस्त्रावयेद्द्रवान्॥४५॥

बलस्वरक्षयं दाहं कण्ठशोषं भ्रमं तृषाम्।

कुर्याच्च मधुरैस्तत्र शेषमौषधमुल्लिखेत्॥४६॥

वमने तु विरेकः स्याद्विरेके वमनं पुनः।

परिषेकावगाहाद्यैः सुशीतैः स्तम्भयेच्च तत् ॥४७॥

कषायमधुरैः शीतैरन्नपानौषधैस्तथा

रक्तपित्तातिसारघ्नैर्दाहज्वरहरैरपि ॥४८॥

अञ्जनं चन्दनोशीरमज्जासृक्शर्करोदकम्

लाजचूर्णैः पिबेन्मन्थमतियोगहरं परम् ॥४९॥

शुङ्गाभिर्वा वटादीनां सिद्धां पेयां समाक्षिकाम्

वर्चःसाङ्ग्राहिकैः सिद्धं क्षीरं भोज्यं च दापयेत् ॥५०॥

जाङ्गलैर्वा रसैर्भोज्यं पिच्छाबस्तिश्च शस्यते

मधुरैरनुवास्यश्च सिद्धेन क्षीरसर्पिषा ॥५१॥

वमनस्यातियोगे तु शीताम्बुपरिषेचितः

पिबेत् कफहरैर्मन्थं सघृतक्षौद्रशर्करम् ॥५२॥

सोद्गारायां भृशं वम्यां मूर्च्छायां धान्यमुस्तयोः

समधूकाञ्जनं चूर्णं लेहयेन्मधुसंयुतम् ॥५३॥

वमतोऽन्तःप्रविष्टायां जिह्वायां कवलग्रहाः

स्निग्धाम्ललवणैर्हृद्यैर्यूषक्षीररसैर्हिताः ॥५४॥

फलान्यम्लानि खादेयुस्तस्य चान्येऽग्रतो नराः

निःसृतां तु तिलद्राक्षाकल्कलिप्तां प्रवेशयेत् ॥५५॥

वाग्ग्रहानिलरोगेषु घृतमांसोपसाधिताम्

यवागूं तनुकां दद्यात् स्नेहस्वेदौ च बुद्धिमान् ॥५६॥

वमितश्च विरिक्तश्च मन्दाग्निश्च विलङ्घितः

अग्निप्राणविवृद्ध्यर्थं क्रमं पेयादिकं भजेत् ॥५७॥

बहुदोषस्य रूक्षस्य हीनाग्नेरल्पमौषधम्

सोदावर्तस्य चोत्कलशय दोषान्मार्गान्निरुध्य च ॥५८॥

भृशमाध्मापयेन्नाभिं पृष्ठपार्श्वशिरोरुजम्।

श्वासविण्मूत्रवातानां सङ्गं कुर्याच्च दारुणम्॥५९॥

अभ्यङ्गस्वेदवर्त्यादि सनिरुहानुवासनम्।

उदावर्तहरं सर्वं कर्माध्मातस्य शस्यते॥६०॥

स्निग्धेन गुरुकोष्ठेन सामे बलवदौषधम्।

क्षामेण मृदुकोष्ठेन श्रान्तेनाल्पबलेन वा॥६१॥

पीतं गत्वा गुदं साममाशु दोषं निरस्य च।

तीव्रशूलां सपिच्छास्रां करोति परिकर्तिकाम्॥६२॥

लङ्घनं पाचनं सामे रूक्षोष्णं लघुभोजनम्।

बृंहणीयो विधिः सर्वः क्षामस्य मधुरस्तथा॥६३॥

आमे जीर्णेऽनुबन्धश्चेत् क्षाराम्लं लघु शस्यते।

पुष्पकासीसमिश्रं वा क्षारेण लवणेन वा॥६४॥

सदाडिमरसं सर्पिः पिबेद्वातेऽधिके सति।

दध्यम्लं भोजने पाने संयुक्तं दाडिमत्वचा॥६५॥

देवदारुतिलानां वा कल्कमुष्णाम्बुना पिबेत्।

अश्वत्थोदुम्बरप्लक्षकदम्बैर्वा शृतं पयः॥६६॥

कषायमधुरं शीतं पिच्छाबस्तिमथापि वा।

यष्टीमथुकसिद्धं वा स्नेहबस्तिं प्रदापयेत्॥६७॥

अल्पं तु बहुदोषस्य दोषमुत्किलश्य भेषजम्।

अल्पाल्पं स्रावयेत् कण्डूं शोफं कुष्ठानि गौरवम्॥६८॥

कुर्याच्चाग्निबलोत्क्लेशस्तैमित्यारुचिपाण्डुताः।

परिस्रावः स, तं दोषं शमयेद्ब्रामयेदपि॥६९॥

स्नेहितं वा पुनस्तीक्ष्णं पाययेत् विरेचनम्।

शुद्धे चूर्णासवारिष्टान् संस्कृतांश्च प्रदापयेत्॥७०॥

पीतौषधस्य वेगानां निग्रहान्मारुतादयः।

कुपिता हृदयं गत्वा घोरं कुर्वन्ति हृद्ग्रहम् ॥७१॥

स हिक्काकासपार्श्वार्तिदैन्यलालाक्षिविभ्रमैः।

जिह्वां खादति निःसञ्ज्ञो दन्तान् किटिकटापयन् ॥७२॥

न गच्छेद्विभ्रमं तत्र वामयेदाशु तं भिषक्।

मधुरैः पित्तमूर्च्छार्तं कटुभिः कफमूर्च्छितम् ॥७३॥

पाचनीयैस्ततश्चास्य दोषशेषं विपाचयेत्।

कायाम्निं च बलं चास्य क्रमेणोत्थापयेत्ततः ॥७४॥

पवनेनातिवमतो हृदयं यस्य पीड्यते।

तस्मै स्निग्धाम्ललवणं दद्यात् पित्तकफेऽन्यथा ॥७५॥

पीतौषधस्य वेगानां निग्रहेण कफेन वा।

रुद्धोऽति वा विशुद्धस्य गृह्णात्यङ्गानि मारुतः ॥७६॥

स्तम्भवेपथुनिस्तोदसादोद्वेष्टनमन्यनैः।

तत्र वातहरं सर्वं स्नेहस्वेदादि कारयेत् ॥७७॥

अतितीक्ष्णं मृदौ कोष्ठे लघुदोषस्य भेषजम्।

दोषान् हत्वा विनिर्मथ्य जीवं हरति शोणितम् ॥७८॥

तेनान्नं मिश्रितं दद्याद्वायसाय शुनेऽपि वा।

भुङ्क्ते तच्चेद्वदेज्जीवं न भुङ्क्ते पित्तमादिशेत् ॥७९॥

शुक्लं वा भावितं वस्त्रमावानं कोष्णवारिणा।

प्रक्षालितं विवर्णं स्यात् पित्ते शुद्धं तु शोणिते ॥८०॥

तृष्णामूर्च्छामिदार्तस्य कुर्यादामरणात् क्रियाम्।

तस्य पित्तहरीं सर्वामतियोगे च या हिता ॥८१॥

मृगगोमहिषाजानां सद्यस्कं जीवतामसृक्।

पिबेज्जीवाभिसन्धानं जीवं तद्ध्याशु गच्छति ॥८२॥

तदेव दर्भमृदितं रक्तं बस्तिं प्रदापयेत्।

श्यामाकाशमर्यबदरीदूर्वोशीरिः शृतं पयः॥८३॥

घृतमण्डाञ्जनयुतं शीतं बस्तिं प्रदापयेत्।

पिच्छाबस्तिं सुशीतं वा घृतमण्डानुवासनम्॥८४॥

गुदं भ्रष्टं कषायैश्च स्तम्भयित्वा प्रवेशयेत्।

साम गान्धर्वशब्दांश्च सञ्ज्ञानाशेऽस्य कारयेत्॥८५॥

यदा विरेचनं पीतं विडन्तमवतिष्ठते।

वमनं भेषजान्तं वा दोषानुत्क्रियं नावहेत्॥८६॥

तदा कुर्वन्ति कण्डवादीन् दोषाः प्रकुपिता गदान्।

स विभ्रंशो मतस्तत्र स्याद्यथाव्याधि भेषजम्॥८७॥

पीतं स्निग्धेन सस्नेहं तदोषैर्मादवाद्धृतम्।

न वाहयति दोषांस्तु स्वस्थानात् स्तम्भयेच्च्युतान्॥८८॥

वातसङ्गगुदस्तम्भशूलैः क्षरति चाल्पशः।

तीक्ष्णं बस्तिं विरेकं वा सोऽहो लङ्घितपाचितः॥८९॥

रूक्षं विरेचनं पीतं रूक्षेणाल्पबलेन वा।

मारुतं कोपयित्वाऽऽशु कुर्याद्घोरानुपद्रवान्॥९०॥

स्तम्भशूलानि घोराणि सर्वगात्रेषु मुह्यतः।

स्नेहस्वेदादिकस्तत्र कार्यो वातहरो विधिः॥९१॥

स्निग्धस्य मृदुकोष्ठस्य मृदूत्क्रियशौषधं कफम्।

पित्तं वातं च संरुध्य सतन्द्रागौरवं क्लमम्॥९२॥

दौर्बल्यं चाङ्गसादं च कुर्यादाशु तदुल्लिखेत्।

लङ्घनं पाचनं चात्र स्निग्धं तीक्ष्णं च शोधनम्॥९३॥

तत्र श्लोकौ-

इत्येता व्यापदः प्रोक्ताः सरूपाः सचिकित्सिताः।

वमनस्य विरेकस्य कृतस्याकुशलैर्नृणाम् ॥९४॥

एता विज्ञाय मतिमानवस्थाश्चैव तत्त्वतः।

दद्यात् संशोधनं सम्यगारोग्यार्थी नृणां सदा ॥९५॥

7 Chapter: बस्तिव्यापत्सिद्धिं

अथातो बस्तिव्यापत्सिद्धिं व्याख्यास्यामः ॥१॥

इति ह स्माह भगवानात्रेयः ॥२॥

धीधैर्यौदार्यगाम्भीर्यक्षमादमतपोनिधिम्

पुनर्वसुशिष्यगणः पप्रच्छ विनयान्वितः ॥३॥

काः कतिव्यापदो बस्तेः किं मुत्थानलक्षणाः

काचिकित्सा इति प्रश्नाञ्छ्रुत्वा तान ब्रवीदुरुः ॥४॥

नातियोगौक्लमाधमानेहिककाहृत्प्राप्तिरूर्ध्वता

प्रवाहिकाशिरोऽङ्गार्तिः परिकर्तः परिस्रवः ॥५॥

द्वादशव्यापदो बस्तेरसम्यग्योगसम्भवाः

आसामेकैकशोरूपचिकित्सां च निबोधत ॥६॥

गुरुकोष्ठेऽनिलप्रायेरुक्षेवातो लब्धेऽपि वा

शीतोऽल्पलवणस्नेहद्रवमात्रो घनोऽपि वा ॥७॥

बस्तिः सङ्क्षोभ्यतंदोषंदुर्बलत्वादनिरर्हन्

करोति गुरुकोष्ठत्वं वातमूत्रशकृद्ग्रहम् ॥८॥

नाभिबस्तिरुज्जंदाहं हल्लेपं श्वयथुगुदे

कण्डूगण्डानिवैवर्ण्यमरुचिं वह्निमार्दवम् ॥९॥

तत्रोष्णायाः प्रमथ्यायाः पानं स्वेदाः पृथग्विधाः

फलवर्त्योऽथवा कालं ज्ञात्वा शस्तं विरेचनम् ॥१०॥

बिल्वमूलत्रिवृदारुयवकोलकुलत्थवान्

सुरादिमूत्रवान् बस्तिः सप्राक्पेष्यस्तमानयेत् ॥११॥

स्निग्धस्विन्नेऽतितीक्ष्णो मूदुकोष्ठेऽतियुज्यते

तस्य लिङ्गं चिकित्सा च शोधानाभ्यां समाभवेत् ॥१२॥

पृश्निपर्णीस्थिरापचंकाशमर्यमधुकंबलाम्।

पिष्ट्वाद्राक्षांमधूकंचक्षीरितण्डुलधावने॥१३॥

द्राक्षायाःपक्वलोष्टस्यप्रसादेमधुकस्यच।

विनीयसघृतंनस्तिंदद्याद्वाहेऽतियोगजे॥१४॥

आमशेषेनिरुहेणमृदुनादोषईरितः।

मार्गरुणद्विवातस्यहन्त्यग्निंमूर्च्छयत्यपि॥१५॥

क्लमंविदाहंहृच्छूलंमोहवेष्टनगौरवम्।

कुर्यात्स्वेदैर्विरुक्षैस्तपाचनैश्चाप्युपाचरेत्॥१६॥

पिप्पलीकतृणोशीरदारुमूर्वाशृतंजलम्।

पिबेत्सौवर्चलोन्मिश्रदीपनंहृद्विशोधनम्॥१७॥

वचानागरशट्येलादधिमण्डेनमूर्च्छिताः।

पेयाःप्रसन्नयावास्युररिष्टेनासवेनवा॥१८॥

दारुत्रिकटुकंपथ्यांपलाशंचित्रकंशटीम्।

पिष्ट्वाकुष्ठंमूत्रेणपिबेत्क्षारांश्चदीपनान्॥१९॥

बस्तिमस्यविदध्याच्चसमूत्रंदाशमूलिकम्।

समूत्रमथवाव्यक्तलवणमाधुतैलिकम्॥२०॥

अल्पवीर्योमहादोषेरुक्षेक्रूराशयेकृतः।

बस्तिदोषावृतोरुद्धमार्गोरुन्ध्यात्समीरणम्॥२१॥

सविमार्गोऽनिलःकुर्यादध्मानंमर्मपीडनम्।

विदाहंगुरुकोष्ठस्यमुष्कवङ्क्षणवेदनाम्॥२२॥

रुणद्धिदयंशूलैरितश्चेतश्चधावति।

श्यामाफलादिभिःकुष्ठकृष्णालवणसर्षपैः॥२३॥

धूममाषवचाकिण्वक्षारचूर्णगुडैःकृताम्।

कराङ्गुष्ठनिर्भावंति यवमध्यानि धापयेत् ॥ २४ ॥

अभ्यक्तस्विन्नगात्रस्य तैलाक्तांस्नेहिते गुदे ।

अथ बालवणागारधूमसिद्धार्थकैः कृताम् ॥ २५ ॥

बिल्वादिनानिरूहः स्यात्पीलुसर्षपमूत्रवान् ।

सरलामरदारुभ्यासिद्धं चैवानुवासनम् ॥ २६ ॥

मृदुकोष्ठेऽबले बस्तिरतितीक्ष्णोऽतिनिर्हरन् ।

कुर्याद्विक्रां, हितं तस्मै हिक्काघ्नं बृंहणं च यत् ॥ २७ ॥

बलास्थिरादिकाश्मर्यत्रिफलागुडसैन्धवैः ।

सप्रसन्नान्नालाम्लैस्तैलपक्त्वाऽनुवासयेत् ॥ २८ ॥

कृष्णालवणयोरक्षिपिबेदुष्णाम्बुनायुतम् ।

धूमलेहरसक्षीरस्वेदाश्चान्नं च वातनुत् ॥ २९ ॥

अतितीक्ष्णः स वातो वानवासम्यक् प्रपीडितः ।

घट्टयेद्धृदयं बस्तिस्तत्र काशकुशेत्कटैः ॥ ३० ॥

स्यात्साम्ललवणस्कन्धकरीरबदरीफलैः ।

शृतैर्बस्तिर्हितः सिद्धं वातघ्नैश्चानुवासनम् ॥ ३१ ॥

वातमूत्रपुरीषाणां दत्ते वेगान्निगृह्यतः ।

अतिवापीडितो बस्तिर्मुखेनायाति वेगवान् ॥ ३२ ॥

मूर्च्छाविकारं तस्यादौ दृष्ट्वा शीताम्बुना मुखम् ।

सिञ्चेत्पार्श्वोदरं चाधः प्रमृज्याद्वीजयेच्च तम् ॥ ३३ ॥

केशेष्वालम्ब्य चाकाशे धुनुयात्त्रासयेच्च तम् ।

गोखराश्वगजैः सिंहैराजप्रेष्यैस्तथोरगैः ॥ ३४ ॥

उल्काभिरेव मन्यैश्च भीतस्याधः प्रवर्तते ।

वस्त्रपाणिग्रहैः कण्ठं रुन्ध्यान् प्रियतेयथा ॥ ३५ ॥

प्राणोदाननिरोधाद्धिप्रसिद्धं तरमार्गवान्

अपानः पवनो बस्तिं तमाश्वे वापकर्षति ॥ ३६ ॥

ततः क्रमुककल्काक्षं पाययेताम्लसंयुतम्

औष्ण्यात्तैक्ष्यात्सरत्वाच्च बस्तिं सोऽस्यानुलोमयेत् ॥ ३७ ॥

पक्वाशयस्थिते स्विन्ने निरूहो दाशमूलिकः

यवकोलकुलत्थैश्च विधेयो मूत्रसाधितः ॥ ३८ ॥

बिल्वादिपञ्चमूलेन सिद्धो बस्तिरुरस्थिते

शिरःस्थेनावनं धूमः प्रच्छाद्यं सर्षपैः शिरः ॥ ३९ ॥

स्निग्धस्विन्ने महादोषे बस्तिं मृद्वल्पभेषजः

उत्कलश्याल्पं हरेद्दोषं जनयेच्च प्रवाहिकाम् ॥ ४० ॥

स बस्तिपायुशो फेनजङ्घोरुसदनेन वा

निरुद्धं मारुतो जन्तुरभीक्ष्णं सम्प्रवाहते ॥ ४१ ॥

स्वेदाभ्यङ्गान्निरूहांश्च शोधनीयानुलोमिकान्

विदध्याल्लङ्घयित्वा तु वृत्तिं कुर्याद्विरिक्तवत् ॥ ४२ ॥

दुर्बले क्रूरकोष्ठे च तीव्रदोषे तनुर्मृदुः

शीतोऽल्पश्चावृतो दोषैर्बस्तिस्तद्विहतोऽनिलः ॥ ४३ ॥

मागैर्गात्राणिसन्धावन्धूर्मूर्ध्नि विहन्यते

ग्रीवां मन्ये च गृह्णाति शिरः कण्ठं भिनत्ति च ॥ ४४ ॥

बाधिर्यकर्णनादं च पीनसं नेत्रविभ्रमम्

कुर्यादभ्यञ्जनं तैलवणेन यथाविधि ॥ ४५ ॥

युञ्ज्यात्प्रधमनैर्नस्यैर्धूमैरस्य विरेचयेत्

तीक्ष्णानुलोमिकेनाथस्निग्धं भुक्तेऽनुवासयेत् ॥ ४६ ॥

अङ्गार्तिबस्ति व्यापत् हेतु-लक्षण-चिकित्सा

स्नेहस्वेदैरनापाद्यगुरुस्तीक्ष्णोऽतिमात्रया।

यस्यबस्तिःप्रयुज्येतसोऽतिमात्रं प्रवर्तयेत्॥४७॥

स्रोतेषु तस्य दोषेषु निरुद्धस्यातिमात्रशः।

स्तब्धोदावृतकोष्ठस्य वायुः सम्प्रतिहन्यते॥४८॥

विलोमनसमुद्भूतोरुजत्यङ्गानि देहिनः।

गात्रवेष्टननिस्तोदभेदस्फुरणजृम्भणैः॥४९॥

ततैललवणाभ्यक्तं सेचयेदुष्णवारिणा।

एरण्डपत्रनिष्कवाथैः प्रस्तैश्चोपपादयेत्॥५०॥

यवान्कुलत्थान्कोलानि पञ्चमूलेतथोभये।

जलादकद्वयेपक्त्वापादशेषेण तेन च॥५१॥

कुर्यात्सबिल्वतैलोष्णलवणेन निरुहणम्।

तनिरुद्धं समाश्वस्तं द्रोण्यां समवगाहयेत्॥५२॥

ततोभुक्तवतस्तस्य कारयेदनुवासनम्।

यष्टीमधुकतैलेन बिल्वतैलेन वा भिषक्॥५३॥

मृदुकोष्ठाल्पदोषस्य रूक्षस्तीक्ष्णोऽतिमात्रवान्।

बस्तिदोषान्निरस्याशु जनयेत् परिकर्तिकाम्॥५४॥

त्रिकवङ्क्षणबस्तीनां तोदं नाभेरधो रुजम्।

विबन्धोऽल्पाल्पमुत्थानं बस्तिनिर्लेखनाद्भवेत्॥५५॥

स्वादुशीतौषधैस्तत्र पय इक्ष्वादिभिः शृतम्।

यष्ट्याह्वतिलकल्काभ्यां बस्तिः स्यात् क्षीरभोजिनः॥५६॥

ससर्जरसयष्ट्याह्वजिङ्गिनीकर्मामञ्जनम्।

विनीय दुग्धे बस्तिः स्यात् व्यक्ताम्लमृदुभोजिनः॥५७॥

पित्तरोगेऽम्ल उष्णो वा तीक्ष्णो वा लवणोऽथवा।

बस्तिर्लिखति पायुं तु क्षिणोति विदहत्यपि॥५८॥

स विदग्धः स्रवत्यसं पित्तं चानेकवर्णवत्।

सार्यते बहुवेगेन मोहं गच्छति चासकृत्॥५९॥

आर्द्रशाल्मलिवृन्तैस्तु क्षुण्णैराजं पयः शृतम्।

सर्पिषा योजितं शीतं बस्तिमस्मै प्रदापयेत्॥६०॥

वटादिपल्लवेष्वेष कल्पो यवतिलेषु च।

सुवर्चलोपोदिकयोः कर्बुदारे च शस्यते॥६१॥

गुदे सेकाः प्रदेहाश्च शीताः स्युर्मधुराश्च ये।

रक्तपित्तातिसारघ्नी क्रिया चात्र प्रशस्यते॥६२॥

तीक्ष्णत्वं मूत्रपील्वग्निलवणक्षारसर्षपैः।

प्राप्तकालं विधातव्यं क्षीराद्यैर्मदिवं तथा॥६३॥

आपादतलमूर्धस्थान् दोषान् पक्वाशये स्थितः।

वीर्येण बस्तिरादत्ते खस्थोऽर्को भूरसानिव॥६४॥

यद्वत् कुसुम्भसम्मिश्रात्तोयाद्रागं हरेत् पटः।

तद्वद्द्रवीकृतादेहान्निरूहो निहीरन्मलान्॥६५॥

तत्र श्लोकः

इत्येता व्यापदः प्रोक्ता बस्तेः साकृतिभेषजाः।

बुद्ध्वा कात्स्न्येन तान् बस्तीनियुञ्जन्नापराध्यति॥६६॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते

सिद्धिस्थाने बस्तिव्यापत्सिद्धिर्नाम सप्तमोऽध्यायः॥७॥

8 Chapter: प्रासृतयोगीयां सिद्धिं

अथातः प्रासृतयोगीयां सिद्धिं व्याख्यास्यामः ॥१॥

इति ह स्माह भगवानात्रेयः ॥२॥

अथेमान् सुकुमाराणां निरुहान् स्नेहान् मृदून्

कर्मणा विप्लुतानां च वक्ष्यामि प्रसृतैः पृथक् ॥३॥

क्षीरादद्वौ प्रसृतौ कार्यौ मधुतैलघृतात्रयः

खजेन मथितो बस्तिर्वातघ्नो बलवर्णकृत् ॥४॥

एकैकः प्रसृतस्तैलप्रसन्नाक्षौद्रसर्पिषाम्

बिल्वादिमूलक्वाथाद्वौ कौलत्थाद्वौ स वातनुत् ॥५॥

पञ्चमूलरसात् पञ्च द्वौ तैलात् क्षौद्रसर्पिषोः

एकैकः प्रसृतो बस्तिः स्नेहनीयोऽनिलापहः ॥६॥

सैन्धवार्धाक्ष एकैकः क्षौद्रतैलपयोघृतात्

प्रसृतो हपुषाकर्षो निरुहः शुक्रकृत् परम् ॥७॥

पटोलनिम्बभूनिम्बरास्नाससच्छदाम्भसः

चत्वारः प्रसृता एको घृतात् सर्षपकल्कितः ॥८॥

निरुहः पञ्चतित्तोऽयं मेहाभिष्यन्दकुष्ठनुत् ॥९॥

विडङ्गत्रिफलाशिग्रुफलमुस्ताखुपर्णिजात् ॥९॥

कषायात् प्रसृताः पञ्च तैलादेको विमथ्य तान्

विडङ्गपिप्पलीकल्को निरुहः क्रिमिनाशनः ॥१०॥

पयस्येक्षुस्थिरास्नाविदारीक्षौद्रसर्पिषाम्

एकैकः प्रसृतो बस्तिः कृष्णाकल्को वृषत्वकृत् ॥११॥

चत्वारस्तैलगोमूत्रदधिमण्डाम्लकाञ्जिकात्

प्रसृताः सर्षपैः कल्कैर्विट्सङ्गानाहभेदनः ॥१२॥

श्वदंष्ट्राश्मभिदेरण्डरसात्तैलात् सुरासवात्|

प्रसृताः पञ्च यष्ट्याह्वकौन्तीमागधिकासिताः||१३||

कल्कः स्यान्मूत्रकृच्छ्रे तु सानाहे बस्तिरुत्तमः|

एते सलवणाः कोष्ठा निरूहाः प्रसृतैर्नव||१४||

मृदुबस्तिजडीभूते तीक्ष्णोऽन्यो बस्तिरिष्यते|

तीक्ष्णैर्विकर्षिते स्वादु प्रत्यास्थापनमिष्यते ||१५||

वातोपसृष्टस्योष्णैः स्युर्गुददाहादयो यदि|

द्राक्षाम्बुना त्रिवृत्कल्कं दद्याद्दोषानुलोमनम्||१६||

तद्धि पित्तशकृद्वातान् हृत्वा दाहादिकाञ्जयेत्|

शुद्धंश्चापि पिबेच्छीतां यवागूं शर्करायुताम्||१७||

अथवाऽतिविरक्तः स्यात् क्षीणविट्कः स भक्षयेत्|

माषयूषेण कुल्माषान् पिबेन्मध्वथवा सुराम्||१८||

सामं चेत् कुणपं शूलैरुपविशेदरोचकी|

स घनातिविषाकुष्ठनतदारुचचाः पिबेत्||१९||

शकृद्वातमसृक् पित्तं कफं वा योऽतिसार्यते|

पक्वं , तत्र स्ववर्गीयैर्बस्तिः श्रेष्ठ भिषग्जितम्||२०||

षण्णामेषां द्विसंसर्गात् त्रिंशद्भेदा भवन्ति तु|

केवलैः सह षट्त्रिंशद्विद्यात् सोपद्रवानपि||२१||

शूलप्रवाहिकाध्मानपरिकर्त्यरुचिज्वरान्|

तृष्णोष्णदाहमूर्च्छादींश्चैषां विद्यादुपद्रवान्||२२||

तत्रामेऽन्तरपानं स्यात् व्योषाम्ललवणैर्युतम्|

पाचनं शस्यते बस्तिरामे हि प्रतिषिध्यते||२३||

वातध्मैर्ग्राहिवर्गीयैर्बस्तिः शकृति शस्यते |

स्वाद्वम्ललवणैः शस्तः स्नेहवस्तिः समीरणे ॥२४॥

रक्ते रक्तेन, पित्ते तु कषायस्वादुतिक्तकैः।

सार्यमाणे कफे वस्तिः कषायकटुतिक्तकैः ॥२५॥

शक्ता वायुना वाऽऽमे तेन वर्चस्यथानिले।

संसृष्टेऽन्तरपानं स्याद् व्योषाम्ललवणैर्युतम् ॥२६॥

पित्तेनामेऽसृजा वाऽपि तयोरामेन वा पुनः।

संसृष्टयोर्भवेत् पानं सव्योषस्वादुतिक्तकम् ॥२७॥

तथाऽऽमे कफसंसृष्टे कषायव्योषतिक्तकम्।

आमेन तु कफे व्योषकषायलवणैर्युतम् ॥२८॥

वातेन विशि पित्ते वा विट्पित्ताभ्यां तथाऽनिले।

मधुराम्लकषायः स्यात् संसृष्टे वस्तिरुत्तमः ॥२९॥

शक्च्छोणितयोः पित्तशक्तो रक्तपित्तयोः।

वस्तिरन्योन्यसंसर्गे कषायस्वादुतिक्तकः ॥३०॥

कफेन विशि पित्ते वा कफे विट्पित्तशोणितैः।

व्योषतिक्तकषायः स्यात् संसृष्टे वस्तिरुत्तमः ॥३१॥

स्याद्वस्तिव्योषतिक्ताम्लः संसृष्टे वायुना कफे।

मधुरव्योषतिक्तस्तु रक्ते कफविमूर्च्छिते ॥३२॥

मारुते कफसंसृष्टे व्योषाम्ललवणो भवेत्।

वस्तिवर्तिन पित्ते तु कार्यः स्वाद्वम्लतिक्तकः ॥३३॥

त्रिचतुःपञ्चसंसर्गानिवमेव विकल्पयेत्।

युक्तिश्चैषातिसारोक्ता सर्वरोगेष्वपि स्मृता ॥३४॥

युगपत् षड्रसं षण्णां संसर्गे पाचनं भवेत्।

निरामाणां तु पञ्चानां वस्तिः षाड्रसिको मतः ॥३५॥

उदुम्बरशलाटूनि जम्बवाप्रोदुम्बरत्वचः।

शङ्खं सर्जरसं लाक्षां कर्दमं च पलाशिकम्॥३६॥

पिष्ट्वा तैः सर्पिषः प्रस्थं क्षीरद्विगुणितं पचेत्।

अतीसारेषु सर्वेषु पेयमेतद्यथाबलम्॥३७॥

कच्छुराधातकीबिल्वसमङ्गारक्तशालिभिः।

मसूराश्चत्थशुङ्गैश्च यवागूः स्याज्जले शृतैः॥३८॥

बालोदुम्बरकट्वङ्गसमङ्गाप्लक्षपल्लवैः।

मसूरधातकीपुष्पबलाभिश्च तथा भवेत्॥३९॥

स्थिरादीनां बलादीनामिक्षवादीनामथापि वा।

क्वाथेषु समसूराणां यवाग्वः स्युः पृथक् पृथक्॥४०॥

कच्छुरामूलशाल्यादितण्डुलैरुपसाधिताः।

दधितक्रारनालाम्लक्ष्मीरिष्विक्षुरसेऽपि वा॥४१॥

शीताः सशर्कराक्षौद्राः सर्वातिसारनाशनाः।

ससर्पिर्मरिचाजाज्यो मधुरा लवणाः शिवाः॥४२॥

भवन्ति चात्र श्लोकाः-

स्निग्धाम्ललवणमधुरं पानं बस्तिश्च मारुते कोष्णः।

शीतं तिक्तकषायं मधुरं पित्ते च रक्ते च॥४३॥

तिक्तोष्णकषायकटुश्लेष्मणि सङ्ग्राहि वातनुच्छकृति।

पाचनमामे पानं पिच्छासृग्बस्तयो रक्ते॥४४॥

अतिसारं प्रत्युक्तं मिश्रं द्वन्द्वादियोगजेष्वपि च।

तत्रोद्रेकविशेषादोषेषूपक्रमः कार्यः॥४५॥

तत्र श्लोकः-

प्रासृतिकाः सव्यापत्क्रिया निरूहास्तथाऽतिसारहिताः।

रसकल्पधृतयवाग्वश्चोक्ता गुरुणा प्रसृतसिद्धौ ||४६||

इत्यग्निवेशकृते तन्त्रे चरकप्रतिसंस्कृतेऽप्राप्ते

दृढबलसम्पूरिते सिद्धिस्थाने प्रासृतयोगीयसिद्धिर्नामाष्टमोऽध्यायः ||८||

9 Chapter: स्त्रिमर्मीयां सिद्धिं

अथातस्त्रिमर्मीयां सिद्धिं व्याख्यास्यामः॥१॥

इति ह स्माह भगवानात्रेयः॥२॥

सप्तोत्तरं मर्मशतमस्मिच्छरीरं स्कन्धशाखासमाश्रितमग्निवेशः॥

तेषामन्यतमपीडायां समधिका पीडा भवति, चेतनानिबन्धवैशेष्यात्॥

तत्र शाखाश्रितेभ्यो मर्मभ्यः स्कन्धाश्रितानि गरीयांसि, शाखानां तदाश्रितत्वात्; स्कन्धाश्रितेभ्योऽपि हृद्वस्तिशिरांसि, तन्मूलत्वाच्छरीरस्य॥३॥

तत्र हृदये दश धमन्यः प्राणापानौ मनो बुद्धिश्चेतना महाभूतानि च नाभ्यामरा इव प्रतिष्ठितानि, शिरसि इन्द्रियाणि इन्द्रियप्राणवहानि च स्रोतांसि सूर्यमिव गभस्तयः संश्रितानि, बस्तिस्तु स्थूलगुदमुष्कसेवनीशुक्रमूत्रवाहिनीनां नाडी(ली)नां मध्ये मूत्रधारोऽम्बुवहानां सर्वस्रोतसामुदधिरिवापगानां प्रतिष्ठा, बहुभिश्च तन्मूलैर्मर्मसञ्ज्ञकैः स्रोतोभिर्गगनमिव दिनकरकरैर्व्याप्तमिदं शरीरम्॥४॥

तेषां त्रयाणामन्यतमस्यापि भेदादाश्वेव शरीरभेदः स्यात्, आश्रयनाशादाश्रितस्यापि विनाशः; तदुपधातातु घोरतरव्याधिप्रादुर्भावः; तस्मादेतानि विशेषेण रक्ष्याणि बाह्याभिघाद्वातादिभ्यश्च॥५॥

तत्र हृद्यभिहते कासश्वासबलक्षयकण्ठशोषक्लोमाकर्षणजिह्वानिर्गममुखतालुशोषापस्मारोन्मादप्रलापचित्तनाशादयः स्युः; शिरस्यभिहते मन्यास्तम्भादितचक्षुर्विप्रमोहोद्वेष्टनचेष्टानाशकासश्वासहनुग्रहमूकगद्गदत्वाक्षिनिमीलन- गण्डस्पन्दनजृम्भणलालास्रावस्वरहानिवदनजिह्मत्वादीनि, बस्तौ तु वातमूत्रवर्चोनिग्रहवङ्क्षणमेहनबस्तिशूलकुण्डलोदावर्तगुल्मानिलाष्टीलोपस्तम्भनाभिकुक्षिगुदश्रोणिग्रहादयः; वाताद्युपसृष्टानां त्वेषां लिङ्गानि चिकित्सिते सक्रियाविधीन्युक्तानि॥६॥

किन्त्वेतानि विशेषतोऽनिलाद्रक्ष्याणि, अनिलो हि पित्तकफसमुदीरणे हेतुः प्राणमूलं च, स बस्तिकर्मसाध्यतमः, तस्मान्न बस्तिसमं किञ्चित् कर्म मर्मपरिपालनमस्ति। तत्र षडास्थापनस्कन्धान् विमाने द्वौ चानुवासनस्कन्धाविह च विहितान् बस्तीन् बुद्ध्या विचार्य महामर्मपरिपालनार्थं प्रयोजयेद्वातव्याधिकित्सां च॥७॥

भूयश्च हृद्युपसृष्टे हिङ्गुचूर्णं लवणानामन्यतमचूर्णसंयुक्तं मातुलुङ्गस्य रसेनान्येन वाऽम्लेन हृद्येन वा पाययेत्, स्थिरादिपञ्चमूलीरसः सशर्करः पानार्थं, बिल्वादिपञ्चमूलरससिद्धा च यवागूः, हृद्रोगविहितं च कर्म; मूर्ध्नि तु वातोपसृष्टेऽभ्यङ्गस्वेदनोपनाहस्नेहपाननस्तःकर्मावपीडनधूमादीनि; बस्तौ तु कुम्भीस्वेदः, वर्तयः, श्यामादिभिर्गोमूत्रसिद्धो निरूहः, बिल्वादिभिश्च सुरासिद्धः, शरकाशेक्षुदर्भगोक्षुरकमूलशृतक्षैरैश्च त्रपुसैर्वारुखराश्वाबीजयवर्षभकवृद्धिकल्कितो निरूहः, पीतदारुसिद्धं तैलेनानुवासनं, तैल्वकं च सर्पिर्विकारार्थं, शतावरीगोक्षुरकबृहतीकण्टकारिकागुडूचीपुनर्वोशीरमधुकद्विसारिवालोध्रश्रेयसीकुशकाशमूलकषायक्षीरचतुर्गुणं बलावृषर्षभकखराक्षोपकुञ्चिकावत्सकत्रपुसैर्वारुबीजशितिवारकमधुकवचाशतपुष्पाश्मभेदकवर्षाभूमदनफलकल्कसिद्धं तैलमुत्तरबस्तिर्निरूहो वा शुद्धंस्निग्धस्विन्नस्य बस्तिशूलमूत्रविकारहर इति॥८॥

भवन्ति चात्र श्लोकाः-

हृदये मूर्ध्नि बस्तौ च नृणां प्राणाः प्रतिष्ठिताः।

तस्मात्तेषां सदा यत्नं कुर्वीत परिपालने॥९॥

आबाधवर्जनं नित्यं स्वस्थवृत्तानुवर्तनम्।
उत्पन्नार्तिविधातश्च मर्मणां परिपालनम्॥१०॥

अत उर्ध्वं विकारा ये त्रिमर्मीये चिकित्सिते।
न प्रोक्ता मर्मजास्तेषां कांश्चिद्वक्ष्यामि सौषधान्॥११॥

क्रुद्धः स्वैः कोपनैर्वायुः स्थानादूर्ध्वं प्रपद्यते।
पीडयन् हृदयं गत्वा शिरः शङ्खौ च पीडयन्॥१२॥

धनुर्वन्नमयेद्वात्राण्याक्षिपेन्मोहयेत्तथा।
(नमयेच्चाक्षिपेच्चाङ्गान्युच्छवासं निरुणद्धि च)।
कृच्छ्रेण चाप्युच्छवसिति स्तब्धाक्षोऽथ निमीलकः॥१३॥

कपोत इव कूजेच्च निःसञ्ज्ञः सोऽपतन्त्रकः।
दृष्टिं संस्तम्भ्य सञ्ज्ञां च हत्वा कण्ठेन कूजति॥१४॥

हृदि मुक्ते नरः स्वास्थ्यं याति मोहं वृते पुनः।
वायुना दारुणं प्राहुरेके तमपतानकम्॥१५॥

वसनं कफवाताभ्यां रुद्धं तस्य विमोक्षयेत्।
तीक्ष्णैः प्रथमैः सञ्ज्ञां तासु मुक्तासु विन्दति॥१६॥

मरिचं शिग्रुबीजानि विडङ्गं च फणिज्झकम्।
एतानि सूक्ष्मचूर्णानि दद्याच्छीर्षविरचनम्॥१७॥

तुम्बुरुण्यभया हिङ्गु पौष्करं लवणत्रयम्।
यवक्वाथाम्बुना पेयं हृद्ग्रहे चापतन्त्रके॥१८॥

हिङ्गुम्लवेतसं शुण्ठीं ससौवर्चलदाडिमम्।
पिबेद्वातकफघ्नं च कर्म हृद्गोघ्नमुद्धितम्॥१९॥

शोधना बस्तयस्तीक्ष्णा न हितास्तस्य कृत्स्नशः।
सौवर्चलाभयाव्योषैः सिद्धं तस्मै धृतं हितम्॥२०॥

मधुरस्निग्धगुर्वन्नसेवनाच्चिन्तनाच्छ्रमात्।
शोकाद्व्याध्यनुषङ्गाच्च वायुनोदीरितः कफः॥२१॥

यदाऽसौ समवस्कन्ध हृदयं हृदयाश्रयान्।
समावृणोति ज्ञानादींस्तदा तन्द्रोपजायते॥२२॥

हृदये व्याकुलीभावो वाक्चेष्टेन्द्रियगौरवम्।
मनोबुद्ध्यप्रसादश्च तन्द्राया लक्षणं मतम्॥२३॥

कफघ्नं तत्र कर्तव्यं शोधनं शमनानि च।
व्यायामो रक्तमोक्षश्च भोज्यं च कटुतिक्तकम्॥२४॥

मूत्रौकसादो जठरं कृच्छ्रमुत्सङ्गासङ्क्षयौ।
मूत्रातीतोऽनिलाष्टीला वातबस्त्युष्णमारुतौ॥२५॥

वातकुण्डलिका ग्रन्थिर्विड्घातो बस्तिकुण्डलम्।
त्रयोदशैते मूत्रस्य दोषास्ताल्लिङ्गतः शृणु॥२६॥

पित्तं कफो द्वावपि वा बस्तौ संहन्यते यदा।
मारुतेन तदा मूत्रं रक्तं पीतं घनं सृजेत्॥२७॥

सदाहं श्वेतसान्द्रं वा सर्वैर्वा लक्षणैर्युतम्।
मूत्रौकसादं तं विद्यात् पित्तश्लेष्महरैर्जयेत्॥२८॥

विधारणात् प्रतिहतं वातोदावर्तितं यदा।
पूरयत्युदरं मूत्रं तदा तदनिमित्तरुक्॥२९॥

अपक्तिमूत्रविट्सङ्गैस्तन्मूत्रजठरं वदेत्।
मूत्रवैरेचनीं तत्र चिकित्सां सम्प्रयोजयेत्॥३०॥

हिङ्गुद्विरुत्तरं चूर्णं त्रिमर्मीये प्रकीर्तितम्।
हन्यान्मूत्रोदरानाहमाध्मानं गुदमेद्वयोः॥३१॥

मूत्रितस्य व्यवायातु रेतो वातोद्धतं च्युतम्।
पूर्वं मूत्रस्य पश्चाद्वा स्रवेत् कृच्छ्रं तदुच्यते॥३२॥

खवैगुण्यानिलाक्षेपैः किञ्चिन्मूत्रं च तिष्ठति।
मणिसन्धौ स्रवेत् पश्चात्तदस्वाऽथ चातिरुक्॥३३॥

मूत्रोत्सङ्गः स विच्छिन्नमुच्छेषगुरुशोफसः।

वाताकृतिर्भवेद्वातान्मूत्रे शुष्यति सङ्क्षयः॥३४॥

चिरं धारयतो मूत्रं त्वरया न प्रवर्तते।
मेहमानस्य मन्दं वा मूत्रातीतः स उच्यते॥३५॥

आध्मापयन् बस्तिगुदं रुद्ध्वा वायुश्चलोन्नताम्
कुर्यात्तीव्रार्तिमष्टीलां मूत्रविण्मार्गरोधिनीम् ॥३६॥

मूत्रं धारयतो बस्तौ वायुः क्रुद्धो विधारणात्
मूत्ररोधार्तिकण्डूभिर्वातबस्तिः स उच्यते ॥३७॥

उष्मणा सोष्मकं मूत्रं शोषयन् रक्तपीतकम्
उष्णवातः सृजेत् कृच्छ्राद्वस्त्युपस्थार्तिदाहवान् ॥३८॥

गतिसङ्गादुदावृत्तः स मूत्रस्थानमार्गयोः
मूत्रस्य विगुणो वायुर्भनव्याविद्धकुण्डली ॥३९॥

मूत्रं विहन्ति संस्तम्भङ्गौरववेष्टनैः
तीव्ररुङ्गूत्रविट्सङ्गैर्वातकुण्डलिकेति सा ॥४०॥

रक्तं वातकफादुष्टं बस्तिद्वारे सुदारुणम्
ग्रन्थिं कुर्यात् स कृच्छ्रेण सृजेन्मूत्रं तदावृतम् ॥४१॥

अश्मरीसमशूलं तं रक्तग्रन्थिं प्रचक्षते

रूक्षदुर्बलयोर्वतिनोदावृत्तं शकृद्यदा ॥४२॥

मूत्रस्रोतः प्रपद्येत विट्संसृष्टं तदा नरः
विङ्गन्धं मूत्रयेत् कृच्छ्राद्विड्विघातं विनिर्दिशेत् ॥४३॥

द्रुताध्वलङ्घनायासादभिघातात् प्रपीडनात्
स्वस्थानाद्वस्तिरुद्धतः स्थूलस्तिष्ठति गर्भवत् ॥४४॥

शूलस्पन्दनदाहार्तो बिन्दुं बिन्दुं स्रवत्यपि
पीडितस्तु सृजेद्भारां संस्तम्भोद्वेष्टनार्तिमान् ॥४५॥

बस्तिकुण्डलमाहुस्तं घोरं शस्त्रविषोपमम्
पवनप्रबलं प्रायो दुर्निवारमबुद्धिभिः ॥४६॥

तस्मिन् पित्तान्विते दाहः शूलं मूत्रविवर्णता
श्लेष्मणा गौरवं शोफः स्निग्धं मूत्रं घनं सितम् ॥४७॥

श्लेष्मरुद्धबिलो बस्तिः पित्तोदीर्णो न सिध्यति
अविभ्रान्तबिलः साध्यो न तु यः कुण्डलीकृतः ॥४८॥

स्याद्वस्तौ कुण्डलीभूते हन्मोहः श्वास एव च ॥४९॥

दोषाधिक्यमवेक्ष्यैतान् मूत्रकृच्छ्रहरैर्जयेत्॥४९॥

बस्तिमुत्तरबस्तिं च सर्वेषामेव दापयेत् ।

पुष्पनेत्रं तु हेमं स्याच्छलक्षणमौत्तरबस्तिकम्॥५०॥

जात्यश्वहनवृन्तेन समं गोपुच्छसंस्थितम्।

रौप्यं वा सर्षपच्छिद्रं द्विकर्णं द्वादशाङ्गुलम्॥५१॥

तेनाजबस्तिरुक्तेन स्नेहस्यार्धपलं नयेत्।

यथावयोविशेषेण स्नेहमात्रां विकल्प्य वा॥५२॥

स्नातस्य भुक्तभक्तस्य रसेन पयसाऽपि वा।

सृष्टविष्णुमूत्रवेगस्य पीठे जानुसमे मृदौ॥५३॥

ऋजोः सुखोपविष्टस्य हृष्टे मेष्ट्रे घृताक्तया।

शलाकयाऽन्विष्य गतिं यद्यप्रतिहता ब्रजेत्॥५४॥

ततः शोफः प्रमाणेन पुष्पनेत्रं प्रवेशयेत्।

गुदवन्मूत्रमार्गेण प्रणयेदनु सेवनीम्॥५५॥

हिंस्यादतिगतं बस्तिमूत्रे स्नेहो न गच्छति।

सुखं प्रपीड्य निष्क्रम्य निष्कर्षेन्नेत्रमेव च॥५६॥

प्रत्यागते द्वितीयं च तृतीयं च प्रदापयेत्।

अनागच्छन्नुपेक्ष्यस्तु रजनीव्युषितस्य च॥५७॥

पिप्पलीलवणागारधूमापामार्गसर्षपैः।

वार्ताकुरसनिर्गुण्डीशम्पाकैः ससहाचरैः॥५८॥

मूत्राम्लपिष्टैः सगुडैर्वर्ति कृत्वा प्रवेशयेत्।

अग्रे तु सर्षपाकारां पश्चाद्धै माषसम्मिताम्॥५९॥

नेत्रदीर्घा घृताभ्यक्तां सुकुमारामध्वगुराम्।

नेत्रवन्मूत्रनाड्यां तु पायौ चाङ्गुष्ठसम्मिताम्॥६०॥

स्नेहे प्रत्यागते ताभ्यामानुवासनिको विधिः।

परिहारश्च सव्यापत् ससम्यग्दत्तलक्षणः॥६१॥

स्त्रीणामार्तवकाले तु प्रतिकर्म तदाचरेत्।

गर्भासना सुखं स्नेहं तदाऽऽदत्ते ह्यपावृता॥६२॥

गर्भं योनिस्तदा शीघ्रं जिते गृह्णाति मारुते |
बस्तिजेषु विकारेषु योनिविप्रशजेषु च || ६३ ||

योनिशूलेषु तीव्रेषु योनिव्यापत्स्वसृग्दरे |
अप्रस्रवति मूत्रे च बिन्दुं बिन्दुं स्रवत्यपि || ६४ ||

विदध्यादुत्तरं बस्तिं यथास्वीषधसंस्कृतम् | ६५ |

पुष्पनेत्रप्रमाणं तु प्रमदानां दशाङ्गुलम् || ६५ ||

मूत्रस्रोतःपरीणाहं मुद्गस्रोतोऽनुवाहि च |
अपत्यमार्गे नारीणां विधेयं चतुरङ्गुलम् || ६६ ||

द्व्यङ्गुलं मूत्रमार्गे तु बालायास्त्वेकमङ्गुलम् |
उत्तानायाः शयानायाः सम्यक् सङ्कोच्य सक्थिनी || ६७ ||

अथास्याः प्रणयेन्नेत्रमनुवंशगतं सुखम् |
द्विस्त्रिचतुरिति स्नेहानहोरात्रेण योजयेत् || ६८ ||

बस्तौ, बस्तौ प्रणीते च वर्तिः पीनतरा भवेत् |
त्रिरात्रं कर्म कुर्वीत स्नेहमात्रां विवर्धयेत् || ६९ ||

अनेनैव विधानेन कर्म कुर्यात् पुनस्त्यहात् || ७० |

अतः शिरोविकाराणां कश्चिद्भेदः प्रवक्ष्यते || ७० ||

रक्तपित्तानिला दुष्टाः शङ्खदेशे विमूर्च्छिताः |
तीव्ररुग्दाहरागं हि शोफं कुर्वन्ति दारुणम् || ७१ ||

स शिरो विषवद्वेगी निरुध्याशु गलं तथा |
त्रिरात्राज्जीवितं हन्ति शङ्खको नाम नामतः || ७२ ||

परं त्र्यहाज्जीवति चेत् प्रत्याख्यायाचरेत् क्रियाम् |
शिरोविरेकसेकादि सर्वं वीसर्पनुच्च यत् || ७३ ||

रूक्षात्यध्यशनात् पूर्ववातावश्यायमैथुनैः |
वेगसन्धारणायासव्यायामैः कुपितोऽनिलः || ७४ ||

केवलः सकफो वाऽर्धं गृहीत्वा शिरसस्ततः |
मन्याभ्रशङ्खकर्णाक्षिललाटार्धेऽतिवेदनाम् || ७५ ||

शस्त्रारणिभिर्भां कुर्यात्तीव्रां सोऽर्धावभेदकः।

नयनं वाऽथवा श्रोत्रमतिवृद्धो विनाशयेत्॥७६॥

चतुःस्नेहोत्तमा मात्रा शिरःकायविरेचनम्।

नाडीस्वेदो घृतं जीर्णं बस्तिकर्मानुवासनम्॥७७॥

उपनाहः शिरोबस्तिर्दहनं चात्र शस्यते।

प्रतिश्याये शिरोरोगे यच्चोद्दिष्टं चिकित्सितम्॥७८॥

सन्धारणादजीर्णाद्यैर्मस्तिष्कं रक्तमारुतौ।

दुष्टौ दूषयतस्तच्च दुष्टं ताभ्यां विमूर्च्छितम्॥७९॥

सूर्योदयेऽशुसन्तापाद्द्रवं विष्यन्दते शनैः।

ततो दिने शिरःशूलं दिनवृद्ध्या विवर्धते॥८०॥

दिनक्षये ततः स्त्याने मस्तिष्के सम्प्रशाम्यति।

सूर्यावर्तः स तत्र स्यात् सर्पिरोत्तरभक्तिकम्॥८१॥

शिरःकायविरेकौ च मूर्ध्ना त्रिस्नेहधारणम्।

जाङ्गलैरुपनाहश्च घृतक्षीरैश्च सेचनम्॥८२॥

बर्हिर्तित्तिरिलावादिशृतक्षीरोत्थितं घृतम्।

स्यान्नावनं जीवनीयक्षीराष्टगुणसाधितम्॥८३॥

(उपवासातिशोकातिरूक्षशीताल्पभोजनैः)।

दुष्टा दोषास्त्रयो मन्यापश्चाद्भाटासु वेदनाम्॥८४॥

तीव्रां कुर्वन्ति सा चाक्षिभ्रूशङ्खेष्ववतिष्ठते।

स्पन्दनं गण्डपार्श्वस्य नेत्ररोगं हनुग्रहम्॥८५॥

सोऽनन्तवातस्तं हन्यात् सिरार्कावर्तनाशनैः।

वातो रूक्षादिभिः क्रुद्धः शिरःकम्पमुदीरयेत्॥८६॥

तत्रामृताबलारास्नामहाश्चेताश्चगन्धकैः।

स्नेहस्वेदादि वातघ्नं शस्तं नस्यं च तर्पणम्॥८७॥

नस्तःकर्म च कुर्वीत शिरोरोगेषु शास्त्रविद्।

द्वारं हि शिरसो नासा तेन तद् व्याप्य हन्ति तान्॥८८॥

नावनं चावपीडश्च ध्मापनं धूम एव च।

प्रतिमर्शश्च विज्ञेयं नस्तःकर्म तु पञ्चधा॥८९॥

स्नेहनं शोधनं चैव द्विविधं नावनं स्मृतम् |
शोधनः स्तम्भनश्च स्यादवपीडो द्विधा मतः ||१०||

चूर्णस्याध्मापनं तद्धि देहस्रोतोविशोधनम् |
विज्ञेयस्त्रिविधो धूमः प्रागुक्तः शमनादिकः ||११||

प्रतिमशो भवेत् स्नेहो निर्दोष उभयार्थकृत् |
एवं तद्वेचनं कर्म तर्पणं शमनं त्रिधा ||१२||

स्तम्भसुमिगुरुत्वाद्याः श्लैष्मिका ये शिरोगदाः |
शिरोविरेचनं तेषु नस्तः कर्म प्रशस्यते ||१३||

ये च वातात्मका रोगाः शिरःकम्पादितादयः |
शिरसस्तर्पणं तेषु नस्तः कर्म प्रशस्यते ||१४||

रक्तपित्तादिरोगेषु शमनं नस्यमिष्यते |
ध्मापनं धूमपानं च तथा योग्येषु शस्यते ||१५||

(दोषादिकं समीक्ष्यैव भिषक् सम्यक् च कारयेत्) ||१६||

फलादिभेषजं प्रोक्तं शिरसो यद्विरेचनम् ||१६||

तच्चूर्णं कल्पयेत्तेन पचेत् स्नेहं विरेचनम् |
यदुक्तं मधुस्कन्धे भेषजं तेन तर्पणम् ||१७||

साधयित्वा भिषक् स्नेहं नस्तः कुर्याद्विधानवित् ||१८||

प्राक्सूर्ये मध्यसूर्ये वा प्राक्कृतावश्यकस्य च ||१८||

उत्तानस्य शयानस्य शयने स्वास्तृते सुखम् |
प्रलम्बशिरसः किञ्चित् किञ्चित् पादोन्नतस्य च ||१९||

दद्यान्नासापुटे स्नेहं तर्पणं बुद्धिमान् भिषक् |
अनवाक्शिरसो नस्यं न शिरः प्रतिपद्यते ||१००||

अत्यवाक्शिरसो नस्यं मस्तुलुङ्गेऽवतिष्ठति |
अत एव शयानस्य शुद्ध्यर्थं स्वेदयेच्छिरः ||१०१||

संस्वेद्य नासामुन्नम्य वामेनाङ्गुष्ठपर्वणा |
हस्तेन दक्षिणेनाथ कुर्यादुभयतः समम् ||१०२||

प्रणाड्या पिचुना वाऽपि नस्तःस्नेहं यथाविधि।
कृते च स्वेदयेद्भूय आकर्षेच्च पुनः पुनः॥१०३॥

तं स्नेहं श्लेष्मणा साकं तथा स्नेहो न तिष्ठति।

स्वेदेनोत्क्लेशितः श्लेष्मा नस्तःकर्मण्युपस्थितः॥१०४॥

भूयः स्नेहस्य शैत्येन शिरसि स्त्यायते ततः।
श्रोत्रमन्यागलादेषु विकाराय स कल्पते॥१०५॥

ततो नस्तःकृते धूमं पिबेत् कफविनाशनम्।
हितान्भुङ्निवातोष्णसेवी स्यान्नियतेन्द्रियः॥१०६॥

विधिरेषोऽवपीडस्य कार्यः प्रध्मापनस्य तु।
तत् षडङ्गुलया नाड्या धमेच्चूर्णं मुखेन तु॥१०७॥

विरिक्तशिरसं तूष्णं पाययित्वाऽम्बु भोजयेत्।
लघु त्रिष्वविरुद्धं च निवातस्थमतन्द्रितः॥१०८॥

विरेकशुद्धो दोषस्य कोपनं यस्य सेवते।
स दोषो विचरंस्तत्र करोति स्वान् गदान् बहून्॥१०९॥

यथास्वं विहितां तेषु क्रियां कुर्याद्विचक्षणः।
अकालकृतजातानां रोगाणामनुरूपतः॥११०॥

अजीर्णं भोजने भुक्ते तोये पीतेऽथ दुर्दिने।
प्रतिशयाये नवे स्नाते स्नेहपानेऽनुवासने॥१११॥

नावनं स्नेहनं रोगान् करोति श्लैष्मिकान् बहून्।
तत्र श्लेष्महरः सर्वस्तीक्ष्णोष्णादिविधिर्हितः॥११२॥

क्षामे विरेचिते गर्भे व्यायामाभिहते तृषि।
वातो रूक्षेण नस्येन क्रुद्धः स्वाञ्जनयेद्गदान्॥११३॥

तत्र वातहरः सर्वो विधिः स्नेहनबृंहणः।
स्वेदादिः, स्याद्धृतं क्षीरं गर्भिण्यास्तु विशेषतः॥११४॥

ज्वरशोकातितप्तानां तिमिरं मद्यपस्य तु।
रूक्षैः शीताञ्जनेर्लेपैः पुटपाकैश्च साधयेत्॥११५॥

स्नेहनं शोधनं चैव द्विविधं नावनं मतम्।
प्रतिमर्शस्तु नस्यार्थं करोति न च दोषवान्॥११६॥

नस्तः स्नेहाङ्गुलिं दद्यात् प्रातर्निशि च सर्वदा।
न चोच्छिद्येदरोगाणां प्रतिमर्शः स दार्ढ्यकृत्॥११७॥

तत्र श्लोकौ

त्रीणि यस्मात् प्रधानानि मर्माण्यभिहतेषु च।
तेषु लिङ्गं चिकित्सां च रोगभेदाश्च सौषधाः॥११८॥

विधिरुत्तरबस्तेश्च नस्तः कर्मविधिस्तथा।
सव्यापद्वेषजं सिद्धौ मर्माख्यायां प्रकीर्तितम्॥११९॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते सिद्धिस्थाने त्रिमयीयसिद्धिर्नाम नवमोऽध्यायः॥९॥

10 Chapter: बस्तिसिद्धिं

अथातो बस्तिसिद्धिं व्याख्यास्यामः॥१॥

इति ह स्माह भगवानात्रेय॥२॥

सिद्धानां बस्तीनां शस्तानां तेषु तेषु रोगेषु
शृण्वग्निवेश ! गदतः सिद्धिं सिद्धिप्रदां भिषजाम्॥३॥

बलदोषकालरोगप्रकृतीः प्रविभज्य योजिताः सम्यक्
स्वैः स्वैरौषधवर्गैः स्वान् स्वान् रोगान्नियच्छन्ति॥४॥

कर्मान्यद्वस्तिरसमं न विद्यते शीघ्रसुखविशोधित्वात्
आश्वपतर्पणतर्पणयोगाच्च निरत्ययत्वाच्च॥५॥

सत्यपि दोषहरत्वे कटुतीक्ष्णोष्णादि भेषजादानात्
दुःखोद्गारोत्क्लेशाहृद्यत्वकोष्ठरुजा विरेके स्युः॥६॥

अविरेच्यौ शिशुवृद्धौ तावप्राप्तप्रहीनधातुबलौ
आस्थापनमेव तयोः सर्वार्थकृदुत्तमं कर्म॥७॥

बलवर्णहर्षमार्दवगात्रस्नेहान्नुणां ददात्याशु॥८॥

अनुवासनं निरुहश्चोत्तरबस्तिश्च स त्रिविधः॥९॥

शाखावातार्तानां सकुञ्चितस्तब्धभग्नरुणानाम्
विट्सङ्गाध्मानारुचिपरिकर्तिरुगादिषु च शस्तः॥१०॥

उष्णार्तानां शीताञ्छीतार्तानां तथा सुखोष्णांश्च
तद्योग्यौषधयुक्तान् बस्तीन् सन्तर्क्य विनियुज्यात्॥११॥

बस्तीन् बृंहणीयान् दद्याद् व्याधिषु विशोधनीयेषु
मेदस्विनो विशोध्यैऽपि नराः कुष्ठमेहार्ताः॥१२॥

न क्षीणक्षतदुर्बलमूर्च्छितकृशशुष्कदेहानाम्
युञ्जाद्विशोधनीयान् दोषनिबद्धायुषो ये च॥१३॥

वाजीकरणेऽसृक्पित्तयोश्च मधुघृतपययुक्ताः
शस्ताः सतैलमूत्रारनाललवणाश्च कफवाते॥१४॥

युञ्जाद्द्रव्याणि बस्तिष्वम्लं मूत्रं पयः सुरां क्वाथान्
अविरोधाद्वातूनां रसयोनित्वाच्च जलमुष्णम्॥१५॥

सुरदारुशताह्वैलाकुष्ठमधुकपिप्पलीमधुस्नेहाः |
ऊर्ध्वानुलोमभागाः ससर्षपाः शर्करा लवणम् || १५ ||

आवापा बस्तीनामतः प्रयोज्यानि येषु यानि स्युः |
युक्तानि सह कषायैस्तान्युत्तरतः प्रवक्ष्यामि || १६ ||

चिरजातकठिनबलेषु व्याधिषु तीक्ष्णा विपर्यये मृदवः |
सप्रतिवापकषाया योज्यास्त्वनुवासननिरूहाः || १७ ||

अर्धश्लोकैरतः सिद्धान् नानाव्याधिषु सर्वशः |
बस्तीन् वीर्यसमैर्भागेर्यथाहर्लोडनाञ्जृणु || १८ ||

बिल्वोऽग्निमन्थः श्योनाकः काश्मर्यः पाटलिस्तथा |
शालपर्णी पृश्निपर्णी बृहत्यौ वर्धमानकः || १९ ||

यवाः कुलत्थाः कोलानि स्थिरा चेति त्रयोऽनिले |
शस्यन्ते सचतुःस्नेहाः पिशितस्य रसान्विताः || २० ||

नलवञ्जुलवानीरशतपत्राणि शैवलम् |
मञ्जिष्ठा सारिवाऽनन्ता पयस्या मधुयष्टिका || २१ ||

चन्दनं पद्मकोशीरं तुङ्गं ते पैत्तिके त्रयः |
सशर्कराक्षौद्रधृताः सक्षीरा बस्तयो हिताः || २२ ||

अर्कस्तथैव चालर्क एकाष्टीला पुनर्नवा |
हरिद्रा त्रिफला मुस्तं पीतदारु कुटन्तम् || २३ ||

पिप्पल्यश्चित्रकश्चेति त्रयस्ते श्लेष्मरोगिषु |
सक्षारक्षौद्रगोमूत्रा नातिस्नेहान्विता हिताः || २४ ||

फलजीमूतकेक्ष्वाकुधामार्गवकवत्सकाः |
श्यामा च त्रिफला चैव स्थिरा दन्ती द्रवन्त्यपि || २५ ||

प्रकीर्या चोदकीर्या च नीलिनी क्षीरिणी तथा |
सप्तला शङ्खिनी लोभ्रं फलं कम्पिल्लकस्य च || २६ ||

चत्वारो मूत्रसिद्धास्ते पक्वाशयविशोधनाः |
(व्यस्तैरपि समस्तैश्च चतुर्योगा उदाहृताः) || २७ ||

काकोली क्षीरकाकोली मुद्गपर्णी शतावरी |
विदारी मधुयष्ट्याह्वा शृङ्गाटककशेरुके || २८ ||

आत्मगुप्ताफलं माषाः सगोधूमा यवास्तथा |

जलजानूपजं मांसमित्येते शुक्रमांसलाः || २९ ||

जीवन्ती चाम्निमन्थश्च धातकीपुष्पवत्सकौ |

प्रग्रहः खदिरः कुष्ठं शमी पिण्डीतको यवाः || ३० ||

प्रियङ्गू रक्तमूली च तरुणी स्वर्णयूथिका |

वटाद्याः किशुकं लोभ्रमिति साङ्ग्राहिका मताः || ३१ ||

परिस्रावे शृतं क्षीरं सवृश्चीरपुनर्नवम् |

आखुपर्णिकया वाऽपि तण्डुलीयकयुक्तया || ३२ ||

कालङ्कतककाण्डेक्षुदर्भपोटगलेक्षुभिः |

दाहघ्नः सघृतक्षीरो द्वितीयश्चोत्पलादिभिः || ३३ ||

कर्बुदाराढकीनीपविदुलैः क्षीरसाधितैः |

बस्तिः प्रदेयो भिषजा शीतः समधुशर्करः || ३४ ||

परिकर्ते तथा वृन्तैः श्रीपर्णीकोविदारजैः |

(देयो बस्तिः सुवैद्यैस्तु यथावद्विदितक्रियैः) || ३५ ||

बस्तिः शाल्मलिवृन्तानां क्षीरसिद्धो घृतान्वितः |

हितः प्रवाहणे तद्वद्वैद्यैः शाल्मलिकस्य च || ३६ ||

अश्वारोहिकाकाकनासाराजकशेरुकैः |

सिद्धाः क्षीरेऽतियोगे स्युः क्षौद्राञ्जनपृतैर्युताः || ३७ ||

न्यग्रोधाद्यैश्चतुर्भिश्च तेनैव विधिना परः || ३८ ||

बृहती क्षीरकाकोली पृश्निपर्णी शतावरी || ३८ ||

काश्मर्यबदरीदूर्वास्तथोशीरप्रियङ्गवः |

जीवादाने शृतौ क्षीरे द्वौ घृताञ्जनसंयुतौ || ३९ ||

बस्ती प्रदेयो भिषजा शीतौ समधुशर्करौ |

गोऽव्यजामहिषीक्षीरेर्जीवनीययुतैस्तथा || ४० ||

शशैणदक्षमार्जारमहिषाव्यजशोणितैः |

सद्यस्कैर्मृदितैर्बस्तिर्जीवादाने प्रशस्यते || ४१ ||

मधूकमधुकद्राक्षादूर्वाकाशमर्यचन्दनैः।
तेनैव विधिना बस्तिर्देयः सक्षौद्रशर्करः॥४२॥

मञ्जिष्ठासारिवानन्तापयस्यामधुकैस्तथा।
शर्कराचन्दनद्राक्षामधुधत्रीफलोत्पलैः।
रक्तपित्ते, प्रमेहे तु कषायः सोमवल्कजः॥४३॥

गुल्मातिसारोदावर्तस्तम्भसङ्कुचितादिषु।
सर्वाङ्गैकाङ्गरोगेषु रोगेष्वेवविधेषु च॥४४॥

यथास्वैरौषधैः सिद्धान् बस्तीन् दद्याद्विचक्षणः।
पूर्वोक्तेन विधानेन कुर्वन् योगान् पृथग्विधान्॥४५॥

तत्र श्लोकाः

त्रिकाखयोऽनिलादीनां चतुष्काश्चापरे त्रयः।
पक्वाशयविशुद्ध्यर्थं वृष्याः साङ्ग्राहिकास्तथा॥४६॥

परिस्रावे तथा दाहे परिकर्ते प्रवाहणे।
सातियोगे मतौ द्वौ द्वौ जीवादाने तथा त्रयः॥४७॥

द्वौ रक्तपित्ते मेहे च एकत्रिंशच्च सप्त ते।
सुलभाल्पौषधक्लेशा बस्तयो गुणवत्तमाः॥४८॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते सिद्धिस्थाने बस्तिर्नाम दशमोऽध्यायः॥१०॥

11 Chapter: फलमात्रासिद्धिं

अथातःफलमात्रासिद्धिं व्याख्यास्यामः ॥१॥

इति ह स्माह भगवानात्रेयः ॥२॥

भगवन्तमुदारसत्त्वधीश्रुतिविज्ञानसमृद्धमत्रिजम् ।

फलबस्तिवरत्वनिश्चये सविवादा मुनयोऽभ्युपागमन् ॥३॥

भृगुकौशिककाप्यशौनकाः सपुलस्त्यासितगौतमादयः ।

कतमत् प्रवरं फलादिषु स्मृतमास्थापनयोजनास्विति ॥४॥

कफपित्तहरं वरं फलेष्वथ जीमूतकमाह शौनकः ।

मृदुवीर्यतयाऽभिनत्ति तच्छकृदित्याह नृपोऽथ वामकः ॥५॥

कटुतुम्बममन्यतोत्तमं वमने दोषसमीरणं च तत् ।

तदवृष्यमशैत्यतीक्ष्णताकटुरौक्ष्यादिति गौतमोऽब्रवीत् ॥६॥

कफपित्तनिबर्हणं परं स च धामार्गवमित्यमन्यत ।

तदमन्यतवातलंपुनर्बडिशोग्लानिकरं बलापहम् ॥७॥

कुटजं प्रशशंस चोत्तमं न बलघ्नं कफपित्तहारि च ।

अतिविज्जलमौर्ध्वभागिकं पवनक्षोभि च काप्य आह तत् ॥८॥

कृतवेधनमाह वातलं कफपित्तं प्रबलं हरेदिति ।

तदसाध्विति भद्रशौनकः कटुकं चातिबलघ्नमित्यपि ॥९॥

इति तद्वचनानि हेतुभिः सुविचित्राणि निशम्य बुद्धिमान् ।

प्रशशंस फलेषु निश्चयं परमं चात्रिसुतोऽब्रवीदिदम् ॥१०॥

फलदोषगुणान् सरस्वती प्रति सर्वैरपि सम्यगीरिता ।

न तु किञ्चिददोषनिर्गुणं गुणभूयस्त्वमतो विचिन्त्यते ॥११॥

इह कुष्ठहिता गरागरी हितमिक्ष्वाकु तु मेहिने मतम् ।

कुटजस्य फलं हृदामये प्रवरं कोठफलं च पाण्डुषु ॥१२॥

उदरे कृतवेधनं हितं, मदनं सर्वगदाविरोधि तु ।

मधुरं सकषायतित्तकं तदरूक्षं सकटूष्णविज्जलम् ॥१३॥

कफपित्तहृदाशुकारि चाप्यनपायं पवनानुलोमि च |
 फलनाम विशेषतस्त्वतो लभतेऽन्येषु फलेषु सत्स्वपि || १४ ||
 गुरुणेति वचस्युदाहृते मुनिसङ्घेन च पूजिते ततः |
 प्रणिपत्य मुदा समन्वितः सहितः शिष्यगणोऽनुपृष्टवान् || १५ ||
 सर्वकर्मगुणकृदुरुणोक्तो बस्तिरूर्ध्वमथ नैति नाभितः |
 नाभ्यधो गुदमतः स शरीरात् सर्वतः कथमपोहति दोषान् || १६ ||
 तद्गुरुब्रवीदिवं शरीरं तन्त्रयतेऽनिलः सङ्गविघातात् |
 केवल एव दोषसहितो वा स्वाशयगः प्रकोपमुपयाति || १७ ||
 तपवनंसपित्तकफविट्कंशुद्धिकरोऽनुलोमयतिबस्तिः |
 सर्वशरीरगश्च गदसङ्घस्तत्प्रशमात् प्रशान्तिमुपयाति || १८ ||
 अथाधिगम्यार्थमखण्डितं धिया गजोष्ट्रगोश्चाव्यजकर्म रोगनुत् |
 अपृच्छदेनं स च बस्तिमब्रवीद्विधिं च तस्याह पुनः प्रचोदितः || १९ ||
 आजोरणौ सौम्य ! गजोष्ट्रयोः कृते गवाश्चयोर्बस्तिमुशन्ति माहिषम् |
 अजाविकानां तु जरद्भवोऽद्वयं वदन्ति बस्तिं तदुपायचिन्तकाः || २० ||
 अरन्निमष्टादशषोडशाङ्गुलं तथैव नेत्रं हि दशाङ्गुलं क्रमात् |
 गजोष्ट्रगोश्चाव्यजबस्तिसन्धौ चतुर्थभागोपनयं हितं वदेत् || २१ ||
 प्रस्थस्त्वजाव्योर्हि निरूहमात्रा गवादिषु द्वित्रिगुणं यथाबलम् |
 निरूहमुष्ट्रस्य तथाऽऽढकद्वयं गजस्य वृद्धिस्त्वनुवासनेऽष्टमः || २२ ||
 कलिङ्गकुष्ठे मधुकं च पिप्पली वचा शताह्वा मदनं रसाञ्जनम् |
 हितानि सर्वेषु गुडः ससैन्धवो द्विपञ्चमूलं च विकल्पना त्वियम् || २३ ||
 गजेऽधिकाऽश्चत्थवटाश्चकर्णकाः सखादिरप्रग्रहशालतालजाः |
 तथा च पण्यौ धवशिग्रुपाटली मधूकसाराः सनिकुम्भचित्रकाः || २४ ||
 पलाशभूतीकसुराह्वरोहिणीकषाय उक्तस्त्वधिको गवां हितः |
 पलाशदन्तीसुरदारुकतृणद्रवन्त्य उक्तास्तुर्गस्य चाधिकाः || २५ ||
 खरोष्ट्रयोः पीलुकरीरखादिराः शम्याकबिल्वादिगणस्य च च्छदाः |
 अजाविकानां त्रिफलापरूषकं कपित्थकर्कन्धु सबिल्वकोलजम् || २६ ||

अथाम्निवेशः सततातुरान् नरान् हितं च पप्रच्छ गुरुस्तदाह च |
सदाऽऽतुराः श्रोत्रियराजसेवकास्तथैव वेश्या सह पण्यजीविभिः || २७ ||

द्विजो हि वेदाध्ययनव्रताह्निकक्रियादिभिर्देहहितं न चेष्टते |
नृपोपसेवी नृपचित्तरक्षणात् परानुरोधाद्बहुचिन्तनाद्भयात् || २८ ||

नृचित्तवर्तिन्युपचारतत्परा मृजाभि(वि)भूषानिरता पणाङ्गना |
सदासनादत्यनुबन्धविक्रयक्रयादिलोभादपि पण्यजीविनः || २९ ||

सदैव ते ह्यागतवेगनिग्रहं समाचरन्ते न च कालभोजनम् |
अकालनिर्हारविहारसेविनो भवन्ति येऽन्येऽपि सदाऽऽतुराश्च ते || ३० ||

समीरणं वेगविधारणोद्धतं विबन्धसर्वाङ्गरुजाकरं भिषक् |
समीक्ष्य तेषां फलवर्तिमादितः सुकल्पितां स्नेहवर्तीं प्रयोजयेत् || ३१ ||

पुनर्नवैरण्डनिकुम्भचित्रकान् सदेवदारुत्रिवृतानिदिग्धिकान् |
महान्ति मूलानि च पञ्च यानि विपाच्य मूत्रे दधिमस्तुसंयुते || ३२ ||

सतैलसर्पिलवणैश्च पञ्चभिर्विमूर्च्छितं बस्तिमथ प्रयोजयेत् |
निरुहितं धन्वरसेन भोजितं निकुम्भतैलेन ततोऽनुवासयेत् || ३३ ||

बलां सरास्नां फलबिल्वचित्रकान् द्विपञ्चमूलं कृतमालकात् फलम् |
यवान् कुलत्थांश्च पचेज्जलाढके रसः स पेष्टैस्तु कलिङ्गकादिभिः || ३४ ||

सतैलसर्पिर्गुडसैन्धवो हितः सदातुराणां बलवर्णवर्धनः |
तथाऽनुवास्ये मधुकेन साधितं फलेन बिल्वेन शताह्वयाऽपि वा || ३५ ||

सजीवनीयस्तु रसोऽनुवासने निरुहणे चालवणः शिशोर्हितः |
न चान्यदाश्चङ्गबलाभिवर्धनं निरुहबस्तेः शिशुवृद्धयोः परम् || ३६ ||

तत्र श्लोकः-

फलकर्म बस्तिवरता नेत्रं यद्वस्तयो गवादीनाम् |
सततातुराश्च दिष्टाः फलमात्रायां हितं चैषाम् || ३७ ||

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबलसम्पूरिते सिद्धिस्थाने फलमात्रासिद्धिर्नामैकादशोऽध्यायः || ११ ||

12 Chapter: उत्तरबस्तिसिद्धिं

अथातउत्तरबस्तिसिद्धिव्याख्यास्यामः॥१॥

इतिहस्माहभगवानात्रेयः॥२॥

अथस्वल्वातुरवैद्यःसंशुद्धं वमनादिभिः
दुर्बलंकृशमल्पाग्निमुक्तसन्धानबन्धनम्॥३॥

निर्हृतानिलविण्मूत्रकफपित्तंकृशाशयम्
शून्यदेहंप्रतीकारासहिष्णुं परिपालयेत्॥४॥

यथाऽण्डंतरुणंपूर्णतैलपात्रं यथैवच
गोपालइवदण्डीगाःसर्वस्मादपचारतः॥५॥

अग्निसन्धुक्षणार्थंतुपूर्वपियादिनाभिषक्
रसोत्तरेणोपचरेत्क्रमेणक्रमकोविदः॥६॥

स्निग्धाम्लस्वादुहृद्यानिततोऽम्ललवणौरसौ
स्वादुतिक्तौततोभूयःकषायकटुकौततः॥७॥

अन्योऽन्यप्रत्यनीकानांरसानांस्निग्धरूक्षयोः
व्यत्यासादुपयोगेनप्रकृतिंगमयेद्विषक्॥८॥

सर्वक्षमोह्यसंसर्गोरतियुक्तःस्थिरेन्द्रियः
बलवान्सत्त्वसम्पन्नोविज्ञेयःप्रकृतिंगतः॥९॥

एतांप्रकृतिमप्राप्तःसर्ववर्ज्यानिवर्जयेत्
महादोषकराण्यष्टाविमानितुविशेषतः॥१०॥

उच्चैर्भाष्यंरथक्षोभमविचङ्क्रमणासने
अजीर्णाहितभोज्येचदिवास्वप्नंसमैथुनम्॥११॥

तज्जादेहोर्ध्वसर्वाधोमध्यपीडामदोषजाः
श्लेष्मजाःक्षयजाश्चैवव्याध्यःस्युर्यथाक्रमम्॥१२॥

तेषांविस्तरतोलिङ्गमेकैकस्यचभेषजम्
यथावत्सम्प्रवक्ष्यामिसिद्धान्बस्तींश्चयापनान्॥१३॥

तत्रोच्चैर्भाष्यातिभाष्याभ्यांशिरस्तापशङ्खकर्णनिस्तोदश्रोत्रोपरोध

मुखतालुकण्ठशोषतैमिर्यपिपासाज्वरतमक-

हनुग्रहमन्यास्तम्भनिष्ठीवनोरःपार्श्वशूलस्वरभेदहिककाश्वासादयःस्युः(१)|

रथक्षोभात्सन्धिपर्वशैथिल्यहनुनासाकर्णशिरःशूलतोदकुक्षिक्षोभाटोपान्त्रकूजनाध्मानहृदयेन्द्रियोपरोध-

स्फिक्पार्श्ववङ्क्षणवृषणकटीपृष्ठवेदनासन्धिस्कन्धग्रीवादौर्बल्याङ्गाभितापपादशोफप्रस्वापहर्षणादयः(२)|

अतिचङ्कमणात्पादजङ्घोरुजानुवङ्क्षणश्रोणीपृष्ठशूलसन्धिसादनस्तोद-

पिण्डकोद्वेष्टनाङ्गमर्दासाभितापसिराधमनीहर्षश्वासाकासादयः(३)|

अत्यासनाद्रथक्षोभजाःस्फिक्पार्श्ववङ्क्षणवृषणकटीपृष्ठवेदनादयः(४)|

अजीर्णाध्यशनाभ्यां तुमुखशोषाध्मानशूलनिस्तोदपिपासा

गात्रसादच्छर्दतीसारमूर्च्छाज्वरप्रवाहणामविषादयः(५)|

विषमाहिताशनाभ्यामनन्नाभिलाषदौर्बल्यवैवर्ण्यकण्डू

पामागात्रसादवातादिप्रकोपजाश्चग्रहण्यशौविकारादयः(६)|

दिवास्वप्नादरोचकाविपाकाग्निनाशस्तैमित्यपाण्डुत्वकण्डू

पामादाहच्छर्दङ्गमर्दहृत्स्तम्भजाड्यतन्द्रानिद्रा

प्रसङ्गग्रन्थिजन्मदौर्बल्यरक्तमूत्राक्षितातालुलेपाः(७)|

व्यवायादाशुबलनाशोरुसादशिरोबस्तिगुदमेढ्रवङ्क्षणोरुजानुजङ्घापादशूल

हृदयस्पन्दननेत्रपीडाङ्गशैथिल्य

शुक्रमार्गशोणितागमनकासश्वासाशोणित्थीवनस्वरावसाद

कटीदौर्बल्यैकाङ्गसर्वाङ्गरोगमुष्कश्चयथु-

वातवर्चोमूत्रसङ्गशुक्रविसर्गजाड्यवेपथुबाधिर्यविषादादयःस्युः;

अवलुप्यतद्वगुदः,ताड्यतद्वमेढ्रम्,अवसीदतीवमनो,

वेपतेहृदयं,पीड्यन्तेसन्धयः,तमःप्रवेश्यतद्वच(८)|

इत्येवमेभिरष्टभिरपचारैरेतेप्रादुर्भवन्त्युपद्रवाः||१४||

तेषांसिद्धिः-तत्रोच्चैर्भाष्यातिभाष्यजानामभ्यङ्गस्वेदोपनाह

धूमनस्योपरिभक्तस्नेहपानरसक्षीरादिर्वातहरःसर्वोविधिर्मौनंच(१)|

रथक्षोभातिचङ्क्रमणात्यासनजानां

स्नेहस्वेदादिवातहरं कर्म सर्वं निदानवर्जनंच (२)।

अजीर्णाध्यशनजानां निरवशेषतश्छर्दनं

रूक्षः स्वेदो लब्धनीयपाचनीयदीपनीयौषधावचारणंच (३)।

विषमाहिताशनजानां यथास्वं दोषहराः क्रियाः (४)।

दिवास्वप्नजानां धूमपानलब्धनवमनशिरोविरेचन

व्यायामरूक्षाशनारिष्टदीपनीयौषधोपयोगः

प्रघर्षणोन्मर्दनपरिषेचनादिश्च श्लेष्महरः सर्वो विधिः (५)।

मैथुनजानां जीवनीयसिद्धयोः क्षीरसर्पिषोरुपयोगः,

तथा वातहराः स्वेदाभ्यङ्गोपनाहावृष्याश्चाहाराः

स्नेहाः स्नेहविधयोपापनाबस्तयोऽनुवासनंच;

मूत्रवैकृतबस्तिशूलेषु चोत्तरबस्तिर्विदारीगन्धादिगण

जीवनीयक्षीरसंसिद्धं तैलं स्यात् ॥ १५ ॥

यापनाश्च बस्तयः सर्वकालं देयाः; तानुपदेक्ष्यामः

मुस्तोशीरबलारग्वधरास्नामञ्जिष्ठाकटुरोहिणीत्रायमाणपुनर्नवाभिभीतकगुडूची

स्थिरादिपञ्चमूलानि पलिकानि खण्डशः क्लृप्तान्यष्टौ च मदनफलानि प्रक्षाल्य जलाढके

परिक्वाथ्य पादशेषोरसः क्षीरद्विप्रस्थसंयुक्तः पुनः शृतः क्षीरावशेषः

पादजाङ्गलरसस्तुल्यमधुघृतः शतकुसुमामधुकुटजफलरसाञ्जनप्रियङ्गुक्ल्कीकृतः

ससैन्धवः सुखोष्णो बस्तिः शुक्रमांसबलजननः क्षतक्षीणकासगुल्मशूलविषमज्वरब्रध्न (वर्ध्म)

-कुण्डलोदावर्तकुक्षिशूलमूत्रकृच्छ्रासृग्रजो विसर्पप्रवाहिकाशिरोरुजा

-जानूरुजङ्घाबस्तिग्रहाश्रमर्युन्मादार्शः प्रमेहाध्मानवातरक्तपित्तश्लेष्मव्याधिहरः

सद्यो बलजननोरसायनश्चेति (१)।

एरण्डमूलपलाशात्षट्पलं शालिपर्णीपृश्निपर्णीबृहतीकण्टकारिका

गोक्षुरकोरास्नाऽश्वगन्धागुडूचीवर्षाभूराम्बोधो देवदार्विति

पलिकानिखण्डशः क्लृप्तानि फलानि चाष्टौ प्रक्षाल्य जलादके क्षीरपादे पचेत् ।

पादशेषं कषायं पूतं शतकुसुमाकुष्ठमुस्तपिप्पलीहपुषा

बिल्ववचावत्सकफलरसाञ्जनप्रियङ्गुयवानि प्रक्षेपकल्कितं

मधुघृततैलसैन्धवयुक्तं सुखोष्णं निरुहमेकं द्वौ त्रै न्वादयात् ।

सर्वेषां प्रशस्तो विशेष तोलितसुकुमारस्त्रीविहारक्षीणक्षत

स्थविरचिरार्शसामपत्यकामानां च (२) ।

तद्वत्सहचरबलादर्भमूलसारिवासिद्धेन पयसा (३) ।

तथा बृहती कण्टकारी शतावरी च्छिन्नरुहा शूतेन पयसा

मधुकमदनपिप्पलीकल्कितेन पूर्ववद्वस्तिः (४) ।

तथा बलातिबलाविदारीशालिपर्णीपृश्निपर्णी बृहती कण्टकारिका

दर्भमूलपुरुषकाशमर्थबिल्वफलयवसिद्धेन पयसामधुक-

मदनकल्कितेन मधुघृतसौवर्चलयुक्तेन

कासज्वरगुल्मप्लीहादितस्त्रीमद्यक्लिष्टानां सद्यो बलजननोरसायनश्च (५) ।

बलातिबलारास्नाग्वधमदनबिल्वगुडूचीपुनर्नवैरण्डाश्वगन्धासहचर

पलाशदेवदारुद्रिपञ्चमूलानि पलिकानि यवकोलकुलत्थद्विप्रसृतं शुष्कमूलकानां

चजलद्रोणसिद्धं निरुहप्रमाणवशेषं कषायं पूतं मधुकमदनशतपुष्पा

कुष्ठपिप्पलीवचावत्सकफलरसाञ्जनप्रियङ्गुयवानीकल्किकृतं गुडघृत

तैलक्षौद्रक्षीरमांसरसाम्लकाञ्जिकसैन्धवयुक्तं सुखोष्णं बस्तिदद्यात्

-च्छुक्रमूत्रवर्चः सङ्गेऽनिलजेगुल्महृद्रोगाध्मानब्रध्नपार्श्वपृष्ठकटीग्रहसञ्ज्ञानाशबलक्षयेषु च (६) ।

हपुषार्धकुडवोद्विगुणार्धक्षुण्णयवः क्षीरोदकसिद्धः क्षीरशेषो मधुघृततैलवणयुक्तः

सर्वाङ्गविसृतवातरक्तसक्तविण्मूत्रस्त्रीखेदितहितोवातहरो बुद्धिमेधाग्निबलजननश्च (७) ।

ह्रस्वपञ्चमूलीकषायः क्षीरोदकसिद्धः पिप्पलीमधुकमदनकल्कीकृतः

सगुडघृततैलवणः क्षीणविषमज्वरकर्शितस्य बस्तिः (८) ।

बलातिबलापामार्गात्मगुप्ताष्टपलार्धक्षुण्णयवाञ्जलिकषायः

सगुडघृततैलवणयुक्तः पूर्ववद्वस्तिः स्थविरदुर्बलक्षीणशुक्ररुधिराणां पथ्यतमः (९)।

बलामधुकविदारीदर्भमूलमृद्वीकायवैः कषायमाजेनपयसापक्त्वा

मधुकमदनकल्कितंसमधुघृतसैन्धवं ज्वरार्तेभ्यो बस्तिंदद्यात् (१०)।

शालिपर्णीपृश्निपर्णीगोक्षुरकमूलकाश्मर्यपरूषकखर्जूरफलमधूकपुष्पै

रजाक्षीरजलप्रस्थाभ्यां सिद्धः कषायः पिप्पलीमधुकोत्पलकल्कितः

सघृतसैन्धवः क्षीणेन्द्रियविषमज्वरकर्शितस्य बस्तिः शस्तः (११)।

स्थिरादिपञ्चमूलीपञ्चपलेनशालिषष्टिकयवगोधूममाषपञ्चप्रसृतेन

छागंपयः शृतं पादशेषकुक्कुटाण्डरससममधुघृतशर्करा

सैन्धवसौवर्चलयुक्तो बस्तिर्वृष्यतमो बलवर्णजननश्च।

इति यापनाबस्तयोद्वादाश्च ॥ १६ ॥

कल्पश्लेषशिखिगोनर्दहंसारसाण्डरसेषु स्यात् ॥ १७ ॥

सति तिरिः समयूरः सराजहंसः पञ्चमूलीपयः सिद्धः शतपुष्पामधुकरास्नाकुटजमदनफल

पिप्पलीकल्को घृततैलगुडसैन्धवयुक्तो बस्तिर्बलवर्णशुक्रजननोरसायनश्च (१)।

द्विपञ्चमूलीकुक्कुटरससिद्धंपयः पादशेषपिप्पलीमधुकरास्नामदनकल्कं

शर्करामधुघृतयुक्तं स्त्रीष्वतिकामानां बलजननो बस्तिः (२)।

मयूरमपित्तपक्षपादास्यान्त्रस्थिरादिभिः पलिकैः सजलेपयसिपक्त्वाक्षीरशेषमदनपिप्पली

विदारीशतकुसुमामधुककल्कीकृतं मधुघृतसैन्धवयुक्तं

बस्तिंदद्यात् स्त्रीष्वतिप्रसक्तक्षीणेन्द्रियेभ्यो बलवर्णकरम् (३)।

कल्पश्लेषविष्किरप्रतुदप्रसहाम्बुचरेषु स्यात्, अक्षीरोरोहितादिषु च मत्स्येषु (४)।

गोधानकुलमार्जारमूषिकशल्लकमांसां दशपलान्भागान्सपञ्चमूलान्पयसिपक्त्वा तत्पयः पिप्पलीफलकल्क

सैन्धवसौवर्चलशर्करामधुघृततैलयुक्तो बस्तिर्बल्योरसायनः क्षीणक्षतस्य सन्धानकरो मथितोरस्क

रथगजहयभग्नवातबलासकप्रभृत्युदावर्तवातसक्तमूत्रवर्चशुकाणां हिततमश्च (५)।

कूर्मादीनामन्यतमपिशितसिद्धंपयोगोवृषनागहयनक्रहंसकुक्कुटाण्डरसमधुघृतशर्करा

सैन्धवैक्षुरकात्मगुप्ताफलकल्कसंयुतो बस्तिर्वृद्धानामपि बलजननः (६)।

कर्कटकरसश्चटकाण्डरसयुक्तः समधुघृतशर्करोबस्तिः ;

इत्येतेबस्तयः परमवृष्याः उच्चटकेक्षुरकात्मगुप्ताशृतक्षीरप्रतिभोजनानुपानात्स्वीशतगामिनंनरं कुर्युः (७) |

गोवृषबस्तवराहवृषणकर्कटचटकसिद्धक्षीरमुच्चटकेक्षुरकात्मगुप्ता

मधुघृतसैन्धवयुक्तः किञ्चिल्लवणितोबस्तिः (८) |

दशमूलमयूरहंसकुक्कुटक्वाथात्पञ्चप्रसृततैलघृतवसामज्जचतुष्प्रसृतयुक्तंशतपुष्पा

मुस्तहपुषाकल्कीकृतः सलवणोबस्तिः पादगुल्फोरुजानुजङ्घात्रिकवङ्क्षणबस्तिवृषणानिलरोगहरः (९) |

मृगविष्किरानूपबिलेशयानामेतैनेवकल्पेनबस्तयोदेयाः (१०) |

मधुघृतद्विप्रसृतस्तुल्योष्णोदकः शतपुष्पार्धपलः सैन्धवार्धाक्षयुक्तोबस्तिर्वृष्यतमोमूत्रकृच्छ्रपित्तवातहरः (११) |

सद्योघृततैलवसामज्जचतुष्प्रस्थं हपुष्पार्धपलसैन्धवार्धाक्षयुक्तोबस्तिर्वृष्यतमोमूत्रकृच्छ्रपित्तव्याधिहरोरसायनः (१२) |

मधुतैलंचतुः प्रसृतशतपुष्पार्धपलसैन्धवार्धाक्षयुक्तोबस्तिर्दीपनो

बृंहणोबलवर्णकरोनिरुपद्रवोवृष्यतमोरसायनः क्रिमिकुष्ठोदावर्तगुल्माशोब्रध्नप्लीहमेहहरः (१३) |

तद्वन्मधुघृताभ्यां पयस्तुल्योबस्तिः पूर्वकल्केनबलवर्णकरोवृष्यतमो

निरुपद्रवोबस्तिमेढ्रपाकपरिकर्तिका मूत्रकृच्छ्रपित्तव्याधिहरोरसायनश्च (१४) |

तद्वन्मधुघृताभ्यां मांसरसतुल्यो [मुस्ताक्षयुक्तः

पूर्ववद्वस्तिर्वातबलासपादहर्षगुल्मत्रिकोरुजानूरुनिकुञ्चनबस्तिवृषणमेढ्रत्रिकपृष्ठशूलहरः (१५) |

सुरासौवीरककुलत्थमांसरसमधुघृततैलसप्तप्रसृतोमुस्त

शताह्वाकल्कितः सलवणोबस्तिः सर्ववातरोगहरः (१६) |

द्विपञ्चमूलत्रिफलाबिल्वमदनफलकषायोगोमूत्रसिद्धः कुटजमदनफल

मुस्तपाठाकल्कितः सैन्धवयावशूकक्षौद्रतैलयुक्तोबस्तिः श्लेष्मव्याधिबस्त्याटोपवातशुक्रसङ्ग

पाण्डुरोगाजीर्णविसूचिकालसकेषुदेयइति || १८ ||

अत ऊर्ध्वं वृष्यतमान्स्नेहान्वक्ष्यामः |

शतावरीगुडूचीक्षुविदार्यामलकद्राक्षाखर्जूरान्पान्त्रपीडितानांसप्रस्थं

पृथगेकैकंतद्रुततैलगोमहिष्यजाक्षीराणां द्वौ दद्यात्,

जीवकर्षभक्रमेदामहामेदात्वक्षीरीशूङ्गाटकमधूलिकामधुकोच्चटा

पिप्पलीपुष्करबीजनीलोत्पलकदम्बपुष्प-

पुण्डरीककेशरकल्कानृषततरक्षुमांसकुक्कुटचटकचकोरमत्ताक्ष-

बर्हिजीवञ्जीवकुलिङ्गहंसाण्डरसवसामज्जादेश्चप्रस्थंदत्त्वासाधयेत्|

ब्रह्मघोषशङ्खपटहभेरीनिनादैःसिद्धं

सितच्छत्रकृतच्छायंगजस्कन्धमारोपयेद्भगवन्तंवृषध्वजमभिपूज्य,

तस्नेहंत्रिभागमाक्षिकंमङ्गलाशीःस्तुतिदेवतार्चनैर्बस्तिंगमयेत्|

नृणांस्त्रीविहारिणानष्टरेतसांक्षतक्षीणविषमज्वरार्तानां

व्यापन्नयोनीनांवन्ध्यानांरक्तगुल्मिनीनां

मृतापत्यानामनार्तवानांचस्त्रीणांक्षीणमांसरुधिराणां

पथ्यतमंरसायनमुत्तमंवलीपलितनाशनंविद्यात्(१)|१९|

बलागोक्षुरक्रास्नाश्वगन्धाशतावरीसहचराणांशतंशतमापोथ्यजलद्रोणशतेप्रसाध्यं,

तस्मिन्जलद्रोणावशेषेसर्वेषूपूतेविदार्यामलकस्वरसयोर्बस्तमहिषवराहवृषकुक्कुट

बर्हिहंसकारण्डवसारसाण्डरसानांघृततैलयोश्चैकैकंप्रस्थमष्टौप्रस्थान्क्षीरस्यदत्त्वाचन्दन

मधुकमधूलिकात्वक्षीरीबिसमृणालनीलोत्पलपटोलात्मगुसान्पाकितालमस्तकखर्जूरमृद्वीकातामलकी-

कण्टकारीजीवकर्षभकक्षुद्रसहामहासहाशतावरीमेदापिप्पलीहीबेरत्वक्पत्रकल्कांश्चदत्त्वासाधयेत्|

ब्रह्मघोषादिनाविधिनासिद्धंबस्तिंदद्यात्|

तेनस्त्रीशतंगच्छेत्;नचात्रास्तेविहाराहारयन्त्रणाकाचित्|

एषवृष्योबल्योबृंहणआयुष्योवलीपलितनुत्क्षतक्षीणनष्टशुक्रविषमज्वरार्तानांव्यापन्नयोनीनांचपथ्यतमः(२)|

सहचरपलशतमुदकद्रोणचतुष्टयेपक्त्वाद्रोणशेषेसुपूतेविदारीक्षुरसप्रस्थान्ध्यामष्टगुणक्षीरंघृततैलप्रस्थं

बलामधुकमधूकचन्दनमधूलिकासारिवामेदामहामेदा

काकोलिक्षीरकाकोलीपयस्यागुरुमज्जिष्ठाव्याघ्रनख-

शटीसहचरसहस्रवीर्यावराङ्गलोघ्राणामक्षमात्रैर्द्विगुणशर्करैःकल्कैःसाधयेत्|

बह्वघोषादिनाविधिनासिद्धं बस्तिन्दद्यात् |

एष सर्वरोगहरो रसायनो ललितानां श्रेष्ठोऽन्तःपुरचारिणीनां क्षतक्षयवातपित्तवेदना

श्वासकासहरस्त्रिभागमाक्षिको वलीपलितनुद्वर्णरूपबलमांसशुक्रवर्धनः (३) |

इत्येते रसायनाः स्नेहबस्तयः सति विभवेशतपाकाः सहस्रपाकाकार्यावीर्यबलाधानार्थमिति || १९ ||

भवन्ति चात्र -

इत्येते बस्तयः स्नेहाश्चोक्तायापनसञ्ज्ञिताः |

स्वस्थानामातुराणां च वृद्धानां च विरोधिनाः || २० ||

अतिव्यवायशीलानां शुक्रमांसबलप्रदाः |

सर्वरोगप्रशमनाः सर्वेष्वतुषु यौगिकाः || २१ ||

नारीणामप्रजातानां नराणां चाप्यपत्यदाः |

उभयार्थकरा दृष्टाः स्नेहबस्तिनिरुहयोः || २२ ||

व्यायामो मैथुनं मद्यं धूनि शिशिराम्बुचः |

सम्भोजनं रथक्षोभो बस्तिष्वेतेषु गर्हितम् || २३ ||

तत्र श्लोकाः -

शिखिगोनर्दहं साण्डैर्दक्षवद्वस्तयस्त्रयः |

विंशतिर्विष्किरैस्त्रिंशत्प्रतुदैः प्रसहैर्नवः || २४ ||

विंशतिश्च तथा सप्तविंशतिश्चाम्बुचारिभिः |

नवमत्स्यादिभिश्चैव शिखिकल्पेन बस्तयः || २५ ||

दशकर्कटकाद्यैश्च कूर्मकल्केन बस्तयः |

मृगैः सप्तदशैकोनविंशतिर्विष्किरैर्दशः || २६ ||

आनूपैर्दक्षशिखिवद्भूशयैश्च चतुर्दशः |

एकोनत्रिंशदित्येते सहस्नेहैः समासतः || २७ ||

प्रोक्ता विस्तरशो भिन्ना द्वेशतेषोऽशोत्तरे |

एते माक्षिकसंयुक्ताः कुर्वन्त्यतिवृषं नरम् || २८ ||

नातियोगंनवाऽयोगंस्तम्भितास्तेचकुर्वते॥
 मृदुत्वान्ननिवर्तन्तेयस्यत्वेतेप्रयोजिताः॥ २९॥
 समूत्रैर्बिस्तिभिस्तीक्ष्णैरास्थाय्यःक्षिप्रमेवसः॥
 शोफाग्निनाशपाण्डुत्वशूलार्शःपरिकर्तिकाः॥ ३०॥
 स्युर्ज्वरश्चातिसारश्चयापनात्यर्थसेवनात्॥
 अरिष्टक्षीरसीध्वाद्यातत्रेष्टादीपनीक्रिया॥ ३१॥
 युक्त्यातस्मान्निषेवेतयापनान्नप्रसङ्गतः॥
 इत्युच्चैर्भाष्यपूर्वाणांव्यापदःसचिकित्सिताः॥ ३२॥
 विस्तरेणपृथक्प्रोक्तास्तेभ्योरक्षेन्नरंसदा॥
 कर्मणांवमनादिनामसम्यक्करणापदाम्॥ ३३॥
 यत्रोक्तंसाधनंस्थानेसिद्धिस्थानंतदुच्यते॥
 इत्यध्यायशतंविंशमात्रेयमुनिवाङ्मयम्॥ ३४॥
 हितार्थप्राणिनांप्रोक्तमग्निवेशेनधीमता॥
 दीर्घमायुर्यशःस्वास्थ्यंत्रिवर्गचापिपुष्कलम्॥ ३५॥
 सिद्धिं चानुत्तमांलोकेप्राप्नोतिविधिनापठन्॥
 विस्तारयतिलेशोक्तंसङ्क्षिपत्यतिविस्तरम्॥ ३६॥
 संस्कर्ताकुरुतेतन्त्रपुराणंचपुनर्नवम्॥
 अतस्तन्त्रोत्तममिदंरकेणातिबुद्धिना॥ ३७॥
 संस्कृतंतत्त्वसम्पूर्णंत्रिभागोनोपलक्ष्यते॥
 तच्छङ्करंभूतपतिसम्प्रसाद्यसमापयत्॥ ३८॥
 अखण्डार्थदृढबलोजातःपञ्चनदेपुरे॥
 कृत्वाबहुभ्यस्तन्त्रेभ्योविशेषोऽच्छशिलोच्चयम्॥ ३९॥
 सप्तदशौषधाध्यायसिद्धिकल्पैरपूरयत्॥

इदमन्यूनशब्दार्थतन्त्रदोषविवर्जितम् ॥४०॥

षड्विंशताविचित्राभिर्भूषिततन्त्रयुक्तिभिः ॥

तत्राधिकरणयोगोहेत्वर्थोऽर्थःपदस्यच ॥४१॥

प्रदेशोद्देशनिर्देशवाक्यशेषाःप्रयोजनम्

उपदेशापदेशातिदेशार्थपत्तिनिर्णयाः ॥४२॥

प्रसङ्गैकान्तनैकान्ताःसापवर्गोविपर्ययः

पूर्वपक्षविधानानुमतव्याख्यानसंशयाः ॥४३॥

अतीतानागतावेक्षास्वसञ्ज्ञोह्यसमुच्चयाः

निदर्शननिर्वचनसन्नियोगोविकल्पनम् ॥४४॥

प्रत्युत्सारस्तथोद्धारःसम्भवस्तन्त्रयुक्तयः ॥

तन्त्रेसमासव्यासोक्तेभवन्येताहिकृत्स्नशः ॥४५॥

एकदेशेनदृश्यन्तेसमासाभिहिते तथा ॥

यथाऽम्बुजवनस्यार्कःप्रदीपोवेश्मनोयथा ॥४६॥

प्रबोधनप्रकाशार्थास्तथातन्त्रस्ययुक्तयः ॥

एकस्मिन्नपियस्येहशास्त्रे लब्धास्पदामतिः ॥४७॥

सशास्त्रमन्यदप्याशुयुक्तिज्ञत्वात्प्रबुध्यते

अधीयानोऽपिशास्त्राणितन्त्रयुक्त्याविनाभिषक्

नाधिगच्छतिशास्त्रार्थानर्थान्भाग्यक्षयेयथा ॥४८॥

दुर्गृहीतंक्षिणोत्येवशास्त्रंशस्त्रमिवाबुधम्

सुगृहीतंतदेवज्ञंशास्त्रंशस्त्रं चरक्षति ॥४९॥

(तस्मादेताःप्रवक्ष्यन्तेविस्तरेणोत्तरेपुनः

तत्त्वज्ञानार्थमस्यैवतन्त्रस्यगुणदोषतः) ॥५०॥

इदमखिलमधीत्यसम्यगर्थान्विमृशतियोऽविमनाःप्रयोगनित्यः

समनुजसुखजीवितप्रदाताभवतिधृतिस्मृतिबुद्धिधर्मवृद्धः॥५१॥

(यस्यद्वादशाहस्रीहृदिष्टितिसंहिता)

सोऽर्थज्ञःसविचारज्ञश्चिकित्साकुशलश्चसः॥५२॥

रोगांस्तेषांचिकित्सांचसकिमर्थंनबुध्यते।

चिकित्सावह्निवेशस्यसुस्थानुरहितंप्रति॥५३॥

यदिहास्तिदन्त्यत्रयन्नेहास्तिनतत्त्वचिह्नं।

अग्निवेशकृतेतन्त्रेचरकप्रतिसंस्कृते॥५४॥

सिद्धिस्थानेऽष्टमेप्राप्तेतस्मिन्दृढबलेनतु।

सिद्धिस्थानंस्वसिद्ध्यर्थंसमासेनसमापितम्॥५५॥

इत्यग्निवेशकृतेतन्त्रेचरकप्रतिसंस्कृतेऽप्राप्तेदृढबलसम्पूरित

सिद्धिस्थानेउत्तरबस्तिस्तिर्निर्माद्वादशोऽध्यायः॥१२॥

इतिचरकसंहितायांअष्टमंसिद्धिस्थानंसम्पूर्णम्।

समाप्तेयंचरकसंहिता।